

خُطَبَاتُ حَكِيمِ الْإِسْلَامِ

جلد
۳

افادات

حکیم الاسلام

حضرت مولانا قاری محمد طیب صاحب قاسمی

نور اللہ مرقد

مرتبہ

قاری محمد ادریس ہوشیار پوری

اضافہ و ترتیب جدید :- مولانا محمد شفیق فاضل جامعہ علوم اسلامیہ نوری ٹاؤن کراچی

دَارُ الْإِسْلَامِ

اردو بازار - کراچی - فون ۲۶۳۱۸۶۱

حقوق طباعت بحق ناشر محفوظ ہیں۔

مرتب مدظلہ کے اصل مکتوب گرامی کا عکس

منذہمہ اللہ
مکتوب گرامی کے اصل مکتوب کے عکس
صورتیں تیار کی گئی ہیں جن کے حقوق محفوظ ہیں
رہنما شہدائے اہل بیت (ع) دارالعلوم کراچی کو
بھیج دیے ہیں۔ ان کے ذریعہ ان کو
مکتوب کے عکس کرائے۔ ان کو
مکتوب کے عکس کرائے۔ ان کو
مکتوب کے عکس کرائے۔ ان کو

طبع اول کمپیوٹر : ۱۹۹۷ء

طبع دوم کمپیوٹر جدید ایڈیشن نومبر ۲۰۰۰ء

باہتمام : خلیل اشرف عثمانی

مرتب : قاری محمد ادریس ہوشیار پوری :- اضافہ و ترتیب جدید، مولانا محمد شفیق صاحب

مصححین : مولانا محمد عمیر صاحب - مولانا عبدالبصیر صاحب - مولانا محمد ہارون صاحب

طباعت : حسان پرنٹنگ پریس

فون: 6642832

ملنے کے پتے:

بیت القرآن اردو بازار، کراچی ۷

ادارۃ المعارف دارالعلوم، کراچی ۷

ادارۃ اسلامیات ۱۹۰ - انارکلی - لاہور

ادارۃ القرآن ڈی۔ ۴۳۷ - ویب روڈ
گارڈن ایسٹ - کراچی ۷

اجمالی فہرست

صفحہ	نام خطبات	صفحہ	نام خطبات
۴۸۱	◆ آداب دعاء	۵	◆ پیش لفظ
۵۰۳	◆ اہمیت تزکیہ	۸	◆ انتساب
۵۲۷	◆ فضیلت تقویٰ	۹	◆ کلمات تبریک
۵۴۱	◆ طریق اصلاح	۱۰	◆ حرفِ نپاس
۵۶۹	◆ صحبت صالح	۴۹	◆ انسانی زندگی کا نصب العین
۵۷۹	◆ اخلاص فی الدین	۷۹	◆ اساس توحید
۵۹۱	◆ رضائے الہی	۹۹	◆ عبادت و خلافت
۶۱۱	◆ تسکین فطرت	۱۱۷	◆ مقصد حیات
۶۳۱	◆ تعارف اہل حق	۱۳۵	◆ اساسی عبادات
۶۵۹	◆ یاد حق	۱۵۹	◆ اہمیت نماز
۶۷۷	◆ محبت و معیت	۱۶۵	◆ رمضان اور اس کے مقاصد و برکات
۷۰۱	◆ مقصد نعمت و مصیبت	۱۸۷	◆ حج بین الاقوامی عبادت
۷۱۹	◆ آداب معاشرت	۱۹۵	◆ بیت اللہ الکریم
۷۴۳	◆ تصویر سازی کی مذہبی و تمدنی حیثیت	۲۱۱	◆ سنت خلیل علیہ السلام
۷۵۱	◆ الواعظ	۲۲۵	◆ شعب الایمان
		۲۵۵	◆ ذکر اللہ
		۲۷۹	◆ فضیلت یوم الجمعۃ
		۲۹۹	◆ اسلام میں عید کا تصور
		۳۰۵	◆ جواہر انسانیت
		۳۵۱	◆ حیوۃ طیبہ
		۳۶۷	◆ تاثیر الاعمال
		۳۹۳	◆ عمل صالح
		۴۱۵	◆ دنیا و آخرت
		۴۳۷	◆ حقیقت نکاح
		۴۷۳	◆ اظہار تعزیت

بِسْمِ اللّٰهِ الرَّحْمٰنِ الرَّحِیْمِ

پیش لفظ

حَامِدًا لِلّٰهِ الْعَظِیْمِ وَمُصَلِّيًا عَلٰی رَسُوْلِهِ الْكَرِیْمِ وَعَلٰی اٰلِهِ وَاصْحَابِهِ وَاتَّبَاعِهِ اٰجْمَعِیْنَ

اما بعد :-

اس کارخانہ کون و مکان کی تمام تر زینت و آرائش اور اس میں رکھے گئے بے شمار خزانے اس انسان کے لئے بنائے گئے ہیں اور اے انسان تو اپنے خالق کے لئے بنایا گیا ہے۔

اِنَّ النَّیْمَا خَلَقْتَ لَكُمْ وَاَنْتُمْ خَلَقْتُمْ لِلْآخِرَةِ۔ (الحدیث)

یہ اس حقیقت کا اظہار ہے جو مقصود بعثتِ انبیاء علیہم السلام ہے۔ مگر انسان اس کو فراموش کر چکا اور جن کا وہ مخدوم تھا ان کو مخدوم بنا کر راہِ راست سے بھٹک گیا۔ انبیاء علیہم السلام نے اسے فکر و نظر اور قلب و دماغ کے لحاظ سے اس کائنات سے اتنا اونچا بنایا تھا کہ اس ساری دنیا کی حقیقت کو یہ فرمایا کہ ایک چھبر کے برابر اس کی وقعت نہیں اور خالق انسان کی یہ صدا اس کو سنائی "تو میرے لئے ہے" اور اس دنیا کی کوئی چیز تیرا بدل نہیں۔"۔ بلکہ فرمایا گیا کہ تیرے اعضاء سے صادر ہونے والے اعمال و افعال کا صلہ ایسا تیار کیا گیا ہے کہ کسی انسان نے دیکھا سنا تو کیا ہوگا اس کا ادنیٰ تصور بھی قلبِ بشر پر نہیں گزرا۔ الغرض ترغیب و ترہیب، انذار و تبشیر اور تبلیغ و تذکیر کے ذریعے اسے متوجہ کیا گیا کہ دنیا کی یہ چند روزہ زندگی لہو و لعب اور اس کی زیب و زینت متاع الغرور سے زیادہ حیثیت نہیں رکھتی اور متاعِ زندگی صرف کرنے کے بعد بھی تیرے بنائے ہوئے منصوبے تارِ عنکبوت سے زیادہ وقعت نہیں رکھتے۔

اس کائنات سے مقصود خالق کائنات کا تعارف تھا۔ مگر انسان اس کی رنگینیوں اور رعنائیوں میں کھو کر رہ گیا۔ بلکہ خود انسان کا وجود اس کے لئے دعوتِ فکر ہے۔ وَفِیْ اَنْفُسِكُمْ اَفَلَا تُبْصِرُوْنَ (ذرات پ) حصولِ معرفت کے بجائے یہ خدا فراموشی سے زیادہ خود فراموش بن گیا۔ نہ اس کے سامنے اس زندگی کا کوئی نصب العین ہے اور نہ زندگی کے بعد آنے والے دور کا کوئی خاکہ ہے، نہ اس کا ثواب و عقاب اور جزا و سزا مد نظر ہے۔

انسانیت کے سب سے بڑے محسن حضرات انبیاء علیہم السلام کا مقدس و برگزیدہ طبقہ ہے۔ جس نے انسان کو آبدی راحتوں اور حقیقی نعمتوں کی راہ پر گامزن کیا اور اسے اس کا نصب العین یاد دلایا اور کس شان سے یاد دلایا۔ لَا اَسْئَلُكُمْ عَلَیْهِمْ اَجْرًا۔ نیز حیاتِ ما بعد الموت سے روشناس کرایا۔ جس سے نہ صرف اس کی یہ زندگی بھی صبر و شکر، عفو و درگزر، ورع و تقویٰ، زہد و قناعت اور سجدہ و عبادت جیسے اعمالِ صالحہ و اخلاقِ حمیدہ میں ڈھل گئی۔ بلکہ اس زندگی کو اپنانے والے دنیا سے جاتے ہوئے اہل دنیا سے بطور شہادت کہہ گئے :

فَزَتْ بِرَبِّ الْكَعْبَةِ

بہر حال امن و آشتی، سکون، اطمینان اور راحت و چین کے الفاظ نہیں۔ ان کے حقائق و معارف اور ان کی سچی کیفیات و مصادیق انبیاء علیہم السلام کے دامنِ رحمت اور ان کی تعلیمات میں پوشیدہ و مضمحل ہیں۔ انبیاء علیہم السلام کے بعد آنے والے دور کے لئے فرمایا گیا ثُمَّ اَوْرَثْنَا الْكِتَابَ الَّذِیْنَ اصْطَفِیْنَا مِنْ

عِبَادِنَا اور العلماء ورتة الانبياء ___ وراثت علوم و کمالات نبوت بعد از ثبوت نسبت ملتی ہے جیسا کہ وراثت دنیا بعد از ثبوت نسب حاصل ہوتی ہے۔ علماء ربانی اور مشائخ حقانی نے اس ورثہ نبوت کو خوب سے خوب پھیلا یا۔ نہ اس میں حصول منفعت کو پیش نظر رکھا، نہ مضرت کے اندیشوں کو خاطر میں لائے، نہ حسب مال و جاہ انہیں زیر کر سکی، نہ بادشاہوں کی پیش کشیں ان کی استقامت میں لرزہ پیدا کر سکیں۔ ان کا مسلک یہ رہا

ما آبروئے فقرو قناعت نمی بریم
بامیر خاں بگوئے کہ روزی مقدر است
بلکہ اس دنیا کی بے حقیقی اور اپنی حقیقی دولت کا اس طرح برملا اظہار کیا۔

زانگہ کہ یافتم خبر از ملک نیم شب
من ملک نیم روز را بیک جو نمی خرم

قلب انسانی کا اس معراج پر پہنچنا۔ یہ بلا تعلیم انبیاء علیہم السلام کے ممکن نہیں۔ اور باطن کی بادشاہی اس دنیا کی محبت کو دل سے نکالے بغیر حاصل نہیں ہو سکتی ہے۔

ہم خدا خواہی وہم دنیائے دوں
اس خیال ست محال است جنوں

اور قلب کی جب اصلاح ہو جاتی ہے۔ پھر قالب سے نکلنے والے اعمال بھی اعمالِ صالحہ کہلاتے ہیں اور دربارِ خداوندی میں وہ باقیمت ہو جاتے ہیں۔

آج کے سائنسی دور میں جب کہ اعمال کی قیمت دل سے نکل چکی ہے۔ انسان میں شرافت و دیانت غنقاء ہو گئی اور اخلاقی اقدار پامال ہو گئیں۔ جہاں اس کے اور اسباب ہوں گے۔ وہاں ایک بڑا سبب خود سائنس کے اسباب و سامان ہیں۔

ہے دل کے لئے موت مشینوں کی حکومت
احساسِ مروت کچل دیتے ہیں آلات

لیکن یہ بھی نا انصافی ہوگی کہ ساری ذمہ داری اسباب و سامان پر ڈال دی جائے اور ان کو مصرف میں لانے والے انسان سے چشم پوشی کر لی جائے۔ ان سب چیزوں کے ہوتے ہوئے آدمی خدا تک پہنچ سکتا۔ لیکن بات وہی ہے کہ ان کے استعمال کا طریق کار بھی تعلیمات نبویہ سے معلوم ہو سکے گا۔ پھر ساری دنیا دین بن جائے گی۔ ورنہ دین بھی دنیا ہو کر رہ جائے گا۔ جو بغیر روح محض ایک لاش ہے۔ جس کی کسی معاشرے میں کوئی قیمت نہیں۔ چہ جائیکہ آخرت یا دربارِ خداوندی میں اس کی قیمت ہو؟ اور اس پر اجر و ثواب کی امید رکھی جائے؟

حضرات اہل اللہ انہی تعلیمات کے حامل ہیں اور انہی تعلیمات کے ذریعہ الحمد للہ ایک زمانہ روشن ہے آپ کے ہاتھوں میں موجود کتاب ”خطبات حکیم الاسلام“ کی تیسری جلد ہے اور اس میں چشمہ رفیض کے مدیر و مہتمم کے خطبات و مواعظ جمع ہیں۔ جس ادارے کے نور علم سے پورا عالم جگمگا رہا ہے۔ جہاں اہل اللہ بھی پیدا ہوتے ہیں اور مدرس و معلم بھی۔ قومی راہنما اور مبلغ و مصلح بھی۔

ان مواعظ و خطبات میں کیا کچھ بیان کیا گیا ہے۔ اس کے لئے زیادہ عرض کرنے کی ضرورت نہیں

ع تو خود حدیث مفصل بخواں ازیں مجمل

الحمد للہ ناظرین کرام پہلی دو جلدیں دیکھ چکے ہیں اور اللہ تعالیٰ کی ذات سے امید ہے کہ اس جلد کو بھی شرف قبولیت بخش کر اس کے منافع کو عام و تام فرمادیں گے اور جہاں حکیم الاسلام حضرت العلام مولانا قاری مد ظلیہ صاحب قاسمی دامت برکاتہم کے لئے ذخیرہ آخرت اور باعث اجر ثواب ہوگی۔ وہاں خود قارئین کرام کے دینی فوائد بھی اس سے پورے ہوں گے۔ نیز خطباء و ائمہ کے لئے یہ تحفہ گراں مایہ ثابت ہوگی۔

اس جلد کے تمام مسودے پر گرامی قدر حضرت والد ماجد صاحب دامت برکاتہم نے بھی نہایت محنت عرق ریزی سے نظر ڈالی اور پورا مسودہ بنظر عمیق دیکھا ہے۔ لیکن اس کے باوجود یہ عرض کرنا ضروری ہے کہ اس جلد میں خطبہ طیبہ کے علاوہ جتنی تقاریر آئی ہیں وہ سب ٹیپ ریکارڈ سے سن کر لکھی گئی ہیں۔ خطبہ طیبہ نڈیا کا مطبوعہ رسالہ ہے جس میں وہ اہم خطبہ صدارت ہے جو حضرت حکیم الاسلام مدظلہ نے جامعہ عربیہ اشرفیہ نیا بھوجپور ضلع شاہ آباد آرہ و بہار، انڈیا کے سترہویں جلسہ سالانہ منعقدہ ۱۲-۱۳-۱۴ صفر المتطفر سن ۱۳۸۸ھ کو ارشاد فرمایا تھا۔ برائے افادہ من و عن ساتھ لگا دیا گیا ہے۔ ٹیپ ریکارڈ سے سننے میں غلطی ہو سکتی ہے۔ اس میں غلطیاں رہ جاتی ہیں۔ کوشش کی گئی ہے کہ کتاب میں کم از کم علمی غلطی نہ رہے۔ لیکن اس کے باوجود اگر کسی غلطی پر نظر پڑے۔ تو حضرات اہل علم سے درخواست ہے کہ وہ اسے حضرت حکیم السلام مدظلہ العالی کی ذات والا ستودہ صفات کی طرف منسوب نہ فرمادیں۔ بلکہ اسے مرتب کی نااہلیت پر محمول فرمایا جائے اور اس سے مطلع فرمایا جائے۔ بندہ اس پر شکر گزار اور ممنون ہوگا۔

اس کتاب کی تدوین میں اپنے ان قابل احترام بزرگوں کا ذکر خیر اور ان کا اظہار تشکر ضروری خیال کرتا ہوں۔ جنہوں نے مجھے تقاریر کی کیسٹیں مہیا فرمائیں یعنی برادر محترم حضرت مولانا قاری سیف الدین صاحب اور حضرت مولانا قاری محمد رفیق صاحب مدظلہما۔ ان حضرات کی بدولت کیسٹز میں محفوظ مواد کتابی شکل میں منظر عام پر آسکا۔ اللہ تعالیٰ ان ہر دو حضرات کو بہت بہت جزائے خیر نصیب فرمادے اور اپنے دربار عالی سے اپنی اور ان کی شایان شان اجر جزیل عطا فرمادے اور تادم آخر اپنی رضا کے ساتھ خدمت کلام اللہ کی توفیق نصیب فرمادے اور شرف قبولیت بخشے۔

امین ثم امین بجاہ سید المرسلین علیہ الصلوٰۃ والسلام

بندہ ناچیز

محمد ادریس ہوشیار پوری غفرلہ

۲۹ رمضان المبارک ۱۴۰۱ھ

یوم العرفۃ۔ جمعرات ۹ ذی الحجۃ ۱۴۰۱ھ



بِسْمِ اللّٰهِ الرَّحْمٰنِ الرَّحِیْمِ

انتساب

خطبات حکیم الاسلام جلد سوم کا ترتیب و تدوین کا
 اس ذرّہ بے مقدار کو اپنے اس صاحبِ عزیزت و عظیم المرتبت
 استاد، مستقیم الاحوال بزرگ عارف ربّانی کے نام ہی منسوب
 کرتا ہوں جو زندگی بھر خدمتِ قرآنِ حکیم میں مصروفِ عمل رہے۔
 اور غالباً قرآنِ کریم کا ایک زبان سے کتابِ نبیؐ کی رو سے
 — باللہ خراجِ سبب سے اس عظیم جد و جہد کے لئے
 مئی سنہ ۱۳۶۸ء میں جانِ آفرین کی سپردِ کردی،
 چھار روز اول در قرآنِ کریم کی آیت لیتے پڑھتے
 میری مراد مجدد القراءات، استادِ استاد
 شیخ العرب والعم، عارف باللہ سیدی دہلوی حفصہ الامام
 المقرئ القامیہ رحیم بخش صاحبِ تکریم و خلیفہ ارسنہ
 حضرت امیر شمس الدین مولانا محمد علی صاحبِ بیاجردی
 نور اللہ مرقدہ) سے جو چیز کے فیضِ صحبت سے پہلے
 عنایات اور خصوصاً اعلیٰ سے بندہ ناچیز پر نام کر رہا
 ہے ان ذرّہ حفصہ استادِ نامتور

محمد علی صاحبِ بیاجردی
 ۲۸ صفر ۱۴۰۲ھ

بِسْمِ اللّٰهِ الرَّحْمٰنِ الرَّحِیْمِ ط

کلمات تبرک

الحمد لولیتہ والصلوة والسلام علی نبیہ

اما بعد!

برکتہ التلّف، حجّۃ الخلف، حکیم الاسلام حضرت العلام مولانا قاری محمد طیب صاحب مدظلہ العالی کی علمی و روحانی شخصیت کا نام نامی آجانا مواعظ و خطبات کی اہمیت و افادیت کے لئے کافی و وافی ہے۔ علوم و معارف پر مشتمل یہ گرانقدر مجموعہ اہل علم، خطباء، آئمہ مساجد اور مقررین و مبلغین کے لئے علم و حکمت کا عظیم سرمایہ ہے۔ عنوانات کے اضافے سے مضامین کا استحضار نہایت سہل ہو گیا۔

الحمد للہ! بندہ نے شروع سے آخر تک تمام مسودہ بنظر عمیق دیکھا، اور متعدد مقامات پر برائے اصلاح نشاندہی کی۔ وَفَوْقَ كُلِّ ذِي عِلْمٍ عَلَيْهِمْ (یوسف پ آیت ۶)

عزیزم مولوی حافظ قاری محمد ادریس سلمہ (فاضل خیر المدارس، ملتان) نے شبانہ روز محنت و کاوش سے اسے مرتب کیا۔ اللہ تعالیٰ کے فضل و کرم سے بالآخر کتاب، موجودہ شکل میں منظر عام پر آگئی۔ دل سے دعا ہے اللہ تعالیٰ میرے پیارے عزیز سلمہ کی اس محنت و جان فشانی کو اپنی رضا کا ذریعہ بنائے اور اپنی جناب خاص سے اس کا اجر بے پایاں عنایت فرمائے۔ نیز علم و عمل صحت و عمر میں برکت نصیب فرما کر خلوص و لہیت کے ساتھ مزید بر مزید خدمت دین متین کے مواقع فراہم فرمائے۔ اور ہم سب کا ایمان پر خاتمہ نصیب فرمائے۔

آمین

وَهُوَ يَهْدِي السَّبِيلَ

بندہ محمد شفیع عفی اللہ عنہ

۱۰/۱۲/۱۳۰۱ھ

(والد محترم مرتب مدظلہ)



حرفِ سپاس

ناسپاسی ہوگی اگر اس مجموعہ صدرنگ کا سرفقہ آغاز اس بزرگ اور مہربان شخصیت کو قرار نہ دوں جس نے اس کتاب کی ترتیب و تدوین میں مجھے اپنی گوناگوں مصروفیات کے باوجود بھرپور تعاون سے نوازا اور اس مشکل کام کو میرے لئے آسان کر دیا۔

تشکر و امتنان کے جذبات کا اظہار یوں بھی ایک دشوار گزار مرحلہ ہے مگر جب یہ تعاون ایک شخصیت کی جانب سے ہو جو بوقلموں فضائل کے ساتھ ساتھ والد گرامی کی نسبت و عظمت بھی رکھتی ہو تو ان جذبات کا اظہار جس نزاکت و اسلوب کا تقاضا کرتا ہے۔ اس کی استعداد کہاں سے لائی جائے۔

حقیقت یہ ہے کہ والد گرامی قبلہ محترم حضرت مولانا محمد شفیع صاحب دامت برکاتہم کی علمی رہ نمائی اور عملی شفقت و عنایت ہی سے میں اس قابل ہوا کہ اس گلدستہ پند و حکمت کو مرتب کر سکوں۔ دست بدعا ہوں کہ حق تعالیٰ بتصدق حضور نبی اکرم صلی اللہ علیہ وسلم ان کے ظل عافیت کو ہمارے سروں پر تادیر سایہ فلکں رکھے اور اپنی جنابِ خاص سے انہیں اپنی اور ان کی شایانِ شان اجر و ثواب سے خوش وقت و شاد کام فرمائے اور اس کوششِ ناکام کو سعیِ مشکور سے مبدل فرمائے۔ آمین



انسانی زندگی کا نصب العین

تو نصب العین طاعت و عبادت خداوندی نکال دو لہتمند ہو گا تب بھی اطاعت کر سکتا ہے، مفلسی میں ہو گا تب بھی یہ نصب العین اپنا سکتا ہے، بادشاہی تخت پر ہے تب بھی یہ نصب العین قائم ہے، غربت میں ہے تب بھی، تندرستی میں ہو تب بھی یہ نصب العین قائم ہے..... اور انتہائی بیماری میں ہو تب بھی..... زندگی ہو تو یہ نصب العین قائم ہے موت آجائے تو بھی..... یہ عجیب ترین نصب العین ہے جو اس لمبی عمر کے ساتھ ساتھ اخیر تک چلتا ہے۔

از حضرت حکیم الاسلام مدظلہ

فہرست مضامین

۶۳	◆ طبعی محبت کی رعایت	۴۹	◆ عظیم ترین نعمت
۶۴	◆ انسان ہر حال میں خدا تک پہنچ سکتا ہے	۵۰	◆ ابدی زندگی
۶۴	◆ آج کا جنید و شبلی	۵۱	◆ اختیاری نصب العین کی ضرورت
۶۵	◆ ہماری ملکیت کی حیثیت	۵۱	◆ ابدی مقصد
۶۶	◆ ترغیب انفاق	۵۱	◆ دولت اور روٹی مقصد نہیں
۶۶	◆ بادشاہت کے ساتھ عبادت	۵۲	◆ عزت و جاہ بھی مقصد نہیں
۶۷	◆ قبر میں عبادت	۵۳	◆ حقیقی عزت
۶۹	◆ میدان حشر میں جذبہ عبادت	۵۴	◆ عزت کے بارے میں سنہری اصول
۶۹	◆ جنت میں عبادت	۵۴	◆ انسان کا علم
۷۰	◆ ایمان کی وجہ سے ہر چیز پاکیزہ بن جائیگی	۵۵	◆ خالق انسان کا تجویز کردہ نصب العین
۷۱	◆ زندگی کی قدر کی صورت	۵۵	◆ دولت سے بھی خدا ملتا ہے
۷۲	◆ حسن نیت	۵۶	◆ غربت سے بھی خدا ملتا ہے
۷۳	◆ عبادت کے معنی	۵۷	◆ صحت و مرض میں بھی خدا ملتا ہے
۷۵	◆ پر سکون زندگی ایک اہم مکتوب	۵۸	◆ صبر کا پھل
		۵۹	◆ زندگی اور موت میں بھی خدا ملتا ہے
		۶۲	◆ دولت اپنی ذات سے بڑی نہیں
		۶۳	◆ دولت کی مثال

اساس توحید

شریعت اسلام کا یہ دعویٰ ہے کہ عبادت کی بنیاد نفع و ضرر پر ہے۔۔۔۔۔ مگر وہ نفع و ضرر جو مالک کے قبضے میں ہو۔۔۔۔۔ تو دنیا میں جتنے بھی اسباب ہیں نفع و نقصان ان کے قبضے میں نہیں ہے۔ یہ مالک کے ارادے سے نفع و نقصان پہنچتا ہے۔۔۔۔۔ خود ہتھوڑا نفع و نقصان نہیں پہنچاتا، خود ہوا نفع نہیں پہنچاتی، مشیت خداوندی نفع پہنچاتی ہے۔۔۔۔۔ اصل میں نفع کی باگ ڈور اللہ تعالیٰ کے ہاتھ میں ہے۔ جو مسبب الاسباب ہے، اسباب کے ہاتھ میں نفع و نقصان پہنچانا نہیں ہے۔ اس لئے عبادت اس کی، کی جائے گی جس کے قبضے میں نفع و نقصان ہے، نہ اس کی جو نفع و نقصان کا صرف سبب ہے۔۔۔۔۔ نفع و نقصان کا موجد نہیں ہے، نفع و نقصان کا خالق نہیں ہے محض سبب بنتا ہے۔ تو سبب بن جانے سے موجد یا خالق بننا لازم نہیں ہوتا۔

از حضرت حکیم الاسلام مدظلہ

فہرست مضامین

۸۷	◆ بارگاہ حق میں سوال کا طریق کار	۷۹	◆ مدار حیات انسانی
۸۹	◆ کسب حلال کے آثار	۸۰	◆ کائنات کی انسان سے بے تعلقی
۹۰	◆ حرام کی نحوست	۸۰	◆ تخلیق کائنات و انسان میں باہمی ارتباط
۹۱	◆ لقمہ حلال کی علمی و عملی برکات	۸۱	◆ کائنات میں انسان کا مرتبہ
۹۳	◆ نمائش علم	۸۲	◆ خالق کائنات کا انسان سے خصوصی معاملہ
۹۳	◆ کثرت علم کے باوجود قلت عمل	۸۳	◆ کائناتی خدام
۹۴	◆ آثار علم	۸۳	◆ مخدوم کائنات کی بے عقلی
۹۴	◆ ابتلاء معصیت کے اسباب	۸۴	◆ کائنات کا افادی پہلو اور اس کا مقصد
۹۴	◆ رزق حلال میں قلت و برکت	۸۵	◆ معیار عبادت
۹۴	◆ بناء عبادت	۸۵	◆ معطلی حیات
۹۵	◆ اہل شرک کا دھوکہ	۸۵	◆ معطلی صحت
۹۵	◆ آلات صنعت کی پرستش	۸۵	◆ مبالغہ فی الاسباب کی ممانعت
۹۶	◆ اسلام کا دعویٰ توحید	۸۶	◆ تاثیرات اسباب کی حقیقت
۹۶	◆ استحقاق عبادت	۸۶	◆ موہم شرک عنوان سے احتراز کی تاکید
		۸۶	◆ معرفت توحید و تصرف

عبادت و خلافت

صحیح معنوں میں انسان وہ ہے جو اپنی ذات کو اپنے پروردگار کے سامنے جھکا دے اور عبادت میں آگے بڑھے، اس کی ناک، پیشانی، ہاتھ، پیر، اس کی روح اور اس کا خیال بھی اللہ کے سامنے ذلیل بن کر جھک جائے یہ کام اپنی ذات کے لئے ہوگا، یہ عبادت ہے۔ دوسرا فریضہ یہ ہے کہ وہ تختِ خلافت پر بیٹھ کر دنیا سے برائیوں کا خاتمہ کرے۔ اس لئے نہ فقط عبادت اور نہ فقط خلافت مقصدِ زندگی بلکہ دونوں مقصود ہیں۔

از حضرت حکیم الاسلام مدظلہ

فہرست مضامین

- ◆ تمہید ۱۰۰
- ◆ انسان میں مخلوقات کے نمونے ۱۰۰
- ◆ انسان میں خالق کائنات کے نمونے ۱۰۲
- ◆ نمونہ کائنات ہونے کی نسبت سے انسان کا فریضہ ۱۰۵
- ◆ نمونہ کمالاتِ خداوندی ہونے کی نسبت سے انسان کا فریضہ ۱۰۸
- ◆ تکمیلِ ایمان کے لئے عبادت و خلافت دونوں ضروری ہیں ۱۰۹
- ◆ اخلاقی قوت سے ہی انسان اونچا ہو سکتا ہے ۱۱۲
- ◆ مسلمان کا دنیا میں مقصدِ اعلائے کلمۃ اللہ ہے ۱۱۳
- ◆ قربانی سے نصب العین دنیا میں پھیلنا ہے ۱۱۴

مقصدِ حیات

عبادتِ خداوندی دنیا سے چلی، قبر میں پہنچی میدانِ محشر میں پہنچی، اور جنت تک پہنچ گئی۔ یہ چیز ایسی ہے جو زندگی کا مقصد بن سکتی ہے۔ اگر زندگی ابدی ہے تو عبادت بھی ابدی ہے۔ کھانا پینا ابدی نہیں۔ یہ قبر تک ختم ہو گیا۔ قبر میں کوئی کھانا پینا نہیں ہو گا۔ اور اگر کچھ کھانا پینا ہو گا بھی تو بھی ذکر اللہ ہی ہو گا۔ جنت میں کھانا پینا ہو گا۔ مگر محتاجی نہیں ہو گی۔ اصل محتاجی ”ذکر اللہ“ کی ہو گی۔ اور وہ زبان پر جاری ہو گا۔

از حضرت حکیم الاسلام مدظلہ

فہرست مضامین

- ◆ تمہید ۱۱۷
- ◆ سفر انسانی کی ابتدا و انتہا ۱۱۸
- ◆ احوالِ برزخ ۱۲۰
- ◆ زندگی کی حقیقت ۱۲۲
- ◆ کیا مقصدِ زندگی خورد و نوش ہے؟ ۱۲۳
- ◆ روحانی قوت کی کرشمہ سازیاں ۱۲۶
- ◆ کیا مقصدِ زندگی عزت و اقتدار ہے؟ ۱۲۸
- ◆ مقصدِ زندگی قرآن کریم کی روشنی میں ۱۳۰
- ◆ ابدی زندگی کا ابدی مقصد ۱۳۰
- ◆ دنیوی زندگی کی روح ۱۳۳
- ◆ شبہ کا جواب ۱۳۴
- ◆ دوسرے شبہ کا جواب ۱۳۶
- ◆ طاعتِ خداوندی مقصدِ زندگی کیوں ہے؟ ۱۳۷
- ◆ انسان صرف اللہ کے کام کا ہے ۱۳۸
- ◆ عقلی اعتبار سے عبادتِ خداوندی کی ضرورت ۱۳۹
- ◆ عبادت و طاعت کا عام مفہوم ۱۴۰
- ◆ اسلام دنیوی معاملات سے روکنے کے لئے نہیں آیا ۱۴۱
- ◆ اللہ اور بندہ میں معاہدہ ۱۴۲

اساسی عبادات

پہلا مظاہرہ عجز و نیاز کا ہے جس کی صورت نماز ہے۔ اور دوسرا مظاہرہ عشق و محبت کا ہے جس کی صورت حج ہے..... اس لئے یہ دو ہی عبادتیں اسلام کی اساس و بنیاد بنائی گئیں جب کہ تمام صفات خداوندی بھی دو ہی نوعوں (جلال و جمال) میں سمٹی ہوئی ہیں۔ اس لئے حق تعالیٰ کے حقوق کی ادائیگی انہی دو نوع صفات کے حقوق ادا کرنے سے ممکن تھی، جن کی تشکیل کے لئے نماز اور حج کے افعال رکھے گئے۔

از حضرت حکیم الاسلام مدظلہ

فہرست مضامین

۱۵۴	◆ فدیہ جان	۱۴۵	◆ بنیادی عبادات
۱۵۴	◆ مقدمہ حج	۱۴۵	◆ منشاء عبادات
۱۵۴	◆ زکوٰۃ و روزہ "عبادت لغیرہ" ہیں	۱۴۶	◆ منشاء جلال و جمال
۱۵۵	◆ نماز و حج میں باہم نسبت تضاد	۱۴۷	◆ جلال و جمال کے آثار و لوازم
۱۵۷	◆ علمی حج	۱۴۷	◆ نماز، شان کبریائی کا مظہر
۱۵۷	◆ آئینہ حج اور آئینہ نمازی	۱۴۸	◆ حج، ذاتی محبوبیت کا مظہر
		۱۴۹	◆ حسن تعبیر
		۱۴۹	◆ عجز و عشق کے مظاہر
		۱۴۹	◆ زکوٰۃ و روزہ کی حیثیت
		۱۴۹	◆ موانع نماز اور ان کا تدارک
		۱۵۱	◆ نماز کی تمہید
		۱۵۱	◆ موانع حج اور ان کا تدارک
		۱۵۲	◆ حکمت اعتکاف
		۱۵۲	◆ خطاب حج
		۱۵۲	◆ حکمت احرام
		۱۵۳	◆ عاشقانہ بول
		۱۵۳	◆ حکمت طواف
		۱۵۳	◆ حکمت وقوف عرفات

اہمیت نماز

دین کے دوسرے کاموں کی بقا بھی درحقیقت نماز سے ہی ہے۔ اسی سے اوقات کی پابندی ہوتی ہے اسی سے عظمتِ حق دل میں جاگزیں ہوتی ہے اسی سے دین کے اوامر کی عظمت ہوتی ہے اور پھر ان کی تعمیل پر دل مجبور کرتا ہے۔

غرض نماز ہے توکل دین ہے۔ اور وہ نہیں تو دین بھی نہیں۔ اور مسلمان کا دین ہے تو دنیا بھی ہے۔ ورنہ دنیا بھی نہیں۔ پس نماز ہے تو جہاں ہے ورنہ حرمان و خسراں ہے۔

از حضرت حکیم الاسلام مدظلہ

فہرست مضامین

- ◆ پس منظر ۱۵۸
- ◆ کائنات کا انتہائی مقصد ۱۵۹
- ◆ عبادت کا فردِ کامل ۱۶۰
- ◆ نماز ہے توکل دین ہے ۱۶۱
- ◆ نماز تعلق مع اللہ کا مظہر اتم ہے ۱۶۱
- ◆ قیام نماز سے ایک خاص فضا پیدا کرنا مقصود ہے ۱۶۲
- ◆ سلطنتِ اسلامی کا مقصد ۱۶۳
- ◆ نمازی یا نماز کے ثمرات ۱۶۳

رمضان اور اس کے مقاصد و برکات

وہ مردِ مؤمن کیسے ہلاک ہو سکتا ہے جس کے عبادتی سال کا اول رمضان المبارک ہو، اور جس کا اوسط اشہر حج اور محرم الحرام ہو۔ اور جس کا آخر شعبان معظم ہو۔ پس جس مؤمن کی عمر پر اس طرح کے سال گزرتے رہے تا آنکہ اس کی عمر پوری ہو جائے، تو یقیناً اس کے دل کی زمین اس اول و آخر اور وسط کے ساتھ جاہ و باہ کے تروک کے ذریعے نفسانی خس و خاشاک سے پاک ہوگی اور وہ افعال طاعت و عبودیت اور برکے ذریعے نور و برکت سے چمک اٹھے گی۔ اور اس کے رذائل زائل ہوں گے اور اس میں فضائل داخل ہوں گے وہ نار سے بچ جائے گا۔ اور نور سے سرفراز ہوگا۔ جو حقیقی فوز و فلاح ہے۔

از حضرت حکیم الاسلام قدس اللہ سرہ

فہرست مضامین

۱۷۵	◆ صیام و قیام کا باہمی تناسب	۱۶۵	◆ اصلاحِ طینت
۱۷۶	◆ ہلالِ عید	۱۶۶	◆ سعادت کی بنیاد
۱۷۶	◆ تسمیہ رمضان	۱۶۶	◆ تخلیہ و تحلیہ
۱۷۷	◆ عبادت کا ہمہ گیر نقطہ آغاز	۱۶۷	◆ نظامِ سعادت
۱۷۸	◆ رمضان اور اشہر حج کا باہمی ارتباط	۱۶۷	◆ ایمان و امانت
۱۷۹	◆ عاشقی، درویشی اور سرشاری	۱۶۹	◆ حیاداری اور فحش کاری
۱۸۰	◆ صورت و قار کی بھی ممانعت	۱۷۰	◆ خلاصہ کلام
۱۸۱	◆ خانہ بدوشی	۱۷۰	◆ یرو تقویٰ سے انقلابِ باطن
۱۸۱	◆ فدیہ جان		◆ نفسانیت کا شرور کئے بغیر ملکیت
۱۸۲	◆ ایام حج میں یادِ رمضان	۱۷۱	◆ کی خیر قرار نہیں پکڑ سکتی
۱۸۲	◆ حکمتِ عیدِ قربان	۱۷۱	◆ عبادتی سال کا آغاز و اختتام
۱۸۲	◆ شانِ جلال و جمال کا شکر یہ	۱۷۲	◆ ماہِ رمضان، نیکیوں کا مرکزِ اتصال
۱۸۳	◆ اصل عبادت صرف نماز اور حج ہے	۱۷۳	◆ بندہ و خدا میں ربطِ باطنی
۱۸۳	◆ اجتماعی دین	۱۷۳	◆ کامل ترین ملاپ
	◆ عبادتی سال کے درمیانی روزوں	۱۷۳	◆ اعترافِ قبولیت
۱۸۳	◆ کی اہمیت	۱۷۴	◆ بشری عروج کا نقطہ کمال
۱۸۵	◆ ماہ و سال کا توازن	۱۷۴	◆ روزہ اور ماہِ روزہ کا ثمر

حج بین الاقوامی عبادت

حج ایک بین الاقوامی عبادت، بین الاقوامی مساوات، بین الاقوامی اخوت اور بین الاقوامی تعاون کا ایک بے مثال عظیم المرتبت نمونہ ہے، جس میں مرکز بھی ایک، عمل بھی ایک، فکر بھی ایک، لباس بھی ایک، وضع و ہیئت بھی ایک، رخ بھی ایک، محبت بھی ایک..... اور سب کی انسانیت بھی ایک ہو کر سامنے آتی ہے..... اور اونچ نیچ، چھوت چھات نفرت و حقارت باہمی کا بیج تک مارا جاتا ہے..... پس جو قومیں آج مساوات اور بھائی چارگی کی لفظی رٹ لگا رہی ہیں۔ وہ قرآن حکیم کے دیئے ہوئے اس نمونہ مساوات کو سامنے رکھ کر عبرت پکڑیں..... ورنہ مساوات اور بھائی چارہ کے نمائشی دعوے زبان پر مت لائیں۔

از حضرت حکیم الاسلام مدظلہ

فہرست مضامین

- ◆ اسوۂ مساوات ۱۸۷
- ◆ عالمی ہدایت کا قبلہ ۱۸۸
- ◆ امام ناس اور مرکز ناس ۱۸۸
- ◆ عالمی مساوات ۱۸۹
- ◆ بندگی میں یکسانی ۱۸۹
- ◆ قلوب و قوالب کی یکسانی ۱۸۹
- ◆ مساوات و عبادت کی یکسانی ۱۹۰
- ◆ عالمی اخوت ۱۹۰
- ◆ حج میں روحانی ترقی کے درجات ۱۹۱
- ◆ عالمی حسن سلوک ۱۹۱
- ◆ حج میں عالمی تجارت ۱۹۱
- ◆ عالمگیر امداد باہمی ۱۹۲
- ◆ جوہر تخلیق میں مساوات کا تقاضا ۱۹۲
- ◆ عالمی اخوت کے مرکزی نقاط ۱۹۲
- ◆ طلب صادق ۱۹۳

بیت اللہ الکریم

بیت اللہ محض کوئی کوٹھا نہیں ہے، کوئی عمارت نہیں ہے، بلکہ وہ تجلی گاہِ ربانی ہے اس میں حق تعالیٰ کی وہ تجلی جو اقرب الی الذات ہے، وہ موجود ہے۔ اسی تجلی کو ہم سجدہ کرتے ہیں۔ اسی تجلی کو سجدہ کرنا عین ذات کو سجدہ کرنا ہے..... تجلی کے معنی فی الحقیقت عکس کے ہیں۔ تو بیت اللہ ”آئینہ جمالِ خداوندی“ ہے۔ جس میں حق تعالیٰ نے اپنا عکس ڈالا ہے۔ اور عکس اور اصل میں عینیت ہوتی ہے.....

از حضرت حکیم الاسلام مدظلہ

فہرست مضامین

- ◆ اول عالم ۱۹۵
- ◆ ہم سب کی اصل بیت اللہ ہے ۱۹۶
- ◆ بیت اللہ کو مرکزِ عبادت بنانے کی حکمت ۱۹۷
- ◆ بیت اللہ کی حدود ۱۹۷
- ◆ بیت اللہ میں اقرب الی الذات تجلی کا عکس ۱۹۸
- ◆ مادیت، روحانیت اور نورانیت سب کی اصل بیت اللہ ہے ۱۹۹
- ◆ بیت اللہ کے وسطِ عالم ہونے کی حکمت ۲۰۰
- ◆ مرکزیت کی منتقلی ۲۰۰
- ◆ برکت و ہدایت کا گھر ۲۰۱
- ◆ آیاتِ بینات ۲۰۱
- ◆ قلبی امن کے ساتھ قلبی امن بھی ۲۰۲
- ◆ وسطِ عالم میں ولادتِ نبوی (صلی اللہ علیہ وسلم) کی حکمت ۲۰۳
- ◆ اسلامی اصول کی عالمگیر صداقت ۲۰۳
- ◆ صحابہ کرام اور غیر مسلم اقوام ۲۰۳
- ◆ فیضانِ نبوت کا پورے عالم میں پھیل جانا ۲۰۵
- ◆ بین الاقوامی تبلیغ گاہ مرکزِ عالم میں ہونی چاہئے ۲۰۶
- ◆ شام مرکزِ سیاست ہے ۲۰۷
- ◆ مصر مرکزِ عسکریت ہے ۲۰۸
- ◆ اسلام کی ابقاء تبلیغ میں ہے ۲۰۸

سنتِ حضرت خلیل علیہ السلام

جس طرح کائنات کی ہر چیز میں ایک صورت ہے، اور ایک روح ہے۔ اسی طرح اعمالِ شرعیہ میں بھی ایک روح ہے، اور جیسے وہاں ہر صورت کی ایک خاص روح ہے جو دوسری صورت میں نہیں آسکتی۔ اسی طرح یہاں ایک روح دوسرے میں نہیں آسکتی۔

اب سمجھئے کہ سارے اعمالِ شرعیہ کا مقصود تقویٰ ہے۔ مثلاً نماز سے عاجزی و انکساری کی صورت میں تقویٰ حاصل ہوتا ہے۔ روزے میں تزکیہٴ نفس کی صورت میں۔ جہاد میں شجاعت کی صورت میں، صدقہ میں انفاقِ مال کی صورت میں اور قربانی سے جاں نثاری کی صورت میں تقویٰ حاصل ہوتا ہے۔ اگر آپ نے قربانی کے بجائے نماز پڑھ لی، تو نماز سے عاجزی اور بندگی کا تقویٰ تو ملا۔ مگر قربانی (کی صورت میں حاصل ہونے والا تقویٰ) کا تو نہ ملا۔ پس اگر کوئی شخص قربانی نہ کرے اور صدقہ دے دے تو قیامت کے دن اُس صدقہ کا ثواب مل جائے گا۔ مگر قربانی کا مطالبہ باقی رہے گا۔ اور یہ سوال ہو گا کہ قربانی کیوں نہیں کی؟

از حضرت حکیم الاسلام مدظلہ

فہرست مضامین

- ◆ تمہید ۲۱۲
- ◆ اصولِ ثلاثہ تکوینیہ ۲۱۲
- ◆ اصولِ ثلاثہ تشریحیہ ۲۱۳
- ◆ محبوباتِ نفس کی قربانی ۲۱۴
- ◆ روحِ قربانی اور شبہ کا جواب ۲۱۵
- ◆ قربانی کی حقیقت ۲۱۷
- ◆ قربانی اور صدقہ میں فرق ۲۱۸
- ◆ منکرینِ قربانی پر طریقِ رد نمبر ۱ ۲۱۸
- ◆ طریقِ رد نمبر ۲ ۲۱۹
- ◆ متعلقاتِ قربانی کی وضاحت ۲۲۳

شعب الایمان

نبی کریم صلی اللہ علیہ وسلم نے فرمایا الایمان بضع و سبعون شعبۃ ستر سے کچھ اوپر ایمان کی شاخیں اور شعبے ہیں، اوپر کی شاخ لا الہ الا اللہ ہے کہ اللہ کے سوا کوئی معبود نہیں۔ یہ دلیل ہے کہ دل میں اللہ کی اتنی عظمت بیٹھ چکی ہے کہ اس کے سوا کسی کو معبود بنانے کو تیار نہیں اور ایمان کا ادنیٰ درجہ اماظۃ الاذی عن الطریق ہے، یعنی راستے سے ایذا دہ چیزوں کو اٹھا کر پھینک دینا تاکہ مخلوق کو تکلیف نہ پہنچے۔ تو ایک ایمان کا اوپر کا سرا بتلایا گیا ہے جو اللہ سے ملا ہوا ہے اور ایک نیچے کا سرا بتلایا گیا ہے جو مخلوق سے ملا ہوا ہے اور دونوں کا منشاء بتلادیا والحياء شعبۃ من الایمان یہ دونوں شعبے وہ برتے گا جس میں حیا اور انکسار نفس موجود ہو۔

از حضرت حکیم الاسلام مدظلہ

فہرست مضامین

	◆ مومن کا کوئی لمحہ ذکر اللہ سے خالی	۲۲۵	◆ احوال واقعی
۲۳۸	◆ نہیں ہونا چاہئے	۲۲۶	◆ حدیث کا ترجمہ
۲۴۰	◆ مومن کا قلب بھی ذاکر ہونا چاہئے	۲۲۶	◆ ایمان کی دو بنیادیں
	◆ معاشرے کے تمام گوشوں میں		◆ اللہ نے اپنے قانون کو حجت و برہان اور
۲۴۱	◆ ذکر اللہ موجود ہے	۲۲۷	بصیرت سے منوایا ہے
۲۴۱	◆ اولیاء اللہ میں بزرگی کی دو شانیں		◆ عقل و بصیرت سے کئے ہوئے
۲۴۴	◆ حضرات صحابہؓ میں بزرگی کی دو شانیں	۲۲۸	عمل سے ہی درجات بلند ہوتے ہیں
۲۴۶	◆ انبیاء علیہم السلام میں بزرگی کی دو شانیں		◆ شریعت اسلامی کی نظر میں عقلمند
	◆ تواضع بزرگی کی سب سے بڑی	۲۲۸	کون ہے؟
۲۴۷	علامت ہے	۲۲۹	◆ مدار نجات اللہ کا فضل ہے
۲۴۸	◆ عظمت و کبریائی صرف اللہ کی شان ہے		◆ اسلام میں اعتراف بجز، عبادت
۲۵۰	◆ تواضع علامت آدمیت ہے	۲۳۰	کی روح ہے
	◆ حیا دار آدمی ہی عبادت و خدمت		◆ عظمت و محبت خداوندی ہی
۲۵۳	کر سکتا ہے	۲۳۲	ایمان کی بنیاد ہے
		۲۳۳	◆ ایمان کا ادنیٰ ترین درجہ
		۲۳۵	◆ کمال ایمان کیسے نصیب ہو سکتا ہے

ذکر اللہ

سارے جہان ایک طرف، عرش و کرسی، لوح و قلم ایک طرف اور نبی کریم صلی اللہ علیہ وسلم کا قلب مبارک ایک طرف جو عظمت اس قلب مبارک کی ہوگی، وہ عرش و کرسی، لوح و قلم اور تمام جہانوں کی نہ ہوگی۔ اس لیے کہ آپ کا قلب مبارک اللہ کے ذکر کا خزانہ ہے۔ اور وَلَدِ شُكْرِ اللّٰهِ اَكْبَرُ، اللہ کا ذکر سب سے بڑی چیز ہے۔ جب یہ آتا ہے تو ساری چیزیں ہلکی پڑ جاتی ہیں۔ کسی چیز میں کوئی وزن باقی نہیں رہتا۔

از حضرت حکیم الاسلام مدظلہ

فہرست مضامین

- ◆ اعمال شرعیہ کی روح ۲۵۵
- ◆ دنیا کے ایک ایک جز میں ذکر اللہ سے زندگی ہے ۲۵۷
- ◆ زراعت، تجارت سے نہیں، دنیاویات سے قائم ہے ۲۵۸
- ◆ نظام حکومت سیاست سے نہیں، دیانت سے چلتا ہے ۲۵۹
- ◆ سلاطین دنیا بدنوں پر اور اہل اللہ قلوب پر حکومت کرتے ہیں ۲۶۳
- ◆ اہل اللہ کی بادشاہت دنیا میں ان کی عدم موجودگی میں بھی قائم رہتی ہے ۲۶۳
- ◆ اہل اللہ دنیا پر کیوں لات مارتے ہیں؟ ۲۶۵
- ◆ اہل اللہ کی سلطنت کی وسعت ۲۶۷
- ◆ اللہ کے نام کے بغیر بڑی سے بڑی مخلوق کوئی حقیقت نہیں رکھتی ۲۶۸
- ◆ قلب محمدی (صلی اللہ علیہ وسلم) ذکر اللہ کا خزانہ ہے ۲۶۹
- ◆ اللہ کے اسم مبارک کا وزن ۲۶۹
- ◆ حضور قلب سے ذکر میں وزن پیدا ہوتا ہے ۲۷۱
- ◆ الفاظ میں جذبات قلب سے تاثیر پیدا ہوتی ہے ۲۷۱
- ◆ یاد حق دل میں آجائے تو بندہ عرشی بن جاتا ہے ۲۷۳
- ◆ ذکر اللہ کا مظہر اتم ۲۷۴
- ◆ روح نہ ہونے کے شبہ سے محض صورت عمل کو ترک نہ کیا جائے ۲۷۶
- ◆ ذکر کثیر کے حصول کی سہل صورت ۲۷۷

فضیلتِ یومِ الجمعۃ

جمعہ ہمیں تعلیم دیتا ہے کہ ایک جگہ جمع ہوں، اور جمع ہونے کی صورت یہ ہے کہ منہ اللہ کی طرف ہو۔ قبلہ کا استقبال کرو۔ جب ایک رُخ ہوگا، مجتمع ہو جاؤ گے۔ جب آمنے سامنے ہوں گے، تب ٹکرا پیدا ہوگی۔ جب سب کا رُخ ایک طرف ہوگا، ٹکراؤ کی کوئی وجہ نہیں۔ جیسے یہاں ظاہری طور پر ہے اگر باطنی طور پر خدا کی طرف منہ کر لیا جائے تو وہاں بھی وہی شکل پیدا ہو جائے گی..... تو جمعہ کا دن بتلاتا ہے کہ جیسے تم ظاہر میں جمع ہو گئے ہو، باطن میں بھی ہم نے تمہیں جمع کیا ہے۔

از حضرت حکیم الاسلام مدظلہ

فہرست مضامین

۲۹۱	◆ آفتابِ عالم تاب کی آمد آمد	۲۷۹	◆ تمہید
۲۹۲	◆ مختلف صورتوں میں ایک ہی نور	۲۸۰	◆ ایک حدیث
	◆ امتِ محمدیہ سے حق کبھی منقطع	۲۸۰	◆ میدانِ مزید
۲۹۲	◆ نہیں ہوگا	۲۸۱	◆ میدانِ مزید میں اہل جنت کی حاضری
۲۹۳	◆ حضرت شیخ الہند کا زریں مقولہ	۲۸۲	◆ میدانِ مزید میں اہل علم کی احتیاج
۲۹۳	◆ حسن ظن اختیار کرنے کی ضرورت	۲۸۳	◆ دنیا میں میدانِ مزید کی مثال
۲۹۳	◆ ہر جگہ سے آدمی حصولِ خیر کرتا رہے		◆ خطبہ جمعہ کے آداب عام خطبات
	◆ پوری امت میں خیر کیسے نمایاں	۲۸۳	◆ سے زیادہ ہیں
۲۹۵	◆ ہو سکتی ہے؟	۲۸۳	◆ حق تعالیٰ کا انتخاب
۲۹۶	◆ بحیثیتِ مجموعی امت بھی معصوم ہے	۲۸۵	◆ جنت کا موسم
۲۹۶	◆ ہمہ وقت اللہ کا دھیان رہے	۲۸۶	◆ سید الایام
۲۹۷	◆ اسلام میں ترک دنیا کا مفہوم		◆ ہر انسان اس وقت جہنم میں ہے
۲۹۸	◆ جمعہ کی تعلیم	۲۸۸	◆ اس سے نکلنے کی تدبیر
		۲۸۸	◆ جمعہ یوم امتحان
		۲۸۹	◆ حق فاروقِ اعظم کے ساتھ گھومتا ہے
		۲۸۹	◆ مجموعہ امت میں ذوقِ نبوت
		۲۹۰	◆ امتِ محمدیہ کی مثال
		۲۹۰	◆ علمائے امتِ محمدیہ کی خدمات

اسلام میں عید کا تصور

عید کا حاصل ذکرِ الہی، عبادتِ ربانی، خدمتِ خلقِ اللہ، روحِ اجتماعیات، دنیا میں رہ کر آخرت کو نہ بھولنا اور زندوں کے ساتھ ہی اموات سے بھی رشتہ جوڑے رکھنا اور ان میں سے ہر چیز کی روح اور معیارِ ایمان کو قرار دینا..... نہ کہ ظاہر داری اور دنیا سازی..... ہاں کہ خلقِ اللہ کے ساتھ اللہ سے وابستگی اصلِ اصول ثابت ہوتی رہے۔

از حضرت حکیم الاسلام مدظلہ

فہرست مضامین

- ۲۹۹.....♦ اجتماعیتِ عامہ
- ۳۰۰.....♦ حکمتِ دوگانہ
- ۳۰۰.....♦ حکمتِ فطرانہ و قربانی
- ۳۰۰.....♦ روحِ عید
- ۳۰۱.....♦ عظیم اجتماعیت
- ۳۰۱.....♦ عواملِ گیر اجتماعیت
- ۳۰۲.....♦ خوش قسمت قوم
- ۳۰۲.....♦ عید کا اصلِ اصول
- ۳۰۲.....♦ سال بھر کے لئے نورانی اثرات
- ۳۰۳.....♦ اجتماعاتی صلاحیت کا شکرانہ
- ۳۰۳.....♦ حقیقتِ رمضان
- ۳۰۳.....♦ فردِ مسلم کا درجہ امت

جواہر انسانیت

انسانی سیرت کے اجزائے ترکیبی چار نکل آئے، ایک علم صحیح اور علم نافع، اور عمل صحیح اور عمل صالح، اور اخلاص کامل اور ایک فکر سلیم۔

یہ چار چیزیں انسان میں جمع ہوں گی تو کہا جائے گا کہ یہ انسان صحیح قسم کا انسان ہے۔ جس میں علم کے بجائے جہالت ہو، کہیں گے یہ حیوان ہے، علم ہو مگر عمل نہ ہو تو کہیں گے عالم بے عمل ہے، گردن زدنی ہے۔ عمل ہے مگر منافق ہے، مخلص نہیں ہے تو کہیں گے نامعقول ہے مخلص بھی ہے مگر بے فکر ہے تو کہیں گے کہ نہایت غلط قسم کا انسان ہے۔ جس میں علم بھی ہو، عمل بھی ہو، اخلاص بھی ہو، اور آخرت کا فکر صحیح بھی ہو، کہا جائے گا یہ قابل اعتماد انسان ہے۔ ہے جس کی انسانیت کی داد دی جاسکے۔ اور کہا جاسکے کہ یہ انسان ہے۔

حضرت حکیم الاسلام مدظلہ

فہرست مضامین

۳۱	◆ عقل کی گمراہی		◆ سیرت نبوی صلی اللہ علیہ وسلم
۳۱۲	◆ نجاست کا عشق	۳۰۵	◆ کی جامعیت
۳۱۳	◆ عشق سیرت	۳۰۶	◆ سیرت انسانیت
۳۱۳	◆ سیرت کی سرداری	۳۰۶	◆ مادہ انسان کے تخلیقی مراحل
	◆ صورت سبب فتنہ اور سیرت	۳۰۷	◆ تخلیق انسان کا پہلا مرحلہ
۳۱۴	◆ ذریعہ نجات ہے	۳۰۷	◆ تخلیق انسان کا دوسرا مرحلہ
۳۱۴	◆ معیار شرافت	۳۰۸	◆ تخلیق انسان کا تیسرا مرحلہ
۳۱۵	◆ معیار کمال	۳۰۸	◆ تخلیق انسان کا چوتھا مرحلہ
۳۱۶	◆ مرکز محنت	۳۰۸	◆ تخلیق انسان کا پہلا ظلمانی مکان
۳۱۸	◆ مدار علوم	۳۰۹	◆ تخلیق انسان کا دوسرا ظلمانی مکان
۳۱۹	◆ معیت اہل حق سے انکشاف حقائق	۳۰۹	◆ تخلیق انسان کا تیسرا ظلمانی مکان
۳۲۱	◆ مرکز تجلیات ربانی	۳۰۹	◆ فضیلت یا ندامت
۳۲۱	◆ سیرت انسانی کا جوہر اول	۳۰۹	◆ انسان کی خود فریبی
۳۲۲	◆ علم ضروری کی مقدار	۳۱۰	◆ انسان کا حقیقی تعارف
۳۲۳	◆ قلب کا امتیازی اور آک	۳۱۱	◆ ستار العیوب کا احسان
۳۲۳	◆ حقیقت علم	۳۱۱	◆ ظاہری خوشنمائی کی حقیقت

فہرست مضامین

۳۲۱	◆ کمال اخلاص نبوی (صلی اللہ علیہ وسلم)	۳۲۳	◆ علم الفرقان
۳۲۱	◆ کمال فکر نبوی (صلی اللہ علیہ وسلم)	۳۲۴	◆ ترتیب استفتاء
۳۲۲	◆ روح ایمان	۳۲۴	◆ سیرت انسانی کا دوسرا جوہر
۳۲۲	◆ فکر عظیم	۳۲۵	◆ تجمل علم کا فتنہ
۳۲۳	◆ دستور زندگی	۳۲۶	◆ سیرت انسانی کا تیسرا جوہر
۳۲۴	◆ کتاب و سنت کی چٹان	۳۲۶	◆ رضائے خلق کا طریق
۳۲۵	◆ اسوہ صحابہ	۳۲۷	◆ مالک کی نگاہ کی عظمت
۳۲۵	◆ معیار صحابہ	۳۲۷	◆ تسخیر خلائق
۳۲۶	◆ طبقہ صحابہ کی تقدیس	۳۲۸	◆ قلب مشرک کا تذبذب
۳۲۶	◆ اعلانِ رضا	۳۲۸	◆ قلب موحد کا یقین
۳۲۷	◆ اعمال صحابہ کی تقدیس	۳۲۹	◆ روحِ عمل
۳۲۷	◆ کمال معرفت صحابہ	۳۲۹	◆ سیرت سانی کا چوتھا جوہر
۳۲۸	◆ قلوب صحابہ کی تقدیس	۳۳۰	◆ مقربین بارگاہ الہی کی گرفت کا انداز
۳۲۸	◆ فرقہ ناجیہ	۳۳۲	◆ مدارِ نجات فضل ہے عمل نہیں
۳۲۹	◆ خطا و اجتہادی	۳۳۳	◆ توفیقِ عمل، علامتِ فضل ہے
۳۲۹	◆ سیرت نبوی (صلی اللہ علیہ وسلم)	۳۳۳	◆ روحِ شکر
۳۲۹	◆ کا تقدس	۳۳۴	◆ سندِ شکر
۳۲۹	◆ اکمل السیر	۳۳۴	◆ نفیِ عمل سے اثباتِ عمل
		۳۳۵	◆ طریقِ عزت
		۳۳۶	◆ سلسلہ عمل پر نگاہ کا ثمرہ
		۳۳۶	◆ دولتِ تفکر
		۳۳۶	◆ روحانیت کے اربعہ عناصر
		۳۳۷	◆ کمال علم نبوی (صلی اللہ علیہ وسلم)
		۳۳۸	◆ کمال عمل نبوی (صلی اللہ علیہ وسلم)
		۳۳۹	◆ معیارِ اعمال
		۳۳۹	◆ امرِ حقیقت

حیوة طیبہ

ایمانی زندگی نہ ہو محض عقل ہو تو عقل میں زنا بھی حلال ہے اور نکاح بھی، اس میں اس کا کوئی امتیاز نہیں کہ یہ نکاح ہے اور وہ سفاح۔ طبع بشری میں محض نفس کی رضا پیش نظر ہوتی ہے۔ عقل آجائے تو مفاد عامہ سامنے آتا ہے جسے جمہوریت کہیں گے اور جمہوریت میں یہی ہوتا ہے کہ سب کی رائے لے لے اور سب کی خوشی حاصل ہو جائے۔ اور جب ایمانی زندگی آتی ہے تو جمہور سے بالا تر ہو کر خدا کی رضا کا سوال پیدا ہوتا ہے کہ اللہ تعالیٰ راضی ہو..... جمہور راضی ہوں یا نہ ہوں۔

از حضرت حکیم الاسلام مدظلہ

فہرست مضامین

- ◆ زندگی ایک مقدس امانت ۳۵۱
- ◆ زندگی کا مادہ ۳۵۲
- ◆ انسانی زندگی کا دور اول ”حیوانیت“ جاہل بادشاہ ۳۵۲
- ◆ انسانی زندگی کا دور ثانی عقل و شعور ۳۵۳
- ◆ انسانی زندگی کا باشعور حکمران ۳۵۵
- ◆ انسانی زندگی کا تیسرا دور ایمان کی حکومت ۳۵۶
- ◆ عرفانی زندگی، منشاء خداوندی کی حکومت ۳۶۱
- ◆ وحدانی زندگی۔ مقام فنایت ۳۶۳
- ◆ اہل اللہ کی زندگی کی جھلک ۳۶۵

تائیر الاعمال

ایک زکوٰۃ کی خاصیت تھی کہ حسن معاشرت پیدا ہو..... ایک روزے کی خاصیت تھی کہ نفس کے اندر سے شہوانی جذبات گھٹ جائیں..... ایک زکوٰۃ کی خاصیت یہ تھی کہ نفس کے اندر سے بخل کا ذیلہ مٹ جائے۔ اسی طرح ایک نماز کی خاصیت ہے کہ اس سے دیدار خداوندی کی صلاحیت بھی پیدا ہو جائے..... اور تڑپ بھی پیدا ہو جائے۔

از حضرت حکیم الاسلام مدظلہ

فہرست مضامین

۳۷۹	♦ دربار خداوندی میں شراب ظہور کا دور	۳۶۷	♦ تمہید
۳۷۹	♦ حضرت داؤد علیہ السلام کی تلاوت مناجات	۳۶۸	♦ خواص اعیان
۳۷۹	♦ جمال خداوندی کے دیدار کا سوال	۳۶۸	♦ خواص افعال
۳۸۰	♦ نعمت مزید	۳۶۸	♦ روزے کی خصوصیت
۳۸۱	♦ یوم المزید اور اس کے آداب	۳۶۹	♦ زکوٰۃ کی خصوصیت
۳۸۲	♦ رویت باری کے بارے میں معتزلہ کا مسلک	۳۶۹	♦ ظہور خواص کی شرط
۳۸۲	♦ مسلک اہل حق	۳۶۹	♦ ماہرین خواص کی اطاعت
۳۸۲	♦ مناظرے میں معتزلہ کی شکست	۳۷۰	♦ نماز کی خصوصیت
۳۸۳	♦ دیدار خداوندی میں درجہ بدرجہ ترقی	۳۷۰	♦ دیدار خداوندی کے مراتب
۳۸۳	♦ روح کا عروج اور عرش کے سامنے سجدہ	۳۷۱	♦ فجر و عصر کی خصوصیت
۳۸۳	♦ دنیوی جذبات کا برزخ میں ظہور	۳۷۱	♦ فجر و عصر میں نزول ملائکہ کی حکمت
۳۸۵	♦ دنیوی جذبات کا آخرت میں ظہور	۳۷۲	♦ خلافت آدم پر شبہ کا حکیمانہ جواب
۳۸۶	♦ سایہ عرش میں اشتیاق نماز	۳۷۲	♦ خلافت آدم پر شبہ کا حکیمانہ جواب
۳۸۶	♦ لطف نماز	۳۷۵	♦ ملائکہ پر اتمام حجت
۳۸۶	♦ حقیقی عبادت	۳۷۶	♦ ذکر انسانی پر نظام دنیا قائم ہے
۳۸۷	♦ جذبہ عبادت کی تسکین	۳۷۷	♦ جلوہ خداوندی روح عبادت ہے
۳۸۸	♦ مجموعہ شریعت پر عمل کی تاثیر	۳۷۷	♦ دنیا میں تجلیات ربانی کا ظہور
۳۸۹	♦ علم و عمل کی بنیادیں	۳۷۷	♦ تجلی اخروی
۳۸۹	♦ صدق طلب	۳۷۷	♦ دربار خداوندی کا انعقاد
۳۹۱	♦ حکیمانہ بات	۳۷۸	♦ آخرت میں رویت خداوندی کا مقام
۳۹۱	♦ احترام چلہ	۳۷۸	♦ دربار خداوندی میں اہل جنت کی شرکت

عمل صالح

نیکی کرنے سے امید اور بدی کرنے سے مایوسی پیدا ہوتی ہے۔ جو ہمیشہ نالا لکیاں کرتا ہے، اسے مایوسی ہوتی ہے کہ مجھے کچھ نہیں ملنا ملانا۔ بس آقا کی طرف سے جو تیاں پڑیں گی اور جو کام عمدہ کرتا ہے، اسے تمننا رہتی ہے، کاش! میرے سے کوئی پوچھے تو نے کیا کام کیا؟ تاکہ میں بتا سکوں میں نے یہ کیا، یہ کیا۔ مجھے انعام ملے گا اور مالک کے دل میں میری قدر بڑھے گی۔

از حضرت حکیم الاسلام مدظلہ

فہرست مضامین

- ◆ تمہید ۳۹۳
- ◆ مثال ایک کھلی دلیل ہوتی ہے ۳۹۴
- ◆ حدیث نبوی صلی اللہ علیہ وسلم سے تین بھائیوں کی مثال ۳۹۸
- ◆ بڑے بھائی کا سلوک ۳۹۹
- ◆ قلب فقط آخرت کا عضو ہے ۴۰۱
- ◆ بچھلے بھائی کا سلوک ۴۰۳
- ◆ چھوٹے بھائی کا حسن سلوک ۴۰۴
- ◆ نیکی ہر عالم میں کار آمد ہوتی ہے ۴۰۶
- ◆ عمل صالح کی ضرورت ۴۰۸
- ◆ روز کے روز محاسبہ اعمال کرتے رہنا چاہئے ۴۰۸
- ◆ نیکی سے امید اور بدی سے مایوسی پیدا ہوتی ہے ۴۰۹
- ◆ نیکی اور بدی دنیا میں بھی نمایاں ہو کر رہتی ہے ۴۱۲
- ◆ عملی زندگی اختیار کرنے کی ضرورت ۴۱۴

دنیا و آخرت

اسلام نے یہ تعلیم دی ہے کہ دنیا بھی ایک برابر کا عالم ہے، آخرت بھی ایک برابر کا عالم ہے محض راہ گزر نہیں ہے کہ دنیا تو ایک راستہ ہے یہاں سے چل پڑو اور آخرت میں پہنچ جاؤ بلکہ فرمایا: الدنيا مزرعة الآخرة "دنیا آخرت کی کھیتی ہے" جیسا بیج یہاں ڈال دو گے، ویسا ہی پھل آخرت میں پاؤ گے۔ تو دنیا گویا کھیتی کی جگہ ہے۔ انسان کا کام بیج ڈالنا ہے۔ اچھا بیج ڈالے گا، اچھا پھل نکل آئے گا، برا بیج ڈالے گا، برا پھل۔

گندم از گندم بروید جو از جو
از مکافات عمل عاقل شو

از حضرت حکیم الاسلام قدس اللہ سرہ

فہرست مضامین

۴۲۳	◆ مصارف سے مد اخل کا اندازہ	۴۱۵	◆ احوال واقعی
	◆ امام ابی حنیفہ کی طرف سے	۴۱۶	◆ تذکرہ دنیا کا مقصد
۴۲۳	علماء کرام کی تنخواہیں	۴۱۶	◆ تذکرہ آخرت کا مقصد
۴۲۳	◆ امام ابی حنیفہ کا غرباء پر خرچ	۴۱۶	◆ آخرت کو عقل سے سمجھنے کا نقصان
۴۲۴	◆ ایک مقروض سے امام صاحب کا معاملہ	۴۱۷	◆ منکرین آخرت کا نظریہ
۴۲۴	◆ عبادت مالیہ کی توفیق کا معیار	۴۱۷	◆ دنیا کو فقط راہ گزر ماننے کا نظریہ
۴۲۵	◆ اظہار نعمت کا موقع	۴۱۷	◆ پہلے نظریے کے دنیوی آثار
۴۲۵	◆ شخصی احوال قابل اتباع نہیں	۴۱۸	◆ دوسرے نظریے کے دنیوی آثار
	◆ نبی اکرم صلی اللہ علیہ وسلم کی	۴۱۸	◆ عیسائیت اور دنیا
۴۲۶	ذاتی زندگی کی ایک جھلک	۴۱۹	◆ اسلامی نقطہ نگاہ
۴۲۷	◆ توسعات شریعت	۴۱۹	◆ دنیا میں رہنے کا انداز
۴۲۷	◆ اتباع بلا حال	۴۲۰	◆ دولت و عبادت کا باہمی ارتباط
۴۲۷	◆ تعظیم صاحب حال	۴۲۱	◆ وسائل عبادت کا حکم
۴۲۸	◆ توسعات شریعہ کا دائرہ	۴۲۱	◆ دنیا وسیلہ آخرت
۴۲۸	◆ دولت دنیا کی مدح و ذم کا معیار	۴۲۲	◆ کروڑ پتی امام
۴۲۸	◆ استعمال دنیا	۴۲۲	◆ تجارت میں امام ابی حنیفہ کی احتیاط
۴۲۹	◆ محبت طبعی		

فہرست مضامین

- ◆ دولت دین و دنیا..... ۲۲۹
- ◆ اللہ میاں کے بنگلے..... ۲۳۰
- ◆ حضرت جابرؓ کا تمول اور قلبی کیفیت..... ۲۳۰
- ◆ حضرات صحابہؓ کا مال کے بارے میں انوکھا جھگڑا..... ۲۳۱
- ◆ دنیا آخرت کی کھیتی ہے..... ۲۳۱
- ◆ کاشتکار کا فریضہ..... ۲۳۲
- ◆ مقام آخرت..... ۲۳۲
- ◆ تجارت میں مخفی آخرت..... ۲۳۳
- ◆ موت میں مخفی آخرت..... ۲۳۴
- ◆ دوسرے کی نیکی ذریعہ ترقی..... ۲۳۵
- ◆ دوسرے کی برائی ذریعہ عبرت..... ۲۳۵
- ◆ حضرات کا احترام..... ۲۳۵
- ◆ دعاء..... ۲۳۵

حقیقتِ نکاح

سب سے بڑا سلسلہ دنیا میں انسانوں کو ملانے والا نکاح کا سلسلہ ہے جس سے دو اجنبی جڑ جاتے ہیں، جن میں پہلے سے کوئی تعلق نہیں ہوتا۔ اور اچانک ان میں ایسا جوڑ لگتا ہے کہ منافع مشترک، اتحادِ باہمی اور خاندانی اشتراک سے ایسی محبت و مودت پیدا ہو جاتی ہے کہ اس سے پہلے اتنی محبت اور مودت نہیں دیکھی گئی۔ نکاح جوڑ لگانے کا سلسلہ ہے، اس لئے انبیاء علیہم السلام اس سلسلے کے حامل ہیں۔

از حضرت حکیم الاسلام مدظلہ

فہرست مضامین

۴۵۳	◆ کم خرچ نکاح میں برکت دی جاتی ہے	۴۳۷	◆ احوالِ واقعی
	◆ معاملات میں سب سے زیادہ	۴۳۸	◆ دنیا جنت اور جہنم سے مرکب (تمہید)
۴۵۴	◆ آسان نکاح ہے	۴۴۱	◆ عالم غیب میں خیر و شر کا سلسلہ
۴۵۵	◆ نکاح میں معمولی دو خرچ ہیں	۴۴۰	◆ شیطان کے کہنے سے نیکی
۴۵۵	◆ نکاح میں زیادہ خرچ کا نتیجہ	۴۴۱	◆ بھی درست نہیں
	◆ نکاح میں پاک ثمرات کب	۴۴۲	◆ دنیا میں خیر و شر کا سلسلہ
۴۵۶	◆ ظاہر ہوتے ہیں	۴۴۲	◆ خیر و شر کے سلسلوں کا کام
۴۵۷	◆ نکاح کے احکام	۴۴۳	◆ انسانوں کو ملانے والا سب سے بڑا سلسلہ
۴۵۷	◆ خاوند کی ناقدری کا انجام		◆ عورت کے ذریعہ خاندانوں میں
۴۵۹	◆ عورت مرد کو اپنی ہدایت پر نہ چلائے	۴۴۳	◆ محبت قائم ہوتی ہے
۴۶۰	◆ عورت پر خاوند کیسے مہربان ہو سکتا ہے	۴۴۵	◆ نکاح کی غرض و غایت
	◆ عورت کی طرف سے نافرمانی پر تنبیہ	۴۴۵	◆ نکاح اللہ کی قدرت کی نشانی بھی ہے
۴۶۱	◆ کے درجات	۴۴۷	◆ خانگی زندگی میں سکون کا راز
۴۶۳	◆ عند الضرورت آدابِ طلاق		◆ نیک بیوی آدمی کی سعادت کی
	◆ اللہ کے جوڑ کو باقی رکھنے والے ہی	۴۴۸	◆ علامت ہے
۴۶۳	◆ نیک نہاد ہیں	۴۴۹	◆ بیوی کے انتخاب کا معیار
۴۶۴	◆ تبریک		◆ زوجین میں لڑائی بڑے فتنے کا
۴۶۵	◆ پیغامِ ہدایت دو مکتوب۔ اول	۴۵۰	◆ پیش خیمہ بنتی ہے
۴۶۹	◆ دوم	۴۵۲	◆ بیوی پر خاوند کی انتہائی اطاعت
			◆ واجب ہے

اظہار تعزیت

اذکروا محاسن موتا کم اپنی میت کی خوبیاں بیان کیا کرو۔ تاکہ ان خوبیوں کے تذکرہ سے ایک طرف تو میت کی طرف سے قلوب میں محبت پیدا ہو، اور محبت کے داعیہ سے لوگ اسے ثواب و دعا سے یاد رکھیں۔ اور دوسرے یہ کہ اس کی خوبیوں کے تذکرے سے خود ہم میں ان خوبیوں کے حاصل کرنے کا شوق پیدا ہو اور ہم بھی اس کے نقش قدم پر چل کر وہی مقام حاصل کریں جو مرنے والے نے حاصل کیا تھا۔

از حضرت حکیم الاسلام قدس اللہ سرہ

فہرست مضامین

- ۴۷۳..... موت کا جام
- ۴۷۴..... فرق مراتب
- ۴۷۴..... احسانات کا غم
- ۴۷۵..... سلامتی فطرت
- ۴۷۵..... ضمیر کی سچائی
- ۴۷۶..... دینی مقبولیت
- ۴۷۶..... اعتماد اکابر
- ۴۷۷..... انفرادی اعتماد
- ۴۷۸..... رسمی نوحہ و بکاء
- ۴۷۸..... میت کی راحت رسانی
- ۴۷۸..... ایصالِ ثواب کی آسانی
- ۴۷۹..... محاسن محروم
- ۴۷۹..... مرحوم کی یادگار

آدابِ دعاء

دعاء عبادت کا مغز ہے..... اس لئے کہ عبادت کے معنی غایت تذلل کے ہیں۔ انتہائی ذلت اختیار کرنا۔ یہ عبادت کی حقیقت ہے۔ آدمی غایت درجہ ذلیل ہو جائے اور اتنی ذلت اختیار کرے کہ اس ذلت کے بعد کوئی درجہ ذلت کا باقی نہ رہے۔ یہ حقیقت عبادت ہے تو ہاتھ پھیلا کر مانگنے سے زیادہ کسی چیز میں ذلت نہیں۔ یہ انتہائی طور پر ذلیل چیز ہے کہ آدمی بھیک مانگے۔ اللہ کے آگے جب بھیک مانگے گا تو بندے کا حق ہے کہ وہ انتہائی طور پر ذلیل بن جائے۔ اس لئے کہ انتہائی ذلت اس ذات کے سامنے اختیار کی جاسکتی ہے جس کی عزت انتہائی ہو۔ جس کے بعد کوئی درجہ عزت کا باقی نہ ہو..... تو اللہ کی ذات انتہائی عزت میں ہے۔ اس کے سامنے ذلت بھی انتہائی پیش کی جائے گی جس کے بعد ذلت کا کوئی درجہ باقی نہ رہے۔ تو دعاء مانگنے میں انتہائی ذلت ہے۔

از حضرت حکیم الاسلام قدس سرہ

فہرست مضامین

۴۹۰	◆ سوال ممانعت	۴۸۱	◆ سید الایام
۴۹۰	◆ سوال محبت	۴۸۲	◆ شان جامعیت
۴۹۱	◆ خود فرمائش	۴۸۲	◆ اجزائے انسان کی جامعیت
۴۹۲	◆ ترک تکلف	۴۸۲	◆ جمع شراعیع
۴۹۲	◆ اسلامی بے تکلفی	۴۸۳	◆ اجتماع قیامت
۴۹۳	◆ ذلت سوال	۴۸۳	◆ تعیین جمعہ میں اقوام کا امتحان
۴۹۳	◆ بندہ کے سوال سے اللہ تعالیٰ کی خوشنودی	۴۸۴	◆ جمعہ میں قبولیت دعاء کی گھڑی
۴۹۴	◆ تعلیم دعاء	۴۸۴	◆ قلبی دعاء قابل قبول ہے
۴۹۴	◆ علامت قبولیت	۴۸۵	◆ مال حرام قبولیت دعاء میں مانع ہے
۴۹۵	◆ اہل قبولیت سے مشابہت کا اثر	۴۸۵	◆ دعاء بالیقین
۴۹۵	◆ اسلامی صورت		◆ وسعت رحمت کے منافی قید سے
۴۹۶	◆ تشبہ باسم محمد صلی اللہ علیہ وسلم کا ثمرہ	۴۸۶	◆ بھی دعاء رد ہو جاتی ہے
۴۹۶	◆ مشابہت کا تمدنی فائدہ	۴۸۶	◆ مانگنے کا ڈھنگ
۴۹۷	◆ سنت بنوی <small>ﷺ</small> سے کمال عشق و محبت	۴۸۷	◆ فوری قبولیت
۴۹۸	◆ عطیہ خداوندی کی قدر و منزلت	۴۸۷	◆ ازدیاد قبولیت
۴۹۸	◆ احترام رزق	۴۸۷	◆ تاخیر قبولیت
۴۹۹	◆ احترام لباس	۴۸۷	◆ مصلحت تاخیر
۴۹۹	◆ بیست احترام	۴۸۸	◆ تاخیر قبولیت پر تشکر
۵۰۰	◆ احکام شریعت میں فوائد اخروی و دنیوی	۴۸۹	◆ دعاء کا اخروی ذخیرہ
۵۰۰	◆ آثار لباس	۴۸۹	◆ دعاء میں تفویض
۵۰۱	◆ حرف آخر	۴۸۹	◆ دعاء کا مقام عبادت

اہمیت تزکیہ

اصل میں جرائم سے بچانے والا خدا کا خوف ہے، پولیس نہیں بچا سکتی، اگر پولیس سے، ہتھیاروں سے اور فوجی قوت سے گناہوں کو روکا جاسکتا تو آج کی دنیا سب سے زیادہ متقی ہوتی، اس لئے کہ آج نہ فوج کی کمی، نہ پولیس کی کمی، نہ ہتھیاروں کی کمی... زمانے میں کبھی ایسے نئے نئے ہتھیار نہیں دیکھے گئے جتنے آج کے زمانے میں ہیں۔ فوج کی اتنی تعداد دنیا میں کبھی دیکھنے میں نہیں آئی جتنی آج ہے، پولیس اتنی کبھی نہیں بنی جتنی آج ہے۔ حتیٰ کہ راستے راستے پر پولیس ہے۔ لیکن جتنی یہ چیزیں بڑھتی جا رہی ہیں، جرائم بھی بڑھتے جا رہے ہیں، بناوہی ہے کہ جرائم کا روک لینا پولیس کا کام نہیں ہے جب تک انسان کی اخلاقی حالت اندر سے صحیح نہ ہو۔ اور جب تک اللہ کا خوف سامنے نہ ہو۔ آدمی جرائم سے نہیں بچ سکتا۔

از حضرت حکیم الاسلام مدظلہ

فہرست مضامین

۵۱۳	◆ قوانین کی کثرت سے جرائم کم نہیں ہو سکتے	۵۰۳	◆ حرف آغاز
۵۱۳	◆ تقویٰ شعار ہی جرم سے بچتا ہے	۵۰۴	◆ خیر و شر سے مرکب مخلوق
۵۱۴	◆ انسداد جرائم میں پارلیمنٹ کی ناکامی	۵۰۴	◆ انسان کی ترقی کا راز
۵۱۵	◆ انسداد جرائم میں اسلام کا طریق کار	۵۰۴	◆ جذبات خیر و شر کا محرک
۵۱۶	◆ قانون حکومت اور قانون الہی کا فرق	۵۰۵	◆ محرکات خیر و شر کی جنگ اور ان کی مدد
۵۱۷	◆ حقیقت معصیت	۵۰۶	◆ اوامر و نواہی کی حکمت
۵۱۷	◆ تربیت کا مرکزی نقطہ	۵۰۶	◆ تقدیم نواہی
۵۱۸	◆ تطہیر قلب	۵۰۷	◆ وسائل منہیات سے احتراز
۵۱۹	◆ درجات معصیت	۵۰۸	◆ حکمت حجاب
۵۱۹	◆ درجات توبہ	۵۰۸	◆ ممانعت اختلاط
۵۱۹	◆ قانونی سزا	۵۰۸	◆ مسجد نبوی میں صحابہ کی شرکت
۵۲۰	◆ نسخہ تطہیر	۵۰۸	◆ جماعت کے لئے درخواست
۵۲۰	◆ ذکر معاشرت	۵۱۰	◆ طریق تربیت
۵۲۱	◆ ذکر دائمی	۵۱۰	◆ آج کی عورت کا تمدن
۵۲۲	◆ تمرین ذکر	۵۱۱	◆ لباس کی عربیانی
۵۲۲	◆ دوام ذکر کا ثمرہ	۵۱۲	◆ اجتناب منکرات کی تاکید
۵۲۳	◆ قبر و حشر میں ذکر کا محافظتی کردار	۵۱۲	◆ سوسائٹی کی تباہی کے عوامل
۵۲۳	◆ مدار محافظت	۵۱۲	◆ اخلاقی جرات کے بغیر استیصال جرائم
۵۲۳	◆ ذکر اللہ کے دو اجزاء	۵۱۳	◆ ممکن نہیں
۵۲۳	◆ دعاء		
۵۲۵	◆ تنبیہ		

فضیلتِ تقویٰ

عام طور سے دنیا میں فسق و فجور، مار دھاڑ، بد امنی، بد نیستی اور فسادات عام ہوتے جا رہے ہیں۔ ارتکابِ جرائم کی وجہ یہ نہیں کہ اس دور میں پولیس اور فوج کی کمی ہے..... بلکہ دلوں میں اللہ کا ڈر اور خوف باقی نہیں ہے اگر یہ ہو تو آدمی میں ارتکابِ جرائم کی ہمت ہی نہیں ہوگی۔ خواہ وہاں پولیس اور فوج ہو یا نہ ہو۔ پھر چاہے تنہائی میں بھی ہو وہاں بھی گناہ سے بچے گا۔

از حضرت حکیم الاسلام مدظلہ

فہرست مضامین

- ۵۲۷.....◆ احوال واقعی
- ۵۲۸.....◆ طریق سلف اور وصیتِ تقویٰ
- ۵۲۸.....◆ نتائجِ تقویٰ
- ۵۲۹.....◆ تقویٰ امنِ عالم کا ضامن ہے
- ۵۲۹.....◆ تقویٰ کے بغیر قیام امن ناممکن ہے
- ۵۲۹.....◆ باطنی فساد بھی تقویٰ سے رفع ہوتا ہے
- ۵۳۰.....◆ تقویٰ محاسبہٴ آخرت سے نجات کا ذریعہ ہے
- ۵۳۱.....◆ تقویٰ میں احتیاط کا پہلو
- ۵۳۲.....◆ درجاتِ تقویٰ
- ۵۳۲.....◆ حصولِ تقویٰ
- ۵۳۳.....◆ جاہل، مقامِ تقویٰ سے نا آشنا ہے
- ۵۳۳.....◆ قدر، تقویٰ بقدر عظمت
- ۵۳۵.....◆ تقویٰ کا اعلیٰ ترین ذریعہ
- ۵۳۵.....◆ فقر و غنا میں تقویٰ کی ضرورت
- ۵۳۵.....◆ تقسیم دولت احوالِ قلوب کے مطابق ہے
- ۵۳۶.....◆ باطنی دولت
- ۵۳۷.....◆ دولت معرفت کا تفوق
- ۵۳۸.....◆ صبر و شکر کے ذریعہ ترقی درجات

طریق اصلاح

اگر آپ اپنے اخلاق کو درست کرنا چاہیں تو راستہ بند نہیں ہے۔ ہاں اپنے اخلاق کی آپ ہی اصلاح نہ چاہیں تو پیغمبر کے زمانے میں لوگ موجود ہوتے ہیں۔ اپنی اصلاح نہیں کرتے جب کرنا چاہیں تو اللہ کے رسول نے راستے بتلا دئے، کر سکتے ہیں۔ نہ چاہیں تو خود پیغمبر بھی نصیحت کرے، آدمی درست نہیں ہو سکتا، جنہیں اپنی اصلاح منظور تھی، اللہ کے رسول کے قول پر عمل کیا۔ کوئی صدیق بنا، کوئی فاروق بنا، کوئی ذوالنورین بنا، کوئی علی المرتضیٰ بنا۔

اور جنہیں اصلاح مقصود نہیں تھی۔ کوئی ابو جہل بن گیا، کوئی ابولہب بن گیا، کوئی مسیلمہ کذاب بن گیا، غرض بگڑے ہی رہے اور نبی وقت سے بھی ان کی اصلاح نہ ہو سکی اس لئے کہ انہیں خود اپنی اصلاح منظور نہیں تھیں۔

از حضرت حکیم الاسلام مدظلہ

فہرست مضامین

- ♦ دنیا کی ایک عام حالت (تمہید) ۵۴۱
- ♦ برائی انسان کی ذات میں موجود ہے ۵۴۳
- ♦ انسان میں کمال منجانب اللہ ہے ۵۴۶
- ♦ اہل کمال میں تواضع بھی بدرجہ کمال ہوتی ہے ۵۴۷
- ♦ رسالت و بشریت ۵۴۸
- ♦ علم و اخلاق کے حصول کا طریق اول، فیض صحبت ۵۵۰
- ♦ فیض صحبت نبوی صلی اللہ علیہ وسلم کے معجزے ۵۵۳
- ♦ بے شعور اشیاء کی صحبت کا اثر ۵۵۴
- ♦ دین اہل اللہ کی صحبت سے پیدا ہوتا ہے ۵۵۵
- ♦ علم و اخلاق کے حصول کا دوسرا طریق، مواخات فی اللہ ۵۵۸
- ♦ علم و اخلاق کے حصول کا تیسرا طریق، اتعاظ بالغير ۵۵۹
- ♦ علم و اخلاق کے حصول کا چوتھا طریق، محاسبہ نفس ۵۶۰
- ♦ اپنے عزم کے بغیر اصلاح ممکن نہیں ۵۶۱
- ♦ دنیا کا ہر ذرہ واعظ ہے ۵۶۳
- ♦ شیطانی دھوکہ ۵۶۵
- ♦ عمل کا زمانہ جوانی ہے ۵۶۶
- ♦ نیک کام کے لئے مشورے کی ضرورت نہیں ۵۶۷

صحبتِ صالح

حکومتوں کے قوانین جرائم کے افعال تو روک سکتے ہیں۔ لیکن جرائم کی نفرت دل میں نہیں بٹھا سکتے۔ زانی زنا سے اور چور چوری سے قانون کی وجہ سے رُک سکتا ہے۔ لیکن زنا اور چوری کی نفرت اس کے دل میں قوانین سے نہیں بیٹھ سکتی، جرائم کی نفرت اور معصیت سے بیزاری اہل اللہ کی صحبت و معیت سے نصیب ہوتی ہے۔

از حضرت حکیم الاسلام مدظلہ

فہرست مضامین

- ◆ کثرتِ علم کے باوجود بے عملی کثرت سے ہے ۵۶۹
- ◆ ماحول کا اثر ۵۷۰
- ◆ ظاہر کا اثر باطن پر ۵۷۱
- ◆ تربیت میں ماحول کا اثر ۵۷۲
- ◆ قول و فعل میں مطابقت کا اثر ۵۷۳
- ◆ ماحول، قوانین حکومت سے بھی بڑھ کر ہے ۵۷۴
- ◆ محاسبہ آخرت کی دنیا میں صورت مثالی ۵۷۵
- ◆ ترتیب اصلاح ۵۷۷
- ◆ اصلاح کا عزم ۵۷۸

اخلاص فی الدین

دین و دنیا کی کامیابی کے لئے ضروری ہے کہ انسان اپنے اندر اخلاصِ کامل اور نبی کریم صلی اللہ علیہ وسلم کا اتباعِ کامل پیدا کرے، یہی دو چیزیں کلیدِ نجات ہیں اور کامیابی کی ضمانت ہیں۔ جو بھی کامیاب ہوا، وہ اسی طریق پر چل کر ہوا، اور جو راستہ سے ہٹ گیا، وہ منزلِ مقصود تک نہ پہنچ سکا، اور زندگی کامیاب یوں ہی گم کر بیٹھا۔

از حضرت حکیم الاسلام مدظلہ

فہرست مضامین

- ◆ طریق سنت پر عمل سے عادت بھی عبادت بن جاتی ہے ۵۷۹
- ◆ اسلام کا ہر عمل دو حیثیت کا حامل ہے ۵۸۰
- ◆ اتباعِ حکم ہی عبادت ہے ۵۸۱
- ◆ انسان کی ذات میں کوئی کمال نہیں ۵۸۲
- ◆ اسلام کا سہل راستہ ۵۸۳
- ◆ عمل کے لَوَجْهِ اللّٰہِ ہونے کے لئے دو چیزیں ضروری ہیں ۵۸۳
- ◆ اللہ کی عبادت کیوں کی جائے؟ ۵۸۳
- ◆ غیر اللہ میں سے کس کی تعظیم ضروری ہے ۵۸۶
- ◆ قبولیتِ اعمال کے لئے اخلاص کے ساتھ اتباعِ نبوی بھی ضروری ہے ۵۸۶
- ◆ سیرِ حضراتِ انبیاء علیہم السلام میں سے صرف اسوۂ محمدی موجود ہے ۵۸۷
- ◆ توحید کی قوت اور شرک کی بے بسی ۵۸۸
- ◆ اقوامِ عالم کی اصلاح کا ذمہ دار مسلمان ہے ۵۸۸
- ◆ بندہ کو اپنی مرضی ختم کر دینی چاہئے ۵۸۹
- ◆ آیت متعلقہ بیان ۵۸۹
- ◆ نام کے اور کام کے مسلمان ۵۸۹

رضائے الہی

جو ایسا بندہ ہو کہ وہ اللہ اس سے راضی اور اللہ سے راضی، بندے کا اطلاق اسی پر آئے گا۔ حقیقی بندہ وہی ہے اس لئے فرمایا کہ فَاذْخُلِيْ فِيْ عِبَادِيْ وَاذْخُلِيْ جَنَّتِيْ ميرے ان بندوں میں داخل ہو جا جو میرے بندگانِ خاص ہیں۔ انہوں نے بندگی کا انکار کر دیا، جنہوں نے میرا دین نہیں مانا۔ تو میں بھی انہیں بندہ نہیں کہتا۔ جب وہ بندے بننا نہیں چاہتے۔ ہم بھی انہیں بندہ بنانا نہیں چاہتے۔

از حضرت حکیم الاسلام مدظلہ

فہرست مضامین

- ◆ تمہید ۵۹۱
- ◆ وقتِ نزع کا خطاب ۵۹۲
- ◆ ملائکہ مومن کو ترغیب دے کر آخرت کے لئے آمادہ کرتے ہیں ۵۹۳
- ◆ مومن کو عند الموت حق تعالیٰ براہ راست بھی خطاب فرماتے ہیں ۵۹۳
- ◆ مومن کے لئے اعلانِ رضا کی بشارت ۵۹۶
- ◆ اللہ کی ذات سے ہی نہیں اس کے افعال پر بھی راضی رہنا چاہئے ۵۹۸
- ◆ آدمی صاحبِ نسبت کب ہوتا ہے؟ ۶۰۰
- ◆ مقامِ صاحبِ نسبت ۶۰۱
- ◆ اللہ کے ہر فعل پر راضی ہونے کا دنیا میں انعام ۶۰۲
- ◆ بشارت کے ساتھ رضا کا اعتبار ہے مجبوری کے ساتھ نہیں ۶۰۳
- ◆ رضائے الہی پر اخروی و ابدی انعام ۶۰۳
- ◆ تقویض میں راحت اور تجویز میں مصیبت ہے ۶۰۴
- ◆ دنیا میں قانونِ مکافات کا عمل جاری ہے ۶۰۵
- ◆ اپنے بارے میں اللہ کی رضا معلوم کرنے کی کسوٹی ۶۰۶
- ◆ مومن کو اللہ کی طرف لوٹنا ہے، کافر کو نہیں ۶۰۷
- ◆ علتِ رجوع ۶۰۸
- ◆ جو بندہ نہیں بننا چاہتا، حق تعالیٰ اسے بندہ بنانا نہیں چاہتے ۶۰۸

تسکین فطرت

جہاں سے ہم آئے، وہ اللہ رب العزت کی ذاتِ بابرکات ہے جس کے امر سے آئے، اس کے وجود سے ہمیں پر تو ملا ہمارا وجود ہو گیا۔ اس نے حکم دیا کہ ہو جاؤ ہم ہو گئے۔ تو اصل اللہ کا حکم اور امر ہے اور کہاں جائیں گے؟ یہ معاد ہے کہ اسی کے پاس لوٹ کر جانا ہے۔ وہیں جا کر راحت مل سکتی ہے اور بیچ میں ہم اس کے کہنے کے مطابق زندگی گزاریں اور اس کا کہا ہوا کیسے سامنے آئے؟ اس کے رسولؐ اس کا فرمایا ہوا لے کر آتے ہیں جس کو صراطِ مستقیم کہا جاتا ہے۔ جس پر ہم کو چلنا ہے۔ جب ان تینوں چیزوں پر آجائیں، جیسی فطرت کو تسلی ہوتی ہے۔

از حضرت حکیم الاسلام مدظلہ

فہرست مضامین

- ◆ تین فطری سوال ۶۱۱
- ◆ انسان کا مبداء کیا ہے؟ ۶۱۲
- ◆ رحمن کے بندوں کی چال ۶۱۳
- ◆ رحمن کے بندوں کا قال ۶۱۴
- ◆ سلام کی برکات اور آداب ۶۱۵
- ◆ رحمن کے بندوں کی تنہائی ۶۱۷
- ◆ رحمن کے بندوں کی زبان سے عبادت ۶۱۹
- ◆ مالیات کے سلسلہ میں رحمن کے بندوں کی شان ۶۱۹
- ◆ رحمن کے بندوں کی قلبی عبادت ۶۲۱
- ◆ حقوق العباد کے بارے میں رحمن کے بندوں کا طرز عمل ۶۲۵
- ◆ توبہ کرنے والوں سے حق تعالیٰ کا معاملہ ۶۲۶
- ◆ رحمن کے بندوں کی معاد ۶۲۸

تعارف اہل حق

انبیاء علیہم السلام کا روحانی ترکہ علم اور کمال ہے۔ وہ جب ملے گا، جب روحانی نسب نامہ نبی کریم صلی اللہ علیہ وسلم تک پہنچا ہوا ہو کہ میرا شیخ یہ، اس کا شیخ یہ، اس کا آگے شیخ وہ..... سلسلے سے وہ حضور صلی اللہ علیہ وسلم کی روحانی اولاد ثابت ہو تو ترکہ ملے گا۔ اور اگر بیچ میں کوئی کڑی کٹ گئی اور سلسلہ متصل نہ پہنچا، تو وہ ایسا ہے کہ جیسے بے باپ کی اولاد ہو۔ کہ بیچ میں باپ ہی ندارد ہے۔ پھر ترکہ کہاں سے مل جائے گا؟ یہ اس لئے کہ علمی وراثت نسبت سے ملتی ہے۔ جیسا کہ مال و دولت کی وراثت نسب سے ملتی ہے۔ یہ نسب مادی ہے وہ روحانی نسب ہے۔

از حضرت حکیم الاسلام مدظلہ

فہرست مضامین

- ۶۳۱ کچھ اپنے پارے میں
- ۶۳۲ میعار تعارف اہل حق
- ۶۳۳ دین نقلی ہے، عقلی اور اختراعی نہیں ہے
- ۶۳۴ دین ایک نجی حقیقت ہے عقل اس کی موجد نہیں ہو سکتی
- ۶۳۵ عقل کو مغیبات میں وحی کا اتباع ضروری ہے
- ۶۳۵ قرآن کریم کو حق تعالیٰ نے علی وجہ البصیرت ماننے کی دعوت دی ہے
- ۶۳۹ خاتم الدیانت والامانت کی روایت کی تکذیب ممکن نہیں
- ۶۴۱ امتیازی حفاظت
- ۶۴۲ مردِ خداوندی اپنی رائے اور عقل سے متعین نہیں کی جا سکتی
- ۶۴۵ مسائل دینیہ میں مطالبہ سند اس امت کا ذوق ہے
- ۶۴۶ سند صحیح کسی مسئلہ کے ثبوت کے بعد اتباع فرض ہے
- ۶۴۸ ادب و عظمت دین کی بنیاد ہے
- ۶۵۰ ادب میں قانون میں آگے بڑھ کر عمل کرنا، یہ خود قانون نہیں
- ۶۵۰ مشائخ طریقت کے ذاتی احوال کو قانون عام بنانے سے نزاع ہوتا ہے
- ۶۵۱ شریعت و طریقت کو محقق ہی ایک ساتھ لے کر چل سکتا ہے
- ۶۵۳ بلا تربیت و صحبت محقق نہیں ہو سکتا
- ۶۵۴ باطن کے بادشاہ
- ۶۵۴ اہل اللہ کے قدموں میں دنیا سر پر خاک ڈالتی ہوئی آتی ہے
- ۶۵۵ اہل اللہ تارک الدنیا ہیں
- ۶۵۶ ادب و عظمت کے حامل کتاب اللہ کے چچ و وارث ہیں

یادِ حق

زندگی فی الحقیقت ذکر اللہ اور اللہ کا نام ہے۔ جب کائنات، نباتات اور جمادات کی زندگی اس سے ہے تو انسان کی زندگی اس سے کیوں نہیں ہوگی؟ اس لئے انسان کو سب سے زیادہ ذاکر ہونا چاہئے..... تبھی وہ زندہ ہوگا..... بلکہ زندہ جاوید بن جائے گا۔

از حضرت حکیم الاسلام مدظلہ

فہرست مضامین

۶۶۷	◆ زندگی کی حقیقی غذا	۶۵۹	◆ احوال واقعی
۶۶۸	◆ محبوب کے فراق و وصال کے آثار	۶۵۹	◆ تمہید
۶۶۹	◆ ذکر اللہ کا عجیب اور عظیم ثمرہ	۶۶۰	◆ روح کائنات
۶۷۰	◆ یادِ حق کا احساس		◆ کائنات کا ذرہ ذرہ یادِ حق میں
۶۷۱	◆ یادِ حق کا اصل طریق	۶۶۱	مصروف ہے
۶۷۱	◆ ذکر موقت		◆ مخلوقات کی تسبیح کے بارے میں
۶۷۲	◆ ذکر غیر موقت	۶۶۳	اہل باطن کا ادراک
۶۷۳	◆ ذکر غیر موقت کا ثمرہ		◆ نبی کریم صلی اللہ علیہ وسلم سے
۶۷۴	◆ تسبیح مذکورہ ہے	۶۶۴	جانوروں کی گفتگو
۶۷۴	◆ جواب شبہ		◆ نوع انسان کے سوا دنیا کی ہر نوع کی
	◆ عشق کامل ہو تو ملامت کا رگر	۶۶۴	ایک زبان ہے
۶۷۴	نہیں ہوتی	۶۶۵	◆ انسان کی غفلت
		۶۶۵	◆ ساری کائنات انسان کی غذا ہے
		۶۶۶	◆ ساری کائنات انسان کی سواری ہے
		۶۶۶	◆ ساری کائنات انسان کا لباس ہے
		۶۶۶	◆ انعامات کا تقاضا کیا ہے؟
		۶۶۷	◆ حقیقت زندگی
		۶۶۷	◆ ذاکر انسان کا مقام

محبت و معیت

جو مجھ سے محبت کرے گا، وہ میری اطاعت بھی کرے گا، اور میری سنتوں کی پیروی بھی کرے گا..... اور جو میری سنتوں پر چلے گا وہ میرے ساتھ بھی ہوگا جنت میں..... وہ میرے سے الگ نہیں رہے گا.... آپ نے بنیاد قرار دیا ہے محبت کو کہ مجھ سے محبت کرنا علامت ہے اس بات کی کہ وہ جنت میں میرا رفیق ہوگا۔

اس حدیث سے معلوم ہوا کہ اصل تو محبت ہے۔ مگر محبت پہچاننے کی علامت اطاعت اور اتباع سنت ہے۔ جب یہ ہوگی تو معلوم ہوگا کہ محبت میں سچا ہے۔

از حضرت حکیم الاسلام قدس اللہ سرہ

فہرست مضامین

۶۸۷	◆ سونے کا طریق مسنون اور قوت ارادی	۶۷۷	◆ حقیقت ہر شئی
۶۸۹	◆ ابتدا ابانیمین	۶۷۸	◆ تائید و نکتہ چینی
۶۹۰	◆ معیار عقل	۶۷۸	◆ اقلیم بدن کا بادشاہ
۶۹۱	◆ راستہ کارنج و راحت اور منزل مقصود	۶۷۹	◆ قلب اصل ہے یا دماغ؟
۶۹۳	◆ مدار نجات	۶۷۹	◆ مدار اعمال قلب ہے
۶۹۳	◆ محبت کی تلخیاں	۶۷۹	◆ مدار حیات قلب ہے
۶۹۳	◆ غلبہ ادب	۶۸۰	◆ دماغ قلب کے تابع ہے
۶۹۵	◆ استغراق محبت	۶۸۱	◆ مدرک حقیقی قلب ہے
۶۹۶	◆ ظرف محبت	۶۸۲	◆ قلب مرکز اصلاح ہے
۶۹۶	◆ دعوائی محبت کا ثبوت	۶۸۲	◆ افتائے قلب
۶۹۷	◆ بڑوں کی بڑی بات	۶۸۳	◆ ایمان کا مورد اول قلب ہے
۶۹۷	◆ محبت آمیز عمل	۶۸۳	◆ محل اسلام
۶۹۸	◆ دوام معیت نبوی کی بشارت	۶۸۴	◆ حقیقت ایمانیہ
۶۹۸	◆ محبت و خواہش کا ٹکراؤ	۶۸۵	◆ آثار محبت
۶۹۹	◆ صدور معصیت اور تقاضائے محبت	۶۸۵	◆ مقام صدیقیت
		۶۸۶	◆ غلبہ محبت
		۶۸۷	◆ آثار محبت

مقصدِ نعمت و مصیبت

”جب ہماری روح میں معصیتوں اور گناہوں کے پھوڑے پھنسی اور بری حرکات کے ڈنبل نکل آتے ہیں۔ حق تعالیٰ آپریشن کرتے ہیں اور نشتر لگاتے ہیں۔ یہ مصیبتیں درحقیقت آپریشن ہیں کہ ان سے مادہ فاسد نکالنا ہوتا ہے۔ یہی وجہ ہے کہ جب مصیبت پڑتی ہے تو آدمی کے اخلاق درست ہو جاتے ہیں۔ جب عیش و طرب کی کثرت ہوتی ہے تو آدمی میں غنا پیدا ہوتا ہے اور سرکشی بڑھ جاتی ہے۔“

از حضرت حکیم الاسلام مدظلہ

فہرست مضامین

۷۱۱	◆ مقصدِ موت	۷۰۱	◆ دارالامتحان
۷۱۲	◆ دعاءِ تسکین	۷۰۲	◆ مقصدِ امتحان
۷۱۲	◆ تسکینِ عقل	۷۰۲	◆ امتحان بطریقِ نعمت
۷۱۲	◆ تسکینِ طبع	۷۰۳	◆ امتحان بطریقِ مصیبت
۷۱۳	◆ تاثیرِ دعاءِ تسکین	۷۰۳	◆ مقامِ آدمیت
۷۱۴	◆ اجرِ صبر	۷۰۳	◆ مقدارِ امتحان
۷۱۵	◆ برزخ میں آثارِ نعمت	۷۰۴	◆ امتحان کی عمومی روش
۷۱۵	◆ میت اور پس ماندگان کا باہمی نفع	۷۰۴	◆ مقصدِ نعمت و مصیبت
۷۱۵	◆ وقتِ صبر	۷۰۵	◆ موت و حیات کی کشمکش
۷۱۶	◆ مشترکہ غم	۷۰۵	◆ ذرائعِ امتحان
۷۱۶	◆ خیر الناس	۷۰۵	◆ پہلا ذریعہ ”خوف“
۷۱۷	◆ رونے کی حقیقت	۷۰۶	◆ دوسرا ذریعہ ”فقر“
۷۱۷	◆ اچانک موت	۷۰۶	◆ بندہ تسلیم و رضا
۷۱۸	◆ آدابِ زیارت	۷۰۷	◆ جوہرِ قلب کا امتحان
		۷۰۷	◆ طہارتِ روح
		۷۰۸	◆ مصائبِ کفارہِ سینات ہیں
		۷۱۰	◆ عملِ جراحی
		۷۱۱	◆ مصائب کے ذریعہ اصلاحِ اخلاق

آداب معاشرت

فہرست مضامین

۷۳۱	◆ لیکن دین میں اعتدال اختیار کرنا چاہئے		◆ نجات کا تعلق عمل سے ہے،
۷۳۱	◆ مومن کا معاملہ خدا کے ساتھ	۷۱۹	علم سے نہیں
	◆ انبیاء نے شرک کی تعلیم نہیں دی	۷۲۰	◆ مخلوق خدا رحمت سے مربوط ہے
۷۳۲	بلکہ توحید کی تعلیم دی ہے		◆ صفت رحمت غالب ہے حق تعالیٰ
۷۳۲	◆ شرک کوئی مذہب نہیں	۷۲۰	کی تمام صفات پر
	◆ اصل مذہب توحید ہے اسی کی انبیاء		◆ اللہ تعالیٰ قیامت کے دن بہانوں سے
۷۳۳	نے تعلیم دی	۷۲۲	مغفرت فرمائیں گے
۷۳۳	◆ مومن کی قتل و غارت گری	۷۲۳	◆ رحمن کی شان
۷۳۳	◆ بندہ وہ ہے جو بندگی اختیار کرے		◆ رحمن کے بندوں کی شان کیا
۷۳۵	◆ نیکیاں برائیوں کو ختم کر دیتی ہیں	۷۲۳	ہونی چاہئے
۷۳۶	◆ مومن کے مقدمات و خصومات	۷۲۵	◆ مومن کی رفتار
۷۳۷	◆ پر لطف واقعہ	۷۲۶	◆ سقراط کا واقعہ
۷۳۷	◆ بری مجلس میں نہ بیٹھو		◆ حقیقت میں کمال اپنے اندر کا ہے
	◆ قرآن پڑھو تدبیر کے ساتھ وہ زندگی	۷۲۷	اور اس پر بھی فخر کی اجازت نہیں
۷۳۸	کاد ستور ہے	۷۲۷	◆ مومن کی گفتار
۷۳۸	◆ صرف الفاظ ہی پر قناعت نہ کرو	۷۲۸	◆ غیروں کے شر کو اپنی خیر سے دفع کرو
۷۳۸	◆ علماء ربانی و کلاء دین ہیں	۷۲۸	◆ سلام اور اسکی قسمیں
۷۳۹	◆ اولاد صالح کی دعاء اولاد طالح سے پناہ		◆ مدح کرنے والے کے منہ میں
۷۴۰	◆ خلاصہ کلام اور طریقہ عمل	۷۳۰	مٹی ڈال دو
		۷۳۰	◆ حضرت گنگوہی رحمہ اللہ کا معمول
		۷۳۰	◆ مومن کا جود و قیام
			◆ دفع مضرت مقدم ہے جلب
		۷۳۰	منفعت سے

تصویر سازی کی مذہبی و تمدنی حیثیت

ہندوستان کے صنم پرست اور خدا کے فرضی مظاہر سے رشتہ نیاز جوڑنے والے ۳۳ کروڑ، دیوتاؤں کی رنگین تصویروں کے غلام بنے، مغرب کے تثلیث پرست کنواری کے بت اور ابن اللہ کے مجسمے کے سامنے اوندھے ہوئے، ایران کے مجوسی یزدان واہرمن کے پیکروں کے سامنے رغبت و رہبت کا اظہار کرنے لگے، آتش پرستوں نے آتشیں لپیٹوں کے سامنے سر نیاز خم کیا..... غرض اس راہ محسوس پسندی نے صورتوں میں الجھا کر سب ہی کو حقیقت سے بیگانہ بنا دیا۔

از حضرت حکیم الاسلام نور اللہ مرقدہ

فہرست مضامین

- ۷۴۳..... مہلک دستکاری
- ۷۴۴..... صورت محض وسیلہ تعارف ہے
- ۷۴۴..... شرک فی المقصود
- ۷۴۵..... تصویر پرستی
- ۷۴۶..... تصویر بازی
- ۷۴۶..... سطح پرستی کی انتہا
- ۷۴۷..... صورت پسندی کی آخری منزل
- ۷۴۷..... خزان مخفیہ سے محرومی
- ۷۴۸..... شناسان حقیقت کا تصاویر سے معاملہ
- ۷۴۸..... تصویر سازی کا اخروی انجام
- ۷۴۹..... حقیقت الحقائق کی جستجو
- ۷۴۹..... توحید پسند کا تصاویر سے تنفر
- ۷۵۰..... حقیقت پسندانہ ذہنیت

الواعظ

اگر انسان آفاق و انفس اور اس مادی عالم پر نظر ڈالے، اس کے حوادث و واقعات کو امعان کی نظر سے دیکھے۔ عقل و بصیرت، تدبیر اور تفکر سے کام لے تو یہ چیز اس کے لئے بڑے سے بڑے واعظ اور مقرر کا کام دے گی اور انسان ہر وقت واعظ کہہ سکتا ہے اور اس سے پسند و نصیحت حاصل کر سکتا ہے۔

از حضرت حکیم الاسلام قدس اللہ سرہ

فہرست مضامین

- ◆ فائدہ صرف عمل سے ہوتا ہے ۷۵۱
- ◆ عقل، اور فکر و نظر کا واعظ ۷۵۲
- ◆ موت ایک خاموش واعظ ۷۵۳
- ◆ روز مرہ کے واعظ ۷۵۳

انسانی زندگی کا نصب العین

تو نصب العین طاعت و عبادت خداوندی نکلا دولت مند ہو گا تب بھی اطاعت کر سکتا ہے، مفلسی میں ہو گا تب بھی یہ نصب العین اپنا سکتا ہے، بادشاہی تخت پر ہے تب بھی یہ نصب العین قائم ہے، غربت میں ہے تب بھی، تندرستی میں ہو تب بھی یہ نصب العین قائم ہے۔ اور انتہائی بیماری میں ہو تب بھی۔ زندگی ہو تو یہ نصب العین قائم ہے موت آجائے تو بھی۔ یہ عجیب ترین نصب العین ہے جو اس لمبی عمر کے ساتھ ساتھ اخیر تک چلتا ہے۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَذَاعِيًا إِلَيْهِ بِإِذْنِهِ وَسِرَاجًا مُنِيرًا. ————— أَمَا بَعْدُ

عظیم ترین نعمت

بزرگان محترم!

حق تعالیٰ کے انعامات انسانوں کے اوپر بی شمار ہیں۔ جن کی کوئی گنتی نہیں کی جاسکتی۔ قدم قدم پر نعمتوں کی بارشیں ہیں اور لمحہ بہ لمحہ انسانوں کو عجیب عجیب انعامات دیئے جا رہے ہیں۔ خود ہی ارشاد فرمایا:

وَأَنْ تَعُدُّوا نِعْمَةَ اللَّهِ لَا تُحْصَوْنَهَا (ابراہیم ۳ آیہ ۱۲)

اگر تم اللہ کی نعمتوں کو شمار کرنے بیٹھ جاؤ تو تم شمار نہیں کر سکتے۔ ان کا احاطہ نہیں کر سکتے۔ غرض انسان کے اوپر بے شمار نعمتیں ہیں۔ لیکن ساری نعمتوں کی اصل اصول زندگی کی نعمت ہے جو ہمیں عطا کی گئی۔ اگر زندگی نہ ہو تو کوئی بھی نعمت نہ ہمارے لئے نافع بن سکتی ہے نہ مفید ہو سکتی ہے۔ تو اصل میں سب سے بڑی نعمت زندگی ہے۔ ایک زندہ انسان ہی نعمت سے مستفید ہو سکتا ہے۔ تو نعمتیں ساری ایک طرف اور زندگی ایک طرف۔

عظیم ترین یہ نعمت یا عمر جس کی کوئی قیمت نہیں ہے اللہ نے بے قیمت عطا کر دی ہے

مانہودیم و تقاضائے مانہود!
لطف تو ناگفتہ مای شنود

نہ ہم تھے نہ ہماری طرف سے کوئی پکار تھی۔ نہ ہماری طرف سے کوئی تقاضا تھا۔ مگر تیرا لطف و کرم ہماری خاموش آواز کو سن رہا تھا۔ ہم چاہتے تھے کہ ہمیں زندگی ملے۔ اس خاموش پکار پر اتنی بڑی نعمت دیدی کہ سارے جہاں مل کر بھی اس کی قیمت نہیں بن سکتے۔ ایک انسان چاہتا ہے کہ میرے ہاں اولاد ہو، اگر نہیں ہوتی تو دنیا کے خزانے خرچ کر دے، نہیں ہوتی اور دینے پہ آتے ہیں تو غریب انسان کو اتنی دے دیتے ہیں کہ بظاہر وہ تنگ آجاتا ہے۔ تو نہ مانگے سے ملتی ہے نہ قیمت سے ملتی ہے۔ محض فضل سے ملتی ہے۔

سب سے بڑی نعمت یہ عمر ہے پھر یہ عمر بھی کوئی چھوٹی موتی عمر نہیں ہے۔ آپ اسے عمر سمجھتے ہیں کہ دنیا میں کسی کی زندگی پچاس برس ہوگی؟ کسی کی ساٹھ ہوگی؟ بہت لمبی عمر ہوئی تو اسی نوے برس کی ہوگی؟ یہ زندگی ہے؟ یہ زندگی کا ایک معمولی حصہ اور زندگی کا ایک چھوٹا سا جز ہے۔

ابدی زندگی

انسان کے بارے میں امام غزالیؒ نے لکھا ہے کہ :

”انسان ازلی تو نہیں ہے مگر ابدی ہے۔“

ہمیشہ سے نہیں تھا لیکن پیدا ہونے کے بعد اب ہمیشہ رہے گا۔ اب انسان کے لئے ممتا نہیں ہے۔ وطن کا انتقال ایک وطن سے دوسرے اور دوسرے سے تیسرے کی طرف ہوتا رہتا ہے۔ نقل مکانی ہوتی رہتی ہے۔ لیکن زندگی انسان سے چھٹی نہیں ہے۔

یہ پہلے عالمِ اُست میں تھا جبکہ اللہ نے آدم علیہ السلام کی پشت سے سب بنی آدم کو نکالا حدیث میں ہے کہ اللہ نے آدم علیہ السلام کی پشت پر داہنا ہاتھ مارا تو ساری نیک اولاد نکل پڑی اور بائیں ہاتھ مارا تو ساری بد اولاد نکل پڑی۔ یہ بنی آدم کا پہلا ظہور ہے۔ تو عہدِ اُست میں ابتدائی ظہور ہے۔ وہاں سے انسان کا آغاز ہوتا ہے۔ اس کے بعد منتقل ہو کر ماں کے پیٹ میں آگیا۔ پھر ماں کے پیٹ کی عمر نو مہینے کی ہے۔ پہلے بھی فنا نہیں ہوا تھا، ماں کے پیٹ میں بھی آکر فنا نہیں ہوا۔ عہدِ اُست سے انتقال ہوا رحمِ مادر میں آیا۔ رحمِ مادر سے انتقال ہوا تو دنیا میں آگیا۔ ہر ایک عالم سے گزرتے ہوئے انتقال ہوتا ہے اور دوسرے عالم میں پہنچ جاتا ہے۔ دنیا میں انتقال ہو گا تو برزخ کے اندر پہنچ جائے گا۔ برزخ سے انتقال ہو گا تو عالمِ حشر کے اندر پہنچ جائے گا۔ وہاں پچاس ہزار برس کا ایک دن ہو گا۔ عالمِ حشر سے انتقال ہو گا تو عالمِ جنت میں پہنچ جائے گا۔ پھر جنت میں ابد الابد تک روزانہ منتقلات ہیں۔ بڑے بڑے جہاں اور روزنی نئی نعمتوں کی تجدید ہوگی۔ وہاں بھی درجہ بدرجہ عروج حاصل کرتا رہے گا۔ تو جب سے انسان کا ظہور ہوا اب تک برابر سفر میں ہے اور سفر کرتا رہے گا۔ اس لئے انسان ازلی نہیں ہے مگر ابدی ہے کہ مننے والا نہیں ہے تو آپ کی عمر تھوڑی نہیں ہے جس کو بیس پچاس اور سو برس سمجھ لیں۔ یہ انسان کی عمر کا ایک معمولی حصہ ہے، انسان ابدی طور پر زندہ ہے اس ابدی اور نامحدود عمر کا ایک معمولی حصہ ہے جس کو ہم زندگی کہتے ہیں۔ یہ زندگی کا کروڑواں حصہ بھی نہیں ہے۔ اس سے اندازہ ہوا کہ انسان کی زندگی بڑی طویل اور لمبی ہے۔

اختیاری نصب العین کی ضرورت

اس دنیوی زندگی کو گزارنا، اس کے لئے اللہ نے ایک تو غیر اختیاری حصہ رکھا ہے۔ وہ آپ چاہیں نہ چاہیں گزر جائے گا اور جب انسان پیدا ہو گیا تو اب مننے والا نہیں ہے۔ لیکن کچھ چیزیں اختیار میں دی ہیں کہ اپنے اپنے ارادے اور اختیار سے زندگی کا نصب العین بناؤ۔ اس کے تحت زندگی کو گزارو۔ اس لئے کہ جو وقت یا جو زندگی بلا نصب العین کے گزرتی ہے۔ وہی مجنونانہ حرکت کہلاتی ہے۔ ایک دیوانے کا کوئی مقصد میں ہوتا۔ زندگی اس کی بھی گزر رہی ہے۔ تو دیوانگی کے ساتھ عمر کو گزارنا، یہ دانش مند کا کام نہیں ہے۔ یہ دیوانوں کا کام ہے۔ زندگی کا کوئی نصب العین بنانا پڑے گا جس کے تحت زندگی گزارنی جائے کہ ہم کیوں زندہ ہیں؟ کیا مجھے کرنا ہے؟ میں یہاں کیوں آیا ہوں؟ اور یہ جو روز میرے انتقال ہوتے رہتے ہیں اس جہاں سے اس جہاں کی طرف اور وہاں سے وہاں کی طرف۔ آخر یہ کیا کوئی افسانہ ہے؟ یا کوئی قصہ ہے کہ خواہ مخواہ انسان چل رہا ہے۔

ہم کراچی سے حیدرآباد دکن کا سفر کرتے ہیں۔ کوئی نہ کوئی مقصد دینی یا دنیوی سوچ لیتے ہیں کہ اس لئے جا رہے ہیں۔ بلا مقصد ریل میں بیٹھ جائیں اور کوئی پوچھے کہ کیوں جا رہے؟ کہ یوں ہی۔ کما جائے گا کہ تم دیوانے ہو؟ تو دیوانہ اسے کہتے ہیں جو بلا نصب العین اور بلا مقصد کے زندگی گزارے، دانشمند وہ ہے کہ اس کی ہر نقل و حرکت کا کوئی نصب العین ضرور ہو۔ تو اتنی بڑی حرکت جو ہزاروں برس سے چل رہی ہے، اور ابد الابد تک چلتی رہے گی اور بلا مقصد ہو؟ یعنی دیوانگی بھی اور اتنی لمبی دیوانگی کہ اس کی کوئی حد و نہایت نہ ہو۔ کم سے کم انسان کے لئے زیبا نہیں جو مدعی ہے کہ میں سب سے بڑا دانشمند ہوں مجھے عقل کامل دی گئی ہے۔ یہ مدعی ہے کہ میں ساری کائنات پر فوقیت رکھتا ہوں اور افضل ہوں حتیٰ کہ ملائکہ کی جنس سے بھی افضل ہونے کا دعویٰ دار ہے۔ تو یہ انسان جو اتنا بڑا دعویٰ رکھتا ہے، اس کی اتنی بڑی زندگی بلا کسی مقصد کے؟ تو ایک طرف یہ عقل کا دعویٰ کہ سب سے بالاتر اور ایک طرف یہ مجنونانہ حرکت کہ کوئی نصب العین زندگی کا نہیں۔ یہ کوئی جوڑ نہیں لگتا۔ اس لئے انسان وہی کہلائے گا جو اپنی زندگی کا کوئی نصب العین متعین کرے۔

ابدی مقصد

اور نصب العین بھی معمولی نہیں ہونا چاہئے۔ اس واسطے کہ جب عمر لمبی اور ابد الابد تک کی ہے تو مقصد ایسا ہو جو ابد الابد تک چلے، چند دن میں ختم ہو جائے وہ بھی دیوانگی کہ عمر تو لاکھوں برس کی لے کر آیا اور مقصد وہ سوچ لیا جو دس بیس برس میں ختم ہو جائے۔ اس کا مقصد یہ ہے کہ پھر بلا مقصد کے عمر گزرے، پھر اس کے اور دیوانگی آجائے تو مقصد اور نصب العین زندگی کا ہونا چاہئے اور ایسا ہونا چاہئے جیسی خدا نے عمر دی ہے کہ عمر لمبی ہے تو مقصد بھی لمبا ہو۔ اگر وہ دس جہاں طے کرے تو وہ مقصد بھی دس جہاں طے کرے، اس لئے یہ غور کرنے کی بات ہے کہ زندگی جیسی نعمت اور دولت جو انمول موتی کی طرح سے ہے، ساری دنیا مل کر بھی اس کی قیمت نہیں بن سکتی، اس کے لئے کوئی ایسا پاکیزہ اور اعلیٰ مقصد ہونا چاہئے کہ ہماری دانش کے بھی سب قائل ہو جائیں اور خود انسان بھی ایک دوسرے کا قائل ہو کہ واقعی صحیح مقصد ہے۔

وقتی دولت اور روٹی مقصد نہیں

مقاصد دنیا میں بہت ہیں، مثلاً عمر کا ایک مقصد یہ ہے کہ ہم اپنی لمبی چوڑی عمر کا مقصد روٹی فرض کر لیں کہ

ہمیں کھانے کو ملے، یہ مقصد اور نصب العین تو ہے لیکن یہ کیا نصب العین ہے جس کے لئے نہ فضیلت کی ضرورت نہ کمال کی ضرورت نہ علم کی ضرورت یہ مقصد بے پڑھے لکھے کو بھی حاصل ہے۔ روٹی ہی تو ایک ایسی چیز ہے جس کے لئے تعلیم کی قطعاً ضرورت نہیں ہے۔ بلکہ تعلیم کی انتہائی توہین سے اگر اس کا مقصد روٹی بنایا جائے، اس لئے کہ روٹی جانور کا بھی مقصد ہے۔ ہر جاندار اپنے اپنے مناسب روٹی کھاتا ہے، شیر اور بھیڑیا جو کھاتے ہیں، کیا انہیں کوئی ڈگریاں حاصل ہوتی ہیں، جن سے یہ کھاتے ہیں؟ تو روٹی اور کھانا ہی ایک ایسی چیز ہے جس کے لئے کسی تعلیم کی ضرورت نہیں۔ عالم کو بھی ملتا ہی جاہل کو بھی۔ غرض ایسی چیز کو مقصد زندگی قرار دینا جس کے لئے قطعاً علم و شعور کی ضرورت نہیں۔ یہ زندگی کی توہین ہوگی۔

پھر یہ کہ زندگی ابد الابد کی مل رہی ہے اور مقصد وہ ٹھہرایا ہے جو دس بیس برس میں ختم ہو جائے۔ جب آدمی کا سانس ختم ہوا تو روٹی بھی ختم، روٹی اسے چھوڑ گئی یہ روٹی کو چھوڑ گیا۔ اس کا مطلب یہ ہے کہ آئندہ پھر بلا نصب العین کے زندگی رہ گئی، اس لئے لمبی زندگی کا نصب العین لمبا ہونا چاہئے اس لئے روٹی مقصد نہیں بن سکتی۔

دولت بھی اسی میں شامل ہے۔ آپ دولت کمانے کو نصب العین رکھیں گے تو یہ کوئی اونچا مقصد نہیں، یہ ایک وسیلہ ہے اور ضرورت کی چیز ہے، انسان جب تک دنیا میں زندہ رہے گا۔ کمائے گا بھی اور اسے حکم بھی ہے کہ کمائے، یہ بھی نہیں کہ معطل ہو کے بیٹھ جائے، لیکن مقصد زندگی نہیں، کمانا خود کسی مقصد کے لئے ہوتا ہے، کمانا خود مقصد نہیں اگر وہ مقصد جو کمانے سے پورا ہوتا ہے کسی اور طریق سے پورا ہو جائے تو اس کمانے کو یقیناً چھوڑ دیا جائے گا مثلاً پیٹ بھرنا ہے، کپڑے پہننا یا رہنا سہنا یعنی مکان بنانا، یہ بڑا مقصد ہے۔ اگر اللہ میاں کسی ایسے جہان میں بھیج دیں جہاں ہمیں اس طرح کے مکان کی ضرورت پڑے نہ پیٹ بھرنے کی ضرورت پڑے، تو کمانے کی بھی ضرورت نہیں ہوگی، غرض یہ زندگی کا نصب العین نہیں بن سکتا ایک وقتی چیز ہے۔

پھر یہ کہ اس جہان کی کوئی کتنی بھی بڑی چیز ہے، یہ بھی اس میں داخل ہے کہ جب آدمی اس جہان کو چھوڑے گا وہ چیز اسے چھوڑ دے گی، یہ اس کو چھوڑ دے گا، پھر وہ نصب العین ہی کیا ہوا؟ ہمیں ایسا نصب العین چاہئے جو ہماری عمر کے ساتھ ساتھ چلے، کروڑوں برس کی عمر ہو جب بھی وہ چلتا رہے، جبھی عمر کی توقیر ہوگی اور اللہ کے انعام کی قدر ہوگی۔ ورنہ انتہائی بے قدری ہوگی کہ اتنی بڑی نعمت اور اس کے لئے کوئی مقصد ہی نہ ہو اور اگر ہو تو پانچ برس کا ہو۔

عزت و جاہ بھی مقصد نہیں

یا مثلاً ایک مقصد یہ ہے کہ روٹی بھی نہیں، دولت بھی نہیں، کرسی مقصد ہے یعنی عزت اور جاہ ہمارا مقصد ہے کہ آدمی عزت کے ساتھ زندگی گزارے۔

یہ مقصد برا نہیں ہے۔ مگر انتہائی بے بنیاد مقصد ہے اس کی کوئی بنیاد ہی نہیں، اس واسطے کہ جس کو ہم عزت سمجھتے ہیں اس کے معنی یہ ہیں کہ لوگ ہمیں بڑا سمجھیں اس کا مطلب یہ نکلا کہ لوگوں کا خیال ہماری طرف سے صحیح ہو تو عزت ہماری ہے اور ہاتھ میں لوگوں کے ہے؟ اور وہ بھی خیالی۔ ذرا وہ خیال بدل دیں، بس ہماری عزت ختم ہو گئی۔ آج اگر لوگوں نے ہمارے گلے میں ہار ڈال دیا، ہم عزت والے اور کل کو پبلک خفا ہو کر جوتیوں کا ہار ڈال دے، بس ذلیل ہو گئے۔ یہ کیا مقصد ہوا؟ اول تو خیالی اور خیال بھی دوسرے کا؟

اگر ہمارے ہی خیال سے عزت قائم ہوتی تو ہم تخیل باندھے بیٹھے رہتے کہ ہم بڑے باعزت ہیں اور عمر
اس تخیل کو نہ چھوڑتے تو عمر بھر عزت والے تو رہتے 'عزت ہماری' قبضے میں دوسرے کے وہ بھی خیالی
اور وہ خیال اس کے بھی ہاتھ میں نہیں۔ آج خیال بدل گیا تو کل ہماری بے عزتی ہو گئی تو لمبی چوڑی عمر
تنی بڑی نعمت کا نصب العین ایک بے بنیاد اور خیالی چیز؟

حقیقی عزت

حقیقی عزت یہ ہے کہ اللہ کے ہاں کوئی مقبول ہو 'اسے عزت کہتے ہیں کہ حق تعالیٰ کسی کو مقبولیت دے
اور اپنی مخلوق کے دلوں میں اس کی عزت ڈال دے 'وہ عزت ہے وہ خیال کی نہیں واقعی عزت ہوتی ہے۔
حدیث میں ہے نبی کریم صلی اللہ علیہ وسلم نے ارشاد فرمایا حق تعالیٰ جب کسی بندے سے محبت کرتے ہیں
حضرت جبریلؑ کو فرماتے ہیں 'میں نے فلاں بندے سے محبت کی 'تو بھی اس سے محبت کر۔ حضرت جبریلؑ
کے دل میں محبت آجاتی ہے 'جبریل علیہ السلام آسمان اول کے ملائکہ میں اعلان کرتے ہیں کہ ہم سب نے
محبت کی تم بھی محبت کرو 'آسمان دوم میں اس کی محبت ہوتی ہے 'وہ تیسرے کو 'وہ چوتھے کو 'یہاں تک کہ اس
آسمان دنیا تک محبت آجاتی ہے۔ تمام ملائکہ میں وہ محبوب بن جاتا ہے۔ اس کے بعد یہ ملائکہ علوی ملائکہ
سُفلی کو الہام کرتے ہیں کہ ہم نے فلاں سے محبت کی 'تم بھی محبت کرو 'ان کے دلوں میں محبت آجاتی ہے وہ
ملائکہ سُفلی اولیائے کرام جو دنیا میں محبوبان الہی ہیں 'کے قلوب میں الہام کرتے ہیں کہ ہم سب محبت کرتے
ہیں تم بھی محبت کرو 'تو خواص اہل اللہ کے قلب میں محبت آجاتی ہے۔ پھر ان کے آس پاس کے حلقوں کے
اندر محبت پہنچتی ہے 'فیوض لہ فی الارض اس کی مقبولیت پوری زمین میں پھیل جاتی ہے اسے
کچھ کرنا دھرنا نہیں پڑا اور محبت آسمانوں دنیا کے اندر پھیل جاتی ہے۔ تو حقیقی عزت و عظمت یہ ہے کہ من
بانب اللہ کسی کی مقبولیت دنیا میں پھیل جائے 'یہ اصل عزت ہے 'اسی لئے نہ اپنے تخیل سے اپنے کو عزت
دار سمجھے نہ چند افراد کے دماغ پر روغن قاز ملکر کوشش کرے کہ تم تخیل میں مجھے بڑا سمجھو 'یہ خیالی چیز ہوگی
نصب خیال بدل جائے گا 'عزت ختم ہو جائے گی لیکن جس کی عزت ملا اعلیٰ میں قائم ہوگی 'ملائکہ علوی و سُفلی
کے دلوں میں جس کی محبت قائم ہوگی 'وہ محبت بنیادوں پر قائم ہے تعجیلات پر نہیں ہے۔ حق تعالیٰ کے باطن
میں اگر کسی کی محبت قائم ہے وہ اہل ہے اور اتنی قوی بنیاد پر کہ اسے کوئی مٹا سکا نہیں ہے۔

انبیاء علیہم السلام کی محبت یہی ہوتی ہے کہ اللہ کی بارگاہ میں ان کی محبت ہوتی ہے پھر عالم میں ان کی
محبوبیت پھیلا دی جاتی ہے۔ اولیائے کرام 'صوفیائے عظام اور ائمہ مجتہدین کی محبت اہل بنیادوں پر ہوتی
ہے۔ وہ دنیا سے گزر جائیں مگر ان کی محبت نہیں گزرتی۔ انبیاء علیہم السلام میں سے آج اگر کسی پیغمبر کا نام
آئے گا گردنیں عظمت سے جھک جائیں گی ہم درود شریف پڑھنا شروع کریں گے۔

یہ کیا چیز ہے۔ آج یہ ہستیاں اس عالم میں نہیں ہیں مگر دلوں کے اندر محبت موجود ہے 'نسل بعد
سل چلی جا رہی ہے۔ صدیاں گزر گئیں مگر محبت اہل ہے۔ اس لئے کہ اس محبت کی بنیادوں میں حق تعالیٰ کے
طن سے چلنے والی محبت ہے جو مٹنے والی نہیں ہے۔ آج دنیا میں حضرت خواجہ اجمیری رحمۃ اللہ علیہ موجود
میں ہیں۔ آج حضرت صابر کلیری موجود نہیں ہیں۔ شیخ شہاب الدین سروردی موجود نہیں ہیں۔ لیکن
ملوہ میں محبت قائم ہے 'ان لوگوں کے نام آتے ہیں تو ہماری زبانوں سے رحمۃ اللہ علیہم اجمعین نکلتا ہے۔
عظمت سے ہم گردنیں جھکا دیتے ہیں۔ وہ ہستیاں موجود نہیں 'مگر محبوبیت موجود ہے 'اس لئے کہ یہ

محبوبیت اللہ سے چلی اور بندوں تک پہنچی، خواص سے شروع ہوئی عوام تک پہنچی۔

عزت کے بارے میں سنہری اصول

اس سے ایک اصول معلوم ہوتا ہے کہ جو مقبولیت عوام سے اوپر کی طرف چلتی ہے وہ بے بنیاد ہوتی ہے۔ عوام میں پھیل گئی آگے خواص میں اس کا کوئی وجود نہیں، وہ عزت فرضی ہوتی ہے، چند دن کے بعد زائل ہو جاتی ہے اور جو خواص سے چلے، عوام کی طرف آئے وہ حقیقی عزت ہوتی ہے، تو میں نے عرض کیا انبیاء علیہم السلام، اولیائے کرام، علمائے ربانی اور صالح بندوں کی محبت، کوئی کارنامہ کر جانے والوں کی محبت، رہتی دنیا تک قلوب میں باقی رہتی ہے وہ حقیقی عزت ہے۔ اس کی بنیاد فرضی نہیں ہوتی۔ آدمی کا خیال ضمیر ہوتا قلب کی گہرائی ہوتی ہے۔ اگر آدمی یہ بھی چاہے کہ میں اپنے خیال سے یہ محبت نکال دوں، اسے قدر نہیں ہوتی۔ اس کا دل ملامت کرے گا کہ نہیں تجھے محبت رکھنی پڑے گی، اس لئے کہ وہ بنیادوں پر قائم ہے۔

حاصل یہ ہے کہ عزت وہ ہے جو اللہ کی طرف سے چلے، مقبولیت عند اللہ ہو۔ وہ عزت نہیں ہے کہ لوگوں کے تعذبات کے اوپر اس کی بنا ہو۔ کیونکہ خیال رات دن بدلنے والی چیز ہے۔ تو ایسی محبت و عزت جو کہ خیالی ہو، اس کو ہم اپنی زندگی کا نصب العین بنائیں، یہ زندگی کی توہین ہے، زندگی امر واقعی اور نصب العین فرضی اور خیالی بنا رہے ہیں۔ زندگی کی بنیادیں اٹل کہ انسان ابدی ہے اور عزت جو نصب العین ٹھہرے اس کی کوئی بنیاد نہیں کہ کل کو ہے، پرسوں کو نہیں، یہ زندگی کی توہین کرنا ہے۔ اس لئے یہ بھی نصب العین نہیں بن سکتی۔ تو نہ دولت اور رسمی عزت مقصد زندگی بن سکتی ہے نہ روٹی بن سکتی ہے۔ اگر دنیا ہی تک زندگی محدود ہوتی تو چلو ہم یہی نصب العین قرار دے لیتے۔ مگر مشکل یہ ہے کہ زندگی آگے جائیوالی ہے۔ یہ زندگی کروڑوں معمولی حصہ ہے، دائمی اور ابدی زندگی تو آگے ہے اس واسطے کوئی اور نصب العین ہونا چاہئے۔

انسان کا علم

وہ نصب العین کیا ہے؟ ظاہر ہے کہ وہ انسان تجویز نہیں کر سکتا، انسان بے چارہ محدود ہے وہ اپنے حال بات دیکھے گا۔ اس کا ماحول ایک محدود ماحول ہے۔ اس کے اندر وہ گھرا ہوا ہے، وہیں کی سوچے گا۔ تو انسان بے چارے کا تخیل ہی کیا؟ اس کی عقل ہی کیا؟ کہ وہ ایک لامحدود نصب العین سوچ لے۔ اپنے تخیل کے دائرے میں سوچے گا وہ محدود چیز ہوگی، کار آمد نہیں ہوگی۔ اس لئے انسانی زندگی کا نصب العین وہ بتلا سکتا ہے جو خود بھی لامحدود ہو، اس کا علم بھی ازلی ابدی ہو ازل سے ہے اور ابد تک جانے والا ہے۔ وہ خود انسان کا خالق ہے، اس کی زندگی کے آثار چڑھاؤ کو جانتا ہے۔ اس کے داؤبھات سے واقف ہے فرمایا گیا :

الَّا يَعْلَمُ مَنْ خَلَقَ وَهُوَ اللَّطِيفُ الْخَبِيرُ۔ (ملک ۲۹ آیت ۱۳)

جس نے پیدا کیا۔ کیا وہ نہیں جانے گا مخلوق کو؟ وہی ہے اصل میں جاننے والا۔ ہم تم اسے سے اتنے واقف نہیں ہیں جتنا ہمارا خالق ہم سے واقف ہے، ہمیں آج یہ پتہ ہے ہی نہیں کہ ہمارے پیٹ میں کیا ہو رہا ہے، یعنی پیٹ ہمارا، نفس ہمارا، خود ہمیں ہی پتہ نہیں اندر کیا ہو رہا ہے۔ حالانکہ عظیم الشان مشیر ہے جو چل رہی ہے۔ غذا پہنچ رہی ہے۔ معدہ اپنا کام کر رہا ہے، جگر، دل اور دماغ اپنا کام کر رہا ہے۔ جسے آپ لقمہ کھاتے ہیں وہ معدے میں پہنچتا ہے معدہ اسے لے کر سفید حریرہ بنا دیتا ہے اور کچھ فضلات ہیں جس

انٹریوں کی طرف پھینک دیتا ہے اور اس کا جو ہر جگر کی طرف پھینک دیتا ہے جگر کو کہتے ہیں کہ یہ طبخ بدن ہے (بدن کا باورچی ہے) جگر اس حریرے کو پکاتا ہے۔ جب ہنڈیا پکتی ہے تو ایک حصہ اوپر جھاگ کی طرح ہوتا ہے۔ ایک حصہ تلچھٹ کی طرح ہوتا ہے، ایک حصہ بیچ بیچ میں ہوتا ہے اور ایک حصہ وہ ہے جو جو ہر بنتا ہے وہ جو اوپر کا جھاگ کا حصہ ہے وہ بلغم ہے جو نیچے تلچھٹ کا حصہ ہے وہ سودا ہے جو بین بین ہے وہ صفرا ہے اور ان تینوں چیزوں سے مل کر جو ہر بنتا ہے۔ اسے خون کہتے ہیں۔ یہ چار خلطیں تیار ہوتی ہیں۔ جگر باریک رگوں کے ذریعہ سے خون کو قلب کے اندر بھیجتا ہے، قلب کے بارے میں اطباء لکھتے ہیں یہ ایسا ہے جیسے چوگڑی ہوتی ہے کہ بیچ میں سے دبا ہو، دونوں کنارے پھیلے ہوئے جیسے اگالداں ہوتا ہے تو بیچ میں سے پتلا اور دونوں کنارے چوڑے، یہ قلب کی صورت ہے۔ اس کا ایک حصہ بطن عالی اور ایک بطن سافل کہلاتا ہے۔ یہ خون بطن سافل کے اندر پہنچتا ہے قلب اس کو پھر اپنی حرارت سے پکاتا ہے۔ اس کے پکانے سے ایک لطیف بھاپ پیدا ہوتی ہے۔ وہ روح حیوانی کہلاتی ہے، اس روح کے اوپر پھر اوپر سے روح آتی ہے جس کو روح ربانی کہتے ہیں، اس سے انسان کے علم اور ادراک کا تعلق ہے۔ تو بدن کا حصہ نیچے ایک سواری ہے اس پر روح حیوانی سوار ہے پھر روح حیوانی ایک سواری ہے اس پر روح ربانی سوار ہے اس طرح سے یہ تین چیزیں ہیں جو مل کر سفر طے کر رہی ہیں۔ تو آپ نے اندازہ کیا کہ کس طرح غذائیں پہنچ رہی ہیں اور ہضم ہو رہی ہیں اور اس سے طرح طرح کی چیزیں رہی ہیں لیکن انسان کو خود کو اس وقت پتہ نہیں کہ معدہ کیا کر رہا ہے جگر کیا کر رہا ہے اور قلب کیا کر رہا ہے۔ جب ہمارے اندر سب کچھ ہو رہا ہے اور ہمیں کچھ پتہ نہیں تو اس کا محدود علم ہے۔ تو لامحدود زندگی کا نصب العین کیسے تجویز کرے گا؟ یہ اگر تجویز کرے گا تو چند روزہ ہو گا جیسے خود اس بیچارے کا علم چند روزہ ہے۔ اس واسطے ضروری ہے کہ زندگی کا نصب العین تجویز کرنے والا وہ ہو جو زندگی کا خالق ہے۔ وہی اس کے اول و آخر سے واقف ہے۔ وہی نصب العین متعین بھی فرما سکتا ہے۔

خالق انسان کا تجویز کردہ نصب العین

اس خالق نے ایک نصب العین تجویز فرمایا اور اپنے فرمان کے ذریعے ہم تک بھیج دیا جس کو قرآن کریم کہتے ہیں فرمایا:

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونَهُ (ذاریات ۲۱، ۲۲، ۲۳)

میں نے جنوں اور انسانوں کو اس لئے پیدا کیا ہے تاکہ وہ میری اطاعت کریں، تو مقصد زندگی درحقیقت اپنے خالق و مالک کی اطاعت و عبادت نکلی، عبادت کا لفظ سن کر ممکن ہے کہ آپ کو یہ تخیل پیدا ہوا ہو کہ بس اب کہا جائے گا کہ جا کے مسجد میں بیٹھو، کوٹھی بھی چھوڑ دو اور بنگلہ بھی اور مسجد کا رستہ لو، عبادت تو وہاں ہوگی اور ممکن ہے یہ کہا جائے کہ بھائی! یہ دولت جو ہے اسے خیر یاد کہو، یہ سب کچھ صدقہ کر کے جاؤ اللہ کے راستہ میں اپنا گھریا چھوڑو۔

دولت سے بھی خدا ملتا ہے

تو میں عرض کئے دیتا ہوں کہ یہ غلط تخیل ہے اسلام کی یہ خصوصیت ہے کہ انسان جس دائرے میں رہے اسے مایوس نہیں کرتا، خدا تک پہنچنے کا لازمی راستہ بتلاتا ہے۔ یہ نہیں کہا کہ انسان آج جس دائرے میں ہے اس دائرے کو چھوڑ کر فلاں دائرے میں جائے جب تو مجھ تک آئے گا اور اگر نہیں چھوڑے گا تو مجھ تک نہیں

اگر ایک آدمی دولت مند ہے۔ اسے اسلام یہ کبھی نہیں کہے گا کہ تو اپنی ساری دولت کو ختم کر دے بلکہ اسی دولت کو خدا تک پہنچنے کا ذریعہ بنائے گا۔ اس کے صرف اور آمد کا طریقہ بتلائے گا، اس کے قوانین بتلائے گا کہ میری اطاعت کے تحت اس کو خرچ کر۔ اور میری اطاعت کے تحت اس کو حاصل کر یہ سب تیرے لئے عبادت ہے، تو اس کرنے سے مجھ تک پہنچ جائے گا، تو دولت مند کو کہے گا کہ تو دولت کے راستے سے مجھ تک پہنچ۔

اس واسطے کہ ہزاروں عبادتیں ہیں جن کا تعلق ہی مال سے ہے۔ اگر دولت نہیں ہوگی تو آدمی زکوٰۃ کیسے دے گا؟ صدقہ فطر کیسے دے گا؟ خیرات کیسے کرے گا؟ صلہ رحمی کیسے کرے گا؟ حج کیسے کرے گا؟ اجتماعی امور کیسے انجام دے گا؟ غرض خیرات و صدقات اور چندے، یہ سارے اعمال انجام نہیں دے سکتا جب تک دولت نہ ہو اور یہ سارے کام اسلام کے ہیں۔ اسلام کیسے کہہ دے گا کہ دولت کو ضائع کر دیا حاصل نہ کرو یا آگنی ہے تو اسے کھودو، بلکہ اسی کو رکھ کر اسی دائرے میں سے راستہ نکال دے گا کہ اس کے اوپر چلو۔

غربت سے بھی خدا ملتا ہے

لیکن اگر دولت مندوں کو اسلام نے راستہ بتلایا کہ تم اپنی دولت کو اللہ تک پہنچنے کا ذریعہ بناؤ۔ تو ممکن تھا کہ ایک غریب آدمی کا دل ٹوٹا کہ بس دولت مند دنیا اور آخرت دونوں کمالے گیا۔ میں یہاں بھی محروم وہاں بھی محروم، نہ صدقہ دے سکتا ہوں نہ خیرات نہ صلہ رحمی کے قابل ہوں تو میں دنیا میں بھی ایسے ہی بے چارہ و بے کس رہا اور آخرت میں پہنچا تو بھی عبادتیں کم ہوئیں اس کا دل ٹوٹا۔ اسلام نے فوراً ڈھارس دی کہ تو بھی مایوس مت ہو۔ حدیث میں فرمایا کہ :

”اے غریب! تو اپنی غربت پر پریشان مت ہو، اس وقت کو یاد کر کہ قیامت کے دن امراء اپنے اپنے حساب کتاب میں لگے ہوئے ہوں گے اور غرباء پانچ سو برس پہلے جنت میں داخل بھی ہو چکے ہوں گے۔“

تو غریب نے کہا کہ مجھے میری غربت مبارک، مجھے تمہوں کی ضرورت نہیں ہے، یہ پانچ سو برس کی مدت خدا جانے کیسے گزرے گی؟ حساب دے سکیں نہ دے سکیں؟ کوئی عتاب نہ ہو، مصیبت نہ کہیں بھگتنی پڑے۔ دنیا کی ساٹھ ستر برس کی عمر تو گزر ہی جائے گی۔ میں سچے دل سے اپنی غربت پر خوش ہوں، تو اسے دولت کی نعمت دی اور اسے استغناء کی نعمت دی، دولت نہیں ہے مگر اس کا دل غنی ہے۔ ہمارے حضرت مولانا تھانوی رحمۃ اللہ علیہ بعض دفعہ ایک شعر پڑھا کرتے تھے، فرماتے تھے :-

لنگئے زیر و لنگئے بالا
نے غم دزد نے غم کالا!

ایک لنگی اوپر سے اوڑھ لی، ایک باندھ لی، نہ چور کا ڈر نہ چکار کا ڈر، بس غنی بنے بیٹھے ہیں۔ دولت مند کو دولت کی وجہ سے ہزار مصیبتیں ہیں، اس کی حفاظت کرنی پڑتی ہے، کہیں چور، ڈاکو نہ آجائے، حاکم حسد کرے تو اس سے بھی کسی طرح بچوں اور دولت کو بچاؤں کہیں ٹیکسوں کا اور محصول کا قصہ، غرض صبح سے شام تک ایک مصیبت ہے مگر غریب کہتا ہے کہ میں مصیبت زدہ نہیں ہوں ۔

لنگے زیر و لنگے بالا
نے غم دزد نے غم کالا

حضرت تھانوی رحمۃ اللہ علیہ فرماتے ہیں کہ ۔

ماہج نداریم و غم ہج نداریم
دستار نداریم و غم پتہ نداریم

ہم کچھ نہیں رکھتے، اس لئے غم بھی کچھ نہیں رکھتے، ہم دستار ہی نہیں رکھتے، اس لئے پتہ و غم کا بھی ہمیں غم نہیں پتہ و غم کے غم میں تو وہ پڑے جو دستار رکھتا ہو۔

غرض ایک دولت مند کو اگر مادی دولت دی گئی، تو غریب آدمی کو جو صابر اور محتسب ہے، اس کو استغناء کی دولت دی گئی یہ کمال غناء سے یاد شاہوں سے زیادہ مزے میں اور مطمئن ہے۔ فرمایا گیا اور آخرت میں تجھے یہ نعمت ملی کہ تجھے غنی بنا دیا گیا سینکڑوں مصیبتوں سے چھوٹ گیا اور آخرت کی یہ نعمت ہے کہ پانچ سو برس پہلے تو جنت میں داخل ہو جائے گا۔ اور امراء ابھی حساب و کتاب میں ہوں گے، تو دولت مند یوں خوش ہے کہ میں اپنی دولت سے جنت کمار ہوں، غریب آدمی یوں خوش ہے کہ میں اپنے غناء سے جنت کمار ہوں، تو اسلام نے کسی حالت میں مایوس نہ کیا، نہ دولت مند کو یہ کہا کہ تو فقیر بن۔ نہ فقیر کو یہ کہا کہ تو دولت مند بن ہر ایک حالت و کیفیت میں اس کو تسلی دی اور اسے راستہ بتا دیا، یہ اسلام کی خصوصیت ہے کہ کسی حالت کے بدلے بغیر اسی حالت میں اسلام راستہ نکالتا ہے، مایوس نہیں ہونے دیتا۔

صحت و مرض میں بھی خدا ملتا ہے

حدیث میں فرمایا گیا سب سے بڑی نعمت جس پر رشک کیا جائے، وہ صحت و تندرستی ہے۔ صحت نہ ہو تو عبادت کیسے کرے؟ حج کو کیسے جائے؟ نماز کیسے پڑھے؟ روزہ کیسے رکھے؟ گویا ساری عبادتیں صحت سے وابستہ ہیں، اس لئے اس کی فضیلتیں بیان کی گئیں۔ صحت مند اور تندرست آدمی خوش ہے کہ مجھے اللہ نے صحت دی ہے، خدا کا شکر ہے جانی عبادت بھی کر رہا ہوں، محنت بھی اٹھا رہا ہوں، حج کو بھی جا رہا ہوں لیکن بیمار کا دل ٹوٹا کہ افسوس میں کچھ عمل نہ کر سکا، نہ میں مسجد تک جاسکتا ہوں نہ میں حج کرنے جاسکتا ہوں نہ میں جہاد کے لئے جاسکتا ہوں، کوئی کام بھی میں نہیں کر سکتا، افسوس میں محروم رہا۔ اسلام نے آکر فوراً تسلی دی کہ پریشان مت ہو۔ حدیث میں فرمایا گیا کہ قیامت کے دن حق تعالیٰ بعضے بندوں سے پوچھیں گے کہ اے بندے! میں بیمار ہوا تو مجھے پوچھنے نہ آیا۔ میں مریض ہوا تو میری مزاج پرسی کونہ حاضر ہوا؟ بندہ کہے گا، اے اللہ! آپ تو رب ہیں آپ کو بیماری سے کیا تعلق؟ بیماری تو عیب اور نقص کی چیز ہے۔ آپ ہر نقص اور برائی سے بری ہیں۔

فرمائیں گے :

فلاں بندہ بیمار ہوا تھا۔ اگر تو بیمار پرسی کے لئے جاتا، مجھے اس کی چارپائی کی پیٹی پر موجود پاتا۔ بیمار کا دل بڑھ گیا کہ میری وہ خصوصیت ہے کہ بیماری میں حق تعالیٰ کا قرب نصیب ہوتا ہے، کسی تندرست کی چارپائی پر حق تعالیٰ نہیں ہیں اور بیمار کی چارپائی پر موجود ہیں۔ یعنی خاص تجلی، لطف و کرم اور عنایت موجود ہے۔ کسی تندرست کے بارے میں حق تعالیٰ نے یہ نہیں فرمایا کہ تندرستی اپنے اوپر لے کر کہا ہو کہ میں تندرست تھا۔ تو

میرے پاس کیوں نہیں آیا۔ بیمار کے بارے میں اپنے اوپر لیکر فرمایا کہ میں بیمار ہوا تو مجھے پوچھنے نہ آیا۔ گویا بیمار اتنا عزیز ہے کہ اس کی بیماری کو اپنی بیماری فرمایا کہ میں بیمار ہوا۔ تو بیمار کا دل بڑھ گیا کہ ایسی تندرستی کو سلام ہے جسے اتنا قرب نہ ہو مجھے یہ بیماری عزیز اور مبارک ہے میں اس بیماری کو چھوڑنا نہیں چاہتا۔ یہ تو جہد الی اللہ کا ذریعہ بن رہی ہے اور درجات و مراتب طے ہو رہے ہیں۔

صبر کا پھل

حضرت عمران بن الحصین رضی اللہ تعالیٰ عنہ جلیل القدر صحابی ہیں ایک ناسور پھوڑے کے اندر بیس برس مبتلا رہے ہیں جو پہلے تھا اور چت لینے رہتے تھے، کروت نہیں لے سکتے تھے۔ یعنی بیس برس تک پت ہی لینے کھانا بھی، پینا بھی، عبادت کرنا بھی، قضائے حاجت کرنا بھی۔ آپ اندازہ کیجئے بیس برس ایک شخص ایک پہلو پر پڑا رہے اس پر کتنی عظیم تکلیف ہوگی؟ کتنی بڑی بیماری ہے؟

یہ تو بیماری کی کیفیت تھی۔ لیکن چہرہ اتنا ہشاش بشاش کسی تندرست کو وہ چہرہ میسر نہیں، لوگوں کو حیرت تھی کہ بیماری اتنی شدید کہ برس گزر گئے کروت نہیں بدل سکتے اور چہرہ دیکھو تو ایسا کھلا ہوا کہ تندرستوں کو بھی نصیب نہیں۔ لوگوں نے عرض کیا کہ حضرت! یہ کیا بات ہے کہ بیماری تو اتنی شدید اور اتنی ممتد اور لمبی چوڑی اور آپ کے چہرے پر اتنی بشاشت اور تازگی کہ کسی تندرست کو بھی نصیب نہیں؟ فرمایا:

جب بیماری میرے اوپر آئی میں نے صبر کیا، میں نے یہ کہا کہ اللہ کی طرف سے میرے لئے عطیہ ہے۔ اللہ نے میرے لئے یہی مصلحت کجھی۔ میں بھی اس پر راضی ہوں۔ اس صبر کا اللہ نے مجھے یہ پھل دیا کہ میں اپنے بستر پر روزانہ ملائکہ علیہم السلام سے مصافحے کرتا ہوں۔ مجھے عالم غیب کی زیارت نصیب ہوتی ہے۔ عالم غیب میرے اوپر کھلا ہوا ہے۔

تو جس بیمار کے اوپر عالم غیب کا انکشاف ہو جائے۔ ملائکہ کی آمد و رفت محسوس ہونے لگے اسے کیا مصیبت ہے کہ وہ تندرستی چاہے؟ اس کے لئے تو بیماری ہزار درجے کی نعمت ہے۔ حاصل یہ کہ اسلام کی یہ خصوصیت ہے کہ اس نے تندرست کو تندرستی میں تسلی دی، بیمار کو کہا کہ تیری بیماری اللہ تک پہنچنے کا ذریعہ ہے تو اگر اس میں صبر اور احتساب کرے گا حسبتاً للہ اس حالت پر صابر اور راضی رہے گا تیرے لئے درجات ہی درجات ہیں۔

پھر یہ بھی فرمایا کہ تو علاج مت کر علاج بھی کر، دوا دارو بھی کر مگر نتیجہ جو بھی نکلے، اس پر راضی رہ، اپنی جدوجہد کئے جا باقی افعال خداوندی میں مداخلت مت کر تیرا کام دوا کرنا ہے۔ تیرا یہ کام نہیں ہے کہ دوا کے اوپر نتیجہ بھی مرتب کر دے کہ صحت ہونی چاہئے۔ یہ اللہ کا کام ہے، تو اپنا کام کر، اللہ کے کام میں دخل مت دے، دوا دارو کر، مگر اللہ کی طرف سے جو کچھ ہو جائے اس پر راضی رہ کہ جو کچھ ہو رہا ہے میرے لئے خیر ہو رہا ہے، اس پر صبر کرو گے، وہی بیماری ترقی درجات اور اخلاق کی بلندی کا ذریعہ بنتی جائے گی۔ اس سے آدمی کے روحانی مقامات طے ہوں گے، تندرست کو روحانیت کے وہ مقامات نہیں ملتے جو بیمار کو ملتے ہیں۔ تو بیماریوں کے گام مجھے میری بیماری مبارک، مجھے تندرستی کی ضرورت نہیں۔ تندرستی میں مجھے یہ مقامات مل نہیں سکتے تھے، جو بیماری میں ملے۔

تو اسلام نے تندرست کو تندرستی میں تسلی دی کہ تو اس کو مجھ تک پہنچنے کا ذریعہ بنا، بیمار کو بیماری میں تسلی دی کہ تو بیماری کو مجھ تک پہنچنے کا ذریعہ بنا، تو بیماری کی وجہ سے محروم نہیں رہ سکتا، یہ خیال مت کر کہ جو کچھ ملنا

تھا، تندرست کو مل گیا، میرے واسطے کچھ نہیں رہا۔ تیری بیماری میں تیرے لئے سب کچھ ہے۔
بہر حال ہر ایک کو اپنے دائرے اور اپنے مقام پر تسلی دینا یہ اسلام کا کام ہے۔

زندگی اور موت میں بھی خدا ملتا ہے

زندگی ہے، یہ بڑی نعمت ہے، زندگی نہ ہو تو آدمی طاعت و عبادت کیسے کرے؟ ترقی کے مدارج کیسے طے ہوں؟ سارے کام زندگی سے متعلق، موت جب آئے، مرنے والے کا دل ٹوٹا کہ یہ تو اپنی زندگی میں سب کچھ کما رہا ہے، میں تو ختم ہو چکا، میرے لئے اب کچھ نہ رہا، فوراً اسلام نے تسلی دی کہ بے صبر مت بن، پریشان مت ہو۔

تَحْفَةَ الْمُؤْمِنِ الْمَوْتُ

مومن کا سب سے بڑا تحفہ موت ہے جو اس کو اللہ کی طرف سے عطا کیا جاتا ہے فرمایا: اِنَّ الْمَوْتَ حَسْرَتٍ لِّمَنْ اَلَيْهِ الْغَیْبُ

موت ایک پل ہے جس سے گزر کر حبیب اپنے محبوب حقیقی سے جا ملتا ہے، اگر موت بچ میں نہ ہو تو اللہ سے ملنے کی کوئی صورت نہیں ہے، اگر یہ زندگی ختم ہو کر اگلی زندگی نہ آئے تو جمال خداوندی کے دیکھنے کی کوئی صورت نہیں ہے۔ تو اس سے مرنے والے کو تسلی ہو گئی کہ میں تو بڑے درجات کی طرف جا رہا ہوں مجھے زندگی نہیں چاہئے۔ بلکہ ایسے میں موت کی تمنا پیدا ہو جاتی ہے جناب رسول اللہ صلی اللہ علیہ وسلم نے ارشاد فرمایا:

اللَّهُمَّ حَبِّبِ الْمَوْتَ اِلَيَّ مِنْ يَلْمِ اَنِي رَسُولَكَ

اے اللہ! ہر اس شخص کے دل میں موت کی محبت ڈال دے جو میرے رسول ہونے کا قائل ہو۔ جو مجھے رسول مانتا ہے، اس کے دل میں موت کی محبت ڈال دے اس لئے کہ اگر اسے اللہ سے محبت ہے۔ اللہ تک پہنچانے والی چیز موت ہے تو اس سے بھی محبت ہوگی، کیونکہ منزل اگر محبوب ہے تو راستہ بھی عزیز اور محبوب ہے۔

اسی طرح قرآن حکیم میں ارشاد فرمایا گیا کہ یہود نے دعویٰ کیا تھا کہ اولیاء اللہ تو ہم ہیں۔ فوراً قرآن کریم نے مطالبہ کیا،

قُلْ نَاتَّبِعُ الَّذِيْنَ هَادَوْا اِنْ زَعَمْتُمْ اَنَّكُمْ اَوْلِيَاءُ لِلّٰهِ مِنْ دُوْنِ النَّاسِ فَسَمَّوْا
الْمَوْتَ اِنْ كُنْتُمْ صَادِقِيْنَ۔ (ہمد (پہا) ایت ۶)

اے یہود! اگر تمہیں یہ دعویٰ ہے کہ تم اولیاء اللہ ہو، تو ذرا موت کی تمنا تو کر کے دکھاؤ۔

ولی اللہ وہ ہوتا ہے جس کے دل میں اس زندگی سے زیادہ موت کی محبت ہوتی ہے ان کی زبانوں پر یہ شعر رہتا ہے کہ۔

خرم آل روز کزیں منزل دیراں برویم
تاور میکده شاداں وغزلخواں برویم

وہ کون سا مبارک دن ہو گا کہ اس اجڑے ہوئے دیار کو چھوڑ کر ہم اس شہر مطلوب تک پہنچیں گے اور غزلخواں، شاداں اور فرحاں جائیں گے، وہ کون سا دن ہو گا کہ اس گندے جہان کو چھوڑ کر پاک جہان میں جائیں گے۔

ابن الفارض رحمہ اللہ: جب ان کی وفات کا وقت آیا تو ترجمہ نگار لکھتے ہیں کہ انھوں جنتیں ان کے سامنے کھول دی گئیں اور منکشف ہوئیں تو ابن الفارض نے منہ پھیر لیا اور آنکھیں بند کر لیں اور یہ شعر پڑھا۔

ان کان منزلتی فی الحب عندکم

ماقد رأبت فقد ضیعت الہامی

اگر میری عمر بھر کی محنت کا ثمرہ یہ آٹھ کھلونے ہیں جو آپ نے رکھ دیئے تو افسوس میری عمر ضائع ہو گئی، مجھے کچھ نہ ملا۔ مؤرخین لکھتے ہیں کہ انھوں جنتیں چھپا دی گئیں، تجلیاتِ خداوندی سامنے آئیں اور ان کی روح غرغرا کر پرواز کر گئی، تو ایک مرنے والا جب یہ دیکھتا ہے کہ تجلیاتِ خداوندی میرے استقبال کو آرہی ہیں، اسے کیسے زندگی کی تمنا باقی رہ سکتی ہے؟

حدیث میں ہے کہ جب مؤمن کے مرنے کا وقت آتا ہے تو ملک الموت کے اعوان و انصار دو قسم کے ہیں ایک وہ جو دائیں ہاتھ پر ہیں۔ لاکھوں کروڑوں فرشتے ہیں۔ ایک وہ ہیں جو بائیں ہاتھ پر ہیں۔ دائیں ہاتھ والے مؤمنوں کی ارواح قبض کرتے ہیں اور بائیں ہاتھ والے کفار کی ارواح قبض کرتے ہیں۔ دائیں ہاتھ والے روشن چہرے کے ملائکہ ہیں، سورج اور چاند کی طرح ان کے چہرے چمکتے ہیں اور بائیں ہاتھ والے ملائکہ سودا و جوہ ہیں، سیاہ اور بھیانک چہرے بیت ناک ان کی شکلیں ہیں۔

مؤمن پر جب موت کا وقت آتا ہے تو وہ دور سے کچھ ستارے اور روشنی دیکھتا ہے وہ تخی میں مبتلا ہوتا ہے کہ یہ روشنی کیسی ہے؟ یہ چاند سورج کیسی ہیں؟

یہ جو وقت ہوتا ہے ادھر سے غفلت کا اور ادھر متوجہ ہونے کا ہوتا ہے۔ ابھی نزع نہیں شروع ہوا ابھی غفلت طاری ہوئی، نزع تب شروع ہو گا جب سانس چلنے لگے لیکن ابتداءً یہ خوشی طاری ہے اور یہ غفلت ہے کہ ادھر کا جہان چھپ جاتا ہے اور ادھر کا جہان روشن ہو جاتا ہے اور یہ نظر پڑتا ہے کہ لاکھوں چاند اور سورج ہیں جو آہستہ آہستہ میری طرف بڑھے چلے آرہے ہیں۔ تو یہ تخی میں دیکھتا ہے کہ یہ کیا ہو رہا ہے؟ یہ کیسا کارخانہ ہے؟ اور ملائکہ علیہم السلام یہ آہستہ آہستہ اس لئے بڑھتے ہیں کہ مقصد شفقت ہے، اگر ایک دم آپڑیں تو یہ گھبرانہ جائے کہ یہ کیا بات ہو گئی، اس لئے آہستہ آہستہ اس کے دل میں گنجائش کرتے ہوئے آتے ہیں کہ وہ سہتا جائے اور یہ سمجھتا جائے پھر اخیر میں قریب آجاتے ہیں پھر اسے کوئی اوپری بات معلوم نہیں ہوتی۔ اور یہ نہیں کہ آتے ہی روح قبض کرنی شروع کر دی۔ حدیث میں ہے کہ اس میت کو عالم آخرت کی ترغیب دلاتے ہیں اور دنیا سے نفرت دلاتے ہیں کہتے ہیں کہ:

أُخرجی ایتھا النفس الطیبة کانت فی العسد الطیب أُخرجی الی روح

وریحان ورب غیر غضبان۔

اے پاک روح! اے پاک نفس! تو نے اپنے بدن کو نیک اعمال سے پاک کیا۔ اپنی روح کو بھی ذکر سے نیک کیا یا نیک کلمات سے پاک رکھا، تو اے پاک روح! اپنے پاک بدن سے چلی آ۔ اور کہاں جا؟

اخرجی الی روح وریحان۔ ہماروں کی طرف اور نعمتوں کی طرف چل اور اس پروردگار کی طرف چل جو تجھ پر ناملہبان نہیں، بلکہ شفیق، مہربان اور رحمت والا ہے، تیرا منتظر ہے۔ یہ گویا ترغیب دیتے ہیں تاکہ بندہ راضی ہو اور اس کی رضا کے بعد روح قبض کرنا شروع کریں۔

انبیاء علیہم السلام کی ارواح قبض کرنے کے لئے ملک الموت آتے ہیں تو باقاعدہ اجازت مانگتے ہیں جب

انبیاء علیہم السلام اجازت دے دیتے ہیں تب قبض روح شروع ہوتا ہے۔ مؤمن سے اجازت نہیں لی جاتی مگر ترغیب دی جاتی ہے تاکہ وہ موت کے اوپر مطمئن ہو جائے۔ اس کی رضا حاصل ہو جائے تب قبض روح شروع ہو، تو یوں ترغیب دیتے ہیں کہ اس گندے جہان کو چھوڑو اور اس پاک جہان کی طرف چل، ادھر نفس کی حکومت تھی، ادھر اس رب کی حکومت ہے جو تجھ پر کبھی نامہربان نہیں ہے، ہمیشہ تجھ پر مہربان رہے گا، روح درجہ خان اور نعمتوں کی طرف چل۔

سب جانتے ہیں کہ موت سے انسان کو طبعاً کراہت ہے، کتنی نعمتیں ہوں مگر موت قبول کرنے کے لئے آدمی تیار نہیں ہوتا، تو جب وہ اس ترغیب سے راضی نہیں ہوتا، حدیث میں ہے کہ پھر ملائکہ اس کو جنت کے تحفے دکھاتے ہیں، کچھ پھل، کچھ لباس، اس کو دیکھ کر ایک دم روح پرواز کرنی شروع کر دیتی ہے اور تشبیہ دی گئی کہ اس طرح سے نکل جاتی ہے جسے مشک میں پانی بھر کر پانی الٹ دو، اس کا منہ کھول کر نیچے کر دو اور سارا پانی غرغرا کر نکل جائے گا، ایک قطرہ باقی نہیں رہے گا، اس طرح روح شوق و ذوق میں پرواز کر جاتی ہے، تو ملائکہ علیہم السلام آتے ہیں، ترغیب دیتے ہیں، بندے کی رضا حاصل کرتے ہیں وہ راضی ہوتا ہے تب اس کی روح قبض کرتے ہیں، یہ ملائکہ علیہم السلام کی شفقت ہے، ملک الموت اس سے بات بھی کرتے ہیں۔

جب نزع شروع ہوا۔ یہ ملک الموت کے اعوان و انصار کا کام ہے، نزع ہونے کے بعد روح کا قبض کرنا اور قبضے میں لینا، یہ ملک الموت کا کام ہے، گویا ابتدائی مبادی یہ ملائکہ طے کرتے ہیں اور آخری نتیجہ ملک الموت علیہ السلام کے ہاتھ پر ظاہر ہوتا ہے، میرے عرض کرنے کا مطلب یہ تھا کہ زندگی جیسے نعمت ہے موت بھی ایک نعمت ہے۔ اسلام نے اگر زندگی کی تعریف کی اور ترغیب دی اور کہا کہ تم دعائیں مانگو کہ ہماری عمر صالحات و حسنات کے ساتھ دراز ہو، اب ایک شخص زندہ ہے تو ممکن ہے مرنے والے کے دل میں مایوسی پیدا ہو کہ اسے تو سب کچھ مل گیا، میری عمر ختم ہو گئی، تو اسے اس حالت میں تسلی دی کہ تیری موت تیرے لئے تحفہ اور روح درجہ خان کا پیغام ہے، حق تعالیٰ کی رضا اور خوشی کا پیغام ہے، غرض یہ اس پر راضی کہ مجھے موت آرہی ہے، وہ اس پر راضی کہ مجھے زندگی مل رہی ہے، نہ یہ مایوس نہ وہ مایوس۔ اسلام نے ہر ایک کو تسلی دی ہے کسی حالت میں اپنے پیروؤں کو مایوس نہیں کرتا، ہزار مصیبتیں آجائیں اسلام مایوس نہیں ہونے دے گا۔ ہزار نعمتیں آجائیں اس میں راستے دکھلائے گا، مصائب کے بارے فرمایا :

لَا تَأْسُوا مِنْ رُوحِ اللَّهِ إِنَّهُ لَا يُؤَسُّ مِنْ رُوحِ اللَّهِ إِلَّا الْكُفْرُونَ۔

کتنی مصیبت آجائے، کبھی مایوس مت ہونا، مؤمن کا کام نہیں ہے اللہ کی رحمت سے مایوس ہونا۔ تو مصائب میں اسلام تسلی دیتا ہے کہ مصیبت اے مت گھبراؤ، مصیبت بھینچنے والے پر نظر رکھو، نعمت میں آدمی راضی کہ نعمت مل گئی، مصیبت آگئی تو صابر اس کے اندر بھی راضی کہ مجھے بھی نعمت مل گئی، میرے اخلاق میں وہ بلندی پیدا ہوئی کہ نعمتوں میں وہ بلندی پیدا نہیں ہو سکتی تھی۔ تو اس مصیبت نے میرے اخلاق اونچے کر دیئے۔ غرض کوئی حالت ایسی نہیں ہے کہ انسان کو مایوس بنا دیا گیا ہو۔

یہ میں نے اس پر عرض کیا کہ جب میں نے عبادت کا نام لیا تو ممکن ہے اس طرف تصور گیا ہو کہ بس اب کہا جائے گا کہ کوٹھی بنگلے چھوڑو اور جاؤ مسجد کی طرف۔ یہ نہیں کہا جا رہا، بلکہ کوئی حالت ایسی نہیں جس میں خدا نہ ملتا ہو، اگر آپ کو ٹھی بنگلوں میں رہ کر چاہیں، وہاں بھی اللہ کو یاد کر سکتے ہیں۔ آپ کی نیت صحیح ہونی چاہئے۔ آپ کا نصب العین درست ہونا چاہئے، مال کماؤ تو جائز طریق پر، خرچ کرو جائز طریق پر، تو کمانا بھی عبادت، خرچ کرنا بھی عبادت ہے، دونوں پر سچی نیت سے اس طرح اجر ملے گا جس طرح نماز پڑھنے پر ملتا ہے۔

یہ ضروری نہیں ہے کہ آدمی مفلس بنے جب خدا کو پائے گا۔

دولت اپنی ذات سے بُری نہیں

صحابہ کرامؓ سب کے سب مقبول ہیں، لیکن ان میں مالدار بھی ہیں اور نادار بھی، لکھ پتی بھی ہیں اور کروڑ پتی بھی اور ابوذر غفاریؓ جیسے بھی جن کا مذہب یہ تھا کہ اگر ایک وقت کا کھانا ہے، تو یہ جائز نہیں ہے کہ دوسرے وقت کے لئے آدمی جمع کرے تو جہاں ابوذر غفاریؓ جیسے صحابہؓ ہیں وہاں عبدالرحمن ابن عوفؓ جیسے بھی ہیں جو لکھ پتی اور کروڑ پتی لوگوں میں ہیں جن کی تجارت تھی۔

ان کی تجارت میں نبی کریم صلی اللہ علیہ وسلم نے برکت کی دعا دی تھی اور حال یہ تھا کہ ان کی تجارت کی کوٹھیاں روم، مصر اور شام میں جگہ جگہ بنی ہوئی تھیں اور نفع کا مال جب آتا تھا، تو یہ نہیں تھا کہ دس پانچ آدمی لے کر آجائیں بلکہ اونٹوں پر لد کر آتا تھا اور فرماتے تھے کہ گھر میں ڈال دو، وہ اس قدر ہوتا تھا کہ غلے کی طرح ڈھیر لگ جاتا تھا۔ دولت کی یہ کیفیت تھی۔

مگر اس کے ساتھ قلب کی کیا کیفیت تھی؟ حدیث میں فرمایا گیا ہے کہ مہمانداری کا یہ عالم تھا کہ تین تین سو، چار چار سو مہمان، دسترخوان پر جمع ہوتے تھے، جب نعمتیں چنی جاتیں، دسترخوان سج جاتا اور کھانے کے لئے بیٹھتے تو عبدالرحمن ابن عوفؓ رونا شروع کرتے۔ بے اختیار دل بھر آتا اور فرماتے:

”اے اللہ! تیرے نبی کے دسترخوان پر کبھی ایک سے دوسرا کھانا جمع نہ ہوا اور میرے دسترخوان پر اتنی نعمتیں ___؟ کہیں میری جنت کی نعمتیں دنیا ہی میں تو نہیں ختم کی جارہیں۔“

یہ کہہ کر روتے اتار روتے کہ بے خود ہو جاتے، سارے حاضرین اور مہمان بھی روتے اور بے کھائے پیے دسترخوان اٹھ جاتا۔

رات کو پھر دسترخوان بچھایا جاتا۔ پھر اللہ کی نعمتیں چنی جاتیں، پھر عبدالرحمن ابن عوفؓ پر گریہ طاری ہوتا اور کہتے کہ:

”اے اللہ مہاجرین اولین اتنی غربت اور بے کسی سے دنیا سے گئے کہ فاقے پر فاقے تھے۔ نبی کریم صلی اللہ علیہ وسلم کے چچا حضرت حمزہ رضی اللہ تعالیٰ عنہ نے اس غربت میں وفات پائی کہ کفن بھی پورا میسر نہیں تھا۔ اگر سر ڈھانپا جاتا تو پیر کھل جاتے تھے۔ پیر ڈھانپے جاتے تو سر کھل جاتا تھا۔ آخر میں سر ڈھانپ دیا گیا اور پاؤں پر اذخر گھاس ڈال کر دفن کر دیا گیا ___ تو حضرت حمزہ رضی اللہ تعالیٰ عنہ کی تو یہ حالت اور عبدالرحمن ابن عوفؓ کا گھر پیسوں اور اشرافیوں سے بھرا پڑا ہے کہیں دنیا ہی میں میری جنت کی نعمتیں تو ختم نہیں کی جارہی ہیں؟“

پھر روتے، سارے حاضرین روتے اور بے کھائے پیے دسترخوان اٹھ جاتا، تین تین وقت کے فاقے اس طرح سے آتے تھے۔ تو دولت کا یہ حال اور قلب کا یہ حال؟ غرض اسلام دولت کا مخالف نہیں ہے، تمول کو برا نہیں کہتا لیکن تمول سے اگر دل بگڑ جائے اس دل کو اسلام برا کہتا ہے، دولت اس لئے نہیں ہے کہ دل کو بگاڑا جائے، بلکہ اس لئے ہے کہ صحیح دل رکھ کر اس کو صحیح مصرف میں لگایا جائے تو آدمی کی دولت بری نہیں ہے

آدمی برا ہوتا ہے، آدمی برا ہے تو دولت بری ہو جائے گی، آدمی اچھا ہے تو دولت اچھی ہو جائے گی سامان اپنی ذات سے اچھا یا برا نہیں، سامان والے کو دیکھو کہ وہ اچھا ہے یا برا۔ وہ اچھا ہے تو سارا سامان اچھا۔ وہ برا ہے تو سارا سامان برا۔ لوگ خواہ مخواہ دولت کو برا کہتے ہیں۔ دولت بیچاری نے کیا قصور کیا ہے؟ آدمی اپنے کو دیکھے۔

دولت کی مثال

عارف رومی نے ایک بڑی عجیب مثال دی ہے فرمایا :
دولت کی مثال ایک سمندر کی ہے اور انسان کا دل کشتی جیسا ہے۔ پانی اگر کشتی سے باہر رہے تو منزلیں طے کرے گی اور اگر کشتی کے اندر آگیا تو کشتی بھی گئی اور کشتی والا بھی گیا، تو فرمایا : دولت ایک سمندر کی مانند ہے اور ہمارے دل کشتیوں کی مانند ہیں۔ اگر دولت دل سے باہر یا ہرے تو پار لگا کے آخرت کے کنارے پر پہنچا دے گی۔ لیکن اگر دل کے اندر آگئی تو دل بھی ڈوبا اور دل والا بھی ڈوبا، غرض دولت کی برائی نہیں کی، دولت کا نخل بتایا کہ دل سے باہر ہاتھ پاؤں میں رکھو کھاؤ، کھاؤ پیو اور خرچ کرو، لیکن رہنی چاہئے ہاتھ پیر کے اندر۔ دل کے اندر فقط محبت خداوندی ہونی چاہئے۔ دولت کی محبت نہیں ہونی چاہئے۔

طبعی محبت کی رعایت

اور اگر تھوڑی بہت طبعی طور محبت ہو بھی، آخر بالکل محبت کو کیسے دن سے نکال دے، کچھ نہ کچھ محبت ہوتی ہے۔ تو اسلام نے بھی یہ نہیں کہا کہ بالکل محبت نکال دو تمہیں طبعی طور پر محبت و تعلق ہے، لہذا رکھو، مگر وہ محبت اتنی نہ ہو کہ جب محبت خداوندی کا مقابلہ پڑے تو یہ محبت غالب آجائے۔ مقابلہ پڑے تو وہ محبت غالب رہنی چاہئے قرآن کریم میں فرمایا گیا ہے :

قُلْ اِنْ كَانَ اٰبَاؤُكُمْ وَاَبْنَاؤُكُمْ وَاِخْوَانُكُمْ وَاَزْوَاجُكُمْ وَعَشِيرَتُكُمْ وَاَسْوَالٌ
الَّتَرْتَمَوْهَا وِنِعَاةٌ تَخْشَوْنَ كَسَادَهَا وَمَسَاكِنُ تَرْضَوْنَهَا احَبَّ اِلَيْكُمْ مِنَ اللّٰهِ
وَرَسُوْلِهِ وِجِهَادٍ فِىْ سَبِيْلِهِ فَمَاتُمْ حَتّٰى يَأْتِيَ اللّٰهُ بِاٰمُرٍ (التوبہ پنا آیت ۲۴)

حق تعالیٰ فرماتے ہیں،

اگر تمہارے ماں باپ اور اولاد اور تمہارے بھائی بند اور تمہاری بیویاں اور تمہارا کنبہ، تمہارے اموال اور تمہاری تجارتیں جن میں کساد بازاری سے تم ڈرتے ہو کہ بازار کھوٹا نہ ہونا چاہئے اور تمہاری وہ بلڈنگیں، اعلیٰ اعلیٰ مکانات و محلات جن سے تم راضی ہو اور تمہارے قلوب میں کشش موجود ہے، احب الیکم اگر یہ اللہ کی محبت کے مقابلہ میں زیادہ محبوب بن گئے تو مصائب اور فتنوں کا انتظار کرو۔

اس میں ہٹا دیا گیا کہ ”احییت“ کی ممانعت ہے کہ بمقابلہ خدا زیادہ محبوب نہیں ہونا چاہئے۔ معلوم ہوا تھوڑی بہت محبت ہو تو اجازت دی ہے۔ انسان کی فطرت ہے کہ اسے اپنے مال اور اپنی چیزوں سے محبت ہوتی ہے۔ ہر انسان ولی کامل نہیں ہوتا۔ یہ پیغمبروں کے مقامات ہیں کہ ذرہ برابر قلب میں لگاؤ نہیں ہے، اولیاء کے مقامات ہیں کہ دولت یا مال سے ذرہ برابر لگاؤ نہیں، اب ہم اور آپ اس مقام تک کہاں پہنچ سکتے ہیں؟ حق تعالیٰ فرماتے ہیں کہ محبت رکھو، ہم نکالنا نہیں چاہتے، مگر مقابلہ پڑ جائے تو یہ دیکھو کہ محبت خداوندی کے مقابلے

میں یہ مغلوب ہے یا غالب ہے؟ اگر غالب ہو تو پھر مصیبتوں کا انتظار کرو۔ اگر مغلوب ہے تو کوئی مضائقہ نہیں، بہر حال اس کی گنجائش دی ہے۔ معلوم ہوا دولت کے اندر رہ کر بلکہ دولت کی کچھ نہ کچھ محبت رکھ کر پھر بھی آدمی اللہ تک پہنچ سکتا ہے۔ یہ ضروری نہیں ہے کہ دولت اس سے چھینی جائے تب اللہ تک پہنچے۔ یہ اسی دولت کو اللہ تک پہنچنے کا ذریعہ بنائے۔ حاصل یہ نکلا کہ عبادت لفظ سن کر یہ دھیان نہ جانا چاہئے کہ گھریا چھوڑ کر مسجد میں جاؤ۔ مسجد میں بھی خدا ملتا ہے گھر میں بھی ملتا ہے۔

انسان ہر حال میں خدا تک پہنچ سکتا ہے

کھانا کھاتے ہوئے دسترخوان پر بھی ملتا ہے حتیٰ کہ استنجاء تک جاتے ہوئے بھی آدمی اللہ تک پہنچ سکتا ہے۔

حدیث میں فرمایا گیا ایک آدمی کھانا کھا رہا ہے اور اس نیت سے کھا رہا ہے کہ اگر میرے پیٹ میں کچھ قوت پڑ جائے تو اللہ کے راستہ میں عبادت و طاعت میں صرف کروں گا۔ وہ پورا کھانا عبادت میں داخل ہے اور اس شان سے داخل ہے کہ حدیث میں فرمایا گیا کہ جس نے بسم اللہ سے کھانا شروع کیا اور الحمد للہ کھیرا پر ختم کیا یعنی کھا کر یہ کہا، فرماتے ہیں

غفرلہ ماتقدم من ذنب۔

پچھلے گناہ سب بخش دیئے جاتے ہیں اب کھائی روٹی اور معاصی کی بخشش ہو رہی ہے، جو نماز پر شمرہ مرتب ہوتا ہے، وہ دسترخوان پر مرتب ہوا۔ معلوم ہوا آدمی دسترخوان پر بیٹھ کر بھی اللہ تک پہنچ سکتا ہے، روزہ سے بھی پہنچتا ہے، افطار سے بھی پہنچتا ہے۔ روزہ رکھے گا اس کے لئے فرماتے ہیں :

الصوم لی وانا اجزی بہ۔

روزہ میرا ہے میں اس کا بدلہ دوں گا اور افطار کرنے بیٹھا تو فرمایا افطار کرنے والے کے لئے دو فرحتیں ہیں، ایک فرحت یہ ہے کہ پانی پی کر پورے بدن میں سیرابی آگئی اور دوسری فرحت یہ ہے کہ اللہ کی ملاقات نصیب ہوگی، رضائے خداوندی نصیب ہوگی۔ غرض روزے میں آدمی فاقہ کر کے اللہ تک پہنچا اور کھا کر بھی اللہ تک پہنچا۔ یہ ضروری نہیں ہے کہ جب فاقہ کرے جبھی پہنچے اسی طرح یہ ضروری نہیں ہے کہ آدمی مفلس ہو جبھی اللہ تک پہنچے، سرمایہ دار ہو تب بھی پہنچ سکتا ہے، بشرطیکہ سرمایہ کا اول و آخر درست ہو، حرام اور ناجائز کمائی نہ ہو، خرچ میں بھی ناجائز طریقہ نہ ہو۔

آج کا جنید و شبلی

اور آج تو میں یہ سمجھتا ہوں کہ اگر ایک انسان حرام سے بچ جائے اور فرائض ادا کرتا رہے تو وہ ولی کامل ہے۔ یہ اس زمانے میں جنید بغدادی جیسا ہے اس زمانے میں جنید بنے کے لئے بے شک یہ ضروری تھا کہ کسی مکروہ کا بھی ارتکاب نہ کرے اور کوئی مستحب بھی نہ چھوٹے پائے۔ لیکن آج کا جنید اگر فرائض سرانجام دے اور حرام سے بچ جائے تو انشاء اللہ اسے جنید و شبلی جیسا اجر ملے گا۔

اس لئے کہ آج کا زمانہ انتہائی فتنوں اور رکاوٹوں کا زمانہ ہے۔ ان رکاوٹوں میں رہ کر آدمی اپنے دین پر قائم رہ جائے تو وہ مجاہد ہے۔ نبی کریم صلی اللہ علیہ وسلم صحابہؓ سے ارشاد فرماتے ہیں کہ :

”آج تم ایسے دور میں ہو کہ اگر دین کے دس حصوں سے نو حصے انجام دو۔ ایک حصہ

چھوٹ جائے، تم سے قیامت کے دن مؤاخذہ ہو گا کہ تم نے ایک حصہ کیوں چھوڑا؟
اور فرمایا :

تمہارے بعد میں ضعفاء آنے والے ہیں کہ اگر دین کے دس حصوں میں سے ایک
حصے پر عمل کریں اور نو حصے چھوٹ جائیں تو انہیں اجر وہ دیا جائے گا جو تمہیں دیا جا رہا
ہے۔

یہ اس لئے کہ تمہارے سامنے رکاوٹیں نہیں خدا کا رسول موجود ہے، معجزے موجود، خیر القرون کے اندر
تم موجود ہو، سارے دواعی اور اسباب دین موجود ہیں۔ اس لئے دین پر عمل کرنا تمہارے لئے دشوار نہیں۔
بعد والے وہ ہوں گے کہ نہ ان کی آنکھوں کے سامنے اللہ کا رسول موجود نہ معجزے ہوں گے، نہ ان کے سامنے
خیر القرون ہو گا، نہ وہ حالات و کیفیات ہوں گی، بلکہ شک ڈالنے والے اور شبہات پیدا کرنے والے زیادہ ہوں
گے، فتنوں کا ایک ہجوم ہو گا۔ جو ان سب کے اندر رہ کر دین پر قائم ہو گا۔ وہ تھوڑا بھی کرے گا تو اجر وہ ملے
گا جو آج تمہیں دیا جا رہا ہے۔

غرض رکاوٹوں اور موانع کی کثرت میں جو چیز آتی ہے وہ قابل قدر ہوتی ہے، اس واسطے دولت دنیا ہو،
تمول ہو، بلڈنگیں ہوں، باغات ہوں۔ اگر حلال طریق پر کمائی جائے، حق تعالیٰ نے عطا کیا، تو اس کا عطیہ ہے،
ضائع نہ کیا جائے لیکن اسی سے پوچھ کر خرچ کیا جائے۔

ہماری ملکیت کی حیثیت

اس واسطے کہ اپنی جان کے بھی ہم مالک نہیں ہیں تو اپنے مالوں کے مالک بھی ہم نہیں ہیں۔ جان کا مالک
وہ ہے جس نے جان بنائی، ہمارے مالوں کا مالک وہ ہے جس نے مال بنا کر ہمارے سپرد کیا ہے۔ درحقیقت مالک
حق تعالیٰ شانہ ہیں، ہم امین و خزانچی ہیں، خزانچی کا کام یہ نہیں ہوتا کہ اپنی مرضی سے جسے چاہے دیدے، مالک
سے پوچھنا پڑے گا کہ کتنا کس کو دوں؟ وہاں سے آرڈر ہو گا جتنا حکم ہو گا، اتنا خرچ کرنا پڑے گا، فرمایا گیا :

إِنَّ الْأَرْضَ لِلَّهِ يُورِثُهَا مَنْ يَشَاءُ مِنْ عِبَادِهِ۔ (اعراف پ، آیت ۱۲۸)

زمین کا مالک اللہ ہے جیسے چاہے بخش دے، ہم مالک نہیں ہیں، اور جب بخش دیتے ہیں تو بخشنے کے بعد
بھی مالک وہی رہتے ہیں۔ فرماتے ہیں :

وَكُنَّا نَعْنُ الْوَارِثِينَ۔

سارے انسان دولتوں کو چھوڑ کر چلے جائیں گے، اصل وارث ہم ہیں۔ پھر وراثت ہمارے ہی پاس
آجائے گی، ہم ہی اول میں مالک تھے، ہم ہی اخیر میں ہیں اور درمیان کے حصہ میں بھی مالک ہم ہی ہیں، ہمارا ہی
آرڈر چلے گا، ہمارے ہی کہنے کے مطابق وہ خرچ کی جائے گی۔ اسی لئے فرماتے ہیں :

وَأَنْفِقُوا مِنْ مَّا رَزَقْنَاكُمْ۔

اس دولت میں سے خرچ کرو جو ہماری بخشی ہوئی ہے۔ یہ لفظ اس لئے کہہ دیا کہ کہیں تم یہ نہ سمجھ لینا
کہ تم مالک ہو یا تم اس دولت کے بنانے والے ہو، پیدا کرنے والے بھی ہم ہیں، مالک بھی ہم ہیں تو فرما دیا کہ :

مِنْ مَّا رَزَقْنَاكُمْ۔

وہ جو ہم نے تمہیں دولت دی ہے اس میں سے خرچ کرو۔

ترغیب انفاق

اس عنوان سے خرچ کرنا آسان ہو جاتا ہے۔ اس لئے کہ انسان کو اپنی چیز دوسرے کو دینے میں طبعاً رکاوٹ ہوتی ہے اور اگر یوں کہا جائے کہ بھائی یہ چیز تمہاری کب ہے تو دینا آسان ہوتا ہے۔ مثل مشہور ہے کہ:

”مالِ مفت دلِ بے رحم“

جب مال مفت کا ملے گا، آدمی بے تکلف خرچ کرے گا۔ ایک چیز دوسرے کی ہے، میں کیوں بخل کروں؟ اس لئے فرمایا کہ تم اسے اپنی چیز سمجھتے کیوں ہو؟ یہ تو ہماری چیز ہے۔ جب ہم اجازت دے رہے ہیں تو ہماری سمجھ کے خرچ کرو تاکہ سخاوت کر سکو۔ اطمینان سے دے سکو۔

یہ تمول اور دولت خود دین کے کمانے کا ذریعہ ہے جیسے میں نے عرض کیا صحابہؓ میں ابوذر غفاریؓ جیسے بھی ہیں اور صدیق اکبرؓ و (عبدالرحمن ابن عوفؓ) جیسے بھی ہیں۔ جناب رسول اللہ صلی اللہ علیہ وسلم فرماتے ہیں کہ میرے اوپر کسی کا کوئی احسان نہیں ہے، ابو بکرؓ کا احسان ہے کہ چالیس ہزار روپیہ میری ذات کے اوپر خرچ کیا ہے۔ اس زمانے کا چالیس ہزار روپیہ ایسا ہے جیسا آج کا چالیس لاکھ روپیہ۔

ظاہرات ہے کہ اللہ کے رسولؐ کو بھی ضرورت پیش آئی اور خدام نے حضور صلی اللہ علیہ وسلم پر خرچ کیا۔ یہ خرچ کرنا عین طاعت و عبادت بنا۔ وہی ترقی کا باعث بنا کہ صدیقیت کا مقام ملا۔

بادشاہت کے ساتھ عبادت

حاصل یہ نکلا کہ انسان کسی بھی حالت میں ہو عبادت سے محروم نہیں رہ سکتا، ہر مقام کی عبادت سے دولت مند کی عبادت دولت کے ساتھ، غریب کی عبادت غربت کے ساتھ ہوتی ہے، بادشاہ کی عبادت بادشاہت کے ساتھ ہوتی ہے اور فقیر بے نوا کی عبادت فقر و فاقہ کے ساتھ ہوتی ہے۔

امیر کے بارے میں فرمایا کہ:

سبعة يظلهم الله في ظله يوم لا ظل الا ظله۔

ساتھ قسم کے لوگ ہوں گے جن کو قیامت میں عرش کے سائے میں جگہ دی جائے گی جس دن بجز ان کے سائے کے کوئی سایہ نہیں ہوگا۔ اس میں پہلی نوع فرمایا:

اسلام عادل — وہ بادشاہ جو عدل و انصاف والا ہو۔ اسے عرش کے سائے میں جگہ دی جائے گی۔ ایک فقیر یہ سمجھتا تھا کہ اسے اتنے اونچے مراتب مل رہے ہیں۔ یہ تخت پہ بیٹھا ہوا بادشاہ ہے۔ اس کے سائے و سائل زندگی کھلے ہوئے ہیں، عیش کے سارے سامان اس کے قبضے میں ہیں۔ یہ کیا دیندار ہوتا؟ لیکن اسلام نے آکر اسے تسلی دی کہ تو تخت پر بیٹھ کر بھی اللہ کو پاسکے گا۔ اگر تو عدل و انصاف کرے تو تجھے وہ مقام ملے گا کہ تجھے عرش کے سائے میں جگہ دی جائے گی۔ غرض ایک فقیر بے نوا کو بھی یہ مقام دیا گیا اور ایک بادشاہ وقت کو جو تخت و تاج کا مالک تھا، اسے بھی یہ مقام دیا گیا۔ تو اسلام کسی کے ساتھ بخل نہیں کرتا۔ نہ کہتا ہے کہ تو یہ مقام بدل جب جا کے تجھے خدا ملے گا، بلکہ اپنے مقام پر رہ۔ مگر ضرورت کس چیز کی ہے؟ فکر کی ضرورت ہے بے فکر انسان کوئی انسان نہیں ہے۔ جس انسان کا نصب العین نہیں ہے، وہ انسان نہیں ہے، عقلمند انسان ہے کہ اپنا نصب العین ٹھہرا دے۔ تو نصب العین طاعت و عبادت خداوندی نکلا۔ دولت مند ہوگا۔ مگر طاعت کر سکتا ہے۔ مفلسی میں ہوگا تب بھی یہ نصب العین اپنا سکتا ہے۔ بادشاہی تخت پر ہے تب بھی

نصب العین قائم ہے۔ غربت میں ہے تب بھی، تندرستی میں ہو تب بھی یہ نصب العین قائم اور انتہائی بیماری میں ہو تب بھی۔ زندگی ہو تو یہ نصب العین قائم، موت آجائے تو بھی یہ عجیب ترین نصب العین ہے جو اس لمبی عمر کے ساتھ اخیر تک چلتا ہے۔

قبر میں عبادت

قبر میں بھی جا کر عبادت ہوتی ہے۔ انبیاء علیہم السلام کے لئے صاف حدیث موجود ہے کہ :

الانبياء احياء في قبورهم يصلون (او كما قال عليه الصلوة والسلام)

انبیاء علیہم السلام اپنی قبروں میں زندہ ہیں اور عبادتوں میں مشغول ہیں نمازیں بھی پڑھتے ہیں اور حضور صلی اللہ علیہ وسلم فرماتے ہیں :

کاتی انظر الی مولیٰ یلبی

گویا میں اپنی آنکھوں سے دیکھ رہا ہوں مولیٰ علیہ السلام تلبیہ پڑھتے ہوئے، لیبک لیبک کہتے ہوئے میدان عرفات میں جا رہے ہیں گویا حج بھی کرتے ہیں تلبیہ بھی پڑھتے ہیں۔ حدیث میں ہے کہ مطاف میں ایک شخص چوڑے سینے والا چہرہ اتنا حسین اور تروتازہ کہ ایسا معلوم ہوا بھی حمام سے غسل کر کے نکلا ہے۔ بال اتنے خوبصورت اور اتنے شاداب جیسے معلوم ہو کہ ان سے پانی ابھی نپک پڑے گا۔ تو میں نے جبرئیل سے پوچھا کہ مطاف میں یہ کون شخص ہے؟ کہا مسیح ابن مریم حضرت عیسیٰ علیہ السلام ہیں۔ تو انبیاء علیہم السلام طواف میں بھی ہیں، غرض انبیاء علیہم السلام کی عبادت ثابت ہوئی۔

اولیائے کرام، کیا عجب ہے کہ حق تعالیٰ اولیائے کرام کو بھی ذکر کا الہام فرماتے ہوں وہ بھی تسبیح و تہلیل میں لگے رہتے ہوں۔ اسی طرح ممکن ہے کہ صلحائے مؤمنین بھی ذکر اللہ میں لگے رہتے ہوں۔ حدیث میں ہے کہ :

تحشرون کما تموتون وتموتون کما تموتون۔

تمہارا حشر اس حالت پر ہوگا جس حالت پر موت آئے گی اور موت اس حالت پر آئے گی جس حالت پر زندگی گزاری ہے۔ اگر ذکر اللہ پر زندگی گزاری ہے، موت بھی ذکر اللہ پر آئے گی، قبر سے اٹھے گا وہی ذکر کرتا ہوا اٹھے گا اگر حج میں لیبک کہتا ہوا انتقال کر گیا تو حدیث میں ہے کہ جب قبر سے اٹھے گا تو لیبک لیبک زبان پر جاری ہوگا۔ اور یہ سمجھتا ہوا ہوگا گویا میں حج کر رہا ہوں۔ بعد میں یہ پتہ چلے گا کہ یہ میدان عرفات نہیں ہے بلکہ میدان محشر ہے۔

حدیث میں فرمایا گیا کہ جب انسان قبر میں لٹا دیا جاتا ہے اور

ملائکہ علیہم السلام سوال و جواب کے لئے آتے ہیں جن میں سے ایک کام نام منکر اور ایک کام نام نکیر ہے، اور منکر نکیر اس لئے کہا کہ ان کی صورتیں اوپری ہوتی ہیں جو کبھی نہیں دیکھی ہوتیں۔ وحشت ناک، ہیبت ناک اور ڈراؤنی شکلیں ہوتی ہیں۔ وہ آتے ہیں اور تین سوال کرتے ہیں کہ سن دیک؟ تیرا پروردگار کون؟ وما دینک؟ اور تیرا طریق کار کیا تھا؟ ومن هذا الرجل؟ اور یہ ذات بابرکات جس سے حضور صلی اللہ علیہ وسلم کی طرف اشارہ ہوتا ہے کون ہیں؟

حدیث میں فرمایا گیا کہ جب یہ دونوں سوال کرنے کے لئے آتے ہیں تو ہر مؤمن کو جو وہاں قبر میں وقت دکھلایا جاتا ہے، وہ ایسا ہوتا ہے کہ سورج ڈوبنے والا ہے اور عنقریب دن ختم ہونی والا ہے۔ ہنشل لہ

الشمس سورج کی صورت مثالی سامنے آتی ہے کہ سورج ڈھلنے والا ہے۔ اس وقت فرشتہ پوچھتا ہے کہ من ربک؟ کون ہے تیرا پروردگار؟ یہ میت جواب دیتا ہے کہ دعونی اصلی میاں پرے بنو۔ مجھے نماز پڑھنے دو۔ وقت تنگ ہو رہا ہے کہیں وقت نہ نکل جائے، میری نماز مکروہ نہ ہو جائے۔

دوسرا فرشتہ کہتا ہے کہ اس سے کیا جواب مانگتے ہیں کہ تیرا رب کون ہے؟ یہ تو رب میں اتنا منہمک ہے کہ یہاں نماز پڑھنے کو اور اس کی عبادت کرنے کو تیار ہے؟ اس سے رب کا کیا پوچھنا؟ اس نے عملاً جواب دیدیا کہ یہ اس کا بندہ ہے جس کی نماز پڑھنے کو تیار ہے۔

دوسرا کہتا ہے کہ یہ صحیح ہے کہ یہ جواب سچا دے گا، مگر ہمارا فرض ہے ہمیں ڈیوٹی انجام دینی ہے۔ یہ ہمیں یقین ہے کہ تینوں سوالات کا جواب حق ملے گا۔ تو قبر میں اس مؤمن کا یہ کہنا کہ دعونی اصلی (مجھے چھوڑ دو نماز کا وقت جا رہا ہے) اس سے معلوم ہوتا ہے کہ قبر میں نماز کا جذبہ رہے گا۔

اب یہ کہ پڑھوائی جائے نہ پڑھوائی جائے یہ اللہ جانتا ہے کہ لیکن جذبہ ہے: لیتة المرء خیر من عمله اگر انسان نیت کرے تو نیت عمل سے بہتر ہے۔ اس پر وہی اجر مرتب ہوتا ہے جو عمل پر ہوتا ہے۔ حدیث میں ہے کہ بعض لوگ میدانِ محشر میں حاضر ہوں گے حق تعالیٰ ملائکہ سے فرمائیں گے کہ ان کے نامہ اعمال میں لکھ دو کہ ساری عمر تہجد پڑھا۔ ملائکہ عرض کریں گے یا اللہ! انہوں نے تو ایک دن بھی نہیں پڑھا۔

حق تعالیٰ ملائکہ سے فرمائیں گے ان میں سے ایک جب رات کو سوتا تھا تو یہ جذبہ لے کر سوتا تھا کہ آج رات کو ضرور اٹھ کے تہجد پڑھوں گا۔ مگر غریب کی آنکھ نہیں کھلتی تھی۔ اس میں اس کا کوئی قصور نہیں، جب اس نے ساری عمر یہ نیت رکھی تو لکھ دو کہ اس نے ساری عمر تہجد پڑھا۔ غرض مؤمن کی نیت اس کے عمل سے بہتر ہے وہاں جو یہ کہے گا کہ دعونی اصلی مجھے چھوڑ دو، میں نماز پڑھتا ہوں، معلوم ہوتا ہے ہر مؤمن کے اندر یہ جذبہ ہے۔

مگر یہ جذبہ کسی مؤمن کے لئے ہوگا؟ جو دنیا میں بھی وقت مکروہ سے بچنے کے لئے چاہتا تھا کہ وقت نماز ادا کر لوں، وہی وہاں بھی کہے گا کہ دعونی اصلی اور جو یہاں پڑا ہوا دندا تا سوتا تھا، اس کی زبان سے نہیں نکلے گا کہ دعونی اصلی مجھے چھوڑ دو۔ میں نماز پڑھتا ہوں۔

اور شاید عصر کی نماز اس لئے رکھی کہ امام ابوحنیفہ کے نزدیک عصر کی نماز کے وقت کے دو حصے ہیں۔ ایک وقت کامل ہے، ایک وقت مکروہ۔ دھوپ میں جب تک زردی نہ آئے وہ وقت کامل ہے اور جب زردی آجائے وہ وقت مکروہ ہے اور عین جب سورج غروب ہونے لگے وہ وقت مکروہ تحریمی ہے۔

امام صاحب کا مسلک یہ ہے کہ جب عصر کی نماز اس کے اوپر کامل فرض ہوئی تھی تو کامل ہی ادا کرنی چاہئے ناقص واجب ہوگی تو ناقص ادا کرے گا۔ اس واسطے اگر غروب کے وقت بھی ادا کر دی تو ادا ہو جائے گی۔ اس لئے کہ جیسی واجب ہوئی تھی ویسی ادا کر دی، اس لئے کہ عصر کے دو وقت ہیں، ایک وقت کامل ایک وقت مکروہ۔ قبر میں مؤمن کے واسطے ڈرنے کی وجہ یہ ہوگی کہ کہیں وقت مکروہ نہ آجائے، میں پہلے ہی کیوں نہ ادا کر لوں۔؟ صبح کی نماز میں دو قسم کے وقت نہیں ہیں۔ سورج نکلنے سے پہلے پڑھ لے، جتنا وقت ہے سارا کامل ہے، جب سورج نکل آیا، وقت ختم ہو گیا۔ بخلاف عصر کے اس کے دو وقت ہیں۔ تو شاید اس لئے عصر کی نماز کا وقت دکھایا جاتا ہے کہ اس میں ناقص اور کامل دو حصے ہیں۔ تو مؤمن سوچتا ہے کہ کامل نماز ادا کیا کرتا تھا۔ اب یہ وقت ناقص آ رہا ہے میری نماز کہیں ناقص نہ ہو جائے۔ اس لئے ملائکہ سے کہے گے

دعونی اصلی۔

بہر حال اس سے اندازہ ہوتا ہے کہ مؤمن قبر میں ایک جذبہ لے کر جائے گا اور جذبہ یہ ہو گا کہ میں نماز پڑھوں۔ تو انبیاء علیہم السلام عملاً نماز میں مشغول ہیں۔ مؤمن اس جذبے میں مشغول ہے اگرچہ عمل کی اجازت نہ دی جائے یا اس میں سکت نہ ہو۔ تو دعونی اصلی۔۔۔ اس کا جذبہ ہی عمل کے قائم مقام ہو گا۔ گویا وہ بھی نماز پڑھ رہا ہے۔

میدانِ حشر میں جذبہٴ عبادت

تو عرض کرنے کا مقصد یہ ہے کہ زندگی کا نصب العین وہ ہونا چاہئے کہ انسان اسے اس دنیا میں بھی نصب العین بنا سکے اور جب قبر میں پہنچے تب بھی اس کا نصب العین اس کے ساتھ ہو اور وہ عبادت ہے۔ عبادت کا جذبہ جسے یہاں ہے ویسے وہاں ہو گا۔ میدانِ حشر میں جب آدمی اٹھے گا اسی حالت پر اٹھے گا جس حالت پر موت آئی ہے اگر نماز پڑھتے ہوئے ذکر کرتے ہوئے حج کرتے ہوئے موت آئے اسی حالت میں قبر سے اللہ اللہ یا بلیک بلیک کہتے ہوئے اٹھے گا اور دل میں تمنا ہوگی کہ میدانِ حشر میں نماز پڑھوں۔

حضرت حاجی امداد اللہ صاحب قدس اللہ سرہ جو دارالعلوم کے شیخ، مربی اور اکابر اولیاء اللہ میں سے ہیں۔ میں نے اپنے بزرگوں سے ان کا مقولہ سنا، فرمایا :

”قیامت کے دن اگر حق تعالیٰ نے مجھ سے پوچھا کہ اے امداد اللہ! مانگ کیا مانگتا ہے؟
عرض کروں گا، نہ مجھے جنت چاہئے نہ حوریں اور نہ محلات چاہئیں، مجھے تو اپنے عرش کے نیچے دو گز جگہ دے دیجئے۔ میں وہاں پر نماز پڑھتا رہوں۔“

گویا اس درجہ نماز کی تڑپ کہ اگر وہاں بھی طلب ہوگی تو نماز کی ہوگی۔ تو یہ ایک ایسا عمدہ نصب العین ہے کہ دنیا، قبر اور میدانِ حشر میں بھی ساتھ ہے۔

جنت میں عبادت

اور جنت میں بھی ساتھ ہو گا۔ جنت کے بارے میں فرمایا گیا بلہمون التبیح جتنے جنتی ہوں گے، ان کی زبان پر اللہ کا ذکر جاری ہو گا۔ یہ ارادہ نہیں ہو گا، ارادے کی محنت دنیا میں انہوں نے اللہ اللہ کر کے اٹھالی تھی۔ اب اللہ کا ذکر نفس میں رچ گیا ہو گا اس لئے بلا ارادہ ذکر جاری ہو گا۔ سانس کے ساتھ اللہ نام نکلے گا، جیسے پاس انفاس ہوتا ہے کہ آنے والے سانس کے ساتھ اللہ اور جانے والے کے ساتھ ہو، اللہ ہو اللہ ہو۔ غرض اہل جنت کی زبانوں پر بلا ارادہ تسبیح و تہلیل اور اللہ کا نام جاری ہو گا۔ یہ اس کا اثر ہو گا کہ دنیا میں انہوں نے محنت کر کے ذکر اللہ کو اپنا نصب العین بنا لیا تھا۔۔۔ اسی طرح حدیث میں فرمایا گیا کہ حافظ قرآن سے کہا جائے گا رتد وارتق تلاوت کرتا جا اور ترقی کرتا جا، جتنی تیری ہمت ہے درجات کماتا جا، معلوم ہوتا ہے جنت میں روزانہ ترقی ہوگی۔ تلاوت کے ذریعے سے روزانہ عروج ہو گا۔ نیا سے نیا مقام، نئی سے نئی حالت، نئی سے نئی کیفیت اور نئی سے نئی نعمت ملتی رہے گی۔ تو عبادت کا نصب العین وہ ہے کہ دنیا سے چلا قبر تک پہنچا پھر حشر تک پھر جنت تک پہنچا اور جنت میں پھر نئے سے نئے جہان، نئے سے نئے مقامات ابد الابد تک آتے رہیں گے اور عبادت کا یہ نصب العین ساتھ رہے گا۔

ایمان کی وجہ سے ہر چیز پاکیزہ بن جائے گی

اس لئے میں نے عرض کیا کہ اس لمبی زندگی کے لئے نصب العین بھی لمبا ہونا چاہئے معمولی نصب العین جو چند دن کے بعد ختم ہو جائے۔ وہ زندگی کے حسبِ حال اور لائق نہیں ہے۔ یہ زندگی کی توہین ہے، آپ زندگی کا نصب العین روٹی کو بنائیں، یہ اس کی توہین ہے اسلئے کہ روٹی انسانوں کو بھی ملتی ہے جانوروں کو بھی ملتی ہے، یا دولت کمانے کو نصب العین بنائیں تو دولت خود ایک ذریعہ اور واسطہ ہے خود مقصد نہیں ہے، آدمی کی جب جان پر آنے لگتی ہے تو دولت کو خرچ کر دیتا ہے۔ معلوم ہوا دولت خود مقصد نہیں، جان مقصد ہے اور جب ایمان پر آنے لگتی ہے تو جان گنوا دیتا ہے کہ ایمان محفوظ رہنا چاہئے، معلوم ہوتا ہے ایمان مقصد ہے، تو سب سے بڑا نصب العین ایمان ہوا کہ نہ جان کی پرواہ کی نہ مال کی، تو ان چیزوں کو نصب العین بنانا عارضی چیزوں کو نصب العین بنانا ہے۔ اس واسطے لمبی زندگی کا نصب العین وہ ہونا چاہئے جو زندگی کے آخری گوشے تک پہنچ جائے، وہ طاعت و عبادتِ خداوندی ہے، وہ دولتِ ایمان ہے، وہ دولتِ عرفان ہے، وہ اللہ کی معرفت اور پہچان ہے۔

اس کو سامنے رکھ کر آدمی مال کو بھی گھماتا رہے، جان اور آبرو کو بھی گھماتا رہے، اس وقت اس کی جان بھی قیمتی جان بن جائے گی کیونکہ ایمان کے لئے ذریعہ بنی، مال بھی اس کا پاک مال بن جائے گا کیونکہ ایمان کے لئے وسیلہ بنا۔ اس کی اولاد بھی پاک بنادی جائے گی کیونکہ ایمان اور اعلائے کلمۃ اللہ کے لئے ذریعہ بنے گی۔ اسی واسطے حدیث میں فرمایا گیا کہ :

نعم المال الصالح للرجل الصالح۔

نیک آدمی کا مال بھی نیک ہوتا ہے، نیک مال نیکی کا ذریعہ بنتا ہے، تو انسان پاک رہے گا تو مال بھی پاک بنے گا۔ اگر انسان نے اپنے قلب اور روح کو معصیتوں سے ناپاک بنا دیا، اس کا مال بھی ناپاک بنے گا۔ اس لئے مال کی مذمت نہ کی جائے، مذمت اپنی کی جائے، غلطی ہماری ہوتی ہے، ڈال دیتے ہیں مال کے اوپر، آدمی پاک بن جائے ساری چیز پاک بن جائیں گی۔ بلڈنگ بھی پاک، مکان بھی پاک، ہر چیز اچھی ہو جائے گی، یہ جیسی ہو گا جب اپنی پوری زندگی کی نقل و حرکت کا اصل نصب العین طاعتِ خداوندی بنایا جائے۔ اکبر الہ آبادی نے ایک قطعہ کہا تھا کہ اس قطعے میں اس زمانے کی ایک حالت ظاہر کی ہے، مگر مقصد رہ گیا تھا تو ایک شعر میں نے اپنی طرف سے بڑھا دیا۔ اس میں مقصد کی تکمیل ہو گئی۔ اکبر الہ آبادی کہتا ہے کہ :

ایک ہی کام سب کو کرنا ہے

یعنی جینا ہے اور مرنا ہے

اب رہی بحث رنج و راحت کی

یہ فقط وقت کا گزرنا ہے

نہ راحت ابدی نہ مصیبت ابدی، اگر مصیبت میں آدمی وقت ٹلا دے مصیبت ختم ہو جاتی ہے۔ نعمت میں وقت ٹلا دے، نعمت ختم ہو گئی، پائیداری اور قرار کسی چیز کو نہیں ہے، نہ یہاں کی عیش کے لئے پائیداری ہے نہ مصیبت کے لئے، عیش والا بھی سب کچھ چھوڑ کر چل دے گا، مصیبت والا بھی چل دے گا۔ اکبر نے کہا کہ :

ایک ہی کام سب کو کرنا ہے
یعنی جینا ہے اور مرنا ہے
اب رہی بحث رنج و راحت کی
وہ فقط وقت کا گزرنا ہے

مگر ابھی شعر تشنہ رہ جاتا ہے، وقت تو گزر جائے گا مگر آخر انسان کرے کیا؟ مصیبت و راحت ایک حالت
ی آئی اور گئی کہنا آپ کیا چاہتے ہیں؟ اس کا میں نے جوڑ لگا دیا۔ گویہ جوڑ ایسا ہی ہے جیسے کوئی ٹھنڈے
کا پیوند لگا دے اس لئے کہ اکبر تو لسان العصر ہے، بڑے اونچے درجے کا شاعر ہے ہماری کیا شاعری اس کے
مقابلے میں بس تک بندی ہے، مگر بہر حال خواہ وہ مُتک بندی ہی ہو، مگر پیوند تو لگا ہی دیا، چاہے وہ ٹھنڈے
کا ہو، اس لئے کہ اگر ٹھنڈے پھٹی رہ جائے تو بدن کھلا رہ جائے گا۔ تو ٹھنڈے سے بدن تو چھپ جائے گا لباس کا
مقصد پورا ہو جائے گا، اس واسطے ہم نے بھی پیوند لگا دیا۔ وہ پیوند کیا ہے؟ تو اکبر نے کہا کہ۔

ایک ہی کام سب کو کرنا ہے
یعنی جینا ہے اور مرنا ہے
اب رہی بحث رنج و راحت کی
وہ فقط وقت کا گزرنا ہے

آگے میں کہتا ہوں کہ۔

مقصدِ زندگی ہے طاعتِ حق
نہ کہ فکرِ جہاں میں پڑنا ہے
رہ گیا عزوجاہ کا جھگڑا
یہ تخیل کا پیٹ بھرنا ہے
اور قابل ذکر بھی نہیں خورد و نوش
یہ بیسی کی خو سے لڑنا ہے
(از مجلس حکیم الاسلام صفحہ ۳۹)

اصل مقصد یہ ہے کہ طاعتِ حق ہو، یہ ہوگی تو ہر چیز پائیدار اور کار آمد بن گئی اور اگر اطاعتِ حق باقی نہ
رہی تو مال بھی وبال، جان بھی وبال، صحت بھی وبال، ساری ہیستیس، حقیقتیں، حرکتیں سب وبال جان بن جائیں
گی، اندر ایمان نہیں رہے گا اور اگر ایمان آگیا پھر اس کے لئے ہر چیز نعمت و راحت کا ذریعہ بنے گی۔

زندگی کی قدر کی صورت

اس ساری تقریر کا حاصل یہ نکلا کہ ہمیں اس زندگی کی قدر کرنی چاہئے، یہ اللہ کی ایک نعمت ہے اور قدر
کی صورت یہ ہے کہ اس کو کسی نصب العین کے تحت خرچ کیا جائے، بلا موضوع اور بلا مقصد نہ خرچ کیا
جائے، اور یہ مقاصد نہیں ہے کہ مجھے عیش مل جائے یا میری زندگی آرام سے گزر جائے یا میرے پاس دولت
زیادہ ہو جائے یا میرے پاس کوٹھی ہو یہ کوئی مقصد نہیں ہے، اللہ تعالیٰ دے آدمی بنا لے مگر اس کو بھی کسی

مقصد کے تابع کیا گیا ہے، کو بھی میں نیت کرے کہ میں اس لئے بناتا ہوں کہ دوست احباب جمع ہوں گے خدا کا نام لیں گے، موقع ہو گا تو جماعت ہوگی۔ اب کو بھی نہ ہوئی عبادت گاہ بن گئی۔ اس کو بھی میں آپ کو وہ اجر مل گیا جو مسجد میں ملتا۔

حسن نیت

کسی بزرگ کے ایک خادم نے مکان بنوایا، جب مکان مکمل ہو گیا تو اس نے اس میں اپنے شیخ کو دعوت دی کہ آپ تبرکاً مکان کا افتتاح کر دیں۔ شیخ آئے تو بڑے خوش ہوئے کہ بڑا عمدہ مکان ہے۔ شیخ نے فرمایا کہ بھئی! یہ اتنے بڑے بڑے روشندان، دروازے اور کھڑکیاں کیوں رکھیں؟

اس نے کہا حضرت اس لئے رکھیں کہ ہوا آئے، فضا صاف رہے۔ دھوپ بھی آئے، فرمایا: جابندہ خدا! اس میں اس کی نیت کرنے کی کیا ضرورت تھی؟ دھوپ تو ویسے بھی آجاتی۔ نیت نہ کرتا ہوا بھی آتی، ان روشندانوں میں تو نے کوئی ایسی نیت کیوں نہ کر لی کہ تجھے اجر مل جاتا۔ یہ چیزیں تو خود بخود آتی تھیں فرمایا، تو نے یہ نیت کیوں نہ کر لی کہ میں اس لئے لمبے لمبے روشندان رکھ رہا ہوں کہ ان میں مؤذن کی اذان کی آواز جلدی سے آجایا کرے گی، میں در اس لئے رکھ رہا ہوں کہ ذکر اللہ کرنے والوں کی صد اجدی میرے کانوں تک پہنچ جایا کرے اگر یہ نیت کرتا، اجر بھی ملتا، ثواب بھی ملتا، اور دھوپ ہوا بلا نیت کے بھی آجاتی تو مکان کی خوشنمائی میں آدمی اگر یہ نیت کر لے کہ یہ میں گویا اپنا گھر نہیں بنوا رہا یہ اللہ کا گھر ہے اس میں ذکر بھی ہو گا، نمازیں بھی پڑھی جائیں گی، وعظ بھی ہوں گے، بس یہ مکان باعث اجر بن گیا۔ اس نے وہ کام دیا جو مسجد اور خانقاہ کام دیتی۔ تو ذرا سی نیت کے پھیر سے انسان عادت کو عبادت بنا لیتا ہے اور ذرا سی نیت کی خرابی سے عبادت بھی عادت بن کے رہ جاتی، سارا اجر ختم ہو جاتا ہے۔ نماز کو اس نیت سے پڑھ لو کہ لوگ ہمیں اچھا سمجھیں، یہ ریا کاری ہو گئی، نماز ختم ہو گئی۔ یہ منہ پر مار دینے کے قابل ہے اور روٹی کھانے میں اس کی نیت کر لو کہ اس لئے کھا رہا ہوں کہ قوت پیدا ہو تو عبادت کروں گا تو آپ کی روٹی عبادت بن گئی۔ نیت اللہ نے ایسی پاکیزہ چیز بنائی ہے کہ عادت کو چاہو تو عبادت بنا لو اور بڑی نیت ہو تو عبادت عادت بن کر رہ جاتی ہے، وہ بالکل قابل اجر ہی نہیں باقی رہتی۔

اس واسطے نصب العین اور نیت صحیح ہو تو انسان کی پوری زندگی کار آمد بن جاتی ہے۔ یہ چند باتیں میں نے اس لئے گزارش کیں کہ مجمع میں وہ حضرات بھی ہیں جن کو اللہ نے نعمتوں سے نوازا ہے اور حق تعالیٰ نے دولتیں دی ہیں اور یہ شکر کی بات ہے کہ اللہ اپنے بندے کو نعمت عطا کرے، فقط اسی کے خوش ہونے کی بات نہیں ہے بلکہ اس کے ہر بھائی کو خوش ہونا چاہئے کہ ہمارے بھائی کو حق تعالیٰ نے نعمت دی اور سرفراز کیا۔ اور ایسے لوگ بھی ہیں جن کو یہ دولت تو نہیں ملی مگر علم اور ایمان کامل کی دولت ملی ہوئی ہے تو اس درجے کی دولت ان کے پاس نہیں ہے اور بہت سے بیچارے ایسے بھی ہیں کہ نہ یہ دولت ہے نہ وہ دولت، مگر ساتھ میں حسرت اور صبر کی دولت ہے کہ ہائے ہمیں کچھ نہ ملا۔ اور ہم محروم رہ گئے۔ طاعت و عبادت مالی نہ کر سکے۔ ان کی حسرت اس دولت کے قائم مقام ہے، اس حسرت سے ان کو اجر و ترقی دی جائے گی۔ ایسے مختلف لوگ موجود ہیں، اس واسطے نصب العین مشترک ہونا چاہئے جو سب کے لئے کار آمد ہو، وہ اطاعت حق اور عبادت خداوندی ہے کہ وہ دولت میں بھی قائم رہ سکتا ہے اور ناداری میں بھی حسرت میں بھی قائم رہ سکتا ہے، فرحت میں بھی اور ایسی چیز کے لئے زیبا ہے کہ اس کو ہم اس لمبی عمر کا نصب العین اور مقصد بنا سکیں تو اس

مقصد کو پیش نظر رکھا جائے، اسی کو حق تعالیٰ فرماتے ہیں،

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونَهُ

عبادت کے معنی

اور عبادت کے معنی حقیقت میں نہ نماز پڑھنے کے ہیں نہ روزہ رکھنے کے ہیں نہ زکوٰۃ دینے کے ہیں، عبادت کے معنی تعمیل حکم کے ہیں کہ جو ہم کہیں اس کی اطاعت کی جائے، اگر ہم کہیں نماز پڑھو تو نماز پڑھنا عبادت ہے۔ اگر ہم کہیں ہرگز نماز مت پڑھو، تو چھوڑنا عبادت بن جاتا ہے۔ اگر ہم کہیں روزہ رکھو تو روزہ رکھنا عبادت ہے، پانچ وقت میں نماز پڑھو تو نماز عبادت اور تین وقتوں میں حکم ہے کہ ہرگز مت پڑھو سورج ڈوبنے اور نکلنے کے وقت اور زوال کے وقت ان اوقات میں آدمی نماز پڑھے گا تو گنہگار ہوگا۔ معلوم ہوا نہ نماز پڑھنا عبادت نہ چھوڑنا عبادت، کہنا ماننا عبادت ہے، رمضان میں روزہ رکھنے کا حکم ہے، عید کا چاند دکھائی دیا، تو عید کے دن روزہ رکھنا حرام ہے۔ اگر کوئی رکھے گا تو گنہگار ہوگا، معلوم ہوا نہ روزہ عبادت نہ اس کا چھوڑنا عبادت، کہنا ماننا عبادت ہے جب ہم کہیں رکھو تو رکھنا عبادت، جب ہم کہیں چھوڑ دو، تو چھوڑنا عبادت ہے۔ فرمایا گیا، خود کشی حرام ہے، اپنے آپ کو قتل مت کرو، لیکن اگر نفیر عام ہو اور یوں فرما دیا جائے کہ میدان جہاد میں ذبح ہو جاؤ، گھوڑوں کو بھی ختم کر دو، یہ عبادت ہو جائے گی۔ معلوم ہوا نہ جان کی حفاظت عبادت، نہ جان گنوانا عبادت، کہنا ماننا عبادت ہے جب ہم یوں کہیں جان کی حفاظت کرو، حفاظت کرنا عبادت ہے جب ہم یوں کہیں کہ اس جان کی پرواہ مت کرو، جان دیدو، پھر جان دیدینا عبادت ہے۔ غرض عبادت کا حاصل یہ ہے کہ اپنی پوری زندگی کو قانون خداوندی کے تحت میں گزارنا، ہر حالت میں اسی کی رضا کو سامنے رکھنا اور اپنی منشاء کو ختم کرنا، یہ عبادت ہے۔ بہر حال اسلام کسی حالت میں کسی کو مایوس نہیں کرتا جس حالت میں بھی انسان ہو، اسی حال میں رہتے ہوئے خدا تک پہنچنے کے لئے اسے راہ بتلاتا ہے اور انسان خدا تک پہنچ سکتا ہے۔ یہ چند باتیں میں نے عرض کیں۔ اللہ تعالیٰ ہم سب کی راہ درست فرمائے اور اس نصب العین پر چلنے کی توفیق عطا فرمائے، اپنی رضا نصیب فرمائے اور اپنے رسول پاک صلی اللہ علیہ وسلم کی سنتوں پر چلنا آسان فرمائے۔

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

وَآخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ



پُر سکون زندگی

مشاہیر عالم کے نام لکھے گئے خط کا جواب، (از حضرت حکیم الاسلام علیہ السلام)

الحمد لله وكفى وسلام على عباده الذين اصطفى اما بعد!

(کراچی کے ایک صاحب اے جی یو دو جکی نے مشاہیر عالم کے نام ایک مطبوعہ خط میں درخواست کی کہ وہ اس موضوع پر اپنے خیالات کا اظہار کریں کہ انسان اس ابتراور پر آگندہ دنیا میں پر سکون زندگی کیسے بسر کر سکتا ہے۔ حضرت مہتمم صاحب مدظلہ کے نام بھی خط آیا اور اتفاق سے حضرت موصوف کے سامنے اس وقت آیا جب وہ چھپلے دنوں بمبئی سے کلکتے کا سفر ہوائی جہاز میں کر رہے تھے۔ اس فرصت میں موصوف نے ایک سوال کا جواب ایک خط کی شکل میں کراچی کے ان صاحب کو تحریر فرمایا۔ جسے ہم درج ذیل کرتے ہیں)۔

بِسْمِ سُبْحَانَ وَتَعَالَى

محترم المقام! زید مجد کم السامی

بدیہ مسنونہ کے بعد عرض ہے کہ آپ کا گرامی نامہ دفتر دارالعلوم دیوبند میں موصول ہوا۔ میں اس دوران سفر میں تھا، سفر طویل ہو گیا اور آپ کا والا نامہ دیوبند ہوتا ہوا مجھے بمبئی میں ملا۔ وہاں بھی مصروفیات کے سبب جواب لکھنے کا موقع نہ ملا اور کلکتہ روانگی ہو گئی۔ اس لئے آج کلکتے سے جواب عرض کر رہا ہوں۔ اور اس تاخیر جواب کی معافی چاہتا ہوں۔

آپ نے والا نامہ میں سوال فرمایا ہے کہ۔۔۔ ”اس پریشان اور ابترا دنیا میں انسان کس طرح ایک خوش و خرم اور پر سکون زندگی بسر کر سکتا ہے۔۔۔؟“

جو ابیا عرض ہے کہ سوال اہم اور عموماً آج کے دکھی دلوں کی ایک عمومی پکار ہے اس لئے حقیقتاً توجہ طلب ہے، لیکن یہ سوال جس قدر اہم اور پیچیدہ دکھائی دیتا ہے اسی قدر اپنے جواب کے لحاظ سے واضح اور صاف بھی ہے۔۔۔ جواب سامنے لانے کے لئے پہلے پریشانی اور ابترا کے معنی متعین کر لینے چاہئیں تو اس سے بچنے کی صورت اور زندگی کے سکون کی راہ خود ہی متعین ہو جائے گی۔ لوگوں نے عموماً مصیبت پریشانی، دکھ درد، بیماری، افلاس، تنگ دستی، جیل قید و بند، مار دھاڑ، قتل و غارت، قحط و بلاء، بلا وغیرہ کو سمجھ رکھا ہے حالانکہ ان میں سے ایک چیز بھی مصیبت نہیں، یہ صرف واقعات اور حوادث ہیں، پریشانی اور مصیبت درحقیقت ان سے دل کا اثر لینا، تشویش میں پڑنا، دل تنگ ہونا اور کرب و غم میں ڈوب جانا ہے۔

پس یہ چیزیں زیادہ سے زیادہ اسبابِ مصیبت کہلائی جاسکتی ہیں، مصیبت نہیں کہی جاسکتی، مصیبت قلب کی کیفیت احساس اور تاثر کا نام ہوگا، جیل کی قید و بند کا نام مصیبت نہیں بلکہ اس سے دل میں پرآگندگی اور ٹھنن کا اثر آنا مصیبت ہے۔ افلاس و تنگی دستی خود کوئی پریشانی نہیں، بلکہ دل کا اس گھبراہٹ اور مضطرب ہونا پریشانی ہے، تپ و لرزہ یا ہیضہ و طاعون اور قحط و بلاء مصیبت نہیں بلکہ دل کا ان سے کرب و بے چینی کا اثر لینا مصیبت ہے۔ پس مصیبت خود ہمارے دل کی کیفیت ہے۔۔۔ دنیا کے واقعات نہیں، اس لئے مصیبت کے خاتمہ کی یہ تدبیر کبھی معقول اور کارگر نہیں ہو سکتی کہ دنیا کے حوادث کو مٹانے کی کوشش کی جائے، جب کہ

۱۰۰ ۱۰۱ ۱۰۲ ۱۰۳ ۱۰۴ ۱۰۵ ۱۰۶ ۱۰۷ ۱۰۸ ۱۰۹ ۱۱۰ ۱۱۱ ۱۱۲ ۱۱۳ ۱۱۴ ۱۱۵ ۱۱۶ ۱۱۷ ۱۱۸ ۱۱۹ ۱۲۰ ۱۲۱ ۱۲۲ ۱۲۳ ۱۲۴ ۱۲۵ ۱۲۶ ۱۲۷ ۱۲۸ ۱۲۹ ۱۳۰ ۱۳۱ ۱۳۲ ۱۳۳ ۱۳۴ ۱۳۵ ۱۳۶ ۱۳۷ ۱۳۸ ۱۳۹ ۱۴۰ ۱۴۱ ۱۴۲ ۱۴۳ ۱۴۴ ۱۴۵ ۱۴۶ ۱۴۷ ۱۴۸ ۱۴۹ ۱۵۰

پیش آنے پر قلبی تشویش و پرالندگی کا راستہ روک دیا جائے اور ان سے بجائے خلاف طبع ضیق و تشویش کا اثر لینے کے انہیں طبیعت کے موافق بنالیا جائے جس سے دل ان سے گھٹنے کے بجائے لذت لینے لگے تو ان میں سے نہ صرف مصیبت ہونے کی شان ہی نکل جائے گی بلکہ یہ امور قلبی راحتوں کا ذریعہ بن جائیں گے اور زندگی میں پریشانیوں کا خاتمہ ہو جائے گا۔

آج کی دنیا زندگی کو پر سکون بنانے کے لئے ان حوادث زمانہ کو ختم کر دینے کی فکر میں لگی ہوئی ہے۔ لیکن یہ چونکہ ایک ناممکن کو ممکن بنانے کی کوشش ہے جو کبھی شرمندہ وقوع نہیں ہو سکتی اس لئے جتنا جتنا یہ اونڈھی تدبیر بڑھتی جائے گی اتنا ہی دنیا کی زندگی میں ایتری اور بے چینی کا اضافہ ہوتا رہے گا اور کبھی بھی پریشانیوں اور بے چینیوں کا خاتمہ نہ ہوگا جیسا کہ مشاہدے میں آرہا ہے۔ پس عالم کو بدل ڈالنے کی کوشش کا نام چین نہیں بلکہ خود اپنے کو بدل دینے کا نام سکھ اور چین ہے۔

اس کی سہل صورت ایک ہی ہے اور وہ یہ ہے کہ نظر کو ان حوادث سے ہٹا کر اس سرچشمہ کی طرف پھیر دیا جائے جہاں سے بن بن کر یہ اسباب، مصائب و آفات عالم پر اتر رہے ہیں اور وہ اللہ رب العزت کی ذات یا برکات ہے جس نے اس عالم کو اپنی لامحدود حکمتوں سے عالم اضداد بنایا ہے اور اس میں راحت و کلفت، نعمت و مصیبت، حظ و کرب اور چین اور بے چینی دونوں کو سمو کر اس عالم کی تعمیر کی ہے۔ اگر اس سے رشتہ محبت و عبودیت اور رابطہ رضا و تسلیم قائم کر لیا جائے جس کا نام ایمان ہے اور ریاضت و مشق سے اسے اپنا حال اور جوہر نفس بنالیا جائے کہ اس کے ہر تصرف اور تقدیر پر اطمینان و اعتماد کلی متبصر آجائے تو یہ محبت ہی ہر تلخ کو شیریں اور ہر ناگوار کو خوش گوار بنا دے گی جس سے قلب ان حوادث سے تشویش کا اثر نہیں لے سکے گا جو مصیبت کی روح ہے کہ ع

از محبت تلخہا شیریں بود

کیوں کہ عاشق کے لئے محبوب کی طرف سے آئی ہوئی ہر چیز محبوب اور لذیذ ہوتی ہے، وہ محبوب کی بھیجی ہوئی تکلیف کو بھی اپنے حق میں یہ سمجھ کر راحت جانتا ہے کہ محبوب نے مجھے یاد تو کیا، وہ میری طرف متوجہ تو ہے اور مجھے تڑپاں مدام سمجھا، یہ تصور ہی اس مصیبت کو اس کے لئے لذت و راحت بنا دے گا اور مصیبت، مصیبت نہ رہے گی۔ خلاصہ یہ نکلا کہ مصیبت نام ہے خلاف طبع کا اور خلاف طبع کو موافق طبع بنانے کی اس کے سوا کوئی صورت نہیں کہ عالم کی طبیعت کو بدلنے کے بجائے (جو بس کی بات نہیں) اپنی طبیعت کو بدل دیا جائے اور اس کا رخ مصیبت سے پھر کر مصیبت بھیجنے والے کی طرف کر دیا جائے کہ نظر مصیبت پر نہ رہے بلکہ خالق مصیبت کی توجہ و عنایت اور بے پایاں حکمت و تربیت پر ہو جائے اور ظاہر ہے کہ یہ یقین بجز خدا کی ذات کو مانے ہوئے اور اس کے ہر تصرف پر کلی اعتماد و اطمینان کے بغیر میسر نہیں آسکتا، اس لئے مصائب کا خاتمہ خدا کے نام سے بھاگنے میں نہیں ہے بلکہ اس کی طرف لوٹنے میں ہے یعنی آگے بڑھنے میں نہیں بلکہ پیچھے ہٹنے میں ہے۔

اندریں صورت انسان جتنا بھی استیصال حوادث کی مہم میں لگا رہے گا، مصائب سے کبھی نجات نہ پاسکے گا جس کا راز یہ ہے کہ وہ دفعیہ حوادث و آفات کی تدبیر کسی نہ کسی سبب ہی کے ذریعے کرے گا اور یہ سبب بھی جب کہ خود ایک حادثہ ہوگا جس میں منفعت کے ساتھ مضرت کا بھی کوئی نہ کوئی پہلو ضرور ہوگا تو یہ دفع مصیبت بھی مصیبت سے خالی نہ ہوگا اور نتیجہ یہ نکلے گا کہ استیصال مصائب کے بجائے کچھ نہ کچھ اضافہ مصائب ہی ہو جائے گا اور ایک مصیبت اگر کسی حد تک ٹل بھی جائے گی تو دوسری مصیبت اسی آن اس کی جگہ لے لے گی۔

گر گریزی بر امید راحتے
ہم ازاں جا پیشیت آبد آتے

لیکن اگر ان حوادث سے بالاتر ہو کر خالق حوادث سے قلب کا تعلق قائم کر لیا جائے تو ادھر سے علمی طور پر ان آفات و مصائب کی حکمتیں دل پر کھلیں گے جس سے یہ مصائب معقول اور بر محل محسوس ہونے لگیں گے اور ان سے اکتانے کی کوئی وجہ معقول نہ ہوگی کہ قلب عقلاً غمگین ہو اور پھر عشق الہی کی سرشاری میں جب کہ ان حوادث کا ورود منشاء محبوب محسوس ہو گا تو اسے توجہ محبوب سمجھ کر یہ عاشق قلب میں عملاً ان آفات سے لذت و سرشاری کا اثر بھی لینے لگے گا اور آخر کار اس روحانی لذت و سرشاری میں محو ہو کر اسے فرصت ہی نہیں ملے گی کہ ایک لمحہ کے لئے بھی ان آفات و مصائب کی طرف دھیان بھی کر سکے۔ اس لئے اس کے حق میں نعمت تو نعمت ہوئی مصیبت اس سے بھی بڑھ کر نعمت و لذت بن جائے گی اور زندگی سے مصائب اور پریشانیوں کا خاتمہ ہو جائے گا۔ پس راحت حقیقتاً اسباب راحت میں نہیں بلکہ مسبب الاسباب سے ہے تعلق میں پنہاں ہے۔

پہنچ کنجے بے دود بے دام نیست
جز بخلوت گاہ حق آرام نیست

خلاصہ یہ ہے کہ راستے دو ہی ہیں، ایک مصائب سے دل تنگ ہو کر اسباب کے راستے سے ان کا مقابلہ اور استیصال کی فکر و سعی اور ایک مسبب الاسباب سے عشق کے ذریعہ مصائب کو توجہ محبوب سمجھ کر ان پر دل سے راضی ہو جانا اور شیوہ تسلیم و رضا اختیار کرنا، پہلا راستہ بندگان عقل (فلاسفہ) نے اختیار کیا تو ایک لمحہ کے لئے بھی مصائب سے نجات نہ پاسکے، نہ خود مطمئن ہوئے نہ کسی کو اطمینان دلا سکے، بلکہ خود بتلا ہو کر پوری دنیا کو بتلائے مصائب و آفات کر دیا جس سے دنیا سے سکھ اور چین رخصت ہو گیا، اسباب راحت بڑھ گئے اور راحت رخصت ہو گئی۔

دوسرا راستہ بندگان خدا (انبیاء و اولیاء) نے اختیار کیا کہ حوادث عالم سے تنگ دل ہونے کے بجائے انہیں توجہ حق منشاء الہی سمجھ کر ذریعہ راحت قلب بنایا تو تشویش و پریشانی ان کے قلب کے آس پاس بھی نہ پھٹک سکی، خود بھی مطمئن اور منشرح ہوئے اور عالم میں سکون و اطمینان کی لہریں دوڑا دیں اس لئے ان کی اور ان کے متبعین کی زندگیوں سے ہمیشہ کے لئے مصیبتوں کا خاتمہ ہوا اور خوشی و خرمی ان کی زندگیوں کا عنوان بن گئی۔

آلَا إِنَّ أَوْلِيَاءَ اللَّهِ لَأَخَوْفُ عَلَيْهِمْ وَلَا هُمْ يَحْزَنُونَ ۗ الَّذِينَ آمَنُوا وَكَانُوا يَتَّقُونَ ۗ
لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ ۗ لَا تَبْدِيلَ لِكَلِمَاتِ اللَّهِ ۚ ذَٰلِكَ هُوَ الْفَوْزُ الْعَظِيمُ ۗ

پلاشبہ اولیاء الہی پر نہ خوف ہے نہ غم جو ایمان لائے اور اللہ سے ڈرتے رہے، ان کے لئے دنیا (زندگی) میں بھی خوش خبری ہے اور آخرت میں بھی، اللہ کے کلمات میں کوئی تبدیلی نہیں خوشی و خرمی کا یہی اہل قانون ہمیشہ رہا ہے اور رہے گا۔

موسیٰ علیہ السلام سے افلاطون حکیم نے سوال کیا تھا کہ اگر آسمان کو کمان فرض کیا جائے اور مصائب و آفات کو اس کمان سے چلنے والے تیر شمار کیا جائے اور خدا کو تیر انداز مانا جائے تو ان مصائب سے بچاؤ کی کیا صورت ہے؟

عقل کا جواب تو مایوسی ہو تا کہ بچاؤ کی کوئی صورت نہیں کیوں کہ آدمی نہ آسمان کے دائرے سے باہر جاسکتا ہے نہ خدا کے احاطے سے باہر نکل سکتا ہے، اس لئے لامحالہ اسے مصائب کے تیر کھانے ہی پڑیں گے، بچاؤ کی کوئی صورت نہیں، لیکن انبیاء فلاسفہ نہیں ہوتے کہ محسوسات میں گھری ہوئی محدود عقل کا سہارا پکڑ کر اپنے علم و عمل کے راستے محدود کر لیں، ان کا تعلق خالق عقل سے ہوتا ہے جو اپنے کمالات و تصرفات میں لامحدود ہے اور تعلق بھی محبت و عشق کا ہوتا ہے جو شش جہت سے بھی اوپر کی بات لاتا ہے۔

عقل گوید: شش جہت راہست بدے بیش نیست
مشق گوید: ہست راہے بارہامن رفتہ ام

حضرت موسیٰ علیہ السلام نے فرمایا کہ مصائب کے تیروں سے بچاؤ کی بہت آسان صورت ہے اور وہ یہ کہ آدمی تیر انداز کے پہلو میں آکھڑا ہو، نہ تیر لگے گا نہ اثر کرے گا اور پہلوئے خداوندی ذکر اللہ اور یاد حق ہے جس میں محو ہو کر آدمی اپنے کو کلیتاً خدا کے سپرد کر دیتا ہے اور یہ محبت و تفویض ہی عاشق کا وہ کام ہے جس سے ہر تلخ اس کے لئے شیریں بن جاتا ہے اور اس کی صدا یہ ہو جاتی ہے کہ ۔

ناخوش تو خوش بود برجانا من دل فدائے یار دل رنجان من
اور پھر اس کی تفویض اور جان سپاری کا عالم یہ ہو جاتا ہے کہ ۔

زندہ کنی عطائے تو، و ربکشی فدائے تو
دل شدہ مبتلائے تو، ہر چہ کنی رشائے تو

ظاہر ہے کہ اس لذت جان سپاری کے ہوتے ہوئے مصائب و آفات کی مجال ہی کیا رہ جاتی ہے کہ وہ قلب عاشق کو بے چین کر سکیں یا اس میں ذرہ برابر پر آگندگی اور تشویش پیدا کر سکیں۔ اس حالت میں قلب عاشق کی ہر تشویش و پر آگندگی مبدل بہ سکون و اطمینان ہو جاتی ہے جو لذت و راحت کی جڑ اور بنیاد ہے اور اب اگر اس میں کوئی تشویش و خلطس ہو سکتی ہے تو اندیشہ فراق محبوب کی تو ہو سکتی ہے ورنہ زندگی کا کوئی لمحہ بھی تشویش و پریشانی سے آلودہ نہیں رہ سکتا۔ اس لئے کہا جاسکتا ہے کہ بندہ عقل کو بھی قلبی راحت نہیں مل سکتی اور بندہ خدا کو بھی قلبی پریشانی نہیں ہو سکتی۔ **آلَا يَذْكُرُ اللَّهُ تَطْمِئِنُّ الْقُلُوبُ۔**
”آگاہ رہو کہ اللہ کی یاد ہی سے دل چین پاتے ہیں۔“

مغروران عقل تجویز کا راستہ اختیار کرتے ہیں تو ہمیشہ نامراد رہتے ہیں اور خاکساران حق تفویض کی راہ چلتے ہیں تو ہمیشہ کامیاب ہوتے ہیں۔
پس نیا دواونکی انتہائی غلطی یہ ہے کہ انہوں نے اسباب راحت کو اسباب مصیبت کو مصیبت سمجھ رکھا ہے اس لئے دنیا کو اسباب و وسائل سے بھرنے پر تلے ہوئے ہیں حالانکہ یہی راستہ زندگی کی تشویشات اور بے چینیوں کا ہے جس میں ایک لمحہ کے لئے راحت میسر نہیں آسکتی، وہ اس راہ سے جتنا بھی حصول راحت اور دفعیہ مصائب کی جدوجہد کرتے رہیں گے اتنا ہی راحت سے دور اور قلبی سکون سے بعید تر ہوتے چلے جائیں گے۔

حصول راحت کا راستہ صرف ایک ہی ہے کہ آگے بڑھنے کی بجائے پیچھے لوٹ کر خدا سے معاملہ صاف اور رابطہ قوی کیا جائے اور اسی سچے خدا کا سہارا پکڑا جائے جسے چھوڑ کر ہم بہت آگے نکل آئے ہیں ورنہ زندگی کے پرسکون ہونے کا اور کوئی راستہ نہیں۔ نہ کبھی ہوا اور نہ ہوگا اس لئے آج کی پریشان حال اور اہتر دنیا اگر فی الحقیقت ایک خوش خرم پرسکون زندگی چاہتی ہے تو اپنا رخ بدلے اور ہم چلانے، اٹھم بھمانے، چاند پر جانے اور سیارات چھوڑنے میں راحت و سکون تلاش کرنے کے بجائے خداوند کریم کی بارگاہ کی طرف توجہ کرے اور اس کے بھیجے ہوئے مستند قانون کو اپنا کر راہ عبودیت اختیار کرے کہ اس بارگاہ سے نہ کبھی کوئی مایوس لوٹا ہے نہ لوٹے گا اور اس سے کٹ کر نہ کبھی کوئی کامیاب ہوا ہے نہ ہوگا ۔

بازا باز آ ہر آنچہ ہستی باز آ
گر کافر و گربت پرستی باز آ
ایں درگہ مادرگہ نومیدی نیست
صدبار اگر تو بہ شکستی باز آ

اساس توحید

شریعت اسلام کا یہ دعویٰ ہے کہ عبادت کی بنیاد نفع و ضرر پر ہے۔ مگر وہ نفع و ضرر جو مالک کے قبضے میں ہو۔ تو دنیا میں جتنے بھی اسباب ہیں نفع و نقصان ان کے قبضے میں نہیں ہے۔ یہ مالک کے ارادے سے نفع و نقصان پہنچتا ہے۔ خود ہتھوڑا نفع و نقصان نہیں پہنچاتا، خود ہوا نفع نہیں پہنچاتی، مشیت خداوندی نفع پہنچاتی ہے۔ اصل میں نفع کی باگ ڈور اللہ تعالیٰ کے ہاتھ میں ہے۔ جو سب اسباب ہے اسباب کے ہاتھ میں نفع و نقصان پہنچانا نہیں ہے۔ اس لئے عبادت اس کی کی جائے گی جس کے قبضے میں نفع و نقصان ہے، نہ اس کی جو نفع و نقصان کا صرف سبب ہے۔ نفع و نقصان کا موجد نہیں ہے، نفع و نقصان کا خالق نہیں ہے محض سبب بنتا ہے۔ تو سبب بن جانے سے موجد یا خالق بننا لازم نہیں ہوتا۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ - وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ الْبَنِيَّانِ بِشَيْرِ أَوْدَانٍ وَأَوْدَاعِيٍّ إِلَيْهِ بِأَذْنِهِ وَسِرَاجًا مُنِيرًا - آمَّا بَعْدُ -

فَاعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ - تَأَلَّ
أَفْتَعْبُدُونَنِي مِنْ دُونِ اللَّهِ مَا لَا يَنْفَعُكُمْ شَيْئًا وَلَا يَضُرُّكُمْ هَ أَفِي
لَكُمْ وَلِيَمَّا تَعْبُدُونَ مِنْ دُونِ اللَّهِ « أَفَلَا تَعْقِلُونَ » (الانبياء: ٢١)
صَدَقَ اللَّهُ الْعَلِيُّ الْعَظِيمُ ه -

مدار حیات انسانی

بزرگان محترم!

کائنات میں زمین سے لے کر جس قدر بھی مخلوقات ہیں اور جس قدر اللہ نے اشیاء پیدا فرمائی ہیں وہ سب انسان کے لئے بنائی ہیں اور انسان کے کارآمد ہیں، کوئی چیز ایسی نہیں ہے جس سے انسان کا نفع یا نقصان متعلق

انسانی زندگی کا دار و مدار انہی کائناتی اشیاء کے اوپر ہے، اگر زمین نہ ہو تو انسان کس چیز کے اوپر رہے، گزر بسر کرے؟ اگر آسمان اور اس میں ستارے، چاند اور سورج نہ ہو تو روشنی کیسے ہو؟ سورج کی گرمی نہ ہو تو کھیتیاں کیسے پکیں، چاند کی ٹھنڈک نہ ہو تو پھلوں میں رس کیسے پیدا ہو؟ اور ہڈیوں میں گودا کیسے پیدا ہو؟ ستارے نہ ہوں تو راستوں کا تعین کیسے ہو۔؟ جہاز رانی کس طرح سے ہو؟ سمیتیں کیسے معلوم ہوں؟ غرض زمین سے لے کر آسمان تک کوئی چیز ایسی نہیں جو انسان کے کار آمد نہ ہو۔

حیوانات ہیں تو وہ انسان کے کام آتے ہیں، کوئی انسان کو سواری دیتا ہے کوئی انسان کے کھانے کے کام میں آتا ہے، کسی جانور کی ہڈیاں انسان کو کام دیتی ہیں، کسی جانور کا چمڑہ کام آتا ہے، چمڑوں کے اوپر کا اون اور پشمینہ انسان کے کام میں آتا ہے غرض کوئی جانور ایسا نہیں جس سے انسان کا نفع متعلق نہ ہو۔

درختوں اور جڑی بوٹیوں میں کوئی درخت اور جڑی بوٹی ایسی نہیں ہے جو انسان کے نفع کے لئے نہ ہو۔ سب سے زیادہ وہ چیز جس کو انسان نفرت سے پھینک دیتا ہے وہ فضلات، گندگی اور نجاست ہے وہ بھی انسان کے کار آمد ہے، اگر کھاد نہ ہو انسان کی کھیتی نہ اگے، تو وہ بھی کام دیتی ہے اور اس کی بھی دنیا میں قدر و قیمت ہے۔ چنانچہ کھاد بھی ہزاروں روپے کے حساب سے بکتا ہے اور انسان کے کام میں آتا ہے۔ تو پاک چیز ہو یا ناپاک چیز ہو انسان کے لئے کار آمد ہے اور انسان کی زندگی ان چیزوں کے اوپر انکی ہوئی ہے۔ ان میں سے اگر ایک چیز بھی نہ ہوگی۔ انسان کی زندگی تلخ ہو جائے گی۔ سورج نہ ہو تب زندگی ختم، چاند نہ ہو تب ختم، ہوا نہ ہو تب ختم، زمین نہ ہو تب ختم، اس کی غذا میں نہ ہوں تب ختم، دوا میں نہ ہوں تب ختم، تو کوئی چیز ایسی نہیں ہے کہ انسان کی زندگی اس پر انکی ہوئی نہ ہو۔

کائنات کی انسان سے بے تعلقی

لیکن ان میں سے کوئی چیز ایسی نہیں کہ اس کی زندگی انسان پر انکی ہوئی ہو، اگر سارے انسان ختم ہو جائیں تو سورج کا کچھ نہیں بگڑتا، چاند کا کچھ نہیں بگڑے گا، ایک بھی انسان باقی نہ رہے تو زمین کا کچھ بھی نقصان نہیں، آسمان کا کوئی نقصان نہیں، پہاڑ اپنی جگہ پر قائم رہیں گے۔ درخت اور جڑی بوٹیاں اپنی جگہ قائم رہیں گی۔ نتیجہ یہ نکلتا ہے کہ کوئی چیز ایسی نہیں ہے کہ انسان کے کام کی نہ ہو، اور انسان ان میں سے کسی کے کام کا نہیں۔ سوال یہ ہے کہ کیا انسان بیکار پیدا کیا گیا ہے۔ جب یہ نہ زمین کے کام کا، نہ آسمان کے کام کا، آخر یہ انسان کس کام کے لئے بنایا گیا ہے، ان میں سے تو کسی کے کام کا ہے نہیں۔ کسی کی زندگی انسان پر انکی ہوئی نہیں ہے۔ اگر یوں کہا جائے کہ انسان کو بیکار پیدا کیا گیا ہے تو اس سے اللہ کی حکمت پر حرف آتا ہے حالانکہ وہ اس سے بری ہے کہ اس کی حکمت پر کوئی عیب یا حرف آئے۔ جب کھاد جیسی گندی چیز بیکار نہیں پیدا کی گئی تو کیا انسان جیسی اشرف المخلوقات کو اللہ نے بیکار پیدا کیا ہے؟ یہ کس مرض کی دوا ہے، غرض جب کائنات میں کوئی چیز بے کار نہیں تو انسان بھی بیکار تو نہیں ہو سکتا جبکہ یہ سب سے اونچا اور افضل ہے۔

تخلیق کائنات و انسان میں باہمی ارتباط

مگر ان میں سے کسی چیز کے کام کا نہیں، پھر کس کام کا ہے۔ ایک ہی نتیجہ نکلتا ہے کہ جب مخلوق میں سے

کسی کے کام کا نہیں تو پھر خالق کے کام کا ہو گا۔ اور کسی کے کام کا نہیں ہو سکتا۔

اب آگے یہ سوال رہ جاتا ہے کہ خالق کا کونسا کام انسان کے اوپر اٹکا ہوا ہے؟ اس کی مخلوق کا تو کوئی کام اٹکا ہوا نہیں۔ تو خالق جو غنی ہے اور ہر برائی اور محتاجگی سے بری ہے، اس کا کونسا کام اٹکا ہوا ہے۔ اس کے خزانے میں کسی چیز کی کمی ہے جس کو انسان سے مانگا جا رہا ہے اور طلب کیا جا رہا ہے۔

حقیقت یہ ہے کہ اللہ کے خزانے میں ہر چیز ہے، اس کے خزانے بھرپور ہیں مگر ایک چیز اس کے خزانے میں نہیں ہے، اس کو انسان سے مانگا جا رہا ہے۔ اللہ کے خزانے میں علم ہے، کمال ہے، عروج ہے، رفعت اور بلندی ہے، غناء اور استغناء ہے، مگر اللہ کے یہاں محتاجگی نہیں ہے، ذلت نہیں ہے، جھکنا نہیں ہے پس ماندگی نہیں ہے، انسان کو اس لئے بنایا گیا کہ یہ اس کے سامنے جھکے، اپنی ذلت اس کے سامنے پیش کرے اور اپنی محتاجگی نمایاں کرے تاکہ اس کی عزت و عظمت دنیا کے اوپر واضح ہو، اور اس کی رفعت و سر بلندی دنیا کے اوپر نمایاں ہو جائے، تو انسان اس لئے پیدا کیا گیا ہے کہ جھکے یعنی عبادت کرے، عبادت کے معنی انتہائی ذلت اختیار کرنے کے ہیں۔ انسان کو اللہ نے اس لئے بنایا کہ یہ اللہ کے آگے اپنی انتہائی ذلت پیش کرے تاکہ اللہ کی انتہائی عزت سب کے سامنے نمایاں ہو جائے۔ یہ یوں عرض کرے کہ :

”اے اللہ! جیسے تیری عزت کی کوئی حد و نہایت نہیں ہے، تیرے سامنے میں وہ ذلت پیش کرتا ہوں کہ اس ذلت کی بھی کوئی حد و نہایت نہیں ہے انتہائی طور پر تیرے آگے پست ہوتا ہوں۔“

انسان میں سب سے زیادہ عزت کی چیز اسکی ناک اور پیشانی ہے۔ اگر کوئی ذلیل بن جاتا ہے تو کہا کرتے ہیں کہ ”فلاں کی ناک کٹ گئی“ یعنی وہ ذلیل ہو گیا، فلاں کی پیشانی پر کلنگ کا ٹکڑا لگ گیا، یعنی اسے ذلت پہنچ گئی، تو ناک اور پیشانی سے زیادہ بلند اور باعزت چیز انسان میں اور کوئی نہیں، انہی کو اللہ کے سامنے زمین پر رگڑا جاتا ہے تاکہ انسان کی انتہائی ذلت ظاہر ہو جائے۔

غرض اللہ عزت مطلقہ رکھتا ہے اس کے سامنے جو مخلوق ذلت مطلقہ پیش کرے وہ انسان ہے، اس کے بنانے کی غرض و غایت یہ ہے کہ یہ اللہ کے آگے جھکے اور ساری کائنات اس کے آگے جھکے، ہر چیز اس کے آگے چاکر اور نوکر بن کر پیش ہو، اور یہ اللہ کا نوکر بن کر اس کے سامنے کھڑا ہو۔

ان الدنيا خلقت لكم وانکم خلقتم للآخرة۔ (الحدیث)

”ساری دنیا تمہارے لئے بنائی گئی اور تم آخرت کے لئے بنائے گئے۔“

تم دنیا کے لئے نہیں بنائے گئے، دنیا تو تمہارے لئے بنائی گئی ہے، تم درخت اور پتھروں کے لئے نہیں ہو، درخت اور پتھر تمہاری چاکری کے لئے بنائے گئے ہیں۔ تم چاند اور سورج کے لئے نہیں، چاند اور سورج تمہاری خدمت کے لئے بنائے گئے، تو

خَلَقَ لَكُمْ مَافِي الْأَرْضِ جَمِيعًا۔

”جو کچھ زمین میں ہے وہ سب انسان کے لئے ہے اور انسان پروردگار کے لئے ہے۔“

کائنات میں انسان کا مرتبہ

اس کی بالکل ایسی مثال ہے جیسا کہ ایک شخص عظیم الشان بلڈنگ تیار کرے، کیوں؟ اس نے اس لئے کہ اس نے ایک عورت سے نکاح کرنا چاہا جس سے اس کو محبت پیدا ہوئی۔ نکاح کر کے اس نے

عورت کی ضرورت سے ایک بلڈنگ بنائی۔ تاکہ وہ راحت سے اس میں رہے اور گزر بسر کرے۔

بلڈنگ کے اندر اس نے ملازم رکھے، فراش رکھے، جھاڑو اور صفائی کرنے والے رکھے تاکہ مکان صاف ستھرا رہے، اس کی بیوی کو کوئی تکلیف نہ پہنچے، اس نے باروچی رکھے تاکہ بیوی بھوکی نہ مرے، اس کے لئے کھانا پکائیں، اس نے مشعلتی رکھے تاکہ رات کو مکان میں روشنی کریں، تاکہ اندھیرے میں رات کو اسے تکلیف نہ پہنچے۔ غرض جتنی بھی خدمت کی اشیاء ہیں وہ سب مہیا کیں، اور ہر خدمت کے خادم مہیا کئے۔ یہ سب بیوی کے لئے، اور بیوی کا ہے کے لئے ہے۔

بیوی ان خادموں کے لئے نہیں ہے۔ فراش اور باروچی کے لئے نہیں ہے، مالک نے بیوی اپنے لئے رکھی ہے تاکہ ساری ضرورتیں اور خدمتیں بیوی کی ہوں اور بیوی میرے کام آئے۔ اگر بیوی خاوند کی خدمت سے انکار کر دے یا سرکشی دکھلانے لگے یا خاوند کو آنکھ دکھانے لگے۔ تو نتیجہ یہ ہوگا کہ وہ بیوی کو طلاق دے گا بلکہ گولی مار دے گا، اس مکان کو بھی ترک کرے گا، اسے بڑھا دے گا، خادم بھی ختم کر دے گا، اس کی ضرورت سے یہ رکھے تھے، جب یہ میری وفادار نہ ہوئی تو مجھے نہ بلڈنگ کی ضرورت ہے نہ خادموں کی ضرورت ہے، نہ فراش کی ضرورت ہے، اس پر تین طلاق، یہ اس قابل نہیں ہے کہ یہ یہاں رہے بلکہ گولی مار دینے کے قابل ہے۔

خالق کائنات کا انسان سے خصوصی معاملہ

یہی صورت بعینہ انسان کی ہے کہ اللہ نے انسان کو اپنی محبوب ترین مخلوق بنایا، اس کے ساتھ محبت کا برتاؤ کیا کہ کائنات کی کسی چیز کے ساتھ اس طرح محبت کا برتاؤ نہیں کیا، عزت اسے دی، کھانے پینے کی اشیاء اسے دیں، دریا اور پہاڑ اس کے لئے بنائے، آسمان و زمین کی بلڈنگ تیار کی، اس میں سورج اور چاند کے ہنڈے لٹکائے تاکہ روشنی ہو، اس میں بادل بنائے تاکہ پانی برسے، ہوائیں چلائیں تاکہ مکان صاف ستھرا رہے۔ یہ سب کچھ انسان کے لئے اور انسان مالک کے لئے اگر مالک کے کام نہیں آئے گا تو یہ انسان گولی مار دینے کے قابل ہوگا۔ اور اگر سارے انسان مل کر سرکش بن جائیں تو اس خیمے ہی کو بڑھا دیا جائے گا کہ نہ آسمان کی ضرورت ہے نہ زمین کی، جب یہ ہی گردن زدنی بن گیا تو اب اس کے خدام کی ضرورت باقی نہیں رہی، تو یہ انسان کا نقشہ ہے کہ انسان اللہ کے لئے بنایا گیا ہے کائنات انسان کے لئے بنائی گئی۔

ان الدنيا خلقت لكم وانکم خلقتم للاخرة۔

اب اگر وہی جس کے لئے بلڈنگ بنائی تھی اور خادم رکھے تھے۔ ایک تو یہ تھا کہ خاوند کی خدمت نہ کرنے چھوڑے، تب بھی گردن زدنی تھی۔ اور اگر اس سے بڑھ کر بیوی یہ حرکت کرے کہ کہیں اس نے کسی خادم سے آنکھ ملانی شروع کر دی، کہیں اس نے فراش سے آشنائی شروع کر دی، کہیں باروچیوں سے اس نے دل لگی کی باتیں شروع کر دیں تو اب زندہ رکھنے کی کوئی صورت نہیں رہے گی۔ خاوند اس کو گولی مار دے گا کہ یہ تو بدکار اور فاحشہ ہے، یہ تو اس قابل بھی نہیں ہے کہ اسے زندہ چھوڑا جائے۔ جہاں تک میری خدمت ترک کر دی تھی، بری تو بنتی تھی مگر خیر۔ چھوڑ دینے کے قابل تھی، اسے چھوڑا جاسکتا تھا۔ جب مجھے چھوڑ کر اس نے دوسروں سے آشنائی شروع کی۔ اور وہ بھی اپنے باندی غلاموں سے، اب تو یہ اس قابل بھی نہیں ہے کہ اسے باقی رکھا جائے۔

یہی حال انسان کا ہے۔ کہ اللہ نے یہ بلڈنگ بنائی اس میں خادم رکھے۔ کس طرح سے خادم

کائناتی خدام

فراش رکھے تاکہ مکان صاف ہو۔ یہ ہوا جو ہے یہ اس کائنات کی فراش ہی تو ہے۔ اگر ہوائیں نہ چلیں تو کوڑا کرکٹ نہیں جاسکتا، تو اس بلڈنگ کے صاف کرنے کے لئے اللہ نے ہوائیں پیدا کیں تاکہ فراش کا کام دیں۔ اور مکان کو صاف ستھرا رکھیں۔

یہ سورج کیا ہے۔؟

یہ آپ کا باروچی ہے جو آپ کی کھیتیاں پکاتا ہے، اس کی گرمی سے آپ کے دانے پکتے ہیں اور پھل پکتے ہیں۔ یوں سمجھنا چاہئے کہ سورج فی الحقیقت ایک باروچی ہے جو اللہ نے انسان کے لئے مقرر کیا ہے۔

یہ بادل کیا ہیں۔؟

یہ بہشتی ہیں جو پانی بھر بھر کے لاتے ہیں اور آپ کی کائنات کو سیراب کرتے ہیں ایک وقت مقرر کیا ہوا ہے کہ اس وقت آگے آپ کے تالابوں کو بھریں۔ آپ کی نہروں کو چلائیں۔ اور آپ کے کنوؤں کو پانی دیں۔ تاکہ سال بھر تک یہ خزانہ پانی سے بھر پور رہے اور انسان کو تکلیف نہ ہو۔ تو کوئی بہشتی ہے کوئی باروچی ہے کوئی فراش ہے جو کام کر رہا ہے۔ اب اگر یہ انسان مالک کو چھوڑ کر کہیں باروچی سے آنکھ ملانا شروع کرے اور سورج کے آگے ڈنڈوز کرنے لگے اور باروچی کے آگے جھکنے لگے، کہیں فراش جو ہوا ہے اس کے سامنے سجدہ کرنے لگے اور ہوا پرستی کرے، کہیں آپ کے لئے پانی برسائے گا بادل سامنے آئے، اس کے آگے ہاتھ جوڑ کر کھڑا ہوا اور نمٹیں مانگنے لگے۔ تو یہ ایسا ہی ہے جیسے بیوی بہشتی سے آشنائی کر لے۔ یا فراش سے آشنائی کر لے۔ تو گولی مار دینے کے قابل ہوگی، اس قابل نہیں ہے کہ اسے بلڈنگ میں رکھا جائے۔

مخدوم کائنات کی بے عقلی

بلکہ جب وہ اس درجہ پر ہے تو یہ بلڈنگ بھی منحوس ہے۔ اسے بھی بڑھا دو۔ تو انسان کا کام یہ ہے کہ ساری چیزیں اس کے لئے ہوں اور یہ اللہ کے لئے ہو۔ یہ غیر اللہ کے سامنے سجدہ نہ کرے۔ اس سے زیادہ انسان کی کم حوصلگی نہیں ہوگی۔ کہ وہ آگ کے آگے ہاتھ جوڑنے لگے، وہ پانی کے آگے ڈنڈوز کرنے لگے، ان کے سامنے ہاتھ جوڑنا، کھڑا ہونا قلب موضوع ہے کہ جو مخدوم تھا وہ خادم بن گیا، جو خادم تھا اسے مخدوم بنا لیا گیا۔ گویا عقل کو اس نے الٹ دیا کہ جس کو اپنے سامنے جھکانا چاہئے تھا۔ اس کے سامنے یہ خود جھک گیا یہ تو وہ ہیں کہ جب اللہ والوں کو ضرورت پیش آتی ہے تو یہ خدمت کرتے ہیں۔ جناب رسول اللہ صلی اللہ علیہ وسلم نے اشارہ کیا تو چاند کے دو ٹکڑے ہو گئے، اسے پھٹتے بن پڑی۔ حضرت یوشع ابن نون علیہ الصلوٰۃ والسلام کے لئے جنگ کے موقع پر سورج روک دیا گیا تاکہ دن دن میں فتح ہو جائے، تو دن کو ٹھہرا دیا گیا تھا، سورج خادم تھا تو اسی روکا گیا۔ لیکن حضرت یوشع علیہ السلام کے کام کو نہیں روکا گیا۔ کہ وہ مقصود تھا اور سورج اس کا وسیلہ تھا۔ وسیلے پر پابندی عائد کی گئی، مقصود پر پابندی عائد نہیں کی گئی۔ غرض بادل ان کے لئے آتے ہیں سورج ان کی خدمت کے لئے آتا ہے، چاند ان کے سامنے اطاعت کرتا ہے، ذرات کائنات اطاعت کرتے ہیں۔

کائنات کا افادی پہلو اور اس کا مقصد

انسان کو دیکھو سمندروں میں اس کا تصرف ہے، پہاڑوں میں اس کا تصرف ہے، زمین اس کی خدمت میں لگی ہوئی ہے چاہے زمین کو کھودے، چاہے سڑکیں بنائے۔ فرمایا گیا :

هُوَ الَّذِي جَعَلَ لَكُمْ الْأَرْضَ ذُلُولًا فَامشُوا فِي مَنَاكِبِهَا وَكُلُوا مِن رِّزْقِهَا وَإِلَيْهِ
النُّشُورُ۔

”وہ ہے جس نے زمین کو تمہارے سامنے ذلیل بنا دیا، تاکہ اس میں کھیتی کرو، دانہ ڈالو، سڑکیں بناؤ، کنوئیں کھودو، ذلیل ہے زمین چوں نہیں کر سکتی انسان کے سامنے اُف نہیں کر سکتی۔“

مگر انسان کس لئے ہے ؟

وَإِلَيْهِ النُّشُورُ۔

تاکہ یاد رکھے کہ اسے اپنے مالک کے آگے جانا ہے اور اس کے آگے جو ابدی کرنی ہے۔ تو انسان کا کام یہ ہے کہ حشر و نشر کو سوچے، قیامت کے دن کو سوچے، اور ان چیزوں کا کام یہ ہے کہ انسان کی چاکری میں لگی رہیں جو خدمت یہ لے، اُف نہ کریں، چپ چاپ اس کے کام میں لگی رہیں۔ اور ایک جگہ ارشاد فرمایا :

وَالْأَنْعَامَ خَلَقَهَا لَكُمْ فِيهَا دِفْءٌ وَمَنَافِعُ وَمِنْهَا تَأْكُلُونَ۔

یہ چوپائے اور مویشی خلیقہ لکم تمہارے لئے پیدا کئے ہیں، فیہا دِفْءٌ، عضوں سے تم گرمی حاصل کرتے ہو، اونی کپڑے بنا کر ان سے گرمی حاصل کرتے ہو۔ وَمَنَافِعُ اور مختلف منافع ہیں، وَمِنْهَا تَأْكُلُونَ اور بعض جانوروں کے گوشت سے تمہارے کھانے پینے کا تعلق ہے۔

وَلَكُمْ فِيهَا جَمَلٌ حِينَ تَرِبَعُونَ وَحِينَ تَسْرَحُونَ۔

عضوں سے تم کرو فر اور حشم و خدم حاصل کرتے ہو، جب ہاتھی اور گھوڑوں پر جھولیں ڈال کر جلوس نکالتے ہو اور اپنا کرو فرد کھلاتے ہو اور اپنے حشم و خدم کی نمائش کرتے ہو۔

اور فرمایا :

وَتَحْمِلُ أَثْقَالَكُمْ إِلَىٰ بَلَدٍ لَّمَّا تَكُونُوا بِلْغِيهِ الْأَبْشَقَ الْأَنْفُسِ۔

بعضے جانور وہ ہیں کہ ان پر مال کو لاد کر ایک بستی سے دوسری بستی تک لے جاتے ہو۔ غرض مختلف منافع فرمائے گئے۔

وَيَخْلُقُ مَا لَا تَعْلَمُونَ۔

یہ چیز وہ ہیں کہ آج سواریاں بن گئی ہیں۔ فرماتے ہیں۔ اور تمہیں کیا خبر ہے کہ آئندہ ہم نئی نئی قسم کی سواریاں پیدا کر دیں جن پر چڑھ کر انسان منزلیں طے کریں۔ چنانچہ موٹر سائیکلیں، ہوائی جہاز اور دہخانی جہاز غرض مختلف قسم کی سواریاں انسان کے لئے نکلیں تاکہ وہ احترام کے ساتھ ایک جگہ سے دوسری جگہ منتقل ہو۔ چوپائے اور جانور کو یہ عزت نہیں بخشی گئی، چوپایا جہاں بھی جائیگا اپنے پیروں سے چل کر جائے گا اور انسان سوار ہو کر جائے گا، کبھی چوپائے کے سر پر، کبھی جمادات کے سر پر اور کبھی نباتات کے سر پر۔ ہر چیز انسان کے لئے سواری بنا دی گئی۔ بہر حال حاصل یہ نکلا کہ انسان اللہ کے لئے ہے اور کائنات انسان کے لئے ہے۔

معیار عبادت

یہ اللہ کے لئے کیوں ہے۔؟

اس کی وجہ یہ ہے کہ عبادت نفع اور نقصان کے معیار پر کی جاتی ہے جس کے قبضے میں انسان کا نفع اور نقصان ہے۔ اس کے سامنے جھکا جاتا ہے۔ حق تعالیٰ شانہ کے ہاتھ میں انسان کے نفع اور نقصان کی باگ ڈور ہے نفع دے جب بھی اس کے قبضے میں ہے، نقصان پہنچائے جب بھی اس کے قبضے میں ہے۔ خواہ نعمتیں دیدے، خواہ مصیبت ڈال دے، نعمت دیکر چھین لے، یا چھینی ہوئی نعمت پھر واپس کر دے ہر صورت میں اس کی دست قدرت میں ہے۔

معطلی حیات

مادی نعمتوں میں سب سے بڑی نعمت انسان کے لئے زندگی ہے، اس پر انسان کا کوئی بس نہیں ہے صرف اللہ کے ہاتھ میں ہے۔ جب چاہے زندگی دیدے اور جب چاہے زندگی چھین لے۔ جب تک زندگی نہیں آتی، ایک انسان چاہتا ہے کہ میرے اولاد ہو جائے۔ لیکن زندگی ہاتھ میں نہیں ہے تو پیدا کرنے پر قادر نہیں ہے کہ جب چاہے پیدا کرے۔ وہ دینا چاہے تو دیدے، نہ دینا چاہے تو انسان کو تمنائیں کرتے کرتے اور اسباب مہیا کرتے کرتے برس گزر جاتے ہیں مگر اولاد نہیں ہوتی، اس لئے کہ زندگی ہاتھ میں نہیں ہے، غرض زندگی کی نعمت اسی کے يد قدرت میں ہے۔ جب چھیننے پر آتی ہے اور موت کا وقت آتا ہے تو آدمی ساری دنیا کے خزانے علاج پر صرف کر دے لیکن ایک منٹ کے لئے بھی آدمی زندگی کو روک نہیں سکتا۔ جو اس کے جانے کا وقت ہے اس پر جا کر رہتی ہے غرض نہ زندگی کو لانا قبضے میں ہے، نہ روکنا قبضے میں اور نہ واپس لے آنا قبضے میں ہے جس کے قبضہ قدرت میں ہے وہ سب سے بڑا نافع ہے جس کے قبضے میں نفع کی باگ ڈور ہے۔

معطلی صحت

آپ زندہ موجود ہیں۔۔۔ زندگی کے بعد سب سے بڑی نعمت تندرستی ہے۔ تندرستی آپ کے بس کی چیز نہیں ہے، جب تک مالک تندرست رکھنا چاہے آدمی تندرست رہتا ہے۔ پھیننا چاہے تو کوئی روک نہیں سکتا۔ لوگ اسباب مہیا کرتے ہیں اور صحت کا تحفظ کرتے ہیں لیکن قابو نہیں ہے کہ اس کو حاصل کر لیں، آج شہر کے اندر انفلوئنزا پھیلا ہوا ہے۔ گورنمنٹ بھی سعی کر رہی ہے۔ میونسپلیٹیاں بھی سعی کر رہی ہیں۔ شخصی طور پر ڈاکٹر بھی مطب کھولے ہوئے ہیں۔ پبلک بھی ایک دوسرے کی خدمت پر کھڑی ہوئی ہے۔ اور یہ چاہتے ہیں کہ منٹ بھر میں مادہ رفع ہو جائے۔ لیکن قبضے میں نہیں ہے۔ جب مالک کا حکم ہو گا جب ہی یہ بیماری واپس جائے گی۔ خواہ کتنا ہی جتن کیا جائے اپنے وقت تک رہے گی۔

مبالغہ فی الاسباب کی ممانعت

جیسے حضرت علی رضی اللہ تعالیٰ عنہ فرماتے ہیں کہ جب کوئی مصیبت آتی ہے وہ اپنی ایک عمر ساتھ لے کر آتی ہے، جب اس کا وقت ختم ہوگا، جبھی ٹلے گی۔ بندے کا کام یہ ہے کہ اسباب کے درجے میں کچھ نہ کچھ

انسانی طور پر تحفظ کی فکر کی جائے۔ اسباب میں زیادہ مبالغہ نہ کرے ورنہ الجھ کر مصیبت گئی عمر بڑھ جاتی ہے۔ فی الجملہ یہ سمجھ کر تحفظ کا سامان کرتا رہے کہ میں بندہ ہوں اور اللہ نے مجھے حکم دیا ہے کہ میں اسباب اختیار کروں تو واجملوا فی الطلب وتوکلوا علیہ

اجمال کے ساتھ اسباب کو طلب کرتے رہو، اللہ کے اوپر بھروسہ رکھو، اسباب پر بھروسہ مت کرو۔ انجالی طور پر آدمی کچھ تحفظ کا سامان کرتا ہے، دوا پی لی۔ طبیب کو دکھلا دیا، لیکن طبیب کے اوپر توکل کر بیٹھے، یا دواؤں پر توکل کر بیٹھے یا ہمہ تن دل کو ڈال دے کہ یہی چیز شفا دینے والی ہے۔ یہ غلط ہے، دواؤں میں شفاء نہیں ہے اور طبیب کے قبضے میں شفا نہیں ہے یہ تو وسائل اور اسباب ہیں۔ وسائل کے اندر تاثیر رکھنا مسبب الاسباب کے ہاتھ میں ہے۔

تأثیرات اسباب کی حقیقت

یہ آگ پانی، ہوا اور مٹی بھی اسباب ہیں۔ آگ کی تاثیر یہ ہے کہ وہ جلانے، لیکن یہ اس کی ذاتی تاثیر نہیں ہے۔ اللہ نے اس میں یہ تاثیر رکھ دی ہے۔ وہ یہ تاثیر دکھلاتی رہتی ہے لیکن قبضے میں مالک کے ہے۔ اگر وہ آگ کی تاثیر کھینچ لے تو آگ جلانے کا ارادہ بھی کرے تو اس کے قبضے میں جلانا نہیں ہے۔

حضرت ابراہیم علیہ السلام کو آگ میں ڈال دیا گیا، جلانے کی تاثیر سلب کر لی گئی، آگ جھک مار کر بیٹھ گئی، آگ ان کا کچھ نہ بگاڑ سکی، غرض آگ نہیں جلاتی مشیت خداوندی جلاتی ہے۔ جب مشیت تقاضا کرتی ہے آگ جلانا شروع کر دیتی ہے۔

یہ پانی اصل میں ٹھنڈک بخشنے والا نہیں ہے، مشیت الہی ٹھنڈک بخشتی ہے۔ اگر پانی میں سے تبرید کا مادہ نکال لیں اور وہ خود بھی ٹھنڈا کرنے کی کوشش کرے تو قابو نہیں پاسکتا، جب تک مالک اس کی تاثیر کو نمایاں نہ کرے ہر چیز کے افعال اور خاصیتیں یہ مخلوق خداوندی ہیں۔ جب وہ چاہتے ہیں، نمایاں ہوتی ہیں جب وہ نہیں چاہتے نمایاں نہیں ہوتیں، اس لئے اصل موثر کو چھوڑ کر آدمی ان چیزوں کے پیچھے پڑ جاتے ہیں کہ یہی مجھے شفا بخشنے والی ہیں۔ یہ غلط چیز ہے۔

موہم شرک عنوان سے احتراز کی تاکید

اسی واسطے شریعت نے بہت سے عنوانات کی اصلاح کی ہے۔ مثلاً یہ عنوان کہ انسانوں کو چاہئے کہ اولاد پیدا کیا کریں۔ شرعی اعتبار سے یہ عنوان غلط ہے، شرعی طور پر اس عنوان کو بے ادبی کہا گیا ہے۔ پیدا کرنا خالق کا کام ہے، ماں باپ کا کام نہیں ہے کہ اولاد پیدا کریں۔ ماں باپ کا کام یہ ہے کہ وہ اسباب کے درجے میں باہم مل جائیں اور اللہ سے دعاء کریں کہ اولاد پیدا کر دی جائے۔ اگر حق تعالیٰ شانہ، پیدا نہ کرنا چاہیں تو ہزار دفعہ خاوند بیوی ملا کریں، کچھ بھی نہیں ہو سکتا۔ مانگنا بھی اسی سے ہے۔ بھروسہ بھی اسی پر ہے، ملتا بھی اسی سے ہے۔ جب اسباب اور وسائل میں وہ اثر ڈالتے ہیں تو اثر آجاتا ہے۔ اور اگر آدمی مطلقاً اسباب کی طرف رجوع کرے تو ناکامی کا منہ دیکھنا پڑتا ہے۔

معرفت توحید و تصرف

حدا۔ انداء علیہم السلام، فی الحقیقت حق تعالیٰ شانہ، کا توحید اور تصرف کو ہر ایک طرح سمجھتے ہیں، وہ

مانگتے بھی ہیں تو اللہ ہی سے مانگتے ہیں۔ فریاد بھی کرتے ہیں تو اللہ ہی سے کرتے ہیں، کسی مصیبت کی شکایت بھی کرتے ہیں تو اللہ ہی سے کرتے ہیں۔ ہر چیز میں اللہ ہی سے رجوع کرتے ہیں۔

بارگاہ حق میں سوال کا طریق کار

حضرت زکریا علیہ السلام کا واقعہ قرآن کریم میں ارشاد فرمایا گیا۔ انہیں بیٹا مانگنے کی ضرورت پیش آئی تاکہ ان کی نبوت کا مشن آگے چلے اور بڑھے۔ تو بیٹا مانگا۔

اس مانگنے کو حق تعالیٰ نے نقل فرمایا کہ مانگنا بھی ہر کسی کا کام نہیں ہے۔ مانگنے کا ڈھنگ بھی حقیقتاً انبیاء علیہم السلام ہی کو آتا ہے۔ ان کے بتلانے ہی سے دوسروں کو آتا ہے۔ غرض زکریا علیہ السلام نے بیٹا مانگا۔؟ اس دعاء کو حق تعالیٰ نے قرآن کریم میں نقل کیا ہے اور واقعی اس طرح سے مانگنے کا انہی کا حق تھا دوسرے کو اس طرح سے سوجھ بھی نہیں سکتی۔

إِذْ نَادَى رَبَّهُ نِدَاءً خَفِيًّا۔

فرماتے ہیں اس وقت کو یاد کرو جبکہ حضرت زکریا علیہ السلام نے چپکے چپکے اپنے دل میں اللہ سے مانگنا شروع کیا اور چھپی ہوئی آواز سے اولاد کی طلب کی۔ جس کو وہ سنتے تھے اور ان کا اللہ سنتا تھا کسی دوسرے کو اس کی خبر نہیں تھی، اس طرح سے مانگنا شروع کیا۔

معلوم ہوا کہ مانگنے کا پہلا ادب تو یہ ہے کہ آدمی زیادہ چلا کر نہ مانگے۔

أَدْعُوا رَبَّكُمْ تَضَرُّعًا وَخُفْيَةً۔

”اللہ کے سامنے دعائیں کرو چپکے چپکے اور آہستہ آہستہ۔“

غرض آہستہ آہستہ مانگنا شروع کیا۔

کس طرح سے مانگا؟ عرض کیا۔

قَالَ رَبِّ إِنِّي وَهَنَ الْعَظْمُ مِنِّي۔

”اے اللہ! میری ہڈیاں خشک ہو گئیں۔“

بڑھاپے کی انتہا یہ ہے کہ ہڈیاں بھی خشک ہو گئیں، ان میں گودا تک باقی نہیں رہا۔ ظاہر بات ہے کہ جب گودا تک باقی نہیں رہے گا، تری اور روغن باقی نہیں رہے گا، ہڈیاں خشک ہو گئیں تو گوشت کہاں باقی رہے گا؟ حاصل یہ نکلا کہ ہڈی سے چمڑا الگ چمکا ہے کوئی طاقت میرے اندر باقی نہیں ہے۔ اور عرض کیا۔

وَاشْتَعَلَ الرَّأْسُ شَيْبًا۔

”اور سر سفید ہو گیا ہے جیسے آگ جلا کرتی ہے۔“

تو اندر بھی بڑھاپا سراپت کر گیا کہ ہڈیوں میں روغن تک باقی نہیں۔ اور اوپر بھی بڑھاپا چھا گیا کہ بالوں میں سیاہی تک باقی نہیں ہے۔ غرض اوپر سے سفید ہو گیا ہوں اور اندر سے خشک ہو گیا ہوں۔ یہ میری حالت ہے۔

یعنی بیٹا مانگنا چاہتے ہیں اور حالت وہ پیش کر رہے ہیں کہ جس میں اسباب کے درجے میں بیٹا ہونا ناممکن ہے۔ جب بڑھاپے کا اتنا غلبہ ہو جائے کہ اندر روغن تک باقی نہ رہے، ہڈیاں تک خشک ہو جائیں اور بڑھاپا چھا جائے تو اولاد کہاں سے ہوگی۔؟

مگر یہ مانگنے کا طریقہ ہے کہ وہ اسباب جن کے ذریعے سے اولاد ہوتی، وہ موجود نہیں، تو خود ہی ظاہر کر رہے ہیں کہ یہ بھی سبب میرے اندر موجود نہیں، یہ بھی سبب میرے اندر موجود نہیں، تاکہ جواب یوں نہ آجائے۔۔۔ کہ اگر یوں مانگتے کہ یا اللہ! مجھے بیٹا دیدجئے۔۔۔ تو یہ ہو سکتا تھا۔ کہ جواب یوں آجائے کہ نہیں تم بوڑھے ہو گئے ہو، عادت اللہ کے خلاف ہے۔ ایسے میں بیٹا نہیں دیا جاتا۔ لہذا خاموش ہو جاؤ۔ تو پہلے ہی ان چیزوں کو پیش کر کے دفع دخل مقدر کر دیا، جو جواب آگے ممکن تھا میں وہ جواب خود ہی نہ دے دوں۔ تاکہ آئندہ کا مقصد بھی پورا ہو جائے۔ تو کہا کہ:

اے اللہ! میری ہڈیاں تو خشک ہو گئیں اور سر کے بال سفید ہو گئے، برہا پاجھا گیا۔ اور بیچ میں ایک لفظ یہ بھی کہہ دیا۔

وَلَمْ آکُنْ مِهْدَعَانِكَ رَبِّ شَقِيًّا۔

اے اللہ! میں کبھی بھی آپ کے سامنے سے نامراد واپس نہیں گیا، جب گیا ہوں کچھ نہ کچھ لے کے گیا ہوں یہ کبھی نہیں ہوا کہ مایوس گیا ہوں۔۔۔ یہ بھی بیچ میں کہ دیا۔۔۔ حاصل یہ کہ اسباب کے درجے میں کچھ موجود نہیں اور آپ کے پاس سے کبھی مایوس گیا نہیں ہوں۔ اس لئے مجھے یقین رکھنا چاہئے کہ منہ مانگی مراد ملے گی۔

جیسے حدیث میں فرمایا گیا ہے کہ دعاء اس طرح سے مانگو۔

الْحَوَا۔

الحاح کرو، اتنی زاری کرو کہ لہجہ بن کے مانگو، کہ بے لئے ہم نہیں ٹلیں گے کلام بھی ایسا ہی عاجزانہ ہو، جھٹکنا بھی ایسا ہی ہو اور بیٹھنا بھی ایسا ہی ہو تو کوئی وجہ نہیں کہ کریم کے دروازے پر آئیں اور خالی ہاتھ واپس جائیں۔ ہم لے کے نہیں گے۔ اور آگے عرض کیا۔

وَإِنِّي خِفْتُ الْمَوَالِيَ مِنْ قَدَائِي۔

”مجھے اپنے بعد اپنے رشتہ داروں سے ڈر بھی ہے۔ اور کوئی توقع نہیں کہ وہ میرے مشن کو آگے برہائیں گے، بلکہ میرے مقصد کو ضائع کر دیں گے۔“

اس کے بعد عرض کرتے ہیں:

وَكَانَتْ أَسْرَاتِي عَاقِرًا۔

یا اللہ میاں! میں ہی بوڑھا نہیں میری بیوی بانجھ بھی ہے اور اس کے اولاد ہونے کی کوئی صورت نہیں۔۔۔ یہ بھی ساتھ میں عرض کر دوں۔۔۔ تو میں بوڑھا ہوں، مجھ میں اولاد کی صلاحیت نہیں، بیوی بانجھ ہے اس میں اولاد ہونے کی قابلیت نہیں، رشتہ دھروں سے کوئی توقع نہیں کہ وہ میرے مشن کو آگے برہائیں گے تو ہوا کیا؟

فَهَبْ لِي مِنْ لَدُنْكَ وَلِيًّا۔

پس اللہ میاں! ایک بیٹا مجھے عطاء کر دیجئے جو میرے ان کمالات کا وارث بنے اور ان کو آگے برہائے۔۔۔ تو حقیقت میں مانگنے کا ڈھنگ بھی انبیاء علیہم السلام ہی کو آتا ہے۔ وہی جانتے ہیں کہ بارگاہ حق میں کس طرح سوال کیا جاتا ہے۔ جیسا کہ رسول اللہ صلی اللہ علیہ وسلم نے دعاء کے آداب ارشاد فرمائے ہیں کہ دعائیں مانگو مگر اس کے ادب کو ملحوظ رکھتے ہوئے۔

چنانچہ کسی شخص نے عرض کیا:

”یا رسول اللہ! لوگ دعائیں مانگتے ہیں، قبول نہیں ہوتیں ہاتھ پھیلا پھیلا کر مانگتے ہیں مگر قبول نہیں ہوتیں اور قبولیت کا اثر ظاہر نہیں ہوتا۔“

فرمایا

مطعمہ حرام و ملبسہ حرام بقول یارب یارب انی بستجاب لہ۔

کھانا دیکھو تو حرام کا لباس دیکھو تو حرام کا کمانی دیکھو تو وہ مشتبہ اور آدمی کہہ رہا ہے۔ یارب یارب۔ انی بستجاب لہ دعا کہاں سے قبول ہو جائے گی؟ یہ تو دل لگی اور مذاق کرنا ہے۔ پاک بن کر اللہ کے آگے آئے تب دعا سنی جائے گی، ناپاک بن کر آئے تو دعا کیوں سنی جائے گی؟ بادشاہ کے دربار میں جب جاتے ہیں تو پاکیزہ کپڑے پہن کر جاتے ہیں۔ عطر لگا کر جاتے ہیں، عطر ہو کر جاتے ہیں۔ آؤ بھگت کی جاتی ہے۔ دربار میں سیٹ دی جاتی ہے، اگر دربار میں عرض معروض کریں تو اس کی شنوائی ہوتی ہے۔ اور اگر کوئی میلے کپڑے پہن کر اور اوپر سے نجاست مل کر چلا گیا تو دربار دھکے دے کر نکال دیں گے کہ یہ پاس کھڑے ہونے کے قابل نہیں چہ جائیکہ اسے دربار میں سیٹ دی جائے۔ اور چہ جائیکہ اس کی بات مانی جائے۔ تو اسے نکال دیں گے کہ یہ آداب دربار کے خلاف ہے۔ تو حرام کی غذا کھانے اور حرام کا لباس پہن کر جانا اور پھر یا اللہ یا اللہ کرنا ایسا ہی ہے جیسے کوئی نجاست لپ کر دربار میں جاتے اور بادشاہ کے سامنے عرض معروض کرے، تو شنوائی ہوگی یا دھکے دے جائیں گے؟ تو قبولیت ہوگی یا ناپاک قبولیت ہوگی۔

کسب حلال کے آثار

غرض بتلایا گیا کہ دعاء کے آداب میں سے یہ ہے کہ آدمی پاک بن کر جائے پہلے اپنے ضمیر کو پاک کرے کہ میں آج سے حرام کی غذا سے تائب ہوتا ہوں اور مشتبہ کمانی سے تائب ہوتا ہوں کہ اگر کمانی مشتبہ ہوگی تو اس سے قلب کے اندر ظلمت پیدا ہوگی اور سے توفیق سلب ہو جاتی ہے۔ حلال کی کمانی کا اثر قلب میں نورانیت پیدا ہونا اور توفیق کا پیدا ہونا ہے۔ حرام کی کمانی کا اثر سلب توفیق ہے۔ قلوب کے اندر سے توفیق نکل جاتی ہے۔

میں نے اپنے بزرگوں سے سنا ہمارے دیوبند میں ایک بزرگ ”شاہ جی عبد اللہ“ تھے۔ اور عوام میں شمار ہوتے تھے لیکن صاحب نسبت بزرگ اور درویش تھے، انہوں نے کمانی کا طریقہ یہ رکھا تھا کہ گھاس کھود کے لاتے تھے اور گھاس کی گٹھڑی بیچ کر اپنا گزارا اوقات کرتے تھے، صاحب نسبت تھے، اوقات کے پابند تھے، ان کے ہاں گٹھڑی کی قیمت چھ پیسے مقرر تھی، تو دیوبند میں جتنے گھاس خریدنے والے لوگ تھے وہ قطار باندھ کر کھڑے رہتے تھے کہ شاہ جی کی گٹھڑی ہم خریدیں گے، ہر ایک آگے بڑھنے کی کوشش کرتا تھا کہ اگر میں نے خرید لی تو میرے مویشی میں بھی برکت ہوگی، میرے گھر میں بھی برکت ہوگی۔

اس لئے جہاں شاہ جی سامنے سے آئے۔ لوگ دوڑتے تھے، جس نے ہاتھ پہلے لگا دیا انہوں نے گٹھڑی وہیں ڈالی اور چھ پیسے لے لئے۔ سردی ہو گئی ہو، برسات ہو۔ نہ سات پیسے نہ پانچ پیسے۔ چھ پیسے متعین تھے۔

جب چھ پیسے لے لیتے تو ان کے خرچ کا ان کے ہاں کیا طریقہ تھا۔؟

دو پیسے تو اسی وقت فقیروں میں صدقہ کر دیتے تھے۔ اس زمانے میں کوڑیاں ہوتی تھیں۔ گندے ہوتے تھے۔ پانچ گندے ایک ایک پیسہ ہوتا تھا۔ تو دو پیسے کے گندے لے کر کسی یتیم کو، کسی غریب کو، کسی بیوہ کو تقسیم کر دیتے تھے۔

اور دو پیسے روزانہ کے گھر کا خرچ تھا۔ اس میں کچھ نمک لے لیا اور کچھ تیل لے لیا کچھ ترکاری لے لی۔ سستے کا زمانہ تھا جو آج دو روپے میں کام چلتا ہے۔ وہ دو پیسے میں چل جاتا تھا، تو دو پیسے ان کے گھر کا خرچ تھا۔ اور دو پیسے روز جمع کیا کرتے تھے۔ سال بھر میں جب دو پیسے روز کے جمع کرتے کرتے سات آٹھ روپے ہو جاتے تو ان کا کھانا پکا کر ہمارے ان سب بزرگوں کی دعوت کیا کرتے تھے۔ جنہوں نے دارالعلوم دیوبند قائم کیا۔

حضرت مولانا محمد قاسم صاحبؒ بانی دارالعلوم دیوبند، مولانا رشید احمد صاحب گنگوہیؒ، حضرت حاجی امداد اللہ صاحب مہاجر مکیؒ۔ ان تمام بزرگوں کو جمع کر کے دعوت کر دی۔ تو میں نے اپنے بزرگوں میں سے حضرت مولانا محمد یعقوب صاحب رحمۃ اللہ علیہ کا مقولہ سنا جو دارالعلوم دیوبند کے سب سے پہلے صدر مدرس ہیں اور بڑے صاحب نسبت ولی کامل گزرے ہیں کہ :

”سال بھر تک ہمیں انتظار رہتا تھا کہ کب وہ دن آئے کہ شاہ جی کے گھر کا کھانا کھائیں۔“

اور فرمایا کہ :

”جس دن کھانا کھاتے تھے تو چالیس چالیس دن تک قلب میں نور رہتا تھا اور جی چاہتا تھا کہ نماز پڑھیں، جی چاہتا تھا کہ تلاوت کریں۔ دل میں طاعت و عبادت اور زہد و ریاضت کی امنگ پیدا ہوتی تھی۔“

یہ اس حلال کی کمائی کا اثر تھا۔ تو جتنی پاک کمائی ہوتی ہے قلب میں توفیق پیدا ہوتی ہے۔

حرام کی نحوست

جتنی ناپاک یا مشتبہ کمائی ہوتی ہے توفیق سلب ہوتی ہے۔ آدمی جانتا ہے کہ یہ کام نیکی کا ہے۔ مگر کرنے کو جی نہیں چاہتا۔ اس کے کرنے کی امنگ نہیں ہوتی جیسے غالب نے کہا ہے کہ :

جاننا ہوں ثواب طاعت وزہد
پر طبیعت ادھر نہیں آتی

معلوم ہوتا ہے کہ یہ کام اچھا ہے، یہ برا ہے۔ اور اچھے کو کرنا چاہئے مگر کرنے کو جی نہیں چاہتا تو دل میں جب ناپاک گھس جاتی ہے تو وہ اچھے کام کے لئے ابھرتا نہیں۔ آج جو ہم اور آپ معصیت میں مبتلا ہیں وہ لاعلمی کی وجہ سے نہیں، علم تو بڑا وسیع ہو چکا ہے حلال و حرام کا امتیاز، اچھے اور برے کی تمیز اتنی ہو چکی، ہر شخص شریعت میں رائے زنی کرنے کے لئے تیار ہے۔ جہاں کوئی تھوڑا بہت پڑھا لکھا ہے، بس اس نے قرآن و حدیث میں رائے زنی شروع کر دی گویا مجتہد بن گیا۔ تو علم کی کمی کی وجہ سے گناہ میں مبتلا نہیں ہے۔ علم موجود ہے۔ پھر بھی مبتلا ہیں۔ توفیق کے سلب ہونے کی وجہ سے ہیں۔ اور توفیق اس لئے سلب ہو گئی کہ ہماری کمائی مشتبہ ہے، حلال کی غذا اندر نہیں پہنچتی۔ معدہ حوض بدن ہے جو اس میں بھر دیں گے، رگ و پے میں وہ

چیز پھیلے گی۔ پاک کمائی بھریں گے، پاکی کے اثرات رگ و پے میں بھریں گے۔ ناپاک چیزیں بھریں گے ناپاکی کے اثرات پھیل جائیں گے، تو حلال کی کمائی کا ایک اثر ہوتا ہے۔

لقمہ حلال کی علمی و عملی برکات

حضرت امام احمد بن حنبلؒ کا واقعہ ہے۔ یہ امام شافعی رحمۃ اللہ علیہ کے شاگرد ہیں۔ امام شافعیؒ بھی جلیل القدر امام ہیں۔ چار ہی بڑے امام ہیں جن کی فقہ آج کل رائج ہے۔ امام ابوحنیفہؒ، امام مالکؒ، امام شافعیؒ اور امام احمد بن حنبلؒ رحمہم اللہ اور بھی صاحب فقہ آئمہ گزرے ہیں لیکن ان کی فقہ ختم ہو گئی۔ من جانب اللہ ان چار فقہوں کو مقبولیت حاصل ہوئی اور کروڑ ہا کروڑ انسان ان کی فقہوں پر چل رہے ہیں۔ ہندوستان، پاکستان، افغانستان اور ترکستان یہ سب حنفی المذہب ہیں اور سب میں فقہ حنفی رائج ہے۔ مصر قریب قریب کل کا کل شافعی فقہ پر چل رہا ہے۔ حجاز بھی قریب قریب شافعی فقہ کا پابند ہے۔ نجد وغیرہ کے ممالک یہ فقہ حنبلی کے پابند ہیں۔ مغربی ممالک جیسے الجزائر وغیرہ میں مالکی زیادہ ہیں تو دنیا کے اکثر حصوں میں یہی چار فقہ رائج ہیں۔ انہی چار اماموں کے مسلک پر لوگ عمل کرتے ہیں۔ ان میں سے ایک امام احمد بن حنبلؒ ہیں، جلیل القدر امام ہیں، مگر امام شافعیؒ کے شاگرد ہیں۔ امام شافعیؒ کا قیام مصر میں تھا۔ امام شافعیؒ نے انہیں لکھا کہ بہت عرصہ ہو گیا ملاقات کئے ہوئے۔ اگر کوئی ملاقات کا موقع ہو تو کوشش کر کے آ جاؤ، مصر میں ملاقات ہو اور علماء آپ کے منتظر ہیں۔

امام احمدؒ نے لکھا کہ میں حاضر ہو رہا ہوں اور تاریخ معین کر دی کہ فلاں تاریخ کو پہنچوں گا۔ مقررہ تاریخ پر امام احمدؒ پہنچے۔ تو امام شافعیؒ رحمۃ اللہ علیہ استقبال کے لئے شہر سے باہر نکلے، بادشاہ وقت چونکہ امام شافعیؒ کا معتقد تھا وہ بھی ساتھ ہوئے۔ جب بادشاہ آئے تو وزراء، امراء، علماء اور زعماء غرض پورا مصر استقبال کے لئے نکل آیا۔ اور بڑے عزت و احترام سے امام احمدؒ کو لے کر آئے۔ امام شافعیؒ کے مکان میں عید کی سی خوشی تھی۔ امام شافعیؒ کی بچیاں کودتی پھرتی تھیں کہ امام وقت ہمارے ہاں مہمان ہو رہا ہے۔ ایک عجیب خوشی تھی۔ غرض ان خوشیوں کے ساتھ امام احمد بن حنبلؒ تشریف لائے۔ علماء و زعماء اور سب اکابر ملت ملنے کے لئے آئے۔

کھانے کا وقت آیا تو امام شافعیؒ نے دسترخوان بچھایا۔ امام احمدؒ کو بٹھلایا گیا۔ اور بھی لوگ بیٹھے۔ امام احمد حنبلؒ نے جو کھانا شروع کیا۔ تو اس طرح سے کھایا جیسے کوئی بہت حریص آدمی کھایا کرتا ہے۔ اور جیسے کوئی سات وقت کا بھوکا کھاتا ہے۔ تو بہت زیادہ کھایا اور جلدی جلدی کھایا۔ جیسے معلوم ہو کہ کھانے کو سمیٹ لینا چاہتے ہیں۔

امام شافعیؒ جب کھانے کے بعد گھر پہنچے تو امام شافعیؒ کی بچیوں نے امام شافعیؒ پر اعتراض کیا کہ آپ تو کہتے تھے کہ یہ امام وقت ہے۔ یہ کیسا امام وقت ہے جو عوام الناس کی طرح پیٹ بھر کے کھانا کھاتا ہے۔ اتقیاء کی شان تو یہ ہے کہ وہ کم کھاتے ہیں طاعت زیادہ کرتے ہیں۔ یہ پیٹ بھر کے کھانا اور وہ بھی ناک تک کھا لینا یہ عوام کا کام ہے خواص کا نہیں۔ خواص میں بھی جو شخص امامت کے رتبہ کو پہنچا ہوا ہو، اس کا کام یہ نہیں ہے کہ اس طرح سے انسٹھ کھالے، جیسے اناڑی کی بندوق بھری جاتی ہے کہ اوپر سے لے کر نیچے تک یہ اونچے طبقے کے لوگوں کا کام نہیں جو دیانت میں اونچا مقام رکھتے ہوں۔ تو امام شافعیؒ سے جواب نہیں بن پڑا اور

یہ فرمایا کہ محسوس تو میں نے بھی اس کو کیا مگر یوں بول نہیں سکتا تھا کہ میں میزبان ہوں۔ اگر میں یوں کہتا کہ تم زیادہ کیوں کھاتے ہو، تو تہمت آتی کہ شاید میں مہمان سے اپنا کھانا بچانا چاہتا ہوں، اس لئے میرے بولنے کا موقع نہیں تھا مگر محسوس میں بھی کر رہا تھا کہ یہ احمد بن حنبل کو ہو کیا گیا۔ اس طرح سے پیٹ بھر کے کھانا۔

اندروں از طعام خالی دار
تانور معرفت دروہنی

پیٹ کو کھانے سے خالی رکھنے کی کوشش کرنی چاہیے تاکہ نور معرفت پیدا ہو، نہ یہ کہ آدمی اتنا بھر لے۔۔۔ بہر حال امام شافعی سے جواب نہیں بن پڑا بچیوں نے اعتراض کیا تو چپ ہو گئے۔۔۔ وہ وقت گزر گیا۔ اور امام احمد عشاء کی نماز کے لئے چلے گئے۔

ان کے جانے کے بعد چھوٹی چھوٹی بچیوں نے بستر بچھایا۔ اور پانی کا لونا بھر کے رکھا کہ امام جب تہجد کے لئے اٹھیں تو پانی لانے کی دشواری نہ ہو۔ اطمینان سے وضوء کر لیں۔

امام احمد صبح کی نماز کے لئے جب اٹھ کر گئے تو بسر وغیر اٹھانے کے لئے بچیاں آئیں۔ دیکھا کہ لونا اسی طرح بھرا ہوا رکھا ہے۔ اب تو ان کے غصے کی کوئی حد نہ رہی کہ یہ کیسا امام ہے کہ پیٹ بھر کے یہ کھانا کھائے، رات کا کوئی وقت عبادت کا اسے نصیب نہ ہو۔ وضو یہ نہ کرے، تہجد یہ نہ پڑھے۔۔۔ یہ خواہ مخواہ ہی دنیا میں غلط شہرت ہوگی کہ اپنے وقت کا بڑا امام ہے۔

جب امام شافعی منیچے تو بچیوں نے دامن پکڑ لیا کہ آپ نے ہمیں غلط فہمی میں مبتلا کر رکھا کہ احمد ابن حنبل اس الاتقیاء متقیوں کا سردار ہے۔ یہ کیسا امام ہے۔؟ ناک تک یہ کھانا کھاتا ہے اور تہجد کی توفیق اسے نہیں۔ رات بھر پڑ کر یہ سوئے۔

اب امام شافعی سے بھی رہانہ گیا اور باہر آکر امام احمد سے کہا کہ :

”اے احمد بن حنبل! یہ تغیر تم میں کب سے پیدا ہوا۔؟ مجھے تو اس کی توقع نہیں تھی۔ یہ تمہاری حالت کب سے بدلی، پیٹ بھر کر تم کھانا کھاتے ہو۔ تہجد کی توفیق تمہیں نہ ہوئی۔۔۔ رات کو تم نہ اٹھے، وضو تم نے نہ کیا، آخر یہ تغیر تمہارے اندر کیسے پیدا ہوا؟“

امام احمد مسکرائے۔ اور عرض کیا۔ حضرت واقعہ وہ نہیں ہے جو آپ سمجھ رہے ہیں فرمایا، واقعہ کیا ہے۔؟

”عرض کیا کہ واقعہ یہ ہے کہ مجھے آج عشاء کے وضو سے تہجد اور صبح کی نماز کی نوبت آئی ہے۔ اور عرض کیا کہ قصہ یہ ہوا کہ جب دسترخوان پر کھانا چنا گیا تو میں نے دنیا میں اتنی حلال کی کمائی نہیں دیکھی۔ اس کھانے کے اوپر آسمانوں سے انوار و برکات کی اتنی بارش تھی کہ مکان منور تھا اور کھانے پر نظر ڈال کر قلب میں ذکر اللہ کی کیفیت پیدا ہوتی تھی، اتنی حلال اور پاک کمائی میں نے آج تک نہیں دیکھی تھی، تو میں نے یہ ارادہ کیا کہ جتنا کھاسکوں کھا لوں، چاہے بعد میں مجھے سات دن فاقہ کرنا پڑے، پھر یہ نورانی کھانا مجھے کہاں نصیب ہوگا، اس واسطے میں نے زیادہ کھایا۔“

اور عرض کیا :

اس کھانے کی دو برکتیں نمایاں ہوتی ہیں، ایک علمی برکت اور ایک عملی برکت۔ عملی برکت تو یہ ہوتی کہ عشاء کے وضو سے میں نے صبح کی نماز پڑھی اور تہجد پڑھا۔ مجھے وضو کی ضرورت پیش نہیں آئی۔

اور علمی برکت یہ ہوتی کہ چارپائی پر لیٹ کر قرآن کریم کی ایک آیت سے آج میں نے فقہ کے سو مسئلے نکالے، جو اب تک مجھے سمجھ نہیں آئے تھے، علم کے دروازے میرے قلب کے اوپر کھل گئے۔ اور سو مسئلے ایک ہی آیت سے میں نے استنباط کئے، یہ علم کی برکت ہوتی۔

تب امام شافعیؒ کی ڈاڑھی کا بال بال خوشی سے کھل گیا۔ اور بچیوں سے کہا کہ دیکھا ہم نہیں کہتے تھے کہ امام وقت ہے۔

تب بچیوں کو تسلی ہوئی۔

تو عرض کرنے کا مطلب یہ تھا کہ حلال کی کمائی کا اثر یہ ہے کہ معرفت بڑھتی ہے علم الہی کی برکت پیدا ہوتی ہے اور عمل کی توفیق ہوتی ہے۔ آج ہمارے میں عمل کی کوتاہی اس وجہ سے نہیں ہے کہ آج ہمیں مسائل کا علم نہیں ہے۔ ہر شخص جانتا ہے۔ علم کے وسائل اتنے عام ہو گئے کہ پہلے زمانے میں نہیں تھے، کتابیں چھپی ہوئی الگ، اخبار الگ، رسالے الگ، پیپر الگ اور ہر چیز میں شریعت پر ہی مشق کی جا رہی ہے سب مسائل ہی کو موضوع بحث بنا رہے ہیں۔ تو اختلافی مسائل ان کے علم میں نہ ہوں مگر اس کے باوجود کہ زبان، علم کے بارے میں کافی چلتی ہے۔ ہاتھ پیر عمل کے لئے نہیں چلتے۔

نمائش علم

علم کو بھی اگر لوگ استعمال کر رہے ہیں تو اس انداز سے جیسے حدیث میں حضور صلی اللہ علیہ وسلم فرماتے ہیں کہ اخیر زمانے میں علم تجمل کے لئے رہ جائے گا۔

جس طرح سے لوگ کپڑوں سے زینت حاصل کرتے ہیں، اچھی بلڈنگ سے تجمل حاصل کرتے ہیں۔ اسی طرح علم سے بھی اپنی زینت اور نمائش کریں گے کہ ہم بھی پڑھے لکھے ہیں، ہم بھی عالم ہیں اور ہم بھی مسائل پر عبور رکھتے ہیں۔ تو علم عمل کے لئے نہیں رہے گا نمائش کے لئے رہے گا کہ اپنا جمال دکھلایا جائے، اپنا کمال دکھلایا جائے۔

کثرة علم کے باوجود قلت عمل

غرض علم کی کمی نہیں، اگر کمی ہے تو عمل کی کمی ہے۔ اگر علم کی کثرت سے عمل نصیب ہو جایا کرتا تو آج کی دنیا سب سے زیادہ عمل کرنے والی ہوتی، کیونکہ علم کی کمی نہیں ہے۔ مگر جتنا علم بڑھتا جا رہا ہے عمل گھٹتا جا رہا ہے۔ اس واسطے کہ علم تجمل کے لئے ہے۔ اسباب علم بڑھتے جاتے ہیں علم کی حقیقت دلوں میں ختم ہوتی جاتی ہے۔

ایک حدیث میں ہے کہ اخیر زمانے میں علم گھٹ جائے گا، اور ایک میں خبر دی گئی کہ قرب قیامت میں علم بڑھ جائے گا۔

علماء نے دونوں روایتوں میں تطبیق دی ہے وہ یہ کہ اسباب علم بڑھ جائیں گے اور علم کی حقیقت دلوں میں گھٹ جائے گی۔ اسباب اتنے کہ قدم قدم پر علم کے نقشے سامنے ہوں گے اور ظلمت اتنی کہ قلب کے اندر نورانیت کا نشان نہیں کہ آدمی حق و باطل کا پورا امتیاز کر سکے۔ اور اس کے اندر عمل کا جذبہ اور امنگ

آثار علم

علم کے آثار میں سے ہے۔

إِنَّمَا يَخْشَى اللَّهَ مِنْ عِبَادِهِ الْعُلَمَاءُ

اہل علم میں جو علم ہوتا ہے کہ ان میں خشیت الہی اور خوف خداوندی ضرور پیدا ہوتا ہے یہ علم کی تاثیر ہے اور جو خوف آخرت ہوگا اور اپنے مرنے کا ڈر ہوگا اور اللہ کے سامنے جوابدہی کا اندیشہ ہوگا تو عمل کا جذبہ انسان میں پیدا ہوگا۔ لیکن جب علم سے خشیت اور خوف پیدا نہ ہو تو معلوم ہوتا ہے کہ یہ علم حقیقی نہیں ہے، رسمی علم ہے، لفظی علم ہے، لفظی علم کے لئے خشیت کا وعدہ نہیں ہے۔

ابتلاء معصیت کے اسباب

غرض آج کی معصیت اور گناہ قلت علم کے سبب سے نہیں ہے بلکہ قلت اخلاق کے سبب سے ہے۔ قلت نورانیت کے سبب سے ہے، اور قلت توفیق کے سبب سے ہے اور توفیق سلب ہونے کے اسباب میں سے مشتبہ کمائی حرام کمائی ہے کہ آدمی احتیاط سے نہ کمائے۔ حلال و حرام کا کوئی امتیاز نہ کرے، مشتبہ اور غیر مشتبہ کو نہ دیکھے۔ پیسہ مقصود ہو جائے۔ کہ جس طرح ہو پیسہ ہو، لو۔ ڈکیتی سے ہو، چوری سے ہو، رشوت سے ہو، کسی بھی انداز سے ہو پیسہ آنا چاہئے، ایسے پیسے کا اثر تو یہی ہوتا کہ توفیق جاتی رہتی ہے۔ بہر حال حاصل یہ نکلا کہ عبادت اور اور زہادت کی جب توفیق ہوتی ہے جب قلب میں نور ہو، اور نور قلب میں جب ہوتا ہے جب کمائی ٹھیک ہو۔ حلال کی ہو حلال کا لقمہ میسر ہو۔

رزق حلال میں قلت و برکت

نیز حلال کی کمائی ہمیشہ تھوڑی ہوتی ہے زیادہ نہیں ہوا کرتی۔ حرام کمائی تو ہو سکتا کہ زیادہ ہو لیکن عادتاً حلال کی کمائی کم ہوتی ہے۔ إلاما شاء اللہ، اللہ تعالیٰ کسی کو بڑھادے، مگر عادتاً لازمی بات یہ ہے کہ ضرورت کے موافق ملتا ہے، مگر برکت اس میں زیادہ ہوتی ہے۔ اس کی خیر زیادہ نمایاں ہوتی ہے۔

بناء عبادت

غرض انسان عبادت کے لئے بنایا گیا ہے اور عبادت جب ہوگی جب اس کے وسائل اور اسباب درست ہوں۔ اس لئے فرمایا گیا :

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ-

ساری چیزیں اس کے لئے بنائیں۔ اسے اپنے لئے بنایا تاکہ میری یاد میں لگے، سارے دنیا اس کے لئے مددگار بنے۔ یہ دنیا سے نفع حاصل کرے مگر کئے کے مطابق جو حدود کے اندر میں جائز طریقے سے بتلاؤں اس طریق پر نفع حاصل کرے۔ تو نفع اور نقصان سب اللہ ہی کے ہاتھ میں ہے، عبادت کی بنیاد نفع اور نقصان

ہے جو میں عرض کر رہا تھا۔ اسی کو ابراہیم علیہ السلام نے فرمایا :

قَالَ اتَّعْبُدُونَ مِن دُونِ اللَّهِ مَا لَا يَنْفَعُكُمْ شَيْئًا وَلَا يَضُرُّكُمْ۔

اپنی قوم کو خطاب کیا، کیا تم ان بتوں کو پوجتے ہو جو تمہیں ادنیٰ درجے کا نفع نہیں پہنچا سکتے۔ ادنیٰ درجہ میں ضرر نہیں پہنچا سکتے؟ ان مورتیوں کو جو سامنے رکھی ہوئی ہیں، جن کو تم خود ہی اپنے ہاتھ سے بناتے ہو اور خود ہی تصور کر لیتے ہو کہ یہ ہمارے معبود ہیں۔ یہ بے جان چیزیں ہیں۔ تو مصنوع تمہاری اور تم اس کے صانع، اس کے باوجود تم نے اپنے لئے مالک تجویز کر لیا۔ یہ چیزیں تمہیں نفع بھی نہیں پہنچا سکتیں اور نقصان بھی نہیں پہنچا سکتیں۔

حاصل یہ نکلا کہ عبادت کی بنیاد نفع اور نقصان کا مالک بننا ہے۔

اہل شرک کا دھوکہ

اہل شرک کو ہمیں سے دھوکہ لگا ہے کہ عبادت کی بنیاد نفع نقصان پر ہے تو دنیا کے اندر کوئی چیز ایسی نہیں جس میں انسان کا کچھ نہ کچھ نفع نہ ہو، یا کچھ نہ کچھ نقصان نہ ہو، دنیا کی کوئی چیز نہ محض نفع ہی پہنچاتی ہے نہ محض نقصان ہی نقصان پہنچاتی ہے۔ ہر چیز سے کچھ نفع پہنچتا ہے کچھ ضرر پہنچتا ہے۔ غرض ہر چیز میں نفع ضرر موجود ہے۔

یہ روٹی جو آپ روز کھاتے ہیں نفع بھی دیتی ہے نقصان بھی پہنچا دیتی ہے اگر ذرا حدود سے زیادہ کھالی، بیماری پیدا ہوگی، حدود کے اندر کھائیں گے نفع دے گی۔ یہی پانی اگر اعتدال کے ساتھ پیئیں گے نفع دے گا، اگر بے اعتدالی کے ساتھ پانی چڑھاتے چلے جائیں گے باردا امراض پیدا ہونا شروع ہو جائیں گے۔

یہی ہوا ہے نفع بھی دیتی ہے نقصان بھی دیتی ہے۔ بے اعتدالی کے ساتھ ایسی چیزیں کھائیں گے جس سے اسد ہو، نفع کی بیماری پیدا ہوگی، اعتدال کے ساتھ کھائیں گے تو ہوا نفع دے جائے گی۔ غرض ہر چیز میں نفع بھی ہے نقصان بھی ہے نباتات ہوں، جمادات ہوں، حیوانات ہوں، ہر ایک میں نفع و نقصان مشترک ہے۔ سب عبادت کی بنیاد نفع و نقصان پر رہی اور دنیا کی ہر چیز میں نفع بھی ہے نقصان بھی ہے، تو مشرکین نے ہر چیز کو پوجنا شروع کیا کہ جب عبادت کی بنیاد نفع و ضرر پر ہے اور نفع و ضرر دنیا کی ہر چیز میں ہے تو کہیں پانی کو پوجنا شروع کیا اس میں نفع بھی ہے نقصان بھی ہے۔ اور کہیں آفتاب کو پوجنا شروع کیا اس میں نفع بھی ہے نقصان بھی ہے تو ضرر سے بچنے کے لئے ان کو پوجتے ہیں اور نفع حاصل کرنے کے لئے ان کو پوجتے ہیں۔

اسی طرح ستاروں کو، پتھروں کو، مورتیوں کو، سونے اور چاندی کو پوجنا شروع کیا۔ تو پوجنے والا ایک ہے اور تینتیس کروڑ اس کے خدا ہیں، جتنی دنیا کے اندر انواع ہیں کہ ان میں سے ہر چیز میں کچھ نہ کچھ نفع نقصان موجود ہے۔

آلات صنعت کی پرستش

حتیٰ کہ اگر بعض قومیں صنعت و حرفت بھی رکھتی ہیں تو جتنے ان کی صنعت و حرفت کے آلات ہیں وہ ان کو جتی ہیں کہ یہ ہمارے نفع کا ذریعہ ہیں اور یہی نقصان کا ذریعہ بن جاتے ہیں۔ مثلاً کاتب ہے تو وہ قلم کے گے بیٹھ کر ڈنڈوز کرتا ہے۔ اگر کوئی تلوار کا دھنی ہے تو وہ تلوار کو پوجتا ہے۔ کوئی بڑھئی ہے تو وہ بسولی کو پوجتا ہے کہ میرا نفع و نقصان اس سے متعلق ہے۔ غرض دنیا کی ہر چیز کو معبود بنا لیا، کیونکہ عبادت کی بنیاد نفع

و نقصان ہر چیز میں پایا جاتا ہے۔

مشرکین نے یہ اصول تو صحیح اختیار کیا کہ عبادت کی بنیاد نفع و ضرر پر ہے لیکن یہ غلط سمجھا کہ ہر چیز میں نفع و ضرر ہے۔

اسلام کا دعویٰ توحید

شریعت اسلام کا یہ دعویٰ ہے کہ عبادت کی بنیاد نفع و ضرر پر ہے مگر وہ نفع و ضرر جو مالک کے قبضے میں ہو، تو دنیا میں جتنے بھی اسباب ہیں نفع و نقصان ان کے قبضے میں نہیں ہے، یہ مالک کے ارادے سے نفع و نقصان پہنچتا ہے۔ خود ہتھوڑا نفع نہیں پہنچاتا خود ہوا نفع نہیں پہنچاتی، مشیت خداوندی نفع پہنچاتی ہے۔ اصل میں نفع کی باگ و اور اللہ تعالیٰ کے ہاتھ میں ہے جو سبب الاسباب ہے۔ اسباب کے ہاتھ میں نفع و نقصان پہنچانا نہیں اس لئے عبادت اس کی کی جائیگی جس کے قبضے میں نفع و نقصان ہے نہ اس کے جو نفع و نقصان کا صرف سبب ہے۔ نفع و نقصان کا موجد نہیں ہے، نفع و نقصان کا خالق نہیں ہے، محض سبب بنتا ہے۔ تو سبب بن جانے سے موجد یا خالق ہونا لازم نہیں آتا۔

استحقاق عبادت

انسان اولاد کے پیدا ہونے کا سبب ہے لیکن اولاد کے حق میں اس کو خالق تھوڑا ہی کہیں گے؟ کاشتکار کھیتی آگ جانے کا سبب ہے لیکن کھیتی کو اگانے والا کاشت کار کو تھوڑا ہی کہیں گے؟ اسی لئے قرآن کریم میں فرمایا گیا:

انتم تزرعونہ ام نحن الزارعون۔

تم کاشتکاری کرتے ہو یا ہم کاشت کاری کرتے ہیں۔ تمہارا کام اتنا ہے کہ تم کھیتی کے آگ جانے کا سبب بن جاتے ہو، کھیتی کے اگانے والے نہیں ہو اگانے والے ہم ہیں، منوں مٹی میں جو بیج چھپادیا جاتا ہے۔ تو زمین کی تہہ میں سے کون کو نپل نکالتا ہے، کیا تم نکالنے جاتے ہو یا ہماری قدرت نکالتی ہے۔؟ ماں کے پیٹ میں نطفہ پہنچتا ہے تو اس پانی کے اوپر ضاعی کر کے نقشہ تم کھینچتے ہو یا ہم کھینچتے ہیں۔؟ ہم اسے منصف بناتے ہیں اور بڑھاتے ہیں یا تم بڑھاتے ہو۔؟ غرض تم سب خلقت ہو خالق نہیں ہو، کاشت کار زراعت کا سبب ہے خود کاشت کار زراعت پیدا نہیں کرتا، تو دنیا میں جتنی بھی اشیاء ہیں یہ نفع و نقصان کا سبب بنتی ہیں نفع و نقصان کو پیدا کرنے والی اور ایجاد کرنیوالی نہیں ہیں۔ نفع و نقصان سبب الاسباب کے ہاتھ میں ہے، جس کو چاہے زندگی دیدے جس کو چاہے اولاد کی نعمت دیدے اور سبب چاہے چھین لے، ہاتھ میں اسی کے سبب اسباب میں نہیں ہے۔ اگر تم اولاد کے خالق ہوتے تو جیسے تم پیدا کرنے پر قادر تھے تو روکنے پر بھی قادر ہوتے، کوئی بھی ماں باپ اولاد کو مرنے نہ دیتے۔ لیکن پس ہیں۔ جب زندگی کے روکنے پر قادر نہیں ہو، تو زندگی ڈالنے پر انہیں قدرت کہاں آتی؟ تم زیادہ سے زیادہ سبب ہو۔ اس سے زیادہ نہیں ہو۔ موت بھی سبب بن جاتا ہے۔

آدمی کسی کو چھری مار دے تو وہ موت دینے والا نہیں ہے، سبب موت ہے، موت دینے والے حق تعالیٰ ہیں۔ اگر کوئی چھری مار دے اور وہ چھری میں سے تاثیر نکال دیں اور موت نہ دیں، تو لاکھ ذبح کیا کرو، کبھی کوئی ذبح نہیں ہوگا۔ آگ سے جل کر اگر کوئی مرجائے تو مارنے والی آگ نہیں ہے، مرنے کا سبب ہے

مارنے والی اللہ کی مشیت ہے، آگ کو اس نے سبب بنا دیا اس لئے اسباب میں سے جو نفع و نقصان پیدا ہوتا ہے وہ مالک کے حکم سے پیدا ہوتا ہے۔ خود یہ اسباب نفع و نقصان پر قادر نہیں ہیں، اس واسطے ان اسباب کی عبادت بھی جائز نہیں ہوگی، عبادت اسی کی کی جائے گی جس کے قبضہ میں قدرت میں نفع و نقصان ہے اور وہ صرف اللہ تعالیٰ کی ذات بابرکات ہے۔ تو نفع و نقصان کا سبب ساری دنیا بن جائے وہ پوجا کے لائق نہیں ہے۔ جو نفع و نقصان کو بھیج رہا ہے۔ وہ عبادت کے لائق ہے۔ تو اس میں گویا اصول بتلادیا کہ


اَتَعْبُدُونَ مِن دُونِ اللّٰهِ مَا لَا يَنْفَعُكُمْ شَيْئًا وَلَا يَضُرُّكُمْ اَفِ لَكُمْ وِلٰمًا
تَعْبُدُونَ مِن دُونِ اللّٰهِ اَفَلَا تَعْقِلُونَ۔

”تم ان چیزوں کی عبادت کرتے ہو جو کہ تمہیں نہ نفع پہنچا سکیں، نہ تمہیں نقصان پہنچا سکیں۔“

اَفِ لَكُمْ تَمَّارے اوپر اَف ہے، تمہارے بنائے ہوئے ان فرضی معبودوں کے اوپر جن میں نہ نافع ہونے کی صلاحیت ہے، نہ مضر ہونے کی صلاحیت ہے۔ جیسے ایک دوسری جگہ فرمایا گیا۔

يٰۤاَيُّهَا النَّاسُ ضَرِبْ مَثَلًا لِّمَن تَدْعُونَ مِن دُونِ اللّٰهِ لَن يَخْلُقُوا ذُبَابًا وَّلَوْ اجْتَمَعُوۡا۔

”یہ اللہ کو چھوڑ کر جن چیزوں کو پکارتے ہیں جن مورتیوں کے آگے بیٹھ کر پوجا کرتے ہیں۔ یہ ایک مکھی بھی نہیں بنا سکتے۔ اگر ساری مورتیاں جمع ہو کر یہ چاہیں کہ ایک مکھی کو پیدا کر دیں، ان کے بس میں نہیں ہے۔“



عبادت و خلافت

صحیح معنوں میں انسان وہ ہے جو اپنی ذات کو اپنے پروردگار کے سامنے جھکا دے اور عبادت میں آگے بڑھے، اس کی ناک، پیشانی، ہاتھ، پیر، اس کی روح اور اس کا خیال بھی اللہ کے سامنے ذلیل بن کر جھک جائے یہ کام اپنی ذات کے لئے ہوگا، یہ عبادت ہے۔ دوسرا فریضہ یہ ہے کہ وہ تحتِ خلافت پر بیٹھ کر دنیا سے بُرائیوں کا خاتمہ کرے۔ اس لئے نہ فقط عبادت اور نہ فقط خلافت مقصدِ زندگی بلکہ دونوں مقصود ہیں۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ
عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ
يَشِدُّ اللَّهُ فَتْرَ مَضِلَّ لَهُ وَمَنْ يُضِلُّهُ فَلَا هَادِيَ لَهُ وَنَشْهَدُ أَنْ لَا إِلَهَ
إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا
عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا ذَرِيَّةً
إِلَيْهِ يَا ذِيهِ وَيَسْرَاجًا مُنِيرًا. ————— أَمَا بَعْدُ

فاعوذ بالله من الشيطان الرجيم، بسم الله الرحمن الرحيم - ليبيتي اقم الصلاة
وامر بالمعروف وانه عن المنكر واصبر على ما اصابك - ان ذلك من عزم الامور
صدق الله العلي العظيم - (لقمن پ ۲۷)

زرگان محترم!

یہ قرآن کریم کی ایک آیت ہے جو اس وقت میں نے آپ حضرات کی سامنے تلاوت کی۔ یہ نصیحت ہے جو حضرت لقمان علیہ السلام نے اپنے بیٹے کو کی۔ اور حق تعالیٰ نے قرآن کریم میں اس کو نقل فرمایا۔ یہ پورا رکوع ہے جس میں حضرت لقمان علیہ السلام کی نصیحتوں ہی کا ذکر ہے، ان کی نصائح میں ایک نصیحت یہ ہے جو اس وقت میں نے تلاوت کی۔ اس آیت کے سلسلہ میں کوئی لمبی چوڑی بات نہیں کرنی، اور نہ ہی آیت کی تفسیر کرنی ہے کہ وہ بہت لمبی چیز ہے، وقت اتنا نہیں ہے، اسی آیت سے ایک مضمون اخذ و استنباط کر کے میں عرض کرنا چاہتا ہوں، اور وہ دو مقاصد پر مشتمل ہوگا، جس سے یہ معلوم ہوگا کہ انسان کو اللہ نے دنیا میں کیوں بھیجا؟ کیوں پیدا کیا؟ اس کی زندگی کے کیا مقاصد متعین ہیں؟ اور ہم ان مقاصد کو کس حد تک انجام دے رہے ہیں۔

تمہید

ان دو مقاصد کی تفصیل سے پہلے ایک مختصری تمہید سمجھ لیجئے، تاکہ اس مقصد کا سمجھنا آسان ہو جائے۔ وہ یہ کہ یہ جو لمبی چوڑی کائنات آپ کے سامنے پھیلی پڑی ہے، جس میں بے انتہا طویل و عریض آسمان کا خیمہ تپتا ہوا ہے، زمین کا فرش بچھا ہوا ہے، زمین و آسمان کے بیچ میں ہزاروں قسم کی مخلوقات کھپی پڑی ہیں، جمادات اور ان کی ہزاروں قسمیں، نباتات اور ان کی ہزاروں قسمیں، جانوروں کی ہزاروں قسمیں ہیں، دریا اور خشکی کے جانور، غرض جمادات، نباتات اور حیوانات یہ بہت سی انواع و اقسام ہیں، جو زمین و آسمان کے درمیان پھیلی ہوئی ہیں۔ پھر آسمانوں کے اوپر ایک عظیم مخلوق ہے، جس کو ملائکہ کہتے ہیں وہ اتنے پھیلے ہوئے ہیں، جیسے حدیث میں ہے کہ آسمان میں چار انگلی جگہ خالی نہیں ہے جہاں کوئی نہ کوئی فرشتہ مصروفِ عبادت نہ ہو۔ تو آن گنت ملائکہ اوپر پھیلے ہوئے ہیں، اس ساری کائنات اور مخلوقات کی انتہا عرش پر جا کر ہوتی ہے۔ عرش عظیم کے اوپر شریعت کسی مخلوق کا پتہ نہیں دیتی، وہاں خالق کی تجلیات اور کمالات ہیں۔ صرف ایک مخلوق کا پتہ چلتا ہے کہ اللہ نے ایک تختی اور لوح رکھی ہوئی ہے، اور وہ تختی زمین و آسمان سے بھی زیادہ بڑی ہے، اس پر لکھا ہوا ہے کہ:

إِنَّ رَحْمَتِي سَبَقَتْ غَضَبِي

میری رحمت میرے غضب پر غالب ہے۔ رحمت آگے آگے چلتی ہے، غضب اس کے پیچھے پیچھے رہتا ہے، اصل رحمت ہے، غضب اس کے تابع ہے، یہ ایک دستاویز لکھی ہوئی ہے، اس مخلوق کا تو نشان ملتا ہے۔ باقی خالق کی تجلیات و کمالات اور اس کی صفات عرش کے اوپر پھیلی ہوئی ہیں۔ تو زمینیں، آسمان و زمین کے درمیان فضا، آسمان، جنت، عرش اور کرسی پھر تجلیات ربانی کا یہ سلسلہ ہے، تو بڑی لمبی چوڑی کائنات ہے۔

انسان میں مخلوقات کے نمونے

لیکن اللہ کی قدرت دیکھئے کہ اس ساری لمبی چوڑی کائنات کو جو کروڑوں میلوں پر پھیلی ہوئی ہے، ایک چھوٹی سی ڈبہ میں بند کر دیا۔ آجکل کے سائنس دانوں کے قول کے مطابق چاند زمین سے ستر لاکھ میل دور ہے، جس میں جانے کا ارداہ کیا جا رہا ہے، (اب تو ان کا دعویٰ ہے کہ وہ پہنچ بھی چکے ہیں) پھر اس سے کتنا اوپر آسمان ہے، پھر کتنے آسمان اور کتنی جنتیں ہیں، تو لاکھوں کروڑوں میل پر مشتمل ہے، لیکن جب اس کو سمیٹا تو ایک ڈیڑھ گز کی جگہ میں آگئی، اور وہ ڈیڑھ گز کی جگہ کیا ہے؟ وہ آپ ہیں۔ ساری کائنات کو اللہ نے انسان میں جمع کر دیا، جس میں زمین بھی ہے، آسمان بھی ہیں، پہاڑ بھی ہیں، جمادات، نباتات اور حیوانات بھی اس کے اندر جمع ہیں۔

انسان کو دیکھا جائے تو اس میں مٹی بھی ہے، پیدا ہی زمین سے ہوا، اسے مشتمل خاک ہی کہتے ہیں۔ کہ ایک مٹھی خاک سے ہمارا بدن پیدا کیا گیا۔ تو یہ ہمارا بدن زمین کا ایک ٹوہ ہے، روح نے اس مٹی کو سنبھال رکھا ہے، روح نکلنے کے بعد پھر مٹی میں مل کر مٹی ہو جاتا ہے، تو اصل میں مٹی ہے، اور اس زندگی کی حالت میں بھی اس سے مٹی نکلتی رہتی ہے، اگر آپ روزانہ غسل نہ کریں، تو جب بدن پہ ہاتھ پھیریں گے، بدن سے سیاہ بتیاں اتریں گی، وہ مٹی اور کوڑا کباڑ نہیں تو کیا ہے؟ تو بدن خاک کا ہے اور خاک ہی اس سے چھنتی ہے۔ اگر خارش ہو جائے، تو سارے بدن سے بھوسی سی جھڑتی ہے، جیسے مٹی جھڑ رہی ہو، تو آج بھی انسان مٹی کا توہ ہے۔ مرنے کے بعد یہ مٹی بکھر جاتی ہے، گویا انسان کے اندر زمین موجود ہے، اور وہی خاصیت اس زمین کی ہے، جو عام زمین کی ہے۔ اگر آپ اس میں غور کریں، آپ کی اس زمین میں پہاڑوں کا سلسلہ بھی ہے۔

ہزاروں چھوٹے بڑے پہاڑ پھیلے ہوئے ہیں۔ یہ جو انسان میں ہڈیوں کا سلسلہ ہے۔ یہ پہاڑوں کی مانند ہے، کوئی بڑی بڑی، کوئی چھوٹی، کوئی لانی، کوئی چوڑی، جیسے پہاڑ مختلف ہوتے ہیں۔ تو یہ ایک سلسلہ ہے جو اس میں پھیلا ہوا ہے، اسی طرح اگر آپ غور کریں، جیسے دنیا کی زمین میں درخت، گھاس اور نباتات اُگتے ہیں، ہماری زمین میں بھی نباتات اُگے ہوئے ہیں، کہ بہت ہی قریب قریب درخت ہیں، تو سر ایسا ہے، جیسے گھنا جنگل، کہ سینکڑوں درخت اس میں قریب قریب اُگے ہوئے ہیں۔ کوئی زمین ایسی ہوتی ہے کہ اس میں درخت دُور دُور ہوتے ہیں۔ جیسے عام بدن کے اوپر رواں، یہاں بال دُور دُور ہیں، کوئی زمین کا حصہ ایسا ہوتا ہے کہ اس میں کوئی درخت پیدا ہی نہیں ہوتا، ہتھیلیوں پر کچھ بھی نہیں اگتا، ناک کے اوپر کوئی بال نہیں اگتا۔ تو اور کچھ حصہ وہ ہے کہ اس میں سرے سے بال اُگے ہی نہیں۔ غرض ہمارے بدن کی زمین میں مٹی، پہاڑ، اور نباتات کا سلسلہ بھی ہے۔

اور اس میں حیوانات بھی ہیں۔ آجکل کے ڈاکٹروں کی تحقیقات تو یہ ہیں کہ خون میں جراثیم (چھوٹے چھوٹے حیوانات) ملے ہوئے ہیں، جو خوردبین سے دکھائی دیتے ہیں، ویسے نہیں۔ بدن کے ہر حصے میں نئے نئے رنگ کے جانور ہیں، ان کے مجموعے سے خون بنا ہے، وہ مرجائیں تو انسان مرجاتا ہے، تو پورے بدن میں جراثیم پھیلے ہوئے ہیں۔ جیسے آپ کی زمین میں مختلف صوبے ہیں، کسی صوبے میں خاص قسم کے جانور، کہیں اور قسم کے جانور، کہیں کچھ ہوتا ہے کہیں کچھ۔ تو یہ ہاتھ اور پیر اس زمین کے صوبے ہیں، اس میں مختلف قسم کے جانور ہیں۔ وہ حیوانات مختلف شکلوں کے ہیں، ان سے امراض بھی پیدا ہوتی ہیں، اگر ان جراثیم کو مار ڈالا جائے تو ان سے بیماری ختم ہو جاتی ہے۔ انہی جراثیم سے زندگی بھی ہے، انسان کے مادے (خون) میں پھیلے ہوئے ہیں۔ اور سر میں بھی تو کبھی جوئیں پڑ جاتی ہیں، آدمی اُن کو پکڑتا ہے اور ناخن پر رکھ کر مارتا ہے۔ یہ ایسے ہے جیسے جنگل میں مختلف جانور پھرا کرتے ہیں۔ تو جیسے اسی زمین سے جانور پیدا ہوتے ہیں اور اسی میں کھپ بھی جاتے ہیں۔ بعض دفعہ معدے میں کیڑے پیدا ہو جاتے ہیں، ڈاکٹر علاج کرتے ہیں، وہ کیڑے ساری غذا کھاتے رہتے ہیں، انسان کمزور ہوتا رہتا ہے۔ بدن کو نہیں لگتی، تو سر میں جوئیں اور معدے میں کیچوے پیدا ہو جاتے ہیں، زخموں میں کیڑے پیدا ہو جاتے ہیں۔ بہر حال انسان کی زمین میں مختلف حیوانات ہیں، جو چل رہے ہیں۔ تو جیسی کائنات باہر کی ہے ویسی ہی ہمارے اندر کی کائنات بھی ہے، کہ زمین، پہاڑ، نباتات اور مختلف قسم کے حیوانات بھی، شکل و صورت سے بھی مختلف پیدا بھی ہوتے اور مرتے بھی ہیں۔

پھر جیسے آپ کی اس دنیا میں وقت آنے پر بارشیں ہوتی ہیں، اس بدن میں بھی بارش ہوتی ہے۔ جب گرمی آتی ہے تو پسینہ نکل رہا ہے، ایسے ٹپک رہا ہے، جیسے بارش ہو رہی ہو۔ پھر جتنے قسم کے پانی زمین میں ہیں، اتنے ہی قسم کے انسان کے اندر ہیں، دنیا میں بعض جگہ پانی کے گرم چشمے نکلتے ہیں۔ ہندوستان میں منڈیل کے ضلع میں بعض جگہ کھولتے ہوئے پانی کے چشمے ہیں، لوگ اس پانی کو ٹھنڈا کر کے غسل کرتے ہیں، ایسے معلوم ہوتا ہے جیسے منوں آگ میں اسے پکایا گیا ہو۔ بعض چشمے ٹھنڈے اور پیٹھے پانی کے ہیں۔ سمندر کا پانی کزوا ہے۔ بعض جگہ پانی میں ترشی ہوتی ہے، انسان کے بدن کے اندر بھی ایسے ہی ہے۔ منہ کے اندر اللہ نے بیٹھا چشمہ جاری کر رکھا ہے، اگر منہ میں کڑوا پانی ہوتا، آدمی کی زندگی تلخ ہو جاتی۔ تو نہایت شیریں قسم کے پانی کا چشمہ زبان سے بہ رہا ہے۔ اسی پانی کی مدد سے غذا اندر پہنچتی اور اسی کی مدد سے ہضم بھی ہوتی ہے۔ آنکھوں سے جو آنسو ٹپکتے ہیں، وہ نمکین پانی ہے، کبھی زبان پر آنسو کا پانی لگ جائے، تو نمک کا سامزا آتا ہے۔ تو آنکھوں کے اندر نمکین چشمہ جاری کر دیا ہے۔ پتے میں دیکھو تو کڑوا پانی بھرا ہوا ہے، اس میں کڑوا چشمہ جاری ہے۔

معدے کے اندر ترش پانی بھرا ہوا ہے، جس سے غذا ہضم ہو رہی ہے۔ پھر کہیں پاک پانی اور کہیں ناپاک۔ مٹانے میں ناپاک پانی بھرا ہوا ہے جیسے پیشاب کہتے ہیں اور منہ میں پاک پانی بھرا ہوا ہے جیسے لعاب کہتے ہیں، یہ نکلے کہ آدمی تھو کے اس سے وضو نہیں ٹوٹی۔ پیشاب کا ایک قطرہ نکل آئے۔ وضو ٹوٹ جاتی ہے۔ تو بدن میں پاک، ناپاک، ٹھنڈا، گرم، ترش اور میٹھا و کڑوا ہمہ قسم پانی موجود ہے۔ برسات اس میں کہ پسینہ ٹپ ٹپ ٹپک رہا ہے، تو جو اس کائنات میں ہے وہی انسان کے اندر ہے۔ ساری کائنات انسان میں جاری ہے۔

یہاں اگر ہوائیں چلتی ہیں تو انسان میں بھی ہوائیں چلتی ہیں جیسے یہاں ٹھنڈی اور گرم ہیں، آپ جب سانس اندر کو لیتے ہیں، تو ٹھنڈی اور جب باہر کو لیتے ہیں تو گرم ہوا نکلتی ہے۔ جیسے دنیا میں بعض اوقات ہوا بند ہو جاتی ہے، آدمی دوڑا دوڑا پھرتا ہے کہ بھئی سکلے چلاؤ، طبیعت گھبرا گئی، انسان کے بدن میں بھی بوجھ ہو جاتا ہے، معدے میں ہوا پھنس جاتی ہے، ڈاکڑوں کے پاس دوڑے دوڑے پھرتے ہیں۔ کہ صاحب! کسی طرح سے ہوا نکال دو۔ اگر ہوائیں بند ہو جائیں تو اندر بھی گھٹن ہوتی ہے۔ تو انسان کے بدن میں پانی بھی ہے، اور ہوا بھی، اور چلنے کا ڈھنگ بھی وہی جو باہر کی زمین میں ہے۔

اسی طرح انسان کے بدن میں آگ بھی ہے۔ کبھی آپ بدن پر ہاتھ رکھیں گے تو گرمی محسوس ہوتی ہے۔ اگر بدن میں آگ نہیں تو یہ گرمی کا ہے کی ہے؟ اور اگر آدمی زور سے ہاتھ کو ملے، تو پینگاریاں سی نکلنے لگتی ہیں۔ اور میل بھر دوڑیں، تو یوں معلوم ہوتا ہے جیسے بدن میں آگ بھر گئی۔ اگر اندر حرارت نہیں ہے، تو اندر کیا چیز ابلتی ہے۔ تو آگ پانی، ہوا اندر موجود ہیں، اور ان کا عمل بھی جاری ہے۔

غرض یہ آپ کا بدن اس پوری کائنات کی طرح ایک دنیا ہے، جیسے اس میں اوپر آسمان ہے، اور نیچے زمین ہے۔ آپ کے اندر سر آسمان کی مانند ہے، اور نیچے پیر زمین کی مانند ہیں۔

جیسے آسمان میں چاند سورج ہیں، جن کی روشنی سے آپ اس کائنات کو دیکھتے ہیں، انسان کی پیشانی پر چاند اور سورج کی طرح سے دو آنکھیں ہیں، ان میں روشنی نہ ہو، کائنات نظر نہیں آتی۔ تو چاند، سورج اور روشنی بھی ہے۔

پھر حکومت کا ایک نظام بھی قائم ہے۔ ہاتھ اور پیر یہ قلب کے خادم ہیں، قلب کا ذرا اشارہ ہو، ہاتھ پیر چلنے لگتے ہیں۔ تو پوری کائنات جیسے باہر منظم ہے، اسی طرح اندر بھی ہے۔ قلب حاکم و بادشاہ اور ہاتھ پیر اس کے خدام ہیں۔ غرض تفصیل کہاں تک عرض کی جائے۔ انسان کے اندر ہوا، برسات، آگ، مٹی، پہاڑ، سبزہ، جانور، اور موت و حیات بھی ہے۔ سارا قصہ وہی ہے جو کائنات کے اندر ہو رہا ہے۔ انسان کی ایک صورت یہ ہے جس کا آپ نے مشاہدہ کیا اور مثال دیکھی کہ آسمان سے زمین تک جتنے درجے کائنات کے ہیں، وہ سب اس کے اندر موجود ہیں۔ یہ اللہ کی صنایع ہے کہ جس کائنات کو لاکھوں، کروڑوں میل میں پھیلا یا ہے، جب اس کو سمیٹا تو ایک ڈیڑھ گز کے انسان میں ساری کائنات کو جمع کر دیا۔

اسی واسطے علماء لکھتے ہیں کہ انسان حقیقت جامع ہے، یعنی اتنی جامع حقیقت ہے کہ وہ سارے کمالات اس کے اندر جمع ہیں جو پوری کائنات میں پھیلے ہوئے ہیں۔

انسان میں خالق کائنات کے نمونے

پھر یہی نہیں کہ اس میں فقط کائنات ہی کے نمونے ہوں۔ غور کیا جائے تو خالق کائنات کے نمونے بھی انسان ہی میں جمع ہیں۔ ایسے نمونے جمع ہیں کہ اگر ہم انہیں سامنے رکھیں تو ان نمونوں سے خدا تعالیٰ کی

ذات صفات اور کمالات سب عیاں ہو جائیں۔ ہمیں کہیں باہر جانے کی ضرورت نہیں۔ اگر ہم اپنے اندر غور کریں تو خدائی کمالات بھی ہمارے اندر سے ابھریں گے۔

آپ غور کیجئے کہ آپ کے بدن کی یہ ساری کائنات کس چیز سے سنبھلی ہوئی ہے، یہ روح ہی سے سنبھلی ہوئی ہے، اگر روح نکل جائے تو ساری کائنات بکھر جائے۔ مٹی بکھر کر مٹی میں جا ملے گی، پانی پانی میں، آگ آگ میں، اور ہوا، ہوا میں مل جائے گی، ساری کائنات ریزہ ریزہ ہو جائے گی۔ روح ایک مدبر اعظم ہے، جس نے قیومت کر رکھی ہے۔ ساری کائنات کو سنبھال رکھا ہے۔ ہم اس کو سامنے رکھ کر دلیل پکڑ سکتے ہیں کہ جب ہماری کائنات بدن کو سنبھالے رکھنے کے لئے ایک قیوم کی ضرورت ہے، اسی طرح اس پوری کائنات کا ایک مدبر اعظم ہے، جس نے پوری کائنات کو سنبھال رکھا ہے۔ تو خدا کے وجود پر دلیل ہمیں اپنے اندر سے مل جاتی ہے۔

آپ غور کیجئے آپ کا بدن سرخی مائل ہے۔ چہرے پر سرخی اور بالوں پر سیاہی ہے۔ تو بدن پر کہیں سفیدی، کہیں سرخی، کہیں سیاہی، غرض بدن پر مختلف رنگ ہیں۔ یہ سارے رنگ روح کی وجہ سے قائم ہیں، لیکن روح کا کوئی رنگ نہیں، وہ ہر رنگ سے بری و بالا ہے۔ اسی طرح سے ہم کہیں گے کہ اس کائنات میں ہزاروں رنگ ہیں۔ انسان کے مختلف رنگ ہیں۔ درخت سبز، پھول سرخ ہیں۔ ان سارے رنگوں کو اس روح اعظم نے سنبھال رکھا ہے، جس کو ذات خداوندی کہتے ہیں، اور خود ہر رنگ سے بری و بالا ہے، لیکن ہر رنگ کو جلوہ دے رکھا ہے۔ تو خدا کے وجود کی دلیل اپنے اندر سے ملتی ہے۔

نیز اس پر غور کریں کہ آپ کے اس بدن کے اندر کسی کو جانے کا موقع دیا جائے اور آپ کے اندر گھس کے وہ خوب سیر کرے۔ آپ اس سے پوچھیں کہ بھئی! روح کہاں کو بیٹھی ہوئی ہے، ہاتھ پیر، دماغ یا دل میں؟ وہ یوں کہے گا کہ مجھے تو ہر ہر ذرے میں روح کا جلوہ نظر آتا ہے۔ میں (کسی خاص عضو کی طرف) اشارہ نہیں کر سکتا کہ روح وہاں بیٹھی ہے۔ جب روح، ایک مخلوق کا، یہ عالم ہے کہ بدن کے ذرے ذرے میں اس کا جلوہ پھیلا ہوا ہے۔ تو اس پوری کائنات میں روح اعظم اور جلوہ خداوندی ہر جگہ پھیلا ہوا ہو۔ اور اشارہ نہ کیا جا سکے کہ وہاں ہے، یا یہاں ہے، اس میں کون سے تعجب کی بات ہے؟ یہ اللہ کی شان ہے کہ وہ سمت اور جہت میں نہیں۔ انگلی سے اس کی طرف اشارہ نہیں کر سکتے۔ وہاں یہ نہیں کہا جاسکتا کہ وہ کسی جہت اور سمت میں مقید ہے۔ وہ لامحدود ذات ہے، مگر اس نے اپنا نمونہ روح کو بنا دیا۔۔۔۔۔ کہ روح کو آپ کسی خاص عضو میں مقید نہیں بنا سکتے۔ ہاں یوں کہہ سکتے ہیں کہ اس کو بدن کے بعض حصوں سے خاص تعلق ہے۔ جلوہ تو ہر جگہ ہے، مگر تعلقات الگ الگ ہیں۔ روح کو جو تعلق قلب سے ہے، وہ دماغ سے نہیں۔ جو دماغ سے ہے، وہ پیٹ سے نہیں۔ یہی وجہ ہے کہ اگر قلب میں سوئی بھی چبھو دی جائے، تو آدمی مرنے کو ہو جاتا ہے۔ روح دوڑنے لگتی ہے کہ میں نہیں ٹھہرتی۔ دماغ کو توڑ دیا جائے، روح باقی نہیں رہے گی۔ ہاتھ پیر کو کاٹ لیا جائے، روح باقی رہے گی۔ اگرچہ آدمی ناقص ہو جائے گا۔ ناخن اور بال کاٹ دو تو کوئی اذیت نہیں ہوگی۔ معلوم ہوتا ہے روح کو جو تعلق قلب سے ہے، دوسرے اعضاء سے وہ تعلق نہیں ہے۔ اسی طرح اس کائنات میں اللہ کا جلوہ ہر جگہ موجود ہے مگر جو تعلق بیت اللہ سے ہے وہ آپ کی مسجدوں سے نہیں ہے، جو آپ کی مسجدوں سے ہے وہ آپ کے گھرانوں سے نہیں ہے، جو آپ کے گھرانوں سے ہے وہ ویران جنگلوں سے نہیں ہے۔ تو جلوہ ہر جگہ ہے مگر تعلقات الگ الگ ہیں۔

یہی وجہ ہے کہ بیت اللہ کے بارے میں اگر کوئی گستاخی کا کلمہ بھی کہے دے تو پورے عالم میں شور مچ جاتا ہے، جیسے عالم تباہ ہونے کے قریب آگیا۔ مسجد پر اگر کوئی حملہ کر دے، تو اس مقام کے مسلمانوں میں بے

چینی پھیل جاتی ہے، اگر آپ کے گھر پر کوئی حملہ کر دے تو آپ اور آپ کے خاندان والے پریشان ہوں گے۔ یہ نہیں کہ سارا شہر بے چین ہو جائے۔ معلوم ہوتا ہے کہ بیٹ اللہ سے اللہ کو جو تعلق ہے وہ اتنا بڑا ہے کہ پوری کائنات پر پھیلا ہوا ہے۔ سارے انسان بے چین ہو جائیں گے۔ مسجد اور عام گھروں سے وہ تعلق نہیں۔ تو تعلق درجہ بدرجہ ہے مگر جلوہ ہر جگہ موجود ہے۔ اس لئے اللہ کے جلوے اور اس کی تجلیات کا ہر جگہ موجود ہونا، اور اس کے تعلقات میں فرق مراتب ہونا، آپ کو اپنے اندر سے اس کی دلیل مل جاتی ہے کہیں باہر جانے کی ضرورت نہیں۔

نیز آپ غور کریں کہ آپ روح سے زندہ ہیں۔ تو ایک روح سے زندہ ہیں، یا دو رو میں کام کر رہی ہیں؟ ظاہرات ہے کہ ایک ہی روح ہے۔ اگر دو رو میں ہو جائیں، بدن پھٹ کر خراب ہو جائے، ایک روح کہے گی میں بدن کو بھوک لگانا چاہتی ہوں، دو سری کہے گی میں ہرگز نہیں چاہتی۔ ایک روح کہے گی سردی لگنی چاہیے، دو سری روح کہے گی گرمی لگنی چاہئے۔ تو روحوں کو لڑائی سے فرصت نہیں ہوگی۔ بدن کی تربیت کون کرے گا؟ بدن خراب خست ہو کر تباہ ہو جائے گا۔ ایک ہی روح کام کر سکتی ہے۔ دو رو میں ہوں تو بدن کا کارخانہ درہم برہم ہو جائے گا۔

یہی صورت اس کائنات کی ہے کہ :

لَوْ كَان فِيهِمَا إِلَهًا إِلَّا اللَّهُ لَفَسَدَتَا

اگر کائنات میں دو خدا ہوں تو کائنات چل نہیں سکتی۔ ایک خدا کہے گا میں فلاں کو بیٹا دینا چاہتا ہوں، دوسرا خدا کہے گا میں اس کو بانجھ رکھنا چاہتا ہوں۔ ایک کہے گا میں فلاں قوم کو عزت، اور دوسرا کہے گا کہ میں اس کو غلام بنانا چاہتا ہوں۔ دونوں خداؤں کو لڑائی سے فرصت نہیں ہوگی۔ کائنات کون چلائے گا؟ یہ بات الگ رہی کہ دو خدا ہو بھی سکتے ہیں یا نہیں۔ لیکن اگر معاذ اللہ مان لیا جائے تو کائنات برقرار نہیں رہ سکتی۔ جیسے بدن میں دو روح ہوں کائنات بدن باقی نہیں رہ سکتی۔ یہ تو ایسا ہو گا جیسے ایک میان میں دو تلواریں ڈال دیں، اور ایک شیروانی میں دو آدمی گھس جائیں، شیروانی پھٹے گی نہیں تو اور کیا ہو گا؟ تو ایک کائنات یا پچاس مخلوقات ایک ہی خالق سے چلتی ہیں۔

اور اگر یوں مان لیا جائے کہ دونوں خدا آپس میں صلح کر لیں۔ معلوم ہوا ایک دوسرے سے دب گیا، تو جو دبیل ہو، وہ خدا کیسے ہو سکتا ہے؟ خدا وہ ہے جو سب چیزوں پر غالب اور قوی ہو، جو لڑائی سے بچنے کے لئے دوسرے سے کہے کہ صلح کر لو، اس کا مطلب یہ ہے کہ اس کے دل میں دوسرے سے خوف موجود ہو، جس میں خوف ہو، وہ خدا تھوڑا ہی ہے۔ خدا وہ ہے کہ سارے اس سے ڈریں، وہ خود ڈر اور خوف سے بالاتر ہو۔ نہ صلح کے اصول کو سامنے رکھ کر، اور نہ ہی فساد کو سامنے رکھ کر دو خدا نہیں مانے جاسکتے، تو اللہ کی توحید اور یکتائی کی دلیل آپ کے اندر سے آپ کو مل رہی ہے۔ آپ کو باہر جانے کی ضرورت پیش نہیں آتی۔ خود آپ کے اندر اللہ کی ذات، توحید، اس کی یکتائی، اس کی صفات کے سب نمونے آپ کے اندر سے نکل آتے ہیں، اور ثابت ہو جاتا ہے کہ بے شک کائنات میں کوئی مدبر اعظم ہے۔ اور یہ تخیل کہ معاذ اللہ خدا نہیں ہے۔ اور کائنات خود ہی چل رہی ہے۔ یہ ایسا ہے جیسے کوئی شخص یوں کہے کہ میرے اندر روح نہیں ہے۔ یہ بدن ایسا ہی چل رہا ہے۔ اگر کوئی دہریہ اس کائنات کے اندر خدا کا منکر ہے، اسے اپنے اندر روح کا بھی انکار کرنا چاہئے۔

اور جس طرح سے آپ کی روح، بدن کے خطے خطے سے واقف ہے۔ آپ کے اندر شعور ہے کہ وہ جانتی

ہے کہ یہ میرا ناخن 'بال' پیٹ ہے 'نیز یہ کہ اس وقت پیٹ میں گڑبڑ ہو رہی ہے۔ یہ اسے علم ہوتا ہے۔ اس وقت پیٹ اچھا ہے 'تو کائنات بدن کے ذرے ذرے سے روح واقف ہے 'اگر واقف نہ ہو تو نظم کیسے چلائے ' اگر روح کو پتہ ہی نہ چلے کہ بخار چڑھ رہا ہے 'تو دور کرنے کی اسے فرصت کہاں ہوگی؟ اسی طرح اس کائنات کے ذرے ذرے کا علم اللہ کی ذات کو ہے۔ یہ نہیں ہو سکتا کہ حق تعالیٰ نہ جانیں کہ کائنات میں کیا ہو رہا ہے۔ **الَّا يَعْلَمُ مَنْ خَلَقَ**۔ جو پیدا کر رہا ہے 'کیا وہ معاذ اللہ لا علم ہو گا ___؟ پیدا کرنے والا ہی مخلوق کے ذہن ' صفات اور احوال کو جانتا ہے 'تو اللہ کے لامحدود علم کی نظیر ہمارے اندر موجود ہے۔ تو اللہ نے انسان کو ایسا جامع بنایا کہ اگر وہ اپنے اندر خدائی کمالات دیکھنا چاہے تو اپنے آئینے کے اندر دیکھ لے۔ اس کو سارے خدائی نمونے نظر آجائیں گے۔

سَرَّيْهِمْ اٰتِنَا لِي الْاٰلَاقِي وَ لِيْ اَنْفُسِهِمْ حَتَّىٰ بَيِّنَ لَّهُمْ اَنَّهُ الْحَقُّ

ہم عنقریب حق کی نشانیاں انسانوں کو باہر ان کی جانوں کے اندر بھی دکھلائیں گے ' تاکہ واضح ہو جائے کہ اللہ ہی حق و ثابت ہے ' اور وہی کائنات کا چلانے والا ہے ___ تو منطقی دلیلیں الگ رہیں ' یہ مشاہدے کی دلیلیں ہیں کہ آدمی اپنے اندر غور و فکر کر کے خدائی کمالات کو پہچان لے۔
میرے عرض کرنے کا حاصل یہ نکلا کہ خالق اور مخلوق کے نمونے سارے ہمارے اندر موجود ہیں۔ تو انسان ایک عجیب چیز نکلی کہ اس میں دونوں نمونے جمع ہیں۔

نمونہ کائنات ہونے کی نسبت سے انسان کا فریضہ

اس واسطے انسان پر دو ہی فرائض عائد ہوں گے ' ایک ایسا فریضہ جو مخلوق ہونے کے مناسب ' اور ایک فریضہ ایسا جو خالق کے نمونوں کے مناسب ہے۔
نمونہ مخلوق ہونے کا فریضہ کیا ہے؟ ___ جس مخلوق کو خدا وجود دے ' وہ اپنی پیدائش میں خالق کی محتاج ہے اور بقا میں بھی۔ تو ہر قدم پر ہم خدا کے محتاج ہیں ' محتاج کا کام غنی کے سامنے کیا ہوتا ہے؟ محتاج کا کام یہ ہے کہ وہ غنی کے سامنے جھکے ' اور اس کے آگے سجدہ کرے۔ اس لیے کہ اگر ہمارے پاس کچھ ہو ' تو ہمیں اس سے مانگنے کی کیا ضرورت ہے۔ ہم تبھی حاجت مندی اس کے سامنے لے جاتے ہیں کہ ہمارے پاس کچھ موجود نہیں۔

ایک فقیر آپ سے تبھی سوال کرے گا اس کے پاس دولت نہ ہو ' اگر اس کے پاس دولت ہو ' اسے سوال کرنے کی کیا ضرورت پڑی؟ تو محتاج ہاتھ پھیلاتا ہے ' غنی نہیں ___ زندگی ہمارے قبضے میں نہیں تھی۔ ہم نے ہاتھ پھیلایا کہ اے اللہ! ہمیں زندگی عطا کر ' اس نے دے دی۔

زندگی آنے کے بعد اس کا باقی رکھنا ہمارے قبضے میں نہیں ' اگر ہمارے قبضے میں ہوتا ' تو ہم کبھی نہ مرتے۔ مگر مرنا پڑتا ہے۔ معلوم ہوا ہمارے ہاتھ میں زندگی نہیں۔ ہم دعائیں مانگتے ہیں کہ یا اللہ ہماری زندگی طویل کروے۔ عملی دعا مانگتے ہیں۔ یعنی ان اسباب کو اختیار کرتے ہیں جن سے زندگی باقی رہے ' کھاتے ' پیتے ' دوائیں استعمال کرتے ہیں۔ یہ عملی دعا ہے۔ اور زبان سے بھی کہتے ہیں کہ اے اللہ! ہمیں زندہ رکھ۔ یہ کیوں مانگتے ہیں؟ محتاجگی ظاہر کرنے کو کہ وہ غنی ہے ' ہم محتاج ہیں۔ محتاج کا کام جھکنا ہے۔ تو مخلوق خالق کی محتاج ہوتی ہے۔ اس کا فریضہ ہے کہ وہ جھکے۔

اور جھکنا بھی معمولی درجے کا نہیں ' بلکہ انتہا درجے کا جھکنا ہے ' یعنی ایسی ذلت ظاہر کرے کہ ایسی

ذلت کسی کے آگے ظاہر نہ کر سکے۔ اس لئے کہ خالق وہ ہے کہ اس کی عزت کی کوئی انتہاء نہیں۔ تو اس کے سامنے ذلت بھی ایسی پیش کرنی چاہئے کہ اس ذلت کی بھی کوئی انتہاء نہ ہو۔ اس انتہائی ذلت کو پیش کرنے کا نام 'اسلام کی زبان میں عبادت ہے۔ عبادت غایتِ تذلل کو کہتے ہیں۔ اور اگر آپ غور کریں تو یہ انتہائی ذلت آدمی نماز میں ہی ظاہر کر سکتا ہے کسی اور عبادت سے ظاہر نہیں کر سکتا۔ اس لئے کہ انتہائی تذلل کی جتنی شانیں ہیں وہ ساری نماز کے اندر موجود ہیں۔ نوکروں کی طرح ہاتھ باندھ کر گردن جھکا کر کھڑے ہونا۔ پھر اتنی ذلت پر قناعت نہیں، رکوع کر کے گردن جھکا دی، اور زیادہ ذلت کا اظہار کیا پھر اسی پر قناعت نہیں، سب سے زیادہ عزت کی چیز انسان میں ناک اور پیشانی ہے، اسے سجدے میں جا کر زمین پر رگڑتا ہے کہ اے اللہ! تیری عزت کے سامنے میں اپنی انتہائی ذلت پیش کرتا ہوں۔ پھر اسی پر بس نہیں، اخیر میں بھیک مانگتا ہے کہ اے اللہ! مجھے نیکی دے، رزق دے، وغیرہ وغیرہ۔ بھیک مانگنے سے زیادہ کسی چیز میں ذلت نہیں ہوتی۔ تو سجدے کے بعد اخیر میں دعائیں مانگی جاتی ہیں۔ تو مقصود یہ نکالنا کہ مخلوق اپنے خالق کے آگے جھکے۔ انتہائی ذلت کا اظہار کرے، اور وہ نماز کے اندر ہوتی ہے۔ تو نماز کا فریضہ عائد ہوا، جس سے آدمی عبادت کر سکتا ہے۔ نماز کے سوا حقیقتاً عبادت کی کوئی چیز نہیں ہے جس سے عبادت کی جاسکے۔ اس لیے کہ عبادت کے معنی انتہائی ذلت پیش کرنے کے ہیں، یہ نماز ہی میں ہے اور کسی عبادت میں نہیں ہے۔ مثلاً آپ زکوٰۃ یا صدقہ دیں، یہ حقیقی طور پر عبادت نہیں، اس میں ذلت کا اظہار تھوڑا ہی ہے، اس میں اللہ کے ساتھ مشابہت پیدا کرنا ہے کہ جیسے اللہ مخلوق کو دیتا ہے، آپ بھی غریب کو دیتے ہیں۔ تو دینا اور احسان کرنا ذلت نہیں، بلکہ انتہائی عزت کی بات ہے، یہ خدائی کام ہے، تو زکوٰۃ و صدقہ دینا اپنی ذات سے عبادت نہیں۔ چونکہ اللہ نے حکم دیا، 'ایسا کرو'، تعمیل حکم کی وجہ سے اس میں عبادت کی شان پیدا ہو گئی۔ ورنہ اپنی ذات سے عبادت نہیں۔

اسی طرح آپ روزہ رکھیں۔ روزہ اپنی ذات سے عبادت نہیں۔ اس لئے کہ روزے کے معنی یہ ہیں کہ آپ کھانے، پینے اور بیوی سے بے نیاز۔ سب سے مستغنی۔ تو یہ شان اللہ کی ہے کہ کھانے، پینے اور بیوی سے بری و بالا ہے۔

اللہ سے مشابہت پیدا کرنا، یہ ذلت کی بات تھوڑا ہی ہے۔ تو روزہ عین عزت ہے، پھر بھی روزہ عبادت بنا، اس لیے کہ حکم ہے کہ روزہ رکھو، تعمیل حکم کی وجہ سے عبادت بن گیا۔ ہم سچ بولنے کو عبادت کہتے ہیں، لیکن سچ بولنا اپنی ذات سے عبادت نہیں، کیونکہ سچ بولنا اللہ کا کام ہے۔ وَمَنْ أَصْلَقُ مِنَ اللَّهِ فَبِلَا اللَّهِ سے زیادہ کس کا قول سچا ہے۔ وَمَنْ أَصْلَقُ مِنَ اللَّهِ حَلِينَاً اللہ سے زیادہ کس کی بات سچی۔ جو سچ بولے، وہ ذلت کا کام تھوڑا ہی کر رہا ہے۔ وہ تو انتہائی عزت کے مقام پر ہے۔ عبادت اس لئے بنا کہ حکم خداوندی ہے کہ سچ بولو، جھوٹ مت بولو۔ تعمیل حکم کی وجہ سے اس میں شانِ عبادت پیدا ہو گئی۔ ان تمام چیزوں میں کوئی چیز اپنی ذات سے عبادت نہیں۔ یہ نیت اور مقاصد کی وجہ سے عبادت بن گئی ہیں۔ لیکن نماز میں جتنے افعال ہیں، ان میں اپنی ذات کی وجہ سے اظہارِ ذلت ہے۔ کھڑے ہونا، جھک جانا، سجدہ کرنا، دعائیں کرنا، بھیک مانگنا سب ذلت کا اظہار ہے، اس لیے اپنی ذات سے جو چیز عبادت ہے، وہ صرف نماز ہے۔

یہی وجہ ہے کہ نماز اللہ نے فقط انسان پر نہیں، کائنات کے ذرے ذرے پر فرض کی ہے۔ قرآن کریم میں

فرمایا گیا :

كُلُّ قَدِّ عَلِيمٍ صَلَاتِهِ وَتَسْبِيحِهِ

ہر چیز نے اپنی نماز اور تسبیح پہچان لی۔ معلوم ہو اور رخت پہاڑ، جانور سبھی نماز پڑھتے ہیں۔ سب پر نماز واجب ہے۔ فرق اتنا ہے کہ انسان کو خطاب کیا گیا ہے، کیونکہ اس میں عقل ہے، اور مخلوقات کو خطاب نہیں کیا گیا۔ مگر بنایا ایسے، گویا وہ نماز پڑھ رہے ہیں۔ جیسے علماء لکھتے ہیں کہ جتنے درخت ہیں، ان کی نماز میں قیام ہے، رکوع و سجدہ نہیں۔ گویا ایک پیر پر کھڑے ہوئے نماز میں مصروف ہیں۔ رکوع سجدے کی اجازت نہیں ہے۔ چوپائے، جو چار پیروں سے چلتے ہیں، ان کی نماز میں رکوع ہے۔ ان کو ایسی ہیئت سے اللہ نے بنایا کہ وہ ہر وقت رکوع میں ہیں، سجدہ و قیام ان کی نماز میں نہیں ہے۔ پہاڑوں کو اس طرح بنایا، جیسے آدمی تشدد میں بیٹھتا ہے۔ گویا پہاڑ زمین پر گھٹنے ٹیکے ہوئے التیمات میں مصروف ہیں، ان کی نماز میں قعدہ ہے۔ قیام، رکوع، سجدہ نہیں ہے۔ حشرات الارض جیسے سانپ، بچھو، ان کی نماز میں سجدہ ہے نہ رکوع ہے نہ قیام۔ یہ گویا ہر وقت اوندھے پڑے ہوئے اللہ کے سامنے سجدے میں مصروف ہیں۔ چاند، سورج یا آجکل کے قول کے مطابق زمین گردش میں ہے۔ یہ گردش سے اللہ کی عبادت کر رہے ہیں۔ حرکت دوری ان کی نماز ہے۔ اسی طرح سے جنت و دوزخ کی نماز دعا مانگنا ہے۔ حدیث میں ہے کہ جنت یہ سوال کر رہا ہے اے اللہ! قیامت کے دن مجھے بھرو دیجئے۔ میرے محلات خالی نہ رہیں۔ جہنم بھی کہہ رہا ہے کہ مجھے بھردیجئے۔ اور اللہ کا وعدہ ہے، قیامت کے دن دونوں کو بھردیا جائے گا۔ وعدہ پورا کیا جائے گا۔ جب تک نہیں بھرس گے، جہنم پکارتا رہے گا۔ ہَلْ مِنْ مَّزِيدٍ ۚ هَلْ مِنْ مَّزِيدٍ۔ چاند، سورج، پہاڑ، دریا، مٹی، سب جہنم تک دیئے جائیں گے۔ پھر بھی وہ کہے گا ہَلْ مِنْ مَّزِيدٍ۔ جب ان سب چیزوں سے نہیں بھرے گا، تو حدیث میں ہے حق تعالیٰ جہنم کے منہ پر پیر رکھ دیں گے، جیسا پیر ان کی شان کے مناسب ہے۔ اس وقت کہے گا کہ بس! بس! اب میں بھر گیا، اور وعدہ پورا ہو گیا۔

جنت میں سارے جنتی داخل ہو جائیں گے۔ پھر بھی اس کے شہر اور بستیاں خالی رہ جائیں گی، تو ایک مستقل مخلوق پیدا کی جائے گی۔ جس سے جنت آباد کی جائے گی۔ تو جنت و جہنم کی نماز دعا مانگنا ہے۔ فرشتوں کی نماز صف بندی ہے، کہ صفیں باندھ کر کھڑے رہیں۔ انسان اور بالخصوص مسلمان کی نماز ساری کائنات کی نمازیں اللہ نے جمع کر دیں۔ درختوں کا سا قیام، چوپایوں جیسا رکوع، حشرات الارض جیسا سجدہ، جنت و جہنم جیسی دعا پہاڑوں جیسا تشدد، فرشتوں کی سی صف بندی، اور چاند و سورج یا زمین کی گردش بھی نماز میں ہے۔ اس واسطے کہ کوئی نماز دو رکعت سے کم کی نہیں۔ دو، تین یا چار رکعت کی ہے۔ آپ ایک رکعت پڑھ کے کیا کام کرتے ہیں؟ جو کام پہلی رکعت میں کیا تھا، وہی کام دوسری، تیسری اور چوتھی میں کرتے ہیں۔ وہی الحمد، سورت، اور تسبیحات وغیرہ۔ اس لئے گردش اور دوران نماز کے اندر ہے۔

جیسے انسان کو اللہ نے ایک جامع حقیقت بنایا، عبادت بھی جامع دی۔ آپ کی عبادت میں ساری کائنات کی عبادتیں جمع ہو گئیں۔ اس سے دین کا کمال بھی واضح ہوتا ہے۔

پچھلے آدیان میں ایسی نمازیں نہیں تھیں۔ کسی قوم کو فقط سجدے، کسی کو فقط قیام، کسی کو فقط رکوع کی نماز دی گئی۔ لیکن اسلام کی نماز میں ساری قوموں کی نمازیں جمع ہیں۔ ساری اقوام اور ساری مخلوقات کی نمازیں جمع ہو گئیں، تو نماز ایک جامع ترین عبادت ہے، بلکہ نماز ہی عبادت ہے، اور چیزیں تعمیل حکم کی وجہ سے عبادت بن جاتی ہیں، تو انسان پر ایک فریضہ جو عائد ہوتا ہے، وہ نماز کا ہے۔ اس لئے کہ جب وہ مخلوقات کے سارے نمونے اپنے اندر رکھتا ہے، تو سارے نمونوں کی ذلت و عبادت اللہ کے سامنے پیش کر دینا، اس کے لئے ضروری ہے۔ اس لئے انسان کی زندگی کا ایک مقصد تو عبادت ہے۔

نمونہ کمالاتِ خداوندی ہونے کی نسبت سے انسان کا فریضہ

اب یہی انسان جیسے مخلوق کے نمونے رکھتا ہے، خالق کے نمونے بھی رکھتا ہے۔ اس پر یہ فریضہ بھی عائد ہوا کہ جو کام خالق کرتا ہے، یہ بھی وہ کرے۔ خالق کا کام کیا ہے؟ اپنی مخلوق کو پالنا، اس کی تربیت کرنا، اس کو ہدایت کرنا، اس نے رزق پیدا کیا، تاکہ مخلوق پلے، اس نے مخلوق کو تعلیم دی، تاکہ اپنے بھائیوں پر رحم کرے، جیسے میں رحم کرتا ہوں۔ جیسے میں تمہیں راستہ دکھاتا ہوں تم اپنے بھائیوں کو دکھاؤ۔ جیسے میں تمہاری تربیت کر رہا ہوں تم بھی اپنے بچوں اور عیال کی تربیت کرو۔ یعنی میری طرف سے نائب بن کر وہ کام کرو، جو میرے کام ہیں۔ میں مدبر ہوں، تم بھی تدبیر کرو۔ میں موجد ہوں، تم بھی دنیا میں ایجادیں کرو، میرا کام ہدایت دینا ہے، تم بھی دنیا کے لئے ہادی بنو۔ میرا کام احکام جاری کرنا ہے، تم بھی میرے نائب بن کر احکام جاری کرو۔ حاصل یہ نکلا کہ ایک فریضہ انسان پر عبادت کا، اور ایک فریضہ خلافت کا عائد ہوتا ہے۔ ایک طرف جھک کر عبادت کرے گا، اور ایک طرف تختِ خلافت پر بیٹھ کر اللہ کا نائب بن کر اس کی کائنات میں تصرفات کرے گا۔ ملکوں کو فتح کرے گا۔ دنیا میں ہدایت پھیلانے کا، امر بالمعروف اور نہی عن المنکر کرے گا۔ یہ اللہ کا کام ہے، لیکن نائب بن کر یہ بھی کرے گا۔ انبیاءِ علیہم السلام دنیا میں اللہ کے نائب بن کر آتے ہیں، اور ہدایت کرتے ہیں۔ حق تعالیٰ کائنات کے مرتبی ہیں۔ تو انبیاء بھی مخلوق کی روحوں کی تربیت کرتے ہیں۔ اللہ معلم ہے جو انبیاء کو تعلیم دیتا ہے، اس لئے انبیاء بھی تعلیم دیتے ہیں، تاکہ دنیا میں علم پھیل جائے۔ اللہ کے احکام جاری کرتے ہیں۔ قصاص لیتے ہیں، شراب خوری پر درے لگاتے ہیں۔ تو انبیاء اللہ کے اولین نائب ہیں۔ پھر انبیاء کے نائب ان کے صحابہ ہوتے ہیں، پھر صحابہ کے نائب تابعین ہوتے ہیں۔ تابعین کے نائب تبع تابعین ہوتے ہیں۔ آخر تک سلسلہ پہنچ جاتا ہے۔ علماء ربانی، مشائخ حقانی، اور سچے درویش و صوفی، جو مخلوق کو سیدھا راستہ دکھاتے ہیں۔ یہ خلافت کا کام ہے۔ حضرات خلفائے راشدین نے سلطنت بھی کر کے دکھائی، خلافت کی گدی پر بیٹھ کر ملکوں کو بھی فتح کیا، مگر ملکوں پر اس لئے قبضے نہیں کئے کہ ان سے کچھ کھانا پینا مقصود تھا، اس لئے فتح کیا تاکہ مخلوق کو سیدھے راستے پر چلائیں۔ ان کو خدا کے قانون پر چلائیں۔ انہوں نے اللہ و رسول کے نائب بن کر وہ کام کئے جو اللہ کا منشاء تھے۔ دن بھر خلافت کے کام سرانجام دیتے، جب وقت آتا تو مسجد میں جا کے سجدے کرتے، اور عبادت کا کام سرانجام دیتے، تو ایک طرف عبادت اور ایک طرف خلافت کر رہے ہیں۔

اس لئے صحیح معنوں میں انسان وہ ہے جو اپنی ذات کو اپنے پروردگار کے سامنے جھکا دے، اور عبادت میں آگے بڑھے، کہ اس کی ناک، پیشانی، ہاتھ، پیر، اس کی روح اور خیال بھی اللہ کے سامنے ذلیل بن کر جھک جائے۔ یہ کام اپنی ذات کے لئے ہوگا، یہ عبادت ہے، دوسرا فریضہ یہ ہے کہ تختِ خلافت پر بیٹھ کر دنیا سے برائیوں کا خاتمہ کرے۔ اس لئے نہ فقط عبادت اور نہ فقط خلافت مقصد زندگی ہے بلکہ دونوں مقصود ہیں۔

ہمارے سب کے باپ حضرت آدم علیہ السلام کو اللہ نے پیدا کیا، تو سب سے پہلے ملائکہ سے یہی بات فرمائی اِنِّیْ جَاعِلٌ فِی الْاَرْضِ خَلِیْفَةً مِّنْ زَمٰنٍ مِّنْ اِنَّا اٰتٰرْنَا وَ الْاٰهٰوُن۔ آدم علیہ السلام نائب کس چیز میں تھے؟ عبادت میں تو نائب نہ تھے، عبادت اللہ کا کام تھوڑا ہی ہے، وہ تو معبود ہے۔ عبادت سے بری ہے، عاید نہیں ہے۔ لیکن عالم کو درست رکھنے، اس کی تربیت اور اصلاح کے لئے خلافت دی، مگر یہ خلافت وہ انجام دے گا، جو پہلے عبادت کر کے اپنے آپ کو درست کرے۔ پہلے اللہ کے سامنے جھک کر اپنے اخلاق درست کرے اپنے اندر نیاز مندی اور بندگی کی شان پیدا کر لے۔ اس میں تواضع و خاکساری و رخصت بھی ہو،

نہ غرور و تکبر رہے نہ حرص و لالچ رہے بلکہ اس میں رغنا اور ایثار ہو۔ مخلوق کی خدمت کا جذبہ اس میں ہو۔ یہ جذباتِ عبادت کرنے سے پیدا ہوتے ہیں۔ عبادت کر کے جب جذبات پیدا ہو گئے۔ اب وہ نائبِ خدا بن گیا۔ اب وہ دوسروں کی اصلاح کرے گا۔ تو مقصد زندگی دو چیزیں نکل آئیں۔ ایک عبادت دوسرے خلافت۔

تکمیل ایمان کے لئے عبادت و خلافت دونوں ضروری ہیں

اسی واسطے ایمان کے دو رکن فرمائے گئے التعظیم لِأَمْرِ اللَّهِ وَالشَّفَقَةَ عَلَى خَلْقِ اللَّهِ کے امر کی تعظیم کرنا اس کے سامنے جھک جانا۔ دوسرے اس کی مخلوق پر شفقت اور اس کی خدمت کرنا۔ دونوں باتوں سے مل کر ایمان بنتا ہے۔ ایک شخص چوبیس گھنٹے مسجد میں رہے، مخلوق چاہے جیسے یا مرے، اسے کوئی پرواہ نہیں۔ اس کا آدھا ایمان ہے۔ اور ایک شخص رات دن مخلوق کی خدمت میں انجمنوں کے ذریعے لگا ہوا ہے۔ مگر مسجد میں جانے کا نام نہیں لیتا، اس کا آدھے سے بھی کم ایمان ہے۔ اس لئے کہ خلافت کا کام تو انجام دیا مگر عبادت چھوڑ دی۔ انسان مکمل تب ہوگا جب ایک طرف عابد و زاہد ہو، اور ایک طرف خلیفہ خداوندی ہو۔ ایک طرف وہ کام کرے جو مخلوق کے کرنے کا ہے، وہ عبادت ہے۔ ایک طرف وہ کام کرے جو خالق کا ہے، وہ تربیت ہے۔ انبیاء علیہم السلام کی یہی زندگی ہے، راتوں کو دیکھو تو تہجد پڑھتے پڑھتے حضور صلی اللہ علیہ وسلم کے قدموں پر ورم آجاتا تھا۔ دنوں میں دیکھو تو مخلوق کی خدمت میں لگے ہوئے ہیں۔ ہدایت و تبلیغ فرما رہے ہیں۔ دنیا کے بادشاہوں کے نام خطوط جاری فرما رہے ہیں جن میں اسلام کی دعوت دی جا رہی ہے۔ سفر فرما رہے ہیں، کبھی طائف میں ہیں، کبھی مدینہ میں ہیں، تاکہ خلقِ خدا نیک راستے پر آجائے۔ یہ خلافت کا کام ہے۔ مسجد نبوی میں جس طرح سے آپ نماز پڑھتے، اسی طرح سے آپ مقدمات کے فیصلے بھی فرماتے، مسجد میں جیسے عبادت ہوتی، ویسے ہی درس و تدریس کے ذریعے تعلیم بھی ہوتی، یہ خلافت کا کام تھا۔ نماز پڑھنا، تلاوت کرنا، سجدے کرنا، یہ عبادت کا کام تھا۔

یہی شان صحابہ کرام کی ہے کہ ایک طرف تختِ خلافت پر بیٹھ کر مخلوق خدا کی اصلاح، ایک طرف بوریا اور چٹائی پر بیٹھ کر اللہ کے سامنے عجز و نیاز سے سر جھکا دینا۔

فارس میں جب جنگ ہوئی ہے تو صحابہ کرام کی تعداد کل تیس یا تینتیس ہزار تھی۔ فارسیوں کا تین لاکھ کا لشکر تھا، پھر فارس کی فوجیں کیل کانٹے سے مسلح و ردیاں، غذا میں اور رسد ان باقاعدہ۔ یہ تو اہل فارس کی شان۔ اور ادھر صحابہ کرام محض درویشوں کا ایک لشکر۔ وردی تو یہ ہے کہ کسی کے پاس کرتہ نہ دارو ہے، تو کوئی انگلی باندھے ہوئے ہے، کسی کے پاس لمبا کرتہ، کسی کے سر پر پگڑی نہیں تو رسی باندھ رکھی ہے، کسی کے ہاتھ میں نیزہ، کسی کے ہاتھ میں تلوار، کسی کے ہاتھ میں خنجر۔ ہتھیار، لباس نہ غذا میں کچھ بھی باقاعدہ نہیں۔ درویشوں کا لشکر ہے۔ مگر کیفیت یہ تھی۔ لاکھوں فارسی آتے تھے، اور یہ غالب تھے۔ پورے فارس میں ایک تہلکہ مچ گیا۔ فارس کا سب سے بڑا سپہ سالار رستم تھا۔ آپ نے رستم پہلوان کا نام سنا ہوگا، وہ کمانڈر انچیف تھا، اس نے تمام سرداروں اور لیفٹیننٹوں کو جمع کیا، اور کہا کہ یہ غضب کی بات ہے کہ ہمارا لشکر تین لاکھ، اور عرب کے بدو، کل تیس ہزار، پھر ان کے پاس سامان باقاعدہ نہیں، ہمارے پاس سامان باقاعدہ، انہیں مدد نہیں پہنچ رہی، ہمارے پیچھے پورا ملک ہے۔ یہ ہمارے ملک میں حملہ کرنے آئے ہیں۔ ان کا ملک دور رہ گیا، یہ ہمارے ملک میں گھرے ہوئے ہیں، مگر اس کے باوجود وہ حملہ کرتے ہیں تو یوں معلوم ہوتا ہے جیسے بھوکے شیر ہیں، اور تم فارسی اس طرح سے بھاگتے ہو جیسے لومڑیاں بھاگتی ہیں۔ آخر کیا وجہ ہے؟ تمہارے پاس کس چیز کی

کمی ہے۔ سرداروں نے کہا اے رستم! اگر آپ سچی بات پوچھیں، ہم بتلا دیں، مگر ہماری جان کی بخشش کر دی جائے، امان دیا جائے کہ ہمیں قتل تو نہیں کیا جائے گا۔ اس نے کہا تمہاری جان کو امان دی جاتی ہے۔

اب سرداروں نے مل کر کہا، اے رستم! یہ مٹھی بھر عرب تیرے ملک پر غالب آکر رہیں گے، انہی کا قبضہ ہو گا، انہی کی حکومت ہوگی۔ پورا ایران ان کے تحت میں آئے گا۔ یہ نہیں ہاں گے، تم ہارو گے۔ رستم نے کہا کیوں؟ انہوں نے کہا۔ اس وجہ سے کہ ان کی شان یہ ہے۔ ہم باللیل رہبان و بالنهار فرسان دن بھر یہ گھوڑے کی پشت پر سوار جماد میں مصروف ہیں، اور رات میں مسلے کی پشت پر سوار ہیں، اللہ کے آگے گزر گزاتے ہیں، اور کہتے ہیں کہ اے مالک! ہم میں کوئی طاقت نہیں، طاقت والا تو ہے، ہم تیرے سپاہی ہیں، تو اگر ہمیں فتح دے گا، تو ہم فتح یاب ہو جائیں گے۔ تو ہمیں شکست دے گا، شکست کھا جائیں گے۔ ہمارے اندر کوئی طاقت اور قوت نہیں۔ قوت و سلطنت تیری ہی ہے۔ تو رات بھر اللہ کے سامنے گزر گزاتے ہیں۔ عجز و نیاز سے سر زمین پر رگڑتے ہیں۔ اور دن کو گھوڑے کی پشت پر سوار ہوتے ہیں۔

اور ان کی کیفیت یہ ہے کہ یہ ایسے بزرگ ہیں، جس گاؤں میں جاتے ہیں، اگر کھیتیاں جلی ہوئی ہوتی ہیں تو سر سبز ہو جاتی ہیں۔ یہ دوسروں کی بیٹیوں کی ایسے ہی حفاظت کرتے ہیں، جیسے اپنی بہو بیٹیوں کی کرتے ہیں۔ اور اے رستم! تیرا یہ لشکر۔ شراہیں یہ پیتے ہیں، جس گاؤں میں جا پڑتے ہیں، بہو بیٹیوں کی عزتیں برباد ہو جاتی ہیں۔ جس کھیتی اور باغ میں پہنچ جاتے ہیں۔ پھل اُجڑ جاتے ہیں۔ کھیتیاں سب برباد ہو جاتی ہیں، یہ اثرات تیری فوج کے ہیں۔ اور یہ افعال ان کی فوج کے ہیں۔ تو غلبہ تجھے ہو گا یا انہیں ہو گا۔؟ راتوں کو مسلے کی پشت پر یہ عبادت میں مصروف، اور دنوں کو گھوڑے کی پشت پر سوار، اللہ کے نائب بن کر یہ دنیا کی اصلاح کے درپے۔ تو درحقیقت رستم اور اس کے سرداروں نے پہچانا کہ ان بزرگوں میں یہی دو چیزیں تھیں۔ ایک طرف یہ عبادت میں کامل اور ایک طرف خلافت میں کامل۔ ایک طرف سر نیاز اللہ کے سامنے جھکا ہوا ہے، ایک طرف اس کی مخلوق کی اصلاح کے لئے دنیا میں سفر کر رہے ہیں۔ جو مقصد سامنے آتا ہے، اسے راستے سے ہٹاتے ہیں، تاکہ دین پہنچ سکے، اور لوگ دین کے اوپر غور کر سکیں۔

بہر حال جب مقصد زندگی عبادت اور خلافت نکلا، سب سے بڑے عابد دنیا میں نبی کریم صلی اللہ علیہ وسلم تھے اور سب سے بڑے اللہ کے نائب نبی کریم صلی اللہ علیہ وسلم تھے، تو ان کی امت کو بھی سب بڑا عابد اور سب سے بڑا نائب خداوندی بننا چاہئے۔ یہ امت اس لیے آئی ہے کہ رات دن عبادت میں مصروف رہے، اور رات دن اللہ کی نائب بن کر اللہ کی مخلوق کی اصلاح کرے۔ یہ اعلائے کلمۃ اللہ کے لئے اٹھے۔ اپنی زندگی اور موت کا یہ مقصد قرار دے میں چاہے جیوں یا مروں، مگر خدا کا نام اونچا ہو، تو اللہ اس قوم کو کبھی ذلیل نہیں کرے گا۔ ذلت و رسوائی جب ہوتی ہے جب کوئی خدا کے نام کو چھوڑ کر اپنی برتری چاہے، اپنے عیش کو آگے رکھے۔ خدا کی طرف سے اس کی مدد نہیں ہوتی۔ اس پر دشمن اور اقوام مسلط کی جاتی ہیں، جو اس کو غلامی میں بھی جکڑ بند کرتی ہیں۔ لیکن جو کسے مجھے ملک و دولت مقصود نہیں، مجھے اللہ کا نام اونچا کرنا ہے۔ میری دولت، میری جان اور خاندان اس کے لئے وقف ہے، اس نصب العین کے تحت زندگی ہوگی، وہ بھی باعزت ہوگی، موت ہوگی، وہ بھی باعزت ہوگی۔ انسان کو اصل میں عزت کی زندگی کے لئے اللہ کا نائب بنا کر بھیجا گیا ہے۔ دنیا میں ذلیل ہونے کے لئے نہیں بھیجا گیا۔ تو سب سے بڑے خلیفہ خداوندی اور عابد خداوندی نبی کریم صلی اللہ علیہ وسلم ہیں، جیسے وہ سردارِ انبیاء ہیں، یہ امت امتوں کی سردار بنائی گئی۔ اس کو خیر امت اور افضل الامم

کہا گیا، مگر افضلیت کیوں؟ کھانے پینے اور دولت کی وجہ سے نہیں۔ اس وجہ سے کہ اس کا نام یہ ہے کہ یہ دنیا کی قوموں کی اصلاح کرے۔ دنیا کی قوموں میں جو کھوٹ ہے اس کو رفع کرے، اور اگر یہ دنیا کی قوموں کی نقالی کرنے لگے کہ جو کھوٹ اُن کے اندر ہے، وہ اپنے اندر لے لے، تو پھر یہ اصلاح کیا کرے گی؟ اس کا حاصل تو یہ نکلا کہ دوسری قومیں اس پر غالب آئیں گی، یہ غالب نہیں آسکتی۔ یہ ایک چیز سے غالب آسکتی ہے، وہ یہ کہ یہ کلمہ خداوندی کو اونچا کرنے کا نصب العین لے کر چلے۔

نبی کریم صلی اللہ علیہ وسلم فرماتے ہیں :

تم دنیا کی قوموں پر دولت سے غالب نہیں آسکتے، دولت دو سروں کے پاس زیادہ ہے، تعداد میں تم دنیا پر غالب نہیں آسکتے۔ اہل باطل کی تعداد ہمیشہ زیادہ رہی ہے، اور رہے گی۔ تم اگر دنیا کی قوموں پر غالب آؤ گے تو اخلاق محمدی (صلی اللہ علیہ وسلم) سے غالب آؤ گے۔ کردار سے غالب آؤ گے، دین کو لے کر اٹھو گے تو غالب آؤ گے۔ اس لیے سب سے بڑھ کر تمہارے پاس حجت دین ہے، اس سے بڑھ کر کوئی حجت نہیں۔

اگر آپ کسی سے بحث کریں، اور یوں کہیں کہ میری عقل یوں کہتی ہے، دوسرا کہے گا میری عقل تم سے زیادہ ہے، میری عقل یوں کہتی ہے۔ لیکن اگر آپ یوں کہیں کہ یہ خدا کا حکم ہے، ہم خادم ہیں، ہمیں یہ حکم پورا کرنا ہے، دنیا کی ہر قوم چپ ہو جائے گی، اس سے آگے اب حجت نہیں ہے۔ آگے پھر زور اور طاقت ہے، تو جس قوم کے ہاتھ میں خدا کا نام ہو، اور خدا کی نائب بن کر آئے۔ وہ حجت میں بھی اور انجام میں بھی غالب ہوتی ہے۔

نبی کریم صلی اللہ علیہ وسلم نے جب نبوت کے بعد خلافتِ ربانی کا کام شروع کیا، اور اسلام کی دعوت دی، تو پورا مکہ، حجاز اور ساری قوم آپ کی دشمن تھی۔ عزیز و اقرباء دشمن۔ صرف تین آدمی مسلمان ہوئے۔ بوڑھوں میں صدیق اکبر رضی اللہ عنہ، عورتوں میں حضرت خدیجہ الکبریٰ رضی اللہ عنہا، اور لڑکوں میں حضرت علی رضی اللہ عنہ، باقی سارا خاندان دشمن۔ لیکن آپ نے کوئی پرواہ نہیں کی۔ پورے استقلال کے ساتھ اس کلمہ کو لے کر چلے۔ تو قوتِ مکہ والوں کے ہاتھ میں تھی۔ تعداد ان کی زیادہ تھی۔ تیرہ آدمی جب مسلمان ہوئے، تو دارِ ارقم میں اندر سے زنجیر لگا کر نماز پڑھی جاتی تھی۔ خطرے کی وجہ سے مسلمان باہر نہیں نکل سکتے تھے۔ ناداری اور مفلسی کا یہ عالم تھا، کہ حضرت عمار بن یاسر رضی اللہ عنہ کہتے ہیں، ہم دارِ ارقم میں بند تھے۔ رات کو بارہ بجے میں پیشاب کرنے کے لئے باہر نکلا، صفا کی پہاڑی پر بیٹھا، پیشاب کیا، دھار جو پڑی تو ایسی کھٹکناہٹ کی آواز آئی جیسے کانگڈ کے اوپر دھار گرتی ہے۔ میں نے پیشاب کرنے کے بعد ٹٹولا۔ معلوم ہوا چمڑے کا ایک ٹکڑا پڑا ہوا تھا، کئی وقتوں کے بھوکے تھے۔ اس چمڑے کو منہ میں ڈالا، جس سے تسلی ہوئی کہ میں بھی کچھ کھاپی رہا ہوں۔ یہ مفلسی اور ناداری کی کیفیت تھی۔ تو تعداد مسلمانوں کی تیرہ، اور مشرکین مکہ کی تعداد کہیں زیادہ۔ افلاس کا یہ عالم کہ کھانے کو نہ ملے، خزانے سارے ان کے ہاتھ میں ہیں۔ مگر اس کے باوجود زندگی کا مقصد یہ تھا کہ اس کلمہ کو اونچا کرنا ہے۔ ہم خواہ مٹیں یا رہیں۔ تیرہ برس کے بعد پورا مکہ اور پورا حجاز اسلام میں داخل ہوا۔ یہی قوم جو اقلیت میں تھی، اکثریت میں آگئی، وہ قوم جو بے شوکت تھی، ساری شوکتیں اس کے ہاتھ آگئیں، اور جو قومیں شیرینی ہوئی تھیں، وہ اس کے سامنے جھک گئیں۔ اللہ کا نام لے کر کھڑے ہونے میں جب استقلال و ثبات دکھلائے، تو دنیا کی قومیں جھک جاتی ہیں۔ ہمیں دوسری قوموں کی دولت و عزت نہیں چھینی۔ ہمیں تو خدا کا نام پہنچانا ہے۔ چاہے ہم مرجائیں، مگر یہ کلمہ قبول کرو۔ اگر اس شان سے چلیں گے، دنیا کی قومیں ممنون ہوں گی۔

حدیث میں فرمایا گیا۔۔۔ جب کوئی قوم میرے قانون کی خلاف ورزی کرتی اور گناہوں میں ملوث ہوتی ہے، میں دنیا کی اقوام کے دلوں میں ان کے لئے دشمنی اور عداوت ڈال دیتا ہوں۔ وہ سزائیں دیتی ہیں۔۔۔ یہ درحقیقت میری طرف سے وہ قومیں جلا دین کے کھڑی ہوتی ہیں، تاکہ معصیت چھڑادیں۔ حق تعالیٰ فرماتے ہیں، اگر یہ چیز تمہیں ناگوار ہو کہ دنیا کی قومیں تم پر غالب آئیں، اور تمہیں سزائیں دیں، ان بادشاہوں کو برا مت کہو، میرے سے معاملہ درست کرو۔ میں عداوت کی بجائے ان کے دلوں میں محبت ڈال دوں گا۔ آج جو قومیں نفرت کرتی ہیں۔ کل کو وہ تمہاری طرف مائل ہو جائیں گی۔ دشمنی کرنے کی بجائے تمہاری خادم بن جائیں گی، قلوب تو اللہ کے ہاتھ میں ہیں۔ جب آدمی اللہ کا نائب بن کے اس کے کام کے لئے کھڑا ہو، تو کوئی وجہ نہیں کہ دنیا اس کی عداوت پر ہی کمر بستہ رہے؟ ایک نہ ایک دن عداوت ختم کر دینی پڑے گی۔ مگر شرط یہی ہے کہ نہ ہمیں دوسروں کا اقتدار چھیننا ہے نہ دولت چھیننی ہے۔ نہ کسی قوم سے حسد ہے۔ ہم تو یہ چاہتے ہیں کہ بس نیک اور صالح بن جاؤ۔ ہم نمونہ بن کے سامنے آئیں۔ اگر ہم کہیں کچھ اور نمونہ دوسرا پیش کریں، دنیا ہماری بات کو کبھی نہیں مانے گی۔ کہنے کی ضرورت نہیں۔ کر کے دکھانے کی ضرورت ہے۔ دنیا جھک جائے گی۔

اخلاقی قوت سے ہی انسان اونچا ہو سکتا ہے

حضرات صحابہؓ جب ہندوستان میں آئے ہیں، تو سب سے پہلے سندھ میں داخل ہوئے۔ مورخین لکھتے ہیں سندھ کے بازاروں سے جب صحابہؓ گذرے، تو ہزاروں لوگوں نے ان کے چہرے دیکھ کر اسلام قبول کیا، اور کہا کہ یہ چہرے جھوٹوں کے چہرے نہیں ہو سکتے۔ ان کے چہروں پر سچائی برستی ہے۔ ان کا کردار اور چہرہ مرہ سب اسلام کا مبلغ تھا۔ ہم اپنے کردار سے دنیا کی اقوام کو اسلام سے نفرت دلا رہے ہیں۔ دنیا کی اقوام ہمارے عمل کو دیکھ کر اسلام کو سمجھتی ہیں۔ جب وہ ہمارے اعمال کو دیکھتی ہیں، کہتی ہیں کہ ایسے اسلام کو اسلام ہے، اسے قبول کرنے کی ضرورت ہے۔ ہم اسلام کے مبلغ کیا ہوئے، ہم خود اسلام کی تبلیغ میں روڑا بنے ہوئے ہیں۔ تو اس کی ضرورت ہے کہ ہم اپنی عملی زندگی درست کریں، ہمیں علم و تعلیم اور اسلامی اعمال سے واقفیت ہو۔ جمالت کے ساتھ دنیا کی کوئی قوم اونچی نہیں ہو سکتی۔ انسان کے لئے ترقی کا پہلا زینہ علم ہے۔ تو تعلیم بھی ہو، اور اخلاق درست ہوں۔ ہم میں صبر و تحمل، بردباری، حیاء، غیرت، حمیت، جذبہ خدمت ایسے اخلاق ہوں۔ جب یہ اخلاق اور علم ہو گا تو ایسی قوم کبھی نیچے نہیں رہ سکتی۔ یہ علم اور اخلاق ایک قوت ہے جو انسان کو گرنے نہیں دیتی۔ یہ انسان کو اونچا بنا دیتی ہے۔ یہ جب نکل جاتی ہے تو کوئی چیز آدمی کو اونچا نہیں کر سکتی۔ جیسے ربڑ کی گیند میں ہوا بھری ہوئی ہے۔ اگر اسے آپ زمین پر زور سے پیچ دیں تو اتنا ہی اوپر جائے گی۔ اس لئے کہ اس میں ہوا کی قوت بھری ہوئی ہے۔ وہ نیچا نہیں دیکھ سکتی۔ اگر ہوا نکال دیں، وہ پھس سے ہو کے وہیں رہ جائے گی۔ ایک مسلمان کو مثل گیند کے سمجھو۔ اس میں جب تک دین اور علم و اخلاق کی ہوا بھری ہوئی ہے۔ اگر اس کو کوئی زمین پر پٹنے گا بھی، یہ اوپر ہی جائے گا۔ اور اگر یہ روح اس کے اندر سے نکل گئی پھر جس قوم کا جی چاہے، اسے پھڑمارے اور نیچے گرا دے۔ ہوا کی طاقت تو اس میں ہے نہیں۔ اس لئے ہوا اندر وہی بھرنی چاہئے جس سے اندر طاقت آئے۔ اور طاقت روح سے آتی ہے، پھر روح کی طاقت علم و اخلاق سے، اسی سے آدمی کو خلافت کا مقام ملتا ہے۔ اسی سے انسان کے اندر عبادت کا جذبہ پیدا ہوتا ہے۔۔۔ جب تک کسی چیز کا مقصد پورا نہ ہو۔ اس کی زندگی بے کار ہوتی ہے۔ مثلاً مدرسہ ہے، اس کا مقصد تعلیم ہے۔ اگر تعلیم نہ ہو،

مدرسہ بے کار ہے۔ گھر کا مقصد رہن سہن ہے، اگر اس میں رہن سہن نہ ہو گھر بنانے کا فائدہ کیا؟ بازار کا مقصد بیچنا ہے کہ سامان ملے، اگر سامان نہ ملے تو بے کار ہے۔ اگر انسان کا مقصد عبادت و خلافت ہے۔ جب یہ مقصد نہ ہو، یہ انسان گولی مار دینے کے قابل ہے۔ اگر مقصد پورا کر رہا ہے تو وہ زندگی کا ثبوت دے رہا ہے۔

مسلمان کا دنیا میں مقصد اعلیٰ کلمہ اللہ ہے

دنیا کی اقوام کے مقاصد مختلف ہوتے ہیں۔ کسی کا مقصد دولت، کسی کا روٹی، کسی کا اقتدار۔ اسلام کا مقصد اعلیٰ کلمہ اللہ ہے، کہ میں رہوں یا نہ رہوں خدا کا نام اونچا ہونا چاہئے۔ میں اللہ کا نائب بن کے آیا ہوں۔ میں تو اسی کے نام کا ڈھنڈور چی ہوں۔ جب تک آپ اللہ کے نام کا ڈھنڈورا نہیں گے۔ اللہ کی حکومت کی قوت آپ کی پشت پر رہے گی۔ جب اسے چھوڑیں گے، قوت ختم ہو جائے گی۔ آپ نے دیکھا ہو گا کہ بادشاہ جب کوئی قانون نافذ کرتا ہے، تو قانون کو گورنروں کے پاس بھیجتا ہے۔ گورنر کمشنر کے پاس، اور کمشنر کلکٹر کے پاس، اور کلکٹر تحصیل دار کے پاس بھیجتا ہے۔ اور تحصیل دار کیا کرتا ہے؟ وہ بھنگی بلاتا ہے، ڈھول اس کے گلے میں ہوتا ہے اسے کہتا ہے کہ اس قانون کی منادی کر دے۔ تو بھنگی کی کیا قدر و قیمت ہے۔ معمولی اس کی تنخواہ ہوگی۔ لیکن جب سرکاری قانون کی منادی کرتا ہے، گورنمنٹ کی پوری قوت اس کی پشت پر ہوتی ہے۔ اگر اس وقت آپ اس کے گلے میں سے ڈھول نکال کر تھپڑ ماریں، پوری گورنمنٹ مدعی بن جائے گی۔ کیونکہ تم نے گورنمنٹ کے قانون کی منادی کرنے والے کی توہین کی، گویا گورنمنٹ کی توہین کی۔ مقدمہ قائم ہو جائے گا۔ تو بھنگی کی کوئی قوت نہیں۔ اصل قوت گورنمنٹ کی ہے۔ جب ایک مسلمان منادی بنے گا، اور اللہ کا بھنگی بن کر اس کے قانون کو دنیا میں پکارتا پھرے گا، اس حالت میں اگر اس کی کوئی توہین و تذلیل کرے، وہ گویا خدا کی گورنمنٹ کی توہین کر رہا ہے۔ اللہ کی مدد شامل حال ہوگی۔ وہ کبھی نیچا نہیں دیکھ سکتا۔ ہاں آپ اپنے کو اونچا بنائیں گے، تو ہماری قدر و قیمت نہیں۔ ہمیں جس کا جی چاہے نیچا دکھا دے۔ مگر جب خدا کی روح بھری ہوئی ہو، اسے لے کر چلیں تو اسے کوئی نیچا نہیں دکھا سکتا۔ تو بات وہ کرنی چاہئے جس سے ہم میں طاقت پیدا ہو۔ ہماری طاقت دین، اسلام، اور ایمان اور خلافت اور روحانیت سے ہے۔ ہتھیار، دولت اور بلڈنگوں میں ہماری طاقت نہیں ہے۔ ہماری طاقت تو اللہ کے نام اور کام میں ہے۔ جو آیت کریمہ میں نے پڑھی، اس میں زندگی کے دو مقصد بتلائے۔ ایک عبادت، اور دوسرے خلافت۔ عبادت کو ان الفاظ میں ادا کیا گیا **بُنِيَ اَقِيمِ الصَّلَاةَ** حضرت لقمان علیہ السلام فرماتے ہیں اے میرے بیٹے! نماز قائم کر، نماز ہی چونکہ اصل میں عبادت ہے۔ اس کا مطلب یہ نکلا کہ خدا کا عبادت گزار بندہ بن۔ اللہ کے آگے اپنی ذلت پیش کر، اسی میں تیری عزت اور رفعت و سر بلندی ہے۔ تو یہ فریضہ عبادت کا ہے جو زیادہ سے زیادہ نماز کی صورت میں ظاہر ہوتا ہے۔

دوسری بات فرمائی **وَاْمُرْ بِالْمَعْرُوفِ وَانْهَ عَنِ الْمُنْكَرِ** معروف کا امر کر، اور منکر سے ممانعت کر۔ یعنی دنیا میں نیکی پھیلاؤ، اور برائیاں مٹاؤ۔ دنیا کی قوموں کو اچھے کاموں کی عادت ڈالو، برے کاموں سے روکو۔ فحش و بے حیائی کو مٹاؤ، بے غیرتی و بے ہمتی کا دنیا سے خاتمہ کرو۔ حیا، ایثار، سخاوت، مروت اور شجاعت، ان اخلاق کو دنیا میں پھیلاؤ، تاکہ اللہ کی طاعت و عبادت دنیا میں پھیلے اور بغاوت ختم ہو۔ اس کو امر بالمعروف اور نہی عن المنکر کہا گیا۔ امر بالمعروف یعنی نیکی کا آرڈر دینا۔ نہی عن المنکر، برائی سے روک دینا۔ اصل میں یہ کام اللہ کا ہے، وہ ہے سب سے بڑا امر فرمانے والا، اور برائیوں کو روکنے والا ہے۔ مگر اس نے انسان کو اپنا نائب

بنایا کہ تم میری طرف سے امر بالمعروف اور نہی عن المنکر کرو۔ تو اس سے خلافت و نیابت ثابت ہوئی ہے۔ جیسے قرآن کریم میں فرمایا گیا :

الَّذِينَ إِن مَّكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا الزَّكَاةَ وَآمَرُوا بِالْمَعْرُوفِ
وَنَهَوْا عَنِ الْمُنْكَرِ وَلِلَّهِ عَاقِبَةُ الْأُمُورِ۔

حق تعالیٰ فرماتے ہیں۔ اگر ہم ان مسلمانوں کو طاقت و اقتدار اور بادشاہت دے دیں۔ تو ان کا مقصد کیک پیسٹری کھانا نہیں ہوگا۔ ان کا مقصد اللہ کی ترجمانی ہوگا۔ یہ نمازوں کا نظام قائم کریں گے، صدقات پر دنیا کو مائل کریں گے۔ اچھی باتوں کا آرڈر جاری کریں گے۔ برائیوں کو دنیا سے روکیں گے، یہ ان کا کام ہوگا۔ معلوم ہوا سلطنت دینے کا بڑا مقصد امر بالمعروف کا نظام قائم کرنا، اور منکرات کو دنیا سے مٹانا ہے، اس کا نام خلافت ہے۔

قریبانی سے نصب العین دنیا میں پھیلتا ہے

ظاہر بات ہے جب مسلمان امر بالمعروف اور نصیحت لے کر کھڑا ہوگا۔ ساری دنیا نہیں مانا کرتی، کچھ دوست بن جاتے ہیں، کچھ دشمن۔ مبلغ کے سامنے مقابلہ بھی کرتے ہیں۔ براہلہا بھی کہتے ہیں۔ خود حضور صلی اللہ علیہ وسلم کی شان میں کتنی گستاخیاں کی گئیں، اس میں صبر و تحمل، عالی ظرفی اور بڑے اخلاق کی ضرورت ہوتی ہے۔ اس لئے آگے فرمایا گیا :

وَاصْبِرْ عَلَىٰ مَا أَصَابَكَ۔ اور اس راستے میں جتنی مصیبتیں آئیں، ان کو جھیلنے کی عادت ڈالو، اور اپنے اندر صبر و تحمل پیدا کرو، جس قوم میں صبر و تحمل اور برداشت آگئی۔ وہ قوم کامیاب ہے۔ چاہے وہ ابتدا میں تکلیف اٹھائے گی۔ مگر چند دن کے بعد غلبہ اسی کا ہوگا۔ تو تین چیزیں فرمائی گئیں۔ عبادت و خلافت کا نظام اور اخلاق کا نظام کہ صبر و تحمل اور اولوالعزمی ہو جو آدمی ذرا ذرا سی بات پر آپے سے باہر ہو جائے۔ کسی نے گالی دے دی، بس لڑنے مرنے کو تیار، کسی نے اشارہ ہی کیا تو تھک دیکھانے کو تیار، وہ کبھی کام نہیں کر سکتا۔ کام وہ کرے گا کہ قتل کی بھی دھمکیاں ہوں، دولت بھی چھین لی جائے، غلامی کی بھی دھمکی دی جائے۔ مگر وہ پرواہ نہ کرے کہ یہ چیزیں مجھے مقصود نہیں، مجھے تو اللہ کا نام بلند کرنا ہے۔ فاقہ کروں یا کچھ کروں مگر مجھے تو آگے بڑھنا ہے، وہ بھی نیچا نہیں ہو سکتا۔

اس واسطے اس آیت کی روشنی میں میں نے یہ تین باتیں عرض کیں۔ ایک عبادت درست ہونی چاہئے۔ ایک خلافت کا جذبہ ہونا چاہئے، اور ایک اخلاق اور کردار درست ہونا چاہئے۔ تب جا کے قوم کی زندگی بن سکتی ہے، اگر عبادت اور خلافت کا جذبہ نہ ہو، اخلاقی قدریں بھی نہ ہوں آخر پنپنے اور زندہ رہنے کی صورت کیا ہے؟

روٹی زندگی نہیں، زندگی انسان کا کردار اور نصب العین ہے۔ وہ ہوگا تو قوم زندہ ہے۔ آج دنیا میں جتنی قومیں بڑھ رہی ہیں، وہ کھانے پینے سے نہیں، یہ تو آثار میں سے ہے، خود ہی آجاتا ہے۔ اصل نصب العین ہے، جو قوم کوئی مقصد لے کر کھڑی ہوئی، اور وہ اس مقصد کی خاطر قربانیاں دے رہی ہے، وہ بڑھے گی اور اقتدار پائے گی۔ ہم کوئی بھی مقصد نہ رکھیں۔ پس کھاپی لیا، اور سو گئے۔ یہ کوئی زندگی کا مقصد نہیں ہے۔ اگر یہ مقصد ہے تو ہر جانور بھی یہ مقصد لیئے ہوئے ہے، تو پھر انسان کے پیدا کرنے کی کیا ضرورت ہے۔ انسان تو کوئی کمال لے کر آیا ہے۔ جامع تو اتنا کہ ساری مخلوقات اور خالق کے کمالات کے نمونے موجود، اور مقصد

صرف روٹی۔ اتنا اعلیٰ کردار لے کر آئے اور مقصد اتنا پھسپھسا جو ہر جانور کو بھی میسر؟۔ جیسا جامع ہے ویسا ہی مقصد بھی ہونا چاہیے۔ وہ مقصد یہی ہے کہ ایک طرف عبادت ہو یعنی اللہ کا سچا بندہ اس کے نام پر مرنے والا۔ اور ایک طرف اس کا نائب کہ اس کا خلیفہ بن کر پوری دنیا میں اصلاح کا پیغام پہنچانے والا۔ اور اس میں مضبوط اتنا کہ جو مصیبت آئے اسے خوشدلی سے جھیلنے کو تیار ایسے افراد اور ایسی قومیں ہمیشہ بلند و بالا ہوتی ہیں۔ غور کیا جائے جو تین چیزیں میں نے پیش کی ہیں یہ قوم کی برتری اور سر بلندی کا پیغام ہیں۔ تفصیلات اس کی بہت ہیں۔ وہ تعلیم اور غور فکر ہے معلوم ہو چکی مگر اصولاً یہی تین چیزیں ہیں جس سے قومیں بڑھتی ہیں۔ ایک صحیح نصب العین کہ سچا عابد اور ایک دوسرا نصب العین کہ سچا خلیفہ ربانی اور تیسرا کہ سچا اخلاقی نمونہ رکھنے والا اس سے ان شاء اللہ برتری ہوگی۔

یہ آیت ہے تو دو تین لفظوں کی مگر اس نے بڑا عظیم پروگرام پیش کر دیا ہے اور یہی اللہ کے کلام کی خصوصیت ہے۔ میرا آپ کا کلام نہیں خدا کا کلام ہے کہ دو لفظ فرمائے جاتے ہیں۔ اور علوم کے دریا اس کے اندر بھرے ہوئے ہوتے ہیں۔ جتنا کھودے جاؤ نکالے جاؤ۔ جتنا غرق ہوتے جاؤ موتی نکالتے جاؤ۔ اس لئے قرآن کریم کو معجزہ کہا گیا۔ جیسے سمندر میں موتی اور ہزاروں جواہرات بھرے ہوئے ہیں مگر کوئی غوطہ لگانے والا اور نکالنے والا ہونا چاہئے جس میں دم اور سانس ہو کہ نیچے پہنچے موتی نکال کے لائے اور جو دم توڑ دے گا وہ تو اپنی جان کھو کے آئے گا موتی تو کیا نکال کے لائے گا؟ جو تیرا کی کے فن سے واقف نہ ہو وہ جائے گا جان کھو کر ہی آئے گا۔ تیرا کی کا فن سیکھ کر پھر سمندر میں گھسا جائے تو موتی نکالتا ہے۔ قرآن حکیم ایک سمندر ہے اور اس میں تیرنے کا فن تعلیم ہے۔ علم سیکھ کر جب آدمی اس میں گھسے گا تو ہزاروں موتی اور علم کے جواہرات نکلیں گے

قرآن کا معجزہ ہونے کا یہی حاصل ہے کہ اللہ تعالیٰ کا ایک لفظ ہونا ہے اور کوزے کے اندر

ہزاروں دریا بھرے ہوئے ہوتے ہیں۔ اگر میں اس کی تفسیر کروں تو کتنے ہی دن چاہیں تفسیر پھر بھی پوری نہیں ہوگی۔ اس لئے بالاجمال ان مقاصد کو یاد رکھ کے اپنی زندگیوں کا جائزہ لینا چاہئے کہ کس حد تک ہم ان مقاصد کو پورا کر رہے ہیں۔ اور اگر پورا نہیں کر رہے تو اس کے اسباب کیا ہیں؟ معلوم کر کے انہیں زائل کیا جائے۔ اس واسطے میں نے یہ تین چیزیں پیش کیں۔ امید ہے کہ آپ حضرات ان تینوں پر وقتاً فوقتاً غور کریں گے اور اپنی زندگی کو بنانے کی کوشش کی جائے گی۔ پھر اللہ تعالیٰ کامیابی دے گا۔ ہزاروں مسائل کا اس میں علاج ہے۔ ہزاروں مصائب دنیوی و آخری کا حل اسی کے اندر ہے۔ حق تعالیٰ ہمیں توفیق عطا فرمادے کہ ہم اپنے پروردگار کے کلام پر چلنے کی کوشش کریں اور اپنی زندگی کو قرآن و حدیث میں ڈھالیں۔ اللہ تعالیٰ ہمیں اپنی مرضیات پر چلائے اور اپنے حبیب پاک صلی اللہ علیہ وسلم کی پیروی نصیب فرمادے۔ (امین)

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ
وَارِنَا مَسَاكِنًا وَتُبَّ عَلَيْنَا إِنَّكَ أَنْتَ التَّوَّابُ الرَّحِيمُ

صلی اللہ تعالیٰ علی خیر خلقہ محمد وآلہ واصحابہ اجمعین

برحمتک یا ارحم الراحمین



مقصد حیات

عبادتِ خداوندی دنیا سے چلی، قبر میں پہنچی، میدانِ محشر میں پہنچی، اور جنت تک پہنچ گئی۔ یہ چیز ایسی ہے جو زندگی کا مقصد بن سکتی ہے۔ اگر زندگی ابدی ہے تو عبادت بھی ابدی ہے۔ کھانا پینا ابدی نہیں۔ یہ قبر تک ختم ہو گیا۔ قبر میں کوئی کھانا پینا نہیں ہو گا۔ اور اگر کچھ کھانا پینا ہو گا بھی تو بھی ذکر اللہ ہی ہو گا۔ جنت میں کھانا پینا ہو گا۔ مگر محتاجگی نہیں ہوگی۔ اصل محتاجگی ”ذکر اللہ“ کی ہوگی۔ اور وہ زبان پر جاری ہو گا۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِيَ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَأَفَّةِ النَّاسِ بَشِيرًا وَنَذِيرًا ذَا عِزٍّ إِلَيْهِ بِإِذْنِهِ وَسِرَاجًا مُنِيرًا. أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ الرَّحْمَنِ الرَّحِيمِ. وَ مَا أَمْرًا
الذی یعبدا واللہ مخلصین له الدین۔ حنفاء و یقیموا الصلوة و یؤتوا الزکوٰۃ وذلک
دین القیمۃ۔ صدق اللہ العلی العظیم (بینۃ پٹا)

تمہید

بزرگان محترم!

دنیا میں انسان جب بھی کوئی حرکت کرتا ہے تو اس کا کوئی نہ کوئی مقصد ضرور ہوتا ہے۔ کسی دانش مند اور عقلمند انسان کی حرکت بلا مقصد نہیں ہوتی۔ آپ جب مسجد کی طرف آنے کے لئے حرکت کرتے ہیں تو نماز مقصد ہوتی ہے۔ اس کے لئے آپ اپنا گھر چھوڑتے ہیں اور محنت مشقت اٹھا کر مسجد میں آتے ہیں۔ ایک طالب علم اسکول، مکتب یا مدرسہ کی طرف جاتا ہے تو شخص حرکت مقصود نہیں ہوتی، بلکہ حرکت سے تعلیم مقصود ہوتی ہے، اسے پڑھنا اور علم حاصل کرنا ہے۔ اس لئے وہاں جاتا ہے۔ ایک شخص اگر اپنے شیخ کے پاس خانقاہ کی طرف جاتا ہے، تو اس حرکت کا مقصد اخلاقی تربیت ہوتی ہے کہ میرے نفس کی اصلاح ہو جائے۔ شخص حرکت مقصود نہیں ہوتی۔ آپ ریل سے سفر کر کے کسی جگہ کے لئے حرکت کریں تو کوئی نہ کوئی

اسٹیشن ضرور ہوگا جہاں آپ کو اترنا ہوگا جو آپ کی منزل مقصود ہوگی۔ بلا مقصد کے حرکت دیوانوں اور مجنون آدمی کا کام ہے۔ دانش مند جب بھی کوئی حرکت کرے گا اس کا کوئی مقصد ضرور ہوگا۔ اور وہ مقصد اس کے عقلمند ہونے پر دلالت ہوگی ورنہ اس کو بے وقوف کہیں گے۔

غرض یہ عقلی اور حسی قاعدہ ہے کہ کوئی حرکت مقصود نہیں ہوتی۔ حرکت سے وہ منزل مقصود ہوتی ہے جس کی طرف آدمی جاتا ہے۔

سفر انسانی کی ابتدا و انتہا

اس اصول کے پیش نظر آپ غور کریں تو زندگی بھی ایک حرکت ہے ایک طرف سے آپ چلے ہیں اور ایک طرف جا رہے ہیں۔ اور یہ کوئی چھوٹی موٹی حرکت نہیں کہ دس بیس میل کا سفر کر لیا، بلکہ ایک لامحدود حرکت ہے جو دور تک جانے والی ہے اور بہت پہلے سے ہوئی ہے۔

آپ تو یہ سمجھے ہوئے ہوں گے کہ جب ہم ماں کے پیٹ سے نکلے تو حرکت شروع ہوئی۔ نہیں ایسا نہیں بلکہ ماں کا پیٹ تو ایک اسٹیشن ہے۔ حرکت اوپر سے آرہی ہے۔ اس جگہ جو انسان کی حرکت ہوتی ہے یہ "عالم الّت" سے چلی ہے جس کو قرآن کریم میں ارشاد فرمایا گیا۔ اور احادیث نے اس کی تفسیر بیان کی۔ تفصیل اس کی یہ ہے کہ اللہ تعالیٰ نے جب آدم علیہ السلام کو پیدا فرمایا تو ان کی کمر پر داھنا ہاتھ مارا، جیسا ہاتھ اللہ تعالیٰ کی شان کے مناسب اور اس کی جناب کے لائق ہے۔ ہم جیسا ہاتھ تو نہیں ہے۔ ہمارا ہاتھ تو جسمانی ہے اور وہ جسم سے پاک ہے۔ تو جیسا ہاتھ اس کی جناب کے لائق اور شان کے مناسب ہے ویسا ہی ہاتھ مراد لینا چاہئے۔ تو داھنا ہاتھ مارا تو آدم علیہ السلام کی کمر میں ساری وہ اولاد نکل پڑی جو جنتی ہونے والی تھی اور قیامت تک آنے والی تھی۔ اس کے بعد بایاں ہاتھ مارا تو ساری وہ اولاد نکل پڑی جو جہنمی ہونے والی تھی۔ تو نیک اور بد سارے حضرت آدم علیہ السلام کی پشت سے نکل آئے۔ اللہ تعالیٰ نے ان کو ایک وادی میں جمع کیا، اربوں، کھربوں انسان جو قیامت تک آنے والے تھے، کا ایک مجمع تھا۔ کوئی صف بندی نہیں تھی کہ ترتیب ہو۔ بلکہ کسی کا منہ کسی کی طرف، کسی کی پشت کسی کی طرف اور کسی کا مونڈھا کسی طرف، جیسے ہجوم میں ہوتا ہے۔

حدیث میں ارشاد فرمایا گیا ہے جن کے منہ آمنے سامنے تھے ان میں تو محبت قائم ہو گئی، اور جن کی پشتیں ملی ہوئی تھیں ان میں عداوت قائم ہو گئی، اور جن کے پہلو ملے ہوئے تھے ان میں کچھ محبت اور کچھ عداوت بھی وجہ ہے کہ ایک انسان مشرق کا اور ایک مغرب کا، ایک ایشیاء کا اور ایک افریقہ کا، کبھی ملاقات نہیں ہوتی۔ لیکن جب جمع ہوتے ہیں تو ان میں دیرینہ محبت معلوم ہوتی ہے۔ حالانکہ پہلے سے کوئی تعلق نہیں تھا۔ یہ وہی عالم الّت کا اثر ہے۔ تو فرمایا گیا الارواح جنود مجنّدة۔ روہیں جمع کر دی گئیں۔ وہیں آپس میں محبتیں اور عداوتیں قائم ہو گئیں، جو دنیا میں آکر ظاہر ہوئیں۔

آپ دیکھتے ہیں کہ ایک ماں کے پیٹ میں دو بچے پاؤں پھیلاتے ہیں۔ دونوں حقیقی بھائی ہیں۔ لیکن آپس میں عداوت، کشمکش اور کسی وجہ سے مناسبت نہیں۔ وہ اس سے لڑتا ہے اور وہ اس سے لڑتا ہے۔ اور دو اجنبی اس طرح ملتے ہیں جیسے حقیقی بھائی ہیں۔ یہ ازل سے ہی کسی میں محبت اور کسی میں عداوت ڈال دی گئی۔ اس طرح سے یہ روہیں وہاں جمع کی گئیں۔

یہ بھی حدیث میں فرمایا گیا کہ وہاں جوڑیاں بھی قائم کر دی گئیں۔ جس کا جس سے نکاح ہونے والا تھا، وہ

عورت اس کے پاس کھڑی ہوئی تھی۔ گویا وہیں تقرر کر دیا گیا کہ یہ زوج اور زوجہ بنیں گے۔ تو اس طرح سے لوگوں کی جوڑیاں بنا کر کھڑے کر دیئے گئے۔ ان سب کو حق تعالیٰ نے مخاطب فرمایا اور بلا واسطہ حق تعالیٰ نے ان سب سے کلام فرمایا اور سب کو اپنا جمال دکھلایا۔ جس سے ہر ایک کے دل میں اپنے مالک کی محبت قائم ہو گئی اور یہ فرمایا کہ :-

اَلَسْتُ بِرَبِّكُمْ؟

”کیا میں تمہارا پروردگار نہیں؟“

حدیث میں ہے کہ سب انسان ایک دوسرے کا منہ تکنے لگے کہ اس کا کیا جواب دیں، سب سے پہلے جناب رسول اللہ صلی اللہ علیہ وسلم نے فرمایا :

ہلی۔

”بے شک آپ ہمارے رب ہیں۔“

آپ کا فرمانا تھا کہ سارے انبیاء علیہم السلام کی زبان سے یہ کلمہ نکلا ہلی ہلی بے شک آپ ہمارے رب ہیں۔ انبیاء علیہم السلام کے بول سے سب انسانوں کے دل میں ڈال دیا گیا۔ اور تمام انسان بولے کہ ہلی ہلی ہلی بے شک آپ ہمارے پروردگار ہیں۔ گویا سب سے پہلے معلم جناب نبی کریم صلی اللہ علیہ وسلم ہیں آپ صلی اللہ علیہ وسلم کی تعلیم سے سب انبیاء علیہم السلام بولے۔ اور انبیاء السلام کے بولنے سے پورے انسانوں تک یہ تعلیم پہنچ گئی۔

تو سب نے اللہ کے مالک ہونے اور رب ہونے کا اقرار کیا اور اس کی ربوبیت کو مانا۔ حق تعالیٰ نے فرمایا کہ اس عہد کو یاد رکھنا۔ دنیا میں جب جاؤ گے تو اس عہد کو بھولنا نہیں۔ ہم انبیاء علیہم السلام کو بھیجیں گے جو آکر تمہیں یاد بھی دلائیں گے۔ پھر اپنی زندگی صحیح کر کے کل کو ہمارے سامنے آنا اور عہد کو دل میں رکھ کر انا۔ یہ مت کہنا کہ ہمیں تو کسی نے کچھ بتلایا ہی نہیں تھا، ہم کو کسی نے تعلیم ہی نہیں دی تھی۔

اَنْ تَقُولُوا يَوْمَ الْقِيَامَةِ اِنَّا كُنَّا عَنْ هَذَا غٰفِلِيْنَ۔

”قیامت کے دن یہ کہنے کا موقع نہیں ہو گا کہ ہم تو غافل تھے۔ نہ کسی کو رب جانتے تھے

نہ کسی کو مالک و خالق۔ ہمیں یہ کسی نے بتلایا ہی نہیں تھا۔“

تو فرمایا کہ ہم اپنا ”رب ہونا“ بتلا رہے ہیں۔ اور ہم سب کے باپ آدم علیہ السلام کو اللہ نے گواہ بنایا اور فرمایا کہ آدم! میں تم کو گواہ کرتا ہوں کہ میں نے اپنی ربوبیت کا اقرار ان سب کے دل میں ڈال دیا۔ زمین کو گواہ کیا آسمان کو بھی گواہ کیا کہ ہم نے تمہیں تعلیم دے دی اور جمال دکھلا کر اپنی محبت بھی پیدا کر دی اور سوال کا جواب دلا کر اپنی ربوبیت کا اقرار کرایا کہ میں تم سب کا رب ہوں اور یہ کہ تم غافل نہیں ہو۔

یہی وجہ ہے کہ پیدا ہوتے ہی انسان اپنے دل میں ایک جمال محسوس کرتا ہے کہ میرا مالک اور خالق کوئی ضرور ہے۔ ”اور ہے بھی ایک“۔ یہ انسان کو عقل سمجھاتی ہے۔ اسی وجہ سے ہر ایک کی فطرت میں اقرار موجود ہے۔ ہر ایک کے اندر عشق و محبت خداوندی ڈلی ہوئی ہے جسے ہر انسان محسوس کرتا ہے۔ انبیاء علیہم السلام آکر اسے دعوت دیتے ہیں۔ اس کا طریقہ بتلاتے ہیں کہ محبت کو کس طرح ظاہر کیا جائے۔ اس ربوبیت کے اقرار کو کس عمل سے نمایاں کرے۔ وہ تعلیم دے کر اس کی تفصیل کر دیتے ہیں۔ اجمالاً ہر ایک انسان کے دل میں یہ جذبہ موجود ہے۔

احوالِ برزخ

تو میرے عرض کرنے کا مطلب یہ ہے کہ آپ کا یہ سفر وہاں سے شروع ہوا تھا وہاں سے یہ حرکت ہوئی۔ آدم علیہ السلام کی کمر میں سے نکلے، اقرارِ توحید کے بعد پھر آدم علیہ السلام کی کمر میں لوٹا دئے گئے۔ اس کے بعد پھر آدم علیہ السلام کی اولاد ہوئی۔ پھر اولاد کی اولاد اور آگے یہ سلسلہ چلتا رہا۔ انسان اپنے اپنے والد کی پشتوں میں منتقل ہوتے رہے۔ تو پہلی منزل جہاں سے انسان چلا ہے وہ آدم علیہ السلام کی پشت سے اور پھر اپنے باپ درباپ کی طرف منتقل ہوا۔ اس کے بعد پھر ہر انسان اپنی اپنی ماں کے پیٹ کی طرف منتقل ہوا۔ تو مینے وہاں قیام کیا۔ یہاں اسے غذا ملی۔ کچھ اسے سمجھایا گیا، نو مینے کی مذت گزار کر گاڑی آگے چلی، پھر دنیا کا اسٹیشن آگیا۔ پھر دنیا میں کسی کی عمر چالیس برس، کسی کی پچاس برس، کسی کی ساٹھ اور سو برس اور کسی کی دو سو برس پہلی امتوں کی بارہ بارہ سو اٹھارہ سو برس عمریں ہوتیں۔ اب عمریں کم ہو گئیں۔ تو انسان آتے رہے اور اپنی اپنی عمر کے مطابق قیام کرتے رہے۔ جب دنیا میں اس کی عمر ختم ہوئی تو عالمِ برزخ میں پہنچ گیا، جس کو قبر کہتے ہیں۔ اور قبر یہ نہیں ہے جس کو ڈیڑھ گز کا گڑھا بتلایا جاتا ہے۔ یہ تو اس کی علامت ہے۔ وہ ایک مستقل جہان ہے جس کو برزخ کہتے ہیں جو دنیا اور آخرت کے بیچ میں ہے۔ اس کا تعلق کچھ دنیا سے ہے اور کچھ آخرت سے۔ مرنے والا بالکل دنیا میں بھی نہیں رہتا اور بالکل آخرت میں بھی نہیں پہنچتا بلکہ بیچ بیچ میں رہتا ہے۔

حدیث میں ہے کہ قبر میں جنت کی کچھ کھڑکیاں کھول دی جاتی ہیں اور آدمی جنت میں اپنے مقام کو دیکھ لیتا ہے اور تمنا کرتا ہے کہ یارب اقم الساعة۔ اے اللہ جلدی قیامت کر دے تاکہ اس مقامِ کریم تک پہنچ سکیں۔ وہاں سے خوشبو نہیں آتی رہتی ہیں اس میں ”یہ مست“ رہتا ہے۔ تو آخرت بھی سامنے ہے اور دنیا بھی سامنے ہے کہ کوئی ثواب پہنچائے تو پہنچ جاتا ہے۔

قبر پر زیارت کے لئے کوئی جائے تو حدیث ہے کہ قبر کی زیارت کا ادب یہ ہے کہ قبلہ کی طرف پشت کر کے میت کی طرف منہ کرے۔ میت اسے دیکھتا ہے اور پہچانتا ہے۔ تو ادھر اس کا رخ جنت کی طرف ہے اور ادھر اس کا رخ دنیا کی طرف ہے۔ وہاں سے ہوائیں آرہی ہیں، ادھر سے دعائیں اور ثواب پہنچ رہا ہے۔ خود اہلِ برزخ بھی دنیا والوں کے لئے دعائیں کرتے ہیں۔ حدیث میں ہے کہ مرنے والے کو جب نعمتیں ملتی ہیں اور قبولیت ہوتی ہے تو وہ کہتا ہے کہ اے اللہ جتنے میرے عزیز اور مسلمان بھائی ہیں اس وقت تک انتقال نہ کریں جب تک انہیں توبہ نصیب نہ ہو جائے۔ جب تک وہ اپنے گناہوں سے معافی نہ چاہ لیں۔ تاکہ پاک صاف ہو کر یہاں پہنچیں جیسے تو نے مجھے پہنچایا ہے۔ تو ہر میت اہلِ دنیا کے لئے دعا کرتا ہے اور دنیا والے میت کے لئے دعائیں کرتے ہیں۔ اللھم اغفرلھم وارحمھم۔ اے اللہ ان کی مغفرت فرما کر ان پر رحم فرما اعلیٰ درجاتھم فی الفردوس۔ ان کے درجات فردوس میں بلند فرما۔ تو ہم ان کے لئے دعا گو ہیں۔ وہ ہمارے لئے دعا گو ہیں۔ ان کی دعاء کا ہدیہ ہم تک پہنچتا ہے اور ہمارے ثواب کا ہدیہ ان تک پہنچتا ہے۔

اسی واسطے فرمایا گیا کہ میت پر رونے کی ضرورت نہیں۔ روئے دھوئے تو جب جب ہمیشہ کئے لئے جدائی ہو۔ یہ چند دن کی جدائی ہے۔ ہم بھی وہیں پہنچ جائیں جہاں وہ پہنچتا ہے۔ تو زیادہ رونے دھونے کی کیا ضرورت

ہے۔ قبر پہ جا کے آپ ثواب پہنچائیں ان کو مل گیا۔ انہوں نے دعا کا ہدیہ بھیجا وہ آپ کو مل گیا۔ تو یہ کیا جدائی ہوئی؟

یہ ایسا ہی ہے جیسے ہمارا کوئی عزیز ہندوستان چلا جائے تو وہاں سے خط کی بھی آمد و رفت ہے ہدیہ بھی جاتا ہے۔ سلام و کلام بھی پہنچتا ہے۔ اس لئے آدمی روتا نہیں ہے۔ کہتا ہے کہ جب جی چاہے گا مل لوں گا اور آدمی ملاقات تو گویا ہوتی ہی رہتی ہے۔

اسی واسطے فرمایا گیا کہ میت پر اتنا رونا دھونا کہ آدمی نوحہ، بیان، بگاء کرے، ماتم کرنے لگے، گریباں پھاڑ ڈالے، رخسار نوچ ڈالے۔ یہ سب اللہ تعالیٰ پر بے اعتمادی کا بھی اظہار ہے... اور بے وقوفی بھی ہے۔ اتنا تو تب روئے جب یہ بات ہو کہ اب کبھی ملنا نہ ہو گا۔ یہ چند دن کی جدائی ہے پھر ملاقات ہوگی۔

حاصل یہ ہے کہ جس کو ہم قبر کہتے ہیں وہ ڈیڑھ گز کی جگہ نہیں ہے وہ دراصل عالم برزخ ہے جو اتنا بڑا عالم ہے کہ دنیا جیسے لاکھوں عالم اس میں بن سکتے ہیں، تو انسان عالم برزخ کی طرف منتقل ہو گیا اور جب بھی منتقل ہوتا ہے ترقی کی طرف منتقل ہوتا ہے۔

آدم علیہ السلام کی کمر سے جب نکلا تو حدیث میں ہے کہ تمام انسان چیونٹیوں کی طرح تھے۔ ماں کے پیٹ میں آیا تو قوت و قامت بڑھ گیا، غذا بھی ملنے لگی۔ دنیا میں آیا تو قوت و قامت اور بڑھ گیا۔ غذا بھی بڑھ گئی۔ وہاں حیض کا خون ملتا تھا یہاں صاف دودھ ملنے لگا۔ مٹھائیاں عمدہ غلے، ترکاریاں، پھل پھول اور فروٹ ملنے لگے۔ ماں کے پیٹ میں یہ نہ تھے وہ تنگ جہان تھا۔ جبکہ دنیا میں ماں کے رحم جیسے کروڑوں جہان بن سکتے ہیں۔

اب انبیاء علیہم السلام نے خبر دی کہ تم آہستہ آہستہ ترقی کے عالم میں پہنچ رہے ہو۔ اس کے بعد ایک اور عالم آنے والا ہے اور وہ اتنا بڑا ہے کہ دنیا جیسے کروڑوں عالم اس میں بن جائیں اور وہ عالم برزخ ہے۔ وہاں نعمتیں اور راحتیں بھی ہوں گی۔ دنیا میں اگر بے چین رہے گا مگر ایمان تھا تو قبر کے اندر راحت ملے گی۔

ہزار برس تک آرام سے پڑے سوتے رہنا۔ دنیا میں زیادہ سونے کی ضرورت نہیں، کچھ اللہ کا نام لو، عبادت کرو۔ باقی تکلیف اگر ہوتی ہے تو اٹھالی جائے، کیونکہ دنیا تو تکلیف ہی کی جگہ ہے۔

حدیث میں ہے کہ جب سوال و جواب قبر میں ہو چکے گا۔ اور منکر نکیر کو سب کا جواب دے دے کہ میرا رب اللہ ہے۔ میرا دین اسلام تھا۔ میرے پیغمبر نبی کریم صلی اللہ علیہ وسلم تھے۔ تو غیبی آواز پیدا ہوگی کہ ان

صلیٰ عبدی ___ میرے بندے نے سچ کہا۔ فافرشوہ من الجنة والبسوه من الجنة والتحوالذ باباً من الجنة ___ اس کے لئے جنت کے دروازے کھول دو۔ جنت کے فرش بچھاؤ۔ جنت کا لباس بھی دو...

اور وہوسع لذ قبرہ مبد بصرہ۔ قبر اتنی وسیع کر دی جاتی ہے کہ جہاں تک نگاہ پہنچتی ہے میدان ہی میدان نظر آتا ہے ___ آسمان تک ہماری نگاہ پہنچتی ہے زمین سے آسمان تک پانچ سو برس کا راستہ ہے۔ قبر میں ہر

انسان کو اتنا بڑا عالم ملے گا جتنا زمین سے لے کر آسمان تک کا مقام ہے۔ تو عالم برزخ میں دنیا جیسے لاکھوں عالم بن جائیں۔ معلوم ہوا کہ انسان ترقی کی طرف ہے۔

برزخ میں پہنچ کر پھر انبیاء علیہم السلام نے خبر دی کہ ایک اور عالم آنے والا ہے جو اس سے بھی بڑا ہو گا۔ اور وہ محشر ہے۔ اس عالم کی کل عمر تو چند صدیوں کی ہوگی۔ اس عالم کا پچاس ہزار برس کا ایک دن ہو گا۔ ایک

دن میں سارے اولین و آخرین انسان جمع ہونگے۔ اس کے بعد پھر انبیاء علیہم السلام نے فرمایا کہ ایک اور عالم آنے والا ہے جس کا نام جنت ہے وہ اتنا بڑا عالم ہے کہ عالم برزخ جیسے کروڑوں عالم اس میں بن جائیں۔ اس

لئے عالم برزخ میں ایک آدمی کو اتنا حصہ ملتا ہے جتنا زمین سے لے کر آسمان تک کا مقام ہے اور جنت میں ادنیٰ

جنتی کو جو حصہ ملے گا وہ اس دنیا کے دس گناہ کے برابر ہوگا۔ تو اندازہ کیجئے جنت کتنا بڑا عالم ہے۔

تو انسان عالم آلت سے چلا، عالم رحم میں آیا۔ عالم رحم سے چلا، عالم دنیا میں آیا، عالم دنیا سے چلا، عالم برزخ میں آیا۔ عالم برزخ سے منتقل ہوا، عالم محشر میں پہنچا۔ عالم محشر سے منتقل ہوا، جنت میں پہنچا۔ اور جنت میں روزانہ ترقی ہوگی، نئے نئے عالم انسان پر کھلیں گے، عجائبات ظاہر ہو گے۔ طرح طرح کی نعمتیں نمایاں ہوں گی۔

اس لئے کہ انسان میں تجدید پسندی کا جذبہ ہے کہ نئی نئی چیزیں اس کے سامنے آنی چاہئیں۔ اگر ہمیشہ پرانی چیزیں رکھی رہیں، آدمی کا دل گھبرا جاتا ہے۔ اگر روز پلاؤ کھانے کو ملے تو دوسرے دن جی گھبرا جائے۔ کسی دن دال، کسی دن چاول، کسی دن پلاؤ، روز نئی چیز ہو تو انسان کی طبیعت بہلتی رہتی ہے۔ اور روز ایک ہی غذا ہو، چاہے وہ اعلیٰ ہو تو بھی آدمی کا دل گھبرا جاتا ہے۔

اسی واسطے دنیا میں موٹر کاریں ہیں، ہر سال ان کا نیا ماڈل تیار کیا جاتا ہے۔ مکانات کے نقشے بدلتے رہتے ہیں۔ کل کچھ اور رنگ کا مکان تھا۔ آج اور رنگ کا۔ آج کل امریکن اسٹائل مکان چلے ہیں۔ ان کا کچھ اور ہی نمونہ ہے۔ سو برس کے بعد دنیا میں معلوم نہیں کیا نمونہ بن جائے۔ تو یہ انسان کی فطرت ہے کہ نئی نئی چیز سامنے آئے۔ جنت کی نعمتیں کتنی ہی پر لطف ہوں لیکن اگر ایک ہی قسم کی نعمتیں ہوتیں اور ابد الابد تک رہتیں، تو آدمی گھبرا جاتا۔ اس لئے روز نئے نئے سامان ہوں گے۔

حدیث میں ہے کہ جنت میں ایک عالیشان محل ہے۔ جس میں انسان مقیم ہے۔ تھوڑی دیر بیٹھ کر جو نگاہ اٹھاتا ہے اب تک معلوم تھا کہ سبز رنگ ہے۔ دوبارہ جو نگاہ اٹھائی تو دیکھا کہ اب سرخ ہو گیا۔ پھر تھوڑی دیر بعد نگاہ کی معلوم ہو گا کہ زرد رنگ ہو گیا۔ تو محلات کے رنگ نئے نئے آتے رہیں گے۔ نئے نئے جہاں کھلتے رہیں گے۔ نئی نئی نعمتیں سامنے آتی رہیں گی۔ اور نشاط پہ نشاط پہنچتا رہے گا۔ معلوم ہوا کہ جنت میں بھی حرکت ہی رہے گی۔ اور ختم ہونے والی نہ ہوگی بلکہ عروج ہوتا رہے گا۔ گویا اصل ترقی وہاں ہوگی۔ بہر حال مجھے ان ترقیات کی تفصیل بیان کرنا نہیں صرف یہ بتلانا ہے کہ انسان حرکت میں ہے۔ اب بھی آپ حرکت میں ہیں۔ قبرستان میں بھی حرکت میں رہیں گے۔ جنت میں جا کر عالم متعین ہو جائے گا۔ مگر نعمتوں اور لذائذ کی ترقی جاری رہے۔

تو اتنی لمبی حرکت کا کوئی مقصد ہونا چاہئے۔ تھوڑی سی حرکت، گھر سے مدرسہ اور خانقاہ تک کی جائے تو اس کا ایک مقصد ہوتا ہے۔ حالانکہ وہ چند گھنٹوں کی حرکت ہوتی ہے یہ تو ہزاروں برس کی حرکت ہے۔ تو اتنی طویل حرکت ہو اور بلا مقصد ہو۔ یہ عقل بالغ نہیں کہتی۔ عقل سلیم یہ قبول نہیں کرے گی کہ انسان ایسے ہی بے کار حرکت کر رہا ہے، اس کا کوئی مقصد نہیں ہے۔ عقل اس بات کی شہادت دیتی ہے کہ اس کا کوئی نہ کوئی مقصد ضرور ہے۔ اللہ نے اسے عبث و بے کار پیدا نہیں فرمایا۔

زندگی کی حقیقت

بلکہ یہ آپ کی زندگی، یہ خود ایک مستقل حرکت ہے، جو آدمی کے اندر بہت زور سے چل رہی ہے اور بہت ڈور تک چلتی رہے گی۔ جب تک آدمی کا بدن حرکت کرتا رہے گا۔ کہتے ہیں کہ وہ زندہ ہے۔ جب حرکت ختم ہو جاتی ہے، تو کہتے ہیں کہ آدمی مر چکا ہے۔ قلب حرکت کرتا رہے، کہتے ہیں کہ قلب زندہ ہے۔ اگر قلب کی حرکت ختم ہو جائے، تو کہتے ہیں کہ فلاں آدمی کا انتقال ہو گیا ہے۔ تو حرکت بند ہو جانے کا نام موت اور

حرکت کے جاری رہنے کا نام زندگی ہے۔ انسان کی آنتیں جب تک حرکت کرتی رہتی ہیں فضلات خارج ہوتے رہتے ہیں، آدمی تندرست رہتا ہے۔ اگر آنتیں حرکت نہ کریں، ان میں غذا پڑی رہے، قبض ہو جاتا ہے، وہی موت کا پیش خیمہ ہے۔ تو آنتیں، دل، جگر اور دماغ سب حرکت میں ہیں، حتیٰ کہ عقل انسانی بھی حرکت میں ہے۔ آدمی اس سے کچھ نہ کچھ سوچتا رہتا ہے۔ کل کیا ہوگا؟ پرسوں کیا ہوگا؟ گویا ہر وقت دماغ حرکت میں ہے۔ اگر حرکت بند ہو جائے، کہا جائے گا کہ فلاں آدمی بے وقوف ہے۔ معلوم ہوتا ہے کہ اس میں عقل نہیں۔ تو ایک ایک قوت اور عضو حرکت کرتا رہتا ہے۔ دیکھا جائے تو نہ صرف انسان بلکہ زندگی بھی حرکت میں ہے۔ اس لئے امام غزالی رحمۃ اللہ علیہ لکھتے ہیں کہ انسان ازلی تو نہیں کہ ہمیشہ سے تھا، مگر ابدی ضرور ہے کہ پیدا ہو گیا تو اب مٹنے والا نہیں۔ ابد الابد تک زندہ رہے گا۔ جگہیں بدلتی رہیں گی ایک عالم سے دوسرے اور دوسرے سے تیسرے اور پھر چوتھے عالم میں۔ تو مکان اور جہاں بدلتے رہیں گے اور انسان باقی رہے گا۔

کیا مقصد زندگی خورد و نوش ہے؟

تو اس قدر طویل زندگی کا مقصد کیا ہے؟ مقصد بھی اتنا طویل ہونا چاہئے جتنا لمبا سفر ہے۔ سفر تو ہزاروں برس کا ہو اور مقصد معمولی سا ہو، وہ اس کے اوپر چسپاں نہیں ہوگا۔ مقصد اتنا اونچا اور بلند ہونا چاہئے جو اس کی لمبی عمر کے مناسب ہو، جتنا ہی بڑا سفر اتنا ہی بڑا درشن ہونا چاہئے۔ تو وہ کیا مقصد ہے، جس کے لئے ہم پیدا کئے گئے، اور اتنا لمبا سفر اختیار کیا؟

فرض کیجئے یہ مقصد ہو کہ بس آپ روٹی کھا لیجئے۔ یہ بھی ایک مقصد ہے کہ کچھ پیسے جمع کیے، کچھ روٹیاں کھائیں کچھ مزے اڑائے۔ بس آدمی ختم ہو گیا۔ تو اتنا لمبا سفر، اور اس کے لئے مقصد صرف روٹی؟ (کلا وحشا) روٹی تو جانور بھی کھاتے ہیں۔ پھر انسان کے پیدا کرنے کی کیا ضرورت تھی۔ یہ جو گائے، بھینس، بکری ہیں وہ سب اس مقصد کو ادا کر رہی ہیں۔ انسان اشرف المخلوقات۔ اتنی بلند مخلوق اور اس کی زندگی کا مقصد صرف یہ کہ روٹی کھالے اور ختم ہو جائے۔ (یا ایسے اسباب و وسائل میں زندگی گنوا دے جن کا نتیجہ بہر صورت روٹی ہو۔ مثلاً تجارت اور صنعت و حرفت وغیرہ یا باقی اسباب معاش جو روٹی کو نتیجہ کے طور پر میسر کرتے ہوں) یہ کوئی اہم مقصد نہیں ہے۔ اگر یہ اہم مقصد ہوتا تو جو اس مقصد کو زیادہ عمدگی سے انجام دیتا، وہ اشرف المخلوقات ہونا چاہئے تھا۔ وہ انسان نہیں ہو سکتا۔ اس لحاظ سے ہاتھی بھینس اور گائے وغیرہ اشرف المخلوقات بنتے۔ انسان نہ بنتا۔ یہ اتنا نہیں کھا سکتا جتنا یہ جانور کھاتے ہیں۔ اگر کھانے کے لئے بیٹھ جائے تو ہاتھی کے برابر نہیں کھا سکتا۔ نہ پیٹ اتنا ہے نہ ہاضمہ اس جیسا ہے۔ اس لئے اس طویل زندگی کا مقصد ظاہر ہے کہ وہ روٹی تو نہیں، ہو سکتی۔ اتنی لمبی چوڑی حرکت کی زندگی، کیا محض اللہ نے اس لئے دی کہ چند لقمے کھالئے جائیں۔ یہ تو عارضی سی بات ہے۔

پھر یہ کہ کھانے کا مقصد درحقیقت یہ ہوتا ہے کہ بدن باقی رہے۔ اس کے باقی رہنے کا کیا مقصد ہے؟ پھر مقصد کی تلاش شروع ہو گئی۔ تو روٹی اگر مقصد بنتی، وہ مستقل چیز بنتی، حالانکہ وہ بدن کے پالنے کا ذریعہ ہے۔ پھر سوال اپنی جگہ قائم کہ روٹی بدن کے پلنے کا ذریعہ ہوتی۔ پھر بدن کے پلنے سے کیا مقصد؟ اور اگر فرض کیجئے روٹی مقصد ہو بھی تو اتنی لمبی چوڑی عمر اور یہ مقصد؟ یہ مقصد تو پھر جانوروں کو بھی حاصل ہے۔ جانور بھی آخر کھاتے پیتے ہیں۔ اگر آپ نے کھاپی لیا تو کونسا کمال کیا؟

آپ کہیں گے صاحب ہم تو پلاؤ زردہ اور مرغ کھاتے ہیں۔ جانور تو یہ نہیں کھاتے۔ میں کہتا ہوں کہ جانور کیوں مرغ نہیں کھاتے۔ کیا بلی مرغ نہیں کھاتی اور شیر گائے کو نہیں پھاڑ کھاتا؟ آپ نے گائے کا گوشت کھالیا تو کیا کمال کیا؟ بھینسا وہ بھی کھالیتا ہے آپ بھی کھالیتے ہیں۔ زیادہ سے زیادہ وہ مصالحہ نہیں ڈالتا۔ تو مصالحہ ڈالنا بھی کون سے کمال کی بات ہے؟ مصالحوں سے تو بلکہ گوشت کا اصل ذائقہ ختم ہو جاتا ہے۔ صحیح طور پر گوشت کو پکایا جائے۔ تھوڑا سا نمک مرچ بلا کے کھالیا گوشت کا اصل ذائقہ تو رہے گا۔ یہ مصالحوں کی بھرمار سے تو اصل ذائقہ بھی ختم ہو جاتا ہے۔

میں تو کہا کرتا ہوں کہ ہوائی جہاز کا کھانا بڑا اچھا ہوتا ہے۔ وہ گوشت کو خاص طریق سے پکاتے ہیں۔ نہ اس میں نمک نہ مرچ نہ مصالحہ۔ ترکاری سامنے رکھ دی۔ نمک مرچ ڈالو اور کھاؤ۔ اس طرح ترکاری کا اصل مٹھاس قائم رہتا ہے اور ہم اتنے مصالحے بھر دیتے ہیں کہ ترکاری کا اصل مٹھاس اور حلاوت ختم ہو جاتی ہے۔

تو عرض کرنے کا مطلب یہ ہے کہ آپ نے بھی مرغ کھالیا اور بلی نے بھی مرغ کھالیا۔ اس نے اصل ذائقہ چکھا آپ نے بدلا ہوا۔ آپ تو گھائے میں رہے اور اس نے اصل گوشت کھالیا۔۔۔۔۔ یہ کون سا کمال ہے؟ اگر یہ کمال ہوتا پھر بلی بھی اشرف المخلوقات ہوتی۔ تو کھانا کوئی مستقل کمال نہیں۔ کھانا ضرورت کے لئے ہے تاکہ بدن باقی رہے اور کھانا کھاتے ہوئے ان کا جی گھبراتا ہے۔ لوگ کہا کرتے ہیں کہ کام زیادہ ہے کھانا انا تو ہوتا ہی رہے گا۔ معلوم ہوا کہ کھانے کو اصل مقصد نہیں سمجھتے۔ کام کو اصل مقصد سمجھتے ہیں۔ تو کھانا کوئی اہم چیز نہیں۔ اگر ہمیں کوئی ایسا طریقہ ہاتھ لگ جائے کہ بلا کھائے پیئے ہم کام کرتے رہیں تو شاید کھانے کی طرف رُخ بھی نہ کریں۔ یہ تو مجبوری کی بات ہے کہ بلا کھائے پیئے زندگی باقی نہیں رہتی۔

مجھے اس پر اپنے بزرگوں کی ایک حکایت یاد آگئی۔ حضرت مولانا محمد قاسم نانوتوی رحمۃ اللہ علیہ بانی دارالعلوم دیوبند جو میرے دادا بھی ہیں ان کے زمانے میں آریہ سماج کے بانی پنڈت دیانند سرسوتی جنہوں نے آریہ سماج کی بنیاد رکھی۔ وہ یو۔ پی میں سہارن پور کے ایک قصبے میں آئے اور آکر انہوں نے اعلان کیا کہ کوئی مسلمانوں کا عالم میرے مقابلے میں مناظرہ کرنے کے لئے آئے۔ اور یہ بھی اعلان کیا کہ کسی چھوٹے موٹے عالم سے میں مقابلہ نہیں کروں گا۔ مولوی قاسم (مولوی قاسم) کو بلاؤ۔ ان سے مقابلہ کروں گا۔ حضرت اس زمانے میں کچھ بیمار تھے مگر وہاں کے خدام نے لکھا کہ حضرت یہ صورت حال ہے اس لئے آپ ہی کو آنا ہوگا کیونکہ اس نے تو اعلان اور چیلنج کیا ہے کہ مولوی قاسم سے مناظرہ ہوگا۔۔۔۔۔ اسی بیماری کی حالت میں حضرت تشریف لے گئے۔ وہ سمجھ رہا تھا کہ وہ تو آئیں گے نہیں۔ جب حضرت پہنچ گئے تو جناب نے یہ سوچنا شروع کیا کہ جان کس طرح چھوٹے بھاگوں کس طرح؟

منشی نہال احمد صاحب، حضرت کے خادم خاص تھے۔ یہ بڑے ذہین و ذکی تھے۔ حضرت نے ان کو پنڈت جی کے پاس بھیجا کہ آپ جا کے مناظرہ کی شرائط طے کرو کہ کن احوال اور شرائط پر مناظرہ ہوگا۔ کیا صورت اختیار کی جائے گی تاکہ پھر مناظرہ ہو سکے۔ منشی صاحب پہنچے تو پنڈت جی کچھ کھانے میں مصروف تھے۔ انہوں نے دیکھا کہ جس کمرے میں پنڈت جی تشریف رکھتے ہیں۔ وہاں ایک بہت بڑی پرات (تھال) جس میں بہت سا حلوا پوری، ترکاری اور بہت کچھ۔۔۔۔۔ غرض دس پندرہ سیروزن کا طلبہ اس کے اندر بھر ہوا۔ وہ لے جایا گیا۔

ظاہر ہے کہ یہ ایک آدمی کی خوراک تو نہ تھی، انہیں خیال گذرا کہ کمرے میں ایک آدمی تو نہیں ہوگا۔ ایک آدمی آخر کتنا کھالے گا؟ پنڈت جی کے اعزاز میں بڑی دعوت کا اہتمام کیا گیا ہوگا۔ اس لئے یہ انتظار میں

کمرہ سے باہر بیٹھے رہے۔ کوئی آدھ گھنٹے بعد جب وہ پرات آئی وہ بالکل خالی تھی وہ یہی سمجھے کہ کئی آدمی ہوں گے ایک تھوڑا اتنا کھا سکتا ہے۔ اس کے بعد ان کو بلایا گیا دیکھا کہ پنڈت جی اندر اکیلے بیٹھے ہیں۔ یہ حیران ہوئے کہ ایک آدمی پندرہ بیس سیر کا ملبہ کس طرح کھا سکتا ہے؟ دل میں خیال کیا کہ جس کمرہ میں پنڈت جی بیٹھے ہیں۔ ممکن ہے اس میں کوئی دروازہ دوسری طرف ہو۔ لوگ کھا کے ادھر سے نکل گئے ہوں مگر وہاں تو کوئی دروازہ نہیں تھا۔ یہی ایک دروازہ تھا جس سے یہ خود داخل ہوئے تھے۔ پھر انہوں نے لوگوں سے پوچھا کہ پنڈت جی کے ساتھ کسی اور نے بھی کھانا کھایا ہے۔ لوگوں نے کہا کہ نہیں اور تو کوئی شریک نہیں تھا۔ اب یہ حیران ہوئے کہ یہ آدمی ہے یا آدمی سے باہر کوئی خاص قسم کا انسان یا جانور ہے جو اتنا کھا گیا (کہ خدا کی پناہ)۔

جب واپس آئے انہوں نے حضرت کو شرائط بتلائیں۔ اس کا سنانا تو مقصود نہیں ہے۔ لیکن جب حضرت رحمۃ اللہ علیہ سے بات چیت کر چکے تو باہر آ کے اپنے بہجولی حضرت شیخ الہند مولانا محمود الحسن صاحب رحمۃ اللہ علیہ اور مولانا محمد حسن صاحب امر وہی رحمۃ اللہ علیہ جو حضرت کے شاگرد اور ان کے ساتھی تھے سے بات کی کہ بھائی مجھے تو ایک فکر پیدا ہو گیا ہے بڑی پریشانی ہو گئی اور اس کا حل بھی کوئی نظر نہیں آتا۔ سب ساتھی متوجہ ہوئے کہ کیا بات ہے؟ انہوں نے کہا کہ پریشانی یہ ہے کہ جب مناظرہ ہوگا حضرت انشاء اللہ جیتے گیں اس لئے کہ حق پر ہیں اور مناظرہ علم میں ہوگا تو علم میں ہمارے حضرت سے بڑا کوئی عالم ہم نہیں دیکھتے۔ اس لئے حضرت ہی غالب آئیں گے۔ لیکن اگر کھانے میں مناظرہ ہو گیا تو پھر کیا ہوگا؟ یہ ایک ہنسی کی بات تھی۔ لوگ ہنس کے چپ ہو گئے۔ شدہ شدہ بات حضرت کے پاس پہنچ گئی۔

حضرت نے انہیں بلایا اور فرمایا۔ منشی جی! آپ نے کیا بات کی؟ یہ بے چارے بہت گہرائے۔ اس لئے کہ مذاق کی بات تھی۔ اپنے دوستوں میں کر دی۔ اب اپنے شیخ کے آگے خاموش! کہیں تو کیا کہیں؟ حضرت نے فرمایا کہ جو تم نے کہا ہے میں سن چکا ہوں۔ ذرا تمہاری زبان سے سننا چاہتا ہوں تاکہ تمہیں جواب بھی بتلا دوں۔ اس لئے کہ تم نے یہ ظاہر کیا کہ یہ مسئلہ بڑا پیچیدہ اور حل طلب ہے۔ تو مجھے اس کا حل بھی بتلانا ہے۔ مگر اپنی زبان سے کہو۔ انہوں نے ڈرتے ڈرتے عرض کیا کہ حضرت میری زبان سے یہ نکلا تھا کہ اگر علم میں مناظرہ ہو تو انشاء اللہ ہمارے حضرت غالب آئیں گے۔ لیکن اگر کھانے میں مناظرہ ہو تو کیا ہوگا؟ اس لئے کہ پنڈت تو بیس سیر کا ملبہ کھا جائے گا اور آپ سے آدمی چپاتی بھی نہیں کھائی جائے گی۔

حضرت نے فرمایا کہ اس کے دو جواب ہیں۔ ایک ہنسی کا جواب ہے اور ایک حقیقی اور تخلیقی جواب ہے۔ ہنسی کا الزامی جواب یہ ہے کہ کیا سارے مناظروں کے لئے میں ہی رہ گیا ہوں تم لوگ کس کام کے لئے ہو؟ اگر کھانے میں مناظرہ ہو گیا۔ میں تم کو آگے کر دوں گا۔

اس کے بعد فرمایا کہ تمہارے دل میں یہ خیال کیوں پیدا ہوا کہ کھانے میں مناظرہ ہو تو کون جیتے گا؟ فرمایا کہ کھانا بہائم اور جانوروں کی علامت ہے تو مناظرہ بہیمیت اور جہالت میں ہوتا ہے یا علم میں؟ فرمایا اگر بہیمیت میں مقابلہ ہو تو ہم پنڈت جی کے مقابلے میں بھینسے ہاتھی کو پیش کریں گے کہ کھاؤ ان کے مقابلے میں جتنا کھاتے ہو؟

اور فرمایا کہ تمہارے دل میں یہ سوال کیوں نہ پیدا ہوا کہ اگر نہ کھانے میں مناظرہ ہو تو پھر کیا ہوگا؟ فرمایا اس کے لئے بھی ہم تیار ہیں کہ کھانا کھلانے کے بعد پنڈت جی بھی ایک کمرے میں بند کر دیئے جائیں اور ہمیں بھی بند کر دیا جائے اور چھ مہینے کے بعد نکلیں جو زندہ ہوگا وہ حق پر ہوگا۔ تو کھانا یہ بہائم کی عادت ہے جو جہالت

کا سرچشمہ ہیں۔ اور نہ کھانا، یہ فرشتوں کی عادت ہے، جو علم کا سرچشمہ ہیں۔ اور مناظرہ علم میں ہوا کرتا ہے جہالت میں نہیں ہوا کرتا، جہالت میں مناظرہ ہوا تو جانوروں کو مقابلہ میں پیش کریں گے۔ علم میں مناظرہ ہوا تو ہم مناظرہ کریں گے۔

یہ بات اس پر یاد آگئی تھی کہ انسان جب اشرف المخلوقات ہے تو کھانا کھانا اس کی کوئی ایسی خصوصیت نہیں ہے کہ انسان ہی کھاتا ہو۔ انسان سے زیادہ بھی کھا سکتا ہے۔

تو انسان کی زندگی کا یہ مقصد تو نہیں ہو سکتا کہ وہ روٹی کھالے۔ اور مقصد حاصل ہو گیا۔ اور اس لئے اتنا لمبا سفر کہ آدم علیہ السلام کی کمر سے نکلے۔ ماں کے پیٹ میں آئے۔ دنیا میں آئے، اور مقصد یہ ہو کہ کچھ کھا پی لے۔ یہ کیا مقصد ہوا؟ یہ کوئی اہم چیز نہیں، یہ تو بہیمیت کی علامت ہے۔ گو انسان میں بہیمیت ہے اللہ نے اس کو اجازت دی ہے کہ وہ کچھ کھائے پیئے۔ وہ ہنسی اچھا کھاتا پیتا ہے۔ خوشنما بنا کے کھاتا پیتا ہے۔ مگر مقصد زندگی یہ نہیں ہو سکتا۔

روحانی قوت کی کرشمہ سازیاں

ملائکہ علیہم السلام زندہ ہیں۔ وہ کون سی گوشت روٹی کھاتے ہیں؟ ذکر اللہ ہی سے تو زندہ ہیں۔ اصل زندگی ذکر اللہ کا نام ہے۔ چونکہ ہم اس کوچے سے واقف نہیں، ذکر اللہ کی کوئی کیفیت ہمارے قلب میں نہیں۔ اس لئے ہم غلطی سے یہ سمجھ گئے کہ زندگی کھانے پینے کا نام ہے ورنہ اصل میں زندگی محبوب کا نام لینا ہے کہ آدمی محبوب کا نام لے۔

اگر دنیا میں کسی کو کسی سے محبت ہو جائے، اور محبوب چلا جائے۔ وہ فراق و ہجر میں رو رہا ہے، پریشان ہو رہا ہے۔ روتے روتے ضعیف ہو گیا ہے۔ بالآخر چارپائی کو لگ گیا۔ اچانک اس نے کہا، اوہ تیرا محبوب آ گیا۔ ایک دم اٹھ کر بیٹھ جائے گا کہ کہاں ہے؟۔ یہ جو ایک دم جان آگئی یہ کہاں سے آئی۔ کیا کوئی روٹی کھالی تھی؟ کوئی پانی پیا تھا؟ محبوب کا نام ہی تو سامنے آیا۔ معلوم ہوا کہ زندگی کی قوت درحقیقت محبوب کا وصال ہے، روٹی اور کپڑا یہ زندگی کی قوت نہیں ہے یہ تو عوارض میں سے ہے۔ کسی شاعر نے کہا ہے تاکہ

ہر چند کہ پیر و خستہ و ناتواں شدم

ہر دم نگاہ بروئے تو کردم بس جواں شدم

میں بوڑھا بھی ہو گیا، خستہ و کمزور بھی ہو گیا، ناتواں بھی ہو گیا۔ مگر جب تیرے چہرے پر نگاہ ڈالتا ہوں تو ایک دم جواں ہو جاتا ہوں، قوت آ جاتی ہے اس لئے کہ محبوب کا جمال جب دل میں کھپ جاتا ہے تو قوت پیدا ہو جایا کرتی ہے۔

دنیا میں آدمی جب ان چھوٹے چھوٹے محبوبوں کی قوت سے زندہ ہوتا ہے، اگر کسی کے دل میں اللہ کی محبت سما جائے تو اس کی زندگی کا کیا ٹھکانہ؟ انبیاء علیہم السلام حق تعالیٰ کی محبت میں غرق ہوتے ہیں اس لئے ان کی زندگی کی قوت محبوب کا نام اور اس کا ذکر ہے۔ روٹی پانی سے انبیاء السلام زندہ نہیں ہیں۔ ذکر اللہ سے زندہ ہیں۔ انبیاء علیہم السلام اگر ایک حبّہ (دانہ) بھی نہ کھائیں، تو بھی ان کی زندگی میں فرق نہیں پڑ سکتا۔ وہ اپنی عبدیت ظاہر کرنے کے لئے کھاتے پیتے ہیں، اور امت کے لئے سنت قائم کرنا مقصد ہوتا ہے۔ کیونکہ اگر وہ عمل کر کے نہ دکھائیں۔ ہم کس طرح سے کھائیں، ہمیں؟ ہمارے لئے نمونہ کیا بنے؟۔ تو اسوۂ حسنہ کے طور پر کھاتے ہیں۔ زندگی کی بقاء کے لئے نہیں، وہ اللہ کے ذکر سے ہے۔

آج اگر ہمیں یہ مقام میسر آجائے کہ ہم بھی ذکر اللہ سے زندہ رہ سکیں تو کبھی روٹی کی طرف رخ بھی نہ کریں۔ یہ نہ جبوری کی بات ہے۔ ذکر اللہ سے ہم ناواقف غلط فہمی میں مبتلا کہ زندگی روٹی سے قائم ہے اس لئے روٹی کی طرف لپکتے ہیں۔

حضرت مولانا قاسم صاحب نانوتوی رحمۃ اللہ علیہ میرے دادا، جنہوں نے دارالعلوم دیوبند قائم کیا۔ اولیائے کاملین میں سے تھے، نے وفات سے دو مہینے پیشتر یہ فرمایا کہ :

”بجہ اللہ مجھے زندہ رہنے کے لئے کھانے پینے کی حاجت باقی نہیں رہی۔ محض اتباع سنت کے لئے کھاتا اور پیتا ہوں، ورنہ حاجت نہیں۔“

یعنی ذکر خداوندی دل و دماغ کے اندر اتار چڑھا ہے کہ اب اسی سے زندہ ہوں۔ پھر بھی اتباع سنت کے لئے کھاتے تھے، تاکہ اس پر بھی اجر و ثواب مل جائے۔ اگر ہمارے ہاتھ میں کوئی ایسا طریقہ آجائے کہ بلا کھائے پیئے ہم زندہ رہیں۔ کبھی کھانے پینے کی طرف دھیان نہ کریں۔ کون اس مصیبت میں پڑے کہ صبح سے شام تک چولہا جھونکو۔ اور کھیتی کرو، وہاں سے غلہ آئے، وہ پے، ایک مصیبت ہے۔ جب ہم اس کے بغیر زندہ رہ سکتے ہیں تو کیا ضرورت اس مصیبت میں پڑنے کی؟

میرے عرض کرنے کا مطلب یہ ہے کہ اول تو روٹی مقصد نہیں، جانور بھی کھاتے پیتے ہیں۔ اور اگر کسی درجہ میں ہوتا بھی تو یہ مقصد جانوروں کو بھی حاصل ہے۔ انسان کو آخر اتنی بڑی زندگی کیوں دی گئی؟ یہ حقیر چیز ہے اور زندگی بڑی عظیم چیز ہے۔ عظیم چیز کے اوپر ایسا تھوڑا سا مقصد مرتب ہو۔ یہ حکمت خداوندی کے خلاف ہے۔

اصل میں کھانے کو چھوڑنا یہ کمال کی علامت ہے۔ کھانا کمال کی علامت نہیں انبیاء علیہم السلام بھی بقدر ضرورت کھاتے پیتے ہیں۔ صحابہ کرام کی حالت یہ تھی کہ دن بھر گھوڑے کی پشت پر سوار رہتے، کھانے کی کچھ خبر نہ ہوتی تھی، ہر وقت جہاد میں مشغول ہیں۔ بعض کے پاس بغل میں چند ٹکڑے پڑے ہوتے، وہ کھا لیتے تھے۔ اور بعض کے پاس وہ چند ٹکڑے بھی نہیں ہوتے تھے۔ کھجور کی چند گنھلیاں ہی پڑی ہوتی تھیں۔ جب بھوک نے بہت ستایا، بس وہ منہ میں ڈال کے نفس کو بہلا دیا کہ ہم بھی کچھ کھالیں۔ ورنہ وہ کھانے کی کیا چیز ہوتی ہے۔ کھانا تو یہ تھا۔ اور محنت اور جدوجہد یہ کہ چوبیس گھنٹے گھوڑے کی پشت پر سوار ہیں اور جہاد میں مصروف ہیں۔ اعلائے کلمۃ اللہ کر رہے ہیں۔ تو کمال ان کا سمجھا جائے گا۔ جنہوں نے کھانا ترک کیا۔ کھانا کھانا کوئی کمال کی چیز نہیں۔ اہل کمال جتنے بھی ہیں، وہ کم ہی کھاتے تھے۔ اس لئے انبیاء نے کم کھایا اور صحابہ کرام نے بھی کم کھایا۔ حتیٰ کہ اولیاء اللہ نے بھی کم کھایا۔

حضرت شیخ عبدالقدوس گنگوہی قدس اللہ سرہ جو چشتیہ سلسلہ کے مشائخ میں سے ہیں، وہ اپنے ملفوظات میں لکھتے ہیں کہ میں ایک ایسے شخص سے واقف ہوں، جو چالیس برس سے ایک بادام یومیہ پر افطار کرتا ہے، چالیس برس سے روزے رکھ رہا ہے، اور کوئی روزہ نہیں چھوڑتا۔

شرح لکھتے ہیں کہ یہ خود حضرت شیخ قطب عالم ہی ہیں۔ تو چالیس برس تک پوری غذا اکل یہ تھی کہ ایک بادام یومیہ کھاتے تھے۔ اور طاقت کا یہ عالم تھا کہ رات کو جب ذکر اللہ میں مشغول ہوتے، تو شہر میں اس طرح آواز گونجتی تھی کہ ہر شخص یہ سمجھتا تھا کہ ہمارے گھر کے دروازے پر ذکر کر رہے ہیں۔ یہ قوت کھانے کی نہ تھی یہ روحانی قوت تھی جو ذکر اللہ سے پیدا ہوتی تھی۔

اور حدیث میں ہے کہ نبی کریم صلی اللہ علیہ وسلم نے صوم وصال رکھنا شروع کیا روزہ پر روزہ، بعض

صحابہ نے بھی آپ کو دیکھ کر صوم وصال شروع کر دیئے۔ آپ کو معلوم ہوا تو آپ نے فرمایا :

انکم منلی بطعمنی رہی وسقینی

تم میں مجھ جیسا اور میری مثل کون ہے؟ مجھے تو میرا پروردگار کھلاتا پلاتا ہے۔ اس سے میرے اندر طاقت ہے۔ تو وہ کیا چیز کھلائی جاتی تھی؟ آسمان سے کوئی زردہ، پلاؤ اور بریانی کی رکابیاں نہیں اترتی تھیں۔ وہ ذکر اللہ کی طاقت تھی جو رگ و پے میں رچ بس گیا تھا اور سرایت کئے ہوئے تھا۔ وہ روحانی قوت تھی اس قوت سے آپ صلی اللہ علیہ وسلم کام کرتے تھے۔ یہ مادی قوت نہ تھی۔ اگر ساری عمر آپ صلی اللہ علیہ وسلم ایک لقمہ بھی استعمال نہ فرماتے، آپ صلی اللہ علیہ وسلم کی طاقت میں فرق نہیں آسکتا تھا۔ آپ صلی اللہ علیہ وسلم نے اس لئے کھایا پیا ہے، تاکہ امت کے لئے نمونہ بن سکے۔ امت کے لئے راستہ بنے، جائز و ناجائز کا پتہ چلے، ورنہ کھانے کی محتاجگی نہیں تھی۔ حاصل یہ نکلا کہ کھانا پینا کمال نہیں ہے۔ کھانے کو ترک کرنا کمال ہے۔ دنیا بھی اسی کو کمال سمجھتی ہے۔ اگر ایک شخص بہت کھاتا ہے تو کوئی خیال بھی نہیں کرے گا۔ اگر آپ کسی سے کہیں میں بہت باکمال ہوں اس لئے کہ میں بہت کھاتا ہوں تو وہ کہے گا۔ یہ کون سے کمال کی بات ہے؟ سبھی کھاتے ہیں، جانور بھی کھاتے پیتے ہیں۔ اور اگر کوئی شخص نظر پڑے جو ہفتہ عشرہ تک کھانا نہیں کھاتا، مخلوق اس کے پیچھے ہولے گی کہ معلوم ہوتا ہے ولی اللہ ہیں۔ معلوم ہوا دنیا بھی نہ کھانے کو کمال سمجھتی ہے۔ دنیا کے نزدیک کمال بھی کھانے کو ترک کرنا ہے۔ کھالینا یہ کمال نہیں۔ اسی لئے روزے کو اصل عبادت فرمایا گیا۔ روزہ میں ترک طعام ہے کھانا تو نیت سے عبادت بنتا ہے، اپنی ذات سے عبادت نہیں، اور روزہ رکھنا یہ اپنی ذات سے عبادت ہے۔ اللہ کے ہاں بھی مقبولیت نہ کھانے سے پیدا ہوتی ہے، کھانے سے نہیں ہوتی۔

تو اللہ والوں نے بہت ترک فرمایا ہے۔ ہم تم اللہ والے تھوڑا ہی ہیں۔ ہم صبح سے شام تک کھاتے رہتے ہیں۔ صبح کا ناشتہ الگ، دوپہر کا کھانا الگ، شام کا الگ اور رات کا الگ۔ اور یہ اتفاق سے چار دفعہ کھانے کے بعد گنجائش نہیں ہوتی۔ ذرا بھی اور گنجائش ہوتی تو ایک دفعہ کا اور اضافہ کر لیتے۔ بہر حال یہ کوئی بڑا کمال نہیں ہے۔ کمال کھانے کو ترک کر دینا ہے۔ تو اتنی بڑی زندگی کا مقصد متعین کرنا ہو، اور وہ ہو کھانا، یہ تو آپ بھی کمال نہیں سمجھتے۔ اسی واسطے یہ اتنی لمبی حرکت کی منزل مقصود روٹی نہیں بن سکتی۔

کیا مقصد زندگی عزت و اقتدار ہے؟

پھر آخر کیا مقصد ہے؟ ہو سکتا ہے آپ کہیں دنیا میں اس سفر کا مقصد روٹی نہیں ہے، مگر کڑی عزت، آبرو، جاہ و اقتدار اور منزلت ہو۔ یہ روٹی سے بہر حال اونچے درجے کی چیز ہے۔ آدمی اپنی عزت بچانے کی خاطر پیسہ اور روٹی واڈپہ لگا دیتا ہے، تاکہ آبرو پر حرف نہ آئے، تو آبرو روٹی سے زیادہ اونچی چیز ہے۔ لیکن میں عرض کرتا ہوں کہ زندگی کا مقصد یہ عزت بھی نہیں ہو سکتا۔ اس واسطے کہ جس کو آپ عزت کہتے ہیں وہ کیا ہے؟ وہ یہ ہے کہ دوسرے آپ کو اچھا سمجھیں۔ بس یہی تو عزت ہے۔ اس کے سوا تو کچھ نہیں کہ دوسرے یہ خیال کریں کہ آپ بہت بڑے آدمی ہیں۔ اس سے معلوم ہوا کہ آپ کی عزت خیالی چیز ہے۔ کسی نے خیال کر لیا کہ آپ بڑے ہیں تو بڑے بن گئے۔ کسی نے خیال نہ کیا، تو آپ چھوٹے کے چھوٹے رہ گئے۔ تو ایک بے بنیاد چیز ہے جس کا نام عزت ہے، خیالی چیز ہے۔ اور پھر خیال بھی دوسرے کا، اپنا نہیں۔ اگر اپنا خیال ہوتا، چلو صبح سے شام تک یہ خیال کئے بیٹھے رہتے کہ ہم بہت بڑے آدمی ہیں۔ بڑے باعزت ہیں یہ تو خیالی چیز ہے، اور خیال بھی دوسرے کا، جس پر ہمیں قبضہ حاصل نہیں ہے۔ کوئی دوسرا اگر خیال کئے

بیٹھا رہے تو بڑے ہوں گے۔ اور اگر اس نے خیال یہ کر لیا کہ آپ بڑے نہیں، بس آپ حقیر ہو گئے۔ تو عزت ایک بے بنیاد چیز ہے، ایسی عزت، محض خیالی پلاؤ ہے، اور کچھ نہیں۔

عزت فی الحقیقت اللہ کے ہاں مقبول ہونے کا نام ہے۔ عزت کسی کے خیال کر لینے کا نام نہیں ہے، اللہ جس کو قبول کر لے، وہ باعزت ہے۔ جس کو رد کر دے، وہ بے عزت ہے۔ عزت و ذلت خدا کی طرف سے ہوتی ہے۔ بندے کے ہاتھ میں نہیں ہے۔ اگر بندے سے عزت کرائیں تو اس کی خوشامد کرتے پھریں۔ تو ذلیل تو پہلے ہی تھے۔ اب ہاتھ جوڑتے پھریں کہ حضور میری عزت کی جائے۔ کیونکہ کہ عزت سے پہلے ذلت ہے، اب خوشامد کے بعد اور ذلیل ہو گئے، عزت تو کیا ہونی تھی؟

اور اگر آپ ڈنڈا لے کر کہیں کہ میری عزت.... وہ آپ کے ڈنڈا رسید کرے گا، کہ تو میری عزت کر۔ یہ تو پہلے سے زیادہ تذلیل ہو جائے گی۔ تو عزت نہ انسان کے دبانے سے ملتی ہے نہ خوشامد سے ملتی ہے۔ عزت خدا کی طرف سے ملتی ہے، جب کہ بندہ اللہ تعالیٰ کی اطاعت کرے، یہ ان کا فرمانبردار بنے، وہ قبول کر لیں گے، ان کے قبول کرنے سے انسانوں میں مقبولیت پیدا ہوگی۔ یہ اصل عزت ہے۔

حدیث میں نبی کریم صلی اللہ علیہ وسلم نے فرمایا کہ حق تعالیٰ شانہ، جب کسی سے راضی ہوتے ہیں تو جبریل علیہ السلام کو فرماتے ہیں کہ میں فلاں بندے سے راضی ہوں، تو بھی اس سے راضی ہو جا۔ جبریل علیہ السلام راضی ہو جاتے ہیں تو آسمان میں اعلان کرتے ہیں کہ فلاں بندہ میرے ہاں مقبول بن گیا ہے (جو قبولیت خداوندی کی علامت ہے)۔ لہذا تم بھی اسے مقبول بناؤ، پھر سارے فرشتے اس سے محبت کرتے ہیں۔ سب فرشتوں میں اس کی عزت قائم ہو جاتی ہے۔ ان ملائکہ کے اثرات زمین کے ملائکہ کے اوپر پہنچتے ہیں، وہ بھی عزت کرنے لگتے ہیں۔ زمین کے ملائکہ کے اثرات اولیاء اللہ کے قلوب پر پڑتے ہیں۔ تو اللہ والے بھی اس کو عزت کی نگاہ سے دیکھنے لگتے ہیں، اور جتنے لوگ اہل اللہ سے وابستہ ہیں، نیک ہیں، پھر ان کی وجہ سے عوام میں بھی عزت آجاتی ہے، الغرض اس شخص کی مقبولیت پوری امت میں پھیلا دی جاتی ہے۔ یہ مقبولیت کب ہے؟ کہ پہلے اس کو اللہ مقبول بنائے، پھر دوسروں کے اندر اس کی مقبولیت پیدا ہوگی۔ تو عزت یہ ہے کہ اللہ کسی کو مقبول فرمائے، اس سے راضی ہو جائے۔ انسان خیال باندھے کہ فلاں عزت والا ہے۔ یہ خیال ہی بے بنیاد ہے۔ تو عزت بنیاد والی کیا ہوگی؟۔ ورنہ دنیا میں انسانوں کی عزت ایسی ہی ہوتی ہے جیسے کہ ایک لیڈر کی ہے۔ پبلک میں اس کی مقبولیت ہوئی تو گلے میں پھولوں کے ہار ڈال دیئے۔ اور کل جو پبلک خفا ہوئی اور بدلی تو گلے میں جوتیوں کے ہار ڈال دیئے۔ بے چارا بے عزت پھر رہا ہے۔ اب اسے کوئی پوچھتا ہی نہیں۔ یہ کوئی عزت نہیں ہے۔ عزت کی بنیاد ہی یہ ہے کہ اللہ کسی کو عزت دے۔ حق تعالیٰ قبول فرمائیں تو ہی عزت ہے۔ اور حق تعالیٰ تب ہی قبول فرماتے ہیں، جب کوئی نیکی اختیار کرے۔ مامورات کرے اور بدی سے بچے۔ بد عمل و بدکار کبھی باعزت نہیں ہو سکتا۔ تو اصل عزت نیکی ہے۔ حق تعالیٰ کے سامنے جھکنے میں اور اس کی اطاعت میں ہے۔ نہ یہ کہ لوگوں کے خیال میں آجائے کہ یہ باعزت ہیں۔ یہ خیال ہی بے بنیاد ہے۔ اس لئے کہ کل ہے، پرسوں کو نہیں۔

حاصل یہ نکلا کہ زندگی کی اتنی لمبی چوڑی حرکت اس کا مقصد نہ تو روٹی بن سکتی ہے اور نہ کُرسی اور عزت بن سکتی ہے۔ اس لئے کہ روٹی بہائم کی علامت ہے، اور اقتدار پسندی یہ خیالی چیز ہے۔ تو زندگی تو حقیقی ہو اور اس کا مقصد محض خیالی ہو۔ یہ بے جوڑ بات ہے۔ سمجھ میں آنے والی نہیں ہے، حکمت خداوندی کے بھی خلاف ہے۔

مقصدِ زندگی قرآن کریم کی روشنی میں

تو یہ دونوں چیزیں مقصد نہیں بن سکتیں۔ تو آخر مقصد کیا ہونا چاہئے۔ لمبی زندگی کا مقصد بھی خود اتنا لمبا ہونا چاہئے جو زندگی کے ساتھ آخر تک جائے۔ یہ دونوں باتیں 'روٹی اور کرسی' لمبا مقصد نہیں۔ اس لئے کہ روٹی آپ اس وقت تک کھائیں گے، جب تک دنیا میں موجود ہیں، اور جب قبر میں پہنچ گئے، تو روٹی تو رہ گئی اور زندگی آگے تک جارہی ہے۔ اس کا مقصد یہ ہے کہ زندگی آگے تک جارہی ہے اور مقصد پہلے ہی ختم ہو گیا۔ تو یہ مقصد کیسے بنے گا؟

اسی طرح دنیا کا جاہ و اقتدار جو تخیل اور خیال سے ہوتا ہے۔ وہ بھی کوئی پائیدار چیز نہیں ہے۔ جب انسان ختم ہو گیا اور یہاں سے منتقل ہو گیا، تو عزت بھی ختم ہو گئی۔ ایک بادشاہ جب انتقال کر جاتا ہے، وہ اپنا سارا اقتدار دنیا میں چھوڑ جاتا ہے۔ قبر میں اس کا اقتدار ساتھ نہیں جاتا۔ اب زندگی باقی ہے اور حکومت ختم ہو گئی۔ تو یہ اقتدار کیسے مقصدِ حیات بن سکتا ہے کہ زندگی تو آگے جارہی ہے اور مقصد پیچھے رہ گیا۔ اس لئے نہ روٹی، نہ عزت و اقتدار اور حکومت مقصد بن سکتی ہے، بلکہ صرف ایک چیز مقصد بن سکتی ہے، اس مقصد کو قرآن کریم نے پیش کیا۔ فرمایا :

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ

”میں نے جنوں اور انسانوں کو صرف اس لئے پیدا کیا وہ میری عبادت اور اطاعت کریں۔“

انسان کی خلقت اور پیدائش کا اصل مقصد یہ ہے۔ اگر ایک انسان عبادت میں لگ گیا۔ اس نے زندگی کا مقصد پورا کر لیا۔ عبادت میں نہ لگا، زندگی رائیگاں چلی گئی۔ مقصد پورا نہ ہوا۔ تو قرآن حکیم نے مقصد بتلایا کہ زندگی کا مقصد فی الحقیقت اطاعتِ خداوندی اور عبادتِ خداوندی ہے۔ عبادتِ خداوندی ہوگی تو عزت بھی حاصل ہوگی۔ بھوکے نہیں رہو گے، روٹی بھی ملے گی۔ اصل مقصد یہ ہے۔

یہ مقصد کیوں ہے؟ اس لئے کہ روٹی اگر مقصد ہو تو عمر تو بہت آگے تک جارہی ہے اور روٹی قبر کے کنارے پر ختم ہو گئی۔ وہ مقصد کیا ہوا جو پوری عمر پر مرتب نہ ہو۔ مقصد وہ ہے کہ جب تک عمر چلے، مقصد بھی چلتا رہے۔ وہ مقصد، مقصد نہیں بن سکتا کہ عمر تو آگے تک چلے اور وسیلہ قبل از وقت ختم ہو جائے۔

اسی طرح سے خیالی عزت بھی قبر سے آگے نہیں جاسکتی۔ جب قبر میں ہم پہنچ گئے، کوئی ہمارے لئے (بڑے ہونے کا) خیال باندھے نہ باندھے، ہمارے لئے برابر ہے۔ وہاں تو اپنے عمل کا امتیاز ہوگا۔ وہاں یہ تھوڑا ہی دیکھا جائے گا کہ پبلک ہمارے لئے کیا خیال لئے ہوئے ہے؟ یہ نہیں دیکھا جائے گا۔

ابدی زندگی کا ابدی مقصد

اور اگر اطاعت و عبادت مقصد ہو تو یہ فی الحقیقت لمبا چوڑا مقصد ہے جو پوری عمر پر مرتب ہوتا ہے کہ جب تک انسان دنیا میں موجود ہے عبادت اس کے ساتھ رہے گی۔ قبر میں جب پہنچے گا، جب بھی عبادت موجود ہوگی۔

حضرات انبیاء علیہم السلام کے لئے تو فرمایا گیا کہ :

الانبیاء احياء فی قبورهم یصلون

”انبیاء علیہم السلام اپنی قبور میں زندہ ہیں۔ نمازیں پڑھتے ہیں۔“

حدیث میں آپ صلی اللہ علیہ وسلم نے فرمایا: کلتی انظر الی موسیٰ بلیٰ ___ میں موسیٰ علیہ السلام کو اپنی آنکھوں سے دیکھ رہا ہوں کہ وہ لبتیک لبتیک کہتے ہوئے میدان عرفات کی طرف جا رہے ہیں ___ معلوم ہوا کہ انبیاء علیہم السلام حج بھی کرتے ہیں اور نماز بھی پڑھتے ہیں۔

آپ صلی اللہ علیہ وسلم نے فرمایا کہ میں نے حضرت یونس علیہ السلام کو دیکھا کہ وہ اونٹنی پر سوار ہیں اور وہ حج کر رہے ہیں۔ اس اونٹنی کا لگام اون اور صوف کا ہے۔

حدیث میں ہے کہ آپ علیہ السلام نے طواف فرمایا۔ حضرت جبریل علیہ السلام بھی طواف میں ساتھ تھے۔ آپ نے دیکھا کہ ایک شخص ”سربوع القامتہ“ یعنی چوڑا سینہ اور بہت موزوں قد اور سرخ و سفید چہرہ جیسے گلاب کا پھول ہوتا ہے اور اتنا تروتازہ گویا ابھی حمام میں غسل کر کے نکلے ہیں کہ بالوں سے ابھی پانی ٹپک پڑے گا۔ اتنا شاداب اور تروتازہ اور نہایت حسین و جمیل چہرہ ___ حضور صلی اللہ علیہ وسلم نے حضرت جبریل علیہ السلام سے پوچھا یہ کون طواف کر رہے ہیں؟ ___ کہا یہ حضرت عیسیٰ علیہ السلام مسیح اللہ ہیں ___ معلوم ہوا کہ انبیاء علیہم السلام بھی طواف کرتے ہیں، لبتیک لبتیک کہتے ہوئے میدان عرفات میں بھی جاتے ہیں۔ نمازیں بھی پڑھتے ہیں۔ قبر میں ذکر اللہ بھی کرتے ہیں۔

تو انبیاء علیہم السلام کے لئے تو ذکر اللہ اور عبادت صراحۃً احادیث سے ثابت ہے۔ ہمارے آپ کے لئے اور عامۃ المؤمنین کے لئے تو یہ ثابت نہیں ہے کہ وہ ہاتھ پیر سے عبادت کرتے ہیں۔۔۔۔۔ مگر ہاں ایک عبادت ہم بھی کرتے ہیں۔ وہ عبادت ہم قلب سے کرتے ہیں۔ بدن تو رہتا نہیں۔ انبیاء کا تو بدن بھی محفوظ ہے، وہ تو بدن سے عبادت کرتے ہیں۔ ہمارا بدن تو مٹ جاتا ہے۔ اس لئے بدنی عبادت نہیں رہے گی مگر روحی عبادت ہم بھی کرتے ہیں۔ اور وہ قلب کے جذبے اور تخیل کی عبادت ہے۔ اس لئے کہ بدنی عبادت تو جب کریں جب بدن ہو۔ یہ عمل کا آلہ ہے۔ جب بدن نہیں رہے گا۔ آگے صرف روح ہی رہ جائے گی، روح عمل نہیں کر سکتی، مگر جذبات کی عبادت کر سکتی ہے۔

حدیث میں ہے کہ جب منکر نکیر سوال و جواب کے لئے آتے ہیں اور دو تین سوال کرتے ہیں کہ مَنْ رَبُّكَ؟ تیرا پروردگار کون ہے؟ وما دینک؟ تیرا دین کیا تھا؟ ومن نبیک؟ تیرے نبی کون تھے؟ ___ توحید رسالت اور شریعت ان تینوں کا سوال ہوتا ہے ___ حدیث میں فرمایا گیا جب ملائکہ علیہم السلام مؤمن سے کہیں گے کہ مَنْ رَبُّكَ؟ تیرا پروردگار کون تھا؟ تو بموجب حدیث مؤمن کو جو اس وقت وقت دکھلایا جائے گا۔ وہ ایسا ہو گا جیسے سورج غروب ہونے کو ہے، اور دھوپ میں زردی چھا چکی ہے، دن ختم ہو چکا اور مغرب آنے والی ہے۔ بتعلق لئ الشمس۔ قبر میں سورج کی صورت مثالی دکھلائی جائے گی ___ تو فرشتوں کے جواب میں یہ بندہ مؤمن کہے گا ”دعونی اصلتی“ ___ میاں پرے ہٹو۔ وقت تنگ ہو گیا ہے۔ میری نماز قضا ہونے کو ہے مغرب آجائے گی ___ تو ایک فرشتہ دوسرے سے کہتا ہے کہ اس سے ”رب“ کے بارے میں کیا سوال کرتے ہیں یہ تو رب کی عبادت کرنے کو ہے ___ دوسرا کہتا ہے بہر حال ہماری ڈیوٹی ہے جو انجام دینی ہے۔ اور ہمیں یقین ہے کہ یہ جواب حق دے گا۔ اس کا چہرہ اور عمل ہی بتلا رہا ہے۔

میرے عرض کرنے کا مطلب یہ ہے وہاں بدنی عبادت تو نہیں کر سکتے، مگر تخیل کی عبادت تو کریں گے۔ جذبہ یہ ہو گا تبھی ”دعونی اصلتی“ کہیں گے کہ میاں پرے کو ہٹو، نماز پڑھنے دو۔

اس پر فرشتے کہیں گے کہ اب نماز کا وقت نہیں یہ تو عالم برزخ ہے وہ جو نماز پڑھنے کی تکلیف دی گئی تھی وہ دنیا میں دی گئی تھی۔ برزخ اور عالم آخرت میں یہ تکلیف نہیں دی گئی۔ اس وقت اسے پتہ چلے گا کہ یہ سورج کی صورتِ مثالی ہے۔ حقیقی دن نہیں ہے۔ میں تو قبر کے اندر ہوں۔

مگر ”دعوتی اصلی“ کون کہے گا۔ جس نے دنیا میں نماز پڑھنے کی عادت ڈالی ہو۔

اگر دنیا میں نماز سے بے پروا رہے گا تو اس کی زبان سے ”دعوتی اصلی“ نہیں نکل سکے گا۔ اگر مغرب کا وقت آرہا ہے اور مجھے نماز پڑھنے دو۔ اس لئے کہ زندگی میں روزانہ اصلی مغرب کی نماز کا وقت آتا تھا اور اسے نماز کی پروا بھی نہیں ہوتی تھی۔ تو جو یہاں بے پروا تھا وہاں بھی بے پروا رہے گا۔ جسے یہاں پروا تھی وہاں جا کر بھی پروا دار بنے گا۔ حدیث میں ارشادِ نبوی صلی اللہ علیہ وسلم ہے، ’تعشرون کما تموتون و تموتون کما تعینون‘ تمہارا حشر اس حالت پر ہوگا جس حالت میں موت آئی۔ اور موت اس حالت پر آئے گی جس حالت پر زندگی گزارے گی۔ اگر زندگی ذکر و عبادت میں گزارے گی تو موت کے وقت بھی ذکر و عبادت کا ہی دھیان ہوگا۔ اور جب قبر سے اٹھے گا جب بھی ذکر کا دھیان ہوگا۔ حدیث میں ہے کہ اگر کوئی حاجی میدانِ عرفات میں یا منیٰ میں لبتیک لبتیک کہتے ہوئے مر گیا۔ جب وہ میدانِ محشر میں قبر سے اٹھے گا تو اس کی زبان پر لبتیک لبتیک جاری ہوگا۔

لبتیک اللہم لبتیک لا شریک لک لبتیک

وہ یہی سمجھے گا کہ میدانِ عرفات میں جا رہا ہوں۔ آگے جا کے پتہ چلے گا کہ یہ تو میدانِ محشر ہے۔ میدانِ عرفات نہیں ہے۔ مگر زبان سے لبتیک کیوں نکلا؟ اس لئے کہ لبتیک کہتے ہوئے انتقال کر گیا تھا اور لبتیک کہتے ہوئے انتقال کیوں کیا؟ اس لئے کہ زندگی بھر یہ جذبہ تھا کہ کسی طرح حج کروں۔ تو جس حالت پر آدمی زندگی گزارتا ہے۔ اسی حالت پر موت آتی ہے اور جس حالت پر موت آتی ہے، قبر سے اٹھتے ہوئے بھی وہی حالت ہوگی۔

معلوم ہوا ذکر اللہ اور عبادتِ خداوندی وہ چیز ہے کہ دنیا میں بھی ساتھ، قبر میں بھی ساتھ اور میدانِ محشر میں بھی ساتھ۔

اور جنت میں بھی ساتھ رہے گی۔ حدیث میں ہے کہ بلہسون التسبیح اہل جنت کو تسبیحِ الہام کی جائے گی۔ بلا ارادہ سانس کے ساتھ اللہ اللہ جاری ہوگا۔ ارادہ کرنے کی ضرورت نہیں۔ جنت میں یہ تکلیف نہیں دی جائے گی کہ تم بیٹھ کے ذکر اللہ کرو، عبادت کرو، نمازیں پڑھو، وہ تو عیش کی جگہ ہے، ہر وقت راحت ہوگی مگر ان کے دلوں میں الہام کیا جائے گا ”پاس انفس“ جیسے ہوتا ہے جو صوفیائے کرام نے ذکر بتلایا ہے، ذکر اللہ کی وہ صورت ہوگی۔ ہر وقت سانس کے ساتھ اللہ اللہ جاری ہوگا، اصل غذا وہ ہوگی۔ اس کے علاوہ کھانے پینے کی چیزیں بھی ہوں گی لیکن کھانے پینے کی محتاجگی نہیں ہوگی۔ تفریحِ طبع کے لئے کھائیں پیئیں گے، بھوک کی تکلیف نہیں ہوگی، کیونکہ جنت میں تکلیف کا کوئی نشان نہیں۔

تو عبادتِ خداوندی دنیا سے چلی، قبر میں پہنچی، میدانِ محشر میں پہنچی اور جنت تک پہنچ گئی۔ یہ چیز ایسی ہے جو زندگی کا مقصد بن سکتی ہے۔ اگر زندگی ابدی ہے تو عبادت بھی ابدی ہے۔ کھانا پینا ابدی نہیں، یہ تو قبر تک ختم ہو گیا۔ قبر میں کوئی کھانا پینا نہیں ہوگا، اور اگر کچھ کھانا پینا ہوگا بھی وہ بھی ذکر اللہ ہی ہوگا۔ جنت میں کھانا پینا ہوگا، مگر محتاجگی نہیں ہوگی۔ اصل محتاجگی ذکر اللہ کی ہوگی، اور وہ زبان پر جاری رہے گا۔

دنیوی زندگی کی روح

زندگی کا مقصد بنانے کے اگر کوئی چیز لائق ہے تو وہ عبادتِ خداوندی ہے ذکرِ حق اور اطاعتِ خداوندی ہے۔ یہ چیز ہے جس سے انسان انسان بنتا ہے۔

اکبر الہ آبادی ایک بڑے شاعر گزرے ہیں۔ جن کا ”لسان العصر“ لقب تھا۔ انہوں نے دو شعر کہے

ہیں۔

ایک ہی کام سب کو کرنا ہے
یعنی جینا ہے اور مرنا ہے
اب رہی بحث رنج و راحت کی
وہ فقط وقت کا گزرنا ہے

رنج بھی گزر جاتا ہے، راحت بھی گزر جاتی ہے۔ نہ یہ ابدی نہ وہ ابدی۔ تو اکبر نے کہا کہ مرنا جینا سب کے لئے ہے اور رنج و راحت وقتی چیز ہے۔ آتی ہے گزر جاتی ہے، لیکن ان اشعار میں مقصدِ زندگی نہیں آیا۔ یہ تو آگیا کہ ان چیزوں کی طرف توجہ نہ کرو۔ سوال یہ ہے کہ پھر کا ہے کی طرف توجہ کرو؟ مقصدِ زندگی پھر کیا ہے؟ تو میں نے تین اشعار بڑھا دیے ہیں، اور ان میں مقصد ظاہر کیا گیا ہے۔ اکبر کے تو یہ (مندرجہ بالا) دو شعر ہیں۔ میرے دو شعر اکبر ہی کے مطابق ہیں کہ جن کی طرف توجہ نہیں کرنی چاہئے۔

ایک ہی کام سب کو کرنا ہے
یعنی جینا ہے اور مرنا ہے
اب رہی بحث رنج و راحت کی
وہ فقط وقت کا گزرنا ہے

آگے میں کہتا ہوں۔

رہ گیا عرّ و جاہ کا جھگڑا
یہ تخیل کا پیٹ بھرنا ہے

یہ خیالی چیز ہے، یہ لائق توجہ نہیں۔ اور۔

قابل ذکر ہی نہیں خورد و نوش
یہ بھیہمی کی خو سے لڑنا ہے

کھانا پینا یہ بھیہمی کی علامت ہے۔ جانور بھی کھاتے ہیں۔ ہم بھی اسی کو کھا رہے ہیں۔ ایک مصیبت ہے جو گلے پڑی ہوئی ہے۔ تو یہ مقصد نہیں۔ آگے مقصد کا ذکر کرتے ہوئے میں کہتا ہوں کہ۔

مقصدِ زندگی ہے اطاعتِ حق
نہ کہ فکرِ جہاں میں پڑنا ہے

اصل مقصد یہ ہے اطاعتِ خداوندی نصیب ہو جائے۔ قرآن کریم میں اسی کو فرمایا گیا :

وَمَا خَلَقْتُ الْعَجْنَ وَالْإِنْسَ إِلَّا لِيَعْبُدُونِ

میں نے جنوں اور انسانوں کو نہیں پیدا کیا، مگر اس لئے کہ وہ میری عبادت کریں۔ یہ نہیں فرمایا کہ :

وَمَا خَلَقَ الْجِنَّ وَالْإِنْسَ إِلَّا لِيَأْكُلُوا

میں نے اس لئے پیدا کیا کہ خوب کھائیں، خوب مزے اڑائیں۔ یا یوں فرمایا ہو کہ **إِلَّا لِيَعْبُدُونِ** یہ عزتوں کا خوب خیال باندھیں بلکہ فرمایا **إِلَّا لِيَعْبُدُونِ** فقط میری عبادت کریں۔ آگے فرمایا :

مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُوا

میں ان سے رزق نہیں مانگتا، یہ ہوں کہ وہ عبادت کریں۔ اور فرمایا **إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينُ**۔ رزق دینے والے ہم ہیں۔ طاقتوں کے خزانے ہمارے ہاتھ میں ہیں۔ مطلب یہ کہ ایک کام ہم اپنے ذمے لیتے ہیں۔ ایک تم اپنے ذمے لو۔ تمہارا کام یہ ہے کہ تم ہماری عبادت کرو۔ اور ہمارا کام یہ ہے کہ ہم تمہیں رزق دیں۔ تم عبادت کرنا ترک کرو گے، ہم روٹی دینا ترک کر دیں گے۔ ہم تمہیں محتاج و مفلس کر دیں گے، گویا مقصد زندگی محض اور محض اطاعتِ حق ہے۔

شبہ کا جواب

یہاں ممکن ہے کوئی سوال کرے اور سوال وہی کر سکتا ہے، جو قرآن شریف پڑھا ہو اور قرآن شریف کے کچھ مقاصد اس کے سامنے ہوں کہ صاحب! قرآن سے یہ معلوم ہوتا ہے کہ یہ مقصد جانوروں کا بھی ہے۔ وہ بھی عبادت کرتے ہیں۔ اس لئے کہ قرآن کریم میں فرمایا گیا کہ :

تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَأَنْفَقَهُونَ نَسْبِحَهُمْ ط

کوئی چیز عالم میں ایسی نہیں جو خدا کی تسبیح نہ کرتی ہو۔ درخت اور اس کی شاخیں، آسمان و زمین، چاند و سورج سب اللہ کی تسبیح میں مشغول ہیں۔ زبان سب کی الگ الگ ہے۔ تسبیحیں سب کی الگ الگ ہیں۔ مگر ہیں سب تسبیح میں مشغول۔ اب اگر کوئی فرانسیسی زبان میں اللہ کو یاد کرنے لگے، ہم نہیں سمجھیں گے۔ کوئی فارسی زبان میں مناجات کرنے لگے۔ غیر فارسی دان نہیں سمجھ پائے گا۔ کوئی عربی زبان میں دعا کرنے لگے۔ ہم نہیں سمجھ سکیں گے۔ جب ہم اپنے بھائی بندوں کی زبان نہیں سمجھتے تو جانوروں کی زبان نہ سمجھیں، اس میں کون سی تعجب کی بات ہے؟ طوطا کس زبان میں بول رہا ہے، کبوتر کس زبان میں گویا ہے۔ اگر ہم نہیں سمجھتے تو کیا ہوا۔ ہم اپنے بھائی بندوں کی زبان بھی نہیں سمجھتے۔ جو انسان اپنے بھائی بندوں کی زبان نہ سمجھے، وہ اگر جانوروں کی زبان نہ سمجھے تو تعجب کی کیا بات ہے؟ قرآن میں یہی تو فرمایا گیا کہ ہر چیز اللہ کی تسبیح کرتی ہے **وَلَكِنْ لَأَنْفَقَهُونَ نَسْبِحَهُمْ** تم ان کی تسبیح کو سمجھ نہیں پاتے۔ ان کی زبان الگ ہے، تمہاری زبان الگ ہے۔ پرندہ بظاہر تو سیٹھیاں بجا رہا ہوتا ہے۔ مگر حقیقت میں اللہ کی تسبیح کر رہا ہے۔ شیر دھاڑ رہا ہے مگر حقیقت میں اللہ کا نام لے رہا ہے۔ ہاتھی چنگھاڑتا ہے مگر حقیقت میں اللہ کا نام لیتا ہے۔ شیر کی زبان دھاڑنا اور چنگھاڑنا ہے مگر وہ بھی تسبیح۔ اور پرندوں کی زبان سیٹھیاں بجانا ہے۔ تم سیٹھیاں سمجھتے ہو حقیقت میں تسبیح و تہلیل ہے۔ اگر اللہ تعالیٰ ان کی زبان سے ہمیں واقف کرے، تب ہمیں پتہ چلے گا کہ یہ تو وہی حمد و ثناء کر رہے ہیں۔

اس کی مثال بالکل ایسی ہے کہ آپ کبھی تار گھر میں ٹیلی گراف دینے کے لئے گئے ہوں گے۔ تو آپ نے تار لکھ کر آفیسر کو دے دیا، اس نے جو مشین پر ہاتھ رکھ کر پیتل کا جو کھٹکا ہوتا ہے اس کو حرکت دی تو وہ کھٹ

کھٹ کھٹاں شروع کی۔ آپ کہیں گے کہ یہ بڑا احمق آدمی ہے، میں نے تو اسے کہا تھا کہ بھائی تارو نے ذبے اور یہ کھٹ کھٹ کر رہا ہے۔ لیکن آپ جانتے ہیں کہ اس کھٹا کھٹ میں ہی سارے علوم اور معلومات دوسرے ملک پہنچ رہی ہیں۔ ظاہر میں کھٹا کھٹ معلوم ہوتی ہے اور حقیقت میں یہ اصطلاحات ہیں۔ ان کے ذریعے سے جو خبر یا پیغام دیا ہے، وہ دوسرے ملک پہنچ رہا ہے۔ دیکھنے میں کھٹا کھٹ کے سوا کچھ بھی نہیں۔ اسی طرح سے پرندہ ظاہر میں تو سیٹی بجاتا ہے مگر حقیقت میں وہ تسبیح کرتا ہے۔ اللہ نے اسے شعور دیا ہے وہ عبادت کرتا ہے، جس طرح سے ہم تار کی اس آواز کو محض آواز ہی سمجھتے ہیں۔ لیکن ہم سمجھتے کہ اگر ہم اس فن کو جان لیں تو یہ کھٹا کھٹ نہیں، علوم ہیں۔ بالکل اسی طرح جانوروں کی بولی ہے اگر ہم کسی طرح سے سیکھ جائیں، تب ہمیں پتہ چلے کہ یہ حمد و ثنا میں مصروف ہیں۔

حضرت سلیمان علیہ السلام کو اللہ نے پرندوں کی بولیوں کا علم دیا تھا۔ قرآن کریم میں فرمایا :

يَا أَيُّهَا النَّاسُ عَلِمْنَا مَنطِقَ الطَّيْرِ

سلیمان علیہ السلام فرماتے ہیں۔ اے لوگو! ہمیں جانوروں کی بولیوں کی تعلیم اللہ کی طرف سے دی گئی ہے۔ کوئی جانور بولتا تھا۔ فرماتے تھے کہ اس کا یہ مطلب حدیث میں جانوروں کی تصریحات بیان کی گئی ہیں کہ تیرے تسبیح پڑھتا ہے۔ پندرہ مثالیں بیان کی گئیں۔ تیر بولتا ہے تو یہ کہتا ہے کہ کما تلمن تلمن۔ جیسا کرو گے ویسا بھرو گے جیسی کر توت ہوگی ویسے ہی نتیجہ سامنے آئے گا۔ یہ اس کی تسبیح ہے۔ حدیث میں ہے کہ بعض ملائکہ علیہم السلام کی یہ تسبیح ہے :

سبحان من زين الرجل باللحنى وزين النساء بالذوائب۔

پاک ہے وہ ذات جس نے مردوں کو ڈاڑھیوں سے زینت دی اور عورتوں کو چوٹیوں اور مینڈھیوں سے زینت دی۔ عورتوں کے لئے چوٹی اور مینڈھی رکھنا حسن ہے۔ اور مرد کے لئے ڈاڑھی رکھنا حسن ہے۔ ہر ایک کا حسن الگ الگ ہے۔ مردانہ حسن ڈاڑھی سے اور زنانہ حسن چوٹی اور مینڈھیوں سے ہے۔ غرض بعض ملائکہ علیہم السلام کی تسبیح یہ ہے۔ تو مختلف طریقوں سے پرندے، چرندے اور درندے بلکہ ہر مخلوق کسی نہ کسی طرح کی تسبیح میں مشغول ہے۔ تو کوئی قرآن کریم پڑھنے والا ممکن ہے یہ سوال کرے کہ آپ نے انسان کو اشرف المخلوقات کہا کہ اس کی زندگی کا مقصد عبادت اور ذکر اللہ بتایا ہے۔ وہ جانور، کنکریاں اور پتھر بھی کرتے ہیں، پھر انسان نے کیا کمال کیا جو ذکر اللہ اور عبادت کر لی؟ جیسے آپ نے یوں کہا تھا کہ گدھا، گائے اور جانور بھی کھانا کھاتے ہیں اگر انسان نے کھالیا تو کیا بڑی بات ہے؟ قرآن کریم کی رو سے ہم کہیں گے ذکوہ اطاعت خداوندی جانور بھی کرتے ہیں اگر انسان نے کر لی تو کون سا کمال کیا؟ یہ کون سا بڑا مقصد ہے؟ تو ممکن ہے کہ کسی کو یہ شبہ پیدا ہو؟

اس کا جواب یہ ہے کہ بلاشبہ جانور بھی تسبیح و عبادت کرتے ہیں مگر وہ ارادی عبادت نہیں۔ وہ ارادہ سے عبادت نہیں کرتے۔ یہ ان کی طبیعتوں کی فطرت کا تقاضا ہے، جیسے مشین چلتی ہے تو مشین ارادہ کر کے نہیں چلتی۔ ارادہ چلانے والے کے ہاتھ میں ہے۔ یہ سمجھ کر کہ یہ عبادت ہے اور اس کا ثمرہ نکلے گا۔ یہ عقل و شعور جانوروں کو نہیں دیا گیا۔ ارادی عبادت صرف انسان کرتا ہے، تو غیر اختیاری عبادت پر اجر و ثواب کچھ نہیں ملے گا۔ ارادہ و اختیار سے کی ہوئی عبادت پر اجر و ثواب ملتا ہے۔ اور انہیں افعال پر ترقی مدارج ہوتی ہے اور جو بلا ارادہ خود بخود ہو، اس پر نہ کوئی اجر و ثواب، نہ ہی ترقی مدارج کا وعدہ۔

بیاصل یہ نکلا کہ جانور بھی عبادت کرتے ہیں مگر وہ غیر ارادی عبادت ہے، اس میں اختیار کا دخل نہیں۔ یہ

ایک طبعی تقاضا ہے۔ جیسے ہم طبیعت کے تقاضے سے کھاتے پیتے ہیں، عقل و شعور سے نہیں کھاتے۔ بھوک جو لگتی ہے تو دلائل سے تھوڑا ہی لگتی ہے کہ آپ بیٹھ کر عقل سے سمجھیں کہ اس وقت مجھے بھوک لگتی چاہئے۔ اس میں یہ برکات اور یہ فوائد وغیرہ ہیں۔ لیکن بھوک جب لگے گی تو آپ لاکھ دلیل سے اسے روکنا چاہیں وہ تب بھی لگ کر رہے گی۔

جیسے انسان بے ارادہ کھاتا اور پیتا ہے اور اس پر اجر و ثواب نہیں ایسے ہی اگر کوئی بے ارادہ عبادت کرے اس پر بھی کوئی اجر و ثواب نہیں۔

انسان ارادہ، عقل و شعور سے اور اپنے معبود کو پہچان کر عبادت کرتا ہے اور اس کی یہ شان ہے، اس کے یہ کمالات ہیں اور یہ اس کی صفات ہیں، پھر حق عائد ہوتا ہے کہ اللہ کی عبادت کروں۔ مجھ پر واجب ہے کہ میں اپنے مالک کو یاد کروں۔ دلائل سے سوچ کر، سمجھ کر، ارادہ اور اختیار سے عبادت کرتا ہے۔ کبوتر، کتا، بلی اس شعور سے عبادت نہیں کرتے۔ سیٹھیل، بجانا ان کی طبیعت کے تقاضے کی تسبیح ہے۔ اسی واسطے یہ فرق ہو گیا۔

دوسرے لفظوں میں حاصل یہ نکلا کہ اتنی لمبی چوڑی زندگی کا مقصد ارادی عبادت ہے، جو جانوروں کو میسر نہیں۔

دوسرے شبہ کا جواب

مگر ایک سوال پھر بھی شاید آپ کے ذہن میں پیدا ہو کہ اچھا صاحب!.... یہ ہم نے مان لیا کہ جانور ارادی عبادت نہیں کرتے یا اختیاری عبادت صرف انسان کرتا ہے، مگر ملائکہ علیہم السلام تو ارادہ سے عبادت کرتے ہیں۔ وہ تو اپنے معبود کو پہچان کر شعور سے عبادت کرتے ہیں۔ پھر اگر انسان نے ارادہ اور شعور سے عبادت کر لی تو کیا کمال کیا؟ انسان کے پیدا کرنے کی کیا ضرورت تھی۔ یہ کام تو فرشتے بھی کر رہے ہیں۔ پھر سوال وہیں کا وہیں رہ گیا۔

اس کا جواب یہ ہے کہ بلاشبہ ملائکہ علیہم السلام ارادہ سے عبادت کرتے ہیں، اختیار سے عبادت کرتے ہیں۔ لیکن ارادے کی کی ہوئی عبادت ہی ان کے نفس کا تقاضا ہے۔ اس لئے ان میں گناہ کا مادہ نہیں، وہ برائی کر ہی نہیں سکتے، وہ جب کریں گے نیکی ہی کریں گے، جب کریں گے عبادت ہی کریں گے۔ تو وہ بھی ان کی طبیعت کا تقاضا ہوا فرق اتنا ہے کہ جانور طبیعت کے تقاضے سے بلا ارادہ عبادت کرتے ہیں۔ ملائکہ علیہم السلام طبیعت کے تقاضے سے ارادی عبادت کرتے ہیں۔ تو دونوں جگہ طبیعت کا تقاضا ہی ہے، فرشتوں کی طبیعت میں گناہ کا مادہ نہیں اور شر کا مادہ نہیں کہ وہ مقابلہ کر کے عبادت کریں۔ بس وہ عبادت ہی کے لئے پیدا کئے گئے ہیں اور عبادت کرتے ہیں۔

انسان اپنے نفس کا مقابلہ کر کے عبادت کرتا ہے۔ نفس چاہتا ہے کہ میں آرام سے پڑ کے سوؤں۔ وہ کہتا نہیں لحاف اتار کے جا کر اپنے رب کی عبادت کر۔ سردیوں کے زمانے میں نفس کا تقاضا یہ ہے کہ گرم گرم لحاف میں پڑا رہے۔ مگر انسان اس گرمی کو چھوڑ کر لحاف کو اتار کر وضو کرتا ہے، اور اسے ٹھنڈے گرم کی خبر نہیں۔ ہوا میں چل کر مسجد کی طرف آتا ہے۔ مسجد میں آنے کے بعد بھی اونگھ آ رہی ہے مگر پھر بھی وہ عبادت کرتا ہے۔ تو اس کی عبادت اپنے نفس کے مقابلے میں ہے۔ فرشتے نفس کا مقابلہ کر کے عبادت نہیں کرتے۔ فرشتوں کے نفوس تو پاک ہیں۔ ان کا تقاضا ہی یہ ہے کہ عبادت کرو۔ فرق ہو گیا۔ تو یہ عبادت زیادہ قابلِ قدر

ہے جو اپنا مقابلہ کر کے کی جائے۔ اس لئے کہ طبعی تقاضوں کے مطابق کئے ہوئے کام زیادہ قابل توجہ نہیں ہوتے۔

اگر آپ یوں کہیں گے کہ میں بڑے اعلیٰ درجہ کا انسان ہوں اس لئے کہ میں روٹی کھایا کرتا ہوں۔ لوگ کہیں گے کہ بھائی یہ کونسا کمال ہے؟ یہ تمہاری طبیعت کا تقاضا ہے، تم اسے پورا کرو گے ہی۔ کوئی ایسا کام بتاؤ کہ تم نے اپنے نفس کے خلاف کر کے کیا ہو؟ اور اگر کسی کی نسبت یہ معلوم ہو کہ فلاں صاحب ایک ہفتہ تک کھاتے ہی نہیں۔ دنیا پیچھے دوڑ پڑے گی کہ صاحب کوئی ولی اللہ معلوم ہوتے ہیں۔ دنیا ہے کہ جھکی جا رہی ہے۔ کیوں؟ اس لئے کہ نفس کے خلاف کام کر رہے ہیں۔ نفس کا تقاضا کھانا ہے، اور وہ ایک ایک ہفتہ کھانا نہیں کھاتے تو کھانا کمال نہیں، نہ کھانا کمال ہے۔

اس لئے فرشتہ اگر عبادت کرتا ہے تو نفس کے خلاف نہیں۔ وہ ایسا ہے، جیسے ہم نے روٹی کھالی۔ اگر طبیعت کے خلاف کر کے عبادت ہوتی تو کمال تھا، اور قابل قدر تھا۔ معلوم ہوا کہ انسان کی عبادت فرشتے کی عبادت سے زیادہ قابل قدر ہے۔ وہ طبیعت کے تقاضے پورا کرتا ہے۔ یہ طبیعت کا مقابلہ کر کے عبادت کرتا ہے۔ اپنے کو پہلے ختم کرتا ہے پھر عبادت کرتا ہے۔ یہ زیادہ قابل قدر ہے۔

گویا اس لمبی چوڑی زندگی کا مقصد یہ نکلا کہ عبادت ہو۔ ارادی ہو، اور نفس کی مخالفت کے ساتھ ہو۔ یہ کام انسان ہی کر سکتا ہے، اور کوئی نہیں کر سکتا اس واسطے فرمایا کہ : وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ میں نے جنوں اور انسانوں کو نہیں پیدا کیا مگر یہ کہ وہ میری عبادت کریں۔ ایسی عبادت جو ارادی ہو اور نفس کی مخالفت سے ہو۔ تو انسان کی عبادت ہی کو یہ خصوصی امتیاز حاصل ہے کہ وہ ملائکہ علیہم السلام اور دیگر مخلوقات سے بڑھی ہوئی ہے۔ اور افضل ہے۔ بہر حال مقصد زندگی اگر کوئی چیز ہو سکتی ہے، وہ صرف عبادت اور طاعتِ خداوندی ہو سکتی ہے۔

طاعتِ خداوندی مقصدِ زندگی کیوں ہے؟

اس کی بنا اور حقیقت یہ ہے کہ کائنات کی جتنی بھی چیزیں ہیں، یہ سب آپ کے کام کی ہیں۔ چنانچہ سب آپ کے کام میں لگی ہوئی ہیں۔ زمین بھی آپ کے کام میں لگی ہوئی ہے۔ سورج بھی آپ کے کام میں لگا ہوا ہے۔ دریا بھی آپ کے کام میں لگے ہوئے ہیں۔ الغرض کائنات کا ہر ذرہ اس کا خادم ہے، اور حضرت انسان مخدوم ہے۔

اس لئے کہ انسان کی زندگی کا دار و مدار ان چیزوں پر ہے۔ ان میں سے ایک بھی نہ رہے۔ تو انسان باقی نہ رہے گا۔ اگر سورج بالکل ہٹا دیا جائے، زندگی ختم ہو جائے گی۔ نہ سورج نکلے گا، نہ چاند ہو گا، نہ حرارت اور گرمی باقی رہے گی۔ انسان باقی نہیں رہ سکتا۔ زندگی کا شیرازہ بکھر جائے گا۔ اسی طرح اگر دنیا میں سے ہوا کو کھینچ لیا جائے، ایک لمحے کے لئے بھی آدمی زندہ نہیں رہ سکتا۔ سانس ہی نہیں چل سکتا۔ تو زندگی ختم ہو گئی۔ علیٰ ہذا القیاس دنیا میں پانی نہ رہے، اور ایک قطرہ و بوند بھی کسی کو نہ ملے، تو بھی انسان زندہ نہیں رہ سکتا۔ غرض آگ، پانی، مٹی، ہوا، زمین، سورج اور ستارے وغیرہ، ان میں سے اگر ایک چیز بھی ختم کر دی جائے، انسانی زندگی ختم ہو جائے گی۔۔۔ معلوم ہوا کہ ہر چیز انسان کے کام کی ہے۔ انسانوں کے لئے ہی بنائی گئی ہے۔ لیکن انسان خود ان میں سے کسی کے بھی کام کا نہیں ہے۔ اگر سارے انسان ختم ہو جائیں۔ سورج کا کچھ بھی نہیں بگڑے گا۔ اگر ایک بھی انسان باقی نہ رہے۔ زمین اسی طرح قائم رہے گی۔ آسمان اسی

طرح قائم رہے گا۔ تو آپ نے اندازہ کیا کہ ان میں سے ایک چیز بھی نہ رہے۔ انسان زندہ نہیں رہ سکتا۔ اور سارے انسان ختم ہو جائیں، ان چیزوں کا کچھ نہیں جاتا۔ معلوم ہوا کہ ساری چیزیں تو انسان کے کام کی ہیں۔ مگر انسان ان میں سے کسی کے کام کا نہیں ہے۔ آخر دنیا کے کروڑوں انسان ختم ہو گئے، اور یہ سب کچھ اسی طرح موجود ہے۔

انسان صرف اللہ کے کام کا ہے

انسان ان میں سے کسی کے کام کا بھی نہیں تو سوال یہ پیدا ہوتا ہے کہ ساری چیزیں انسان کے کام کی ہیں۔ آخر انسان کس کے کام کا ہے؟

جواب اس کا یہی ہے کہ جب انسان مخلوقات میں سے کسی کے کام کا نہیں ہے، خالق کے کام کا ہو گا۔ اور خالق کا کام یہ ہے کہ اس کے سامنے اس کے اطاعت کرے، اس کے سامنے نیاز مندی برتے، عبادت کرے اور جھکے۔ تو انسانی زندگی کا مقصد اصلی نکل آیا جو اطاعت اور عبادتِ خداوندی ہے۔ اسی لئے یہ سارا کارخانہ قائم کیا گیا۔ کھانے اور پینے کا نظام قائم کیا گیا۔ کیونکہ انسان اس وقت تک عبادت نہیں کر سکتا۔ اس لئے غذائیں، پانی اور ہوا کو پیدا کیا۔ اسی طرح جب تک چاندنا ہو، عبادت نہیں کر سکتا، اللہ نے سورج چاند کو پیدا کر دیا۔ درخت، جانور، پہاڑ پیدا کر دئے۔ یہ سب کچھ اس لئے پیدا کیا کہ انسان یہ سب کچھ استعمال کر کے تیار ہو جائے اور اپنے اللہ کی عبادت کرے۔ الغرض یہ سارے انتظامات انسان کے لئے، اور انسان اپنے مالک کے لئے۔

اس کی مثال بالکل ایسی ہے کہ ایک شخص گھوڑا پالے۔ تو گھوڑے کے لئے اصطبل بنائے گا اور اصطبل کے لئے ایک سائیس رکھے گا، جو گھوڑے کی خدمت کرے گا۔ گھاس دانہ اس کے لئے مقرر کرے گا، اس کے لئے ملازم رکھے گا۔ یہ سارا گھوڑے کے لئے کیا جا رہا ہے۔ اور گھوڑا کس کے لئے؟ صرف مالک کی سواری کے لئے۔ اگر سواری کے وقت گھوڑا شہرت کرنے لگے، اور سواری کا کام نہ دے، وہ گھوڑا کس کام کا؟ وہ تو گولی مار دینے کے قابل ہے۔ مالک کہے میں نے سارے انتظامات اس کے لئے، اور اس کو اپنے لئے رکھا۔ اگر میرے ہی کام کا یہ نہیں، تو یہ رکھنے کے قابل کہاں؟ اس لئے جب گھوڑا ختم ہو جائے گا، مالک اصطبل کو، سائیس کو، ملازم وغیرہ کو از خود ختم کر دے گا۔ اس لئے کہ یہ سب چیزیں گھوڑے کے لئے تھیں، اور گھوڑے کا مقصد تھا کہ مالک کو سواری کا کام دے۔ جب وہ مقصد پورا نہیں ہو گا، گھوڑا بھی ختم، اصطبل بھی، سائیس بھی ختم۔

ہم اور آپ اس اصطبل میں موجود ہیں۔ دنیا کو اللہ تعالیٰ نے ایک اصطبل بنایا، جس میں غذائیں رکھیں۔ اصطبل کی چھت بھی بنائی، پھر اس میں آگ ہو اور غیرہ سب کچھ رکھا۔ یہ سب کچھ آپ کے لئے اور آپ کو اس لئے کہ مالک کی عبادت کریں۔ اگر انسان عبادت نہیں کرے گا، تو وہ گولی مار دینے کے قابل ہے۔ اور اگر سارے ہی ریل کر عبادت چھوڑ دیں، تو سارے انسان ختم ہو جائیں گے۔ یہ اصطبل بھی ڈھادیا جائے گا۔ اور اس میں جو سامان کھانے پینے کا ہے وہ بھی ختم کر دیا جائے گا۔ اور اسی کا نام قیامت ہے۔

فرمایا گیا کہ قیامت اشرا رخلق پر قائم ہوگی۔ ان لوگوں پر جو بدترین خلائق ہوں گے۔ جنہیں اچھے بُرے کی تمیز نہیں ہوگی، بر سرِ بازار بُرائیاں کرتے پھریں گے جیسے جانور اور بہائم ہوتے ہیں۔ اللہ کی کوئی قدر قلوب میں باقی نہیں رہے گی۔ جب اس طرح کے انسان بن جائیں گے تو وہ بھی ختم کر دیئے جائیں گے۔ آسمان

بھی اٹھا دیا جائے گا۔ زمین بھی ختم کر دی جائے گی۔ اس لئے کہ جب تخلیق انسانی سے مقصدِ خداوندی ہی پورا نہیں ہوتا، پھر یہ چیزیں بھی بیکار ہیں۔ ساری چیزیں انسان کے لئے ہیں۔ اگر وہ مالک کے کام کا ہے تو ساری چیزیں برقرار رہیں گی۔ اگر وہ اپنے مالک کے کام کا نہیں، تو ساری چیزیں ختم کر دی جائیں گی۔

عقلی اعتبار سے عبادتِ خداوندی کی ضرورت

آپ اللہ سے لو لگائیں تو یہ ساری کائنات آپ کی خدمت کرے گی۔ لیکن اگر آپ اپنے مالک کو چھوڑ کر اس کائنات سے لو لگائیں تو مالک کا کیا بگڑے گا۔ وہ یہ چاہے گا کہ یہ انسان گولی مار دینے کے قابل ہے۔ بالکل ایسی مثال ہے کہ ایک شخص کسی صاحبِ جمال عورت سے نکاح کرے۔ بڑی شائستہ، مہذب اور حسین و جمیل ہو۔ اس کے لئے ایک عمدہ بلڈنگ تیار کی، تاکہ یہ عورت آرام کر سکے۔ بلڈنگ میں کچھ فراش مقرر کئے تاکہ وہ اس کو جھاڑیں اور صاف کریں۔ باورچی مقرر کئے تاکہ دو وقت کھانا پکائیں، تو اس نے یہ خیال کیا کہ اس کو کسی قسم کی تکلیف نہ ہو۔ اس لئے ایک لمبا چوڑا تاج محل قائم کیا۔ بڑی لمبی چوڑی اور عالی شان بلڈنگ قائم کی۔ یہ سب کچھ کاہے کے لئے؟ صرف بیوی کے لئے۔ اور بیوی کاہے کے لئے؟ صرف خاوند کے لئے۔

اگر یہ بیوی خاوند کی بجائے کسی نوکر سے ملاقات شروع کر دے۔ یا اس محل میں باہر سے کوئی آدمی آنے لگے تو خاوند پر کیا گزرے گی؟ وہ کہے گا یہ بیوی طلاق دینے کے قابل ہے، بلکہ گولی مار دینے کے قابل ہے، اس نے تو میری آبرو ختم کر دی۔ تو وہ بیوی کو ختم کر دے گا۔ جب بیوی ختم ہو جائے گی، بلڈنگ کو کیا کرے گا؟ اسے بھی ختم کر دے گا، اور جب بلڈنگ ہی نہ رہی، فراش کو رکھ کر کیا کرے گا؟ باورچی وغیرہ کس کام آئیں گے؟ یہ تو ساری چیزیں بیوی کے لئے تھیں۔ جب بیوی کو طلاق دے کے نکال دیا، ان چیزوں کی کیا ضرورت باقی رہی؟ یہ قصہ کب ہو گا؟ جب بیوی اپنے خاوند کی ہونے کی بجائے کسی دوسرے کی بننے لگے۔ فراشوں سے ہاتھ بلانے لگے، نوکروں سے آشنائی کرنے لگے۔ ایسے میں یہ بیوی نکال دینے ہی کے قابل ہوگی۔

بھیک اسی طرح سے سمجھ لیجئے کہ اللہ نے انسان کو بڑی مخلوق بنایا۔ اللہ کو انسان سے اس سے بھی زیادہ محبت ہے۔ جتنی کہ ایک خاوند کو بیوی (بلکہ ماں کو بچے) سے ہو سکتی ہے۔ اس کی ضرورت سے حق تعالیٰ شانہ نے ایک بڑی بلڈنگ تیار کی، اور آسمان کا خیمہ قائم کیا۔ اور زمین کا فرش بچھایا۔ جَعَلَ لَكُمْ الْأَرْضَ فِرَاشًا۔ زمین کو ہم نے تمہارے لئے فرش بنایا۔ وَجَعَلْنَا السَّمَاءَ سَقْفًا مَحْفُوظًا آسمان کو تمہارے لئے محفوظ

چھت بنا دیا۔ روشنی کی ضرورت تھی تو چاند سورج کے بلب لٹکا دیئے، تاکہ کائنات کے اندر روشنی ہو۔ کاروبار کے لئے تیز روشنی کی ضرورت تھی تو دن میں سورج نکال دیا۔ رات کو ہلکی روشنی کی ضرورت پڑتی ہے تو چاند ستارے نکال دیئے۔ ان میں روشنی بھی ہے مگر آنکھوں میں چمک نہیں پیدا کرتی۔ تو رات میں دھیمی اور دن میں تیز روشنی رکھی۔ دن کاروبار کے لئے اور رات آرام کے لئے ہے۔ فرمایا : وَجَعَلَ اللَّيْلَ مَسْكَنًا رات کو سکون کے لئے بنایا گیا، تاکہ آرام کیا جاسکے۔ وَجَعَلْنَا النَّهَارَ مَعَاشًا

دن کو کام کاج کے لئے بنایا۔ تاکہ کارخانے لگا کر کام کریں، تو اس میں تیز روشنی رکھی۔ رات کو دھیمی روشنی رکھی۔ پانی کی ضرورت تھی۔ سو ہر طرف دریا بہا دیئے۔ بارش سٹم الگ قائم کیا تاکہ پانی ہر وقت ملتا رہے۔ مخلوق کو تکلیف نہ ہو۔ زمین کو فرش بنایا۔ یہ فرش بھی ہے اور گودام بھی ہے اس لئے کہ غذا اس میں سے نکلتی چلی آرہی ہیں۔ گندم، چاول اور بے شمار نعمتیں بھی۔ تو یہ فرش اور بچھونا بھی اور ساتھ ہی گودام بھی کہ

اس میں سارے غلے رکھے ہوئے ہیں۔ ساری ترکاریاں رکھی ہوئی ہیں۔ بارش سسٹم بھی اسی میں ہے۔ دریا بھی اسی میں ہیں۔ پھر پانی آسمان میں نہیں ہے۔ زمین کے اندر ہے اور زمین کے بھی اوپر نہیں ہے تاکہ انسان کو تکلیف نہ ہو۔ سورج کی روشنی تھی۔ گویا وہ ایک لائٹن اور چراغ ہے جس سے انسانوں کو روشنی پہنچتی ہے۔ ایک گھڑی بھی جس سے صحیح اوقات معلوم ہوتے ہیں جس روز سے اس کے مالک نے اس کو بنایا ہے۔ صحیح ٹائم دیتی چلی آرہی ہے۔ آج تک کبھی اس میں خرابی پیدا نہیں ہوئی اور ایک ہیٹر بھی جس سے گرمی پہنچ رہی ہے تو سورج ایک ہے مگر منافع اس کے بے شمار ہیں۔ اسی طرح زمین ایک ہے مگر اس کے منافع بے شمار ہیں۔

یہ سارا قصہ اس لئے تاکہ انسان کو تکلیف نہ ہو، کھانے کو ملے، پینے کو ملے، ہوا ملے۔ تاکہ اس کے کام کاج میں کوئی خلل نہ پڑے۔ مگر یہ ساری چیزیں انسان کے لئے ہیں۔ اور انسان اپنے مالک کے لئے ہے تاکہ اس کی اطاعت و عبادت کرے۔ اس لئے سب کچھ دینے والے وہ ہیں اور محسن وہ ہیں۔ اس احسانِ عظیم کا بھی تقاضا ہے کہ اس کی عبادت کی جائے۔

عبادت و طاعت کا عام مفہوم

اور پھر عبادت و طاعت کے مفہوم کو اتنا عام رکھا کہ وہ زندگی کے ہر شعبہ سے متعلق ہو سکتی ہے اور اسے ایک مخصوص انداز کے ساتھ متعین نہیں کیا بلکہ اس کو اتنا آسان کر دیا کہ مسلمانوں کی خدمت کرنا دوستوں کی خدمت کرنا یہ بھی اللہ اللہ کرنا ہے۔ جو طاعت و عبادت میں داخل ہے۔ میرے والد صاحب رحمۃ اللہ علیہ فرماتے تھے کہ جب ہم حج کو گئے تو اس سال وہاں ہیضہ بہت پھیلا، چونکہ حضرت صاحب رحمۃ اللہ علیہ حضرت حاجی امداد اللہ صاحب قدس اللہ سرہ سے بیعت تھے اور ان کے خلیفہ بھی تھے۔ فرماتے ہیں کہ اس حج کے موقع پر ہزاروں حج بے چارے اسی بیماری میں مبتلا تھے۔ اور میرا یہ کام تھا کہ ایک کو دو اپلا رہا ہوں، تو ایک کے لئے کھانا لے کے آرہا ہوں۔ بس خدمت میں لگا ہوا، نہ طواف کر سکتا تھا، نہ حرم میں حاضر ہو سکتی تھی۔ اتنا کام رہ گیا کہ کبھی کسی کو دو اپلا رہا ہوں تو کسی کو اونے میں پانی وغیرہ دے رہا ہوں۔ وغیرہ وغیرہ۔

غرض اسی پریشانی میں تھا۔ میں نے اپنے شیخ حضرت حاجی صاحب رحمۃ اللہ علیہ سے اپنے حال کی شکایات کی کہ حضرت میرا آنا نہ آنا تو برابر ہو گیا۔ کہ میں نہ تو طواف کے قابل، نہ مدینہ منورہ جانے کے قابل۔ میرے ہاتھ میں تو بس دو اکاپالہ ہے۔ اور بیماروں کے پاس پڑا ہوں۔ فرماتے تھے کہ حضرت حاجی صاحب نے اس طرح.... سے انگلی دبائی اور فرمایا۔ بیٹا یہ کیا بات کہی آپ نے؟ حج اور طواف بھی عبادت ہے، مگر اس سے بڑھ کر مسلمانوں کی خدمت کرنا ہے، یہ عبادت ہے، تو اجر و ثواب اس سے کہیں زیادہ ملے گا جتنا حج اور طواف میں ملتا۔

دل بدست آور کہ حج اکبر است

آدمی اپنے دل کو قابو میں لائے کہ یہ سب سے بڑا حج ہے۔ تو فرمایا کہ حج کا فریضہ ادا کر لیا ہے۔ اب ان بیماروں کی خدمت کرو، ہزار طواف سے بڑھ کر اجر و ثواب ملے گا۔ جو طواف میں نہیں ملے گا۔ گویا کہ عبادت فقط صدقہ اور نماز میں نہیں ہے۔ عبادت کی بہت سی شاخیں ہیں۔

حضرت مولانا محمد قاسم صاحب نانوتوی رحمۃ اللہ علیہ اور مولانا حضرت محمد یعقوب صاحب جو دارالعلوم کے

سب سے پہلے صدر مدرس ہیں اور مولانا رفیع الدین صاحب جو سب سے پہلے مہتمم ہیں۔ نقشبندیہ خاندان کے بزرگ ہیں اور صاحب کشف و کرامت بھی ہیں اول الذکر دونوں حضرات بیٹھے ہوئے کھانا کھا رہے تھے۔ مولانا رفیع الدین صاحب بھی آئے، مولانا محمد قاسم صاحب نے تواضع کی اور عرض کیا کہ حضرت آپ بھی کھائیں۔ انہوں نے عرض کیا کہ حضرت میرا تو روزہ ہے۔ نفل روزہ تھا۔ غروب آفتاب میں کوئی دس منٹ باقی تھے۔ انہوں نے فرمایا کہ حضرت کھائیے... اللہ اس میں آپ کو زیادہ اجر دے گا۔ بس فوراً بیٹھ گئے۔ اور کھانا شروع کر دیا۔ روزہ توڑ دیا، حضرت فرماتے تھے کہ مجھے اس تعمیل حکم میں جو اجر ملا ہے اگر میں ہزار روزے بھی رکھتا تو وہ اجر و ثواب نہ ملتا، جو اس وقت روزہ توڑنے میں ملا۔

تو عبادت فقط نماز روزہ میں نہیں ہے۔ عبادت کھانے پینے میں بھی ہے۔ سونے، جاگنے، چلنے پھرنے میں بھی ہے۔ گویا اللہ فقط مسجد میں نہیں ملتا۔ گھر میں بھی ملتا ہے۔ دسترخوان پر بھی ملتا ہے۔ ہر جگہ آدمی اللہ کا جمال دیکھ سکتا ہے، جبکہ سچی نیت سے چلے اور طریق شریعت کے مطابق چلے۔ اتباع کا جذبہ لے کر چلے۔ تو ہر چیز اس کے لئے طاعت کا ذریعہ بن جاتی ہے۔

اسلام دنیوی معاملات سے روکنے کے لئے نہیں آیا

حق تعالیٰ شانہ نے فرمایا کہ یہ ساری دنیا تمہارے لئے ہے اور تم اپنے مالک کے لئے ہو۔ مملوک کا کام یہ ہے کہ وہ اپنے مالک کے سامنے نیاز مندی سے جھکے اور اطاعت کرے۔ جب آدمی اس میں مضبوط ہو جائے گا تو کوئی دنیا کا کام کرے۔ اس میں خیر و برکت ہوگی۔

اسلام یہ نہیں کہتا کہ تم کاروبار نہ کرو۔ دنیوی معاملات ترک کر دو۔ اپنے تحفظ کی شکلیں اختیار نہ کرو۔ سب کچھ کرو مگر اللہ کو حاضر و ناظر جان کر کرو۔ عابد اور بندے بن کے کرو۔ یہ سمجھ کر کہ اسباب میں کچھ نہیں رکھا۔ اس کے حکم کی تعمیل میں ہم نے یہ اسباب اختیار کئے ہیں۔ تو دین اسلام صرف درست کرنے کے لئے آیا ہے... آپ کے کاموں میں روڑے اٹکانے کے لئے نہیں آیا۔ قلب کا رخ اللہ کی طرف پھیر لو اور کام ساری دنیا کے کرو۔ وہ خیر بنتے چلے جائیں گے۔ مسلمان کی شان یہ ہے کہ دل بیار، دست بکار، دل مالک میں لگا ہوا ہے اور ہاتھ پیر کاروبار میں لگے ہوئے ہیں۔ ایسے کاروبار میں بھی برکت ہے۔ یہ عبادت ہی شمار ہوگی۔

تو اسلام کاروبار، اور تجارت و زراعت کو روکنے کے لئے نہیں آیا۔ سب چیزوں کی اجازت دی مگر یہ کہ میرے ساتھ تعلق قائم کر کے میرے حکم کے مطابق چلو۔ اس لئے اسلام آیا ہے۔ اگر اپنے نفس کے حکم کے مطابق چلو گے تو نفس تو ہر ایک کا آزاد اور باغی ہے۔ ظاہر ہے اس سے نہ دنیا بنے گی نہ آخرت۔ اگر یہ ساری چیزیں حکم خداوندی کے تحت کریں تو اس میں خیر و برکت ہوگی۔ دنیا بھی بنی اور آخرت بھی بنی۔

تو دین کا کام قلب کا رخ درست کرنا ہے جب وہ درست ہو جائے گا، سارا راستہ درست ہوتا چلا جائے گا اور اگر خدا نخواستہ وہ غلط ہوگا، سارے کام غلط ہوں گے۔ مثلاً آپ سفر میں جائیں اور دو چار ہزار میل کا سفر کیا، لیکن رخ بدل گیا، تو جتنا سفر کرتے جاؤ گے منزل مقصود سے دور ہتے چلے جاؤ گے۔ تو سفر کی تیاری میں تو آپ نے کمی نہیں کی۔ روپیہ بھی خرچ کیا۔ سامان بھی لیا، لیکن بجائے ادھر کے ادھر چل پڑے۔ جانا تھا آپ کو نیروبی اور راستہ فرانس کا اختیار کر لیا۔ اور اپنے دل میں یہ سمجھ رہے ہیں۔ کہ نیروبی جا رہا ہوں، جتنا چلو گے نیروبی سے دور ہوتے جاؤ گے۔ اسلام یہ کہتا ہے کہ راستہ بھی چلو، روپیہ بھی خرچ کرو۔ مگر منزل متعین کر لو کہ

اللہ تعالیٰ کی طرف جانا ہے۔ جنت کی طرف چلنا ہے۔ آخرت کی طرف چلنا ہے۔ رُخ صحیح کر لو ساری دنیا میں کیا بنتی چلی جائے گی۔ اور رُخ اللہ تعالیٰ سے پھیر لو۔ ساری چیزیں وبال بنتی چلی جائیں گی۔ خیر و برکت تو اس میں کیا ہوگی؟ اسلام کا کام راستہ درست کرنا اور صراطِ مستقیم پر چلنا ہے اور یہی حاصل عبادت ہے جس کے لئے انسان پیدا کیا گیا ہے۔ تو فرمایا : **وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ** ہم نے جنوں اور انسانوں کو صرف اس لئے پیدا کیا کہ وہ ہماری عبادت کریں۔ اور عبادت کا مفہوم عام قرار دیا۔ اس لئے کھانا، پینا، سونا، جاگنا بھی عبادت ہے۔ جب کہ منزل مقصود ہماری ذات کو ٹھہرا دیا جائے۔ بس مقصود یہ ہے کہ مسلمان کی منزل اللہ ہو۔ وہ ہر کام کرتا جائے، خدا کی طرف چلتا جائے اس کا ہر کام باعثِ خیر و برکت ہوگا۔ اور فرمایا :

مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُوا إِنَّ اللَّهَ هُوَ الرَّزَّاقُ ذُو الْقُوَّةِ
الْمُتِينِ ۝

”ہم یہ نہیں کہتے کہ تم ہمیں رزق پہنچاؤ۔ تم ہمیں روٹی کھلاؤ۔ ہم تو غنی ہیں۔ روزی کا ذمہ دار اللہ ہے وہ دینے والا ہے۔“

ہم روزی نہیں مانگتے۔ تمہاری نیاز مندی چاہتے ہیں، روزی ہم دیں گے۔

اللہ اور بندہ میں معاہدہ

تو ایک کام اللہ نے اپنے ذمہ لیا، اور ایک کام بندہ کے ذمہ لگایا، اپنے ذمہ یہ کیا کہ ہم رزق دیں گے، عزت دیں گے۔ تمہارے ذمہ یہ کیا کہ تم عبادت کرو۔۔۔ نیاز مندی برتو۔ اب تم اپنا کام چھوڑ دو گے، وہ بھی اپنا کام چھوڑ دیں گے۔ اس لئے جو عبادت ترک کر دے گا، تو روزی اور عزت، جو دیا جا رہا تھا، اس کو بھی بند کر دیا جائے گا۔

اگر اسی کام میں لگے رہے جو آپ کے سپرد کیا گیا، پھر وہ اپنا کام انجام دیں گے۔ گویا معاہدہ ہے۔ لیکن جب یہ عہد شکنی کرے گا، تو دوسرے کے ذمہ عہد پورا کرنا نہیں رہ جاتا۔

آج جو مسلمان پریشان ہیں کہ ہمارا غلبہ ختم ہو گیا، اقتدار ختم ہو گیا۔ حاسدین ہم پر چھا گئے۔ اس کی وجہ یہی ہے کہ تم نے اپنا کام چھوڑ دیا۔ انہوں نے اپنا کام چھوڑ دیا۔

اور انہوں نے اس لئے نہیں چھوڑا کہ ان کے خزانے میں کوئی کمی تھی۔ معاہدہ تھا کہ یہ کام تمہیں کرنا ہو گا اور یہ ہم کریں گے۔ جب یہ عہد شکنی کرے گا، تو دوسرے کے ذمہ عہد باقی نہیں رہے گا۔ یہ اللہ

کا قانون ہے۔ آپ نے اطاعت کا عہد چھوڑ دیا، انہوں نے رزق دینے کا عہد چھوڑ دیا۔ رزق فقط روٹی کو نہیں کہتے۔ رزق روٹی، عزت، اقتدار اور طمانینتِ قلب یہ سب کچھ اس میں آتا ہے۔ آج ہم دیکھتے ہیں کہ ہم

سب پریشان ہیں۔ روٹی ہمیں کھا رہی ہے، اور ہم روٹی کو کھا رہے ہیں۔ یہ کیوں ہے؟ اس واسطے کہ وہ جو اطمینانِ قلب والی روزی تھی، وہ ملنا بند ہو گئی۔ وہ ہم سے چھین لی گئی۔ اس لئے چھین لی گئی کہ ہم نے عہد

شکنی کی۔ تو یہ عہد یاد دلانے ہی کے لئے چند آیتیں پڑھی تھیں۔ اور یہ وہی آیتیں ہیں جو اس عہد سے متعلق ہیں۔ یہیں سے آپ نے زندگی شروع کی ہے۔ یعنی عہدِ اَلْسُت سے اللہ تعالیٰ نے فرمایا تھا کہ :

اَلْسُتُ بِرَبِّكُمْ

”کیا میں تمہارا رب نہیں ہوں؟“

میں تمہارا پالنے والا نہیں ہوں؟ ___ تمہیں روزی اور عزت دینے والا نہیں ہوں؟ ___ یہ ساری چیزیں رب میں داخل ہیں۔ تو اللہ تعالیٰ نے سوال کیا اور سب نے کہا کہ :

قَالُوا بَلَىٰ

”کیوں نہیں بے شک آپ ہی رب ہیں۔“

سب کچھ آپ ہی ہیں ___ تو فرمایا۔

شَهْنَاءَ أَنْ تَقُولُوا يَوْمَ الْقِيَامَةِ إِنَّا كُنَّا عَنْ هَذَا غَافِلِينَ ۝

”فرمایا کہ تم بھی گواہ رہو۔ کہیں قیامت کے دن یوں کہہ دو کہ ہمیں تو یہ بات ہی نہیں بتلائی۔“

ہم کس کی عبادت کرتے؟ کس کو رب مانتے؟ ___ اس لئے ہم نے بتلادیا اور سمجھا دیا۔

أَوْ تَقُولُوا إِنَّمَا أَشْرَكَ آبَاؤُنَا مِنْ قَبْلُ وَكُنَّا ذُرِّيَّةً مِمَّنْ بَعَدَهُمْ فَافْتَهَلِكُنَا بِمَا فَعَلَ الْمُبْطِلُونَ ۝

”یہ بھی مت کہنا کہ جو ہمارے پچھلے تھے وہ بہت بُرائیاں کر گئے۔ ان کی وجہ سے ہمیں پتہ نہیں تھا۔“

کسی کی بُرائی سے کوئی نہیں پکڑا جائے گا، خود جو بُرائی کرے گا اس کی اس کو سزا ملے گی۔ تم یہ نہ کہنا کہ اَشْرَكَ آبَاؤُنَا۔ ہمارے ماں باپ نے شرک اور بُت پرستی کی تھی۔ ہم تو بعد میں تھے۔ ہمیں کیوں پکڑا جاتا ہے۔ جو اب میں ہم بتلاتے ہیں کہ ماں باپ کی وجہ سے کوئی نہیں پکڑا جائے گا۔ جیسے ماں باپ سے عہد لیا تھا، تمہارے سے بھی عہد لیا تھا۔ ایک ایک فرد سے عہد لیا تھا۔ انہوں نے اگر عہد شکنی کی تھی تو تم نے کیوں کی؟ ___ قیامت کے دن یہ عذر نہیں چلے گا کہ پچھلوں کی بُرائی نے ہمیں اندھیرے میں رکھا۔ ہمیں تو کچھ پتہ نہیں تھا۔ ہم غفلت میں رہے۔

تو ہماری زندگی عہدِ اَسْتُ سے چلی ہے۔ جہاں اقرارِ ربوبیت کیا تھا، اللہ تعالیٰ نے فرمایا تھا کہ میں خالق اور مالک ہوں۔ مجھے یاد رکھنا اسی عہد کو یاد دلانے کے لئے انبیاء علیہم الصلوٰۃ والسلام آئے۔ یہ روز کی تقریریں اور وعظ اسی عہد کو یاد دلانے کے لئے ہیں کہ یہ عہد بھول نہ جانا۔

اس لئے جب بندہ اس عہد پر پکار رہے گا۔ اور اس کے مطابق چلے گا، تو ضروری ہے کہ اللہ تعالیٰ بھی اپنے عہد کو پورا کریں۔

بس یہ چند باتیں آیت کے تحت میں مجھے گزارش کرنی تھیں۔ وقت زیادہ ہو گیا ہے۔ اور بقدرِ ضرورت آیات کی تشریح بھی ہو گئی ہے۔ اب دعا کیجئے۔ اللہ تعالیٰ ہم سب کو حسن اخلاق، عبادت، ریاضت اور توجہِ الٰہی اللہ کی توفیق عطا فرمائے، اور ہمیں اپنی مرضیات پر چلائے۔

وَأَخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ



اساسی عبادات

پہلا مظاہرہ عجز و نیاز کا ہے جس کی صورت نماز ہے۔ اور دوسرا مظاہرہ عشق و محبت کا ہے جس کی صورت حج ہے۔ اس لئے یہ دو ہی عبادتیں اسلام کی اساس و بنیاد بنائی گئیں جب کہ تمام صفاتِ خداوندی بھی دو ہی نوعوں (جلال و جمال) میں سمٹی ہوئی ہیں۔ اس لئے حق تعالیٰ کے حقوق کی ادائیگی انہی دو نوع صفات کے حقوق ادا کرنے سے ممکن تھی جن کی تشکیل کے لئے نماز اور حج کے افعال رکھے گئے۔

حضرت حکیم الاسلام قدس اللہ سرہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ - وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِيهِ اللَّهُ فَلَا مَضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَيِّنَاتٍ وَنُذِيرًا وَذَاعِيًا إِلَيْهِ بِآذَانِهِ وَسِرَاجًا مُنِيرًا _____ أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ-

بنیادی عبادات

بزرگانِ محترم!

اسلام میں بنیادی طور پر عبادتیں دو ہی ہیں۔ جن پر پورے اسلام کی عمارت کھڑی ہوئی ہے، ایک نماز دوسرے حج۔ وجہ یہ ہے کہ حق تعالیٰ کی لامحدود صفاتِ کمال کو اگر اصولی طور پر سمیٹنا جائے تو دو ہی نوعوں میں سمٹی ہوئی نظر آتی ہیں۔ ایک صفاتِ جمال اور دوسرے صفاتِ جلال۔

منشاء عبادات

صفاتِ جمال مہر و لطف کی صفات ہیں جیسے رحمت و رأفت، عفو و کرم، علم و صبر، خلاق و رزاقی، نگہداشت و حفاظت، راہنمائی و ہدایت، ستاری و مغفرت، جو و عطاء، انعام و احسان، نصرت و اعانت وغیرہ اور صفاتِ جلال قہری صفتیں ہیں جیسے:

قہر و غضب، جبر و تشدد، مواخذہ و انتقام، غلبہ و استیلاء، عزت و جبروت، مالکیت و ملکیت، حکومت، حاکمیت، سلب و منع وغیرہ۔ قرآن حکیم نے حق تعالیٰ کی ان دونوں شانوں کی طرف جن کے نیچے یہ دو نوعیں

آئی ہوئی ہیں، ان جامع اور معجزانہ الفاظ میں اشارہ فرمایا ہے :

تَبَارَكَ اسْمُ رَبِّكَ ذِي الْجَلَالِ وَالْإِكْرَامِ-

جلال کے نیچے قہری صفتیں آجاتی ہیں اور اکرام کے نیچے مہری صفات رہتی ہیں۔

ایک جگہ صراحت کے ساتھ ان دونوں شانوں پر روشنی ڈالی ہے۔ ارشادِ ربّانی ہے :

نَبِيُّ عِبَادِي أَنِّي أَنَا الْغَفُورُ الرَّحِيمُ وَإِنَّ عُنَابِي هُوَ الْعَنَابُ الْإِلِيمُ-

ایک جگہ فرمایا :

غَافِرِ النَّبِّ وَقَابِلِ التَّوْبِ شَدِيدِ الْعِقَابِ ذِي الطَّوْلِ لِأَلِهٍ إِلَّا هُوَ-

ایک جگہ صفاتِ جمال کے افعال بیان فرمائے گئے کہ :

لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا

اور اسی طرح آگے صفاتِ جلال کے افعال کا تذکرہ فرمایا گیا کہ :

وَأَسْلِمُوا لَهُ مِنْ قَبْلِ أَنْ يَأْتِيَكُمُ الْعَنَابُ ثُمَّ لَا تُنصِرُونَ

اسی طرح ایک موقع پر صفاتِ مہر کے تحت امیدیں باندھتے رہنے کا حکم دیا اور مایوسی ختم فرمادی کہ :

أَلَمْ يَأْتِ الْيَهُودَ مِنْ قَبْلِ أَنْ يَأْتِيَهُمُ الْكُفْرَ الْآيَاتُ الْبَيِّنَاتُ وَأَنَّهُمْ كَانُوا فِي شَكٍّ مِمَّا كَانُوا يَعْبُدُونَ

”بلاشبہ کفار ہی اللہ کی رحمت سے مایوس ہوتے ہیں۔“

اور صفاتِ قہر کے تحت بے خوف ہو جانے سے روکا گیا کہ :

فَلَا يَأْمَنُ مَكْرَ اللَّهِ إِلَّا الْقَوْمُ الْخَاسِرُونَ-

”اور (آدمی) مطمئن نہ ہو بیٹھے اللہ کی مخفی تدبیر سے۔“

منشاء جلال و جمال

ایک جگہ صفاتِ جلال اور صفاتِ جمال دونوں کے منشاء پر مطلع فرمایا گیا کہ صفاتِ قہر کے ظہور کا منشاء

جرائم ہیں اور صفاتِ مہر کے نزول کا منشاء ایمان ہے :

فَأَنْتَقِمْنَا مِنَ الَّذِينَ أَجْرَمُوا وَكَانَ حَقًّا عَلَيْنَا نَصْرَ الْمُؤْمِنِينَ-

ایک جگہ اولاً شانِ رحمت کے تحت افعالِ خیر پر انعام کا ذکر فرمایا گیا اور آگے اسی کے ساتھ شانِ غضب

کے تحت افعالِ شرر و سزا و انتقام کا ذکر کیا گیا :

مَنْ جَاءَ بِالْحَسَنَةِ فَلَهُ خَيْرٌ مِمَّا يَتُنَبَّأُ وَمَنْ جَاءَ بِالسَّيِّئَةِ فَكَيْتٌ وَجُوهٌ فِي النَّارِ-

بہر حال صفاتِ کمال کی یہی دو بنیادی نوعیں ہیں جن کے نیچے تمام صفاتِ ربّانی آئی ہوئی ہیں۔

جلال و جمال اور مہر و قہر صفاتِ جمال کا سرچشمہ رحمت ہے۔ اور صفاتِ جلال کا سرچشمہ غضب ہے۔ اسی

لئے اس کی ذاتِ بابرکت رحمن بھی ہے اور غضبان بھی۔ رحمت کی شان سے کرم فرماتا ہے۔ اور غضب کی

شان سے تنبیہ و مواخذہ۔ ظاہر ہے کہ بندوں کو دونوں ہی کی ضرورت ہے کیونکہ مخلوق خیر و شر کے دو مادوں

سے مرکب ہے، بندہ کی خیر رحمتِ خداوندی کو جذب کرتی ہے اور اس کا شر غضبِ الہی کو اور سب جانتے ہیں

کہ ان دونوں نوعوں کے جمع ہونے بغیر ربوبیت اور پال پرورش کا کارخانہ نہیں چل سکتا۔ ماں ایک طرف نیچے

کو پیار بھی کرتی ہے اور دوسری طرف اسے گھور کر طمانچے بھی مارتی ہے کیونکہ نرم اور گرم دونوں کے جمع

کرنے سے ہی تربیت ہوتی ہے

بَلْ يَدَاهُ مَبْسُوطَتَانِ يُنفِقُ كَيْفَ يَشَاءُ

”(اس کے دونوں ہاتھ بھی اور قہر کے بھی) کھلے ہوئے ہیں جس طرح چاہے
صرف فرمائے۔“

جلال و جمال کے آثار و لوازم

یہ دونوں شانیں چونکہ ایک دوسرے کے مقابل ہیں۔ اس لئے ان کے آثار و لوازم اور تقاضوں میں بھی یہی تقابل اور تضاد کی شان پائی جاتی ہے۔ صفاتِ جمال یعنی مہر و لطف کا قدرتی اثر اُنس و محبت اور گرویدگی و شیفتگی ہے کہ بندہ رام ہو جائے، جھک جائے اور اُلقت میں سرشار ہو جائے، محو ہو مٹا ہوا ہو، نہ اپنا ارادہ ہونہ خواہش، نہ اپنی خبر نہ اپنے نام لگے ہوؤں کی پروا، سوختہ جانی ہو اور سوختہ روانی۔ ربودگی میں نہ اپنا باہر کا ہوش ہو اور نہ اندر کا جوش۔ مطمح نظر اور مقصد دل ہمہ وقت محبوب ہو اور اس کی ادائیں، اس کی طرف دوڑنا اور اسی کی طرف بھاگنا، سوتے جاگتے اس کا دھیان اور اس کے تصور میں محویت و سرشاری ہو۔ کہ صفاتِ جمال کا یہی قدرتی تقاضا ہے اور صفاتِ جلال یعنی قہر و غضب کا قدرتی اثر رعب و ہیبت، فکر و مغلوبیت، سرنگونی اور سرا فگنی ہے کہ بندہ خوفزدہ اور لرزاں و ترساں رہے، گردن جھکی ہوئی ہو، ناک نیچی ہو، اور دربار شاہی (مسجد) میں حاضر ہو تو نگاہ اعضاء کا ادب پیش نظر ہو، زبان خاموش ہو، چال میں سکون و مسکنت ہو، چہرے سے خوف و خشیت نمایاں ہو، ادب سے دایاں قدم پہلے ہو اور بایاں پیچھے، قیام دست بستہ ہو، ہاتھ بندھے ہوئے ہوں، نشست ہو تو دو زانوں ہو، کھڑا ہونا اور چلنا ہو تو سکون و تواضع سے ہو، نہ دوڑنا، بھاگنا، لپکنا، منہ تھرکنا، سکنت و متانت میں ہمہ وقت غرق اور جوش کے ساتھ ہوش میں ہو، ہر آن محو مستغرق، غرض ہر نقل و حرکت اور ہیبت و وضع میں ادب و خاکساری، ذلت و انکساری اور عجز و نیاز مندی رچی ہوئی ہو۔

خلاصہ یہ کہ صفاتِ قہر جلال چاہتی ہیں کہ اللہ کے بندے اس کے سامنے خوف و خشیت اور مرعوبیت کے ساتھ نیاز مندانہ حاضر ہوں جن کے رویوں سے بندگی و مسکنت، غلامی و محکومی اور تمام ضوابطِ حکومت کی عاقلانہ پابندی ٹپکتی ہو، اور صفاتِ مہر و جمال چاہتی ہیں کہ خدا کے بندے اس کے سامنے اُنس و محبت، فنائیت و محویت اور استغراق و استہلاک کے ساتھ حاضر ہوں، جن کی ہر ایک نقل و حرکت سے ربودگی، خود گزاری از خود رفتگی، ذوق و شوق اور تسلیم و رضا، عاشقانہ انداز سے نمایاں ہو، پہلی صورت مہذب اور باادب محکوم کی ہے۔ دوسری صورت ایک از خود رفتہ اور از خود گزشتہ عاشق کی ہے یعنی ایک شان کے نیچے آدمی عاشق فنا پسند ہوتا ہے۔ ایک کے نیچے عاقل فکر مند اس لئے اللہ کی ان دونوں صفات (جلال و جمال) کے تقاضوں سے انسان پر دو ہی قسم کی عبادتیں فرض ہوئیں۔ صفاتِ جلال کے تحت اظہارِ عجز و نیاز اور مظاہرہٴ ذلت، مسکنت کی عبادت رکھی گئی جس کی صورت نماز ہے۔ اور صفاتِ جمال کے تحت اظہارِ عشق و محبت اور مظاہرہٴ محویت و فنا کی عبادت فرض ہوئی جس کی صورت حج ہے۔

نماز شانِ کبریائی کا مظہر

چنانچہ نماز کے ایک ایک عمل سے اپنی ہی فدویت و عبدیت، لجاہت و سماجت اور مرعوبیت و ہیبت زدگی نمایاں کی جاتی ہے جس میں فکر و عقل کے ساتھ ادب و شائستگی کا مظاہرہ کیا جاتا ہے کہ ابتدا نماز ہی سے

دونوں ہاتھ کانوں پر رکھ کر دنیا و مافیہا سے بیزار ہونا اور اس کے ساتھ اپنے حاکم مطلق اور بادشاہ عالمین کی بڑائی کا اعلان کرنا ہے جس کا نام تکبیر تحریمہ ہے۔ پھر چاکروں کی طرح ہاتھ باندھ کر کھڑا ہونا جس کا نام قیام ہے۔ پھر ذیلیوں کی طرح سے جھکا دینا جس کا نام رکوع ہے پھر انتہائی پستی کے ساتھ ہاتھ 'ناک' اور پیشانی زمین پر ٹیک دینا جس کا نام سجدہ ہے۔

پھر انتہائی ادب و تعظیم کے ساتھ اس کی یکتائی کی شہادت دینا جس کا نام تشہد ہے۔ پھر انتہائی بے بسی اور محتاجگی کے ساتھ اسے پکارنا جس کا نام استغاثہ و فریاد ہے۔ پھر کمالِ ضعف و بے زوری اور انتہائی خوشامد کے ساتھ بھیک مانگنا جس کا نام دعا ہے پھر انتہائی تعلق و نیاز مندی کے ساتھ اس کے ناسوں اور خلفاء (انبیاء و اولیاء) تک پر صلوة و سلام بھیجنا جس کا نام درود اور صلوة و سلام ہے۔ پھر انتہائی عقیدت و نیاز سے حاضرین دربار (شرکاء جماعت اور ملائکہ) کو دو طرف سلام دے کر رخصت ہونا جس کا نام تحلیل و تسلیم ہے دعیہ و غیرہ وہ عاجزانہ اور محکومانہ افعال ہیں جو بلحاظ حقیقت اللہ کی صفت حکومت مالکیت اور حاکمیت و بادشاہت کا طبعی تقاضا ہیں۔ پس نماز اس کی شانِ کبریائی اور شانِ جلال و حکمرانی کے تقاضوں سے پیدا ہوتی ہے۔ اور زندہ میں خوف و خشیت کی تخم ریزی کرتی ہے جس سے وہ قانونِ الہی کی نافرمانی اور فواحش و منکرات سے بچ کر مقرب بارگاہ بن جاتا ہے۔

حج ذاتی محبوبیت کا مظہر

ا۔ ہرج کے ایک ایک رکن اور ایک ایک سنت و واجب سے عاشقی، محبت و انس اور محبوب پر مرنے کا والہانہ اور شیدایانہ انداز سے ثبوت دیا جاتا ہے۔ چنانچہ ایک حج میں مشغول انسان کی عاشقانہ کیفیات اور از خود رفتگی کا عالم یہ ہوتا ہے کہ اسے اپنے تن من و دھن کی کچھ پروا نہیں رہتی نہ کپڑوں کی خبر نہ آرائش و زیبائش کی پروا نہ و خمدار لباس نہ قطع و برید کی بو پاس بال بکھرے ہوئے ناخن بڑھے ہوئے لبیں پھلی ہوئیں۔ رواں چکنا ہوا، ننگے سر، ننگے پاؤں، کپڑے گرد آلود، بدن پر میل کچیل کی نمود در محبوب پر سر بسجود، گھر سے بے گھر، تارک مال و زر، نہ کھانے کی پروا، نہ پینے کی خبر، دل پر لذت نکاح کا اثر نہ تن پر آثارِ دولت و زر، نہ صفائی و ستھرائی سے سروکار، نہ عطر و خوشبو کا روادار، نہ غسل کا دھیان نہ نظافت کا وہم و گمان، آثار و محبت سے وارفتہ، گریہ و بکا سے سوختہ۔ رسمی و قار سے دل گرفتہ، خانہ محبوب کے تصور میں از خود رفتہ حضور ہی ہو تو حاضر حاضر کہہ کر چلنا۔ غیبت ہو تو دم بخود ہو جانا، اور محبوب سامنے آئے تو لپکنا، خانہ محبوب کے ارد گرد چکر لگانا، درو دیوار کو چھونا، پردہ ہائے دیوار سے لپٹنا اور رونا کہیں شوق میں لپکنا، کہیں خوف سے تھمنا، کہیں ذوق سے دوڑنا، کہیں رعب جمال محبوب کا تصور آئے تو اکڑنا اور سینہ تان لینا، تجلی محبوب نمایاں ہو تو سرنگوں ہو جانا، اور دشمن محبوب (شیطان) کا مقام سامنے آجائے تو کنکر پتھر لے کر لپکنا اور مارنا، ہر لذت ہر زینت اور ہر رسمی صورت سے بیزار رہنا، کسی ایک جگہ قرار نہ پکڑنا، کوچہ ہائے محبوب کے در و در کی خاک چھاننا، کبھی مکہ تو کبھی منی، کبھی عرفات، کبھی مزدلفہ نہ چال میں سکون، نہ انداز میں قرار یہاں اور کبھی وہاں۔ اپنے کو مٹا دینے کا جذبہ اور تن من و دھن کو خاک میں ملا دینے کا داعیہ اور آخر فدائیت و جاں سپاری کی انتہا پر اپنے نفس کو بھی باذن محبوب فدیہ حیوان دے کر فدا کر دینا ذرا بھی کوتاہی ہو تو مال و زر دے کر خوشامد سے تلافی کرنا، وسیلہ محبوب کا دھیان آئے جس کی بدولت رسائی ممکن ہو تو سو جان سے وہاں حاضر ہونا، سلام کرنا، لجانا اور شوق و ذوق سے عرض و معروض کر کے وسیلہ لینا وغیرہ وہ عاشقانہ افعال ہیں جو عشق و محبت کے جذبہ میں فطرتاً عاشق سے سرزد ہوتے ہیں۔ اور حق تعالیٰ کی صفات جمال اور ذاتی محبوبیت کا مقتضا ہیں۔

حسنِ تعبیر

ان میں سے ترکِ آسائش و آرائش اور ترکِ لذت و زیبائش کے مجموعہ کا نام احرام ہے خانہٴ محبوب کے ارد گرد گھومنے کا نام طواف ہے۔ تصویرِ اعداء کے موقع پر سینہٴ آن کراکڑنے کا نام رمل ہے۔ ذوق و شوق میں دوڑنے کا نام سعی ہے کوچہ ہائے محبوب کے دروں کی خاک چھاننے کے نام سیاحتِ حج ہے۔ خاکِ صحن پر ٹھہر کر گریہ و بکاء کرنے اور شوق وصال کے اظہار کا نام وقوف ہے۔ شیطان پر پتھر برسانے کا نام رمی ہے۔ اور فدیہٴ حیوان کے ذریعہ خود فدا ہو جانے کا نام نحر ہے ان میں سے کسی بھی عاشقانہ فعل میں فروگذاشت کا نام جنایت ہے۔ اور اس کے تدارک و تلافی کا نام صدقہ و کفارہ ہے۔ اور پھر افعال کے مجموعہ کا نام مناسک ہے۔ اور پھر وسیلہٴ محبوب نبی کریم صلی اللہ علیہ وسلم کے دربار (مدینہ) میں حاضر ہو کر زیارت کرنے اور صلوٰۃ و سلام کے بعد ہزار خوشامد سے وسیلہ لینے کا نام زیارت و توسل ہے۔

عجز و عشق کے مظاہر

بہر حال پہلا مظاہرہ عجز و نیاز کا ہے جس کی صورت نماز ہے۔ اور دوسرا مظاہرہ عشق و محبت کا ہے جس کی صورت حج ہے۔ اس لئے یہ دو ہی عبادتیں اسلام کی اساس و بنیاد بنائی گئی ہیں۔ جب کہ تمام صفاتِ خداوندی بھی دونوں (جلال و جمال) میں سمٹی ہوئی ہیں۔ اس لئے حق تعالیٰ کے حقوق کے اونگی انہی دو نوع صفات کے حقوق ادا کرنے سے ممکن تھی جن کی تشکیل کے لئے نماز اور حج کے افعال رکھے گئے۔ اس لئے اصولاً اسلام میں یہ دو ہی عبادتیں اصل ٹھہراتی ہیں کہ بلحاظ حقیقت ان کے سوا کوئی دوسری صورت عبادت کی ہے بھی نہیں کہ عبادت کی متقاضی صفات کی نوعیں ہی یہ دو ہیں دو سے زائد نہیں۔

زکوٰۃ و روزہ کی حیثیت

رہ گئی زکوٰۃ اور روزہ کہ عبادت انہیں بھی کہا گیا، بلکہ نماز و حج کی طرح مبنی اسلام میں شمار کرایا گیا ہے، سو بلاشبہ وہ عبادت ہیں اور اسلام کی اساسی عبادت ہیں لیکن پھر بھی ان کے اور نماز و حج کے عبادات ہونے کی نوعیت میں زمین آسمان کا فرق ہے غور کیا جائے تو زکوٰۃ اور روزہ خود اپنی ذات سے نہ عبادت ہیں نہ اپنی ذات سے براہ راست مطلوب ہیں بلکہ نماز و حج کی خاطر مطلوب اور انہی کی بدولت عبادت بنی ہیں زکوٰۃ تو نماز کے تابع ہو کر اس کے وسیلہ کی حیثیت سے عبادت بنتی ہے اور روزہ حج کے تابع ہو کر اس کے وسیلہ کی حیثیت سے عبادت ہوتا ہے بالفاظِ دیگر زکوٰۃ نماز کے مبادی اور وسائل میں سے ہے اور روزہ حج کے مبادی اور وسائل میں سے ہے اور وسیلہ چونکہ حکم میں مقصد ہی کے ہوتا ہے اس لئے یہ دونوں بھی نماز و حج کی وجہ سے عبادت بنادی گئیں خود اپنی ذات سے عبادت نہیں ہیں۔

مواعظ نماز اور ان کا تدارک

وجہ یہ ہے کہ اہم عبادت میں اگر کوئی چیز خارج اور سدا رہا ہے تو وہ سامانِ عیش اور وسائلِ عشرت ہیں جن کی لذتوں میں پڑ کر انسان میں نماز سے غفلت اور سستی و کسل پیدا ہوتا ہے اور آدمی جماعت سے ہی نہیں

بلکہ نماز ہی سے بیگانہ ہو جاتا ہے۔ کیونکہ نفس کی توجہ ایک آن میں دو طرف نہیں ہو سکتی ظاہر ہے کہ نفس کے مرغوبات جب نفس کو اپنی طرف کھینچ لیں گے تو مرغوبات روح کی طرف کیسے متوجہ ہو سکے گا؟ اسی لئے اکثر و بیشتر امراء ہی نماز سے غافل ہوتے ہیں۔ کیونکہ ان کے ارد گرد جب اسباب عیش و نشاط اور لذاتِ نفس کا ہجوم رہتا ہے تو ان کے نفس کو طبعاً مسجد کے طرف دوڑنے کی فرصت ہی نہیں مل سکتی کہ نماز کی طرف رخ کریں، البتہ غرباء چونکہ قلیل العیش اور محروم الوسائل ہوتے ہیں اس لئے عموماً وہ تعیش سے فارغ رہتے ہیں تو ان کا فارغ نفس بھی بے تکلف نماز کی طرف دوڑ سکتا ہے۔

امراء نشہ دولت میں ہیں غافل ہم سے
زندہ ہے ملت بیضا غرباء کے دم سے

اس لئے شریعت نے مال و زر اور وسائلِ عیش و عشرت میں (جن میں لگ کر آدمی نماز اور مسجد سے غافل ہوتا ہے) توازن اور اعتدال پیدا کرنے اور انہیں کم کرنے اور دلوں سے ان کی محبت و شغف نکال دینے کے لئے زکوٰۃ و صدقات کی عبادت رکھی تاکہ مال و دولت کو راہِ خدا میں خرچ کرنے اور لٹانے کے علاقے سے انسانی نفس میں سے زر پرستی اور اس سے پیدا شدہ تعیش پسندی کے غیر معتدل جذبات نکل جائیں اور مال لٹانے کی سالانہ عبادت پھر روز مرہ کے صدقات کی خوبیوں سے خود نفس کو بھی راہِ خدا اور راہِ عبادت میں لٹا دینے کے جذبات پیدا ہو جائیں۔

پھر چونکہ وسائلِ عیش کا تعلق صرف نقد و زر ہی سے نہیں بلکہ زمینی پیداوار پالتو جانور، سواریوں کے حیوانات، زر مارلباسوں، گزریں برتنوں حتیٰ کہ ہر تجارتی سامان سے ہے اس لئے شریعت نے زکوٰۃ کا دائرہ بھی صرف نقد (سونا، چاندی اور دولتِ زر تک ہی محدود نہیں رکھا بلکہ تمام وسائلِ عیش میں اپنی اپنی شرائط و حدود کے ساتھ زکوٰۃ رکھی، چنانچہ پالتو جانور، گھوڑے، اونٹ، گائے، بھینس، بکری وغیرہ میں زکوٰۃ رکھی۔ کھیتوں کی پیداوار وغیرہ میں زکوٰۃ رکھی جس کا نام عشر ہے۔ معدنیات اور کانوں میں زکوٰۃ رکھی۔ دینہ اور ہاتھ آجانے والے خزانہ میں بھی زکوٰۃ رکھی جس کا نام خمس ہے۔ پھر ہر ایک مال تجارت پر زکوٰۃ رکھی خواہ وہ مٹی ہی کیوں نہ ہو۔ جس سے زر و مال بڑھنے اور اس کے بڑھنے سے وسائلِ عیش اور سامانِ راحت بڑھنے کا قدرتی تعلق ہے اور وہی تعلق نفس کو عیش پرستی میں مبتلا کر کے عبادت سے غافل اور بے تعلق بنا دیتا ہے۔ ظاہر ہے کہ جب رکاوٹ کے اسباب ہٹ جاتے ہیں تو شے وجود پذیر ہو جاتی ہے۔ پس جب راہِ عبادت کا حارج یعنی زر و مال اور وسائلِ عیش و عشرت کو بصورتِ زکوٰۃ و صدقات راہِ خدا میں فنا کر دینے کی عادت پڑ گئی اور دل میں ان کی رغبت میں شدت اور ہوس قائم نہ رہی تو نماز سے رکاوٹ ڈالنے والے اسباب ختم ہو گئے۔ اس لئے نماز آسان ہو گئی پس زکوٰۃ و صدقات درحقیقت نماز کو بروئے کار لانے کے لئے فرض کی گئی ہے، اس لئے وہ وسائلِ نماز میں سے ہوئی جو آدمی کو کھینچ تان کر نماز تک پہنچا دیتی ہے۔ اس لئے عبادت کی لائن میں نماز اصل ہوئی اور زکوٰۃ اس کے تابع ہو کر عبادت بنی جب کہ وسیلہ مقصود حکم میں مقصود ہی کے ہوتا ہے۔ حاصل یہ نکلا کہ زکوٰۃ مبادیٰ نماز میں ہے۔ اسی لئے قرآن حکیم میں جگہ جگہ زکوٰۃ کو نماز کے ساتھ لاکر ذکر کیا گیا ہے جیسا کہ - **وَأَقِمُوا الصَّلَاةَ وَآتُوا الزَّكَاةَ** کے انداز کی بکثرت آیتیں اس کی شاہدِ عدل ہیں۔

نماز کی تمہید

یہی وجہ ہے کہ اگر کسی کے پاس مال و زر نہ ہو اور وہ خود ہی نانِ شبینہ کا محتاج ہو تو اس پر زکوٰۃ کی ضرورت بھی نہیں کیونکہ علاوہ تکلیف مالا یطاق کے یہاں زکوٰۃ کی ضرورت بھی نہیں کیونکہ زکوٰۃ نماز کے موانع رفع کرنے کے لئے رکھی تھی، جب یہاں موانع صلوة ہی نہیں تو رافع موانع (زکوٰۃ) کی حاجت ہی کیا ہو سکتی ہے؟ چنانچہ اس قسم کے غریب مسکین انسان عام حالات میں نماز سے بھی بیگانہ نہیں ہوتے کیونکہ جب وسائلِ عیش و مفقود ہیں جو عبادت اور بالخصوص نماز میں حارج ہوتے تھے تو ایک بے زر اور بے پر آدمی طبعی طور پر خدا ہی کی طرف متوجہ ہوتا ہے۔ اور نماز میں کبھی مست نہیں ہوتا اسی لئے مسلم کو عام حالات میں زہد اور قناعت کی ترغیب دی گئی ہے۔ کیونکہ وہ جس قدر قلیل العیش ہوگا۔ اسی قدر طاعت و عبادت کی طرف رُخ کئے ہوئے ہوگا۔ ظاہر ہے کہ اس کے معنی اسے زکوٰۃ سے بیگانہ بنانے کے ہوئے، اگر زکوٰۃ بذاتہ مقصود ہوتی تو بجائے زہد و قناعت کے تمول اور نکال کر مال کی ترغیب دی جاتی، بہر حال دولت ہو تو اس پر اندرون حدود زکوٰۃ و صدقات کے احکام عائد ہو کر اسے قلیل العیش بنا دیتے ہیں اور نہ ہو تو اس پر احکام زکوٰۃ و صدقات اس لئے لاگو نہیں ہوتے کہ وہ پہلے ہی سے قلیل العیش ہے، اس لئے ان دونوں ہی صورتوں میں آدمی اپنے مقصدِ تخلیق (عبادت) کی طرف توجہ کئے ہوتا ہے جس سے واضح ہے کہ دولت و مال چونکہ راہِ عبادت میں حارج ہوتا ہے اور اس کے نہ ہونے یا کم ہونے کی صورت میں کارخانہٴ عبادت میں خلل نہیں پڑتا۔

اس لئے زہد و قناعت اور مال کو لٹانے یا گھٹانے کی ترغیبیں دی گئیں جس سے زکوٰۃ کا وسیلہ عبادت اور بالخصوص وسیلہ نماز ہونا نمایاں ہے۔ اور ثابت ہو جاتا کہ حقیقی عبادت اگر ہے تو وہ نماز ہی ہے جس کے بغیر تعلق مع اللہ پیدا نہیں ہو سکتا اور زکوٰۃ اس کا وسیلہ اور اسے بروئے کار لانے کی ایک تمہید ہے خود اصل نہیں۔

موانع حج اور ان کا تدارک

ادھر حج کی عاشقانہ عبادت چونکہ مظاہرِ محبت ہے اور محبت میں سب سے پہلی چیز ماسوا اور غیر محبوب کا ترک ہے ورنہ اگر عاشق غیر محبوب کی طرف مائل ہو جائے تو اس کے معنی یہ ہیں کہ محبوب کی طرف اس کا میلان یا سرے سے ہے ہی نہیں یا ہے تو کمزور ہے۔ تو اسے عاشق ہی کیوں کہیں گے۔ پس ایک حج کرنے والے عاشقِ خداوندی کا پہلا قدم خدا کے ماسویٰ کو ترک کر دینا ہے۔ اور ظاہر ہے کہ یہ ماسویٰ اللہ مرغوباتِ نفس ہی ہو سکتے ہیں۔ جن میں بڑا مرغوب جس سے انسان کا دل اٹکا ہوا رہتا ہے۔ وہ کھانا پینا اور عورت سے لذت حاصل کرنا ہے کہ دنیا کے سارے جھگڑے انہی چند مرغوباتِ نفس کے لئے آدمی سر لیتا ہے ظاہر ہے کہ جب تک دل میں ان چیزوں سے شغف اور کمالِ رغبت باقی رہے گا۔ محبوبِ حقیقی (حق تعالیٰ شانہ) کا شغف و عشق اس دل میں کہاں سے جگہ پاسکے گا؟ اس لئے اس محبت و عشق کی عبادت یعنی حج کے ابتدائی مراحل میں ایک عاشقِ خداوندی کے لئے سب سے پہلے کھانے پینے اور بیوی کی لذت اٹھانے کے شغف اور غیر معمولی لگاؤ سے الگ رہنا قدرتا ضروری ہو جاتا ہے۔

ورنہ یہ عشقِ الہی کا مظاہرہ جسے حج کہتے ہیں شروع ہی نہ ہو سکے گا۔ اس لئے شریعت نے حج کے مہینوں سے قبل متصلاً ہی رمضان کا مہینہ رکھا تاکہ تیس دن تک نفس کے ان اولین مرغوباتِ کھانا پینا اور لذتِ جماع کی غیر معمولی خواہش کو روزہ کے ذریعے کم سے کم کر دیا جائے۔ پس مہینہ کے تیس دنوں میں دن بھر تو یہ لذتیں روزہ کے ذریعہ بالکل ہی چھڑا دی جاتی ہیں اور بھوک پیاس سے کمزوری لاحق ہو جانے سے رمضان کی راتوں

میں بھی آدمی ان لذتوں سے پوری طرح فائدہ اٹھانے کے قابل نہیں رہتا۔ ادھر راتوں میں تراویح اور تلاوت قرآن پاک کا شغل رکھ دیا گیا جس سے ان لذات کے لئے کچھ وقت بھی پورا نہیں ملتا کہ آدمی کا دل ان میں پھنسے۔ اس لئے یوں کہنا چاہئے کہ پورے ایک ماہ تک ان لذتوں سے بیگانہ رکھ کر رمضان میں یہ بنیادی لذتیں چھڑادی جاتی ہیں تاکہ ان مرغوباتِ نفس کی خواہش ابھری ہوئی نہ رہے بلکہ ان کی محبت و رغبت کا دھیان دَب جائے اور آدمی ان سے بیگانہ ہو کر محبتِ حق کے مظاہرہ کے قابل ہو جائے۔

حکمتِ اعتکاف

لیکن اس کے بعد بھی گھربار کی محبت بدستور باقی رہتی تھی، مکان کی آسائش اور گھریلو سامان کی محبت جوں کی توں قائم تھی۔ حالانکہ یہ بھی وہی ماسوی اللہ ہے جو محبتِ الہی میں خلل انداز ہوتی ہے۔ خواہ دوسرے ہی درجہ میں سہی۔ اس لئے رمضان کے بیس دن گزرنے کے بعد عشرہٴ آخر میں اعتکاف کی سنت کے ذریعہ گھر بھی چھڑا دیا جاتا ہے تاکہ آدمی گھریلو زندگی چھوڑ کر خانہٴ خدا میں پہنچے اور رات دن وہیں بسر کرے اور اس طرح کھانے پینے اور لذتِ جماع سے بیگانگی کے بعد وہ گھریلو سامانوں سے بھی دستبردار ہو جائے اور اس طرح نفس کے اور دوسرے محبوبات بھی ترک کرنے کی اس میں استعداد اور صلاحیت پیدا ہو جائے۔

خطابِ حج

پس! ماہ رمضان میں ان بنیادی لذات کے ترک کر دینے کی مشق سے جب آدمی کا دل محبوبِ حقیقی کی طرف بڑھ گیا اور اس کی طرف دوڑنے کی اس میں قریبی استعداد پیدا ہو گئی تو رمضان ختم ہوتے ہی اشترج (حج کے مہینے) شروع ہو جاتے ہیں اور افعالِ حج کے آغاز کا وقت آجاتا ہے کہ آدمی دیارِ محبوب کی طرف دوڑ پڑے گویا اس عاشقِ خداوندی کی طرف جس نے خدا کی خاطر کھانے پینے، بیوی بچوں اور گھربار سے دل ہٹا لیا تھا۔ شرعی خطاب متوجہ ہوتا ہے کہ اس عشق کی راہ میں کھانا پینا، بیوی اور گھر چھوڑ دینا کافی نہیں ہے، اب وطن بھی ترک کر دو اور دیارِ محبوب کی طرف کوچ کرو کہ وطن بھی ایک ہزابت ہے جو راہِ خدا میں حارج ہوتا ہے۔

حکمتِ احرام

پھر یہ عاشقِ خداوندی جب وطن چھوڑ کر جنگلوں، بیابانوں اور پہاڑوں کی خاک چھانتا ہو اور سمندروں کو عبور کرتا ہو اور دیارِ محبوب میں داخل ہو گیا، تو حرمِ الہی کی میقات آتے ہی محبوبِ حقیقی کا حکم یہ ملا کہ یہ کھانے پینے، زن و فرزند گھربار اور وطن و ملک کا چھوڑ دینا بھی اس راہِ عشق میں کافی نہیں بلکہ لباسِ زینت بھی ترک کرو سارے ہوئے کیڑے بھی چھوڑو کہ اس لذت کا شغل بھی محبوبِ حقیقی کے وصال میں حارج اور عشق کی غیرت کے خلاف ہے۔ صرف تن ڈھانکنے کی حد تک احرام کی کفنی پر قناعت کرو، ایک چادر بدن کا نصف بالا ڈھانکنے کے لئے اور ایک چادر بدن کا نصف زیریں۔ چھپانے کے لئے ہو، نہ سر پر ٹوپی اور عمامہ ہو جو سر کو ڈھانپ دے نہ پیر میں کوئی گہرا جوتہ جو پورا پیر ڈھانپ لے تاکہ جیسے رمضان میں اس عشقِ الہی کا باطن گر ویدہٴ محبت ہو چکا تھا، اب اس کا ظاہر بھی آثارِ عشق سے سرشار ہو جائے اور اس عاشقِ الہی کو عشق میں تن من دھن کی کوئی خبر نہ رہے۔

عاشقانہ بول

لیکن اس ظاہر و باطن کے درمیان کی ایک چیز ابھی باقی تھی جو ابھی تک آثار عشق سے متاثر نہیں ہوئی تھی اور وہ زبان ہے جو کسی حد تک ظاہر ہے اور کسی حد تک باطن یعنی ظاہر و باطن کے درمیان ایک برزخ ہے جو باطن کی تو ترجمان ہے اور ظاہر کی نگہبان ہے، اس لئے ضرورت تھی کہ اسے بھی اس عشق سے حصہ ملے اور ظاہر ہے کہ زبان کا حصہ قول اور بول ہی کی شکل کا ہو سکتا تھا اس لئے اسے عاشقانہ بول دیا گیا کہ وہ قدم قدم پر خود اپنی ترجمانی کے بجائے محبوب حقیقی کی محبت کی ترجمانی کرے اس لئے احرام باندھتے ہی زبان کو لبتیک لبتیک کے کلمہ سے ذکر محبوب کا پابند بنایا جاتا ہے تاکہ زبان کے ذریعے نفس اور خواہشاتِ نفس کی ترجمانی نہ ہو بلکہ حضورِ حق کے جذبات کی ترجمانی ہو اور اس قہنجی کی طرح چلنے والی زبان کے تقاضے آزاد نہ رہیں کہ وہ جتنا چاہے اور جو چاہے بولتی رہے، اس لئے عاشق کے ان ایامِ عشق میں ہر تغیر اور ہر موڑ پر لبتیک کا نعرہ لازم کر دیا گیا ہے کہ ہرنچائی اور اونچائی ہر پہاڑ ہر غار، ہر قافلہ ہر جماعت کی مُد بھینٹ پر یہی عاشقانہ وواہبانہ نعرہ بان پھرایا ہوا ہے کہ لبتیک اللہم لبتیک، لبتیک لاشربک لک لبتیک پس اس طرح زبان کی آزاد لذت بھی اس عاشقِ حق سے ترک کرادی گئی اور یہ عاشق اپنی زبان اپنے دل اور اپنے تمام تر اعضاء و جوارح سے صرف اپنے محبوب حقیقی ہی میں مشغول و منہمک ہو گیا۔

حکمتِ طواف

اب جب کہ خانہٴ محبوب تک رسائی ہو گئی۔ آدمی مکہ محترم اور حرم محترم میں پہنچ گیا اور خانہٴ خدا سامنے آگیا جس میں جمالاتِ حق تجلی ریز ہیں تو پھر شرعی خطاب متوجہ ہوا کہ تم نے اب تک محبوباتِ نفس گھربار و وسائلِ عیش اور اسبابِ راحت و عیش کی خاطر بہت چکر لگائے تھے اب یہ حال اور چکر ان سب چیزوں سے ختم کر کے خانہٴ محبوب کے لئے مختص کر دو، اور عشق کی وارفتگیوں میں غرق ہو کر محبوب کے گھر کے ارد گرد پروانوں کی طرح چکر لگاؤ، ایک دو پھیروں سے نہیں بلکہ سات پھیرے پھیرو جو فنِ حساب کی رو سے عددِ زائد ہے اور کبھی گھٹنے والا نہیں، پھر یہ طواف بھی ایک دو بار نہیں بلکہ ان پاک ایام اور مکہ کے قیام کی اعلیٰ ترین عبادت ہی یہ چکر لگانا اور خانہٴ محبوب کے ارد گرد گھومتے پھرتے رہنا ہے جس کا نام طواف ہے۔

حکمتِ وقوفِ عرفات

پھر مکہ کے مقدس شہر کا قیام گو وطن کا قیام نہیں مگر بہر حال شہر کا قیام ضرور ہے۔ اس میں وطن کی عمارتیں نہ سہی بلکہ اللہ کی ہی سہی جو شہری زندگی کی ساری راحتیں لذتیں اور زینتیں لئے ہوئے ہیں اور عاشق کی شانِ غیرت کے یہ بھی خلاف تھا کہ عاشق کا دل عمارتوں اور سامانِ عیش و تمدن میں کسی بھی درجہ میں اُنکا رہے اس لئے اصل حج کے لئے جو حقیقی طور پر شانِ عشق کا مظاہرہ تھا ایامِ حج میں حکم یہ ملا کہ مکہ کی شہری آبادی بھی ترک کر دو اور عرفات کے ریگستان میں ننگے سر ننگے پاؤں کفنی پہنے ہوئے پہنچو کہ اصل حج یہی ہے کہ ایک چشیل میدان میں گھربار، بیوی بچے، سامانِ تمدن اور وسائلِ عیش کی متقاضی ہوتی ہے، بلکہ ایک کپڑے کا مسافر خانہ یعنی خیمہ ہو اور تم ہو۔ تاکہ اعلیٰ ترین ترکِ لذات کا مقام حاصل ہو جائے جو ایک عاشق کے لئے

سزاوار اور واجباتِ عشق کے لئے درکار ہے۔

فدیہ جان

ہاں مگر پھر بھی ان سب تروک کے بعد عاشق کا نفس ابھی عاشق کے پاس ہی تھا جس کی رو سے وہ اپنے کو ”آنا“ اور ”میں“ کہہ سکتا تھا۔ درانحالیکہ کمالِ عشق کے لئے یہ بھی ایک چیلنج ہے کہ عاشق اپنی ہستی کو برقرار رکھ کر بمقابلہ ”محبوب“ اس کا تصور بھی دل میں قائم رکھے۔ بلکہ اس کا آخری فریضہ یہ ہے کہ راہِ محبوب میں اپنے نفس کو بھی ایثار کر دے اور اس ظاہری ہستی سے بھی سبکدوش ہو جائے تو خطابِ شرعی متوجہ ہوا کہ عرفات سے لوٹ کر منیٰ پہنچو اور اس کے قطعہ جاں سپاری میں پہنچ کر جسے منخر کہتے ہیں نثار ہونے کے لئے اپنی جان بھی پیش کر دو، یعنی اسے بھی ترک کرنے کا عزم باندھ لو۔ اب یہ محبوبِ حقیقی کا لطف و کرم ہے کہ اس سچے عاشق کی طرف سے جس نے اپنی ساری زندگی کی تمام لذات اور آخر کار خود زندگی ہی کو پیش کر دیا۔ قبول فرمائے کہ اس کی جان کے عوض میں قربانی کے جانور کی جان بطور فدیہ قبول فرمائے اور اس کے بعد پھر گھر لوٹ جانے اور متروک وسائلِ عیش سے لذت اندوز ہونے کی اجازت عطا فرمائے

اس لئے منیٰ میں قربانی کا حکم ہوا کہ جان کا فدیہ یہ خود تمہارا اپنے نفس کا فدا ہونا ہی سمجھا جائے گا، پس محبوب کے لئے آخر میں جان بھی پیش کر دی جاتی ہے جو عشق کا انتہائی مقام ہے۔

مقدمہ حج

بہر حال اس سے واضح ہے کہ حج تروک کا مجموعہ ہے۔ ترکِ لذت، ترکِ زینت، ترکِ راحت خانہ، ترکِ لباس، ترکِ وطن، ترکِ جاہ، اور ترکِ مال وغیرہ جس کی ابتدا کھانے پینے اور عورت اور گھر کے ترک کرنے سے ہوتی ہے۔ یہی دنیوی زندگی کی لذات کا اعظم ترین حصہ بلکہ دوسری لذات کا سرچشمہ ہے۔ جسے اشہر حج سے قبل کے مہینے (رمضان) میں حج کی خاطر چھڑا دیا جاتا ہے تاکہ آئندہ کے تروک کی استعداد پیدا ہو جائے۔ اگر کھانے پینے اور بیوی سے کنارہ کشی کی استعداد پیدا نہ کی جائے تو اگلے کسی ترک پر بھی آدمی مستعد اور آمادہ نہیں ہو سکتا۔ اس لئے روزہ کی عبادت درحقیقت حج کا مقدمہ ثابت ہوتی ہے جیسا کہ زکوٰۃ کی عبادت نماز کا مقدمہ ثابت ہوئی تھی جس سے پوری طرح کھل جاتا ہے کہ اسلام میں اصل عبادتیں دو ہی ہیں نماز اور حج۔ ایک صفاتِ جلال کا تقاضا ہے اور ایک صفاتِ جمال کا اور زکوٰۃ اور روزہ ان کے وسائل اور مبادی میں سے ہیں۔ جنہیں ان دو کی وجہ سے عبادت بنا دیا گیا ہے۔ خود بذاتہ عبادت کے بارہ میں اصل نہیں ہیں۔

زکوٰۃ و روزہ ”عبادت لغیرہ“ ہیں

یہی وجہ ہے کہ جہاں نماز اور حج میں وسائل دولت یا وسائل لذت کے خارج ہونے کا امکان نہ ہو وہاں نماز اور حج تو ہو گا مگر زکوٰۃ و روزہ کی عبادت نہ ہوگی جیسے ملائکہ کو نماز بھی دی گئی ہے وہ ہر وقت رکوع و سجود اور قیام میں ہیں اور حج بھی دیا گیا ہے۔ کہ وہ روزانہ ساتویں آسمان ”بیت المعمور“ کا حج اور طواف کرتے ہیں بلکہ ہر آسمان میں بیت المعمور کی سیدھ میں ایک ایک قبلہ ہے جس کا اس آسمان کے باشندے طواف کرتے ہیں مگر

ملا تھکے میں چونکہ نہ مال و دولت کا قصہ ہے نہ شہوت و زینت اور غضب کا کہ وہ نماز اور حج سے روکیں اس لئے انہیں نہ زکوٰۃ کا پابند کیا گیا نہ روزہ کا کہ وہ خود ہی پاک ہیں پھر مال دلوا کر اور روزہ رکھوا کر انہیں پاک کرنے کی ضرورت نہیں۔ جس سے صاف نمایاں ہے زکوٰۃ اور روزہ درحقیقت نماز اور حج ہی کے لئے رکھا گیا ہے اور ان کے مبادی میں سے ہیں تاکہ ان کے ذریعہ نفس کو پاک اور صالح بنا کر نماز حج کے لئے مستعد بنایا جائے جہاں پاکی اور صفائی پہلے سے حاصل ہے وہاں نماز اور حج تو قائم رہا زکوٰۃ اور روزہ درمیان میں سے نکال لیا گیا اس کا حاصل یہ نکلتا ہے کہ نماز اور حج تو صفاتِ الہیہ کا تقاضا ہیں ایک صفاتِ جلال کا اور ایک صفاتِ جمال کا لیکن زکوٰۃ اور روزہ صفاتِ نفس کا تقاضا ہیں کہ جب تک زکوٰۃ اور روزہ کے ذریعے انسانی نفس کو پاک نہ کیا جائے وہ نماز اور حج کے قابل نہیں بنتا اور ظاہر ہے کہ حقیقی معنی میں عبادت وہی ہوتی ہے جس کا تقاضا معبود کی صفات کریں نہ کہ وہ جن کا تقاضا خود عابد کی صفات کریں گو معبود ہی کے لئے کریں۔ اس لئے نماز اور حج تو بذاتہ یا خود عبادت ثابت ہوئیں اور زکوٰۃ اور روزہ بذاتہ عبادت نہیں بلکہ ان دو اصلی عبادتوں کا وسیلہ بن کر بغیرہ عبادت ثابت ہوئیں اور یہی مقصود تھا اس بیان کا۔

نماز و حج میں باہم نسبت تضاد

اب ان دو اصل عبادتوں نماز اور حج میں مزید غور کیا جائے تو جیسے ان میں بلحاظ منشاء کے فرق ہے کہ ایک جلالی صفات سے پیدا شدہ ہے اور ایک جمالی صفات سے ایک میں گرمی ہے اور ایک میں نرمی ویسے ہی ان کے آثار و لوازم میں بھی کافی فرق بلکہ تضاد کی نسبت ہے جو چیزیں نماز میں مستحسن اور ضروری ہیں وہ حج میں نہ صرف غیر ضروری بلکہ ممنوع اور قبیح ہیں اور جو باتیں حج میں مطلوب اور ضروری ہیں وہ نماز میں مکروہ اور ناپسندیدہ ہیں۔

نماز چونکہ احکم الحاکمین کے شاہی دربار کی حاضری ہے اس لئے اس میں تو آدابِ شاہی کی رعایت کی گئی ہے پنج وقتہ وضو جو غسل کے قائم مقام ہے لباس کی صفائی اور ستھرائی اور اس پر خوشبو یا ت کا استعمال ہوا اور متانت کے ساتھ مساحد کی حاضری کہ بھاگتے دوڑتے نہ آویں بلکہ متین چال سے چل کر پنچیں سنجیدگی سے نشست و برخاست ہو بے ڈھنگاپن نہ ہو سکوت و خاموشی یا ذکر خفی کے ساتھ بیٹھنا ہو شور و شغب یا آواز کی بلندی نہ ہو بخلاف حج کے کہ وہ محبوب کے در پر عشاق کی حاضری ہے اس لئے وہاں عشق و محبت کی وارفتگی سوز و گداز افروختن و سوختن و جامہ گزیدن اور بیتابی و تڑپ کے ساتھ وجدی حرکتیں مطلوب ہیں تاکہ عقل و مصلحت بینی کی باتیں یا اپنی آرائش و زیبائش اور زیب و زینت جس سے عاشق کو اپنی دھن میں مٹے رہنے کے سبب کوئی تعلق نہیں ہوتا۔

اس لئے اگر نماز میں صفائی ستھرائی اصل تھی تو یہاں بے زیب و زینت رہنا اصل ہے کہ الحج، الحج، الحج۔ وہاں لباس کی عمدگی مطلوب تھی تو یہاں سرے سے بسلا ہو لباس ہی ممنوع ہے وہاں لباس کی زینت مطلوب تھی تو یہاں ترک زینت مطلوب ہے وہاں خوشبو لگانا مستحسن تھا یہاں احرام کے بعد خوشبو حرام ہے وہاں نمازوں اور بالخصوص جمعہ و عیدین کی نمازوں کے لئے بدن کی معتدل زینت ضروری تھی جو حجامت سے حاصل ہوتی ہے۔ یہاں محرم کے لئے سرے سے بدن کی آرائش۔ اصلاح خط اور حجامت ہی ناجائز ہے وہاں سکوت اور سرفرازی ضروری تھا یہاں لبتیک لبتیک کا شور ہے وہاں سکون اعضاء و جوارح ضروری تھا کہ ایک جگہ جم کر کھڑے رہیں یا فکر میں مستغرق رہیں اور بیٹھیں تو گردن جھکا کر سکون سے بیٹھے رہیں۔ یہاں نقل و حرکت

بلکہ بھاگ دوڑ ضروری ہے۔ کہیں صفا مروہ پر دوڑنا کہیں طواف میں چکر کاٹنا، وہاں تواضع سے گردن جھکانا ضروری تھا اور یہاں سعی سے پہلے کے طواف میں تانا اور اکڑا کر اور مونڈھے پلا پلا کر چلنا واجبات میں سے ہے، وہاں نمازوں کا اکثر حصہ جیسے سنتیں اور نفلیں گھر میں پڑھنا مستحب تھا، یہاں سرے سے گھر چھوڑ کر دیارِ محبوب میں آنا ضروری ہے کہ حج فرض ہو یا نفل گھر بیٹھ کر ہو ہی نہیں سکتا۔

وہاں خون گرانے سے بچنا ضروری تھا اور یہاں اہراق دم یعنی منیٰ میں خون بہانا ہی اصل عبادت ہے۔ وہاں شیطانی وسوسوں کا مقابلہ ناپسند بلکہ دفعِ الوقتی اور ادھر سے خیال ہٹا دینا ہی وسوسہ کا علاج ہے۔ یہاں خود شیطان کا مواقع و محل کے مد مقابل آکر اسے کنکروں سے سنگسار کرنا ضروری ہے۔ غرض وہاں افعال ہی افعال ہیں اور یہاں ترک ہی ترک۔

وہاں بقا و شعور کی شان کا غلبہ ضروری ہے جو عقل کا تقاضا ہے اور یہاں فنا و محویت کی شان لازمی ہے جو عشق کا تقاضا ہے۔

غرض ان دونوں عبادتوں کے لوازم و آثار میں تضاد کی نسبت ہے۔ جیسا کہ عقل اور عشق کے تقاضوں میں تضاد کی نسبت ہے۔ بادشاہ کے دربار میں عقل و ہوش کے ساتھ آنا بڑتا ہے۔ اور محبوب کے در پر عقل و شعور سے بالا ہو کر محویت و ربودگی کے ساتھ حاضر ہونا ہوتا ہے غرض یہ واضح ہو گیا کہ ادھر حق تعالیٰ کی صفاتِ کمال کی دو شانیں تھیں۔ صفاتِ جلال اور صفاتِ جمال اور ادھر ہر بندہ میں بھی دو ہی جو ہر رکھے گئے تھے۔ ایک عقل اور ایک عشق یعنی اگر اللہ کی شانوں کا تقاضا یہ ہے کہ وہ حاکم بھی ہو اور محبوب بھی۔ تو بندہ کے ان دو جوہروں کا تقاضا یہ ہے کہ اللہ کا محکوم بھی ہو اور عاشق بھی۔

ان دونوں تقاضوں سے یہ دونوں عبادتیں مقرر ہوئیں۔ ایک نماز جس میں حاکم حقیقی کے سامنے اپنی محکومیت و فدویت اور نیاز مندی و عبدیت پیش کی جاتی ہے اور ایک حج جس میں محبوب حقیقی کے سامنے اپنی محویت اور ربودگی اور جاں نثاری و جاں سپاری پیش کی جاتی ہے۔ اس لئے دونوں عبادتیں اسلام کا بنیادی موضوع ثابت ہوتی ہیں۔ اسی لئے جن میں اسلام سمجھانے کے لئے تحریری مواد فراہم کرنے کا جذبہ ابھرتا ہے وہ اولاً عبادات اور خصوصاً نماز و حج کے لئے ہی سب سے پہلے مواد فراہم کرتے ہیں اور بلاشبہ یہ دونوں عبادتیں اسی کی مستحق بھی ہیں کہ ان پر مستقل کتابیں لکھی جائیں۔ چنانچہ نماز پر بھی سینکڑوں کتابیں لکھی گئیں جن میں نماز کے مسائل، نماز کے افعال، نماز کی روح، نماز کے اسرار، نماز کے مصالح، نماز کی غرض و غایت، نماز کے ثمرات و نتائج وغیرہ جمع کئے گئے اور ایسی کتابوں کا ایک بڑا عدد تاریخ کے اوراق میں دستیاب ہوتا ہے۔ اسی طرح مناسک حج پر بھی کتابوں کا ایک ذخیرہ ملے گا جو اس کے مختلف پہلوؤں پر روشنی ڈالنے کے لئے مرتب ہوا ہے۔ فضائل حج، مسائل حج، دلائل حج، اسرار حج، آثار حج، شعائر حج، مقامات حج، تاریخ حج، جغرافیہ حج، طریق حج وغیرہ پر ضخیم ضخیم جلدیں لکھی گئی ہیں۔ اور بلاشبہ یہ دونوں موضوع اسی کے مستحق بھی تھے کہ ان پر سفینے مرتب ہوں اور ان کے حقائق محض سینوں کی امانت نہ بنے رہیں جب کہ یہی دو عبادتیں اسلام کی اساس اور حقیقی عبادتیں تھیں جن سے دوسری عبادتوں نے جنم لیا۔ پھر اس میں بھی خصوصیت سے حج کی عبادت چونکہ نقل و حرکت اور سیروسیاحت کی عبادت تھی جس میں ایک حاجی کو اپنی نظر و فکر کی مستعدی کی حد تک مختلف رنگ کے تجربات بھی حاصل ہوتے ہیں اس لئے حج سے متعلقہ تصانیف میں سفرناموں کا بھی ایک بڑا ذخیرہ ملتا ہے جو اہل علم حجاج نے بوقت سفر حج قلب بند کیا اور اپنے تجربات سے مابعد کے حجاج کو مستفید ہونے کا موقع بخشا تاکہ ان کے تجربات سے بعد کے لوگ مختلف معلوماتی فوائد بھی حاصل کریں اور پچھلوں کے تجربات

انگلوں کے لئے راہِ حج میں مدد اور آسانیوں کا ذریعہ ثابت ہوں۔

علمی حج

خوشی کا مقام ہے کہ ہمارے بھائی مگر بزرگ بھائی دوست اور مخلص دوست متدین اور متقی عالم مولانا محمود حسن صاحب گیاوی دامِ مجددہ، فاضل دیوبند نے بھی اپنے سفرِ حج میں اپنے عملی حج کو علمی حج بنانے کی سعی مشکور فرمائی اور اپنے سفرِ حج کے کوائف و تجربات کو نہایت جامعیت کے ساتھ سفرنامہ کی صورت میں مرتب فرمایا نہ صرف تاریخی حیثیت سے بلکہ شرعی اور فنی طور پر بھی حج کے مختلف پہلوؤں کو اپنے علم و عمل اور تجربہ کی روشنی میں جمع فرمایا ہے، جس کے عنوانات سے اندازہ کیا جاسکتا ہے کہ اس میں حج کے تمام مالہ و ماعلیہ سے بحث کرتے ہوئے مسائل، فضائل، دلائل، شمائل، شعائر، آثار، وقائع، حوادث و ضروریات وغیرہ کا ایک معتدبہ اور بڑا ذخیرہ جمع فرمایا ہے جو ان کے علم و عمل اور اخلاص و ایثار کا شاہکار ہے اس لئے یہ سفرنامہ تاریخ، تحقیق، فقہ، کلام، روایت اور درایت ہر پہلو سے حج کو اپنے پہلو میں لئے ہوئے ہے۔ جس نے حج کو ”آئینہ“ بنا کر طالبوں کے سامنے رکھ دیا ہے اور خصوصیت سے یہ مصنف مدوح کا خاص احسان ہے کہ انہوں نے مسائل کے ساتھ ساتھ اپنے ذاتی تجربات سے بھی دنیا کو فائدہ پہنچانے کی سعی فرمائی ہے۔

فجزاهم اللہ عنا وعن جمیع المسلمین خیر الجزاء

آئینہ حج اور آئینہ نمائی

محترم مصنف کی خواہش تھی کہ میں اس رسالہ ”آئینہ حج“ پر بطور مقدمہ چند سطریں لکھ کر پیش کروں۔ میرے لئے سب سے بڑی مشکل وقت نکالنے کی تھی، پھر اپنی علمی بے بضاعتی کی وجہ سے ایسے اہم اسلامی موضوع پر قلم چلانے کی تھی اور اوپر سے کتاب اپنی جامعیت اور مکمل تفصیلات کا آئینہ ہونے کی وجہ سے بھی مقدمہ و تمہید سے بے نیاز بھی تھی جب کہ اس میں حج کا پہلو خود ہی موجود ہے اس لئے تعمیل میں غیر معمولی تاخیر ہوئی پھر بھی یہ چند سطریں کسی نہ کسی طرح سفر و حضر میں تھوڑا تھوڑا وقت نکال کر پوری کیں اور محض ”آئینہ حج“ کو پیش کر دینے کے لئے پیش کر دی گئیں تاکہ اس میں اپنا چہرہ دیکھ کر لوگ خود ہی اس کا اور اپنا اندازہ لگا سکیں، ورنہ جہاں تک حج کے پہلوؤں کا تعلق ہے یہ ”آئینہ“ سارے حج کا خود ہی آئینہ دار ہے، جس کے جوہروں میں حج کے سارے ہی پہلو جلوہ گر ہیں، نہ اس میں کسی کمی بیشی کی گنجائش ہے نہ اضافہ کی، نہ تمہید کی، نہ مقدمہ کی، پس یہ مقدمہ آئینہ حج میں خود اپنے کو دیکھنے کے لئے بطور آئینہ کے پیش کیا جا رہا ہے نہ کہ حج کو دیکھنے کے لئے۔ کہ حج نمائی کا آئینہ بنانا۔

مصنف محترم ہی جیسے عالم و فاضل کا کام تھا جنہوں نے یہ آئینہ حقیقتاً بنا کر دنیا کو دکھا دیا۔ میرا کام صرف آئینہ نمائی تھا جو بڑے بھلے انداز سے بنا کر کے پیش کیا جا رہا ہے۔ حق تعالیٰ اسے قبول فرمائے اور مصنف مدوح کو جزائے خیر عطا فرمائے اور سفرنامہ کی اس علمی سعی کو مشکور فرمائے۔ آمین۔

والحمد لله الذی بنعمہ تتم الصالحات۔



پس منظر

جامعہ ملیہ اسلامیہ دہلی کی سلور جوبلی کے موقع پر ۱۹ ذی الحجہ ۱۳۶۵ھ کو نماز جمعہ کے بعد جامعہ کی مسجد کا سنگ بنیاد رکھا گیا۔ اس موقع پر امیر جامعہ اور منتظمین جلسہ کے اصرار پر حضرت مہتمم صاحب (رحمۃ اللہ) نے ایک نہایت ہی مختصر مگر نہایت جامع خطبہ ارشاد فرمایا جو اس درجہ مؤثر و مقبول ہوا کہ اساتذہ کرام جامعہ ملیہ اور دیگر حضرات نے حضرت موصوف سے اس کے قلمبند کرنے کی فرمائش کی۔ تاکہ اشاعت کے ذریعہ اس کو غائبین تک بھی پہنچایا جائے اور وہ بھی اس سے اسی طرح مستفیض و محظوظ ہوں جس طرح حاضرین نے فیض حاصل کیا۔ چونکہ وہاں مصروفیت زیادہ رہی اور قیام گاہ پر زائرین اور ملاقاتیوں کا برابر ہجوم رہا۔ اس لئے اس خطبہ کو قلمبند کرنے کا موقع نہ ملا۔

دیوبند مراجعت فرمانے کے بعد احقر کے اصرار پر باوجود انتہائی عدمِ الفرصتی کے حضرت موصوف نے یہ خطبہ قلمبند فرما کر مرحمت فرمایا ہے اگرچہ تقریر کا بعد از وقت بعینہ تحریر میں آجانا تو عادتاً ناممکن ہے لیکن ہمیں یقین ہے کہ چونکہ یہ تحریر حضرت موصوف کے قلم سے ہو کر شائع ہو رہی ہے اس لئے ایک حد تک اصل تقریر کی غمازی کر سکے گی۔

(احقر مدیر ماہنامہ دارالعلوم دیوبند)



ارشادِ نبوی صلی اللہ علیہ وسلم ہے :

ان الذینا خلقت لکم
”ساری دنیا تمہارے لئے بنائی گئی ہے۔“

ارشادِ ربّانی ہے :

خَلَقَ لَكُمْ تَالِي الْأَرْضِ جَمِيعًا
”اور جو کچھ زمین میں ہے تمہارے ہی نفع کے لئے ہیں۔“

ایک جگہ فرماتے ہیں :

اللَّهُ الَّذِي خَلَقَ السَّمَوَاتِ وَالْأَرْضِ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ وَسَخَّرَ لَكُمُ الْفَلَكَ لِتَجْرِيَ فِي الْبَحْرِ بِأَمْرِهِ وَسَخَّرَ لَكُمُ الْأَنْهَارَ وَسَخَّرَ لَكُمُ الشَّمْسَ وَالْقَمَرَ نَائِبِينَ وَسَخَّرَ لَكُمُ اللَّيْلَ وَالنَّهَارَ وَأَنَا كُمْ مِنْ كُلِّ مَسْئَلَةٍ

”اللہ ہی وہ ذات ہے جس نے آسمانوں اور زمین کو پیدا کیا اور آسمان سے پانی کو اتارا۔ اور اس سے پھل اگائے تمہارے رزق کے لئے اور جہازوں کو تمہارے کام میں لگایا تاکہ اس کے حکم سے وہ دریا میں چلیں اور دریا تمہارے کام میں لگائے اور آفتاب ماہتاب تمہارے کام میں لگائے جو چل رہے ہیں اور رات اور دن کو تمہارے کام میں لگادیا اور وہ سب کچھ تمہیں دیا جو تم نے اس سے مانگا (خواہ دعا قوی سے یا دعا عملی یعنی اختیار و اسباب سے)۔“

پس زمین و آسمان، رات دن، کالوٹ پھیر، شجر و حجر اور بحر و بر کا کارخانہ سب کچھ انسان ہی کے لئے تیار کیا گیا ہے جس سے واضح ہے کہ تخلیق کائنات کا انتہائی مقصد انسان ہے۔ پھر یہ انسان کس لئے ہے؟ ظاہر ہے کہ کائنات کے لئے نہیں۔ ورنہ وسیلہ ہونے کے بجائے مقصد ہو جائے گی اور یہ خلاف نقل و عقل اور خلاف مشاہدہ ہے جیسا کہ واضح ہوا۔ اس لئے ایک ہی نتیجہ ہے کہ انسان کائنات کے لئے نہیں بلکہ خالق کائنات کے لئے ہے یعنی اس کی عبادت کے لئے۔ اس کے سامنے بھٹکنے اور بگڑ گزرنے اور اس کے آگے سر عبودیت خم کرنے کے لئے پس انسان کا مقصد تخلیق عبادت نکالا اور اب منطقی اصول پر نتیجہ یہ نکلا کہ کائنات انسان کے لئے اور انسان عبادت کے لئے تو ساری کائنات کی یہ تنظیم و تخلیق صرف عبادت کے لئے عمل میں آئی ہے۔

عبادت کا فردِ کامل

عبادت پر اگر آپ غور کریں گے تو اس کا فردِ کامل نماز ہے۔ گویا ساری دنیا نماز کے لئے بنائی گئی ہے کہ یہی عبادت کا فردِ کامل اور مظہرِ اتم ہے بلکہ میں ترقی کر کے یہ عرض کروں گا کہ سلسلہ عبادت میں عبادت صرف نماز ہی ہے اور کوئی چیز بذاتہ عبادت نہیں۔ کیونکہ عبادت کے معنی غایتِ تذلل اور انتہائی ذلت اختیار کرنے کے ہیں جو انتہائی عزت والے کے سامنے اختیار کی جاتی ہے۔ ظاہر ہے کہ اس معنی کے لحاظ سے نماز کے سوا کوئی چیز بذاتہ عبادت ہی نہیں نکلتی۔ مثلاً روزہ اپنی ذات سے عبادت نہیں کیونکہ روزہ کے معنی کھانے پینے اور تمام لذاتِ نفسانیہ سے مستغنی ہو جانے کے ہیں اور ظاہر ہے کہ غنا اور عدم احتیاجِ ذلت نہیں۔ کیونکہ غنا

تو خود خالق کی شان ہے تو خالق کی شان اختیار کرنا العیاذ باللہ ذلت تھوڑا ہی ہے۔ یا صدقہ و زکوٰۃ و ناعطا ہے اور عطا تو خود اللہ کی صفت ہے وہ معاذ اللہ ذلت کیسے ہو سکتی ہے؟ یا سچ بولنا خدا کی شان ہے تو اسے عبادت اور غایت تذلل کیسے کہیں گے۔ اسی طرح اور تمام اخلاقِ حسنہ اور اعمالِ فاضلہ بذات ذلت نہیں کہ انہیں عبادت کہا جائے پھر بھی جو انہیں عبادت کہا جاتا ہے محض امتثال امرِ خداوندی کی وجہ سے نہ کہ بالذات۔ ہاں نماز بالذات عبادت ہے۔ کیونکہ اس کی ہیئت کذائی قیام، قعود، رکوع اور آخر کار سجدہ میں ناک اور پیشانی زمین پر ٹیکنا انتہائی ذلت اور عبودیت کا اظہار ہے۔ اس کے اذکار مشتمل ہیں یا اظہارِ فدویت نفس پر یا اعلانِ عزتِ رب پر۔ اور یہ خود شانِ تذلل ہے۔ غرض نماز کی ہیئت اور حقیقت سب مظہر ہے شونِ تذلل اور احوالِ عبودیت پر۔

حاصل یہ ہوا کہ کائنات کی تخلیق عبودیت یعنی نماز کے واسطے ہوئی ہے۔ اسی لئے قرآن حکیم نے نماز ہی کا ساری کائنات کو پابند ظاہر فرمایا ہے نہ کہ زکوٰۃ و حج اور صوم و صدقہ کا۔ فرمایا :

كُلُّ قَدَعَلِمَ صَلَوٰتُهُ وَتَسْبِيحُهُ

”ہر چیز نے (خلقت اور تکوینی ہدایت سے) اپنی نماز اور تسبیح (یعنی ہیئت نماز اور اذکار نماز)

کو جان لیا ہے۔“

جس سے واضح ہے کہ ساری کائنات نمازی ہے۔ بھلا پھر انسان کو تو کیوں نہ نمازی بنایا جاتا۔ فرق اتنا ہے کہ اور مخلوق غیر عاقل ہے تو اس میں نماز کا داعیہ جبلی اور تکوینی طور پر رکھ دیا گیا ہے اور انسان ذی عقل و ہوش ہے۔ تو اس کی نماز اختیاری ہے۔ جس کے لئے ہدایت و رہنمائی اور وعظ و پند کی ضرورت پڑتی ہے۔ پس اگر انسان نمازی نہ ہو تو گویا اس نے اپنے مقصدِ تخلیق کو فوت اور ضائع کر دیا۔ اس لئے فاروقِ اعظم نے اپنے دورِ خلافت میں تمام رعایائے اسلام کے نام فرمان جاری فرمایا تھا کہ :

نماز ہے توکل دین ہے

ان اہم امور دینکم عنلی الصلوٰۃ لمن ضیعها لہولما سواھا اوضح۔

”میرے نزدیک تمہارے دین میں سب سے زیادہ اہم چیز نماز ہے۔ جس نے اسے ضائع

کر دیا تو وہ دوسرے دینی کاموں کو اس سے بھی زیادہ ضائع کرے گا۔“

اس سے واضح ہے کہ دین کے دوسرے کاموں کی بقا بھی درحقیقت نماز سے ہی ہے۔ اسی سے اوقات کی پابندی ہوتی ہے۔ اسی سے عظمتِ حق دل میں جاگزیں ہوتی ہے۔ اسی سے دین کے اوامر کی عظمت ہوتی ہے اور پھر ان کی تعمیل پر دل مجبور کرتا ہے۔ غرض نماز ہے توکل دین ہے اور وہ نہیں تو دین بھی نہیں اور مسلمان کا دین ہے تو دنیا بھی ہے ورنہ دنیا بھی نہیں۔ پس نماز ہے تو جہان ہے ورنہ جہان و خسران ہے۔ بس اسی مقصدِ نماز کی تکمیل کے لئے یہ سنگِ بنیاد رکھا جا رہا ہے۔ تاکہ نماز اپنے مشروع طریق سے اسی مقدس جگہ میں ادا کی جائے۔

نماز تعلق مع اللہ کی مظہر اتم ہے

اسی لئے میں کہہ سکتا ہوں کہ اب تک تو جامعہ نے اپنے پروگراموں میں رسوم ادا کی ہیں اور اب حقیقت

ادا کی ہے وہ سب چیزیں نمائشی تھیں۔ حقیقت اگر ہے تو صرف یہ جسے اس وقت آپ انجام دے رہے ہیں کہ اس سے مقصد زندگی تکمیل پا رہا ہے۔ نماز مظہر اتم ہے تعلق مع اللہ کی۔ اگر نماز اور تعلق مع اللہ قائم ہے تو یہ ساری رسمیں جو ہم نے ادا کی ہیں باروح اور زندہ کہی جائیں گی ورنہ یہ سب چیزیں جو رسوم کی شکل میں ادا کی گئی ہیں ایک بے جان لاش ثابت ہوں گی۔ اور لاش کا انجام یہ ہے کہ وہ چند ہی دن بعد گلے، سرے، پھولے اور پھٹے اور اس کی بدبو سے دماغ متعفن ہوں اور احساسات گندے ہو جائیں۔

نیز یہ تعلق مع اللہ ہے جو ان رسموں کی شکلوں کی بھی اصلاح کر سکتا ہے ورنہ بلا تعلق مع اللہ اور بلا واسطہ اوامر الہیہ کے یہ رسمیں بھونڈیں اور بد شکل متصور ہوں گی پس اس مسجد کا سنگ بنیاد رکھ کر اور نمازی بن کر درحقیقت ہم اس کا تہیہ کر رہے ہیں کہ اپنی رسوم کی صورتوں کی بھی اصلاح کریں اور اس میں حقیقت و رور بھی پیدا کریں۔ تاکہ ہمارا ہر عمل پائیدار اور عواقب کے لحاظ سے نتیجہ خیز ہو۔ اور بے جان لاش کی طرح ضار اور بے جزو درخت کی طرح بے ثمر نہ رہے۔

قیام نماز سے ایک خاص فضا پیدا کرنا مقصود ہے

اس لئے ہمیں دعا اسکی کرنی ہے کہ اے اللہ ہمیں نماز کی توفیق دے اور نماز کے لئے ہمارے اس مکار مقدس یعنی مسجد کی تکمیل کرا دے اور اس مسجد کو بنانے والوں اس کی تعمیر کرنے والوں اس میں امداد دینے والوں اور اس کے منتظموں کا یہ عمل قبول فرما۔

ہمیں اللہ سے یہ مانگنا ہے کہ وہ اس نماز کے ذریعے ہمارے ہاتھوں جامعہ میں ایسی فضا پیدا کر دے کہ جس میں نیکیاں پھلیں پھولیں اور بیدیاں اپنی موت مرجائیں۔ آج کا دور وہ ہے کہ نیک نیکی کر کے شرماتا اور منہ چھپاتا پھرتا ہے کہ جیسے گویا اس نے کوئی بڑا بھاری جرم کیا ہے اور مجرم بد کاریاں کر کے فخر سے سر اونچا کرتا ہے کہ گویا اس نے دنیا کا کوئی محترم کام انجام دیا ہے۔ ہمیں اللہ سے واسطہ پیدا کر کے اور نماز کو قائم کر کے ایسی فضا پیدا کرنی ہے کہ نیکی کر کے سر ابھارے اور مجرم اور بدکار خلاف شریعت امور کر کے منہ چھپاتا رہے اور اپنی بُرائی کو محسوس کرے۔

آج کے دور میں ایمان سے کورے آدمی کا لقب ہے وانا، عالی ظرف اور بہادر اور ایماندار کا لقب ہے احمق بے وقوف مجنون اور دیوانہ۔ حدیث میں ارشاد فرمایا ہے :

يقال للرجل مائة: وما اطرفه وما اجلته وليس في قلبه مثقال ذرة من

الایمان۔

”آدمی کے لئے کہا جائے گا کہ کس قدر دانا ہے کس قدر عالی ظرف ہے اور کیسا بہادر

ہے۔ درانحالیکہ اس کے دل میں ذرہ برابر ایمان کا نشان نہ ہوگا۔“

اور دوسری روایات میں فرمایا گیا ہے کہ امین کو خائن کہا جائے گا اور خائن کو امین۔ علم والے کی اتنی بھی عزت نہ رہے گی جتنی کہ ایک مردار گدھے کی لاش کی ہوتی ہے۔ یہ چیزیں آج مشاہدہ میں آرہی ہیں۔ اہل تقویٰ کا نام مذہبی دیوانے، احمق ملانے وغیرہ ہیں اور اہل فجور کے القاب اعقل، اطرف اور اجلا ہیں تو ہمیں تعلق مع اللہ والوں کی کثرت کر کے ایسی فضا پیدا کرنی ہے کہ ہر ایک کو اسی کے صحیح لقب سے یاد کیا جائے اور اسی کے مرتبہ کے مطابق اس سے معاملہ کیا جائے۔ پس دعا میں ایک نقطہ یہ بھی ہمیں لانا ہے کہ اے اللہ ہمیں اہل تقویٰ میں سے اور نمازی کر کے ہمیں اہل سعادت کر اور اہل سعادت کی عزت و توقیر اور شوکت و

میں قائم فرما۔ ہماری مادی شوکت اگر ہمیں حاصل ہو اور جس کا ہم فوجی انداز میں مظاہرہ کر کے گویا اس کی تحصیل کی خواہش ظاہر کر رہے ہیں اس کا ثمرہ اور آخری غایت بھی نماز ہی ہے۔ یعنی خدا سے تعلق۔

سلطنتِ اسلامی کا مقصود

حق تعالیٰ نے ارشاد فرمایا :

الَّذِينَ إِذَا مَكَتَهُمْ فِي الْأَرْضِ أَخْلَصُوا الصَّلَاةَ وَآتَوُا الزَّكَاةَ وَآمَرُوا بِالمَعْرُوفِ
وَنَهَوْا عَنِ المُنْكَرِ وَلِلَّهِ عَاقِبَةُ الْأُمُورِ۔

پس ہمیں ہدایت کی گئی ہے کہ مسلمانوں کا دنیوی عروج اور تمکین فی الارض یعنی سلطنت و امارت اس لئے نہیں کہ ایک پیٹری کی فکر میں مستغرق ہوں۔ کوٹھی بنگلوں کی تعمیر ان کا منتہائے نظر ہو اور انڈا مکھن ان کا آخری مطلب ہو۔ بلکہ ان کا عروج اس لئے ہو گا کہ وہ خدا کی چوکھٹ پر جھکیں اور اس کی مخلوق کو جھکا دیں۔ دنیا میں معروف اور اچھی باتیں پھیلائیں اور بُرائی سے دنیا کو پاک کریں، صدقہ و خیرات سے غریبوں کی غربت مٹادیں سائلوں اور محتاجوں کے دلوں کو تھامیں۔ اُخوة و ہمدردی سے عالم کو بھردیں۔ تفوق اور علو و فساد کا قلع قمع کریں۔

نمازی یا نماز کے ثمرات

پس محض اس کی دعا کرنی ہے کہ خداوند ہمیں عروج دے تاکہ ہم تیرے اس مقدس مکان میں جمع ہو کر تیری یاد کریں اور اس بھولی ہوئی اور غافل دنیا کو تیرے بارے میں ہوشیار بنادیں۔ پس یہ کام ہم اس مسجد مقدس میں جماعتی حیثیت سے انجام دینے کی توفیق اللہ سے مانگنے کے لئے جمع ہوئے ہیں۔ حاصل یہ ہے کہ ہمیں اپنی دعا میں نماز کی، مکان نماز کی تکمیل کی توفیق، نماز کے شوکت کے وسائل قائم کرنے کی توفیق، نماز کے لئے مادی شوکت فراہم کرنیکی توفیق اور نماز کے ذریعے اپنی صورت و سیرت اور ہیئت و حقیقت کے پاکیزہ اور مطلوب انداز پر لانے کی توفیق مانگنا ہے۔ یعنی جو کچھ بھی مانگنا ہے وہ نمازی یا نماز کے ثمرات ہیں یا نماز کے مبادی اور وسائل ہیں۔ ہم صرف نماز ہی دنیا میں چاہتے ہیں اور نماز ہی کے لئے ہر کام بھی چاہتے ہیں۔

اگر حقیقتاً ہمیں یہ زندگی میسر ہو جائے تو اسی زندگی کا نام قرآن کی زبان میں حیاتِ طیّبہ ہے۔ اسی کا نام اُسوۂ حسنہ اور پاک سیرت ہے جس کے لئے اسلام آیا اور پیغمبروں کا سلسلہ قائم کیا گیا۔

پس دعا کے یہی چند نقاط تھے جن پر توجہ دلانے کے لئے میں کھڑا ہوا تھا، مجھے کوئی تقریر یا نماز کے موضوع پر کوئی سیر حاصل بحث کرنا منظور نہیں تھا۔ نہ اس کا وقت ہے اور نہ کوئی پروگرام۔ اس لئے اب آپ سب حضرات ہاتھ اٹھائیں اور اپنے رب کریم کی بارگاہ میں ان مطلوبہ نقاط پر مخلصانہ دعا فرمائیں۔



طرح ایک قیمتی کپڑے پر کوئی نظر فریب رنگ اس وقت تک کھل نہیں سکتا جب تک کہ میل کچیل اور آئے ہوئے دھبوں سے اسے صاف نہ کر دیا جائے۔

اصول یہ نکلا کہ کوئی شئی بھی تہذیب و تمدن اور اصلاحی عمل کے ذریعہ اعلیٰ جوہروں سے اس وقت تک شائستہ اور آراستہ نہیں کی جاسکتی جب تک کہ اس کے اندر سے ابھرنے والی خرابیوں کے مادوں کو ست مغلوب اور مضحکل کر کے اس کی طینت کو صاف نہ کر دیا جائے۔

سعادت کی بنیاد

ٹھیک اسی فطری اصول کے مطابق اس کائنات کے اشرف اصول اور افضل ترین رکن انسان کو بھی دیکھو کہ اسے بھی سعادت و شرافت، بزرگی اور برتری اور ظاہر و باطن کے فضل و کمال سے اس وقت آراستہ نہیں کیا جاسکتا جب تک کہ اس کے اندرونی شرف و فساد اور جلیبی عیبوں، اور اخلاقی خرابیوں کے ناپاک مادوں سے اسے صاف نہ کر لیا جائے۔ اس میں پاکیزہ اخلاق اور نیکو کارانہ افعال کے مادے اس وقت تک جڑ نہیں پکڑ سکتے جب تک اس کے ظاہر و باطن کو زنگ خودی اور زنگ ہوا و ہوس سے پاک نہ بنا لیا جائے اور اس کے دل کی زمین میں ایمان و ہدایت کا شجرہ طیبہ اس وقت تک نشوونما اور ثمر نہیں پاسکتا جب تک کہ اس میں سے خود رو و وساوس و اوہام ہوائے نفس اور فانی لذتوں کی ہولناکیاں کھرچ کر باہر نہ پھینک دی جائیں۔

تخلیہ و تہلیہ

اس صورت میں قدرتی طور پر انسانی تہذیب و تربیت کے دو عمل قرار پائے جاتے ہیں، افعال اور ترک یعنی کچھ کرنے کی چیزیں جو اس سے کرائی جائیں گی گویا اس کے نفس میں بھری جائیں اور کچھ بچنے کے چیزیں جو اس سے چھڑائی جائیں گویا اس کے نفس میں سے نکالی جائیں۔ کرنے کی چیزوں سے اس کا نفس حیر و توبی سے آراستہ ہوگا اور بچنے کی چیزوں سے اس کا نفس شر اور شیطنیت سے پاک ہوگا۔ اس طرح تربیت انسانی دو عملوں کا مجموعہ بنتی ہے ایک تہلیہ اور ایک تخلیہ (یعنی خالی کرنا اور بھرنا) تخلیہ کے ذریعے اسے رذائل نفس سے پاک کیا جاتا ہے اور تہلیہ کے ذریعے اسے فضائل سے آراستہ کیا جاتا ہے جب تک کہ دونوں مثبت اور منفی عمل اس میں جاری نہ کئے جائیں نہ ان کی تہذیب مکمل ہو سکتی ہے اور نہ وہ سعادت و رشد کے نور سے روشن ہو سکتا ہے، یہی وجہ ہے کہ شریعتِ خداوندی جو انسان کی تہذیب و اصلاح کی کفیل بن کر آئی ہے، دوہی اجزاء سے مرکب ہو کر نازل ہوئی ہے، ایک امر اور ایک نہی یعنی ایک حصہ اس میں مأمورات کا ہے جن کے کرینکا امر کیا گیا ہے تاکہ نفس کو اس کی سعادت مل جائے، اور ایک حصہ منہیات کا ہے جن سے بچنے کا اسے پابند کیا گیا ہے، تاکہ نفس کی شقاوت دور ہو۔ پس مأمورات کو از قسم افعال سمجھو اور منہیات کو از قسم ترک یہی مأمورات نیکیاں ہیں جن کا نوعی اور اصولی نام شریعت کی زبان میں معروف ہے اور یہی منہیات بدیاں ہیں۔ جن کا نوعی اور اصولی نام اصطلاحِ شرع میں منکر ہے، اور یہیں سے امر بالمعروف اور نہی عن المنکر کی تبلیغی اصطلاح بنتی ہے۔ جسے سب پہنچاتے ہیں۔ اور قرآن نے جا بجا اس کی تاکید کی ہے، کہیں اس کا امر کیا ہے۔

وَأْمُرْ بِالْمَعْرُوفِ وَانْهَ عَنِ الْمُنْكَرِ وَأَصْبِرْ عَلَىٰ مَا أَصَابَكَ إِنَّ ذَٰلِكَ مِنْ عَزْمِ الْأُمُورِ

”اچھی باتوں کا حکم کرو اور بُرائیوں کو روکو اور جو کچھ تکلیف پہنچے اس پر صبر کرو۔ اور یہ بہت بڑی بات ہے۔“

کہیں اُمت کی خیریت اسی امر بالمعروف اور نہی عن المنکر پر دائر کر دی ہے۔

كُنْتُمْ خَيْرَ اُمَّةٍ اَخْرَجْتُ لِلنَّاسِ تَامِرُونَ بِالْمَعْرُوفِ وَتَنْهَوْنَ عَنِ الْمُنْكَرِ
 ”ان تمام اُمتوں میں تم بہترین اُمت ہو جو تمام انسانوں کے لئے پیدا کی گئی ہے مہلایوں کا حکم کرتے ہو اور بُرائیوں سے روکتے ہو۔“

کہیں رفعت و برتری اسی امر بالمعروف اور نہی عن المنکر کو قرار دیا گیا ہے فرمایا گیا کہ :

النَّبِيِّ الْاُتِيِّ الَّذِي يَجْلُوْنَهُ بِكُتُوْبٍ عَنْهُمْ لِي التَّوْرَةِ وَالْاِنْجِيْلِ بِاَسْرِهِمْ
 بِالْمَعْرُوفِ وَتَنْهَهُمْ عَنِ الْمُنْكَرِ
 ”نبی اُمّی کہ جس کی بات وہ تورات و انجیل میں لکھا پاتے ہیں جو ان کو اچھی باتوں کا حکم کرتا ہے اور بُرائیوں سے روکتا ہے۔“

نظامِ سعادت

شریعت کے یہ تمام مامورات یا معروفات جس کا شمار نیک افعال میں ہے، اصطلاحِ شریعت میں ان کے افعال کا نام پر ہے اور وہ تمام منہیات یا منکرات جو از قسم ترک ہیں ان سے بچنے کا اصطلاحی نام تقویٰ ہے اس لئے گویا پوری شریعت کا خلاصہ پرو تقویٰ نکل آتا ہے جس پر انسانی سعادت کا نظام قائم ہے۔

اگر افعال پر یا امورِ خیر کو معطل کر دیا جائے تو حصولِ خیر کا نظام درہم برہم ہو جائے گا جس کو شرعی زبان میں اِثم کہتے ہیں اور یہ اِثم یا گناہ ہی ساری برائیوں کی جڑ ہے اور اگر تقویٰ کو معطل کر دیا جائے تو دفعِ شر کا نظام درہم برہم ہو جائے۔ جس کا اصطلاحی نام ”عُدوان“ ہے (یعنی حدود سے تجاوز اور زیادتی) اور اللہ کی قائم کی ہوئی ان حدود سے تجاوز کرنا ہی تمام فساد انگیزیوں اور فتنہ سامانیوں کی جڑ ہے۔ پس کوئی انسان محض بر سے یا نیک کاموں سے کامیاب نہیں ہو سکتا، جب تک کہ اس میں تقویٰ کے ترک نہ ہوں اور کوئی فرد بشر محض ترکِ تقویٰ سے کامیاب نہیں ہو سکتا جب تک اس میں بر (نیکی) کے افعال اور تاثیرات نہ ہوں۔

اب چونکہ پرو تقویٰ نیکی اختیار کرنے اور بُرائیوں سے بچنے کے اس مثبت و منفی عمل کے مجموعی نظم ہی سے دین اور تہذیب و تمدن کا نظام استوار ہوتا ہے، اس لئے شریعتِ اسلام نے ان دونوں میں باہمی تعاون کی اور انکی اضداد یعنی اِثم و عُدوان سے عدم تعاون کی دعوت دی ہے۔ قرآن حکیم نے یہ ساری بنیادی تفصیلات بلکہ پوری شریعت کے امر و نہی کے نظام کو ان دو جامع اور معجزانہ جملوں میں ادا کر دیا ہے جن سے ان انواع کے یہ اصطلاحی نام بھی متعین ہو جاتے ہیں۔

تَعَاوَنُوا عَلَى الْبِرِّ وَالتَّقْوٰی وَلَا تَعَاوَنُوا عَلَى الْاِثْمِ وَالْعُدْوَانِ وَاتَّقُوا اللّٰهَ اِنَّ اللّٰهَ شَدِيْدُ الْعِقَابِ

”تعاون کرو نیکی اور تقویٰ پر اور گناہوں اور سرکشی پر تعاون نہ کرو اور اللہ سے ڈرو اللہ تعالیٰ زبردست انتقام لینے والے ہیں۔“

لیکن یہ ظاہر ہے کہ پرو تقویٰ کے یہ افعال و ترک محض ان کے نظم (الفاظ) کی جوہری خوبی اور برتری

سے انسانوں میں قائم نہیں ہو سکتے، جب تک کہ خود انسانوں میں بھی پرو تقویٰ کو قبول کرنے اور ان سے اثر پیر ہونے کا مادہ اور صلاحیت نہ ہو۔ اور اس میں ایسی قوتیں رکھی ہوئی نہ ہوں جو اس پرو تقویٰ کے جذب گمراہی پر جھکی ہوئی ہوں اور اسے برواشت کریں جس سے نفسِ انسانی پر پرو تقویٰ کا رنگ چڑھ سکے، ورنہ اگر انہی روئی قابلیت کے بغیر ہی پرو تقویٰ کا خطاب صحیح ہو تا یا محض پرو تقویٰ کے شرعی نظام کو خوبی اور برتری ہی انفس میں اسے جاگزیں کر دیا کرتی تو حیوانات آخر اس تکلیفِ شرعی سے الگ کیوں رکھے جاتے؟ ان کو پرو تقویٰ کا نکتہ نہ بنائے جانے کی اس کے سوا وجہ ہی کیا ہو سکتی ہے کہ ان میں بار اور متقی نیک اور پرہیزگار بننے کی یا پرو تقویٰ قبول کر سکی کوئی استعداد اور کوئی قوت موجود نہیں اس لئے محض پرو تقویٰ کے شرعی نظام کا عمل اور مشیبت ہونا ان کے لئے کارآمد نہیں، اس سے یہ نتیجہ نکل آتا قدرتی ہے کہ اگر خدا نے انسان کو پرو تقویٰ کا نکتہ ٹھہرایا ہے تو ضروری ہے کہ اس میں بھی پرو تقویٰ کے نظام کو قبول کر لینے کی قوتیں بھی ہوں جن پر یہ نظام پرو تقویٰ اپنا عمل کرے اور انسان بار و متقی۔ نیکو کار اور پرہیزگار بنے، اسی طرح انسان میں اثم و عدوان کے مادے بھی ہونے ضروری ہیں جن سے وہ اثم و عدوان کا مرتکب ہوتا ہے بلکہ ہوتا ہو اور شریعت اسے ان قبیح حرکات سے روکے، ورنہ اس میں ان گناہ کاریوں کے مادے ہی نہ ہوتے تو وہ کبھی بھی اثم و عدوان کا مرتکب نہ ہو سکتا اور ایسی صورت میں اسے اثم و عدوان سے باز رہنے کا حکم دیا جانا بالکل ایسا ہی حکم ہے جیسا کہ کسی جنگلی جانور شیر اور بھیڑیے کو کہا جائے کہ خیر وار گناہ مت کرنا اور اثم و عدوان کا مرتکب نہ ہونا۔ ظاہر ہے کہ جیسے یہ حکم غیر حکیمانہ ہے ایسے ہی اثم و عدوان کے مادے کے بغیر انسان کو یہ حکم دیا جانا لغو اور لاپرواہی ہے، جس سے اللہ کی شریعت بری ہے اس لئے ضروری ہے کہ انسان میں اثم و عدوان کے مادے بھی ہوں اور وہ ان قبیح حرکات کا مرتکب ہو سکتا ہو بلکہ ہوتا ہو اور پھر اسے روکا جائے جس سے وہ اپنے اختیار سے خود روکے، تاکہ یہ کرنا شریعت کے لئے حکیمانہ فعل ثابت ہو، اور روکنے والے کے لئے امر حسن باعثِ اجر و کمال بنے۔

ایمان و امانت

اس اصول کے بعد سمجھئے کہ انسان میں جو قوت افعال پر کا متخل کرتی ہے بلکہ افعال پر کا مصدر ہے جس سے یہ افعال صادر ہوتے ہیں ان کا نام شریعت کی اصطلاح میں امانت ہے اور جو قوت تقویٰ کا بوجھ اٹھاتی ہے اور اس سے حقیقتاً ترک کا ظہور ہوتا ہے اس کا نام شریعت کی زبان میں حیاء ہے۔ پس امانت امر حسن اور اچھے کام کی رغبت کے مادے کا نام ہے اور حیاء امر فبیح سے انقباض کے مادہ کا نام ہے۔

پس ایمان اور اس کے سارے عملی شعبے عبادۃ، اطاعت، تفویض وغیرہ درحقیقت امانت کے کندھوں پر سوار ہو کر آگے بڑھتے ہیں۔ اگر امانت نہ ہو یعنی دل میں ان امورِ حسنہ کی رغبت و قبول کا مادہ ہی نہ ہو تو آدمی نہ ایمان قبول کر سکتا ہے نہ عمل صالح نہ دین نہ دیانت۔

پس امانت کی وہی نوعیت ہے جو رنگریزوں میں پھٹکری کی ہوتی ہے کہ وہ ہر رنگ کے لئے زمین ہے اگر رنگ کو پھٹکری نہ دی جائے تو کوئی رنگ بھی نہ کپڑے پر چڑھ سکتا ہے نہ کھل سکتا ہے۔ یا جیسا کہ عطاروں میں تیل کے تیل کی ہوتی ہے کہ ہر خوشبو کے لئے یہ سادہ تیل زمین ہے جو گلاب، چمبیلی اور کیوڑہ ہر خوشبو کو قبول کر لیتی ہے اور مختلف عطر بن جاتے ہیں۔ اگر یہ زمین (تیل کا تیل) نہ ہو، تو کوئی عطر تیار نہ ہو۔ ٹھیک اسی طرح امانت زمین ہے، ایمان اور ایمانیات کے لئے جس پر ایمان کا رنگ چڑھ جاتا ہے یا ایمان اور ایمانیات کی خوشبو

میں جم جاتی ہیں، اگر قلب میں یہ امانت کا مادہ نہ ہو تو نہ ایمان ہو نہ ایمانیات، اسی لئے نبی کریم صلی اللہ علیہ وسلم نے ارشاد فرمایا ہے۔

لا ايمان لمن لا امانة له

”اس میں ایمان ہی نہیں جس میں امانت نہ ہو“۔

پس ایمان و ایمانیات کو امر حسن اور مرغوب سمجھوانے والی طاقت اور پھر اسے جذب کرنے والی قوت یہ امانت ہی کی قوت ہے۔

امانت کی ضد بددیانتی اور خیانت ہے جس کے معنی ہیں امور خیر کی رغبت نہ کرنا انہیں مستحسن نہ سمجھنا اور قبول نہ کرنا اور نتیجہ کے طور پر لہو و لعب اور خرافات میں مبتلا رہنا اور زندگی کو برباد کر دینا۔ اس خیانت کی قوت کو جو امور خیر کو بالا دفع کر دیتی ہے۔ شریعت کی اصطلاح میں فتنہ کہتے ہیں جو درحقیقت امانت کی ضد ہے۔ پس امانت، ایمان اور عمل صالح کو جذب کرتی ہے اور فتنہ اسے دفع کرتا ہے۔ فتنہ کا حاصل بددیانتی، اور خیانت ہے اور خیانت امر خیر میں ہوتی ہے۔ امر شر کو دفع کرنے کا نام خیانت نہیں۔ ایمان کے نظام صالح اور حسن معاشرت میں رخنہ اندازی اور اس کے نظام میں افرا تفری پھیلانا ہی خیانت ہے جسے فتنہ کہتے ہیں۔ پس برہونے کی قوت کا مادہ امانت ہے اور ہرنیکی کو دفع کرنے کے اور توڑنے درہم برہم کرنے کے مادے کا نام فتنہ ہے اور دونوں مادے انسان میں موجود ہیں۔ شریعت، مادہ امانت کو اجاگر کرنے اور مادہ فتنہ کے استیصال کے لئے آئی ہے۔

جہاد و قتال انسانوں کے گلے کاٹنے کے لئے نہیں رکھا گیا بلکہ دفع فتنہ کے لئے رکھا گیا ہے۔ تاکہ کوئی فتنہ زدہ قوم نظام صالح کو برباد نہ کر پائے۔ یہ جڈابا بات ہے کہ اس کی بربادی اور رخنہ اندازی انسانوں ہی کے ہاتھوں ہوا کرتی ہے تو وہ فتنوں کو مٹانے والی طاقت بالآخر ان ہی کی گردنوں پر مسلط ہوتی ہے ورنہ اصل مقصود دفع فتنہ ہے قتل انسان نہیں۔ چنانچہ یہی فتنہ زدہ انسان اگر فتنہ سے ہٹ کر امانت پر آجائیں تو قتال فوراً بند ہو جاتا ہے۔ بہر حال امانت امور حسنہ کے امتحان کی قوت ہے اور فتنہ امور حسنہ کے استہجان و تخریب کی قوت ہے۔

حیاداری اور فحش کاری

تروک تقویٰ کو بروئے کار لانے والی قوت جو انسان کے باطن میں رکھی گئی ہے حیاء ہے جس سے انسان امر قبیح کے ارتکاب سے سکتا اور منقبض ہوتا ہے جس سے قبائح متروک ہو جاتے ہیں اگر حیاء کا مادہ نہ ہو تو امور قبیح سے رکنے بچنے کی صورت نہ ہو۔ پس منکرات کو برا ثابت کرنے والی اور بچانے والی طاقت حیاء ہے حیاء کی عدم موجودگی میں نہ آدمی قبیح کو قبیح کہتا ہے اور نہ اس سے رک سکتا ہے اس لئے فرمایا گیا :

اذا فاتک الحياء فاصنع ماشئت

”جب تجھ سے حیاء جاتی رہے تو جو تیرا جی چاہے کر“۔

اسی لئے حدیث میں العیاء خیر کلمۃ (حیاء کل کی کل خیر ہی خیر ہے) فرمایا گیا اور اسی لئے حیاء کو ایمان کا عظیم ترین شعبہ قرار دیا گیا ہے کہ خلاف ایمان حرکات سے بچاؤ اس قوت کے بغیر میسر آنا ممکن نہ تھا۔

حیاء کی ضد فحش ہے جو ہر امر قبیح پر بے حیائی اور بے غیرتی کی بات کو بروئے کار لاتی ہے اور حیاء دارانہ

امور کا نظام گڑبڑ ہو جاتا ہے، زنا کاری، شراب خوری، جوئے بازی، نقب زنی، کذب بیانی اور بد گوئی وغیرہ سارے قبائح پر آمادگی اور ان کا ارتکاب اسی قوت فحش سے ہوتا ہے۔ پس حیاء منکرات سے دور کرتی ہے اور فحش منکرات کے قریب لاتا ہے۔ پس منکراتِ شرعیہ کا مصدر اور سرچشمہ فحش ہے اور ان سے بچاؤ کا سرچشمہ اور مصدر حیاء ہے۔

خلاصہ کلام

خلاصہ یہ نکلا کہ امور خیر یعنی معروفات کی رغبت و تعمیل کا سرچشمہ امانت ہے اور ان کی خلاف ورزی اور درہمی برہمی کا سرچشمہ فتنہ ہے اور تمام امورِ شرعیہ منکرات سے بچاؤ کا سرچشمہ حیاء ہے اور ان کے ارتکاب اور یہ کاری کا سرچشمہ فحش ہے۔ پس امانت و فتنہ، حیاء و فحش کی یہی چار قوتیں ہیں جس سے معروف، منکر اور برو تقویٰ کا تعلق ہے۔ اول دو طاقتوں کا تعلق افعالِ برکے کرنے اور چھوڑنے سے ہے، اور آخر کی دو قوتوں کا تعلق متروکاتِ تقویٰ کے ترک اور ارتکاب سے ہے۔ اس لئے شریعتِ الہی کا کام جو بنی آدم کی تہذیب و اصلاح کی کفیل بن کر آئی ہے۔ یہی ہو سکتا تھا کہ وہ افعالِ برکے کا امر کر کے امانت کی طاقت کو مضبوط بنائے اور اس کی ضد فتنہ کا استیصال کرے اور متروکِ تقویٰ سے نہی کر کے حیاء کی طاقت کو مستحکم بنائے اور اس کی ضد فحش کا استیصال کرے کہ یہی عین عدل و احسان ہے۔

إِنَّ اللَّهَ بِأَمْرٍ بِالْعَدْلِ وَالْإِحْسَانِ وَإِيتَاءِ فِي الْقُرْبَىٰ وَسَبْحِ عَنِ الْفَحْشَاءِ
وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ۔

”اللہ تعالیٰ حکم دیتا ہے عدل اور احسان کا اور قربت داروں کو دینے کا“ اور روکتا ہے برے کاموں اور منکر سے، اور نصیحت کرتا ہے تم کو شاید کہ یاد کرو۔“

برو تقویٰ سے انقلابِ باطن

پس یہ امریا المعروف یا امریا لبر براہ راست قوتِ امانت پر اثر انداز ہوتا ہے جس سے آدمی امین بنتا ہے اور امین بن کر ایماندار ہوتا ہے اور ایماندار ہو کر مأمون ہوتا ہے جس سے خیر کے عناصر ابھر جاتے ہیں اور فتنے دب جاتے ہیں اور نہی عن المنکر یا ہدایت و تقویٰ براہ راست قوتِ حیاء پر اثر انداز ہوتی ہے جس سے آدمی باحیاء بنتا ہے اور حیاء دار بن کر بُرائیوں اور منکرات سے نفرت کرنے لگتا ہے جس سے شر کے عناصر دب جاتے ہیں اور ایمانداری کے موانع دور ہو کر ایمان اور عملِ صالح کا راستہ صاف ہو جاتا ہے۔

الحاصل برو تقویٰ کے عملی سلسلے پیش کرنے سے پہلے انسان کے ان چار اندرونی مادوں اور قوتوں کی تشریح ضروری تھی تاکہ یہ معلوم رہے کہ شریعت کا نظام برو تقویٰ اور لائحہ افعال و متروک انسان کی کن طاقتوں پر اثر انداز ہوتا ہے، کن قوتوں کو ابھارتا ہے اور کن طاقتوں کو پست کرتا ہے اور اصلاح کے اس مثبت و منفی عمل سے انسان کے باطن میں کیا کیا انقلاب رونما ہوتے ہیں۔ جس سے اس کا نفس اور بگڑتا ہے۔

اب افعال و متروک یا برو تقویٰ (احکام اور امتناعی احکام نیکو کاری اور پرہیز گاری) کے اصولی نقشہ کے عملی پہلو پر نظر ڈالو۔ تعلق مع اللہ کے سلسلہ میں ایمان باللہ۔ اخلاص باللہ، ذکر اللہ، تذکر بیا م اللہ، تلاوت کلام اللہ، تعظیم شعائر اللہ، جہاد فی سبیل اللہ اور حضور مع اللہ یا (نماز و دعا اور مجاہدہ و مراقبہ وغیرہ) اور تعلق مع

المخلوق کے سلسلہ میں خدمت خلق اللہ، انفاق فی سبیل اللہ، احسان اللہ، اطعام لوجہ اللہ، اخوة فی اللہ اور انصاف لمدین اللہ یعنی عام خیر خواہی بنی نوع انسان، عدل و انصاف، وفاء عہد اور ایفائے عہد وغیرہ سب کے سب امور پر کے اجزاء ہیں جن کے کرنے سے انسانی نفس سر بلند مقبول اور محبوب خدا و خلق بنتا ہے، عند اللہ اس کی وجاہت قائم ہوتی ہے، اور عند الناس اس کی بالادستی اور برتری مسلم ہو جاتی ہے۔ جس سے وہ دنیا و آخرت کے بلند مناصب و مقامات کا حق دار ہو کر آبرو و اختیار کے زمرہ میں شامل ہو جاتا ہے۔ لیکن پر (نیو کاری) کا یہ سارا لبا چوڑا سلسلہ اس وقت تک کارگر اور مؤثر نہیں ہو سکتا ہے جب تک کہ نفس انسانی میں سے نفسانیت اور اس کے رذائل کا خاتمہ نہ ہو جو اس امور پر کے حق میں سم قائل اور قوی مانع کی حیثیت رکھتے ہیں۔ اور کسی طرح بھی انسان کو ان سر بلندیوں پر نہیں پہنچنے دیتے مثلاً جب تک انسانی نفس سے باہر کے رذائل جیسے حرص و ہوا، ہوس رانی اور بد مستی سے کھانے پینے کی لذتوں میں غرقابی جنسی خواہشات اور نفسانی عیش میں ہمہ وقت سرگردانی کے جراثیم خارج نہ کئے جائیں یا جاہ کے رذائل جیسے ہوس اقتدار، نمائشی و قار کی ہمہ وقت بھوک، جذبات انانیت و خودی اور ہوس ریاست و امارت زائل نہ ہوں گے۔

نفسانیت کا شرور کئے بغیر ملکیت کی خیر قرار نہیں پکڑ سکتی

خلاصہ یہ نکلا کہ ایک طرف زن، زر، زمین کی جاہ پسندانہ بد مستیوں اور دوسری طرف نفس و ہوائے نفس کی جاہ پسندانہ خودی، خود بینی اور خود آرائیوں کا سودا انسان کے سر سے نہ نکالا جائے یا کم از کم ان کے ترک کا خوگر نہ بنایا جائے اس وقت تک انسان پر اعمال بر کارنگ نہیں چڑھ سکتا۔ اگر بتکلف چڑھ بھی گیا تو وہ جڑ نہیں پکڑ سکتا اور اگر اتفاقاً کچھ جم بھی گیا تو پختہ نہیں رہ سکتا۔ ایک ہی شوب میں اڑ جائیگا۔

بہر حال نفس میں روحانیت اور ملکیت کی خیر اس وقت تک جاگزیں نہیں ہو سکتی جب تک کہ اس میں سے نفسانیت کا یہ جبلی شر کھرچ کر باہر نہ پھینک دیا جائے، بالفاظ دیگر افعال بر کی قلمی سے اس وقت تک نفس پر چمک و مک نہیں آسکتی جب تک کہ تروک تقویٰ سے اس کا زنگ خودی اور زنگ انانیت اُتار نہ جائے اور اس وقت تک قلب کے آئینہ میں انوار الہیہ منعکس نہیں ہو سکتے جب تک کہ اسے صیقل کر کے شفاف نہ کر لیا جائے۔

دل را اگر تو صاف کنی پہجو آئینہ
درد لے جمال دوست بہ بینی چو آئینہ

عباداتی سال کا آغاز و اختتام

اسی لئے شریعت نے اپنے آغاز کار سے لے کر انجام کار تک افعال و تروک اور (مثبت اور منفی احکام) کا رشتہ بلا جلا رکھا ہے۔ اور افعال بر کو تروک تقویٰ سے کسی وقت بھی جدا نہیں ہونے دیا چنانچہ شریعت کا آغاز نزول قرآن سے ہوتا ہے اور نزول قرآن ماہ رمضان سے ہے۔ اس لئے ماہ رمضان گویا شریعت اور اس کی عبادتوں کا سن آغاز ہے، بالکل اسی طرح جیسے اداروں و کارخانوں اور تعلیم گاہوں وغیرہ میں سال کا آغاز کسی خاص مہینہ سے مقرر کر لیا جاتا ہے، اور اسی ماہ سے اس کے کاروبار کا آغاز سمجھتے ہیں اور اسی سے رجسٹر دفتر اور بھی کھاتے شروع کرتے ہیں مثلاً اسلامی اداروں میں حسابی سال عموماً محرم سے شروع کر کے ذی الحجہ پر ختم کیا

خطبات حکیم الاسلام جلد سوم
 رمضان اور اس کے مقاصد و برکات
 جاتا ہے۔ تعلیم گاہوں میں تعلیمی سال عموماً شوال سے شروع کر کے رمضان میں ختم کیا جاتا ہے۔ انگریزی اداروں میں دفتر سال جنوری سے شروع کر کے دسمبر پر ختم کیا جاتا ہے، ایسے ہی اسلامی شریعت کا دینی اور عباداتی سال ماہ رمضان سے شروع ہو کر شعبان پر ختم ہو جاتا ہے۔ چنانچہ نزول قرآن جو اساس شریعت ہے، ماہ رمضان ہی میں ہوا :

شَهْرُ رَمَضَانَ الَّذِي أُنزِلَ فِيهِ الْقُرْآنُ

”رمضان کا مہینہ وہ ہے کہ اس میں قرآن اترا ہے۔“

اسی لئے رمضان گویا عباداتی سال کا نقطہ آغاز نکلا جس سے انسان کا ایمانی نشوونما متعلق ہے۔ اور شعبان نقطہ اختتام ثابت ہوا۔ جو اس ایمانی شباب کے بلوغ کی حد ہے۔ اسی لئے، بنص حدیث نبوی صلی اللہ علیہ وسلم شعبان کے مہینے میں عمروں کے اختتام کا اعلان عالم غیب میں ہو جاتا ہے۔ جو درحقیقت اعمال کے انقطاع کا اعلان ہے کہ عمل کا تعلق عمر سے ہی ہے، بلکہ عمر دی ہی گئی ہے عمل کے لئے اس لئے جس آن یہ زندگی ختم ہوگی، اسی آن انسان کا عمل، رزق اور کسب وغیرہ سب منقطع ہو جائے گا۔ یوں بھی ہر سال پچھلے رزق کا حساب ختم کر کے نئے سال کے لئے روزی رزق کا اس ماہ میں تعین کے ساتھ اعلان کیا جاتا ہے۔ پس شعبان اعلان اختتام طاعات و انقطاع اعمال کا مہینہ نکلا، جسے عباداتی سال کا نقطہ اختتام کہنا چاہئے۔ جس طرح کہ رمضان اس کا نقطہ افتتاح و آغاز تھا۔

ماہِ رمضان نیکیوں کا مرکزِ اتصال

اب رمضان کو لیجئے تو اس میں افعال پر اور تروکِ تقویٰ کو باہم ایک دوسرے سے اس طرح گوندھ دیا کہ وہ ایک دوسرے سے جدا نہیں ہو سکتے۔ چنانچہ ہلالِ رمضان نظر آتے ہی اول شب ہی سے اس ماہ کا افتتاح دو چیزوں سے کیا گیا ہے جو اعمال پر کی جان ہیں یعنی تلاوت قرآن اور نماز تراویح، یہی دو چیزیں ہیں جس سے انسانی نفس کو قربِ خداوندی اور لذتِ وصال کی دولت میسر آتی ہے۔ نماز تراویح سے تو انتہائی قرب ہوتا ہے۔ کیونکہ بنص قرآن و بتصریح حدیث سجدہ ہی کمالِ قرب کا ذریعہ ہے جو افعالِ صلوة کا اصلی مقصود ہے۔ ارشادِ قرآنی ہے :

وَأَسْجُدْ وَاتَّبِعْ

”سجدہ کرو اور قریب ہو جاؤ۔“

ارشادِ نبوی صلی اللہ علیہ وسلم ہے :

إِنَّ اقْرَبَ مَا يَكُونُ الْعَبْدُ مِنْ رَبِّهِ وَهُوَ سَاجِدٌ

”بے شک بندہ اپنے رب سے قریب تر اس وقت ہوتا ہے کہ وہ سجدے میں ہو۔“

اور قرب، معنی اتصال ہی نہیں بلکہ، معنی الصاق بھی ہے۔ کیونکہ حدیثِ نبوی صلی اللہ علیہ وسلم میں تصریح ہے کہ بحالتِ سجدہ انسان کا سر اللہ کے قدموں پر گرتا ہے۔ پس اقربیت یعنی کمالِ قرب و بقا تو نماز سے ملا، اور پھر اس کمالِ قرب کی بھی تکمیل اور باثمر ہو جانا روزانہ کے چالیس سجدوں سے ہو جائے گا۔ کیوں کہ بیس رکعت میں چالیس سجدے ہوتے ہیں اور چالیس کے عدد کو تکمیل شے میں خاص دخل ہے۔

موسیٰ علیہ السلام کو توراہ دینے کا وقت آیا تو چالیس دن کا چلہ کرا کر مناسبتہ مع الغیب کی تکمیل و تقویہ کرائی گئی۔ اور بنص حدیثِ نبوی صلی اللہ علیہ وسلم قلب سے حکمت کے چشمے پھوٹ نکلے یعنی قلب کی ایک

خطبات حکیم الاسلام جلد سوم ۱۷۳
 رمضان اور اس کے مقاصد و برکات
 خاص علمی تکمیل کے لئے چالیس دن کا مخلصانہ عمل تجویز فرمایا گیا جس سے حضراتِ صوفیاء کرام نے پلہ کشی
 کا اصول اخذ کیا۔
 غرض چالیس کے عدد کو تکمیلِ حال و خیال میں خاص دخل ہے۔ اس لئے رمضان کی تراویح میں روزانہ
 چالیس سجدے پیارے کرائے گئے۔

بندہ و خدا میں ربطِ باطنی

پھر اس کمالِ قرب کو بے ثمر نہیں چھوڑ دیا گیا، بلکہ اس کے ساتھ کمالِ وصال کی سبیل تلاوتِ قرآن سے
 کی گئی کیونکہ حدیثِ نبوی صلی اللہ علیہ وسلم میں قرآن کو اللہ کے باطن کی چیز فرمایا گیا ہے۔ ارشاد ہے :
 تَبْرَكَ بِالْقُرْآنِ فَانَّمَا كَلَامُ اللَّهِ وَخُرُجُ مَنَّهُ
 ”قرآن سے برکت حاصل کرو، کیونکہ وہ اللہ کا کلام ہے جو اس کے اندر سے نکل کر آیا
 ہے۔“

اس سے واضح ہوا کہ قرآن اللہ کے اندر سے نکلی ہوئی چیز ہے جو تلاوت کے ذریعے ہمارے اندر پہنچ جاتی
 ہے یعنی اس کے باطن سے چلتی ہے اور ہمارے باطن میں پہنچ جاتی ہے، جس سے اللہ اور اس کے بندے کے
 درمیان باطنی ربط پیدا ہوتا ہے۔

کامل ترین ملاپ

ادھر ایک دوسری حدیث میں تلاوتِ قرآن کو محادثہ مع اللہ یعنی اللہ سے باتیں کرنا بتلایا گیا ہے اور ظاہر
 ہے کہ بات کر کے متکلم اور مخاطب اپنا اپنا مافی الضمیر دوسرے تک پہنچا دیتے ہیں، جسے علمی قرب کی انتہائی
 منزل کہنا چاہئے۔

پس! تلاوت کے ذریعے ہمارے اور اس کے باطن کا ریل میل کچھ اس شان سے ہو جاتا ہے کہ اس سے
 زیادہ توافق اور تواصل کی دوسری صورت نہیں ہو سکتی کیونکہ جسمانی میل میل اور وصل صرف اطرافِ
 بدن کے مل جانے کی حد تک ہوتا ہے ایک جسم دوسرے جسم میں سما نہیں سکتا، گویا جسمانی وصال بھی محض
 سطحی ہوتا ہے۔ اور اس میں لذت بھی اگر ہوتی ہے تو سطحی اور عارضی، لیکن روحانی ملاپ اور اس سے بھی
 بڑھ کر علمی ملاپ جو روح کی بھی روح ہے ایک ایسا کامل ترین ملاپ ہے کہ جسمانی میل
 ملاپ تو بجائے خود ہے، روحانی میل ملاپ بھی اس کا مقابلہ نہیں کر سکتا۔ پھر اس وصل و وصال اور میل ملاپ
 کو بھی اگر دیکھا جائے تو وہ بھی وسیلہ ہی ہے۔ اصل مقصد قبول ہے نہ کہ وصول۔ اگر وصول ہو اور قبول نہ ہو
 تو وہ وصول بے کار ہے۔ بادشاہ کے یہاں وصول تو شاگرد پیشہ اور کم مرتبہ ملازمین کو بھی ہو جاتا ہے مگر قبول
 نہیں ہوتا وزیرِ اعظم اور امراء شاہی اگر واصل ہوتے ہیں تو یہ محض وصول ہی نہیں بلکہ ان کا قبول بھی ہوتا
 ہے۔

اعترافِ قبولیت

سو اس تلاوتِ تراویح میں جبکہ فاتحہ کی تلاوت ضروری ہے، اور ہر رکعت میں ضروری ہے۔ خواہ
 بلا واسطہ ہو یا بواسطہ امام، اور اس کی ایک ایک آیت پر ادھر سے قبولیت کا بروقت اعتراف و اعلان کیا بھی جاتا

بندہ جب اَلْحَمْدُ لِلّٰہِ رَبِّ الْعَالَمِیْنَ کہتا ہے تو فوراً جواب دیتے ہیں حَمِیْنِیْ عِبْدِیْ (میرے بندے نے میری تعریف کی) وہ کہتا ہے اَلرَّحْمٰنُ الرَّحِیْمُ تو فرماتے ہیں اَنْتَیْ عَلَیْ عِبْدِیْ (میرے بندے نے میری ثناء و صفت بیان کی)۔ جب یہ کہتا ہے مَالِکِ یَوْمَ الدِّیْنِ تو فوراً فرماتے ہیں مَعْجٰنِیْ عِبْدِیْ (میرے بندے نے میری بزرگی بیان کی) جب یہ کہتا ہے کہ اِنَّا کَ نَعْبُوْکَ اِنَّا کَ نَسْتَعِیْنُ تو فرماتے ہیں هٰنَا یٰبْنَیْ وَیٰبْنَ عِبْدِیْ (یہ میرا اور بندہ کے درمیان کا معاملہ ہے) جب وہ سوال کرتا ہے اور اِهْلِنَا سے آخر تک پڑھ جاتا ہے تو فوراً فرماتے ہیں۔ وَلِعِبْدِیْ مَسٰلَا (میرے بندہ کے لئے وہ سب کچھ ہے جو اس نے مانگا ہے) تو یہ بروقت اقرار و اعتراف اور بندہ کو اپنا کہہ کر اس کی بات کو سراہنا ہی قبول ہے جس کے لئے وصول کی تمنا کرتے ہیں۔

بشری عروج کا نقطہ کمال

پس تراویح و تلاوت میں ابتدائی مرتبہ قُربِ اتّصال کا ہے جو نماز سے حاصل ہوتا ہے۔ پھر قُرب سے وُصول و وصال کا ہے جو تلاوت سے حاصل ہوتا ہے اور پھر وُصول سے قبول و رضا کا ہے جو تلاوتِ خاص کے مکالمہ سے حاصل ہوتا ہے۔ غرض تراویح و تلاوت سے حضرت حق کی 'منشئینی' معانقہ اور مکالمہ 'تراویحی' طرفین کی دولت حاصل ہو جاتی ہے جس سے آگے بشری عروج و کمال کا کوئی اور مقام نہیں۔

لیکن نظر اس پر کیجئے کہ جہاں رمضان کی راتوں میں نماز و تلاوت سے وصول و قبول کی لذتیں دی جاتی ہیں۔ وہیں اس مبارک مہینہ کے دنوں میں نفس کی ہوسنا کیوں اور نفسانی لذات کو بھی قوت سے ترک کرایا جاتا ہے۔ کھانا پینا بھی ترک، مقاربتِ نسواں بھی بند، حتیٰ کہ ان چیزوں سے خالی لذت لینا بھی ناپسندیدہ۔ کیوں؟ محض اس لئے کہ وہ شب کی غیر معمولی لذت و وصول و قبول، جو افعالِ بر میں سے فعل تراویح و تلاوت سے ملتی تھی بغیر ان تقوائی تروک کے میسر آئی ناممکن تھی۔

پس رمضان کے مہینہ میں دن بھر روزہ کے ذریعہ جو مجموعہ تروک ہے نفس کو مانجھا اور صاف کیا جاتا ہے اور شب کو اس صاف شدہ ظرف پر تلاوت و تراویح سے جو مجموعہ افعالِ بر ہے قلعی کی جاتی ہے جس سے وہ چمک اٹھتا ہے اور اس میں قُرب و اتّصال اور قبول و وصال کی اس چمک دمک سے انوارِ خداوندی منعکس ہونے لگتے ہیں گویا نفسِ انسان ___ میں نفسِ رحمان نظر آنے لگتا ہے۔ پس ماہِ رمضان جیسے پرکامہینہ ہے ویسے ہی تقویٰ کا بھی مہینہ ہے۔ اور جیسے اس میں اثم سے بچاؤ میسر آتا ہے ویسے ہی اس میں عدوان سے بچاؤ کی توفیق ملتی ہے۔

روزہ اور ماہِ روزہ کا ثمر

اس لئے قرآن حکیم نے جب رمضان کے روزوں کا ذکر کیا تو اس کا سب سے بڑا ثمرہ تقویٰ بتلایا :

يٰۤاَيُّهَا الَّذِیْنَ اٰمَنُوْا کُتِبَ عَلَیْکُمُ الصِّیَامُ کَمَا کُتِبَ عَلَی الَّذِیْنَ مِنْ قَبْلِکُمْ لَعَلَّکُمْ تَتَّقُوْنَ۔

”اے ایمان والو! تم پر روزے فرض کئے گئے جیسے تم سے پچھلوں پر فرض کئے گئے تھے

ماکہ تم متقی بن جاؤ۔“

اور جب خود ماہ رمضان کا ذکر کیا جس میں دنوں کے ساتھ راتیں بھی شامل ہیں تو نزولِ قرآن کا حوالہ دیتے ہوئے اس کا سب سے بڑا ثمرہ نورِ ہدایت، نورِ دلائل اور نورِ معرفت ظاہر فرمایا جو درحقیقت انسانی نفس کی چمک و مک اور قلعی کا سب سے اعلیٰ سامان ہے۔

شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ
وَالْفُرْقَانِ۔

”مہینہ رمضان کا وہ ہے جس میں قرآن اتارا گیا جو انسانوں کے لئے ہدایت اور ہدایت کے کھلے دلائل کا مجموعہ اور قوت تمیزی کا علم ہے۔“

گویا روزہ کا ثمرہ تقویٰ اور ماہ کا ثمرہ بر نکلا اور اس طرح قرآن کریم سے ماہ رمضان پر تقویٰ کا مہینہ ثابت ہوا جس سے اِثم و عدوان کا خاطر خواہ دفعیہ ہو جاتا ہے۔ حتیٰ کہ اِثم و عدوان کے چشمے سوکھ جاتے ہیں۔ چنانچہ نفس کا دانہ پانی بند ہو جاتا ہے۔ اور شیاطین قید کر دیئے جاتے ہیں جو اِثم و عدوان پر ابھارتے تھے۔ ایک دانا دشمن کی حیثیت سے اور ایک نادان دشمن کی حیثیت سے۔ ظاہر ہے کہ دونوں دشمنوں کے اسیر ہو جانے پر اِثم و عدوان کا دفعیہ قدرتی تھا۔

صیام و قیام کا باہمی تناسب

اسی لئے روزہ تلاوت تراویح یعنی صیام و قیام کا تناسب اور ایک سے دوسرے کا رابطہ بھی واضح ہو گیا کہ ایک تخلیہ کا مقام ہے یعنی روزہ جو انسان کو رذائلِ نفس سے پاک کرتا ہے اور ایک تعلیہ کا مقام ہے یعنی قرآن اور تراویح جو نفسِ انسانی کو چمک دار اور نورانی بناتا ہے۔ اس لئے قیامت کے دن صیام و قرآن کی شفاعت کو حضرت عبد اللہ بن عمرؓ کی حدیث میں بطور قرین و عدیل کے ذکر فرمایا گیا ہے۔

خلاصہ مضمون حدیث یہ ہے کہ قیامت کے دن صیام و قرآن دونوں مل کر بندہ کی شفاعت کریں گے۔ روزے کہیں گے کہ خداوند! ہم نے دن بھر اس بندہ کو کھانے پینے اور شہوانی لذتوں سے محروم رکھا تو اس کے حق میں ہماری شفاعت کو قبول فرما، قرآن کہے گا۔ خداوند! میں نے اس بندہ کو راتوں میں نیند اور آرام سے محروم رکھا تو اس کے حق میں میری شفاعت قبول فرما۔ ظاہر ہے کہ ان دونوں کی شفاعت کا انجام سوائے قبولیتِ شفاعت کے دوسرا نہیں ہو سکتا۔ کیونکہ قرآن کلامِ الہی اور صفتِ خداوندی ہے۔ تو اس کی شفاعت ایک صفتِ الہی کی شفاعت ذات سے ہے، جو ذات سے جدا نہیں۔ اس لئے یوں کہا جاسکتا ہے کہ حق تعالیٰ خود ہی اپنی بارگاہ میں شفاعت فرمائیں گے۔ تو کون ہے کہ اس شفاعت کو رد کر سکے؟

اور وہ خود کیسے رد فرمائے گے۔

چوں خدا از خود سوال و کد کند

پس دعائے خویشمن چوں رد کند

ادھر روزہ کو تمام عبادات میں حق تعالیٰ نے اپنا اور اپنی چیز فرمایا ہے۔ اور یہ کہ میں ہی خود اس کا بدلہ دوں گا اور ظاہر ہے کہ اپنی چیز کو اپنا کہہ کر کون بے آبرو کیا کرتا ہے کہ اسے رد کرے۔ اس لئے صیام و قرآن کی شفاعتیں رد ہونی کی کوئی وجہ نہیں۔ اس سے صاف واضح ہوا کہ شریعت نے اپنے عباداتی سال کا افتتاح

افعال و ترک دونوں سے کیا ہے جو تربیت انسانی کے دو بازو ہیں۔ فرق اتنا ہے کہ دنوں میں ترک کو اصل رکھا اور افعال اس کے ضمن میں رکھے اور راتوں میں افعال کو اصل قرار دیا اور ترک اس کے ضمن میں بقدر ضرورت آجاتے ہیں جو بوقت تلاوت و صلوة قائم رہتے ہیں۔ اور اس طرح سے اس کی راتیں روشنی میں دنوں سے کم نہیں ہیں بلکہ یلہا و نہار ہا سواہ کی مصداق ہیں۔

ہلالِ عید

جب رمضان کے یہ معدودے چند ایام اس شان سے پورے ہو جاتے ہیں کہ اس کے دن ترک میں مصروف اور اس کی راتیں افعال میں مشغول تو ہلالِ عید تکمیل عبادت کا مسرت بخش پیغام لے کر فضاء آسمان میں نمودار ہو جاتا ہے۔ گویا منجانب اللہ آسمان سے اطلاع دیجاتی ہے کہ اے بندگانِ الہی! تم نے وہ فرض پورا کر دیا جو ہلالِ رمضان نے تمہارے ذمہ عائد کیا تھا۔ تم نے اپنے دنوں کو نفسانی لذتوں (طعام و شراب اور مقاربت) سے بے نیاز رکھ کر خداوندی قرب و وصال کی لذتوں کو ترجیح دی اور اپنی راتوں کو لہو الحدیث اور قصہ کہانیوں میں گنوانے کی بجائے خیر الحدیث اور احسن القصص کے کہنے اور سننے میں مشغول رکھا، اس لئے تمہیں ہلالِ عید کے نورانی حروف کے ذریعے مبارک باد دی جاتی ہے کہ تم کامیاب ہوئے اور منزل تک پہنچ گئے، اس پر بندوں کا فرض ہو جاتا ہے کہ اپنے قدرداں اور مشکور پروردگار کا جان و مال سے شکریہ ادا کریں۔ چنانچہ عید کی صبح ہوتے ہی اولاً صدقہ فطر ادا کر کے مال سے اور پھر دو گانہ عید ادا کر کے جان و مال سے اپنے محسن رب اور منعم پروردگار کا شکریہ ادا کرتے ہیں کہ اس نے تمیں دن کی یہ حقیر اور ناچیز قربانی قبول فرمائی۔ اور دورانِ قربانی میں تو خصوصی طور پر لذاتِ قرب و وصال سے نوازا۔ اور بعد تکمیلِ ہلالی حروف سے اپنی خوشنودی کا اعلان عام فرمایا۔

تمتہ رمضان

پس عید و حقیقتِ رمضان کے افعال و ترک کا ایک عملی شکریہ ہے جو بندوں کی جانب سے جنابِ خداوندی میں پیش کیا جاتا ہے۔ اس شکریہ پر حسب وعدہ الہی لَئِنْ شَكَرْتُمْ لَأَزِيدَنَّكُمْ (اگر تم شکر گزار ہو گے تو تمہاری نعمت میں اضافہ کروں گا) بسلسلہ اضافہ نعمت شش عید یعنی شوال کے ۶ روزوں کا مزید اضافہ کیا جاتا ہے جنہیں رمضان تو نہیں تمتہ رمضان کہا جائے گا۔ کیونکہ رمضان کی مدت ایک ماہ کی مدت جو ایک منضبط اور معتدل مدت ہے جس میں نہ کمی ہے نہ زیادتی۔

سال سے کم اور ہفتہ سے زیادہ ایک درمیانی مدت ہے۔ اس میں اگر ایک دن کا بھی اضافہ ہو جاتا تو دو سرا ماہ لگ جانے سے رمضان کی مدت دو ماہ ہی کہلاتی۔ اور روزے ایک ماہ کی بجائے دو ماہ کے کہلائے جاتے جو یقیناً طبائع پر بھی شاق گذرتے مدت بھی معتدل نہ رہتی اور اس میں کسر بڑھ جانے سے مدت کا انضباط بھی فوت ہو جاتا۔ اس لئے روزوں کا ایک ماہ پورا کرا کر اور درمیان میں ایک دن خوشی اور کھانے پینے کا دے کر بطور تمتہ رمضان ۶ روزے اور دیئے اور وہ بھی غایتِ رحمت سے اختیاری دیئے گئے جن میں کوئی جبر و اکراہ نہیں تاکہ بندوں پر بھاری بھی نہ ہوں اور خدا کی طرف سے اس شکر گذاری پر حسب قانونِ الہی زیادتِ نعمت کا وعدہ بھی پورا ہو جائے۔ گویا اس طرح اس عباداتی سال کا افتتاح ۳۶ روزوں اور ۳۰ دن کی تراویح سے کر دیا گیا۔ یعنی ۳۶ ترک ۳۰ افعال سے انسانی عبادت کا سال شروع ہوتا ہے۔

عبادت کا ہمہ گیر نقطہ آغاز

غور کرو تو رمضان میں عبادت کا یہ جمع شدہ ذخیرہ رمضان ہی تک محدود نہیں رہتا بلکہ سال بھر تک یہی ذخیرہ توفیق و برکات کا وسیلہ ہے اگر یہ ذخیرہ اس ماہ میں جمع نہ ہوتا تو پورا سال عبادت سے بیگانگی اور برکات باطن سے محرومی میں بسر ہوتا ہے۔ وجہ یہ ہے کہ اصولاً ہر شے کے نقطہ آغاز ہی میں اس کا انجام اور وسط پنہاں ہوتا ہے۔ وہی نقطہ پھیل کر وسط سے گذرتا ہوا انجام تک جا پہنچتا ہے یعنی آخر تک اسی کا نقطہ فیض کام کرتا رہتا ہے۔ مثلاً ہر کلمہ اور کلام کا نقطہ آغاز حروف مقطعات (حروفِ حتمی) ہیں اس لئے ہر کلمہ و کلام اور لمبی سے لمبی عبارات میں فیض ان ہی حروف ہجا کا ہوتا ہے درخت کی ہر شاخ اور پھول پتی کا نقطہ آغاز اس کا تخم ہے تو وہی تخمی مادہ پھیل پھیل کر پھول پتیاں اور برگ و بار بنتا رہتا ہے۔ وہ نہ ہو تو نہ شاخ ہونے و بار گویا سارے برگ و بار و حقیقت اس تخم کا فیض ہوتی ہیں۔

اعداد کا نقطہ آغاز واحد ہے وہی (ایک) مکرر ہو کر دو اور تین اور سو لاکھ بنتا رہتا ہے، وہ نہ ہو تو دو نہ ہوں، نہ سو اور نہ لاکھ گویا رب ہا رب اور کھرب در کھرب فیض صرف ایک ہی کا ہوتے ہیں۔ خود بذات کچھ نہیں، اس اصول پر سمجھو کہ عباداتی سال کا نقطہ آغاز رمضان المبارک اور اس کے افعال و ترک ہیں۔ (جیسا کہ ابھی واضح ہوا) یہی ایک حصہ افعال و ترک کا ذخیرہ در حقیقت سال بھر کی عبادت کا نقطہ آغاز ہے۔ اس لئے یہی مادہ عبادت پورے سال کی عبادت کا مادہ ہے جو رنگ بدل بدل کر مختلف طاعات میں ظہور کرتا رہے گا۔ گویا سال بھر کی مختلف الانواع عبادتیں اور پرو تقویٰ کے مختلف مظاہر اسی ماہ کے صبر و استقامت کا فیض ہوتے ہیں، یہ نہ ہو تو سال بھر کی توفیق و برکت درجہ صفر میں رہ جائے۔ جیسا کہ روایات حدیث میں اس کے اشارے ملتے ہیں۔

ماہ رمضان کے اعداد کا اثر

شاید اس لئے اس ماہ مبارک کے افعال و ترک کے اعداد کچھ ایسی مناسب سے رکھے گئے ہیں کہ برکت ہی نہیں عدد ابھی پورے سال پر پھیل سکیں۔ بلکہ ان کی ایک ایک اکائی دوسرے مہینوں کی دہائیوں کے برابر ثابت ہو۔ چنانچہ نبی کریم صلی اللہ علیہ وسلم نے جو خطبہ آخر رمضان میں ارشاد ہے۔ اس خطبہ کا ایک حصہ یہ ہے :

يا ايها الناس قد اظلكم شهر عظيم شهر مبارك شهر فيه ليلة خير من
الف شهر جعل الله صياحه فريضة وقيام ليله تطوعا من تقرب فيه بخصلة
من الخير كان كمن ادى فريضة فيما سواه ومن ادى فريضة فيه كان
كمن ادى سبعين فريضة فيما سواه (مشکوٰۃ)

”اے لوگو! تم پر سایہ گستر ہوا ہے ایک عظمت والا مہینہ ایک برکت والا مہینہ، وہ مہینہ جس میں ایک رات ہزار رات سے بہتر ہے اللہ نے اس میں روزے فرض کئے ہیں اور قیام لیل (تراویح) نفل رکھی ہے جس نے اس مہینے میں کوئی بھی بھلائی کی بات کی تو وہ ایسا ہے کہ کسی شخص نے ماسوا رمضان کے (بقیہ سال میں) کوئی فريضة ادا کیا۔ اور جس

نے اس ماہ میں فریضہ ادا کیا مثلاً (روزے رکھے) تو وہ ایسا ہے جیسا کہ اس نے غیر رمضان میں (بقیہ سال) میں شکر فریضے ادا کئے۔“

جس کا حاصل یہ ہے کہ اس ماہ کی نفل بقیہ سال کے فرض کے برابر ہے اور اس کا فرض بقیہ سال میں ستر قرائن کی برابر ہے۔ گویا بلحاظ برکت ہی نہیں بلکہ بلحاظ اجر اور عدد بھی اس مہینہ کی طاعت کی ایک اکائی دوسرے مہینوں کی طاعت کی دہائیوں کے برابر ہے۔

ماہ رمضان کے دنوں کو دیکھئے تو ان میں ۳۰ روزے رکھے گئے ہیں اور شریعت کی بخششیں بے کراں نے ایک نیکی کو دس نیکی کے برابر شمار کیا ہے۔

مَنْ جَاءَ بِالْحَسَنَةِ فَلَهُ عَشْرُ امْتَالِهَا۔ (القرآن)

اس اصول پر یہ ۳۰ روزے ۳۰۰ ہو جاتے ہیں۔ اور ادھر عید کے بعد شش عید جو بطور تہنہ و توالیح رمضان کے ساتھ لاحق کئے گئے ہیں (گو بوجہ تسہیل و رحمت انہیں اختیاری رکھا گیا) اور جزو رمضان نہیں بنایا گیا) اصول مذکورہ پر ۶۰ ہو جاتے ہیں تو رمضان کے اصل اور ملحقہ روزوں کا مجموعہ بھی وہی ۳۶۰ روزے سال بھر کے تعداد ہے۔ اور اس کا حاصل بھی وہی نکلا کہ رمضان کے یہ انعامی ۳۶۰ روزے سال بھر کے اوپر ۳۶۰ دنوں کے مساوی ہیں اور رمضان کے یہ اصل اور توالیح روزے پورے کر دینے والا سال کے تمام روزے رکھنے والا بن کر صائم الدہر بن جاتا ہے۔ اسی مضمون کو جناب رسول اللہ صلی اللہ علیہ وسلم نے الفاظ ذیل میں ارشاد فرمایا ہے۔ جس کو حضرت انصاریؒ روایت فرما رہے ہیں :

مَنْ صَامَ رَمَضَانَ ثُمَّ اتَّبَعَهُ سِتًّا مِنْ شَوَّالٍ كَانَ كَصِيَامِ الدَّهْرِ۔ (رواہ مسلم)

”جس نے رمضان کے روزے پورے رکھے۔ پھر شوال میں ۶ روزے ان کا ساتھ اور ملا لئے تو یہ عمر بھر روزے رکھنے کی مانند ہے۔“

حدیث میں ارشاد فرمایا گیا ہے :

رَمَضَانَ إِلَى رَمَضَانَ كَفَّارَةٌ لِمَا بَيْنَهُمَا۔ (الحدیث)

”رمضان سے رمضان تک درمیانی دنوں کے گناہوں کا کفارہ یہ رمضان ہی ادا کر دیتا ہے۔“

اس سے واضح ہو گیا کہ رمضان ہی کی اطاعتوں اور مغفرتوں کا فیض سال بھر تک چلتا رہتا ہے۔ اور یہی فیض منتشر ہو کر سال بھر کے دنوں اور راتوں کی عبادت اور توفیق کی شکل اختیار کرتا رہتا ہے۔ نہ صرف یہ کہ نیا اثر آبلکہ عدد ابھی رمضان سال عبادت کا نقطہ آغاز اور ختم توفیق تھا۔ اس لئے مادہ توفیق و طاعت سال بھر کی عبادت کے برگ و بار کی آبیاری کرتا ہے اور پورے سال پر چھایا ہوا رہتا ہے۔

رمضان اور اشہر حج کا باہمی ارتباط

یہی وجہ ہے کہ رمضان کے ایام نے جن تروک سے (ترک طعام، ترک شرب اور ترک خواہشات) کا پرداز ڈالا وہ رمضان ہی پر ختم نہیں ہو جاتے بلکہ ان تروک سے دوسرے اور تروک نشوونما پاتے ہیں اور تقویٰ کے آگے کی منزلیں سامنے چلی جاتی ہیں جو اگرچہ رمضان میں نہیں ہوتیں مگر رمضان ہی کے تروک کا ثمرہ ہوتی ہیں۔

ماہِ رمضان میں طلبِ حق نے محبتِ حق کی خاطر اپنے نفس کی عظیم آرزوؤں یعنی کھانے پینے اور لذتِ نفسانی کی چیز کو ترک کر کے ہوئے نفس کی استعداد پیدا کر لی تو ترک کا سلسلہ ابھی ختم نہیں ہوا۔ کھانے پینے اور قرب و وصال کی لذتوں کے سوا اور بھی بہت سی لذات ہیں جن کی خواہش نفس میں ہمہ وقت موجزن رہی ہے۔ یہ تو صرف باہ کے سلسلہ کی لذتیں تھیں۔ جنہیں رمضان نے ایک دم چھڑا کر فی الجملہ صبر کر لینے کی قوتِ انسان میں پیدا کر دی تھی۔ لیکن ان سے زیادہ سخت اور ہولناک جاہ کے سلسلہ کی لذتیں ہیں۔ جو انسان کو مغرور و متکبر بنا کر مشاہدہٴ حق ہی سے نہیں جاوہ حق سے بھی بھٹکا دیتی ہیں۔ اور قرب و وصال کے درجات میں سدِ راہ ہو جاتی ہے، کبھی مکان، اور بلڈنگ سے اپنے کو باوقار کہلانے کی کوشش کرتا ہے، کبھی اپنے قبیلے اور دوست احباب کے اجتماع اور جھگڑوں سے اپنے لئے شیخی اور فکر کا سامان بہم پہنچاتا ہے، کبھی اپنی متانت اور سنجیدگی و با معنی خموشی کی نمائش سے اپنے سے وقار کی نمائش کرتا ہے، کبھی اپنی زینت و آرائش اور خوبصورتیوں پر گھمنڈ کر کے اپنے خیال میں بدمست ہو جاتا ہے اور پھر ان ہی جاہ پسندانہ اندازوں سے دوسروں پر ظلم و تعدی وغیرہ کی بنیادیں کھڑی ہوتی ہیں جس سے دنیا میں فتنہ و فساد برپا ہوتا ہے اور دنیا امن و سکھ سے محروم ہو جاتی ہے۔

غرض جاہ پسندی اور دوسروں پر بڑا بننے اور عوام میں امتیازی شان نمایاں کرنے کے مختلف ڈھنگ ہیں اور مختلف راستے ہیں جس سے گزر کر ایک مغرور انسان قربِ الہی اور وصالِ حق سے محروم ہو جاتا ہے اس لئے ان کا ترک ان ترک سے بھی زیادہ ضروری ہے جن کی رمضان نے مشق کرائی تھی اس لئے جو نہی ان باہی اور شہوانی لذات کے افراط سے نجات پا جانے کی استعداد پیدا کر کے رمضان رخصت ہوتا ہے ویسے ہی حج کے مہینے شروع ہو جاتے ہی، جو حج کا پیغام دیتے ہیں جس طرح ہلالِ رمضان نے اعلان کیا تھا کہ اگر دربارِ الہی میں حاضر ہو کر قرب و وصالِ شاہی منظور ہے تو شہوانی لذات سے پاک و صاف ہو کر اور انہیں ترک کر کے دربارِ شاہی (مساجد) میں تراویح و تلاوت کے لئے حاضر ہو جاؤ۔ اسی طرح ہلالِ شوال اعلان کرتا ہے کہ محلِ سرائے شاہی (حرمِ کعبہ) یعنی سید المساجد میں حاضری اور خلوتِ محبوب مطلوب ہے تو ان جاہ پسندیوں کو ترک کر کے عاشقانہ وار فتگی پیدا کرو اور خدا کے گھر کی طرف پروانہ وار بڑھو مگر ع

شرطِ اول قدم آن ست کہ مجنون باشی

یہ سامانِ وقار چھوڑو، اسبابِ جاہ ترک کرو۔ وسائلِ غرور و گھمنڈ کو خیر باد کہو اور دیوانہ وار محبوبِ حقیقی کی طرف چلو، سب سے پہلے گھر بار اور وطن ترک کرو، اور اپنا گھر چھوڑ کر محبوب کے گھر کی طرف کوچ کرو، اپنا شہر چھوڑ کر خدا کے بلدا میں کی طرف بڑھو، عزیز و اقرباء کی موانعت مانع وصالِ الہی ہے تو اسے بھی چھوڑ دو، مسافرت اور غربت اختیار کرو، جتھے اور قبیلے کی طاقتوں پر بھروسہ تھا تو اسے بھی خیر باد کہو، کسمپرسی اور بے کسی کی شان سے گھر سے نکل کھڑے ہو۔ پھر نکلو تو دیوانوں کی طرح عاشقوں کی طرح نکلو۔

عاشقی، درویشی اور سرشاری

سب سے پہلا سامانِ وقار لباس اور اس کا فیشن ہے اسے ترک کر کے احرام باندھو اور ایک لنگی کندھے پر اور ایک لنگی گھٹنوں میں یعنی شاہانہ، رئیسانہ اور منعمانہ ٹھاٹھ چھوڑ کر فقیروں کا بھیس بھرو اور مسکیتوں کی سی وضع بناؤ، کپڑوں کی بو کا بھی دھیان نہ رہے۔ کہ خوشبو کی فکر ہو۔ عاشق کو ان نمائشی چیزوں سے کیا واسطہ اگر وہ

عشق سے مغلوب ہے۔ بدن کی صفائی ستھرائی کے دھیان کو ترک کرو، 'البح'، 'العج' و 'الشج' حج تو نام ہی ہے میلے کپڑے ربنے یعنی صفائی ستھرائی کے خیال کو غیر سمجھ کر ان سے بے نیاز ہو جانے کا بدن کے بناؤ سنگار کی فکریں چھوڑو، نہ غسل کی پرواہ، نہ حجامت کی خبر نہ خط کی اصلاح نہ ناخنوں کے بڑھے ہوئے کی فکر حتیٰ کہ میلے بدن میں جوئیں بھی پڑ جائیں تو انہیں بھی مت چھیڑو کہ تم محبوب کے عاشق بن کر چلے ہو، تمہیں جانداروں کے قتل و غارت سے کیا سروکار؟ چہرہ غبار آلود، پیر گرد آلود، سر پر ٹوپی نہ پیر میں جوتہ نہ کندھوں پر عباء و قباء نہ بال سنوارے ہوئے، نہ مانگ نہ پٹی، نہ ان میں تیل، پھر بولنے میں نہ آواز بنانے کی فکر، نہ الفاظ کے سنوارنے کی فکر، نہ کلمات کی سجاوٹ، نہ عبارات کی زینت، بلکہ سرے سے ہی فضول کلام ترک کر دو، ورد زبان ہو بلیک، کبھی پست آواز سے ہو تو کبھی بلند آواز سے کبھی آہستہ سے اور کبھی شور کے ساتھ یعنی آوازیں بھی عاشقانہ۔

مردیوانگی پیدا کرو۔ قافلے میں ہو تو بلیک بلیک کا شور ہو۔ زمین کی اونچ نیچ آجائے تو چلا پڑو تاکہ آواز کا وقار جس کی بناوٹ اور سجاوٹ کی فکر تھی مٹ کر رہ جائے غرض نہ بات اپنی نہ کلام اپنا۔ بات ہو تو محبوب کی اور کلام ہو تو شوق محبوب اور ذوق عشق کا یعنی زبان اور گلا صرف اسی کے لئے وقف ہو۔ محبوب کا گھر آجائے تو آواز شوق بلند کرو، شوق و ذوق میں کبھی خانہ محبوب کے پتھروں کو چومو، کبھی پردہ دیوار کو تھام کر روؤ اور چیخو، کبھی اس گھر کے ارد گرد پروانوں کی طرح گھومو، نثار ہو، کبھی یاد میں غرق ہو کر سرنگوں ہو اور کبھی بھکاری بن کر بانگ سے سرفراز ہو، کبھی فریاد اور کبھی یاد کرو، کبھی قرب کا شکر یہ کبھی بعد کا شکوہ، پیر چکر میں ہوں اور زبان عشق کی حرکت میں، پھر ان چکروں میں چال بھی ایک انداز کی نہ ہو جس سے چال کی خوشنمائی کا وقار آگے آئے، اگر چند پھیروں میں سیدھے چلو تو چند پھیروں میں اکڑ کر مونڈھے ہلا ہلا کر سینہ تان کر چلو۔

یعنی کبھی در محبوب کے مسکین بن جاؤ۔ اور کبھی محبوب کے سپاہی ہو جاؤ، صورت و سیرت ہی نہیں مرضی بھی تمہاری کوئی اپنی نہ ہو۔

ایک مرضی محبوب ہو اور تم ہو، مرضی خنق ہو اور اس کی پیروی تاکہ اندرون میں کوئی شیخی و غرور نہ رہ جائے اور نہ بیرون پر کوئی اتراہت اور ناز و انداز کی نمود آئے۔

صورت و قار کی بھی ممانعت

پھریہ کفنی کا لباس بھی ان پھیروں میں کبھی ایک ہیئت و رنگ پر نہ ہو کہ صورت و قار پیدا ہو جائے اگر پہلے تین پھیروں میں وہ بر جائے خود نہ ہو۔ تو چار پھیروں میں اسے دائیں کندھے کے اوپر کولیا جائے۔

تاکہ اس کفنی کے اوڑھنے اور پہننے میں بھی کوئی اتفاقی پن اور سجاوٹ پیدا نہ ہو جائے کہ وہ بھی عاشقی کے شایاں نہیں یعنی اگر غیر اختیاری پن بھی سجاوٹ بن جائے تو وہ بھی یکسر مٹ کر رہ جائے۔ پھر ان گھومنے کے پھیروں میں گودیوانگی تھی مگر چال ڈھال اور رفتار معمول کی مطابق تھی اس لئے اسے بھی ختم کرو۔

صفا و مروہ پہنچو تو چال کہیں آہستہ ہو تو کہیں دوڑ بھاگ بھی ہو تاکہ چال کا انداز بھی ایک انداز پر باقی نہ رہے جیسا کہ طواف میں ہیئت بدن کا اپنا انداز مٹا دیا گیا تھا۔ غرض اسی طرح اس عاشق حق کے لباس بدن، زینت، چال ڈھال، سیرت و صورت، کلام، آواز، رفتار، گفتار وغیرہ میں کوئی شائبہ نمائشی و قار و متانت کا باقی نہ رہ جائے۔

خانہ بدوشی

پھر اگرچہ تم نے وطن اور وطن داروں کا اُنس چھوڑ دیا، بلدِ امین میں پہنچ گئے، مگر بلدِ امین بھی تو بہر حال آبادی ہے جس میں اپنا نہیں تو اس شہر والوں کا سامانِ زینت، لذت، بخش، انکی آوازیں اُنس افزائے سمع و گوش و ران کی ملاقاتیں، اُنس افزائے دیدہ و دل تو ہوتی ہیں جو وصالِ یار میں حائل ہو سکتی ہیں۔

اس لئے مکہ کی آبادی بھی ترک کرو کہ وہ پھر وطنِ اقامت اور محلِ موانست ہے جنگلِ بیابان میں بسر کرو، ماں نہ گھر ہو نہ در، نہ تمدن، نہ عمارت نہ سامانِ معاش، نہ اسبابِ رفاہیت، عرفات کے ریگستان میں جلتی دوپہر میں دھوپ کے سمندر میں گزارو، کسی کپڑے، خیمہ سے اگر دھوپ سے بچاؤ ہو جائے تو فہماور نہ سایہ کی لذت ہی ترک کرو، طیش کو ترجیح دو اور خنکی کی راحت بھی چھوڑ دو، مسکن اور جائے سکون کی فکر میں مت رہو۔۔۔ ویرانہ نشین اور صحرا نورد ہو جاؤ۔ خانہ بدوشوں کی طرح یہ دن منیٰ میں گزارو تو رات مزدلفہ میں بسر ہو۔ وہاں پورا دن نہ یہاں پوری رات، پھر مزدلفہ کی رات بھی اس فکر کے ساتھ گزارو۔ کہ صبح ہی یہاں سے کوچ ہے، مزدلفہ بھی طلوعِ آفتاب سے پہلے چھوڑ دو، گویا عرفات کے دن کی طرح یہاں کی رات بھی بے فکری سے نہ گزارے کہ عاشق کو چین اور لطف اندوزیوں سے کیا واسطہ؟ پھر مزدلفہ کی آدھی تہائی رات میں خدمتِ نبویہ پیش نظر رہے، علاوہ طاعت و عبادت کے اس میدان کی کنکریاں بھی چنو تاکہ اس میگزین سے دشمنِ الہی و خود عشاق کے پشتینی دشمنِ شیطان رجم کو سنگسار کر سکو جو راہِ محبوب میں حائل اور ناصح نادان بن کر سامنے آتا ہے۔ مزدلفہ سے منیٰ میں آؤ تو گویا وہاں دو تین شب قیام ہو، مگر اسے بھی سفرِ رانجمن کا مصداق رکھو، ایک دن چین سے بسر نہ کرو۔ کبھی یہاں سے پھر درِ محبوب پر جاؤ۔ خانہ محبوب کے گرد پروانہ وار گھومو، واپس ہو تو وزانہ اس شیطان سے لڑائی مول لو جو راہِ جاں سپاری میں حائل ہوتا ہے تاکہ صلحِ جوئی سے بیٹھے رہنے کا لون و قار بھی ختم ہو جائے، اور وہ بھی رمی جمار سے تاکہ سپاہیانہ وقار کا غرور بھی مٹ جائے اور دنیا دیکھ لے و تفرنگ چلانے والا سپاہی آج چھوٹی چھوٹی کنکریاں مارنے پر اتر آیا ہے۔

پہلی سنگ باری سے فراغت پاتے ہی چہرہ مہرہ کی قدرتی زینت کو ہی مٹاؤ، جیسی سہلے ہوئے کپڑے ترک کر کے پورے بدن کی زینت کو خیر یاد کہا تھا آج سر کے بال منڈوا کر چہرہ مہرہ کی زینت کو ختم کرو۔ اور اب جبکہ ان کے ظاہر و باطن کے ساری لذتیں، ساری نمائشیں، متانتیں چھوٹ گئیں، گویا مرنے سے پہلے اس نفس کو ت کے گھاٹ اُتار دیا، اور اس کی اندرونی خواہشوں کو پامال کر دیا۔

فدیہ جان

تو اب وقت آگیا کہ سرے سے اس نفس ہی کو راہِ محبوب میں نثار کرو اور خود اسی کے گلے پر چھری ادا، اگر سب کچھ کھو کر جان باقی رہ گئی تھی تو اس سے بھی دریغ نہ کرو، یہ الگ بات ہے کہ محبوبِ حقیقی محض شفقت بے پایاں سے ذبیحہ جان کا فدیہ ذبیحہ حیوان سے قبول فرمائے، ورنہ اس راہ میں یہ جان، جانِ فرس کے سامنے کوئی قیمت نہیں رکھتی، اور وہ جب کہ اسی کی بخشش ہوئی ہو تو سودا بہت ہی ارزاں جاتا ہے۔

جان دی، دی ہوئی اسی کی تھی
حق تو یہ ہے کہ حق ادا نہ ہوا

بہر حال شکرِ محبوب کے ساتھ اس کی مرضی کے مطابق منخر میں پہنچ کر اپنا فدیہ ایک جان کی قربانی سے دیدو

کہ یہ آخری ترک ہے تروک میں سے جس کی ذریعے وصالِ محبوب کی آرزو کی جاسکتی ہے۔
بہر حال شہرِ رمضان نے اگر باہی لذات ترک کرائی تھیں تو اشہرُجج نے جاہی لذات کے ترک کا پروگرام پیش کیا، جو ترکِ وطن، ترکِ مسکن اور ترکِ لباس، ترکِ زینت، ترکِ راحت، ترکِ فیشن، ترکِ نمائش، ترکِ وقار، ترکِ جاہ، ترکِ افتخار، ترکِ نشاط اور ترکِ مال سے شروع ہو کر ترکِ جان پر ختم ہو جاتا ہے۔

ایامِ حج میں یادِ رمضان

مگر ساتھ ہی ساتھ باہ کی ان لذات کے ترک سے بھی چشم پوشی نہیں کی جو رمضان نے سکھائی تھیں، بلکہ اشہرُجج میں خاص تروک کے ساتھ رمضان تروک کو بروئے کار لانے کے لئے گویا نصف ماہِ رمضان کو پھر دہرایا جاتا ہے۔ یعنی چھ روزے شوال کے اور نو روزے عشرہ ذی الحجہ کے اشہرُجج میں رکھ کر پندرہ روزوں کا پروگرام اشہرُجج میں رکھ دیا گیا ہے، تاکہ ان مہینوں میں بھی آدمی رمضان کو فراموش نہ کر سکے، حتیٰ کہ بعض روایات میں عشرہ ذی الحجہ کے دنوں کو رمضان کے دنوں پر فوقیت اور فضیلت دی گئی ہے۔
دونوں کی لذتوں کا سلسلہ منقطع کرایا جاتا ہے۔ تب آدمی خانہِ محبوب کی حاضر باشی اور مشاہدہ حق کے قابل بنتا ہے۔ اس سے اندازہ ہوا کہ رمضان ابتدائی تروک کا مہینہ ہے۔ اور اشہرُجج ان تروک کی تکمیل و اہتمام کے مہینے ہیں۔

حکمتِ عیدِ قربان

ہاں پھر جس طرح رمضان کے تروک و افعال کی تکمیل پر یکم شوال کو دو گانہ شکر ادا کیا گیا تھا اور مالی شکر یہ میں صدقہ فطر سے عیالِ محبوب (غرباء و احباب) کی خدمت کی گئی تھی، اسی طرح یہاں بھی حج کے تروک و افعال کی تکمیل پر جونویں ذوالحجہ تک ہوتا ہے دسویں ذی الحجہ کو اسی انداز سے بجان و دل دو گانہ شکر ادا کیا جاتا ہے اور اس کے بعد صدقہ اُضحیہ (قربانی) سے غرباء و احباب کی خدمت کی جاتی ہے تاکہ مالی شکر یہ بھی ادا ہو جائے۔

شانِ جلال و جمال کا شکر یہ

پس عیدین کے تہوارِ اسلام میں رنگِ رلیاں منانے کے لئے نہیں رکھے گئے ہیں بلکہ رنگِ رلیوں کو منانے اور اس قسم کے تمام مادی اور نفسانی لذتوں اور خواہشوں کو ختم کر کے روحانی قرب و وصال کے شکر یہ کے طور پر قائم کئے گئے ہیں، فرق اتنا ہے کہ رمضان کے تروک کے ساتھ افعالِ برکے سلسلہ میں نماز (تراویح) کا فعل رکھ لیا گیا جو حق تعالیٰ کے جلال و عظمت کے سامنے اظہارِ نیاز و عبودیت کے لئے ہے تاکہ اس کی علی الاطلاق آقائی اور حکمرانی کے ساتھ اپنی علی الاطلاق ذلت و نیاز مندی اور محکومیت کا ثبوت پیش کیا جائے اور اشہرُجج کے تروک کے ساتھ افعالِ برکے سلسلہ میں مناسک حج رکھے گئے جو حق تعالیٰ کے جمال و محبوبیت کے سامنے اپنی شیفنگلی اور گرویدگی اور اپنے عشق و محبت کے جذبات پیش کرنے کے لئے ہیں تاکہ اس کے علی الاطلاق جمال و خوبی کے سامنے اپنا علی الاطلاق عشق و محبت پیش کر دیا جائے۔
دوسرے رخ سے دیکھئے تو ترک کے سلسلہ میں محکوم اور غلام کو بسلسلہ حاضری ملازمت نفس کی مرغوبات

اور خواہشات ترک کرنی پڑتی ہیں جس سے وہ کھانے کمانے اور اڑانے کے کام کا نہیں رہتا۔ ورنہ اسے خدمت کا وقت کیسے ملتا، اور عاشق و محب کو محض خواہشاتِ نفس ہی نہیں سرے سے نفس ہی کو توجہ دینا پڑتا ہے، نفس کی شخصیت اور تشخص ہی کو عشق میں گم کر دینا پڑتا ہے اس کی حیثیت عرفی اور طبعی، غرور و وقار تو دور کی چیز ہے جس کی کوئی حیثیت ہی نہیں رہتی، دوسرے لفظوں میں یوں سمجھئے کہ نماز تو شاہی خدمات بجالانے کے لئے سرکاری طور پر حاضری دربارِ شاہی ہے جس کے لئے وقت اور عیش کی قربانی کافی ہے مگر شاہی آداب بجالانے کے ساتھ، اور حج عاشقی کے جوش میں حرم سرانے شاہی میں شخصی حاضری ہے جس کے لئے جان و مال دونوں کی قربانی ضروری ہے۔ مگر آدابِ عشق کے ساتھ جس کا حاصل خود گزاری اور خود فراموشی ہے۔ نماز میں سکون و متانت مطلوب ہے کہ دربار اور دفترِ معبودیت میں حاضری ہوتی ہے اور حج سے اسی سکون و متانت کو مٹایا جاتا ہے کہ عاشقانہ رنگ سے درِ محبوب کی حاضری ہے، پس تلاوت و تراویح رمضان کے لئے تو باہی تروک رکھے گئے جن کا تعلق عیش سے تھا سکون و متانت سے نہ تھا۔

اور اس کے لئے وقت کی قربانی کافی تھی۔

لیکن حرم سرانے میں پہنچ کر قرب و وصال کے لئے جاہی تروک بھی ضروری ہو گئے جن کا تعلق جاہ و باہ، عیش و وقار، متانت و ہیبت سب ہی سے تھا، تاکہ عاشقی کی مسکنت اور خود گزاری پیدا ہو جائے، تو اس کے لئے محض وقت کی قربانی کافی نہ تھی جب تک کہ عین نفس کی قربانی نہ کر دی جائے۔

پس عید الفطر سے شونِ جلال کے حقوق کی ادائیگی کا شکریہ ادا کیا جاتا ہے کہ بندوں کو غلام بننا میسر آگیا، اور عید الاضحیٰ سے شونِ جمال کے حقوق کی ادائیگی کا شکریہ ادا کیا جاتا ہے کہ بندوں کو عاشق ہونا میسر آگیا۔

اصل عبادت صرف نماز اور حج ہے

اس سے واضح ہو جاتا ہے کہ جس طرح حق تعالیٰ علی الاطلاق مالک الملک اور آقا و حاکم ہیں ایسے ہی وہ علی الاطلاق محبوب و مطلوب اور جمیل و مرغوب بھی ہیں اور اس لئے جہاں ایک بندہ کو ان کی شاہی دربار (مساجد) میں حکم بردار اور نیاز مند بن کر حاضر ہونا ضروری ہے وہیں اس کے لئے ان کے شاہی حرم (مسجدِ حرام) میں عاشق و گرویدہ بن کر بھی پہنچنا ضروری ہے، یعنی اس کی بندگی تام و کامل نہیں ہوگی اگر ان میں سے ایک نوع بھی بندگی کی رہ جائے، اس کے معنی یہ ہیں کہ اگر اسلام میں حج نہ ہوتا اسلام ناقص رہ جاتا، کہ شونِ جمال کے تقاضے منعدم رہ جاتے، پس جہاں اسلام کی تکمیل و تنظیم نماز اور حج کے بغیر ممکن نہ تھی، وہیں مسلمان کی تکمیل بھی بغیر ادائیگی نماز و حج کے ممکن نہ تھی۔

اس لئے اسلام کی دو ہی بنیادی عبادتیں اصل نکلتی ہیں، نماز اور حج، ایک جلالی عبادت ہے اور ایک جمالی۔ بقیہ دو عبادتیں زکوٰۃ و صوم یہ خود اصل نہیں ہیں، بلکہ ان دونوں اصلی عبادتوں کے تابع اور ان کے مقدمہ و تمہید کے طور پر ہیں۔ زکوٰۃ مقدمہ نماز ہے جس سے نماز قائم ہوتی ہے کیونکہ نماز اور حاضری دربار میں گر خارج ہے تو مال و منال اور اسی کی عیش کوشیاں بھی ہوتی ہیں اس لئے اسے زکوٰۃ و صدقات کے ذریعے ترک کرنا کر دل سے اس کی محبت نکالی جاتی ہے، تاکہ موانع مرتفع ہو کر مقصود کا جمال سامنے آجائے۔

ادھر روزہ مقدمہ حج ہے سرانے شاہی میں حضوری اور قربِ خاص سے لذت اندوزی میں اگر خارج ہے نفس اور نفسانیت کے تقاضے یعنی وہ جاہ و اقتدار اور کبر و غرور ہوتے ہیں۔ اسلئے روزہ سے تروک کی ابتدا کی جاتی ہے اور اشہر حج پر لا کر انہیں مختتم کر دیا جاتا ہے، تاکہ موانع ختم ہو کر مطلوب حاصل ہو جائے اس لئے اشہر

حج کو رمضان سے متصل رکھا گیا کہ ابتدائی تروک ختم ہوتے ہی انتہائی آگئیں اور تروک کا سلسلہ متصل رہے۔

پس اسلام میں بنیادی عبادتیں دو ہیں، نماز اور حج اور دو عبادتیں ان کے مقدمات اور تمہیدیں یعنی زکوٰۃ اور صوم۔ بنیادی عبادتوں میں اصل حصہ افعال کا ہے جو مقصود اصلی ہیں اور نفس ان سے آراستہ ہوتا ہے اور تمہیدی عبادتیں یعنی زکوٰۃ اور صیام میں اصل حصہ تروک کا ہے جو مبادی ہیں جن سے نفس کا رذائل سے صاف ہونا ہے۔

اجتماعی دین

اسلام چونکہ اجتماعی دین ہے اس لئے اس کی یہ اصل عبادتیں نماز اور حج تو اجتماعی رکھی گئیں، چنانچہ دونوں میں اصل اجتماع ہے اور دونوں کے لئے امام و امیر ناگزیر ہے جو اجتماعی رنگ کا خاصہ لازمہ ہے اور تمہیدی عبادتیں چونکہ محض ان اجتماعی عبادتوں کے لئے نفس کو تیار کرنے کے لئے تھیں اور نفس ہر ایک کا الگ الگ ہے۔ اس لئے یہ دونوں عبادتیں (صوم و زکوٰۃ) بھی انفرادی رنگ کی رکھی گئیں، چنانچہ ہر ایک کا مال اور اس کی مقدار الگ الگ ہے۔ اس لئے ہر ایک کی زکوٰۃ بھی مقدار و مدت کے لحاظ سے الگ الگ ہے۔ اسی طرح ترکِ طعام و شہوات بھی ہر ایک کا الگ الگ ہے۔ اس لئے روزہ بھی ہر شخص کا اپنا اپنا الگ ہے۔ غرض اسلام کے اجتماعی دن ہونے کا مقتضی بھی یہی تھا کہ اس کی بنیادی عبادتیں تو اجتماعی ہوں اور تمہیدی عبادتوں میں اجتماعیت کی شرط نہ ہو۔

خلاصہ یہ ہے کہ اسلامی تہذیب و تربیت میں ایک مسلم کا عباداتی سال افعال و تروک اور برو تقویٰ سے مخلوط اور ملا مجلا رکھا گیا ہے۔ اگر اس کی بنیادی عبادتوں میں سے دو عبادتیں افعال کی قسم سے رکھی گئی ہیں۔ یعنی نماز اور حج تو دو تروک کی قسم سے رکھی گئی ہیں یعنی صوم و زکوٰۃ اور اگر اس عباداتی سال کے ابتدائی مہینے (رمضان) میں افعال پر تلاوت و تراویح وغیرہ رکھے گئے ہیں تو اسی ماہ میں تروک تقویٰ (ترک طعام و شہوات) بھی رکھے گئے۔

عباداتی سال کے درمیانی روزوں کی اہمیت

اسی طرح اگر اس عباداتی سال کے درمیانی حصوں مثلاً اشہر حج میں بر طواف و زیارت اور صلوة و تلاوت کا ذخیرہ جمع کیا گیا ہے تو ان ہی مہینوں میں جاہی و باہی دونوں قسم کے انتہائی تروک بھی جمع کئے گئے ہیں جن میں صیام عشرہ ذی الحجہ اور بالخصوص صوم یوم عرفہ خاص اہمیت رکھتے ہیں یا مثلاً اشہر حج کے بعد محرم میں جہاں افعال پر تلاوت و نماز اور آذکار وغیرہ معمولاً رکھے گئے ہیں۔ وہیں تروک کے سلسلہ میں یوم عاشورہ کا روزہ بھی اہمیت کے ساتھ رکھ دیا گیا ہے، جس سے سال بھر کے گناہوں کا کفارہ ہو جاتا ہے۔ اور پھر جیسے ان درمیانی مہینوں میں بسلسلہ افعال پر خاص فرائض ہی پر نہیں قناعت کی گئی، بلکہ عام نوافل و تطوعات بھی رکھے گئے ہیں، ایسے ہی بسلسلہ تروک تقویٰ محض خاص روزوں صوم یوم عرفہ اور صوم یوم عاشورہ وغیرہ ہی پر اکتفا نہیں کیا گیا بلکہ ہر ماہ میں ایام بیض کے تین روزے اور ہر ہفتہ میں پیر اور جمعرات کے روزے بھی رکھے گئے ہیں تاکہ درمیان سال کا کوئی مہینہ بھی افعال پر اور تروک تقویٰ سے خالی نہ رہے اور رمضان کی یاد فعل و ترک دونوں حیثیتوں سے تازہ ہوتی رہے، اسی طرح اس عباداتی سال کے نقطہ اختتام یعنی شعبان میں شبِ برات کے افعال

خطبات حکیم الاسلام جلد سوم ۱۸۵
 ۱۸۵
 رمضان اور اس کے مقاصد و برکات
 پر بصورتِ صلوة و تلاوت اور مجاہدہ و مراقبہ رکھے گئے ہیں جس سے اس رات کا احیاء ہوتا ہے۔
 تو وہیں یومِ برات کا روزہ بھی سنتِ اسلام قرار دیا گیا اور پھر بطرزِ سابق اس خاص فعل و ترک ہی پر اکتفاء
 نہیں کیا گیا۔ بلکہ حضور صلی اللہ علیہ وسلم کی عادتِ کریمہ افعالِ برکے ساتھ شعبان میں زیادہ روزے رکھنے کی
 تھی۔ گویا شعبان افعال و ترک سے بھرپور رہتا تھا۔ جس میں شبِ برات کے افعال اور یومِ برات کے ترک
 خاص اہمیت رکھتے ہیں۔

ماہ و سال کا توازن

بہر حال سال جس کی ابتدا میں رمضان اور اس کے افعال و ترک ہوں اور جس کے درمیانی مہینوں میں
 اشہرج اور محرم وغیرہ کے جامع ترین افعال و ترک ہوں اور جس کی انتہا میں شعبان اور اس کے مخصوص
 افعال و ترک ہوں تو ظاہر ہے کہ اس سال کی برکت و ہدایت اور نورانیت کی کیا انتہا ہو سکتی ہے۔ کیونکہ
 جس چیز کا اول و آخر اور وسط درست و صحیح ہو وہ یقیناً محفوظ اور نجات یافتہ اور ہلاکت سے دور ہوتی ہے۔
 پس جس طرح نبی کریم صلی اللہ علیہ وسلم نے اس اُمتِ مرحومہ کے اول و آخر اور وسط کا ذکر کر کے
 بحیثیتِ مجموعی اُمت کی نجات اور عدم ہلاکت کا یقین دلایا اور فرمایا :

كيف تهلك امة انا اولها والمهدى وسطها والمسيح اخرها۔ (مشکوٰۃ)

”وہ اُمت کیسے ہلاک ہو سکتی جس کا اول میں ہوں اور جس کا درمیان مہدی ہوں اور

جس کا آخر حضرت مسیح علیہ السلام ہوں۔“

ایسے ہی بالیقین کہا جاسکتا ہے کہ وہ مردِ مؤمن کیسے ہلاک ہو سکتا ہے جس کے عباداتی سال کا اول رمضان
 المبارک ہو اور جس کا اوسط اشہرج اور محرم الحرام ہو اور جس کا آخر شعبان معظم ہو۔ پس جس مؤمن کی عمر پر
 اس طرح کے سال گزرتے رہے تا آنکہ اس کی عمر پوری ہو جائے تو یقیناً اس کے دل کی زمین اس اول و آخر
 اور وسط کے ساتھ جاہ و باہ کے ترک کے ذریعہ نفسانی خس و خاشاک سے پاک ہوگی اور افعالِ طاعت
 و عبودیت اور برکے کے ذریعہ نور و برکت سے چمک اٹھے گی، اس کے رذائل زائل ہوں گے اور اس میں فضائل
 داخل ہوں گے۔ وہ نار سے بچ جائے گا اور نور سے سرفراز ہوگا جو حقیقی نور و فلاح ہے۔

فَمَنْ زُحِرَ عَنِ النَّارِ وَأُخِلَّ الْجَنَّةَ فَقَدْ فَازَ وَمَا الْحَيَاةُ الدُّنْيَا إِلَّا مَتَاعٌ
 الْغَرُورُ۔

”جو نار سے نکالا گیا اور جنت (نورِ محض) میں داخل کر دیا گیا تو وہ کامیاب ہوا۔ اور یہ دنیا
 کی زندگی سوائے دھوکے کے سامان کے اور کچھ نہیں۔“

ان اوراق پریشان سے امید ہے کہ ناظرین پر رمضان، عید اور مناسک حج کی حقیقتیں اور حکمتیں اور ان
 کے آثار و نتائج ایک حد تک واضح ہو گئے ہوں گے جو ان سطور کا مقصد اور اس زیر نظر رسالہ کا نصب العین
 ہے۔ زیادہ تفصیلات کے یہ صفحات متحمل نہ تھے اس لئے اسی قدر قلیل پر قناعت کی گئی۔

فہل علی الرسل الا البلاغ
 المبین وباللہ التوفیق

حضرت عبادہ بن صامتؓ نے بیان کیا۔ جب رمضان آتا تو آپ صلی اللہ علیہ وسلم ہم کو ان کلمات کی

اللّٰهُمَّ سَلِّمْ لِرَمَضَانَ وَسَلِّمْ لِمَنْ فِيهِ وَسَلِّمْ لِيْ وَمَسَلِّمْ لِيْ مُسْتَقْبَلًا۔
”اے میرے اللہ! مجھ کو رمضان کے لئے محفوظ کر دے اور رمضان کو میرے لئے محفوظ
کر دے۔ اور اس رمضان کو بحفاظت میرے لئے قبول فرما۔“ (حیاء السحابہ جلد ۳
صفحہ ۲۰۱ الحدیث)

اللّٰهُمَّ رَبَّنَا لَا تَزِغْ قُلُوبَنَا بَعْدَ إِفْهَاتِنَا وَهَبْ لَنَا مِنْ لَدُنْكَ رَحْمَةً إِنَّكَ أَنْتَ
الْوَهَّابُ رَبَّنَا هَبْ لَنَا مِنْ أَزْوَاجِنَا وَقُرْبَاتِنَا قُرَّةَ أَعْيُنٍ وَاجْعَلْنَا لِلْمُتَّقِينَ
أِمَامًا۔

اللّٰهُمَّ وَتَوَقَّنَا مُسْلِمِينَ وَالْحَقْنَا بِالصَّالِحِينَ أَمِينَ يَا رَبَّ الْعَالَمِينَ۔



حج بین الاقوامی عبادت

حج ایک بین الاقوامی عبادت، بین الاقوامی مساوات، بین الاقوامی اخوت اور بین الاقوامی تعاون کا ایک بے مثال عظیم المرتبت نمونہ ہے، جس میں مرکز بھی ایک، عمل بھی ایک، فکر بھی ایک، لباس بھی ایک، وضع و ہیئت بھی ایک، رخ بھی ایک، محبت بھی ایک، اور سب کی انسانیت بھی ایک ہو کر سامنے آتی ہے۔ اور اونچ نیچ، چھوت چھات، نفرت و حقارت باہمی کا بیج تک مارا جاتا ہے۔ پس جو قومیں آج مساوات اور بھائی چارگی کی لفظی رٹ لگا رہی ہیں۔ وہ قرآن حکیم کے دیئے ہوئے اس نمونہ مساوات کو سامنے رکھ کر عبرت پکڑیں۔ ورنہ مساوات اور بھائی چارہ کے نمائشی دعوے زبان پر مت لائیں۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا رَسُولَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ الْبَنِيَّانِ بَشِيرًا وَنَذِيرًا وَدَاعِيًا إِلَيْهِ بِإِذْنِهِ وَبِسَرَّاجَاتِنَا أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ
إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبْرَكًا وَهُدًى لِلْعَالَمِينَ -

صَدَقَ اللَّهُ الْعَلِيُّ الْعَظِيمُ

اسوہ مساوات

بزرگان محترم!

مساوات اور ایک رخی کو برنگ عبادت عملی صورت دینے کے لئے حق تعالیٰ نے حج کی عبادت مقرر فرمائی کہ اس قبلہ پر مشرق و مغرب کی قومیں یکساں انداز سے جمع ہوں تاکہ ان میں سے اونچ نیچ کے جراثیم ختم ہوں، بلکہ اس مساویانہ اجتماع سے پیدا شدہ عملی مساوات کے نمونہ کو سامنے رکھ کر اپنی پوری زندگی اسی مساوات اور باہمی برابری کے ساتھ گزرا دیں۔

اسی بناء پر شریعت اسلام نے اس قبلہ کو اول تو سارے انسانوں کا قبلہ قرار دیا چنانچہ آثار و روایات حدیث سے ثابت ہے کہ کوئی نبی دنیا میں ایسے نہیں گزرے کہ انہوں نے اس قبلہ کا طواف نہ کیا ہو۔ اور ظاہر ہے کہ جب سارے انبیاء اس بیت خداوندی کی عظمت اور اس سے عشق و محبت کرتے آئے ہیں اور اسے اپنا قبلہ تسلیم کر چکے ہیں۔ تو قدرتی طور پر ان کے ماننے والی قوموں کا قبلہ بھی یہی بیت اللہ ثابت ہوتا ہے۔

عالمی ہدایت کا قبلہ

پھر قرآن نے بھی یہی بتلایا کہ قبلہ کی وضع دنیا کے سارے انسانوں کے لئے ہوتی ہے۔ ارشاد باری ہے کہ :

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبَارَكًا وَهُدًى لِلْعَالَمِينَ۔

سب سے پہلا خدا کا گھر (کعبہ معظمہ) جو لوگوں کے لئے وضع کیا گیا وہ مکہ میں ہے۔ آیت کریم میں اول تو وضع للناس کا لفظ لایا گیا، یعنی سارے انسانوں کے لئے وضع للعرب یا للعجم نہیں فرمایا گیا جس سے عرب اور بقیہ ساری اقوام کا قبلہ یہی بیت کریم ثابت ہوا۔ پھر اسے ہدایت اور راہتلائی کے لئے ”عالمین“ کا لفظ استعمال فرمایا کہ وہ جہانوں اور عالموں کے لئے ہدایت ہے جس سے اس قبلہ کا تمام جہانوں کے لئے عالمی ہدایت کا قبلہ ہونا ثابت ہوا جس کے معنی اس کے سوا دوسرے نہیں کہ اطراف و اکناف عالم سے تمام اصناف بشر اور تمام قومیں اس عالمی رہنمائی کے تحت حج کرنے کے لئے اسی کی طرف بڑھیں اور اپنی اجتماعیت کبریٰ یا عالمی اجتماعیت کا ثبوت دیں۔

امام ناس (علیہ السلام) اور مرکز ناس

اسی لئے حضرت ابراہیم خلیل اللہ علیہ السلام کو جنہیں قرآن نے امام الناس فرمایا ہے کہ اِنِّیْ جَاعِلُکَ لِلنَّاسِ اِمَامًا اور فرمایا وَاقِظٌ فِی النَّاسِ بِالْحَقِّ لوگوں کے لئے حج بیت اللہ کا اعلان عام کر دیں۔ تو یہاں بھی دونوں جگہ بلا تخصیص عرب و عجم ”ناس“ کا لفظ لایا گیا۔ یعنی مؤذن تو امام الناس بنائے گئے جنہیں بلا تخصیص تقریباً دنیا کی تمام بڑی قومیں امام تسلیم کرتی ہیں اور اس اعلان کا مخاطب بھی ”ناس“ ہی کو بنایا گیا جس میں کسی قوم یا ملک کی تخصیص نہیں جس کا مطلب یہ ہے کہ سارے انسانو! حج کے لئے چلو، اس لئے امام العرب یا امام الشام یا امام العراق نہیں بلکہ ”امام الناس“ کہا گیا۔ جنہیں یہود و نصاریٰ بھی امام مانتے ہیں۔ اور مسلمان بھی انہیں اپنا امام تسلیم کرتے ہیں۔ مجوس اور فارسی قومیں بھی زرتشت کے نام سے انہیں امام تسلیم کرتی ہیں اور براہمہ بھی ابراہیم کو اپنا امام تسلیم کرتے ہیں۔ غالباً اسی لئے انہوں نے اپنا لقب براہمہ رکھا ہے۔ نیز بقیہ اقوام بھی تبعاً اسی ذیل میں آجاتی ہیں جو ممکن ہے کہ ناموں کے تفاوت سے بھی وہ ان کی امامت کو تسلیم کرتی ہوں، غرض اعلان حج کے لئے امام الناس کو منتخب فرمایا جانا اس کی کھلی علامت ہے کہ حج کا یہ اذان عام دنیا جہاں کے سارے انسانوں کے لئے تھا اور حج کے اس اعلان عام کا خطاب ”ناس“ کو بنایا جانا بھی جس میں کسی ایک یا قوم کی تخصیص نہیں، اس کی کھلی دلیل ہے کہ حج کا خطاب دنیا کے سارے انسانوں کے لئے ہے جس سے صاف واضح ہے کہ حق تعالیٰ نے اس قبلہ مقدسہ کو مرکز ناس اور مرکز عالم بنا کر حج کے لئے اسکے ارد گرد سارے ہی انسانوں کو جمع کرنے کا اذان عام دیا ہے جس سے حج ایک بین الاقوامی عبادت ثابت ہو جاتا ہے۔ لیکن اگر اور قومیں اس سے منحرف بھی ہو جائیں اور صرف مسلمان ہی اس کی طرف رجوع

کریں تب بھی وہ بین الاقوامی ہی قلم ثابت ہوگا، کیونکہ مسلمان دنیا کے ہر خطہ میں موجود ہیں اور وہ یورپ، ایشیا، افریقہ اور امریکہ سے چل کر نوبت بہ نوبت حج کے لئے آئیں گے تو بین الاقوامیت پھر بھی نمایاں رہے گی۔ اور اس میں پہنچ کر حج بین الاقوامی ہی عبادت ثابت ہوگا۔

عالمی مساوات

خلاصہ یہ کہ حج بروئے قرآن اس دنیا میں ایک عالمی اجتماع ہے جس میں ساری قومیں یکسانی کے ساتھ حصہ لیتی ہیں۔ اس لئے ان میں قدرتی طور پر اخوت اسلامی، عالمی مساوات، اور عالمی بھائی چارہ اور عالمی خدمت کا جذبہ ابھرنا چاہئے، پھر ساتھ ہی حج میں صورتوں میں بھی مساوات رکھی گئی ہے۔ پھر اسی پر قناعت نہیں کی گئی کہ اقوام ہی یکساں رہیں، بلکہ آنے والے افراد میں بھی باہم یکسانی رونما ہو، لباس بھی سب کا ایک ہو، وضع ایک اور افعال بھی سب کے ایک اور یکساں ہوں، امیر و غریب، بادشاہ و گدا، خواص و عوام، عالم و جاہل، نیک و بد، صالح و طالح، متقی اور فاسق، ایک ہی لباس میں، ایک ہی کفن میں، ننگے سر، ننگے پاؤں یکساں فقیرانہ انداز سے اس بیت کریم کے ارد گرد جمع ہوں، احرام بندھا ہوا ہو۔ اور ایک وضع اور ایک رخ ہو کر اس بیت کریم کے ارد گرد پروانوں کی طرح چکر کھائیں، طواف کریں، اور اس پر جاں نثاری کا ثبوت دیں۔

بندگی میں یکسانی

عرفات کے میدان میں بھی اسی ایک وضع میں خاک بر سر ہو کر اپنے رب کے سامنے گڑ گڑائیں، فریاد کریں، مزدلفہ میں بھی ایک ہی انداز سے گریہ و زاری میں محو اور مست ہوں، صفا و مروہ کی پہاڑیوں کے درمیان بھی اسی ایک انداز گرویدگی اور محویت سے عاشقانہ اور والہانہ دوڑ لگائیں، ایک قافلہ، دوسرے قافلے کو دیکھے تو بجائے کسی دنیوی یا معاشرتی نعرہ کے ”لبیک لبیک“ کا نعرہ بلند کرے تاکہ باہمی یکسانی کے ساتھ ان کی بندگی میں بھی یکسانی رہے اور ایک ہی متواضعانہ اور سرفروشانہ انداز سے ایک دوسرے کے سامنے آئیں خواہ وہ حکمران ملک اور سربراہان ریاست ہوں، یا عوام الناس اور پبلک مین ہوں، ظاہر ہے کہ جب اسی طرح لاکھوں لاکھ انسانوں کی ایک ہی فقیرانہ وردی، ایک ہی سب کی نقل و حرکت، ایک ہی عمل یک ہی مرکز اور ایک ہی رخ ہوگا۔ کیسے ممکن ہے کہ اس مساویانہ انداز میں ہو کر ان میں اونچ نیچ کا کوئی تصور بھی باقی رہے گا، دنیا کی کوئی قوم اس عملی مساوات کا نمونہ دکھلائے تو سہی کہ ایسی بین الاقوامی مساوات کس میں ہے؟ اور ظاہر و باطن کی برابری اور ہمواری کا ایسا سچا مظاہرہ کس نے کر کے دکھلایا ہے۔ یاد دکھلا سکتی ہے۔

قلوب و قوالب کی یکسانی

پھر اسی کے ساتھ سب کی پارسائی اور زہد و قناعت کا یہ عالم کہ گھر و بار چھوڑے زرو مال بقدر ضرورت ہی لئے ہوئے، نہ رسمی عزت و جاہ کا تصور، نہ کسی پر کسی کو بردائی کا زعم، نہ کسی میں اونچ نیچ کا وہم، نہ کسی کی زبان پر کوئی فحش و بے حیائی کا کلمہ نہ آپس میں جھگڑا اور نزاع، نہ جدال و قتال، بلکہ قلبی طور پر ایک دوسرے کے ساتھ گرویدگی، خدمت باہمی کا جذبہ، ایثار و قربانی کا ہمہ وقت تصور اور ہر ایک میں بجائے نیچ ہونے کے غناء و توکل کا جذبہ، رسمی کروفر اور ٹھاٹھ باٹھ سے کوسوں دور، سادگی اور بے تکلفی سے مخمور اسی

ایک کی محبت میں چور چور اسی ایک سے مانگنا، اور اسی ایک کے آگے جھکنا، جو سب کا ایک ہی مرکز حقیقی اصل وجود اور خالق و مالک ہے۔ اور اسی کے اس بین الاقوامی گھر کے ارد گرد گھومنا جو سب کا مرکز ظہور سب کی مادی اصل اور سب کے لئے مرکز کشش ہے۔

دنیا کی کوئی قوم قلوب کی یہ یکسانی، قوالب کی یہ مساوات، افراد انسان کی یہ عالمی موانست اور اولاد آدم کی یہ عالمی اخوت دکھلائے تو سہی کہ کہاں ہے جو اسلام اور مسلم نے اپنے رب سے جڑ کر دکھلائی اور نہ خود ہی دکھلائی بلکہ اسی نے دنیا کو یہ سبق دیا کہ اونچ نیچ کا مٹانا نعروں سے نہیں بلکہ عملیوں ہوتا ہے۔ اور کبر و خرور کا سراں طرح توڑ دیا جاتا ہے۔

مساوات و عبادت کی یکسانی

اسی توجہ الی اللہ اور ایک رخی کا قدرتی اثر ہے کہ لاکھوں لاکھ کے مجمعے میں جس میں مرد اور عورت مساوات کے ساتھ ایک جگہ ایک مقام پر جمع ہوتے ہیں۔۔۔ نہ کہیں نقش کا نشان ہوتا ہے۔۔۔ نہ بے حیائی کا وہم و گمان نہ معصیت کاری کا کوئی داعیہ، نہ کسی کی حق تلفی کا کوئی جذبہ۔۔۔ نہ طبقہ وارانہ فسادات نہ نزاع و جدال ہے نہ قتل و قتال، نگاہوں میں پاکی اور دلوں میں حق شناسی، اور ساتھ ہی عبادت اور اللہ سے وابستگی۔

یوں باہم کس نے کئے ساغر و سنداں دونوں

عملاً دکھایا جاتا ہے کہ معاصی اور گناہوں سے کیونکر بچا جاسکتا ہے اور انسانی ہمدردی اور مساوات کو عبادت کے ساتھ کس طرح بروئے کار لایا جاتا ہے۔

عالمی اخوت

پھر حج میں عالمی اخوت و مساوات محض لفظی یا اخلاقی حد تک محدود نہیں رکھی گئی بلکہ اس کے ساتھ تعاون باہمی۔۔۔ ضرورت مندوں کے لئے مالی اعانت و ہمدردی کا سلسلہ بھی قائم فرمایا گیا ہے تاکہ یہ اخوت و مساوات ہر نیچ سے مستحکم ہوتی رہے اور اس حسن سلوک اور احسان عام سے دنیا کے ہر خطہ کے مسلمان، دوسرے ملک کے مسلمانوں کے ساتھ منت پذیری اور احسان شناسی کے ساتھ مربوط ہوں، کیونکہ خصوصیت سے اس طویل و عریض سفر میں صرف امراء ہی نہیں آتے بلکہ غرباء بھی شامل ہوتے ہیں۔ بلکہ اکثریت غرباء ہی کی ہوتی ہے جو اپنے ذوق و شوق سے کسی نہ کسی ضروری حد تک ہی سامان سفر مہیا کر کے پہنچ پاتے ہیں۔ ہو سکتا ہے کہ ان کے پاس رقم کی قلت ہو جائے۔ اور وہ اپنی بعض واجب ضروریات بھی پوری نہ کر سکیں۔ اور تکلیف میں مبتلا ہو جائیں یا ضرورت کی حد تک رقم ہو مگر اچانک کوئی غیر معمولی ضرورت پیش آجائے جو ان کی برداشت سے باہر ہو جیسے بیماری اور دوا دارو وغیرہ کی پریشانی۔ یا یہ بھی نہ ہو۔ مال چوری ہو جائے اور وہ غنی ہوتے ہوئے بھی اس سفر غربت میں فقیر بن جائیں۔ اور مستحق امداد بن جائیں یا ان میں کوئی بھی صورت پیش نہ آئے، وقتی حالات کے لئے تالیف قلوب ہی ضروری ہو جائے، ان تمام احوال کے پیش نظر حدیث نبوی صلی اللہ علیہ وسلم نے یہ کہہ کر ان کی مالی اعانتوں کی ترغیب دی کہ حرم محترم میں جو بھی غریبوں پر خرچ کیا جائے گا، اس کا اجر ایک لاکھ گنا ہوگا۔ یعنی ایک روپیہ کا صدقہ ایک لاکھ روپے کے صدقے کے مساوی ہوگا۔

حج میں روحانی ترقی کے درجات

جس کا حاصل یہ ہے کہ غیر حرم میں تزکیہ نفس یا رذیلہ بخل سے پاکی اور غنائے نفس کا ملکہ ایک لاکھ روپیہ صدقہ دے کر پیدا ہوتا ہے وہ حرم محترم میں ایک روپیہ دے کر ہو جائے گا اور روحانی ترقی کے درجات ایک سے ایک لاکھ تک پہنچ جائیں گے سو کون ہو گا کہ اس ترغیب کے بعد اس بہتی ہوئی سبیل میں ہاتھ ترنہ کرے۔

عالمی حسن سلوک

پھر قرآن کریم نے حج کی قربانیوں تک میں جو مناسک حج میں سے ہیں، غرباء اور ضرورت مندوں کی رعایت فرمائی اور اس حسن سلوک کا سلسلہ بھی عالمی بنا دیا ارشاد حق ہے :

لَا تَكُلُوا مِنْهَا وَأَطِيعُوا الْبَائِسَ الْفَقِيرَ

سوان قربانیوں کے جانوروں میں سے خود بھی کھاؤ اور مصیبت زدہ محتاج کو کھلاؤ۔

غرض حج میں جیسے عالمی اخوت و مساوات رکھی گئی ہے۔ ویسے ہی مالی تعاون کو بھی بین الاقوامی بنا دیا ہے۔ کیونکہ مصیبت زدہ فقیر میں کسی ملک یا وطن کی تخصیص نہیں فرمائی گئی کہ وہ عرب کے ہوں یا عجم کے بلکہ دنیا کے کسی خطہ کے ہوں سب اسی میں داخل ہیں۔

حج میں عالمی تجارت

سوال یہ ہو سکتا ہے کہ ایک شخص صدقہ و خیرات کا جذبہ بھی رکھتا ہے اور غریبوں کی امداد بھی کرنا چاہتا ہے لیکن نقد رقم اس کے پاس اتنی نہ ہو کہ وہ یہ جذبہ پورا کر سکے۔ تو قرآن حکیم نے اس صورت حال کو سامنے رکھ کر اس کی بھی اجازت دی ہے کہ اگر کوئی مال تجارت ساتھ لے جا کر فروخت کر سکے جس سے اپنی اور اپنے دوسرے بھائیوں کی ضرورتیں پوری ہوتی ہوں تو اس پر کوئی گناہ نہیں اور نہ اس عبادت میں اس سے کوئی فرق پڑے گا۔ ارشاد فرمایا گیا :

لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ

اگر حج میں کچھ اسباب تجارت ہمراہ لے جانا مصلحت سمجھو تو تم کو اس میں ذرا بھی گناہ نہیں کہ حج میں معاش کی تلاش کرو (جو تمہاری قسمت میں) تمہارے پروردگار کی طرف سے (لکھا) ہے۔

دوسری جگہ ایک دوسرے عنوان سے اسی اجازت کو اس طرح دھرایا گیا ہے کہ اس میں ترغیب دینے کی شان بھی پیدا ہو گئی۔ جہاں ابراہیم علیہ السلام کو حج کا اعلان عام کرنے کا امر فرمایا گیا وہیں یہ بھی ارشاد حق ہے۔ فرمایا :

لِيَشْهَدُوا مَنَافِعَ لَهُمْ

(اس اعلان سے لوگ پیدل اور دہلی پتلی اونٹنیوں پر جو دور دراز راستوں سے پہنچی ہوں گی چلے آئیں گے) تاکہ وہ اپنے فوائد کے لئے آموغود ہوں۔

یہاں منافع کا لفظ عام ہے جس میں اولیت کے ساتھ حج کے اخروی منافع جیسے رضاء خداوندی اجر و ثواب

اور آخرت کی ترقی درجات بھی داخل ہیں اور ثنویت کے ساتھ دنیوی منافع جیسے قربانی کا گوشت کھانا اور کھلانا اور تجارت یا صنعت و حرفت یا علاج معالجہ وغیرہ سے مال کمانا بھی شامل ہیں۔

عالمگیر امداد باہمی

پس قرآن حکیم نے جیسے مناسک حج کے سلسلہ میں عالمی اخوت و مساوات کے رشتے قائم فرمائے ویسے ہی عالمی تجارت اور بین الاقوامی انداز سے صنعت و حرفت کے منافع کا راستہ بھی ہموار فرمادیا۔ تاکہ اخوت و مساوات حسن سلوک کی مضبوط بنیادوں پر قائم رہے اور عالمگیر طریق پر امداد باہمی بقائے باہم کے سلسلے جاری رہیں تاکہ مسلمانوں کے روابط صرف اپنے ملک کے مسلمانوں تک محدود نہ ہو جائیں بلکہ دنیا کے آخری کناروں تک پہنچیں اور بین الاقوامی بنیں۔

بہر حال حج ایک بین الاقوامی عبادت، بین الاقوامی مساوات، بین الاقوامی اخوت، اور بین الاقوامی تعاون کا ایک بے مثال اور عظیم المرتبت نمونہ ہے جس میں مرکز بھی ایک، محبت بھی ایک، اور سب کی انسانیت بھی ایک ہو کر سامنے آتی ہے اور اونچ نیچ، چھوت چھات، نفرت و حقارت باہمی کا بیج تک مارا جاتا ہے۔ پس جو قومیں آج مساوات اور بھائی چارگی کی لفظی رٹ لگا رہی ہیں۔ وہ قرآن حکیم کے دیئے ہوئے اس نمونہ، مساوات کو سامنے رکھ کر عبرت پکڑیں۔ ورنہ وہ بھائی چارہ کے نمائشی دعوے زبان پر نہ لائیں۔ وہ صرف مساوات، اخوت اور بھائی چارہ کے الفاظ رٹے ہوئے ہیں۔

جوہر تخلیق میں مساوات کا تقاضا

اور شاید وہ بھی اسلام ہی کی اس عام پکار اور دعوت کی بدولت کہ :

”کلکم بنوادم وادم من تراب“۔

”تم سب اولاد آدم ہو اور آدم مٹی سے پیدا کئے گئے۔“

تم میں نہ کوئی سورج کی اولاد ہے نہ چاند کی نہ کوئی سونے سے بنا ہوا ہے نہ چاندی سے نہ کوئی خدا کے منہ سے نکلا ہوا ہے نہ اس کے پیروں سے بلکہ سب اس کی مشیت و تخلیق سے ایک ہی جوہر سے اور ایک ہی باپ کی اولاد سے پیدا شدہ ہیں اور آپس میں بھائی بھائی ہیں۔ اخوت و محبت کے لئے بنائے گئے ہیں، وہ لوگ چاند اور سورج کی اولاد بن کر انسانوں کو اخوت و مساوات کا درس نہیں دے سکتے، بلکہ آدم خاکی کی اولاد ہو کر اور آدمیوں میں مل کر ہی سبق پڑھا سکتے ہیں۔ وہ بہت سے خداؤں کے بندے بن کر دنیا کو ایک مرکز پر جمع نہیں کر سکتے بلکہ ایک اور صرف ایک واحد قہار اور بے مثل و یکتا خدا کے بندے بن کے ہی اور مرکزیت کے نقطہ پر لاسکتے ہیں۔

عالمی اخوت کے مرکزی نقاط

کیونکہ اسی خدائے واحد و بے مثال نے عالمی اخوت اور محبت کے لئے دنیا میں تین مرکز کلام اللہ، بیت اللہ، اور رسول اللہ بھیجے ہیں جنہیں عالمی مرکزیت دی ہے۔
قرآن کو ذکریٰ للعالمین بتلایا۔۔۔ بیت اللہ کو ہدیٰ للعالمین فرمایا اور حضرت خاتم الانبیاء (صلی اللہ علیہ

و سلم) کو رحمت اللعالمین کہا۔ قرآن سے عالمگیر ہدایت بصورت قانون پھیلی، بیت اللہ سے عالمگیر اخوت و مساوات بصورت حج ابھری اور نبی خاتم صلی اللہ علیہ و سلم سے عالمگیر رحمت و محبت اور انسانیت بصورت عمل سامنے آئی۔

طلب صادق

اس لئے جو قومیں صحیح ہدایت، صحیح اخوت و مساوات اور صحیح انسانیت انسانوں میں دیکھنا چاہتی ہیں انہیں ان تین مرکزوں سے چارہ کار نہیں ہے اور یہ پاک پونجی انہیں ان ہی تین دروازوں سے مل سکتی ہے، اگر تعصبات کو چھوڑ کر طلب صادق کے ساتھ ان کے سامنے آئیں گی بلاشبہ کامیاب واپس ہوں گی، حاصل یہ کہ حج، جیسے بین الاقوامی اور اجتماعی رنگ کی عبادت ہے، ویسے ہی عالمی اخوت و مساوات اور عالمی امداد باہمی کا سرچشمہ بھی ہے۔

قرآن حکیم نے اخوت و مساوات کا ایک مستقل قانون دیا ہے جس کا ایک اہم پہلو حج کی عبادت میں بھی مضمر تھا، اس لئے موضوع کی رعایت سے اسی پہلو کو مختصر خطاب اور اس قلیل وقت میں ظاہر کرنا مقصود تھا، ورنہ حج کے سلسلے میں دینی اور دنیوی فوائد اور منافع کی فہرست اس سے کہیں طویل ہے۔ اتنی نہیں کہ ان چند سطروں میں سما سکے، اس کے لئے دفتر درکار ہیں۔

وباللہ التوفیق

ماخوذ از ماہنامہ ”الحق“ اکوڑہ خٹک (پشاور)



بیت اللہ الکریم

بیت اللہ محض کوئی کوٹھا نہیں ہے، کوئی عمارت نہیں ہے، بلکہ وہ تجلی گاہِ ربانی ہے اس میں حق تعالیٰ کی وہ تجلی جو اقرب الی الذات ہے، وہ موجود ہے۔ اسی تجلی کو ہم سجدہ کرتے ہیں۔ اسی تجلی کو سجدہ کرنا عین ذات کو سجدہ کرنا ہے۔ تجلی کے معنی فی الحقیقت عکس کے ہیں۔ تو بیت اللہ ”آئینہ جمال خداوندی“ ہے۔ جس میں حق تعالیٰ نے اپنا عکس ڈالا ہے۔ اور عکس اور اصل میں عینیت ہوتی ہے.....

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ - وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ أَرْسَلَهُ اللَّهُ إِلَى كَأَفْئِدِ النَّاسِ بِشِيرَاءٍ وَنَذِيرًا وَدَاعِيًا إِلَيْهِ بِإِذْنِهِ وَسِرَاجًا مُنِيرًا - آمَّا بَعْدُ -

فَاعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ - ان اول بيت وضع للناس للذي ببكة مباركا وهدى للعلمين - فيه آيت بينت مقام ابراهيم ومن دخله كان آمنا - صدق الله العلي العظيم، (ال عمران پ ۱۰۴)

اول عالم

بزرگان محترم!

اس وقت ہم سب خدامِ دین بجز اللہ کہ اول عالم میں موجود ہیں۔ جو مرکزِ عالم بھی ہے، وسطِ عالم بھی ہے اور اصلِ عالم بھی ہے۔ میں نے یہ چار الفاظ مکہ کے بارے میں استعمال کئے ہیں۔

اول عالم، اصل عالم، مرکز عالم اور وسط عالم۔ یعنی سب سے پہلا مقام دنیا میں یہی ہے اور ہم سب کی اصل یہی ہے۔ اور اس عالمِ شاہد کے بیچوں بیچ بھی یہی ہے، اور مرکزِ عالم بھی یہی ہے۔ یہ چار چیزیں ہیں۔ اس میں بعض امور تو نصِ قطعی سے ثابت ہیں۔ یعنی قرآن کریم نے خود تصریح فرمائی ہے، اور بعض آثارِ صحابہ سے ثابت ہیں۔ یعنی اس بارے میں یا تو حدیث مرفوع ہے نہیں یا ہمارے علم میں نہیں۔ لیکن آثارِ

صحابہ بکفرت ملتے ہیں۔ جن سے یہ چاروں دعوے ثابت ہوتے ہیں۔

قرآن حکیم نے توارشاد فرمایا اِنَّ اَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ خُدا کا سب سے پہلا گھر جس کو اللہ نے لوگوں کے لئے وضع کیا وہ بکۃ میں ہے۔ خواہ بکۃ کے معنی مکہ کے ہوں یا بکۃ کے معنی اس موضع کے ہوں جس میں بیت اللہ الکریم واقع ہے۔ اور اس کے ارد گرد کو مکہ کہتے ہوں۔ یہ اختلاف اقوال ہے۔ مگر بہر حال حاصل یہ نکلا کہ خدا کا سب سے پہلا گھر جو عبادت کے لئے بنایا گیا، وہ مکہ میں ہے جس کا نام بیت اللہ الکریم ہے۔ یعنی قدرت نے جب ارادہ کیا کہ اس عالم کو پیدا کیا جائے اور بنایا جائے تو اس میں سب سے پہلی وضع بیت اللہ کی واقع ہوئی۔ جیسا کہ آثار صحابہ سے بھی واضح ہوتا ہے کہ اس پورے عالم میں پانی ہی پانی تھا۔ یعنی عناصر اربعہ میں سے سب سے پہلے اللہ نے پانی کو پیدا فرمایا۔ جب حق تعالیٰ نے ارادہ فرمایا کہ اس پانی سے دوسرے عنصر تیار کئے جائیں۔ اور دوسری کائنات بنائی جائے۔ تو اس پانی میں ایک وضع واقع ہوئی۔ پانی میں اتنی جگہ جہاں بیت اللہ واقع ہے، کا کچھ حصہ ابھرا ہوا تھا۔ جیسے پہاڑی کا ایک چھوٹا سا مقام ہوتا ہے۔ وہ بھر گیا۔ وہ بیت اللہ تھا۔ اس کے بعد کچھ گہرائی واقع ہوئی۔ اس کے بعد پانی نے ٹکرانا شروع کیا۔ تو پانی اور بالخصوص سمندر کا پانی جب ٹکراتا ہے تو اس میں غلظت اور گاڑھا پن پیدا ہوتا ہے جیسا کہ اب بھی آپ دیکھتے ہیں۔ سمندر کے کناروں پر جب پانی ٹکریں کھاتا ہے تو جھاگ پیدا ہو جاتی ہے۔ وہ سمندر جھاگ مثل پتھر کے ہوتی ہے۔ اسی طرح پانی نے ٹکرانا شروع کیا۔ اور ٹکریں کھا کر اس میں غلظت اور گاڑھا پن پیدا ہوا۔ گاڑھے پین نے سختی اختیار کی۔ اور وہ ایک اینٹ کے برابر سختی پیدا ہوئی۔ اس کا مطلب یہ ہے کہ اول زمین ایک اینٹ کے برابر بنی۔ تو زمین کی اصل یہی بیت اللہ ہے۔ اس کے بعد میں حق تعالیٰ نے اس کو بڑھایا اور پھیلا نا شروع کیا۔ وہ پھلتے پھلتے زمین بنتی گئی اور اس حد پر آ کر رک گئی۔ جس حد تک آج زمین ہے۔ کتنے دنوں میں؟ یہ تو اللہ تعالیٰ ہی جانتا ہے۔ قرآن کریم میں بعض جگہ تصریحات بھی ہیں۔ لیکن اس وقت مدت سے بحث نہیں کہ کتنی مدت تک زمین پھیلی۔ بہر حال زمین پھیلی۔ اس کا حاصل یہ نکلا کہ بیت اللہ ساری زمین کی اصل ہے۔ یہیں سے ایک اینٹ کے برابر زمین پیدا ہوئی۔ وہیں سے پھیلی اور پھلتے پھلتے اس حد پر آ کر رک گئی۔ جس کو آج ہم زمین کہتے ہیں۔

ہم سب کی اصل بیت اللہ ہے

گویا زمین کا اول حصہ وہ ہے جو بیت اللہ ہے۔ نیچے سے زمین شروع ہوئی اور آپ سب جانتے ہیں کہ ہم سب زمینی مخلوق ہیں۔ ہمیں اللہ نے اسی مٹی سے پیدا کیا۔ جیسا کہ حدیث شریف میں ارشاد فرمایا گیا :

كَلِمًا هُوَ اَدَمُ وَاَدَمُ مِنْ تَرَابٍ

تم سب کے سب آدم کی اولاد ہو اور آدم کو اللہ نے مٹی سے پیدا کیا۔ آدم کی اصل بھی مٹی ہے۔ ہم سب کی اصل بھی مٹی ہے۔ اسی لئے انسان کو مشتِ خاک اور مشتِ غبار کہا جاتا ہے۔ کسی شاعر نے کہا ہے ناکہ

قدرت خدا کی دیکھیں تو انسان کو دیکھئے

کیا کیا تکلفات میں مشتِ غبار میں

ایک مٹھی بھر مٹی ہے اور کیا کیا تکلفات دکھائے۔ کتنا دنیا کو سجایا۔ اور کہاں تک پہنچایا۔ تو حق تعالیٰ شانہ نے ہم سب کو مٹی سے بنایا۔ اور مٹی کی اصل بیت اللہ ہے اس کا حاصل یہ نکلا کہ ہم سب کی اصل بیت

اللہ ہے ایک عام اصول ہے۔ کل شیء یرجع الی اصلہ ہر چیز اپنی اصل کی طرف لوٹتی ہے۔ اگر شاخیں ہیں تو وہ جڑ کی طرف رجوع کریں گی۔ پانی ہے تو وہ اپنے مرکزی طرف رجوع کرے گا۔ زمین ہے تو وہ مرکز ثقل کی طرف رجوع کرے گی۔ ہر چیز اپنے مرکزی طرف فطرۃً دوڑتی ہے۔ اسے کہنے کی ضرورت پیش نہیں آتی۔ اگر بیٹے کو باپ کی طرف کشش ہے تو آپ بیٹوں کو تلقین نہیں کرتے کہ بھئی باپ کی طرف رجوع کرو۔ کہیں نہ کہیں وہ تو رجوع ہو گا۔ اس لئے خلقہ و طبعاً تمام انسانوں کو بیت اللہ کی طرف رجوع ہے۔

بیت اللہ کو مرکز عبادت بنانے کی حکمت

بعض کے علم میں ہے کہ یہ ہماری اصل ہے اور بعض کے علم میں نہیں ہے۔ علم میں آجائے تو پھر ان میں کشش پیدا ہو جاتی ہے۔ یہ ایسا ہے جیسے مثلاً کسی شخص کے اولاد ہوئی، بچہ پیدا ہوتے ہی باپ چھوڑ کر کہیں چلا گیا۔ بچہ جوان ہوا، بڑی عمر کا ہوا۔ اب اگر باپ کہیں سامنے آئے گا تو طبعی کشش تو ہوگی۔ مگر یہ نہیں جانے گا کہ یہ باپ ہے جب تک کہ پہچنایا نہ جائے۔ جب پہچان جائے گا کہ یہی ہے وہ باپ جس کی طرف طبعی کشش ہے۔ تو طبعی چھوڑ کر وہ کشش عقلی بھی بن جائے گی۔ قدرتا آدمی متوجہ ہو گا۔ تو فطرتاً ہر انسان جانتا ہے کہ یہ میری اصل ہے اس کی طرف کشش ہے۔ انبیاء علیہم السلام نے آکر تعارف کرا دیا کہ جس اصل کی طرف کشش ہے وہ یہی اصل ہے۔ علم میں نہیں مگر کشش موجود ہے۔ اور وہ تشخص کے ساتھ موجود ہے۔ جن کے علم میں آگیا۔ وہ ایمان لے آئے۔ انہیں کشش بھی ہے اور تشخص یعنی معرفت اور پہچان بھی ہے۔ غرض انسان کا بیت اللہ کی طرف خلقہ رجوع ہے۔

چونکہ طبعی کشش تھی۔ حق تعالیٰ نے عقلی کشش بھی پیدا فرمادی کہ پھر عبادت میں بھی اسی کو مرکز سمجھو۔ اگر عبادت کا مرکز کوئی ایسا ہوتا کہ طبعاً اس کی طرف رجوع نہ ہوتا، تو لوگ زبردستی رجوع کرتے۔ فطری کشش نہ ہوتی مگر حق تعالیٰ نے اسی چیز کو مرکز عبادت بنایا، جس کی طرف کشش بھی تھی۔ وہ طبعی کشش انسانوں کو اس کی طرف کھینچ کر لاتی ہے۔

اب یہ لاکھوں انسان اور حضور صلی اللہ علیہ وسلم کے وقت سے لے کر اربوں کھربوں انسان جو "مِنْ کُلِّ قَبَلٍ عَمِيقٍ" ہر گھاٹی سے نکل نکلتے آ رہے ہیں۔ سفر کی سختیاں اٹھاتے ہیں، محنتیں اٹھاتے ہیں۔ خلاف طبع باتیں برداشت کرتے ہیں۔ مگر پھر بھی آتے ہیں۔ تو کوئی تو کشش ہے۔ وہ فطری کشش بھی ہے اور شرعی کشش بھی ہے۔ عقلی کشش بھی ہے۔ کئی کششیں جمع ہو گئیں۔

فطری تو یوں ہے کہ وہ ہماری اصل ہے۔ اور عقلی یوں ہے کہ اصل کی طرف رجوع ہوتا ہی ہے۔ معقول بات ہے۔ اور شرعی یوں ہے کہ حضور صلی اللہ علیہ وسلم نے تعارف کرا دیا کہ یہی ہے وہ بیت اللہ جو تمہاری اصل ہے۔ یہی وجہ ہے کہ بعض روایات سے معلوم ہوتا ہے کہ کوئی نبی ایسے نہیں گزرے جنہوں نے آکر بیت اللہ کا طواف نہ کیا ہوا۔ اور جب انبیاء علیہم السلام نے طواف کیا تو یقیناً ان کی اقوام کے دلوں میں بھی یہ چیز ہوگی کہ یہ ہماری اصل ہے۔ یہ اصل صرف آپ ہی کی نہیں، جو مسلمان کہلاتے ہیں۔ بلکہ آدم علیہ السلام کی ساری اولاد کی اصل ہے۔

بیت اللہ کی حدود

حضرت آدم علیہ السلام نے اس کی تعمیر کی ہے۔ ملائکہ علیہم السلام نے اس کی بنیادیں بھری ہیں۔ اور

بنیادیں بھی دس میں سو پچاس گز نہیں بلکہ حدیث میں ہے کہ تحت الشرای تک بیت اللہ کی بنیادیں بھری گئی ہیں۔ اس کا مطلب یہ ہے کہ بیت اللہ فقط اس حصہ میں نہیں ہے جو چار دیواری آپ کے سامنے ہے بلکہ تحت الشرای تک جتنا حصہ چلا گیا۔ وہ سب بیت اللہ ہے۔ اسی طرح سے اوپر کی طرف جائے تو یہ عرش تک سب بیت اللہ ہی ہے۔

حدیث میں فرمایا گیا ہے کہ ہر آسمان میں ایک قبلہ ہے۔ وہ قبلہ ٹھیک اسی سیدھ میں ہے جہاں یہ بیت اللہ ہے اور ساتویں آسمان پر بیت المعمور ہے۔ وہ ساتویں آسمان کا قبلہ ہے۔ تو ہر آسمان میں قبلہ ہے۔ یہ ایسا ہے جیسے ایک تار میں لٹو باندھ دیئے جائیں۔ اور تھوڑے تھوڑے فاصلہ سے پرو دیئے جائیں تو ہر لٹو دوسرے لٹو کا محاذی ہو گا۔ گویا بالکل سیدھ میں بیت اللہ ہے۔ جیسے حدیث میں ہے کہ اگر بیت المعمور سے کوئی پتھر گرایا جائے تو وہ سیدھا بیٹ اللہ کی چھت پر آ کر گرے گا۔ تو بیت اللہ فقط اس چار دیواری کا نام نہیں ہے جو کعبہ مکرمہ کی شکل میں موجود ہے۔ وہ ایک علامتی نشان ہے ورنہ بیت اللہ عرش سے لے کر تحت الشرای تک ہے۔ یہی وجہ ہے کہ اگر آپ آسمانوں میں پہنچ جائیں اور بیت اللہ کی طرف نماز پڑھیں تو آپ کو الٹا نہیں لگنا پڑے گا۔ کہ بیت اللہ تو نیچے ہے۔ اسی طرح نماز پڑھیں گے جیسے زمین پر پڑھتے ہیں۔ اس لئے کہ وہاں بھی بیت اللہ سامنے ہے اور اگر آپ کشتیوں کے ذریعے سے زمین کی بڑی تہہ میں پہنچ جائیں تو وہاں آپ کو الٹ کے سجدہ نہیں کرنا پڑے گا کہ بیت اللہ تو اوپر ہے۔ آپ اسی طرح سجدہ کریں گے جیسے زمین پر۔ تو بیت اللہ نیچے سے لے کر اوپر تک ایک کیل کی مانند ہے ایک نورانی لاث ہے جس کے ارد گرد یہ سارے جہان چکی کے پائ کی طرح سے چکر کھا رہے ہیں۔ یہ بیچ میں ایک مرکز ہے۔

بیت اللہ میں اقرب الی الذات تجلی کا عکس

حق تعالیٰ نے اس کو مرکز بنا کر تاکا تاکہ اس کو وجود دیا جاسکے اور مرکز سے جو چیز چلتی ہے وہ چار طرف برابر چلتی ہے۔ اگر آپ پانی کے بیچ میں ڈھیلا ماریں تو دائرے بنتے بنتے کنارے تک پہنچیں گے مگر مرکز سب کا ایک ہی رہے گا۔ اور برابر دائرے بنتے چلے جائیں گے۔ تو مرکز میں جو حرکت ہوتی ہے وہ پورے محیط میں ہوتی ہے۔ وجود کو جب حرکت دی گئی کہ زمین کو پیدا کیا جائے تو اسی مرکز کو قدرت حق نے تاکا۔ اور وجودی تجلی ہمیں نازل ہوئی۔ اس لئے بیت اللہ محض کوئی کوٹھا نہیں ہے، کوئی عمارت نہیں ہے بلکہ وہ تجلی گاہ ربانی ہے۔ اس میں حق تعالیٰ کی وہ تجلی جو اقرب الی الذات ہے وہ موجود ہے۔ اسی تجلی کو ہم سجدہ کرتے ہیں۔ اسی تجلی کو سجدہ کرنا عین ذات کو سجدہ کرنا ہے۔ تجلی کے معنی فی الحقیقت عکس کے ہیں تو بیت اللہ آمینہ جمال خداوندی ہے جس میں حق تعالیٰ نے اپنا عکس ڈالا ہے اور عکس اور اصل میں عینیت ہوتی ہے۔ جو حرکت ذات کرتی ہے وہ عکس کرتا ہے سایہ بھی کرتا ہے۔ اگر ذات ہنس رہی ہے تو سایہ بھی ہنسے گا۔ اگر ذات چل رہی ہے تو وہ بھی چلے گا۔ البتہ شدت اور ضعف کا فرق ہوتا ہے۔ ورنہ حرکت اور سکون وہ بھی وہی کرتا ہے جو اصل ذات کرتی ہے۔ تو وہ تجلی ربانی بیت اللہ میں اتری ہوئی ہے جسے ہم سجدہ کرتے ہیں اسے سجدہ کرنا عین ذات کو سجدہ کرنا ہے۔ اس لئے کہ عین ذات اتنی لطافت میں ہے کہ کوئی سیدھ اور محاذات بن نہیں سکتی۔ اگر محض ذات کو سجدہ کرایا جاتا تو تصور محض ہوتا، ظاہر میں اصلیت کچھ نہ ہوتی۔

لیکن ذات کا عکس جب اتار دیا گیا تو عکس کا قاعدہ ہے کہ بڑی سے بڑی چیز کا عکس بھی چھوٹی سے چھوٹی چیز میں آجاتا ہے۔ آفتاب کو آپ آئینے میں دیکھتے ہیں تو آئینہ زمین کا ایک حصہ ہے۔ اس حصہ کی سورج (جیسے

گڑھ) کے سامنے کوئی حیثیت نہیں لیکن پورا آفتاب مع اپنی شکل و صورت کے اس میں موجود ہو جاتا ہے۔ اور پھر جو کام اصل آفتاب کرتا ہے، وہی آئینہ کا آفتاب بھی کرتا ہے۔ آپ آئینے کو دوسرے آئینہ کے سامنے کریں اس میں بھی عکس پہنچ جائے گا۔ تیسرے کے مقابل رکھیں اس میں عکس پہنچ جائے گا۔ آفتاب کی روشنی پہنچتی رہے گی۔ چاہے آپ اندھیرے کوٹھے میں روشنی پہنچادیں۔ اسی طرح آفتاب کا کام حرارت پہنچانا ہے۔ آئینوں کے ذریعے سے بھی وہی حرارت پہنچتی ہے۔ شدت اور ضعف کا فرق ہوتا ہے۔ تو جو کام آفتاب کا ہے، وہی اس کا عکس بھی کرتا ہے۔

اس لئے عکس کو دیکھ کر کہا کرتے ہیں کہ ہم نے آفتاب کو دیکھا۔ آفتاب کی ذلت کو ٹکٹکی باندھ کر کوئی نہیں دیکھ سکتا، ورنہ تو نگاہیں کھودینی پڑیں گی۔ آئینے میں جب آفتاب کا عکس آتا ہے تو دیکھ بھی سکتے ہیں۔ اس کی ہر جانب اور سمت کو آپ دیکھ سکتے ہیں، معائنہ کر سکتے ہیں۔ تو عکس میں اور ذات میں کوئی فرق نہیں ہوتا، عین ذات کو سجدہ کرنا، یہ ناممکن تھا۔ اس لئے کہ وہ غایتِ لطافت میں اور غیب در غیب میں ہے کہ اس کا تصور بھی نہیں ہو سکتا۔

اس لئے حق تعالیٰ نے اپنے بندوں پر رحم کھایا کہ اپنا عکس آئینہ بیت میں اتار دیا تاکہ ایک حد تک محدود ہو جائے، اور بندوں کی نگاہ اس حد تک جاسکے، اور اس کی طرف جھک سکیں، ورنہ جھکنے کی کوئی صورت نہیں تھی۔ یہ حق تعالیٰ کا فضل اور عنایت ہے کہ ذات اور تجلی کی نسبت سے اپنی وہ تجلی جو اقرب الی الذات تھی، اتار کر بندوں کو سجدہ کا موقع دیا۔ ورنہ کہاں ذات باری تعالیٰ اور کہاں یہ بندے۔ وہ نورِ مطلق اور ہم ظلمتِ محض۔ بیچ میں ایک چیز تجلی کی اتار دی، تاکہ سجدہ بھی کر سکیں، طواف بھی کر سکیں، عبادت بھی کر سکیں۔ اور اس کی عبادت کو ذات کی عبادت قرار دیا۔

مادیت، روحانیت اور نورانیت سب کی اصل بیت اللہ ہے

بیت اللہ فی الحقیقت ہماری مادی اصل بھی ہے، روحانی اصل بھی ہے، مادی اصل تو یوں ہے کہ زمین اسی سے بنی، اور ہم سب زمینی مخلوق ہیں تو وہ ہماری مادی اصل ہوئی۔ اور روحانی یوں ہے کہ جب عبادت کریں گے تو انوارِ ربانی اسی کے ذریعہ سے ہمارے قلب میں آئیں گے۔ تو روحانی اصل بھی ہوئی۔ اور جب یہ بیت اللہ تحت الشریٰ تک ہے اور اوپر عرش تک ہے۔ تو میں کہتا ہوں کہ جہاں جہاں بیت اللہ ہے۔ اس کے ارد گرد جو جو مخلوق ہے۔ اس کی اصل یہی بیت اللہ ہے۔ فرق اتنا ہے کہ ہر وطن کے مناسب اس کی صورت بن جاتی ہے، زمین میں بیت اللہ ہے تو اس کی صورت ایٹھ پتھر کی ہے۔ آگے آسمانوں میں جائے گا، لطافت بڑھتی جائے گی۔ نورانیت بڑھتی جائے گی۔ عرش کے قریب پہنچ جائے گا تو نورانیت محض رہ جائے گی۔ اس لئے وہاں نوری مخلوق پیدا ہوئی۔ یہاں کثیف اور خاکی مخلوق پیدا ہوئی، مگر ہے سب کی اصل بیت اللہ۔ اس لئے سب کا رجوع اس کی طرف ہے۔ ملائکہ علیہم السلام بھی اس کا طواف کرتے ہیں۔ انسان بھی طواف کرتے ہیں۔ حتیٰ کہ بعض جانور بھی اس کا طواف کرتے ہیں۔ اس لئے کہ سب پہچانتے ہیں کہ یہ ہماری اصل ہے۔

تو میں نے ایک تو عرض کیا تھا کہ وہ اول عالم ہے۔ تو واقعی وہ اول عالم ہے، اِنَّ اَوَّلَ نَسَبٍ وُضِعَ لِلنَّاسِ سَب سے پہلے قدرت نے اسی کو تاکا۔ اور حدیث میں فرمایا گیا جب زمین پھیلنی شروع ہوئی، تو سب سے پہلے وہ پہاڑیاں پیدا ہوئیں جو مکہ کے ارد گرد ہیں۔ پھیلتے پھیلتے اور پہاڑیاں بن گئیں۔ ظاہرات ہے کہ

جب چاروں طرف زمین پھیلنا شروع ہوئی تو جس چیز میں جو جو خصوصیت تھی وہ چمک اٹھی۔ تو مدینہ منورہ بھی تو اسی میں آتا ہے۔ وہ بھی اول عالم ہے اپنے ماسوا کے لحاظ سے۔ اس لئے کہ مدینہ کے دائرہ کے باہر جو ہے وہ مدینہ مقدم ہے اور وہ اس سے مؤخر ہے۔ تقدیم و تاخیر ہوتی چلی جائے گی۔ تو اصل جا کے سب کی بیت اللہ نکلتی ہے اس لئے میں نے کہا وہ اول عالم بھی ہے۔

بیت اللہ کے وسطِ عالم ہونے کی حکمت

اصل عالم بھی ہے اور وسطِ عالم بھی ہے۔ معلوم ہوتا ہے کوئی مرکزی جگہ ہے۔ جس میں قدرت نے تجلی ڈالی تاکہ چار طرف انوار و برکات برابر پھیلیں۔ اسی واسطے ابن عباس رضی اللہ عنہما فرمایا کرتے تھے۔ ما اهل مکتہ انتم فی وسطِ تن الارض۔ اے اہل مکہ! تم زمین کے بیچوں بیچ واقع ہوئے ہو۔ اس سے معلوم ہوا کہ بیت اللہ وسطِ عالم بھی ہے۔ اور مرکز ہوتا بھی وسط میں ہی ہے۔ دائرہ جیسا بنے گا، جب بیچ میں مرکز ہو۔ پر کار کی ایک ٹانگ کو آپ مرکز پر رکھیں گے اور ایک ٹانگ گھمائیں گے، تبھی تو دائرہ بنے گا۔ اگر مرکز سے ٹانگ ہٹ جائے دائرہ بن نہیں سکتا۔ تو معلوم ہوا کہ اول بھی ہے، اصل بھی ہے، مرکز بھی ہے اور وسط و درمیان بھی ہے۔

بظاہر یہی وجہ معلوم ہوتی ہے کہ حق تعالیٰ نے نبی کریم صلی اللہ علیہ وسلم کی ولادت باسعادت مکہ میں فرمائی۔ اور اللہ کی طرف سے اسلام اور جامع دین کی گویا پہلی دعوت مکہ سے چلی۔ تاکہ مرکز سے دعوت چلے اور یکسانی کے ساتھ تمام عالم میں اس کی آواز پھیل سکے۔ اگر مثلاً بیت اللہ کو روس میں اور کاکیشیا کے پہاڑوں پر بنا دیتے تو ساری دنیا کو مصیبت اٹھا کے وہاں جانا پڑتا۔ اور اگر کہیں مغرب میں امریکہ کی طرف بنا دیتے تو روس سے جو لوگ چلتے وہ لاکھوں مصیبتیں اٹھا کے پہنچتے۔ بہت سے پہنچ بھی نہ سکتے۔ اللہ نے اسے بیچ میں رکھ دیا تاکہ نرم اور گرم ملک کا ہر انسان وہاں پہنچ سکے مشقت سب پہ برابر پڑے۔ اور اپنے مرکز کو پہنچ جائیں۔ جیسا کہ وسط ہونے کی وجہ سے آسانی ہے۔ اسی طرح مرکز سے جو چیز چلے گی اسے پھیلنے میں بھی آسانی ہوگی۔ حق تعالیٰ نے دعوتِ الی اللہ اور جامع دین کا کارخانہ مکہ سے شروع کیا۔ اور اسلام کی پہلی دعوت مکہ سے شروع ہوئی۔

مرکزیت کی منتقلی

وہیں سے جناب نبی کریم صلی اللہ علیہ وسلم نے دعوت دی۔ اس کے بعد مدینہ مرکز بنا۔ یہ حق تعالیٰ کی مشیت اور شان ہے کہ اس نے کمالات ظاہر ہوں یا باطن کسی کی تخصیص نہیں رکھی۔ مثلاً یہ کہ علم ہوگا تو فلاں ہی خاندان میں ہوگا۔ اور کسی میں نہیں ہوگا۔ روحانیت ہوگی تو فلاں ہی خطے میں ہوگا۔ بنی آدم کے ہر طبقہ کو علم اور روحانیت سے نوازا۔ اور تمام زمین کے خطوں کو اس میں سے حصہ دیا۔ تو اول مرکز مکہ بنا۔ اس کے بعد وہ مرکزیت مدینہ کی طرف منتقل ہوئی۔ خلفائے راشدین کی حکومت وہاں قائم ہوئی۔ اور علم کے دریا اور نہریں وہاں سے جاری ہوئیں۔ اس کے بعد مرکزیت عراق کی طرف منتقل ہوئی۔ بغداد دار الخلافہ بن گیا۔ تو وہاں ہزاروں لاکھوں علماء تیار ہوئے۔ اس کے بعد خراسان کی طرف منتقل ہوئی۔ تو خراسان اور ماوراء النہر سے بڑے بڑے آچلہ علماء اور فضلاء تیار ہوئے کبھی اسپین کی طرف علم منتقل ہو گیا۔ فلسطین مرکز بنا۔ بڑے اکابر علماء اسپین میں پیدا ہوئے۔

تو مطلب یہ ہے کہ حق تعالیٰ نے کسی ایک خطہ زمین کو خاص نہیں کیا کہ اسی میں اس کی برکت آئے۔ وہ مبداءِ فیاض ہے۔ اس کے لئے سب برابر ہیں حکمت کا تقاضا یہ ہے کہ کبھی یہاں کبھی وہاں۔ کبھی وہاں اسی طرح سے خاندان بدلتے رہتے ہیں۔ کتنے عرصے بنی اسرائیل میں نبوت رہی، جب انہوں نے ناشکری و ناقدری کی۔ خاندان کو محروم کر کے بنی اسرائیل کی بجائے بنی اسماعیل میں نبوت آگئی۔ اور ایک ہی نبوت ایسی آئی کہ ساری نبوتوں سے فائق تر ہو گئی۔ خاتم الانبیاء صلی اللہ علیہ وسلم پیدا فرمائے گئے۔ بنی اسماعیل کو نوازا گیا۔

حضور صلی اللہ علیہ وسلم کے برکات و کمالات بھی کسی ایک خاندان کے ساتھ خاص نہیں ہیں۔ صدیق اکبر رضی اللہ عنہ، خلیفہ اول ہیں، تو صدیقِ یقین کے ساتھ خلافت آئی۔ پھر فاروقیت کے ساتھ آئی۔ عثمانیت کے ساتھ آئی۔ اور پھر علویت کے ساتھ آئی۔ ہر خاندان کو حصہ ملتا رہا۔ اور ہر خطہ زمین مستفیض ہوتا رہا۔ کبھی مکہ مرکز ہے، کبھی مدینہ مرکز ہے، کبھی خراساں مرکز ہے، کبھی اسپین ہے اور کبھی ماوراء النہر مرکز ہے، اور کبھی ہندوستان مرکز ہے کہ مرکزیت منتقل ہوئی تو دہلی پہنچ گئی۔ حضرت شاہ ولی اللہ کا خاندان اور حضرت شیخ عبدالحق محدث دہلوی انہوں نے علم حدیث پھیلا دیا۔ پھر وہ دہلی سے ضلع سہارن پور کی طرف منتقل ہو گئی۔ بڑے بڑے اجلے علماء اس میں پیدا ہوئے۔ تو کسی ایک خطے کے ساتھ خاص نہیں۔ مگر مرکز سب کا بہر حال ایک ہی رہے گا۔ مرکزیت حقیقی وہ صرف بیت اللہ کو حاصل ہے۔ وہیں سے علم اور کمالات کے چشمے پھوٹ رہے ہیں۔

برکت و ہدایت کا گھر

اس لئے فرمایا کہ :

إِنَّ أَوَّلَ بَيْتٍ وُضِعَ لِلنَّاسِ لَلَّذِي بِبَكَّةَ مُبْرَكًا وَهُدًى لِلْعَالَمِينَ ﴿۱۲۵﴾
 ”تو یہ برکت والا بھی ہے اور ہدایت والا گھر بھی ہے۔“

برکت کا لفظ عام طور سے مادیات میں استعمال ہوتا ہے۔ چاہے روحانیت میں بھی استعمال کریں مگر عام استعمال مادیات میں ہے۔ جیسے مثلاً کہ بھائی کھانے میں برکت ہو گئی۔ فلاں کی عمر میں برکت ہو گئی۔ فلاں کے کاموں میں برکت ہو گئی۔ تو برکت کا لفظ مادیات میں استعمال ہوتا ہے۔ اور ہدایت کا لفظ معنویات میں استعمال ہوتا ہے۔ علم ہے، معرفت ہے، اور کمالات معنویہ ہیں۔ حاصل یہ نکلا کہ برکت کا گھر بھی ہے اور ہدایت کا گھر بھی ہے۔ یعنی مادی برکتیں بھی اس میں موجود ہیں۔ روحانی برکتیں بھی اس میں موجود ہیں۔

آیاتِ بینات

فِيهَا آيَاتٌ بَيِّنَاتٌ مَّقَامُ إِبْرَاهِيمَ ۖ أَحْضَرْنَا لَكُمْ آيَاتٍ لَّعَلَّكُمْ تَعْلَمُونَ ﴿۱۲۵﴾
 لاکھوں کو روٹی بھی مل رہی ہے، پھل بھی مل رہے ہیں۔ اس وادی غیر زری زرع میں۔ جہاں نہ سبزہ نہ پانی نہ نہریں نہ باغات۔ لیکن ہر تازہ پھل میسر۔
 حضرت ابراہیم علیہ السلام کی دعا ہے کہ :

وَلَا رِزْقَ أَهْلًا مِنَ الشَّجَرَاتِ مَنْ أَسْنَنَهُم بِاللَّهِ وَالْيَوْمِ الْآخِرِ

اے اللہ! اس گھروالوں کو رزق دے۔ اور رزق بھی کیا؟ فروٹ جو اعلیٰ ترین رزق ہے۔ یعنی تازہ پھل۔ اگر کہیں ملک شام میں دعا مانگتے تو اسبابِ طبعیہ کے مطابق ہوتی کہ وہاں پر تو پیدا ہوتے ہیں۔ یہاں دعا مانگی جہاں نہ سبزہ نہ پانی۔ لیکن دنیا بھر کے تازہ پھل موجود اور ہر ملک کے موجود۔ اور ہر شخص مستفید۔ دس بیس ہزار کا مجمع ہو گرانی الگ ہو جاتی ہے۔ جھگڑے اور نزاعات الگ ہوتے ہیں۔ فَبَدِ اٰتٍ بَيِّنَاتٍ تَكْهَلِي كَهْلِي نشانیاں ہیں۔ رزق بھی مل رہا ہے جھگڑے بھی نہیں ہوتے۔ اور لاکھوں آدمی جمع ہیں۔ عرفات میں تو ایک جگہ جمع ہوتے ہیں جو چودہ پندرہ لاکھ آدمی ہوتے ہیں (اور یہ تعداد روز افزوں بھی ہے)۔ لیکن سانس کی آواز نہیں ہوتی۔ ہر شخص اپنے کانیں لگا ہوا ہے۔ ہر شخص اپنے مرکز کی طرف متوجہ ہے۔ کوئی آواز ہو، کوئی گفتگو ہو، کوئی جھگڑا ہو بالکل بھی نہیں۔ ایک ایسا سکون محض ہوتا ہے کہ ہمارے ہاں کی مسجدوں میں بھی دیکھنے میں نہیں آتا جتنا میدانِ عرفات کے لاکھوں آدمیوں میں سکون ہوتا ہے۔ تو کیا یہ آیاتِ بینات میں شامل نہیں ہے؟

قلبی آمن کے ساتھ قلبی آمن بھی

انسان میں دو ہی قوتیں ہیں۔ ان سے ساری معصیتیں پھیلتی ہیں۔ ایک قوتِ شہوانی اور دوسری قوتِ غضبیہ۔ ایک سے فواحش و منکرات پھیلتے ہیں اور دوسری سے مار دھاڑ جھگڑے اور ٹٹنے پھیلتے ہیں۔ لیکن میں کہتا ہوں کہ مطاف کے اندر عورت مرد مخلوط ہو کر طواف کرتے ہیں۔ کندھے سے کندھا لگ رہا ہے صرف یہی نہیں مرد کو ادھر توجہ نہیں بلکہ بعض اوقات کراہت پیدا ہوتی ہے کہ عورت کیوں سامنے آگئی۔ تو میں کہتا ہوں کہ ایک جذبے کو سرد کر دینا کیا یہ آیاتِ بینات میں داخل نہیں ہے؟ یہ اللہ کی کھلی نشانی ہے ورنہ مرد کو عورت کی طرف طبعی کشش ہوتی ہے لیکن سینکڑوں عورتیں موجود، کندھے سے کندھا، کمر سے کمر لگتی ہے نہ صرف یہ کہ رغبت نہیں بلکہ بعض اوقات کراہت بھی ہوتی ہے کہ یہ کہاں بیچ میں آگئی؟ اور ہماری طاعت و عبادت کے درمیان خلل انداز ہو گئی۔ تو دلوں کا بدل ڈالنا بلاشبہ آیاتِ بینات میں داخل ہے۔

یہی قوتِ غضبیہ کا حال ہے ورنہ اتنے جھگڑے جھیلے ہوتے کہ حکومت کو فیصلہ کرنا مشکل ہو جاتا۔ جگہ لڑائیاں ہوتیں۔ لیکن کہیں لڑائی نہیں۔ حتیٰ کہ کندھے سے کندھا ٹکراتا ہے۔ خلافِ طبع امور پیش آرہے ہیں۔ اور یہ لاکھوں آدمیوں میں متفقہ فی الدین علماء تو نام کو ہیں زیادہ تو جہلاء ہیں۔ لیکن جھگڑے کا نشان نہیں۔ اور یوں کبھی اتفاق سے ہو جائے تو بندہ بشر ہے۔ انسان ہے۔ کہیں ہو جائے، لیکن جتنا طبعاً ہونا چاہئے تھا، قطعاً اس کا نشان نہیں۔ تو قوتِ غضبی بھی ساکن ہے اور قوتِ شہوانی بھی ساکن ہے (کیا یہ نہیں کہا جاسکتا باطنی طور پر بھی آمن کا گھر ہے۔ تو اندر بھی آمن ہے اور باہر بھی آمن ہے۔ اور قلوب کے اندر بھی آمن ہے۔ قلبی اور نفسانی قوتوں کو وہاں اتنا پامال کر دیا جاتا ہے کہ وہ اپنے کام میں نہیں لگتیں۔ اپنی ذاتِ بابرکات کی اطاعت و عبادت اور روحانیت کی طرف متوجہ کر دیا جاتا ہے۔ تو ”فَبَدِ اٰتٍ بَيِّنَاتٍ“ میں رزق کا ملنا، جھگڑوں کا نہ ہونا بھی داخل ہے۔ شہوانی امور کا ملنا اور نہ ہونا یہ بھی داخل ہے۔ خالص قلبی اور قلبی آمن ہے، باطنی بھی اور ظاہری بھی ہے۔ وَمَنْ فَخَلَهُ كَانْ اٰوِنًا جو اس میں داخل ہو گیا وہ آمن میں آگیا۔ تو آمن فقط اسی کو نہیں کہتے کہ جان بیچ جائے۔ آمن اسے بھی کہتے ہیں کہ آدمی نفس سے بیچ جائے۔ شیطان کے رزیلوں سے بیچ جائے۔ نفس و شیطان کی مکاریوں سے بیچ جائے۔ اور یہاں کبھی چیزوں سے بچاؤ ہو رہا ہے۔ تو ”آیتِ بینات“ ظاہر میں بھی نمایاں باطن میں بھی نمایاں۔

تو مکہ مکرمہ اور بیت اللہ اول عالم بھی ہے۔ مرکز عالم بھی ہے اور وسط عالم بھی ہے اور ہم سب کی اصل

وسطِ عالم میں ولادتِ نبوی (ﷺ) کی حکمت

اس لئے نبی کریم صلی اللہ علیہ وسلم کو مکہ میں پیدا فرمایا گیا کہ یہ دین عالمی ہے، مقامی نہیں ہے کہ کسی ایک خطہ اور قوم کے لئے ہو۔ پوری دنیا کے لئے ہے۔ تو پھر ایسی جگہ سے آواز اٹھائی جائے کہ چاروں طرف اس کی آواز برابری کے ساتھ پھیلے۔ وہ مکہ ہی ہو سکتا تھا۔ اس لئے ولادت باسعادت مکہ میں ہوئی۔ اور آپؐ نے جو دعوتِ الی اللہ شروع کی۔ وہ مکہ سے شروع کی۔ ہر طرف اس کی آواز پھیلی۔ اگر کسی ایک جانب ہوتے تو وہاں دین کا غلبہ ہوتا، اور دوسری طرف اندھیرا ہوتا۔ لیکن جتنا بھی دین پھیلا ہے۔ بہر حال چہار طرف پھیلا ہے۔ کوئی ملک خالی نہیں جس میں اللہ کے نام لیا موجود نہ ہوں۔

پھر اس کا وعدہ دیا گیا کہ ایک وقت آرہا ہے کہ پورے عالم میں یہی ایک دین ہو جائے گا۔ حدیث میں آپؐ نے ارشاد فرمایا :

لَا يَبْقَى عَلَى ظَهْرِ الْأَرْضِ بَيْتٌ مَدْرُورًا وَلَا وَبْرًا إِلَّا ادخله الله كلمة الإسلام بعز
عزیز وبنی ذلیل

روئے زمین پر کوئی کچا پکا گھر نہ کوئی اینٹ پتھر کا گھر نہ اور کوئی کپڑے اور چمڑے کا خیمہ باقی نہیں رہے گا جس میں اسلام کا کلمہ داخل نہیں ہو جائے گا۔ رغبت سے مانے یا مجبور ہو کر مانے۔ جبر کے معنی یہ نہیں کہ مسلمان گلے پر تلوار رکھیں گے کہ کلمہ قبول کرو۔ اس کی تو ممانعت ہے۔ لَا إِكْرَاهَ فِي الدِّينِ دین میں کوئی اِکْرَاه (جبر) نہیں۔ أَفَلَنْ تَكْفُرُ النَّاسَ حَتَّىٰ يَكُونُوا مُؤْمِنِينَ۔ اے پیغمبر! کیا آپ لوگوں کو مجبور کریں گے کہ وہ دین قبول کریں۔؟ تو دین جبری چیز نہیں۔ اس لئے اسلام میں اِکْرَاه جائز نہیں۔ پھر یہ بھی فرمایا گیا کہ ہندِ ذلیل یعنی دنیا میں چہار طرف دھکے کھا کے اسلامی اصول مجبور کریں گے کہ انہیں میں پناہ لی جائے۔ اس کے سوا پناہ گاہ کوئی نہیں۔ مجبور ہو کر اس کی طرف آئیں گے۔

اسلامی اصول کی عالمگیر صداقت

بادشاہوں میں عموماً گدی نشینی ہوتی۔ خاندانوں میں اس کی وراثت چلتی تھی۔ کئی کئی صدیوں تک ایک ہی خاندان حکومت کرتا تھا۔ آج بین الاقوامیت غالب آئی تو بادشاہتیں اور اس کی حکومتیں ختم ہونا شروع ہو گئیں۔ ”انتخابِ اصلح“ کا اصول آیا کہ جو تم میں بہتر ہو اس کو امیر بناؤ۔ یہ الگ چیز ہے کہ بہتری کا معیار کیا تجویز کیا گیا۔

اسلام میں بہتری کا اصول یہ ہے کہ جو فاضل ہو، متقی ہو، متوجہ الی اللہ ہو۔ وہ اصلح ہے۔ جس کو خلیفہ کہتے ہیں۔ لوگوں نے کہا جو مالدار زیادہ ہو، یا کہا کہ جس کے ساتھ ووٹ زیادہ ہوں۔ یہ تو الگ چیز ہے، مگر ”انتخابِ اصلح“ کا اصول رائج کرنا پڑا۔ جیسے کہ عرفِ عام میں مشہور ہے کہ سب بادشاہتیں ختم ہو جائیں گی۔ بس دو بادشاہتیں باقی رہیں گی۔ ایک انگلستان کی اور ایک جو تاش میں بادشاہ ہوتا ہے۔ انتخابِ اصلح اسلامی اصول نہیں تو اور کیا ہے؟ انتخابِ اصلح یعنی صالح ترین امیر مقرر کرو۔ اسلام نے یہ اصول دیا ہے۔ وہاں نہ خاندانیت تھی، نہ قبائلیت تھی۔ باقی چاہے وہ اتفاق سے خاندانی بھی ہو جائے تو اس کا مضائقہ نہیں،

خاندان کی بالکل نفی نہیں کہ اچھے خاندان کی طرف جانا ہی نہیں۔ اگر خاندان میں ہی کوئی اصلح پیدا ہو جائے کوئی صالح ترین فرد ہو تو سبحان اللہ۔ دونوں باتیں حاصل ہو جائیں گی۔ مگر مقصود اصلی یہ ہے کہ امیر صالح اور مصلح ہو۔ بہر حال انتخاب ہوا۔ تو انتخاب اصلح کا اصول آیا۔ آج لوگ انتخاب کرنے پر مجبور ہیں۔ انہیں اس کے علاوہ کہیں پناہ نہیں مل سکتی۔ ایک سلسلہ چل پڑا۔

اسی طرح وراثت کا قصہ ہے۔ بہت سی اقوام میں بیٹیوں کو وراثت نہیں ملتی تھی اسلام نے بیٹے اور بیٹیوں کا حق رکھا۔ البتہ فرق مراتب ضرور قائم رکھے۔ مگر جس طرح بیٹا باپ کا وارث ہے بیٹی بھی وارث ہوگی۔ بعض اقوام میں بیٹیوں کی بالکل وراثت نہیں تھی۔ ہندوستان میں بعض قوموں کی عورتوں نے ایچی ٹیشن برپا کیا۔ اور اسمبلی کے ارد گرد انہوں نے دھاوا بولا کہ جس باپ کی اولاد لڑکے ہیں اسی کی ہم ہیں۔ کیا وجہ ہے کہ ہمیں میراث نہ ملے۔ بالکل مجبور ہو کر گورنمنٹ کو قانون بنانا پڑا اور وراثت میں ان کو حصہ دار بنایا۔ اس قانون کے بنانے میں آکر اقوام نے کدھر رجوع کیا۔ ان کے ہاں تو کچھ نہیں تھا سوائے اس کے کہ انہوں نے اسلامی فقہ کو لے کر اپنے الفاظ میں ادا کر دیا۔ اور کیا کہا جائے گا؟ تو لوگ اسلام کا نام نہیں لیتے مگر اس کے اصول اختیار کرتے جا رہے ہیں۔

کے ایم منشی جو یو۔ پی کا گورنر تھا۔ اس نے ایک جلسہ میں اپنا پیغام بھجوایا۔ میں بھی اس جلسہ میں لکھنؤ میں موجود تھا۔ اس کو جلسہ میں شرکت کی دعوت دی گئی تو اس نے معذرت کی کہ حکومت کے کام بہت پڑے ہوئے ہیں میں نہیں آسکتا۔ میں اپنے بجائے اپنا پیغام بھیجتا ہوں۔ سیرت کا جلسہ تھا۔ وہ پیغام پڑھ کر سنایا گیا۔ اس کے دو جز تھے۔

پہلا جز یہ تھا کہ حضور (صلی اللہ علیہ وسلم) کے مناقب اور فضائل اس نے بیان کئے اور ایسے بیان کئے کہ شاید کوئی مسلمان بھی اتنا نہ بیان کرے۔ اس نے کہا دنیا میں اگر کوئی ہستی ایسی ہے جس کی زندگی پر انگلی رکھنے کی گنجائش نہیں وہ سوائے محمد صلی اللہ علیہ وسلم کے دوسری نہیں۔ کامل اور مکمل ہستی ایک ہی پیدا ہوئی۔ یہ تو ابتدائی جز تھا۔

دوسرا جز یہ تھا کہ ہم نے ہندوستان کا قانون اسلامی اصولوں پر بنایا ہے ہم نے عدل قائم رکھا۔ مساوات قائم رکھی۔ اقوام کے حقوق برابر رکھے۔ یہ الگ بات ہے کہ ان حقوق کو چور اور ڈاکو مارنے لگیں۔ اور نہ پہچانیں۔ مگر قانون میں حقوق برابر رکھے گئے ہیں۔ اس کے معنی یہ ہیں کہ ان کے ہاں اس قسم کے اصول نہیں تھے مجبور ہو کر اسلام کی طرف رجوع ہوئے اور وہاں سے اصول لئے۔

صحابہ کرامؓ غیر مسلم اقوام

ہندوستان میں جب کانگریس کی عارضی حکومت قائم ہوئی تھی تو گاندھی نے کہا تھا کہ :

”ہمارے وزراء اگر عالمی وقار چاہتے ہیں تو ان کا فرض ہے کہ وہ چھوت چھات کو ختم کریں، نسلی امتیازات کو ختم کریں، اونچ نیچ ختم کریں، اور صدیق و فاروق کا نمونہ اختیار کریں۔“

گاندھی کی قوم نے بُرا مانا اور کہا کہ آپ کو صدیق و فاروق ہی کا نمونہ ملتا ہے۔ اس نے کہا :

”بھئی! کسی قوم میں تم نمونہ بتا دو۔ جب نہیں ملا تو اب میں کس کا نام لوں یہ ساری

مثالیں انہوں نے ہی قائم کی ہیں کہ حکومت بھی قائم اور درویشی بھی قائم۔ دبدبہ بھی قائم اور ساتھ میں پیوندوں کی چادریں بھی قائم اور زہد و قناعت بھی قائم۔ تم کوئی حکومتیں مثال میں بتلاؤ کہ نظامِ عالم بھی قائم ہے اور سارے درویش کے درویش ہیں۔“

خلفائے راشدینؓ نے کوئی سونے چاندی کے محل نہیں قائم کرائے۔ یہی سادہ زندگی جو عوام الناس کی تھی۔ وہی زندگی ان کی تھی۔ مگر پورے عالم میں دین حق کا ایک دبدبہ پھیلا دیا۔ تو قوم نے بُرا مانا کہ تمہیں یہی نمونہ ملتا ہے۔ اس نے کہا جب نمونہ نہیں ہے تو میں کسے پیش کروں۔ تم بُرا مانو یا بھلا۔ بہر حال مطلب یہ ہے کہ لوگ اسلام کی طرف جھکیں گے۔ مسلمان ان کے گلے پر کوئی تلوار نہیں رکھیں گے کہ اسلام قبول کرو۔ اصول مجبور کریں گے کہ اسلام کی طرف آؤ۔ زمانہ مجبور کرے گا۔ دوسری طرف پناہ نہیں ملے گی۔ انہیں اصول میں پناہ ملے گی۔ اس لئے یہ فطری اصول ہیں، تو لامحالہ مجبور ہوں گے۔

فیضانِ نبوت کا پورے عالم پھیل جانا

تو نبی کریم صلی اللہ علیہ وسلم نے وعدہ دیا۔ فرمایا :

لَا بَقِيَّ عَلَى ظَهْرِ الْأَرْضِ بَيْتٌ مَلِكٍ وَلَا وَبَرَ الْخ

روئے زمین پر کوئی کچا پکا گھرانہ نہیں رہے گا مگر اس میں اسلام کا کلمہ داخل ہو جائے گا۔ فَيَكُونُ الدِّينُ كَلِمَةً لِلَّهِ۔ ابو ہریرہ رضی اللہ عنہ فرماتے ہیں کہ پھر پورے عالم میں ایک دین ہو جائے گا۔ بعض حضرات تشریح فرماتے ہیں کہ یہ کلمہ (فَيَكُونُ الدِّينُ كَلِمَةً لِلَّهِ) حدیث کا جز ہے۔ بعض حضرات کہتے ہیں کہ ابو ہریرہ رضی اللہ عنہ کا مقولہ ہے مگر بہر حال مقولہ حق ہے کہ جب روئے زمین کے ہر گھر میں اسلام کا کلمہ داخل ہو جائے گا تو پورے عالم میں دین واحد ہو جائے گا۔

یہ نکتہ کی آواز تھی۔ سارے عالم میں پھیلنی چاہئے تھی۔ اس کے لئے اللہ تعالیٰ نے ایک وقت مقرر کر دیا ہے۔ حضور صلی اللہ علیہ وسلم کے زمانے میں بھی وہ آواز مرکز سے چار طرف پھیلی۔ اور اس کی تکمیل ہوئی تھی۔ مگر وہ تکمیل کیفیت کے لحاظ سے تھی۔ حضور صلی اللہ علیہ وسلم نے ایک لاکھ چوبیس ہزار وہ افراد تیار فرمادیئے، جو نبی تو نہیں تھے، مگر آثارِ نبوت سب کے اندر موجود تھے۔ علماء امتی کلتبلاء بنی اسرائیل۔ وہ انبیاء علیہم السلام تو نہیں تھے، مگر حضراتِ خلفائے راشدین اور صحابہ کرام نے کام وہ کئے جو انبیاء علیہم السلام کرتے ہیں۔ جو جس خطے میں پہنچ گیا اس خطے کو ایمان و علم اور نور سے رنگ دیا۔ صحابہ کی شان تو بڑی ہے۔ ائمہ مجتہدین میں سے جو جہاں بیٹھ گیا۔ اس نے اس خطے کو علم و معرفت اور ایمان سے رنگ دیا۔ امام ابو حنیفہ خراسان میں تھے۔ ان کا مذہب پھیلا تو خراسان، ہندوستان، افغانستان میں حنفیت ہے، اس راستے سے کروڑوں آدمی جنت میں پہنچ گئے۔ امام شافعی کا ابتدائی قیام حجاز میں تھا، اور وفات کے وقت مصر میں قیام تھا۔ تو مصر و حجاز میں اکثریت شوافع کی ہے۔ غرض جو امام جہاں بیٹھ گیا اس نے علم و تفقہ اور کمالات دینی سے اس خطے کو رنگ دیا۔ تو یہ حضرات انبیاء نہیں تھے، لیکن کام وہ کیا جو نبیوں کا کام تھا۔ ایک نبی آیا تو علاقہ کو ایمان سے بھر دیا۔ اس امت میں حضور صلی اللہ علیہ وسلم کے خدام میں ایسے افراد پیدا ہوئے کہ کارہائے نبوت انجام دیئے۔ طاقت ایک ہی نبوت کی تھی اور وہ ہے ختم نبوت اس کے نیچے اگر علماء نے کام کیا۔ فیضانِ ایک نبوت کا ہے۔ اس کے تحت میں علوم و کمالات دنیا میں پھیلے اور پھیلتے رہیں گے۔ تو عہدِ نبوت

میں دین مکمل ہوا اور چہار طرف پھیلا۔ مگر کیفیت کے لحاظ سے کہ ایک لاکھ چوبیس ہزار وہ نمونے تیار ہو گئے کہ شاید ہر صحابی کسی ایک نبی کی نسبت کے اوپر ہے۔ گویا حضور صلی اللہ علیہ وسلم کی ذات بابرکات جامع النسب ہے اور آپ کی تربیت سے وہ آگے پھیلیں۔ تو کیفیت کے لحاظ سے دین مکمل ہو گیا۔ مگر آواز مرکز اور مکہ کی تھی اسے سارے عالم میں پھیلانا تھا۔ تو دور عیسوی میں اور دور مہدوی میں جو کہ آخری مجدد ہوں گے۔ اس وقت فرمایا گیا کہ فیکون التین کلمۃ اللہ پورے عالم میں دین واحد ہو جائے گا۔ اسلام واحد کے سوا کوئی دین باقی نہیں رہے گا اور اسلام سارے عالم میں پھیل جائے گا۔ تو کیت کے لحاظ سے اخیر میں تکمیل ہوگی۔ کیفیت کے لحاظ سے پہلے تکمیل ہو چکی ہے۔ تو مکہ کی آواز جو مرکز سے اٹھی تھی بے اثر نہیں جاسکتی تھی۔ کینفا بھی پہنچ گئی، گما بھی پہنچ گئی۔ اور جب کیت کے لحاظ سے پورے عالم میں دین واحد ہو گیا۔ تو مقصد دنیا پورا ہو گیا کہ عبادت کا کارخانہ مکمل ہو چکا اس کے بعد پھر قیامت کا دور ہے۔ تو یہ عالم ختم کر دیا جائے گا۔ میرے عرض کرنے کا مقصد یہ تھا کہ نبی کریم صلی اللہ علیہ وسلم کی آواز مکہ سے اٹھی۔ حضور صلی اللہ علیہ وسلم کے زمانہ خیر و برکت کے بعد پوری امت آپ کی قائم مقام ہے تو اس امت کا فرض بھی یہ ہے کہ اس آواز کو آگے بڑھائے اور مرکز سے چلائے۔

بین الاقوامی تبلیغ گاہ مرکز عالم میں ہونی چاہئے

تقریباً اٹھاس برس کا عرصہ ہوا ہے جب پہلی دفعہ یہاں (کعبہ مکرم میں) میری حاضری ہوئی ہے۔ اس وقت ملک عبدالعزیز ابن سعود مرحوم زندہ تھے۔ اور ان کے ساتھ ایک حادثہ پیش آیا تھا کہ مطاف میں ان پر کسی نے حملہ کیا، اللہ نے ان کو بچالیا، تو ہندوستانی زعماء کی طرف سے مبارک بادی کا جلسہ منعقد کیا گیا کہ ملک کو مبارک باد دیں کہ اللہ نے آپ کی حفاظت کی اور آپ کو محفوظ رکھا۔ فندق مکہ میں یہ جلسہ ہوا۔ اور تقریباً تین چار سو کے قریب حضرات جن میں علماء، زعماء، تجار اور امراء سب جمع تھے۔ اس حج کو لوگ حج العظما کہا کرتے تھے۔ یعنی ہر ملک کے بڑے بڑے لوگ اس حج میں شریک ہوئے۔ خیر وہاں جلسہ ہوا، تقریریں ہوئیں، تجویز پاس ہوئی، اور ایک وفد گیارہ آدمی کا تیار کیا گیا، جس میں مفتی نعیم صاحب مرحوم لایانوی، حافظ ہدایت حسین صاحب کانپوری، مولانا آزاد سبحانی مرحوم گیارہ آدمی تھے اور مجھے رئیس الوند بنا دیا۔ کہ یہ لے جا کر ملک کی خدمت میں تجاویز پیش کریں کہ کل جلسہ ہوا تھا، یہ اس کی کارروائی ہے۔ ملک نے اجازت مرحمت فرمائی، اور بہت ہی توقیر کی۔ انہوں نے یہ فرمایا کہ وہ جو گیٹ ہاؤس، مہمانوں کے بیٹھنے کی جگہ ہے، وہاں علماء کو نہ بٹھایا جائے، اس لئے کہ وہاں میں آؤں گا۔ تو علماء میری تعظیم کو کھڑے ہوں گے، میں چاہتا ہوں کہ خود ان کی تعظیم کروں، وہ میری تعظیم کو کھڑے نہ ہوں۔ محل میں جو ان کا اپنا کمرہ تھا، اس میں بلوایا، تاکہ جب علماء آئیں تو میں تخت سے اتر کر ان کی تعظیم کروں، چنانچہ ہم اندر پہنچے اور ملک اپنے شہ نشین سے اترے اور انہوں نے ہر ایک سے مصافحہ کیا، اپنا تعارف کرایا، خیر یہ کارروائی ہوئی رہی۔ اس کے بعد اخیر میں نے تجویز پیش کی کہ:

”اس وقت کوئی عیسائی حکومت ایسی نہیں، جس کے ہاں تبلیغی مشن نہ ہو۔ امریکہ، انگلستان اور فرانس کی حکومتیں کروڑوں روپے اس پر خرچ کر رہی ہیں۔ اور جگہ جگہ ملکوں میں تبلیغی مشن کے افراد پہنچے ہوئے ہیں۔ اگر حکومت حجاز اس قسم کا اقدام کرے۔ اور اسلامی تبلیغ کے لئے یہاں سے وفود روانہ کرے، تو سارے مسلمانوں کے

لئے ایک عزت افزائی کا سامان ہوگا، حکومت کی محبت بھی دلوں میں قائم ہوگی۔ اور اس آواز میں بھی اثر ہوگا۔ اور ہندوستان۔۔۔ جب وفد آئے گا۔۔۔ میں نے عرض کیا۔۔۔ سارے علماء اس کی حمایت اور اس کے تعاون کے لئے کھڑے ہو جائیں گے، جہاں جہاں آپ وفد بھیجیں گے۔۔۔

یہ ہم نے تجویز پیش کی۔ ملک نے اس کو بہت پسند فرمایا اور فرمایا کہ بالکل مناسب تجویز ہے۔ مگر یہ کہا کہ بھی اس کا وقت نہیں۔ اس لئے کہ مثلاً برطانوی حکومت ہے، ہم اسلامی تبلیغ کے لئے وفد بھیجیں گے۔ وہ لیں گے اس میں کوئی سیاسی چال ہے، تو تبلیغ تو ایک طرف رہ جائے گی، اور سیاسی قصے آجائیں گے۔ پھر اس میں کہیں شکوک و شبہات اور فتنے نہ کھڑے ہو جائیں۔ مگر تجویز معقول ہے، وقت آرہا ہے اس کے اوپر عمل رآمد ہوگا۔ وقت کا انتظار کیا جائے گا۔

ممکن ہے یہ چیز عمل میں بھی آجائے۔ کچھ سننے میں آ بھی رہا ہے کہ یہ تجویز عمل میں آرہی ہے۔ بہر حال حکومت کا قصہ ہے، جس طرح حکومت نے حج کے سلسلے میں احسانات کئے ہیں۔ حرم شریف کی توسیع کی حج کے انتظامات کئے۔ اس میں یہ بھی ایک چیز ہے کہ دین کی تبلیغ اور اشاعت کی طرف متوجہ ہو۔ مگر بہر حال جب تک حکومت متوجہ نہ ہو۔ اس وقت تک علماء کا کام ہے کہ وہ اپنے طور پر اس کو چلائیں، تو اگر اس کو مرکز بنایا جائے اور الحمد للہ ہماری تبلیغی جماعتوں نے اس کو مرکز بنالیا ہے۔ بہت سے افراد ہیں، جو ہجرت کر کے یہاں آگئے ہیں۔ بہت سے ایسے ہیں جو یہاں ٹھہرے ہوئے ہیں اور کام جاری ہے۔ دیہات تک میں کام پھیلا دیا ہے۔ باقی وہ آحق تھے اس کے کہ یہ کام پھیلاتے۔ یہ کام اس کا مستحق تھا کہ یہ کام ہمیں سے جاری ہو۔ برکت اور وسعت کا اس میں اثر ہے۔ مکہ کے لوگ جب باہر ملکوں میں پہنچیں گے تو کہا جائے گا کہ یہ تبلیغ کے لئے آئے ہیں۔ تو قلوب پر کتنا اچھا اثر پڑے گا۔ جو جماعتیں پہنچتی ہیں اس میں عرب ہوتے ہیں۔ تو ہندوستان والے اس سے اثر قبول کرتے ہیں۔ اور ان کے دلوں میں ایک نیت پیدا ہوتی ہے کہ بھی جب رب تک تبلیغ کرنے آگئے تو ہم ہی بیٹھے ہیں، ہمارا بھی فرض ہے کہ ہم بھی تبلیغ کریں۔ اس کا اثر پڑتا ہے۔ بہر حال تبلیغی جماعت نے یہاں بھی اور دنیا کے ہر ملک میں بجز اللہ مرکز قائم کئے۔ حجاز میں بھی مرکز قائم ہے، مدینہ و مکہ میں بھی ہیں، اور یہاں سے مضافات میں بھی جماعتیں جاتی ہیں۔ اور بہت سے لوگوں کے اندر یہ سلسلہ پھیل گیا۔ تو واقعی مکہ ہی اس کا آحق تھا کہ ہمیں سے آواز اٹھتی۔

شام مرکز سیاست ہے

آج مکہ مکرمہ جیسے بین الاقوامی عبادت گاہ ہے، اور بین الاقوامی تجارت گاہ بھی بن گیا۔ دین کے ہر ملک کی بیڑیاں ملتی ہے اور کہیں ملے نہ ملے۔ تو بین الاقوامی تبلیغ گاہ بھی یہاں ہونی چاہئے۔ ہمیں سے اللہ کے دین کا کلمہ بلند ہو اور چلے۔ اور آثار و روایات سے معلوم ہوتا ہے کہ اخیر دور میں عرب بھی کھڑے ہوں گے۔

انہی کے ہاتھوں پر قوت و شوکت کے ساتھ یہ چیز آگے بڑھے گی۔ اور باطل قوتیں بھی انہی کے ہاتھوں میں لیں گی۔ بہر حال مہدی ہیں وہ بھی عربی ہیں، اور حسنی ہوں گے۔ ان کے زمانے میں مغرب کی قوتیں ٹوٹیں گی۔ بیعت بھی انہی کے ہاتھ پر مکہ ہی میں ہوگی۔ اور شام کو اپنا ہیڈ کوارٹر بنائیں گے۔ اس لئے کہ وہ مرکز سیاست اسلام ہے۔ حجاز مرکز عبادت بتایا گیا۔ عبادت کے لئے آمن کی ضرورت ہے۔ فتنہ ہوتا ہے تو دمی نہ تلاوت کر سکے نہ ذکر کر سکے۔ عبادت کے لئے سکون ضروری ہے۔ جب اللہ نے اس کو مرکز عبادت

بنایا تو آمن کا بھی مرکز بنایا۔

وَإِذْ جَعَلْنَا الْبَيْتَ مَثَابًا لِّلنَّاسِ وَأَمَّا _____ اور.... أَوْلَمَ يَرَوْا أَنَّا جَعَلْنَا حَرَمًا
أَمِينًا وَتَخَطَّفَ النَّاسُ مِن حَوْلِهِمْ۔

پھر اس کو آمن گاہ بھی عالمی بنایا۔ اس لئے کہ یہ عبادت گاہ تھی، اور عبادت فتنوں کے اندر نہیں ہو سکتی۔ یہاں جانوں اور درختوں تک کو پناہ ہے، بلکہ یہاں تک کہ گھاس بھی نہیں کاٹی جاسکتی۔ یہاں کے پتھر وغیرہ ہیں، ان کے بارے میں یہ پسندیدہ نہیں سمجھا گیا کہ آدمی لے جائے۔ کیونکہ یہاں آمن ہے۔ محرم کے لئے شکار تک ممنوع ہے۔ تو جانوں کو بھی پناہ، مال کو بھی پناہ۔ یعنی آمن کامل جب اتنا آمن ہے، جیسی عبادت کا کارخانہ یہاں چل سکتا ہے۔

اور سیاست کے لئے تعلقات، روابط، جوڑ توڑ اور اونچ نیچ کی ضرورت ہے اگر وہ یہاں ہوتی تو عبادت کی خیر سلا ہو جاتی۔ اسلام نے شام کو مرکز سیاست قرار دیا ہے، حجاز مرکز عبادت ہے، اصل اصول وہی ہے۔ لیکن جب جنگ کرنی، فوجیں بھیجنی ہوں تو وہ شام سے ہو۔ تو شام کو مرکز سیاست قرار دیا۔

مصر مرکزِ عسکریت ہے

اور مصر کو مرکزِ عسکریت قرار دیا، کہ وہاں فوجی قوت جمع رکھو۔ شام اور حجاز کو مہاجر بنایا۔ کوئی ہجرت کرے تو شام میں اور حجاز میں کرے۔ مصر کو ہجرت گاہ نہیں بنایا وہ فوجی چھاؤنی ہے۔ اس لئے کہ فوج میں جو لوگ بھرتی ہوتے ہیں وہ ہجرت کر کے وطن چھوڑ کے تھوڑا ہی جاتے ہیں۔ وہ تو طاقت کو فراہم کرنے کے لئے جاتے ہیں۔ اس کا حاصل یہ کہ مصر کو فوجی طاقت بناؤ اور لوگ مدد پہنچائیں، مگر ہجرتیں کر کے وہاں نہ جائیں۔ طاقت ان کے وہاں پہنچتی رہے۔

اس لئے کہ مصدر حقیقت ایشیا کا دھانہ ہے یورپ کے لئے۔ اور ایشیاء کے لئے یورپ کا دھانہ مصر ہے، تو ادھر کے لے ادھر دھانہ اور ادھر کے لئے ادھر دھانہ۔ اس دھانے پر جو غالب ہوگا، اسی کے اثرات غالب ہوں گے۔ اگر ایشیا مصر پر غالب ہے، تو یورپ تک اثرات پہنچیں گے۔ اور اگر یورپ نہر سوئز اور مصر پر غالب ہو گیا، تو یورپ ایشیا پر یورپ کے اثرات پہنچیں گے۔ اس لئے احادیث سے اشارے ملتے ہیں کہ مصر کو قوت گاہ بناؤ، مرکزِ عسکریت قرار دو۔ شام کو مرکزِ سیاست قرار دو۔ یہاں آمن رہنا چاہیے۔ وہاں جنگیں ہوں، تو کوئی مضائقہ نہیں۔ یہی وجہ ہے کہ بیت المقدس جنگوں کے بیچ میں رہا ہے۔ کبھی ہم غالب، کبھی یہودی غالب، کبھی نصرانی غالب، کلما نصبت حرب، نصبت اخروی ایک جنگ ختم ہوئی ہے، دوسری چھڑ جاتی ہے۔ وہ مرکزِ عبادت بننا، تو عبادت کا کارخانہ کبھی نہ جم سکتا، رات دن جنگیں، جوڑ توڑ رہتا۔ تو عبادت کا مرکز حجاز کو قرار دیا۔ اسے آمن بخشا۔ سیاست کا مرکز شام کو قرار دیا۔ کہ یہاں لڑتے مرتے رہو، جو بھی غالب آجائے۔

اسلام کی بقاء تبلیغ میں ہے

بہر حال دین کی تبلیغ یہ بھی آمن کی چیز ہے۔ بد امنی میں تبلیغ بھی مشکل ہوتی ہے جیسے نماز پڑھنی مشکل۔ تو یہ ملک (حجاز) زیادہ آحق ہے کہ یہ مرکزِ تبلیغ بنے۔ یہیں سے اللہ کے دین کا آواز اٹھے، جیسا کہ یہاں سے اٹھا ہے۔ اور خدا کا شکر ہے کہ تبلیغی حضرات نے اس کو سمجھا ہے، اور کام چل رہا ہے۔ دیہات تک

ان کے تعلقات اور روابط ہیں۔ ہمیں سے جماعتیں ہندوستان اور دوسری جگہ بھی جانے لگی ہیں۔ تو ہم سب کا فرض ہے کہ اس کام میں شرکت کر کے قوت پہنچائیں۔ اس لئے کہ اس کی قوت سے ہماری قوت ہے۔ اسلام کی قوت جو ہے وہ پھیلنے میں ہے، منکڑنے میں نہیں ہے۔ اگر اسلام کو آپ کسی گوزے میں بند کر کے رکھ دیں، وہ پھیل نہ سکے۔ اسلام کی اصلیت ختم ہو جائے گی۔ اسلام میں جامعیت اور پھیلاؤ ہی ہے۔ وہ جیسی اپنی اصلی صورت میں رہے گا۔ جب کہ وہ دنیا کے اندر پھلتا رہے۔

لا اسلام الا جماعۃ — اس کے اندر جماعتی رنگ رہنا چاہئے۔ اگر یہ تبلیغی دین نہ ہوتا، تو حجاز سے باہر نہ نکلتا، لیکن ساری دنیا میں پھیلا ہے، یہ تبلیغ ہی کی برکت ہے۔ اس لئے کہ جب یہ دین کا مرکز ہے تو تبلیغ کا مرکز بھی ہے۔ اس کے لئے یہاں کے لوگوں کو زیادہ آمادہ کیا جائے کہ یہ دینی تعلیم و تبلیغ کے لئے اور دعوتِ الی اللہ کے لئے اٹھیں۔

اس واسطے میں نے یہ چند باتیں عرض کیں کہ مکہ کا اول عالم ہونا اس کا مقتضی ہے کہ دین کے کاموں کی ہمیں سے اولیت ہو۔ اس کا مرکز عالم ہونا اس کا مقتضی ہے کہ یہاں دین کی مرکزیت ہو۔ اس کا اصل عالم ہونا اس کا مقتضی ہے کہ ہمیں سے چار طرف آواز پھیلے گی۔

اس واسطے میں نے یہ چند چیزیں عرض کیں، اور محض تعمیل حکم کے لئے عرض کیں، ورنہ میں کچھ بیمار بھی ہوں۔ یہ بھی واقعہ ہے کہ مدینہ اور مکہ میں ہماری جرأت تو بولنے کی ہوتی نہیں، اب زبردستی بڑے بلوائیں، تو الگ چیز ہے۔ مثل مشہور ہے کہ بڑا مارے بھی اور مار کر رونے بھی نہیں دیتا۔ حکم دیا کہ کرو تقریر، عذر بھی نہیں سنا جائے گا۔ اس لئے تعمیل حکم کے طور پر یہ چند باتیں عرض کیں۔ ورنہ کچھ عداوت اور مقام کی ہیبت و عظمت کی وجہ سے نہ جرأت پڑتی ہے نہ ہمت ہوتی ہے۔ یہ چند الفاظ بھی خود اپنی ہمت سے نہیں کہے کہ میری ہمت کام کر رہی ہو۔ ممکن ہے آپ حضرات کی ہمت کام کر رہی ہو۔ ورنہ میں نے عرض کر دیا تھا۔ میرے میں جرأت نہیں۔ بہت سے لوگوں نے کہا کہ حرم شریف میں تقریر ہو جائے۔ میں نے کہا کہ تقریر کے بہت سے مواقع ہیں۔ حرم شریف ہماری تقریروں کے لئے نہیں۔ جو باعزم لوگ ہیں، تقریر کریں۔ ہم جیسے طالب علموں کے لئے مناسب نہیں۔ بہر حال تعمیل حکم کے طور پر یہ چند چیزیں عرض کیں تاکہ ایک تو مقامات کی برکت معلوم ہو جائے اور جو مقصد ہے کہ تبلیغ کا کام پھیلے اس کی طرف بھی کچھ اشارہ ہو جائے۔ اللہ تعالیٰ اس کام کو بڑھائیں۔ اور ہم سب کو اس کام میں لگنے کی توفیق عطاء فرمادیں۔

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ وَإِنَّا مَنَسِكُنَا
وَتُبَّ عَلَيْنَا إِنَّكَ أَنْتَ التَّوَّابُ الرَّحِيمُ .



(محرم الحرام ۱۴۰۵ھ مدینہ منورہ مدرسہ علوم شرعیہ کی چھت پر حضرت اقدس شیخ الحدیث مولانا محمد زکریا صاحب مدظلہ، مہاجر مدنی (سہارن پوری) کی زیرِ عہد ارت حجاج کرام کی بڑی تعداد سے یہ خطاب عام فرمایا گیا)

سنت حضرت خلیل علیہ السلام

جس طرح کائنات کی ہر چیز میں ایک صورت ہے، اور ایک رُوح ہے۔ اسی طرح اعمالِ شریعت میں بھی ایک رُوح ہے، اور جیسے وہاں ہر صورت کی ایک خاص رُوح ہے جو دوسری صورت میں نہیں آسکتی۔ اسی طرح یہاں ایک رُوح دوسرے میں نہیں آسکتی۔

اب سمجھئے کہ سارے اعمالِ شریعت کا مقصود تقویٰ ہے۔ مثلاً نماز سے عاجزی و انکساری کی صورت میں تقویٰ حاصل ہوتا ہے۔ روزے میں تزکیہ نفس کی صورت میں جہاد میں شجاعت کی صورت میں صدقہ میں انفاق مال کی صورت میں اور قربانی سے جاں نثاری کی صورت میں تقویٰ حاصل ہوتی ہے۔

اگر آپ نے قربانی کی بجائے نماز پڑھ لی، تو نماز سے عاجزی اور بندگی کا تقویٰ تو ملا۔ مگر قربانی (کی صورت میں حاصل ہونے والا تقویٰ) کا تو نہ ملا۔ پس اگر کوئی شخص قربانی نہ کرے اور صدقہ دے دے تو قیامت کے دن اس صدقہ کا ثواب مل جائے گا۔ مگر قربانی کا مطالبہ باقی رہے گا۔ اور یہ سوال ہو گا کہ قربانی کیوں نہیں کی؟

از حضرت حکیم الاسلام علیہ السلام

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَغْدِرَ اللَّهُ فَرًا مُضِلًّا لَهُ وَمَنْ يُضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ أَرْسَلَهُ اللَّهُ إِلَى كَافَّةِ بِلَدَاتِنَا بِبَشِيرٍ أَوْ نَذِيرٍ أَوْ دَاعِيٍّ إِلَى اللَّهِ بِإِذْنِهِ وَسِرَاجًا مُنِيرًا _____ أَمَّا بَعْدُ

قال النبي صلى الله عليه وسلم ما عمل ابن آدم من عمل يوم النحر أحب إلى الله من إهراق الدم وإنه لياتي يوم القيمة بقرونها وأشعارها وأظفارها وإن الدم ليقع من الله بمكان قبل أن يقع بالارض فطيبوا بها نفسا (ترمذي ابن ماجه) او كما قال عليه الصلاة والسلام

”نبی کریم صلی اللہ علیہ وسلم کا ارشاد ہے کہ بقرہ عید کے دن انسان کے تمام نیک اعمال میں سے سب سے زیادہ پسندیدہ اور محبوب عمل قربانی کا ہے اور یہ قربانی قیامت کے دن اپنے سینک بال اور گھر کے ساتھ (صحیح سالم) آئے گی اور یقیناً (قربانی کا) خون زمین پہ گرنے سے پہلے حق تعالیٰ کے یہاں مقبولیت کا مقام حاصل کر لیتا ہے۔ سو قربانی تو شدائی سے کیا کرو۔“

تہمید

بزرگانِ محترم!

یہ حدیث جو اس وقت آپ کے سامنے تلاوت کی (اور جس کا ترجمہ بھی آپ کے معلوم ہو چکا ہے) احکامِ قرآنی پر مشتمل ہے۔ جو اس وقت تقریر و جلسہ کا موضوع ہے، تقریر تو مختصر ہوگی۔ اس لئے کہ اول تو یہ مسئلہ جزئی ہے اور جزئیات میں تفصیل نہیں ہوتی۔ کیونکہ بسط و تفصیل تو اصول میں ہوا کرتی ہے۔ اس کے علاوہ یہ ایک عام مسئلہ ہے اور اس سے کوئی مسلمان بھی ایسا نہیں جو واقف نہ ہو۔ قرآنی کا عمل کوئی سال کا عمل نہیں بلکہ صدیوں سے یہ عمل ہوتا چلا آ رہا ہے۔ اس لئے بھی اس میں تفصیل کی ضرورت نہیں۔ تو نہ نفسِ مسئلہ میں تفصیل کی گنجائش، اس کے عام ہونے کی بنا پر نہ تفصیل کی ضرورت۔

أصول ثلاثہ تکوینیہ

أصولِ اول

مسئلہ کی شرح سے پہلے ایک اصول سمجھ لیجئے، اور یہ اصول جس طرح تکوینی ہے اسی طرح تشریحی بھی ہے وہ یہ کہ اللہ تعالیٰ نے اس کائنات کا ذرہ ذرہ دو چیزوں سے بنا کر بنایا ہے۔ ایک رُوح ایک جسم۔ یعنی ہر چیز کی ایک صورت ہے، ایک اس کی حقیقت۔ ایک اس کی ہیئت اور ایک ماہیت۔ یا یوں کہئے کہ ایک اس ظاہری حصہ ہے اور ایک باطنی۔ غرض تمام انسان، کل حیوانات، نباتات، جمادات کی جہاں ایک صورت ہے وہاں اس کی ایک حقیقت بھی ہے، ایک اس کا بدن اور ایک اسکی رُوح ہے۔ اور ہر بدن میں خُدا تعالیٰ۔ اس کے مناسب رُوح ڈالی ہے۔ جب حق تعالیٰ کی توجہ کائنات کی طاقتوں اور بدن بنانے کی طرف متوجہ ہوئی تو یہی اصول مد نظر تھا۔

سب سے پہلے انسان ہی کو لیجئے کہ اول انسان کا بدن تیار کیا جاتا ہے جس کی ابتدا نطفہ یعنی ایک گندے قطرہ سے ہوئی۔ جس کا ذکر قرآن مجید میں اس طرح ہے :

وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ ۝ ثُمَّ جَعَلْنَاهُ نَظْفًا لِّى لِّرَارٍ مُّكِينٍ ۝
ثُمَّ خَلَقْنَا النَّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْلًا لِّكَسُونَا
الْعِظْلَ لِحَمَافٍ ثُمَّ أَنشَأْنَاهُ خَلْقًا آخَرَ ط لِّتَبْرَكَ اللَّهُ أَحْسَنُ الْخَالِقِينَ (مؤمنون
پارہ ۱۸ ع ۱۴)

”یعنی ہم نے انسان کو مٹی کے خلاصہ (یعنی گندے قطرے) سے بنایا۔ پھر ہم نے اس بوٹی کو ہڈیاں بنا دیا۔ پھر ہم نے ان ہڈیوں پر گوشت چڑھا دیا۔ پھر ہم نے اس کو ایک دوسری مخلوق بنا دیا۔ سو کیسی شان ہے اللہ کی جو تمام صناعتوں سے برہ کر ہے۔“

تو رُوح ڈالنے سے پہلے ڈھانچہ تیار کیا جاتا ہے جس کی تیاری میں زمین کی قوتیں بھی متوجہ ہوتی ہیں آسمان کی بھی۔ آفتاب کی طاقتیں بھی متوجہ ہوتی ہیں اور ہواؤں کی بھی۔ غرض جب کائنات کی ساری قوتیں مل کر ڈھانچہ تیار کر لیتی ہیں تو پھر اس میں رُوح ڈال دی جاتی ہے۔ یہی صورت سارے جمادات اور نباتات اور حیوانات کی ہے۔

دوسرا اصول

جب یہ بات سمجھ میں آگئی تو ساتھ ہی ساتھ یہ بھی سمجھ لیجئے کہ اس کائنات کی کوئی چیز باقی نہیں رہ سکتی

جب تک بدن اور رُوح ملے ہوئے نہ ہوں۔ گویا بدن کی بقا رُوح پر موقوف ہے اور رُوح کی بقا بدن پر۔ اگر آپ نے بدن کو پھوڑ کر خستہ و خراب کر دیا یا وہ خود ہی قدرتی طور پر خراب ہو گیا، اور اس میں سکت باقی نہ رہی تو پھر اس میں رُوح نہیں ٹھہرتی، بلکہ پرواز کر جاتی ہے۔ اس لئے کہ بدن ہی رُوح کو سنبھالے رکھتا ہے۔

غرض انسان میں جب تک رُوح ہے تو انسان ہے ورنہ لاشہ ہے جو بے کار ہے۔ پھر جس طرح مجموعہ بدن کے لئے مجموعہ رُوح ہے اسی طرح بدن کے ہر جزء کے لئے ایک ایک رُوح ہے جو اسی کے ساتھ رہ سکتی ہے اگر اس جزء کو ختم کر دیا جائے تو یہ رُوح بھی نہ رہے گی۔ یہ نہ ہو گا کہ اگر ایک جزء کو ختم کر دیں تو اس کی رُوح کسی دوسرے جزء میں پہنچ جائے۔ مثلاً آنکھ پھوڑ دی جائے تو یہ نہیں ہوتا کہ دیکھنے کی قوت ناک میں آجائے بلکہ یہ قوت ہی باقی نہیں رہتی۔ اسی طرح ناک ہے اس میں سونگھنے کی قوت ہے وغیرہ۔

حاصل یہ کہ خداوند تعالیٰ نے جس قدر قوی پیدا کئے ہیں ان میں رُوح اور قوت بھی ساتھ ساتھ پیدا کر دی ہے اور یہ دونوں مل کر کائنات کا حصہ بنتے ہیں۔ اگر دونوں کو الگ کر دیا جائے تو اسی حقیقت کو ”موت“ کہتے ہیں اور اس علیحدگی سے کائنات کی تمام اشیاء ختم ہو جاتی ہیں۔ ایک دوسرا اصول اور سمجھ لیجئے جو اسی سے متعلق ہے کہ بدن کے اندر جو قوتیں چھپی ہوئی ہیں ان کی پہچان ان آبدان ہی کے ذریعے سے کی جاتی ہے۔ مثلاً قوت بینائی کی شناخت آنکھ سے کی جاتی ہے اور قوت سماعت کی کان سے غرض یہ صورتیں ان قوتوں کے تعارف کا ایک ذریعہ ہیں اگر یہ صورتیں نہ ہو تو یہ تعارف ختم ہو جائے۔ اس اصول کا حاصل یہ ہوا کہ ”بدن رُوح کی پہچان کا ذریعہ ہے“۔

تیسرا اصول

اب تیسرا اصول اور سمجھ لیجئے کہ اگر آپ رُوح تک کوئی اثر پہنچانا چاہیں تو وہ بدن ہی کے ذریعے پہنچا سکتے ہیں۔ اس عالم میں براہ راست رُوح کو متاثر کرنے کا کوئی ذریعہ نہیں۔

مثلاً آپ رُوح پر گرمی کا عمل کرنا چاہیں تو بدن کو آگ کے سامنے لے جائیں گے جب پہلے بدن گرم ہو جائے گا، اس کے بعد رُوح کو گرمی پہنچے گی۔ اور اگر ٹھنڈک پہنچانا چاہیں تو آپ بدن پر پانی ڈالیں گے یا اس پر برف آلیں گے یا وضو کریں گے وغیرہ۔ غرض ہر تاثیر کے لئے بدن ذریعہ ہے۔ بغیر بدن کے رُوح پر اثرات نہیں پہنچ سکتے۔

اُصولِ ثلاثہ تشریحیہ

تو اب تین اُصول معلوم ہوئے کہ بدن سے تین کام لئے جاتے ہیں۔ رُوح کے قرار اور قیام کا۔ دوسرے رُوح کے تعارف اور پہچان کا۔ اور تیسرے تاثیر کا۔ اور یہ تینوں باتیں اس قدر ظاہر ہیں کہ ان پر کسی دلیل کے قائم کرنے کی ضرورت نہیں۔

اور یہ تینوں اُصول جس طرح تکوینی ہیں، اسی طرح تشریحی بھی ہیں۔ یعنی اعمالِ شرعیہ میں بھی ایک صورت ہے اور ایک رُوح۔ اور بغیر صورت کے رُوح کا باقی رہنا ناممکن ہے اسی طرح اگر رُوح تک کوئی اثر پہنچانا چاہیں تو وہ صورت ہی کے ذریعے پہنچ سکتا ہے اس کی مثالوں سے شریعت بھری پڑی ہے۔ مثال کے طور پر وضو ہی کو لیجئے کہ اس کی ایک صورت ہے اور ایک رُوح۔ اس کی صورت تو وہ خاص ہیئت اور افعال ہیں جو انسان وضو کرنے کے وقت اختیار کرتا ہے یعنی ایک خاص طرح بیٹھ کر اعضاء کا دھونا وغیرہ۔ اور ہیئت اس کے تعارف کا ذریعہ ہے۔ چنانچہ آپ وضو کر رہے ہوں تو ہر شخص آپ کو دیکھ کر پہچان لے گا کہ

آپ وضو کر رہے ہیں۔ کھانا نہیں کھا رہے کیونکہ کھانا کھانے والے کی ہیئت اور ہے۔ یہ تو اس کی صورت ہے اور ایک اس کی روح ہے۔ یعنی طہارت حاصل کرنا تاکہ انسان دربارِ الہی میں حاضری کے قابل ہو سکے اور ایک اس کی تاثیر ہے یعنی وہ خاص قسم کا انشراح جو انسان کے قلب میں وضو کے بعد پیدا ہوتا ہے۔ یہ طہارت اور انشراح بغیر وضو کی صورت اختیار کئے کبھی بھی حاصل نہیں ہو سکتا۔ اسی طرح غسل کی بھی ایک صورت ہے یعنی تمام جسم کو دھونا اور ایک اس کی روح ہے یعنی طہارت اور صفائی اور اس کی تاثیر فرح و انبساط ہے۔ اب اگر کوئی شخص تمام عمر غسل نہ کرے تو اس کو فرح و انبساط کی وہ خاص کیفیت کبھی بھی نصیب نہ ہوگی۔ الغرض ہر چیز کی روح حاصل کرنے کے لئے اس کی صورت کا اختیار کرنا ضروری ہے۔ اسی طرح آپ نماز کو لیجئے کہ اس کی صورت نیت باندھ کر کھڑا ہونا اور رکوع و سجود وغیرہ ادا کرنا ہے اور اس کی روح خدا تعالیٰ کا تقرب حاصل کرنا ہے اور اپنی عبدیت و بندگی کا اظہار کرنا ہے، اگر آپ نماز کی ہیئت اختیار نہ کریں تو بندگی کی یہ خاص صورت کبھی بھی حاصل نہ ہوگی اس طرح زکوٰۃ اور روزہ وغیرہ عبادات ہیں کہ ہر ایک کی ایک روح اور ایک صورت ہے۔

محبوباتِ نفس کی قربانی

تو یہ جو "قربانی" ہے۔ اس کی بھی ایک صورت ہے اور ایک روح صورت تو جانور کا ذبح کرنا ہے اور اس کی حقیقت ایثارِ نفس کا جذبہ پیدا کرنا ہے اور تقربِ الی اللہ ہے تو ظاہر ہے کہ یہ روح بغیر جانور ذبح کئے کیسے حاصل ہو سکتی ہے کیونکہ یہ بات پہلے معلوم ہو چکی ہے کہ ہر صورت میں اس کے مطابق روح ڈالی جاتی ہے نماز میں نماز کی روح، زکوٰۃ میں زکوٰۃ کی روح اور قربانی میں قربانی کی روح ڈالی جاتی ہے غرض اللہ تعالیٰ نے اس کی جو صورت مقرر کر دی ہے وہی اختیار کرنا پڑے گی تب وہ روح اس میں ڈالی جائے گی اگر وہ کسی چیز کی قربانی طلب کریں تو قربانی دینی ہوگی۔

لَنْ نَّاتَا نُوا الْبِرَّ حَتَّىٰ نَسْفُوَا مَا نَحْبُوْنَا

"یعنی تم خیرِ کامل کبھی حاصل نہ کر سکو گے یعنی اپنی پیاری چیز کو خرچ نہ کرو گے۔"

اور مال محبوب چیز ہے۔ مال میں سے بھی جانور زیادہ عزیز ہوتا ہے۔ کیونکہ جاندار ہونے کی وجہ سے اس سے زیادہ محبت ہوتی ہے اس لئے کہ اگر کوئی بے جان چیز ضائع ہو جائے تو آدمی دوسری گھڑ کر بنا سکتا ہے بخلاف جاندار کے اگر فنا ہو گیا تو دوسرا نہیں ملتا۔ اور یہ مال تو ایسی چیز ہے کہ فنا ہو کر ہی نفع پہنچاتا ہے اگر کسی کے پاس ایک کروڑ روپیہ رکھا ہو تو وہ بے کار ہے اس سے کوئی نفع نہیں پہنچ سکتا جب تک کہ اس کو خرچ نہ کرے تو جب دنیوی منافع اس کو خرچ کئے بغیر نہیں مل سکتے تو "رضاء حق" جو اعلیٰ ترین نفع ہے وہ محبوباتِ قربان کئے بغیر کیسے حاصل ہو سکتا ہے؟

اور محبوبات کیا ہیں؟ جان، مال، اولاد، عزت، آبرو وغیرہ۔
چنانچہ ارشاد ہے :

إِنَّ اللَّهَ اشْتَرَىٰ مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ

"یعنی بیشک اللہ تعالیٰ نے مسلمانوں کی جانوں اور مال کو جنت کے بدلے میں خرید لیا۔"

غرض آپ کو ان میں سے ہر چیز لٹانی ہوگی۔ کیسے بندگی کا اظہار ہو گا۔ درحقیقت جنت تو ایمان کے بدلے

میں ملے گی اور اعمال تو ایمان کی شناخت کا ذریعہ ہیں۔ جیسے اگر سونا خریدا جائے تو اس کو کسوٹی پر گھسا کر دیکھا جاتا ہے اگر کھرا ہے تو اس کی قیمت ادا کرتے ہیں ورنہ نہیں تو اس جگہ قیمت سونے کی ہوتی ہے، لکیروں کی نہیں جو کسوٹی پر پڑ جاتی ہیں۔

بس اس طرح آخرت کے بازار میں جنت کے عوض ایمان کی قیمت ادا کرنا ہوگی اور یہ ہمارے اعمال ان لکیروں کی طرح ہمارے ایمان کی پختگی کی علامت ہیں اس لئے جنت حاصل کرنے کی غرض سے ہمیں ”محبوباتِ نفس“ کو قربان کرنا لازمی ہے اگر مال خرچ کرنے کا حکم ہو تو مال خرچ کرو، جان دینے کا حکم ہو تو جان نثار کرو عزت کی ضرورت ہو تو وہ بھی قربان کرو۔ یہی عشق کی پختگی کی علامت ہے۔

ایک صحابی حضور اقدس صلی اللہ علیہ وسلم کی خدمت میں حاضر ہوئے اور عرض کیا کہ یا رسول اللہ صلی اللہ علیہ وسلم مجھے آپ سے محبت ہے۔ آپ صلی اللہ علیہ وسلم نے فرمایا کہ سوچ کر کہو کیا کہتے ہو؟ انہوں نے پھر یہ ہی عرض کیا اور آپ صلی اللہ علیہ وسلم نے پھر وہی فرمایا کہ سوچ کر کہو کیا کہتے ہو؟ انہوں نے تیسری بار بھی یہی عرض کیا کہ مجھے آپ صلی اللہ علیہ وسلم سے محبت ہے تو آپ صلی اللہ علیہ وسلم نے فرمایا: ”محببتیں جھیلنے کو فقر و فاقہ کی زندگی بسر کرنے کو اور آفتیں جھیلنے کو تیار ہو جاؤ۔ اور ظاہریات ہے کہ غار اپنی محبت کا ثبوت اس وقت تک نہیں دے سکتا جب تک ”محببتیں نہ جھیلے۔ اسی لئے ارشاد ہے:

الْمَوَاحِشِبِ النَّاسِ اِنْ تَرَكُوْا اَنْ تَقُوْلُوْا اٰمَنَّا وَهُمْ لَا يُفْتَنُوْنَ وَلَقَدْ فَتَنَّا
الَّذِيْنَ مِنْ قَبْلِهِمْ فَلَيَعْلَمَنَّ اللّٰهُ الَّذِيْنَ صَلَّوْا وَلَيَعْلَمَنَّ الْكٰذِبِيْنَ

”یعنی کیا لوگوں کا خیال ہے کہ محض ”اٰمَنَّا“ کہنے سے ان کا چھٹکارا ہو جائے گا اور ان کی آزمائش نہ ہوگی۔ حالانکہ ہم نے آزمایا ان سے پہلے لوگوں کو پس ضرور معلوم کر لے گا اللہ تعالیٰ سچے لوگوں کو اور ضرور معلوم کر لے گا جھوٹوں کو۔“

روحِ قربانی اور شبہ کا جواب

غرض اصل بیان یہ تھا کہ جس طرح اعمال کی روح ضروری ہے اسی طرح ان کی صورت بھی مطلوب ہے اس لئے کہ دنیا میں صورت اصل ہے اور روح اس کے تابع۔ اور آخرت میں معاملہ برعکس ہوگا، روح اصل ہوگی اور صورت تابع۔ تو اب یہ بات واضح ہو گئی کہ دنیا میں جس طرح ہر چیز کی روح کی بقا کے لئے صورت کی ضرورت ہے اسی طرح اعمالِ شرعیہ کی روح کی بقا کے لئے انکے جسم و صورت کی ضرورت ہے۔ اگر کوئی شخص کہے کہ اعمال میں تو اصل روح ہے اس لئے روح کو لے لو اور صورت کو چھوڑ دو تو اس کو چاہئے کہ یہ عمل پہلے اپنے اوپر جاری کرے کہ اپنے بدن کو ختم کر دے اور خود کشی کرے کہ بس میں تو روح کو باقی رکھوں گا لیکن اگر خود بغیر صورت کے نہیں رہ سکتے تو پھر اعمالِ شرعیہ میں یہ عملِ جراحی کیوں کیا جاتا ہے؟ جیسا کہ شروع میں معلوم ہو چکا کہ کائنات میں جس طرح مجموعہ بدن کے لئے مجموعہ روح ہے اسی طرح ہر چیز کی علیحدہ علیحدہ روح بھی ہے۔ جیسے آنکھ میں بینائی کی قوت ایک روح ہے وغیرہ۔ اسی طرح سارے اعمال کا نام ”تقویٰ“ ہے۔ چنانچہ قربانی کے متعلق ارشاد ہے:

لَنْ تَنَالَهُ اللّٰهُ لِحُمْسِهَا وَلَا بِمِاْوَاهَا وَلٰكِنْ تَنَالُهُ التَّقْوٰى مِنْكُمْ (آیہ ۱۰۰۔ ان ۵)

”یعنی اللہ تعالیٰ کو قربانی کا گوشت نہیں پہنچتا لیکن تمہارا تقویٰ پہنچتا ہے۔“

تو قربانی کی روح بھی تقویٰ ہے سو اگر کوئی یہ کہے کہ جب قربانی سے تقویٰ مقصود ہے تو قربانی کرنے کی کیا ضرورت ہے بلکہ تقویٰ اختیار کر لو کافی ہو جائے گا اس کا مطلب یہ ہو گا کہ پھر سارے اسلام کو چھوڑ کر بس تقویٰ ہی اختیار کر لو کیونکہ روزہ کے متعلق ارشاد ہے :

كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ (بقرہ پارہ ۲۳ ع ۲۴)

”تم پر روزوں کا حکم ہوا جیسے تم سے اگلے لوگوں پر حکم ہوا تھا۔ شاید کے تم پر ہیزگار ہو جاؤ۔“

تو روزہ کا حاصل بھی تقویٰ ہے۔ نماز کے متعلق ارشاد باری ہے کہ :

إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ (عنکبوت پارہ ۲۱ ع ۵۴)

”نماز بے حیائی اور برے کاموں سے روکتی ہے۔“

جس کا حاصل تقویٰ ہے۔ لہذا نماز اور روزہ بھی چھوڑیے۔ پھر ارشاد ہے کہ :

لَيْسَ الْبِرَّ أَنْ تُوَلُّوا وُجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَىٰ وَالْيَتَامَىٰ وَالْمَسْكِينِ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ وَالْمَوْلُونَ بِسَهْلِهِمْ إِذَا عَاهَلُوا وَالصَّابِرِينَ فِي الْبَلَاءِ وَالضَّرَّاءِ وَحِينَ الْبَأْسِ أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ (بقرہ پارہ ۲۳ ع ۲۴)

”مشرق اور مغرب کی طرف منہ کر لینا نیکی نہیں ہاں نیکی یہ ہے کہ جو اللہ اور قیامت کے دن اور سلاح اور کتابوں اور نبیوں پر ایمان لائے۔ اس کی محبت پر مال دے رشتہ داروں کو، یتیموں، مسکینوں، مسافروں، سوائیوں کو اور گردنیں چھڑانے میں۔ اور نماز قائم کرے اور زکوٰۃ دے۔ اور جو لوگ اپنے عہد پورے کریں۔ یہی لوگ سچے ہیں۔ اور یہی متقی ہیں۔“

لیجئے سارے اسلام کا حاصل تقویٰ نکلا اس لئے سب کچھ چھوڑ کر بس تقویٰ اختیار کر لیجئے۔ لیکن یہ بالکل غلط ہے اس لئے کہ ہر چیز کی روح علیحدہ ہے اسی طرح ہر عبادت کا تقویٰ جداگانہ ہے تو جو تقویٰ گوشت پوست کے ذریعہ پہنچتا ہے اور حاصل ہوتا ہے وہ کسی دوسری عبادت، صدقہ وغیرہ سے کیسے حاصل ہو سکتا ہے مثلاً زید کی روح کو گدھے کے قالب میں اگر منتقل کر دیا جائے تب بھی وہ زید نہ بنے گا بلکہ گدھا ہی رہے گا اسی طرح صدقہ، صدقہ ہی رہے گا قربانی کا قائم مقام اسے کیسے کہا جاسکتا ہے تو دنیا میں چونکہ بغیر صورت چارہ نہیں اس لئے قربانی کرنی ہی پڑے گی ہاں آخرت میں پہنچ کر آپ قربانی نہ کریں کیونکہ وہاں صورت کچھ ضروری نہیں لیکن اگر آپ نے دنیا میں اعمال کی صورت کو ترک کر دیا تو یقین رکھیے کہ آپ نے اس کی روح کو بھی فنا کر دیا۔ اسی لئے نبی کریم علیہ السلام کا ارشاد ہے کہ :

الایمان سر فالاسلام علانیۃ

”ایمان پوشیدہ چیز ہے اور اسلام ظاہر۔“

اور چونکہ قربانی کا قائم مقام صدقہ یا کوئی عبادت نہیں ہو سکتی۔ اس لئے نبی کریم صلی اللہ علیہ وسلم کا ارشاد

ما عمل ابن آدم من عمل يوم النحر احب الى الله من اوراق اللحم
”بقر عید کے روز سب سے زیادہ محبوب عمل قربانی ہی ہے۔“

تو اس روز سوائے اس عمل کے دوسرا عمل کیسے اس کا قائم مقام ہو سکتا ہے اور حدیث شریف میں ہے
کہ صحابہؓ نے عرض کیا :

يا رسول الله ما هذه الاضاحي-

”یا رسول اللہ یہ قربانیاں کیا ہیں؟“

آپ صلی اللہ علیہ وسلم نے ارشاد فرمایا :

سنة ابيكم ابراهيم

”تمہارے باپ ابراہیم علیہ السلام کی سنت ہے۔“

صحابہؓ نے استفسار کیا کہ :

فما لنا فيها يا رسول الله

”یا رسول اللہ اس میں ہمارا کیا نفع ہے؟“

آپ صلی اللہ علیہ وسلم نے ارشاد فرمایا :

كل شعرة حسنة

”قربانی کے ہر بال پر ایک نیکی ملے گی۔“

تو یہ اجر و ثواب صدقہ وغیرہ پر کیسے مرتب ہو سکتا ہے؟ کیونکہ صدقہ میں بال کہاں ہیں تو بات دراصل وہی
ہے کہ ہر صورت میں اس کے مطابق روح ڈالی جاتی ہے۔

قربانی کی حقیقت

اصل میں قربانی کی حقیقت تو یہ تھی کہ عاشق خود اپنی جان کو اللہ تعالیٰ کے حضور میں پیش کرتا مگر اللہ تعالیٰ
کی رحمت دیکھتے ان کو یہ گوارا نہ ہوا اس لئے حکم دیا تم جانور ذبح کرو ہم یہی سمجھیں گے کہ تم نے خود اپنے
آپ کو قربان کر دیا۔ چنانچہ حضرت ابراہیم علیہ السلام کو اللہ تعالیٰ کی طرف سے خواب کے ذریعہ بشارت
دی گئی کہ آپ اپنے اکلوتے بیٹے اسماعیل (علیہ السلام) کی قربانی پیش کریں! ب دیکھتے کہ یہ حکم اول تو اولاد کے
بارہ میں دیا گیا اور اولاد بھی کیسی، فرزند اور فرزند بھی ناخلف نہیں بلکہ نبی معصوم۔ ایسے بچے کو قربان کرنا
بڑا مشکل کام ہے مگر حکم خداوندی کے سامنے سر جھکا دیا اور حضرت اسماعیل علیہ السلام کو لے کر منیٰ کے منحر
میں تشریف لائے اور فرمایا بیٹا۔ مجھے اللہ تعالیٰ نے حکم دیا ہے کہ میں تجھ کو ذبح کروں۔ تو حضرت
اسماعیل علیہ السلام نے فوراً فرمایا :

العل ما تؤمر

”جو آپ کو حکم ہوا ہے ضرور کیجئے۔“

اگر میری جان کی ان کو ضرورت ہے تو ایک جان کیا؟ اگر ہزار جانیں بھی ہوں تو نثار ہیں۔ چنانچہ حضرت

ابراہیم علیہ السلام نے رسیوں سے ان کے ہاتھ پاؤں باندھے چھری تیز کی۔ اب بیٹا خوش ہے کہ میں خُدا کی راہ میں قربان ہو رہا ہوں اور ہر پاپ خوش ہے کہ میں اپنے بیٹے کی قربانی پیش کر رہا ہوں چنانچہ حکم خُداوندی کی تعمیل میں اپنے بیٹے کی گردن پر چھری چلائی، تو چھری کُند ہو گئی اور اس وقت حکم ہوا:

قَدْ صَدَقْتَ الرَّؤُفَا۔ اِنَّا كُنَّا لِكَ نَعَزِي الْمُحْسِنِينَ۔

”بے شک آپ نے اپنا ذنوب سچ کر دکھایا ہم نیکو کاروں کو اسی طرح جزا دیا کرتے ہیں۔“

اب ہم اس کے عوض جنت سے ایک مینڈھا بھیجتے ہیں اور تمہارے بیٹے کی جان کے عوض ایک دوسری جان کی قربانی مقرر کرتے ہیں چنانچہ اسی دن سے گائے، مینڈھا یا بکری وغیرہ قربانی کے لئے فدیہ مقرر ہو گیا۔

قربانی اور صدقہ میں فرق

اس واقعہ سے یہ معلوم ہوا کہ ذبح کا اصل مقصد جان کو پیش کرنا ہے چنانچہ انسان میں جان سپاری اور جان نثاری کا جذبہ پیدا ہوتا ہے اور یہی اس کی روح ہے، تو یہ روح صدقہ سے کیسے حاصل ہوگی کیونکہ قربانی کی روح تو جان دینا ہے اور صدقہ کی روح مال ہے۔ پھر اس عبادت کا صدقہ سے مختلف ہونا اس طرح بھی معلوم ہوتا ہے کہ صدقہ کا کوئی دن مقرر نہیں مگر اس کے لیے ایک خاص دن مقرر کیا گیا ہے اور اس کا نام بھی ہوم السحر اور عید الاضحیٰ یعنی قربانی کا دن رکھا گیا۔

جہاں تک قربانی کے مسئلہ کا تعلق ہے تو یہ سلفاً خلفاً ایسی ہی ہوتی چلی آئی ہیں حضرات انبیاء علیہم السلام کا بھی اور امت کا اس پر اجماع ہے انبیاء بنی اسرائیل میں سب کے یہاں قربانی تھی۔ آئمہ کرام کا اس پر اجماع ہے یہ اور بات ہے کہ امام شافعی، امام احمد بن حنبل، اور امام ابو یوسف کے یہاں قربانی سنت ہے اور امام ابو حنیفہ کے نزدیک واجب ہے۔ یہ اس کے حکم میں اختلاف ہے اور ائمہ کے دقائق ہیں مگر قربانی کی مشروعیت میں سب متفق ہیں اور اگر یہ کوئی غیر شرعی عمل ہوتا تو احادیث میں اس کی صفات وغیرہ کیوں بیان کی جاتیں؟

چنانچہ صحابہ فرماتے ہیں کہ ہم کو حضور اقدس صلی اللہ علیہ وسلم نے ہدایت فرمائی:

ان تسكف العين والاذن وان لا تضحي بمقابلة ولا سلبارة ولا شرقاء ولا خرقاء۔

”ہم قربانی کی آنکھ اور کان کو خوب دیکھ بھال کر لیا کریں، ہم ایسے جانور کی قربانی نہ کریں جس کا کان آگے سے کٹا ہو اور نہ جس کا کان پیچھے سے کٹا ہو اور نہ جس کا کان چرا ہوا ہو اور نہ جس کے کانوں میں سوراخ ہو۔“

اس کے علاوہ بھی بعض اوصاف مذکور ہیں جن سے معلوم ہوتا ہے کہ قربانی کے احکام صدقہ سے بالکل مجید ہیں اس لئے اس میں صدقہ کے احکام سے پرہیز کرنا ضروری ہے پھر ساری امت آج تک بلا اختلاف اس عمل کو کرتی چلی آ رہی ہے اور تعامل امت سب سے بڑی دلیل ہے۔

ممنکرین قربانی پر طریق رد

قربانی کے متعلق تو اب بیان ہو چکا لیکن اگر کہا جاوے کہ آپ تو حدیث سے استدلال کر رہے ہیں حالانکہ

ہم حدیث کو حجت ہی نہیں مانتے تو ایسے لوگوں سے پھر قربانی کے مسئلہ میں جھگڑا نہیں بلکہ پھر تو حدیث کے حجت ہونے پر گفتگو ہے یہ ایک اصولی اختلاف ہے ایسے لوگوں سے یہ سوال کیا جاوے گا کہ آپ قرآن مجید کو جو کلام اللہ تسلیم کرتے ہیں تو اس کا کلام اللہ ہونا ایسے معلوم ہوا؟

اگر یہ جواب ہے کہ خود قرآن سے معلوم ہوا تو یہ ”مکاہرہ“ ہے یعنی جو دعویٰ ہے وہی دلیل ہے اور یہ صریح غلطی ہے ورنہ پھر یہ تسلیم کر لیجئے کہ حدیث کا کلام رسول صلی اللہ علیہ وسلم ہونا حدیث سے ثابت ہے درحقیقت جو شخص احادیث کا انکار کر رہا ہے وہ قرآن مجید کے کلام اللہ ہونے کا بھی منکر ہے کیونکہ قرآن بغیر حدیث کے حجت نہیں بن سکتا جس طرح کوئی شخص بغیر رسول کے خدا تک نہیں پہنچ سکتا اسی طرح کلام اللہ تک بغیر کلام رسول صلی اللہ علیہ وسلم کے رسائی ممکن نہیں کیونکہ لغت کے زور سے اگر کلام اللہ کو حل کیا گیا تو وہ اللہ تعالیٰ کی مراد نہ ہوگی بلکہ اس شخص کی اپنی مراد ہوگی۔ جب تک پیغمبر یا پیغمبر کے نائبین کسی آیت کی مراد کو بیان نہ کریں وہ شریعت نہیں بن سکتی۔ کیونکہ کلام کی بعض خصوصیات ایسی ہوتی ہیں جو کاغذ پر نہیں آسکتیں بلکہ لب و لہجہ سے تعلق رکھتی ہیں اس کی مثال اردو کے ایک جملے سے دیا کرتا ہوں۔ وہ جملہ ہے ”کیا بات ہے“ اس کے لب و لہجہ بدلنے سے معنی بدل جاتے ہیں چنانچہ کبھی اس کو استفسار حال کے واسطے استعمال کیا جاتا ہے اور کبھی تعجب کے لئے، کبھی تعظیم شان کے لئے اور کبھی تحقیر کے لئے اب اگر یہ جملہ پر لکھ کر کسی کو بھیج دیں تو کیا وہ شخص اس کو پڑھ کر متکلم کی مراد کو سمجھ سکے گا؟ ہرگز نہیں بلکہ جو کچھ وہ وہ اس کی اپنی مراد ہوگی چنانچہ اگر یہ شخص اس وقت تعجب کی حالت میں ہوگا تو اس کو تعجب کے لئے اور اگر استفسار حال کا اس پر غلبہ ہوگا تو اسی کے لئے سمجھے گا۔ تو یہ کیفیات کاغذ پر نہیں آسکتیں۔

گر مصور صورت آل دلتاں خواہد کشید

لیک حیرانم کہ نازش را چساں خواہد کشید

یعنی مصور تو صرف محبوب کی صورت بنا سکتا ہے۔ اس کے ناز و انداز کو کیسے اس میں ڈھال سکتا ہے؟

طریقِ رقت

اس کے علاوہ ایک چیز ”عرف“ ہے یعنی کلام میں کچھ چیزیں ایسی ہوتی ہیں کہ وہ اللہ عرف کے پاس رہ کر ہی سمجھ میں آسکتی ہیں چنانچہ دیوبند میں ایک صاحب تھے جو گلشن کے یہاں منشی تھے گلشن اگرچہ انگریز تھا مگر اس کو خیال تھا کہ میں اردو بہت اچھی جانتا ہوں چنانچہ اکثر وہ میر منشی صاحب سے بھی کہا کرتا تھا کہ :

”ہم تم سے زیادہ اردو جانتے ہیں۔“

اور یہ بے چارے منشی اس کا جملہ مٹن کر خون کے سے گھونٹ پیکر رہ جاتے کیونکہ ملازمت کا سوال تھا آخر ایک روز اس نے کسی بات پر میز پر ہاتھ مار کر کہا ”ول منشی“ ہم تم سے زیادہ اردو جانتے ہیں۔ اس مرتبہ ان کو بھی جوش آیا انہوں نے سوچ لیا کہ ملازمت رہے یا نہ رہے مگر کم از کم ایک مرتبہ اس کو جواب تو دے ہی دوں۔ چنانچہ انہوں نے دونوں ہاتھوں سے میز پر مٹہ مار کر کہا کہ :

”صاحب بہادر! اردو کی ابجد بھی نہیں جانتے۔“

یہ سن کر وہ انگریز بڑا حیران ہوا اور کہا کہ ہمارا امتحان لو۔ انہوں نے کہا اگر میں امتحان لوں تو صاحب بہادر بغلیں جھانکنے لگیں۔ اب تو صاحب بہادر واقعی بغلیں جھانکنے لگے کہ اس کا کیا مطلب ہو اہمست غور آیا مگر خالص سمجھ میں نہ آیا آخر کہا کہ تین دن کی مہلت دو۔ انہوں نے کہا کہ سات دن کی مہلت ہے غرض اس نے مہلت

لغت میں تلاش کیا مگر لغت میں تو بغل مل گیا اور جھانکنا مل گیا مگر یہ پورا جملہ کہاں ملتا۔ آخر کار اس نے سات دن کے بعد کہا کہ اس کا مطلب یہی ہے کہ اس طرف بغل کو اٹھا کر دیکھ لیا اور ادھر کی بغل کو اسی طرح دیکھ لیا۔ میری فحش یہ سن کر ہنس پڑے تب اس نے پوچھا کہ پھر اس کا کیا مطلب ہے؟ میری فحش نے کہا کہ اس شرط پر بتاؤں گا کہ پھر کبھی اردو دانی کا دعویٰ نہ کرو۔ چنانچہ اس نے اقرار کیا۔ اور انہوں نے اس کا مطلب بتایا کہ دراصل یہ جملہ تحیر سے کہنا ہے یعنی اگر صاحب بہادر کا امتحان لیا جائے تو وہ حیرت میں پڑ جائیں۔ اور اس قسم کی غلطیاں ہونے کے متعدد واقعات ہیں غرض کلام کی بعض خصوصیات ایسی ہیں جو ”عرف“ سے متعلق ہیں۔ غیر اہل عرف ان کو سمجھ ہی نہیں سکتے جب ہماری زبان اور کلام میں محاورات ہیں تو قرآن مجید میں بھی ایسی چیزیں ہیں کہ ان کو وہی لوگ سمجھ سکتے ہیں جن کو نبی کریم صلی اللہ علیہ وسلم کی صحبت نصیب تھی تو اب جو لوگ قرآن مجید کو سمجھنا چاہیں ان کو چاہئے کہ اہل عرف کی طرف رجوع کریں یعنی جناب رسول صلی اللہ علیہ وسلم اور صحابہؓ کی طرف۔ اور جو معنی وہ بتائیں ان کو صحیح سمجھیں اس لئے قرآن مجید میں ارشاد ہے :

هُوَ الَّذِي بَعَثَ لِيِ الْاٰتِيْنَ رَسُوْلًا مِّنْهُمْ يَتْلُوْا عَلَيْهِمْ اٰتِيْنَہُمْ وَقَدْ كُنْتُمْ مِّنْهُمْ
اَلْكِتٰبَ وَالْحِكْمَةَ وَاِنْ كُنْتُمْ مِّنْ قَبْلُ لَفِي ضَلٰلٍ مُّبِيْنٍ

”اللہ تعالیٰ نے اپنی رحمت سے ان پڑھ لوگوں میں ایک رسول بھیجا جو انہی میں سے ہے ان کو اللہ تعالیٰ آیتیں پڑھ کر سنا تا ہے اور ان کے قلوب کو صاف کرتا ہے اور ان کو کتاب اور حکمت کی باتیں تعلیم کرتا ہے حالانکہ وہ لوگ اس سے قبل صریح گمراہ تھے۔“

اب دیکھئے اس آیت میں اللہ تعالیٰ نے پیغمبر علیہ السلام کے تین فرائض بیان فرمائے یعنی تلاوت، تزکیہ و تعلیم اس سے معلوم ہوا کہ پیغمبر کا کام صرف آیتیں پڑھ کر سنا دینا ہی نہیں بلکہ اس کے ساتھ ساتھ ان کے قلوب کو پاک کریں تاکہ وہ قرآن کے معانی سمجھنے اور اس کو محفوظ رکھنے کے قابل ہو سکیں یہی وجہ ہے کہ آیت میں ”تزکیہ“ کو تعلیم پر مقدم کیا تاکہ معلوم ہو جائے کہ تزکیہ حاصل کئے بغیر انسان کو قرآن مجید کے معانی سمجھنے کی استعداد حاصل نہیں ہو سکتی۔ چنانچہ حضور اقدس صلی اللہ علیہ وسلم نے صحابہؓ کے قلوب کا ایسا تزکیہ کیا کہ وہ حضرات پھر قرآن کے معانی کو اسی طریقے سے سمجھنے لگے جس طرح حضور صلی اللہ علیہ وسلم نے تعلیم فرمائی۔ پھر صحابہؓ نے تابعین کے قلوب کا تزکیہ کیا اور انہوں نے تبع تابعین کا۔ غرض اسی طرح سلسلہ وار آج تک یہ معانی و مطالب محفوظ ہیں۔ اس لئے ہمیں ادنیٰ سے ادنیٰ نکتہ بھی بغیر استاد کے سمجھنے کی کوشش نہیں کرنی چاہئے۔ قرآن مجید ہمارے پاس امانت ہے جس طرح ہم لفظوں کے امین ہیں اسی طرح ہم معانی کے بھی امین ہیں۔ اور ہم کیا؟ خود آنحضرت صلی اللہ علیہ وسلم بھی الفاظ و معانی دونوں کے امین تھے۔ چنانچہ آپ صلی اللہ علیہ وسلم پر جب وحی نازل ہوتی تو آپ شروع شروع میں آیات کو رٹنے کی کوشش فرماتے تاکہ بھول نہ جائیں اس لئے وحی نازل ہوئی :

لَا تَعْجَلْ بِہِمْ لِّسَلْفِكَ لِتَعْجَلَ بِہِمْ

”آپ قرآن پڑھنے کی خاطر وحی کے دوران میں زبان بھی نہ ہلایئے۔“

اور زبان کیوں نہ ہلایئے اس لئے کہ :

اِنَّ عَلَيْنَا جَمْعَهُ وَقُرْاٰنَهُ

”ہمارے ذمہ ہے اس کا جمع کرنا اور آپ سے پڑھوانا۔“

پھر آپ کو کیا کرنا چاہئے؟

لِذَا قُرَأَتْ قُرْآنُهُ فَاتَّبِعْ قُرْآنَهُ ثُمَّ إِنَّ عَلَيْنَا بَلَدَهُ

”جب وحی نازل ہو رہی ہو اس وقت سنتے رہئے پھر ہم ہی اس کا مطلب بیان کریں گے۔“

اس آیت میں حق تعالیٰ صاف صاف فرما رہے ہیں کہ اس کا بیان بھی ہمارے ذمہ ہے۔ اگر اس کے مطلب و معانی خود سمجھ میں آسکتے تو یہ کیوں فرمایا جاتا اور جب نبی کریم صلی اللہ علیہ وسلم کی سمجھ میں نہ آسکتے تھے تو کسی اور کا کیا منہ ہے؟

یہی وجہ کہ بعض اوقات صحابہؓ کسی آیت کے متعلق آپ صلی اللہ علیہ وسلم سے سوال کرتے تو آپ صلی اللہ علیہ وسلم اس پر غور فرماتے رہتے۔ پھر کبھی تو من جانب اللہ آپ صلی اللہ علیہ وسلم کے قلب مبارک میں اس کا مطلب ڈال دیا جاتا ورنہ آپ حضرت جبرئیل علیہ السلام سے استفسار فرماتے اگر ان کو معلوم ہوتا تو آپ صلی اللہ علیہ وسلم سے عرض کر دیتے ورنہ وہ فرماتے کہ میں حق تعالیٰ سے پوچھ کر بتاؤں گا۔ تو قرآن مجید کے معانی اس طرح آپ کو من جانب اللہ بتائے گئے اور جب صحابہؓ اور خود حضور اکرم صلی اللہ علیہ وسلم کو معنی کے متعلق استفسار کی ضرورت پڑتی تھی حالانکہ آپ اہل زبان تھے نور نبوت سے منور بھی تھے پھر کسی اور کو کیا حق ہے کہ وہ بغیر حدیث کے قرآن فہمی کا دعویٰ کرے۔؟ غرض آپ صلی اللہ علیہ وسلم قرآن مجید کے موجد یا مخترع نہ تھے بلکہ الفاظ و معانی میں امین تھے جو کچھ اللہ تعالیٰ کی طرف سے نازل ہوتا وہ آپ صلی اللہ علیہ وسلم صحابہ کو تعلیم فرمادیتے اس طرح آپ نے صحابہ کے قلوب کو ماہی نما اور تزکیہ فرمایا جس کا نتیجہ یہ ہوا کہ رسول اکرم صلی اللہ علیہ وسلم کے بعد صحابہ بھی مسائل پر اسی طرح غور فرمایا کرتے تھے۔ پھر انہوں نے تابعین کے دلوں کو اسی طرح ماہی نما اور انہوں نے اپنے شاگردوں کو اسی طرح تزکیہ باطن سے آراستہ کیا اور یہ سلسلہ آج تک اسی طرح جاری ہے۔ ہم کو قرآن مجید کے جو مطالب پہنچے ہیں وہ حضور صلی اللہ علیہ وسلم کے شاگردوں سے پہنچے ہیں یہی وجہ ہے کہ پہلے زمانے میں ہر شخص قرآن مجید کا مفسر نہ بن سکتا تھا۔ جب تک کسی ایسے ہی استاد کا شاگرد نہ ہو اور جو شخص قرآن مجید یا حدیث کی تفسیر وغیرہ بیان کرتا اس سے سند پوچھی جاتی تھی اگر وہ شخص مستند ہوا اس کی بات قابل قبول سمجھی جاتی تھی ورنہ رد کر دی جاتی تھی۔ مگر آج کل چونکہ ناواقفیت کا زمانہ ہے اور خدا کا خوف لوگوں کے دلوں میں کم ہے اس لئے ہر وہ شخص جو ذرا عربی جانتا ہو وہ مفسر قرآن بننے کا مدعی ہے اور لوگ بغیر کسی تحقیق کے اس کی پیروی کرنے کو تیار ہو جاتے ہیں۔ حالانکہ قرآن مجید کے مطالب صرف ان ہی لوگوں سے حاصل کرنے چاہئیں جو خود صحیح سمجھتے ہوں۔ یعنی بزرگوں کے صحبت یافتہ اور عالموں کے شاگرد ہوں تاکہ ان کے اندر بھی تزکیہ نفس کا وہ وصف موجود ہو جس کے لئے نبی کریم صلی اللہ علیہ وسلم کو مبعوث فرمایا گیا۔

حقیقت میں صحابہؓ جو ساری امت سے افضل ہیں وہ اسی صحبت کی برکت سے ہیں کہ ان کو نبی کریم صلی اللہ علیہ وسلم جیسی شخصیت کی صحبت نصیب ہوئی جس سے ان کے دل صاف ہو گئے کہ اس میں صرف حق بات ہی سما سکتی تھی۔ پھر انہوں نے اپنے شاگردوں کو اس نبی پر ڈالا اور ان کے قلوب کی صفائی و تزکیہ کیا۔

اولئک اصحاب محمد۔ واصحاب ابوبکر۔ واصحاب عمر۔

غرض یہ حضرات تھے کہ ان پر حق کا رنگ چڑھا ہوا تھا۔

ماصل یہ کہ کتاب اللہ تکمیل بغیر رسول مقبول صلی اللہ علیہ وسلم کے نہیں پہنچ سکتے۔ اور ہم کہ کتاب اللہ کے اندر غور و فکر کرنے کی بھی جیسی اجازت ہے جب کہ پہلے حضور صلی اللہ علیہ وسلم اس کا مطلب بیان فرمادیں۔ چنانچہ اللہ تعالیٰ کا ارشاد ہے

وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ (عل پارہ ۱۳، ۱۶)

”اور ہم نے نازل کیا آپ کی طرف قرآن مجید کو تاکہ آپ بیان فرمادیں لوگوں کے لئے جو ان کی طرف نازل ہوا تاکہ وہ فکر کریں۔“

دیکھئے اس آیت میں اللہ تعالیٰ نے ”لِتُبَيِّنَ لِلنَّاسِ“ فرمایا کہ پہلے آپ صلی اللہ علیہ وسلم قرآن مجید کا مطلب بیان کریں اس کے بعد ”يَتَفَكَّرُونَ“ ہے۔ یعنی اس کے بعد لوگوں کو غور و فکر کی اجازت ہے۔ تاکہ لوگ غور و فکر کرنے میں شریعت کی حدود سے نہ نکل جائیں

در حقیقت اگر ہر شخص اپنی اپنی عقل اور فہم کے مطابق غور کرنا شروع کر دیں تو قرآن مجید تو ایک ہمیل تماشا بن جائے۔ اس لئے ضروری تھا کہ اس کے لئے بھی حدود و قیود مقرر کی جائیں۔ چنانچہ کر دی گئیں۔ اب کسی کو بغیر نبی کریم صلی اللہ علیہ وسلم کے ”بیان“ کے قرآن مجید کے تفسیر کی اجازت نہیں۔ اور چونکہ کلام اللہ کا مطلب ہر شخص کا کام نہیں۔ اس لئے ہمیشہ اللہ تعالیٰ نے ہر کتاب کے ساتھ ایک ہی ضروری چیز چنانچہ اگر تورات آئی تو حضرت موسیٰ علیہ السلام بھی تشریف لائے۔ صحیفہ آدم علیہ السلام اگر دنیا میں آئے تو آدم علیہ السلام بھی تشریف لائے۔ اور انجیل کے ساتھ حضرت عیسیٰ علیہ السلام اور زبور کے ساتھ حضرت داؤد علیہ السلام کو مبعوث فرمایا۔ اور سب سے آخر میں قرآن مجید کے ساتھ نبی کریم صلی اللہ علیہ وسلم کو بھیجا گیا۔ ورنہ اگر صرف عربی دانی اور لغت کے زور سے کلام الہی کو حاصل کیا جاسکتا تو حضرات انبیاء علیہم السلام کی تشریف آوری کی کیا ضرورت تھی؟ بلکہ یہ ہوا کرتا کہ ایک کتاب کسی فرشتہ کے ذریعہ سے بیت اللہ کی چھت پر رکھوادی جایا کرتی اور اعلان کر دیا جاتا کہ لوگو! یہ خدا کی کتاب ہے اس پر عمل کرو۔ مگر ایسا نہیں کیا گیا۔ کیونکہ کتاب کے ساتھ اس کو سمجھانے اور پڑھانے کی بھی ضرورت تھی۔ ورنہ ہر شخص قرآن مجید سے اپنے نفس کے مطابق گھڑ کر اتر لایا کرتا۔

یہی وجہ ہے کہ جب حضرت علیؑ نے حضرت عباسؑ کو خوارج سے مناظرہ کرنے کو بھیجا تو ان کو ہدایت فرمائی کہ ان کے سامنے قرآن سے استدلال مت کرنا بلکہ احادیث سے استدلال کرنا۔

حضرت ابن عباسؓ کو تعجب ہوا اور سوال فرمایا کہ آخر اس کی کیا وجہ ہے؟ حالانکہ قرآن مجید کو میں خاص طور پر سمجھتا ہوں۔ کیونکہ نبی کریم صلی اللہ علیہ وسلم نے میرے حق میں دعا فرمائی : **اللهم علمہ القرآن** یا اللہ! ابن عباسؓ کو قرآن کا فہم عطا فرما۔ حضرت علیؑ نے فرمایا کہ بے شک تم قرآن مجید کو صحیح سمجھتے ہو مگر القرآن فو وجوہ (یعنی قرآن مجید کے الفاظ سے متعدد مطالب نکل سکتے ہیں) اس لئے تم صحیح مطلب بیان کرو گے اور لوگ اس کا غلط مطلب بیان کر دیں گے۔ اور الفاظ سے کسی ایک کی بات متعین نہ ہوگی۔ اس لئے تم حدیث سے استدلال پیش کرنا۔ کیونکہ حدیث نے قرآن کے معانی متعین کر دیئے ہیں جس میں کسی تاویل اور کید نفس کی گنجائش نہیں رہی۔

یہی وجہ ہے کہ زمانہ سابق میں بھی جب کوئی فرقہ ایسا ہوا کہ اس نے دین میں تحریف کا ارادہ کیا تو اس نے سب سے پہلے حدیث کا انکار کیا۔ کیونکہ حدیث ہوتے ہوئے کسی قسم کی تحریف کا احتمال ہی نہیں رہتا۔ اس لئے اس نے پہلے اس کاٹنے کو راہ سے ہٹایا مگر ساری دنیا جانتی ہے کہ آج وہ لوگ ختم ہو گئے اور ان کے ساتھ

ان کی تحریفات بھی ختم ہو گئیں۔ اور حدیث پر عمل کرنے والے اب بھی باقی ہیں اور قیامت تک باقی رہیں گے۔ الغرض حدیث کے بغیر قرآن نہیں سمجھ میں آسکتا۔ اور عجیب بات ہے کہ علماء و صلحاء کا قول حجت ہو مگر نبی کا کلام حجت نہ ہو۔

تقریر کا اصل موضوع تو قربانی کا مسئلہ تھا جس میں تفصیل نہ تھی مگر درمیان میں چونکہ کچھ اصولی بحث آگئی اس لئے بات ذرا طویل ہو گئی اگرچہ اس اصولی بحث کو بہت مختصر بیان کیا گیا۔ تاہم بحمد اللہ ضروری باتیں آگئیں اور یہ معلوم ہو گیا کہ حدیث پر بھی ایمان ضروری ہے۔ اب اصل مسئلہ کی طرف رجوع کرتا ہوں۔

متعلقاتِ قربانی کی وضاحت

اس جگہ یہ اشکال کہ قربانی کرنے سے جانور ختم ہو جائیں گے سو اول تو یہ خیال غلط ہے کیونکہ روزانہ جو لاکھوں جانور بطور ذبیحہ کے کاٹے جاتے ہیں عید کے دن وہ ذبح نہیں ہوتے اس طرح کچھ معمولی سافرق پڑتا ہے جو کسی بھی طرح قابلِ اعتناء نہیں۔ پھر اس روز بعض ایسے لوگوں کو بھی گوشت پہنچ جاتا ہے جو سال میں ایک آدھ دفعہ ہی کھا سکتے ہیں۔ پھر ان کی ساری کھالیں غرباء و مساکین میں تقسیم ہوتی ہیں۔ غرض بہت سے منافع اس سے حاصل ہوتے ہیں۔

اس کے علاوہ یہ بھی خیال کیا جاتا ہے کہ جو روپیہ قربانی میں خرچ ہوتا ہے اس کو مہاجرین و غیرہ کی امداد میں صرف کیا جائے۔ تو بے شک مہاجرین کی امداد ضروری ہے مگر ہر کام کے لئے اسلام کے گلے پر چھری کیوں چلتی ہے۔ کچھ اپنی خواہشات نفس پر بھی تو چھری چلائیے اور غیر شرعی اخراجات کو بند کر کے مہاجرین کی امداد کیجئے۔ مثلاً سینما ہے شراب ہے اور دوسرے فضول اخراجات ہیں۔

حاصل یہ کہ اب یہ بات بالکل واضح ہو گئی کہ جس طرح کائنات کی ہر چیز میں ایک صورت ہے اور ایک روح ہے اسی طرح اعمالِ شرعیہ میں بھی ایک روح ہے۔ اور جیسے وہاں صورت کی ایک خاص روح ہے، جو دوسری صورت میں نہیں آسکتی۔ اسی طرح یہاں بھی ایک روح ہے جو دوسرے میں نہیں آسکتی۔

سواب سمجھئے کہ سارے اعمالِ شرعیہ کا مقصود تقویٰ ہے۔ مثلاً نماز سے عاجزی و انکساری کی صورت میں تقویٰ حاصل ہوتا ہے۔ روزے میں تزکیہ نفس کی صورت میں، جہاد میں شجاعت کی صورت میں، صدقہ میں انفاق مال کی صورت میں اور قربانی سے جاں نثاری کی صورت میں تقویٰ حاصل ہوتا ہے۔ اب اگر آپ نے قربانی کے بجائے نماز پڑھ لی، تو نماز سے عاجزی اور بندگی کا تقویٰ تو یلا مگر قربانی (کی صورت میں حاصل ہونے والا تقویٰ) نہ ملا پس اگر کوئی شخص قربانی نہ کرے اور صدقہ دے دے تو قیامت کے دن اس کو ثواب مل جائے گا مگر قربانی کا مطالبہ باقی رہے گا۔ اور یہ سوال ہو گا کہ قربانی کیوں نہیں کی؟ بالکل اسی طرح جیسے کوئی نماز پڑھتا رہا اور روزہ نہ رکھا تو روزہ کا مطالبہ ہو گا۔ اس کو ایک مثال سے سمجھ لیجئے کہ آپ نے ایک نوکر رکھا جس کے سپرد کھانا پکانے اور کھانا کھلانے کی خدمت سونپی۔ اب اس نوکر نے یہ کیا کہ کھانا تو پکایا نہیں مگر گھ کو صاف کر کے آمینہ بنا دیا۔ ہر چیز قرینے سے رکھ دی جھاڑو بھی دی، فرش بھی دھویا، جالے بھی صاف کئے۔ اب جب گھر پہنچے اور دیکھا کہ ملازم نے گھر کو بہت صاف ستھرا کر رکھا ہے تو یقیناً آپ خوش ہوں گے مگر جب کھانے کے وقت آپ کو معلوم ہو گا کہ اس نے کھانا نہیں پکایا؟ تو کیا وہ ملازم جو اب دے سکتا ہے کہ صاحب میں نے گھر تو صاف کر دیا۔ اب کھانے کا مطالبہ کیسا؟ ظاہر کہ اس سے یہی کہا جائے گا کہ یہاں جو کام تیرے سپرد کیا تھا وہ تو تو نے کیا نہیں اور ایک ایسا کام کیا جو فی الجملہ اچھا ہے مگر تیرے سپرد نہ تھا۔ اس لئے تجھ کو

یہ کام کھانا کھلانے کے بعد کرنا چاہئے تھا۔ اسی طرح صدقہ و خیرات تو عبادتِ نافلہ ہیں، مگر قربانی واجب ہے۔ تو صدقہ دینے سے اس کا مطالبہ باقی رہے گا۔

حاصل یہ کہ آپ جو صورت اختیار کریں گے، اسی کی روح اس میں ڈالی جائے گی۔ جیسے انسان کی صورت میں انسان کی روح۔ اور حیوان کی صورت میں حیوان کی۔ پھر قربانی کی روح صدقہ میں کیونکر آسکتی ہے؟ اس لئے قیامت میں ہر ایک عمل کی مختلف صورتیں ہوں گی۔ مثلاً جو شخص مسجد بناتا ہے اس کو جنت میں مکان ملتا ہے۔ روزہ دار کے لئے قیامت کے دن دسترخواں بچھایا جائے گا۔ اسی طرح قربانی کے متعلق ارشاد ہے کہ :

انہ لہائی یوم القیامة بقرونها واشعارها واطلالها۔

”قیامت کے دن قربانی کا جانور اپنے سینگوں، بالوں اور کھالوں کے ساتھ موجود ہوگا۔“

اس جگہ ان اجزا کا ذکر ہے، جن کو ہم بے کار سمجھ کر پھینک دیتے ہیں۔ یعنی اس کے ردی اجزا پر بھی ثواب دیا جائے گا۔ تو جو اصلی چیز یعنی گوشت ہے اس پر کیوں نہ ملے؟ پھر آگے ارشاد ہے :

ان الدم ليقع من اللہ بمكان قبل ان يقع بالارض لطبوا بهنفسا۔

”قربانی کا گوشت زمین پر گرنے سے قبل وہ اللہ تعالیٰ کے یہاں مقبولیت کا درجہ حاصل کر لیتا ہے۔ تم اس عمل کو کر کے اپنا دل ٹھنڈا کرو۔“

تو مقبولیت کا درجہ بھی قربانی کے ساتھ خاص ہے۔

مسئلہ کا بیان تو ہو چکا۔ مگر ایسے جزئی مسائل میں جو اجماعی چیزیں ہیں شبہ پیش آنا انتہائی متزل اور انحطاط کی علامت ہے۔ اب تک تو علماء کو صرف اصول کو ثابت کرنے کی ضرورت پیش آئی تھی۔ مگر افسوس اب جزئیات و مسلمات کو بھی ثابت کرنا پڑتا ہے۔ میرا یہ مطلب نہیں کہ علماء کہ ذمہ اس کا ثابت کرنا نہیں یہ تو ہمارا فرض ہے کہ ہم اس کو ثابت کریں۔ مگر میرا مقصد یہ ہے کہ اگر ہماری یہی رفتار رہی تو کہاں تک جزئیات کو ثابت کیا جائے گا۔ کچھ چیزیں مسلمات سے بھی رہنے دیجئے یہ تو نہ ہو کہ ہر چیز کے دلیل کی ضرورت پڑنے لگے۔ یہ انتہائی پستی اور متزل کی دلیل ہے جس کی وجہ علم دین کی طرف لاپرواہی اور بے توجہی ہے جس کا علاج بجز اس کے کہ آپ لوگ دینی تعلیم بھی حاصل کریں۔ تاکہ روزمرہ کے موٹے موٹے مسائل میں آپ کو شبہات پیش نہ آئیں۔ اور آپ کو ہر شخص اپنی خواہشات کا غلام نہ بنا سکے۔ بلکہ آپ کو خود بھی حق و باطل میں امتیاز کی تھوڑی سی بصیرت حاصل ہو۔ قرآن مجید کا ترجمہ بھی کسی سے تعلیم کے طور پر حاصل کریں، خود دیکھنے میں ہزاروں غلطیوں کا احتمال ہے۔

اگر آپ کو کسی مسئلہ میں شبہ ہو اور اس کی وضاحت کی ضرورت ہو تو خود اپنی عقل سے کوئی رائے قائم کرنے کی بجائے علماء کی طرف رجوع کیجئے کہ دین بالکل بے غبار ہے بشرطیکہ آپ سمجھنے کا قصد رکھتے ہوں اور آپ کی بحث کا یہ تحقیقی و تعمیری ہو۔ ہٹ دھرمی اور ضدکام میں ادنیٰ بھی دخل نہ ہو۔ اب میں ختم کرتا ہوں۔ دعا کیجئے کہ اللہ تعالیٰ ہم کو شرور و فتن سے بچائے اور راہِ مستقیم پر قائم رکھے، اور ایمان پر خاتمہ نصیب ہو۔

امین بلوب العلمین

والصلوة والسلام علی سید المرسلین محمد وآلہ واصحابہ واتباعہ اجمعین۔

برحمتک یا ارحم الراحمین

شعب الایمان

نبی کریم صلی اللہ علیہ وسلم نے فرمایا الایمان بضع وسبعون شعبۃ ستر سے کچھ اوپر ایمان کی شاخیں اور شعبے ہیں، اوپر کی شاخ لا الہ الا اللہ ہے کہ اللہ کے سوا کوئی معبود نہیں۔ یہ دلیل ہے کہ دل میں اللہ کی اتنی عظمت بیٹھ چکی ہے کہ اس کے سوا کسی کو معبود بنانے کو تیار نہیں اور ایمان کا ادنیٰ درجہ املطۃ الاذنی عن الطریق ہے یعنی راستے سے ایذا دہ چیزوں کو اٹھا کر پھینک دینا تاکہ مخلوق کو تکلیف نہ پہنچے۔ تو ایک ایمان کا اوپر کا سرا بتلایا گیا ہے جو اللہ سے ملا ہوا ہے اور ایک نیچے کا سرا بتلایا گیا ہے جو مخلوق سے ملا ہوا ہے اور دونوں کا منشاء بتلادیا والحیاء شعبۃ من الایمان یہ دونوں شعبے وہ برتے گا جس میں حیاء اور انکسار نفس موجود ہو۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِأَذْنِهِ وَسِرَاجًا مُنِيرًا. ————— أَمَا بَعْدُ

فَعَدَا قَالَ النَّبِيُّ صَلَّى اللَّهُ عَلَيْهِ وَسَلَّمَ الْإِيمَانُ بِضْعٍ وَسَبْعُونَ شُعْبَةً أَعْلَاهَا قَوْلُ لَا إِلَهَ إِلَّا اللَّهُ وَآذِنُهَا اِمْلَاطَةُ الْأَذَى عَنِ الطَّرِيقِ. وَالْحَيَاءُ شُعْبَةٌ مِنَ الْإِيمَانِ أَوْ كَمَا قَالَ عَلَيْهِ الصَّلَاةُ وَالسَّلَامُ -

احوال واقعی

بزرگان محترم!

جیسا کہ آپ کے علم میں آیا ہے کہ قریب ہی میں میری آنکھ کا آپریشن ہوا۔ اس کی وجہ سے کچھ ضعف بھی لاحق ہوا جس کا اثر اب تک موجود ہے۔ ڈاکٹر کی ہدایت تو یہ تھی کہ میں کم سے کم تین چار ماہ 'مٹی' جون تک زور سے بھی نہ بولوں اور تقریر بھی نہ کروں۔ لیکن یہاں آکر ایک ایک کر کے اس ہدایت کی خلاف ورزی

ہوئی۔ زور سے بھی بولنا پڑا اور تقریریں بھی کرنی پڑیں اور ایسی صورت بن جاتی ہے کہ بولنے کی مجبوری پیش آتی ہے تاہم جتنا اپنے بس میں ہوتا ہے میں احتیاط بھی کرتا ہوں۔ اس لئے یہ گزارش ہے کہ شاید میں زیادہ دیر تک نہ بول سکوں۔ جتنا بھی آسانی سے بن پڑے گا، اسی قدر چند لمحات آپ حضرات کے لوں گا اور اس حدیث کے بارے میں چند کلمات گزارش کروں گا۔

حدیث کا ترجمہ

یہ جناب رسول اللہ صلی اللہ علیہ وسلم کی حدیث ہے۔ پہلے اس کا ترجمہ سن لیجئے۔ اس کے بعد اس کی تھوڑی تفسیر اور تشریح۔ ترجمہ یہ ہے، حضور صلی اللہ علیہ وسلم ارشاد فرماتے ہیں کہ ایمان کے کچھ اوپر ستر شعبے اور شاخیں ہیں جن میں سے اعلیٰ ترین شعبہ لا الہ الا اللہ کہنا اور پڑھنا اور ادنیٰ شعبہ راستے سے ایذا دہ چیزوں کا ہٹا دینا، تکلیف دہ چیزوں کا دور کر دینا ہے تاکہ لوگوں کو تکلیف نہ ہو اور فرمایا حیاء ایمان کا ایک بہت بڑا شعبہ ہے۔ یہ حدیث کا تقریباً لفظی ترجمہ ہے۔ اس میں ایمان کے شعبے اور اس کی شاخیں بیان کی گئی ہیں۔ پہلے اس کی ضرورت ہے کہ خود ایمان کی حقیقت سامنے آئے تاکہ اس کے شعبوں کو اور اس کی شاخوں کو اچھی طرح سمجھ سکیں۔

ایمان کی دو بنیادیں

ایمان کی دو بنیادیں ہیں، ایک التعظیم لِأَمْرِ اللَّهِ اور ایک الشفقة على خلق الله کے اوامر اور اس کے قانون کی عظمت و تعظیم کرنا اور دوسرے اس کی مخلوق پر شفقت کرنا اور اس کی خدمت کرنا۔ یہ ایمان کے اجزا یا اس کے دو بنیادی شعبے ہیں۔ ایک کا حاصل یہ ہے کہ آدمی اپنے پروردگار کی طرف دوڑے، اسی کی طرف جانے کی کوشش کرے، اس کی عظمت و تعظیم کے حقوق بجالائے۔ دوسرے کا حاصل یہ ہے کہ اس کی مخلوق کی خدمت کا حق بجالائے۔ اگر ایک شخص اللہ کی طرف دوڑتا ہے لیکن مخلوق کو ستاتا اور ایذا رسانی کرتا ہے۔ اس شخص کو ضعیف الایمان کہا جائے گا۔ اس کا ایمان کمزور ناقص ہے۔ ایک طرف دوسرا شخص ہے جو دن رات قوی خدمات میں لگا ہوا ہے، ہر وقت کا اوڑھنا اور بچھونا قوم کی خدمت ہے۔ لیکن اللہ کی طرف رجوع نہیں ہے۔ نہ عبادت ہے نہ اطاعت ہے۔ وہ اس سے بھی زیادہ ضعیف الایمان اور ناقص الایمان ہے۔ کامل الایمان وہی شخص سمجھا جائے گا کہ ایک طرف اللہ کی طرف جھکا ہوا ہو اور دوسری جانب مخلوق کی طرف رجوع کئے ہوئے ہو جیسا کہ انبیاء علیہم الصلوٰۃ والسلام کی شان ہے کہ ہمہ وقت رجوع الی اللہ بھی ہے اور ہمہ وقت خدمت خلق اللہ بھی ہے۔

نبی کریم صلی اللہ علیہ وسلم کی شان مبارک فرمائی گئی کہ :

کلان بذكر الله على كل احد حضور صلی اللہ علیہ وسلم کا کوئی لمحہ ذکر اللہ اور یاد خداوندی سے فارغ نہیں تھا۔ اٹھتے بیٹھتے، سوتے جاگتے، چلتے پھرتے حتیٰ کہ گھر میں رہتے ہوئے، بیویوں کے پاس جاتے ہوئے بھی کوئی لمحہ فارغ نہیں تھا کہ ذکر اللہ آپ سے صادر نہ ہوا ہو۔ زبان مبارک، قلب مبارک اور عمل مبارک سے۔ غرض یاد خداوندی ہر وقت ہر لمحے ہوتی تھی۔ اس کے ساتھ ساتھ مخلوق کی تربیت و تعلیم، ان کی راہنمائی و ہدایت سے کوئی لمحہ فارغ نہیں تھا۔ تو آپ پوری عمر شریف رجوع الی اللہ کئے ہوئے ہیں۔ لیکن اللہ کی طرف رجوع کرنا مخلوق کی خدمت سے غافل نہیں بناتا۔ اسی طرح ہر آن مخلوق کی خدمت

میں منہمک ہیں اور یہ خدمت رجوع الی اللہ سے غافل نہیں کر سکتی تھی۔ دونوں چیزیں ساتھ ساتھ چلتی تھیں۔

اللہ نے اپنے قانون کو حجت و برہان اور بصیرت سے منوایا ہے

التعظیم لِأَمْرِ اللَّهِ اللَّهُ کے اوامر کی تعظیم کرنا۔ یہ ایمان کا جز اول تھا مگر یہ قدرتی بات ہے کہ کسی قانون کی عظمت تب ہوتی ہے جب قانون سازی کی عظمت دل میں ہو۔ اگر قانون بنانے والا یا قانون چلانے والا اس کی دل میں کوئی عظمت نہ ہو بلکہ اس کی حقارت دل میں بیٹھی ہوئی ہو تو قانون کی عظمت بھی دل میں نہیں ہو سکتی۔ اگر قانون بنانے والے کی عظمت دل میں نہ ہو تو پھر قانون دباؤ اور مجبوری کا رہ جاتا ہے۔ ولی شغف کے ساتھ آدمی قانون پر نہیں چل سکتا۔

شریعت اسلام کے قانون کو اللہ نے اس طرح نہیں بھیجا کہ دباؤ ڈال کر منوایا ہو۔ پہلے مالک سے محبت پیدا کی گئی ہے۔ اس محبت کے ذیل میں قانون سے خود بخود محبت پیدا ہو جاتی ہے۔ آدمی قانون شریعت پر اپنے دل کی محبت، رضا اور شغف سے چلتا ہے دباؤ سے نہیں چلتا۔ یہ نہیں ہوا کہ تلوار کا دباؤ ڈالا اور مجبور و مقہور کر دیا ہو۔ بلکہ حجیتیں پیش کیں کہ دلائل سے سمجھو، بصیرت سے سمجھو۔ جب شرح صدر ہو جائے قبول کرو، ورنہ چھوڑ دو۔ حضرات صحابہ کرام کی شان فرمائی گئی، 'إِنَّمَا ذُكِرُوا بِالنِّبَاتِ رَبِّهِمْ لَمْ يَخْتَرُوا عَلَيْهَا ضَعْفًا وَعُمَلًا' ○ جب اللہ کی آیتیں ان کے سامنے پیش کی جاتی تھیں، تو وہ اندھوں اور بہروں کی طرح نہیں گرتے تھے بلکہ بینا و شنوا ہو کر سوچ سمجھ کر بصیرت کے ساتھ قبول کرتے تھے۔ اسی طرح نبی کریم صلی اللہ علیہ وسلم کی شان فرمائی گئی :

عَلَى بَصِيرَةٍ أَنَا وَمَنِ اتَّبَعَنِي وَسُبْحَانَ اللَّهِ وَمَا أَنَا مِنَ الْمُشْرِكِينَ ○ (سنت ۳۳ آیت ۲۸)

میں اور میرے اتباع کرنے والے اس دین پر بصیرت اور شرح صدر کے ساتھ قائم ہیں۔ کسی دباؤ یا مجبوری سے نہیں بلکہ دل کی لگن سے قائم ہیں تو شریعت اسلام نے بصیرت پیدا کرنی چاہی ہے۔ قرآن کریم نے جہاں جہاں اللہ کا وجود اس کی توحید، اس کی صفات منوائی ہیں۔ وہاں دلائل دیئے ہیں۔ انفسی دلائل بھی، آفاقی دلائل بھی۔ کہ اپنے نفسوں میں غور کرو تو تمہیں اللہ کے وجود کی حجیتیں ملیں گی۔ کائنات میں غور کرو تو اس کے وجود اور اس کی یکتائی کے دلائل ملیں گے۔ کہیں پہاڑوں کو، کہیں دریاؤں کو، کہیں ہواؤں کے لوٹ پھیر کو پیش کیا۔ کہیں سورج کی حرکت کو پیش کیا کہ ان تمام تغیرات کو دیکھو۔ سورج کتنا بڑا عظیم کرہ ہے۔ آج کل کے فلاسفہ کا یہ دعویٰ ہے کہ زمین سے سورج گیارہ کروڑ گنا بڑا ہے۔ گویا سورج میں سے گیارہ کروڑ زمینیں بن سکتی ہیں۔ اتنا بڑا ستارہ اور چوبیس گھنٹے میں لاکھوں میل کی حرکت کرتا ہے۔ تو اتنا بڑا کرہ اور غلاموں کی طرح سے چکر کھا رہا ہے۔ اس کے اوپر کوئی بڑی طاقت ہے اس نے اسے چکر میں ڈال رکھا ہے۔ اس لئے سورج کو دیکھ کر اس کی ذات عالی کو پہچانو۔

اگر زمین حرکت کر رہی ہے جیسا کہ آج کے فلاسفہ کا دعویٰ ہے تو یہ عظیم کرہ جس میں اربوں اور کھربوں مخلوق آباد ہے اس کو کس نے چکر میں ڈال رکھا ہے؟ کس نے گھما رکھا ہے؟

لَا الشَّمْسُ بِنَبْيٍ لَهَا أَنْ تَدْرِكَ الْقَمَرَ وَلَا النُّجُومُ سَابِقُ النَّهَارِ۔ (سنت ۳۳ آیت ۳۴)

سورج کی یہ مجال نہیں کہ چاند کو جا پکڑے، رات کی یہ مجال نہیں ہے کہ دن کو نہ آنے دے، خود چھا جائے۔ اپنے وقت پر دن، اپنے وقت پر رات بھی آرہی ہے۔ یہ محکم نظام کسی نابینا کا قائم کیا ہوا نہیں بلکہ

دانا اور جتنا کا قائم کیا ہوا ہے۔ ایسے دانا اور حکمت والے کا قائم کیا ہوا ہے جس کی حکمت لامحدود ہے جس کے کمالات لامحدود ہیں۔ موسم اپنے اپنے وقت پر آرہے ہیں۔ گرمی اپنے وقت پر آتی ہے۔ ایک سیکنڈ نہیں رُک سکتی، سردی، برسات اپنے اپنے وقت پر آتی ہے۔

سبز یوں کا جو نظام بنا دیا ہے اسی وقت پر بیج زمین سے اپنا سر نکالتا ہے۔ تناور درخت بنتا ہے۔ درخت کی جو بنیاد اور عمر ہے وہ مقرر اور لکھی ہوئی ہے۔ اتنا پاکیزہ اور اتنا اعلیٰ ترین محکم نظام بغیر کسی حکمت والے کے ممکن نہیں ہے۔ عرض قرآن کریم نے جہاں بھی اللہ کے وجود اور یکتائی کو منوایا، وہاں یہ نہیں کہا کہ تم مجبور ہو، ماننا پڑے گا ورنہ جنم میں جاؤ گے بلکہ دلائل و حجج پیش کیں کہ ان کو سوچو اور سمجھو۔

عقل و بصیرت کے ساتھ کئے ہوئے عمل سے ہی درجات بلند ہوتے ہیں

عقل کی فضیلتیں الگ بیان کیں۔ حدیث میں ہے کہ صدیقہ عائشہ رضی اللہ عنہا نے عرض کیا یا رسول اللہ! دو شخص یکساں قسم کا عمل کریں۔ اتنی ہی نمازیں وہ پڑھتا ہے، اتنی ہی یہ۔ اتنا ہی ذکر وہ کر رہا ہے، اتنا ہی یہ۔ لیکن روز قیامت ایک کے درجات زیادہ بلند ہوں گے، ایک نیچے رہ جائے گا۔ حالانکہ عمل کی تعداد دونوں کی برابر ہے۔ فرق کی وجہ کیا ہے؟ آپ نے فرمایا فرق کی وجہ عقل ہے جو عقل اور بصیرت سے عمل کرتا ہے اس کے مدارج بلند ہوتے ہیں۔ جو بے بصیرتی سے عمل کرتا ہے وہ نجات پالے گا لیکن اس کے لئے درجات کا کوئی سوال نہیں پیدا ہوگا۔ تو عقل کو (بلندی درجات کے لئے) معیار قرار دیا۔ اسی کو فرمایا:

إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ -

آسمانوں اور زمینوں کی پیدائش میں، رات اور دن کے لوٹنے پھیرنے میں قدرت کی آیات اور نشانیاں ہیں مگر کین کے لئے؟ عقل والوں کے لئے جو تدبیر کے ساتھ غور و فکر کرتے ہیں۔ جو صرف پیشانی کی آنکھ سے دیکھنے کے عادی ہیں، ان کے لئے کوئی نشانی نہیں ہے۔ جو پیشانی کی آنکھ سے دیکھنے کے بعد دل کی آنکھ سے بھی دیکھیں اور تدبیر کریں، ان کے سامنے اللہ کی قدرت کی نشانیاں کھلیں گی۔

شریعتِ اسلامی کی نظر میں عقل مند کون ہیں؟

اور عقلمند کون ہیں؟ آگے ان کی تفصیل فرمائی:

الَّذِينَ يَذْكُرُونَ اللَّهَ قِيَامًا وَقُعُومًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَوَاتِ وَالْأَرْضِ

عقل مند وہ ہیں جو اٹھتے بیٹھتے، سوتے جاگتے اللہ کے ذکر میں منہمک ہیں اور ہر وقت تخلیق اور کمالات میں فکر کرتے رہتے ہیں، تو دل میں ذکر اور فکر دونوں ہوں وہ عقلمند ہیں۔ فقط ذکر کو بھی عقل مند نہیں کہا گیا، فقط متفکر کو بھی عقل مند نہیں کہا گیا۔ اگر محض فکری فکر ہے ذکر اللہ نہیں تو وہ فلسفی ہے اور اگر محض ذکر ہی ہے فکر نہیں ہے تو وہ مشکف اور جامد ہے۔ دونوں چیزیں جمع ہوں کہ ذکر بھی اور متفکر بھی تو اس کو شریعت کی اصطلاح میں عقلمند کہا گیا ہے۔ اسی پر اللہ کی قدرت کی نشانیاں کھلتی ہیں۔ میرے عرض کرنے کا مطلب یہ ہے کہ قرآن کریم نے کوئی دباؤ ڈال کر نہیں منوایا۔ چونکہ اللہ کا حکم ہے۔ لہذا مانو۔ حالانکہ یہ فرمانے کا حق تھا کہ اللہ کا حکم آگیا ہے تو ماننا پڑے گا۔ لیکن وہ کہتے ہیں کہ تم اللہ کے وجود کو دلائل سے سمجھو، اس کے قانون کو بھی بصیرت سے سمجھو، سوچ سمجھ کر قبول کرو۔ اندھوں، بہروں کی طرح سے قبول نہ کرو۔ عقل کو آزاد چھوڑا ہے کہ وہ فکر کرے۔ شریعتِ اسلام نے جمود نہیں بتلایا۔ حاصل اس کا یہ نکلا کہ کوئی دباؤ ڈالنا مقصود نہیں ہے

مدارِ نجات اللہ کا فضل ہے

اور زیادہ ذکر کون کرتا ہے؟ من احبّ شیئاً اکثر ذکرہ جس شخص کو جس سے محبت ہوتی ہے اس چیز کو کثرت سے یاد کرتا ہے۔ اللہ سے جب محبت ہوگی اس کی یاد بھی بڑھے گی۔ اس کا فکر بھی بڑھے گا۔ رات دن غور بھی کرے گا۔ تو اصل چیز محبت نکل آتی ہے یعنی دل میں اللہ اور اس کے رسول کی محبت پیدا کرو۔ پھر ان کے قانون کی محبت بھی ہوگی۔ ان کے قوانین کی عظمت بھی ہوگی اور التعظیم لِأمرِ اللہ جو ایمان کا ایک بڑا جز ہے وہ ثابت ہو جائے گا۔

تو پہلی بات یہ ہے کہ اللہ کے اوامر کی تعظیم ہو اور اوامر کی عظمت اس وقت تک نہیں ہوگی جب تک دل میں اللہ کی عظمت نہ بھری ہوئی ہو۔ ایک حدیث میں نبی کریم صلی اللہ علیہ وسلم کا ارشاد ہے کہ میدانِ حشر میں بعض لوگ ایسے بھی آئیں گے جو بے شمار گناہوں کا بار اپنے سر پہ لئے ہوں گے۔ حق تعالیٰ شانہ ان لوگوں کے لئے فرماتے ہیں کہ

”اے بندے! اگر تو میرے سامنے اتنے گناہ لے کر آئے کہ زمین اور آسمان تیرے گناہوں میں چھپ جائیں۔ تو اتنی بڑی مغفرت لے کر میں تجھ سے ملاقات کروں گا۔ بشرطیکہ میری عظمت تیرے دل کے اندر ہو۔ تو میری بڑائی کو مانتا ہو۔“

بڑائی اور عظمتِ خداوندی وہ ہے کہ اس کے ہوتے ہوئے اگر اتفاقاً و آجیاناً گناہ بھی سرزد ہو جائے فرماتے ہیں پرواہ مت کرو سچی توبہ کر لو اور اگر خدا نخواستہ توبہ بھی نہ ہوئی اس کے لئے فرماتے ہیں اَلْحَسَنَاتُ يُذْهِبْنَ السَّيِّئَاتِ نیکیاں خود بدیوں کو مٹادیں گی، عمل صالح اور نیکی کے اندر لگے رہو۔ تو عمل صالح میں لگایا گیا تاکہ بدیاں بھی مٹ جائیں اور اگر اس کے باوجود بھی بدیاں سرزد ہوں تو دل کے اندر حق تعالیٰ کے عظمت ضرور رکھو۔

اس کا یہ مطلب نہ سمجھو کہ آج سے آدمی بدیوں پر جبری ہو جائے کہ جی! بس میں دل کے اندر عظمت و محبت رکھتا ہوں۔ لہذا اب میں آزاد ہوں میں جو چاہوں کروں۔

میں کہتا ہوں جو بدی کرتا ہے اس کا مطلب یہ ہے کہ اس کے قلب کے اندر محبت کی کمی ہے۔ پوری محبت ہے ہی نہیں۔ جس کے قلب میں محبت رچی ہوئی ہوگی وہ بدی سے خود بخود بچے گا۔ یہ ایسا ہی ہے جیسا کہ نبی کریم صلی اللہ علیہ وسلم نے صدیقہ عائشہ رضی اللہ عنہا سے ارشاد فرمایا کہ جو بھی بندہ بخشا جائے گا وہ درحقیقت اپنے عمل سے نہیں اللہ کے فضل سے بخشا جائے گا۔ جب تک فضل متوجّہ نہ ہو، بخشش کی کوئی صورت نہیں ہے خواہ کتنی بڑی نیکیاں ہوں۔

اس پر صدیقہ عائشہ رضی اللہ عنہا نے عرض کیا

ولا انت یا رسول اللہ؟ یا رسول اللہ! کیا آپ کی نجات بھی اللہ ہی کے فضل سے ہوگی؟ فرمایا کہ ”میری نجات بھی اللہ ہی کے فضل سے ہوگی“ اگر فضل متوجّہ نہ ہو تو میری بھی نجات کی کوئی صورت نہیں ہے۔ الا ان یتعمدنی اللہ برحمته جب تک اللہ ہی اپنی رحمت اور فضل نہ کرے۔ اس کے بغیر نجات کی کوئی صورت نہیں ہے۔

عمل بھی ضروری ہے۔ یہ بھی آپ نے سمجھئے کہ بس فضل کے اوپر آدمی بیٹھا رہے اور یوں کہے کہ فضل

ہوگا، نجات ہو جائے گی۔ پھر عمل کرنے کی ضرورت کیا ہے؟

میں کہتا ہوں عمل کرنا، اس کی دلیل ہے کہ فضل متوجہ ہو چکا۔ اگر عمل نہیں کر رہا تو اس کے معنی ہیں کہ اس کے اوپر فضل نہیں ہو رہا۔ تو عمل، فضل کی علامت ہے کوئی بیکار چیز نہیں ہے۔ بہر حال عمل کر دینا اور عمل قبول کر لینا یہ بھی فضل کی دلیل ہے، اس عمل پر نجات کا ثمرہ مرتب کرنا یہ بھی فضل کی دلیل ہے۔ اول سے آخر تک فضل خداوندی سے کام چلے گا۔ محض ہمارے اعمال کہ ہم اس پر غرہ کریں، یہ اس درجے کے نہیں ہیں جو ہمیں نجات دلا سکیں۔ جب تک کہ اللہ کا فضل متوجہ نہ ہو۔

اسلام میں اعترافِ عجز روحِ عبادت ہے

اور اس کی وجہ یہ ہے کہ آدمی عمل کتنا ہی کرے۔ اللہ کا حق ادا نہیں کر سکتا۔ اس واسطے کہ انعامات لامحدود ہیں۔ اور ہمارا عمل محدود ہوگا۔ ہم خود ہماری طاقت، ہمارا دماغ، عقل و قوت بھی محدود ہے، عمل جتنا کریں گے وہ ایک حد کے اندر ہوگا اور اللہ کی رحمتوں کی کوئی حد و نہایت نہیں ہے۔ بارش کی طرح سے ہر ہر آن رحمتیں برس رہی ہیں۔ ان رحمتوں کا حق ادا کرنا حقیقت میں بس کی بات ہے بھی نہیں، ناممکن ہے۔ بس یہی صورت ہے کہ عمل کر کے آدمی یوں کہے:

اے اللہ! مجھ سے کچھ نہیں بن پڑا۔

یہ اپنے عجز کا اعتراف کر لینا یہی حق کی ادائیگی ہے۔ ورنہ حقیقی معنی میں اللہ کے حق کو کون ادا کر سکتا ہے؟

حضرت داؤد علیہ السلام کو فرمایا گیا:

اعْمَلُوا آلَ دَاوُدَ شُكْرًا (سبا پ)

اے داؤد! ہمارا شکر ادا کرو۔ حقیقت یہ ہے کہ اللہ کے کلام کو سب سے زیادہ سمجھنے والے حضرات انبیاء علیہم السلام ہی ہوتے ہیں۔ داؤد علیہ السلام نے عرض کیا کہ اے اللہ! جب شکر کرنے کا آپ کا حکم ہے۔ تو میرا فرض ہے اور میں شکر ادا کروں گا۔ مگر میں حیران ہوں کہ ادا کروں تو کس طرح سے کروں؟ اس لئے کہ جب شکر ادا کرنے بیٹھوں گا اس شکر کی توفیق بھی تو آپ ہی دیں گے۔ تو یہ توفیق خود ایک نعمت ہو گئی۔ اس پر مجھے شکر ادا کرنا چاہئے اور جب اس پر شکر ادا کروں گا تو اس شکر کی توفیق بھی آپ ہی دیں گے۔ تو پھر یہ ایک نعمت اور آگئی، تو پھر اس پر شکر ادا کرنا چاہئے۔ گویا ہر شکر سے پہلے ایک شکر نکلتا ہے۔ تو میں شکر کی ابتدا کیسے کروں؟ شکر کو انجام کیسے دوں؟ سوائے اس کے کہ اپنے عجز کا اعتراف کروں کہ میں آپ کے شکر ادا کرنے سے عاجز ہوں۔

حق تعالیٰ کی طرف سے جواب آیا:

”اے داؤد! تم نے اگر یہ سمجھ لیا کہ تم ہمارے شکر ادا کرنے سے عاجز ہو یہی ہمارے شکر

کی ادائیگی ہے کہ اپنی ہاری مان لو اور اپنے عجز کو تسلیم کر لو۔

جناب رسول صلی اللہ علیہ وسلم جو سید الشاکرین ہیں کہ آپ سے بڑھ کر اللہ کا کوئی بندہ شکر گزار نہیں ہے۔ آپ خود فرماتے ہیں کہ:

اللهم لا احصي ثناءً عليك -

اے اللہ! میرے بس میں نہیں ہے کہ تیری ثناء اور صفت بیان کر سکوں اور تیرا شکر ادا کر سکوں۔

انت کما انت علی نفسک بس اس کے سوا کیا کہوں۔ تو ویسا ہی ہے جیسے تو نے خود تعریف کی

ہے۔ میری تعریف سے تو بالاتر ہے۔ میرے قبضے میں نہیں ہے کہ تیری تعریف کر سکوں۔ اس عجز کے اعتراف کو بھی حق تعالیٰ نے شکر قرار دیا ہے کہ یہی میرا شکر ہے۔ اس لئے کہ حق ادا کرنا بندے کے قبضے میں نہیں ہے تو اعمال بھی ہمارے ناقص اور نکتے۔ شکر کی ادائیگی سے بھی ہم عاجز۔ پھر سوائے اعتراف عجز کے اور کیا صورت ہے؟ اس کا نام اللہ نے شکر اور عبادت رکھ دیا کہ کرو اور کرنے کے بعد کہو کہ ہم سے کچھ نہ ہو سکا۔ ملائکہ علیہم السلام جو ہزار ہا ہزار برس سے عبادت میں لگے ہوئے ہیں کہ ان میں اربوں کھربوں ملائکہ ایسے ہیں کہ جب سے پیدا ہوئے وہ سجدے ہی میں ہیں۔ کچھ رُکوع ہی میں ہیں اور بعض تسبیح و تہلیل میں مصروف ہیں۔

حدیث میں فرمایا گیا کہ ساتویں آسمان پر ملائکہ کا قبلہ ہے جس کو بیت المعمور کہتے ہیں۔ روزانہ ستر ہزار فرشتے اس کا طواف کرتے ہیں اور فرمایا جو ستر ہزار آج طواف کریں گے، اب ابد الآباد تک انہیں پھر نوبت نہیں آئے گی۔ اگلے دن پھر نئے ستر ہزار اور پھر نئے۔ تو کروڑوں کھربوں ملائکہ ہیں جو طواف میں مشغول ہیں۔ اسی طرح اربوں کھربوں ہیں جو صف بندی کئے ہوئے تسبیح و تہلیل میں ہیں۔ اتنی لاکھوں برس کی عبادت کے بعد ملائکہ قیامت کے دن عرض کریں گے

ما عبدناک حق عبادتک وما عرفناک حق معرفتک -

”اے اللہ! ہم نہ تیری عبادت کا حق ادا کر سکے، نہ ہم تیری معرفت پوری کر سکے۔ تو ہماری عبادتوں سے بالاتر ہے۔“

یہ ان کا اعتراف عجزی حقیقت میں ان کی عبادت ہے تو عبادت گزار کا کام یہ ہے کہ اپنے عجز کا اعتراف کرے کہ مجھ سے کچھ نہیں بن سکا۔ یہ تواضع و انکسار اور یہ کسر نفس ہی اسلام میں عبادت کی روح ہے۔ اسی سے انسان کی مقبولیت بڑھتی ہے۔

بہر حال میرے عرض کرنے کا مطلب یہ ہے کہ قانون خداوندی کی عظمت نہیں ہو سکتی جب تک اللہ کی عظمت دل کے اندر نہ ہو اور اس عظمت کا تقاضا یہی ہو گا کہ ہمہ وقت زبان سے، قلب سے، دماغ سے اور اعضاء و جوارح سے بھی اطاعت و عبادت میں مشغول رہیں۔ ہر اعتبار سے ہم شکر گزار بنے رہیں۔

اور شکر گزاری یا عظمت کا اعتراف فقط زبان سے نہیں ہوتا، دل سے بھی ہوتا ہے۔ روح سے بھی اور عمل سے بھی ہوتا ہے۔ جتنا اطاعت کا عمل بڑھے گا تو عملی شکر بڑھے گا، جتنا زبان سے الحمد للہ کہیں گے۔ یہ اظہارِ عظمت کا شکر ہو گا، جتنا دماغ میں سوچیں گے کہ اللہ سب سے بڑی ذات ہے۔ یہ اس کی عظمت کا دماغ اعتراف کر رہا ہے۔ عقل سے جتنے دلائل اس کی عظمت کے قائم کریں گے یہ عقل کا اعتراف عظمت ہے کہ وہ بھی مانتی ہے، عظمت والی ذات وہ ہے۔ جتنی آپ کے وجدان اور ضمیر میں عظمت بیٹھے گی۔ یہ قلب کا اعتراف ہے کہ وہ عظمت کو ظاہر کر رہا ہے تو رگ و پے سے عظمت کا اعتراف ہونا چاہئے۔ وجدان، ارکان، زبان و لسان، الغرض ہر اعتبار سے اس کی عظمتوں کا اعتراف چاہئے، جتنا شکر ادا کیا جائے گا، اتنی عظمت نمایاں ہوگی اور پھر بھی یہ کہہ دینا چاہئے کہ ہم حق ادا نہیں کر سکے۔

بہر حال اس عظمت کے بعد اب فرماتے ہیں کہ جب تم اس مقامِ عظمت پر آ جاؤ گے، اگر تم سے گناہ بھی سرزد ہوں گے تو پرواہ مت کرو، میں اتنی بڑی بخشش لے کر تم سے ملاقات کروں گا اس لئے اگر عظمت ہے تو بندہ تو خطا و نسیان سے مرکب ہے یہ غلطی کرے گا آخر بشریت ہے۔ معصوم صرف انبیاء علیہم السلام بنائے گئے ہیں اور محفوظ اولیاء اللہ ہی بنائے گئے ہیں۔

ہم اور آپ تو رات دن گناہوں میں غرقاب ہیں۔ اس کے سوا کوئی صورت نہیں ہے کہ فضلِ خداوندی متوجہ ہو اور وہ بغیر عظمت کے متوجہ نہیں ہوتا۔ اس کے بغیر کوئی چارہ کار نہیں ہے۔ اس لئے عظمت کا اعتراف دل میں ہو گا تو قانونِ خداوندی کی عظمت بھی دل میں ہوگی اور جب اس کے قانون کی عظمت دل میں پیٹھے گی تو عمل در آمد دل کے لگاؤ سے ہو گا۔ خواہ وہ دیانات ہوں، خواہ وہ عبادات ہوں، خواہ وہ معاشرت ہو، انفرادی و جماعتی زندگی ہو، شہری زندگی ہو۔ جب قانون کی عظمت ہوگی تو آدمی بغیر قانون کس طرح نہیں چلے گا؟ ضرور چلے گا۔ ہر آن اس کو اس پر توجہ رہے گی کہ اس بارے میں میرے پروردگار کا کیا حکم ہے جو میں اس پر چلوں اور کس طریق پر عمل در آمد کروں۔

عظمت و محبتِ خداوندی ہی ایمان کی بنیاد ہے

بہر حال پہلی بنیاد التعلیم لا امر اللہ ہے۔ یہ ایمان کا پہلا رکن ہے۔ اگر عظمت نہیں ہے تو سمجھ لینا چاہئے کہ قلب کے اندر ایمان نہیں ہے۔ پھر عظمت کے بھی درجات ہیں۔ ایک درجہ عظمت کا وہ ہے جو عوام مؤمنین کے دل میں ہوتا ہے اور ایک وہ ہے جو اولیاءِ عظام اور علماءِ ربانیین کے دل میں ہوتا ہے اور ایک وہ ہے جو ائمہ کرام کے دلوں میں ہوتا ہے۔ ایک وہ ہے جو صحابہ کرام کے قلوب میں تھا۔ ایک وہ ہے جو انبیاءِ علیہم السلام کے دلوں میں تھا۔ اسی طرح ایمانوں میں بھی فرق ہے۔

انبیاءِ علیہم السلام کا ایمان سب سے اعظم ترین ایمان ہے۔ صحابہ کرام کا ایمان اس کے بعد تابعین کا، اس کے بعد ہم جیسے عوام کا ایمان سب سے آخر کا درجہ ہے۔ تو جیسے درجاتِ عظمت کے ہیں۔ ویسے ہی درجاتِ ایمان کے بھی ہیں۔ بہر حال جب نفسِ عظمت میں شرکت ہوگی تو ظاہریات ہے کہ قانون کی عظمت بھی ہوگی۔ جب عظمت ہوگی، پھر محبت بھی ہوگی۔ محبت ہوگی تو آدمی کے دل میں قانون پر عمل در آمد کرنے کی لگن پیدا ہو جائے گی۔

یہی محبت تھی جس نے حضراتِ صحابہ کرام کو مجبور کیا کہ گھربار انہوں نے چھوڑا، جائیدادیں انہوں نے ترک کیں، وطن چھوڑ کر بے وطن ہونے۔ اپنی لذتیں ترک کیں، اپنا آرام و آسائش بچ دیا۔ کس لئے؟ محض محبتِ نبوی اور عظمتِ خداوندی کی وجہ سے، جب محبت دل میں بیٹھ گئی تو ہر چیز اس کے سامنے ہیج بن گئی۔ تو ہجرت کر کے وطن چھوڑ کر کے اللہ کے رسول کے ساتھ آگئے۔ جانیں الگ قربان کیں، مال الگ چھوڑا، اولاد کو عزیزوں کو رشتہ داروں کو الگ چھوڑا، اگر محبت و عظمت نہ ہوتی، یہ اتنے بڑے بڑے کام ان سے سرزد نہیں ہو سکتے تھے۔

سیدنا صدیق اکبر رضی اللہ تعالیٰ عنہ کے بارے میں روایات میں فرمایا گیا ہے کہ جب غزوہ بدر ہوا تو حضرت صدیق اکبرؓ کے چھوٹے صاحبزادے اس وقت تک ایمان نہیں لائے تھے، وہ کفار کے لشکر میں مسلمانوں کے مد مقابل تھے، غزوہ بدر کے بعد ایمان کی توفیق ہوئی اور ایمان لے آئے۔ ایمان لانے کے بعد ایک دفعہ اپنے والد صدیق اکبرؓ سے کہنے لگے کہ

”اے میرے والد! جنگ بدر کے اندر کئی دفعہ ایسا موقع آیا کہ آپ میری زد کے نیچے تھے، اگر میں تیر چلا تیا تلوار سے آگے بڑھ کر مقابلہ کرتا، میں آپ کو ختم کر سکتا تھا، مگر میں نے یہ خیال کیا کہ یہ میرے باپ ہیں۔ میرے لئے یہ زیبا نہیں ہے کہ یہ میرے ہاتھ سے قتل ہوں۔ اس لئے میں باپ ہونے کی عظمت کی وجہ سے رُک جاتا تھا۔“

صدیق اکبر رضی اللہ عنہ نے فرمایا،

”اے میرے بیٹے! اگر تو میری زد پر آجاتا تو میں سب سے پہلے تجھے قتل کرتا پھر میں دوسروں کی طرف بڑھتا اس لئے کہ جب دل میں اللہ کی محبت آگئی تو پھر کسی دوسرے کی محبت کی سمائی کا دل میں کیا سوال، پھر کہاں کی اولاد اور کہاں کی بنیاد؟ جب میں اللہ کے لئے کھڑا ہوا تو میں پہلے اس کو دیکھتا جو دشمن خدا ہے اور میرا عزیز بھی ہے تاکہ میں اپنی عزیزداری کو حق تعالیٰ کی دشمنی سے پاک کر دوں۔ میں پہلے تجھے قتل کرتا۔“

اولاد کے حق میں یہ جذبہ پیدا ہو جانا ظاہریات ہے کہ عظمت و محبت خداوندی کے بغیر نہیں ہو سکتا۔ اس درجہ کی محبت رچ بس گئی تھی کہ اصول و فروع کی محبت ہی نہ رہی تھی۔ اسی کو نبی کریم صلی اللہ علیہ وسلم فرماتے ہیں،

لا يؤمن احدکم حتى اکون احب الیه من ولده و والده والناس اجمعین۔

کوئی بھی تم میں سے اس وقت تک کامل الایمان مؤمن نہیں بن سکتا جب تک کہ میرے ساتھ اتنی محبت نہ ہو کہ اتنی محبت اپنی اولاد ماں باپ سے نہ ہو جب تک اتنی محبت غالب نہیں آجائے گی اس وقت تک مت سمجھو کہ تم میں کمال ایمان پیدا ہو گیا۔ ظاہریات ہے کہ ایمان کی بنیاد محبت نکل آتی ہے۔ یہ نہ ہو تو ایمان متحقق نہیں ہو سکتا۔

ایک محبت تو طبعی ہے جو اولاد کے ساتھ ہوتی ہے اور اولاد کو اپنے ماں باپ کے ساتھ ہوتی ہے اور ایک محبت عقلی ہے۔ ایمان عقلی محبت کا نام ہے، طبعی محبت کا نام نہیں ہے۔ طبعی طور پر آدمی اپنی اولاد سے زیادہ محبت کرتا ہے لیکن عقلاً یہ سمجھتا ہے کہ زیادہ محبوب نبی کریم صلی اللہ علیہ وسلم ہیں۔ ان سے کہیں زیادہ محبوب حقیقی حق تعالیٰ شانہ ہیں۔ اس واسطے جب اللہ کے حکم اور اولاد کا مقابلہ بڑتا ہے وہ اولاد کو دھکا دے دیتا ہے اور حکم خداوندی کو آگے رکھتا ہے۔ یہ عقلی محبت ہے، محض طبعی جذبہ نہیں ہے تو ایمان عقلی محبت و عظمت کا نام ہے۔ یہ پہلا رکن ہے۔

ایمان کا ادنیٰ ترین درجہ

دوسرا رکن یہ ہے کہ الشفقتہ علی خلق اللہ جتنا آدمی اللہ کی طرف جھکے اتنا ہی اس کی مخلوق کی خدمت کی طرف متوجہ ہو۔

نبی کریم صلی اللہ علیہ وسلم نے فرمایا کہ،

الخلق عيال اللہ فاحب الخلق الی اللہ من بحسن الی عیالہ۔

ساری مخلوق اللہ کا کنبہ ہے، اس میں مسلم اور غیر مسلم کی بھی قید نہیں ہے۔ جتنے بندگانِ خدا ہیں وہ سب خدا کے کنبہ ہیں۔ اس کی پیدا کی ہوئی چہیتی مخلوق ہے۔ اللہ کو سب سے زیادہ محبوب وہ ہے جو اس کی مخلوق کے ساتھ احسان و سلوک کے ساتھ پیش آئے۔ وہی اللہ کا سب سے زیادہ چہیتا ہے۔ بہر حال جیسے اللہ کی محبت لازمی ہے، اسی طرح سے فرمایا گیا مخلوق کی شفقت کو لازمی سمجھو۔

اگر مخلوق ستم رسیدہ ہے، مظلوم و بے گس ہے۔ ہر مسلمان کا فرض ہے کہ اس کی مدد کرے۔ اگر کوئی غیر مسلم بھی مصائب میں پھنس جائے اور مسلم دیکھ رہا ہے کہ وہ مصیبت زدہ ہے تو مسلم کا کام یہ ہے کہ اس کو بھی

مصیبت سے نجات دلائے۔ جتنا بھی اس کے بس میں ہے۔ اس کو بھی ظلم و ستم اور پریشانی سے چھڑائے۔ بہر حال مخلوق کی خدمت یہ شفقت کے لئے ضروری ہے۔ جب تک مخلوق کی خدمت نہ ہو شفقت نہیں پائی جاسکتی۔

خدمت کے پھر دو درجے ہیں۔ ایک درجہ نفع رسانی کا ہے، ایک درجہ ضرر رسانی سے بچ جانے کا۔ تکلیف نہ پہنچاؤ، نفع چاہے پہنچا سکو یا نہ پہنچا سکو۔ تو ایک درجہ کفٹ الاذیٰ کا ہے یعنی اپنی ایذا رسانی کو روک دو۔ اذیت مت پہنچاؤ اور ایک یہ کہ اس سے آگے بڑھ کر اس کی مخلوق کو نفع اور راحت پہنچاؤ۔ اولین درجہ یہ ہے کہ تم سے کسی مخلوق کو ضرر و اذیت نہ پہنچے۔ اگر یہ بھی نہ ہو تو سمجھو کہ ایمان نہیں ہے۔ اگر آدمی کسی دوسرے کو تکلیف میں مبتلا دیکھے یا ایسے سامان ہوں کہ یہ مبتلا ہو جائے گا۔ آدمی کا فرض ہے کہ اسے متنبہ کر دے، اگر متنبہ بھی نہ کرے آنکھ بند کر کے گزر جائے تو سمجھ لو کہ قلب کے اندر ایمان نہیں ہے۔ ورنہ ایمان کا تقاضہ یہ ہے کہ دوسرے کو متنبہ کر دے کہ یہ تکلیف کا راستہ ہے اس پر مت جاؤ، اسی واسطے فرمایا گیا،

انہا اطاعة الاذیٰ عن الطریق۔

ایمان کا ادنیٰ درجہ یہ ہے کہ راستوں سے تکلیف دہ چیزوں کو ہٹائے جس سے کسی کو تکلیف پہنچے۔ کانچ کے ٹکڑے پڑے ہوئے ہیں۔ انہیں اٹھا کر راستے کو صاف کر دے۔ اینٹیں پڑی ہوئی ہیں جن سے لوگوں کو ٹھو کریں لگیں گی۔ اٹھا دے تاکہ مخلوق کو اذیت نہ پہنچے۔ یہ ایمان کا ادنیٰ ترین درجہ ہے۔ اگر یہ بھی نہ ہو تو فرماتے ہیں کہ قلب کے اندر ایمان نہیں ہے۔

حدیث میں فرمایا گیا ہے کہ تین قسم کے آدمی ہیں جن پر حق تعالیٰ لعنت کرتے ہیں۔ ایک وہ جو سڑک کے اوپر ایذا دہ چیزیں ڈال دے۔ ایک وہ کہ موارد عامہ میں جہاں لوگ بیٹھتے ہوں، راحت اٹھاتے ہوں وہاں بول و براز کر کے جگہ کو پراگندہ کرے۔ جیسے کوئی درخت کا سایہ ہے لوگوں کی بیٹھنے اٹھنے کی جگہ ہے وہاں پر آدمی نجاست ڈال دے یا بول براز کرے۔ حق تعالیٰ فرماتے ہیں کہ اس پر ہماری طرف سے لعنت ہے۔ اسی طرح سے کسی ایسی تکلیف کا سامان کر دے کہ مخلوق کو ٹھو کر لگ رہی ہے یا مخلوق کو کانٹے چبھ رہے ہیں جو اس نے پھیلا دیئے ہیں۔ اب لوگ تکلیف میں پڑتے ہیں تو یہ خوش ہوتا ہے۔ گویا اس کی تفریح ہو رہی ہے۔ فرماتے ہیں کہ سمجھو ایسے شخص میں ایمان نہیں ہے۔ وہ حق تعالیٰ کی لعنت کا مستحق ہے۔ تو جہاں یہ بتلایا گیا کہ اللہ کی عظمت کرو، وہاں یہ بھی بتلایا گیا کہ مخلوق کی خدمت کرو اور خدمت کا ادنیٰ درجہ یہ ہے کہ کم سے کم اذیت دوسروں کو مت پہنچاؤ۔

مرا بخیر تو امید نیست بد مرسان

خیر کی امید نہیں تو کم سے کم آدمی بدی نہ پہنچائے۔ دوسرے کے واسطے ایذا زدہ نہ بنے۔

یہ گویا لازمی سمجھا گیا ہے کہ نہ قول سے ایذا پہنچاؤ نہ عمل سے ایذا پہنچاؤ نہ کسی ہیئت سے ایذا پہنچاؤ جیسے قرآن کریم میں فرمایا گیا ہے :

وَلَا تَلْمِزُوا أَنْفُسَكُمْ وَلَا تَنَابَزُوا بِاللُّغَابِ بِ (حجرات۔ آیت ۱۱)

لمز بھی مت کرو۔ کسی کو کُن آنکھوں سے آنکھ مار دینا، پھبتی اڑانے کے وقت آدمی آنکھوں سے اشارہ کیا کرتا ہے جس سے دوسرے کو تکلیف پہنچتی ہے۔ اس کی مخالفت فرمائی گئی کہ تمہاری آنکھ کو بھی حق نہیں ہے کہ دوسرے کے لئے ایذا رسانی کا سبب بنے وَلَا تَنَابَزُوا بِاللُّغَابِ بُرے لقب سے بھی یاد نہ کرو جیسے حدیث میں فرمایا گیا کہ کوئی کسی کو کہے یا کافر یا فاسق۔ فرمایا ایمان کے بعد ایسے بُرے القاب؟ ہنس

اَلِاسْمِ الْفُسُوْقِ بَعْدَ الْاِيْمَانِ۔ ایمان کے بعد فسق و فجور مت اختیار کرو کہ لوگوں کو بُرے القاب سے یاد کرو یا خطاب کرو۔ بعض لوگ دوسروں کو بُرے بُرے القاب سے مخاطب کرتے ہیں، وہ بیچارے شرمندہ ہوتے ہیں۔ اس کی مخالفت فرمائی گئی۔ فرمایا گیا،

لَا تَسْعُرْ قَوْمٌ مِّنْ قَوْمٍ عَسَىٰ اَنْ يَّكُوْنُوْا خَيْرًا مِّنْهُمْ وَلَا نِسَاءٌ مِّنْ نِّسَاءٍ عَسَىٰ اَنْ يَّكُوْنَنَّ خَيْرًا مِّنْهُنَّ -

ایک دوسرے کے ساتھ تمسخر بھی مت کرو۔ پھبتی بھی مت کہو، ایسا مذاق بھی مت کرو کہ دوسرے کے دل کو صدمہ پہنچ جائے۔ تم جو دوسرے کو تمسخر اور اس کی تحقیر کر رہے ہو، تمہیں کیا خبر ہے کہ اللہ کے ہاں وہ زیادہ مقبول ہو اور تمہاری قبولیت اتنی نہ ہو۔ اس لئے فرمایا تمسخر بھی مت کرو، لہٰذا بھی مت کرو۔ تکلیف دہ ہیئت بھی مت بناؤ۔ جیسے زمانہ جاہلیت میں دستور تھا کہ یہ انگلی اگر کسی نے ذرا سی اٹھادی تو تلوار کھنچ جاتی تھی۔ چڑانے کی انگلی سمجھی جاتی تھی۔ گویا انگلی کا اٹھانا گالی دینا تھا۔ اسی واسطے اس انگلی کا نام ”سبّہ“ تھا۔ یعنی گالم گلوچ کی انگلی۔ حضور صلی اللہ علیہ وسلم نے اس کا نام بدلا اور فرمایا اسے ”سبّاح“ کہو یعنی اللہ کی پاکی بلند کرنے کی انگلی اور نمازوں میں اس انگلی کو اٹھاؤ جب کلمہ شہادت اشہد ان لا الہ الا اللہ پڑھو۔ تو بجائے سبّہ کے سبّاح اس کا نام رکھا کہ یہ گالم گلوچ کی انگلی نہیں ہے بلکہ تسبیح و تہلیل ہے اور طاعت و عبادت کی انگلی ہے۔ اس نام کو بھی چھوڑ دو جو زمانہ جاہلیت کا نام ہے۔

کمالِ ایمان کیسے نصیب ہو سکتا ہے؟

بہر حال کسی ایسی ہیئت سے اشارہ کرنا یا جیسے کسی زمانے میں انگوٹھا دکھلا دینے کا دستور تھا جس سے دوسرا چڑ جائے۔ وہ ایسا ہی ہے جیسا زمانہ جاہلیت میں شہادت کی انگلی دکھا کر چڑا دینا سمجھا جاتا تھا۔ ان تمام چیزوں سے روکا گیا تاکہ ایک مسلم دوسرے مسلم کے لئے ایذا رسانی کا باعث نہ بنے۔ فرمایا گیا،

المسلم من سلم المسلمون من لسانه ويده۔

مسلم وہ ہے جس کی زبان اور ہاتھ سے دوسرے مسلمان محفوظ رہیں۔ نہ زبان سے ایذا پہنچائے نہ ہاتھ سے۔ کہیں فرمایا گیا :

المؤمن من امنه الناس على دمانهم واموالهم۔

مؤمن کون ہے؟ جس سے لوگ اپنی جان، مال، آبرو کے بارے میں امن میں ہوں اور مطمئن ہو جائیں، لوگ یوں سمجھیں کہ ہماری جان بھی محفوظ ہیں اس لئے کہ یہ مؤمن ہے یہ جان کے اندر خیانت نہیں کرے گا۔ ہماری آبرو بھی محفوظ ہے اس لئے کہ یہ مؤمن ہے خائن نہیں ہے۔

اور یہاں پر لفظ من امنه الناس ہے یعنی لوگ مطمئن ہوں۔ اس میں یہ بھی قید نہیں کہ مسلمان ہی مطمئن ہوں بلکہ غیر مسلم بھی مطمئن ہو جائیں کہ یہ موذی نہیں ہے۔ یہ ایماندار ہے تو ایمان کی علامت یہ بتلائی گئی کہ ہر کس و ناکس اس کے معاملات کو دیکھ کر یہ سمجھ لے کہ یہ مؤمن ہے۔ اس سے مال، جان، آبرو میں کوئی خطرہ نہیں۔ اس لئے کہ یہ کسی میں بھی خیانت نہیں کرے گا۔ بہر حال مؤمن کی شان یہ ہوئی کہ اس کے اندر خدمت خلق کا جذبہ بھرا ہوا ہو اور بلا استثناء ہر مخلوق کی درجہ بدرجہ خدمت کرے جس کے دل میں محبت خداوندی ہوگی، اس کے دل میں اس کی مخلوق کی محبت ہوگی اور جب مخلوق کی بھی محبت ہوگی تو اسے چین

نہیں آگے گا کہ کوئی شخص اذیت و تکلیف کے اندر رہے۔ وہ سعی کرے گا کہ اس کی تکلیف رفع کروں۔ کم سے کم اس کی اذیت و تکلیف کا ذریعہ نہ بنوں اور اس کی جان و مال محفوظ رہنا چاہئے۔

اگر خدا نخواستہ مومن ایسا ہو جائے کہ لوگ اس سے دور ہٹنے لگیں کہ بھائی! کہیں یہ چھری نہ مار دے، کہیں جیب نہ کتر لے، کہیں گالی نہ دیدے۔ تو وہ مومن کیا؟ وہ تو اچھا خاصا بیل ہے۔ بیل جب چلتا ہے تو لوگ پہلو بچا کر چلتے ہیں کہ بیل ہے کہیں لات نہ مار دے، کہیں دم نہ مار دے، کہیں پیشاب نہ کر دے، چھینٹا نہ پڑ جائے۔ اگر مومن سے بھی یہ کھٹک پیدا ہو گئی کہ کہیں چھری نہ مار دے، جیب نہ کتر لے وہ بھی پھر بیل ہے۔ مومن وہ ہے جس سے لوگ مطمئن ہو جائیں کہ یہ نہ ہماری جان کا لیوا ہے نہ آبرو گرانے والا ہے نہ مال میں خیانت کرنے والا۔ غائبانہ بھی خیانت نہ کرے بلکہ حفاظت کرے۔

ہمارے حضرت مولانا اشرف علی صاحب تھانوی رحمۃ اللہ علیہ کے ایک مرید تھے، اچھے بڑے صالح لوگوں میں سے تھے۔ وہ سہارنپور سے اپنے وطن کانپور جا رہے تھے۔ سہارنپور کے گنے مشہور ہیں۔ انہوں نے کافی مقدار میں گنے خرید کئے۔ اب وہ جا کے کانٹے پر ڈالے تاکہ تلو اوں، اس لئے کہ وہ اس مقدار سے زیادہ تھے جو ایک ٹکٹ میں لے جانی جاسکتی ہے۔ تولنے والے بابو نے دیکھا کہ ایک نیک صالح آدمی، صورت بھولی بھالی، اس کے چہرے پر ایمانداری برس رہی ہے اس نے کہا مولوی صاحب! تلوانے کی ضرورت نہیں، بس تم ویسے ہی لے جاؤ۔

انہوں نے کہا صاحب! آپ تو کہہ رہے ہیں کہ ویسے ہی لے جاؤ۔ اگر میں لے گیا اور ریل میں چیکر آگیا اور اس نے مال چیک کیا۔ وہ کہے گا یہ مال زیادہ ہے۔ وہ میرے سے جرمانہ بھی وصول کرے گا۔ میں یہاں تھوڑا دے کر چھوٹا ہوں، وہاں زیادہ دینا پڑے گا۔ آپ مجھے کیوں زیادہ میں پھنسا رہے ہیں؟ اس نے کہا۔ نہیں، ہم چیکر سے کہہ دیں گے وہ آپ کو کچھ نہیں کہے گا۔ انہوں نے کہا صاحب، غازی آباد سے گاڑی بدلے گی وہاں دوسرا چیکر آئے گا، اس نے چیک کیا تو جتنا لمبارا ستہ ہوتا جائے گا محصول و جرمانہ بھی بردھتا جائے گا۔

اس نے کہا ہم اس سے کہہ دیں گے کہ وہ اس چیکر سے کہہ دے گا کہ بھئی! انہیں مت ستانا اور یہ مال لے جانے دو۔

انہوں نے کہا صاحب! اس نے چھوڑ دیا۔ لیکن جب میں کانپور کے اسٹیشن پر اتروں گا اور میرے پاس جو وزن زیادہ ہو گا تو وہ بابو کہے گا کہ یہ اپنا ٹکٹ دے رہے ہو، اس مال کا ٹکٹ کہاں ہے؟ تب میں کیا کہوں گا؟ اس نے کہا ہم اس دوسرے چیکر سے کہلا دیں گے۔ وہ اس بابو سے کہہ دے گا۔ آپ کو پاس کر دیا جائے گا۔ آپ بے فکر ہو کر لے جائیں۔

انہوں نے کہا پھر کیا ہو گا؟ اس نے کہا پھر کیا ہو گا۔ پھر آپ کا گھر آ جائے گا۔ انہوں نے کہا کہ اللہ میاں جو میرے سے پوچھیں گے کہ ریلوے کے مال میں خیانت کیوں کر کے آیا تھا؟ قیامت کے دن جو باز پرس ہوگی، تو میں کیا جواب دوں گا؟

اس نے حیرت سے دیکھ کر کہا کہ یہ کوئی مجنون اور دیوانہ معلوم ہوتا ہے۔ گویا اللہ کا نام لینا اس کے نزدیک دیوانگی تھی۔ حقیقت یہی ہے۔

اوست دیوانہ کہ دیوانہ نہ شد

اوست فرزانه کہ فرزانه نہ شد

دیوانہ وہ ہے جو اللہ کا دیوانہ نہیں بنتا، فرزانہ وہ ہے جو فرزانہ نہیں ہے۔ ہر وقت غرور میں مبتلا ہے۔
اکثروا ذکر اللہ حتی یقولوا مجنون۔

نبی کریم صلی اللہ علیہ وسلم نے فرمایا کہ اتنی اللہ اللہ کرو کہ لوگ تمہیں دیوانہ اور مجنون کہنے لگیں۔ ایک سودا اس کے دل کے اندر سما جائے۔ جب دیکھو اللہ اللہ، جب دیکھو اللہ اللہ۔ معلوم ہوتا ہے دیوانہ ہے۔

حضرت شیخ الحدیث مولانا محمود الحسن رحمۃ اللہ علیہ نے اپنے استاد حضرت مولانا محمد قاسم صاحب نانوتوی رحمۃ اللہ علیہ کا ذکر کیا اور اس میں فرمایا کہ ہمارے حضرت استاذ یہ فرماتے تھے کہ امام غزالی رحمۃ اللہ علیہ نے احیاء العلوم میں امام اوزاعی کا مقولہ نقل کیا ہے،

امام اوزاعی تیسرے قرن کے اکابر علماء میں سے ہیں۔ امامت کا رتبہ رکھتے ہیں۔ امام اوزاعی نے اس وقت کے مسلمانوں کی حالت کو دیکھ کر کہا تھا کہ

”اگر صحابہ کرام آج قبروں میں سے نکل آئیں تو ہم تو انہیں مجنون کہیں گے اور وہ ہمیں کافر کہیں گے کہ وہ اسلام جو دنیا کے اندر ہم چھوڑ گئے تھے وہ تو گیا۔ اب اس کا وجود کہاں ہے؟“

یہ امام غزالی نے امام اوزاعی کا مقولہ نقل کیا ہے۔ اس پر حضرت نانوتوی رحمۃ اللہ علیہ نے فرمایا کہ

”میں یہ کہتا ہوں اس زمانے میں اگر قبر سے نکل کر امام غزالی آجائیں تو وہ ہمیں کافر کہیں گے اور ہم انہیں مجنون کہیں گے۔“

اور شیخ الحدیث نے فرمایا۔

”اگر میرے استاذ رحمۃ اللہ علیہ اور ان کے زمانے کے لوگ قبروں سے نکل کر آجائیں تو وہ ہمیں کافر کہیں گے، ہم انہیں مجنون کہیں گے۔“

حقیقت یہی ہے کہ دیوانہ تو وہی ہے جسے لوگ دیوانہ کہیں اور خدا کا دیوانہ اللہ کا مجنون کہ ہر وقت اللہ کا نام ہے۔ اسی ہی کی رٹ ہے۔ چلتے پھرتے اٹھتے بیٹھتے جب تک یہ جنون نہیں سمائے گا، ایمان کا کمال نہیں ہو سکتا۔

حضرت حدیفہ ابن یمان رضی اللہ علیہ عنہ جلیل القدر صحابی ہیں۔ صاحب سر رسول اللہ صلی اللہ علیہ وسلم ان کا لقب ہے یعنی رسول اللہ صلی اللہ علیہ وسلم کے بہت سے اسرار اور فتن کے بارے میں آپ نے جو بیہوشیاں فرمائیں، ان کے اسرار ان کے قلب میں محفوظ ہیں۔ حضور صلی اللہ علیہ وسلم کی پیشین گوئیوں کے بہت سے واقعات بیان کرتے تھے اور یہ بھی فرمایا کہ نبی کریم صلی اللہ علیہ وسلم نے قیامت تک آنے والے فتنے مجھے بتلا دیئے ہیں۔ فتنہ پردازوں کے نام اور ان کے نسب نامے بھی بتلا دیئے ہیں کہ فلاں فلاں فتنے میں فلاں فلاں پرداز کھڑا ہوگا۔ لیکن ان کو زبان سے ادا نہیں کر سکتا۔ چنانچہ فتنوں کے بارے میں ان سے کچھ احادیث مروی ہیں، گویا اسرار نبوت کے امین ہیں۔ اسرار نبوت ان کے قلب میں ہیں۔ ان کے واقعات میں لکھا ہے کہ جب ایران فتح ہوا اور اس کا دارالسلطنت بغداد تھا۔ یہ وہاں پہنچے تو آپ کھانا کھا رہے تھے، ایک فارسی غلام کھڑا ہوا کھانا کھلا رہا تھا۔ پانی وغیرہ لئے ہوئے کھڑا ہوا تھا۔ تو حضرت حدیفہ ابن یمان کے سامنے سے کھانا کھاتے ہوئے اتفاق سے ایک لقمہ گر پڑا۔ آپ نے فوراً لقمے کو اٹھایا۔ اس کی مٹی جھاڑ کر صاف

کیا اور تناول فرمایا ___ اس فارسی غلام نے کہا یہ آپ نے کیا کیا ___ یہ متمدن لوگوں کا ملک ہے یہاں تہذیب اور شائستگی بہت پھیلی ہوئی ہے۔ زمین پر سے لقمہ اٹھا کر کھالینا، لوگ اس کو عیب شمار کریں گے اور کہیں گے کہ یہ حرص و ہوس ہے، زمین پر پڑا ہوا ٹکڑا اٹھا کر کھالیا؟ یہ تمیز کے خلاف ہے۔ آپ ایسا نہ کریں ورنہ لوگ آپ کے اوپر ملامت کریں گے مذاق اڑائیں گے۔

اس کے جواب میں حضرت حذیفہ رضی اللہ عنہ نے فرمایا۔

الترک سنتہ حبیبی لہؤلاء الحمقاء ___ ”کیا میں اپنے حبیب پاک صلی اللہ علیہ وسلم کی سنت کو ان احمقوں کی وجہ سے چھوڑ دوں؟“۔ اس سنت میں جو برکت ہے وہ دنیا و مافیہا میں برکت نہیں ہے۔ سبحان اللہ۔

جب تک اس درجے کا جنون دل میں نہ سما جائے کہ ایک ایک سنت پر آدمی جم جائے اور دانت سے مضبوط پکڑ لے کہ دنیا کی ملامت کا خوف ترک کر دے، اس وقت تک کمال ایمان نصیب نہیں ہوتا۔ میں کہتا ہوں ایمان نام ہی جنون کا ہے۔ مگر جنون عشق کا نام ہے اور عشق بھی اللہ کا کسی غیر اللہ کے عشق کا نام ایمان نہیں ہے۔ جب عشق دل میں گھر کر جاتا ہے تو عاشق تو واقعی مجنون سا ہو جاتا ہے۔ اس لئے کہ غیر محبوب اس کے دل سے محو ہو جاتا ہے۔ وہ تذکرہ کرے گا تو محبوب کا، نام لے گا تو محبوب کا، فکر ہوگی تو محبوب کی۔ غرض جنہیں عشق کی دولت میسر نہیں وہ انہیں مجنون نہیں کہیں گے تو اور کیا کہیں گے؟ اس لئے حضور اقدس صلی اللہ علیہ وسلم نے فرمایا ___ قل اللہ اللہ حتی تقل مجنون اتی اللہ اللہ کرو کہ لوگ تمہیں مجنون کہنے لگیں۔

اسی بنا پر امام اوزاعی نے کہا تھا کہ اگر آج صحابہ کرامؓ اپنی قبروں میں سے نکل کر آجائیں تو ہم انہیں مجنون کہیں گے وہ ہمیں کافر کہیں گے۔ ہم کہیں گے یہ دیوانے ہیں۔ سوتے اور جاگتے انہیں ایک ہی لگن ہے۔ وہ ہمیں کافر کہیں گے۔ وہ ذکر اللہ کی لگن اور وہ اسلام کہاں گیا جو ہم چھوڑ کر گئے تھے۔ بہر حال دل کی لگن اور تڑپ کا نام ایمان ہے کہ دل میں ایک نسبت پیدا ہو جائے اور آدمی اللہ کی طرف متوجہ ہو جائے، کھانے، پینے، سونے، جاگنے میں ایک ہی کا نام اور ایک ہی کا ذکر ہو۔

مؤمن کا کوئی لمحہ ذکر اللہ سے خالی نہیں ہونا چاہئے

آخر احادیث میں جو مختلف اوقات کے اذکار بتلائے گئے ہیں کہ مؤمن کا کوئی لمحہ ایسا نہ گزرے کہ اللہ کی طرف وہ توجہ نہ کرے۔ گھر سے باہر نکلے تو دعا پڑھے :

بسم اللہ! أمنا باللہ توکلنا علی اللہ لا حول ولا قوۃ الا باللہ۔

گھر میں داخل ہو تو کہو :

اللہم انا نسلک خیر المولج و خیر المخرج بسم اللہ ولجنا وبسم اللہ
خرجنا وعلی اللہ ربنا توکلنا۔

استنجا کے لئے داخل ہو تو کہو :

اللہم لنی اعوذبک من الخبث و الخبائث۔

استنجا کر کے باہر آؤ تو کہو :

الحمد لله الذي اذهب عني الازي وعا فلتني-

لباس پہنو تو کہو :

الحمد لله الذي كساني هذا و رزقنيه من غير حول مني ولا قوة-
دوستوں سے مصافحہ کرو تو کہو :

نحمد الله تعالى و نستغفره -

ہم اللہ کی حمد کرتے ہیں اور اس سے استغفار کرتے ہیں۔ دسترخوان پر کھانا کھانے بیٹھو تو کہو بسم اللہ اور فارغ ہو جاؤ تو کہو :

الحمد لله كثيرا-

پھر اس کے وعدے دیئے گئے کہ اگر کسی نے بسم اللہ سے کھانے کی ابتدا کی اور الحمد لله كثيرا پر ختم کیا غفر له ما تقدم من ذنبه پچھلے گناہ بخش دیئے جاتے ہیں تو گناہوں کی مغفرت کا وعدہ الگ دیا گیا تو مؤمن کا کوئی لمحہ فارغ نہیں ہونا چاہئے۔ سونے کے لئے لیٹو تو کہو :

باسمك اللهم اموت واحي-

”اے اللہ! تیرے ہی نام پر مر رہا ہوں اور تیرے ہی نام پر زندہ ہوں گا۔“

جب صبح کو اٹھو تو کہو :

الحمد لله الذي احملنا بعد ما اماتنا و اليه النشور-

”اس اللہ کے لئے حمد ہے جس نے موت کے بعد پھر مجھے زندگی بخشی اور اسی کی طرف سب کو جانا ہے یا جمع ہونا ہے اور پھیلانا ہے۔“

آفتاب نکلے تو فوراً دعا بتلائی :

الحمد لله الذي جللنا اليوم عالياً وجاء بالشمس من مطلعها اللهم اني اشهدك واشهد حملة عرشك و ملئتك و جميع خلقك انك انت الله لا اله الا انت -

”اس اللہ کے لئے حمد ہے جس نے دن چمکادیا۔ جس نے سورج کو نکالا۔ اے اللہ میں تجھے بھی گواہ کرتا ہوں۔ تیرے حملہ عرش کو بھی گواہ کرتا ہوں تیرے ملائکہ کو بھی گواہ کرتا ہوں اور تیری تمام مخلوق کو گواہ کرتا ہوں کہ میں شاہد ہوں۔ تو اللہ ہے تو یکتا ہے اور تیرا کوئی شریک اور سہم نہیں ہے۔“

اسی طرح فرمایا بیوی کے پاس جاؤ تو یہ دعا پڑھو :

بسم الله اللهم جنبنا الشيطان و جنب الشيطان مارزقتنا-

اولاد کی خبر سنو تو یہ دعا پڑھو۔ نیا پھل سامنے آئے تو یہ دعا پڑھو۔ غرض تمام اوقات کی سینکڑوں دعائیں ہیں جس کا حاصل یہ ہے کہ مؤمن کی زندگی کو ہر آن ذکر کی زندگی بنایا گیا ہے۔ وہ ہر آن اللہ کی طرف متوجہ ہو۔ توحید کا سبق پڑھتا رہے۔ ایک ہی کی طرف جھکتا، ایک ہی کے لئے جینا، ایک ہی کے لئے مرنا۔ اسی کا نام اسلام ہے۔ جیسا کہ

ابراہیم علیہ السلام کو فرمایا گیا :

اَذْقَلْ لَنَا وَرَثَةً اَسْلِمًا -

”اے ابراہیم! مسلم بن جاؤ۔“

اس مسلم بننے کے یہ معنی نہیں تھے کہ کلمہ پڑھ کر آج مسلم بن جاؤ۔ آپ تو پیغمبر ہیں اور پیغمبر بھی اولوالعزم، ہزار ہا پیغمبروں کے والد بزرگوار ہیں۔ خلیل اللہ کا لقب ہے۔ تو یہ مطلب نہیں تھا کہ اب تک مسلمان نہیں۔ اب کلمہ پڑھ کر مسلمان بن جاؤ۔ مسلم بننے کے معنی گردن جھکا دینے کے ہیں۔ یعنی اپنے آپ کو ہمارے حوالے اور سپرد کر دو کہ نہ تمہاری مرضی رہے اور نہ ارادہ رہے۔ جو کچھ ہو ہماری مرضی اور ہمارا ارادہ ہو۔ ابراہیم علیہ السلام نے عرض کیا :

قَالَ اَسَلْتُ رَبِّي الْعَلَمِينَ - (بقرہ پ آیت ۱۲۱)

”اے اللہ! میں مسلم بن گیا۔“

میں نے اپنے آپ کو سونپ دیا۔ آپ کے حوالے کر دیا۔ جو چاہیں آپ کریں۔ جب یہ کر دیا تو اب یہ اعلان کر دو :

قُلْ اِنَّ صَلَاتِي وَنُسُكِي وَمَحْيَايَ وَمَمَاتِي لِلّٰهِ رَبِّ الْعَالَمِينَ ○ لَا شَرِيكَ لَهٗ

وَبِذٰلِكَ اُمِرْتُ وَاَنَا اَوَّلُ الْمُسْلِمِيْنَ - (انفا پ آیت ۱۶۲، ۱۶۳)

ابراہیم! کھلے بندوں کہہ دو، میری نماز، میرا حج، میرا مرنا اور میرا جینا، اور مرنے اور جینے کے درمیان جتنے افعال ہیں وہ خود سارے اس کے اندر آگئے۔ تو سونا، جاگنا، کھانا، پینا، اٹھنا، بیٹھنا۔ سب اللہ کے لئے ہے۔ میرے نفس کے لئے کچھ نہیں۔ جس کا کوئی شریک اور سہم نہیں ہے۔ اسی کا مجھے امر کیا گیا ہے اور آج میں ہی اول مسلم ہوں۔

تو اسلام کے معنی گردن جھکا دینے کے نکل آئے۔ یعنی زندگی کے ہر موڑ پر اللہ کو ہی یاد کرو۔ اس کی یہ تفسیر ہے جو نبی کریم صلی اللہ علیہ وسلم مختلف اوقات میں اذکار بتلاتے ہیں۔ فرائض و سنن اور واجبات اپنی جگہ وہ تو وقت خاص میں ادا کرو۔ لیکن تمام اوقات جو تمہاری زندگی کے ہیں۔ ہر موقع کی دعا ہر موقع پر ذکر اللہ کرو اور اسے یاد کرتے رہو تاکہ مسلم کی زندگی سو کر اٹھنے سے لے کر رات کے سونے تک ذکر اللہ سے معمور رہے۔ یہی حقیقت میں اسلام ہے ایسا اسلام جب آدمی کا ہوگا، تو لامحالہ لوگ اسے مجنون ہی کہیں گے کہ بھئی جب سو رہا ہے تو اللہ اللہ جاگ رہا ہے تو اللہ اللہ، کپڑے پہنتا ہے جب بھی اللہ اللہ، روٹی کھاتا ہے جب بھی اللہ اللہ۔

مؤمن کا قلب بھی ذاکر ہونا چاہئے

اور یہ واقعہ ہے جو اس کی مشق کرے، اذکار کا پابند بن جائے گا۔ پھر قلب ذاکر بن جاتا ہے۔ پھر وہ ارادہ بھی نہ کرے جب بھی ذکر اللہ ہے ارادہ اس کی زبان اور قلب سے جاری ہوتا ہے۔ حضرت گنگوہی رحمۃ اللہ علیہ کے خدام میں ایک صاحب اسی شان کے تھے کہ ذکر اللہ ان کے رگ و پے میں رچ چکا تھا۔ سوتے جاگتے، اٹھتے بیٹھتے اللہ اللہ کرتے تھے۔ ان کی آنکھوں میں ایک رجب پانی اتر آیا، تو آپریشن کی ضرورت پیش آئی۔ جب ہسپتال گئے تو ڈاکٹر نے کہا کہ دیکھئے پاگل خاموش رہئے گا۔ ہلنا جلنا پاگل نہیں ہوگا اور میں آپریشن

کرتا ہوں۔ پہلے میں آپ کو بے ہوش کروں گا۔ اس کے بعد پھر آپ کے لئے ضروری ہو گا کہ آپ بارہ گھنٹے کے لئے حس و حرکت نہ کریں۔ انہوں نے فرمایا بہت اچھا۔

اس نے کلوروفام سنگھایا۔ بے ہوش ہونا تھا کہ ایک دم قلب میں اللہ اللہ کی آوازیں آنے لگیں۔ اس نے کہا کیا کرتے ہو؟ اب انہیں تھوڑی ہی خبر تھی کہ یہ کیا کر رہے ہیں۔ وہ تو بے ہوش تھے۔ آخر وہ پھر ہوش میں لے آیا اور کہا یہ کیا کر رہے تھے؟ انہوں نے کہا کیا؟ کہا آپ تو اللہ اللہ کر رہے تھے۔ انہوں نے کہا مجھے تو کوئی خبر نہیں۔ اس نے کہا دیکھئے اللہ اللہ کرنے کے لئے ساری عمر پڑی ہے۔ کم سے کم اس وقت خاموش رہئے۔ اس نے پھر بے ہوش کیا۔ بے ہوش ہونا تھا پھر قلب سے اللہ اللہ کی آوازیں آنے لگیں۔ آخر ان کی آنکھ نہ بن سکی۔ ڈاکٹر نے کہا میں اس حالت میں آپریشن نہیں کر سکتا۔ تو آدمی جب بیداری میں اللہ کے نام کی مشق کرتا ہے رات دن ذکر میں رہے پھر بلا ارادہ اس کی زبان پر ذکر جاری ہو جاتا ہے اور وہ ہر وقت ذکر رہتا ہے۔ تو لامحالہ ایسے شخص کو مجنون ہی کہا جائے گا کہ عجیب جنونی آدمی ہے۔ ہر وقت اللہ اللہ سونے کے لئے لیٹے تب اللہ اور جاگتا ہے تب اللہ گھر سے نکلتا ہے جب اللہ مسلم کی یہ زندگی ہے۔

معاشرے کے تمام گوشوں میں ذکر اللہ موجود ہے

اس کا یہ مطلب نہیں ہے کہ اسلام نے معاشرہ سے بالکل بیگانہ بنا دیا ہے۔ نہ تجارت کرو نہ زراعت۔ بس اللہ اللہ کرتے رہو۔ اس تجارت و زراعت کو بھی اسلام نے اللہ اللہ بنا دیا ہے کہ جب حسن نیت سے شریعت کے مطابق وہ تجارت ہو، زراعت، مزارعت، معاشرت، تمدن ہو، وہ خود اللہ اللہ کے اندر داخل ہے۔ وہ بھی ذکر حق ہے۔ جب اتباع سنت پایا جائے گا وہ خود ذکر اللہ ہو گا۔ بہر حال معاشرت کا کوئی گوشہ خالی نہیں جس میں ذکر کی شان موجود نہ ہو، ذرا سی فکر کی ضرورت ہے دل میں یہ لگن ہو کہ میں اللہ کے لئے کر رہا ہوں اور آدمی جو چیز کرے اس نمونے کو سامنے رکھ لے جو نبی کریم صلی اللہ علیہ وسلم نے انجام دیا ہے۔ پھر اس کی ساری زندگی ذکر اللہ ہی میں شمار ہوگی اسے ذکر کہا جائے گا، غافل نہیں کہا جائے گا۔ عظمت و محبت خداوندی تب قلب میں سما جاتی ہے تو ایسے ذکر آدمی سے جب کوئی فعل سرزد ہو گا وہ خود ذکر کے حکم میں ہو گا۔ ظاہر ہے کہ ایسا آدمی خدمت خلق اللہ کے اندر راح القدم ہو گا۔ وہ ایک طرف اللہ کا ذکر ہو گا اور ایک طرف مخلوق کا خادم ہو گا۔ ایک طرف عبادت رب ادا کرے گا۔ ایک طرف خدمت خلق ادا کرے گا اور ایک چیز اس کو دوسری طرف سے غافل نہیں بنا سکے گی، جو انبیاء علیہم السلام کی شان ہے اور انبیاء علیہم السلام کے نقش قدم پر چل کر آدمی ولایت کے اونچے اونچے اونچے مراتب پر پہنچتا ہے۔ اس مرتبہ کا حاصل یہی ہے کہ ذکر اللہ اس کے رگ و پے میں راح ہو جائے۔ وہ کرسی پر بیٹھے جب بھی ذکر اللہ اس کے اندر سرایت کئے ہوئے ہو اور ریش زمین پر بیٹھے جب بھی ذکر ہو۔ وہ بہترین فاخرہ لباس پہن لے جب بھی وہ ذکر ہو، پھنے پرانے کپڑے پہن رہا ہے جب بھی اس کا قلب ذکر ہے کوئی چیز اس کو ذکر اللہ سے روکنے والی نہیں ہے بلکہ وہ لباس خود اس کے لئے یاد دہانی کا ذریعہ اور تذکر بن جاتا ہے۔

اولیاء اللہ میں بزرگی کی دو شانیں

میں نے حضرت مولانا محمد قاسم صاحب نانوتوی کا واقعہ سنا ہے کہ حضرت مولانا رشید احمد صاحب گنگوہی اور ان کے طبقے کے اور بہت سے بزرگ، رامپور ضلع سہارنپور کا ایک چھوٹا سا قصبہ ہے وہاں جمع ہوئے۔ کسی

ایک جگہ دعوت میں یہ سب حضرات مدعو تھے۔

مولانا محمد قاسم صاحب رحمۃ اللہ علیہ کی عادت اور شان یہ تھی کہ زہد اور ترک دنیا انتہا درجے کا تھا۔ میرے تو جد امجد ہی تھے۔ گھر میں جو واقعات میں نے سنے، وہ یہ ہیں کہ حضرت کی ہلک میں ایک جوڑا کپڑے سے زیادہ نہیں تھا جو بدن پر ہوتا۔ گھر بار جائیداد سب دوسروں کے حوالے کر دی تھی۔ ان کی ہلک میں ایک جوڑا کپڑا جو بدن پر تھا، ایک قرآن شریف، ایک صحیح بخاری کا نسخہ اور فتوحات مکہ کی جلد جو شیخ محی الدین ابن عربی رحمۃ اللہ علیہ کی تصنیف ہے۔ یہ چار چیزیں کل ان کی ملک تھیں۔

کپڑے کا جوڑا جب پھٹ پھٹا کر پرانا ہو جاتا تھا اور اس درجے پر نہ آ جاتا تھا کہ پہننے کے قابل نہ رہے تو دوسرا جوڑا بناتا تھا اور وہ جوڑا بھی گاڑھے کا کوئی اعلیٰ لباس نہیں ہوتا تھا۔ حضرت کا طریقہ یہ تھا کہ بندہ دارا چمک بلا کرتے کے پہنتے تھے اور ایک جوڑا پانچے کا چوڑا پاجامہ جو پرانے زمانے میں لوگ پہنتے تھے اور ایک پرانی لٹا کندھے پر رہتی تھی۔ کپڑوں کو دھولیا اور سکھا کر پہن لیا۔ وہی ایک جوڑا تھا جب تک وہ پھٹ کر بدن سے الگ نہ ہو جائے جب تک دوسرا جوڑا نہ بناتا تھا۔

تو رامپور کی جس دعوت کا میں ذکر کر رہا ہوں۔ اس میں حضرت تشریف رکھتے تھے۔ اتفاق سے کپڑا ہر پرانا ہو گیا تھا پگڑی میں کچھ ڈورے بھی لٹک رہے تھے، یہ شان تو حضرت کی تھی۔

اور مولانا رشید احمد صاحب گنگوہی رحمۃ اللہ علیہ اس دن اتفاق سے بڑا فاخرہ لباس پہنے ہوئے تھے تقریباً پانچ سو روپے قیمت کا لباس ہو گا۔ بہترین جب اور بہترین عمامہ۔ تو لوگوں کی جیسی عادت ہوتی ہے۔ دعوت میں بیٹھ کر انہوں نے کچھ تبصرے شروع کر دیئے۔ ایک نے کہا کہ بھئی! مولانا رشید احمد صاحب عا بہت بڑے ہیں باقی بزرگی سے کیا تعلق؟ بزرگ تو مولانا محمد قاسم صاحب ہیں۔ جو بالکل تارک الدنیا ہیں۔ کپڑے لباس دیکھو تو انتہائی زہد و قناعت۔ بزرگی کی شان تو ان میں ہے اور یہ تو پانچ سو روپے کا جوڑا پہنے ہوئے بیٹھتے ہیں۔

گویا عوام الناس ان بزرگوں کو لباس سے پہچانتے ہیں۔ لباس اچھا ہے تو بزرگی نہ ارد ہے۔ لباس پھٹا ہوا ہے تو بزرگی موجود ہے۔ یہ ایک سطحی سی چیز ہے۔ مگر بہر حال لوگوں نے یہ تبصرہ شروع کیا۔ بھنگ حضرت مولانا محمد قاسم صاحب نانوتوی رحمۃ اللہ علیہ کے کان میں پڑ گئی حضرت نانوتوی کا چہرہ یہ چیز سن کر غصے میں سرخ ہو گیا اور اس شخص سے فرمایا کہ

”جاہل! تو کیا جانے کہ بزرگ کسے کہتے ہیں تو نے کپڑوں کو دیکھ کر بزرگی سمجھی ہے؟ کپڑوں کے معیار سے تو بزرگی کو پرکھتا ہے؟“ فرمایا ”میری کیفیت یہ ہے کہ اگر میں یہ پھٹا پرانا لباس نہ پہنوں، میرا نفس اپنے آپ سے باہر ہو جائے۔ اس لباس نے اسے روک رکھا ہے۔“

اور مولانا رشید احمد صاحب گنگوہی کی طرف اشارہ کر کے فرمایا،

”یہ شخص وہ ہے کہ اگر ایک لاکھ روپے کا لباس پہنادو تو بھی اس شخص کے نفس میں تغیر نہیں ہو گا۔ اس کے دل میں کوئی پھول پیدا ہوگی، نہ نفس پھولے گا، نہ غرور پیدا ہوگا۔ غنا کے اس درجے و مرتبے پر ان کا نفس پہنچ چکا ہے کہ بادشاہی تخت پر بٹھلا دو تب بھی یہ زاہد اور قانع ہیں۔ لاکھ روپے کا لباس پہنادو تب بھی ان کے قلب میں زہد و قناعت ہے۔“

تو حقیقت یہ ہے کہ ذکر اللہ کرنے والے اگر پھٹے پرانے کپڑوں میں ہوں تب بھی وہ ڈاکر ہیں۔ ایک لاکھ کالباس ہو تب بھی ڈاکر ہیں۔ ذکر قلب کی شان ہے۔ قلب اللہ کی طرف متوجہ ہو جاتا ہے۔ پھر اس کی شان ہی دو سری ہو جاتی ہے۔

حضرت سفیان ثوری رحمۃ اللہ علیہ کبار محدثین میں گذرے ہیں۔ امام کے رتبے کو پہنچے ہوئے ہیں۔ لباس بہت فاخرہ اور ٹھاٹھ دار پہنتے تھے۔ لوگوں نے عرض کیا حضرت! بظاہر یہ زہد و قناعت کے خلاف معلوم ہوتا ہے۔ آپ تو ایسا لباس پہنتے ہیں جیسے نوابوں کا۔ فرمایا ”میں اس لئے پہنتا ہوں“ اگر میں پھٹے پرانے کپڑے پہن لوں تو ___ لولا هذه اللناير لتعدلت بنا هولاء الملوك یہ امیرزادے اور بادشاہ زادے مجھے ناک پوچھنے کا رومال بنالیں۔ میں اس لئے فاخرہ لباس پہنتا ہوں تاکہ بتلا دوں کہ جو چیز تمہارے پاس ہے وہ ہمارے پاس بھی ہے۔ ہم تم سے مستغنی ہیں، کسی درجے میں تمہارے محتاج نہیں ہیں۔ میں اس نیت سے پہنتا ہوں تو اس نیت سے فاخرہ لباس پہنتا یہ خود اطاعت و عبادت ہے۔ اس لئے اہل اللہ کا کوئی قدم بھی اطاعت و عبادت سے خالی نہیں ہوتا۔ اللہ والوں میں بہت سے ایسے گزرے ہیں۔ جو فاخرہ لباس پہنتے تھے۔ بہت سے ایسے بھی گزرے ہیں جو پھٹے پرانے کپڑے پہنتے تھے۔ لیکن بزرگی ایک قدر مشترک تھی۔ یہاں بھی تھی وہاں بھی تھی۔ یہاں اور نیت سے تھی وہاں اور نیت سے تھی۔

حضرت مرزا مظہر جان جاناں رحمۃ اللہ علیہ نقشبندیہ کے اکابر اولیاء میں سے ہیں لیکن بادشاہوں کی وہ شان نہیں ہوتی تھی جو ان کی شان تھی۔ مسند الگ تھی صفائی ستھرائی الگ خدام الگ کھڑے ہوئے ہیں دروازوں کے اوپر دربان الگ موجود ہیں اور صفائی کا یہ عالم کہ اگر ایک تنکا بھی سامنے پڑا ہوا ہوتا تھا تو سر میں درد ہو جاتا تھا۔ فرماتے تھے ”کوڑا کباڑ گھر کے اندر بھر رکھا ہے۔“ ___ بہت نزاکت تھی۔

بادشاہ وقت نے ملنے کی آرزو کی۔ اجازت نہیں ہوتی تھی۔ بادشاہ نے بہت چاہا کہ مجھے اجازت مل جائے۔ مگر اجازت نہیں تھی ___ آخر حضرت مرزا صاحب کے خادم خاص کو اپنے پاس بلایا اور کہا تو ان کے دل میں گھر کئے ہوئے ہے۔ تیرا معاملہ بہت رُسوخ کا ہے تو میرے لئے ایک پانچ منٹ کی مہلت لے لے۔

اس نے کچھ اتار چڑھاؤ کر کے حضرت سے عرض کیا۔ تو پانچ منٹ کی اجازت ہو گئی کہ بادشاہ آسکتے ہیں۔ بادشاہ سلامت آئے۔ بہت ادب کے ساتھ دوزانو ہو کر ایک طرف بیٹھ گئے۔ حضرت مرزا صاحب نے کچھ نصائح فرمائیں۔ اس دوران میں حضرت مرزا صاحب کو پیاس معلوم ہوئی تو خادم کو پانی لانے کے لئے اشارہ کیا۔ بادشاہ نے سمجھ لیا کہ پانی چاہتے ہیں تو کھڑے ہو کر ہاتھ جوڑ کر عرض کیا۔ اگر مجھے اجازت ہو؟ اجازت ہو گئی کہ اچھا تم پانی پلاؤ۔ تو بادشاہ پانی لینے گئے تو گھرے کے اوپر جو بڈولی ڈھکی ہوئی تھی۔ پانی لے کر جواس رکھا وہ کچھ ٹیڑھی رکھی گئی۔ بس مزاج میں تغیر پیدا ہو گیا۔

فرمایا۔ ”تمہیں پانی پلانا تو آتا نہیں۔ تم بادشاہت کیسے کرتے ہو گے؟ ہو یہاں سے“ اپنے خادم خاص کو حکم دیا کہ وہی پانی پلائے گا ___ اس شان کے بھی بزرگ گزرے ہیں۔ ان کی ولایت میں کوئی سی نہیں۔ دلی کامل ہیں۔ ان کی نسبت و تصرف اور تربیت سے ہزاروں اولیاء بن گئے۔ ایک شان یہ ہے۔

اور ایک شان حضرت شاہ غلام علی صاحب رحمۃ اللہ علیہ کی ہے یہ بھی انہی کے ہم عصر ہیں۔ حضرت شاہ ولی اللہ صاحب شاہ غلام علی صاحب اور مرزا مظہر جان جاناں رحمۃ اللہ علیہم یہ تینوں ایک قرن کے بزرگ ہیں۔ شاہ غلام علی صاحب کا یہ حال کہ نہ گھر نہ در نہ کپڑا نہ لگا۔ زہد و قناعت اور فقر و فاقے اور اس پر مہمانوں کی یہ کثرت کہ تین تین سو چار چار سو مہمان ہر وقت ان کے دسترخوان پر ہوتے تھے۔ لیکن ظاہر میں ذریعہ معاش

چھ نہیں۔ ریاست ٹونک کے نواب۔ نواب میر خاں وہ حضرت کے مرید تھے۔ انہوں نے دیکھا کہ شیخ کے ہاں تین تین سو چار چار سو مہمان ہوتے ہیں۔ آخر یہ کہاں سے آتا ہوگا؟ بڑی تنگی اٹھاتے ہوں گے۔ بڑی پریشانی ہوتی ہوگی۔ تو ریاست ٹونک کا ایک قلع جس کی ایک سال کی کئی لاکھ روپے آمدنی تھی۔ وہ پورے کا پورا حضرت شاہ غلام علی صاحب کی خدمت میں پیتل کے پتھر لکھ کر بھیجا کہ میں آپ کو ہدیہ کرتا ہوں تاکہ مہمانوں اور گھروالوں کا خرچ چلے۔ آپ اسے خدا کے لئے قبول فرمائیں۔ شاہ غلام علی صاحب نے اسی پتھر پر جواب لکھا اور اس پر ایک شعر لکھ کر بھیج دیا۔ لکھا۔

ما آبروئے فقر و قناعت نمی بریم
یا میر خاں بگوئے کہ روزی مقدر است

ہم اپنے فقر و فاقہ کی آبرو کھونا نہیں چاہتے۔ میری طرف سے انہیں کہہ دو کہ روزی مقدر ہے۔ تمہارے غلغلی کی ہمیں ضرورت نہیں ہے۔

تو ایک طرف یہ زہد و قناعت اور ایک طرف یہ ٹھاٹھ باٹھ جو مرزا مظہر جان جاناں رحمۃ اللہ علیہ کے ہاں ہے۔ ہیں وہ بھی ولی کامل وہ بھی کامل۔ ولایت کے لباس مختلف ہوتے ہیں۔ ولایت کا تعلق کپڑوں سے نہیں وہ قلب سے ہے۔ قلب جب اللہ رسیدہ بن جائے۔ وہ ولی کامل ہے۔ اپنے حسن نیت سے کوئی لباس فاخرہ پہنتا ہے اس میں بھی نیکی کی نیت مضمون ہوتی ہے اس میں بھی مصنعت ہے۔ کسی پر زہد و قناعت کا غلبہ ہوتا ہے۔

حضرات صحابہ میں بزرگی کی دو شانیں

حضرت ابن عباس رضی اللہ عنہما جلیل القدر صحابی ہیں۔ نبی کریم صلی اللہ علیہ وسلم کے چچا زاد بھائی ہیں۔ آپ نے انہیں دعادی ہے کہ

اللهم علّمہ الكتاب و الحکمۃ -

اے اللہ! ابن عباس کو کتاب اللہ کا عالم بنا دے اور اس کی حکمت سکھا دے۔ تو بڑے زبردست مفسر ہیں بلکہ تفسیر قرآن کے اندر صحابہ میں یکتا ہیں۔ لیکن لباس کس شان کا پہنتے تھے؟ ان کے لباس کا کپڑا اس زمانے کا بہترین کپڑا اور قیمتی ہوتا تھا۔ بڑا فاخرہ لباس ہوتا اور جس مجلس میں بیٹھتے تھے تو عجیب عطر ہوتا مجلس اس سے مہک جاتی تھی۔

اور ایک طرف ابوذر غفاری رضی اللہ عنہ ہیں کہ جو بدن پر کپڑا ہے ان کا مذہب یہ تھا کہ اس کے سوا دوسرا کپڑا رکھنا جائز نہیں۔ ان کی یہ شان تھی۔

جب ملک شام فتح ہوا تو شام میں تمدن تھا۔ حضرت امیر معاویہ کی حکومت تھی حضرت عثمان غنی رضی اللہ عنہ کا زمانہ تھا ابوذر غفاری رضی اللہ عنہ شام میں پہنچے۔ وہاں تمدن کھانے پینے کی افراط اور سب کے بہترین مکانات تھے۔ ان پر زہد و قناعت کا غلبہ جس گھر میں جاتے اور دیکھا کہ دسترخوان پر بہترین کھانے جمع ہیں۔ بس لائٹھی لے کے سر ہو جاتے کہ اللہ کے رسول کے دسترخوان پر کب دو کھانے جمع ہوئے ہیں جو تم نے جمع کر رکھے ہیں۔ تو یہ نہیں کہ امر بالمعروف کرویں۔ لائٹھی لے کے مار پٹائی کے لئے تیار ہو جاتے۔ لوگ عظمت کرتے تھے کہ جلیل القدر صحابی ہیں۔ دسترخوان اٹھ جاتا۔ لیکن لوگ تنگ آگئے۔ اسی طرح کسی کا بہترین لباس دیکھا۔ بس لائٹھی لے کر پہنچ گئے کہ حضور صلی اللہ علیہ وسلم نے ایسا لباس کب پہنا کسی کے گھر میں صندوق میں دو چار جوڑے جمع ہیں۔ لائٹھی لے کر پہنچ گئے کہ حضور صلی اللہ علیہ وسلم نے کب چار

جوڑے رکھے تھے جو تم رکھ رہے ہو؟ اور مرنے مارنے کو تیار۔ آخر کو امیر معاویہ رضی اللہ عنہ نے واقعات حضرت عثمان غنی رضی اللہ عنہ کو لکھے کہ یہ تو لوگوں کی زندگی اجیرن کر دیں گے۔ اب لوگ اس کامل زہد و قناعت پر کیسے آجائیں جو اللہ کے رسول کا زہد و قناعت تھا۔ امت میں تو ہر طبقے کے لوگ ہوتے ہیں۔ انیس حکم دیا جائے کہ یہ شہر میں نہ رہیں۔ ان کی کسی سے نہ نبھے گی۔ چنانچہ وہاں سے حکم پہنچ گیا کہ ربذہ میں جا کے قیام کرو تو جنگل میں جا کے قیام کیا۔

چونکہ امیر المؤمنین کا حکم تھا اور وہ واجب الاطاعت تھا، سر جھکا دیا اور پھر ہمیشہ کے لئے شہر چھوڑ کر جنگل میں قیام کیا۔ وفات کا جب وقت آیا تو گھر میں خود تھے اور ان کی بیوی تھی۔ تیسرا کوئی نہیں تھا، بیوی رونے لگی۔ اس لئے کہ ہاتھ لیے کچھ نہیں تھا، اس لئے کہ ان کا مذہب یہ تھا کہ صبح کا جو کھانا کھایا، تو رات کا کھانا رکھنا جائز ہی نہیں، تو کل کے خلاف ہے۔ جو بدن پر کپڑا پہنے ہوئے تھے اس کے سوا اور کوئی کپڑا نہیں تھا۔

آپ نے فرمایا رومت۔ دروازے پر بیٹھ جاؤ۔ تھوڑی دیر میں تمہیں ایک قافلہ آتا ہوا نظر پڑے گا۔ ان سے کہنا کہ اللہ کے رسول کے ایک صحابی کی وفات ہو گئی ہے۔ لوگو! (سواروں سے) اتر جاؤ اور ان کے کفن کفن کا انتظام کرو۔

بیوی باہر جا کر بیٹھ گئی۔ تو واقعی تھوڑی دیر بعد گرداڑی اور اونٹوں پر پانچ چھ آدمیوں کا ایک قافلہ آتا ہوا نظر پڑا۔ جب وہ ان کے گھر کے قریب پہنچا۔ بیوی نے کہا اے لوگو! اللہ کے رسول کے ایک صحابی ابوذر غفاریؓ ہیں، ان کی وفات کا وقت ہے۔ آپ لوگ اتر جائیں ان کے کفن کفن کا انتظام کر دیں اور نماز جنازہ پڑھا دیں۔ ان سواروں میں حضرت عبداللہ بن مسعود رضی اللہ عنہ بھی تھے۔ جلیل القدر صحابی ہیں یہ سن کر کہ ابوذر غفاریؓ ہیں تو اس زور سے چلا پڑے کہ :

صدق صدق رسول اللہ صلی اللہ علیہ وسلم۔

اللہ کے رسول صلی اللہ علیہ وسلم نے سچ فرمایا تھا کہ :

ویحک ابی ذر بعیش فریداً وموت فریداً۔

اے ابوذر! افسوس ہے کہ تنہائی میں زندگی گزارو گے اور تنہائی میں تمہاری موت بھی آئے گی۔ اللہ کے رسول نے سچ فرمایا تھا۔ وہ واقعہ سانسے آیا۔

اس کے بعد اندر آئے تو ملاقات ہوئی۔ ابوذر غفاری رضی اللہ عنہ خوش ہوئے۔ فرمایا یہ میرا آخری وقت ہے۔ میرے کفن کفن کا انتظام کرو اور یہ فرمایا کہ میرے پاس کفن کا کوئی سامان نہیں۔ بس یہ کرنا اور لی ہے جو باندھے ہوئے ہوں، اس کے سوا کوئی کپڑا نہیں۔ تو عبداللہ بن مسعود رضی اللہ عنہ سے اور سرے حضرات سے خطاب کر کے کہا کہ

”کوئی شخص مجھے ایک چادر دے دے تاکہ اس چادر میں لپیٹ کر دفن کر دیا جاؤں۔“

گویا اگر کفن سنت میسر نہ ہو تو کفن کفایت ہی میسر آجائے۔

کفن سنت تو تین کپڑے ہیں۔ ازار، انگلی اور ایک قمیص ہے اور کفن کفایت یہ ہے کہ ایک ہی کپڑے میں ری لاش کو دفن کر دیا جائے۔ تو فرمایا کم سے کم کفن کفایت میسر آجائے۔ ورنہ میرے پاس تو اتنا بھی نہیں۔

اور زہد و قناعت کا یہ عالم کہ فرمایا

”تم میں سے کوئی مجھے ایک چادر دے دو، مگر وہ شخص دے جو حکومت کا ملازم، محصل اور

زکوٰۃ وصول کرنے والا نہ ہو۔“ فرمایا ”جو لوگ مالیات کے وصول کرنے کے اوپر مقرر

ہیں وہ بے احتیاطی سے کام لیتے ہیں یا بہت اعلیٰ مال وصول کر لاتے ہیں تو رعایا تنگ ہوتی ہے یا رعایت و مروت کرتے ہیں تو ادنیٰ درجے کی چیزیں لے آتے ہیں۔ اس سے حکومت کو نقصان پہنچتا ہے۔ اعتدال سے کام نہیں لیتے۔ اس واسطے اس شخص کی چادر میں قبول نہیں کروں گا جو مالیاتی تحقیق کے اوپر ملازم ہے۔“

حالانکہ وہ خلافت راشدہ کا دور ہے۔ یہ صحابہؓ ہیں جن کا تقویٰ اور تقدس دنیا کے لئے نمونہ اور معیار ہے۔ مگر ابوذر غفاریؓ کا تقویٰ یہ ہے کہ وہ اسے بھی خلاف تقویٰ سمجھتے ہیں کہ ایسے ملازم کا ہدیہ بھی قبول کریں۔

عبداللہ ابن مسعود رضی اللہ عنہ نے فرمایا، میرے پاس دو چادریں ہیں اور وہ میری ماں کے ہاتھ کا کاٹا ہوا سوت ہے اور گھری بنا ہوا ہے۔

فرمایا ”ہاں! بس وہ کافی ہے، ایک چادر مجھے دے دو۔“ چنانچہ وفات ہوئی اور اسی چادر میں لپیٹ کر دفن کر دیئے گئے۔ ان پانچ چھ حضرات نے جنازہ کی نماز ادا کر دی۔

تو میں عرض کر رہا ہوں ایک طرف ابن عباس رضی اللہ عنہما ہیں جو پانچ سو روپے کا جبہ پہنے ہوئے بیٹھے ہیں۔ ایک طرف ابوذر غفاریؓ ہیں کہ پھٹے پرانے کپڑوں کے سوا ان کے پاس کوئی جوڑا بھی موجود نہیں۔ لیکن بزرگی میں کوئی کلام نہیں ہے۔ وہ بھی اعلیٰ ترین بزرگ ہیں، یہ بھی اعلیٰ ترین بزرگ ہیں۔ دونوں صحابیؓ ہیں اور صحابہؓ کے بارے میں اہل سنت و الجماعت کا اجماع ہے کہ الصحابۃ کلہم عدول (رضی اللہ عنہم و رضوانہ) سارے صحابہؓ متقن، پارسا اور پاکباز ہیں اولیائے کاملین ہیں۔ امت میں کوئی بڑے سے بڑا قطب اور ولی گزرے لیکن صحابیت کے رتبے کو کوئی نہیں پہنچ سکتا۔ بلکہ صحابیت کی گرد کو بھی نہیں پاسکتا ہے۔ صحابہ کرامؓ ان میں بھی دونوں شانیں موجود ہیں، تو بزرگی کا تعلق لباس کے فاخرہ ہونے اور لباس کے کمتر ہونے سے نہیں ہے۔ وہ قلوب سے متعلق ہے۔ فاخرہ لباس پہننے میں بھی ان کی نیتیں اچھی ہوتی ہیں اور پھٹا پرانا لباس پہننے میں بھی اچھی نیت ہوتی ہے۔ بزرگی دونوں کا ہی قدر مشترک ہے۔

انبیاء علیہم السلام میں بزرگی کی دو شانیں

اور میں تو کہتا ہوں کہ انبیاء علیہم السلام سے زیادہ کون بزرگ ہے۔ ان کی جوتیوں کے صدقے سے تو دنیا میں بزرگ بنتے ہیں۔ انبیاء آتے ہی بزرگی بانٹنے کے لئے ہیں۔ ان کے گھر سے بزرگی تقسیم ہوتی ہے۔ انبیاء میں بھی دونوں شانیں ہیں۔

حضرت یوسف علیہ السلام مصر کے بادشاہ اور تخت سلطنت پر بیٹھے ہوئے ہیں۔ حضرت سلیمان علیہ السلام کے شاہی محلات کھڑے ہوئے۔ ان کے نیچے نہریں اور دریا بہ رہے ہیں اور ایک طرف حضرت عیسیٰ علیہ السلام ہیں کہ جو چیز بدن کے اوپر ہے اس کے سوا کوئی چیز ان کی ملک ہی نہیں ہے اور اس میں بھی یہ کیفیت ہے کہ کل سامان ان کے پاس کیا تھا؟ ایک لکڑی کا پیالہ تھا۔ کھانے کا وقت آتا تو وہ کھانے کا برتن تھا۔ وضو کا وقت آتا تو وہ پانی کا ظروف تھا۔ اسی میں پانی لے لیتے اسی میں پی لیتے اور اسی میں کھا لیتے۔ زندگی کا سامان ایک لکڑی کا پیالہ تھا۔ چمڑے کا تکیہ تھا کہ جہاں نیند آئی سر کے نیچے رکھا اور سو گئے۔ چاہے زمین ہی پر ہو۔ یہ کل مال و دولت تھا۔

ایک دن تشریف لے جا رہے تھے تو دیکھا کہ ایک شخص دریا کے کنارے پر کھڑا چلو سے پانی پیا رہا ہے۔

فرمایا اللہ اکبر اتنی دنیا ہم نے اپنے پاس رکھ رکھی ہے کہ جس کے بغیر بھی گذر ہو سکتا تھا۔ یہ بلا ہمالے کے پانی مار رہا ہے۔ وہ پیالہ بھی پھینک کے چلے گئے کہ یہ بھی میرے پاس زائد تھا صرف تکیہ باقی رہ گیا تو دیکھا کہ ایک شخص کہنی سر کے نیچے رکھے ہوئے سو رہا ہے۔ فرمایا اللہ اکبر۔ یہ تکیہ دنیا کا ایک مستقل سامان ہے جس میں نے رکھ رکھا ہے اس کے بغیر بھی گزر بسر ہو سکتا ہے، کہنی رکھ کے بھی سو سکتے ہیں۔ اس دن سے وہ تکیہ ہی چھوڑ دیا۔ اب اس کے بعد سوائے سزا ہانپنے کے کوئی چیز باقی نہ رہی، یہ بھی اللہ کے جلیل القدر پیغمبر ہیں۔ سلیمان علیہ السلام بھی جلیل القدر پیغمبر ہیں۔ یہاں شاہی ٹھاٹھ ہے۔ وہاں انتہائی درویشی ہے اور ان لوگوں میں بزرگی اور نبوت مشترک ہے۔

تو لباس سے کسی کو پرکھنا یہ ٹھیک نہیں ہے۔ ایک یہ کہ خلاف شرع لباس ہو، اگر وہ پنپے ہوئے ہو تو ہر مسلمان کو تنقید کا حق ہے کہ یہ جائز نہیں۔ پاجامہ پنپے اور وہ ٹخنوں سے نیچے ہے آپ کو نصیحت کرنے کا حق صل ہے کہ یہ جائز نہیں ہے۔ نبی کریم صلی اللہ علیہ وسلم نے فرمایا کہ قیامت کے دن تین شخص ہوں گے ان کی طرف حق تعالیٰ نظر رحمت نہیں فرمائیں گے۔ ان میں سے ایک شخص المسبل العنان ہے جس کے پٹے اتنے لمبے ہوں جو ٹخنوں سے اتنے نیچے ہوں کہ گھسنے جا رہے ہوں۔

یہ تکبر کی علامت ہے اور متکبر پر رحمت کی نظر نہیں ڈالی جائے گی، اس میں آپ اعتراض کر سکتے ہیں۔ دلی ریشم کا لباس پنپے ہوئے ہو یہ ناجائز ہے۔ آپ کو حق ہے آپ کہہ سکتے ہیں کہ مردوں کے لئے خالص ریشم ناجائز نہیں سوائے اس کے کہ چار انگشت کے اندر اندر ریشم ہو کوئی پھول بوٹے یا دھاری بنی ہوئی ہو۔ یہ جائز ہے لیکن خالص ریشم کا لباس یہ جائز نہیں ہے۔ اس لئے اگر کوئی خلاف شرع لباس پنپے ہوئے ہو آپ اعتراض کا حق ہے۔ لیکن مطلقاً کوئی شخص قیمتی لباس پنپے ہوئے ہو اور آپ اس سے دلیل پکڑیں کہ اس کے سب میں بزرگی نہیں ہے تو ہلا شقت قلبہ آپ اس کے قلب میں گھس کر دیکھ آئے ہیں کہ اس کے سب میں بزرگی نہیں ہے۔ لباس سے بزرگی پر استدلال نہیں کیا جاسکتا۔ مکان کے اچھے ہونے سے بزرگی کی ت یا بزرگی سے معدوم نہیں مانا جاسکتا۔ تو انبیاء میں دونوں شانیں موجود، اولیاء میں بھی موجود، صحابہ میں بھی موجود۔ ہر طبقے کے لوگ ہوتے تھے دیکھنا اصل یہ ہے کہ قلوب کس درجے کے ہیں۔

تواضع بزرگی کی سب سے بڑی علامت ہے

بہر حال قلب وہ ہے جس کے اندر بزرگی ہو، لباس کیسا بھی ہو۔ حضرت مولانا نانوتوی اور مولانا نگوہی کا واقعہ اس پر یاد آیا تھا کہ انہوں نے ایک شخص سے فرمایا کہ جاہل تو کیا جانے کہ بزرگی کسے کہتے ہیں؟

”میرے لئے اس پھٹے پرانے لباس میں بھی اپنے نفس کے لئے مشکل اور بھاری ہے اور یہ وہ شخص ہے کہ اسے ایک لاکھ روپے کا لباس پہنادو، اس کے نفس میں تغیر نہیں آسکتا۔“

یہ تو یوں کہہ رہے ہیں اور مولانا نگوہی سے جب پوچھا گیا کہ حضرت مولانا محمد قاسم صاحبؒ کس مقام پر ہیں؟ یہ فرمایا کہ

”بھائی! ہم نے ایک ہی ساتھ پڑھا، ایک ہی استاذ کے شاگرد ہوئے، ایک ہی شیخ کے مرید ہوئے، ایک ساتھ زندگی گزاری۔ لیکن باوجود اس کے وہ اتنا آگے بڑھ چکے ہیں کہ ہم

ان کی گرد کو بھی نہیں پہنچ پائے کہ وہ کہاں تک پہنچ چکے ہیں۔“

اُن سے پوچھو تو وہ کہتے ہیں کہ یہ بہت اعلیٰ مقام پر ہیں۔ ان سے پوچھو تو یہ کہتے ہیں کہ وہ اتنے اونچے ہیں کہ میں ان کی گرد کو بھی نہیں پاسکتا۔ بزرگی کی سب سے بڑی علامت یہی ہے کہ اپنے نفس کی حقارت دل میں جمی ہوئی ہو اور دوسرے کی بزرگی جمی ہوئی ہو۔ اگر ایک شخص دوسرے کی تحقیر کرتا ہے اور وہ مدعی ہے کہ میں سب سے زیادہ بڑا ہوں۔ یہ دعویٰ ہی علامت ہے کہ بزرگی نشان کو بھی اس میں موجود نہیں ہے۔ بزرگی میں نہ دعویٰ و اذتاء ہوتا ہے نہ شیخی ہوتی ہے۔ ترکِ دعویٰ اور ترکِ شیخی کا نام بزرگی ہے۔ جب یہ پیدا ہوتا ہے جائے گا بزرگی ہے۔

آج ہم اپنی حالت کو دیکھیں، ہر شخص یوں کہتا ہے کہ میں اچھا ہوں اور یہ بُرا ہے اور قدیم مسلمانوں کا یہ دستور تھا کہ ہر شخص یوں جانتا تھا کہ یہ اچھا ہے اور ساری برائیاں میرے اندر ہیں۔ اس واسطے عالم میں امن تھا۔ آج ہم دوسرے کو حقیر اور اپنے کو بڑا جانتے ہیں اور اپنے کو بڑا جان کر دوسرے پر ہر قسم کی زیادتی جائز رکھتے ہیں۔ تو دنیا فساد کا گھرانہ بن گئی۔ ہم نے دنیا کو فساد سے بھر دیا اور قدیم بزرگوں نے امن سے بھر رکھا تھا۔ ان میں اور ہم میں یہی فرق ہے۔ وہاں بزرگی کے معنی یہ تھے کہ اپنے نفس کی تحقیر ہو اور دوسرے کی عظمت۔ جہاں فرمایا گیا **ظنوا بالمؤمنین خیرا** ہر مسلمان کے ساتھ نیک گمان اور حسنِ ظن رکھو۔ اگر کوئی برائی بھی سننے میں آئے اس کی تاویل کرو کہ نہیں یہ نہیں یہ مطلب ہوگا۔

اچھے مطلب پر محمول کرو۔ ہم یہ چاہتے ہیں کہ کسی کی نیک عبادت بھی ہو تو توڑ مروڑ کر ایسے معنی بیان کریں کہ کسی طرح اس پر الزام آجائے۔ یہ قلب کے کھوٹ کی دلیل ہوتی ہے۔ ورنہ مؤمن کا کام یہ ہے کہ اگر کسی کا قول، فعل یا کسی کی عبارت کچھ مبہم بھی ہو تو اس کو ایسے معنی پہناتو کہ اس کی بریت ثابت ہونے سے کہ وہ مجرم بن جائے۔

اسی واسطے علماء لکھتے ہیں کہ کسی مسلمان سے حسن ظن قائم کرنے کے لئے کسی دلیل کی حاجت نہیں ہے۔ لیکن بد ظنی قائم کرنے کے لئے کسی دلیل کی ضرورت ہے۔ جب تک ہاتھ میں حجت نہ ہو کسی سے بد گمانی پیدا کرنا جائز نہیں ہے۔ یہ سب اس وقت ہوتا ہے جب اپنے نفس کی حقارت اور دوسرے کی عظمت دل میں بیٹھی ہوئی ہو۔ آدمی یہ سمجھے کہ میں چھوٹا ہوں دوسرا بڑا ہے۔ فساد اس سے پیدا ہوتا ہے کہ جب آپ یوں کہیں گے کہ میں بڑا ہوں تو حقیر ہے وہ کہے گا تو ذلیل ہے میں عزت والا ہوں، فساد شروع ہو جائے گا۔ جب آپ یوں کہیں کہ بڑے آپ ہی ہیں، وہ کہے نہیں بڑے آپ ہی ہیں۔ پھر نزاع کیسے ہوگا؟ لڑائی کہاں سے ہوگی تو تواضع کے اندر امن سے اور تکبر کے اندر ظلم امن اور بد امنی ہے۔ جہاں کہیں آپ فساد دیکھیں، سر پھنوں دیکھیں سمجھ لیں کہ کسی مستکبر کا وجود درمیان میں آیا ہے۔ متواضع جب ہوگا تو وہاں بد امنی کے بونی معنی نہیں۔ وہاں تو امن ہی امن قائم ہوگا، فلاح ہی فلاح ہوگی۔ مؤمن کو تواضع سکھائی گئی ہے، تکبر نہیں سکھایا گیا۔

عظمت و کبریائی صرف اللہ کی شان ہے

تکبر اللہ کی شان ہے۔ خدا کے سوا کسی کے لئے تکبر زیبا نہیں، وہی فرما سکتے ہیں :

وَلَهُ الْكِبْرِيَاءُ فِي السَّمَوَاتِ وَالْأَرْضِ۔ (جاثیہ ۲۵، آیت ۲۷)

زمین اور آسمان کے اندر سب سے بڑائیاں ان کے لئے ہیں۔ انہی کا نام التکبر ہے وہی تکبر کر سکتے ہیں۔

یہاں پر ممکن ہے کہ کسی کو طالب علمانہ سوال پیدا ہو کہ حدیث میں تو یہ حکم دیا گیا کہ "تخلقوا باخلاق اللہ اللہ کے اخلاق اور اس کی صفات اپنے اندر پیدا کرو۔ وہ رحیم و کریم ہے تو تم بھی اپنے اندر رحم و کرم پیدا کرو۔ وہ علیم و خبیر ہے تو تم بھی اپنے اندر علم و خبر پیدا کرو۔ جہالت دور کرو۔ وہ لطیف ہے تو تم بھی اپنے اندر لطافت اور ستھرائی پیدا کرو۔ وہ حافظ و حسیب ہے۔ تو تم بھی اپنے بھائیوں کے محافظ بنو۔

جب یہ حکم ہے تو اللہ کی صفات میں سے متکبر ہونا بھی ایک صفت ہے۔ پھر چاہئے کہ ہر شخص متکبر بھی بنے۔ پھر کیوں کہا جاتا ہے کہ تکبر کرنا بہت بری بات ہے۔ تو ممکن ہے کسی کے دل میں یہ سوال پیدا ہو؟

اس کا جواب یہ ہے کہ تکبر کرنا بری بات نہیں ہے۔ تکبر تو اللہ کی شان ہے۔ وہ بری تھوڑا ہی ہو سکتی ہے۔ ہاں جھوٹ بولنا برا ہے۔ اس لئے کہ جب اللہ یوں کہیں گے کہ میں بڑا ہوں تو وہ سچے ہیں اور جب میں یوں کہوں گا کہ میں بڑا ہوں تو یہ جھوٹ ہو گا۔ تو جھوٹ بولنا بری بات ہے، تکبر کرنا بری بات نہیں ہے۔ خدا سوا جو تکبر کا دعویٰ کرے گا وہ جھوٹا ہو گا۔ تو جھوٹ سے بچایا گیا ہے۔ اس لئے "تخلقوا باخلاق اللہ" اپنی جگہ صحیح ہے اور تکبر اور بڑائی کا کیا مطلب ہوا؟ یہ کہ ہرگز بڑائی مت کرو، جھوٹے بن جاؤ۔ لیکن جب متواضع ہونگے تو اللہ خود بخود بڑائی دے دے گا۔ دنیا تجھے گی کہ تم بڑے ہو۔ تمہارے اندر بڑائی آگئی۔ تو ایک بڑا بننے کا دعویٰ کرنا اور ایک عند اللہ بڑا بن جانا ہے۔ تو عند اللہ بڑے بن جاؤ۔ اللہ تمہیں بڑائی دے دے، یہ بڑائی قابل قبول ہے لیکن تم خود ہی کہنے لگو کہ میں بڑا ہوں۔ یہ قابل قبول نہیں ہے۔ یہ حق تعالیٰ شانہ کا مقابلہ ہے جس کو ایک حدیث قدسی میں حق تعالیٰ شانہ نے فرمایا:

الکبرياء رداني والعظمة ازاری ومن نازعني ليهما قصمتہ۔

تکبر میری چادر ہے، عظمت اور بزرگی میری لنگی ہے جو اس میں کھینچا تانی کرے گا، میں یقیناً اس کی گردن توڑ دوں گا اور اسے نیچا دکھاؤں گا۔ تو جو بھی بڑا بول بولتا ہے ہاتھ کے ہاتھ اسی مجلس میں اسے سزا مل جاتی ہے۔ چار آدمی کھڑے ہو جاتے ہیں اور اس کی تذلیل کے درپے ہو جاتے ہیں اور جو چھوٹا بول بولتا ہے کہ میں بیچ ہوں، میں حقیر ہوں۔ دوسرے تعریفیں کرتے ہیں کہ نہیں آپ بڑے ہیں، آپ بزرگ ہیں۔ آپ ایسے اور ایسے ہیں۔ تو بڑائی کا بول بولنا دعویٰ کرنا، تذلیل کی علامت ہے۔ دوسرے یقیناً ذلیل سمجھیں گے۔ چھوٹا بنے گا تو دوسرے بڑا سمجھیں گے۔ بڑائی حاصل کرنے کا یہ طریقہ نہیں ہے کہ دعوے کرے بلکہ دعویٰ ترک کر دے۔ خود بخود بڑائی آجائے گی۔ تو "تخلقوا باخلاق اللہ" میں اگر بزرگی یعنی بے تو اس کا راستہ تو واضح ہے۔ تکبر اور کبریائی نہیں ہے۔

جیسے آپ کسی پہاڑ پر چڑھتے ہیں۔ جب چڑھیں گے تو جھک کے چڑھنا پڑے گا اور جب اتریں، تو جب تک اتریں گے نہیں اترنا مشکل ہو گا۔ یہ اس کی علامت ہے کہ اونچائی پر جب پہنچ سکتے ہو جب جھک کے چلو، جب اترو گے تو نیچے کی طرف جاؤ گے۔ اوپر نہیں جاسکتے۔ آدمی جتنا اترے گا زمین میں دھسے گا۔ جتنا جھکے گا اتنا بلندی کے اوپر پہنچے گا۔ کسی شاعر نے خوب کہا ہے کہ

پستی سے سر بلند ہو اور سرکشی سے پست

اس راہ کے عجیب تشیب و فراز ہیں

جتنا کوئی بڑا بننا چاہتا ہے اسے زمین پر بیخ دیتے ہیں اور جو بے چارہ خود گر جاتا ہے اسے اوپر اٹھادیتے ہیں اور بلند بنا دیتے ہیں۔

من تواضع لله رفعه الله جو اللہ کے لئے نیچا بننا چاہے اللہ اسے اونچا کرتا ہے۔ حدیث میں ہے کہ

اگر کوئی بندہ دعویٰ کر کے یوں کہتا ہے کہ اے اللہ! میں نے نماز پڑھی، میں نے حج کیا۔ میں نے اتنی نیکیاں کیں۔ اللہ تعالیٰ فوراً فرماتے ہیں۔ نامعقول! تو نے کیا کیا؟ توفیق میں نے دی، عقل تیرے اندر میں نے پیدا کی، ارادہ میں نے پیدا کیا۔ تو نے کیا کیا؟

اور اگر کوئی یوں کہتا ہے کہ اے اللہ! میں نے تو کچھ بھی نہیں کیا۔ اگر میں نے نماز پڑھی تو تو نے ہی توفیق دی تھی، تو نے ہی راستہ مہیا کیا تھا، تو نے ہی مجھے ہمت دی تھی۔ ساری بات خوبیوں کی تیری طرف ہے مجھ سے کچھ نہیں ہو سکا۔ اس کو فرماتے ہیں کہ نہیں، چل کے تو ہی گیا تھا، مسجد تک تو ہی گیا تھا، حج کا ارادہ تو نے کیا تھا۔ اس کو سراہتے ہیں اور اونچا اٹھاتے ہیں۔ تو جو جھکتا ہے اسے اونچا کرتے ہیں۔ جو خود اونچا بننا چاہتا ہے اسے جھکا دیتے ہیں۔ اس لئے عزت پانے کا راستہ جھکاؤ ہے عزت یوں نہیں آیا کرتی کہ آپ ڈنڈا لے کر کھڑے ہو جائیں کہ کرو میری عزت، نہیں تو ماروں گا۔ یہ عزت کا طریقہ نہیں۔ عزت کا طریقہ یہ ہے کہ آپ دوسرے کی عزت کریں وہ تمہاری عزت کرے گا۔ تم معزز بن جاؤ گے۔ تم ڈنڈے سے دوسرے کی تذلیل کرو اور کھو میری عزت کرو۔ یہ تو خود اپنی ذلت اور رسوائی مول لینا ہے۔

تواضع علامتِ آدمیت ہے

بہر حال جب تک کہ تواضع، خدمت اور خدمت گزاری نہ ہو، اس وقت تک صحیح معنی میں آدمی کے اندر بندگی نہیں پیدا ہوتی۔ مخلوق کی تذلیل و تحقیر سے آدمی خود اپنی ذلت کے راستے ہموار کرتا ہے، تو ایک طرف عظمت خداوندی دل میں ہو اور ایک طرف خدمت خلق اللہ ہو اور خادم خلق نہیں بن سکتا، جب تک کہ متواضع، منکسر المزاج نہ ہو، جب تک یہ نہ سمجھے کہ میں ان سب سے کم رتبہ ہوں۔ میرا فرض ہے کہ میں ان کی خدمت کروں۔ اب راستے میں کانٹے یا کانچ کے ٹکڑے پڑے ہوئے ہیں، ایک متکبر کانٹے کو اٹھانے کے لئے کبھی نہیں جھکے گا، سمجھے گا میری شان کے خلاف ہے۔ میری حیثیت عرفی بہت بلند ہے۔ لوگ کیا نہیں گے؟ لیکن اگر متواضع ہے تو وہ جھک کر کانچ کے ٹکڑے اپنے ہاتھ سے اٹھا پھینکے گا تاکہ کسی کو تکلیف نہ پہنچ جائے۔ یہ خدمت وہ سرانجام دے گا جس کے قلب کے اندر تواضع اور انکساری موجود ہوگی، کبر اور ریا کاری جس کے اندر ہوگی، وہ کبھی یہ خدمت سرانجام نہیں دے سکے گا۔ بہر خدمت خلق اللہ کا جذبہ تب موجود ہوگا، جب دل میں تواضع اللہ کا جذبہ موجود ہو، منکسر المزاج ہو۔ دوسرے لفظوں میں یوں کہنا چاہئے آدم علیہ السلام کا بیٹا ہو تو ضرور تواضع کرے گا اور اگر اپنا نب نامہ شیطان سے ملا لے گا، کبھی تواضع نہیں کرے گا۔ اس واسطے کہ دونوں سے لغزشیں ہوئیں۔ آدم علیہ السلام سے بھی ہوئی اور ابلیس سے بھی ہوئی۔ آدم علیہ السلام نیت کے پاک تھے مگر بھول کر ایک لغزش ہو گئی۔ حکم دیا گیا تھا کہ درخت مت کھاؤ۔ بھول کر کھالیا حالانکہ وہ نافرمانی نہیں تھی۔ نافرمانی کہتے ہیں جان بوجھ کر حکم کی خلاف ورزی کرنا۔ یہ نہیں ہوا تھا۔ جانتے تھے کہ اللہ نے روکا ہے۔ مگر شکل کیا پیش آئی؟ ایک تو کج بخت شیطان نے آکے قسم کھائی :

وَقَلَسَهُمَا إِنِّي لَكُمَا لَيْنٌ التَّصِيحِينَ۔ (اعراف ۳۱)

قسم کھا کے کہا کہ میں تمہارا خیر خواہ ہوں۔ آدم علیہ السلام کا سچا قلب، آپ کسی فریب سے واقف نہیں۔ مقام جنت میں ہیں، جو کریم مقام ہے۔ یہ شبہ بھی نہیں گزر سکتا تھا کہ اللہ کا نام لے کر کوئی جھوٹ بولے، جب دل میں ایمان ہوتا ہے تو حسن ظن دل میں ہوتا ہے۔ دوسرے کو بھی آدمی یہی سمجھتا ہے کہ یہ بھی اچھا ہے۔ یہ خدا کا نام لے کر قسم کھا رہا ہے۔ بھلا خدا کا نام لے کر جھوٹ بولنے کی جرأت کیسے ہو سکتی ہے؟

ان کے ذہن میں یہ آیا۔

ہمارے بزرگوں میں سے ایک بزرگ تھے۔ حضرت میاں جی مٹے شاہ صاحب رحمہ اللہ علیہ، مولانا میاں اصغر حسین صاحب رحمہ اللہ علیہ جو دارالعلوم کے ایک محدث تھے، ان کے نانا تھے۔ بالکل مادر زاد ولی اور معصوم فطرت۔ بچوں کو پڑھایا کرتے تھے۔ اس زمانے میں گھڑی گھنٹے تو تھے ہی نہیں۔ ایک جگہ کھونٹی گاڑ رکھی تھی۔ دھوپ وہاں تک پہنچ جاتی۔ کہتے کہ جاؤ بھئی! چھٹی کا وقت آگیا۔ لڑکے شرارت کر کے کھونٹی آگے گاڑ دیتے۔ دھوپ جلدی پہنچ جاتی اور کہتے میاں جی صاحب! چھٹی دے دو وقت ہو گیا فرماتے اچھا جاؤ چھٹی۔

لوگوں نے عرض کیا، حضرت! یہ بچے جھوٹ بول رہے ہیں۔ انہوں نے کھونٹی آگے گاڑ دی ہے۔ فرماتے مسلمان کا بچہ جھوٹ نہیں بول سکتا، مسلمان بچے کا یہ کام نہیں۔ فرماتے، بس بھئی تم جاؤ۔ تو واقعی جس کے دل میں اسلام اور سچائی ہوتی ہے۔ حسن ظن کا اتنا غلبہ ہوتا ہے کہ وہ دوسرے کو جھوٹا سمجھتا ہی نہیں۔ سمجھتا ہے کہ سچ ہی بول رہا ہوگا۔ جب خدا کی قسم کھا کر کہے تب تو وہم بھی نہیں جاتا کہ جھوٹ بول رہا ہے۔ تو شیطان ملعون ہے سب کچھ ہے مگر جب اس نے اللہ کی قسم کھائی، آدم علیہ السلام کا دل پگھل گیا۔ فرمایا، خدا کا نام لے کر جھوٹ بولنا مشکل معلوم ہوتا ہے مگر ساتھ ہی یہ بھی خیال آیا کہ مجھے تو حق تعالیٰ کی طرف سے ممانعت کی گئی تھی اور یہ فرمادیا گیا تھا کہ یہ درخت مت کھانا کہیں حکم کی خلاف ورزی نہ ہو جائے۔ تو اس نے تاویل سمجھائی، یہ کہا کہ یہ حکم مؤبد نہیں تھا کہ ہمیشہ ہمیشہ کے لئے ہو۔ یہ حکم محدود وقت کے لئے تھا۔ اس لئے حکم دیا گیا تھا کہ اس درخت کو کھانے کی آپ میں صلاحیت نہیں تھی۔ اب جنت میں رہتے رہتے اس درخت کے کھانے کی استعداد پیدا ہو گئی ہے اور جب آپ کھالیں گے تو ابد الابد تک جنت میں رہیں گے۔

تو جنت مقام کریم و سکون ہے۔ اس میں رہنے کی تمنا آدم علیہ السلام کی فطرت کا جذبہ تھا اور قسم کھا کے اس نے خیر خواہی جتلائی اور تاویل سمجھائی کہ یہ ممانعت وقتی تھی، دوائی نہیں تھی۔ ان چیزوں سے گھر گھر کر درخت کھالیا تھا۔ اسے نافرمانی نہیں کہتے۔ صورتاً تو نافرمانی ہے مگر حقیقتاً نہیں۔ اسے لغزش، خطاء فکری یا خطاء اجتہادی کہیں گے۔ عصیان اور نافرمانی نہیں کہیں گے۔

اور حق تعالیٰ نے بھی تعبیر فرمادیا کہ :

وَعَصَىٰ آدَمَ رَبَّهُ فَغَوَىٰ۔ (طہ ۱۲۰)

آدم نے نافرمانی کی۔ حقیقت میں آدم علیہ السلام جلیل القدر پیغمبر بھی ہیں۔ مگر ہیں تو اللہ کی بارگاہ کے بندے ہی اور مقرب بندے۔ مقربین سے اگر ذرا سی لغزش ہوتی ہے تو ان پر شدت تعلق کی بنا پر زیادہ سختی کی جاتی ہے۔ اگر کوئی دشمن آپ کو گالی دے آپ برا نہیں مانتے گے کہ دشمن کا کام ہی یہ ہے لیکن اگر آپ کا بیٹا ذرا تر چھی نگاہ سے بھی دیکھ لے، دھول مارنے کو تیار ہو جائیں گے کہ تو اپنا ہو کر یہ کام کرتا ہے۔ تو شدت تعلق کی بنا پر تھوڑی سے بات بھی بڑی محسوس ہوتی ہے۔ آدم علیہ السلام مقربان بارگاہ حق میں سے ہیں، پیغمبر ہیں۔ انہوں نے لغزش کر کے درخت کھالیا تو سختی سے خطاب کر کے فرمایا گیا کہ تم نافرمانی کر رہے ہو۔ یعنی اتنے مقرب ہو کر کیوں تم سے لغزش سرزد ہوئی؟ تمہارے حق میں یہ لغزش بھی عصیان کا نام پائے گی۔ مگر حقیقتاً وہ عصیان نہیں تھا۔ خطاء فکری اور خطاء اجتہادی تھی۔

تو ایک طرف ابلیس سے خطا سرزد ہوئی۔ فرمایا گیا تھا کہ تو آدم کو سجدہ کر، اس نے نہیں کیا اور آدم علیہ

السلام سے بھی خطا سرزد ہوئی۔ مگر فرق کیا تھا؟ آدم علیہ السلام نے خطا کے بعد کہا کہ رَبَّمَا ظَلَمْنَا أَنفُسَنَا اے اللہ! میں نے کیا جب میں مجرم، نہیں کیا جب میں مجرم، جب تک آپ نہیں بخشیں گے میرا کہیں ٹھکانا نہیں۔

وَإِنْ لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ ہ اگر آپ میری مغفرت نہیں کریں گے تو میں نوٹے اور گھانے والوں میں سے ہو جاؤں گا۔ میرے بچنے کی کوئی صورت نہیں۔ بہر حال ہر حالت میں خطا کار ہوں۔ تو اعترافِ خطا کیا تو خلافت کا تاج سر پر رکھ دیا گیا۔ ابد الابد کے لئے مقبول بنائے گئے۔ ان کی اولاد میں لاکھوں کروڑوں بندگان الہی مقبول بنے اور ان سے جنت آباد ہوگی۔

شیطان نے گناہ کر کے یہ نہیں کیا کہ یہ کہا ہو کہ مجھ سے غلطی ہوئی بلکہ اللہ کے حکم میں اور نکتہ چینی کی کہ آپ کہتے ہیں کہ میں آدم کو سجدہ کروں۔ مجھے آگ سے اور آدم کو خاک سے پیدا کیا۔ جھکنا خاک کا کام ہوتا ہے آگ کا کام نہیں۔ میں کیسے آدم کے سامنے جھک جاؤں؟ گویا پورا مقابلہ ٹھانا تو ابد الابد کے لئے ملعون بنا دیا گیا۔

تو آدم علیہ السلام نے غلطی کا اعتراف کیا، تواضع و انکساری سے پیش آئے تو خلافت مل گئی۔ شیطان کبر و ریا سے پیش آیا۔ ابد الابد کے لئے ملعون بن گیا۔

اس نے کہا تھا اَنَا خَيْرٌ مِنْهُ میں بہتر ہوں۔ آدم بہتر نہیں ہے۔ انسانیت وہاں سے چلی۔ جو انسانیت برتنا ہے وہ گویا اپنا نسب نامہ شیطان کے ساتھ جوڑ رہا ہے اور جو کہتا ہے کہ میں بیچ اور خاکسار ہوں، وہ آدم کا بیٹا ہے کیونکہ انکسار کرنا اور تواضع اللہ کرنا آدم علیہ السلام ہی کا کام تھا۔
حدیث میں فرمایا گیا :

كَلِمَةُ بَنِي آدَمَ وَآدَمَ مِنْ تَرَابٍ -

تم سب کے سب آدم کی اولاد ہو اور آدم مٹی سے پیدا کئے گئے ہیں، تو مٹی کا کام یہ نہیں ہے کہ وہ اچھل اچھل کر اوپر جائے۔ وہ جتنی پامال ہوگی اتنی ہی کار آمد ہوگی۔ اگر وہ اڑ کر کپڑوں پر پڑی، آپ لعنت برسائیں گے، کپڑے جھٹک دیں گے اگر آنکھوں میں پڑی تو برا بھلا کہیں گے اور آنکھوں کو دھو میں گے۔ جو توں کے نیچے رہے گی تو باعزت رہے گی اوپر چڑھے گی تو بے عزت بن جائے گی۔

انسان بھی ایسا ہے کہ جتنا متواضع ہو کر مٹی بن جائے سر آنکھوں پر رکھا جا آئے اور اگر وہ سروں پر چڑھنے لگے تو اسے بیچ کر پامال کر دیتے ہیں، پیروں کے نیچے آجاتا ہے، تو متکبر بننا درحقیقت نسب نامہ شیطان کے ساتھ جوڑ دینا ہے۔ متواضع بننا آدم علیہ السلام کے ساتھ اپنی نسبت کرنا ہے۔ جتنا آدم کے ہم بیٹے بنیں گے۔ اتنا ہی عزت پائیں گے۔ جتنا اپنے کو کبر و انسانیت سے نسبت دیں گے اتنا ہی پامال کئے جائیں گے۔

مخوقِ خدا کی خدمت وہ کر سکتا ہے جس میں انسانیت نہ ہو۔ جو یوں کہے کہ اَنَا خَيْرٌ مِنْهُ اسے کیا ضرورت ہے کہ دوسرے کو ایذا رسانی سے بچانے کے لئے مٹی ڈھیلے، کانچ، کانٹے اٹھا کے پھینک دے۔

وہ کہے گا میں سب سے بہتر ہوں (سب کو چاہئے میری خدمت کریں، میں کسی کی خدمت کیوں کروں، اس لئے) میں کیوں کانٹوں کو اٹھاؤں۔ لیکن متواضع آدمی کہے گا کہ میں تو خدمتِ خلق کے لئے پیدا ہوا ہوں۔ میرا کام یہ ہے کہ میں خدمت کروں۔

بہر حال عرض کرنے کا مطلب یہ ہے کہ ایمان کے دو رکن ہیں۔ ایک التعظیم لامر اللہ اللہ کے

اوامر کی عظمت اور وہ پیدا نہیں ہو سکتی جب تک اللہ کی بزرگی و عظمت سے دل لبریز نہ ہو جائے۔ دوسرا الشفقتہ علی خلق اللہ مخلوق خدا پر شفقت کرنا، ترس کھانا اور اس کی خدمت کرنا یہ نہیں ہو سکتا جب تک کہ تواضع اللہ کا جذبہ نہ ہو۔ جب تک اپنی بیچ دانی اپنے اندر نہ ہو، انانیت نہ ہو۔ جب یہ دو باتیں جمع ہو جائیں گی، کہا جائے گا کہ اس کے اندر ایمان ہے اور ایمان بھی کمال درجے کا ہے۔ کہ ادھر اللہ سے واصل ادھر مخلوق میں شامل۔ ادھر اللہ سے ملا ہوا ہے ادھر مخلوق میں ملا ہوا ہے۔ اللہ تک پہنچنے میں اس میں یہ کبر نہیں آتا کہ میں تو مقبولان النبی میں سے ہوں۔ یہ مخلوق میرے رتبے کی نہیں اسے پامال کر دے اور مخلوق میں آکر یہ بات نہیں کہتا کہ میں رات دن چین اڑا رہا ہوں مجھے اللہ کی بندگی سے کیا واسطہ؟ بندگی میں بھی کامل، خدمت میں بھی کامل ہو تو ایمان بھی اسی کا کامل ہو گا۔

حیادار آدمی ہی عبادت و خدمت کر سکتا ہے

مگر یہ کون کر سکتا ہے؟ جس کے اندر اللہ سے حیا موجود ہو جو حیادار ہو۔ کوئی بے حیا و بے غیرت ہو جائے، وہ نہ عبادت کی طرف متوجہ ہو گا نہ خدمت کی طرف متوجہ ہو گا۔ تو عظیم چیز حیا ہے اور حیا کی حقیقت وہی انکسارِ نفس کہ نفس میں انکسار ہو، نفس ٹوٹ رہا ہو اور اپنے کو دوسرے کی عظمت کے سامنے ہیچ سمجھ رہا ہو۔

تو ایمان اس زمین پر آتا ہے جس زمین میں حیا موجود ہو، اس قلب میں گھر کرتا ہے جس قلب کے اندر حیا موجود ہو۔ اس کو نبی کریم صلی اللہ علیہ وسلم نے فرمایا :

الایمان بضع وسبعون شعبۃ -

ستر سے کچھ اوپر ایمان کی شاخیں اور شعبے ہیں اوپر کی شاخ لا الہ الا اللہ ہے کہ اللہ کے سوا کوئی معبود نہیں۔ یہ دلیل ہے کہ دل میں اللہ کی اتنی عظمت بیٹھ چکی ہے کہ اس کے سوا کسی کو معبود بنانے کو تیار نہیں ہے اور ایمان کا ادنیٰ درجہ اساطۃ الانبیاء عن الطریق ہے یعنی راستے سے ایذا دہ چیزوں کو اٹھا کر پھینک دینا تاکہ مخلوق کو تکلیف نہ پہنچے۔ تو ایک ایمان کا اوپر کا سرا بتلایا گیا جو اللہ سے ملا ہوا ہے اور ایک نیچے کا سرا بتلایا گیا جو مخلوق سے ملا ہوا ہے۔ اور دونوں کا منشاء بتلادیا۔ والعیاء شعبۃ من الایمان یہ دونوں شعبے وہ برے گناہ، جس میں حیا اور انکسارِ نفس موجود ہو اور جس میں حیا نہیں تو اذا فانک العیاء فافعل ما سنت جب آدمی سے حیا جاتی رہتی ہے تو پھر جو چاہے کرے۔ پھر قلب کے اندر زندگی باقی نہیں رہتی۔ بس جو کرتا ہے کرتا رہتا ہے۔

تو اس حدیث میں مومن کامل بننے کی ہدایت دی گئی اور اس کے لئے ایک طرف عبادت خداوندی ہے اس کا اعلیٰ قول ہے کہ زبان سے لا الہ الا اللہ پڑھے اور جب زبان سے پڑھنے کا عادی ہو گا تو یقیناً قلب میں بھی توحید جسے گی اور جب قلب میں جم جائے گی تو ہر فعل سے توحید سرزد ہوگی۔ مترشح ہوگی اور نکلے گی۔ ہر فعل میں توحید رچ جائے گی۔ پھر ہر موقع پر ذکر اس کے اندر ہو گا۔ چلتے پھرتے اٹھتے بیٹھتے وہ ذکر بن جائے گا۔

دوسری چیز فرمائی خدمت خلق اللہ ہے۔ اس کا بھی تعلق حیا سے ہو گا۔ جتنا حیادار ہو گا اتنا مخلوق سے شفقت سے پیش آئے گا اور اس کی خدمت کی طرف متوجہ ہو گا۔ یہ حدیث میں نے اس وقت تلاوت کی تھی اور اس کے متعلق یہ چند جملے عرض کئے۔ جیسے میں نے عرض کیا تھا کہ میں زیادہ نہیں بول سکوں گا اور اب بھی

کچھ زیادہ ہی ہو گیا۔ مگر بہر حال اتنے پر قناعت ہے۔ حق تعالیٰ ہمیں آپ سب کو کمالِ ایمان کی اور حیا کی توفیق دے۔ آمین۔

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ
 اللَّهُمَّ تَوَقَّنَا مُسْلِمِينَ وَالْحَقْنَا بِالصَّالِحِينَ غَيْرِ خُذَايَا وَلَا مَفْتُونِينَ
 وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَاصْحَابِهِ أَجْمَعِينَ
 بِرَحْمَتِكَ يَا أَرْحَمَ الرَّاحِمِينَ۔



ذکر اللہ

سارے جہان ایک طرف، عرش و کرسی، لوح و قلم ایک طرف اور نبی کریم صلی اللہ علیہ وسلم کا قلب مبارک ایک طرف جو عظمت اس قلب مبارک کی ہوگی، وہ عرش و کرسی، لوح و قلم اور تمام جہانوں کی نہ ہوگی۔ اس لیے کہ آپ کا قلب مبارک اللہ کے ذکر کا خزانہ ہے اور وَلَذِكْرُ اللَّهِ أَكْبَرُ اللہ کا ذکر سب سے بڑی چیز ہے۔ جب یہ آتا ہے تو ساری چیزیں ہلکی پڑ جاتی ہیں۔ کسی چیز میں کوئی وزن باقی نہیں رہتا۔

از حضرت حکیم الاسلام مدظلہ

بعد از خطبہ مسنونہ

اٰمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ - بِسْمِ اللّٰهِ الرَّحْمٰنِ الرَّحِيْمِ - اِنَّ الصَّلٰوةَ
تَنْهٰى عَنِ الْفَحْشَاۗءِ وَالْمُنْكَرِ وَلَذِكْرُ اللّٰهِ اَكْبَرُ وَاللّٰهُ يَعْلَمُ مَا تَصْنَعُوْنَ -
صدق اللہ العلی العظیم (عنکبوت پ ۵۷)

بزرگان محترم!

یہ قرآن کریم کی ایک آیت ہے۔ جو اس وقت آپ حضرات کے سامنے میں نے تلاوت کی۔ اس وقت پوری آیت کے بارے میں کچھ زیادہ عرض کرنا نہیں ہے۔ بلکہ آیت کے صرف ایک جز کے بارے میں کچھ کہنا ہے اور وہ درحقیقت ساری شریعت کی روح ہے اور وہ جز وَلَذِكْرُ اللّٰهِ اَكْبَرُ ہے۔

ترجمہ آیت کا یہ ہے کہ حق تعالیٰ فرماتے ہیں۔ نماز آدمی کو بے حیائی کی باتوں سے بچاتی ہے۔ برائیوں سے روکتی ہے اور اللہ کا ذکر بہت ہی بڑی چیز ہے۔

تو نماز فحش اور منکرات سے کس طرح بچاتی ہے؟ اس وقت اس کے بارے میں کلام نہیں کرنا۔ بلکہ وَلَذِكْرُ اللّٰهِ اَكْبَرُ کے بارے میں چند باتیں گذارش کرنی ہیں۔

اعمال شرعیہ کی روح

اس کی وجہ یہ ہے کہ ذکر اللہ ہی سب سے زیادہ اعمال میں افضل ہے۔ اس سے بڑھ کر کوئی عمل نہیں۔

بلکہ عمل مقبول ہوتا ہے تو ذکر اللہ ہی کی وجہ سے مقبول ہوتا ہے۔ اگر نماز میں ذکر اللہ اور یادِ خداوندی نہ ہو۔ نماز بے روح رہ جائے گی، روزے میں ذکر اللہ نہ ہو روزہ بے روح رہ جائے گا، زکوٰۃ میں ذکر اللہ نہ ہو زکوٰۃ بے روح ہو جاتی ہے۔ سارے اعمالِ شرعیہ کی روح فی الحقیقت ذکر اللہ اور یادِ خداوندی ہے۔ اس لئے اس پر کلام کرنا گویا ساری شریعت پر اور ساری شریعت کے سارے احکام پر کلام کرنا ہے۔ اس وجہ سے میں نے اس آیت کا انتخاب کیا ہے۔

یہ آپ جانتے ہیں کہ اس دنیا میں ہر چیز کی زندگی روح سے ہے محض بدن سے کوئی چیز زندہ نہیں رہ سکتی۔ جب تک کہ بدن کے اندر روح نہ ہو۔ روح نکل جاتی ہے تو پھر آدمی کو مردہ کہتے ہیں۔ پھر وہ اس قابل بھی نہیں رہتا کہ اسے باقی بھی رکھا جائے۔ بدن کو لے جا کر دفن کر دیتے ہیں یا جلادیتے ہیں یا پانی میں بہا دیتے ہیں۔ غرض وہی انسان جس سے محبت کا تعلق ہوتا ہے جس کی طرف کشش ہوتی ہے ایک منٹ اس سے جدا ہونے کو جی نہیں چاہتا۔ جہاں روح نکلی ہر شخص کو وحشت ہوتی ہے اور کہتا ہے اسے جلد سے جلد اپنے سے دور کر دیا جائے۔ تو معلوم ہوا کہ تعلق اور محبت درحقیقت بدن سے نہیں بلکہ بدن کے اندر جو روح سمائی ہوئی ہے۔ اس سے تعلق ہوتا ہے۔ وہ نکل گئی تعلق ختم ہو جاتا ہے۔ تو اصل بنیادی چیز اس دنیا میں روح ہے۔ بغیر روح کے نہ زندگی ہے نہ کسی شے کے لئے بقا ہے۔ جس طرح سے ان مادی چیزوں میں روح سے ہی بقا ہے۔ اسی طرح سے اعمالِ شریعت بھی ڈھانچے ہیں۔ جب تک ان میں ذکر اللہ کی روح نہ ہو وہ لاشے کے مانند ہیں۔ ان کی کوئی قدر قیمت نہیں ہے۔ اگر نماز میں یادِ خداوندی کی بجائے غفلت آجائے نماز ختم ہو گئی۔ اس لئے کہ فرمایا گیا

اقِمِ الصَّلَاةَ لِذِكْرِي ۝ وَلَقَدْ آتَيْنَا آيَةً

”نماز قائم کرو میرے ذکر کے لئے۔“

جب ذکر نہ رہا، روح نماز ختم ہو گئی۔ اب محض ایک اٹھک، بیٹھک یا ایک بدنی ورزش ہے۔ جس کی کوئی قدر قیمت عند اللہ نہیں ہوگی۔ اس طرح سے اگر روزے کے اندر ذکر، تلاوت اور تراویح نہ ہو تو روزہ بھی ایک فاقہ ہے۔ جس کی کوئی قدر قیمت نہیں۔ نیت کے سچے اور اس میں یادِ خداوندی ہونے سے روزہ زندہ ہو جاتا ہے۔ اس کو عبادت کہتے ہیں۔ یہ روح نکل جائے عبادت کے بجائے عادت ہو جاتی ہے۔ تو عادت اور عبادت میں فرق یہی ہے کہ عادت محض ایک ڈھانچہ ہوتا ہے۔ جس میں یاد نہیں ہوتی اگر یاد بھی ہوتی ہے تو اپنے نفس کی ہوتی ہے اور عبادت جیسا ڈھانچہ ہے جس میں اللہ کی یاد ہوتی ہے نفس کی یاد نہیں ہوتی ہے۔ عادت اور عبادت میں یہی فرق ہے۔ اگر بلا نیت کے سارا دن کھانا نہ کھائیں، پانی نہ پیئیں، بیوی کی طرف رخ کر کے بھی نہ دیکھیں۔ اسے فاقہ کہیں گے اور اگر نیت کے ساتھ اور یادِ خداوندی کے ساتھ کریں تو اسی کو روزہ کہیں گے۔ اگر حج میں ذکر اللہ نہ ہو اور نیت صحیح نہ ہو تو حج نہیں۔ بلکہ سیرو سیاحت ہے۔ اگر اسی میں سچی نیت آجائے۔ وہ حج بن جاتا ہے۔ تو عادت اور عبادت میں یہی فرق ہے۔ کہ عادت میں نفس کا جذبہ کام کرتا ہے۔ اور عبادت میں جذبہ یادِ حق ہے۔ جس سے وہ عبادت بن جاتی ہے۔ حاصل یہ نکلا جب اس کائنات کی روح اللہ کی یاد ہے۔ اس طرح سے پوری شریعت کی روح بھی اللہ کی یاد ہے۔ اگر دنیا میں سے روح نکل جائے تو دنیا ڈھانچہ بن جائے گی۔ شریعت میں سے کوئی اس روح کو نکال دے تو شریعت عادت بن جائے گی عبادت نہیں رہے گی۔ حدیث میں نبی کریم صلی اللہ علیہ وسلم نے فرمایا ہے

لا تسوم الساعة حتى يقال في الارض الله الله

تعلیم کے ذریعے ان کی مراداتِ ربّانی بیان کیں۔ وَالْحِكْمَةَ پھر عملی اُسوۃ بھی پیش کیا کہ یوں عمل کرو یہ نمونہ ہے جس کو میں کر کے دکھلا رہا ہوں اور فرمایا 'وَيُذَكِّرُهُمْ دُلُوعًا كَمَا نَجَّحَ كَرَّاسًا فِي اسْتِقَامَتِهَا بِمِثْلِهَا'۔ نکال دی اور زلیغ نکال دیا۔۔۔ ان مجاہدات اور محنتوں کے بعد استقامت نصیب ہوتی ہے۔ نہ یہ کہ آدمی۔۔۔ چند حرف دیکھ لئے۔ کسی کی بات سن لی اور رائے دینی شروع کر دی۔ یہ چھوڑ پین ہے یہ کوئی سنجیدگی کی بات نہیں ہے۔ جس کا آدمی علم نہیں رکھتا۔ اس میں کبھی رائے نہ دے۔۔۔ مثلاً سنہار کا کوئی مسئلہ آئے گا، آپ سے کوئی کہے کہ زیور کیسے بنتا ہے؟ آپ کہیں گے میں جانتا نہیں سنہار کے پاس جاؤ یا لوہاری کی بات ہو آپ یہ کہتے ہوئے عار نہیں کریں گے کہ بھئی! میں لوہار نہیں۔ اگر آپ کو لوہا کٹوانا ہے تو لوہار کے پاس جاؤ مگر جب دین کی بات آتی ہے تو لوگوں کو اپنے کو جاہل کہتے ہوئے عار آتا ہے۔ اس میں رائے زنی کے لئے تر ہیں۔ گویا دین ایک کھلونا ہے۔ جس کا جی چاہے اس میں رائے زنی کرے۔

اس واسطے میں نے یہ عرض کیا جزئیات پیش کرنے کا موقع نہیں۔ میرے پاس بھی وقت کم ہے، آپ۔۔۔ پاس بھی۔ اس لئے اصول میں نے عرض کر دیا۔ ایک کسوٹی پیش کر دی۔ اس سے آپ جزئیات کو عمر بھر پرکھ رہیں۔ اس سے آپ جزئیات کا فیصلہ کر سکیں گے۔ یہ چند ضروری باتیں مجھے عرض کرنی تھیں۔ وقت میں نے زیادہ لے لیا۔ خود میں اتنی ہمت اور طاقت بھی نہیں تھی۔ مگر شاید ان بزرگوں نے کوئی قلبی زور لگایا ہو جس سے کچھ بات چل گئی ورنہ اپنے اندر تو طاقت تھی نہیں۔۔۔ بہر حال اب میں اس بات کو ختم کرتا ہوں۔ ہے کہ اللہ تعالیٰ ہم کو علم و عمل کی توفیق عطا فرمادے، صحیح و سیدھے راستے پر چلائے۔ زلیغ اور کج راہوں۔ ہمیں محفوظ رکھے اور ادھر ادھر کے تخیلات سے بچا کر صرف انہی روایات پر رکھے جو سند صحیح کے ساتھ منقول ہوتی آرہی ہیں۔ آمین

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ
وَارِنَا مَنَاسِكَنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ
وَآخِرُ دَعْوَانَا إِنَّ الْحَمْدَ لِلَّهِ رَبِّ الْعَالَمِينَ۔



یاد حق

زندگی فی الحقیقت ذکر اللہ اور اللہ کا نام ہے۔ جب کائنات نباتات اور جمادات کی زندگی اس سے ہے تو انسان کی زندگی اس سے کیوں نہیں رہے گی؟ اس لئے انسان کو سب سے زیادہ ذاکر ہونا چاہئے تبھی وہ زندہ ہوگا۔ بلکہ زندہ جاوید بن جائے گا۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ - وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِأَذْنِهِ وَسِرَاجًا مُنِيرًا - أَمَا بَعْدُ -

فَقَدْ قَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ مَثَلُ الذَّاكِرِ فِي الْغَافِلِينَ كَمَثَلِ الْحَيِّ فِي الْأَمْوَاتِ أَوْ كَمَا قَالَ عَلَيْهِ الصَّلَاةُ وَالسَّلَامُ -

احوال واقعی

بزرگان محترم!

پہلے سے کوئی علم بھی نہیں تھا اور ارادہ بھی نہیں تھا کہ بیان بھی کرنا ہوگا.... لیکن حضرت مولانا نے ارشاد فرمایا کہ نماز سے پہلے کچھ نہ کچھ بیان ہوگا۔ ان کی تعمیل حکم کے طور پر میں آپ حضرات کے سامنے بیٹھ گیا ہوں۔ کوئی لمبی تقریر یا وعظ اس وقت نہیں ہو سکے گا بلکہ محض تعمیل ارشاد کے طور پر چند کلمات اس حدیث کی روشنی میں گزارش کروں گا جو اس وقت میں نے پڑھی۔

تمہید

یہ نبی کریم صلی اللہ علیہ وسلم کی حدیث ہے کہ :

مَثَلُ الذَّاكِرِ فِي الْغَافِلِينَ كَمَثَلِ الْحَيِّ فِي الْأَمْوَاتِ -

اس کی تفصیل سے پہلے اتنی بات ذہن نشین کر لیجئے کہ اس دنیا میں ہر چیز کا ایک پیکر بدن اور جثہ ہے اور ایک اس کی روح زندگی اور حیات ہے۔ یہ ظاہری بدن جو آپ کو دیا گیا ہے۔ یہ خود مستقل انسان نہیں ہے۔

یہ انسان کی محض صورت اور علامت ہے۔ انسانیت اس جسد کے اندر چھپی ہوئی ہے۔ جو روح اور حقیقت کی صورت میں ہے۔ یہ اس حقیقت کی جو ہمارے اندر چھپی ہوئی ہے، محض نمائش اور نمود ہے۔ فی الحقیقت ہماری انسانیت وہی ہے اور اسی کا نام زندگی ہے۔

اگر وہ انسان کے بدن میں سے نکال دی جائے تو بدن کا کوئی وجود نہیں۔ چند دن روح کے پچھلے اثرات کے تحت رہے گا۔ جہاں دو تین دن گزریں گے اور زندگی کے جو تھوڑے بہت اثرات سرایت کئے ہوئے تھے، وہ زائل ہو جائیں گے یہی بدن گلنا سڑنا اور پھسنا شروع ہوگا۔ اس کا ریزہ ریزہ بکھر جائے گا۔ مٹی، مٹی میں مل جائے گی، پانی پانی میں، آگ آگ میں اور ہوا ہوا میں مل جائے گی۔ شیرازہ منتشر ہو جائے گا۔ اس بدن کی شیرازہ بندی اگر رکھی ہے تو روح نے کر رکھی ہے۔ روح نکلتے ہی بدن کی کوئی اصلیت نہیں۔ باطل محض ہے یہ ختم ہو جاتا ہے۔ اس سے واضح ہو کہ زندگی صورت کا نہیں حقیقت کا نام ہے۔ صورت اس زندگی کی محض نمائش و مظاہرہ اور دکھلاوا ہے۔

روح کائنات

یہ صورت سمجھ لیجئے اس پوری کائنات کی ہے۔ یہ جو ہماری مختصر بدن "کائنات" ہے وہ روح سے زندہ ہے۔ اسی طرح سمجھ لیجئے یہ پوری کائنات بھی کسی روح سے زندہ ہے۔ جب تک یہ روح اس کائنات میں موجود ہے، یہ کائنات زندہ کہلائے گی۔ جب روح نکال لی جائے گی، ساری کائنات کا خیمہ آپڑے گا، درہم برہم ہو جائے گا، ریزہ ریزہ بکھر جائے گا۔ یہ روح کیا چیز ہے؟ جو روح انسان کے بدن میں ہے، وہی روح کائنات میں ہے۔ انسانی روح کے بارے میں قرآن کریم میں فرمایا گیا:

سَلُّوْكَ عَنِ الرُّوْحِ اے پیغمبر! آپ سے لوگ روح کے بارے میں سوال کرتے ہیں کہ یہ کیا ہے؟
قُلِ الرُّوْحُ مِنْ اَمْرِ رَبِّي - کہہ دیجئے روح اللہ کا ایک امر ہے۔ ایک حکم اور لطیفہ خداوندی ہے۔ اس سے یہ کثیفہ جسمانی سنبھلا ہوا ہے۔ وہ نکل جائے تو کثیفہ ختم ہو جائے گا۔ اسی طرح سے پوری کائنات کی روح بھی درحقیقت لطیفہ ربانی ہے اور اس کا نام ذکر اللہ ہے۔ یاد حق سے یہ کائنات کھڑی ہوئی ہے۔ جب اس سے ذکر خداوندی منقطع ہو جائے گا، جیسا کہ یہ خیمہ آپڑے گا۔ حدیث میں نبی کریم صلی اللہ علیہ وسلم نے فرمایا:

لَا تَقُومُ السَّاعَةَ حَتَّى يَفْلُقَ فِي الْاَرْضِ اللّٰهُ اللّٰهُ۔

قیامت اس وقت تک قائم نہیں ہوگی۔ جب تک اس کائنات میں ایک بھی اللہ اللہ کہنے والا موجود ہے۔ جب ایک بھی باقی نہیں رہے گا اور سارے شرار الناس رہ جائیں گے جن کے دل میں نہ یاد حق ہوگی نہ ذکر خداوندی ہوگا نہ ان کی زبان ذکر الہی سے تر ہوگی۔ قلوب یکسر بھلا بیٹھیں گے۔ نہ صرف بھلا بیٹھیں گے بلکہ خالی ہو جائیں گے، ذکر مٹ جائے گا یعنی شرار الناس اور بدترین خلائق رہ جائیں گے جن کے بارے میں فرمایا گیا:

لَا يَعْرِفُوْنَ مَعْرُوْفًا وَلَا يَنْكُرُوْنَ مَنْكُرًا۔

”نہ اچھائی کو اچھائی جانیں گے نہ برائی کو برائی۔“

سڑکوں پر اس طرح سے بدکاری ہوگی جیسے جانور اور بہائم پھرتے ہیں۔ نہ حیا ہوگی نہ غیرت ہوگی۔ جب ساری کائنات اور سارے انسان ایسے بن جائیں گے۔ اسی وقت قیامت قائم کر دی جائے گی۔ تو قیامت

اس عالم کو ذرہ ذرہ کر کے بکھیر دینے کا نام ہے۔ آسمان ٹوٹ پڑے گا، زمین پھٹ جائے گی، پانی میں مٹی اور مٹی میں پانی ہو گا اور آگ میں آگ اور آگ میں ہوا سب گڈ گڈ ہو کر قصہ درہم برہم ہو جائے گا اور سارا خیمہ دنیا کا اڑے گا۔ جس طرح روح کے نکلنے سے بدن کا شیرازہ بکھر جاتا ہے، اسی طرح پوری کائنات کا شیرازہ اس روح کے نکل جانے سے بکھر جائے گا جس کا نام ذکر اللہ اور یاد خداوندی ہے۔

اس سے معلوم ہوا اس کائنات کی روح ذکر خداوندی ہے یاد حق جب تک موجود ہے گی۔ کائنات کا خیمہ کھڑا ہوا ہے، جب یہ نکل جائے گی، کائنات درہم برہم ہو جائے گی۔ تو ظاہر میں کائنات ہم سے اور آپ سے سنبھلی ہوئی ہے، حقیقت میں اللہ کے ذکر کرنیوالوں سے سنبھلی ہوئی ہے، جب تک یہ موجود ہیں کائنات موجود ہے۔ جب یہ ختم ہو جائیں گے کائنات ختم ہو جائے گی۔ غرض اس ساری کائنات کا خیمہ یاد حق اور ذکر کے اوپر کھڑا ہوا ہے۔

کائنات کا ذرہ ذرہ یاد حق میں مصروف ہے

یہی وجہ ہے کہ شریعت اسلام بتلاتی ہے کہ کائنات کا ذرہ ذرہ ذکر خداوندی میں مصروف ہے، ہر وقت یاد حق کرتا ہے اور جب یاد منقطع ہوتی ہے وہی اس ذرے کے مٹنے اور ختم ہو جانے کا وقت ہوتا ہے حدیث میں ہے کہ ہری شنی اللہ کا ذکر کرتی ہے، جب ذکر ختم ہو جاتا ہے، ٹہنیاں خشک ہو کر پتے جھڑ جاتے ہیں تو روح نباتی فی الحقیقت یاد خداوندی ہے جب تک موجود ہے درخت موجود ہے، نہیں ہوگی تو ختم ہو کر مٹ جائے گا۔ اس کے پتے جھڑ جائیں گے۔ یہ اس کی موت کا وقت ہوگا۔

قرآن حکیم میں فرمایا گیا ہے کہ ذرہ ذرہ اللہ کی تسبیح میں مصروف ہے :

وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَّا تَفْقَهُونَ تَسْبِيحَهُمْ (بنی اسرائیل پ ۱۵ آیت ۲۲)

کائنات کا کوئی ذرہ نہیں ہے جو اللہ کے ذکر میں مشغول نہ ہو مگر تم اس کی تسبیح کو سمجھتے نہیں۔ تمہاری زبان اور ہے کائنات کے ذرے کی زبان اور ہے۔ پرندے کی زبان اور ہے۔ وہ اپنی اپنی زبان میں اللہ کو یاد کرتے ہیں۔ تم ان کی زبان کو نہیں سمجھتے۔ اور تم ان کی زبان کیا سمجھو گے تم اپنے ہی بہت سے بھائی بندوں کی زبان کو نہیں سمجھتے۔ ایک پنجاب کا رہنے والا بنگلہ زبان نہیں جانتا۔ بنگال کا رہنے والا پشتو زبان نہیں جانتا۔ ایک پختونستان کا رہنے والا ترکی زبان نہیں جانتا۔ ترکی کا رہنے والا عربی زبان نہیں جانتا۔ تو جو اپنے بھائیوں کی زبان نہ سمجھے، وہ کنکریوں اور پرندوں کی زبان کیا سمجھے گا؟ لیکن زبان سے انکار نہیں کیا جاسکتا اور اگر آپ نہ سمجھیں تو یہ نہیں کہا جاسکتا کہ بنگلہ میں اللہ کو کوئی یاد نہیں کر رہا اور اگر آپ پشتون نہ سمجھیں تو یہ نہیں کہا جائے گا کہ پشتو میں کوئی اللہ کا نام لینے والا نہیں ہے وہ نام لے گا، ذکر کرے گا آپ بیٹھے ہوئے منہ دیکھیں گے اس لئے کہ آپ اس کی زبان نہیں سمجھتے۔

اس کی بالکل ایسی ہی مثال ہے جیسے آپ نیلیگراف کے دفتر میں گئے ہوں گے۔ وہاں جا کے آپ نے تار دیا۔ دو تین روپے فیس کے ادا کئے، تار بابو نے پیتل کی کھونٹی پر ہاتھ رکھ کر کھٹ کھٹ کھٹ کرنا شروع کر دیا۔ آپ نے کہا کہ میں نے تو یہ مضمون دیا تھا کہ میں فلاں تاریخ کو آ رہا ہوں۔ یہ بیٹھا ہوا کھٹ کھٹ کر رہا ہے، اس کھٹ کھٹ کو اس مضمون سے کیا تعلق ہے؟ لیکن آپ کے سامنے تو وہ کھٹ کھٹ آرہی ہے۔ حقیقت میں اسی کھٹا کھٹ میں ایک ملک سے دوسرے ملک، ایک شہر سے دوسرے شہر میں علوم پہنچ رہے ہیں۔ مگر آپ اس فن سے واقف نہیں اس لئے آپ نہیں سمجھتے۔ یہ اصطلاحات ہیں جن سے ایک

آپ نے تجربہ کر کے دیکھا ہو گا کہ جب آدمی غسل کر کے صاف کپڑے پہنتا ہے تو بے اختیار دل سے مدد لگتا ہے، طبیعت میں شگفتگی ہوتی ہے اور جب کپڑے میلے ہوتے ہیں تو انقباض اور تشمت دل میں آتا ہے، اللہ کا نام لینا بھی چاہتا ہے تو زبان سے نہیں نکلتا، طبیعت میں انقباض ہے۔ یہ حقیقت میں کپڑے کے ذکر کا اثر ہوتا ہے جو انسانی قلب پر پڑتا ہے۔

اگر سبزے میں بیٹھیں گے ذکر اللہ کی زیادہ توفیق ہوگی جھاڑ پھنکار میں بیٹھیں گے، کم ہو جائے گی۔ اس کے سبزہ خود تسبیح میں مشغول ہے۔ اکثر اہل اللہ کو دیکھا گیا ہے کہ دریا کے کنارے سبزے پر جا کر ذکر اللہ کرتے ہیں۔ اس کی وجہ یہ ہے کہ ماحول کا ذکر ان کے قلوب کے اوپر مؤثر ہوتا ہے۔ حدیث میں ہے کہ چلتا اپنی اللہ کی تسبیح کرتا ہے۔ جب رک جاتا ہے تسبیح بند ہو جاتی ہے۔ چلتا ہوا پانی ذکر کی حیات کی وجہ سے حقیقت زندہ ہے اور جب ٹھہر گیا جسے ماء راکد کہتے ہیں اس میں تغیر آ جاتا ہے وہ سڑ جاتا ہے، خراب جاتا ہے، تسبیح بند ہو جاتی ہے، تسبیح کا بند ہونا ہے کہ لطافت کی روح اس میں سے کھنچ جاتی ہے، اس کے اندر نائفت پیدا ہو جاتی ہے، بہر حال چلتا ہوا پانی اللہ کی تسبیح کرتا ہے، سبز ٹھنیاں اللہ کی تسبیح کرتی ہیں، سفید کپڑا اللہ کی تسبیح کرتا ہے، کنکریاں تسبیح کرتی ہیں۔ بہر حال تمام چیزیں ذکر میں مشغول ہیں ہم آپ سمجھتے نہیں ہیں۔

مخلوقات کی تسبیح کے بارے میں اہل باطن کا ادراک

اہل باطن کو کبھی کبھی علم دیدیا جاتا ہے۔ وہ ان تمام چیزوں کی تسبیح کو سنتے ہیں اور سمجھتے ہیں انبیاء علیہم السلام کو بطور معجزے کے یہ علم دیا جاتا ہے۔ سلیمان علیہ السلام کا معجزہ یہی تھا کہ وہ پرندوں کی بولیاں سمجھتے تھے۔ سلیمان علیہ السلام کا مقولہ قرآن حکیم میں نقل کیا گیا ہے۔

لَا يَهَيَّا النَّاسُ عَلِمْنَا مَنْطِقَ الضَّمِيرِ وَأَوْتَيْنَا مِنْ كُلِّ شَيْءٍ بَصِيرَةً (نمل پ ۱۹ آیت ۱۶)

”اے لوگو! ہمیں پرندوں کی بولیاں سکھلائی گئی ہیں۔“

سلیمان علیہ السلام بتلا دیتے تھے کہ یہ دو کوئے آپس میں کیا باتیں کر رہے ہیں اور یہ دو چڑیاں کیا کہہ رہی ہیں۔

احادیث میں تقریباً مختلف جانوروں کی اٹھارہ انیس مثالیں دی گئی ہیں اور ان کی تسبیح ذکر کی گئی ہے۔ تیتریہ بتا ہے اور مور یہ کہتا ہے۔ فلاں کی یہ تسبیح ہے، فلاں کا یہ ذکر ہے۔ تیتر کے بارے میں حدیث میں ہے کہ اس کی تسبیح یہ ہے کہ :

كما تدبیر تدان۔

”جیسا کرو گے ویسا بھرو گے۔“

یہ ایک نصیحت ہے جو اس کی زبان سے ہر وقت نکلتی رہتی ہے۔ بعض کی یہ تسبیح ہے کہ :

سبعان من زین الرجال باللحیٰ وزین النساء بالذوائب۔

پاک ہے وہ ذات جس نے مردوں کو داڑھیوں سے زینت دی اور عورتوں کو مینڈھیوں اور چوٹیوں سے زینت دی۔ مختلف عبرتیں اور نصیحتیں پرندوں کی زبان سے ادا ہوتی ہیں مگر وَلٰكِنْ لَا تَفْقَهُوْنَ

سَبِيحَتَهُمْ

کس زبان سے
کس باعزیزوں سے
مرامی التماس
داند کنم

لوگ میری زبان نہیں پہچانتے تو میں دوستوں سے کیا کہوں۔۔۔ پرندہ بھی کہہ سکتا ہے کہ میں تو نصیحت پیش کر رہا ہوں۔ مگر انسان میری زبان نہیں پہچانتے، جن کو حق تعالیٰ علم دیتے ہیں وہ زبان پہچانتے ہیں۔ سلیمان علیہ السلام نے پرندوں کی بولیوں کا علم جان لیا تھا۔ مگر کسی کالج یا مدرسہ میں پڑھ کر نہیں، اللہ کے الہام سے یعنی بطور معجزے کے۔

نبی کریم صلی اللہ علیہ وسلم سے جانوروں کی گفتگو

جناب رسول اللہ صلی اللہ علیہ وسلم پرندوں کی بولیاں سمجھتے تھے۔ جانوروں کی زبان سمجھتے تھے۔ حتیٰ کہ بعض اوقات ان کے معاملات اور جھگڑوں کا فیصلہ فرماتے تھے۔ حدیث میں ہے کہ ایک اونٹ بلبلا تا ہوا اور اپنی زبان میں بڑبڑاتا ہوا حاضر ہوا اور اس شان سے آیا کہ بول رہا ہے اور آنکھوں سے آنسو جاری ہیں۔ آکر حضور صلی اللہ علیہ وسلم کے قدموں میں اپنا منہ ڈال دیا۔ فرمایا۔۔۔ اس کے مالک کو بلاؤ۔ اونٹ والا بلا دیا گیا۔ وہ آیا۔ فرمایا۔۔۔ یہ شکایت کر رہا ہے تو اس کی طاقت سے زیادہ اس پر بوجھ لادتا ہے اس نے اقرار کیا۔ یا رسول اللہ! بے شک میں اس جرم کا مجرم ہوں۔ فرمایا۔۔۔ آئندہ ایسا مت کرنا۔۔۔ اونٹ خوش ہوتا ہوا واپس ہو گیا۔ تو اونٹ کی زبان کو سمجھ کر اس کی فریاد سنی اور اس کے حق میں فیصلہ دیا۔

اسی طرح حدیث میں ہے کہ آپ تشریف لے جا رہے تھے کہ کسی دیہاتی کے مکان کے قریب سے گزر ہوا، وہ کہیں پہاڑ میں سے کوئی ہرنی پکڑ لایا تھا۔ اس کے گلے میں رسی باندھ رکھی تھی، وہ کھونٹی سے بندھ رہی تھی۔ اس نے دیکھ کر نبی کریم صلی اللہ علیہ وسلم سے فریاد شروع کی۔

آپ نے فرمایا۔۔۔ دیہاتی تجھے پکڑ لایا ہے تو اس کی ملک ہو گئی ہے اس لئے کہ پہاڑ میں جو چیز ہوتی ہے، جو اس پر قبضہ کرے وہ اس کی ملک ہو جاتی ہے۔ تو اس کی ملک ہو گئی، میں تجھے کیسے چھوڑ دوں؟

اس نے عرض کیا، یا رسول اللہ! پہاڑی میں میرے دو بچے بلبلا رہے ہیں اور بھوکے ہیں۔ میں ہی انہیں دودھ پلاتی تھی، میرے بچے مرجائیں گے آپ مجھے چھوڑ دیں۔

فرمایا، وعدہ کر کہ تو دودھ پلا کے پھر یہاں آجائے گی۔

اس نے وعدہ کیا اور حلف کیا۔

آپ نے گلے میں سے رسی کھول دی اس نے جو نہی جا کر دودھ پلایا، واپس آکر پھر وہیں کھڑی ہوئی۔ آپ نے پھر رسی اس کے گلے میں ڈال دی۔

جب دیہاتی آیا۔ آپ نے فرمایا، یہ کیا تو نے زیادتی کی ہے؟ اس کے بچے بلبلا رہے ہیں تو نے جا کے قبضہ کیا۔ اس کو چھوڑ دے۔ اس نے نصیحت قبول کی اور ہرنی کو آزاد کر دیا۔ وہ دعائیں دیتی ہوئی چلی گئی۔ غرض نبی کریم صلی اللہ علیہ وسلم جانوروں کی بولیوں پر مطلع ہوتے تھے۔ تو انبیاء علیہم السلام کو بطور معجزے کے زبانوں کا علم دیا گیا حتیٰ کہ پرندوں کی زبانوں کا بھی۔

نوع انسان کے سوا دنیا کی ہر نوع کی ایک ہی زبان ہے

جیسے حضرت آدم علیہ السلام کو تمام انسانوں کی زبانوں کا علم دیا گیا تھا۔ یہ جو قرآن کریم میں فرمایا گیا :

وَعَلَّمَ آدَمَ الْأَسْمَاءَ كُلَّهَا۔

آدم علیہ السلام کو تمام چیزوں کے نام سلا دیئے گئے۔ اس کی ایک تفسیر یہ بھی ہے کہ عَلَّمَ اَقَمَ
الْاَسْمَاءَ كُلَّهَا یعنی علم اللغات کلھا۔

آدم علیہ السلام کو ساری لغتیں سکھلا دی گئی تھیں جو قیامت تک انسانوں کے اندر بولی جائیں گی وہ ہر
زبان سکھلا دی تھی۔ ان کی پہلی نسل ان تمام زبانوں کو جانتی تھی لیکن جب نسل مختلف ہوئی اور دنیا میں منتشر
ہوئی، کوئی قبیلہ کہیں آباد ہوا کوئی کہیں آباد ہوا۔ تو وہاں کی زمینوں کی خصوصیات تھیں۔ ایک ایک قبیلے کے
اوپر ایک ایک لغت کا غلبہ ہو گیا۔ اس طرح زبانیں الگ ہو گئیں۔ تو ایک نے دوسرے کی زبان کو سمجھنا
چھوڑ دیا اور سمجھنے سے محروم ہو گیا۔ اس کو حق تعالیٰ نے اپنی قدرت کی نشانی ظاہر فرمایا ہے۔

وَمِنْ اٰیٰتِہٖ خَلْقَ السَّمٰوٰتِ وَالْاَرْضِ وَاٰخِلَاقِہٖمُ وَالْوٰنِیۡمِ (روم پآ آیت ۲۲)

اس کی قدرت کی نشانیوں میں سے ہے آسمانوں اور زمین کی پیدائش۔ اور تمہاری زبانوں کا اور
تمہارے رنگوں کا اختلاف۔ یعنی بنی آدم اس میں مختلف ہیں حالانکہ ایک ماں باپ کی اولاد ہیں۔ ایک جنس،
ایک نوع، لیکن ایک سے دوسرے کی صورت نہیں ملتی، رنگ نہیں ملتا، زبان نہیں ملتی۔ ایک پنجابی بولتا ہے،
ایک بنگلہ بولتا ہے، ایک ہندی اور ایک انگریزی بولتا ہے۔ دنیا کے جتنے جاندار ہیں ہر نوع کی ایک زبان ہے خواہ
وہ کسی ملک کا ہو۔ مثلاً طوطا میں میں کرے گا۔ وہ ہندوستان کا ہو یا پاکستان کا، عربستان کا ہو یا ترکستان کا۔
مور ایک بولی بولے گا چاہے یورپ کا ہو یا ایشیا یا افریقہ کا ہو۔ کبوتر ایک ہی طرح بولے گا کہیں کا ہو۔ لیکن
انسان بھانت بھانت کی بولیاں بولتا ہے۔ ترکی اور طرح سے یورپین اور ایشین اور انداز سے۔ یہ اللہ کی
قدرت کی نشانی نہیں تو اور کیا ہے کہ ایک جنس کے سارے افراد ہیں اور زبان الگ الگ ہیں۔ ان میں سے
ایک دوسرے کی زبان نہیں سمجھتا۔ یہ قدرت خداوندی کی نشانی ہے۔

انسان کی غفلت

ہر حال ہر چیز اپنی اپنی زبان میں تسبیح کرتی ہے۔ مگر ہم ان کی زبانوں کو نہیں سمجھتے۔ جیسا کہ ہم ایک
دوسرے کی زبانوں کو نہیں سمجھتے، غرض کنکریاں تسبیح کرتی ہیں، سفید کپڑا تسبیح کرتا ہے، چلتا ہوا پانی تسبیح کرتا
ہے، ہری ٹہنیاں تسبیح و ذکر کرتی ہیں۔ لیکن ہمیں ذکر کرتا تو انسان نہیں کرتا، غافل ہے تو انسان اللہ کی یاد سے
غافل ہے۔ حالانکہ سب سے زیادہ اس کو ذاکر ہونا چاہئے تھا۔ اللہ نے جو نعمتیں اس پر مہذول کی ہیں، کائنات
میں اللہ نے وہ کسی کو نہیں عطا کیں۔ جتنا چہیتا اور پیاری مخلوق انسان ہے۔ کوئی مخلوق کائنات میں
اللہ کو اتنی پیاری نہیں ہے۔ تو ساری ذاکر حق ہیں، مگر یہ حق تعالیٰ سے غافل ہے حالانکہ سب سے زیادہ ذاکر
اس کو ہونا چاہئے تھا۔ اس کے اوپر انعامات کی بارش ہے۔

ساری کائنات انسان کی غذا ہے

ہر چیز کا لباس اس کی کھال ہے۔ اس کو الگ لباس دیا گیا۔ رنگ برنگ کا لباس، رنگ برنگ کے کپڑے
ہر نوع کی غذا ایک ہے۔ کوئی نوع گھاس کھاتی ہے، کوئی نوع دانہ کھاتی ہے، کوئی پتے چاوتی ہے، کوئی مٹی
کھاتی ہے، کوئی ہوا چوستی ہے۔ لیکن انسان کو ہر چیز پر قادر کیا گیا۔ ہر چیز اس کی غذا ہے۔ گھاس یہ کھائے،
پھانس یہ کھائے، پتے یہ کھا جائے، چونایہ کھائے، مٹی یہ کھائے، چاندی یہ کھا جائے، سونا یہ نکل لے، جواہرات
اس کی پیٹ میں جاتے ہیں۔ غرض جمادات، نباتات اور حیوانات ساری چیزیں اس کی غذا ہیں۔ تانبے اور

سونے کے ورق نگل جائے گا، چاندی سونا کا کشتہ کھا جائے گا۔ یا قوتیاں اس کی طاقت کے واسطے بنتی ہیں۔ مٹی یہ کھاتا ہے۔ یہ چوننا آخر مٹی پتھر نہیں تو اور کیا ہے؟ سمجھتے یہ کھائے، پتے یہ کھائے، سبزیاں یہ کھائے۔ دنیا بھر کی چیزیں اس کے پیٹ میں چلی جاتی ہیں۔ تو کائنات کی ہر نوع کی ایک غذا اور پوری کائنات اس کی غذا۔

ساری کائنات انسان کی سواری ہے

ہر چیز اپنے پیروں سے چلتی ہے۔ اس کو سواریوں پر اٹھا کے چلایا گیا۔ حیوانات اس کی سواری میں ہیں، نباتات اور جمادات اس کی سواری ہیں، ریلیں جو چلتی ہیں وہ حیوانات کی قسم میں سے نہیں ہیں وہ جمادات میں سے ہیں، اس کی سواری بنتی ہیں، گھوڑا، اونٹ، نیل یہ سب اس کی سواری بنتی ہیں۔ تو حیوانات کے سروں پر یہ سوار، جمادات کے سروں پر یہ سوار، نباتات اس کی سواری میں ہیں۔ سمندروں میں یہ سواری کر جائے، ہوا میں یہ سواری کر جائے، زمین کی پشت پر یہ سواری کر جائے۔ کوئی جاندار ایسا نہیں ہے جس کو سواری دی گئی ہو۔ ہر ایک اپنے پیر سے چلنے پر مجبور ہے اس کو مقرب اور معظم بنایا گیا۔ ساری کائنات اس کی سواری بن گئی۔

ساری کائنات انسان کا لباس ہے

اور ساری کائنات اس کا لباس کہ درختوں کی کھال سے یہ لباس بنائے، روئی سے یہ لباس بنائے، جانوروں کی کھال کھسوٹ کر یہ لباس بنالے۔ اب سنا ہے کہ شیشے کے کپڑے چلنے والے ہیں۔ لکڑی اور کھال کے کپڑے بننے لگے ہیں۔ غرض ساری کائنات اس کا لباس، ساری کائنات اس کی غذا، ساری کائنات اس کی سواری۔ اللہ کے یہاں اتنا چھینتا اور پیارا انسان کہ ساری کائنات کو اس کی خدمت پر لگا رکھا ہے کہ کھانے کو آئے تو سر تسلیم خم کر دے کہ کھالینے دو۔ لباس بنائے تو چپ ہو کر بیٹھ جاؤ۔ اس کو لباس بنانے دو۔ سواریاں بنائے تو سر جھکا دو کہ سوار ہو کر جائے، تو ساری چیزوں سے زیادہ اس کو ڈاکر بننا چاہئے تھا مگر سب چیزوں سے زیادہ اگر غافل ہے تو انسان غافل ہے پتھر بھی ذکر میں لگ جاتا ہے۔

انعامات کا تقاضا کیا ہے؟

پتھروں کی شان یہ ہے کہ :

بَتَفَجَّرُ مِنْهُ الْأَنْهَارُ۔ (بقرہ پ آیت ۷۴)

اور کچھ نہیں تو پتھر رو پڑتے ہیں۔ ان سے پانی بہہ پڑتا ہے اور کچھ نہیں تو پتھر اوپر سے نیچے آ پڑتا ہے یہ اس کی تواضع اور انکساری کی بات ہے۔ لیکن اگر فرعونیت اور کبر بھرا ہوا ہے تو انسان میں بھرا ہوا ہے کہ نہ اس کی آنکھوں سے آنسو تک ٹپکتا ہے نہ یہ تواضع سے نیچے جھکتا اور گرتا ہے۔ حالانکہ پتھر گر بھی پڑتا ہے اور پانی بھی بہا دیتا ہے تو سب سے زیادہ اگر غافل ہے تو انسان غافل ہے حالانکہ اس کو سب سے زیادہ ڈاکر ہونا چاہئے تھا۔ اس لئے کہ اس پر انعامات کی بارش ہے۔

حقیقتِ زندگی

اس واسطے حدیث میں فرمایا گیا کہ ذکر اللہ چونکہ حیات ہے، تو ذکر کرنے والا غافلوں میں ایسا ہے جیسے مردوں میں زندہ بیٹھا ہو۔ اگر ایک بھرا مجمع غافلوں کا ہو، ایک اللہ کی یاد کرنے والا موجود ہے وہ ایسا ہے جیسے مردوں کے مجمع میں ایک زندہ بیٹھا ہو۔ اس لئے کہ زندگی نام بدن کا نہیں ہے بلکہ قلب کی زندگی زندگی ہے۔

مجھے یہ ڈر ہے کہ دل زندہ تو نہ مر جائے

کہ زندگانی عبارت ہے تیرے جینے سے

زندگی نام دل کی زندگی کا ہے اور دل کی زندگی اللہ کی یاد سے ہوتی ہے۔ روٹی اور ٹکڑے نہیں ہوتی۔ یہ بدن کی زندگی ہے جو روٹی سے ہوتی ہے۔ یہ اتنی عارضی ہے کہ روٹی ملنے میں دیر ہو جب بدن مر جانے لگتا ہے اور منقطع ہو جائے تو بدن چھن جاتا ہے۔ لیکن قلب کی زندگی دوامی ہے۔ اس لئے ذکر اللہ جو زندگی پیدا کرتا ہے وہ دوامی زندگی ہوتی ہے وہ نفس کے اندر قائم ہو جاتی ہے۔

ذاکر انسان کا مقام

تو فرمایا گیا ذکر کرنے والے کی مثال غافلوں کے اندر ایسی ہے جیسے مردوں کے اندر کوئی زندہ بیٹھا ہو۔ تو انسان اگر ذاکر بنے گا تو سارے ذاکروں پر بڑھ جائے گا اور اگر غافل بنے گا تو سب سے زیادہ بدتر ہو جائے گا۔ حق تو یہ تھا کہ سب سے زیادہ ذکر کرتا۔ اور یہ غافل بن گیا پھر بھی اس سے اچھا جانور بھی اس سے چھٹے درخت کی ٹہنیاں بھی اس سے اچھیں کیونکہ سب ذکر میں مشغول ہیں۔ یہ سب سے زیادہ ذلیل اور بدتر ہے اور اگر ذکر پر آجائے تو ہر ذاکر اس سے نیچے ہے اس لئے کہ اس کا ذکر جامع ہو گا جو اور انواع کو میسر نہیں ہے۔

تو ذکر فی الحقیقت روح کی غذا ہے اور ذکر ہی فی الحقیقت انسان کی زندگی ہے غذائے روحانی ذکر اللہ سے حاصل ہوتی ہے۔

زندگی کی حقیقی غذا

انبیاء علیہم السلام اور اولیاء اللہ کی غذا میں قلیل ہوتی ہیں اور قوتیں سب سے زیادہ ہوتی ہیں۔ وہ قوت.... ان میں یاد خداوندی سے پیدا ہوتی ہے۔ حدیث میں ہے کہ آپ نے امت کو ممانعت فرمائی کہ صوم وصال مت رکھو یعنی بلا افطار کئے روزہ پر روزہ مت رکھو۔ سحر بھی کھاؤ، افطار بھی کرو، کھاپی کر اگلا روزہ رکھو۔ بلا کھائے پیئے روزے پر روزے رکھتے چلے جانا اس کو صوم وصال کہتے ہیں۔ اس سے آپ نے ممانعت فرمائی اور حدیث میں ہے کہ آپ صوم وصال رکھتے تھے پندرہ پندرہ دن آپ کا مسلسل روزہ ہے۔ صحابہ نے عرض کیا یا رسول اللہ! ہمیں تو آپ نے ممانعت فرمائی اور خود حضور صوم وصال رکھتے ہیں فرمایا:

ابکم مثلی بطعمی ربی وسقینی

تم میں مجھ جیسا کون ہے؟ مجھے تو میرا پروردگار کھلاتا اور پلاتا ہے، یہ کھانا اور پلانا کیا تھا؟ یہ پلاؤ اور زردے کے دسترخوان آسمان سے نہیں اترتے تھے۔ یہ ذکر اللہ اور یاد حق غذا تھی جو روح میں پیوست تھی اس سے روح زندہ تھی اور روح سے بدن زندہ تھا تو اللہ کا ذکر جب رگ و پے میں سما جاتا ہے تو غذا اور

حاجت کم ہو جاتی ہے تو زندگی کا دار و مدار ذکر پر ہو جاتا ہے۔

میں نے اپنے بزرگوں سے حضرت مولانا محمد قاسم صاحب نانوتوی رحمۃ اللہ علیہ کا واقعہ سنا جو دارالعلوم دیوبند کے بانی ہیں کہ اخیر عمر میں انتقال سے چند ماہ پیشتر یہ فرمایا کہ :

”اب بجز اللہ بقائے حیات کے لئے مجھے کھانے پینے کی حاجت نہیں رہی ہے۔ محض اتباع سنت کے لئے کھانا اور پیتا ہوں۔ زندگی باقی رکھنے کے لئے کھانے پینے کی حاجت نہیں رہی۔“

غرض جب ذکر اللہ رگ و پے میں رچ بس جاتا ہے تو پھر زندگی کا دار و مدار روٹی پر نہیں ہوتا۔ ذکر پر رہ جاتا ہے۔ ذکر اللہ سے آدمی زندہ ہوتا ہے۔ قوتِ روحانی سے اس کی حیات اور بقاء ہوتی ہے تو اصل زندگی فی الحقیقت یادِ حق کا نام ہے۔

محبوب کے فراق و وصال کے آثار

بلکہ یوں کہنا چاہیے زندگی کا نام ہے نامِ محبوب اور وصالِ محبوب کا۔ محبوب کا نام آتا ہے تو محب اور عاشق میں زندگی کے آثار پیدا ہو جاتے ہیں۔ اگر ایک شخص کسی کی محبت میں گرفتار ہے اور رات دن اس کے دہیان میں غرق ہے اور محبوب اس سے جدا ہو جائے۔ یہ فراق میں پڑا ہوا گھل رہا ہے، گھلتے گھلتے چارپائی کو لگ گیا ہونے جلنے کی سکت نہیں رہی کھانا بھی چھوٹ گیا، پینا بھی چھوٹ گیا۔ چارپائی پر پڑا ہوا ہے فکرِ محبوب میں ہر وقت گرفتار ہے ایسے وقت کوئی آکر کہہ دے کہ وہ آگیا یہاں محبوب — ایک دم اٹھ بیٹھے گا کہاں ہے؟ کس نے کہا؟

یہ جان اس کے اندر کہاں سے آئی؟ کیا اس نے کوئی روٹی کھائی یا کوئی یا قوتی کھائی؟ محبوب کا نام ہی تو آیا مردہ اٹھ کر زندہ ہو گیا۔ معلوم ہوا زندگی کا نام ہے کسی محبوب چیز کے وصال کا۔ اب اگر کسی کو روپے پیسے سے محبت ہو گئی۔ جب تک اس کے سامنے روپے پیسے کا نام آتا رہے گا اس میں زندگی ہے اگر منقطع ہو جائے تو اس کی جان پہ بن جائے، بعض آدمی جب دیوالیہ ہوتے ہیں تو ہارٹ فیل ہو جاتا ہے۔ اس لئے کہ محبوب چھن گیا۔ زندگی ختم ہو گئی۔

یا اگر کسی کو کسی عورت سے محبت ہو جائے جب تک وہ پاس موجود ہے وہ زندہ ہے، جب چلی جائے تو فراق میں گھل کر جان دیدے گا۔ غرض وصالِ محبوب کا نام زندگی ہے — کسی کا محبوب، دولت، عورت یا عزت ہے۔ جن کا محبوب اللہ رب العزت ہے وہ اس کے نام سے زندہ ہیں جب تک ذکرِ حق ہے، ان میں زندگی ہے۔ جب ذکر ان سے منقطع ہو جائے، ان کی موت ہو جاتی ہے۔ جن کا دل پروردگار حقیقی سے اٹک چکا ہے ان کی زندگی جیھی ہے کہ وہ ہر وقت ذکر اللہ کئے جائیں، نامِ حق لئے جائیں۔ جب اس میں کمی آجائے گی، یوں محسوس ہو گا کہ ہم ختم ہو گئے ہیں۔

بر دل سالک ہزاراں غم بود
گرزِ باغِ دلِ خلال کم بود

سالک کے دل پر ہزاروں غم ہوتے ہیں، غم کا پہاڑ اس کے دل پر ٹوٹ پڑتا ہے جب وہ یہ دیکھتا ہے کہ باغِ دل میں سے ذکر اللہ کا کوئی خلال کم ہو گیا ہے تو ایک ذاکر کے لئے موت کے برابر ہو جاتا ہے۔ وہ سمجھتا ہے کہ

ذاکرین کے اوپر بعض اوقات قبض طاری ہوتا ہے اس قبض کا اثر یہی ہوتا ہے کہ وہ یوں سمجھتے ہیں کہ اب ہمارے اندر ذکر اللہ باقی نہیں ہے اور حق تعالیٰ سے جو تعلق تھا اس میں کمی آگئی۔ تو بعض اوقات قبض زدہ لوگوں نے خود کشی کر لی ہے۔ اگر سنبھالنے والے موجود نہ ہوں مرتبی نہ سنبھالے تو قبض کی حالت میں خود کشی کی طرف مائل ہو جاتا ہے۔

حدیث میں ہے کہ جب نبی کریم صلی اللہ علیہ وسلم نبوت سے سرفراز فرمائیے گئے اور پہلی وحی آئی کہ :

اقْرَأْ بِاسْمِ رَبِّكَ الَّذِي خَلَقَ۔ (علق پہا آیت ۱)

اس کے بعد میں وحی منقطع ہو گئی۔ ایک عرصہ وہی کا انقطاع رہا۔ آپ کے قلب مبارک پر ایک غم اور گھٹن طاری ہوئی۔ آپ فرماتے ہیں کہ بعض اوقات میرا جی چاہتا تھا کہ خود کشی کر لوں کہ اب زندگی کس کام کی جب وہ شئی باقی نہیں جس سے محبت ہے۔ حتیٰ کہ یہ ارادہ کر کے پہاڑ کے اوپر آئے کہ اپنے کو نیچے گرا دوں تو پیچھے سے کسی نے ہاتھ پکڑ لیا۔ آپ نے چاہا کہ گر پڑوں تو پیچھے سے کسی نے آواز دی : یا محمد؟ آپ نے ادھر ادھر دیکھا کوئی موجود نہیں تھا۔ یہ قبض کی کیفیت جب طاری ہوتی ہے تو موت کی طرف طبیعت مائل ہوتی ہے۔ سالک یہ سمجھتا ہے کہ میری زندگی ختم ہو گئی۔ غرض زندگی ذکر اللہ یاد حق اور یاد خداوندی کا نام ہے ہم چونکہ رات دن اس کھانے پینے اور پہننے میں مشغول ہیں۔ اس لئے ہم نے زندگی اسی کو سمجھ لیا ہے، ہم اس کو چے سے نابلد ہیں جو حقیقی زندگی کا سرچشمہ ہے جو اس کے اندر آگئے ان کی سمجھ میں آگیا کہ حقیقی زندگی یہی ہے۔ تو اسی کو نبی کریم صلی اللہ علیہ وسلم نے فرمایا کہ :

مثل الذاکرفی الغافلین کمثل الحی فی السموات۔

ذکر کرنے والا غافلوں میں ایسا ہے جیسا کہ ایک زندہ مردوں کے اندر بیٹھا ہے، اہو تو غفلت مردنی ہے اور ذکر زندگی ہے۔

ذکر اللہ کا عجیب اور عظیم ثمرہ

پھر اس کا عجیب اور عظیم ثمرہ یہ ہے کہ اللہ تعالیٰ کے ہاں قانونِ مکافات ہے، جیسے انسان خود کرتا ہے، ویسا ہی ادھر سے معاملہ ہوتا۔ فرمایا گیا :

اِنْ تَنْصُرُوا اللّٰهَ يَنْصُرْكُمْ۔ (محمد پہا آیت ۲)

اگر تم اللہ کی مدد کرو گے، اللہ بھی تمہاری مدد کرے گا۔ اور فرمایا :

من احب لقاء اللّٰه احب اللّٰه لقاءه۔

جسے یہ پسند ہے کہ میں جلد اللہ سے جا ملوں۔ اللہ کو یہ پسند ہے اور انتظار ہے کہ کب میرا بندہ مجھ سے آکر ملے گا، جو ادھر سے معاملہ وہ ادھر سے معاملہ۔ اور فرماتے ہیں :

فَلَذْكُرُونِي اذْكُمْ۔ (بقرہ پہا آیت ۱۵۲)

مجھے یاد کرو میں تمہاری یاد کروں گا۔ اگر تم ذکر اللہ کرو گے تو میں تمہارے نفس کا ذکر کروں گا۔ حدیث (قدسی) میں فرمایا گیا کہ اگر بندہ تنہائی میں مجھے یاد کرتا ہے، میں اپنے نفس میں اسے یاد کرتا ہوں جو بھرے مجمع میں مجھے یاد کرتا ہے، میں اسے ملائکہ کے مجمع میں یاد کرتا ہوں جس نوع کا یہ ذکر کرے گا اسی نوع کا وہاں ذکر ہوگا۔ تو ذکر جب ذکر کرتا ہے، انجام کار مذکور بن جاتا ہے۔ ادھر سے اس نے ذکر کیا ادھر اللہ تعالیٰ نے ذکر کیا تو

مذکور بن گیا۔ اس لئے اگر آدمی یہ چاہتا ہے کہ اللہ کے ہاں میرا تذکرہ رہے تو یہ اللہ کا تذکرہ شروع کر دے۔ جتنا یہ یاد کرے گا اتنا ہی وہ یاد کریں گے۔

دیکھئے اگر کسی بڑے حاکم، وزیر اعظم یا پریزیڈنٹ کے یہاں آپ کا تذکرہ آجائے اور آپ سن پائیں کہ آج پریزیڈنٹ نے میرا ذکر کیا تھا تو عزت و افتخار سے سراونچا ہو جاتا ہے۔ اخباروں میں چھاپتے ہیں کہ آج پریزیڈنٹ نے ہمارا تذکرہ کیا ہے۔ اس لئے کہ ایک بڑی ذات جو عزت والی کہلاتی ہے مجھے یاد کر لے تو بڑے فخر کی بات ہوگی۔

حق تعالیٰ جو بادشاہوں کا بادشاہ ہے اس کے یہاں کسی کا تذکرہ ہو تو یہ تھوڑے فخر کی بات ہے۔ تھوڑی عزت کی چیز ہے کہ اللہ کسی کو یاد کرے؟ اور حق تعالیٰ کب یاد کریں گے جب تم یاد کرو گے؟

فَاذْكُرُونِي اَذْكُرْكُمْ (بقرہ پ آیت ۱۵۲)

غرض اگر کوئی یوں چاہتا ہے کہ میری یاد وہاں قائم ہو جائے، وہ اس کی یاد کو اپنے اندر قائم کر لے۔ اگر ہر وقت ذکر کرے گا۔ وہاں بھی ہر وقت ذکر ہو گا یہ غافل بن جائے گا تو وہاں بھی غفلت برتی جائے گی۔

وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ اَنْفُسَهُمْ (حشر پ آیت ۱۹)

تم ایسے مت بنو کہ اللہ کو بھلا دو۔ تو تم اپنے نفس کو بھلا دو گے تو اللہ بھی تمہیں بھلا دے گا۔ قرآن کریم میں فرمایا گیا کہ جو لوگ قرآن کریم یاد کر کے اسے بھول جائیں تو حق تعالیٰ قیامت کے دن اسے بندے کو نابینا اٹھائیں گے۔ وہ کہے گا:

رَبِّ لِمَ حَسَرْتَنِي اَعْمٰی وَقَدْ كُنْتُ بَصِيْرًا۔ (طہ پ آیت ۱۲۵)

اے رب! مجھے اندھا کیوں اٹھایا، میں تو دنیا میں بینا تھا؟ میں تو دیکھنے والا تھا؟

قَالَ كَذٰلِكَ اَتٰتِكَ اٰتِنَا فَنَسِيْهَا وَكَذٰلِكَ الْيَوْمَ تُنْسٰی۔ (ایضاً آیت ۱۲۶)

ہم نے اپنی آیتیں تیرے سینے میں ڈالی تھیں تو نے انہیں بھلا دیا، ہم نے تجھے بھلا دیا تو اگر یہ نسیان کا برتاؤ کرے گا، ادھر سے بھی نسیان کا برتاؤ ہو جائے گا۔ یہ ذکر کا برتاؤ کرے گا، ادھر سے بھی ذکر کا برتاؤ ہو جائے گا۔ حق تعالیٰ شانہ نے ایک حدیث قدسی میں فرمایا کہ:

اے بندے! تو اپنی تندرستی کے زمانے میں مجھے یاد رکھ تاکہ تیری بیماری کے زمانے میں تجھے یاد رکھوں۔ اپنی تو نگری کے زمانے میں مجھے یاد رکھ تاکہ تیری مفلسی کے زمانے میں تجھے یاد رکھوں۔ تو صحت کے زمانے میں مجھے یاد رکھ تاکہ بیماری کے وقت میں تجھے یاد رکھوں جب کوئی تیرا یاد کرنے والا نہیں ہوگا۔ تو اپنی دنیا میں مجھے یاد رکھ تاکہ قبر میں میں تجھے یاد رکھوں۔ جو یہاں یاد کرے گا، یہ یاد وہاں کام دے گی۔ جو یہاں بھول جائے گا، وہ وہاں بھی کسمپرسی کے عالم میں ہوگا۔

یادِ حق کا احساس

اس لئے ذکر اللہ نہ صرف کائنات کی روح ہے بلکہ انسان کی بھی روح ہے بلکہ انسان کی روح کی روح ہے۔ اگر ذکر منقطع ہو جائے تو روح پر مردنی چھا جاتی ہے اگر احساس ہو، فرق یہ ہے کہ سیاہ کپڑے پر ہزاروں دھبے ڈال دو احساس نہیں ہوگا کہ اس پر بھی کوئی دہبہ ہے۔ اس لئے کہ وہ تو ہے ہی سیاہ اور سفید کپڑے پر ذرا سا دہبہ لگا دو، وہ نمایاں ہوگا اور محسوس ہوگا تو جن کے قلوب میں غفلت رچ چکی ہے۔ ان میں اگر دہبہ غفلتیں بڑھ جائیں احساس نہیں ہوگا۔ کیونکہ دل غفلتوں میں رنگا ہوا ہے لیکن یاد کرنے والا منٹ بھر غافل

اسے احساس ہو گا کہ پتہ نہیں کیا چیز میرے اندر سے چھن گئی۔

اس لئے ذکر اللہ کا احساس پیدا کرنا چاہئے زندگی یہی ہے۔ زندگی فی الحقیقت شیرازہ بندی کا نام ہے اور موت شیرازہ بکھر جانے کا نام ہے اس بدن میں آج پانی مٹی ہوا آگ جمع شدہ موجود ہے کہا جائے گا کہ زندہ ہے۔ قبر میں جا کے ریزہ ریزہ ہو کر اجزاء بکھر جائیں گے کہا جائے گا کہ مردہ ہے تو ذکر اللہ روح کو بدن سے ملائے رکھتا ہے اور بدن کے اجزاء کو جمع رکھتا ہے۔ تو ذکر اللہ انسان کی روح اور زندگی ہے یہ نہ ہو تو آدمی کی زندگی ختم ہے۔

یاد حق کا اصل طریق

اس واسطے میں نے یہ حدیث پڑھی تھی اور مقصد یہ نہیں تھا کہ کوئی لمبی تقریر کی جائے مقصد صرف اس حدیث کی تشریح اور ترجمہ تھا کہ ذکر اللہ کی عادت ڈالی جائے اور اس کے تین طریقے ہیں۔ سب سے پہلا طریقہ جو اصل اور بنیادی ہے وہ فرائض کی ادائیگی ہے۔ سب سے بڑا ذکر اللہ کے فرائض میں نماز ہے۔ اس کے بارے میں فرمایا گیا :

أَقِمِ الصَّلَاةَ لِذِكْرِي۔ (طہ، پ ۱۳ آیت ۱۳)

نماز قائم کرو میری یاد کے لئے۔ معلوم ہوا نماز ذکر اللہ اور یاد حق ہے۔ حج کے بارے میں جگہ جگہ فرمایا گیا :

فَلِذَا أَنْضَمْتُمْ مِنْ عَرَفَاتٍ فَادْكُرُوا اللَّهَ عِنْدَ الْمَشْعَرِ الْحَرَامِ وَاذْكُرُوهُ كَمَا هَدَكُمُ
وَإِنْ كُنْتُمْ مِنْ قَبْلِهِمْ لَعِنَ الضَّالِّينَ۔ ثُمَّ الْيَضُوعَا مِنْ حَيْثُ الْفَاضِ النَّاسُ
وَاسْتَغْفِرُوا اللَّهَ۔ (بقرہ پ ۲ آیت ۱۹۸، ۱۹۹)

حج کے ایک ایک رکن پر کہیں ذکر اللہ کہیں استغفار کہیں توبہ کہیں یاد حق ان سب کا مقصد ذکر ہے نماز کا مقصد بھی ذکر ہے۔ زکوٰۃ اور صدقات کا مقصد بھی فی الحقیقت ذکر ہے فرمایا :

لَنْ تَنَالَهُ اللَّهُ لُحُومُهَا وَلَا دِمَائُهَا وَلَكِنْ بِتَقْوَىٰ يَنْتَهَىٰ بِكُمْ۔ (حج پ ۳ آیت ۳)

جو تم قربانیاں کرتے ہو اس کا گوشت پوست اللہ تک نہیں پہنچتا بلکہ وہ تقویٰ ذکر اللہ یاد حق پہنچتی ہے جو قربانی کے وقت تم نام لیتے ہو اور قلب میں نیت کرتے ہو۔ وہ چیز اللہ تک جاتی ہے۔ یہ اس کی علامت ہے۔ بہر حال قربانی ہو، زکوٰۃ ہو، حج ہو، نماز ہو، ان سب کی روح ذکر اللہ بتلائی گئی ہے تو ذکر کرنے کا بنیادی طریق فرائض شرعیہ کی ادائیگی ہے۔ یہ اصل ذکر ہے۔

ذکر موقت

لیکن اصل ذکر کے ساتھ ساتھ امر کیا گیا کہ :

لَتَأْتِيَ النَّبِيْنَ اَسْتَوْا اذْكُرُوا اللَّهَ ذِكْرًا كَثِيْرًا۔ (الزَّاب پ ۲ آیت ۲۱)

اے لوگو! اللہ کی یاد کرو ذکر کثیر کے ساتھ۔ تو ایک ذکر اصل ہے وہ فرائض ہیں اور ایک ذکر زائد اور ذکر کثیر ہے وہ اس سے اوپر ہے۔ اس کے دو طریقے ہیں ایک موقت، ایک غیر موقت۔ موقت تو یہ ہے کہ صبح اور شام کا وقت مقرر کر کے کچھ تسبیح اور تہلیل کر لیا کرے۔ صبح کی نماز کے بعد بیٹھ گئے۔ فرض کیجئے

آپ نے سو مرتبہ کلمہ تمجید پڑھ لیا۔

سبحان اللہ والحمد للہ ولا الہ الا اللہ واللہ اکبر۔

سو مرتبہ استغفار پڑھ لیا، سو مرتبہ درود شریف پڑھ لیا۔ اسی طرح شام کو پڑھ لیا۔

سُبْحَانَ اللَّهِ حِينَ تُمْسُونَ وَحِينَ تُصْبِحُونَ وَلَهُ الْحَمْدُ السَّمَاوَاتِ وَالْأَرْضِ

وَعَشِيًّا وَحِينَ تُظْهِرُونَ۔ (روم پ ۲ آیت ۱۸۱)

فرمایا! اللہ کی تسبیح کرو کچھ صبح کو، کچھ شام کو کچھ دوپہر کو :

وَسَبِّحُوهُ بُكْرَةً وَأَصْلًا۔ (احزاب پ ۲ آیت ۴۲)

صبح اور شام اللہ کی تسبیح کرو۔ تو یہ موقت طریق ہے کہ ایک وقت باندھ کر آدمی کچھ تسبیح پڑھے، سو مرتبہ

نہ ہو تینتیس مرتبہ پڑھ لے اتنا نہ ہو کچھ کم کر لو۔ مگر ایک عدد اور وقت معین کر کے اس کو نبھادے۔

حدیث میں ہے :

خیر الامور ما ندم علیہ۔

بہترین عمل وہ ہے جس پر ہمیشگی اور دوام برتا جائے۔ جو قلب میں جڑ پکڑ لیتا ہے سوخ پیدا کر لیتا ہے

پہاڑ کی ایک چٹان ہے اس پر گرد پڑ گئی ہے۔ آپ نے لاکھوں من پانی بہا دیا۔ گرد دھل گئی لیکن تھوڑی

دیر کے بعد پھر چڑھ جائے گی۔ تو منوں پانی بہا دینے سے ظاہری صفائی آجاتی ہے۔ مگر چٹان کے اندر نمی نہیں

پہنچتی، لیکن اگر آپ ایک قطرہ برس دن تک گراتے رہیں تو پتھر میں بھی سو رخ پیدا ہو جاتا ہے۔ تو تھوڑا تھوڑا

عمل ہو۔ اس سے قلب میں جڑ پیدا ہو جاتی ہے۔ لیکن اگر آپ نے ایک دن پچاس نمازیں پڑھ لیں لیکن پھر

ایسے غائب ہوئے کہ برس دن تک غائب رہے تو گرد دھل جائے گی، اجر مل جائے گا لیکن قلب میں کوئی ملک

کوئی بنیاد، کوئی جڑ قائم نہیں ہوگی۔ تو تھوڑا عمل ہو مگر دوام کے ساتھ ہو وہ کار آمد ہوتا ہے۔ دل میں ملکہ پیدا

ہو جاتا ہے۔ جڑ قائم ہو جاتی ہے۔ بہر حال سو مرتبہ نہ ہو بالکل تھوڑا ہی عدد ہو مگر ایک وقت مقرر پر نام حق لیا

جائے، کچھ تلاوت کر لی، کچھ تسبیح، کچھ تہلیل خواہ دس منٹ ہو مگر آدمی اس کا پابند ہو جائے، چالیس دن کے بعد

خود محسوس ہو گا کہ میرے قلب کے اندر کیا اثر قائم ہوا۔

حدیث میں ہے کہ آدمی کسی عمل کو چالیس دن خلوص کے ساتھ مسلسل کرے تو قلب میں سے حکمت کا

چشمہ بہہ پڑتا ہے۔ یاد حق کی ایک بنیاد قائم ہو جاتی ہے جس کی جیسی مناسبت ہے ویسی معرفت اس کو شروع

ہو جاتی ہے تو ذکر کثیر کی ایک صورت یہ ہے کہ مقرر وقت پر آدمی کچھ اللہ کا نام لے۔

ذکر غیر موقت

دوسری صورت یہ ہے کہ غیر مقررہ طریق پر آدمی یہ عادت ڈالے کہ اس کی زبان سے کوئی نہ کوئی اللہ کا

نام نکلتا رہے۔

لا الہ الا اللہ سبحان اللہ اللہ اکبر۔

وغیرہ اٹھتے بیٹھتے ہوئے، چلتے ہوئے، کھڑے۔ وضو سے بے وضو کوئی قید نہیں۔ مہینہ دو مہینہ تو تکلف

کر کے عادت ڈالنی پڑے گی۔ جب عادت پڑ جائے گی تو بے اختیار اللہ کا نام زبان سے جاری ہو گا۔ کوئی حادثہ

پیش آئے گا (خدا نخواستہ) مثلاً آپ گر پڑے فوراً لا اللہ، بسم اللہ کوئی نہ کوئی اللہ کا نام زبان سے نکلے

گا۔ یہ نہیں نکلے گا کہ لوگو دوڑو، مجھے بچاؤ، اللہ کا نام نکلے گا۔ ابتداءً تکلف کرنا پڑے گا۔ جب عادت پڑ جائے گی

صاحبزادے مولانا رکن الدین پڑھنے کے لئے دہلی گئے اور آٹھ دس برس کے بعد بڑے اچھے عالم بن کے آئے۔ مریدین نے عرض کیا، حضرت! صاحبزادے عالم بن کے آئے ہیں۔ اگر وعظ کرا دیا جائے..... فرمایا، ہاں بھئی! ضرور وعظ کلاؤ۔ جب علم پڑھا ہے تو علم کا اثر ظاہر ہو، دوسروں کو مسائل معلوم ہوں۔ صاحبزادہ کھڑے ہوئے اور بڑا عمدہ وعظ کہا۔ تمام لوگ خوش ہوئے بہت سے مسائل بیان کئے، لوگوں نے مسائل سیکھے، تعریف کی۔ لیکن کوئی خاص اثر پیدا نہ ہوا کہ لوگ رونے لگے ہوں یا آپے سے باہر ہوئے ہوں۔ یہ کچھ بھی نہیں۔ بس یہ ہوا کہ بہت اچھے صحیح مسکے بیان کئے دل میں قدر و قیمت تھی۔

جب مولانا رکن الدین وعظ کر چکے، تو حضرت قطب عالم منبر کے قریب کھڑے ہوئے ایک جملہ کہا، فرمایا، ”بھائی! رات عجیب بات پیش آئی۔ رکن الدین کی ماں نے فقیر کے لئے کھیر پکائی تھی، وہ کھیر پکا کے کھونٹے پہ رکھ دی، بلی جو آئی وہ کھا کے چلی گئی۔ فقیر محروم رہ گیا۔“

بس یہ کہنا تھا کہ ایک دم جو لوگوں پر گریہ طاری ہوا اور کپڑوں کو پھاڑ ڈالا اور مسجد میں ایک طوفان پھا ہو گیا۔ اب اس میں آخر کیا چیز تھی؟ کھیر پکی رکھی تھی، بلی آئی وہ کھا گئی۔ تو یہ کون سے حقائق و معارف تھے۔ مگر حقیقت میں وہ جو قلب کی تاثیرات تھیں ان تاثیرات نے ان الفاظ کو آلہ بنایا اور الفاظ نے کانوں کو کھٹکھٹایا اور دل کی تاثیر الفاظ کے راستے سے دل پر پڑی اور دلوں میں محبت الہی بھری اور انہوں نے چیخا اور چلانا شروع کر دیا۔ تو یہ لفظوں کا اثر نہیں تھا۔ شیخ کے قلب کا اثر تھا۔ اصل میں اہل اللہ دل میں اثر ڈالتے ہیں۔ الفاظ محض اُن کا آلہ ہوتا ہے۔ الفاظ کی کوئی قیمت نہیں ہوتی۔ کسی اللہ والے کے پاس سے آپ قلب میں کوئی اثر لے کے جائیں، کوئی آخرت کا دُین کی عظمت و محبت کا، وہ الفاظ کا اثر نہیں ہوتا، وہ قلب کی تاثیر ہوتی ہے۔ اگر اس کے قلب میں کوئی اثر نہ ہوتا۔ وہ بہتر سے بہتر لفظ کہتا۔ آپ اس سے کوئی بھی اثر نہ لیتے۔ لفظ تو اثر نہیں کرتے، وہ معانی کرتے ہیں۔ تو معانی لفظوں کے اندر وہی ذکر اللہ اور یادِ خداوندی ہے۔ وہی تاثیر و تصرف ہے جس سے قلوب جگمگا اٹھتے ہیں۔ قلوب کے اندر حرکت پیدا ہو جاتی ہے۔ تو قرآن کریم نے فرمایا۔

وَلَذِكْرُ اللَّهِ أَكْبَرُ - سب سے زیادہ وزنی چیز، سب سے زیادہ پر عظمت چیز وہ اللہ کی یاد ہے کہ دنیا و فیما اللہ کی یاد کا مقابلہ نہیں کر سکتی۔

یادِ حق دل میں آجائے تو بندہ عرشی ہو جاتا ہے

جب بندے کے دل میں یہ یاد آجاتی ہے تو لاکھوں سلطنتیں ایک طرف اور یہ چیز ایک طرف۔ اس کے ہوتے ہوئے کسی چیز کی قدر و قیمت نہیں ہوتی۔

شاہ غلام علی صاحب رحمۃ اللہ علیہ، جو حضرت مرزا مظہر جان جاناں رحمۃ اللہ علیہ کے خلفاء میں سے ہیں اور سلسلہ نقشبندیہ کے بڑے اکابر میں سے ہیں۔ ان کے ہاں بھی مہمانداری بہت تھی اور مریدین کا ہجوم رہتا تھا۔ دواڑھائی سو تک آدمی، ان کے مریدین میں سے نواب میر خاں جو ہندوستان میں ریاست ٹونک ہے، اس کے والی تھے۔ وہ حضرت شاہ غلام علی صاحب سے بیعت تھے۔ انہوں نے دیکھا کہ شاہ صاحب کے ہاں مہمانداری بہت ہے اور کوئی دولت، جاگیر، جائیداد ہے نہیں۔ تو انہوں نے ریاست ٹونک کا ایک ضلع ان کے پاس لکھ کر بھیج دیا کہ یہ میں آپ کو دیتا ہوں۔ اس کی ہزاروں روپے ماہانہ آمدنی ہے۔ مہمانوں کا خرچ چلے گا اور وہ پتیل کے پترے پہ لکھ کے بھیجا کہ یہ میں بنام حضرت شاہ غلام علی عطیہ دیتا ہوں۔ یہ شاہ غلام علی کے پاس پہنچا اور حضرت کی خدمت میں پیش کیا گیا کہ آپ کے مرید نواب میر علی خاں ہیں۔ انہوں نے یہ پورا ضلع ہدیہ پیش کیا ہے۔

اس کی پشت پر شاہ غلام علی صاحب نے جواب میں ایک شعر لکھ کے بھیج دیا جیسے حضرت شیخ عبد القادر جیلانی نے ایک قطعہ لکھ کر بھیجا تھا۔ انہوں نے بھی ایک شعر لکھ کر بھیج دیا اور وہ شعر یہ تھا کہ ۔

ما آبروئے فقرو قناعت نمی برم
با میرخاں بگوئے کہ روزی مقدر است

ہم اپنے فقر و فاقہ کی آبرو کھونا نہیں چاہتے۔ میرخاں سے کہہ دو کہ روزی مقدر ہے اور وہ آسمان سے آرہی ہے۔ تمہارے ضلع کی ہمیں ضرورت نہیں ہے۔ یہ اتنی استغناء اور اتنی بیداری اس وقت تک نہیں ہو سکتی۔ جب تک دل کے اندر کوئی دولت جمع نہ ہو۔ وہ دولت یہی ذکر اللہ کی تھی۔ وَلَذِكْرُ اللَّهِ أَكْبَرُ۔ اللہ کا ذکر سب سے بڑی چیز ہے۔ تو ضلع، صوبہ، پوری دنیا تو کیا چیز ہے۔ ذکر اللہ کے سامنے چاند اور سورج کی بھی کوئی وقعت نہیں ہے۔ جب وہ قلب میں آجاتا ہے تو بندہ پھر عرش بن جاتا ہے عرش کے اوپر کی باتیں کرتا ہے۔ نیچے کی نہیں کرتا۔ تو یہ ہے وہ ذکر اللہ جو ساری شریعت اور کائنات کی روح ہے۔ اگر اس دنیا میں سے ذکرِ خداوندی نکل جائے، اسی دن قیامت آجائے گی اور یہ خیمہ ختم کر دیا جائے گا اور اگر کسی کے قلب میں سے نکل جائے، اسی دن ایمان و اسلام ختم ہے۔ کسی قوم میں سے نکل جائے، وہ قوم بھی بے عزت اس کی آبرو اور عزت بھی ختم۔ تو ہر چیز میں دولت، عزت، حکومت کچھ بھی ہو۔ حقیقت یہ ہے کہ جب تک دین و دیانت، یادِ الہی اور یادِ خداوندی شامل نہیں ہوتی۔ اس وقت تک عالم میں کوئی چیز زندہ نہیں ہوتی کیونکہ سب چیزوں کی روح یہ ہے۔

ذکر اللہ کا مظہر اتم

اس کا سب سے بڑا مظہر اتم جس سے ذکرِ الہی ظاہر ہوتا ہے، چونکہ نماز تھی۔ اس لئے قرآن کریم نے اس سے پہلے فرمایا، اِنَّ الصَّلٰوةَ تَنْهٰی عَنِ الْفَحْشَآءِ وَالْمُنْكَرِ۔ نماز فحش سے بے حیائی کی باتوں اور منکرات سے بچاتی ہے۔ جو شریعت میں گناہ ہیں۔ ان سب چیزوں سے نماز بچاتی ہے اور آگے بطور دلیل کے فرمایا، وَلَذِكْرُ اللَّهِ أَكْبَرُ۔ نماز کی روح ذکر ہے اور ذکر سب چیزوں سے بڑا ہے۔ ذکر کی روشنی جب آئے گی تو کوئی ظلمت اور تاریکی اس کے آگے نہر نہیں سکتی۔ گناہ ہو، کچھ ہو، سب ختم ہو جائے گا۔

اس سے ایک شبہ کا جواب نکل آتا ہے۔ وہ یہ کہ آپ کو شاید یہ سوال پیدا ہو کہ ہم تو خوب پابندی سے نماز پڑھتے ہیں، مسجدیں بھی بنواتے ہیں، لاکھوں روپے بھی اس میں لگواتے ہیں اور بچے بچے کولاتے ہیں۔ مگر اس کے باوجود منکرات میں مبتلا ہیں۔ بعض بے غیرتی اور بے حیائی کی باتیں بھی سرزد ہو جاتی ہیں۔ نمازی بھی ہیں۔ مگر یہ حرکتیں بھی ہو جاتی ہیں۔ تو اللہ کا وعدہ ہے کہ نماز فحش اور منکرات سے بچا دیتی ہے۔ خلاصہ یہ کہ ہم نمازی بھی ہیں۔ پھر بھی منکرات میں مبتلا ہیں۔

اس شبہ کا سرسری جواب تو یہ ہے کہ آپ اس سے مقابلہ کیجئے، جو بالکل نماز نہیں پڑھتا۔ اس میں کتنے منکرات ہیں اور نمازی میں کتنے ہیں۔ زمین و آسمان کا فرق دکھائی دے گا۔ نماز پڑھنے والا اگر مبتلا بھی ہو گا۔ اتنی بُرائی نہیں ہوگی۔ جتنی بے نمازی کے اندر ہوتی ہے۔ نمازی کے دل میں پھر بھی خوفِ خدا تھوڑا بہت موجود ہوگا۔ تو ایک جواب تو یہ ہے، جو سرسری ہے کہ اللہ کا ذکر اور نماز بلاشبہ منکرات سے بچاتی ہے۔ آپ نہیں بچ رہے ہیں۔ تو یہ اصل میں زیادہ مبتلا نہیں، کم میں مبتلا ہیں۔ جو بالکل نماز نہیں پڑھتے تھے۔ وہ اس سے زیادہ میں مبتلا ہیں۔ تو کسی نہ کسی حد تک تو آپ کو نماز نے بچا دیا۔

حضرت شیخ الہند رحمۃ اللہ علیہ ہمارے مرشد بھی ہیں اور دارالعلوم دیوبند کے سب سے پہلے طالب علم بھی وہی ہیں۔ ملا محمود سب سے پہلے استاذ اور مولانا محمود سب سے پہلے شاگرد ہیں۔ یہ دارالعلوم کا ابتدائی ہے کہ دو محمودوں سے ابتدا ہوئی ع

الہی عاقبت محمود گرواں

جب ابتدا محمود ہے تو انشاء اللہ عاقبت بھی محمود ہے۔ حضرت شیخ الہند کے خدام میں حضرت مولانا عزیز گل صاحب مدظلہ ہیں۔ یہ سادات میں سے تھے۔ مگر ہیں سرحدی۔ تو وہاں کے سادات کو بھی خان ہی کہتے ہیں۔ سب پٹھان کے لقب سے معروف ہیں۔ پٹھان اور خان گویا ان کے ہاں ایک عظمت کا لفظ ہوتا ہے۔ میرا جب افغانستان جانا ہوا تو وہاں کے اخبارات نے شائع کیا کہ مولانا محمد طیب خاں۔ حالانکہ میں پٹھان نہیں۔ مگر وہ خان عزت و عظمت کا لفظ ہے۔ تو مولانا عزیز گل صاحب گویا انہیں عرف کے لحاظ سے سرحدی پٹھان کہنا چاہتے۔ یوں تو سادات میں سے ہیں۔

وہ حضرت شیخ الہند رحمۃ اللہ علیہ کے مزاج میں بڑے دخیل اور بعض دفعہ اتنے جوش سے بات چیت کرتے تھے۔ جیسے کوئی اپنے سے چھوٹے سے کر رہا ہے یعنی اتنے دخیل تھے کہ بعض دفعہ بے ادبی کی بات ہو جاتی تھی۔ مگر حضرت کچھ خیال نہیں کرتے تھے۔

ایک دفعہ صحیح بخاری کے درس میں انہوں نے سوال کیا اور کہا حضرت! یہ مسئلہ کیسے ہے؟ حضرت نے سرسری جواب دے دیا۔ بس کہنے لگے کہ خود کو نہیں آتا اور سرسری جواب دے کے آگے چل دیئے۔ پڑھانے کے لئے بیٹھ گئے اور جواب دینا آتا نہیں۔ تو اس طرح سے بہت زیادہ بے تکلف تھے۔ یہ ان کی عام بات تھی کہ جب ہم لوگوں سے گفتگو شروع کرتے تو ”آپ“ سے شروع کرتے۔ آپ نے یہ کہا آپ نے یہ کہا۔ اس کے بعد جوش آتا تو ”تم“ کہتے۔ تم نے یہ کہا تم نے یہ کہا۔ اس کے بعد ”تو“ نے یوں کہا۔ تو نے یوں کہا اور اس کے بعد یہ کہ ارے خبیث تو نے یہ کیوں کہا۔ تو ”آپ“ سے شروع ہو کر ”خبیث“ پہ انتہا ہوتی تھی۔ ان کا ایک عام طرز تھا۔ تو بے تکلف بہت اور حضرت کی شان میں بعض جگہ بے ادبی کے کلمات کہہ دیتے تھے۔ ایک شخص نے حضرت شیخ الہند سے یہ عرض کیا کہ حضرت اتنے دنوں وہ آپ کی صحبت میں رہے اور انہیں تہذیب نہ آئی۔ اتنے بے ہودہ اور بھدے کلمات کہہ دیتے ہیں۔ بیس پچیس برس آپ کی صحبت اٹھائی اور پھر بھی آدمی نہ بنے۔

حضرت نے فرمایا، یوں خیال کرو، اگر یہ بیس پچیس برس صحبت میں نہ رہتے تو کیا ہوتے؟ جب رہ کر اتنے ہوئے، اگر بالکل نہ رہتے تو کیا ہوتے؟

تو وہی میں کہہ رہا ہوں کہ نماز پڑھ کر اتنی برائیوں میں مبتلا ہیں۔ بالکل نہ پڑھتے تو کیا ہوتے؟ اور کتنی برائیاں کرتے؟ تو سیدھا جواب تو یہ ہے کہ نمازی اگر مبتلا بھی ہو گا تو کم مبتلا ہو گا۔ بے نمازی زیادہ مبتلا ہو گا۔ لیکن اصل جواب یہ ہے کہ نماز پڑھنے کے باوجود اگر آدمی فحش سے نہیں بچتا، بے حیائی اور برائی سے نہیں بچتا۔ اس نے نماز کا ڈھانچہ قائم کیا۔ وہ جو ذکر اللہ کی روح ہے، وہ قلب کے اندر نہیں ہے، روح ہوتی، یقیناً بیچ جاتا۔ تو نماز بے حیائی سے بچاتی ہے۔ جب کہ نماز جاندار ہو اور اگر بے جان پڑھے جس کے اندر روح ہی نہ ہو۔ تو لاشہ اور ڈھانچہ کوئی چیز نہیں۔ وہ تو کام نہیں کر سکتا۔ تو نماز بھی کام نہیں آسکے گی۔ نماز ائمہ۔ بیعت۔ کا نام نہیں ہے۔ نماز عظمت خداوندی اور یاد حق کا نام ہے کہ دل اللہ کی یاد میں غرق ہے دوسری چیزیں دل سے فنا محض ہو جائیں۔ تو جتنی یاد زیادہ ہوگی، اتنا ہی بے حیائی سے بچے گا۔ جتنی کم ہوگی، اتنا ہی کم

بچے گا۔ بالکل نہیں ہوگی۔ تو چاہے پانچوں وقت نماز پڑھے، جب بھی نہیں بچے گا۔ اس لئے کہ جان تو ہے نہیں تو اصل جواب یہ ہے کہ نماز بلاشبہ بخش سے بچاتی ہے۔ اللہ کا وعدہ سچا ہے۔ اس کا کلام حق ہے۔ الصَّلَاةُ تَنْهَىٰ عَنِ الْفَحْشَاءِ وَالْمُنْكَرِ يٰقِيْنَا نماز بے حیائی سے اور منکرات سے بچاتی ہے۔ بچاتی کیوں۔ وَلَذِكْرِ اللّٰهِ اَكْبَرُ۔ اس لئے کہ اللہ کا ذکر بہت بڑی چیز ہے۔ اَقِمِ الصَّلَاةَ لِذِكْرِي۔ نماز ذکر اللہ ہی لئے پڑھی جاتی ہے۔ ذکر روح ہے۔ اگر روح نہیں ہوگی تو نہیں بچائے گی۔

روح نہ ہونے کے شبہ سے محض صورتِ عمل کو ترک نہ کیا جائے

لیکن میں اتنی بات عرض کئے دیتا ہوں کہ کبھی یہ سمجھئے کہ پورا ذکر تو ہے نہیں، ہماری نماز تو صورتِ صورت ہے۔ یہ بُرائی سے بچاتی نہیں، تو آج سے اسے بھی چھوڑ دو۔ اس کے پڑھنے سے فائدہ کیا ہوا۔ نہیں اس صورت کو قائم رکھو۔ اس لئے کہ جو صورت بنا رہا ہے تو وقت آئے گا کہ اس صورت میں رو آجائے گی۔ اگر صورت ہی نہیں بنے گی تو پھر روح کس میں آکر پڑے گی۔ اس واسطے اس صورت کو بھی تو رکھو۔ اگر روح نہ ہو، شکل اس کی بنائے رکھو۔ اچھی شکل میں اچھی حقیقت آجاتی ہے۔ آج نہیں آئے، کل آئے گی۔ پڑھتے پڑھتے کسی دن تو خیال ہو گا کہ بھئی! یہ جو محض رسمی اور تصویر کی نماز پڑھ رہا ہوں، یہ کار نہ جائے۔ اس میں جان پیدا کرو۔ تو پڑھتے پڑھتے چند دن کے بعد دھیان آسکتا ہے۔ اور وہ روح بن جا۔ گی۔ اس واسطے چھوڑنا اسے بھی نہیں چاہئے۔ جیسے مولانا رومی رحمۃ اللہ علیہ نے کہا ہے کہ ۔

بہرِ دین و بہرِ دنیا و بہرِ نام
اللہ اللہ کر وہ باید والسلام

تم اللہ اللہ کرو، دنیا کے لئے کرو، دکھلاوے کے لئے کرو، نام و نمود کے لئے کرو، کرتے رہو۔ اس لئے کرتے رہو گے تو اسی میں اخلاص بھی آجائے گا اور بالکل ہی گھرنہ بناؤ تو مسافر آ کے ٹھہرے گا کہاں؟ تو گونا بنالے، ممکن ہے ذکر اللہ کا مسافر آجائے اور آکر اس کے اندر مقیم ہو جائے۔ تو چاہے ریاکاری کی نماز چاہے بے دھیانی کی ہو، قلب میں کچھ نہ ہو۔ مگر فرض ادا کرتے رہو۔ صورت ہی انشاء اللہ چند دن کے اپنی طرف کھینچ لے گی۔ تو یہ دوسوہ نہیں آنا چاہئے کہ جب اس میں روح نہیں تو پڑھنے سے فائدہ کیا؟ فنا ہے۔ کم سے کم مفتی فتویٰ دے رہا ہے کہ نماز ہو گئی۔ اسے دل کی خبر نہیں۔ اور جب اللہ کی ہزاروں مخلوق نمازی کہے گی تو عند اللہ بھی معتبر ہوگی۔ تو جب سرکاری گواہوں نے گواہی دے دی کہ فلاں آدمی نمازی ہے عند اللہ بھی نمازی ہے۔ تو کیا خبر ہے کہ یہ نمازی کی صورت ہی آخرت میں نجات کا ذریعہ بن جائے۔ اس چھوڑنا نہیں چاہئے۔

بہر حال مجھے اس ساری آیت سے کلام کرنا نہیں تھا کہ میں نماز کی حقیقت بیان کروں اور پھر یہ بیا کروں کہ نماز کس طرح منکرات اور بے حیائی سے بچاتی ہے بلکہ صرف ذکر اللہ کے بارے میں چند باتیں کہتیں۔ جو آیت کا دوسرا جز ہے 'وَلَذِكْرِ اللّٰهِ اَكْبَرُ' وہ بھی اس لئے کہ وہی سارے عالم اور ساری شریعت کی روح ہے۔ شریعت سے ذکر اللہ نکل جائے، تو شریعت کے اعمال ڈھانچہ بن جائیں گے۔ دنیا کے اندر اللہ نہ رہے، تو یہ دنیا بے جان لاشہ بن جائے گی اور ختم ہو جائے گی۔ اس واسطے ذکر اللہ کی رعایت کم

ذکر کثیر کے حصول کی سہل صورت

اور اس کے لئے سیدھی صورت یہ ہے کہ شریعت نے جو اعمال بتلائے ہیں۔ اگر بچپن سے ہی بچے کو وہ یاد دے جائیں۔ موقع بموقع کی دعائیں ہیں۔ ان کو ذکر کثیر کہا گیا ہے۔ تو جب وہ دعائیں پڑھائیں گے تو حکیم میں جو حکم ہے کہ **يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا** اے ایمان والو! اللہ کا ذکر کثیر۔ تو کثرت ذکر کیا ہے؟ بعض علماء نے لکھا ہے کہ کثرت ذکر یہ ہے کہ مختلف اوقات میں جو اذکار اور دعائیں آتی ہیں وہ ان اوقات میں پڑھی جاتی رہیں، تو ذکر کثیر ہو گیا۔ مثلاً جب چارپائی پر سونے کے لئے لیٹیں۔ اس کی دعا الگ ہے کہ: **بِسْمِكَ اللَّهُمَّ اموت واسی۔**

و کے انھیں اس کی دعا الگ ہے کہ: **الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَالِلهِ الشُّور۔**
 کھانا کھانے کے بعد کی دعا ہے کہ: **الْحَمْدُ لِلَّهِ الَّذِي أَطْعَمَنَا وَسَقَانَا وَكَفَانَا وَأَوَانَا وَجَعَلَنَا مِنَ الْمُسْلِمِينَ۔**
 متجا کے لئے جائے پاخانے میں بایاں قدم رکھے اور کہے کہ: **اللَّهُمَّ آتِيْ اَعُوذِيْكَ مِنَ الْعَيْبِ الْعَبَائِثِ۔**
 جب واپس آئے تو دایاں پاؤں پہلے رکھے اور کہے: **غُفْرَانِكَ الْحَمْدُ لِلَّهِ الَّذِي أَنْصَبَ عَلَيَّ الْاَنْفُوعَ وَعَالَمَنِي۔**
 جب لباس پہنے تو پڑھے:

الْحَمْدُ لِلَّهِ الَّذِي كَسَانِي هَذَا رِزْقِيهِ مِنْ غَيْرِ حَوْلٍ مِنِّي وَلَا قُوَّةَ - اللَّهُمَّ

آتِيْ اسْئَلُكَ مِنْ خَيْرِهِ وَخَيْرِ مَا صَنَعَ لِيْ وَأَعُوذِيْكَ مِنْ شَرِّهِ وَشَرِّ مَا صَنَعَ لِيْ -

مثلاً بیوی کے پاس جائے تو یہ دعا پڑھے کہ:

اللَّهُمَّ جَنِّبْنَا الشَّيْطَانَ وَجَنِّبِ الشَّيْطَانَ مَا رَزَقْتَنَا۔

اور مقدر ہوگی تو صالح اولاد پیدا ہوگی یا مثلاً بازار جائے تو بازار میں جانے کی دعا یہ ہے:

اللَّهُمَّ آتِيْ اسْئَلُكَ صَفْقَةً رَاحَةً وَأَعُوذِيْكَ مِنْ صَفْقَةٍ خَاسِرَةٍ

”اے اللہ! میں نفع کا سودا چاہتا ہوں اور گھائٹے کے سودے سے پناہ مانگتا ہوں۔“

ورج نکلے تو دعا بتلائی گئی ہے:

الْحَمْدُ لِلَّهِ الَّذِي جَلَلْنَا الْيَوْمَ عَالِمَةً وَجَاءَ بِالشَّمْسِ مَطْلَعَهَا۔

تو ہر موقع کا ایک ایک ذکر ہے۔ یہ اذکار علماء نے چھاپ بھی دیئے ہیں۔ اگر بچے کو ابتدا سے یہ یاد

دیئے جائیں، تو یہ موتی ان کے قلوب میں بھر جائیں گے اور زندگی اسلام بن جائے گی۔ جب عادت

ہو گی کہ پاخانے جاتے ہوئے یہ کھانے کے وقت یہ لباس پہننے کے وقت یہ دوستوں سے مصافحہ کرو تو

اسی سے ملے تو یہ عادت پڑ جائے گی۔ تو اسی سے اسلامی زندگی بنتی ہے یہ ذکر کثیر مفت میں ہاتھ آجاتا ہے۔

کی آسان بات یہ ہے کہ بچوں کو یاد کرا دی جائیں اور بڑے بھی اگر یاد کریں، تو مہینے ڈیڑھ مہینے میں ساری یاد

دلتی ہیں۔ پچاس ساٹھ سے زیادہ یہ دعائیں نہیں ہوں گی، زیادہ ہو تو سو ہو جائیں گی۔ تو ایک دن میں اگر

دعا یاد کر لے اور تین چار مہینے لگ جائیں، تو تین چار مہینے میں پورا دین حاصل ہو جائے۔ یہ بڑے نفع کا

ہے، کوئی گھائٹے کی بات نہیں۔ تین مہینے نہیں، چار مہینے سہی اور بچے تو بہت جلدی یاد کرتے ہیں۔ چند

میں یاد ہو جائیں گی۔ اس طرح ذکر کثیر کی دولت حاصل ہو جائے گی۔

یا پھر اس کے ساتھ ساتھ یہ بھی کر لیا جائے کہ صبح کی نماز کے بعد روزانہ ایک آدھ گھنٹہ آدمی اللہ میاں کے لئے دے دے۔ چوبیس گھنٹے دنیا کی ضروریات کے واسطے اگر اس میں کچھ وقت اللہ کے نام پر نکال دے تو کون سی بڑی بات ہے۔ چاہئے تو یہ تھا کہ ساری زندگی اللہ کی ہوتی، چھوٹا موٹا وقت دنیا کے کاموں کے لئے ہوتا۔ لیکن ہم کہتے ہیں چلو، تم سارا ہی وقت دنیا کے کاموں میں لگا دو۔ تھوڑا سا وقت اللہ کے لئے دو۔ تو روزانہ صبح کے وقت بیٹھ کر ایک سو مرتبہ کلمہ تجید،

سبحان اللہ والحمد للہ ولا الہ الا اللہ واللہ اکبر۔

سو مرتبہ استغفار،

استغفر اللہ الذی لا الہ الا هو الحق القیوم واتوب الیہ۔

اور سو مرتبہ درود شریف پڑھ لیا جائے اور وہ مختصر یہ ہے :

اللہم صل علی سیدنا محمد وعلی آل سیدنا محمد وبارک وسلم

یہ کون سی بڑی بات ہے؟ ایک بیس منٹ کی بات ہے۔ لیکن ذکر کثیر کی دولت مفت میں حاصل ہو جاتی ہے۔ تو سوتے وقت بھی پڑھ لے اور صبح کو بھی پڑھ لے۔ دونوں وقت نہ سہی، چلو صبح کی نماز کے بعد پڑھ لو۔ صبح کو نہیں تو سوتے وقت آدھ گھنٹہ دے دو۔ تو آدمی ذکر اللہ کرنے والوں میں شامل ہو جائے گا اور وَلَذِکْرُ اللہِ اَکْبَرُ کی فضیلت حاصل ہو جائے گی۔ آدمی اگر دیندار بننا چاہے تو دین بڑا آسان ہے۔ دنیا کمائی بڑی مشکل ہے۔ دنیا اس وقت تک نہیں آسکتی جب تک آپ چوبیس گھنٹے دماغ دوکان میں نہ لگائے رکھیں، ذکر اللہ اور دین آسکتا ہے اگر بیس منٹ بھی دے لیں۔ زیادہ محنت کی ضرورت نہیں۔ تو دنیا کمانا مشکل اور دین کمانا آسان ہے۔ لوگوں نے آسان کو پھوڑ دیا اور مشکل کو اختیار کر لیا۔ تو وَلَذِکْرُ اللہِ اَکْبَرُ کی فضیلت یوں بھی حاصل ہو جائے گی کہ مختلف اوقات کی دعائیں یاد لیں جائیں اور یوں بھی حاصل ہو جائے گی کہ صبح، شام یہ تین تسبیح پڑھ لیں اور نمازی پابندی کی۔ تو انشاء اللہ بہت سی برکات اسی سے پیدا ہو جائیں گی۔

اس واسطے میں نے اس آیت کے سلسلہ میں یہ چند باتیں گزارش کیں۔ اللہ تعالیٰ ہمیں اور آپ کو ذکر اللہ کرنے اور یا، خداوندی میں لگنے کی توفیق عطا فرمائے اور حق تعالیٰ ہمیں اپنی مرضیات پر چلائے اور اپنے دین کی ہمیں محبت عطا فرمائے۔ اپنی اور اپنے رسول پاک صلی اللہ علیہ وسلم کی محبت ہمارے قلوب میں ڈال دے۔ اس محبت سے عظمت پیدا فرمادے اور عظمت سے متابعت اور اطاعت و اتباع کی دولت نصیب فرمادے۔ آمین۔

اللہم ربنا لاتزع قلبونا بعد انھلینا وھب لنا من لئک رحمة انک انت
الوہاب

اللہم ربنا تبیل منا انک انت السميع العلیم وارنا مناسکنا وتب علینا
انک انت التواب الرحیم

وصلی اللہ تعالیٰ علی خیر خلقہ محمد وآلہ واصحابہ اجمعین۔

برحمتک یا ارحم الراحمین -



فضیلت یوم الجمعہ

جمعہ ہمیں تعلیم دیتا ہے کہ ایک جگہ جمع ہوں اور جمع ہونے کی صورت یہ ہے کہ منہ اللہ کی طرف ہو۔ قبلہ کا استقبال کرو۔ جب ایک رخ ہو گا، مجتمع ہو جاؤ گے۔ جب آمنے سامنے ہوں گے تب ٹکری پیدا ہوگی۔ جب سب کا رخ ایک طرف ہو گا، ٹکراؤ کی کوئی وجہ نہیں۔ جیسے یہاں ظاہری طور پر ہے اگر باطنی طور پر خدا کی طرف منہ کر لیا جائے تو وہاں بھی وہی شکل پیدا ہو جائے گی۔ تو جمعہ کا دن بتلاتا ہے کہ جیسے تم ظاہر میں جمع ہو گئے ہو، باطن میں بھی ہم نے تمہیں جمع کیا ہے۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ الْبَشَرِ لِنُنِيرَهُ وَنَذِيرًا قَدِ اعْتَمَدَ عَلَيْهِ بِإِذْنِهِ وَبِسَرَّاجٍ مُنِيرٍ. أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ، يَا أَيُّهَا الَّذِينَ آمَنُوا إِذَا نُوذِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَى ذِكْرِ اللَّهِ وَذَرُوا الْبَيْعَ - (الجمعة: ۱۰)
صدق الله العلي العظيم

تمہید

بزرگانِ محترم!

میں اس وقت اپنی بعض مصروفیات کے وجہ سے آپ حضرات کا زیادہ وقت نہیں لے سکوں گا۔ اس کے علاوہ کہ کچھ تعب و تکان بھے ہے۔ رات تقریباً دو اڑھائی گھنٹے بیان ہوا۔ اس وقت بھی ایک گھنٹہ کے قریب ایک نکاح کی مجلس میں بیان ہوا۔ اب کچھ بیان کرنے کی ہمت نہیں۔ لیکن چونکہ اعلان ہو چکا ہے، اس کا بھی احترام ضروری ہے۔ اسے واسطے تھوڑا سا وقت آپ حضرت کالوں گا۔

سب سے پہلے سوال موضوع کا ہے کہ کس موضوع پر بیان کیا جائے، اور میرے لئے یہ مستقل کام ہوتا ہے کہ کون سا موضوع منتخب کیا جائے۔ اس وقت سب سے بہتر موضوع وہی ہے جس کے لئے ہم اور آپ حاضر ہوئے ہیں، اور وہ ہے نماز جمعہ، جو بہترین موضوع، بہترین عبادت اور بہترین قربت بھی ہے۔

ایک حدیث

اسی سلسلہ میں مجھے چند باتیں عرض کرنی ہیں اور وہ باتیں اپنی نہیں ہوں گی۔ بلکہ ایک حدیث شریف جو ذہن میں آگئی اسی کو بیان کرنا ہے اور اس کا ترجمہ کرنا ہے۔ حدیث میں ہے کہ نبی کریم صلی اللہ علیہ وسلم تشریف فرما تھے۔ حضرت جبرئیل علیہ السلام حاضر ہوئے اس شان سے کہ ایک آئینہ ان کے ہاتھ میں تھا۔ اس آئینہ کے وسط میں ایک سیاہ نقطہ تھا جو بالکل ممتاز تھا۔ آپ صلی اللہ علیہ وسلم نے پوچھا :

”اے جبرئیل! یہ سیاہ نقطہ کیا ہے؟ اور یہ آئینہ کیا ہے؟“

میدانِ مزید

فرمایا کہ یہ سیاہ نقطہ مزید ہے۔ جس کے معنی زیادتی کے آتے ہیں۔ آپ صلی اللہ علیہ وسلم نے فرمایا کہ مزید کیا ہے؟ عرض کیا یا رسول اللہ صلی اللہ علیہ وسلم! یہ جنت میں ایک میدان ہے اور جنت کے بالائی حصہ میں ہے۔ یعنی اوپر نیچے سو جنتیں ہیں۔ اور ہر جنت آسمانوں اور زمینوں سے بڑی ہے۔ سب سے اوپر کا حصہ جو عرش کے نیچے ہے۔ اس میں ایک میدان ہے جو بالکل سفید ہے اس کی گھاس بھی سفید درخت سفید غرض ہر چیز سفید اور شفاف ہے۔ اور عرض کیا کہ یہ اتنا بڑا میدان ہے کہ ہزار ہا برس مجھے گھومتے ہوئے ہو گئے ہیں۔ اب تک پوری طرح اس کی گنتہ (اور حقیقت) کو نہیں پاسکا۔

حدیث میں ہے کہ جبرئیل علیہ السلام کو اصل شکل میں آپ صلی اللہ علیہ وسلم نے دو مرتبہ دیکھا ہے۔ اس شان سے کہ زمین سے لے کر آسمان تک اور مشرق سے لے کر مغرب تک ساری فضا ان کے بدن میں گھری ہوئی تھی۔ چھ چھ بازو تھے۔ سورج سے زیادہ روشن تاج ان کے سر پر تھا۔ اندازہ کیجئے کہ وہ میدان کتنا بڑا ہو گا جس میں حضرت جبرئیل علیہ السلام ہزار ہا برس سے گھوم رہے ہیں لیکن ابھی تک پورا نہیں کر سکے

پھر آپ صلی اللہ علیہ وسلم نے فرمایا اس میدان کی غرض و غایت کیا ہوگی؟

عرض کیا کہ دربارِ خداوندی منعقد ہونے کا موقع ہو گا۔ انبیاء علیہم السلام کے منبر اس میدان میں بچھائے جائیں گے۔ گول دائرے کی شکل میں ٹور کے منبر ہوں گے۔ ہر نبی علیہ السلام کے منبر کے پیچھے اُمت کی کرسیاں ہوں گی۔ اور وہ پورا میدان ان بیٹھنے والوں کی کرسیوں سے بھر جائے گا۔ دنیا میں جتنا جس کو تعلق نبی اور دین سے تھا اتنا ہی وہ منبر نبوی صلی اللہ علیہ وسلم کے قریب ہو گا۔ اور وہ کرسیاں اس شان سے ہوں گی کہ ایک کے دیکھنے میں دوسرا حائل نہیں ہو گا جیسے آپ نے دیکھا ہو گا بڑی بڑی مجالس میں کرسیاں اس ترتیب سے بچھاتے ہیں۔ اگلی صف ذرا نیچی، پچھلی اونچی تاکہ ہر شخص بے تکلف سامنے کی اسٹیج کو دیکھ سکے۔ اس انداز سے کرسیاں بچھائی جائیں گی۔ میدان کے کناروں پر کرسیاں نہیں ہوں گی۔ بلکہ کچھ غالیچے، کچھ فانوس ہوں گے۔ اس طرح سے میدان بھر جائے گا۔ اب گویا دربار بن گیا کہ چہار طرف انبیاء علیہم السلام کے منبر ہیں ان کی پشت پر کرسیاں ہیں۔ بیچ میں حق تعالیٰ شانہ کی کرسی آئے گی جس کا ذکر قرآن کریم میں ہے۔

وَسِعَ كُرْسِيُّهُ السَّمَاوَاتِ وَالْأَرْضَ

حدیث شریف میں اس کرسی کی عظمت و بڑائی بیان فرمائی گئی کہ ساتوں آسمان اور زمین اس کے سامنے ایسے ہیں جیسے ایک میدان میں ایک پتھر پڑا ہوا ہوتا ہے۔ اتنی عظیم کرسی ہے۔ آخر جس بادشاہ کی یہ کرسی

ہے اس کی بڑائی اور عظمت کے مناسب اس کی شان ہے۔ حق تعالیٰ شانہ اس کرسی و تخت پر بیٹھتے نہیں۔ وہ جسم سے بڑی اور صورت سے منزہ ہیں۔ لیکن ان کی صفت "ملک" بادشاہ ہے۔ چنانچہ بادشاہت کے جتنے لوازم ہیں وہ سب جمع کئے گئے۔ تخت سلطنت بھی ہے جس کا نام عرشِ عظیم ہے۔ عرش مثلِ قُبۃ کے ہے جو ساری کائنات پر چھایا ہوا ہے اور ڈھانپے ہوئے ہے۔ عرش کے اوپر رحمت کی تجلی مستوی ہے۔ فرمایا گیا :

الرَّحْمٰنُ عَلٰی الْعَرْشِ اسْتَوٰی

تو عرش کے اوپر رحمت چھائی ہوئی ہے اور عرش کائنات پر چھایا ہوا ہے۔ نتیجہ یہ نکلتا ہے کہ کائنات کے اوپر رحمت چھائی ہوئی ہے۔ یعنی اللہ نے اپنے بندوں کے ساتھ جو تعلق قائم کیا ہے، وہ رحمت کے ساتھ ہے، غضب کے ساتھ نہیں۔ غضب اگر سامنے آجائے تو مخلوق کا پتہ بھی نہ چلے۔ رحمت ہی نے سنبھال رکھا ہے۔ تو رحمت کی تجلی عرش پر مستوی ہے۔ اس رحمت سے احکام پھوٹتے ہیں۔ ہدایت و رہنمائی، کتب سماوی، قوانین خداوندی اور قضا و قدر سب وہیں سے چلتی ہیں۔ جیسے ملک کی تمام تجاویز و احکامات تخت سلطنت سے جاری ہوتے ہیں۔ اسی طرح عرشِ عظیم سے تخت سلطنت قائم کیا گیا۔ عرش کے نیچے عظیم سمندر ہے جس پر عرش قائم ہے۔ اس سمندر کے نیچے سو جنتیں ہیں۔ ہر جنت آسمانوں اور زمینوں سے بڑی ہے۔ سو جنتوں کے نیچے پھر آسمان تہہ بہہ ہیں۔ اور اس کے نیچے پھر ہفت زمین تہہ بہہ ہیں۔ یہ کائنات کا ایک (عجیب) سلسلہ ہے کہ نیچے زمین، اوپر فضا، اس کے اوپر آسمان، اس کے اوپر جنتیں، اس کے اوپر سمندر، اور اس کے اوپر عرشِ عظیم۔ عرش پر پہنچ کر مخلوق کا سلسلہ ختم ہو جاتا ہے۔ تو عرش اور جنتوں کے درمیان میں یہ میدان ہے۔ جس کی عظمت و بڑائی یہ ہے کہ اس میں دربارِ خداوندی منعقد ہوگا۔ بیچ میں کرسی حق بچھائی جائے گی۔

میدانِ مزید میں اہل جنت کی حاضری

تمام اہل جنت اس دربار میں شرکت کے لئے اپنی اپنی سواریوں پر پہنچیں گے، ان کی سواریوں کی یہ شان آئی ہے کہ بعض تخت ہو اور سواریوں ہوں گے۔ اڑتے ہوئے تخت ہوں گے۔ اور مختلف قسم کی سواریاں ہوں گی جن کے ذریعے اہل جنت پہنچیں گے، اور ایسا وقت آئے گا کہ کل دربار منعقد ہوگا۔ تمام اہل جنت جمع ہوں گے۔ اور انبیاء علیہم السلام اپنے اپنے منبروں پر ہوں گے۔ بیچ میں حق تعالیٰ کی کرسی ہوگی جب سارا دربار جم جائے گا تو اب بندے محسوس کریں گے کہ اب تجلیاتِ حق کا ظہور ہو رہا ہے۔ گویا کرسی پر حق تعالیٰ کی تجلی مستوی ہے!

حدیث میں ہے کہ وہ کرسی باوجود اس عظمت کے اس طرح چڑچڑائے گی، جیسے بوجھ سے دب کر کوئی چیز ٹوٹنے کے قریب ہوتی ہے۔ وہ ہیبتِ حق کا بوجھ ہوگا، کوئی جسمانی بوجھ نہیں ہوگا۔ حدیث میں فرمایا گیا کہ داؤد علیہ السلام کو آواز کا معجزہ دیا گیا تھا۔ اتنی پاکیزہ آواز تھی کہ جب وہ مناجات پڑھتے تو چرند و پرند ان کے ارد گرد جمع ہو جاتے اور محو ہو جاتے۔ انسان تو بجائے خود جانوروں پر بھی ایک عنودگی کی کیفیت طاری ہوتی تھی۔ حضرت داؤد علیہ السلام کو فرمایا جائے گا کہ ان تمام درباریوں کو اپنے مضمون سے مستفیض کریں۔ حضرت داؤد علیہ السلام اس اعجازی خوش آوازی سے مناجات و مضامین پڑھیں گے کہ اہل جنت پر کیف طاری ہو جائے گا، جس طرح شرابِ طہور کا وعدہ فرمایا گیا۔

ملائیے علیہم السلام کو فرمایا جائے گا کہ تقسیم کرو۔ یہ شرابِ طہور دنیا کی شراب جیسی نہیں ہوگی۔ دنیا کی شراب میں تلخی ہوتی ہے، اس میں شیرینی ہوگی۔ دنیا کی شراب سے عقلیں جاتی رہتی ہیں۔ اس سے عقلوں

میں تیزی اور معرفت و بصیرت پیدا ہوگی۔ وہ سکر اس سکر کے مشابہ ہو گا جو حضرات صوفیاء پر کثرتِ ذکر سے معرفت کا ایک نشہ سا طاری ہوتا ہے۔ اور ایک استغراق ہوتا ہے اس میں ان پر احوال و علوم اور مواجید منکشف ہوتے ہیں۔ گویا دنیا میں جو معرفت کا سکر دیا گیا تھا، جنت میں ”شرابِ ظہور“ اس کی صورتِ مثالی ہوگی۔ اسی طرح سے عقلوں پر کیف طاری ہوگا۔ روحوں میں بھی کیف بڑھے گا۔ معرفتِ خداوندی اور بصیرت بڑھتی جائے گی۔

میدانِ مزید میں اہلِ علم کی احتیاج

اس وقت اللہ تعالیٰ فرمائیں گے سلونی ماشنت جو جس کا دل چاہے مانگے، طلب کرے۔ سب کو خطاب عام فرمایا جائے گا۔ تو سب مل کر عرض کریں گے کہ کونسی نعمت ہے جو آپ نے عطا نہیں فرمادی۔ ہمیں ساری نعمتیں مل چکی ہیں۔ بس ہماری درخواست یہ ہے کہ اپنی رضا ہمیں عطا فرمادیتے۔ حق تعالیٰ فرمائیں گے یہ نعمت مل چکی۔ اگر میں راضی نہ ہوتا تو تمہیں اس مقام پر گھسنے نہ دیتا۔ میں راضی ہوں اور ایسا راضی ہوں کہ ابد الابد تک کبھی ناراض نہیں ہوں گا۔ یہ مقام تمہیں مل چکا۔ کچھ اور مانگو۔ سب حیران ہو کر ایک دوسرے کا منہ تکتے لگیں گے کہ کیا چیز مانگیں؟ کون سی نعمت ہے جو ہمیں نہیں مل گئی۔ اس وقت سب مل کر علماء کے طرف رجوع کریں گے۔ ان سے استفتاء کریں گے کہ کیا چیز رہ گئی ہے جو ہم مانگیں؟ ہمارے علم کے اعتبار سے تو ہر نعمت مل چکی ہے۔ گویا علم اور اہلِ علم کی احتیاج وہاں بھی باقی رہے گی۔ لوگ دنیا میں علماء سے مستغنی ہونا چاہتے ہیں۔ حالانکہ حاجت مندی وہاں بھی قائم رہے گی۔ وہ کسی کی ذات کی احتیاج نہیں ہوگی۔ وہ علم کی احتیاج ہوگی۔ اور ابد الابد تک آدمی علم کا محتاج ہے۔ اس لئے کہ علم اللہ کی صفت ہے۔ جیسے ذاتِ لامحدود ہے، اس کی صفات بھی لامحدود ہیں۔ انسان کتنے ہی بڑے مقامات طے کر لے، پھر بھی لامتناہی مقامات رہتے ہیں جن کی طلب رہے گی۔

امام شافعی رحمۃ اللہ علیہ کا ایک قطعہ ہے جو وہ پڑھا کرتے تھے (جس کا ترجمہ یہ ہے) کہ :
جوں جوں مجھے زمانہ ادب سکھاتا ہے۔ مجھ پر میری عقل کا نقصان وارد ہوتا ہے، جو ادب کا مقام طے کیا تو سمجھ میں آیا کہ اب تک میری عقل نے یہ نہیں پایا تھا۔ اس مقام تک میری عقل ناقص ہے۔ پھر اگلا مقام طے ہوا۔ معلوم ہوا کہ یہ بھی اب تک میری عقل نہیں پاسکی تھی۔ اسی طرح جوں جوں مقام ادب آتے رہے میری عقل کا نقصان مجھ پر واضح ہوتا رہا۔ اور جیسے جیسے مراتبِ علم بڑھتے رہے۔ میری جہالت مجھ پر واضح ہوتی رہی۔ جب کسی علم کے مقام پر پہنچا، معلوم ہوا کہ اب تک میں اس سے جاہل تھا۔ مراتبِ علم کھل رہے ہیں تو میرے نفس کی جہالت کے مقامات بھی میرے نفس پر کھل رہے ہیں۔

لامحدود تک انسان جاہل اور محدود تک عالم ہوتا ہے، جو ہمیں معلومات ہیں وہ محدود ہیں۔ اور جو غیر معلوم چیزیں ہیں وہ لامحدود ہیں۔ اس لئے کہ علم اللہ کی صفت ہے۔ علم، انسان جتنا بھی پڑھتا جائے، چاہے وہ علم کے کروڑوں مقامات ہوں، پھر بھی ان گنت مقامات باقی رہیں گے، کیونکہ لامحدود کی طرف بڑھ رہا ہے۔ اس لئے میں نے عرض کیا کہ علم کی محتاجی دنیا میں ہی نہیں، جنت میں بھی باقی رہے گی۔ کیونکہ صفتِ خداوندی وہاں پہنچ کر محدود نہیں بن جائے گی۔ علم اور معرفت کے مقامات وہاں بھی لامحدود رہیں گے۔ تو لوگ علماء کی طرف رجوع کریں گے کہ ساری نعمتیں مل گئیں۔ کونسی چیز باقی ہے جو ہم مانگیں؟ علماء مل کر ایک مشورہ دیں گے کہ ایک چیز رہ گئی ہے جو طلب کرو، وہ نہیں ملی۔ اور وہ یہ کہ حق تعالیٰ اپنا جمال مبارک

دکھادے۔ دیدارِ خداوندی ابھی تک باقی ہے۔ یہ نعمت ابھی تک نہیں ملی۔ قرآن مجید میں وعدہ فرمایا گیا۔
 وَجُوهٌ تَوَسِّلُونَ نَاصِرَةً إِلَى رَبِّهَا نَظِيرَةً ___ بہت سے چہرے تروتازہ اور شاداب ہوں گے جو اپنے
 پروردگار کی طرف دیکھتے ہوں گے ___ جیسے کفار کے بارے میں دھمکی دی گئی كَلَّا إِنَّهُمْ عَنْ رَبِّهِمْ
 يَوْمَئِذٍ لَمَحْجُوبُونَ ___ یہ (سیاہ چہرے والے) وہ لوگ ہیں کہ ان کے اور پروردگار کے درمیان حجابات
 حائل ہوں گے۔ یہ زیارت نہیں کر سکیں گے ان کے لئے آبدی محرومی ہوگی۔

تو دیدارِ خداوندی کا وعدہ دیا گیا۔ اس وعدے کا ظہور وہاں ہوگا ___ علماء مشورہ دیں گے کہ ایک نعمت رہ
 گئی ہے وہ طلب کریں ___ ”اور وہ ہے دیدارِ خداوندی“ ___ تو سب مل کر ایک زبان ہو کر عرض کریں گے
 کہ ہمیں یہ نعمت عطا فرمادجئے اپنا جمال مبارک دکھلا دیجئے۔ اسی کی تمنا میں ہم نے عبادتیں کیں... عمریں
 گزار دیں۔ مشاہدہ حق اصل مقصود تھا۔ اب اس مقام پر مشاہدہ نہ ہو تو اور کون سا مقام ہوگا جہاں مشاہدہ حق
 ہوگا۔ درخواست قبول کر لی جائے گی۔

حدیث میں ہے کہ حجابات اٹھنے شروع ہو جائیں گے۔ صرف ایک حجاب کبریائی اور عظمت کا باقی رہے
 گا۔ باقی سب حجاب اٹھ جائیں گے اور بندے اپنے خدا کو دیکھیں گے۔ اس شان سے کہ سمت ہے نہ جہت
 ہے نہ رنگ ہے۔ اور پھر مشاہدہ ہو رہا ہے اور دیکھ رہے ہیں ___ یہ اس مزید کا موضوع ہے جس کا نام
 ”میدانِ مزید“ ___ گویا درباری مقام ہے ___ یہ ایک حدیث ہے جس کا میں نے ترجمہ اور تفسیر آپ کے
 سامنے عرض کی۔

دنیا میں ”میدانِ مزید“ کی مثال

یہ جنت میں میدانِ مزید ہے۔ اور ہفتے میں ایک بار اجتماع ہوگا۔ جب دربار ختم ہوگا تو اللہ تعالیٰ اہل جنت
 کو فرمائیں گے ”جاؤ اپنے مقامات پر“۔ اہل جنت واپس ہوں گے۔ جنت میں اپنے گھروں میں پہنچ
 جائیں گے۔

دنیا میں اس دربار کی مثال جمعہ کو رکھا گیا ہے۔ ہفتے میں ایک مرتبہ یہ دربارِ خداوندی ہے جو دنیا میں منعقد
 ہوتا ہے۔ خطیب اور امام وہ نائبِ حق ہوتا ہے جسے کہ تجلیات ربانی کرسی پر ہوتی تھیں۔ یہاں خطیب منبر پر
 بیٹھتا ہے گویا وہ نمائندہ حق ہے اور خطبات کی تجلی اس میں ظہور کر رہی ہے۔ اس لئے کہ اصل خطیب حق
 تعالیٰ شانہ ہیں۔ ان کے بعد انبیاء علیہم السلام ہیں۔ اس لئے حدیث میں آپ فرماتے ہیں : انا قائد ہم
 وانا خطیبہم ___ قیامت کے دن میں ہی ساری امتوں کا قائد اور میں ہی خطیب ہوں گا۔ میں ہی ان کے
 سامنے خطبہ دوں گا ___ تو انبیاء علیہم السلام اس تجلی کے بارے میں جو خطبات کی صورت میں نمایاں ہوتی
 ہے، نمائندگانِ حق ہیں۔ اصل خطیب حق تعالیٰ شانہ ہیں۔ اس دنیا میں ان کا نمائندہ امام اور خطیب ہوتا
 ہے۔

خطبہ جمعہ کے آداب عام خطبات سے زیادہ ہیں

یہی وجہ ہے کہ عام مواعظ اور خطبوں کے جو آداب ہیں۔ اس خطبے کے آداب ان سے ممتاز ہیں۔ فرمایا
 گیا۔ انا خرج الامم فلا صلوة ولا كلام۔ خطبہ کے لئے جب امام اپنی جگہ سے اٹھ کھڑا ہو تو اب
 نہ سلام وکلام جائز ہے نہ نوافل پڑھنی جائز ہیں۔ صرف یہ کام ہے کہ امام کو خطبہ کی حالت میں دیکھو۔ فرمایا

گیا جو کنکریوں سے کھینے لگا، اس نے لغو حرکت کی۔ مگر وہ کارِ تکاب کیا۔ عام و عظوں میں اگر کوئی کنکری اٹھالے، کوئی کراہت نہیں۔ لیکن خطبہ جمعہ میں اگر کنکریوں سے یا چٹائی کے تیلوں سے کھینے لگے، اس پر کنکری کی گئی ہے۔ خطبہ شروع ہونے کے بعد نماز بھی جائز نہیں۔ تلاوتِ قرآن مجید بھی جائز نہیں۔ درود شریف جیسی طاعت بھی جائز نہیں۔ خطبہ شروع ہونے کے بعد سب سے بڑا کام یہ ہے کہ اس وقت خطیب کو دیکھا جائے۔ اس کے خطبہ پر کان لگائے جائیں، جو زیادہ سے زیادہ اس کو دیکھنے کی عادت ڈالے گا، اسے میدانِ مزین میں زیادہ سے زیادہ حق تعالیٰ کا دیدار میسر ہوگا، وہاں تجلیاتِ حق سامنے ہوں گی۔

اسی لئے فرمایا گیا کہ جمعہ میں جو آذان سے پہلے اول وقت آگیا۔ صفِ اول میں اسے جگہ ملی۔ وہ ایسا ہے جیسے ایک اونٹ قربانی کا ذبح کر دیا۔ اس کے بعد اس سے کم درجہ ہے کہ گائے ذبح کی پھر اس سے کم درجہ ہے کہ بکرا ذبح کیا۔ اس کے بعد جو آیا وہ ایسا ہے کہ اس نے مرغی ذبح کی۔ جب امام خطبہ کے لئے کھڑا ہو گیا، تو ملائکہ علیہم السلام اپنے صحیفے لپیٹ کر خطبہ سننے کے لئے بیٹھ جاتے ہیں۔ پھر درجاتِ عالی کا کوئی مقام نہیں رہتا کہ اس میں نام لکھا جائے۔ ایسے میں جو آئے گا، بس اس کا فرض ادا ہو جائے گا۔ اور جو یہاں صفِ اول میں ہو گا وہاں بھی انبیاء علیہم السلام کے پیچھے صفِ اول میں جگہ پائے گا، جو یہاں جتنا پیچھے ہو جائے گا، وہاں بھی اتنا ہی پیچھے ہو گا۔

حدیث میں فرمایا گیا ہے کہ اگر لگاتار تین جمعے چھوڑ دیئے، بلا کسی شرعی یا طبعی عذر کے، تو ظنِ غالب یہ ہے کہ پھر اسے عمر بھر جمعہ پڑھنے کے توفیق نہیں ہوگی۔ جب تک سچی توبہ نہ کرے اور رجوع نہ کرے۔ تو جمعہ کی نماز بھی بے شک فرض ہے مگر عام فرائض سے اس میں کچھ زیادہ خصوصیت ہے۔ اور یہ خطبہ عام خطبوں سے بڑھ کر ایک نئی شان رکھتا ہے، جو امتیازی شان ہے۔

علماء لکھتے ہیں کہ ظہر کے چار فرض ہیں۔ جمعہ کے دو ہوتے ہیں۔ دو فرضوں کے قائم مقام یہ دو خطبے ہوتے ہیں جو امام کھڑے ہو کر دیتا ہے۔ اسی لئے ان خطبوں کے آداب عام خطبات سے زائد ہیں کہ امام کو دیکھو، تلاوت مت کرو، عبادت بھی نہ کرو۔ بڑی عبادت یہ ہے کہ خطبہ سنو، اور امام کو دیکھو۔ گویا یہ دو خطبے بمنزلہ نماز کے ہیں، تو چار رکعتیں ہو جاتی ہیں، اس شان سے کہ دو رکعتیں جمعہ کی اور دو رکعات ان خطبوں کے قائم مقام۔ حق تعالیٰ شانہ نے اس جمعہ کو دنیا میں میدانِ مزید کا نمونہ اتارا ہے۔ اسی لئے شریعت کی اصطلاح میں جمعہ کا نام ”یوم المزید“ ہے۔ اس لئے یوم المزید کہا گیا کہ یہ جنت کا میدان اس دنیا میں ہے۔ جنت میں جا کر میدانِ مزید وہاں کی شان کے مطابق ہوگا۔ تو ساری دنیا کے جمعے اور جامع مسجدیں مل کر میدانِ مزید کا دنیا میں ایک نقشہ ہیں۔ ان کے مجموعوں کو اٹھا کر آخرت میں لے جائیں گے، اور یہ خطبے اوپر جنتوں میں پہنچائے جائیں گے۔ تو وہاں کے دربارِ خداوندی کا یہاں ایک نمونہ ہے۔ اسی واسطے جمعہ کو سید الايام کہا گیا ہے کہ تمام دنوں کا سردار ہے۔

حق تعالیٰ کا انتخاب

حق تعالیٰ کا ارشاد ہے :

وَرَبُّكَ يَخْلُقُ مَا يَشَاءُ وَيَخْتَارُ۔ تیرا پروردگار جو چاہتا ہے پیدا کرتا ہے، اور اپنی پیدا کردہ چیزوں میں سے جس چیز کو چاہتا ہے اپنے لئے چھانٹ لیتا ہے۔ سات آسمان بنائے، ساتویں کو پسند کیا، منتخب کر لیا، وہ مقبول زمین ہے جنتوں کی بنیاد ہے ساتویں آسمان پر جنتوں کا علاقہ ہے جو مقامِ کریم ہے۔

صحیح مسلم میں حدیث ہے کہ سِدْرَةُ الْمُنْتَهٰی ساتویں آسمان پر ہے، جو جبریل علیہ السلام کا مقام ہے۔ اور قرآن کریم میں فرمایا گیا ہے :

عِنْدَ سِدْرَةِ الْمُنْتَهٰی عِنْدَهَا جَنَّةُ الْمَأْوٰی۔

سِدْرَةُ الْمُنْتَهٰی کے پاس ہی جنت الماویٰ ہے۔ سِدْرَةُ الْمُنْتَهٰی ساتویں آسمان پر ہے۔ سدرہ کے پاس مقام جنت ہے تو جنتوں کا علاقہ ساتویں آسمان سے شروع ہوتا ہے۔ سرکاری مہمان خانہ اسی میں بنا دیا گیا ہے۔ سات زمینیں پیدا کیں، تو اوپر کی زمین منتخب کی کہ وہ سیدالانبیاء صلی اللہ علیہ وسلم اور دیگر انبیاء علیہم السلام کا مقام ہے، اور ساتویں زمین کی تہ میں جہنم ہے، جیسے جنت سات آسمانوں سے بالاتر ہے، جہنم سات زمینوں سے نیچے ہے۔

قیامت کے دن صور پھونکا جائے گا۔ آسمان توڑ دیئے جائیں گے تو جنتیں نمایاں ہو جائیں گی۔ زمینیں ختم کر دی جائیں گی، تو جہنم نیچے سے نمایاں ہو جائے گی۔ **وَإِنَّا الْجَحِيْمُ مُسَعِّرَتٌ وَإِنَّا الْجَنَّةُ أُرْلِفَتٌ** جہنم دھونکا دیا جائے گا، اور جنتیں سامنے کر دی جائیں گی، زمینوں اور آسمانوں کے بیچ میں جو پردے حائل ہیں یہ سب توڑ پھوڑ کر برابر کر دیئے جائیں گے، تو زمینوں میں اوپر کی زمین کو اپنے لئے پسند کیا، اور آسمانوں میں اوپر کے آسمان کو پسند کیا۔ پیدا کئے سات اور منتخب کر لیا ایک۔ جنتیں سات پیدا کیں اور اپنے لئے جنت الفردوس کو پسند کیا، جو انبیاء علیہم السلام کا مقام ہے اور سب سے اوپر جنت ہے۔ پہاڑ اللہ نے ہزاروں بنائے طور سیناء کو پسند کر لیا کہ اسے اپنی تجلی گاہ بنایا۔ دنیا میں اس کے شہر ہزاروں لاکھوں ہیں مگر "ہلد الامین" کو پسند کر لیا جس میں حرم واقع ہے یعنی مکة المکرمة زمین کے ٹکڑے کروڑوں بنائے۔ سب سے زیادہ پسندیدہ ٹکڑا وہ ہے جس میں نبی کریم صلی اللہ علیہ وسلم آرام فرما ہیں۔

ہمارے علماء لکھتے ہیں کہ وہ ٹکڑا عرش سے بھی افضل ہے، اور وجہ یہ بیان کرتے ہیں کہ عرش کو حق تعالیٰ سے نسبت ہے، مگر حق تعالیٰ اس پر بیٹھے ہوئے نہیں ہیں، وہ تو جسم سے پاک ہیں۔ اور وہ ٹکڑا جو قبر مبارک ہے اس کو بدن مبارک لگا ہوا ہے، اور جس حصہ زمین کو بدن نبوی صلی اللہ علیہ وسلم چھو جائے وہ یقیناً عرش سے افضل ہوگا۔ کیونکہ حق تعالیٰ شانہ عرش چھوئے ہوئے نہیں ہیں کیونکہ وہ جسم سے بری و بالا ہیں۔ صرف ایک نسبت ہے اور یہاں نسبت نہیں بلکہ اتصال و ملاپ ہے تو زمین کے ٹکڑے ہزاروں بنائے یہ زمین منتخب کر لی اور یہ ٹکڑا منتخب کر لیا۔

راتیں سات بنائیں اور لیلۃ القدر کو پسند کر لیا، اور فرمایا کہ لیلۃ القدر خیر من ألف شهر۔ لیلۃ القدر ہزار مہینوں سے زیادہ بہتر ہے۔ گویا ہزار مہینے جو شخص رات دن عبادت کرے، اس محنت سے جس مقام پر پہنچے گا، اگر لیلۃ القدر کو زندہ کیا، تو اس مقام پر ایک رات میں پہنچ سکے گا۔ تو لیلۃ القدر کو اپنے لئے پسند کر لیا۔ اسی طرح سے سات دن بنائے ان میں اپنے لئے یوم الجمعہ کو پسند کر لیا کہ ہمارے دربار کا دن ہے۔

جنت کا موسم

جنت میں بھی اسی دن میں دربار ہوگا، حالانکہ جنت میں رات اور دن نہیں۔ وہاں تو یکساں ایک وقت رہے گا۔ وہاں سورج کی گردش نہیں ہے کہ رات اور دن بنیں۔ رات اور دن کا بننا۔ کبھی دھوپ اور کبھی پھولیں، کبھی رات اور کبھی دن، یہ گردش آفتاب کے آثار ہیں۔

حدیث میں ہے جنت میں عرش کا چاندنا ہوگا۔ عرش کی نورانیت یکساں پھیلی ہوئی ہوگی۔ اس نورانیت کی تمثیل اور تشریح دی گئی ہے کہ گرمی کے زمانہ میں صبح صادق کے بعد سورج نکلنے سے پہلے جب ٹھنڈی روشنی اور دودھ سا چاند ہوتا ہے، جنت میں روشنی کی یہ نوعیت نہ ہوگی کہ آدمی دھوپ میں نہ بیٹھ سکے۔ روشنی بھی ہے، ٹھنڈی بھی ہے، برود و سلام بھی ہے مگر تیزی نہیں ہے، وہ خوشگوار ہے، نگاہوں کو بھانے والی اور یکساں رہے گی، وہاں نہ رات ہے نہ دن ہے، نہ سونا ہے، بلکہ جاگنا ہی جاگنا ہے۔ اس لئے کہ سو جانا تھکن اور غفلت کی علامت ہے۔ وہاں تعب و تکان نہیں کہ آدمی پڑ کے سو جائے۔ وہاں تو رات دن کا عیش ہے اور رات دن کی بادشاہت ہے اس لئے نہ رات ہے نہ دن۔ تعب ہوتا تو رات رکھی جاتی کہ آرام سے سو جاتے۔ جب تکان نہیں تو رات کی ضرورت نہیں۔ اس لئے یکساں دن رہے گا۔

سید الايام

پھر یہ جو فرمایا گیا کہ ہفتے میں ایک مرتبہ دربارِ خداوندی منعقد ہوگا۔ یعنی جتنی تمہارے یہاں ایک ہفتہ کی مسافت و مدت ہوتی ہے اتنی مدت کا حساب لگا لو۔ اتنے اتنے وقفے کے بعد دربارِ خداوندی منعقد ہوگا۔ وہ ہفتے میں ایک بار سمجھ لیجئے، اس لمحے کا نام مزید رکھا گیا ہے۔ دنیا میں ساتویں دن کا نام ”یوم مزید“ رکھ دیا، جو دنیا میں جنت کا نمونہ ہے۔ اس لئے اس کو سید الايام فرما دیا گیا کہ یہ سب سے پاکیزہ، سب سے بڑا اور بہترین دن ہے۔ جتنے بھی عظیم و اعظم امور ہیں وہ اسی دن میں ظاہر ہوئے فرمایا گیا۔

”جمعہ“ اس کا مادہ (ج۔ م۔ ع) ہے۔ جامعیت کی شان جمعہ میں موجود ہے۔ منتشر چیزوں کو ایک جگہ جمع کر دینا، بکھری ہوئی چیزوں کو ملا دینا یہ جمعہ کا مادہ ہے، جتنی بھی بڑی بڑی چیزیں منتشر تھیں، وہ اس دن میں جمع کی گئیں، آدم علیہ السلام کی مٹی جو پوری زمین سے لی گئی، وہ جمعہ کے دن میں ہی جمع کی گئی، اور ان کا پتلا بنایا گیا۔

حدیث میں ہے کہ آدم علیہ السلام جس دن جنت میں داخل کئے گئے، وہ جمعہ کا دن تھا۔ جنت سے زمین پر لائے گئے، وہ بھی جمعہ کا دن تھا، صحفِ آدم علیہ السلام آسمانوں سے اُتارے گئے، وہ دن بھی جمعہ کا تھا۔ جیسے قرآن کریم میں تفسیر بتلائی گئی اور حدیث میں زیادہ شرح ہے کہ چھ دن میں اللہ تعالیٰ نے ساری کائنات کو تیار کیا، اور اس کے چھ دن تمہارے چھ ہزار سال کے برابر ہیں۔

وَإِنْ يَوْمًا عِنْدَ رَبِّكَ كَلَّفَ سِنَةً مِمَّا تَعْتُونَ

تو چھ ہزار سال میں کائنات تیار ہوئی۔ گویا اتوار سے بنی شروع ہوئی اور جمعہ پر ختم ہوئی۔ اس میں زمین بچھائی گئی، پھر آسمان بنائے گئے، پھر زمین میں قوتیں رکھی گئیں، پھر جمادات و نباتات پیدا کئے گئے، پھر آسمانوں میں ستارے پیدا کئے گئے۔ اس کی تفصیلات آئی ہیں۔ جب ساری کائنات بن کر تیار ہو گئی، تو جمعہ کی آخری ساعت میں آدم علیہ السلام کو پیدا کیا گیا۔ یہ زمین کا فرش بچھایا گیا، آسمان کا خیمہ تانا گیا، چاند ستاروں کے انڈے لٹکائے گئے۔ دریا جاری کئے گئے، غذائیں جمع کی گئیں۔ یہ کس کے لئے تھیں؟

إِنَّ الدِّينَ خُلِقَ لَكُمْ وَأَنْتُمْ خُلِقْتُمْ لِلْآخِرَةِ

ساری دنیا انسان کے لئے بنائی گئی۔ انسان معبود کے لئے بنایا گیا۔ آپ جب کسی کو مہمان بلاتے ہیں تو پہلے آپ کو ٹھنی منتخب کرتے ہیں، وہاں مہمانداری کا سامان کرتے ہیں، کھانے کا، پینے کا، رہائش کا، جب سب کچھ مہیا ہوتا ہے تب کہتے ہیں کہ تشریف لائیے۔ تو مہمان آتا ہے۔ ساری چیزیں اس کے استعمال میں آتی

ہیں۔ تو آدم علیہ السلام ساری دنیا کے مہمان ہیں، ان کو لانے سے پہلے ساری دنیا مکمل کر دی گئی۔ زمین کو فرش بنا دیا گیا، آسمان کو چھت بنا دیا گیا، سورج اور چاند کے چراغ لٹکائے گئے تاکہ روشنی ہو، اور پھر عجیب طریقے سے زمین کو گودام بنا دیا، اس میں سے غذائیں نکل رہی ہیں، زمین کو دائرہ کس بنا دیا، جس میں سے پانی نکل رہا ہے۔ ایک صندوق بنا دیا، جس میں سے لباس بھی نکلتے چلے آرہے ہیں۔ تو زمین ساری ضروریات کا ذخیرہ ہے حتیٰ کہ زندگی کا بھی اور موت کا بھی۔ اس سے آدمی پیدا ہوتا ہے اسی میں کھپ جاتا ہے۔

مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى

”جمعہ“ میں شانِ جامعیت

تو زمین ہماری قرار گاہ بھی ہے، ہماری موت گاہ بھی ہے۔ ہماری دنیا بھی ہے، ہمارا برزخ بھی ہے۔ ساری چیزیں جمع کر دی گئیں۔ اس کے بعد آخر میں آدم علیہ السلام لائے گئے، تو جمعہ کا دن تھا۔ آخری ساعت تھی جس میں آدم علیہ السلام پیدا کئے گئے۔ اسی واسطے فرمایا گیا کہ جمعہ کے دن میں ایک ساعت ہے وہ اگر کسی پر گزر جائے تو اس میں جو دعا مانگتا ہے یقیناً قبول ہوتی ہے۔ علماء لکھتے ہیں کہ یہی وہ ساعت ہے جس میں آدم علیہ السلام کی پیدائش عمل میں آئی۔ تو جتنے بڑے بڑے امور ہیں، سب اسی دن واقع ہوئے ہیں۔ آدم علیہ السلام کی پیدائش، آدم علیہ السلام کی مٹی کا جمع کرنا، آدم علیہ السلام کو دنیا میں اتارنا۔ تو اس دن کو آدمی سے کوئی خاص مناسبت ہے، اور ایام بھی انسانوں کے لئے ہیں۔ مگر جمعہ کے دن ولادت، موت و حیات و جمعیت اور جنت سے نزول ہوا۔ دنیا میں آئے تو صورتہٴ نزول ہوا، حقیقۃً عروج ہوا۔ اس لئے کہ دنیا میں نہ آتے تو خلافت نہ پاتے، ظاہر میں تو نیچے اتارے گئے، اور حقیقت میں اس عمل گاہ کے ذریعے سے جب انسان نے عمل کرنے شروع کئے تو بڑے بڑے مراتب اور درجات بلند ہوئے۔ تو معنوی طور پر انسان بلند ہوا۔ ظاہری طور پر اسے نیچے اتارا گیا۔ تو وہاں کھلا ہوا، حتیٰ و زود تھا، یہاں حتیٰ نزول اور معنوی خلافت کا تاج رکھا گیا۔ انبیاء علیہم السلام پیدا ہوئے، علمائے ربانی پیدا ہوئے۔ ہر ایک کے جوہر ظاہر ہوئے، تو دنیا منظر کمالات ہے۔ دنیا نہ ہوتی تو کمالات کا ظہور نہ ہوتا۔ اگر یہ ساری اولاد جنت میں پیدا ہوتی تو بادشاہوں کی طرح بسر کرتی۔ رات دن کھانے پینے اور عیش اڑانے میں لگے رہتے۔ لیکن دنیا میں لا کر مصائب میں مبتلا کیا گیا۔ تاکہ ان مصائب کے توڑ اور دفعیۃ کے لئے انسان کے اندر جوہر نمایاں ہوں۔ مصیبت رکھی گئی تاکہ دفاع کی طاقتیں کام میں آئیں۔ اقوام کو اقوام کے مقابلہ پر ڈالا گیا، تاکہ شجاعتوں کا ظہور ہو، صبر و تحمل کا ظہور ہو۔ جنت میں نہ جنگ ہوتی نہ لڑائی ہوتی، نہ دفعیۃ کی تدبیریں سو جھتیں، نہ صبر و تحمل کام آتا۔ انسان کے بہت سے جوہر چھپے ہوئے رہ جاتے۔ دنیا کو ان کے لئے ظہور گاہ بنایا گیا۔ تو آدم علیہ السلام ظاہر آتو جنت سے نیچے اتارے گئے جو نزول ہوا، حقیقت میں عروج ہوا کہ جب تک دنیا میں نہ آئیں کمالات کا ظہور نہیں ہو سکتا۔ قیامت بھی قائم ہوگی تو جمعہ کے دن ہوگی۔۔۔۔۔ جس میں اولین و آخرین جمع کئے جائیں گے۔ اس سے معلوم ہوا کہ جمعہ کے دن میں جامعیت کا مادہ موجود ہے۔ آدم علیہ السلام کی بکھری ہوئی مٹی یوم جمعہ میں جمع کی گئی۔ جو کمالات چھپے ہوئے تھے، وہ جمع ہو کر جمعہ کے دن نمایاں ہوئے۔ قیامت ہوگی تو کروڑوں اربوں انسان زمینوں میں چھپے پڑے ہوئے ہوں گے۔ لیکن اپنی اپنی قبروں سے اٹھ کر میدانِ حشر میں جمع ہوں گے۔ جمعہ کا دن انہیں جمع کر دے گا۔ غرض اس میں جامعیت کی شان ہے۔

تو دنیا میں جمعہ لایا گیا تاکہ انسان جیسے اس کی تکوینی طور پر چیزیں جمع ہوتی ہیں، اپنے ارادے سے جمعیت کی

شان اپنے اندر پیدا کرے۔ یعنی جمع ہونا سیکھیں۔ قلوب کی یکسانی سیکھیں، قلوب کا میل ملاپ اور اتحاد سیکھیں۔ اختلاف سے بچیں۔ گروہ بندیوں سے بچیں۔ اس کے لئے جمعہ کو نمونہ بنا دیا گیا۔ کہ شکلیں مختلف، عقلیں مختلف، رنگ مختلف، مگر سب آکر جمعہ کے اندر جمع ہوتے ہیں۔ دیہات کے قصبوں کے لوگ اور محلوں کے بھی ایک جگہ ہزاروں اور لاکھوں کی تعداد میں جمع ہوتے ہیں۔ باوجود اختلاف مذاق کے پھر ان میں وحدت پیدا ہوتی ہے۔ یہ جمعہ ہی کی برکت ہے۔ جب ہفتہ میں ایک دن جمع ہونا سیکھ لیا تو بقیہ ایام میں بھی ان کے لئے جمع ہونا آسان ہو جاتا ہے۔ ان میں اجتماع کی خو پیدا ہو جاتی ہے۔

ہر انسان اس وقت جہنم میں ہے اس سے نکلنے کی تدبیر

جمعہ کا دن اجتماعیت کی دعوت دیتا ہے کہ باہمی میل ملاپ اور محبت پیدا ہو۔ باہمی یگانگت پیدا ہو۔ تمہارے اندر اتحاد باہمی ہو۔ مگر اس کا ذریعہ کیا ہے؟ **وَاعْتَصِمُوا بِحَبْلِ اللَّهِ جَمِيعًا**۔ امام خطبہ دیتا ہے، وہ قرآن پڑھتا ہے۔ نماز میں بھی قرآن پڑھا جاتا ہے، وہ اللہ کی رسی ہے جس کو پکڑنے کے بعد آدمی اوپر پہنچے گا۔

حدیث میں ہے کہ نبی کریم صلی اللہ علیہ وسلم نے فرمایا، قرآن اللہ کی رسی ہے۔ جو آسمان سے لے کر زمین تک لٹکادی گئی، جس نے مجھ تک آنا ہو، اسی رسی کو مضبوط تھام لے۔ جب ہم رسی کھینچیں گے، جو اس میں لٹک جائے گا وہ لٹک کر ہم تک پہنچ جائے گا۔

شیخ محی الدین ابن عربیؒ لکھتے ہیں کہ یہ آسمانوں سے نیچے کی جگہ سارا علاقہ جس میں ساتوں زمینیں شامل ہیں۔ یہ سب جہنم کا علاقہ ہے۔ قیامت کے دن اسی میں جہنم تپے گی۔ اسی میں آگ، اسی میں سانپ اور بچھو، اور اسی میں وہ سارے عذابات ہوں گے۔ تو ہم اور آپ گویا اس وقت جہنم میں موجود ہیں۔ قرآن کی رسی ٹانگ دی گئی، جسے اس جہنم سے نکل بھاگنا ہو، وہ اس رسی کو مضبوطی سے پکڑ لے، جو نہیں پکڑے گا، اسے جہنم میں بھیجنے کی ضرورت نہیں۔ وہ خود بخود جہنم کے اندر موجود ہے۔ اس سے نکلنے کے لئے صرف ایک ہی ذریعہ ہے۔ اور وہ اللہ کی رسی ہے وہ رسی ٹوٹ نہیں سکتی۔ البتہ اگر کوئی مضبوط نہ پکڑے تو چھوٹ سکتی ہے۔ تو پوری قوت کے ساتھ اس کو مضبوط تھام لیا جائے۔

اس روز بھی قرآن پورے شہر کے آگے پڑھا جاتا ہے۔ تاکہ لوگ پیغام خداوندی سن کر اس سے وابستہ ہوں۔ اور اپنے اندر اجتماعی شان پیدا کریں۔

جمعہ یوم امتحان

جمعہ کا دن گویا عبرت و مواعظت بھی ہے، اور ایک امتحان بھی ہے۔ یہ امت مرحوم جمعہ کی وجہ سے امتحان میں کامیاب ہوئی، امتحان میں کامیابی کی فضیلت اس کو حاصل ہوئی۔

حدیث میں نبی کریم صلی اللہ علیہ وسلم کا ارشاد ہے کہ اللہ نے اقوام کا امتحان لیا۔ یہود سے کہا کہ تم عبادت کے لئے ایک دن منتخب کرو، جو ہمارے علم میں متعین ہے۔ انہوں نے یوم السبت مقرر کیا۔ شنبہ کا دن کہ ہفتہ کے دن بجز طاعت و عبادت کوئی کام مت کرو۔ نبی کریم صلی اللہ علیہ وسلم نے بھی یہود سے فرمایا، اے یہود! یوم السبت کا احترام کرو۔ جب دعوے کرتے ہو کہ وہ مقدس دن ہے تو اس کی تقدیس کرو۔ نصاریٰ سے کہا گیا کہ تم بھی ایک دن طے کرو، وہ ہمارے علم میں طے شدہ ہے۔ دیکھتے ہیں تم پہنچتے ہو یا

نہیں؟ نصاریٰ نے اتوار کا دن عبادت کے لئے تجویز کیا۔ اسی میں ان کے لئے عبادت فرض کر دی گئی۔ مسلمانوں سے کہا گیا تم بھی ایک دن منتخب کرو۔ تو ہمارے پیغمبر (فداء روحی و ابی و امی) صلی اللہ علیہ وسلم نے جمعہ کا دن منتخب فرمایا۔ فرمایا یہی ہمارے علم میں طے شدہ تھا۔ تو اس وقت کو وحی خداوندی سے مناسبت دی گئی۔ اب پوری امت اپنے پیغمبر کے قائم مقام ہے جو اللہ کے علم میں طے تھا وہی طے پا گیا۔

حق فاروق اعظم رضی اللہ عنہما کے ساتھ گھومتا ہے

جیسے حضرت عمر رضی اللہ تعالیٰ عنہ کی فضیلت بیان کی گئی کہ پچھلی امتوں میں کچھ محدث ہوتے تھے۔ جن سے حق تعالیٰ کلام فرماتا۔ میری امت میں وہ حضرت عمر ہیں۔ فرمایا گیا کہ جدھر عمر گھومتے ہیں حق بھی اُدھر ہی کو گھوم جاتا ہے۔ یہ نہیں کہ جدھر حق گھومتا ہے عمر گھومتے ہیں۔ گویا اس درجہ فاروق اعظم سرِ اِصدق اور حق بن چکے ہیں کہ جدھر وہ گھومتے ہیں۔ حق بھی ادھر گھوم جاتا ہے۔ یہی وجہ ہے کہ بارہ تیرہ مسئلوں میں جو حضرت عمر کی رائے تھی وہی آسمان سے وحی اُترتی۔ اس لئے آپ صلی اللہ علیہ وسلم نے فرمایا :

لو كان بعلي نبياً لكان عمر

اگر نبوت ختم نہ ہو گئی ہوتی اور میرے بعد کوئی نبی آتا تو وہ عمر ہوتے۔ لیکن چونکہ دنیا میں نبوت باقی نہیں اسی واسطے کوئی نبی نہیں ہوگا۔ مگر حضرت عمر میں صلاحیت ہے کہ اگر دنیا میں نبی آنے والا ہوتا تو وہ نبی بنائے جاتے۔ یعنی ان کے ذوق کو ذوق نبوت سے مناسبت تھی وحی سے مناسبت تھی۔ رائے وہ قائم کرتے تھے جس پر وحی آنے والی ہوتی تھی۔ وحی ان کے معاون بن کر اُترتی تھی۔ مخالف بن کر نہیں اُترتی تھی۔ حضرت عمر رضی اللہ تعالیٰ عنہ کے فضائل میں سے یہ عظیم فضیلت ہے کہ ان کے ذوق کو وحی خداوندی سے کابل مناسبت تھی۔

مجموعہ امت میں ذوق نبوت

مجموعی طور پر یہ امت مل کر اپنے پیغمبر کی قائم مقام ہے۔ تو مجموعہ امت میں بھی نبوت کا ایک خاص ذوق ہے کہ انبیاء علیہم الصلوٰۃ والسلام کی قائم مقام ہے۔ نبی کریم صلی اللہ علیہ وسلم شریعت اصلہ لے کر آئے۔ امت نے اجتہاد سے وہ مسائل قرآن و حدیث سے نکالے اور لاہ (LAW) اور قانون کی شکل میں پیش کئے۔ پہلے وہ مسائل نہیں تھے اس امت کے مجتہدین کے علم میں آئے تو انہوں نے قرآن سے نکال کر پوری شریعت کو گلہ ستہ بنا کر پیش کر دیا۔ اگر پیغمبر پر وحی اُترتی تھی تو اس امت کے مجتہدین پر الہام ربانی منکشف ہوا۔ وہ اصلی شریعت لے کر آئے۔ انہوں نے اس شریعت میں سے شریعت وضع کی۔ گویا پیغمبر کے قائم مقام ہو گئے کہ جیسے پیغمبر شرائع لائے تھے۔ اس امت کے مجتہدین بھی شرائع لے کر آئے اور شریعتیں پیش کیں۔ مگر وہ شریعتیں اصل شریعت میں سے نقل تھیں۔ اس لیے علماء لکھتے ہیں کہ ”القیاس مظهر لامبیت“۔

مجتہد جو قیاس کر کے اجتہاد کرتا ہے تو قیاس کسی مسئلہ کو ثابت نہیں کرتا بلکہ ظاہر کر دیتا ہے۔ مسئلہ شریعت میں پہلے ہی ثابت شدہ ہے۔ مجتہد کا اجتہاد اسے شریعت کے اندر سے نکال کر لاتا ہے۔ ہم میں اور آپ میں وہ فہم نہیں کہ ہم نکال لیں مجتہدین کو وہ فہم دیا گیا کہ وہ نکال کر پیش کر دیتے ہیں۔

بالکل ایسی ہی مثال ہے جیسے کنواں ہے اس میں پانی بھرا ہوا ہے۔ ڈول رسی جس کے ہاتھ میں ہے پلٹی وہی نکالے گا۔ گویا مجتہد کا اجتہاد بمنزلہ ڈول رسی کے ہے کہ وہ قوت سے کھینچتا ہے اور پانی کونالیوں میں نہروں

میں اور جنگلوں میں بہا دیتا ہے جس سے کھیت سیراب ہوتے ہیں۔

امتِ محمدیہ کی مثال

نبی کریم صلی اللہ علیہ وسلم نے فرمایا کہ میری لائی ہوئی شریعت کی مثال ایسی ہے۔ جیسے آسمان سے شدید قسم کی بارش اتری اور موسلا دھار پانی زمین پر برسنا شروع ہوا۔ پانی آکر پڑا تو زمین کے تین حصے ہو گئے۔ ایک ٹکڑا نہایت پاکیزہ نہایت عمدہ تھا۔ اس نے پانی کو جذب کیا۔ اور جذب کر کے طرح طرح کے پھل اور پھول چمن اور رنگ رنگ کے باغ نگائے اور دنیا کو بہا بنا دیا۔ ایک ٹکڑا ایسا تھا کہ کچھ اگا تو نہیں سکا، مگر اس نے بارش کے پانی کو جمع کر لیا۔ بڑے تالاب بھر دیئے کہ لوگ اس سے پانی لے جاتے ہیں، سیراب بھی ہوتے ہیں، تو وہ زمین اگر پھل پھول نہ نکال سکی، تو اس نے پانی جمع کر لیا۔

اب تیسرا ٹکڑا ایسا تھا کہ وہ چنیل میدان تھا۔ نہ پانی کو جذب کر سکا نہ جمع کر سکا۔ پانی آیا اور بہہ کر ادھر ادھر نکل گیا، اور وہ خالی کا خالی رہ گیا۔

فرمایا اس طرح سے وحی کا پانی اُترا، تو قلوب کی دنیا تین حصوں میں منقسم ہو گئی۔ ایک وہ قلوب جنہوں نے وحی الہی اور علم ربانی کے پانی کو جذب کیا، یہ طبقہ فقہاء اور علماء ربانی کا تھا۔ دوسرے وہ قلوب جنہوں نے جذب تو نہ کیا مگر پانی جمع کر لیا، یہ طبقہ حفاظ اور محدثین کا تھا۔ تیسرے وہ قلوب جن پر کوئی اثر نہیں ہوا اور یہ طبقہ کفار کا ہے۔

علمائے امتِ محمدیہ کی خدمات

نبی کریم صلی اللہ علیہ وسلم اصل شریعت لے کر آئے، اور اس امت کے مجددین و مجتہدین نے اس شریعت میں سے مسائل استنباطیہ نکالے۔ ان پر وحی تو نہیں آتی تھی۔ مگر ان کے قلوب پر الہام ہوتا تھا۔ انبیاء علیہم السلام کے ہاتھوں پر معجزات ظاہر ہوئے، ان کے ہاتھوں پر کرامتیں ظاہر ہوئیں۔

اس مضمون کو نبی کریم صلی اللہ علیہ وسلم نے ایک حدیث میں بیان فرمایا۔ گو حدیث ضعیف ہے مگر علماء اس حدیث سے جگہ جگہ استدلال کرتے رہتے ہیں کہ میری امت کے علماء ایسے ہوں گے جیسے بنی اسرائیل کے پیغمبر۔ یعنی پیغمبر تو نہیں ہوں گے، مگر کام وہ کریں گے جو پیغمبروں نے کیا۔ ان کے کام کی نوعیت وہ ہوگی جو انبیاء علیہ السلام کے کام کی تھی، جیسے ایک نبی جس خطے میں آتا ہے تو اس خطے کو ایمان سے رنگ دیتا ہے اور لوگ مؤمن بنتے چلے جاتے ہیں۔ عالم و عارف بنتے چلے جاتے ہیں۔ اس امت کے علماء ربانی اور مجتہدین وہ ہیں کہ ایک عالم ربانی جہاں بیٹھ گیا، ہزاروں کے ایمان کو سنبھال گیا۔۔۔ ہزاروں کو ایمان سے رنگ دیا۔

امام ابو حنیفہ ہیں پورا ہندوستان تو کیا، پاکستان (بنگلہ دیش) افغانستان اور پورا ترکستان حنفی۔ ایک عالم ربانی، ایک مجتہد اٹھا، کروڑوں کے ایمان کو درست کیا۔ کروڑوں کو جنت تک پہنچا دیا۔ امام شافعی مکہ میں پیدا ہوئے، ابتدائی عمر مکہ میں گذاری۔ آخر عمر مصر میں، اور وہیں وفات پائی۔ تو حجاز تقریباً سب کا سب شافعی ہے۔ ایک عالم ربانی اُترا، اس نے ملکوں کو ایمان سے رنگ دیا، اور لاکھوں قبیح شریعت پیدا کئے۔ جتنے حنابلہ ہیں وہ کثرت سے ادھر ہیں، مغربی ممالک میں زیادہ مالک ہیں۔ امام مالک کا ظہور ادھر ہوا، اور علماء پیدا ہوئے، امام بخاری، عبد اللہ بن مبارک، امام نووی، امام اسحاق، یہ سب وہ ہیں جو صاحب مذہب تھے، اب یہ الگ چیز ہے کہ یہ مذاہب ختم ہو گئے۔ ان چار مذاہب کو قبول عام ہو گیا۔ یہ کوئی ارادی اور اختیاری چیز نہیں ہے۔ یہ منجانب اللہ

آفتاب طلوع ہو گیا تو جس دل میں ذرا سی بھی استعداد تھی اس میں نور داخل ہوا اور روشنی آنی شروع ہوئی۔ قیامت تک یہ دن لمبا دن ہے جو ہزاروں برس کا ہو گا۔ جیسے کہ اب بارہ گھنٹے کا دن ہوتا ہے۔ تو صبح صادق تو گھنٹے سوا گھنٹے کی ہوتی ہے۔ جتنا بڑا دن اتنی بڑی صبح صادق۔ یہ دن چونکہ ہزاروں برس کا تھا تو اس کی صبح بھی پانچ سو برس کی ہوئی۔ عیسیٰ علیہ السلام کے دور سے لے کر حضور صلی اللہ علیہ وسلم کے دور مبارک تک اس کے بعد قیامت کا دن ہو گا۔ صبح قیامت کا دوسرا دن ہو گا۔ تو قیامت کی صبح تک اب آفتاب عالم تاب کی روشنی کافی ہے، کسی اور ستارے کی ضرورت نہیں۔ یہی ایک ستارہ (آفتاب) پورے عالم کو نور پہنچائے گا اور پہنچا رہا ہے۔

مختلف صورتوں میں ایک ہی نور

اس کی روشنیوں کے ظہور مختلف ہیں۔ مجددین میں اس کی روشنی کا ظہور ہے۔ علماء ربانی میں اس کی روشنی کا ظہور ہے۔ صوفیائے کرام میں اسی کی روشنی کا ظہور ہے۔ کسی نے عالم باطن کھولا، کسی نے عالم ظاہر کھولا۔ کسی نے مسائل شرعیہ پیش کئے۔ کسی نے مسائل باطنیہ پیش کئے۔ کسی نے نفس کی اُلجھنیں دور کیں۔ کسی نے مکائدِ نفس پر روشنی ڈالی۔ کسی نے فضائلِ اخلاق پیش کئے اور رذائلِ اخلاق کو دھکا دیا۔ ایک ہی نور ہے جو مختلف صورتوں سے کام کر رہا ہے۔ اور یہ پوری امت اپنے پیغمبر کی قائم مقام ہے۔

امتِ محمدیہ سے حق کبھی منقطع نہیں ہوگا

فرما دیا گیا۔ لا تجتمع امتی علی الضلۃ۔ میری پوری امت بل کر کبھی گمراہی پر جمع نہیں ہوگی۔ حق کبھی منقطع نہیں ہوگا۔ فرتے ہوں گے، گروہ بندیاں ہوں گی۔ مگر ایک فرقہ ناجیہ ضرور ملے گا، وہ ہی کرے گا جو میں کر رہا ہوں، وہی کہتا رہے گا جو میں کہہ رہا ہوں۔ وہی باتیں پیش کرے گا جو میں کر رہا ہوں۔ فرمایا۔ اس امت میں ہر صدی پر ایک نہ ایک مجدد آتا رہے گا۔ جماعت کی شکل میں ہو یا فرد کی شکل میں۔ مختلف خطوں میں مختلف مجدد ہوں گے جو دین کو نکھارتے رہیں گے۔

آپ صلی اللہ علیہ وسلم نے فرمایا۔ وہ امت کیسے ضائع ہو سکتی ہے جس کے اول میں تو میں ہوں اور آخر میں مسیح علیہ السلام آسمان سے نزل کریں گے اور بیچ میں حضرت مہدی رضی اللہ تعالیٰ عنہ ہوں گے۔ وہ امت کیسے ضائع ہوگی؟ جس میں اتنے بڑے بڑے مجدد پیدا ہوں گے۔ تو صدی پر وعدہ کیا، مجموعہ امت پر (عدم گمراہی کا) وعدہ کیا۔

پھر صدی کے اندر ہر دن کے لئے بھی وعدہ ہے فرمایا: اس امت میں ہمیشہ سلف سے خلف علم حاصل کرتے رہیں گے، جو اخلاف رشید ہوں گے وہ اسلاف سے علوم لیتے رہیں گے۔ اور اس علم کے ذریعے غلو کرنے والوں کی تحریفات کا پردہ چاک کریں گے۔ ان کے غلو کو کھول کر رکھ دیں گے۔ اور کم عقولوں اور جاہلوں کی تاویلات کا پردہ چاک کر کے قرآن و حدیث کا اصل روپ پیش کر دیں گے۔ جس سے روز بروز دین نکھرتا رہے گا۔ تو مجموعی طور پر امت حق پر مجتمع ہے۔ ہر صدی پر مجدد آئیں گے صدی کے اندر علماء پیدا ہوں گے۔ امت ضائع نہیں ہوگی۔ تو پوری امت مجموعی طور پر نبی کریم صلی اللہ علیہ وسلم کی قائم مقام سے اور جتنے کام آپ صلی اللہ علیہ وسلم کے ہیں وہ اس امت میں بٹے ہوئے ہیں۔ آپ صلی اللہ علیہ وسلم نے تلاوتِ آیات کی تو حفاظ کا طبقہ کھڑا ہو گیا، جو تلاوت کر رہا ہے۔ آپ صلی اللہ علیہ وسلم نے تعلیمات کتاب کیں، تو

علماء اور فقہاء کا طبقہ کھڑا ہو گیا۔ جس نے کتاب کی تعلیم دینا شروع کی۔ آپ صلی اللہ علیہ وسلم نے تعلیمِ حکمت دی، اسوۂ حسنہ پیش کیا، تو صوفیاء کا طبقہ کھڑا ہو گیا جس نے وہی کردار اور کرکٹر بنا کر دکھلادیا اور لوگوں کو اس پر چلایا، جو آپ صلی اللہ علیہ وسلم نے تزکیہٴ نفس کیا۔ ریاضت و مجاہدے سے نفوس کو مانجھا، تو امت میں صوفیاء کا طبقہ کھڑا ہوا۔ جس نے قرآن و حدیث کی روشنی میں ریاضت اور مجاہدے کے اصول مرتب کئے اور امت کی تربیت کی۔

جو فرائض پیغمبر کے تھے، وہ بعینہ آج بھی باقی ہیں۔ یہ ہو سکتا ہے کہ علماء میں بہت سی خطائیں ہوں، بہت غلطیاں بھی ہوں، بہر حال وہ معصوم تو نہیں، لیکن حق منقطع ہو جائے، یہ نہیں ہو سکتا۔ لوگوں کا کام یہ ہے کہ ان کے بیان کردہ مسائل پر چلیں۔ ان کے ذاتی کردار سے قطع نظر کریں اگر کوئی برائی ہے تو ذات کے لئے چھوڑ دیں۔

حضرت شیخ الہند کا زریں مقولہ

حضرت شیخ الہند رحمہ اللہ تعالیٰ فرمایا کرتے تھے کہ دنیا میں سوائے انبیاء علیہم السلام کے کوئی آدمی ایسا نہیں جس میں صرف خیر ہی خیر ہو اور کوئی ایسا نہیں جس میں شر ہی شر ہو۔ خیر بھی ہے شر بھی ہے۔ بھلائی بھی ہے بُرائی بھی ہے۔ نیکی بھی ہے بدی بھی ہے۔ دانشمند وہ ہے کہ اس کی ہر ایک نیکی سے فائدہ اٹھائے اور اس کی بدی اس کے لئے چھوڑ دے۔ کہ تو جانے اور تیرا خدا جانے۔ تو پوری امت فرشتہ دکھائی دے گی۔ یوں معلوم ہو گا کہ سب خیر ہی خیر ہے۔ آج ہم ہر شخص کے شر کو لیتے ہیں اور خیر کو دھکا دے دیتے ہیں۔ معلوم ہوتا ہے کہ ساری امت میں شر پھیلی ہوئی ہے۔ وہ ساری خیر ماند پڑ گئی۔ تو دانشمندی کا طریقہ یہ ہے کہ ہر شخص کی خیر سے فائدہ اٹھاؤ۔ اگر اس میں شر ہے وہ خدا کے حوالہ کرو۔ تم سے اس کے شر کا سوال نہیں ہو گا، اسی سے سوال ہو گا وہ نمٹے گا۔ تم اس کی خیر کو اپناؤ۔ (ہو سکے تو اس کے لئے دعا ہی کرو)۔ یہ تو انبیاء علیہم السلام کی صفات ہیں کہ ان کا چلنا بھرنا، کنا سننا، سب حجت ہے۔ ہر گناہ، ہر بُرائی سے معصوم ہیں، انبیاء علیہم السلام کے بعد اور کوئی معصوم نہیں، اولیاء اللہ محفوظ ہوتے ہیں۔ لیکن باوجود محفوظیت کے امکان ہوتا ہے کہ غلطی سرزد ہو جائے اور ہوتی رہتی ہے۔ تو آپ کا یہ کام نہیں ہے کہ آپ ان کی کمزوریوں پر نظر کریں۔ آپ کا کام یہ ہے کہ جو علم ان کے اندر سے نکل رہا ہے، وراثت کے طور پر اس کو اختیار کریں اور ان کی بُرائی کو ان پر چھوڑ دیں، یا اگر خیر خواہی کا جذبہ ہو تو آپ تنہائی میں ادب سے کہیں کہ یہ غلطی ہے آپ اسے چھوڑ دیں۔ وہ آپ کے ممنون ہوں گے۔

حسنِ ظن اختیار کرنے کی ضرورت

لیکن ہر شخص کی بُرائیوں کو اچھا لانا اس سے پوری قوم کو رسوا کر دینا ہے۔ فرمایا گیا: **ظنوا بالْمُؤْمِنِينَ خَيْرًا**۔ مومنوں کے ساتھ حسنِ ظن اختیار کرو۔ حسنِ ظن کے لئے کسی دلیل کی حاجت نہیں۔ بد ظنی کے لئے جب تک کوئی دلیل نہیں ہوگی، بد ظنی کی اجازت نہیں۔ یہ فرض ہے کہ ہر شخص حسنِ ظن رکھے۔ جب ایسے دلائل ہی مہیا ہو جائیں کہ برائی پیدا ہی ہو گئی تو بے شک بد ظنی قائم ہے۔ اب اس کا علاج یہ نہیں ہے کہ آپ اسے اچھا لیتے پھریں۔ نصیحت کریں۔ نبی کریم صلی اللہ علیہ وسلم نے پناہ مانگی ہے اور فرمایا:

”اے اللہ! میں مکار دوست سے پناہ مانگتا ہوں کہ اس کی آنکھیں دیکھتی رہیں۔ میری ہر نقل و حرکت کی رقیب بنی رہیں، اگر بدی سامنے آئے اسے اُچھال دیا، نیکی سامنے آئی اسے دفن کر دیا۔ ایسے مکار دوستوں سے میں پناہ مانگتا ہوں۔“

ہمیں اور آپ کو ایسا دوست نہیں بننا چاہئے۔ بلکہ کسی کی نیکی سامنے آئے تو اسے اُچھال دو۔ بدی سامنے آئے تاویل کر دو۔ پیار و محبت سے سمجھا دو، نصیحت کرو۔ نہیں مانتا تو خدا کے حوالے کرو۔ وہ جانے اس کا خدا جانے۔ پھر تبھی اس میں کوئی نیکی ہے، علم کی بات ہے تو ہم اس سے فائدہ اٹھائیں گے۔

ہر جگہ سے آدمی حصولِ خیر کرتا رہے

مولانا حبیب الرحمن، حضرت مولانا احمد علی صاحب سارن پوری کے چھوٹے صاحبزادے تھے۔ بڑے صاحبزادے مولانا خلیل الرحمن صاحب تھے جو جمعیتِ علماء ہند کے ناظم رہے تھے۔ وہ بڑے بلا کے ذہین تھے۔ ان کی ذکاوت ضربِ المثل ہو گئی تھی۔ ان کی ذکاوت و ذہانت عجائبات تھی۔ شروع عمر جوانی میں کوئی برائی ایسی نہیں ہو ان سے سرزد نہ ہوئی ہو۔ یعنی جو اتک کھیلا، نصب کیا، دوسروں کا مال و دولت چھپٹ لیا یہ واقعہ ہے کہ علمی استعداد اتنی بڑھی ہوئی تھی کہ دیوبند تشریف لاتے تو طلباء مٹے ہوئے تھے۔ ان کے علم کی وجہ سے ان پر قربان تھے۔ اسٹیشن سے شہر کی طرف آرہے ہیں۔ طلباء کے ہاتھوں میں ہدایہ ہے۔ ہدایہ کا سبق ہو رہا ہے۔ اور طلباء پیچھے پیچھے ہیں۔ دیوبند میں پہنچے۔ بازار میں بنیا رہتا تھا۔ بلا اس کا نام تھا۔ بہت جواری تھا۔ اس کے مکان کے نیچے بنیے کو آواز دی۔ وہ سامنے آیا تو کہا کہ ”تو پٹ لے گا جو تا، یا چیت لے گا“ اس نے کہا پٹ۔ بس جو تا پھینکا وہ چیت گرا۔ دس ہزار کی شرط نمہری۔ دس ہزار لے کر آگے روانہ ہوئے۔ بنیا شرط ہار گیا۔ اور ساتھ ساتھ سبق بھی ہو رہا ہے۔

ایک دفعہ ایک بنیے سے قرض لیا۔ بیس ہزار روپے کی دستاویز لکھ دی۔ دستخط کر دیئے۔ میعاد طے ہو گئی کہ برس دن بعد ادا کریں گے۔ برس دن بعد ”بنیے نے مانگا کہ میرا روپیہ۔ کہا کیسا روپیہ؟“ کہا کہ حضرت وہ جو آپ نے لیا تھا۔ فرمایا: مکار! ہم نے کب لیا تھا۔ اس نے کہا صاحب دستاویز لکھی ہے۔ کہا غلط ہے۔ کوئی دستاویز نہیں، بھاگ جا یہاں سے۔

اس نے جا کر عدالت میں دعوے دائر کر دیا۔ دستاویز اس کے پاس تھی۔ مولانا کے اس پر دستخط تھے۔ کہا کہ انہوں نے بیس ہزار روپیہ مجھ سے لیا، اور دستاویز حج کے میز پر رکھ دی۔ مولانا نے کہا کہ حضور میں بھی دستاویز دیکھ سکتا ہوں۔ انہوں نے کہا دیکھو، تمہارے لئے تو حجت ہے۔ تو اس نے اس طرح سے وہ کاغذ پکڑ لیا کہ اوپر کا سرا تو حج کے ہاتھ میں تھا اور نیچے جہاں ان کے دستخط تھے، دوسرا ان کے ہاتھ میں تھا۔ خدا جانے انگوٹھے میں کوئی مسالہ لگا کر گئے تھے۔ کیا صورت تھی۔ اس طرح سے اس کو پکڑ کر مسلا ہے کہ جب کاغذ میز پر رکھا، وہ دستخط غائب تھے، سادہ کاغذ تھا۔ مولانا نے کہا کیا یہ دستاویز آپ کو بنیے نے دی ہے۔ اس نے کہا ہاں۔ فرمایا کہ جعلی معلوم ہوتی ہے۔ اس پر تو دستخط نہیں، گناہ ہے۔

دیکھا تو اس پر کسی کے دستخط نہیں تھے۔ حج نے غصے کے لہجے میں بنیے سے کہا۔ گناہ دستاویز لے کر یہاں آئے ہو؟ اس نے کہا حضور! دستخط تھے، میں حلف کرتا ہوں۔ اس نے کہا تھے تو کہاں گئے؟ کوئی جن کہا گیا۔ کوئی اسے لے گیا۔ کہاں گئے دستخط؟ بنیے نے سر پیٹ لیا۔ آخر مولانا کی ڈگری ہوئی۔ بیس ہزار روپے کا اور دعویٰ کر دیا کہ میری حیثیت کی ہتک ہوئی ہے بیس ہزار اور وصول کر لئے۔ یہ کیفیت تھی۔

سُتار کو گھڑ بلایا کہ زیورات کی ضرورت ہے۔ شادی ہونے والی ہے۔ دس پندرہ ہزار کے زیورات لینے ہیں۔ فرمایا کہ اتنی مہلت ہے، اجازت ہے کہ میں گھر کی عورتوں کو دکھلا آؤں۔ اس نے کہا ضرور دکھلا دیجئے۔ کوئی بے اعتباری تھوڑا ہی ہے۔ بس وہاں سے جا کر آدھ گھنٹہ میں جو کام کیا کہ سارے نگ اکھاڑ کر چھوٹے چھوٹے پرچوں پر دستخط کر کے نیچے رکھ دیئے اور نگوں کو اس طرح جڑ دیا جس طرح تھے۔ اور لا کر واپس کر دیئے۔ وہ لے کر چلا گیا۔

مولانا نے جا کر عدالت میں دعوے دائر کر دیا کہ سار میرے گھر سے پندرہ ہزار روپے کے زیورات چُرا کر لے گیا ہے۔ اور پتہ نہیں ہے کہ کہاں ہیں۔ تو فوراً سمن جاری ہوا۔ اس کی طلبی ہوئی۔ عدالت میں حاضر ہوا۔ مولانا کا دعویٰ تھا کہ پندرہ ہزار کے زیور لے گیا ہے۔ اس نے کہا صاحب! میں کسی کے زیور نہیں لایا۔ دکھانے کے لئے لے گیا تھا۔ مولانا نے کہا یہ جھوٹا ہے۔ چُرا کر لے گیا ہے۔ بات بنا رہا ہے کہ میں دکھانے کو لے گیا تھا۔ ورنہ مجھے کیا ضرورت تھی۔ میں خود دکان پر جا کر دیکھ آتا۔

جھڑپ شروع ہوئی۔ توجیح نے کہا ”کوئی ثبوت“؟ مولانا نے کہا کہ ثبوت یہ ہے کہ اس کے سارے زیور عدالت میں طلب کر لئے جائیں۔ میں اپنے زیور پہچان لوں گا۔ چنانچہ سارے زیور عدالت میں حاضر کئے گئے۔ مولانا نے جتنے ان کی نگاہ میں آچکے تھے، سب الگ کر دیئے۔ اور کہا کہ ”یہ ہیں وہ سب زیور“۔ سُتار نے شور مچایا کہ صاحب ان کے کہاں سے آئے؟ یہ میری دکان کے زیور ہیں، ان کے نہیں۔

توجیح نے کہا ”ثبوت“؟ انہوں نے کہا کسی زیور کا نگ اکھاڑ کر دیکھ لیجئے ہر نگ کے نیچے میرے نام کے دستخط موجود ہیں۔ اب جس نگ کو اٹھاتے نیچے مولانا کے دستخط تھے۔

پندرہ ہزار کے زیوروں پر دستخط موجود تھے۔ آخر وہ زیور مولانا کو مل گئے اور گھر لے کر چلے آئے۔ یہ حالت تھی اور ساتھ ہی علمی استعداد کا یہ حال کہ سڑک پر بھی جارہے ہیں تو طلباء پیچھے مگر خیر آخر میں اللہ تعالیٰ نے توبہ نصیب فرمائی۔ اور اس درجہ پر پہنچے کہ پوری پوری راتیں نوافل و تلاوتِ قرآن مجید اور درود شریف میں گزری ہیں۔۔۔۔۔ یہ ان کا عام معمول تھا کہ جمعہ کی پوری رات درود شریف پڑھ کر گزارتے۔ سوتے نہیں تھے۔ جیسے حضرت سفیان ثوریؒ نے کہا ہے کہ ہم نے علم دنیا کی طلب کے لئے حاصل کیا تھا۔ مگر علم نے کہا میں غیر کی طرف نہیں جاؤں گا۔ تو ہمیں بھی اللہ سے ملا دیا۔ انہوں نے علم سیکھا تو بالآخر اس علم نے اپنی طرف کھینچا۔ یہ چیزیں ختم ہوئیں۔ آخر عمران کی نہایت مقدسانہ اور نہایت پاکیزہ زندگی بن گئی۔ مگر میں نے اس پر یہ عرض کیا کہ باوجود ان خرافات کے، ان کی برائیوں کے چونکہ علم تھا، تو طلباء ان کے جوئے کے درپے نہیں تھے۔ ان کے علم کے درپے تھے کہ یہ ہمیں مل جائے۔ ان کا جو ان کے ساتھ ہے، اللہ جانے اور وہ جائیں۔

پوری امت میں خیر کیسے نمایاں ہو سکتی ہے

اگر پوری امت میں یہ جذبہ پیدا ہو جائے کہ ہر شخص کی خیر سے فائدہ اٹھاؤ، اور اس کی شر کو اس کے لئے چھوڑ دو۔ تو ساری امت نیک نظر آئے گی۔ اور اگر پوری امت کے ایک ایک فرد کی برائیاں اچھالیں گے اور نیکیاں دفن کریں گے تو معلوم ہو گا کہ ساری امت برائیوں سے بھری ہوئی ہے۔ اس امت میں کوئی نیک آدمی نہیں۔

اس جذبے سے ہم پوری امت کو برا کر کے دکھلا رہے ہیں۔ نہ اجتماعیت باقی ہے، نہ اتحاد و وحدت، اور نہ

قلوب کی ریگانگت۔ اس لئے ہر شخص کی نظر بڑائی پر ہے۔ اپنی جانب سے ہر شخص یہ سمجھتا ہے کہ میں سب سے اونچا اور دوسرا حقیر۔ اور دوسرا یہ سمجھتا ہے کہ میں سب سے اونچا اور وہ حقیر۔ سات فقیر ایک کبل میں سوکتے ہیں مگر دو بادشاہ ایک ملک میں جمع نہیں ہو سکتے۔ اس لئے کہ فقیر میں تواضع ہے اور بادشاہ میں کبر۔ تو کبر دوسرے کے ساتھ جمع نہیں ہونے دیتا۔ ہر شخص نے کبر و نخوت کو پیشہ بنا لیا۔ اس لئے فسادات اور جھگڑے بھی ہیں۔

تواضع پیدا ہو جائے تو جھگڑے ختم ہو جائیں۔ جب آپ دوسرے سے یوں کہیں گے کہ آپ بڑے ہیں میں آپ کا خورد ہوں۔ وہ کہے گا کہ آپ بڑے ہیں میں آپ کا خورد ہوں۔ لڑائی کیسے ہوگی؟ لڑائی اس سے ہوگی کہ آپ کہیں میں عزت والا ہوں تم ذلیل ہو۔ اس نے کہا میں عزت والا ہوں تم ذلیل ہو۔ بس لڑائی چل پڑے گی۔ جب ہر شخص یہ کہے کہ حیثیت تو آپ کی ہے میں تو آپ کا خادم ہوں۔ تو پاؤں میں پڑے سانب کو بھی کوئی نہیں مارتا۔ بہر حال امت میں آپ جہاں دیکھیں کہ جھگڑا چلتا ہے تو سمجھ لیں کہ کوئی متکبر آگیا، کوئی صاحب نخوت موجود ہے جسے اقتدار کی ہوس ہے۔ جاہ پسندی اس کے اندر گھر کئے ہوئے ہے۔ وہیں جھگڑا شروع ہوتا ہے۔

دو ہی چیزیں ہیں جو امت کو تباہ کرنے والی ہیں۔ ایک حُبِ جاہ اور ایک حُبِ مال۔ جاہ اللہ کی دین ہے اسے استعمال کیا جائے۔ اس پر فخر نہ کیا جائے۔ مال اللہ کا انعام ہے۔ اس کے بتائے ہوئے مصارف میں اس کا استعمال کیا جائے۔ نہ کہ مال کوئی خدا بنانے کی چیز ہے کہ آدمی سر سجد ہو کر جھک جائے۔ یہ تو استعمال کی چیزیں ہیں۔ بندہ اللہ کی اطاعت کرتا ہے تو اس کی جاہ کی جاتی ہے محنت کرتا ہے تو اسے مال دیا جاتا ہے۔ یہ دونوں چیزیں خدا کی ہیں۔ خدا ہی کے لئے استعمال میں آتی ہیں۔ اس واسطے کہ اگر ان چیزوں کو ہم مخلوق کے لئے استعمال کریں۔ اپنی نخوتوں کا سامان نہ بنائیں تو پوری امت میں خیر نمایاں ہوگی۔

بحیثیتِ مجموعی امت بھی معصوم ہے

تو میں اس پر عرض کر رہا ہوں کہ پوری امت اپنے پیغمبر صلی اللہ علیہ وسلم کی قائم مقام ہے۔ جیسے پیغمبر صلی اللہ علیہ وسلم معصوم تھے، بحیثیتِ مجموعی امت بھی معصوم ہے۔ اس میں طبقات بڑے ہوں گے، افراد بھی بڑے ہوں گے۔ لیکن مجموعی حیثیت سے امت معصوم ہے یعنی ضائع نہیں ہو سکتا، کہ دین ختم ہو جائے، اور گمراہی عام ہو جائے۔ ہدایت بالکل باقی نہ رہے۔ اصل ہدایت باقی رہے گی۔ تو مجموعی حیثیت سے گویا عصمت کے مقام پر ہے کہ امت ضائع ہو کر کسی دوسری امت کا وجود ہو۔ یہ نہیں ہوگا۔ جیسے پہلی امتیں ختم ہوتی تھیں۔ نئی امت کی بنیاد پڑتی تھی۔ تو وہ یہ ہوتا تھا کہ ایک نبوت ختم ہوتی دوسری نبوت کی بنیاد پڑی۔ اب نبوت ایک ہے جو قیامت تک رہے گی۔ تو امت بھی ایک ہے کہ قیامت تک رہے گی۔ اس لئے اس میں حق بھی رہے گا۔ یہ نہیں ہوگا کہ حق منقطع ہو جائے، اور گمراہی پھیل جائے۔

ہمہ وقت اللہ کا دھیان رہے

تو ساری ہدایتوں کا اجتماع جمعہ کے طفیل ہوا۔ جمعہ ہی آدم علیہ السلام کو نیچے لانے کا ذریعہ بنا۔ وہ نیچے آئے تو اولاد پیدا ہوئی، اور پیغمبریاں بھی ظاہر ہوئیں، نبوتیں بھی نمایاں ہوئیں۔ علم و کمال نمایاں ہوئے۔ پاکیزہ اخلاق بھی نمایاں ہوئے، اور اب تک یہ سلسلہ چلا آ رہا ہے۔ تو جمعہ کا دن ان تمام کمالات کا جامع اور سبب

ہے۔ اس سے ہم فائدہ اٹھائیں کہ جس طرح ہم یہاں جمع ہوئے، کاش باہر جا کر بھی ہم بھائی بھائی بنے ہوئے ہوں۔ اسی طرح ہمارے قلوب میں یکسانی ہو۔ مسجد اور باہر کا فرق کیا؟ ___ یہ کہ جب آپ باہر جائیں گے تو دنیا سامنے ہوگی۔ جب جمعہ کے لئے مسجد کے اندر آئے تو اللہ میاں سامنے ہیں ___ معلوم ہوا خدا سامنے ہو تو وحدت پیدا ہوتی ہے۔ دنیا سامنے ہو تو انتشار پیدا ہوتا ہے ___ اسلام نے یہ نہیں کہا کہ دنیا کو چھوڑ دو۔ کسبِ حلال تمہارے اوپر فرض ہے ___ اسلام میں یہ ہے کہ دنیا پر قابو پا کر اس کی محبت ترک کر دو۔ دنیا کو استعمال کے لئے رکھو۔ اور تمہاری شان ہو کہ ع

دل بیارو دست بکار

ہاتھ پیر کام میں لگے ہیں اور دل اپنے مالک میں لگا ہوا ہے۔ گویا اپنے پروردگار سے باتیں کر رہا ہے۔ غرض ترکِ دنیا اسلام میں اس معنی پر نہیں ہے کہ شہروں کو چھوڑ دو۔ آبادیوں کو چھوڑ دو۔ لذات کو ترک کر دو۔ حکم دیا گیا۔

كُلُوا مِنَ الطَّيِّبَاتِ وَاعْمَلُوا صَالِحًا

پاک غذا میں کھاؤ۔ اور عملِ صالح اختیار کرو ___ فرمایا گیا فَانكِحُوا مَا طَلَبَ لَكُمْ مِنَ النِّسَاءِ مَشْيُ وَثَلَّثَ وَرَبَعَ ___ نکاح بھی کر سکتے ہو، ضرورت پڑے تو چار بھی کر سکتے ہو۔ بشرطیکہ ضرورت پڑے اور عدل اجازت دے۔ اور دل میں عادل بنو تب ویسے نہیں ___ مکان بنانے کے بارے میں قرآنِ حکیم میں اللہ تعالیٰ نے احسان جتلیا ہے۔

وَاللَّهُ جَعَلَ لَكُمْ مِنْ بُيُوتِكُمْ مَكَنًا

اللہ نے تمہارے لئے سکون کی جگہ رکھی۔ سکونت کی جگہ رکھی ___ کپڑوں کے گھر دیئے، چمڑوں کے گھر دیئے۔ اگر گھروں میں بسانا منظور نہ ہوتا، جنگلوں میں بسانا منظور ہوتا تو احسان کیوں جتلیا جاتا۔ تو کھانے کی اجازت، پینے کی اجازت۔ اور فرمایا :

قُلْ مَنْ حَرَّمَ زِينَةَ اللَّهِ الَّتِي أَخْرَجَ لِعِبَادِهِ وَالطَّيِّبَاتِ مِنَ الرِّزْقِ

کہہ دے اے پیغمبر! کون ہے جو اللہ کی دی ہوئی نعمت و زینت کو اپنے لئے حرام کرے۔ کسی کو یہ حق حاصل نہیں ہے۔ حلال طریقے پر لذات کو استعمال کرو، اور شکرِ خداوندی بجا لاؤ، اور عملِ صالح اختیار کرو۔

اسلام میں ترکِ دنیا کا مفہوم

اسلام میں ترکِ دنیا کا یہ مفہوم نہیں ہے کہ آدمی شہروں کو چھوڑ کر ساری لذات سے منہ موڑ کر جنگلوں میں پہاڑوں میں جا بیٹھے۔ بلکہ یہ معنی ہیں کہ مال کمائے، شہر بسائے آباد کرے۔ سب میں رہے پھر بھی اللہ سے متعلق رہے۔ معبود ایک ہے۔ یہ چیزیں پرستش کے لائق نہ بنائے۔ تو روپے پیسے کو معبود مت بناؤ۔ اللہ نے یہ دولت خادم بنا کر دی ہے، مخدوم بنا کر نہیں دی کہ آدمی اس کی پرستش میں لگ جائے۔ جاہ و عزت آدمی کو اللہ نے اس لئے دی ہے کہ اس کے ذریعے باطل کو دفع کیا جائے۔ اس اقتدار سے مدافعت میں کام لیا جائے۔ اس لئے نہیں دی گئی کہ آدمی غرور کی شکل میں بولے۔ بڑا بول بھرے، متکبر بنے، اور عقل کے لئے مال دیا گیا ہے۔ مال کے لئے وہ چیزیں جمع کرو جو نافع ہوں اور جاہ کے ذریعے ان چیزوں کو دفع کرو جو نفس کے لئے مضر ہوں۔ مقاصد کو چھوڑ کر آلات و وسائل میں پڑ جاؤ۔ یہ دانش مندی کے خلاف ہے۔

جمعہ کی تعلیم

بہر حال جمعہ ہمیں تعلیم دیتا ہے کہ ایک جگہ جمع ہوں اور جمع ہونے کی صورت یہ ہے کہ منہ اللہ کی طرف ہو۔ قبلہ کا استقبال کرو۔ جب ایک رخ ہوگا، مجتمع ہو جاؤ گے۔ جب آمنے سامنے ہوں گے تب ٹکر پیدا ہوگی۔ جب سب کا رخ ایک طرف ہوگا۔ ٹکراؤ کی کوئی وجہ نہیں۔

آپ میں سے جو حضرات حج کے لئے گئے ہیں وہ جانتے ہیں کہ طواف کرنے کی جگہ میں کئی لاکھ آدمی طواف کرتے ہیں۔ بیت اللہ شریف میں ایک ہی مقام پر لاکھوں آدمی جمع ہیں۔ مرد و عورت کا ایک ہجوم ہے۔ کندھے سے کندھا چھلتا ہے۔ لڑائی نہیں ہوتی۔ اس لئے کہ سب ایک ہی رخ میں گھومتے ہیں۔ اگر کچھ ادھر کو چلتے، کچھ ادھر کو توڑ بھینٹ ہوتی۔ اچھا خاصا تصادم ہوتا۔ کیونکہ رخ ایک ہے۔ اس لئے لاکھوں جمع ہیں ان میں کوئی ٹکر نہیں۔

جب آپ جامع مسجد میں آئیں گے تو سب کا رخ ایک ہی طرف ہوگا، تو یگانگت پیدا ہوگی۔ آپس میں کوئی ٹکراؤ نہیں جب باہر جائیں گے تو کسی کا منہ دکان کی طرف، کسی کا منہ دفتر کی طرف، ہر کوئی دوسرے کے سامنے۔ اس میں تصادم ٹکراؤ اور بھٹکے شروع ہونگے۔

جیسے یہاں ظاہری طور پر ہے اگر باطنی طور پر خدا کی طرف منہ کر لیا جائے وہاں بھی وہی شکل پیدا ہو جائے گی۔ تو جمعہ کا دن بتلاتا ہے کہ جیسے تم ظاہر میں جمع ہو گئے ہو۔ باطن میں بھی ہم نے تمہیں جمع کیا ہے اس لئے جب تم باہر جاؤ تو باطن کا رخ ایک طرف رکھو۔ اللہ سے کو لگائے رکھو۔ تم میں تفریق پیدا نہیں ہوگی۔ بہر حال جمعہ یوم امتحان بھی ہے کہ یہ امت کامیاب ہوئی.... جمعہ یوم جامعیت بھی ہے جس نے تمام بیکھری ہوئی چیزیں جمع کیں۔ جمعہ یوم فضیلت بھی ہے جس میں انسانوں کو فضیلت ملی۔ جمعہ یوم مزید بھی ہے جس میں دربارِ خداوندی میں حاضری کی عادت پڑی۔ اس لئے جمعہ کو انتہائی ذوق و شوق سے ادا کرنے کی ضرورت ہے اور اذانِ جمعہ سے پہلے آکر مسجد میں صفتِ اول ہی میں بیٹھنے کی ضرورت ہے۔ تاکہ وہ فضائل و برکات حاصل ہوں۔

اس مختصر سے وقت میں یہی موضوع جمعہ کا سامنے تھا۔ اسی کے متعلق میں نے چند باتیں عرض کیں۔ اللہ تعالیٰ قبول فرماوے۔

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ
اللَّهُمَّ تَوَفَّنَا مُسْلِمِينَ وَالْحَقُّنَا بِالصَّالِحِينَ غَيْرِ خُنَابَا وَلَا مَفْتُونِينَ
وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَعَلَى آلِهِ وَاصْحَابِهِ أَجْمَعِينَ
بِرَحْمَتِكَ يَا أَرْحَمَ الرَّاحِمِينَ - آمِينَ



اسلام میں عید کا تصور

عید کا حاصل ذکر الہی، عبادتِ ربانی، خدمتِ خلقِ اللہ، روحِ اجتماعیات، دنیا میں رہ کر آخرت کو نہ بھولنا اور زندوں کے ساتھ ہی اموات سے بھی رشتہ جوڑے رکھنا اور ان میں سے ہر چیز کی روح اور معیار ایمان کو قرار دینا۔۔۔ نہ کہ ظاہر داری اور دنیا سازی۔۔۔ تاکہ خلقِ اللہ کے ساتھ اللہ سے وابستگی اصل اصول ثابت ہوتی رہے۔

حضرت حکیم الاسلام قدس اللہ سرہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِإِذْنِهِ وَبِسَرَّاجَاتٍ مُبِيرًا. آمَّا بَعْدُ

فَقَدْ قَالَ النَّبِيُّ صَلَّى اللَّهُ عَلَيْهِ وَسَلَّمَ: آ لُعِيدُ لِمَنْ خَافَ الْوَعِيدَ لَا يَمُنُ لَبْسَ الْمُجْدِيدِ (صَدَقَ رَسُولُ اللَّهِ صَلَّى اللَّهُ عَلَيْهِ وَسَلَّمَ)

اجتماعیت عامہ!

بزرگانِ محترم!

دنیا کی ہر قوم تہوار رکھتی ہے، اور اپنی حد تک اسے شاندار طریقے سے مناتی ہے، پارسیوں میں نوروز اور مہربان کی عیدیں ہیں، عیسائیوں میں کرسمس اور بڑے دن وغیرہ کے نام سے عید ہے، ہندوں میں ہولی، دیوالی وغیرہ وغیرہ سینکڑوں تہوار اور آئے دن کے میلے ٹھیلے ہیں۔

مسلمانوں کو اللہ تعالیٰ نے عیدین (عید الفطر، اور عید قربان) کے تہوار عطا فرمائے، فرق یہ ہے کہ اقوام عالم میں عید اور تہوار کے معنی رنگ رلیاں منانے یا اپنی قومیت کے مستحکم کرنے اور یا کسی مقتدا شخصیت کی یاد تازہ کرنے کے ہیں۔ اسلام میں عید اور تہوار کے معنی اجتماعی طور پر خدا کی یاد کرنے، اس کی طرف رجوع کرنے اور اس کا قرب حاصل کرنے اور اس کے نام پر غریبوں کی مدد کرنے کے ہیں۔ تاکہ اجتماعیت عامہ کا

ظہور عبادت اور عبادت دونوں میں ہو جائے، پس اگر مذاہب کے ناموں کے سلسلہ میں ہر مذہب کا نام اس کی نوعیت پر روشنی ڈالتا ہے، ہندومت کے لفظ سے وطنیت پر روشنی پڑتی ہے، عیسائیت کے لفظ سے ایک ہادی اعظم کی شخصیت سامنے آتی ہے، یہودیت کے لفظ سے ایک قومیت کا تصور بندھتا ہے، پارسیت سے ایک ملک کا وہیابان دلوں میں جمتا ہے جس کا حاصل حد بندی اور محدودیت ہے تو اسلام کے لفظ سے نہ وطن سامنے آتا ہے نہ ملک، قوم نہ شخصیت بلکہ اطاعت حق میں فنایت اور مالک الملک میں محویت کے جذبات کی طرف اشارہ ہوتا ہے جو اس کی طرف صاف اشارہ ہے کہ دنیا کے مذاہب نسل و قوم، وطن اور شخصیت پرستی کی حد سے آگے نہیں بڑھ سکتے ہیں لیکن اسلام نے اپنے سادہ عنوان ہی سے ان تمام حد بندیوں کو توڑ کر ایک عالمگیر تصور سامنے رکھا اور وہ اطاعت حق ہے کیوں کہ حق خود لا محدود اور وسیع ہے اس کی اطاعت کا دم بھرنے والی قوم بھی اپنے کو مسلم کہہ کر عبادت گزار بن کر اور عبادت غیر سے منقطع ہو کر گویا اعلان کرتی ہے کہ وہ ایسی ذات سے تعلق رکھتی ہے جو وسیع سے وسیع تر ہے دنیا کی پوری زمین اور اس کے رقبے اور رقبوں پر بسنے والی قومیں اپنی حد بندیوں سے اس کی لا محدود وسعتوں میں خلل انداز نہیں ہو سکتیں

حکمتِ دوگانہ

ٹھیک اسی طرح تہواروں اور عیدوں کے سلسلہ میں اپنے تہواروں سے ہر قوم اگر یہ اعلان کرتی ہے کہ وہ رنگ رلیوں میں منہمک ہو کر اپنی نفسیات کی پابند ہے یا کسی بڑی شخصیت کی میلاد منا کر وہ صرف اس عظمت کو نمایاں کرنا چاہتی ہے جو اس کے دل میں اس شخص کی موجزن ہے گویا وہ اپنی شخصی عقیدت مندوں کی پابند ہے یا کسی وطن اور قوم کا نام اُجاگر کر کے اپنے کو اس کا اسیر اور پابند دکھانا چاہتی ہے۔ تو مسلم قوم عیدوں کے تہواروں میں خدا کی جناب میں دوگانہ ادا کر کے اور اس کے نام پر قربانی دے کر حاجت مندوں پر فطرہ کا صدقہ اور قربانی کا صدقہ بانٹ کر گویا یہ بتلانا چاہتی ہے کہ ایک طرف تو وہ صرف خدائی نام لیا ہے اور اس کی عظمتوں کو دنیا کے سامنے پیش کرنا چاہتی ہے۔

حکمتِ فطرانہ و قربانی

اور دوسری طرف دنیا کے مفلوک الحال انسانوں کو اس خوشی کے موقع پر صدقہ اور خیرات دے کر یہ بتانا چاہتی ہے کہ وہ ایک عوامی اور عالمی قوم ہے جس کو نہ قبیلے تقسیم کر سکتے ہیں نہ ملکوں کی حد بندیاں بانٹ سکتی ہیں۔ نہ شخصیتوں کی عقیدت مندیاں اسے دوسری شخصیتوں کی عظمت و عقیدت سے روک سکتی ہیں۔ اور یہ ہی وہ جماعت کبریٰ ہے جسے لے کر اسلام دنیا میں آیا ہے اور جس کا اعلان اس نے اپنے نام اور اپنے کام سے قدم قدم پر کیا ہے۔

روحِ عید

بہر حال اسلامی تہوار نفسیاتی یا قومیتی یا شخصیتی تصورات کے آئینہ دار نہیں بلکہ اجتماعیت عامہ کے حامل ہیں اور یہ اجتماعیت عامہ جب کہ وطن، قوم، نسل، شخصیت کے تصور سے نہیں بن سکتی تھی بلکہ ان سب سے بالاتر اور مافوق ذات سے وابستگی سے ہی بن سکتی تھی جس کا نام پاک اللہ رب العزت ہے۔

تو ان تہواروں کی روح اسی کا نام اور اسی کی عظمتِ مطلقہ قرار دی گئی ہے چنانچہ عید کی نماز کے لئے جب مسلمان چلتے ہیں تو رنگ پھینکتے ہوئے یا کسی شخصیت یا قومیت کے نعرے لگاتے اور بے کار کرتے ہوئے نہیں چلتے بلکہ :

اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ وَاللَّهُ أَكْبَرُ اللَّهُ أَكْبَرُ وَبِاللَّهِ الْحَمْدُ

عید الفطر میں آہستہ آہستہ اور عید قربان میں باواز بلند تہوار کے لئے روانگی ہوتی ہے تو کبریا والہی عظمتِ خداوندی اور توحید کے اعلان کے ساتھ ہوتی ہے۔ اس میں نہ شور ہے نہ شر نہ ہنگامہ آرائی نہ میلوں، ٹیلیوں کی شان ہے بلکہ قدوسیوں، سیوٹیوں اور مقدس ملائکہ کی صفوں کی طرح تسبیح الہی اور تقدس ربانی کہتے ہوئے روانہ ہوتے ہیں عید گاہ میں پہنچ کر بھی تسبیح و تہلیل جاری رہتی ہے۔ اس کے بعد امام آگے بڑھتا ہے اس کے تکبیر تحریمہ کہتے ہی کبوتر تکبیرات کی آوازیں بلند کرتے ہیں، تلاوتِ قرآن ہوتی ہے سب مقتدی سکون و خشوع کے ساتھ اسے سننے کی طرف متوجہ ہوتے ہیں۔ رکوع و سجود سے اپنے مالک کے سامنے بندگی کا ثبوت دیتے ہیں۔ اور آخر کار سلام پھیر کر پھر تکبیرات کی صدا میں بلند ہونے لگتی ہیں۔

عظیم اجتماعیت

نماز سے فارغ ہوتے ہی امام خطیب کی صورت میں نمودار ہوتا ہے اور ممبر پر کھڑے ہو کر وعظ و نصیحت اور احکام سناتا ہے جس کو تمام مقتدی سماعِ عظمت و قبول سے سنتے ہیں۔ اس عبادت سے فارغ ہو کر اپنے گھروں کو لوٹتے ہیں اس خوشی کے موقع پر جبکہ ہر طرف چہل پہل اور روحانی مسرتوں کا دلوں پر جھوم ہوتا ہے۔ ممکن تھا کہ اس میں کسی نفسانی تفریح یا دنیا داری کے جذبات کی آمیزش ہو جائے، تو ان تہوار منانے والوں کے لئے مسنون کیا گیا کہ قبرستان میں جا کر اپنے مردہ بھائیوں کی ارواح سے ملاقت کریں۔ ان کو ثواب پہنچائیں ان سے قریب تر ہوں تاکہ ان کو آخرت کے گھرانے دیکھ کر خود بخود اپنی آخرت کی یاد تازہ ہو جائے اور دنیا میں اس خوشی کے موقع پر ادھر سے دھیان نہ ہٹ جائے۔ دوسرے لفظوں میں یہ بتلانا ہے کہ مسلمان اجتماعیتِ کبریٰ کو لے کر اٹھا ہے اس کا دائرہ صرف اسی دنیا تک محدود نہیں بلکہ عالم برزخ کے آریوں کھریوں انسان بھی اس کی اجتماعیت کے ممبر ہیں کی بنیاد ڈالی ہے جو دنیا سے گزر کر برزخ سے گزر کر عالمِ حشر تک جا پہنچتی ہے جس میں دنیا کے کسی ایک قرن کے ہی انسان نہ ہوں گے۔ بلکہ آدم کی ساری اولاد، اور اولین و آخرین کی ساری شخصیتیں مجتمع ہوں گی۔

عوالم گیر اجتماعیت

پس جو لوگ مسلمانوں سے سُن کر اجتماعیت کا نام لیتے ہیں وہ زیادہ سے زیادہ عالمی اجتماعیت کا دم بھریں گے اور وہ بھی صرف اپنے زمانے کے ملکوں اور قوموں سے کوئی سیاسی رابطہ قائم کر لیں گے۔ لیکن حقیقتاً جو قوم اجتماعیت کے لئے دنیا میں برپا کی گئی ہے وہ عید کے وظائف کی رو سے گویا اس اجتماعیت کو بھی ایک غیر محدود اجتماعیت ظاہر کرتی ہے اور اس کا رابطہ اجتماعی دنیا سے گزر کر برزخ کے ان تمام پاکباز انسانوں سے قائم ہوتا ہے جو ایمان کے ساتھ اس عالم سے گزر کر اس عالم میں پہنچ گئے ہیں اور گویا وہ محض دنیا والے بھائی بھائی کا نعرہ لگاتے ہیں مگر اس ساری اجتماعیت کی حقیقی روح جس سے یہ عالم گیر ہی نہیں عوالم گیر اجتماعیت بن جاتی ہے۔ خدا کا نام ہے کہ اس سے زیادہ واسع اور وسیع کوئی نہیں۔ اس لئے عید کے لئے جیسے اس دنیا میں ایمان

کی قید ہے ایسے آخرت کے باشندوں کی ملاقات کے لئے بھی وہی ایمان کی شرط ہے اور ایمان کے معنی بجز اس کے دوسرے نہیں کہ اللہ رب العزت کی ذات و صفات، افعال و آواہم و نواہی اور اس کے قوانین کو مانا جائے کیونکہ اس کے بغیر یہ وسعت و اجتماعیت قائم ہی نہیں ہو سکتی کیونکہ اس سے زیادہ وسیع رشتہ اور معیار ہی دوسرا نہیں۔

خوش قسمت قوم

اس لئے عید تہوار تو ہے مگر محض لفظ تہوار کی وجہ سے اسے دنیا کی عام اقوام کے تہواروں کی نظر سے نہ دیکھا جائے کہ اس کی غیر معمولی وسعتیں ان دوسرے طرفوں میں کسی طرح نہیں سما سکتیں۔ پس خوش قسمت ہے وہ قوم جسے ایسے تہوار دیئے جائیں اور خوش نصیب ہیں وہ افراد جو ان تہواروں میں ان کی شرعی حدود و شروط کے مطابق شرکت کریں تہوار عید بندگی حق اور خدمت خلق ہے نہ کہ محض نیا اور اور فاخرہ لباس، عطر و خوشبو اور شیریں چیزیں کھاپی لینا۔ اسی لئے حدیث نبوی صلی اللہ علیہ وسلم میں ارشاد فرمایا گیا ہے :

العید لمن خاف الوعيد لا لمن لبس الجديد۔ (الحدیث)

”یہ عید اس کی ہے جو خدا سے ڈرا اور اس کی طرف جھکا نہ کہ اس کی جس نے عمدہ اور نئے کپڑے پہن لئے۔“

عید کا اصل اصول

پس عید کا حاصل؟ ذکر الہی، ذکر ربانی، خدمت خلق اللہ، روح اجتماعیات دنیا میں رہ کر آخرت کو نہ بھولنا اور زندوں کے ساتھ ہی اموات سے بھی رشتہ جوڑے رکھنا اور ان میں سے ہر چیز کی روح اور معیار ایمان کو قرار دینا نہ کہ ظاہر داری اور دنیا سازی، تاکہ خلق اللہ کے ساتھ اللہ سے وابستگی اصل اصول ثابت ہوتی رہے۔

سال بھر کے لئے نورانی اثرات

ساتھ ہی یہ ہمت بھی قابل توجہ ہے کہ عبادتیں دو طرح کی ہیں فعلی اور ایک ترکی، نماز، زکوٰۃ، حج وغیرہ فعلی ہیں جس میں کچھ افعال ادا کرنے پڑتے ہیں۔ ترکی عبادت روزہ ہے جس میں ترکِ اکل، ترکِ شرب اور ترکِ لذات ہوتا ہے۔ ظاہر ہے کہ پورے ایک ماہ تک محبت حق میں دنیا کے اس معظم حصے کو ترک کئے رہنا کوئی معمولی مجاہدہ نہیں بلکہ نفس کی ایک عظیم قربانی ہے۔ جسے بغیر مددِ خداوندی پورا نہیں کیا جاسکتا۔ ماہِ رمضان المبارک میں دن بھر اس مجاہدے سے نفس کو رگڑ کر اور مانجھ کر اس میں صفائی پیدا کی جاتی ہے لیکن کسی طرف میں محض صفائی آجانا اور میل کچیل دور ہو جانا کافی نہیں جب تک کہ اس میں آب نہ آجائے اور وہ چمک نہ اٹھے ایک قلعی گربھی برتن کو اول رگڑتا اور مانجھتا ہے، اینٹ، پتھر سے برتن کو رگڑ کر اپنے پیروں تک اسے پامال کرتا ہے تاکہ برتن کا میل صاف اور زنگ دور ہو جائے لیکن محض صفائی کے لئے برتن قلعی گر کے یہاں نہیں بھیجا جاتا بلکہ اصل مقصود اس کی آراستگی اور جگمگاہٹ ہوتی ہے چنانچہ قلعی گربھی اس صفائی پر قناعت

نہیں کرتا بلکہ اس صاف برتن کو آنچ دیتا ہے اور تپا کر جب صاف شدہ برتن پر قلعی پھیرتا ہے تو اسی دم برتن چاندی کی طرح چمک اٹھتا ہے اور قلعی گر کے پاس برتن بھیجنے کا مقصد اب آکر پورا ہوتا ہے۔

ٹھیک اسی طرح طرف قلب کو صاف کرنے کے لئے تو رمضان کے روزے رکھے گئے ہیں تاکہ نفس کی محبوبیت اس سے چھڑا کر اسے رگڑ دیا جائے اور غیر اللہ کی محبت و اُلفت کی ان آلائش سے اسے صاف کیا جائے پس روزے کے یہ تڑوک نفس کے لئے وہی کام کرتے ہیں جو برتن مانجنے کے لئے اینٹ پتھر اور مٹی کام کرتی ہے۔ دن بھر جبکہ نفس کی رگڑائی ہوئی اس کا دانہ پانی بند کر کے اسکی نفسیاتی لذات کے دروازے بند کر دئے گئے اور اس عمل سے اس کی روحانی آلائشوں کا میل کچیل نکال دیا گیا تو شب کو اس پر قلعی کا سامان تراویح اور تلاوت قرآن سے کیا جاتا ہے تاکہ دن بھر پتائے ہوئے نفس پر کلام خدا و مہدی کی قلعی سے آب اور چمک پیدا کر دی جائے اور اس کی روح نور الہی سے جگمگا اٹھے۔ یہ تیس کے تیس دن بھر کی کمائی رگڑائی اور منجھائی اور پھر شب بھر قلعی ایک ماہ میں انسانی نفس کو اس قابل بنا دیتی ہے کہ وہ سال بھر تک اس چمک و مک سے فائدہ اٹھاتا رہے اور میل کچیل سے مبرہرہ کر ان نورانی اثرات کو سال بھر تک استعمال کرے بشرطیکہ اس مجاہدہ کے اثرات کو سال بھر باقی رکھنے میں ساعی رہے۔

اجتماعیاتی صلاحیت کا شکرانہ

بہر حال یہ ایک ماہ سال بھر کی نورانیت کی کفالت کرتا ہے اور بندے کے خدا سے قریب تر ہونے کے تمام موانع کو دور کر دیتا ہے تاکہ اس سے قریب ہو کر بندہ وسیع الظرف اور وسعت عامہ کا اہل ہو جائے اور اس کی ذات اسلام کی اجماعیت کبریٰ کی طویل و عریض زنجیر کی ایک مضبوط کڑی ثابت ہو۔ پورے ایک ماہ کی اس مشقت محنت اور اس پر مرتب شدہ اجتماعی صلاحیت جیسی عظیم نعمت ملنے پر جو محض خدا کی مدد اور اس کی توفیق ہی سے اسے میسر ہو سکتی تھی اتنی ہی بڑی شکر گزاری کا فریضہ بندے پر عائد ہوتا تھا۔ چنانچہ حق تعالیٰ نے ادائے شکر کا طریقہ دوگانہ عید کو قرار دیا تاکہ ادھر رمضان کامیاب ہو کر ختم ہوا ادھر اسی دم ہلال عید آسمان سے سر نکال کر یہ اعلان کہ ”اے بندو! اس عظیم کامیابی پر جو تمہیں اجتماعیت کبریٰ کی صلاحیتوں کے ملنے کی صورت میں حاصل ہوئی ہے۔ اپنے مالک کا شکر ادا کرو یا بالفاظ دیگر رمضان میں جو صلاحیتیں تمہیں عطا کر دی گئی ہیں ان کو عید کے میدان میں فعالیت میں لا کر ان صلاحیتیں کا عملی ثبوت دو اور اجتماعیت عامہ کی صورت اور حقیقت اجتماع عید میں توجہ الی اللہ کے ساتھ نمایاں کر کے دکھاؤ۔“

حقیقتِ رمضان

پس رمضان المبارک صلاحیتیں پیدا کرنے کا مہینہ ہے اور ماہ عید ان صلاحیتوں کے عملی آغاز کا مہینہ ہے جس کا سلسلہ سال بھر تک جاری رہتا ہے اس درمیان میں اگر کچھ کمی یا کوتاہی راہ پاتی ہے تو اگلا رمضان پھر اگلے سال کے لئے ان کوتاہیوں کو دور کر کے ان صلاحیتوں کی تجدید کر دیتا ہے تاکہ نہ مجاہدے کا سلسلہ ختم ہو نہ اجتماعیت کی روح مضحل ہونے پائے اور انسانی عمر اسی مبارک سلسلہ میں ختم ہو جائے۔

فردِ مسلم کا درجہ اُمت

تاکہ جب وہ اپنے رب سے ملے تو تنہا اپنا نفس ہی ساتھ نہ لے جائے بلکہ اس کے ساتھ اجتماعی نسبتوں کی

ایک عظیم ملک ہو۔ لاکھوں دعائیں ہوں جو اس اجتماع میں مل کر کی گئی تھیں۔ ہزاروں ایصالِ ثواب ہوں جو عید کے موقع پر آسمان تک پہنچائے گئے تھے۔ کروڑوں باطنی ہمتیں ہوں جو صف بندیوں میں ایک کی دوسرے کی طرف متوجہ ہوتی ہیں اور دنیا و برزخ کے تعلقات کے بے شمار رشتے ہوں جو اس کے لئے جناب باری میں سفارشی اور مسانی ہوں تاکہ اس فرد پر جو اجتماعی صلاحیتوں سے ایک اُمت بن کر اپنے خدا کے پاس پہنچ رہا ہے۔ اللہ کی لاکھوں رحمتیں متوجہ ہوں اور وہ اسی طرح اپنے مقصدِ تخلیق کو پورا کر کے سرخروئی کے ساتھ اپنے مالک سے جا ملے۔

فَمَنْ زُحِرَ عَنِ النَّارِ وَأُدْخِلَ الْجَنَّةَ فَقَدْ فَازَ وَمَا الْحَيَاةُ الدُّنْيَا إِلَّا مَتَاعٌ
الغُرُورُ ○



جواہر انسانیت

انسانی سیرت کے اجزائے ترکیبی چار نکل آئے، ایک علم صحیح اور علم نافع، اور عمل صحیح اور عمل صالح اور اخلاص کامل اور ایک فکر سلیم۔

یہ چار چیزیں انسان میں جمع ہوں گی تو کہا جائے گا کہ یہ انسان صحیح قسم کا انسان ہے۔ جس میں علم کے بجائے جہالت ہو، کہیں گے یہ حیوان ہے، علم ہو مگر عمل نہ ہو تو کہیں گے عالم بے عمل ہے، گردن زدنی ہے۔ عمل بے مگر منافق ہے، مخلص نہیں ہے تو کہیں گے نامعقول ہے۔ مخلص بھی ہے مگر بے فکر ہے تو کہیں گے کہ نہایت غلط قسم کا انسان ہے۔ جس میں علم بھی ہو، عمل بھی ہو، اخلاص بھی ہو، اور آخرت کا فکر صحیح بھی ہو، کہا جائے گا یہ قابل اعتماد انسان ہے۔ یہ ہے جس کی انسانیت کی داد دی جاسکے۔ اور کہا جاسکے کہ یہ انسان ہے۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَعْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَرَاحِمًا إِلَيْهِ يَأْذَنُ بِهِ وَيَسْرَجًا مُنِيرًا. أَمَا بَعْدُ

فَقَدْ قَالَ النَّبِيُّ صَلَّى اللَّهُ عَلَيْهِ وَسَلَّمَ النَّاسُ كُلُّهُمْ هَائِلُونَ إِلَّا الْعَالِمُونَ وَالْعَالِمُونَ كُلُّهُمْ هَائِلُونَ إِلَّا الْعَامِلُونَ وَالْعَامِلُونَ كُلُّهُمْ هَائِلُونَ إِلَّا الْمُخْلِصُونَ وَالْمُخْلِصُونَ عَلَى خَطَرٍ عَظِيمٍ -
(أَوْ كَمَا قَالَ النَّبِيُّ صَلَّى اللَّهُ عَلَيْهِ وَسَلَّمَ)

سیرت نبوی کی جامعیت

بزرگان محترم!

جلد سیرت کے نام پر منعقد کیا گیا ہے۔ اس کا موضوع یہ ہے کہ نبی کریم صلی اللہ علیہ وسلم کی سیرت

مقدسہ بیان کی جائے اور اس کے مختلف پہلوؤں پر بحث کی جائے تاکہ سیرت کے مختلف گوشوں سے لوگ آشنا ہو سکیں۔ ظاہر ہے کہ نبی کریم صلی اللہ علیہ وسلم کی سیرت مبارکہ درحقیقت ایک ذات یا ایک شخصیت کی سیرت نہیں ہے بلکہ یہ پورے عالم انسانیت اور پورے عالم بشریت کی مقدس سیرت ہے۔ دنیا میں بہت سی ذات ایسی گزری ہیں جو ایک ایک جماعت کے قائم مقام ہوتی ہیں یعنی پوری جماعت مل کر جن کمالات کا سبب بنتی ہے۔ بعض دفعہ حق تعالیٰ وہ سارے کمالات کسی ایک شخصیت میں جمع کر دیتے ہیں۔ بعض شخصیتیں وہ ہیں کہ جماعتوں کے نہیں بلکہ پوری پوری اقوام کے قائم مقام ایک شخصیت ہوتی ہے۔ اور بعض شخصیتیں پوری ملت اور امت کے قائم مقام ہوتی ہیں۔ یعنی پوری ایک امت میں جو کمالات علم و عمل کے جمع ہوں وہ ایک ذات میں جمع کر دیئے جاتے ہیں۔ جیسا کہ حضرت ابراہیم علیہ السلام کے بارے میں فرمایا گیا:

إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا

ابراہیم علیہ السلام پوری ایک امت ہیں۔ یعنی ایک عظیم ترین امت میں جو اخلاق و کمالات جمع ہو سکتے ہیں وہ ایک ذات واحد میں اللہ نے جمع کر دیئے۔ تو آپ اندازہ کیجئے کہ جو ذات یا برکات ملت ابراہیمی کی تکمیل کرنے کے لئے آئے وہ ذات یا برکات کتنی عظیم ہوگی۔ وہ ایک امت نہیں بلکہ دنیا کی ساری امتوں کی جگہ وہ ایک ذات واحد ہوگی اور جو ساری امتوں اور اقوام میں مل کر کمالات جمع ہیں وہ تنہا ایک ذات واحد میں ہوں گے اور وہ ذات ہے نبی کریم صلی اللہ علیہ وسلم کی۔

سیرت انسانیت

تو آپ کی سیرت درحقیقت مکمل انسانیت کی سیرت ہے۔ اس لئے میں مناسب سمجھتا ہوں کہ اس سیرت مقدسہ کے بیان کرنے سے پہلے انسانیت کی سیرت پر گفتگو کروں کہ انسان کسے کہتے ہیں؟ اور اس کی سیرت کے اجزاء ترکیبی کیا ہیں؟ اگر وہ سمجھ میں آگئے تو جو ذات یا برکات پورے عالم انسانیت کی عظیم اور متوازی ہے۔ اس کی سیرت خود بخود سمجھ میں آجائے گی۔ اس لئے میں نے نبی کریم صلی اللہ علیہ وسلم کی یہ حدیث تلاوت کی ہے جس میں خود اجزائے ترکیبی بیان کئے گئے ہیں کہ انسان کسے کہتے ہیں؟ انسان کے معنی کیا ہیں؟

مادہ انسان کے تخلیقی مراحل

اسے آپ اس طرح سمجھیں کہ انسانیت کو یا انسان کو جو کچھ فوقیت یا عظمت یا شرف حاصل ہے۔ وہ انسانی مادے کی وجہ سے حاصل نہیں ہے۔ انسان کی تمام کائنات پر جو کچھ بزرگی بلندی اور برتری ہے وہ اس کے مادے کی وجہ سے نہیں ہے۔ اس لئے کہ انسانی خلقت کے مادے جہاں بھی قرآن کریم نے ذکر کئے ہیں وہ نہایت ہی گندے اور نجس مادے ہیں۔ ان کی وجہ سے انسان کو کوئی فوقیت یا فضیلت حاصل ہو۔ یہ نہیں۔

کہیں انسان کے بارے میں فرمایا گیا :

وَلَقَدْ خَلَقْنَا الْإِنْسَانَ مِنْ سُلَالَةٍ مِّنْ طِينٍ

ہم نے انسان کو مٹی سے پیدا کیا۔

اور کہیں فرماتے ہیں :

خَلَقْنَاهُ مِنْ نُطْفَةٍ

ہم نے انسان کو گندے قطرے سے پیدا کیا۔
کہیں فرماتے ہیں :

الْم نَخْلُقْكُمْ مِنْ مَّاءٍ مَّهِينٍ

کیا ہم نے تمہیں ایک ذلیل پانی سے پیدا نہیں کیا؟
اور کہیں فرماتے ہیں :

خَلَقْنَا الْإِنْسَانَ مِنْ صَلْصَالٍ تَيْنٍ حَمًا تَسْنُونٍ

ہم نے انسان کو سڑے ہوئے گارے سے پیدا کیا۔

تو کہیں مٹی، کہیں نطفہ، کہیں سڑا ہوا گارا اور کہیں ذلیل پانی۔ یہ انسان کی پیدائش کے ذلیل مادے ذکر
کئے ہیں۔ تو جن میں خود ذلت اور خود گندگی موجود ہے۔ ان مادوں کی وجہ سے انسان کو کیا شرافت اور فضیلت
عمل ہو سکتی تھی۔

ایک موقع پر قرآن عظیم نے ان سب مادوں کو یکجائی طور پر جمع کر کے ذکر فرمایا :

وَلَقَدْ خَلَقْنَا الْإِنْسَانَ مِنْ سُلْطَةٍ مِّنْ طِينٍ ثُمَّ جَعَلْنَاهُ نُطْفَةً فِي قَرَارٍ تَكِينٍ
ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا
فَكَسَوْنَا الْعِظْمَ لَحْمًا ثُمَّ أَنشَيْنَاهُ خَلْقًا آخَرَ فَتَبَرَكَ اللَّهُ أَحْسَنَ الْخَالِقِينَ۔

”ہم نے انسان کو مٹی کے خلاصے سے پیدا کیا، پھر اس کو نطفے کی شکل دے کر رحم مادر میں
پہنچایا، پھر ہم نے نطفے کو خون کی شکل میں تبدیل کر دیا، پھر خون کی ہم نے ایک منجمد پھٹک
بنادی۔ پھر اس کو گوشت کا ایک لو تھڑا بنا دیا۔ پھر اس میں ہم نے ہڈیاں پیدا کیں اور
کھال بھردی۔ اور پھر اس کی ایک اور خلقت تیار کی۔“

تخلیق انسان کا پہلا مرحلہ

تو یہاں ترتیب وار چند مادوں کا ذکر کیا گیا۔

مٹی کے خلاصے سے پیدا کیا۔ ظاہر بات ہے کہ مٹی کے اندر کون سی چمک دمک ہوتی ہے۔ مٹی تو وہ
ہے جس کو ذلول کہا گیا۔

هُوَ الَّذِي جَعَلَ لَكُمْ الْأَرْضَ فَلُولًا

اس مٹی کو ہم نے تمہارے سامنے ذلیل کر دیا۔ پست بنا دیا۔ تو بیچاری پامال ہوتی ہے جو تیوں سے
پس اس کو روندتے ہیں لیکن یہ اف نہیں کر سکتی، تو اس کے عجز اور در ماندگی کا یہ عالم ہے کہ اس میں کوئی
لک اور نورانیت نہیں۔ کوئی خوبصورتی نہیں ہے۔ یہ گویا انسان کی پیدائش کا ابتدائی مادہ ہے۔

تخلیق انسان کا دوسرا مرحلہ

اس کے بعد آگے ترقی کر کے فرمایا :

ثُمَّ جَعَلْنَاهُ نُطْفَةً فِي قَرَارٍ تَكِينٍ

پھر ہم نے اس کو نطفہ بنا کر رحم مادر میں ٹھہرایا۔ تو یہ اور زیادہ گندگی کے اندر ترقی ہوئی۔ اس لئے کہ مٹی ناپاک تو نہیں تھی۔ بہت سے بہت کوڑا کباڑ کی کثافت تھی۔ کپڑے پر لگ جاتی تھی تو دھوتے تھے بدن پر پڑ جاتی تھی تو آدمی غسل کر کے بدن صاف کر لیتا تھا۔ تو کثافت تھی مگر نجاست نہیں تھی۔ بلکہ ایک حد تک مطہر بھی ہے۔ یعنی دوسروں کو پاک کرنے والی بھی ہے۔ اگر پانی نہ ملے تو تیمم کی اجازت ہے۔ مٹی پانی کے قائم مقام ہو جاتی تھی۔ غرض خود بھی پاک ہے اور دوسروں کو پاک بنا دیتی ہے صرف اتنی بات تھی کہ ایک کرکٹ اور کوڑا تھا جو بدن پر پڑ جائے یا کپڑوں پر تو دھونے کی ضرورت پیش آتی تھی۔

تخلیق انسان کا تیسرا مرحلہ

لیکن جب اس کو نطفے کی شکل میں منتقل کیا تو ناپاکی پیدا ہو گئی۔ غلاظت اور کثافت کے ساتھ ساتھ نجاست بھی پیدا ہو گئی۔ اور اس درجے کی کہ اگر یہ قطرہ خارج ہو تو قرآن کریم پڑھنے کے قابل آپ نہیں رہتے۔ مسجد میں جانے کے قابل آپ نہیں رہتے۔ نماز آپ نہیں پڑھ سکتے۔ اس درجہ گویا گندگی ہے۔ اسی لئے ایک موقع پر فرمایا۔

أَوَلَمْ يَرِ الْإِنْسَانَ أَنَّا خَلَقْنَاهُ مِنْ نُطْفَةٍ فَإِذَا هُوَ خَصِيمٌ مُبِينٌ

”اس انسان کی جرات تو دیکھو کہ ہم نے اس کو ایک گندے قطرے سے پیدا کیا۔ اور ہمارے ہی مقابلہ پر جھگڑا لود شمن بن کر آتا ہے۔“ گویا اب تک تو مادے میں کثافت تھی اب نجاست بھی پیدا ہو گئی۔

تخلیق انسان کا چوتھا مرحلہ

اور آگے ارشاد فرمایا :

ثُمَّ خَلَقْنَا النَّطْفَةَ عِلْقَةً

تو نطفے کے اندر کم سے کم ائمہ کا اختلاف تو تھا۔ بعض ائمہ اس کو پاک کہتے تھے۔ کم سے کم اس کی نجاست متفق علیہ نہ تھی، مختلف فیہ تھی۔ لیکن نطفہ جب خون کی شکل میں تبدیل ہوا تو خون کی پاکی کا کوئی بھی قائل نہیں تو متفق علیہ نجاست بن گئی۔ گویا نجاست کے اندر اور زیادہ ترقی ہوئی۔ مٹی کا خلاصہ ناپاک نہیں تھا۔ کثیف تھا۔ نطفہ کثیف بھی تھا اور ناپاک بھی تھا۔ مگر مختلف فیہ تھا۔ اور خون بنا تو متفق علیہ ناپاکی ہو گئی۔ اس کے بعد میں لو تھرا بنا کے ہڈیاں پہنائی گئیں۔ ان تمام چیزوں کے اندر کوئی خوبی نہیں ہے۔ کوئی پاکیزگی اور کوئی چمک دمک بھی نہیں۔ معنوی چمک تو کیا ہوتی، مادی چمک بھی نہیں کہ ظاہری طور پر کوئی شعاع تو نظر آجائے۔ یہ انسان کی پیدائش کے مادے ہیں۔

تخلیق انسان کا پہلا ظلمانی مکان

اور پھر ان مادوں کے ساتھ انسان کو کہاں پیدا کیا گیا۔ وہ بھی گندی جگہ ہے جس میں تخلیق عمل میں آئی۔ بلکہ گندی اور ظلمانی جگہ بھی ہے۔ قرآن کریم میں ایک موقع پر ارشاد فرمایا گیا :

بَخَلُّكُمْ لِيُغْلِبَ عَلَيْكُمُ الَّذِينَ كَفَرُوا وَإِنَّكُمْ لَفِي ظُلْمٍ عَظِيمٍ

اللہ تعالیٰ تم کو پیدا کرتے ہیں۔ تمہاری پیدائش پر مختلف دور آتے ہیں۔ کہاں پیدا کرتے ہیں؟

فِي ظُلْمَتٍ ثَلَاثٍ — تین اندھیری کوٹھڑیوں اور تین ظلمتوں کے اندر پیدا کرتے ہیں۔
سب سے پہلی ظلمت ماں کا پیٹ ہے جس کے اندر کوئی چاندنا نہیں۔ جس کے اندر کوئی آفتاب کی شعاع نہیں پہنچتی۔ اور اندر سے بھی کوئی شعاع نہیں اٹھتی۔

تخلیق انسان کا دوسرا ظلمانی مکان

اس ماں کے پیٹ میں پھر جو اندر کوٹھڑی ہے وہ رحم مادر ہے۔ جس کے اندر بچہ پیدا ہوتا ہے۔ اس میں اور زیادہ اندھیری — ماں کے پیٹ میں ممکن تھا کہ مسامات کے ذریعہ ہی کوئی چیز پہنچ جائے۔ مگر رحم مادر تو پیٹ کے اندر ایک اور بند کوٹھڑی ہے۔ وہاں نہ باہر سے کوئی چیز پہنچے نہ اندر سے باہر آئے۔

تخلیق انسان کا تیسرا ظلمانی مکان

پھر اس کے اندر ایک اور تیسری کوٹھڑی ہے۔ وہ وہ جھلی ہے جس کے اندر بچہ لپٹا ہوا پیدا ہوتا ہے۔ دایاں کو کاٹ کر بچے کو باہر نکالتی ہے۔ تو ماں کا پیٹ خود اندھیری کوٹھڑی، رحم مادر، اس کے اندر ایک اور اندھیری کوٹھڑی اور اس کے اندر جھلی ایک اور اندھیری کوٹھڑی۔

فضیلت یا ندامت

تین ظلمتیں ہیں اور تاریک گھرانے ہیں جس میں انسان کو تربیت دی جاتی ہے اور تخلیق کی جاتی ہے۔ ان تینوں اندھیری کوٹھڑیوں میں سوائے غلاظت کے اور کیا ہے؟ حیض کا خون غذا بنتا ہے۔ گندے پانی میں انسان تیرتا رہتا ہے۔ تو پیدائش کے مادے بھی نجس مکان بھی گندا۔ پھر جس راستے سے اندر پہنچتا ہے وہ راستہ بھی گندا، جس راستے سے نکالا جاتا ہے وہ راستہ بھی گندا۔ تو راستے بھی گندے، مادے بھی گندے، مکان بھی گندا اور جو ہر بھی گندا۔ ان گندی چیزوں سے ان گندے مکانوں میں بن کر آپ اندازہ کیجئے کہ انسان میں کوئی فضیلت پیدا ہو سکتی ہے۔ انسان کی فضیلت تو بجائے خود ہے اگر وہ ان مادوں کی طرف دھیان کرے تو ندامت سے اس کا سر نیچا ہو جانا چاہئے۔ یہ غلاظتوں کا مجموعہ ہے۔ اس کے لئے کوئی فخر اور غرور کا موقع باقی نہیں رہتا۔ کوئی موقع باقی نہیں رہتا کہ وہ شیخی کرے یا اترائے۔ کیا گندگی پر اترایا جاتا ہے؟ کیا باست کے اوپر انسان فخر کرے گا؟

انسان کی خود فریبی

کوئی بزرگ چلے جا رہے تھے، ان کے سامنے ایک شخص جو بہت بڑا مالدار تھا۔ اور دنیا کی اصطلاح میں بڑا می تھا۔ وہ چلا آ رہا تھا اور اپنی بڑائی کی وجہ سے اتراہٹ کی چال چل رہا تھا۔ پیر ڈالتا کہیں تھا پڑتا کہیں تھا، اتنی ابھارے ہوئے، منہ ابھرا ہوا۔ غرض متکبرانہ چال سے چل رہا تھا۔ ادھر سے کوئی بیچارہ اللہ والا، سادہ رنگی والا درویش انسان آ رہا تھا۔ اس نے خیر خواہی کے طور پر اسے نصیحت کی اور کہا کہ۔

”اے عزیز! خدا کی زمین پر اکڑ کر مت چل۔ لَا تَمْسِ فِي الْأَرْضِ مَرَحًا — اللہ کی زمین پر اینٹھ کر مت چل، اکڑ کر مت چل۔ یہ جو تو اینٹھ کر چل رہا ہے، چھاتی ابھار کر

چل رہا ہے۔ اِنَّكَ لَنْ تَخْرِقَ الْاَرْضَ وَلَنْ تَبْلُغَ الْجِبَالَ طَوْلًا ___ تو ایشھ
 کر زمین کو نہیں پھاڑ ڈالے گا۔ آسمان کو چیر نہیں ڈالے گا۔ اتنی ہی جگہ میں رہے گا۔
 جتنی جگہ میں ہے۔ خواہ مخواہ یہ مصیبت برداشت کر رہا ہے۔ یہ انسانیت کا کام نہیں
 ہے۔“

اس شخص کو بہت ناگوار گزارا کہ دنیا میں کوئی ایسا بھی ہے جو مجھے نوکے۔ میں تو سب سے بڑا آدمی ہوں
 اس نے بہت ہی تمک کر اور بہت ہی غصے سے کہا کہ :
 او جاہل درویش! تو نہیں جانتا میں کون ہوں؟
 اور میرے سامنے ایسا گستاخانہ کلام؟
 تو نہیں جانتا میں کون ہوں؟
 یہ درویش بھی بگڑے ہوئے دل کا آدمی تھا ___ اگر یہ اپنے مال میں مست تو وہ اپنی کھال میں مست۔

انسان کا حقیقی تعارف

وہ بھی آگے بڑھا اور اس نے کہا جی ہاں میں جانتا ہوں آپ کون ہیں، اور اگر آپ اجازت دیں تو :
 بتاؤں آپ کون ہیں ___ یہ بھی سک کر کھڑا ہو گیا کہ بھی! یہ بھی عجیب درویش ہے ___ آخر آپ
 بتلائیں گے کہ میں کون ہوں؟
 ”اس نے کہا میں جانتا ہوں آپ کون ہیں؟ آپ ذرا سن لیجئے۔“

اولک نطفة قدرة و اخرک جيفة مذرة وانت بین ذلک تحمل العذرة
 آپ کی ابتداء ایک گندے قطرے سے ہوتی ہے جو بدن سے نکل آئے تو غسل واجب، کپڑے کو اُ
 جائے تو دھونا واجب۔ آدمی نہ نماز کا رہتا ہے نہ تلاوت کا ___ یہ تو آپ کی ابتداء ہے۔ انتہا آپ کی یہ ہے
 قبر میں پہنچ کر یہی بدن پانی ہو کر بنے گا۔ کپڑے اس میں پڑیں گے۔ نجاست یہ بنے گا۔ یہ آپ کی انتہا۔
 اور درمیان میں حالت یہ ہے کہ سیروں گندگی اور نجاست آپ کے پیٹ میں بھری ہوئی ہے۔ پاخانہ
 ہے، پیشاب بھی ہے، اور خون بھی ہے یعنی دم مسفوح بھی ہے۔

تو ابتدا گندی، انتہا گندی اور درمیانی حالت میں گند درگند ___ یہ ہے آپ کی حقیقت ___ ا
 فرمائیے آپ اپنی حقیقت سمجھ گئے کہ آپ کون ہیں؟

اس کی آنکھ کھلی۔ چونکہ کہنے والا حقانی آدمی تھا۔ دل سے ایک بات کہی تھی تو ع
 از دل خیزو بر دل ریزد

دل سے جو بات نکلتی ہے اثر رکھتی ہے
 پر نہیں، طاقت پرواز مگر رکھتی ہے

دل پر اثر کیا اور اس شخص نے کہا کہ ۔

جزاک اللہ کہ چشم باز کردی
 مرا باجان جاں ہماز کردی

خدا تجھے جزائے خیر دے تو نے میری آنکھ کھول دی، میں نہیں جانتا تھا کہ میری یہ حقیقت ہے۔

حقیقت یہی ہے کہ انسان اپنے مادے کے لحاظ سے اتنا گندہ اور نجس واقع ہوا ہے۔ اگر وہ اپنے مادوں پر دھیان کرے تو اس کے لئے منہ اٹھانے کی جگہ نہیں ہے۔ آنکھ اونچی کرنے کی جگہ نہیں ہے۔ شرمندگی کی وجہ سے آنکھ نیچی رکھے گا۔

ستار العیوب کا احسان

یہ تو حق تعالیٰ کا فضل اور احسان ہے کہ اس نے ہماری گندگیوں کو چھپا دیا ہے اور نہایت خوبصورت کھال کا پردہ ڈال دیا ہے جس سے یہ چیزیں چھپا دی ہیں۔ اگر خدا نخواستہ کھل جائیں تو انسان انسان کو دیکھ کر نفرت کھانے لگے۔ اسی گندگی کے اگر خدا نخواستہ معدے سے بخارات اٹھنے لگیں اور منہ میں بدبو پیدا ہو جائے تو انسان کو انسان سے ڈر لگنے لگتا ہے۔ پاس کھڑے ہوتے ہوئے نفرت آتی ہے۔ وہ معدے کے بخارات ہوتے ہیں جو گندہ دہنی کی صورت میں نمایاں ہوتے ہیں۔ تو جب وہ اجاگر ہوتے ہیں تو آدمی سے آدمی گھبرانے لگتا ہے۔ یہ اللہ کا فضل ہے کہ اس نے گندگیوں کو چھپا رکھا ہے اور ان پر پردہ ڈال دیا ہے۔ انسان کو موقع نہیں ہے کہ ان چیزوں پر فخر کرے یا شیخی بکھارے یا تراہٹ کی چال چلے۔ گویا بتلا دیا گیا کہ انسان اپنی خلقت کے لحاظ سے گندہ واقع ہوا ہے۔

یہ حق تعالیٰ کا فضل ہے کہ اس میں کوئی کمال ڈال دے۔ مگر انسان کی ذات کا کوئی کمال نہیں۔ ذات تو انسان کی وہ ہے جو ہم نے پیش کر دی ہے۔

ظاہر بات ہے کہ ان مادوں کے ہوتے ہوئے نہ انسانی سیرت بن سکتی ہے نہ انسان کو کوئی فوقیت اور فضیلت حاصل ہو سکتی ہے۔ کم سے کم ان مادوں کے لحاظ سے انسان کے اندر کوئی بھی خوبی نہیں۔

ظاہری خوشنمائی کی حقیقت

اب آپ یوں کہیں گے۔ یہ تو چھپی ہوئی چیزیں ہیں لیکن ان کے اوپر شکل تو خوشنما پڑی ہوئی ہے۔ کسی جاندار کو وہ خوبصورتی عنایت نہیں کی گئی جو انسان کو کی گئی ہے۔ تو انسان اپنی صورت زیبائے کے اعتبار سے افضل اور اونچا ہے اور جتنا بھی وہ دعویٰ کرے کم ہے۔

میں کہتا ہوں کہ یہ صورت درحقیقت ایک عارضی چیز ہے جلدی سے ختم ہو جاتی ہے۔ خدا بھلا کرے بخار کا کہ تین دن آجاتا ہے تو ساری شکل بگڑ جاتی ہے۔ سارا اہلیہ خراب ہو جاتا ہے نہ رنگ باقی رہتا ہے نہ روغن باقی رہتا ہے۔ اگر انسان کی شرافت کے یہ معنی ہیں کہ وہ خوشنما ہے تو تین دن بخار آنے کے بعد شرافت چھن جاتی ہے تو وہ رذیل بن جاتا ہے۔ تو یہ شرافت کیسی ہوئی کہ تین دن پہلے شریف اور تین دن بعد رذیل۔ پہلے اشرف المخلوقات اور اڑھائی دن گزرنے کے بعد ارذل المخلوقات۔ یہ شرافت کس کام کی ہے؟ یہ صورت کی زیبائی اور رعنائی۔ یہ ایک عارضی چیز ہے۔ بخار آجائے تو ختم ہو جائے انسان کو کوئی عم لگ جائے تو تب صورت بگڑ جاتی ہے۔ کوئی فکر پیدا ہو جائے تب صورت بگڑ جاتی ہے۔ تو جس چیز کو آنے والی کیفیت زائل کر دے۔ وہ شرافت کی بنا نہیں ہو سکتی۔ شرافت تو وہ ہے کہ جو ہر میں پڑی ہوئی ہو تو جو ہر گندہ ہے۔ تو شرافت آنے کی تو کہاں سے آئے گی؟

اور اگر مرض کیجئے کہ کوئی بیماری بھی نہ ہو تو بڑھاپا تو کہیں نہیں کیا؟ بڑھاپا آتا ہے تو وہی صورت جو زیبا تھا وہ جیسا تک نظر آنے لگتی ہے۔ چہرہ شومو ہو جاتا ہے۔ صورت اور ہیئت بگڑ جاتی ہے اور بدل جاتی ہے اور

مان لیجئے بڑھاپا بھی نہ آئے موت تو ہر صورت میں آئے گی؟ وہ بالکل ہی صورت کو ختم کر کے رکھ دیتی ہے۔

عقل کی گمراہی

یہ عقل کی گمراہی ہے کہ وہ اس صورت پر فخر کرنے لگے جو رات دن تغیر کے اندر ہے۔

ہم رات دن اس صورت کو سنوارنے کی فکر میں رہتے ہیں۔ کنگا اور چوٹی۔ یہ اور وہ۔ اسے آپ کہاں تک سنواریں گے جو بگڑنے کے لئے پیدا ہوئی ہے جس چیز کو ہر چیز بگاڑ دے آپ اسے کہاں تک سنواریں گے؟ بیماری اسے بگاڑ دے، بڑھاپا اسے بگاڑ دے، فکر اور غم اسے گھلا دے، موت اس کا حلیہ بگاڑ دے، تو آپ ناحق سنوارنے کی کوشش کرتے ہیں۔ جو بگڑنے کے لئے بنی ہے۔ اسے سنوارنا کوئی دانائی کا کام نہیں ہے۔ اگر آدمی سنوارنے کی کوشش کرے تو اپنی سیرت کو سنوارنے کی کوشش کرے نہ کہ صورت کو۔ پائیدار چیز انسان کی سیرت ہے نہ کہ صورت۔ صورت کو آپ کتنا ہی سجا میں گے، کتنا ہی زیبا بنائیں گے، کتنا ہی آپ آراستہ کریں گے بالآخر وہ ختم ہوگی۔ اس کی زیبائش بھی ختم ہوگی۔ اگر پائیدار چیز ہے تو وہ انسان کی سیرت ہے۔

نجاست کا عشق

کسی بزرگ کا واقعہ لوگوں نے نقل کیا ہے کہ ان کی خانقاہ میں لوگ اپنی تربیت کے لئے اللہ اللہ کرنے کے لئے جمع ہوتے تھے، شیخ لوگوں کی تربیت کرتے تھے۔ اور شیخ کے ہاں طریقہ یہ تھا کہ بیس بیس اور پچاس پچاس مریدین اور متوسلین جمع ہو گئے، کھانا شیخ کے گھر سے آتا تھا، ایک باندی اس کام کے لئے متعین تھی، وہ کھانا تقسیم کر جاتی تھی، ایک نئے مرید آکر بیعت ہوئے، مقصد تو یہ تھا کہ اللہ اللہ کر کے اپنی حالت کی اصلاح کریں۔ باندی جب کھانا لے کر آئی تو وہ اتفاق سے کچھ ذرا قبول صورت تھی۔ ان مرید صاحب کی اس سے آنکھ لڑ گئی، اس پر کچھ فریفتہ ہو گئے۔ اب جب وہ کھانا لے کر آتی ہے تو بیٹھ کر اسے گھورتے ہیں۔ نہیں آتی تو منتظر رہتے کہ کب آئے گی۔ اس کے انتظار میں بیٹھے ہوئے ہیں۔ جب وہ آئی تو اسے گھورنا شروع کیا۔ شیخ کو اس حالت کی اطلاع ہو گئی۔ تو اہل اللہ علاج کرتے ہیں، وہ زبان سے نہیں ہوتا، طریق عمل سے علاج ہوتا ہے کہ مرض کا استیصال ہو جائے۔ شیخ نے چاہا کہ ان کا یہ مرض دور ہو۔ اگر زبانی نصیحت کر دیتے، فمائش کر دیتے، بے شک تھوڑا بہت اثر ہوتا مگر جب طبیعت مائل تھی تو طبیعت کا بدلنا مشکل تھا، شیخ نے ارادہ کیا کہ طبیعت ہی کو بدل دیا جائے تاکہ یہ قصہ ہی ختم ہو۔

تو ایک عجیب و غریب ترکیب استعمال کی۔ اس باندی کو جو کھانا لے کر آتی تھی۔ اسے دستوں کی دوا کھلا دی، صبح سے شام تک اسے بڑی تعداد میں دست آگئے، ایک جگہ متعین کر دی کہ اسی جگہ جانا، وہاں قدم رکھ دیا۔ غرض شام تک اسے بہت دست آگئے۔ اور شام کو حالت یہ ہوئی کہ نہ وہ رنگ باقی رہا نہ وہ روغن باقی رہا۔ ہڈی سے چمڑا لگ گیا۔ اس باندی کی صورت دیکھ کر ڈر معلوم ہونے لگا۔ عجیب بھیانک شکل بن گئی۔ اس کے بعد شیخ نے فرمایا کہ اس مرید کے پاس کھانا لے کر جا۔ اور جو کچھ وہ کہے اس کی مجھے آکر اطلاع کرنا۔

وہ کھانا لے کر بے چاری پہنچی، ناک پکڑو تو دم نکلے، قدم اس کا لرز رہا ہے۔ ضعف کی وجہ سے اس سے چلا نہیں جاتا اور صورت بھی بھیانک ہو گئی۔ یا تو مرید صاحب اس کے انتظار میں بیٹھے رہا کرتے تھے۔ اب جو آئی اور انہوں نے اس کی شکل دیکھی تو انہیں بڑی نفرت سی پیدا ہوئی اور بجائے اس کے اسے گھورتے، منہ

پھیر کر کہا کہ کھانا رکھ دے اور چلی جا یہاں سے۔ وہ بے چاری کھانا رکھ کر چلی گئی۔ اور شیخ کو جا کر اطلاع کر دی کہ آج اس نے مجھے بجائے گھورنے کے نفرت سے کہا کہ چلی جا یہاں سے دور ہو جا۔ میں چلی آئی۔

شیخ نے کہا۔ الحمد للہ علاج ہو گیا۔

مگر ابھی علاج کی تکمیل نہیں ہوئی تھی۔ ایک جز تھوڑا سا باقی تھا۔

شیخ مرید کے پاس تشریف لائے اور فرمایا کہ آپ ذرا میرے ساتھ چلیں۔

وہ قدمچہ جہاں باندی نے بڑی تعداد میں دستوں کا ملبہ جمع کیا تھا۔ مرید کو وہاں لے کر پہنچے اور فرمایا۔

”یہ آپ کا معشوق ہے۔ یہ جو نجاست ہے۔ اسے احتیاط سے لے جا کر اپنے حجرے میں صندوق میں

رکھئے، اس لئے کہ جب تک یہ باندی کے اندر تھا، آپ کو محبت تھی۔ جب یہ نکل گیا۔ آپ کو نفرت پیدا ہو گئی

معلوم ہوا کہ آپ کو باندی سے محبت نہیں تھی۔ اس گندگی سے آپ کو محبت تھی۔ اس لئے اسے اٹھا کر

لے جائیے۔ یہ آپ کا محبوب ہے۔“

حقیقت میں شیخ نے بتلایا کہ صورتوں کا عشق درحقیقت گندگی کا عشق ہے۔

عشق سیرت

اصل عشق، سیرت کا عشق ہے جو پائیدار عشق ہے وہ وہی ہے جس سے محبت کرنی سکھائی گئی ہے۔

آج ہمیں اور آپ کو امام ابو حنیفہ سے محبت ہے، امام شافعی سے، امام احمد بن حنبل سے، امام بخاری اور

امام ترمذی سے، حضرت جنید اور حضرت شبلی سے اور تمام اولیاء اللہ رحمہم اللہ تعالیٰ سے ان کی محبت کو جزو

ایمان جانتے ہیں، ان سے محبت کرنے کو اپنی نجات سمجھتے ہیں۔ کیا یہ محبت ان کی صورتوں سے ہے؟ ہم نے تو

آج تک ان کی صورت دیکھی بھی نہیں۔ یہ کاہے سے محبت ہے۔ ان کی سیرت اور ان کے کمالات سے

محبت ہے۔ اور اتنی پائیدار محبت ہے کہ نہ آج تک ہم نے ان کی شکل دیکھی۔ مگر دل میں قائم ہے۔ اور

اتنی شدید محبت کہ اگر ان بزرگوں کی شان میں کوئی ادنیٰ گستاخی کرے تو ہم اس کا منہ توڑنے کے لئے تیار

ہوتے ہیں۔ برداشت نہیں کرتے۔

یہ ان کی سیرت کی محبت ہے، ان کی صورت کی محبت نہیں ہے۔

سیرت کی سرداری

امام ابو حنیفہ رحمۃ اللہ علیہ، عطاء بن ابی رباح رحمۃ اللہ علیہ کی نسبت جو جلیل القدر تابعی ہیں۔ فرماتے

ہیں کہ :

منازات افضل بن عطاء بن ابی رباح

میں نے عطاء بن ابی رباح سے زیادہ عالم اور افضل شخصیت نہیں دیکھی۔

یعنی عطاء بن ابی رباح اپنے دور میں بڑی زبردست شخصیت، بڑی علم والی شخصیت ہیں۔ امام ابو

حنیفہ کی شہادت کی وجہ سے سب سے زیادہ افضل ہیں۔

اور خود عطاء بن ابی رباح کیسے ہیں؟

ایک حبشی غلام ہیں۔ کالی صورت ہے۔ موٹے موٹے ہونٹ ہیں، کمرنجی آنکھیں ہیں۔ کوئی زیبا صورت

نہیں۔ لیکن امام ابو حنیفہ فرماتے ہیں کہ میں نے ان سے زیادہ افضل دنیا میں نہیں دیکھا۔ یہ افضلیت صورت کے لحاظ سے نہیں تھی، سیرت کے لحاظ سے تھی، امام ابو حنیفہ ان کی صورت کو نہیں سراہ رہے تھے ان کی سیرت کو پیش کر رہے تھے، آج اگر حضرت بلال حبشی کا نام آجائے تو رضی اللہ عنہ کہہ کر آپ عقیدت اور نیاز مندی سے گردن جھکا دیتے ہیں، حالانکہ بلال حبشی رضی اللہ عنہ کی صورت کالے رنگ کی تھی، موٹے موٹے ہونٹ تھے جیسے حبشیوں کی صورت ہوتی ہے۔ مگر صورت حال یہ تھی کہ حضرت عمر رضی اللہ عنہ خطاب کرتے ہیں تو کہتے ہیں کہ :

یا سیدنا ومولانا

بلال ہمارے سردار اور ہمارے آقا ہیں۔

یہ کاہے کی آقائی اور سرداری تھی۔ یہ صورت کی سرداری نہیں تھی بلکہ سیرت کی سرداری تھی۔

صورت سبب فتنہ اور سیرت ذریعہ نجات ہے

اگر غور کیا جائے تو فتنوں میں مبتلا کرنے والی چیز انسان کی صورت ہے۔ سیرت فتنے میں مبتلا نہیں کرتی۔ حضرت یوسف علیہ السلام کی صورت اور ان کے حسن و جمال میں آپ کو کلام تو نہیں ہو سکتا۔ قرآن نے ان کے حسن و جمال کی شہادت دی ہے۔ اسی طرح حدیث نبوی نے ان کے حسن و جمال کی شہادت دی۔ فرمایا گیا کہ :

”جب اللہ نے حسن پیدا کیا۔ آدھا حسن دنیا کو تقسیم کیا، آدھا حسن تنہا یوسف علیہ السلام کو عطا کیا۔“

اتنی زبردست حسین و جمیل شخصیت کہ قرآن و حدیث نے شہادت دی لیکن جہاں بھی فتنوں میں مبتلا ہوئے صورت نے مبتلا کیا۔ کنعان کے کنویں میں گرائے گئے تو صورت نے مبتلا کیا۔ مصر کے بازار میں غلام بنا کر بیچے گئے تو صورت نے مبتلا کیا، اور مصر کے جیل خانے میں رہے تو صورت کی وجہ سے قید رہے تو صورت نے ہر جگہ آفات میں مبتلا کیا۔

لیکن مصر کی حکومت لینے کا وقت آیا، مصر کے بادشاہ بنے اور سلطنت مانگی تو فرماتے ہیں :

اجْعَلْنِي عَلِي خَزَائِنِ الْاَرْضِ اِنِّي حَفِيْظٌ عَلِيْمٌ

مجھے یہ خزانے سپرد کر دو۔ میں ملک کا نظم کر سکتا ہوں۔ کیوں؟

دلیل میں یہ نہیں کہا کہ انی حسین جمیل اس واسطے کہ میں بڑا خوبصورت ہوں، ملک کا انتظام کروں گا۔ یہ فرمایا کہ انی حفیظ علیم میرے اندر ملک کی نگہداشت کا مادہ موجود ہے، میں ملک کا نظم کر سکتا ہوں۔ جب سلطنت ملنے کا وقت آیا تو حسن صورت نے کام نہیں دیا، حسن سیرت سامنے آیا اور جب فتنے میں مبتلا ہوئے تو حسن صورت سامنے آیا، حسن سیرت سامنے نہیں آیا۔

معیار شرافت

آدمی اگر مبتلا ہونا ہے تو صورت کی وجہ سے ہوتا ہے۔ سیرت کی وجہ سے کوئی مبتلا نہیں ہوا۔ سیرت نہ عظمت والی چیز ہوتی ہے۔ بہر حال انسان کے لئے وجہ شرافت نہ اس کا مادہ بن سکتا ہے نہ اس کی صورت۔

بن سکتی ہے۔ اور بھلا لباس تو کیا ہی بنتا؟ لباس صورت سے بھی زائد چیز ہے۔ جب انسان کے جوہر میں کوئی کمال نہیں۔ انسان کی صورت میں کوئی خاص کمال شرافت کا نہیں ہے اور ہے تو وہ زائل ہونے والی چیز ہے تو لباس تو اس سے بھی عارضی چیز ہے۔ اگر کوئی لباس پر فخر کرنے لگے اور اپنی شرافت اس سے بیان کرے اس سے زیادہ احمق کوئی نہیں۔ اس لئے کہ لباس تو وہ خود ہی رات کو اتار کے رکھ دیتا ہے۔ اس کا مطلب یہ ہے کہ صبح کو شریف اور رات کو رذیل۔ یہ شرافت کس قسم کی ہوئی کہ اسے اپنے ہاتھ سے آدمی کھودے؟ جو لوگ اپنی شرافت کو لباس سے ثابت کرتے ہیں۔ وہ درحقیقت سمجھے ہی نہیں کہ شرافت کسے کہتے ہیں۔ غرض انسانی شرافت کا تعلق لباس سے نہیں ہے۔

معیار کمال

سقراط کا واقعہ مشہور ہے۔ یہ ایک بہت بڑا یونانی حکیم بھی ہے اور مجرب بھی ہے۔ فن طب کا موجد اور بڑا امام سمجھا جاتا ہے اس نے بڑے بڑے تجربات کئے ہیں۔ رات دن جنگلوں اور پہاڑوں میں جڑی بوٹیوں کا امتحان کرتے ہوئے مارا مارا پھرتا تھا۔ اس طرح سے اس نے جڑی بوٹیوں کی خاصیتیں کتابوں کے اندر مدون اور مرتب کیں۔ ایک دن جڑی بوٹیوں کے امتحان میں جنگلوں اور پہاڑوں میں تمام دن لگ گیا اور شام کے وقت شہر میں آیا، تھک کے چور ہو گیا تھا۔ ایک سڑک کے قریب کسی بیچ پر بیٹھا تو نیند نے غلبہ کیا، نیند آگئی۔ پیر اس کے سڑک پر لٹک گئے، اتفاق سے بادشاہ وقت کی سواری نکلی نقیب اور چوہدار ہٹو بچولی صدائیں لگاتے ہوئے آرہے تھے، مگر یہ سقراط بے چارہ کب کا تھکا ہوا تھا، نہ اس کے کان میں ہٹو بچو کی آواز آئی، نہ کسی نقیب کی آواز نے اس کے کانوں کو کھٹکھٹایا۔ پڑا ہوا سوتا رہا۔ یہاں تک کہ بادشاہ کی سواری قریب آگئی۔ بادشاہ کو بڑا غصہ آیا کہ میں سواری پر سوار جا رہا ہوں اور اس کی ٹانگیں سڑک کے اوپر پڑی ہوئی ہیں۔ بادشاہ نے غصے میں آکر سواری سے اتر کر اسے لات سے ٹھوکری اور کہا کہ۔

”وا احمق! اٹھتا نہیں ہے؟“

وہ بے چارہ آنکھیں ملتا ہوا اٹھ بیٹھا اور بادشاہ کو غور سے دیکھنے لگا۔ بادشاہ نے کہا۔ ”احمق! تو جانتا نہیں ہے کہ میں کون ہوں؟“

اس نے آنکھیں ملتے ہوئے کہا کہ جی ہاں! میں اسی پر تو غور کر رہا ہوں کہ آپ کون ہیں؟ اور اب تک میں اس نتیجے پر تو پہنچ چکا ہوں کہ شاید آپ جنگل کے کوئی درندے معلوم ہوتے ہیں۔ اس واسطے کہ درندوں کی عادت ہے کہ وہ زمین پر پیر مارتے ہوئے دھول اڑاتے ہوئے چلا کرتے ہیں۔ آپ نے چونکہ ٹھوکری تو میں اس نتیجے پر پہنچا ہوں کہ شاید جنگل کا کوئی درندہ آگیا ہے۔ بادشاہ کو بڑا غصہ آیا اور کہا کہ۔

”جاہل! احمق! تو نہیں جانتا کہ میں بادشاہ وقت ہوں اتنے قلعے میرے قبضے میں ہیں۔ قباء

شاہی میرے ہاتھ میں، تاج شاہی میرے سر پر ہے، اتنے خزانوں کا مالک ہوں۔“

اور اس نے اپنی نعمتیں شمار کروائیں۔

سقراط نے کہا کہ :

اے احمق! تو نے جتنی چیزیں اپنی بڑائی اور بزرگی میں پیش کیں۔ قلعوں کو پیش کیا، دولت کو پیش کیا، تاج کو پیش کیا، قباء شاہی کو پیش کیا۔ یہ ساری چیزیں تو تجھ سے باہر باہر کی ہیں۔ تیرے اندر کون سا

کمال ہے جس پر تو فخر کرے۔ یہ باہر باہر کی چیزیں ہیں۔ تاج اگر اچھا ہے تو اپنی ذات سے اچھا ہے۔ تجھے اس سے کیا شرف ملا۔ اور قبا اگر خوشنالگ رہی ہے تو یہ کپڑے کی خوبی ہے۔ تیری ذات کی اس میں کیا خوبی ہے۔ تو نے اپنی ذات کی خوبیاں بیان کرنے کے لئے باہر کی چیزیں پیش کیں۔ جن کا تیری ذات میں کوئی دخل نہیں۔ اس سے معلوم ہوا کہ تیری شرافت باہر باہر کی ہے۔ تیری ذات کے اندر کچھ نہیں۔“

وہ جو مثل مشہور ہے، اور نحوی لکھا کرتے ہیں کہ سیویہ اپنے زمانہ طالب علمی میں جب پڑھتا تھا تو اس نے بہت سی یادداشتیں مرتب کر رکھیں تھیں، استاد سے سنی ہوئی تقریریں اور اپنے مطالعے کی یادداشتیں اور کچھ سوالات وغیرہ۔ غرض بہت سے کاغذات کا ایک پلندہ لکھ رکھا تھا جسے یاد کرتا تھا۔

جب کھانے کا وقت آیا تو اس نے وہ پلندہ لپیٹ کر دسترخوان میں باندھ لیا۔ اس میں ایک آدھ روٹی بھی تھی۔ اتفاق سے کتا آیا اور وہ سارا دسترخوان بندھا ہوا لے کر چلتا بنا۔ یہ سیویہ اس کے پیچھے پیچھے دوڑ رہا ہے ہاتھ ہی نہیں آتا تھا۔ اور کتا بھی کم بخت کچھ ایسا سرکش تھا کہ وہ آگے ہی کو چلا جا رہا ہے پیچھے کو دیکھتا ہی نہیں۔ اور یہ اس کے پیچھے۔

لوگوں نے کہا کہ بڑا احمق ہے کہ روٹی دو روٹی ہوگی۔ کتا لے گیا تو لے جانے دے۔ اب لائھی لے کر پیچھے دوڑ رہا ہے۔ اپنی طاقت خرچ کر رہا ہے تو وہ روٹی کھانے سے اتنی طاقت آئے گی نہیں جتنی پیچھے بھاگنے میں خرچ کر ڈالی۔ لوگوں نے کہا کہ بے وقوف واقع ہوا ہے۔ سیویہ نے کہا :

”بے وقوف تو تم ہو۔ میں روٹی کی وجہ سے نہیں دوڑ رہا۔ بلکہ دسترخوان میں میرا سارا علم تھا جو کتا لے بھاگا۔ میں جاہل کا جاہل رہ گیا۔“

”احمق! وہ علم ہی کیا ہوا جسے کتا ساتھ لے جائے۔“

تو حقیقت میں بادشاہ نے اپنی فضیلت تاج اور قبا میں بیان کی۔ یہ ساری چیزیں وہ تھیں کہ اگر کوئی دشمن یا غنیم آئے، تاج چھین لے، قلعے چھین لے، تو بادشاہ کی شرافت ختم ہو گئی، شرافت تو وہ ہے کہ آدمی زمین کے اوپر رہے جب بھی باکمال ہو اور اگر زمین کی تہ میں اتار دو جب بھی باکمال ہو۔ کمال اسے کہتے ہیں۔ نہ یہ کہ دھڑ جاؤ تو باکمال اور ادھر کا رخ کر لو تو بے کمال۔ یہ کمال نہیں کہلاتا۔ کمال اپنی ذات کے اندر ہونا چاہئے۔ اپنے اندر جو ہر ہونا چاہئے۔ یہ فی الحقیقت کمال ہے۔

مرکز محنت

مولانا رومی قدس اللہ سرہ نے ایک تمثیلی حکایت نقل کی ہے۔ ممکن ہے کہ وہ واقعہ بھی ہو۔ تمثیل نہ و۔ وہ یہ کہ ایک دفعہ رومیوں اور چینوں میں باہم جھگڑا ہوا۔ دونوں آپس میں لڑے، چینوں نے کہا ہم زیادہ کمال ہیں، زیادہ صنایع ہیں، زیادہ دستکار ہیں۔ رومیوں نے کہا کہ ہم زیادہ صنایع ہیں۔ ہم زیادہ دست کار ہیں۔ ہم زیادہ کار گیر ہیں۔ دونوں میں جھگڑا ہوا دعویٰ دونوں طرف سے تھے یہاں تک کہ قریب تھا کہ ٹک ہو جائے۔ لوگوں نے کہا کہ بھئی! باہم لڑتے کیوں ہو؟ کسی کو ثالث اور حکم بنا لو، تو مقدمہ بادشاہ وقت کے پاس گیا کہ دو قومیں لڑ رہی ہیں۔ دعویٰ دونوں کا ایک ہے۔ ایک قوم کہتی ہے کہ ہم زیادہ باکمال ہیں۔ سری کہتی ہے کہ ہم زیادہ باکمال ہیں۔ چینوں نے کہا کہ حکمت ہمارے ہاتھ پر اتری ہے۔ اور رومیوں نے کہا کہ ہمارے ہاتھ پر اتری ہے۔ بادشاہ نے کہا، دعویٰ سے کام نہیں چلتا۔ دونوں اپنی اپنی صنعت کے

نمونے دکھاؤ۔ اسے دیکھ کر ہم فیصلہ کریں گے کہ کون زیادہ باکمال ہے۔ اور تجویز یہ دی کہ ایک ہال بنایا گیا اور اس میں پارٹیشن کر دیا گیا۔ تقسیم کر کے ایک پردے کی دیوار کر دی گئی اور دونوں قوموں سے کہا گیا کہ آدھے مکان میں تم اپنی صناعتی دکھاؤ۔ آدھے مکان میں تم دستکاری دکھاؤ۔ بیچ میں سے پردہ ہٹا کر پھر ہم موازنہ کریں گے کہ کس کی صناعتی اور دستکاری بڑھی ہوئی ہے۔

چنانچہ دونوں قوموں نے اپنی کاریگری کا کام شروع کیا تو چینیوں نے دیوار پر پلاستر کر کے دیوار پر نقش و نگار بنانے شروع کئے اور رنگ برنگ کے پھول اور بوٹے بنائے۔ تو دیوار کو باغ و بہار بنا دیا۔ کوئی بوٹا نہیں چھوڑا جو اس میں بنایا نہ گیا ہو۔ کوئی پھول اور پتی نہیں چھوڑی جو اس میں نہ بنائی گئی ہو۔ کوئی رنگ نہیں چھوڑا جو دیوار میں لگایا نہ ہو۔ تو پوری دیوار کو گلزار بنا دیا کہ دیکھنے والے کی نگاہ دیوار میں اثر کرنا چاہتی ہے۔ مگر آدمی کی نگاہ اس کی خوبصورتی کی وجہ سے نہیں ہٹ سکتی۔ یہ کاریگری تو چینیوں نے دکھلائی۔ اور رومیوں نے کیا کاریگری دکھلائی؟

انہوں نے آدھے کمرے میں پلاستر کر کے اس کو صیقل کرنا شروع کیا، اور مانجھنا شروع کیا۔ مانجھتے مانجھتے اتنا چمکدار بنا دیا کہ دیواریں آئینہ بن گئیں کہ اس میں صورت نظر آنے لگی۔ بالکل چمکا کر آئینہ کر دیا۔ نہ ایک نقش بنایا نہ ایک بوٹا بنایا نہ ایک پھول۔ بلکہ صیقل کر کے آئینہ کر دیا۔ جو سامنے کھڑا ہوتا۔ اس کی تصویر نظر آتی ہے۔

جب دونوں اپنی کاریگری سے فارغ ہو گئے تو بادشاہ کو اطلاع دی گئی، بادشاہ نے حکم دیا کہ پردے کی دیوار ہٹا دی جائے تاکہ موازنہ کریں۔ پردہ کی دیوار کا ہٹنا تھا کہ چینیوں نے جتنے نقش و نگار بنائے تھے دوسری طرف نظر آنے لگے، اس لئے کہ دیواریں تو آئینہ ہو گئی تھیں۔ وہ سارے پھول ادھر نظر آرہے ہیں۔ اب بادشاہ حیران ہے کہ جو تیل بوٹا ادھر ہے وہی ادھر ہے۔ جو رنگ ادھر ہے وہی ادھر ہے۔ جو نقش و نگار ادھر ہے وہی ادھر ہے۔ اب وہ حیران ہے کہ فیصلہ کس کے موافق دوں اور کس کے خلاف دوں؟

آخر رومیوں کے حق میں فیصلہ دیا کہ رومی اپنی صنعت میں بڑھ گئے کیوں کہ انہوں نے اپنی صنعت تو دکھلائی تھی، دوسروں کی صنعت بھی چھین لی۔ یہاں تیل بوٹے ہیں اور چمک کے ساتھ ہیں۔ وہاں فقط نقش و نگار ہیں۔ چمک دمک کچھ نہیں۔ تو اپنی صنعت دکھلائی اور دوسروں کی صنعت چھین لی۔ گویا رومیوں نے ڈبل صنعت دکھلائی اس لئے رومی بڑھ گئے۔

یہ حکایت نقل کر کے مولانا رومی قدس اللہ سرہ لکھتے ہیں کہ :

”اے عزیز! تو اپنے قلب میں چینیوں کی صنعت مت کر کہ دنیا بھر کے پھولوں اور بوٹوں کو دیکھتا پھرے۔ رومیوں کی صنعت کر کہ اپنے دل کو مانجھ کر آئینہ بنالے کہ ساری دنیا کی صنعتیں تجھے گھر بیٹھے نظر آنے لگیں، تو دنیا کے اندر نقش و نگار اور پھول پتیوں کو ٹٹولتا ہوا کہاں مصیبت کے اندر پھر رہا ہے۔ تیرے اندر تو وہ کائنات موجود ہے کہ ساری دنیا کے پھول اور پتیاں تیرے اندر موجود ہیں۔ تو دل کو مانجھ کر رومیوں کی صنعت کی طرح دل کو صیقل بنالے۔ دنیا تو تجھے وہیں بیٹھے ہوئے نظر آنے لگے گی۔“

ستم است اگر ہوست کشد کہ بسیر سرو چمن در آ

تو ز غنچہ کم نہ دمیدہ ی در دل بکشا ہجمن در آ

تیرے پاس تو دل موجود ہے۔ اس میں اگر تو ایک دروازہ نیچے کا کھولے گا تو ساری دنیا اس میں سے تجھے

نظر آئے گی اور اگر اوپر کا دریچہ کھول دے تو عالم غیب تجھے نظر آئے گا۔ دنیا کے مشاہدات قلب میں آئیں گئے اور اوپر کے علوم قلب کے اندر آئیں گے۔ تو قلب عجیب کیسیا ہے کہ اس میں دو درتچے کھلے ہوئے ہیں۔ ایک عالم غیب کی طرف اور ایک عالم شاہد کی طرف۔ محسوسات کی صورتیں بھی قلب میں ہیں۔ مغیبات کے علوم بھی قلب کے اندر ہیں۔ تو جس انسان کو یہ چیز دی جائے وہ ان پھول پتیوں میں مبتلا ہو کے رہ جائے؟ اسے تو یہ چاہئے کہ ان دریچوں کو کھول دے تاکہ اسے ساری صورتیں نظر آئیں۔ نہ صرف یہاں کی بلکہ عالم غیب کی چیزیں بھی اس پر منکشف ہوں اور نظر آنے لگیں۔

مدار علوم

حضرت عمران بن الحصین رضی اللہ عنہ جلیل القدر صحابی ہیں۔ بیمار ہوئے اور کمر میں پھوڑا نکلا اور اتنا شدید کہ بتیس برس تک وہ پھوڑا رہا۔ اور کیفیت یہ تھی کہ کروٹ نہیں لیتے تھے۔ چت لیٹے ہوئے ہیں۔ کھانا بھی کھا رہے ہیں تو چت لیٹ کر اور استنجاء بھی کر رہے ہیں تو چت لیٹ کر۔ نماز بھی پڑھتے ہیں تو اشاروں سے چت لیٹ کر پڑھتے ہیں۔ نہ اٹھ سکتے ہیں نہ بیٹھ سکتے ہیں۔ نہ کروٹ بدل سکتے ہیں اور بتیس برس کامل اس حالت میں گزرے ہیں۔ اندازہ کیجئے کتنی عظیم تکلیف ہوگی؟ کتنی عظیم اذیت ہوگی؟

مگر اس تکلیف کے باوجود چہرہ دیکھا جاتا تھا تو نہایت بشاش کہ تندرستوں کے چہروں پر وہ رونق نہ ہو۔ جو حضرت عمران بن الحصین رضی اللہ عنہ کے چہرے مبارک پر تھی۔ نہایت ہشاش بشاش اور کھلا ہوا چہرہ۔ لوگوں نے عرض کیا کہ :

”حضرت! بیماری تو اتنی شدید کہ اذیت کی کوئی انتہا نہیں بیٹھ نہیں سکتے، اٹھ نہیں سکتے۔ اور آپ کی بشاشت کی کیفیت یہ کہ کسی تندرست کا چہرہ بھی اتنا شاداب نہیں ہو سکتا جتنا آپ کا ہے؟“

فرمایا: ہاں!

”اور اس کی وجہ یہ ہے کہ جب اللہ نے مجھے یہ تکلیف دی تو میں نے بجائے جزع فزع کرنے کے اور بجائے اللہ کا شکوہ کرنے کے صبر اور تحمل سے کام لیا اور کہا کہ اے اللہ! تیرا شکر ہے جس حالت میں تو رکھے میں اس حالت پر راضی ہوں۔ تو میں نے اس تکلیف پر رضا اور تسلیم کا اظہار کیا اور اپنے آپ کو اللہ کے حوالے کر دیا اور صبر سے کام لیا۔ نہ صرف صبر بلکہ شکر بھی کیا۔ اس کا نتیجہ یہ ہے کہ میں بتیس برس سے روزانہ اس بستر کے اوپر ملائکہ سے مصافحے کرتا ہوں۔ عالم غیب میرے اوپر منکشف ہے۔ رجال غیب میرے سامنے آتے ہیں۔ ملائکہ کی آمد و رفت میرے سامنے ہے۔ اگرچہ میں نے ارادے سے مجاہدہ نہیں کیا یہ تقدیری مجاہدہ ہے۔ جو اللہ نے مجھے دیا۔ تو یہ ہے تو اضطراری مجاہدہ۔ مگر میں نے اس مجاہدے کو قبول کر کے صبر کیا۔ اس مجاہدے کی برکت سے اللہ نے میرے قلب کے دروازے کھول دیئے، مجھ پر عالم غیب منکشف ہوا اور میں ملائکہ سے مصافحے کرتا ہوں۔“

جس انسان کو یہ کائنات دی جائے، اگر وہ ارادی مجاہدے کرے۔ سبحان اللہ! اور اگر اضطراری مجاہدہ ہو تو اس پر صبر اور تسلیم اختیار کرے۔ تو اس پر نہیں چیزیں منکشف ہو جاتی ہیں۔ تو جس کے اندر ایسی آنکھ دی گئی

ہے کہ دنیا ہی میں بیٹھے بیٹھے وہ آخرت کی چیزیں دیکھے۔ اس کے لئے کیا مصیبت ہے کہ وہ پھول پتیوں میں الجھا ہوا پھرے۔ یہ ساری پھول پتیاں اس کے اندر موجود ہیں۔

معیت اہل حق سے انکشاف حقائق

نیز اہل اللہ اور کاملین جب اپنے کمالات اپنے مجاہدات اور ریاضات سے اونچے مقامات پر پہنچتے ہیں تو ان کے قلب کے دروازے کھول دیئے جاتے ہیں اور وہ تو وہ جو ان کا ہاتھ پکڑ لیتے ہیں ان کے لئے دروازے کھول دیئے جاتے ہیں۔ وہ فائز المرام بن جاتے ہیں۔

میں نے اپنے بزرگوں سے ایک واقعہ سنا اور اس کے روایت کرنے والے مولانا منصور علی خان صاحب رحمۃ اللہ علیہ ہیں۔ مراد آباد کے علماء میں سے ہیں اور حضرت مولانا محمد قاسم صاحب نانوتوی رحمۃ اللہ علیہ کے شاگردوں میں سے ہیں۔ جو دارالعلوم دیوبند (انڈیا) کے بانی ہیں۔ جن کا نام نامی ابھی آپ نے سنا ہے تو مولانا منصور علی خان صاحب رحمۃ اللہ علیہ نے خود مجھے اپنا واقعہ سنایا۔ کوئی راوی بھی بیچ میں نہیں فرمایا کہ:

”جب میں دارالعلوم میں طالب علمی کے زمانے میں مقیم تھا اور دارالعلوم کی بالکل ابتدا تھی۔ ابھی قائم ہی ہوا تھا اور حضرت نانوتوی رحمۃ اللہ علیہ سے میں پڑھتا تھا۔ فرماتے تھے کہ طلباء میں ایک نوجوان لڑکا بہت ہی حسین اور خوبصورت تھا اس سے ان کی آنکھ لڑ گئی۔ اور اس کا عشق ان کے قلب میں پیدا ہو گیا۔ مگر چونکہ پاک دامن اور عقیف تھے۔ اس لئے برے جذبات سے تو قلب خالی رہا مگر عشق و محبت کی وجہ سے اس میں ایک سوختنی اور ایک اضطراب اور بے چینی ہر وقت ٹھہر گئی۔ ہر وقت ایک کوفت اور ایک سوز رہنے لگی۔ اس لڑکے کا دھیان اور تصور رہتا۔“

فرماتے تھے کہ اس کیفیت کا اتنا غلبہ ہوا کہ ایک دن میں نماز پڑھ رہا تھا کہ سجدے میں بجائے سبحان ربی الاعلیٰ کے اس لڑکے کا نام میری زبان سے نکلا اس درجہ قلب پر اس کی محبت کا غلبہ ہو گیا۔ فرماتے تھے کہ میرے دل پر صدے کا پھاڑ ٹوٹ پڑا، اس محبت نے مجھے کہیں کانہ رکھا۔ میری دنیا گئی تھی تو گئی تھی۔ اب تو میرا دین بھی چلا۔ جب میری نمازیں ایسی ہو گئیں کہ اللہ کے نام کے بجائے غیر اللہ کا نام نکلے تو میرا دین ہی کیا باقی رہا؟

اس کی شکایت لے کر حضرت نانوتوی رحمۃ اللہ علیہ کی خدمت میں حاضر ہوئے۔ اور عرض کیا کہ حضرت! یہ واقعہ ہے۔ حضرت کو پہلے سے معلوم تھا مگر فرماتے نہیں تھے۔ جب انہوں نے عرض کیا کہ حضرت! اب تو میرا دین بھی ضائع ہونے لگا۔ اب میری دستگیری فرمائیے۔ حضرت نے ہنس کر فرمایا۔ یہ اصل میں پٹھان تھے۔

اے جی! مولوی منصور علی! تم تو پٹھان آدمی ہو۔ اتنے ہی میں تم گھبرا گئے۔ اور یہ دھاڑیں مار کر رو پڑے اور کہا حضرت! یہ مذاق کا وقت نہیں۔ میرا تو دین بھی چلا اور میری دنیا بھی گئی۔ آپ خدا کے لئے میرا علاج کریں۔

حضرت نے فرمایا۔ کل صبح کی نماز کے بعد جب میں مسجد سے نکلوں اور حجرے میں جانے لگوں تو میرے ہاتھ میرے پیچھے پیچھے چلے آنا۔ بولنا مت۔ میرے پاس آکر بیٹھ جانا۔ چنانچہ انہوں نے ایسے ہی کیا۔ حضرت نانوتوی رحمۃ اللہ علیہ چھتے کی مسجد میں جو دارالعلوم سے بالکل ملی ہوئی ہے اور وہیں سے دارالعلوم

دیوبند کا افتتاح بھی ہوا ہے۔ اسی چھتے کی مسجد میں انار کا ایک درخت ہے۔ جو اب تک کھڑا ہوا ہے۔ اسی کے نیچے سے دارالعلوم دیوبند شروع ہوا۔ ایک استاد اور ایک شاگرد سے دارالعلوم دیوبند کی ابتداء ہوئی ہے۔ استاذ کا نام ملاں محمود تھا اور شاگرد کا نام شیخ الہند مولانا محمود حسن تھا۔ تو چھتے کی مسجد میں انار کے درخت کے نیچے دو محمودوں کے نام سے دارالعلوم دیوبند کی ابتداء ہوئی۔ اسی چھتے کی مسجد میں ان تمام اکابر اہل اللہ کا اجتماع رہتا تھا۔ مولانا رفیع الدین صاحب رحمۃ اللہ علیہ جو دارالعلوم دیوبند کے مہتمم اول ہوئے ہیں۔ اور نقشبندیہ خاندان کے بزرگ تھے۔ اور حضرت مولانا محمد قاسم نانوتوی رحمۃ اللہ علیہ جو دارالعلوم دیوبند کے بانی ہیں۔ یہ چشتی تھے۔ اور ہماری پوری جماعت پر چشتیت ہی غالب ہے اور سلسلہ ہمارا چشتیہ ہے۔ گو ہمارے اکابر چاروں سلسلوں میں بیعت کرتے ہیں۔ اور چاروں سلسلوں میں تربیت بھی کرتے ہیں۔ جس کو جس سلسلے سے مناسبت ہو، اسی میں بیعت و تلقین کی جاتی ہے۔ تو جامع الطرق ہیں مگر چشتیت کا غلبہ ہے۔ اور اصل سلسلہ ہم لوگوں کا چشتی ہے۔ یہ حضرت خواجہ معین الدین اجمیری چشتی رحمۃ اللہ علیہ تک پہنچتا ہے۔ ان سے لے کر حضرت خواجہ حسن بصری رحمۃ اللہ علیہ تک اور حضرت علی رضی اللہ عنہ تک اور نبی کریم صلی اللہ علیہ وسلم تک پہنچتا ہے۔

غرض، حضرت نانوتوی رحمۃ اللہ علیہ چشتیہ خاندان کے اکابر میں سے ہیں۔

تو مولانا منصور علی خان کو فرمایا کہ کل جب میں صبح کی نماز پڑھ کر حجرے میں جانے لگوں تو میرے پیچھے پیچھے چلے آنا۔ مگر بولنا کچھ نہیں۔ چنانچہ حضرت جب نماز پڑھ کر مسجد سے نکلے یہ ساتھ ہوئے۔ اور مولانا منصور علی خان مجھ سے کہتے تھے، میں نے اس دن حضرت کی آنکھوں میں سرخی اور کچھ غیر معمولی ہیئت دیکھی جس سے میری ٹانگیں لرز رہی تھیں اور مجھ سے کھڑا نہیں ہوا جاتا تھا۔

حضرت حجرے میں گئے اور میں بھی حجرے میں چلا گیا اور میں نے کواڑ بند کر دیئے۔

فرماتے تھے جب حضرت جا کر بیٹھ گئے۔ اور میں سامنے موڈ بیٹھ گیا۔ میرے ہاتھ کی طرف اشارہ کیا اور میرا ہاتھ پکڑا۔ فرماتے تھے میں نے اپنا داہنا ہاتھ حضرت کے ہاتھ میں دیا تو حضرت نے میرا داہنا ہاتھ اپنے بائیں ہاتھ کے اوپر رکھ دیا اور اپنا داہنا ہاتھ میرے داہنے ہاتھ پر آہستہ آہستہ پھیرنا شروع کیا جیسے کوئی رسی یا بان بٹا کرتا ہے۔

مولانا منصور علی خان مجھ سے فرماتے تھے :

میں تم سے حلف شرعی کر کے اور اللہ کی قسم کھا کر کہتا ہوں۔ جب تک حضرت میرے ہاتھ پر ہاتھ پھیرتے رہے۔ پورے آسمان اور زمین کی چیزیں مجھ پر روشن تھیں۔ ملائکہ کی آمد و رفت مجھے نظر آرہی تھی۔ چڑھ رہے ہیں اور اتر رہے ہیں۔ گویا پورا عالم غیب مجھ پر منکشف تھا۔ یہ میری کیفیت تھی۔ اخیر میں زور سے ہاتھ پھیر کر مجھے ہاتھ سے اشارہ کیا کہ اٹھ جاؤ یہاں سے۔

فرماتے تھے میں باہر آیا۔ باہر آکر جب مسجد سے باہر نکلا تو یہ سوچتا ہوں کہ کوئی چیز میرے قلب کے اندر تھی جو نکل گئی اور یہ یاد نہیں آتا کہ وہ چیز کیا تھی۔

یہ اس لڑکے کی محبت تھی مگر یہ بھی بھول گئے کہ وہ کیا چیز تھی اور سوچتے ہوئے جارہے ہیں کہ کوئی چیز میرے قلب سے نکلی ہے جو میرے قلب میں جمی ہوئی تھی اور یہ یاد نہیں آتا کہ وہ کیا چیز تھی۔

فرماتے تھے کہ جب دارالعلوم کے اس دروازے کے قریب پہنچا ہوں جو سڑک پر ہے تو وہ لڑکا نظر آیا۔ سے دیکھ کر یاد آیا کہ اچھا اس کی محبت جو قلب میں گھسی ہوئی تھی وہ ایسی نکلی کہ یہ بھی یاد نہیں آرہا کہ وہ

قلب کے اندر تھی بھی یا نہیں۔

تو میں عرض کرتا ہوں کہ اللہ کا رسول اور رسول کے صحابی تو بہت اونچی شخصیتیں ہیں۔ بہت بالا تر ہیں۔ ان کے غلاموں اور خدام کو یہ کیفیت دی گئی ہے کہ اگر وہ کسی کے ہاتھ پر ہاتھ رکھ دیں تو اس پر عیبی چیزیں منکشف ہونے لگتی ہیں۔ اللہ نے انسان کو دل ایک ایسی کائنات عطا کی ہے اگر انسان دل کو سنوار لے، تو شاہد ہی نہیں بلکہ غیوب کی چیزیں بھی اس کے سامنے آتی ہیں۔ بڑے بڑے علوم اس پر منکشف ہوتے ہیں۔

مرکز تجلیات ربانی

اسی واسطے فرمایا گیا ہے کہ قلب فی الحقیقت ”عرش الرحمن“ ہے۔ دنیا کے اندر عرش عظیم کی کوئی تمثال موجود ہے اور عرش کا کوئی نمونہ موجود ہے تو وہ انسان کا قلب ہے۔ جس میں تجلیات ربانی اترتی ہیں۔ انسان کے ہاتھ پر تجلیات نہیں اترتیں۔ انسان کے دماغ پر تجلیات نہیں اترتیں۔ تجلیات ربانی کا اگر مرکز ہے تو وہ قلب ہے۔ اس لئے کہ ”عرش الرحمن“ ہے تو کائنات آفاق میں عرش عظیم وہ ہے جہاں اللہ تعالیٰ کی رحمت مستوی ہے۔ جس کو فرمایا گیا :

الرَّحْمَنُ عَلَى الْعَرْشِ اسْتَوٰی

اور کائنات النفس میں عرش عظیم انسان کا قلب ہے جس پر رحمن کی تجلیات آتی ہیں۔ تو جس انسان کو قلب جیسی دولت دی جائے جس کے اندر غائب و شاہد کے سارے نقش و نگار ہوں اسے کیا مصیبت پڑی ہے کہ وہ دنیا کے نقش و نگار میں گھومتا پھرے کہ۔

تو طفلی و خانہ رنگین است

اس کو ضرورت نہیں ہے۔ اس کے لئے یہ موقع نہیں ہے۔ اس کا تو کام یہ ہے کہ روٹیوں کی صنعت انجام دے۔ اور اپنے دل کو صیقل کرے۔ ساری چیزیں خود بخود نظر آئیں گی۔

سیرت انسانی کا جوہر اول

اور پھر جب اس میں چیزیں منکشف ہو جائیں گی اور علم و معرفت کا کمال پیدا ہو جائے گا تو کہا جائے گا کہ اب اس میں انسانیت آئی ہے۔ اب اس کے لئے شرافت کا راستہ کھلے گا۔ تو انسان نہ اپنے مادے سے افضل بنتا ہے نہ اپنی صورت سے افضل بنتا ہے نہ اپنے لباس سے افضل بنتا ہے۔ بنتا ہے تو اپنے دل سے افضل بنتا ہے۔ اور دل کب افضل بنتا ہے۔ اس وقت افضل بنتا ہے۔ جب عرش الرحمن بن جائے اور اللہ تعالیٰ کی علمی تجلیات اس پر آنے لگیں۔ اللہ کی معرفت اس کے اندر اتر جائے۔ تب کہا جائے گا کہ اب انسان حقیقی معنی میں انسان بنا ہے۔

تو صورت سے آدمی آدمی نہیں بنتا۔ سیرت سے بنتا ہے اور سیرت کا پہلا رکن علم ہے۔ اگر علم نہیں بلکہ قلب میں جہالت پڑی ہوئی ہے تو سیرت کا ابتدائی زینہ طے نہیں ہوا۔ غرض سیرت انسانی کا پہلا رکن یہ ہے کہ اس کے اندر علم ہو۔ جہالت سے سیرت نہیں بنتی، علم سے سیرت بنتی ہے۔ بے بصیرتی سے سیرت نہیں بنتی، بصیرت سے بنتی ہے۔ اور بصیرت کا مرکز انسان کا قلب ہے۔ علم و معرفت کا مرکز انسان کا قلب ہے۔ تو جب آدمی روٹیوں کی صنعت جاری کرتا ہے تو یہ انسان کی سیرت کا ابتدائی زینہ ہے۔ اسی لئے نبی کریم صلی اللہ علیہ و سلم نے ارشاد فرمایا :

الناس کلہم ہالکون الا العالمون

سارے انسان ہلاک ہونے والے ہیں۔ سارے انسان تباہ و برباد ہیں۔ اگر بچنے والے ہیں تو اہل علم ہیں جو بچیں گے۔

تو انسان کے معنی کیا ہیں؟ مادے کے لحاظ سے انسان، صورت کے لحاظ سے انسان، لباس کے لحاظ سے انسان؟ فرماتے ہیں 'ان میں سے کوئی چیز نجات دینے والی نہیں ہے۔ خوبصورتی نجات نہیں دلائے گی۔ یہ گندے مادے نجات نہیں دلائیں گے' یہ فاجرہ لباس نجات نہیں دلائیں گے اگر نجات دلانے والی چیز ہے تو علم ہے۔ جس سے انسان حق و باطل کو پہچانے صحیح اور غیر صحیح میں فرق کرے، جائز و ناجائز کا امتیاز کرے۔ اگر اس میں یہ امتیاز نہیں اور حلال و حرام کی تمیز نہیں۔ کھانا جانتا ہے مگر حلال و حرام کو نہیں جانتا، پہننا جانتا ہے مگر حلال و حلال کو نہیں جانتا، پھر بیل میں اور انسان میں کیا فرق ہے؟

بیل بھی کھانا جانتا ہے مگر جائز و ناجائز کو نہیں جانتا۔ بیل بھی تو مکان چاہتا ہے کہ جس میں رہے، مگر حلال و حرام کو نہیں جانتا۔ غیر کامکان ہو جب بھی آجائے گا۔ اپنے مالک کا مکان ہو جب بھی کھڑا ہو جائے گا۔ اپنے مالک کا کھیت ہو جب بھی منہ مارے گا۔ اور غیر کاکھیت ہو جب بھی منہ مارے گا۔ اسے جائز و ناجائز کی تمیز نہیں۔ آخر بیل ہی تو ٹھہرا۔ اگر انسان میں بھی جائز و ناجائز کی تمیز نہ ہو، حلال و حرام کا امتیاز نہ ہو، تو بیل اور انسان میں کوئی فرق نہیں۔ حیوانیت محض ہے۔ تو انسان، انسان جب بنتا ہے کہ جب اس کے اندر علم آجائے۔

علم ضروری کی مقدار

اور علم بھی وہ کہ وہ محض دانستن کا نام علم نہیں، محض جان لینے کا نام علم نہیں۔ اس لئے کہ تھوڑا بہت علم تو بیل کو بھی ہے۔ وہ بھی تو جانتا ہے کہ یہ میرا مالک ہے۔ یہ نہیں، یہ مجھے گھاس دانہ ڈالتا ہے، یہ نہیں ڈالتا۔ اس کے آگے گردن جھکا دیتا ہے۔ دوسرے کے آگے نہیں۔ اتنا علم تو کتابھی رکھتا ہے وہ جانتا ہے کہ یہ میرا مالک ہے، اس کے آگے دم ہلانے لگتا ہے۔ اور غیر آجائے اس پر حملہ کرنے کو تیار ہو جاتا ہے۔ تو وہ فرق محسوس کرتا ہے کہ یہ مکان کا مالک ہے اور یہ نہیں۔ اسے مکان میں آنے کا حق ہے اور اجنبی کو نہیں۔ ہاں اگر مالک کتے کو ڈانٹ دے، تو چیپکا ہو جاتا ہے۔ اس کا مطلب یہ ہے کہ جب مالک نے اجازت دے دی تو اس کے آنے کا حق پیدا ہو گیا۔

ہمارے حاجی محمد شفیع صاحب جن کی کوٹھی پر ہم ٹھہرے ہوئے ہیں، انہوں نے بڑی زبردست قسم کا جنگلی کتابال رکھا ہے۔ اگر اسے آزاد چھوڑ دیں تو صرف حملہ نہیں کرتا بلکہ وہ تو ایک دم گلا دبا دیتا ہے۔ کوئی بھی آئے اس نے بھونکنا شروع کیا لیکن حاجی صاحب جب ایک ڈانٹ لگاتے ہیں تو چاہے دس آدمیوں کے ساتھ آئیں پیکا ہو کے بیٹھ جاتا ہے۔ معلوم ہوا کہ وہ جانتا ہے کہ مکان ان کا نہیں، مالک کا ہے۔ مالک اجازت دے گا تو آنے کا حق حاصل ہے۔ نہیں اجازت دے گا تو آنے کا حق حاصل نہیں۔ غرض اتنا تھوڑا بہت علم تو کتابھی رکھتا ہے۔ اتنا علم اگر انسان میں آئے تو اتنا علم حیوانیت کے لئے بھی ہے۔ حقیقی علم وہ ہے جس سے انسان حلال و حرام کو پہچانے، حق ناحق کو پہچانے۔ جائز و ناجائز میں فرق کرے۔ یہ کام انسانی قلب کا ہے، ماتھ پر کا نہیں۔

قلب کا امتیازی ادراک

امام رافعی رحمۃ اللہ علیہ نے لکھا ہے کہ انسان کے اندر سارے اعضاء دنیا کے ہیں۔ صرف ایک قلب ہے جو آخرت کا عضو ہے۔ اور حق و باطل میں امتیاز کرتا ہے۔ ہاتھ اگر مال لے تو جائز مال بھی ہاتھ اٹھالے گا۔ ناجائز مال کو ہاتھ ڈالیں وہ بھی ہاتھ پکڑ لے گا۔ یہ نہیں ہے کہ رشوت کا مال ہو تو ہاتھ میں کانٹے چبھنے لگیں۔ اور جائز مال لو تو آپ لئے چئے آئیں۔۔۔ نہیں۔۔۔ جس طرح سے خوشگواہی کے ساتھ پچاس ساٹھ روپے جائز ہاتھ اٹھائے گا، اگر ساٹھ ستر رشوت کے آگے وہ بھی اٹھالے گا۔ چوری کے آگے وہ بھی اٹھالے گا۔ تو جائز و ناجائز میں ہاتھ کو کوئی امتیاز اور تمیز نہیں۔ یہ بیچارہ محض مالیت دینے اور پکڑنے کا عادی ہے۔ حلال ہو یا حرام۔۔۔ اگر آدمی ناجائز مال کھائے تب بھی زبان کو وہی لذت آئے گی جو زبان کو جائز مال کھانے سے آئے گی۔ کیونکہ زبان کو یہ تمیز نہیں ہے کہ یہ جائز اور یہ ناجائز ہے۔ یہ حلال اور یہ حرام ہے۔

اگر آپ چلیں تو جس طرح سے آپ مسجد کی طرف چلتے ہیں۔ یہی پاؤں آپ کو شراب کی بھٹی کی طرف بھی لے جاسکتے ہیں۔ یہ نہیں ہے کہ شراب کی بھٹی کی طرف جائیں تو پاؤں میں رکاوٹ پیدا ہو جائے گی اور مسجد کی طرف جانے میں قدم ذرا جلدی انھیں گے۔۔۔ بلکہ مسجد کی طرف جانے میں ذرا کم اٹھتے ہیں۔ شراب کی بھٹی کی طرف جانے میں زیادہ اٹھتے ہیں۔۔۔ مگر تمیز کی وجہ سے نہیں عادت کی وجہ سے۔۔۔ تو پیر کو کوئی جائز و ناجائز کی تمیز نہیں لیکن قلب کے اندر احساس موجود ہے، جب چور چوری کا مال لے کر آئے گا تو ضمیر اس کو ملامت کرے گا کہ کم بخت! تو نے بری حرکت کی، اب چاہے نفس مانے یا نہ مانے مگر قلب اسے صحیح مشورہ دے ہی دے گا، تو انسان کا قلب آخرت کا عضو ہے۔ وہ حق اور ناحق میں تمیز چاہتا ہے۔ وہ اچھے اور برے میں امتیاز پیدا کرنا چاہتا ہے۔

اس لئے اگر اس قلب کو صاف کر لیا جائے تو پھر اللہ کی مرضی کیا ہے اور نامرضی کیا ہے؟ اس کو پہچاننے لگتا ہے۔ حق تعالیٰ کس چیز کو پسند کرتے ہیں اور کس چیز کو ناپسند کرتے ہیں۔۔۔ تو علم کا ابتدائی درجہ تمیز ہے کہ آدمی حق و باطل اور جائز و ناجائز میں امتیاز کرے۔

حقیقت علم

علم کی حقیقت ہی درحقیقت تمیز ہے۔ یعنی دو چیزوں کو ممتاز کئے رکھنا۔ اگر دو چیزیں مل جائیں اور مشتبہ ہو جائیں تو کہیں گے کہ اس شخص کو علم نہیں ہے۔ اگر علم ہو تا تو دونوں چیزوں کو الگ الگ دیکھتا اور دونوں چیزوں کو الگ الگ سمجھتا، تو امتیاز پیدا کرو، یہ علم کا مرتبہ ہے۔

علم الفرقان

اور یہ علم جب اونچا بنتا ہے تو اور زیادہ تمیز پیدا ہوتا ہے۔ اور علم میں کمال تقویٰ سے آتا ہے۔ جتنی تقویٰ و طہارت ہوگا، علم میں کمال پیدا ہوتا جائے گا۔

قرآن کریم میں ارشاد فرمایا گیا :

يٰۤاَيُّهَا الَّذِيْنَ اٰمَنُوْا اِنْ تَتَّقُوا اللّٰهَ يَجْعَلْ لَكُمْ فُرْقٰنًا

”اے ایمان والو! اگر تم اللہ تعالیٰ سے ڈرنے لگو اور متقی بن جاؤ تو اللہ تم میں فرقان پیدا کر دے گا۔“

فرقان ___ کے معنی اس اندرونی قوت کے ہیں جو حق و باطل میں امتیاز پیدا کر دے۔ جائز کو ناجائز سے علیحدہ کر دے۔ جب یہ تمیز پیدا ہو جائے تو کہا جائے گا تقویٰ کامل ہو گیا ___ تقویٰ کا اثر یہ ہے کہ انسان کا دل خود بھلائی اور برائی میں امتیاز کرنے لگتا ہے۔

ترتیب استفتاء

اسی واسطے حدیث میں ارشاد فرمایا گیا ہے :

استفت قلبک وان التناک المفتون

”جب کوئی معاملہ پیش آئے پہلے اپنے دل سے فتویٰ لو۔“

دل خود بتلائے گا کہ یہ بات صحیح ہے، یہ بات غلط ہے، مفتیوں کے پاس تو بعد میں لے جاؤ پہلے دل سے فتویٰ لو۔

ایک آدمی بعض اوقات چاہتا ہے کہ فتویٰ میرے مطابق ہو جائے، فتویٰ وہ ہو جس کو میرا نفس چاہتا ہے۔ تو اٹنے سیدھے سوال بنا کر مفتی کے سامنے پیش کرتا ہے۔ اب مفتی تو جواب وہی دے گا جیسی سوال کی صورت ہوگی۔ اس نے اپنی مرضی کے مطابق جواب حاصل کر لیا اور اس پر عمل کیا۔ ظاہری طور پر آپ کہیں گے کہ بھئی! مفتی کے فتوے پر عمل کر رہا ہے۔ بے چارہ معذور ہے، مگر دیکھو! معذور نہیں ہے، اللہ جانتا ہے کہ اس نے جان بوجھ کر سوال غلط بنایا تھا کہ دنیا کو دکھلانے کے لئے کہہ سکے کہ فتویٰ پر عمل کر رہا ہوں۔ یہ تو اپنے نفس کے تقاضوں پر عمل کر رہا ہے ___ اور جب انسان سب سے پہلے اپنے نفس سے فتویٰ لے۔ پھر مفتیوں سے فتویٰ لے، دل خود بتلائے گا کہ یہ بات صحیح ہے اور یہ غلط ہے۔ اسی لئے فرمایا گیا :

استفت قلبک وان التناک المفتون

بہر حال انسان کے قلب کے اندر جب علم کی طاقت آتی ہے تو امتیاز پیدا ہونا شروع ہو جاتا ہے تو کہا جائے گا کہ انسانی سیرت کا پہلا جوہر قلب کے اندر آگیا ابتدائی درجہ یہ ہے کہ انسان میں حق ناحق کا علم اور امتیاز ہو جو جانوروں کو میسر نہیں ہے۔ اس واسطے حضور اقدس صلی اللہ علیہ وسلم نے ارشاد فرمایا :

الناس کلہم مالکون الا العالمون

لوگ سب کے سب برباد ہیں۔ نہ ان کا مادہ ان کو بچا سکے گا، نہ ان کی صورت ان کو بچا سکے گی، نہ ان کا لباس ان کو بچا سکے گا ___ غرض لوگ ہلاکت میں پڑے ہوئے ہیں۔ اہل علم بچنے والے ہیں۔ جن کے اندر جائز و ناجائز کا امتیاز ہے۔

سیرت انسانی کا دو سرا جوہر

لیکن اگر آپ غور کریں تو علم محض بھی نجات دلانے کی چیز نہیں ہے، بلکہ جتنا علم زیادہ ہو گا زیادہ ہلاکت کا اندیشہ ہے۔
کیوں؟

اس واسطے کہ علم سے مقصد فی الحقیقت عمل ہے۔ اگر علم پر عمل مرتب نہ ہو تو کہا جائے گا کہ یہ علم لغو، بیکار اور فضول ہے۔ علم کی غرض و غایت اس کا استعمال میں لانا ہے۔ اس پر عمل کرنا ہے۔

الشیء اذا خلا عن الغایت لغا

جب شے اپنی غرض و غایت سے خالی ہو جاتی ہے، وہ لغو اور بیکار ہو جاتی ہے۔ گھوڑے کی غرض و غایت یہ ہے کہ اس پر سواری ہو، جب وہ سوار ہونے نہ دے اور بد کنا شروع کرے، کھانے کو سینکڑوں روپے روز کھا جائے اور جب مالک سواری کے لئے آئے دولتیاں مارنا شروع کر دے، تو کہا جائے گا کہ گھوڑے کی غرض و غایت حاصل نہیں ہوئی۔ یہ گھوڑا گولی مارنے کے قابل ہے۔ حالانکہ گھوڑا موجود ہے۔ اور عمدہ شکل میں ہے۔ مگر جتنی شکل ہوگی، آقا کو اور بری معلوم ہوگی۔ جب غرض پوری نہیں ہوگی۔ غرض اس سے یہ ہے کہ سواری کا کام دے، تو جب شے اپنی غرض سے خالی ہو جاتی ہے، وہ لغو بن جاتی ہے اور گولی مار دینے کے قابل ہوتی ہے۔

اگر انسان بیوی کرتا ہے اس کی غرض و غایت یہ ہے کہ وہ گھر کی مالک بنے گھرستی کا کام کرے، اس کی نسل بڑھے۔ اگر وہ اتنی پھوہڑ ہو کہ گھر کو بھی تباہ کر دے۔ نسل اس سے نہیں چلتی۔ تو سوائے اس کے کہ خاوند اسے طلاق دے گا یا اس کو ایک طرف بٹھا کے کوئی دوسرا نکاح کرے گا، اس کے سوا اور کیا کرے گا۔ جو اس کے نکاح کی غرض و غایت تھی، جب حاصل نہ ہوئی تو وہ لغو اور بیکار ہو گئی، کسی نے اگر بہت زیادہ دلداری کی اور ہمدردی کی، تو طلاق نہیں دے گا، کچھ روز نہ مقرر کرے گا اور کسے گا چوکی پر بیٹھ کر اللہ اللہ کرتی رہے، اس کے سوا تو کسی کام کی نہیں ہے اور دوسرا نکاح کرے گا۔ غرض جب شے اپنی غرض و غایت سے خالی ہو جاتی ہے تو لغو اور بیکار بن جاتی ہے۔ اسی طرح سے علم اگر عمل کا فائدہ نہ دے تو وہ علم لغو اور بیکار ہے وہ وبال جان بن جائے گا، اور فضول ہو جائے گا تو جب تک علم پر عمل کی غایت مرتب نہ ہو، علم بے کار ہے۔ اس سے معلوم ہوا علم محض انسان کو نجات نہیں دلا سکتا۔ نجات دلانے والی چیز انسان کا عمل ہے جو اس علم کے مطابق ہو۔ یہ اصل میں نجات دینے والی چیز ہے۔ اس واسطے نبی کریم صلی اللہ علیہ وسلم فرماتے ہیں :

الناس کلہم ہالکون الا لعالمون

انسان سب کے سب تباہ و برباد ہیں وہ بچیں گے جو اپنے علم پر عمل کرنے والے ہوں گے۔
تو عمل نجات کا ذریعہ ہے۔ محض کورا علم نجات کا ذریعہ نہیں ہے۔

تجمل علم کا فتنہ

کورا علم تو تجمل ہے۔ اور ایک ترقی ہے۔ حدیث میں فرمایا گیا کہ اخیر زمانے میں علم تجمل کا ذریعہ بن جائے گا، جیسے انسان اپنے کپڑوں سے زینت حاصل کرے گا، اپنی رنگت سے زینت حاصل کرے گا، اسی طرح اپنے علم سے بھی زینت حاصل کرنے کی فکر میں لگا ہوا ہوگا۔ علم کو استعمال میں لا کر انسان نجات کی طرف میں چلے گا۔ بلکہ فخر و مباہات کا ذریعہ بنالے گا۔ تو ایسا علم انسان کے اوپر وبال جان ہے۔ اس لئے فرمایا کہ علماء ہی سب کے سب تباہ و برباد ہیں۔ اگر اپنے علم پر عمل کرنے والے نہ ہوں۔ گویا انسانیت کی غرض و غایت علم ہے اور علم کی غرض و غایت عمل ہے، اگر علم نہیں تو انسانیت لغو ہے۔ اگر علم ہے اور عمل نہیں تو علم لغو اور بیکار ہو گیا۔ غرض علم پر عمل نجات کا ذریعہ ہے۔

سیرت انسانی کا تیسرا جوہر

لیکن اگر آپ غور کریں تو عمل بھی نجات کا ذریعہ نہیں ہے۔ اس واسطے کہ عمل ایک ڈھانچہ ہے جب تک اس کے اندر روح نہ ہو، وہ محض ایک لاش ہے اور لاش کا رآمد ثابت نہیں ہو سکتی۔ اگر کسی ڈھانچے میں روح موجود نہ ہو وہ اس قابل ہے کہ اسے جلد از جلد زمین میں دفن کر دیا جائے۔ اگر وہ لاش یوں ہی پڑی رہے گی تو پھولے گی، پھٹے گی، بدبو پیدا ہوگی، دماغ خراب ہوں گے، تو لاش کے لئے سب سے پہلا کام یہ ہوتا ہے کہ اسے جلد سے جلد خاک میں ملا دیا جائے، جلد سے جلد اسے دریا برد کر دیا جائے۔ ورنہ دنیا کا دماغ صحیح سالم نہیں رہے گا۔

اسی طرح سے عمل ایک لاش اور ایک ڈھانچہ ہے۔ اگر اس کے اندر روح موجود ہے تو وہ اخلاص اللہ کی ہے کہ وہ خالص اللہ کے لئے ہو، اس میں شرک کا شائبہ بھی نہ ہو۔ اگر اس میں شرک کا شائبہ ہے وہ عمل غیر اللہ کے لئے ہے یا وہ عمل مشترک ہے کہ کچھ اللہ کے لئے ہے کچھ غیر اللہ کے لئے ہے تو درحقیقت وہ عمل بے روح کا ایک ڈھانچہ ہے۔ اور وہ عمل سوائے اس کے کہ پھولے پھٹے، سڑے اور گلے، آخرت میں اس کی کوئی قدر و قیمت نہ ہوگی۔ تو عمل کی روح، اخلاص اللہ ہے کہ خالص اللہ کے لئے ہو، اس میں غیر کی رضا کی آمیزش نہ ہو۔

رضائے خلق کا طریق

بلکہ غیر بھی۔ بن راضی ہوگا، جب اس کی رضا پیش نظر ہو۔ کیونکہ جب اللہ کی رضا پیش نظر ہوگی، انبیاء بھی راضی ہوں گے۔ اور اگر صرف غیروں کے راضی کرنے کی فکر کرو گے نہ وہ راضی ہوں گے نہ اللہ راضی ہوگا۔ تو کوئی بھی راضی نہ ہو اور خدا کو راضی کرنے کی فکر کی تو غیر بھی راضی ہو جائے گا، انسان بھی راضی ہو جائے گا۔ انسان ہی نہیں بلکہ حیوان بھی راضی ہو جائے گا، نباتات بھی راضی ہوں گے۔ جمادات بھی راضی ہو جائیں گے۔

من كان لله ذنبا لله له

جو اللہ کا ہو جاتا ہے اللہ اس کا ہو جاتا ہے۔ جس کا اللہ ہو جائے ساری کائنات اس کی ہو جاتی ہے، اس سے سرتابی نہیں کر سکتی تو۔

تو از حکم داور گردن مسیح
کہ گردن نہ پہچند حکم تو بیچ

تیرا کام یہ ہے کہ مالک کے حکم سے گردن مت پھیر، اگر تو نہ پھرا تو ساری گردنیں تیرے آگے جھک جائیں گی۔ اور اگر تو نے مالک سے گردن پھیر لی تو ساری گردنیں تیرے سے الگ ہو جائیں گی اور اکڑ جائیں گی۔ بہر حال اللہ کو راضی کرے گا تو مخلوق خود بخود راضی ہو جائے گی، اور وہ راضی نہ ہوئے تو کوئی بھی راضی نہیں ہوگا۔ اس ”ایک“ کو آدمی پکڑے۔

مالک کی نگاہ کی عظمت

بارون الرشید کا واقعہ ہے کہ انہوں نے اپنے دربار میں ایک دفعہ جوش میں آکر اعلان کیا کہ آج یہ شخص جو کچھ مجھ سے مانگے گا میں اس کو دوں گا۔ لوگوں نے مانگنا شروع کیا۔ کسی نے کہا مجھے گور زنی ہے۔

دیتے تھے اس نے کہا۔ دے دی۔ کسی نے کہا مجھے فلاں قلعہ دے دیجئے۔ اس نے کہا میں نے دے دیا، کسی نے کہا مجھے دس لاکھ روپے دے دیجئے، اس نے کہا میں نے دے دیا، ہر ایک نے اپنی مراد پیش کرنی شروع کی اور بادشاہ نے پوری کرنی شروع کر دی۔

ہارون الرشید کی پشت پر ایک باندی کھڑی ہوئی پکھا جھل رہی تھی تو ہارون نے کہا تو نے اب تک کچھ نہیں مانگا؟

اس نے کہا ان احمقوں کو نمٹنے دو، اس کے بعد مانگوں گی، ہارون الرشید نے کہا۔ اچھا۔۔۔ یہ میری دولت کے امراء و وزراء سب کے سب احمق ہیں۔

اس نے کہا سب پاگل اور بے وقوف ہیں۔ انہیں مانگنا ہی نہیں آتا۔ ہارون نے سمجھا کہ ناقص العقل تو ہے ہی، کون اس کے منہ لگے، خاموش ہو گئے، لوگ مانگنے پر کھڑے ہوئے تھے، کسی نے کچھ مانگا، کسی نے کچھ مانگا، وہ دیتے رہے، جب سب نمٹ گئے تو ہارون الرشید نے کہا، اب تو مانگ کیا مانگتی ہے۔ اس نے کہا سارے بے وقوف تو نمٹ چکے ہیں۔ اب میرے مانگنے کا موقع ہے، کیا آپ مجھے دیں گے؟ ہارون الرشید نے کہا۔ میں تو اعلان کر چکا ہوں کہ جو کوئی آج مجھ سے جو مانگے گا میں اس کو دوں گا، اس نے جا کر ہارون الرشید کی کمر پر ہاتھ رکھ دیا کہ:

”میں تو آپ کو مانگتی ہوں آپ میرے ہو جائیے۔“

اس واسطے کہ جب آپ میرے ہیں تو قلعے بھی میرے ہیں، خزانے بھی میرے ہیں، رعایا بھی میری، ملک بھی میرا، اگر آپ میرے نہیں ہیں تو خزانہ آئے گا نہیں اگر آئے گا تو پھر چھین جائے گا۔ اس لئے میں تو آپ کو مانگتی ہوں۔ تو اس نے کہا جتنے مانگنے والے تھے ان میں سے جس نے دس لاکھ مانگے، اسے دس لاکھ مل گئے، آگے کچھ نہیں ملا، کسی نے قلعہ مانگا آپ نے قلعہ دے دیا، آگے اس کی کوئی چیز نہ ہوئی، میں نے جو چیز مانگی، وہ مل گئی۔ تو ساری چیزیں میری ہیں۔ اور میں نے ان کو بے وقوف اس لئے کہا کہ اگر دس لاکھ مل گئے تو دس لاکھ ہی ہوئے زائد تو نہ ہوئے، اور وہ دس لاکھ بھی معرض خطر میں ہیں۔ اس لئے کہ اگر ہارون الرشید کی نگاہ پھر گئی اور اس نے کہہ دیا کہ ان سے یہ چھین لو، اور قلعہ دیا تھا، بعد میں نگاہ پھر گئی تو قلعہ چھین جائے گا، اگر وزارت دی تھی بعد میں نگاہ پھر گئی تو بادشاہ کہہ دیں گے کہ اس سے عمدہ چھین لو۔ تو اصل میں تو بادشاہ اور صدر کی نگاہ ہوتی ہے۔ اس کو دیکھا جاتا ہے اگر یہ قائم ہے تو یہ سب چیزیں ہیں۔ اگر وہ نہیں ہے تو کسی چیز کے آپ مالک نہیں بن سکتے۔

تسخیر خلافت

یہی حالت ہے اللہ والوں کی اور دنیا والوں کی کہ دنیا والے کوئی قلعہ مانگتا ہے کوئی لاکھ مانگتا ہے، کوئی کروڑ مانگتا ہے اور اللہ والے کہتے ہیں کہ:

”یا اللہ! ہمیں تو آپ درکار ہیں اور کوئی چیز درکار نہیں، جب آپ مل گئے ساری دنیا ہماری، سارے قلعے ہمارے، سارے ملک ہمارے، ساری مخلوق ہماری، جانور بھی ہمارے سامنے سر جھکائیں گے، اور انسان بھی۔“

انبیاء علیہم السلام اگر جمادات کو حکم کرتے ہیں وہ فرماں برداری کرنا اپنا فخر جانتے ہیں۔ حدیث میں فرمایا گیا کہ نبی کریم صلی اللہ علیہ وسلم کو استنجاء کی ضرورت محسوس ہوئی اور ریگستان چٹیل

میدان تھا، درخت اور سایہ دور دور تک میلوں پر تھا۔ آپ نے دو درختوں کو اشارہ فرمایا تو ادھر سے وہ درخت دوڑتا ہوا چلا آ رہا ہے ادھر سے وہ درخت دوڑتا ہوا چلا آ رہا ہے۔ دونوں نے مل کر اپنی شاخیں ملا دیں اور اس طرح سے ملا دیں کہ ہر طرف سے بالکل پردہ سا ہو گیا، آپ ضروریات سے فارغ ہوئے۔ اس کے بعد اشارہ فرمایا۔ وہ درخت اپنی جگہ چلا گیا۔ یہ درخت اپنی جگہ چلا گیا۔

حکومت تو یہ ہے کہ ساری کائنات پر حکمرانی ہے اور کیوں ہے؟ اس لئے کہ جو کائنات کا مالک ہے اسے اپنا لیا تو ساری چیزیں اپنے قبضے میں آ گئیں۔

حضرات انبیاء علیہم السلام کی بڑی شان اور بڑے رتبے ہیں۔ ان کے خدام و غلام اور ان کے اولیاء کرام کی بھی بڑی شان ہے کہ جب وہ اپنے کو حق تعالیٰ کے سپرد کر دیتے ہیں تو ساری کائنات ان کی تعمیل حکم کرنا اپنا فخر جانتی ہے، اپنے لئے سعادت جانتی ہے، جمادات بھی حاضر، نباتات بھی حاضر اور انسان بھی حاضر۔ سب چیزیں سامنے حاضر رہتی ہیں۔ یہ اخلاص اللہ کی برکت ہوتی ہے کہ اپنے کو خاص اللہ کے سپرد کر دے، جس میں غیر کا شائبہ نہ ہو۔

قلب مشرک کا تذبذب

اس لئے کہ جب غیر کا شائبہ ہو گا تو حضرت عیسیٰ علیہ السلام فرماتے ہیں کہ دو آقاؤں کا غلام کسی آقا کی خدمت نہیں کر سکتا۔ جو چند آقاؤں کا غلام ہو گا تو ایک کی خدمت کی طرف جائے گا تو اسے ڈر ہو گا کہ دوسرا ناراض نہ ہو جائے۔ اور سب کو ایک وقت میں راضی رکھنا مشکل ہے۔ تو نتیجہ یہ کہ چار آقاؤں کا غلام کسی ایک آقا کی خدمت نہیں کر سکتا۔ خادم وہی ہو گا جو ایک کا غلام ہو۔ سب سے کٹ کر ایک کا ہو جائے گا کہ مرنا ہوں تو اس کے لئے جیتا ہوں تو اس کے لئے، اس کے قلب میں قوت ہوگی۔ اس واسطے کہ قوت کا مرکز اخلاص ہے اور قوت یقین سے پیدا ہوتی ہے۔ تردد اور تذبذب سے قلب میں ضعف پیدا ہوتا ہے تو مشرک کے دل میں کبھی جان نہیں ہو سکتی اور موحد کبھی ضعیف القلب نہیں ہو سکتا، موحد کے قلب میں اس کی توحید کی وجہ سے قوت ہوتی ہے اور مشرک کے دل میں جان نہیں ہو سکتی، جس کے کروڑوں خدا ہوں، وہ کسی ایک طرف جھکے گا تو دوسرے کی فکر پڑے گی، اس کے دل میں جان نہیں رہے گی، ہمیشہ ڈانواں ڈول رہے گا۔

قلب موحد کا یقین

اور موحد کے قلب کے اندر قوت ہوتی ہے۔ تو موحد اس کو ہی کہتے ہیں جو ایک کا ہو کر یقین سے قطع نظر کرے۔

موحد چہ برپائے ریزی زرش
کہ فولاد ہندی نہی بر سرش
امید و ہراسش نباشد ز کس
ہمیں است بنیاد توحید و بس

موحد کسے کہتے ہیں؟ کہ اس کے قدموں پر لاکھوں روپیہ ڈال دو، یا اس کے سر پر فولاد ہندی کی تلوار لے کر کھڑے ہو جاؤ۔ اسے نہ کسی کا ڈر ہو گا نہ کسی سے امید ہوگی۔ وہ تو ایک کا ہو چکا ہے۔ نہ طمع مائل

روح عمل

تو ”ایک کا ہو جانا“ اسی کے معنی ہیں ”اخلاص“ اور عمل کے اندر اخلاص سے روح پیدا ہوتی ہے۔ جس عمل کے اندر شرک کا شائبہ بھی ہو، وہ عمل اللہ کے ہاں قبول نہیں ہوتا، اس میں روح ہی نہیں ہے۔ اور شرک فقط یہی نہیں ہے کہ آدمی دو خدا مانے، خدا کو ایک مانے، صفات میں شرک اختیار کرے یہ بھی شرک ہے، صفات میں ایک مانے افعال میں شرک اختیار کرے۔ یہ بھی شرک ہے۔ افعال میں بھی ایک مانے تو ذات بھی ایک، صفات بھی ایک، صفات میں بھی وحدانیت اور افعال میں بھی، لیکن عبادت میں شرک کرنے لگے کہ دو کے سامنے سجدہ کرے، یہ بھی شرک ہے۔ اور میں کہتا ہوں کہ ظاہر میں سجدہ بھی ایک ہی کے سامنے کرے تب بھی شرک کا ایک مقام ہے جس سے بچنا ضروری ہے۔ وہ یہ کہ آدمی اللہ کی عبادت کر رہا ہے مگر دل میں یہ خیال ہے کہ لوگ مجھے سمجھیں کہ بڑا عبادت گزار ہے تو حضور اقدس صلی اللہ علیہ وسلم فرماتے ہیں کہ ریاء سب سے بڑا شرک ہے۔ دیکھنے میں شرک معلوم نہیں ہوتا مگر حقیقت میں شرک ہے۔ اور حدیث میں ارشاد ہے :

الشرك اخفى من ديب النمل

بعض شرک ایسا دقیق ہوتا ہے جیسا کہ چکنے پتھر کے اوپر چیونٹی چلے تو اس کی کھسکھاہٹ اتنی دقیق ہوتی ہے کہ کان نہیں سن سکتے۔ تو جیسے اس کا ادراک نہیں ہوتا، اس شرک کا بھی ادراک نہیں ہوتا۔ وہ یہ کہ آدمی اللہ کی عبادت کرے اس کو یکتا جانے، صفات میں بھی یکتا جانے، ریاء دکھلاوا بھی نہ ہو، مگر پھر بھی ایک درجہ کا شرک ہے۔ اور وہ یہ کہ اس کے اندر عجب موجود ہو۔ یعنی عبادت کرتے وقت یہ خیال موجود ہو کہ میں بہت بڑا کام کر رہا ہوں، کون ہے جو میرے برابر عبادت کر سکے۔ یہ جو عجب اور خود بینی پیدا ہوئی۔ یہ بھی اس سے زیادہ دقیق قسم کا شرک ہے، جو عمل کو ضائع کر دے گا، اس سے اندازہ ہوا کہ عمل کا ضائع ہونا شرک سے ہے اور عمل کی بقاء اخلاص سے ہے۔ تو جس چیز سے شے کی بقا ہوتی ہے اسی کو تو روح کہا جاتا ہے بدن روح سے باقی رہتا ہے اگر عمل اخلاص سے باقی ہو تو اخلاص عمل کی روح ہے، جب تک اخلاص نہیں ہوگا عمل قابل قبول نہیں ہوگا اسی کو فرماتے ہیں کہ :

والعاسلون كلهم هالكون الا المخلصون

عمل کرنے والے بھی سب کے سب ہلاک و برباد ہیں۔ اخلاص سے عمل کرنے والے بچیں گے، جن کے اندر خلوص نیت اور اخلاص موجود ہوگا۔ تو انسان کے لئے نجات کی کوئی صورت نہیں، نجات کا اولین درجہ علم ہے۔ علم بھی کار آمد اور کافی نہیں ہے۔ دوسرا درجہ عمل ہے، عمل بھی کار آمد نہیں۔ تیسرا درجہ اخلاص کا ہے۔ جب یہ تینوں چیزیں جمع ہو جائیں۔ علم بھی ہو، عمل بھی ہو، خلوص بھی ہو۔ تو کہا جائے گا کہ اب انسانیت کے جوہر اس کے اندر محقق ہو گئے، اب اس میں انسانیت اور کمال انسانیت آگئی۔

سیرت انسانی کا چوتھا جوہر

لیکن اگر غور کیا جائے تو اب بھی ایک چیز باقی رہ گئی اگر وہ نہ ہو تو پھر یہ تینوں چیزیں اکارت بن جاتی ہیں۔ یہ تینوں چیزیں ضائع ہو جاتی ہیں۔ نہ علم نجات دلائے گا نہ عمل، نہ اخلاص اللہ جب تک وہ چوتھا جوہر موجود نہ

ہو۔ اور وہ کیا ہے۔ ایک آدمی علم رکھتا ہے۔ بڑا اچھا عالم ہے عمل بھی کر رہا ہے اور مخلصانہ عمل کر رہا ہے، لیکن اس عمل کرنے کے بعد مطمئن ہو بیٹھا کہ نجات تو میرے گھر کی باندی ہے۔ تو وہ ملے گی اللہ سے بے فکر ہو بیٹھا۔ یہ نہیں جانتا کہ جس نے اخلاص دیا ہے اگر وہ کل کو ناخوش ہو جائے اور یہ چھین لے تو میری کیا گت بنے گی۔ جسے دینا آتا ہے۔ اسے لینا بھی آتا ہے۔ جو علم دے سکتا ہے وہ لے سکتا ہے۔ جو اخلاص کا عطیہ بخشے والا ہے اور وہ اسے چھین بھی سکتا ہے اس لئے مخلص کا کام یہ ہے کہ چوبیس گھنٹے مؤدبانہ کھڑا رہے کہ کہیں مالک کی نگاہ نہ بدل جائے اور یہ ساری نعمتیں مجھ سے سلب ہو جائیں۔ تو جب تک انسان کے اندر مالک کے راضی رکھنے کا فکر نہ ہو وہ اطمینان سے نہ بیٹھے۔ فکر میں رہے کہ معلوم نہیں کل کو کیا بات پیش آئے اپنے علم کے اوپر غرہ نہ کرے، اپنے عمل کے اوپر غرہ نہ کرے، اپنے اخلاص کے اوپر غرہ نہ کرے۔ اسے توفیق خداوندی سمجھے، اگر ذرہ غرہ کر لیا اور یہ سمجھ لیا کہ علم میرا ہے اور یہ ہنر میرا ہے۔ یہ عمل میرا ہے اور یہ اخلاص میرا ہے۔ بس یہ اس نے عمل کو اکارت کیا۔ تو یہ سمجھنے کے بجائے یہ سمجھے کہ یہ توفیق خداوندی ہے۔ یہ عطیہ الہی ہے اور جو دینا جانتا ہے وہ چھیننا جانتا ہے۔ میں چوبیس گھنٹے اس کی چوکھٹ پر راضی رہوں۔ ایسے نہ ہو کہ اس کی نگاہ بدل جائے اور یہ ساری نعمتیں مجھ سے چھین جائیں۔ اس کا نام ”فکر“ ہے جب تک یہ فکر نہ ہو اور جب تک اس میں بے اطمینانی کی کیفیت یعنی ”تفکر“ کی کیفیت نہ ہو اس وقت تک بقائے علم، بقائے عمل اور بقائے اخلاص کی کوئی صورت نہیں۔

مقرئین بارگاہ کی گرفت کا انداز

اور بالخصوص۔

نزدیکان رابیش بود حیرانی

جو زیادہ علم والے، زیادہ عمل والے اور زیادہ اخلاص والے ہیں وہ زیادہ ہلاکت کے مقام پر کھڑے ہوئے ہیں کہ ذرا قدم گرے تو ادھر بھی جہنم، ادھر بھی جہنم، ان کے خطرات اور ان کے وسوسے پر بھی ان کی گرفت ہوتی ہے۔

حدیث میں ایک واقعہ ارشاد فرمایا گیا ہے کہ سابق زمانے میں بنی اسرائیل میں ایک عابد زاہد گزرا ہے۔ روایت میں جس کا واقعہ بیان کیا گیا ہے اور شیخ جلال الدین سیوطی رحمۃ اللہ علیہ نے ”بدور السافرة فی علوم الآخرة“ میں یہ حدیث نقل کی ہے۔ آخرت کے احوال کے بارے میں ایک کتاب اس نام سے لکھی ہے۔ اس میں قبر کے حالات، برزخ کے حالات اور عالم حشر کے حالات ہیں۔ اس میں اس واقعہ کی بھی روایت نقل کی ہے۔

پچھلی امتوں میں ایک عابد زاہد گزرا ہے جو ہر وقت اللہ کی یاد میں مشغول رہتا تھا۔ عبادت و زہادت کے سوا اسے دوسرا کام نہیں تھا۔ اس نے یہ دیکھا کہ میں عبادت تو کرتا ہوں مگر دنیوی اشغال میں بیوی ہے، بچے بھی ہیں، عزیز بھی ہیں نیز کمانا اور کھانا، دنیا بھر کے دھندے ہیں اور مجھے عبادت سے یہ چیزیں غافل بناتی ہیں کوئی ایسی صورت ہو کہ یہ دھندے ختم ہو جائیں اور میں صرف عبادت کے لئے فارغ ہو جاؤں تو اس نے تمام عزیزوں، رشتہ داروں اور بیوی بچوں کو چھوڑ چھاڑ کر سمندر کے بیچ میں ایک ٹیلے کو اختیار کیا اور وہاں جا کر ایک کتیا ڈال دی کہ بس یہاں پر بیٹھ کر اللہ کی یاد میں مشغول رہوں گا۔

پچھلے ادیان میں رہبانیت جائز تھی۔ اس نے رہبانیت اور گوشہ گیری اختیار کی، عزلت اور انقطاع

اختیار کیا اور جا کر بیٹھ گیا، جو چھپریا ڈالی تھی، اس کے نیچے بیٹھ گیا۔ حق تعالیٰ نے اپنے فضل و کرم سے اس کی غذا کا یہ سامان کیا کہ اسی ٹیلے پر ایک انار کا درخت اگایا اس میں بڑے بڑے انار لگے اور اس کڑوے سبز میں اللہ تعالیٰ نے اس پہاڑی پر ایک بیٹھے پانی کا چشمہ جاری کر دیا۔

اس عابد کا کام یہ تھا کہ روزانہ چوبیس گھنٹے میں ایک انار کھالیا اور ایک کٹورا پانی پی لیا اور چوبیس گھنٹے اس طرح اللہ کی یاد میں مشغول کہ نہ سونا، نہ آرام کرنا، بس یہی اس کا کام تھا۔ پانچ سو برس اس طرح سے اس کی عمر کے گزرے، گویا خالص عبادت جس میں ریا اور دکھلاوے کا کوئی شائبہ نہیں، ظاہر ہے کہ پہاڑ کے ٹیلے کس کو دکھلائے گا؟ وہاں اس کو دیکھنے والا کون ہے؟ تو خالص عبادت کی جس میں علم بھی صحیح تھا، عمل بھی تھا، اور اخلاص بھی صحیح تھا۔ یہاں تک کہ اس کے انتقال کا وقت آیا تو اس نے اللہ سے دعا کی کہ:

”اے اللہ! یہاں کوئی اور تو نہیں ہے جو مجھے نہلائے، دھلائے، کفٹائے، اور دفن کرے، یہاں تو میں تیری ذات بابرکات موجود ہے۔ اس لئے ایک درخواست میری یہ ہے کہ مجھے سجدہ کی حالت میں موت دے دیں۔ تاکہ عین خالص عبادت میں میری موت آئے۔“

اور دوسری درخواست یہ ہے کہ میری لاش کو قیامت تک سجدے کی حالت میں محفوظ رکھا جائے، تاکہ قیامت تک صورتاً تیرا سجدہ گزار بندہ سمجھا جاؤں۔ تو پانچ سو برس کی عبادت تو نے مجھے عطا کر دی۔ اور جو ہزاروں برس قیامت آنے تک بقیہ رہ گئے ہیں۔ اس میں میری لاش سجدے میں پڑی رہے۔ بگڑنے نہ پائے۔ تاکہ قیامت تک اسی طرح سجدے میں پڑا رہوں اور میرا جسم سجدہ گزار رہے۔“

حق تعالیٰ نے دونوں دعائیں قبول فرمائیں۔ سجدے کی حالت میں موت آئی اور اس کا بدن بھی محفوظ ہے۔ اور نبی کریم صلی اللہ علیہ وسلم فرماتے ہیں کہ اس کا بدن آج تک محفوظ ہے۔ حق تعالیٰ نے اس ٹیلے اتنے بڑے بڑے عظیم الشان درخت اگادئے، اتنی اندھیری ہو گئی کہ اول تو لوگوں کا وہاں پہنچنے کا موقع نہیں اگر کوئی پہنچ جائے تو ہیبت کی وجہ سے اندر نہیں جاسکتا۔ اس لئے کہ اگر لوگوں کو موقع مل جاتا تو لوگ مردوں کو نہیں چھوڑتے، قبروں کو نہیں چھوڑتے، اس کے آگے جا کے تو جانے کیا کیا کرتے۔ حق تعالیٰ نے اس کو چھپا دیا کہ نہ وہاں پہنچیں گے، نہ خرافات ہوں گی۔ اس کے بارے میں حضور صلی اللہ علیہ وسلم ارشاد فرماتے ہیں۔

”اس عابد کو اللہ تعالیٰ کے آگے پیش کیا گیا۔ حق تعالیٰ نے فرمایا کہ اے بندے، میں نے اپنے فضل و کرم سے تجھے بخشا اور میں نے تجھے جنت عطا کی۔“

اس عابد کے دل میں ایک وسوسہ گزرا کہ پانچ سو برس تو میں نے عبادت کی اور خالص عبادت کی، بیوی بچوں کو چھوڑا، عزیزوں اور رشتہ داروں کو چھوڑا اتنی محنت اٹھائی، اب بھی اپنے ہی فضل و کرم سے بخشا، کہ سے کم میری دلداری ہی کے لئے فرماتے کہ تیری عبادت کے بدلے میں تجھے جنت عطا کی۔ ذرا میرا دل تو خوش ہو جاتا کہ میں نے کچھ کیا۔ اب تو معلوم ہوتا ہے کہ میں نے کچھ کیا ہی نہیں۔ محض اپنے فضل و کرم سے بخشا۔ یہ اس کا کوئی عقیدہ نہیں تھا۔ نہ کوئی جما ہوا خیال تھا، ایک وسوسے کے درجے میں اس کے دل میں یہ بات گزری تو۔

نزدیکان رابیش بود حیرانی

جو مقربان بارگاہ الہی ہوتے ہیں۔ ان کے افعال پر اور ان کے خیالات پر بھی گرفت ہوتی ہے۔ تم اپنے دل میں یہ خیال کیوں لائے؟ حق تعالیٰ نے ملائکہ کو ارشاد فرمایا۔ اس بندے کو بجائے جنت کی طرف

لے جانے کے جہنم کی طرف لے جاؤ، مگر جہنم میں ڈالنا نہیں ہے۔ بس اتنی دور تک لے جاؤ کہ وہاں سے جہنم پانچ سو برس کا راستہ ہو، مگر جہنم کی ہو اور وہاں پہنچتی ہو۔ وہاں لے جا کر اسے کھڑا کر دو۔ تو حدیث میں ہے کہ ملائکہ لے گئے۔ اتنی دور تک لے جا کر اسے کھڑا کیا۔ جہنم کی ایک لپٹ اور لو آئی ہے تو سر سے پیر تک یہ عابد خشک ہو گیا، اور اس نے پیاس پیاس چلانا شروع کیا۔ تو حدیث میں فرمایا گیا کہ غیب سے ایک ہاتھ نمایاں ہوا۔ جس میں ٹھنڈے پانی کا ایک کنورا تھا۔ یہ عابد دوڑا ہوا آیا کہ اے اللہ کے بندے! یہ پانی مجھے دے۔ جتنا یہ آگے بڑھا وہ ہاتھ اتنا پیچھے ہٹ گیا۔ یہ اور آگے بڑھا۔ وہ اور پیچھے ہٹ گیا۔ آواز یہ آئی کہ پانی تو مل سکتا ہے مگر مفت نہیں ملے گا قیمت سے ملے گا۔ اور قیمت یہ ہے کہ جس شخص کے پاس پانچ سو برس کی خالص عبادت ہو اگر وہ دے تو یہ کنورا پانی کامل سکتا ہے۔ ورنہ نہیں مل سکتا۔

یہ عابد دوڑا اور کہا کہ یہ حاضر ہے۔ میرے پاس پانچ سو برس کی عبادت ہے۔ یہ اس نے دی اور پانی کا کنورا لے کر پیا۔ دم میں دم آیا اور جان میں جان آئی۔ حق تعالیٰ کی طرف سے ملائکہ کو ارشاد ہوا کہ اس عابد کو لوٹا کر لاؤ۔ وہ واپس لایا گیا۔

حق تعالیٰ نے فرمایا۔ اے بندے! تیری پانچ سو برس کی عبادت کی قیمت سے تو ہم ادا ہو گئے۔ اور وہ تو نے ہی تجویز کی تھی۔ یعنی ایک کنورا پانی۔ تو تو نے اپنی پانچ سو برس کی عبادت کی قیمت ایک کنورا پانی تجویز کیا۔ وہ ہم نے تجھے دے دیا، معاملہ برابر برابر ہو گیا نہ ہمارے ذمے کچھ رہا۔ نہ تیرے پاس کچھ رہا۔ اب جو دنیا میں تو نے ہزاروں کنورے ہمارے پئے اس کا حساب دے کہ ایک ایک قطرے کے بدلے میں کتنی عبادتیں لے کے آیا۔ اور جو اناروں کے لاکھوں دانے کھائے، ایک ایک دانے کا حساب دے۔ ایک ایک دانے کے بدلے کتنے سجدے کئے۔

اور یہ تو دانا اور پانی ہے۔ وہ جو تیری آنکھوں میں ہم نے روشنی بخشی تھی کہ ایک تار نگاہ سے سینکڑوں چیزیں دیکھ لیتا تھا، ایک ایک تار نگاہ کا حساب دے کہ اس کے بدلے میں کیا کیا عبادتیں لے کر آیا ہے؟

اور وہ جو ہم نے ٹھنڈی ہوائیں دی تھی کہ تو سانس لیتا تھا، اور تیری زندگی قائم تھی ایک ایک سانس کا حساب دے کہ اس کے بدلے میں کیا عبادت لے کر آیا ہے؟ اور فرمایا کہ :

یہ تو اسباب ہیں۔ ان سب کے بعد جو ہم نے تجھے عبادت کی توفیق بخشی اور طاقت دی تھی، اس توفیق کے بدلے میں بتلا تو کیا لے کر آیا ہے؟ یہ عابد تھرا گیا۔ اور اس نے کہا کہ

مدار نجات فضل ہے عمل نہیں

”اے اللہ! کسی کو کسی کا عمل نجات نہیں دلائے گا۔ تیرا فضل ہی نجات دلائے گا۔ ہر آدمی تیرے ہی فضل سے بخشا جائے گا۔“

اسی کو جناب رسول اللہ صلی اللہ علیہ وسلم نے ارشاد فرمایا :

لن ینجی احدکم عمله

تم میں سے کسی کو تمہارا عمل نجات نہیں دلائے گا، محض اللہ کا فضل نجات دلانے والا ہے۔ صدیق

عائشہ رضی اللہ عنہا نے یہ حدیث سن کر عرض کیا :

ولا انت با رسول اللہ؟

یا رسول اللہ! کیا آپ کا عمل بھی آپ کو نجات نہیں دلائے گا؟ جس عمل کی قیمت وہ ہے کہ سارے آسمان اور زمین مل جائے تو ایک سجدے کی قیمت نہ پڑ سکے۔ وہ عمل بھی نجات نہیں دلائے گا؟ فرمایا :

لا۔ الا ان بتغمدنی اللہ برحمته

مجھے بھی میرا عمل نجات نہیں دلائے گا، جب تک اللہ کا فضل و شگیری نہ کرے تو جب اللہ کے رسولؐ یہ فرمائیں تو میری اور آپ کی کیا حقیقت ہے کہ ہم اپنی کسی عبادت کے اوپر غرہ کریں تو اصل میں اس عابد کو یہ بتلانا تھا کہ عمل نجات دہندہ نہیں ہے، فضل خداوندی نجات دہندہ ہے۔

توفیقِ عمل، علامتِ فضل ہے

مگر بھئی! اس کا یہ مطلب مت سمجھ لیجیو کہ جب عمل سے نجات نہیں ہوتی تو لاؤ پھر آج سے عمل وغیرہ سب چھوڑ دو، نہ نماز، نہ روزہ، نہ حج، نہ زکوٰۃ اس لئے کہ نجات تو عمل سے نہیں ہے وہ فضل سے ہوگی۔ اور فضل کے بارے میں کہتا ہے کہ کس پر ہوگا۔ اس کے سہارے سے بیٹھے رہنے سے کیا فائدہ؟ جس کی نجات ہونی ہوگی فضل سے ہو جائے گی۔ نہیں ہونی ہوگی، نہیں ہوگی۔ عمل تو کار آمد ہے نہیں۔ تو یہ نتیجہ مت نکال لینا۔

بے شک عمل نجات دلانے والا نہیں۔ عمل سے نجات نہیں ہوگی، فضل سے نجات ہوگی۔ مگر فضل کے پہچاننے کا طریقہ درحقیقت عمل ہے۔ اگر عمل کر رہا ہے تو یہ علامت ہے کہ اللہ کا فضل متوجہ ہے۔ اور جو عمل نہیں کر رہا تو یہ اس کی علامت ہے کہ اس کے اور اللہ کا فضل متوجہ نہیں ہے۔ تو نجات دینے والا فضل ہے۔ مگر فضل کی علامت عمل ہے اگر عمل نہیں ہے تو فضل بھی نہیں ہے۔ اس واسطے عمل مت ترک کیجئے۔ یہ مت سمجھ لینا کہ جب عمل سے نجات نہیں تو عمل کو چھوڑ دو، بے شک عمل نجات دہندہ نہیں، فضل ہے، مگر فضل کی علامت عمل ہے۔ عمل ہے تو یہ اس کی دلیل ہے کہ فضل خداوندی متوجہ ہے۔

دنیا میں فضل کی علامت یہ ہے کہ توفیق مل رہی ہے اور آخرت میں فضل کی علامت یہ ہے کہ جنت مل رہی ہے اور نعمتیں مل رہی ہیں۔ دونوں جہانوں میں شگیری کرنے والا فضل ہے۔ عمل بھی تو فضل ہی سے کرتے ہیں۔ فضل متوجہ نہ ہو تو آپ عمل کیسے کریں؟ اس لئے کہ عمل توفیق سے کرتے ہیں۔ توفیق دینے والے وہ ہیں تو فضل ان کی طرف متوجہ ہو گیا، اگر توفیق نہ دیں تو آدمی عمل نہیں کر سکتا۔ تو سب سے بڑی نعمت انسان کے حق میں توفیق ہے۔

روحِ شکر

حضرت داؤد علیہ السلام کو حق تعالیٰ نے فرمایا تھا :

اعْمَلُوا آلَ دَاوُدَ شُكْرًا

اے داؤد ہمارا شکر ادا کرو۔ تو انبیاء علیہم السلام اللہ کے کلام کو پورا سمجھتے ہیں۔ داؤد علیہ السلام نے عرض کیا کہ اے اللہ بے شک میں شکر ادا کروں گا۔ میرا فرض ہے کہ میں ادا کروں۔ یوں بھی فرض تھا اور جب آپ حکم دے رہے ہیں تو بالکل ہی فرض ہو گیا۔ مگر سوچ رہا ہوں کہ شکر ادا کروں تو کس طرح سے

ادا کروں؟ اس واسطے کہ جب شکر ادا کرنے بیٹھوں گا تو اس شکر کو ادا کرنے کی توفیق بھی تو آپ ہی دیں گے۔ تو وہ توفیق ایک نعمت ہو گئی، پھر اس نعمت کا مجھے شکر ادا کرنا چاہیے۔ اور جب اس نعمت کا شکر ادا کرنے بیٹھوں گا، اس شکر کی توفیق پھر آپ دیں گے۔ تو پھر ایک نعمت بن گئی، تو اس سے پہلے اس نعمت کا شکر ادا کرنا چاہیے۔ اور جب اس نعمت کا شکر ادا کروں گا وہ بھی توفیق آپ دیں گے تو وہ نعمت ہو گئی تو اس سے پہلے ایک اور شکر نکلا تو ہر شکر سے پہلے ایک اور شکر نکلتا ہے، میں شکر کی ابتداء کروں تو کس طرح سے کروں؟ میں تو ادائے شکر سے عاجز ہوں۔

ادھر سے جواب آیا کہ :

”اے داؤد! اگر تو نے یہ سمجھ لیا کہ تو ہمارے شکر ادا کرنے سے عاجز ہے تو اپنی ہار مان لینا، یہی شکر کی ادائیگی ہے۔ تو نے شکر ادا کر دیا۔ کوئی بندہ اللہ کا حق ادا نہیں کر سکتا۔ ہم تو فرض ادا نہیں کر سکتے حق تو کیا ادا کریں گے۔ عاجز ہیں۔ اس عجز کو سمجھ لینا کہ ہم عاجز ہیں۔ یہی شکر کی ادائیگی ہے۔ اپنی ہار مان لے کہ میں عاجز ہوں۔“

سند شکر

نبی کریم صلی اللہ علیہ وسلم جو سید الخالدین ہیں جن سے بڑھ کر اللہ کی حمد و ثنا کرنے والا عالم میں کوئی نہیں۔ آخر میں آپ بھی کہتے ہیں کہ :

اللهم لا احصى ثناء عليك انت كما اثنيت على نفسك
 ”اے اللہ! میں تیری حمد و ثناء کا ایک شہہ بھی نہیں ادا کر سکتا۔ میں تیری حمد و ثناء کا احصاء ہی نہیں کر سکتا۔“

بس مختصر یہ ہے کہ تو ویسا ہی جیسا تو نے خود اپنے آپ کو فرما دیا۔ میں عاجز ہوں کہ تیری حمد اور تیری ثناء و صفت کو ادا کر سکوں۔ اس لئے کہ وہ لامحدود ہے اور بندہ محدود ہے۔ اس کا کمال محدود، اس کی عقل محدود، اور اس کی طاقت محدود، تو محدود سے لامحدود کی ادائیگی کیسے ممکن ہے؟ انت كما اثنيت على نفسك یہ وہی عجز کا ہی اعتراف ہے کہ میں تیری ثنا ادا کرنے سے عاجز ہوں۔ اسی کو سب سے بڑی سند سمجھا گیا جس نے ہار مان لی اور عجز تسلیم کر لیا وہی سب سے بڑی ثنا کرنے والا ہے۔ میرا ہی ایک شعر ہے۔ لمبی نظم تھی وہ میں بھول گیا۔ اس میں کا ایک شعر مجھے یاد رہ گیا۔

خدا کی تو ثنا کامل یہی ہے
 کہ ہم سے کچھ ثنا ممکن نہیں ہے

ہم سے کوئی ثنا ممکن نہیں۔ بس ثنا کا ادا کرنا ہے۔ بہر حال حق تعالیٰ شانہ جب فضل فرماتے ہیں پھر توفیق بھی دی جاتی ہے۔ جب توفیق آتی ہے تبھی انسان عمل کرتا ہے۔ تو عمل ادھر سے ہوا۔ ہماری طرف سے نہ ہوا۔

نفسی عمل سے اثبات عمل

اسی واسطے اس عمل کو زیادہ قبول کرتے ہیں۔ جس میں آدمی سمجھ لے کہ میں نے کچھ نہیں کیا، اور جو خود

کہے کہ میں نے سب کچھ کیا، اسے کچھ نہیں ملے گا۔

حدیث شریف میں فرمایا گیا کہ اگر کوئی بندہ عمل کر کے غرہ اور غرور کرے اور یوں کہے کہ اے اللہ! دیکھ میں نے تیری نماز پڑھی، میں نے حج کیا، میں نے جہاد کیا، میں نے یہ کام کیا۔ تو جواب میں فرماتے ہیں کہ:

نالائق! تو نے کیا کیا۔ بدن کے اندر طاقت تو ہم نے دی تھی، توفیق تو ہم نے دی تھی،

ارادہ تو ہم نے پیدا کیا۔ تو نے کیا کیا؟

اور اگر کوئی بندہ سب کچھ کر کے کہے کہ اے اللہ! تیری ہی توفیق سے سب کچھ ہوا۔ میرے اندر کوئی طاقت نہیں۔

لاحول ولا قوۃ الاہک

کوئی حول اور طاقت میرے اندر نہیں، توفیق تیری، طاقت تیری، ارادہ وقتی تیرا، میں نے تو کچھ نہیں کیا۔ اس کے جواب میں فرماتے ہیں کہ:

”نہیں۔ عمل تو تو نے ہی کیا، حرکت تو تو نے ہی کی، مسجد تک قدم اٹھا کر تو ہی گیا تھا۔

تو نے ہی سب کچھ کیا ہے۔“

غرض جو اپنے عمل کی نفی کرتا ہے اس کا اثبات کرتے ہیں۔ اور جو خود اثبات کرنے لگے، اس کی نفی کر دیتے ہیں۔ جو نیچا بنے اسے اونچا اٹھاتے ہیں۔ اور جو خود اونچا بننے لگے اسے زمین کے اوپر پٹخ دیتے ہیں۔ کسی شاعر نے خوب کہا کہ۔

پستی سے سر بلند ہو اور سرکشی سے پست

اس راہ کے عجیب نشیب و فراز ہیں

جو جتنا نیچا بنتا ہے۔ اسے اونچا بناتے ہیں اور جو خود اونچا بننے لگتا ہے اسے زمین پر گرا دیتے ہیں۔ تو اونچا ہونے کا طریقہ یہ ہے کہ آدمی نیچا بن جائے۔ بلند و بالا ہونے کا طریقہ یہ ہے کہ پست بن جائے۔

طریق عزت

عزت والا ہونے کا طریقہ یہ ہے کہ خود اپنی ذلت پیش کر دے، عزت آجائے گی۔ اور جو خود ہی اپنی عزت کو سراہنے لگے، تو پھر ادھر سے پھٹکار برے گی۔ ذلت برے گی، اس لئے کہ کوئی عزت کا مستحق نہیں۔ عزت تو اللہ کی ہے۔ جو اس کے آگے جھک جائے اس کے لئے عزت آتی ہے۔

فَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ

تو عزت اللہ کی، اس کے رسول کی اور مؤمنین کی ہے۔ بہر حال طریقہ عزت کا یہ ہے کہ اپنی ذلت محسوس کرے۔ اگر کوئی مخدوم بنا چاہے تو اس کا طریقہ یہ نہیں کہ یوں کہے کہ دیکھو لوگو! میں مخدوم ہوں۔ تم سب میرے غلام ہو۔ لوگ کہیں گے۔ نامعقول! تجھے شرم نہیں آتی، ایسا کلام کر رہا ہے۔ ہاتھ کے ہاتھ پست بن جائے گا۔ مخدوم بننے کا طریقہ یہ ہے کہ دوسروں کا خادم بن جائے، لوگ سروں پر اٹھائیں گے وہ خود ہی مخدوم بن جائے گا۔ تو مخدوم بننے کا طریقہ خادم بننا ہے نہ کہ مخدومی کا دعویٰ اور ادعا کرنا۔ دعویٰ کرنے والے کو پٹخ دیا جاتا ہے۔ بہر حال فضل خداوندی ہوتا ہے تو توفیق بھی ملتی ہے، توفیق ملتی ہے تو عمل بھی ہوتا ہے اور جس کی اس حقیقت پر نظر ہے کہ پہلے فضل آیا، پھر توفیق آئی،

پھر میرے اندر

ارادہ پیدا کیا گیا، پھر میرے اندر طاقت پیدا کی گئی، تب جا کے عمل ظاہر ہوا۔ جو اس سلسلے کو جانتا ہے۔ وہ کبھی دعویٰ نہیں کرے گا کہ میں نے عمل کیا وہ تو یہ کہے گا کہ یہ سب کچھ اوپر سے ہے۔ میرے اندر تو کچھ بھی نہیں۔

سلسلہ عمل پر نگاہ کا ثمرہ

اب یہ تو اس کی ایسی ہی مثال ہو گئی کہ دو آدمی کسی مجسٹریٹ کی عدالت میں آئیں، اور ان دونوں کا دعویٰ ہو کہ یہ کھیتی کھڑی ہوئی ہے۔ اس کا دانہ سب میرا ہے۔ وہ بھی کہے کہ میرا ہے اور یہ بھی کہے کہ میرا ہے۔ تو ایک شخص سے مجسٹریٹ پوچھتا ہے کہ یہ زمین تمہاری ملکیت ہے؟ نہیں صاحب! زمین کا میں مالک نہیں ہوں۔ بیج تم نے ڈالا تھا۔؟ نہیں بیج بھی میں نے نہیں ڈالا۔ پانی تم نے دیا تھا۔؟ نہیں صاحب! پانی بھی اسی نے دیا تھا۔ میں نے نہیں دیا تھا۔ چھ مہینے خون پسینہ تم نے ایک کیا تھا؟ نہیں صاحب! وہ بھی اسی نے کیا تھا۔ باقی دانہ میرا ہے۔

تو مجسٹریٹ کہے گا کہ اس پاگل کو کان سے پکڑ کر نکال دو، نہ اس کی زمین، نہ اس نے بیج ڈالا، نہ اس نے پانی دیا، نہ اس نے محنت کی۔ اور دانے کا دعویٰ دار ہے۔ یہ کدھر سے دعویٰ دار ہو گیا۔؟ جس کی زمین ہے، جس نے بیج ڈالا ہے جس نے محنت اٹھائی، دانہ بھی اسی کا ہو گا۔

ایک عمل کرنے والا دیکھتا ہے کہ میرے اندر طاقت نہیں ہے۔ وہ بھی خدا نے دی، عمل کرنے کا ارادہ بھی میرا اپنا نہیں تھا، وہ بھی خدا نے دیا، توفیق میں نے خود نہیں پیدا کی وہ بھی اسی نے دی۔ باقی عمل کا مالک میں ہوں۔ تو خدا کہے گا کہ اس نامعقول کو کان سے پکڑ کر نکال دو۔ توفیق ہم نے دی، قوت ہم نے دی، ارادہ ہم نے دیا، یہ عمل کا کیسے مالک ہے؟

اور جس کی نگاہ پورے سلسلے پر ہے کہ آپ ہی فضل کرنے والے، آپ ہی توفیق دینے والے، آپ ہی قوت بخشنے والے، آپ ہی کر دینے والے، میرا تو کچھ بھی نہیں۔ یہ سب آپ کا فضل ہے۔ تو پھر فرمائیں گے۔ نہیں، تو نے ہی عمل کیا تھا، تو نے ہی حرکت کی تھی، تو ہی چل کر گیا تھا۔ غرض جو اپنے کو خود سراہتا ہے۔ اسے مٹا دیتے ہیں۔ اور جو اپنے آپ کو مٹاتا ہے اسے باقی کر دیتے ہیں اسے اونچا اٹھا دیتے ہیں۔

دولت تفکر

عرض کرنے کا مطلب یہ نکلا کہ نہ علم میں نجات ہے۔ نہ عمل محض میں نجات ہے نہ اخلاص میں نجات ہے جب تک کہ اس کے ساتھ فکر شامل نہ ہو۔ نہ غرور ہو، نہ اپنے اوپر اعتماد اور بھروسہ ہو، نہ اپنی عبادت اور عمل پر کوئی غرہ ہو۔ بلکہ ہر حالت میں اللہ پر بھروسہ ہو کہ میں نے کچھ نہیں کیا، یہ انہیں کا دیا ہوا ہے اگر وہ چھین لیں تو میں کیا کروں گا۔ یہ فکر جس کو دامن گیر ہو گا اس کا اخلاص بھی کار آمد ہو گا۔ اس کا عمل بھی کار آمد ہو گا۔ اور اس کا علم بھی کار آمد ہو گا۔

روحانیت کے اربعہ عناصر

اب انسانی سیرت کے اجزائے ترکیبی چار نکل آئے۔ ایک علم صحیح، اور علم نافع، ایک عمل صحیح اور عمل

صالح، ایک اخلاص کامل اور فکر سلیم۔۔۔ یہ چار چیزیں انسان میں جمع ہوں گی تو کہا جائے گا کہ یہ انسان صحیح قسم کا انسان ہے۔۔۔ جس میں علم کے بجائے جہالت ہو۔ کہیں گے یہ حیوان ہے۔۔۔ علم ہو، مگر عمل نہ ہو تو کہیں گے عالم بے عمل ہے۔ گرون زدنی ہے۔۔۔ عمل ہے مگر منافق ہے، مخلص نہیں ہے تو کہیں گے نامعقول ہے۔۔۔ مخلص بھی ہے مگر بے فکر ہے تو کہیں گے نہایت غلط قسم کا انسان ہے۔۔۔ جس میں علم بھی ہو، عمل بھی ہو، اخلاص بھی ہو اور آخرت کا فکر صحیح بھی ہو، کہا جائے گا، یہ قابل اعتماد انسان ہے۔ یہ ہے جس کی انسانیت کی داد دی جاسکے اور کہا جاسکے کہ ”یہ انسان ہے“۔۔۔ یہ انسانیت کے چار اجزاء نکلے۔ جیسے اس کے بدن کے چار اجزاء تھے، آگ، پانی، ہوا، مٹی ان چار سے مل کر بدن بنتا تھا۔ اسی طرح سے انسانیت کے چار جوہر ہیں۔ علم نافع، عمل صالح، اخلاص کامل، اور فکر صحیح۔ یہ چار چیزیں اگر ہیں تو کہا جائے گا، انسان ہے، ورنہ کہا جائے گا کہ حیوان ہے، یا انسان نما حیوان ہے۔

کمال علم نبوی (صلی اللہ علیہ وسلم)

بس جب یہ چار چیزیں معلوم ہو گئیں اور یہ انسانیت کا معیار ہے۔ اس معیار کے اعتبار سے جانچا جائے تو سب سے زیادہ کامل اس معیار سے انبیاء علیہم السلام نکلتے ہیں کہ جن کا فقط علم نافع نہیں بلکہ علم قطعی ہے۔۔۔ جس میں شک و شبہ کی گنجائش نہیں، کتابوں سے حاصل کیا ہوا علم نہیں بلکہ ان کے علم سے کتابیں بنتی ہیں وہ براہ راست اللہ کے سرچشمے سے علم لیتے ہیں۔ وحی کا علم ان کے اوپر آتا ہے جو لازوال دولت ہے۔ جو قطعی دولت ہے۔ جس میں نہ شک کی آمیزش ہے، نہ جہل و تردد کی آمیزش ہے۔ نہ شبہات و خیالات کی آمیزش ہے۔ خالص علم جو چشمہ وحی سے ہے۔ وہ علم کامل اور علم قطعی ان کے قلوب مبارک پر ڈالا جاتا ہے۔

نبی کریم صلی اللہ علیہ وسلم کے بارے میں ارشاد فرمایا گیا کہ :

وَإِنَّا لَنَنْزِلُ رَبِّ الْعَالَمِينَ - نَزَلَ بِهِ الرُّوحُ الْأَمِينُ عَلَى قَلْبِكَ لِتَكُونَ مِنَ الْمُنذِرِينَ

یہ قرآن کریم۔۔۔؟ یہ اللہ کی نازل کردہ چیز ہے۔ اے پیغمبر! یہ تمہاری بنائی ہوئی چیز نہیں ہے۔ انسانوں نے بیٹھ کر نہیں بنائی۔ یہ کسی پارلیمنٹ کا ریزولیشن نہیں ہے۔ یہ کسی کمیٹی کی تجویز اور مشروعات میں سے نہیں ہے۔

لَنَنْزِلُ رَبِّ الْعَالَمِينَ

”یہ اللہ کا نازل کردہ کلام ہے۔“

اور نازل کرنے والا اللہ۔۔۔؟ اور کس کے ذریعے سے۔۔۔؟

نَزَلَ بِهِ الرُّوحُ الْأَمِينُ

روح الامین اس کو لے کر آئے جس میں خیانت کا کوئی ادنیٰ جذبہ نہیں۔ بلکہ کامل امانت دار فرشتہ جس کی شان ہی امین ہے۔ وہ اس کو لے کر آیا ہے۔

اور کہاں لے کر آیا؟

عَلَى قَلْبِكَ - محمد صلی اللہ علیہ وسلم کے قلب مبارک پر لا کر اتارا۔ جس قلب کے اندر غیر اللہ کے لئے گنجائش ہی نہیں تھی، فقط ایک اللہ کے لئے وہ قلب مستعد تھا تو اس قلب صافی کے اوپر جبریل امین لے کر آئے اور نازل کرنے والا اللہ ہے۔۔۔ اور کیا لے کر آئے۔۔۔؟ کلام خداوندی اور صفت خداوندی لے کر آئے، اللہ کی ایک صفت لے کر آئے جو اس ”عبدالپاک“ کے قلب پر ڈال دی گئی۔ وہ صفت خداوندی

سے متصف ہو گیا۔ اور وہ کمال خداوندی سے مکمل بن گیا اور وصف ہی سے موصوف بنا، اس پاک قلب کے اوپر یہ پاک چیز نازل کی گئی کہ اس علم کے اندر نہ شبہ کی گنجائش نہ شک کی گنجائش نہ وہم کی آمیزش نہ خیالات کی آمیزش تو علم کے اعتبار سے دیکھا جائے تو قطعی اور اس کی کثرت کے اعتبار سے دیکھا جائے تو اوتیت علم الاولین والاخرین اگلے اور پچھلے سارے علوم ایک قلب مبارک میں جمع کر دیئے گئے۔ تو کیت دیکھیں تو اتنی بڑی کہ عالم کے تمام علوم کا سرچشمہ قلب مبارک کو بنا دیا گیا، کیفیت کو دیکھا جائے تو اتنی قطعی کہ شبہ کی آمیزش کی گنجائش نہیں۔ تو جس کا علم اتنا کامل ہو کہ نہ کیفاً اس میں نقص کی گنجائش نہ کماً اس میں نقص کی گنجائش نہ عدد کے لحاظ سے کمی نہ کیفیت کے لحاظ سے کمی تو اس سے بڑھ کر عالم کون ہو گا۔

اسی واسطے اہل سنت والجماعت کا عقیدہ یہی ہے کہ مخلوقات کے اندر نبی کریم صلی اللہ علیہ وسلم سے زیادہ عالم کوئی نہیں ہے۔ آپ اعلم المخلوق اور اعلم البشر ہیں۔ سارے انسانوں میں سارے ملائکہ میں سب سے زیادہ علم آپ کو دیا گیا، آپ کے علم کے مقابلہ میں ساری کائنات کا علم ایسا ہے جیسے سمندر کے مقابلہ میں قطرہ۔ البتہ یہ ضروری ہے کہ اللہ کے علم کے مقابلہ میں آپ کا علم ایسا ہے جیسے سمندر کے سامنے قطرہ، اس لئے کہ جو فرق خالق اور مخلوق میں ہے۔ وہی فرق خالق اور مخلوق کی صفت میں ہو سکتا ہے۔ وہی فرق خالق و مخلوق کے علم میں ہو سکتا ہے۔ لیکن مخلوق، مخلوق کو جب نسبت دی جائے تو نہ انبیاء علیہم السلام میں نہ ملائکہ میں نہ اولیاء میں کسی کے اندر کوئی اتنا بڑا عالم نہیں۔ سب کے علوم کو جمع کیا جائے تو ایک ذات واحد امین بنی ہوئی ہے۔ تو جو اتنا بڑا عالم ہو۔ تو ظاہریات ہے کہ النس کلہم ہالکون الا العالمون

سارے انسان تباہ و برباد ہیں اور علماء بچیں گے۔ تو علماء کے اندر اتنا بڑا عالم ہو کہ کائنات میں اس سے زیادہ علم رکھنے والا کوئی نہ ہو۔ تو اس سے زیادہ درجہ نجات کا اور کسے مل سکتا ہے؟ اس سے بڑھ کر کمالات اور فوز و فلاح کا درجہ اور کس کے لئے ہو سکتا ہے؟ اور اس سے بڑھ کر کس کی سیرت اور مقدس ہو سکتی ہے تو سیرت کا ابتدائی جز جو علم کامل تھا، وہ اتنا ہے کہ عالم میں اس کی نظیر کوئی نہیں۔ سیرت بھی ایسی ہوگی کہ عالم میں اس سیرت کی نظیر کوئی نہیں۔

سارے انبیاء علیہم السلام کی سیرتوں کو دیکھو تو سیرت محمدی کے مقابلے میں کوئی نسبت نظر نہیں آئے گی، سارے انبیاء اور اولیاء کے اخلاق دیکھو تو نبی کریم صلی اللہ علیہ وسلم کے خلق عظیم کے سامنے کوئی نسبت نظر نہیں آئے گی۔

کمال عمل نبوی (صلی اللہ علیہ وسلم)

سارے کاملین کے اعمال صالحہ کو دیکھو، آپ کے عمل صالح کے مقابلے میں کوئی نسبت نہیں معلوم ہوگی۔ امت کا عقیدہ یہ ہے اور صحیح عقیدہ ہے کہ نبی کریم صلی اللہ علیہ وسلم کا ایک سجدہ ساری امت کی لاکھوں برس کی عبادات سے زیادہ ہے۔

وجہ اس کی صاف ظاہر ہے کہ اللہ تعالیٰ عمل کی صورت کو نہیں دیکھتے عمل کی حقیقت کو دیکھتے ہیں۔ جس عمل کے اندر اخلاص کامل اور معرفت کامل ہو، وہی عمل وزن دار ہوتا ہے۔ تو آپ سے زیادہ اخلاص والا کون ہے؟ آپ سے زیادہ عارف باللہ کون ہے؟ آپ سے زیادہ حسن نیت رکھنے والا کون ہے؟ کہ جن کی جوتیوں کی نسبت سے لاکھوں مخلص بن گئے، کروڑوں اخلاص والے بن گئے، جن کی جوتیوں کے طفیل سے حسن نیت کے پہچاننے والے پیدا ہوئے کہ نیت کتے کتے ہیں؟ حسن نیت کے معنی کیا ہیں؟ تو جس ذات

بابرکات میں اخلاص وہ ہو جس کی نظیر نہ ہو، اس کے عمل میں جتنا وزن ہوگا، اس کا اندازہ اس سے ہو سکتا ہے کہ اس کے ایک سجدے میں اتنا وزن ہوگا کہ عالم کے سارے سجدوں میں اتنا وزن نہیں ہو سکتا۔ اس واسطے ایک سجدہ عالم کے سجدوں سے بڑھ کر ہوگا، تو سب سے بڑا علم، آپ کی ذات بابرکات میں ہے۔ تو یہ سیرت کا ایک عنصر ہوا۔

معیار اعمال

دوسرا عنصر ___ وہ عمل صالح ہے ظاہریات ہے کہ حضور صلی اللہ علیہ وسلم کے عمل صالح سے بڑھ کر کس کا عمل صالح ہو سکتا ہے۔ جو عمل کا معیار ہے، اور اسوہ اور کسوٹی ہے۔ عامل کے عمل کو پہچاننے کی کسوٹی حضور صلی اللہ علیہ وسلم کا عمل ہے کہ اس کے مطابق ہے تو عمل مقبول ورنہ مردود ___ غرض جس کا عمل معیار اور کسوٹی ہو، جس سے عمل کو پرکھ کر عمل کو ناقص اور کامل کہہ سکیں، تو جس عمل کی حقیقت یہ ہے تو حقیقی معنی میں عمل وہی ہے۔ اس کے مقابلے میں کوئی عمل، عمل نہیں، اس لئے کہ وہ عمل دوسرے اعمال کو بنانے والا ہے۔ وہ عمل نہ ہو تو دوسروں کے عمل ہی نہ بنیں۔ تو جو عملوں کا سرچشمہ اور تخم ہو کہ جس سے اعمال سرزد ہو رہے ہوں۔ ظاہریات ہے کہ اس عمل کی عظمت اور قدر و قیمت کتنی ہوگی۔ تو علم تو یہ کہ اولین و آخرین کے جامع ہوں اور عمل یہ کہ سب کے اعمال کا سرچشمہ ہوں۔ اگر اس عمل پر منطبق ہیں تو وہ عمل ہیں۔ ورنہ نہیں۔ اس لئے سیرت کا دوسرا جوہر وہ عمل پاک ہے ___ اس عمل کے بارے میں یہی کہا جائے گا اور یہی عقیدہ رکھا جائے گا اور یہ عقیدہ ہے کہ آپ اگر تھوڑا سا بھی عمل کریں تو امت کے لاکھوں برس کے عملوں سے بھی وہ عمل اونچا ہے۔

امر حقیقت

اور ___ عیاذ باللہ! ___ یہ محض کوئی شاعریت نہیں ہے۔ یا معاذ اللہ! محض حسن عقیدت سے نہیں کہا جا رہا ہے۔ بلکہ یہ امر حقیقت ہے۔

حدیث میں یہ واقعہ فرمایا گیا ہے کہ بعض صحابہؓ نے حضور صلی اللہ علیہ وسلم کی خانگی زندگی کے جانچنے کا ارادہ کیا کہ آپ کی گھریلو زندگی کیا ہے؟ ___ تو تین آدمی آئے، آپ بیت نبوت میں موجود نہیں تھے ___ بعض ازواج مطہراتؓ سے انہوں نے پوچھا کہ حضور اقدس صلی اللہ علیہ وسلم کی گھریلو زندگی کیا ہے؟ ان کے ذہنوں میں یہ تھا کہ گھر میں آپ ہر وقت تسبیح و تہلیل اور نماز میں مشغول رہتے ہوں گے ___ تو پوچھا کہ آپ کی گھریلو زندگی کیا ہے؟

تو صدیقہ عائشہ رضی اللہ عنہا فرماتی ہیں کہ جواب میں یہ کہا گیا کہ جیسے گھر ہستیوں کی زندگی ہوتی ہے وہی آپ کی زندگی ہے۔ آپ نماز بھی پڑھتے ہیں۔ ذکر اللہ بھی کرتے ہیں۔ موقع اور ضرورت ہوتی ہے تو گھر میں جھاڑو بھی دے لیتے ہیں، برتنوں کو مانجھ بھی لیتے ہیں۔ آپ اپنا جوتا بھی گانٹھ لیتے ہیں۔ کپڑا پھٹ جاتا ہے تو بیٹھ کر سی بھی لیتے ہیں۔ ازواج مطہرات سے بیٹھ کر بات چیت بھی کرتے ہیں۔ کبھی کبھی مزاح بھی فرما لیتے ہیں۔ کبھی ازواج مطہرات سے یہ کہہ دیتے ہیں کہ کوئی کہانی سناؤ، کوئی قصہ سناؤ۔ تو جیسے گھر ہستیوں کی حالت ہوتی ہے۔ ویسی آپ کی حالت ہے ___ تو سن کر کلہم تقالوہا

ان تینوں صاحبوں نے اس عمل کو کم سمجھا کہ حضور صلی اللہ علیہ وسلم کا یہ عمل کم ہے ___ مگر اپنی

طرف سے عذر یہ بیان کیا کہ حضور کی ذات مبارک تو وہ ہے کہ اللہ نے آپ کی انگلی اور پچھلی زلیں پہلے ہی معاف کر دی ہیں۔ اس لئے اگر آپ بالکل ہی عمل نہ کریں تب بھی آپ مقامات میں سب سے اونچے ہیں اور جنتوں میں سب سے اونچے ہیں۔ مگر یہ عمل کم ہے۔ یہ وہ سمجھے۔ گویا عذر یہ بیان کر دیا، اگر آپ اتنا بھی عمل نہ کریں تب بھی آپ کے مراتب میں فرق نہیں آسکتا۔ اس کے بعد تینوں نے باہم ایک دوسرے کے سامنے عہد کیا اور کہا کہ یہ عمل تو کم ہے جو حضور اقدس صلی اللہ علیہ وسلم کا ہے۔ اب ہم اپنی گھریلو زندگی کیسے بنائیں تو ایک نے کہا کہ انا انا فاصلی اللیل ابدًا۔ میں عہد کرتا ہوں کہ اب عمر بھی کبھی نہیں سوؤں گا۔ اور پوری رات نماز کے اندر مشغول رہوں گا۔

دوسرے نے کہا :

انا اصوم النهار ابدًا ولا افطر

”میں عہد کرتا ہوں کہ ہمیشہ روزہ رکھا کروں گا، کبھی بھی افطار نہیں کروں گا۔“

تیسرے نے کہا :

انا اعتزل النساء فلا اتزوج ابدًا

”میں عہد کرتا ہوں کہ عورتوں سے دور رہوں گا اور کبھی بھی نکاح نہیں کروں گا۔“

تو یہ ان تینوں نے باہمی عہد و پیمان کیا۔ ہمیشہ قیام و صیام اس شخص کی نسبت جو رات کو سوتا بھی ہو اور قیام بھی کرتا ہو، دن کو روزہ بھی رکھتا ہو اور افطار بھی کرتا ہو بظاہر اونچے درجے کا عمل معلوم ہوتا ہے۔ اسی طرح نکاح کے بعد جو ذمہ داریاں اور بیوی بچوں کے مشاغل بڑھ جاتے ہیں اور عبادت کے لئے موانع پیش آتے ہیں تو اس جذبے سے ترک نکاح کرنا کہ ہمیشہ عبادت کرتا رہوں اور بیوی بچے نخل نہ ہوں، اس شخص کی نسبت جو بیوی بچوں کے مشاغل کے ساتھ عبادت کرتا ہو۔ اونچے درجے کا عمل معلوم ہوتا ہے۔ گویا مخلوق کے ساتھ تعلق کا کوئی درجہ نہیں، حق تعالیٰ شانہ کے ساتھ ہی تعلق محض ہے۔

تو ترک تعلقات اور عدد کے لحاظ سے یہ عبادات گویا اونچے درجے کی معلوم ہوتی ہیں۔

حدیث میں ہے کہ نبی کریم صلی اللہ علیہ وسلم تشریف لائے اور استفسار فرمایا :

انتم الذین قلتم کذا وکذا اما واللہ انی لاخساکم واتقاکم لہ

تم لوگوں نے ایسی ایسی گفتگو کی ہے۔

خدا کی قسم میں تم میں سب سے زیادہ متقی ہوں، تم میں سب سے زیادہ اللہ سے ڈرنے والا ہوں، تم میں سب سے زیادہ خوف و خشیت والا ہوں۔ اور اس طرف اشارہ کیا کہ تم لوگوں نے عبادت کے معنی غلط سمجھے، رات بھر نماز پڑھو تو یہ عبادت ہے، دن بھر روزے رکھے جائیں تو یہ عبادت ہے، بیوی اور نکاح چھوڑ دیں تو یہ عبادت ہے۔ عبادت کے معنی یہ ہیں کہ پوری زندگی اللہ کے احکام کے نیچے گزرے، یہ عبادت ہے۔ دوستوں سے باتیں کرنا بھی عبادت ہے، گھر میں بیوی سے معاملہ کرنا بھی عبادت ہے۔ تہجد پڑھنا بھی عبادت ہے۔ یہ تمام چیزیں عبادت میں داخل ہیں۔ جو حق تعالیٰ شانہ نے زندگی بنائی ہے اس زندگی کو اللہ کے احکام کے نیچے جاری رکھنا یہ فی الحقیقت حقیقی عبادت ہے، اس لئے فرمایا کہ :

فان لجسدک علیک حقًا وان لاهلک علیک حقًا۔ وان لعینک علیک حقًا۔ لضم ونم وکم

تم پر تمہارے بدن کا بھی حق ہے، تم پر تمہاری بیوی کا بھی حق ہے۔ تم پر تمہاری آنکھوں کا بھی حق ہے۔ تو تم جاگ کر اللہ کی عبادت کرو کہ اللہ کا حق ادا ہو، اور تم رات کو سو بھی جاؤ تاکہ نفس کا حق ادا ہو، تم

جہاد بھی کرو، تاکہ اللہ کا حق ادا ہو۔ اور تھوڑی دیر اس سے ہٹ کر اہل و عیال میں رہو تاکہ بیوی بچوں کا بھی حق ادا ہو۔۔۔ تو تم سوؤ بھی، جاگو بھی، روزہ بھی رکھو، افطار بھی کرو۔ یہ سارے کام کرو تو کہا جائے گا کہ تم نے عبادت کی۔۔۔ تو عبادت کو تم نے فقط نماز اور روزے میں محدود کر دیا۔ اپنی پوری زندگی کو اللہ کی رضا کے تحت گزارنے کو عبادت کہتے ہیں۔۔۔ انبیاء علیہم السلام اور سید الانبیاء علیہ الصلوٰۃ والسلام سے زیادہ اس زندگی کو گزارنے والا کوئی اور نہیں۔

کمال اخلاص نبوی (صلی اللہ علیہ وسلم)

اس موقع پر آپ نے یہ نہیں فرمایا کہ میں تم سب سے زیادہ نمازیں پڑھنے والا ہوں، اس لئے میرا اجر زیادہ ہے، اور میں تم سب سے زیادہ روزے رکھنے والا ہوں۔۔۔ بلکہ اگر گنا جائے اور شمار کیا جائے تو شاید حضور صلی اللہ علیہ وسلم کی نماز کی تعداد سے امتیوں کی تعداد بڑھ جائے۔ وہ دن بھر رات بھر ہی کرتے رہے۔ تو ”عبادت کا عدد“ نہیں پیش کیا۔ فرمایا :

انی اخشاکم باللہ واتقاکم للہ

میرے اندر اللہ کا خوف تم سب سے زیادہ ہے، تقویٰ تم سب سے زیادہ ہے۔ تو آپ نے ”عمل کی روح“ پیش کی کہ اس کامل تقویٰ اور خوف و خشیت کے ساتھ ایک سجدہ بھی ہو گا تو وہ تم سب کی ہزاروں برس کی عبادت سے زیادہ بڑی عبادت شمار ہو گا، گویا عبادت کی اصل بنیاد وہ اخلاص اللہ ہے، وہ خشیت اللہ ہے۔ وہ تقویٰ باطن ہے کہ تنہائی میں بیٹھ کر بھی اللہ سے ڈرے۔۔۔ اس تقویٰ باطن کے ساتھ جو عبادت ہو گی وہ اکمل ترین عبادت ہو گی۔۔۔ غرض جہاں حضور صلی اللہ علیہ وسلم کا علم کامل اور جامع ہے کہ اولین و آخرین کے علم کا مجموعہ ہے اور جہاں آپ کا عمل کامل ہے۔ وہیں آپ کا تقویٰ اور اخلاص بھی اتنا کامل ہے کہ ساری امتوں کا اخلاص مل کر بھی وہ اخلاص نہیں ہو سکتا جو اللہ نے آپ کو اخلاص عطا کیا ہے۔۔۔ اس لئے کہ جو قلب مبارک آپ کو دیا گیا وہ قلب کسی اور کو عطا نہیں کیا گیا، جو جسد مبارک اور روح پر فتوح آپ کو دی گئی وہ روح اور جسم کسی اور دوسرے کو نہیں دیا گیا، تو اس طرف میں جو چیزیں بھریں وہ آپ ہی کے ظرف میں بھر سکتی تھیں۔ دوسرے ظروف میں نہیں آسکتی تھیں۔۔۔ غرض علم و عمل بھی انتہائی کامل اخلاص اللہ بھی انتہائی کامل۔

کمال فکر نبوی (صلی اللہ علیہ وسلم)

اور آگے رہ گیا۔۔۔ فکر۔۔۔ کہ آخرت سے ڈرنا اور مطمئن نہ ہونا۔ اس کا عالم یہ ہے کہ حدیث میں آپ فرماتے ہیں :

”نماز پڑھ کر جب میں ایک سلام پھیرتا ہوں تو مجھے یہ توقع نہیں ہوتی کہ دوسرے سلام کا مجھے موقع ملے گا یا نہیں ملے گا۔“

اس درجہ گویا آپ خطرہ اور خوف آخرت محسوس فرماتے تھے اور اپنی موت کی یادگاری اور تذکرہ یہ اس درجہ پر ہے کہ فرماتے ہیں۔ ایک سلام پھیر کر دوسرے کی توقع نہیں ہوتی۔ یہ آپ کے فکر آخرت کی حالت ہے۔

كان دائم الفكرة حزينا

آپ اکثر اوقات دائم الفکر رہتے، جیسے کوئی فکر مند بیٹھا ہو، کوئی غمگین بیٹھا ہو اور حزن و غم میں ہو، وہ فکر آخرت تھا، ہمہ وقت آخرت پیش نظر تھی، تو یہ انبیاء علیہم السلام ہی کو کمال دیا گیا ہے کہ ساری دنیا والوں کے حقوق ادا کریں اور فکر آخرت بدستور قائم رہے۔ آپ گھر میں بھی تشریف لاتے ہیں، بیوی بچوں سے بھی معاملہ ہے۔ صحابہؓ سے بھی معاملہ ہے، حکومت کے فیصلے بھی آپ انجام دے رہے ہیں، فصل خصوصیات اور جناب بھی ہو رہے ہیں، غنائم بھی تقسیم ہو رہی ہیں۔ مگر ”فکر آخرت“ ہمہ وقت بدستور ہے، بلکہ سارے اعمال کا وہی منشاء ہے اسی سے یہ سارے اعمال انجام پا رہے ہیں تو آپ سے زیادہ متفکر کون ہے؟

روح ایمان

اسی کو آپ نے فرمایا کہ ایمان درحقیقت ”خوف اور رجاء“ کے مجموعے کا نام ہے۔ یعنی نہ محض ڈرنے کا نام ایمان ہے۔ نہ محض امید باندھنے کا نام ایمان ہے۔ بلکہ یہ دونوں کیفیتیں جمع رہیں۔ امید بھی بندھی ہوئی ہو اور خطرہ بھی لگا ہوا ہو، تو فکر پیدا ہو جائے گا۔ یہی فی الحقیقت ایمان کی روح ہے۔

قرآن کریم میں دو لفظ فرمائے گئے۔ ایک جگہ فرماتے ہیں :

لَا تَهِنُوا مِنْ رَوْحِ اللَّهِ - إِنَّهُ لَا يَهِنُ مِنْ رَوْحِ اللَّهِ إِلَّا الْقَوْمُ الْكَافِرُونَ

”اللہ کی رحمت سے مایوس مت ہو۔ خدا کی رحمت سے مایوس ہونے والے کفار ہیں۔“

اس میں امید بتلائی گئی کہ اگر تم میں اللہ سے امید نہیں ہوگی۔ تو تم میں ایمان موجود نہیں۔ یہ کفار کا کام ہے کہ اللہ سے ناامید ہو جائیں۔ غرض اس میں رجاء بتلائی گئی۔ اور ایک دوسرے موقع پر فرمایا :

فَلَا تَهِنُوا مِنْ رَوْحِ اللَّهِ الْخَائِرُونَ

”اللہ کی خفیہ تدبیر سے مطمئن بیٹھنے والے ہمیشہ گھانٹے میں رہیں گے۔“

تو مطلب یہ کہ مطمئن ہو کر مت بیٹھو، خوف اور فکر لگا رہے، تو اس میں گویا خوف بتلایا گیا۔ غرض پہلی آیت سے امید بتلائی گئی۔ دوسری آیت سے خوف بتلایا گیا اور خوف اور امید کے بیچ میں ایمان ہے۔ نہ محض امید باندھنے کا نام ایمان ہے اور نہ محض ڈرتے رہنے کا نام ایمان ہے۔

فکر عظیم

عمل جب بھی کرے گا وہی کرے گا، جسے امید بھی لگی ہوئی ہو۔ خطرہ بھی لگا ہوا ہو۔ جو محض امید میں غرق ہے وہ خادم کبھی عمل نہیں کر سکتا۔ محض خوف زدہ خادم ہو وہ کبھی عمل نہیں کر سکتا۔ جس کو ہر وقت آقا سے امید ہے کہ چاہے برا کروں چاہے بھلا کروں، چاہے ہزار دم گناہ کر لوں مگر بخشش ہی ہو جائے گی۔ آخر میں نتیجہ یہ نکلے گا کہ وہ سوچے گا کہ پھر عمل کی مصیبت اٹھانے کی کیا ضرورت ہے۔ جب آقا اتنا کریم ہے کہ بخش ہی دے گا، پھر میں خواہ مخواہ کیوں محنت اٹھاؤں، بخشا تو جاؤں گا۔ تو وہ عمل سے معطل ہو جائے گا، جس نے فقط امید باندھی۔

اور جسے ہر وقت خوف ہی خوف لگا ہوا ہو کہ کچھ ہی محنت کر لوں مگر جوتیاں ہی پڑیں گی، کچھ ہی محنت کر لوں مگر پٹائی ہوگی، وہ کہے گا پھر عمل کی کیا مصیبت ___؟ جب اول بھی جہنم اور آخر بھی جہنم تو کیوں خواہ مخواہ محنت اٹھائی ___ وہ بھی عمل سے معطل ہو جائے گا، تو خوف محض میں رہنے والا بھی کبھی عمل نہیں کر سکتا۔ اور امید محض میں غرق ہونے والا بھی کبھی عمل نہیں کر سکتا۔ عمل کون کرے گا ___؟

ایک طرف امید لگی ہوئی ہے کہ نیک کام کئے تو اجر ملے گا، اور ثواب ملے گا۔ ایک طرف خوف لگا ہوا ہے کہ اگر ذرا معصیت کی تو جہنم بھی تیار ہے۔ تو ”امید و بیم“ کے مجموعے سے انسان کے عمل کی گاڑی چلتی ہے۔ یہ دو بازو ہیں۔ ان دو بازوؤں سے عمل اڑتا ہے۔ تو ایمان خوف اور رجا کے مجموعے کا نام ہے کہ اللہ سے امید بھی بندھی ہوئی ہو اور ڈر بھی لگا ہوا ہو۔ اس لئے محض ڈر بھی ایمان نہیں اور محض امید باندھنا بھی ایمان نہیں ___ ان دونوں کے بیچ میں رہنا یہی ”تفکر“ کہلاتا ہے۔ یہی فکر عظیم کہلاتا ہے کہ ممکن ہے کہ میرا عمل صحیح نہ ہو، گرفت ہو جائے اور ممکن ہے کہ یہ گناہ بخشا جائے۔ میں توبہ کیوں نہ کر لوں، مالک میرا رحیم و کریم ہے، تو اللہ کی رحمت پر بھی نظر ہو اور اس کے جبر و قہر پر بھی نظر ہو۔ اس پر بھی نظر ہو کہ۔

نَبِيٌّ عَبَادِيَّ اَتَى اَنَا الْغَفُورُ الرَّحِيمُ

اور اس پر بھی نظر ہو کہ :

وَاِنَّ عَذَابِيْ هُوَ الْعَذَابُ الْاَلِيمُ

اے پیغمبر! میرے بندوں کو اطلاع کر دو کہ میں بہت بڑا غفور الرحیم ہوں اور یہ بھی کہہ دو کہ میرا عذاب بھی بہت بڑا سخت عذاب ہے۔ ایسا عذاب بھی کوئی دوسرا نہیں دے سکتا جیسا میں دے سکتا ہوں ___ تو دونوں شانیں بتلائی گئیں کہ رحمت کا طالب بنایا اور عذاب سے ڈرنے والا بنایا۔ تو دونوں باتیں ایک حالت میں انسان میں مطلوب ہیں۔ اسی کا نام ایمان رکھا گیا ہے تو فکر کامل ہو گا تو ایمان کامل ہو گا تو نبی کریم صلی اللہ علیہ وسلم کے فکر کو دیکھا جائے۔ تو فرمایا گیا کہ :

كَانَ دَائِمَ الْفِكْرَةَ حَزِينًا

آپ دوامی طور پر، ہمیشہ چوبیس گھنٹے ایسا معلوم ہوتا تھا کہ فکر میں غرق اور مستغرق ہیں۔ تو آپ سید المتفکرین ہیں، سید المفسرین ہیں۔ عالم میں اتنا فکر کسی کو نہیں دیا گیا جتنا آپ کو دیا گیا ___ اتنا بڑا اخلاص کسی میں نہیں تھا جو آپ کو دیا گیا، اتنا بڑا عمل صالح کسی میں نہیں تھا جو آپ کو دیا گیا۔ اتنا بڑا علم نافع اور کامل کسی میں نہیں تھا جتنا آپ کو دیا گیا۔

جب انسانیت کی سیرت ان چار جزوں سے بنتی ہے تو جس انسان میں یہ چار جز علی وجہ الاتم موجود ہوں گے، اس کی سیرت بھی ”اکمل السیر“ ہوگی، اس کی سیرت سب سے اونچے درجے کی سیرت ہوگی کہ کوئی سیرت اس کا مقابلہ نہیں کر سکے گی، کوئی سیرت اس کے پاس نہیں پھٹک سکے گی۔

دستور زندگی

اس سیرت کے جو لوگ مخاطب بنائے گئے ہیں۔ وہ مسلمان ہیں وہ دنیا کے سارے انسان ہیں جن کے سامنے یہ سیرت پیش کی گئی ہے اور اس لئے پیش کی گئی کہ اس سیرت کو کسوٹی بنا کر ہم اپنی سیرتوں کو اس کے اوپر پرکھیں کہ اس سیرت پاک سے کس حد تک ہماری عادات اور خصائل مطابقت کھاتی ہیں۔ اور کس حد تک ہم اس سے ہٹے ہوئے ہیں اور منحرف ہیں۔

غرض سیرت کا بیان اس لئے نہیں ہوتا کہ یہ کوئی کہانی ہے کہ اسے سنا دیا جائے، یہ کوئی قصہ ہے کہ اسے پڑھ کر پیش کر دیا جائے، یہ تو ایک معیار اور دستور زندگی ہے۔ اس لئے پیش کی جاتی ہے کہ گھر جا کر ہر شخص اپنی زندگی کو اس سیرت کے اوپر پیش کرے۔ آیا میرے اندر علم نافع ہے یا نہیں؟ جس سے میں حق و باطل میں امتیاز کر سکوں، آیا میرے اندر عمل صالح ہے یا نہیں؟ جو میرے لئے نجات کا ذریعہ بنے۔ آیا میرے اندر اخلاص ہے؟ نفاق تو نہیں ہے کہ میرا عمل قابل قبول ہو سکے اور آیا میرے اندر فکر موجود ہے؟ یا میں بے فکری سے زندگی گزار رہا ہوں، میری کیفیت کیا ہے؟ انہی کیفیات کو جانچنے کے لئے سیرت مقدسہ کسوٹی ہے جو آپ کے سامنے پیش کی جاتی ہے۔

کتاب و سنت کی چٹان

قرآن کریم آپ کے سامنے اصول پیش کرتا ہے۔ یہ تو علم ہے اور ذات محمدی (علیٰ صاحبہا الف الف تحیہ و سلام) کردار پیش کرتی ہے کہ یہ کسوٹی اور معیاری کردار ہے۔ اس پر اپنے عمل کو پرکھو، تو عقائد کو قرآن کریم کی کسوٹی پر پرکھو کہ وہ صحیح ہیں یا غلط ہیں؟ اور عمل کو ذات محمدی (علیٰ صاحبہا الف الف تحیہ و سلام) کے اسوۂ حسنہ کے اوپر پرکھو کہ کس حد تک عمل مطابقت کھاتا ہے؟ کس حد تک نہیں؟ اسی کو آپ فرماتے ہیں:

ترکت لیکم الثقلین لن تضلوا بعدی ابدًا ان تمسکم بہما
”میں دو وزنی چیزیں تم میں چھوڑ کر جاؤں گا۔ اگر تم ان سے تمسک کرتے رہے تو کبھی گمراہ نہیں ہو گے، کبھی راستے سے نہیں بھٹک سکو گے۔“

وہ دو چیزیں کیا ہیں؟

کتاب اللہ و سنتی

”اللہ کی کتاب اور میری سنت اور طریقہ کار۔“

ان دو چیزوں کو آپ نے ثقلین وزنی چیزیں فرمایا۔ یعنی بھاری چیزیں۔ یہ اس لئے فرمایا کہ؟ جب فتنوں کے طوفان آتے ہیں اور فتنوں کا، فسق کا، کفر کا، فجور کا، اور منکرات کا دریا چڑھتا ہے، اس وقت اگر آپ نے کسی تنکے سے تمسک کیا تو طوفانوں میں تنکا بہ جائے گا اور آپ بھی بہ جائیں گے۔ اگر جان بچانے کے لئے کسی شہتیر کو پکڑا تو طوفانوں میں شہتیر نہیں ٹھہرا کرتے۔ وہ بھی بہ جائیں گے، آپ بھی بہ جائیں گے، اسی طرح اگر آپ نے کسی درخت سے تمسک کیا تو درخت کو طوفان جڑ سے اکھاڑ کر لے جائے گا، وہ بھی بہے گا، آپ بھی بہ جائیں گے۔ لیکن اگر آپ کسی ایسی چٹان کو پکڑیں جو عظیم الشان پہاڑ کی مانند ہو کہ لاکھ طوفان آئیں مگر اس کو ہلانا نہ سکیں، تو چٹان ہل سکے گی نہ آپ بہیں گے، طوفان کا کوئی اثر نہیں ہوگا۔ تو کتاب اللہ و سنت رسول اللہ صلی اللہ علیہ وسلم کو ثقلین فرمایا۔ یعنی اتنی وزنی چیزیں ہیں کہ کتنے ہی بڑے فتنوں کے اور گمراہیوں کے جھکڑ چلیں لیکن کتاب و سنت کی چٹان کو جس نے پکڑ رکھا ہے، وہ کبھی اپنی جگہ سے ہلنے والا نہیں ہے، اس کے علاوہ جس چیز سے بھی تمسک کرو گے، ہر چیز ہلنے والی ہے۔ اتنی قوی نہیں ہے، وہ بھی بہے گی اور آپ بھی بہیں گے، تو ایک طرف قرآن کریم کو رکھا اور ایک طرف سنت کو رکھا، جس کے معنی سیرت محمدی اور اسوۂ حسنہ کے ہیں تو حدیث اسوۂ حسنہ کو پیش کرتی ہے اور قرآن کریم علم کو پیش کرتا ہے۔ تو قرآن کریم پر اپنے فکر کو جانچو کہ عقائد صحیح ہیں یا نہیں۔ اور عمل کو نبی کریم صلی اللہ علیہ

و سلم کے اسوہ حسنہ پر جانچو، جس حد تک مطابقت کھا جائے، سمجھو کہ حق ہے، جس حد تک انحراف کرے، سمجھو کہ غلط ہے، دیوار پر مارنے کے قابل ہے، ان کی اصلاح کرنے کی ضرورت ہے۔

اسوہ صحابہؓ

آپؐ نے اس میں اور زیادہ سہولت پیدا فرمادی۔ اور وہ یہ کہ آپؐ کی ذات بابرکات تو معیار اور کسوٹی ہے ہی۔ اس پر علم و عقیدہ اور عمل کو پرکھا جائے، آپؐ نے اپنے ساتھ اپنے صحابہؓ کو بھی شامل کر لیا کہ وہ بھی معیار اور کسوٹی ہیں۔ اگر آپؐ اپنے علم و عمل کو ان کے اوپر پرکھو گے تو بھی حق و باطل کا پتہ چل جائے گا۔ اور اس کی وجہ یہ ہے کہ نبی کریم صلی اللہ علیہ وسلم کی ذاتی زندگی تو بہت ارفع اور اعلیٰ ہے۔ ہر کس و ناکس کا پہنچنا تو بجائے خود ہے اس کی بلندی کو نگاہ اٹھا کے دیکھ بھی نہیں سکتا۔ لیکن صحابہ کرام رضی اللہ عنہم کے اندر ہر قسم کے نمونے موجود ہیں۔ ان میں تاجر بھی ہیں، زراعت کرنے والے بھی ہیں، فقہاء بھی ہیں، علماء بھی ہیں، حکماء بھی ہیں، گھر میں بیٹھنے والے بھی ہیں، خلوت پسند بھی ہیں، جلوت پسند بھی ہیں، مجاہد بھی ہیں، مجاہدہ پسند بھی ہیں۔ ہر نمونہ موجود ہے۔ تو فرمایا کہ میرے صحابہؓ ستاروں کی مانند ہیں، جس کی روشنی میں چلو گے ہدایت پا جاؤ گے۔

بابہم اقتدیتم اہتدیتم

تو واضح فرمادیا کہ میری ذات تو ہے ہی معیار، میرے صحابہؓ بھی تمہارے علم و عمل کے پرکھنے کا معیار اور کسوٹی ہیں۔ یعنی بالذات تو میں معیار ہوں، لیکن جسے میں معیار بتلا دوں وہ بھی معیار ہے۔ تو آپؐ نے اپنے صحابہؓ کو معیار بتلایا۔

معیار صحابہؓ

حدیث میں ہے کہ آپؐ نے فرمایا کہ :

یہود و نصاریٰ میں بہتر فرقے ہوئے، اور میری امت میں تتر فرقے ہوں گے۔

كلھا فی النار الا واحدة

سب کے سب ہلاکت میں پڑنے والے ہوں گے حقیقی معنی میں ایک نجات پائے گا۔ یعنی آخرت میں اعمال کی وجہ سے بہت سے لوگ ایسے ہوں گے جن کو سزا مل جائے گی۔ گو وہ انجام کار چھٹکارا پالیں گے لیکن عقائد کی وجہ سے جن کو ہلاکت نصیب ہوگی وہ بہتر فرقے ہوں گے تتر واں فرقہ وہ ہے کہ عقائد کی وجہ سے اس پر کوئی وبال نہیں ہوگا، کوئی عملی خرابی یا کھوٹ ہو تو معاف کر دیں گے؟ یا سزا دے دیں گے۔ تو فرمایا کہ :

كلھا فی النار الا واحدة

”یہ سب کے سب ناری ہوں گے، ایک ناجی ہوگا۔“

اس پر صحابہؓ نے عرض کیا :

یا رسول اللہ! وہ ناجی فرقہ کونسا ہے؟

آپؐ نے فرمایا :

مشترکہ اعلان رضا کیا۔۔۔ اللہ ان سے کبھی راضی نہیں ہو سکتا، جن کے دل میں کوئی ادنیٰ کھوٹ اور ٹال ٹپک ہو، ان سے کبھی رضائے مطلق کا اعلان نہیں ہو سکتا۔

رضا کا اعلان ہے۔ اور قرآن کریم میں اعلان ہے۔۔۔ اور قرآن کریم قیامت تک بلکہ آگے تک چلنے والی ایک عظیم کتاب ہے۔ گویا ابد الابد تک یہ اعلان ہوتا رہے گا۔ تو قیامت تک بھی یہ اعلان غلط نہیں ہو سکتا، اور قیامت کے بعد بھی یہ اعلان غلط نہیں ہو سکتا، تو قرآن کریم دہرا تا رہے گا کہ :

رَضِيَ اللَّهُ عَنْهُمْ وَرَضُوا عَنْهُ

اللہ ان سب مہاجرین و انصار سے راضی اور ان سے بھی جو ان میں بعد میں ملے۔ یعنی کل کے کل مرضی خداوندی میں ہیں ایک بھی ایسا نہیں جس سے اللہ تعالیٰ ناراض یا ناخوش ہوں۔۔۔ پہلے تو مطلق جماعت صحابہؓ سے اپنی رضا کا اعلان کیا۔۔۔ اور یہ نہیں کہ اولین مہاجرین و انصار کو لے لیا ہو، بلکہ فرمایا :

وَالَّذِينَ اتَّبَعُوهُمْ بِإِحْسَانٍ

جو احسان کے ساتھ بعد میں ان کے ساتھ ملتے رہے اور ان کی جماعت میں اضافہ ہوتا رہا۔ وہ سب اس اعلان رضا میں شامل ہیں۔ گویا مطلق صحابہؓ کی تقدیس ہوئی کہ وہ سب مرضی اور پسندیدہ ہیں۔ پھر طبقاتی طور پر تقدیس کی، چنانچہ ایک جگہ اصحاب حدیبیہ کے بارے میں فرمایا :

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ

”اللہ تعالیٰ ان ایمان والوں سے راضی ہے جنہوں نے کیکر کے درخت کے نیچے اے نبی!

تمہارے ہاتھ پر بیعت کی ہے۔“

ان کے لئے بھی رضا کا اعلان ہے۔

اعمال صحابہؓ کی تقدیس

پھر ایک آیت میں ان کے عمل کو سراہا۔۔۔ ارشاد فرمایا :

مُحَمَّدٌ رَسُولُ اللَّهِ - وَالَّذِينَ مَعَهُ إِشْرَاءٌ عَلَى الْكُفَّارِ رَحِمَاءٌ بَيْنَهُمْ - تَرَاهُمْ رُكْعًا سَجِدًا يَبْتَغُونَ

فَضْلًا مِّنَ اللَّهِ وَرِضْوَانًا

محمد صلی اللہ علیہ وسلم اللہ کے رسول ہیں۔۔۔ اور جو ان کے ساتھ ہیں، ان کی شان یہ ہے کہ ان میں کف کے اوپر شدت ہے اور باہمی طور پر ان میں رحمت ہے۔۔۔ اور ان کا طریقہ کیا ہے؟

تم انہیں دیکھو گے، کہیں رکوع میں ہیں، کہیں سجدوں کے اندر ہیں۔ اللہ کے فضل کو جا بجا تلاش کرتے پھرتے ہیں۔ ہر جگہ خدا کا فضل ان کے پیش نظر ہے۔ ابتغاء وجه اللہ اور ابتغاء مرضات اللہ یہ ان کا شیوہ ہے۔

کمال معرفت صحابہؓ

اور اس درجہ ان میں ایمان بھر گیا اور اس درجہ ان کے قلبی مقامات پاک ہیں کہ بالکل اس طرح ہے کہ جب کسی چیز سے ظرف بھر جاتا ہے تو اخیر میں چھلک پڑتا ہے تو فرمایا کہ صحابہ کرام رضی اللہ عنہم اس درجہ ایمان سے بھر پور ہیں کہ چھلک کر ان کے ایمان کی ان کی پیشانیوں پر علامت پیدا ہو گئی ہے۔ جس کو ارشاد فرمایا :

سِيمَا هُمْ فِيْ وُجُوْهِهِمْ بَيْنَ اَثْرِ السُّجُوْدِ

”سجدوں کے اثر سے ان کی پیشانیوں پر نشانات پڑے ہوئے ہیں۔“

گویا اندرونی ایمان کی اوپر تک علامت آگئی ہے اور اندرونی کمال معرفت کی علامت اوپر چھلک پڑی ہے۔ اور پھر یہ بھی فرمادیا کہ :

ذٰلِكَ مَثَلُهُمْ فِي التَّوْرَةِ وَمَثَلُهُمْ فِي الْاِنْجِيْلِ

یہ قرآن ہی ان کے اوصاف کو نہیں سراہ رہا، یہی مثال ان کی تورات میں بھی ہے۔ یہی انجیل میں بھی ہے۔“

تو اولین بھی ان کی مدح کرتے آئے ہیں اور آخرین بھی ان کی مدح کرتے چلے جائیں گے۔ تو اللہ کے ہاں جو ممدوح، اللہ کے نیک بندوں کے ہاں ممدوح ہے، اولین و آخرین شہادت دے رہے ہیں۔ اور قیامت تک دیتے رہیں گے۔ وہ طبقہ صحابہ کا طبقہ ہے۔ تو اس طبقہ کے اندر کوئی کھوٹ تسلیم نہیں کیا جاسکتا، ورنہ یہ ساری آیتیں بے محل ہو جائیں گی، اللہ کی ساری رضا معاذ اللہ بے محل واقع ہوگی۔

قلوب صحابہ کی تقدیس

اگر کوئی یہ کہتا ہے کہ صاحب، تمہے تو ایسے ہی۔۔۔ مگر ممکن ہے بعد میں کچھ خرابیاں پیدا ہو گئی ہوں۔۔۔ ممکن ہے بعد میں کوئی کھوٹ آگیا ہو۔۔۔؟ تو اول تو یہ غلط ہے۔ اور اس لئے غلط ہے کہ یہ قرآن کریم کی شہادت ہے اور قرآن کریم ابد الابد تک اعلان کر رہا ہے۔ اور اعلان کیا جاتا رہے گا، لہذا یہ احتمال محض ہے۔

اور دوسری بات یہ ہے کہ قرآن کریم نے ایک موقع پر ان حضرات کے قلوب پر بھی حکم لگایا ہے۔ محض اعمال ہی پر نہیں۔ فرمایا :

اُولٰٓئِكَ اَللّٰنِ اٰمَنُوْا اللّٰهُ قُلُوْبُهُمْ لِتَتَّقُوْا لَهُمْ مَغْفِرَةً وَّ اَجْرًا عَظِيْمًا

یہ وہ طبقہ ہے کہ اللہ ان کے دلوں کا امتحان کر چکا ہے۔ یہ امتحان میں پاس ہو چکے ہیں۔ ان کے دلوں میں کوئی کھوٹ اور خرابی نہیں ہے۔ ان کے لئے مغفرت بھی ہے۔ اور اجر عظیم بھی ہے۔ تو دو چیزیں ہیں۔ مغفرت اور اجر عظیم۔ مغفرت آخرت میں ہوگی اور اجر عظیم دنیا میں دیا جائے گا۔ تو ان کی دنیا و آخرت دونوں درست ہیں۔

فرقہ ناجیہ

غرض جس طبقے کی نسبت ان کے قلوب پر بھی حکم لگایا، ان کے قوالب پر بھی حکم لگایا، ان کے اعمال کو بھی سراہا، ان کے طبقے کی بھی تقدیس بیان کی گئی، وہ طبقہ ایسا نہیں ہو سکتا کہ پھر اس کے بارے میں کوئی ادنیٰ کھوٹ کا یقین کیا جائے یا کوئی تخیل ہی باندھے۔ جب یہ معیار ہوا وہ سارے فرقے نکل جائیں گے جو قلوب میں صحابہ کی عظمت نہیں رکھتے جن کے قلوب میں عظمت ہوگی، وہی ناجی قرار پائے گا۔ اور وہ طبقہ کون ہے۔۔۔؟ جو یوں کہتا ہے کہ :

الصّحابة کلّهم عدول

سارے صحابہ عدول، متقن، پارسا اور پاکباز ہیں۔

خطا و اجتہادی

گو، ان سے خطا و اجتہادی ممکن ہے۔ یہ ہو سکتا ہے کہ اجتہادی طور پر ان سے کوئی خطا سرزد ہو جائے مگر مجتہد کو تو خطا پر بھی اجر ملتا ہے، اس کی خطا بھی مقبول ہوتی ہے۔ تو صحابہؓ میں اگر اجتہادی خطا ہو وہ ہماری طاعتوں سے بہتر ہے کہ اس پر اجر دیا جا رہا ہے۔ وہ خطا و اجتہادی ہے بہر حال نیت کی ان میں کوئی خرابی نہیں ہو سکتی۔

اور اگر دنیا میں ان کی کوئی تھوڑی بہت خرابی ہو، کوئی معصیت یا برائی سرزد ہوئی ہو تو دل لہن کا کسی برائی نیت کے کھوٹ سے قطعاً پاک ہے اور اگر کوئی غلطی عمل میں ہوئی اور وہ بھی دنیوی عمل میں تو اس کے بعد ان کی توبہ و استغفار پر ان کو اجر ملا تو اللہ تعالیٰ نے ان کی ترقی مدارج کے لئے ان سے کوئی ایسی چیز کرا دی ہو۔ رض ایسی چیز اگر ہے تو وہ دنیا سے متعلق ہے۔

سیرت نبوی صلی اللہ علیہ وسلم کا تقدس

لیکن جہاں تک دین کا معاملہ ہے۔ علم اور تبلیغ اور احکام و عقائد کا معاملہ ہے، اس میں سب کے سب صحابہؓ مل کر متفق، عدول اور پاکباز ہیں۔ ان کے قلوب کا اللہ امتحان لے چکا ہے۔ تو جس ذات بابرکات کے شاگرد ایسے ہوں ان کا استاد کیسا ہوگا؟

حضرت عیسیٰ علیہ السلام فرماتے ہیں کہ :

درخت اپنے پھل سے پہچانا جاتا ہے اگر پھل میٹھا ہے تو درخت قابل مدح ہے۔ اگر پھل کڑوا ہے قابل مذمت ہے۔ تو جس درخت کے یہ پھل ہیں اس درخت کا کیا حال ہوگا؟ جس کی شاخوں میں یہ لطف ہے ان کی اصل میں کیا لطف و کرم موجود ہوگا؟ تو جس ذات بابرکات کی تربیت سے صحابہؓ صحابہؓ بنے اس کی برگزیدگی اور اس کی سیرت کے تقدس کا کیا عالم ہوگا؟ تو صحابہؓ کی سیرت کو دیکھ کر سیرت محمدیؐ پہچانی جاسکتی ہے۔ جس ذات بابرکات نے کم و بیش ایک لاکھ چوبیس ہزار نمونے اپنے جیسے تیار کر دیئے۔ یہ مہربانی کی اہل تربیت کی علامت ہے کہ اپنے شاگردوں کو اپنے جیسا بنا دیا تو صحابہؓ کو آپؐ نے اپنا نمونہ بنا دیا۔ اور اب دو نہیں۔ ایک لاکھ چوبیس ہزار کے قریب افراد کا نمونہ جو مقدسین کی ایک عظیم جماعت ہے۔ جو بعد میں نبی کریم صلی اللہ علیہ وسلم کی قائم مقام بنی اور اس جماعت نے عالم کو علم اور دین سے بھر دیا۔ غرض، اس اصل کی شاخیں ایسی، اس کی اصل کیسی؟ اور جس ذات کے پھل ایسے وہ درخت کیسا؟ اور اس استاد کے شاگرد ایسے وہ استاد کیسا؟ اور جس شیخ کے تربیت یافتہ ایسے مقدس، اس شیخ کے تقدس کا کیا عالم ہوگا؟

اکمل السیر

تو نبی کریم صلی اللہ علیہ وسلم کی سیرت مقدسہ کو اگر انسانی اصول پر پرکھا جائے تو انسان کی سیرت کے ناصر اربعہ میں نے ذکر کر دیئے۔ ان میں سب سے زیادہ کامل اور اکمل آپؐ کی سیرت نکلتی ہے۔ یہ تو اصل کے اعتبار سے ہے اور فرع کے اعتبار سے دیکھا جائے تو صحابہؓ کو دیکھ لو، جب صحابہؓ کی سیرت کا تقدس ایسا

ہے تو آپ کی سیرت کے تقدس کا کیا عالم ہو گا؟ تو اصل کے لحاظ سے دیکھا جائے تب بھی سیرت اکمل السیر ہے اور فرع کے اعتبار سے دیکھا جائے تب بھی وہ سیرت اکمل السیر ہے۔ جب وہ سیرت ہمارے سامنے آتی ہے اس کا مقصد کہانی سنانا نہیں ہوتا بلکہ معیار پیش کرنا ہوتا ہے کہ ہم اپنی زندگیوں کو پرکھ کر اس کے اوپر جانچیں، مسلمانوں میں علم کی کمی نہیں فکر کی کمی ہے۔ علم تو ہے۔ رات دن وعظ سنتے ہیں کتابیں بھی پڑھتے ہیں، رسائل بھی ان کے سامنے ہیں لیکن تفکر موجود نہیں ہے کہ اس نمونے کو سامنے رکھ کر غور و فکر کریں اور اپنے کو اس نمونے کے اوپر پیش کریں کہ کس حد تک مطابقت ہے اور کس حد تک مطابقت نہیں۔ یہ فکر جب تک پیدا نہیں ہو گا سیرت کا سننا نہ سننا آپ کے اوپر کوئی اثر نہیں ڈالے گا۔ تو آپ محض کانوں سے سنتے ہیں۔ حالانکہ دل سے اور دماغ سے سننا چاہئے جس سننے میں دل بھی شامل ہو۔ یعنی اس طور پر آپ سیرت کو سنیں کہ ہم اپنا جائزہ لیں۔ نہ یہ کہ نبی کریم صلی اللہ علیہ وسلم کی حمد و ثنا کرتے رہیں۔ آپ نہ بھی مدح کریں وہ جب بھی واجب المدح ہیں۔ آپ ایک بھی ثناء نہ کریں وہ جب بھی معظم و مکرم ہیں۔ اس سیرت پاک کی عظمت و رفعت آپ کے عظمت کرنے پر موقوف نہیں ہے۔ آپ عظمت نہ کریں وہ جب بھی باعظمت و رفعت ہے، سوال یہ ہے کہ سیرت کو سن کر آپ نے اپنے لئے کیا کیا۔ تو آپ سیرت کا بڑا مقصد یہ سمجھتے ہیں کہ سبحان اللہ کہہ کر یہ کہہ دیں کہ ہمارے نبی کو اللہ نے یہ عظمت دی وہ تو باعظمت ہیں ہی۔ آپ نہ بھی کہیں جب بھی عظمت ملی ہوئی ہے۔

لیکن یہ عظمت آپ کے سامنے کیوں لائی گئی؟ تاکہ آپ بھی باعظمت بنیں، آپ کے اندر بھی خوبیاں اور کمالات پیدا ہوں، اس لئے سیرت سامنے رکھی جاتی ہے۔ یہ جذبہ ہمارے اندر مفقود ہے۔ اس لئے اپنے جانچنے کی فکر نہیں۔ تعریف کرنے کی فکر ہے۔ تو تعریف سے زیادہ اپنا جانچئے کہ خود اپنے کو پیش کریں۔ اور سیرت کے مطابق اپنے کو پرکھیں۔ اس واسطے میں نے سیرت مقدسہ کو دو پہلوؤں سے پیش کیا، ایک سیرت کی اصل کے لحاظ سے کہ انسانیت کاملہ اسی سیرت کے اندر ہے اور ایک سیرت کی فرع کے اعتبار سے کہ اس سیرت سے اخذ کر کے جو سیرتیں بنیں وہ صحابہؓ اور بعد والوں کی ہیں جو دوسروں کو مقدس بنا سکتی ہیں۔ وہ سیرت اس قابل ہے کہ اسے سامنے رکھ کر مقدس بننے کی فکر کرے، تو دونوں پہلوؤں سے سیرت کامل اور اکمل ہے۔ حق تعالیٰ شانہ ہمیں اور آپ کو توفیق دیں کہ ہم اپنے کو پرکھنے کی کوشش کریں اور اپنے کو مطابق بنانے کی فکر کریں۔ آمین

اللهم ربنا تقبل منا انك انت السميع العليم

اللهم اغفر لنا ذنوبنا واسرافنا في اسرنا وثبت اقدامنا وانصرنا على القوم الكافرين۔

اللهم اغفر لنا وارحمنا۔ وعافنا واعف عنا۔ واهدنا سبل السلام واخرجنا من الظلمت الى

النور۔ وجنبنا الفواحش ما ظهر منها وما بطن۔

اللهم وتوفنا مسلمين والحقنا بالصالحين غير خزايا ولا مفتونين۔

وصلی اللہ تعالیٰ علی خیر خلقہ سیدنا ومولانا محمد والہ وصحبہ اجمعین

برحمتک یا ارحم الراحمین

(حررہ ۲۸ ربيع الثانی ۱۴۰۹ھ جمعہ المبارک)

حیوة طیبہ ۶

ایمانی زندگی نہ ہو محض عقل ہو تو عقل میں زنا بھی حلال ہے اور نکاح بھی اس میں اس کا کوئی امتیاز نہیں کہ یہ نکاح ہے اور وہ سفاح۔ طبع بشری میں محض نفس کی رضا پیش نظر ہوتی ہے۔ عقل آجائے تو مفادِ عامہ سامنے آتا ہے جسے ہم جمہوریت کہیں گے اور جمہوریت میں یہی ہوتا ہے کہ سب کی رائے لے لے اور سب کی خوشی حاصل ہو جائے۔ اور جب ایمانی زندگی آتی ہے تو جمہور سے بالاتر ہو کر خدا کی رضا کا سوال پیدا ہوتا ہے کہ اللہ تعالیٰ راضی ہو۔ جمہور راضی ہوں یا نہ ہوں۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِإِذْنِهِ وَسِرَاجًا مُنِيرًا. آمَّا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللَّهِ الرَّحْمَنِ الرَّحِيمِ مِنْ عَمَلِ صَالِحِينَ مِنْ ذَكَرِ وَانْتَى وَهُوَ مُؤْمِنٌ فَلَمْ يَمَيِّنْ حَيوة طیبہ و لنجزینہما اجرہما با حسن ما کانوا یعملون
رمحل ۱۳۷ پ ۱۱۴ (صدق اللہ العلی العظیم)

زندگی ایک مقدس امانت

بزرگان محترم!

اس وقت قرآن شریف کی ایک آیت میں نے تلاوت کی ہے جس میں حق تعالیٰ شانہ نے انسان کی سعادت اور اس کی ترقی کا ایک بنیادی اصول ارشاد فرمایا ہے۔ جس کی کچھ تشریح اس وقت آپ کے سامنے عرض کروں گا۔ پہلے آیت کا ترجمہ سن لیجئے۔ حق تعالیٰ فرماتے ہیں جس نے بھی نیکی کی اور عمل صالح اختیار کیا۔ مرد ہو یا عورت، تو ہم اس کو ایک نہایت ہی پاکیزہ زندگی عطا فرماویں گے۔ جو حیاتِ طیبہ ہوگی۔ صاف اور اعلیٰ ترین زندگی اور اس کی اس نیکی پر ہم بہت اجر و ثواب بھی اس کو عطا کریں گے۔ نیکی کرنے پر دو وعدے کئے گئے۔ ایک پاکیزہ زندگی کا اور ایک اجر کا۔ اسے یوں سمجھئے کہ مستعار زندگی جو

چند دن کی ہمیں دی گئی ہے حقیقت میں ہمارے پاس ایک امانت ہے۔ اس امانت کو اگر نبھانا ہے تو ایمانداری کے ساتھ اس کو مالک کے سپرد کر دینا ہے اس لئے کہ اس زندگی کے ہم خود مالک نہیں ہیں۔ نہ ہم نے بنائی نہ پیدا کی نہ از خود اس کو ختم کر سکتے ہیں، دینے والے بھی حق تعالیٰ ہیں اور لینے والے بھی وہی۔ تو جس کے ہاتھ میں لینا اور دینا ہے وہی مالک قرار دیا جاسکتا ہے، ہمارے بلا ارادہ زندگی آگئی، بلا ارادہ ہم سے چھین لی جائے گی

لائی حیات آئے قضا لے چلی چلے

اپنی خوشی سے آئے نہ اپنی خوشی سے چلے

تو محض ایک مستعار زندگی کو ہم کس طرح گزاریں۔

زندگی کا مادہ

تو ہماری زندگی کا ایک مادہ ہے اور ایک اس کی صورت ہے۔ زندگی کے مادے کو بھی سمجھ لیا جائے اور اس کی صورت کو بھی، آگے اسی زندگی کے بارے میں بہت سی صورتیں آئیں گی مگر مادہ ایک ہی رہے گا۔ اس کی شکلیں بدلتی رہیں گی۔ مثلاً گارا ایک ہے اسی گارے سے برتن بھی اور دیگر سب سامان بھی بنا سکتے ہیں۔ یہ سب گارے کی شکلیں ہیں۔ مادہ مشترک رہے گا۔ اینٹ میں بھی گارا، بلڈنگ میں بھی گارا اور برتنوں میں بھی، ایک ہی مادہ پر مختلف شکلیں آتی ہیں۔ اس طرح زندگی جو ہمارے لئے ترقی یا تنزل کا باعث ہوتی ہے آخر تک اس میں ایک ہی مادہ موجود رہتا ہے اور یہ مادہ دو چار چیزیں ہیں۔ سب سے پہلی چیز کھانا پینا ہے۔ اسی سے مدار زندگی ہے اگر نہ کھائے نہ پئے تو اسے مردہ کہا جائے گا (جسماً لا یاکلون الطعام وہ بدن جو کھانا نہیں کھاتے) اس کے بعد پہننا اور اوڑھنا ہے۔ پھر رہنا سہنا یعنی مکان بنانا ہے جس میں ہم اپنی زندگی اور اپنے (روح و بدن کے) رشتے کو محفوظ کر سکیں، اس کے بعد موانست اور انس باہمی سے زندگی بڑھانا ہے جس کو تمدن، تعاون، توالد اور تناسل کہیں گے، یہی چار چیزیں کھانا پینا، اوڑھنا، رہنا سہنا اور باہم مل جل کر رہنا یہ بنیادی چیزیں ہیں جن سے ہماری زندگی بنتی ہے اور یہی چار چیزیں آئندہ لوٹ پوٹ کر آتی ہیں۔ اس میں کچھ اسباب اور وسائل ہیں۔ اصل میں چار ہی چیزیں ہیں۔

کھانے پینے کیلئے غلہ کی کاشتکاری وغیرہ کی ضرورت ہے۔ الغرض ایک لمبا دھندا ہے جس سے ہمیں چار دانے سپرد ہوتے ہیں، اس کیلئے بازار بنتا ہے کہ کھانے پینے کی چیزیں مل جائیں یہ خرچ کرتا ہے اور کماتا ہے۔ تو کھانا پینا اصل تھا اس کی ضرورت سے بازار قائم کئے جائیں گے اور اسی کی خاطر پیشہ حاصل کیا جائے گا۔ تو زمین، بازار، پیسہ، کھانے، پینے، رہنے سنے کے اسباب میں سے ہوئے۔

اسی طرح آپ آمن و سکون قائم کریں، باہمی لین دین کریں تو اس کا مقصد بھی یہی ہے۔ کہ باہمی لین دین سے زندگی کے اسباب آسانی سے حاصل کئے جاسکیں اور کھانے پینے، رہنے سنے کی ضرورت میں سے آسان بھی ہے جس سے پانی برے، آفتاب بھی ہے جو گرمی پہنچائے، ہو ابھی ہے جو زندگی قائم رکھے۔ تو یہ لمبا چوڑا کارخانہ اس لئے ہے کہ چار دانے چار کپڑے اور مکان ہمیں میسر آجائے۔ تو پورا عالم ہمارے لئے خدمت کر رہا ہے۔

انسانی زندگی کا دور اول، حیوانیت، جاہل بادشاہ

تو انسان کی زندگی کا پہلا دور یہ ہے کہ اس کا تمام تر مقصد کھانا پینا ہوتا ہے۔ جب بچہ پیدا ہوتا ہے تو پیدا

ہوتے ہی کھانے پینے کے لئے چلا آتا ہے۔ جہاں ماں نے اس کے منہ میں دودھ ڈالا وہ چُپکا ہو گیا۔ معلوم ہوا اس کا شور مچانا غذا کے لئے تھا۔ اگر وہ نہ چلا تا تو ماں کو خبر ہوتی، اگر بچہ نہ روتا تو ماں کی چھاتی میں دودھ جوش نہیں مارتا۔ بچہ کا رونا ایک فریاد ہے، ماں کی مامتا اور محبت جوش میں آتی ہے، اور جوش سے دودھ جوش میں آتا ہے اور دھاریں پھوٹی ہیں تو سب سے پہلے پیدا ہوتے ہی نہ کپڑا مانگتا ہے نہ مکان۔ پھر گرمی سردی ستاتی ہے تو چلا آتا ہے اور ماں کپڑا اوڑھتی ہے۔ معلوم ہوا کہ سردی گرمی ستا رہی تھی۔ زیادہ کپڑے لا دیئے پسینہ آگیا تو چلانے لگا۔ تو ماں کے دل میں الہام ہوتا ہے کہ اب اسے گرمی ستا رہی ہے یہ کپڑے اتار دیتی ہے اور پنکھا جھلنے لگتی ہے، تو پہلی ضرورت تھی کھانے کی، دوسری لباس کی، تیسری گرمی اور سردی اور دھوپ سے بچنے کے لئے مکان کی اور ذرا بڑا ہو گیا کچھ ہوش آیا تو اس میں انس و محبت کا مادہ بھی آگیا۔ اب چھوٹے بچوں کو اپنے لئے تلاش کرتا ہے، کسی بچے کو آپ نے نہیں دیکھا ہو گا کہ بڑے بوڑھوں کی صحبت میں بیٹھے گا یا وہ علماء و صلحاء کی مجلس کو تلاش کرے گا کہ وہاں جا کر بیٹھ جائے، نہیں بلکہ اپنے ہم عمروں سے کھیل میں لگے گا۔

کند ہم جنس باہم جنس پرواز

ہر چیز اپنی جنس کی طرف مائل ہوتی ہے۔ جوان جوانوں کی طرف، بوڑھا بوڑھوں کی طرف مائل ہو گا۔ معلوم ہوتا ہے کہ انسان میں انس موجود ہے، وہ جانوروں کی طرح، بھٹوں اور گھونسلوں میں نہیں رہ سکتا، ایک آبادی بنا کر رہتا ہے، شہری زندگی قائم کرتا ہے تاکہ انس و موانست آتی ہے اور انسان انس سے مشتق ہے۔

وما سقى الانسان الا لانسہ

وما القلب الا لانتہ بتقلب

عربی کا شاعر کہتا ہے کہ انسان کا نام انسان اس وجہ سے رکھا گیا ہے کہ اس میں انس ہے اور قلب کے معنی لوٹ پوٹ کے ہیں۔ قلب ہر وقت متحرک رہتا ہے۔ اس میں خیالات الٹتے پلٹتے رہتے ہیں۔ اس تقلب کی وجہ سے اسے قلب کہنے لگے اگر بچے کو آپ تنہائی میں ڈالیں تو چلائے گا اور اس کے ساتھ کوئی بیٹھ گیا اور کسی سے بولنے لگا تو چُپکا ہو جائے گا معلوم ہوا کہ اس میں انس کا جذبہ ہے اور وہ ابھر رہا تھا۔ اس کا علاج مل گیا تو خاموش ہو گیا۔ یہ چار چیزیں ہی زندگی کا مادہ ہیں اور لوگوں کا یہ مقصود زندگی ہے۔ اس زندگی کا نام ہم حیوانی زندگی رکھیں گے۔ یعنی حیوانیت کا تقاضا ہے کہ کھائے پیئے۔ آپ نے چوپایوں کو دیکھا ہو گا کہ جب بھی آپ گائے، بھینس کو دیکھیں گے۔ چر رہی ہیں یا پھر بگ رہی ہیں اور پھر کھانے لگی ہیں۔ اس کے سوا کوئی کام نہیں، ۲۴ گھنٹے جانور کا کام کھانے کا ہے۔ بھینس کو آپ پالیں گے تو ایک مستقل آدمی رکھنا پڑے گا کہ اس کی پرورش کرے، رات بھر کھڑے کھائے گی کچھ آنکھ لگ گئی پھر جب جاگی تو کھانے لگی۔ تو حیوان کا طبعی تقاضا کھانا پینا ہے، گرمی میں سردی اور سردی میں گرمی حاصل کرنا یہ حیوانیت کا تقاضا ہے۔ تو معلوم ہوا کہ انسان کی وہ زندگی جس میں کھانا پینا رہنا سہنا ہی مقصد ہو وہ حیوانیت کی زندگی ہے۔

آپ جتنا بھی اعلیٰ سے اعلیٰ کھائیں گے، بہترین بلڈنگ بنا میں گے یہ حیوانیت کا تقاضا ہے، سانپ اپنے لئے بھٹ بنا لیتا ہے۔ شیر اپنا ٹھکانہ اور چڑیا اپنا گھونسل بنا لیتی ہے، چونٹیاں سوراخ تلاش کر لیتی ہیں، انسان بلڈنگ بنا لیتا ہے۔ کتنی اعلیٰ بلڈنگ کیوں نہ ہو حیوانیت کے دائرے سے نہیں نکلے گا۔ تو بچہ ابتدا سے ہی ان چیزوں کو چاہتا تھا۔ یہ حیوانی زندگی تھی۔

انسانی زندگی کا دورِ ثانی، عقل و شعور

اب ذرا شعور آیا۔ دس برس کے بعد اس میں عقل کے مادے نے آنا شروع کر دیا ابھی تک اسکی زندگی

طبیعت کے نیچے تھی اور طبع بشری جو چاہتی تھی وہی کرتے تھے تو ہماری طبیعت حاکم اور ہم اس کے غلام اور محکوم تھے۔ فلاسفہ لکھتے ہیں کہ طبیعت بے شعور واقع ہوئی ہے، اس کے اندر جذبات ہوتے ہیں شعور اور سمجھ نہیں ہوتی تو ایک جاہل بادشاہ۔ طبیعت حکم دیتی ہے کہ کھاؤ بھوک لگی ہم نے کھانا شروع کر دیا۔ چاہا پانی پینے کو ہم نے کہا بہت اچھا، چاہا مکان بنا لو ہم نے تعمیل شروع کر دی۔ تو ایک بے شعور حاکم کے احکام کے تحت زندگی بسر کر رہے تھے کیوں کہ یہ سب طبیعت کے تقاضے تھے۔ چودہ پندرہ برس بعد اب انسان کو شعور آنا شروع ہوا اور ہر چیز میں عقل سے غور کرنا شروع کیا اس میں سمجھ آئی تو اس شعور و عقل کے بعد مادہ زندگی بدلتا رہے گا۔ کل تک طبعی جذبہ سے کھا رہا تھا آج عقل نے اس میں لطافت پیدا کر دی، ایک اجتماعیت کا مادہ ہے اور ایک ظرافت کا جس کو ”جمال پسندی“ کہتے ہیں۔ یعنی کھائے مگر ذرا خوشمنا بنا کر کھائے، پنے مگر ذرا عمدہ کر کے پنے، رہے مگر ذرا بلندنگ کو اچھا بنا کر رہے، اس کی طبیعت جب عقل کے نیچے آجائے تو عقل پورا زور لگا کر مکان بنائے گی، ڈیزائن بھی اچھا ہو گیا فن انجینئری پیدا ہو گا کہ عمدہ عمدہ نمونے بنائے جائیں۔ کھانا طبعی تقاضا تھا مگر عقل نے چاہا کہ برتن بھی خوشمنا ہوں کھانے کا رنگ بھی ذرا عمدہ ہو۔ نگاہوں کا سینکنا بھی مقصود ہو جاتا ہے، آج نوع بنوع کھانے بنتے ہیں۔ یہ سب عقل کا تقاضا ہے طبیعت اس کے اندر کام کرتی ہے۔ عقل اس کو ذرا درست کر لیتی ہے کہ اس کی شکل بھی عمدہ بنے، آپ کیک بنائیں گے تو اس کا مادہ ایک ہی ہے مگر شکل الگ الگ بناتے ہیں کسی کی چیز یا کی شکل بنا دی، کسی کی پھول جیسی اس میں رنگ بھر دیئے، موتی لگا دیئے کہ آنکھیں بھی دیکھ کر خوش ہو رہی ہیں۔ اگر یہ کچھ بھی نہ ہوتا تو مزہ پھر بھی پیٹ کا وہی رہتا۔ اگر آپ نے سردی سے بچنے کے لئے ایک موٹا سے کپل اوڑھ لیا تو طبیعت کا تقاضا پورا ہو جائے گا۔ مگر عقل کہتی ہے کہ اس کا رنگ بھی عمدہ ہو اون بھی ذرا ملائم ہو، ذرا قیمتی ہو کہ دیکھنے والا کہے کہ بڑا آدمی ہے، تو محض طبع بشری کا تقاضا تو ڈھانپنا تھا مگر عقل کا تقاضا سے خوشمنا بنانا ہے۔ تو آج دنیا میں جو ڈیزائنوں کی افراط ہے کہ آپ کو ٹھیاں نئی نئی طرز کی بنائیں، پچھت بھی ایسی ہوں، دیواریں ایسی ہوں پلاسٹر اور دیگر آلات ایسے ہوں، یہ ظرافت پسندی اور جمال پسندی ہے جو انسان میں رکھی گئی ہے آج جو کپڑوں کے ہم نمونے دیکھتے ہیں کوئی مادہ نہیں چھوڑا جس سے کپڑے نہیں بنائے روئی کے کپڑے تو خیر ہیں ہی۔ اون اور درختوں کی چھال، گتوں اور کاغذ کے کپڑے بنتے ہیں اور اب کانچ کے کپڑے بنانے پر غور ہو رہا ہے۔ جتنی جڑی بوٹیاں جنگل میں ممکن ہیں انسان نے غور کر کے سب کے مطابق طرز اور نقش و نگار بنائے، جالدار کپڑے الگ، مشجر الگ، دنیا نے اتنے رنگ کے کپڑے کبھی نہیں دیکھے جتنے آج دیکھ رہے ہیں۔

یہ محض طبیعت کا تقاضا ہے جس میں عقل اور جمال پسندی کی آمیزش ہو گئی، اگر نمونے کا حصہ چھوڑ دیا جائے تو گھونسلہ بنا کر جہاں چاہے رہ جائے، یہ سارے مسائل نمونہ کی خوشمنائی کہ وجہ سے پیدا ہوتے ہیں۔ پینے کے لئے سوڈے کی دکان پر جائیں گے تو رنگ برنگ کا پانی دیکھیں گے کوئی سبز، کوئی سرخ، کوئی زرد، کوئی نارنجی، ذائقہ درست کرنے کے لئے تو سب ایک ہی ہیں مگر آدمی چاہتا ہے کہ جب پیوں تو آنکھوں کو بھی لذت ہو، ہاتھ کو بھی، زبان کو الگ لذت آجائے اور سارے ذائقے جمع ہو جائیں۔ یہ چیز انسان میں ہے جانوروں میں نہیں رکھی گئی۔ جانور تو کھاپی کر ہضم کر لے گا پیٹ میں بوجھ کر دے گا۔ حضرت آدم علیہ السلام کے زمانے میں گائے جس طرح کھاتی تھی آج دس ہزار سال بعد اسی طرح کھاتی ہے، جس طرح پہلے قضائے حاجت کر رہی تھی ایسے ہی اب کرتی ہے، یعنی اس میں کوئی تبدیلی نہیں آئی۔ تو جانوروں میں یہ مادہ

ظرافت اور جمال پسندی کا نہیں ہے، جنات میں بھی نہیں ہے۔ ویرانے میں رہتے ہیں آج تک ان کی کوئی بلڈنگ نہیں دیکھی، پڑیا جانور کسی میں یہ مادہ نہیں۔ کسی نے درخت کو ٹھکانہ بنا لیا کسی نے زمین کھود کر ڈیرہ بسالیا۔ مگر یہ انسان ہے جو جمال پسندی میں دنیا بھر کے مادے خرچ کرتا ہے۔ مکان، کپڑا، کھانے کی شکلیں بھی عمدہ عمدہ تجویز کرتا ہے۔

ایران سے بادشاہ ہندوستان کے پاس شہزادہ آیا۔ مٹھلوں کی سلطنت کا زمانہ تھا، تو شاہی باورچی کو حکم دیا گیا کہ کوئی نئی قسم کی چیز تیار کرو۔ تو ناشتے کیلئے ایک چیز تیار کی اور ایک بہت عمدہ خوانچہ میں رکھ کر لے آیا۔ تو بہت عزت کے ساتھ بلا کر اسے حکم دیا کہ اسے دربار میں کھول دو۔ کھولا تو معلوم ہوا کہ بھینسے کا کٹا ہوا سر رکھا ہے اور تازہ خون بہہ رہا ہے شہزادے کو بڑا تکدر ہوا اور حیرت زدہ ہوا کہ یہ کیا بد تمیزی ہے، بادشاہوں کے پاس بھینسے کا سر لے آیا ہے۔ اس نے کہا کہ صاحب معلوم ہوتا ہے کہ شہزادہ نے کبھی اچھی چیز نہیں کھائی اسے ذرا اپنے بادشاہ کو رعب دکھانا تھا۔ تو معلوم ہوا کہ ایک خاص قسم کی مٹھائی تیار کی گئی تھی، بھینسے کا سر تھا مگر اس کے اندر زبان ایک ذائقے کی مٹھائی تھی، دانت اور ذائقے کی مٹھائی اس کی کھال میں اور ذائقہ تھا۔ جب اس شہزادہ نے چکھا تو حیران رہ گیا کہ عجب چیز ہے۔ تو باورچی کو یہ حجت تمام کرنی تھی کہ تمہارے فرشتوں نے بھی کبھی اس قسم کے کھانے نہیں کھائے جو ہندوستان میں بنتے ہیں۔ یہ جمال پسندی تھی۔ محض مٹھائی لا کے رکھ دیتے شہزادہ کھاپی لیتا اس مصیبت کی کیا ضرورت تھی کہ اس کو بھینسے کی صورت دی، اس کا گلا کٹا ہوا دکھایا کہ خون اس میں بہتا رہے فن کا کمال دکھانا تھا۔

ان فنی کمالات کیلئے آج دنیا میں مستقل کمپنیاں ہیں جن کا کام یہ ہے کہ میزوں کو سجائیں، سینکڑوں روپے محض ان کو سجانے کے لئے بطور اجرت دیئے جاتے ہیں۔ تو طبع بشری تو کھانا پینا چاہتی ہے، عقل بشری چاہتی ہے کہ اس کے اندر خوشنمائی پیدا کی جائے طبع بشری چاہتی ہے کہ کوئی ہم جولی مل جائے تو اس سے انس و محبت سے بات کی جائے اور عقل چاہتی ہے کہ بات کریں تو لوجہ بھی شائستہ ہو، کلام بھی مہذب ہو، بیٹھنے اٹھنے کا ڈھنگ بھی ذرا اچھا ہو۔

انسانی زندگی کا باشعور حکمران

جب زندگی اس نوع پر پہنچے اور کھانے پینے کو آپ عقل کے نیچے لے جائیں تو ہم اسے انسانی زندگی کہیں گے، کل تک یہ چیزیں طبیعت کے حکم میں تھیں آج وہ عقل کی محکوم بن گئیں، پہلے ایک جاہل بادشاہ حکمرانی کر رہا تھا اور اب ایک باشعور حکمران کی حکمرانی کے نیچے آگئیں یعنی عقل کے جس میں سوچ ہے سمجھ ہے۔

اس کے ساتھ ایک چیز اور بڑھ جاتی ہے وہ یہ کہ انسانی طبیعت کا خاصہ ہے کہ خود غرض پچہ یہ چاہے گا کہ میں کھالوں میرے بھائی بند کھا رہے ہیں یا نہیں اسے کیا۔ جانور ہے وہ خود پیٹ بھرنا چاہے گا اور بنی نوع جتنے ہیں ان کا پیٹ بھرا ہے یا نہیں اس کی بلا ہے۔ ایک کتا آجائے گا آپ ہڈی ڈال دیں گے وہ کھائے گا دوسرے کتے کو ملے یا نہ ملے اسے کیا۔ بلکہ دو سہرا کتا لڑنے مرنے کو تیار ہو گا بلکہ سارے محلہ کے کتوں سے لڑتا ہے۔ اسی طرح سے دیگر جانور بھی لڑتے ہیں کہ میری غذا دوسرے کے پاس نہ جائے۔ یہ حیوانیت کا تقاضا ہے کیونکہ طبع حیوانی بالطبع خود غرض واقع ہوتی ہے۔ اپنا نفع چاہتی ہے، دوسرے کا نفع نہیں، لیکن جب عقل آجاتی ہے تو وہ چاہتی ہے کہ عمدگی کے ساتھ میں بھی کھالوں اور میرے بھائی بن بھی کھائیں تو عقل نے آکر

اجتماعی زندگی سکھلا دی۔ تو عقل نے دو باتوں کا اضافہ کیا ہے ایک ظرافت یعنی جمال پسندی کا ایک اجتماعیت کا کہ جہاں ہمیں مل رہا ہے ہمارے بھائیوں کو بھی ملنا چاہئے۔ یہ بُری بات ہے کہ ہم تنہا بیٹھ کر کھائیں اور دوسرے بھوکے رہیں۔ تو جب آدمی میں یہ جذبہ پیدا ہو گیا تو کہا جائے گا کہ یہ انسانی زندگی کے اندر آگیا مگر اس کا مادہ بھی وہی چیز ہے جو حیوانی زندگی کا تھا۔ وہاں خود غرضی کیلئے استعمال ہوتی تھی عقل کے نیچے آکر اجتماعی شان کیلئے استعمال ہونے لگی اور سارے بنی نوع کا فائدہ ہونے لگا۔

اب اسی حالت میں انسانی تمدن، لین دین، تجارت اور زراعت قائم کرتا ہے تو اجتماعیت کی شان جمال پسندی اور بنی نوع کے فائدے کے لئے دیکھنا اور سوچنا یہ عقل کا کام ہے تو مادہ وہی رہا مگر اس کی شکل بدل جاتی ہے۔ کیونکہ محکام بدلتے جاتے ہیں اگر حاکم خود غرض ہے تو محکوم بھی خود غرض ہو گا اور اگر حاکم کے اندر جماعت پسندی ہو اور جمال پسندی ہو تو محکوموں میں بھی یہی چیز آئے گی۔ جب عقل نے دائرہ حکومت سنبھالا تو سارے افراد بنی آدم کا فائدہ اس میں ہو گا یہ اس لئے کرتا ہے تاکہ میں بھی راضی رہوں میرے بھائی بند بھی راضی رہیں۔ مثل مشہور ہے ”نہ تنہا ہنستا ہوا اچھا لگتا ہے نہ روتا ہوا“ کسی جماعت کے ساتھ مل کر ہنستا ہے تو ہنسی ہے اور جماعت کیساتھ ہی روتا ہوا بھی۔

انسانی زندگی کا تیسرا دور — ایمان کی حکومت

اب انسانی زندگی کو ذرا ایک قدم اور بڑھا دیجئے کہ طبع بشری کھانے پینے سے محض نفس کی رضا چاہتی تھی۔ جب عقل آگئی تو اب بنی نوع کی رضا سامنے آگئی کہ میرے سارے بھائی بند بھی راضی ہوں۔ اگر کسی کے اندر ان تمام افعال میں یہ چیز بھی پیش نظر ہو جائے کہ تنہا میں راضی نہ ہوں نہ تنہا میرے بھائی بند راضی ہوں بلکہ میرا خدا بھی راضی ہو۔ تو اب یہ ایمانی زندگی شروع ہو گئی وہی چیزیں اب ایمان کی حکومت کے نیچے آگئیں جو اب تک عقل اور طبیعت کی حکومت میں تھیں۔

عقل انسانی جماعت پسندی اور مفادِ عامہ کی رہبری کرتی تھی لیکن جب ایمان کی روشنی آئی تو اب یہ فکر پڑی کہ جب کھانا کھانے بیٹھے تو سوچے کہ کھانا اس طرح کھاؤں کہ میرا خدا بھی راضی ہو لباس پہنوں تو اسے اس طرح سے پہنوں کہ میرا خدا بھی راضی رہے، ایسا لباس نہ پہنوں جو اس کی منشاء کے خلاف ہو۔ حدیث میں فرمایا گیا کہ بنی آدم میں مردوں کیلئے ریشم کا کپڑا پہننا حرام ہے۔ ریشم کا کپڑا پہننے سے نفس اور بھائی بند تو راضی ہو جائیں گے کہ بڑا عمدہ لباس پہنا ہے مگر اللہ میاں راضی نہیں تو عقل اور نفس تو راضی ہو گئے مگر خدا راضی نہیں ہوئے۔ تو ایمان کی حکومت میں آکر آدمی سوچتا ہے کہ کون سا لباس جائز ہے کون سا ناجائز کون سا حلال اور کون سا حرام؟ حدیث میں فرمایا کہ سونے کا استعمال مردوں کے لئے حرام ہے۔ کسی نے سونے کی انگوٹھی پہن لی تو قطعاً ناجائز ہے، حرام ہے۔ فرمایا، حلیۃ اہل النار اہل جہنم کا زیور ہے۔ یہ آگ کی طرف لے جائے گا۔ البتہ سونے کے بٹن کے بارے میں شریعت نے اجازت دی ہے لیکن اس وجہ سے کہ اس کو لباس کے تابع سمجھا گیا ہے، جیسے لباس پر زری کا کام کیا جائے تو بٹنوں کو کپڑوں کے حکم میں پھول بوٹوں کی شکل میں سمجھا گیا ہے، مگر بٹن کی بھی ایک مقدار ہے کہ دو تین ماشے سے زیادہ نہ ہو بہت زیادہ وزنی پہنے گا تو یہ ہوس ناکی ہوگی اس کے ساتھ فقہاء یہ بھی قید لگاتے ہیں کہ اگر بٹن کا استعمال ہو تو بدن سے نہیں لگانا چاہئے بلکہ کسی کپڑے سے سی کر پہنا جائے تاکہ براہ راست سونا بدن سے مس بھی نہ کرے لباس سے اوپر پہنا ہوا ہو۔ اتنی قیود کے ساتھ اجازت دی گئی ہے۔ تو جب آدمی ایمانی زندگی — ایمانی حکومت کے نیچے آئے گا

تو ایک بٹن بھی سامنے آئے گا تو سوچے گا کہ کس طرح جائز ہے کس طرح نہیں؟ کتنا پہنوں کتنا نہ پہنوں، محض عقل تو اجازت دیدے گی کہ پانچ پانچ تولے کے بٹن پہن لو، چاہے تم ہار اور کنگن بھی پہن لو عقل نہیں روکے گی اس لئے کہ عقل زیادہ سے زیادہ نفس کی رضا چاہتی ہے یا انسان کی رضا۔ خدا کی رضا؟ تو اس کا تعلق تو ایمانی زندگی سے ہے۔

اسی طرح کھانا کھانے کے لئے آدمی بیٹھے گا تو غور کرے گا کہ یہ خنزیر تو نہیں جو حرام ہے۔ یہ فلاں جانور کا گوشت نہیں ہونا چاہئے۔ حرام چیز سے اس طرح بھاگے گا جیسے سنگھیا سے بھاگتا ہے اس لئے کہ سنگھیا مادی موت کا سبب ہے اور حرام چیز کھانا روحانی موت کا سبب بن جاتا ہے۔ لیکن محض عقل؟ وہ تو ممانعت نہیں کرے گی چاہے سانپ کھائے، خنزیر کھائے لیکن ایمان اجازت نہیں دے گا۔

اس واسطے کہ ہر گوشت ہر پوست میں ایک خاصیت ہے۔ تو جیسے اطباء بڑی خاصیت کی اشیاء کے کھانے سے ممانعت کرتے ہیں، اطباء روحانی حضرات انبیاء علیہم السلام بھی بڑی اشیاء سے روکتے ہیں۔ ہر گوشت کی ایک خاصیت ہے۔ خنزیر کی طبیعت میں بے حیائی اور بے غیرتی ہے۔ نجاست خور ہے، غلاظت خور ہے، ایک خنزیر دوسرے ہم جنسوں پر جست کرتا ہے۔ تو ویسی گندگی اور وہی صورت اس کے کھانے والوں میں بھی آئے گی، غلاظت، کدورت، بے حیائی اور بے غیرتی جیسے اوصاف پیدا ہوں گے، درندوں کا گوشت، شیر، بھیڑیا کو حرام قرار دیا گیا۔ کیوں کہ ان کے گوشت کے اندر درندگی کی خاصیت ہے تو ان چیزوں کا کھانا انسان اعلیٰ سے اعلیٰ جانور بن جائے گا مگر انسانیت ختم ہو جائے گی۔ اس لئے شارع علیہ السلام نے ممانعت کر دی اور ایسے جانوروں کی اجازت دی جو اعتدال کی شان رکھتے ہوں۔ تاکہ عدل پیدا ہو۔ یہ خاصیت اللہ ہی جانتا ہے کہ اس نے کس مخلوق کو کیسا بنایا اس کا حق ہے کہ وہ کہے کہ میں نے فلاں فلاں جانور حلال کیا فلاں حرام کیا۔

حرمت علیکم المیتة والدم ولحم الخنزیر وما اهل لغير اللہ بہ۔

حرام کیا گیا تم پر خنزیر اور مردار جس کی روح نکل جانے پر اس میں روحانیت کا کوئی سوال ہی پیدا نہیں ہوتا۔ خالص مادیت رہ جاتی ہے اور خالص مادیت ایک تعفن ہے، گندی چیز ہے۔ روح آکر اس سے گندگی دفع کرتی ہے۔ تو حق تعالیٰ جو شریعتوں کے بھیجنے والے اور ساری چیزوں کے پیدا کرنے والے ہیں، وہ جانتے ہیں کہ میں نے کس چیز میں کیسی خاصیت اور جو ہر رکھا ہے اور کیا نہیں۔ اسے حق ہے کہ وہ کئے فلاں چیز استعمال کرو، فلاں مت کرو، تو جب آدمی ایمان (کی حکومت) کے نیچے آجاتا ہے تو پھر اس میں کھانے، پینے، رہنے، سنے، اوڑھنے میں رضائے خداوندی پیش نظر رہتی ہے کہ اگر مالک اور محسن ناراض ہوتا ہے تو مجھے حق نہیں کہ کوئی ایسا کام کروں۔

اسی طرح نسل بڑھانے میں بھی یہی خیال رہے گا، زنا سے بچے گا نکاح کی طرف آئے گا۔ اگر ایمانی زندگی نہ ہو محض عقل ہو تو عقل محض میں زنا بھی حلال ہے اور نکاح بھی، اس میں اس کا کوئی امتیاز نہیں کہ یہ نکاح ہے اور وہ سفاح۔ تو طبع بشری میں محض نفس کی رضا پیش نظر ہوتی ہے۔ عقل آجائے تو مفاد عامہ سامنے آتا ہے جسے ہم جمہوریت کہیں گے اور جمہوریت میں یہی ہوتا ہے کہ سب کی رائے لے لے اور سب کی خوشی حاصل ہو جائے اور جب ایمانی زندگی آتی ہے تو جمہور سے بالاتر ہو کر خدا کی رضا کا سوال پیدا ہوتا ہے کہ اللہ راضی ہو۔ جمہور راضی ہوں یا نہ ہوں سارے انسان مل کر بھی ناراض ہو جائیں تو یہ اسے گوارا کرے گا اللہ کو نہیں۔ پروردگار کی رضا کو ہر چیز پر ترجیح دے گا تو ایمانی زندگی کے اندر وہی تمام چیزیں ہیں جو اب تک استعمال میں

آرہی تھیں صرف شکل بدل گئی۔ رضائے خداوندی کی شکل آگئی کہ کس طرح مجھے میرے مالک نے حکم دیا۔ حدیث میں فرمایا گیا کہ پانی پیو تو دائیں ہاتھ سے پیو۔ بائیں ہاتھ سے پیو گے تو شیطان شامل ہو جائے گا۔ اور جب شیطان کا حصہ کھانے پینے میں آگیا تو نفس پر شیطانیت کے اثرات پڑیں گے اگر وایاں ہاتھ کھانے سے آلودہ ہو اور مجبور ہے کہ گلاس بائیں ہاتھ میں لے تو کم سے کم دائیں ہاتھ کا کوئی حصہ لگا لیا جائے تاکہ دائیں ہاتھ سے پینا متحقق ہو جائے۔ اس واسطے فرمایا کہ بائیں ہاتھ سے کھانا شیطاٹین کا ہے اور دائیں ہاتھ سے حضرات انبیاء علیہم السلام کا۔

کان رسول اللہ صلی اللہ علیہ وسلم یحب التیامن

جناب نبی کریم صلی اللہ علیہ وسلم کو ہر شریف اور بہتر کام میں وایاں ہاتھ پسند تھا۔ لباس پہنتے تو پہلے وایاں ہاتھ دائیں آستین میں ڈالتے پاجامہ پہنتے تو پہلے وایاں پیر دائیں پانچے میں، کنگھی کرتے تو پہلے دائیں جانب دانت مارتے تو پہلے دائیں جانب۔ تو دائیں جانب سے ابتدا حضرات انبیاء علیہم السلام کو پسند ہے۔ بائیں جانب خیس اور دائیں جانب شریف سمجھی جاتی ہے۔ تو کثافت اور رذالت کے امور شیطاٹین کو پسندیدہ ہیں اور ہر چیز کی پاکی اور صفائی انبیاء علیہم السلام کو پسند ہے۔ اسی طرح ایمانی زندگی کی وجہ سے کھانے پینے میں غور کرے گا کہ کھانا حلال کا ہو حرام کا نہ ہو۔ اس واسطے کہ دینی توفیق کا تعلق اکل حلال سے ہے۔ لقمہ حرام جب پیٹ میں پہنچتا ہے تو دینی جذبات کی توفیق سلب ہو جاتی ہے حلال پہنچتا ہے تو دین پر عمل اور محبت کے جذبات بھڑکتے ہیں۔ اس لئے کہ دین بہر حال صاف چیز ہے اگر کسی شخص کی طبیعت نہایت پاکیزہ اور ستھری ہے اس کے سامنے اگر غلیظ آدمی کو پیش کرو تو منہ پھیر لے گا اور اگر اس کی طبیعت گندی ہے تو جتنی غلیظ چیزیں سامنے آئیں گی اس کیلئے اتنا ہی خوشی کا موقع ہو گا۔

دکن کے بادشاہ ”نانا شاہ“ تھے۔ نانا شاہ شاہی طبیعت کے ہیں۔ مشہور ہے طبیعت بہت زیادہ نفیس و نازک تھی۔ جب دشمن نے دکن کے حملے میں ان پر قبضہ کیا اور قیدی بنا کر فلاح کے سامنے پیش ہوئے تو تجویز ہو کہ انہیں قتل کر دیا جائے۔ تو انہوں نے کہا کہ جب تم مجھے بہر حال واجب القتل سمجھتے ہو تو اس کے لئے تم زیادہ جدوجہد مت کرو۔ میں آسان ترکیب بتائے دیتا ہوں۔ مزاج میں چونکہ حد درجہ لطافت تھی تو کہا کہ کسی غلیظ عورت بھٹکن کو گندگی لیکر سامنے سے گزار دو تو میں ختم ہو جاؤں گا۔ چنانچہ غلاظت کا نوکر سامنے لایا گیا، بس وہیں دم نکل گیا تحمل نہیں کر سکے۔

الغرض پاک و صاف اور نفیس طبیعت ستھری چیزوں سے خوش ہوتی ہے۔ جو چیزیں پاخانہ میں پیدا ہوئی ہیں اگر انہیں باہر ڈال دو وہیں مرجائیں گی۔ اس لئے کہ غلاظت ان کا طبعی تقاضا ہے اور صاف چیزوں پر ناپاک چیزوں سے مردنی چھا جاتی ہے۔ تو ہر چیز میں اس کی طبیعت کے مناسب جو چیز ہے، آتی ہے۔ جبھی وہ زندہ رہتی ہے، اسی لئے ایمانی طبائع لقمہ حرام کو کبھی برداشت نہیں کرتی حتیٰ کہ مشتبہ لقمہ کو بھی۔

ہمارے بزرگوں میں حضرت مولانا مظفر حسین صاحب کاندھلوی تھے ان کا تقویٰ اور طہارت مشہور ہے۔ فرماتے تھے کہ حق تعالیٰ کا میرے ساتھ معاملہ یہ ہے کہ اگر ناہانستگی میں بھی کوئی مشتبہ لقمہ پیٹ میں چلا جائے تو فوراً قے آجاتی ہے۔ تو انتہائی تقوائے اور پاکیزگی بڑھتے بڑھتے حق تعالیٰ کا ایسا معاملہ ہو جاتا ہے۔ بشرطیکہ آدمی متقی بننے کی مشق کرے۔ جب تقوائے باطن نصیب ہو جاتا ہے تو پھر حق تعالیٰ خود حفاظت فرماتے ہیں۔

حضرت مولانا تھانوی اپنا ہی واقعہ بیان فرماتے تھے کہ میں ایک دفعہ اعظم گڑھ گیا۔ اس ضلع میں اسٹیشن سے چار میل چھوٹا سا گاؤں تھا۔ وہاں کے لوگوں نے مجھے بلایا۔ وہاں سے جب فارغ ہوا تو ریل رات کو لیارہ

بچے جاتی تھی، سردی کا زمانہ تھا، لوگوں نے کہا کہ سردی ہے اندھیری رات، ہوگی بارشیں ہو رہی ہوں گی اس لئے رات کو جانے میں تکلیف ہوگی مناسب ہے کہ عصر کے وقت اسٹیشن پہنچا دیا جائے رات ٹرین آئے گی تو سوار ہو جائیں گے۔ تو حضرت کو سوار کر کے اسٹیشن لائے جو بہت چھوٹا سا تھا۔ نہ ویٹنگ روم نہ مسافر خانہ، دفتر کا ایک ہی کمرہ تھا اور اسی سے ملا ہوا مال گودام تھا بوریاں وغیرہ وہاں بھرتے تھے، اسٹیشن ماسٹر تھا تو ہندو مگر بھلا آدمی تھا۔ اس نے دو چار بوریاں ہٹائیں اور مصلے کی جگہ بنائی کچھ آرام کی جگہ ہو گئی حضرت نے کہا کہ آپ آرام سے بیٹھیں، فرماتے تھے جب مغرب کا وقت ہوا تو میں نے نماز پڑھی اس کے بعد سنتیں اور اس کے بعد نفلوں کی نیت باندھ لی، وہ اسٹیشن ماسٹر ایک لیمپ لیکر آیا تاکہ روشنی ہو جائے، حضرت فرماتے تھے کہ مجھے معافیہ خطرہ ہوا کہ مال گودام کے لئے گورنمنٹ نے کوئی لیمپ رکھا نہیں ہے یہ ریلوے کا لیمپ میری وجہ سے لایا ہو گا تو میں گویا غاصب ٹھہرا میرے لئے حق نہیں کہ اسے استعمال کروں نماز میں ایک بے چینی شروع ہو گئی۔ کہ اے اللہ تو نے ہمیشہ مجھے مشتبہ چیزوں سے بچایا ہے۔ یہ مشتبہ چیز آرہی ہے جس کا مجھے علم نہیں اس لئے تو ہی بچانے والا ہے۔ فرماتے تھے کہ بمشکل میں نے دو رکعات ختم کیں اور اس نے لیمپ رکھا نہیں بلکہ لئے ہوئے کھڑا ہے، جب میں نے سلام پھیرا تو اس نے آگے بڑھ کر کہا کہ میں یہ لیمپ لیکر آیا ہوں اور یہ اسٹیشن کا نہیں، میرا ذاتی ہے۔ لایا اس لئے کہ اندھیرے کی تکلیف نہ ہو۔ فرماتے تھے کہ میں نے اتنی دعائیں کیں اس کے حق میں کہ اتنی رعایت ہے۔ اس لئے اس نے خود محسوس کیا کہ مجھے حق نہیں تو اپنے گھر سے لایا، تو طبیعت میں جب سلامتی ہو تو کافر کی بھی قدرت رہنمائی کرتی ہے۔ بشرطیکہ مذہب کا جذبہ موجود ہو اخلاقی قدیں اس کے اندر ہوں۔

الغرض متقی جب تقویٰ تک پہنچ جائے تو

نی وہدیزداں مراد متقین

والا معاملہ ہوتا ہے۔ حق تعالیٰ ایسے راستے پیدا فرمادیتے ہیں کہ مشبہات سے بچ جائے مگر یہ جب ہی ہوتا ہے کہ تقویٰ باطنی کی عادت ڈالے، جو تقویٰ ظاہر کا ہے وہ تو یہ ہے کہ بُرا عمل نہ کرے ناجائز نہ کرے۔ ہر عمل جو از کی حد میں کرے اور ایک تقویٰ باطن ہے وہ زیادہ دقیق ہوتا ہے۔ وہاں تک ہر ایک کی رسائی نہیں ہوتی۔ جب تک کہ اعلیٰ درجہ کا متقی نہ ہو۔ فقہاء لکھتے ہیں کہ اگر ایک شخص کوئی خوش رنگ شربت پینے بیٹھا ہے اور تصور یہ باندھا ہے کہ میں شراب پی رہا ہوں تو فرماتے ہیں کہ یہ گنہگار ہے اور اگر اس کی نیت کھل جائے تو حاکم وقت اسے سزا دے گا وہ شربت بھی اس کے حق میں مکروہ تحریمی بن جاتا ہے، اس نے زبان سے اگرچہ شراب نہ پی مگر خیال سے پی لی دل سے پی لی۔

اسی طرح فقہاء یہ بھی لکھتے ہیں کہ ایک شخص اپنی بیوی کے پاس جاتا ہے اس کے ہاتھ تھامے ہوئے ہے اور دل میں دھیان ہے کہ فلاں اجنبی عورت جس سے عشق ہے یہ وہی اجنبی عورت ہے۔ اس کا فقط تصور باندھ لیا۔ تو فرماتے ہیں کہ یہ باطنی طور پر حکم میں زانی کے ہو جائے گا۔ اس کے حق میں تب جائز ہو گا کہ تصور بدل کر توبہ کرے۔ تو دل میں تصورات بھی غلط طرح کے نہ ہوں، بُرا تصور آئے گا تو آگے عمل شروع ہوتا ہے، بڑے جذبات دل میں پیدا ہوتے ہیں تو عمل بھی ناپاک ہو جائے گا۔ اسے کہتے ہیں تقویٰ باطن کہ جذبات قلب بھی مصفیٰ و مزکی ہوں۔ قرآن حکیم میں فرمایا گیا۔

إِنَّ النَّاسَ لَغُلَطَىٰ إِنْ تَلَّوْا إِذَا سَلَّمُوا طَائِفًا مِّنَ الشَّيْطَانِ

جو لوگ تقویٰ کی عادت ڈالتے ہیں اگر ناگہانی کسی غلطی میں پڑ جاتے ہیں تو فوراً ان کی طبیعت میں روشنی

پیدا ہوتی ہے اور توبہ کر کے سنبھلتے ہیں۔ اس خیال سے بھی توبہ کرتے ہیں اس لئے کہ خیال سے ہی تو عمل پیدا ہوتا ہے۔ اگر خیالات نہ روکے اور اجازت دے کہ جیسا کر آئے تو چلتے رہو تو آدمی بہت سی بد عملیوں میں مبتلا ہو جائے گا۔ اب یہ کتنی دقیق بات ہے کہ فرمایا گیا ہے کہ اجنبی عورت کے بچے ہوئے پانی سے اجنبی مرد کے لئے وضو کرنا مکروہ ہے، اس لئے کہ اسے خیال آئے گا کہ فلاں عورت کا بچا ہوا پانی ہے اگر یہ دھیان بڑھ گیا تو ممکن ہے آگے بہت سے فسادات پیدا ہوں۔ حدیث میں فرمایا گیا **التقویٰ ہھنا واسار الی صدقہ تقویٰ قلب کے اندر ہوتا ہے۔ جب قلب کے اندر آجائے گا۔ تب عمل کے اندر پیدا ہوگا۔ جب قلب میں ہی نہیں ہوگا تو قالب میں بھی نہیں ہے۔ وہ کیسے متقی بن جائے گا؟ تو بہر حال جب ایمانی زندگی آجاتی ہے تو خیالات پر بھی کنٹرول کرنا ہوتا ہے کہ خیالات بھی ایسے نہ ہوں جن سے اللہ تعالیٰ ناراض ہو جائے اس لئے کہ حق تعالیٰ شانہ جیسے آپ کے ہاتھ پیر کو دیکھتے ہیں ایسے اللہ دلوں کو بھی دیکھتے ہیں۔ واللہ اعلم بذات الصدور۔ ان اللہ لا ینظر الی صورکم واعمالکم ولكن ینظر الی قلوبکم ونباتکم۔ اللہ تعالیٰ تمہارے عملوں کو نہیں دیکھتے، دلوں کو دیکھتے ہیں کہ اسکے اندر نیت کیا ہے۔**

تو دنیوی بادشاہوں کا قانون صرف بدن پر لاگو ہوتا ہے۔ لیکن خدائی قانون تو قلب پر بھی لاگو ہوتا ہے۔ دنیوی سلطنتیں بد عملی سے روک سکتی ہیں کہ چور نے چوری کی اسے جیل بھیج دیا۔ ڈکیت نے ڈکیتی کی اسے جیل بھیج دیا لیکن قلب تو نہیں بدل سکتا وہ تو خدا کی حکومت سے بدلے گا۔ دنیوی حکومتیں افعال سے روکتی ہیں اور خدائی حکومت و قانون ان بُرے افعال کی نفرت دل میں ڈالتی ہے۔ تو جب تک اخلاقی حالت درست نہ ہو آدمی صحیح معنوں میں آدمی نہیں بن سکتا۔ اس کے لئے یہ بھی ضروری اور لازمی چیز ہے کہ اخلاقی حیثیت سے اس کے اندر بد عملی سے نفرت پیدا ہو جائے۔ تو شریعت یہ بھی چاہتی ہے کہ بُرے افعال پر پابندی عائد کی جائے تاکہ لوگ بد عمل نہ بنیں اور یہ بھی ضروری ہے کہ ان کے اخلاق درست کئے جائیں تاکہ بد عملی سے لذت حاصل نہ ہو سکے بلکہ نفرت پیدا ہو جائے۔

تو میرے عرض کرنے کا مطلب یہ ہے کہ وہی کھانا، پینا، وہی سونا جاگنا وہی اٹھنا بیٹھنا وہی مکان بنانا ان افعال پر طبیعت حکومت کر رہی تھی تو حیوانی زندگی بنی جب عقل حکومت کرنے لگی تو انسانی زندگی بنی اور خدا کی وحی حکومت کرنے لگی تو ایمانی زندگی بنی، انسانی زندگی کا جو مادہ تھا انہی افعال کو شائستہ اور بہتر بنا دیا۔ تو شریعت اسلام آپ کو کھانے پینے تجارت زراعت سے نہیں روکتی۔ حکمرانی کو نہیں روکتی مگر ان ساری چیزوں کو شائستہ بنا کر رضائے خداوندی کا ذریعہ بنا دے گی تاکہ آپ کے قلب میں شائستگی پیدا ہو جائے۔ تو اسلام جامع مذہب ہے، فقط نماز روزہ نہیں سکھاتا بلکہ اس کا تعلق تخت سلطنت سے بھی ہے، گھر پلو زندگی سے بھی، میدانی اور جنگی زندگی سے بھی، صلح سے بھی اور جنگ سے بھی۔ کام وہی کرے گا جو انسانی زندگی میں ہوں۔ مگر اس کا رخ دین کی طرف بدل دیتا ہے۔ قلب کا رخ ذرا سیدھا کر دو تو دین بن جائے گا۔

غزوہ بدر میں حضرت علیؑ نے ابو جہل کو پچھاڑ دیا اور اس کے سینے پر چڑھ بیٹھے، خنجر اٹھایا تو ابو جہل نے نیچے سے حضرت علیؑ کے منہ پر تھوک دیا۔ حضرت علیؑ فوراً خنجر چھوڑ کر کھڑے ہو گئے ابو جہل نے کہا، اے علیؑ میں تجھے بڑا دانشمند سمجھتا تھا اب آپ دشمن پر قابو پا چکے تھے اور دشمن ایسا جو نہ صرف تمہارا بلکہ تمہارے پیغمبر اور دین کا بھی دشمن ہے، تو جو تمہارے نزدیک بدترین دشمن تھا۔ آپ نے اس پر قابو پا کر چھوڑ دیا۔ اس سے بڑھ کر غیر دانشمند کیا ہوگی؟

حضرت علیؑ نے جواب دیا کہ میں تجھ سے خدا کے لئے لڑنے آیا تھا، جذباتِ نفسانی کی وجہ سے نہیں، تو

نے جب منہ پر تھو کا تو نفس میں غیظ پیدا ہوا۔ اگر میں قتل کرتا تو نفسانی جذبہ سے قتل کرتا اور میری عبادت تباہ ہو جاتی۔ میں تو اللہ کے لئے لڑتا ہوں کہ تو اللہ کے دین کا دشمن ہے، اس کے کلمہ کو نیچا دکھنا چاہتا ہے اپنی ذات کے لئے قتل کرتا تو نفسانیت کا قتل کرتا، للہیت باقی نہ ہوتی۔ تو قتل وہی تھا، طبعی جذبے سے قتل کرتے تو نفسانی جذبہ ہوتا اور یہ ہونا کہ محفوظ ہو جاتے لیکن ایمانی جذبے سے قتل کریں گے تو اس کا مطلب یہ ہے کہ میرا خدا راضی ہو اور مجھے آخرت میں اجر ملے۔ پس جو کام انسان کرتا ہے تو وہ ہر کوئی کرتا ہے کافر کھاتا پیتا ہے، مؤمن بھی کھاتا پیتا ہے۔ وہ لڑتا ہے اور صلح کرتا ہے، یہ بھی لڑتا ہے اور صلح کرتا ہے فرق کیا ہے؟ وہ بحیثیت مؤمن کے ہر کام کرے گا۔ بوجہ اللہ کرے گا کافر وہی کام اپنے نفس کو خوش کرنے کے لئے کرے گا۔ مؤمن میں نفسانیت ختم ہو جاتی ہے وہ تو اللہ فی اللہ کام کرتا ہے۔ تو عمل میں فرق نہیں ہوتا۔ نیت اور روح میں فرق ہوتا ہے۔ ایک کا رخ زمین کی طرف ہے اور دوسرے کا عرش کی طرف۔

تو ایمانی زندگی فقط رخ بدلتی ہے اعمال کو تبدیل نہیں کرتی، نفس مہذب ہو جائے تہذیب نفس اصل ہے۔ تو یہ ایمانی زندگی کہلاتی ہے۔ تو اگر ہم فقط کھانے پینے میں لگے رہیں، اوڑھنے پہننے اور سنوارنے میں لگے رہیں تو حیوانیت سے آگے نہیں بڑھیں گے اور اگر قومی خدمت اور مفادِ عامہ کے لئے کچھ کیا تو زیادہ سے زیادہ انسان بن گئے۔ لیکن مؤمن نہیں بنیں گے اور جب مؤمن بنیں گے تو ان سب چیزوں کو بوجہ اللہ کریں گے۔

حضرت ابراہیم علیہ السلام کو حق تعالیٰ نے فرمایا اِذْ قَالَ لَهُ رَبُّهُ اَسْلِمْ اے ابراہیم (علیہ السلام) مسلم بن جاؤ۔ تو اس کا مطلب یہ نہیں کہ معاذ اللہ اب تک کفر میں تھے۔ اب اسلام قبول کر لیں، وہ تو پیغمبر ہیں ایمان کا سرچشمہ ہیں۔ تو مسلم بننے کے معنی ہیں گردن نہاد ہونے کے یعنی اپنے آپ کو ہمارے حوالے کر دو کہ جو کام کرو اپنے نفس کی رضا کیلئے نہ کرو۔

قَالَ اَسَلْتُ رَبَّ الْعَالَمِينَ ابراہیم علیہ السلام نے عرض کیا اے اللہ! میں مسلم بن گیا۔ فرمایا مسلم بن گئے تو اعلان کرو، قُلْ اِنْ صَلَوَتِي وَنُصْرَتِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ وَبِنِكَ اُمْرَتٍ وَاَنَا اَوَّلُ الْمُسْلِمِينَ کہہ دے ابراہیم (علیہ السلام) کہ میری نماز اور حج میرا مرنا جینا سب اللہ رب العالمین کے لئے ہے جس کا کوئی شریک نہیں۔ تو میں ان اعمال میں کوئی شریک نہیں کرتا محض اللہ کی رضا کے لئے کرتا ہوں۔ مسلم بننے کے معنی یہی ہیں کہ کھانا پینا مرنا جینا بوجہ اللہ بن جائے۔ تو ایمان آکر اور زندگی نہیں سکھلاتا، اسی انسانی زندگی کو مہذب اور شائستہ بنا دیتا ہے۔

عرفانی زندگی، منشاءِ خداوندی کی حکومت

اور جب یہ مکمل ہو جاتی ہے تو اب اللہ کی رضا کیلئے، لڑنا، مرنا اور جینا بھی ہے۔ اب جتنا بھی اللہ کے لئے کام کرے گا حق تعالیٰ کی معرفت اور پہچان بڑھ جائے گی اور جتنی پہچان بڑھتی جائے گی قربِ خداوندی نصیب ہوتا جائے گا۔ ایمانی زندگی میں فقط عقیدہ تھا کہ مالک الملک ایک ہے اور اللہ کی رضا کیلئے کام کرتے ہیں اب فقط علم نہیں رہے گا۔ جان پہچان ہو جائے گی اور اب منشاء کی پابندی کرنے لگے گا۔ اب تک تو قانون کی پابندی کر رہا تھا۔ حکم ہوا نماز پڑھ لے کہا بہت اچھا۔ حلال اختیار کرو، حرام چھوڑ دو، کہا بہت اچھا، رشوت مت لو۔ بہت اچھا، جھوٹ مت بولو کہا بہت اچھا۔ تو جتنے احکام تھے ان کی پابندی کا نام ایمان اور اسلام ہے کہ خدا کے قانون کے نیچے زندگی بسر کر سکے، یہ ایمانی زندگی تھی لیکن ایک مرتبہ زندگی کا اس سے بھی اوپر تھا وہ یہ

کہ ___ قانون کی پابندی کرتے کرتے آخر میں قانون ساز کے منشاء کی پابندی کرنے لگتا ہے اور قانون سے بالآخر ہو کر عمل کرتا ہے۔

مثلاً قانون تو یہ ہے کہ کسی محبوب نے امر کیا کہ بھی اپنے باغ سے ہمیں پھول دیدو اور تم نے ان کو پھول پہنچادیا اور قانون سے بالآخر منشاء کی پابندی یہ ہے کہ سارا باغ ہی اس کے سپرد کر دیا کہ پھول کیا ہے سارا باغ ہی حاضر ہے ___ اللہ نے مانگا کہ جو روئی کھاتے ہو اس میں تھوڑا حصہ اللہ کے نام پر بھی دیدو۔ تو منشاء کی پابندی یہ کہ سارا کھانا ہی اٹھا کر اللہ کے نام پر دیدیا خود روزہ رکھ لیا ___ تو انسان ایسا جب کرے گا جبکہ حاکم سامنے موجود ہو۔ جب سامنے موجود ہوگا تو حکم کا انتظار نہ ہوگا بلکہ وہ تو اسکی نگاہ و آبرو کو پہچان کر عمل کرے گا اس کی منشاء اس کی پیشانی سے معلوم ہو جائے گی کہ یہ چاہتا ہے یہ نہیں۔

اورنگ زیب کے واقعات میں لکھا ہے کہ ان کا جو کمانڈر انچیف تھا اس نے فوجی سامان اسلحہ کی تیاری شروع کر دی اور فوج کے کانوں میں پھونک دیا کہ دکن پر جانا ہے تیار رہو۔ تو کسی نے کمانڈر سے کہا کہ بادشاہ نے حکم دیا ہے؟ کہا نہیں بلکہ ایک دفعہ اورنگ زیب تخت پر بیٹھے ہوئے تھے میں کھڑا تھا۔ تو مجلس میں دکن کا جو ذکر آیا تو بادشاہ نے نہایت تیز نگاہوں سے دکن کی طرف دیکھا۔ میں سمجھ گیا کہ دکن سے ان کے دل میں رنگ ہے۔ تو ابھی تو حکم نہیں ضابطہ میں تو پھر ہی ہوگا مگر میں نے اورنگ زیب کا منشاء پالیا تھا۔ تو اگر یہ عالمگیر سے دور ہوتا تب تو انتظار کرتا کہ قانونی حکم پہنچے لیکن چونکہ سامنے کھڑا تھا تو اس کی نگاہ اور پیشانی سے پہچان گیا۔ تو منشاء کی پابندی کرنا گویا پہچان پر عمل کرنا ہے۔ اس کو معرفت اور عرفان کہتے ہیں۔ ایک علم اور اعتقاد ہے جو غائبانہ ہوتا ہے اور ایک یہ کہ اللہ کو رسول صلی اللہ علیہ وسلم کو آنکھوں سے دیکھ لیا اب قانون کا انتظار نہیں اب تو نگاہ و آبرو ہی مقصد بتلا دے گی۔ اس کو معرفت کی زندگی کہتے ہیں۔ اور اس کا نام ہم عرفانی زندگی رکھیں گے۔

ایرانی شہزادے کا ایک واقعہ میں نے دیکھا کہ اس کے پاس بادشاہ ہندوستان مہمان ہوا۔ انہیں لیموں کی ضرورت پڑی، شہزادہ ایران کے باغ میں لیموں کھتے تھے، خادم اجازت لینے آیا وہ سن کر منقبض ہوئے اور ترشروئی سے دیکھا۔ اس نے باہر آکر کہا کہ اجازت مل گئی لیموں توڑو۔ کہا کہ بے وقوف اجازت کہاں ملی وہ تو کچھ بولے ہی نہیں۔ اس نے کہا کہ جب شہزادہ نے ترش نگاہوں سے دیکھا تو سمجھ گئے کہ کھتے لیموں کی اجازت دیدی گئی ہے۔ تو پاس رہنے والے منشاء اور طبیعت میں اتنا دخل پالیتے ہیں۔ خواہ لفظ سامنے نہ ہوں۔ تو انبیاء و اولیاء جو معرفت خداوندی حاصل کر لیتے ہیں وہ اپنے ذوق سے ان چیزوں کو پالیتے ہیں جو منشاء خداوندی ہوتے ہیں حالانکہ حکم ابھی نہیں ہوتا اور بہت سے اہل اللہ اور اولیاء کاملین کے قلب پر جو واردات ہوتے ہیں ان واردات سے ان کو منشاء خداوندی معلوم ہو جاتا ہے، وہ شریعت کا قانون نہیں ہوتا تو اس کی تبلیغ نہیں کرتے مگر وہ خود کرنے پر پابند ہیں کیونکہ انہوں نے منشاء کو دیکھ لیا ___ حضرت حاجی امداد اللہ صاحب قدس اللہ سرہ العزیز جو دارالعلوم کی جماعت کی شیخ ہیں وہ مکہ معظمہ ہجرت کر کے چلے گئے تو عمر بھر سیاہ رنگ کا جو تانا پہنا۔ لوگوں نے کہا کہ شرعاً ناجائز ہے؟ فرمایا نہیں۔ پوچھا کیوں نہیں پہنتے۔ فرمایا بیت اللہ کا غلاف سیاہ رنگ کا ہے۔ مجھے بے ادبی معلوم ہوتی ہے کہ اس رنگ کو قدموں میں استعمال کیا جائے۔ یہ محض ایک ذوق اور منشاء کی بات تھی۔ تو ادبی ذوق کے اندر بعض دفعہ آدمی وہ چیزیں کرتا ہے کہ قانون میں نہیں ہوتیں مگر اس کا ذوق کہتا ہے کہ مجھے اس طرز عمل پر جانا ہے، اس کو عرفانی زندگی کہتے ہیں۔

تو اولیاء کاملین کی زندگی عرفانی ہوتی ہے کہ محض جائز و ناجائز ہی نہیں بلکہ جائز کے اندر بھی دیکھتے ہیں کہ

منشاء اگر یہ ہو کہ کم سے کم کھاؤں تو ایسا کروں اور اگر یہ ہو کہ بالکل نہ کھاؤں تو میں فاقہ کروں۔
حضرات صحابہؓ اور حضرات اہل اللہ جو فقرو فاقہ کو پسند کرتے ہیں تو شریعت نے یہ حکم نہیں دیا مگر بہت سے اولیاء کی زندگی ہے جیسے حضرت شیخ عبدالقدوس گنگوہیؒ کہ ایک ایک ہفتہ فاقہ کا گزرتا تو یہ شرعی حکم نہیں تھا۔ مگر شریعت بھیجے والے کا منشاء ان کے حق میں یہی تھا کہ جب زیادہ سے زیادہ زحمت بردہ جائے تو زیادہ سے زیادہ درجات بلند ہوں گے۔

حضرت شاہ ابوالمعالیؒ کو فاقہ سے بڑی محبت تھی اور دو دو ہفتے فاقے ہوتے تھے اور وہ ارادی فاقے ہوتے تھے۔ یہ نہیں کہ مفلس اور تنگدست تھے۔ دولت تو ایسے لوگوں کے قدموں میں آکر گرتی ہے۔ تو شاہ ابوالمعالیؒ کے پیران کے گھر آئے شاہ صاحب موجود نہیں تھے تو گھر والوں کو پریشانی ہوئی کہ ہمارے گھر کے جو بڑے ہیں (شاہ ابوالمعالی) ان کے شیخ کی کس طرح خاطر مدارت کریں۔ شیخ سمجھ گئے کہ نہ دانہ ہے نہ پانی۔ تو ایک روپے کا غلہ منگوایا اور ایک تعویذ لکھ کر دیا اور فرمایا کہ اسے غلہ میں ڈالو اللہ برکت دے گا۔ شیخ ایک ہفتہ ٹھہرے اور روزانہ کھایا جب چلے گئے تو وہ غلہ ختم نہیں ہوا تھا۔ دو تین ہفتے کے بعد شاہ ابوالمعالی تشریف لائے تو دیکھا کہ دو دو وقت روٹی پک رہی ہے۔ انہیں فقرو فاقہ سے محبت تھی۔ تو فرمایا کہ کیا بات ہے فاقہ نہیں ہوتا۔ ہمارے پاس تو کچھ تھا نہیں۔ دو وقت کی روٹی کہاں سے آگئی۔ تو بتلایا گیا کہ آپ کے شیخ آئے تھے گھر میں فاقہ تھا۔ تو انہوں نے خود ایک روپے کا غلہ منگوایا اور تعویذ لکھ کر اس میں ڈالا۔ اس کی برکت ہے۔ کہا اچھا تم بڑے گستاخ ہو۔ میرے شیخ کے تعویذ کو غلہ میں ڈال دیا ہے۔ نکال کر لاؤ۔ میں اسے اپنے سر پر رکھوں۔ اسے لے کر پگڑی میں باندھ لیا اور وہ غلہ اسی دن ختم ہو گیا۔ اب پھر فقرو فاقہ شروع ہو گیا تو یہ کہاں شریعت کا حکم تھا کہ ہفتہ ہفتہ فاقہ کرو؟ مگر قانون بنانے والے کا منشاء محسوس کیا کہ وہ چاہتے ہیں کہ فقرو فاقہ کی زندگی ہو تاکہ درجات بلند ہوں، روحانیت ترقی کرے۔

نبی کریم صلی اللہ علیہ وسلم کی سیرت طیبہ میں آتا ہے کہ دو دو مہینے گزرتے تھے کہ بیت نبوت میں دھواں نہیں اٹھتا تھا۔ کھانے کو ایک ٹکڑا کھجور اور پانی (آسودین) پر گذر ہوتی تھی۔ تو قرآن کریم میں تو یہ حکم موجود نہیں تھا کہ آپ دو مہینے بالکل فقرو فاقہ سے رہیں۔ مگر قانون سے بالاتر ہو کر قانون بھیجے والے کا منشاء آپ کے قلب مبارک پر روشن تھا کہ انبیاء علیہم السلام کی پاکیزہ زندگی کا یہی تقاضا ہے کہ وہ کھانے پینے اور لذات دنیا کی طرف ادنیٰ توجہ بھی نہ دیں۔ وہ توجہ کریں تو حق تعالیٰ کی ذات کی طرف، علم و عرفان کی طرف، تو قانون ساز کے منشاء کو پا کر عمل کرنا، اسے معرفت یا عرفانی زندگی کہتے ہیں۔ مگر اس عرفانی زندگی کا مادہ بھی وہی ہے جو حیوانی زندگی کا تھا، وہی کھانا پینا، رہنا سہنا، وہی سب کچھ اب منشاء خداوندی حاکم بن گیا۔

تو حیوانی زندگی میں طبیعت حاکم ہوتی ہے، جو ایک جاہل بادشاہ ہے۔ جس کے تحت آدمی جانوروں کی طرح کھاتا پیتا ہے۔ انسانی زندگی آتی ہے تو عقل حاکم ہو جاتی ہے اور عقل میں شعور ہوتا ہے تو ذرا سوچ سمجھ کے کھاتا پیتا ہے، ایمانی زندگی آتی ہے تو وحی کی رہنمائی ہوتی ہے تو عفت اور پاکدامنی پیدا ہو جاتی ہے اور عرفانی زندگی جب آجاتی ہے تو منشاء الہی انسان کے اوپر حکومت کرتا ہے۔ اس وقت انسان کی زندگی نہایت بلند و بالا ہوتی ہے جیسا کہ انبیاء اولیائے کاملین اور علماء ربانیین کی زندگی۔ جس کے اندر ناساری موجود ہے مگر محظ نفس کا کوئی گذر نہیں، نفسانیت کا کوئی مشابہ نہیں، لہذا ہمت کے جذبات کام کرتے ہیں عداوت اور دوستی سب کچھ اللہ کے لئے ہوتی ہے۔ نفسانی جذبات سے کچھ نہیں ہوتا۔ حدیث میں ہے :

من اعطی اللہ ومنع اللہ واحب فی اللہ وابغض للہ فقد استكمل الایمان۔

جس نے محبت کی تو اللہ کے لئے عداوت باندھی تو اللہ کے لئے کسی کو دیا تو اللہ کیلئے ہاتھ روکا تو اللہ کیلئے۔ تو اس نے اپنے ایمان کو کامل کر دیا۔

صحابہؓ نے منشاء خداوندی اور اس کی رضا حاصل کرنے کیلئے گھریار لٹا دیا قانون شریعت سے آگے ہو کر ساری چیزیں وقف کیں۔ ورنہ حق تو صدقات واجبہ ادا کرنے سے بھی ادا ہو جاتا۔ تو گویا عرفانی زندگی بسر کرنے والا اللہ کے سامنے حاضر ہوتا ہے اسے دیکھتا ہے اسے عرفانی زندگی بھی کہیں گے اور احسانی بھی۔ ان تعبد اللہ کانتک تراه فلان لم تکن تراه فانتہ ہر اک اللہ کی عبادت اس طرح کرو کہ گویا کہ اللہ دیکھ رہے ہو اس مقام تک نہ پہنچ سکو تو کم از کم یہ کہ اللہ تو دیکھ رہا ہے یہ اکمل زندگی ہے۔

وحدانی زندگی، مقام فنایت

اور جب اتنا قریب ہو جائے کہ گویا تمام اعمال محبوب کو دیکھ کر کر رہا ہے تو اب یہ نہیں ہو سکتا کہ صرف دیکھنے پر قناعت کرے بلکہ چاہتا ہے کہ نہ صرف دیکھوں بلکہ معائنہ کروں، گلے لگوں، تو ایک وقت یہ بھی آتا ہے کہ اس معرفت و احسان کے بعد جی چاہتا ہے کہ مصافحہ کروں، حق تعالیٰ سے مل لوں۔ حدیث میں فرمایا گیا

لا يزال يتقرب عبدی بالتواقل حتی كنت سمعہ اللہی بسمع بہ وبصرہ اللہی

بصر بہ وبہ اللہی ببطش بہا۔

بندہ نوافل پڑھتے پڑھتے مجھ سے اتنا قریب ہو جاتا ہے کہ اس کا کان بن جاتا ہوں جس سے وہ سنتا ہے اس کی آنکھ بن جاتا ہے جس سے وہ دیکھتا ہے اس کا ہاتھ بن جاتا ہوں جس سے وہ پکڑتا ہے۔ یعنی ظاہری اعضاء اس کے ہوتے ہیں تو میں میری کام کرتی ہیں۔ یہ گویا وہ مقام ہے کہ اپنے نفس کو ہٹا کر ختم کر دیا اور اللہ تعالیٰ کے سامنے کر دیا اور حق تعالیٰ کی ذات اور تجلیات کے اندر غرق ہو گیا۔ لا يزال يتقرب عبدی... الخ جس کو یوں کہنا چاہئے جو کسی شاعر نے کہا ہے۔

من تو شدم تو من شدی من تن شدم تو جان شدی
تاکس نکوید بعد ازیں من دیگرم تو دیگر

تو میری جان بن گیا کہ میرے اندر سرایت کئے ہوئے ہے تو میں بن گیا اور میں تو وحدت پیدا ہو گئی تاکہ کہنے والا یہ نہ کہے کہ میں کوئی اور ہوں اور تو کوئی اور۔ اس زندگی کو ہم وحدانی زندگی کہیں گے کہ وحدت پیدا ہو گئی اور اس کا یہ مطلب نہیں کہ بندہ خدا میں غرق ہو کر اس کا جز بن گیا، اللہ تعالیٰ جزئیت سے پاک ہے بلکہ مطلب یہ ہو گا کہ اس نے اپنی نفسانی شہوات کو ختم کر کے مناسبت مع اللہ کے جذبات پیدا کر دیئے کہ جو وہ کرتا ہے میں بھی کروں گا۔ وہ جو چاہے گا میں بھی چاہوں گا۔ کسی نے کسی بزرگ سے پوچھا تھا کہ کیا حال ہے۔ انہوں نے فرمایا اس شخص کا کیا حال ہو سکتا ہے کہ جس کی ہر مرضی پر دونوں جہاں کے کارخانے چلتے ہوں۔ تو پوچھنے والے نے کہا اچھا آپ اس درجہ کے ہیں۔ فرمایا ہاں الحمد للہ میں اس مقام پر ہوں۔ اس نے کہا آخر کس طرح؟ تو فرمایا، اس طرح کے دونوں جہاں کے کارخانے اللہ کی مرضی پر چلتے ہیں اور میں نے اپنی مرضی کو اللہ کی مرضی میں فنا کر دیا ہے۔ جو وہ چاہتا ہے وہ میں چاہتا ہوں۔ اگر کوئی پیدا ہوتا ہے تو کہتا ہوں کہ الحمد للہ یہی بہتر تھا، اگر کوئی مرتا ہے تو کہتا ہوں الحمد للہ یہی مناسب تھا۔ میں کون ہوں اللہ کے خلاف رائے دینے والا کہ وہ تو مارے میں کہوں یہ زندہ رہے تو سارا عالم میری مرضی پر چلنے لگا۔

صلح انبالہ کے ایک بزرگ شاہ دولہ گزرے ہیں۔ سائیں توکل شاہ کے سلسلہ میں تھے گاؤں میں بارش ہوئی جتنا چڑھ گئی۔ کنارے پر گاؤں پڑتا تھا۔ طوفان آیا، ایک دیوار تھی جس کی وجہ سے پانی کچھ رکا ہوا تھا۔ اگر وہ دیوار نہ ہوتی تو سارا گاؤں غرق ہو جاتا، لوگ بیچارے پریشان ہو کر شاہ دولہ کی خدمت میں آئے کہ حضرت اللہ کے واسطے دعا کریں، طوفان سے گاؤں غرق ہو رہا ہے۔ فرمایا اچھا طوفان آگیا۔ چلو، پھاؤڑا لیکر چلے۔ گاؤں والوں کا مجمع ساتھ تھا۔ تو جو دیوار (وقایہ) تھی شاہ دولہ نے وہ دیوار ڈھانا شروع کر دی۔ اب تو لوگ چلانے لگے کہ حضرت سارا گاؤں غرق ہو گا۔ فرمایا ”جدھر مولیٰ ادھر شاہ دولہ“ میں خدا سے مقابلہ کرنے آسکتا ہوں؟ تو یہ مقام جب نصیب ہوتا ہے کہ آدمی اپنے آپ کو اللہ کی رضا میں فنا کر دے۔

وَمَا تَشَاءُ ذُنْ إِلَّا أَنْ يَشَاءَ اللَّهُ رَبُّ الْعَالَمِينَ بس جو اللہ چاہتا ہے، وہی تم بھی چاہو۔ اس کے خلاف چاہ نہیں سکتے۔ جس کو وہ مرضی اور پسندیدہ قرار دیں، ہم بھی اسے پسندیدہ قرار دیں تو کہا جائے گا کہ یہ شخص فنائیت کے مقام پر پہنچ گیا۔ فانی فی اللہ ہو گیا۔ یہ نہیں کہ ایک جز بن گیا۔ یہ جزئیت اور بعفیت سے اللہ کی ذات پاک ہے، فنائیت کا مطلب یہ ہے کہ اپنے نفس کے تقاضوں کو ختم کر دے خدا کی مشیت میں اپنے آپ کو غرق کر دے کہ جو ان کا منشاء وہ میرا منشاء۔ ”جدھر مولیٰ ادھر شاہ دولہ“ اس کو ہم وحدانی زندگی کہیں گے۔

یہاں زندگی کا مادہ وہی ہے کھانا پینا، چلنا پھرنا، اوڑھنا، پہننا لیکن وہ اس درجہ پر آگیا کہ قانون سے بالاتر ہو کر محض منشاء کی پابندی میں غرق اور اس کی مرضی کے اندر فانی ہو جاتا ہے۔ اسی موقع پر نبی کریم صلی اللہ علیہ وسلم کیلئے فرمایا گیا۔ وما رسمت اذمیت ولكن الله رمی

غزوة بدر کے اندر آپ نے کنکریاں پھینک کر ماریں تو جس کے دماغ پر کنکری پڑی وہ دماغ کو تو کیا پورے بدن کو، قلب و جگر کو پھاڑ کر رکھ دیتی اور سارے بدن سے پار ہو کر گذرتی۔ تو کنکر میں اتنی طاقت تو نہیں ہوتی لیکن نبی کے اندر جذبات حق موجود ہیں۔ ان کی طاقت سے یہ اثر پیدا ہوتا ہے۔ نبی آلاء کار ہوتا ہے اور خدائی قوتیں ان کے اندر کار فرما ہوتی ہیں۔ اسی کو قرآن کریم میں فرمایا گیا۔ وَمَا رَمَمْتَ الْآلِهَةَ تَوَالِدُ مِیَاں مار رہا تھا اور جیسے فرمایا گیا، وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ ہمارا پیغمبر ہوائے نفس سے نہیں بولتا، وحی سے بولتا ہے تو وحی تو کلام خداوندی ہے مطلب یہ ہے کہ زبان تمہاری کلام ہمارا ہوتا ہے۔ تمہارا ذاتی کلام بھی تمہارا نہیں زبان تمہاری ہے۔ روشنی ہماری ہے اور چراغ تمہارا ہے، جس سے گھر روشن ہو جاتا اور جیسے کہ دوسری جگہ فرمایا گیا :

إِنَّ النَّيْنَ بِبَابِ مَوْنِكَ إِنَّمَا بَابُ مَوْنِ اللَّهِ

اے نبی صلی اللہ علیہ وسلم جو تمہارے ہاتھ پر بیعت کر رہے ہیں وہ تمہارے ہاتھ پر نہیں اللہ کے ہاتھ پر بیعت کرتے ہیں بِدَالِهِ فَوْقَ أَيْدِيهِمْ اللہ کا ہاتھ سب ہاتھوں کے اوپر ہے۔ تو اس میں وحدت بیان کی گئی ہے۔ نبی کے ہاتھ کو اپنا ہاتھ کہا، نبی کے کلام کو اپنا کلام کہا، نبی کے منشاء کو اپنا منشاء کہا۔ یہ جب پیدا ہوتا ہے کہ وحدانی زندگی آجائے۔

اہل اللہ کی زندگی کی جھلک

تو میں نے پانچ زندگیاں آپ کے سامنے پیش کیں، ایک حیوانی زندگی، ایک انسانی زندگی، ایک ایمانی زندگی، ایک عرفانی زندگی اور ایک وحدانی زندگی۔ مگر ان پانچ زندگیوں میں جو دو ابتدائی زندگیاں ہیں وہ مبادی اور سبب کے درجے میں ہیں اور آخر کی زندگی ثمرہ کے درجے میں ہے اور پانچ کی زندگی جس کو میں نے ایمانی زندگی کہا وہ اصل مقصود ہے، زندگی بنانے کے لئے حیوانی بھی ضروری ہے مگر یہ زندگی اصل مقصود نہیں۔ ان ساری زندگیوں سے مقصود یہ ہے کہ سارے کام رضائے خداوندی کیلئے ہوں۔ اور یہ جو احسانی زندگی ہے

کہ منشاء کو پالیا اور وحدانی زندگی یعنی فانی فی اللہ ہونا یہ ثمرات کے درجے ہیں اور نتیجہ ہے۔ تو بیچ کی زندگی کیلئے دو نتیجے اور دو سبب ہیں۔ مقصود اصل بیچ کی زندگی یعنی ایمانی زندگی ہے جس کا نام شریعت اور اتباع شریعت ہے۔ اور قانون شریعت کی پابندی نہیں ہو سکتی جب تک کہ انسانی زندگی اور حیوانی زندگی ہم میں نہ ہوں۔ اس واسطے اصل مقصود ایمانی زندگی رہ گئی کہ میرا مرنا جینا اللہ رب العزت کیلئے ہو، اس قانون کے تحت ہی ہو۔ اس کو قرآن نے حیاتِ طیّبہ قرار دیا ہے کہ جو شخص ایمان اور عمل صالح اختیار کرے گا مرد ہو یا عورت اسے ہم پاکیزہ زندگی عطا کریں گے یہ کیا ہوگی؟ اکل حلال کا جذبہ پیدا ہوگا، حرام خوری سے بچے گا۔ جتنا اس سے بچے گا حق تلفی سے بچے گا، جتنا حق تلفی سے بچے گا آمن کا ذریعہ بنے گا، محبوب القلب بنے گا۔ مبعوض نہ ہوگا۔ اگر ایک شہر میں سب کے سب حرام چیزوں کو چھوڑ کر خالص اپنے حق پر آجائیں، غیر کی حق تلفی نہ کریں تو باہمی محبت اور حسن سلوک پیدا ہوگا اور شریعت اسلام کے اتباع ہی میں درحقیقت آمن ہے جتنا اس سے ہٹو گے برائی پیدا ہوگی کیوں کہ حق تلفیوں سے نفرت اور برائی پیدا ہوتی ہے۔ تو اصل بنیادی چیز جس سے کسی مملکت میں امن و سکون ہو وہ انبیاء علیہم السلام کا اتباع ہے اور ان کی لائی ہوئی زندگی کی پیروی ہے ان کی سنتوں کا اتباع ہے۔

تو اس طرح اکل حلال کی عادت پیدا ہوگی پھر عبادت میں لذت پیدا ہوگی، محبت خداوندی کا ذائقہ انسان میں آجائے گا اور اس میں سرشار ہو کر دنیا و مافیہا کی دولتیں بیچ نظر آئیں گی۔ جب باطن کی دولت انسان کو میسر آجائے تو سب دولتیں بیچ بن جاتی ہیں۔

حضرت شیخ عبدالقادر جیلانی کے ایک ایک دن میں تین تین ہزار مہمان ہوتے تھے۔ بڑے بڑے ہال بھر جاتے تھے تو خنجر کے بادشاہ نے یہ پوچھا کہ شیخ کے ہاں مہمان داری زیادہ ہے اب اس نے اپنے اور قیاس کیا حالانکہ وہ اللہ پر بھروسہ کر چکے تھے، پریشانی کی کیا ضرورت تھی۔ تو ایک صوبہ پورا جس کا نام نیمروز تھا، شیخ کے نام وقف کیا۔ شیخ کی ملکیت قرار دیکر پھیل کے پتے پر لکھ دیا کہ پورا صوبہ نیمروز آپ کے نام کرتا ہوں۔ جس کی سالانہ آمدنی لاکھوں روپے ہوتی ہے۔ شیخ نے اس کا جواب فارسی کے دو شعر میں لکھا۔

چوں چتر خنجر رخ بہ ختم سیاہ باد
دردل بود اگر ہو سے ملک خنجرے

خنجر کے بادشاہ کا جو چتر ہے اسی طرح میرا منہ سیاہ اور میں بد بخت بن جاؤں اگر اسمیں ذرا بھی ہوس آجائے تو میں سیاہ بخت بن جاؤں گا۔ مجھے تمہارے صوبے کی ضرورت نہیں کیوں؟ آگے اس کی وجہ بیان کی

زانگہ کہ یا فتم خیر از ملک نیم شب
من ملک نیمروز بیک جو نمی خرم

جس دن سے مجھے نیم شب کا ملک ہاتھ آیا ہے۔ یعنی آدھی رات کی عبادت اور نفلوں کی وہ لذت جو حق تعالیٰ کے جلال و جمال کے مشاہدے ہوتے ہیں تو نیمروز کے ملک کی جو کے برابر بھی وقعت نہیں رہی۔ تو اہل اللہ ساری دنیا پر لات مار دیتے ہیں۔ اہل اللہ کو یہ لذتیں ملتی ہیں تو وہ ان وقتی لذتوں کو ٹھکرا دیتے ہیں۔

(اللہ تعالیٰ ہم سب کو حیوة طیّبہ کی سعادت سے نوازے اور اتباع سنت خیر الانام علیہ

السلوة والسلام کی توفیق نصیب فرمائے اور حسن خاتمہ نصیب فرمائے، آمین!)

وَآخِرُ دَعْوَانَا اِنَّ الْحَمْدَ لِلّٰهِ رَبِّ الْعٰلَمِیْنَ

تاثیر الاعمال

ایک زکوٰۃ کی خاصیت تھی کہ حسن معاشرت پیدا ہو۔۔۔ ایک روزے کی خاصیت تھی کہ نفس کے اندر سے شہوانی جذبات گھٹ جائیں۔۔۔ ایک زکوٰۃ کی خاصیت یہ تھی کہ نفس کے اندر سے بخل کا رزیدہ مٹ جائے۔ اسی طرح ایک نماز کی خاصیت ہے کہ اس سے دیدار خداوندی کی صلاحیت بھی پیدا ہو جائے۔۔۔ اور تڑپ بھی پیدا ہو جائے۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ. يَا ذَنبِي وَسِرَاجًا مُنِيرًا. _____ أَمَا بَعْدُ _____

فَأَعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ - حَافِظُوا عَلَيَّ الصَّلَاةِ وَالصَّلَاةِ الْوَسْطَى وَقَوْمُوا بِاللَّهِ قُنُوتَيْنِ ۝ صَدَقَ اللَّهُ الْعَظِيمِ -

تمہید

بزرگان محترم!

حدیث قدسی میں حق تعالیٰ شانہ فرماتے ہیں کہ :

انا عند ظن عبدي بي

میں بندے کے گمان کے ساتھ ہوں، جیسا گمان میرے ساتھ قائم کرے گا ویسا ہی میرا عمل اس کے ساتھ ہوگا۔ اگر آپ نے ایک ناکارہ کے بارے میں اچھا گمان کر لیا ہے تو کیا عجب ہے کہ حق تعالیٰ اس ناکارہ کو کارآمد بنا دے۔۔۔ بہر حال اس وقت میں کچھ زیادہ کہنے کی ہمت تو نہیں ہے، نہ کچھ قوت ہی ہے اور سفر بھی بہت لمبا رہا۔ اس کی وجہ سے کچھ تھکاوٹ بھی ہے۔ اس لئے زیادہ وقت تو میں نہیں لے سکوں گا۔ البتہ جلسہ کے احترام کی وجہ سے چند جملے ضرور عرض کروں گا۔

خواص اعیان

اتنی اصولی بات سمجھ لیجئے کہ دنیا کی ہر چیز میں اللہ نے ایک خاصیت رکھی ہے۔ دوا ہو، غذا ہو، ہر چیز کی ایک خاصیت ہے اور اس کے استعمال سے وہ خاصیت ظاہر ہوتی ہے۔ مثلاً گل بنفشہ ہے۔ زکام زائل کرتا ہے۔ یہ اس کی خاصیت ہے۔ جب آپ اسے استعمال کریں گے اور زکام ہوگا تو وہ زائل ہوگا۔ مٹی کی خاصیت یہ ہے کہ وہ کھانسی دفع کرتی ہے جب بھی آپ استعمال کریں گے، کھانسی ہوگی، اللہ تعالیٰ اسے زائل فرمادیں گے۔ تو ہر دوا کی ایک خاصیت ہے۔ اسی طرح ہر غذا کی ایک خاصیت ہے۔ گیہوں کھائیں گے تو اور خاصیت ہے، چنا کھائیں گے تو اور خاصیت ہے، چاول کھائیں گے تو اس کی اور خاصیت ہے۔ بہر حال ہر چیز کی ایک خاصیت ہے۔

خواص افعال

اور میں کہتا ہوں کہ یہ چیزیں تو اعیان میں سے ہیں، ان کی خاصیتیں تو ہیں ہی، انسان کی ہر حرکت میں ایک خاصیت ہے۔ ہر وضع میں ہر انداز میں ایک اثر ہے۔ اگر آپ کسی کے سامنے یوں اشارہ کریں، ممنون کرم ہو جائے گا اور اگر یوں کریں تو لڑائی بن جائے گی۔ اگر کسی کو انگوٹھا دکھلا دیں تو چڑ پیدا ہو جائے گی اور کسی کو سلام کرنے کے لئے ہاتھ اٹھائیں تو محبت پیدا ہو جائے گی۔ رخ دے کر بات کریں اس کا اثر اور ہے اور منہ پھیر کر بات کریں اس کا اثر دوسرا ہے۔ ہر ہیئت کا اثر اور ہر شے کا ایک اثر ہے۔ اسی طرح سمجھئے شرعی اعمال کی بھی کچھ خاصیتیں ہیں۔ جتنے اعمال حق تعالیٰ نے مقرر فرمائے ہیں، ہر عمل کی ایک خاصیت اور اس کی ایک خاص تاثیر ہے جب اسے استعمال کیا جائے گا، اس کے اثرات ظاہر ہوں گے۔

روزے کی خصوصیت

مثلاً روزہ ہے اس کی ایک خاص خصوصیت اور خاصیت ہے۔ اور وہ قہر نفس ہے۔ جب آپ نفس کا دانہ پانی بند کر دیں گے اور نفس کو مقہور و مجبور کر دیں گے تو نفس مقہور ہو کر کے گناہ کی طرف نہیں جائے گا۔ یہ تو شمار گندم ہے۔ جتنی زیادہ غذا کھائی جاتی ہے، طاقت بڑھتی ہے، گناہ کی سو جھتی ہے اور سات دن فاقہ کر لیں تو گناہ کی طرف طبیعت ہی مائل نہیں ہوگی۔ اس لئے کہ نفس کے اندر ہی جان باقی نہیں ہوگی تو روزہ قہر نفس کے لئے رکھا گیا ہے کہ اس کو مقہور کر دے، قہر کے نیچے دبا دے تاکہ وہ کھل کر کوئی عمل نہ کر سکے اور مجبور ہو جائے۔

اسی واسطے حدیث میں ارشاد فرمایا گیا کہ روزہ رکھنے میں نفس تو مقہور ہوتا ہی ہے اور نفس کے آثار و خواص تو مغلوب ہوتے ہی ہیں۔ نفس کے ساتھ شیطان کا ساز باز ہے۔ رمضان میں شیاطین بھی قید کر دیئے جاتے ہیں۔ وہ جو کھل کر نفس پر اثر ڈالتے ہیں وہ گھٹ جاتا ہے۔ اس لئے کتنے بھی نیچے درجے کا مسلمان ہو، اس میں کچھ نہ کچھ رمضان کا احترام ضرور ہوگا۔ اگر روزہ بھی نہیں رکھے گا تو بھی دن میں کھاتے ہوئے شرمائے گا۔ بے روزہ رہنے کو اعلانیہ ظاہر کرنے سے شرمائے گا اور عار محسوس کرے گا۔ یہ

زکوٰۃ کی خصوصیت

زکوٰۃ کی بھی ایک خاصیت ہے۔ پہلی خاصیت یہ ہے کہ بخل کار ذلیلہ انسان کے اندر سے زائل ہوتا ہے۔ بخیلی کا جو مادہ ہے وہ گھٹ جاتا ہے۔ دوسرے یہ کہ غرباء کے لئے سہولت اور آسانی پیدا ہو جائے گی۔ اس سے حسن معاشرت پیدا ہوتا ہے۔ جتنا آپ غرباء پر خرچ کریں گے۔ وہ آپ کے ممنون کرم ہوں گے اور جان نثار بن جائیں گے۔ آپ تو یوں خوش ہوئے کہ میں نے اللہ کا ایک فرض ادا کیا کہ زکوٰۃ دے دی۔ غریب یہ سمجھے گا کہ میرے اوپر کرم کیا اور احسان کیا۔ تو امیر اور غریب میں ایک ربط اور رشتہ قائم ہو جائے گا۔ اور وہی حسن معاشرت کی بنیاد ہے۔ تو زکوٰۃ کے اندر جہاں نفس کے اندر یہ اثر پڑتا ہے کہ بخل کار ذلیلہ زائل ہو وہاں معاشرت کی خوبی بھی پیدا ہو جاتی ہے۔ اور تمدن کی خوبی بھی سامنے آتی ہے اور امیر و غریب میں باہمی میل جول پیدا ہو جاتا ہے۔ تو یہ زکوٰۃ کی خاصیت ہے۔

ظہور خواص کی شرط

جب آپ اسے استعمال کریں گے یہ خاصیت ظاہر ہوگی، اب کوئی استعمال ہی نہ کرے تو وہ بات جداگانہ ہے۔ جیسے کوئی دوائی استعمال نہ کرے تو بیماری کیسے زائل ہوگی۔ محض طبیب کے نسخہ لکھ دینے سے تو بیماری زائل نہیں ہوگی۔ استعمال ہی کرنے سے زائل ہوگی۔ یہی صورت شرعی اعمال کی ہے کہ ہر عمل کی ایک خاصیت ہے۔ ظاہر جب ہی ہوگی جب اسے استعمال کیا جائے۔

ماہرین خواص کی اطاعت

حق تعالیٰ نے جس طرح سے اطباء جسمانی پیدا فرمائے، ڈاکٹر ہیں، طبیب ہیں وہ ان خواص و آثار کو جانتے ہیں۔ مریض کی حالت دیکھ کر وہ نسخہ لکھتے ہیں مریض اگر طبیب کی اطاعت کرے گا، شفا پائے گا۔ اطاعت نہیں کرے گا بیمار پڑا رہے گا۔ بیماری بڑھ جائے گی، ہلاکت کے قریب پہنچ جائے گا۔ تو اطباء جانتے ہیں۔ ہر شخص دوا کی خاصیت کو نہیں جانتا۔ اسے طبیب کی اطاعت کرنی پڑتی ہے۔ اگر کوئی طبیب نسخہ لکھے۔ اور بیماریوں کہے کہ آپ نے اس نسخے میں گل بنفشہ کو چھ ماشے کیوں لکھا ہے۔ ایک تولہ کیوں نہ لکھ دیا۔ اور میلیٹھی آپ نے تین ماشے کیوں لکھی ہے چھ ماشے کیوں نہیں لکھی۔ تو طبیب کان پکڑ کر مطب سے نکال دے گا کہ تو مجھے تعلیم دینے کے لئے آیا ہے یا شفا پانے کے لئے نسخہ لینے آیا ہے؟ تو لامحالہ مریض کو اطاعت کرنی پڑے گی۔ جتنی مقدار وہ لکھ دے اور جو وقت وہ تجویز کرے۔ اسی وقت میں وہ دوا استعمال کی جائے گی۔ اتنی ہی مقدار میں استعمال کی جائے گی جتنی مقدار طبیب لکھ دے گا۔

پھر جو پرہیز بتلائے گا وہ بھی کرنا پڑے گا اگر آپ پرہیز نہ کریں تو دوا فائدہ نہیں دے گی۔ زکام کو زائل کرنے کے لئے اس نے گل بنفشہ لکھا۔ وہ آپ نے پی لیا۔ مگر صبح سے شام تک سیر بھر دہی برف ملا کے پی لی۔ اس سے تو زکام اور ترقی پر آجائے گا۔ تو دوا مؤثر نہیں ہوتی۔ جب تک پرہیز نہ ہو۔ ہر علاج کے

اندر دو جز ہوتے ہیں ایک دوا ایک پریہیز۔ بلکہ پریہیز زیادہ نافع ہوتا ہے۔ اگر جسم کر پریہیز کرے تو بیماری آدھی ہو جاتی ہے۔ دوا سے پھر بقایا آدھی بیماری زائل ہو سکتی ہے۔ مگر ہر صورت میں طبیب کی اطاعت کرنی پڑے گی۔ رائے زنی کرنے کی گنجائش نہیں ہوگی کہ اس نسخے میں آپ نے پانچ دوائیں کیوں لکھی ہیں۔ چھ کیوں نہ لکھ دیں۔ مریض کو اس کا حق نہیں ہوگا طبیب کہے گا کہ میں فن کی رو سے جانتا ہوں کہ کتنی مقدار ہونی چاہئے۔ تجھے اگر علاج کرانا ہے تو یہ نسخہ اسی مقدار میں استعمال کر۔

یہی صورت بعینہ طب روحانی یعنی شریعت کی ہے۔ جو اللہ نے نازل فرمائی۔ اس کے لئے اطباء روحانی بھی نازل کئے وہ انبیاء علیہم الصلوٰۃ والسلام ہیں۔ انبیاء کی تعلیم سے ان کے ورثاء پیدا ہوتے ہیں۔ جن کو علمائے ربانی کہا جاتا ہے۔ وہ انبیاء سے وراثت پاتے ہیں اور وہ طب روحانی ان کے پاس آتی ہے۔ مریض سامنے آتے ہیں وہ بھی نسخے لکھتے ہیں۔ ہر مریض کے مناسب حال دوا تجویز کرتے ہیں۔ اگر مریض یہ کہنے لگے کہ آپ نے فلاں وقت میں مجھ دو ہی رکعات کیوں بتلائی ہیں میں چار کیوں نہ پڑھ لوں؟ وہ کان پکڑ کے نکال دیں گے کہ تو علاج کے لئے آیا ہے یا تعلیم دینے کے لئے آیا ہے؟ اتنی ہی مقدار لازمی ہے۔ شریعت نے ایک تسبیح کی مقدار بتلائی کہ سو مرتبہ پڑھا کرو۔ مریضوں کو یہ حق نہیں ہے کہ وہ یہ کہیں سو کے سو سو کیوں نہ ہوئے؟ اور سو کے نوے کیوں نہ کر دیئے گئے۔ جتنی مقدار اللہ تعالیٰ نے تجویز کی ہے۔ وہی نافع ہوگی۔ جتنی مقدار تجویز نہیں کی وہ نافع نہیں ہو سکتی۔ تو ہر عمل کی ایک خاصیت ہے روزے کی بھی ایک خاصیت ہے۔ زکوٰۃ کی بھی ایک خاصیت ہے۔ حج کی بھی ایک خاصیت ہے اور نماز کی بھی ایک خاصیت ہے۔

نماز کی خصوصیت

نماز کی خاصیت کیا ہے؟

نماز پڑھنے والے میں دیدار خداوندی کی صلاحیت پیدا ہو جاتی ہے۔ اگر نماز کا تارک ہے تو وہ جو میدان محشر میں دیدار خداوندی ہوگا اس کی استعداد نہیں پیدا ہوگی وہ دیدار الہی سے محروم رہے گا۔ تو نماز کی خاصیت یہ ہے کہ وہ قلب کے اندر دیدار خداوندی کی صلاحیت پیدا کر دیتی ہے۔

دیدار خداوندی کے مراتب

یہاں نماز پڑھنے میں آپ اللہ تعالیٰ کو عقیدہ کی آنکھ سے دیکھتے ہیں۔ کیونکہ نبی کریم صلی اللہ علیہ وسلم نے فرمایا کہ نماز اس طرح سے پڑھو کہ جیسے تم اللہ کو اپنی آنکھوں سے دیکھ رہے ہو۔ اس عقیدہ سے نماز پڑھے گا تو گویا عقیدے کی آنکھ سے حق تعالیٰ کو دیکھ رہا ہے گو اس آنکھ سے نہیں دیکھ رہا۔ کوئی بزرگ ہے۔ ولی کامل ہے۔ وہ کشف کی آنکھ سے تجلیات خداوندی کو دیکھتا ہے۔ جب نماز پڑھتا ہے تو تجلیات الہیہ اس کے سامنے ہوتی ہیں۔ مگر قیامت کے بعد ایک وقت آئے گا کہ جس کے دیکھنے کی مشق آپ نے قلب سے، حواس سے اور باطنی آنکھ سے کی تھی وہ آج ظاہری آنکھ سے سامنے آجائے گی اور دیدار خداوندی عیاناً ہونا شروع ہو جائے گا۔ مختلف تجلیات نمایاں ہوں گی۔ جس میں بندے حق تعالیٰ شانہ کو دیکھیں گے۔ یہ دیکھنے کی استعداد نماز ہی پیدا کرتی ہے۔

حدیث میں ہے کہ نبی کریم صلی اللہ علیہ وسلم مسجد شریف میں تشریف رکھتے تھے اور چودھویں رات کا

تم جو چاند کو دیکھ رہے ہو تو ایک کا دیکھنا دوسرے کے دیکھنے میں حارج تو نہیں ہے؟ وہ اپنی جگہ دیکھ رہا ہے، وہ اپنی جگہ دیکھ رہا ہے۔ اس کے دیکھنے میں وہ رکاوٹ تو نہیں بنا ہوا، اس کے دیکھنے میں وہ رکاوٹ نہیں بنا۔ دنیا کے کروڑوں اربوں انسان چاند کو ایک وقت میں دیکھتے ہیں مگر ایک کے دیکھنے میں دوسرے کا دیکھنا راج تو نہیں ہوتا۔ فرمایا۔۔۔ اسی طرح قیامت میں بندے اپنے پروردگار کو دیکھیں گے۔ اربوں کھربوں کے مگر ایک کے دیکھنے میں دوسرے کا دیکھنا حارج نہیں ہوگا۔ جس طرح سے تم چاند کو دیکھ رہے ہو۔

فجر و عصر کی خصوصیت

اور اس کے بعد فرمایا

اگر تم اس کی استطاعت رکھتے ہو اور یہ کر سکو کہ صبح کی نماز اور شام کی نماز پابندی کے ساتھ ادا کرو تو بدار خداوندی کا یہی ذریعہ بنیں گی۔

گویا خاصیت تو ہر نماز میں ہے مگر خصوصیت سے یہ دو نمازیں، عصر کی اور صبح کی، یہ دو نمازیں وہ ہیں کہ یہ حق تعالیٰ کے دیدار کی زیادہ استعداد پیدا کرتی ہیں۔

اور بظاہر اس کی وجہ یہ معلوم ہوتی ہے کہ ان دونوں نمازوں میں عالم غیب آدمی کے قریب ہو جاتا ہے۔ یہ جو اعمال لکھنے والے ملائکہ ہیں، یہ رات کے اور ہیں اور دن کے اور ہیں۔ دن کے لکھنے والے صبح کی نماز کے وقت آتے ہیں اور رات کے لکھنے والے انہیں چارج دے کر واپس ہو جاتے ہیں۔ یہ دن بھر اعمال لکھتے ہیں، عصر کی نماز جب پڑھتے ہیں تو یہ رات والے ملائکہ کو چارج دے دیتے ہیں۔ رات کو وہ اعمال لکھتے ہیں۔ تو صبح کی نماز میں بھی کروڑوں، اربوں، کھربوں ملائکہ جمع ہوتے ہیں۔ جو اعمال لکھنے والے ہیں اور اسی طرح عصر کی نماز کے وقت بھی جمع ہوتے ہیں۔ ہر بندے کے اوپر دو فرشتے ہیں جو اعمال لکھتے ہیں۔ تو اگر بندے ایک ارب ہیں تو وہ چار ارب ہوں گے۔ غرض اربوں کی تعداد میں یہ ملائکہ صبح اور شام کی نماز کے وقت آتے ہیں۔

فجر و عصر میں نزول ملائکہ کی حکمت

اور عجیب حکمت ہے حق تعالیٰ کی کہ ان دو نمازوں کے لئے ملائکہ کا تبادلہ رکھا کیوں؟ اس لئے کہ جب آدم علیہ السلام کو خلافت دی جا رہی تھی اور حق تعالیٰ نے فرمایا تھا :

إِنِّي جَاعِلٌ فِي الْأَرْضِ خَلِيفَةً

میں زمین میں اپنا نائب مقرر کرنے والا ہوں جو میری طرف سے دنیا میں میرا قانون چلائے گا۔ میری طرف سے نیابت کرے گا اور جو احکام میں نے بندوں کے لئے جاری کئے ہیں انہیں پھیلائے گا۔ میں ایک نائب مقرر کرنے والا ہوں تو ملائکہ کو خلجان گذرا۔ جس کی وجہ تھیں کہ :

أَتَجْعَلُ فِيهَا مَنْ يُفْسِدُ فِيهَا وَيَسْفِكُ الدِّمَاءَ وَنَحْنُ نُسَبِّحُ بِحَمْدِكَ وَنُقَدِّسُ لَكَ

آپ ایسی نوع کو خلیفہ بنا رہے ہیں۔ جو دنیا میں خون ریزی الگ کرے گی، فساد الگ مچائے گی اور ہم خدام ہماں چلے گئے ہیں جو ہر وقت آپ کی تسبیح و تہلیل میں مصروف رہتے ہیں۔ گویا درپردہ اشارہ ادھر تھا کہ ملافت ہمیں دی جائے یہ انسان تو نہایت ہی مفسد اور سفاک ہوگا۔

انسان کی تاریخ خون سے بھری پڑی ہے۔ آدم علیہ السلام کے وقت سے آدمی کا جو خون آدمی کے ذر سے بہنا شروع ہوا ہے۔ وہ آج تک بند نہیں ہوا۔ بلکہ بڑھتا ہی چلا جا رہا ہے۔ تو انسان انسان کو پھاڑ کھ ہے۔

میں کہتا ہوں کہ انسان کو درندہ کہنا یہ درندے کی توہین ہے۔ اس لئے کہ درندہ مثلاً شیر ہے اگر پھاڑتا۔ تو بکری کو پھاڑے گا۔ شیر شیر کو تو نہیں پھاڑتا۔ انسان ایسا درندہ ہے کہ اپنے ہی بھائی بندوں کو پھاڑ کھاتا۔ جتنے مملک ہتھیار ایجاد ہو رہے ہیں اور انسان ایجاد کر رہے ہیں وہ انسانوں ہی کی تباہی کے لئے ہو رہے ہیں۔ سانپ بچھوؤں کو ہلاک کرنے کے لئے تو یہ توپیں اور بندوقیں نہیں ہیں۔ آدمی آدمی کو ہلاک کرنے کے۔ مملک ہتھیار تیار کر رہا ہے۔ تو انسانی تاریخ خون سے بھری ہوئی ہے۔ انسان ہی انسان کا خون بہا رہا ہے۔ انہ ہی انسانوں کے حق میں فساد برپا کر رہا ہے۔ کچھ صلاح پہ آنا چاہتے ہیں۔ یہ فساد انگیزی کر کے صلاح کے را۔ سے ہٹا دیتا ہے۔ تو فساد بھی ہے، خون ریزی بھی ہے۔ تو ملائکہ نے یہی عرض کیا تھا کہ اس نوع کے۔ اندر خون بھرا ہوا ہے اور فساد بھرا ہوا ہے یہ آپ کی نیابت کرے گا؟ یہ تو نیابت کو اور فساد بنادے گا اور خدام کہاں چلے گئے ہیں جو رات دن تسبیح اور تقدیس میں مصروف ہیں۔ لیفہ بنایا جائے۔

خلافت آدم پر شبہ کا حاکمانہ جواب

تو حق تعالیٰ نے اس کا ایک جواب تو حاکمانہ دیا کہ :

إِنِّي أَعْلَمُ مَا لَا تَعْلَمُونَ

تم نہیں جانتے ہم حقیقت حال کو جانتے ہیں۔ ملائکہ خاموش ہو گئے۔

لیکن یہ ضروری نہیں تھا کہ خاموش ہونے سے دل کا خلجان بھی نکل گیا ہو حاکم کے حکم سے آدمی دب ادباً پکا تو ہو جاتا ہے لیکن ضروری نہیں کہ دل کا خلجان بھی نکل جائے۔ اس لئے دوسرا جواب حکیمانہ دیا۔

خلافت آدم پر شبہ کا حکیمانہ جواب

اور وہ یہ تھا :

وَعَلَّمَ آدَمَ الْأَسْمَاءَ كُلَّهَا

آدم علیہ السلام کو تمام ناموں کی تعلیم دے دی۔ دنیا کی جتنی چیزیں ہیں۔ ان سب کے نام بتلائے۔ سب کی خاصیتیں بتائیں۔ اللہ کے جتنے نام ہیں وہ بتلائے، ان کے خواص و آثار بتلائے۔ تو اسماء الہیہ اور ان کو نبیہ سب آدم علیہ السلام کو بتلائے۔

اس کے بعد ملائکہ سے کہا :

أَبْيُونِي بِأَسْمَاءِ هَؤُلَاءِ إِنْ كُنْتُمْ صٰلِحِينَ

اگر تم اپنے دعوے میں وہ۔ جو تمہارے دل میں دعویٰ ہے کہ ہم خلافت کے مستحق ہیں، سچے ہو، چیزوں کے نام تو بتلاؤ

اس واسطے کہ خلافت علم سے چلتی ہے اور علم کا ابتدائی مقام یہ ہے کہ کسی چیز کا نام معلوم ہو۔ اگر معلوم نہ ہو تو شے مجہول مطلق ہے۔ نام معلوم ہو گا تو شے کو تلاش کرے گا اور اگر نام ہی معلوم نہیں تو شے سے کیا پوچھے گا؟ اور کیا کہہ کر پوچھے گا؟ تو علم کا ابتدائی درجہ ناموں کا معلوم ہونا ہے۔

پھر اس کے بعد دوسرا درجہ ان ناموں کی مسمیات کا ہے کہ وہ کیا کیا چیزیں ہیں جن کے یہ نام ہیں۔ پھر ان افعال کیا ہیں؟

پھر ان کے حقائق کیا ہیں؟ اور ان کے نفوس کے اندر جذبات کیا ہیں؟ یہ چوتھا درجہ ہے علم کے بعد، علم بعد، علم کے بعد علم۔ علم کے درجات نکلتے ہیں مگر ابتدائی درجہ علم کا ناموں کا معلوم کرنا ہے۔ تو م علیہ السلام کو جن پر حکمرانی کروانی تھی اور جن کا نظم بند ہونا تھا ان سب چیزوں کے نام بتلا دیئے۔

ملائکہ سے کہا کہ ان کے نام تو بتلاؤ؟

ملائکہ نہیں بتلا سکے۔ اس لئے کہ جن ملائکہ کو جس نوع پر متعین کیا ہے اس کے ناموں سے تو وہ تہ ہیں، دوسرے ناموں سے واقف نہیں ہیں جو ملائکہ یا ریشمیں لانے پر مقرر ہیں۔ وہ بارش کے احوال کو تو تہ ہیں لیکن بقیہ دوسرے احوال کا انہیں پتہ نہیں۔ جو اعمال لکھنے والے ہیں، اعمال کی حد تک علم رکھتے ہیں، لیکن اعمال سے جو خارج چیزیں ہیں، ان کا انہیں پتہ نہیں ہے تو ملائکہ کو ہر نوع کی اتنی ہی چیزیں معلوم ہیں، جن پر انہیں مقرر کیا گیا ہے، ساری دنیا کی ساری چیزوں کے نام انہیں نہیں بتلائے گئے۔ اس لئے کہ یہ دنیا سے ملائکہ کا کوئی تعلق نہیں۔

غرض ملائکہ جواب نہیں دے سکے۔

پھر حق تعالیٰ نے آدم علیہ السلام سے فرمایا :

يَاٰدَمُ اَنْبِئْهُمْ بِاسْمَائِهِمْ

”اے آدم! تم چیزوں کے نام بتلاؤ۔“

حضرت آدم علیہ السلام نے فر فر تقریر شروع کر دی۔ یہ آسمان ہے، یہ زمین ہے، یہ لوٹا ہے اور یہ ٹی ہے اور اس کے یہ آثار اور اس کی یہ خاصیات ہیں، تمام چیزوں کے نام اور آثار گنوانے شروع کئے۔ جو مکہ کے علم میں نہیں تھے۔

اب ملائکہ خاموش ہوئے اور کہا :

سُبْحٰنَكَ لَا عِلْمَ لَنَا اِلَّا مَا عَلَّمْتَنَا اِنَّكَ اَنْتَ الْعَلِيْمُ الْحَكِيْمُ

بے شک آپ پاک ہیں۔ آپ نے جتنی چیزوں کے نام ہمارے حلقہء عمل کے بارے میں بتلا دیئے ہیں۔ اس اتنا تو معلوم ہے، سب معلوم نہیں۔ آدم کو تو ساری چیزوں کے نام معلوم ہیں۔ زمین و آسمان کی چیزیں، بن کی پیداوار کی چیزیں اور آسمان کے رہنے والوں کے پتے اور ان کے آثار و خواص، سیارات کا پتہ، چاند رنج کا پتہ، پھر ان چاند سورج کے جو آثار ہیں ان کا پتہ، انسانی بدن کے اندر تمام اعضا کا پتہ، معدہ کیا کام کرتا ہے۔ جگر کیا کام کرتا ہے، قلب کا کیا کام ہے، دماغ کا کیا کام ہے۔ ہر ہر چیز آدم علیہ السلام پر روشن کر دی گئی جو مکہ پر نہیں تھی۔ آخر ہار مانی اور خاموش ہوئے اور کہا کہ سُبْحٰنَكَ اے پاک ہیں۔ وہ جو ہمارا بان تھا، اس سے آپ بری و بالا ہیں۔ بلاشبہ آپ کا انسان کو نائب بنانا برحق ہے اور آدم ہی اس کا مستحق تھا۔ لیکن ابھی ایک درجہ جواب کا اور باقی ہے۔ وہ یہ کہ ملائکہ نے کہا تھا کہ یہ زمین پر فساد کرے گا اور ن بھائے گا۔ اس کا جواب ابھی تک نہیں ہوا تھا۔ یہ تو ہو گیا کہ آدم سب سے زیادہ علم رکھتا ہے۔ جو مارے اندر نہیں۔ یہ بھی جواب ہو گیا کہ آدم کے حقائق کو ہم جانتے ہیں تم نہیں۔ لیکن وہ جو کہا تھا۔ فساد ہو گا خون پھیلے گا وہ چیز ابھی تک باقی تھی؟

حق تعالیٰ نے اس کا جواب حکیمانہ طریق پر یہ دیا کہ جہاں کوئی عمل خیر ہو اور انسان اس کے اندر جمع

ہوں، ملائکہ کو حکم دیتے ہیں کہ اس مجلس کے اندر جاؤ۔ ایک جلسہ ہوا، اس میں بہت سے اللہ والے جمع ہوئے اللہ کے ناموں کا ذکر ہو رہا ہے، مسائل کا ذکر ہو رہا ہے۔ تو حدیث میں فرمایا گیا :

ان لله ملائكة سياحين

اللہ کے ہاں کروڑوں اربوں کی تعداد میں ملائکہ ہیں جن کا کام یہی ہے کہ دنیا میں گھومیں پھریں اور دیکھیں کہ انسان کیا کام کر رہا ہے۔ جب دیکھتے ہیں ایک مجلس خیر و برکت کی ہے۔ مسائل کا ذکر ہے، وہ دو پڑتے ہیں اور پچھلوں کو آواز دیتے ہیں :

هلموا الى مقصدكم

دوڑو، تمہارا مقصد اس مجلس میں پورا ہو رہا ہے۔ وہ اپنے سے پچھلوں کو بلاتے ہیں یہاں تک کہ اس مجلس اور جلسے میں چہار طرف آسمان تک اربوں کھربوں ملائکہ کا چھٹ لگ جاتا ہے :

غشيتهم الرحمة وحفتهم الملائكة

ملائکہ اس مجلس کو ڈھانپ لیتے ہیں اور رحمت اس کو گھیر لیتی ہے۔ اب یہ مجلس ختم ہونے کو ہے ختم ہوئی۔ حق تعالیٰ ملائکہ سے ارشاد فرماتے ہیں، جب یہ ملائکہ مجلس میں آتے ہیں اور دیکھتے ہیں جو بائیں مجلس میں ہو رہا ہے اب یہ آسمانوں کی طرف چڑھتے ہیں تو ان سے حق تعالیٰ سوال کرتے ہیں اس حال میں اللہ تعالیٰ سب کچھ جانتے ہیں۔ مگر حکمت کے تحت سوال ہوتا ہے کہ بندوں کو کس حالت میں پایا؟ عرض کرتے ہیں کہ آپ کے ذکر میں مصروف تھے۔

کیا ذکر کرتے تھے؟

آپ کی جنت کے طالب تھے اور جہنم سے ڈرتے تھے۔

فرماتے ہیں کہ جنت کو انہوں نے دیکھا ہے جو طلب کر رہے تھے یا جہنم کو دیکھ لیا ہے جو خوف کھارے تھے؟

عرض کرتے ہیں دیکھا تو نہیں آپ کے انبیاء کی زبان سے سنا ہے اور ایمان مانا ہے کہ جنت بھی حق ہے اور دوزخ بھی حق ہے۔

گویا پہلا الزام تو یہ ہوتا ہے کہ تم جنت و دوزخ کو آنکھ سے دیکھ رہے ہو۔ اگر رات دن تسبیح میں مصروف رہو تو تمہارا کیا کمال ہے۔ کمال اس انسان کا ہے کہ دیکھی ایک چیز نہیں اور پھر تسبیح و تہلیل اور ہمارے ذکر میں مصروف ہے۔

اس کے بعد فرماتے ہیں کہ

اے ملائکہ! میں تمہیں گواہ کرتا ہوں کہ جتنے اس مجلس میں موجود تھے، جو مانگتے تھے، وہ میں نے دیا۔

یعنی جنت اور جس سے ڈرتے تھے اس سے میں نے انہیں بچالیا۔ یعنی جہنم اور میں نے ان کو مغفرت کروئی۔

تو ملائکہ عرض کرتے ہیں کہ

یا اللہ! بہت سے تو وہ لوگ تھے جو گھروں سے قصد کر کے آئے تھے کہ اس مجلس میں شریک ہوں گے

اس جلسے میں بیٹھیں گے۔ مگر بعض تماشہ بین بھی کناروں پر آکر کھڑے ہو گئے تھے۔ ان کا مقصد نہیں تھا کہ

اس جلسے میں آئیں۔ جب قریب سے گزرے تو انہوں نے کہا کہ بھئی! کیا ہو رہا ہے ہم بھی دیکھتے چلیں۔

کھڑے ہو گئے تو کیا وہ بھی اس مغفرت میں شامل ہیں؟

جواب میں فرماتے ہیں :

هم القوم لا یسقی جلسهم

اس جلسے میں بیٹھنے والی ایسی قوم ہے کہ ان کے آس پاس والا بھی محروم نہیں رہ سکتا، وہ بھی مغفرت میں شامل ہے۔

سب کی مغفرت ہو گئی۔

یہاں سوال یہ پیدا ہوتا ہے کہ جب ایک بڑے جلسے کی مغفرت کرنی تھی۔ ہزاروں آدمی اس میں جمع تھے۔ تو اس کی کیا ضرورت تھی کہ ملائکہ آسمانوں پر چڑھیں اور ان سے سوال کیا جائے کہ بندے کیا کر رہے ہیں، وہ جواب دیں۔ پھر انہیں گواہ بنایا جائے اور مغفرت کی جائے۔

اور پھر ان جلسوں کو دیکھا جائے تو ایک ہی جلسہ تو نہیں۔ ایک ہی وقت میں ہزاروں جلسے ہو رہے ہیں۔ اسی پاکستان میں آج ایک جلسہ یہاں ہے۔ ہر شہر میں معلوم نہیں کتنے جلسے ہو رہے ہوں گے۔

اور ہر جلسے پر یہی کہ ملائکہ آئیں اور پھر چڑھیں اور حق تعالیٰ سوال کریں اور مغفرت کی جائے۔ پھر ایک پاکستان ہی نہیں، ہندوستان کے شہروں میں جلسے ہو رہے ہوں گے۔ ترکی کے لوگ ہیں وہاں بھی جلسے ہوں گے۔ عرب کے لوگ ہیں وہاں بھی ہوں گے۔ دنیا میں سارے اگلے کر لو، تو لاکھوں جلسے ہوں گے۔ تو ہر جلسے پر یہی کہ ملائکہ آئیں۔ پھر وہ اوپر چڑھیں اور ان سے سوال ہو۔ تو یہاں سوال پیدا ہوتا ہے کہ جب بخشا تھا تو بخش دیتے۔ اس کی کیا ضرورت تھی کہ ملائکہ اس طرح سے آئیں اور ان سے سوال کیا جائے اور انہیں گواہ بنایا جائے کہ تم گواہ رہو کہ ہم نے بخشش کی۔

یہ درحقیقت ان کے خلجان کا جواب ہے کہ تم نے یہ کہا تھا کہ انسان کی تاریخ خون سے بھری ہوئی ہے، یہ انسان ہی تو ہے جو ہر وقت ہمارے ذکر میں مصروف ہے۔ تم نے بھی جا کے فائدہ اٹھایا۔ تو انسانی نوع میں یہ بھی داخل ہے کہ ذکر اللہ میں مصروف، مسائل سننے میں مصروف، کتاب و سنت کے احکام جاننے میں مصروف۔ تو تم نے سارے انسانوں پر کیسے حکم لگا دیا تھا کہ سارے ہی فسادی ہوں گے، سارے ہی مفسد ہوں گے، سارے ہی سفاک ہوں گے۔ ان میں یہ بھی تو ہیں۔ ایک لاکھ فسادی ایک طرف اور ایک صالح ایک طرف۔ اس کی وجہ سے ہزاروں کی نجات ہو سکتی ہے۔ تو انسانوں کے اندر یہ بھی تو ہیں۔ یہ جواب ہے اس کا کہ جو تمہارے دلوں کے اندر خلجان گزرا تھا۔

ملائکہ پر اتمام حجت

حج جب ہوتا ہے، وہی صورت وہاں بھی ہوتی ہے۔ ملائکہ اربوں کھربوں جمع ہیں۔ حق تعالیٰ ملائکہ سے فرماتے ہیں کہ

”یہ بندے ننگے سر، ننگے پیر، گرد آلود ریگستان میں پڑے ہوئے ہیں آخر یہ کیوں پڑے ہوئے ہیں؟ کیوں آئے ہیں؟ میری ہی محبت تو انہیں کھینچ کر لائی ہے۔ اس محبت کا تقاضا یہ ہے کہ جتنے حج کرنے والے ہیں میں نے ان سب کی مغفرت کی۔ اور آج یہ ویسے ہو گئے جیسے ماں کے پیٹ سے آج پیدا ہوئے ہیں۔“

ملائکہ پر یہ حجت تام کی جاتی ہے کہ یہی وہ انسان ہے جسے تم نے کہا تھا کہ بڑا مفسد ہو گا، بڑا سفاک ہو گا۔ یہ سفاکی کر رہے ہیں؟ یہ مفسدہ پردازی کر رہے ہیں؟ ہمارے ذکر میں مصروف، ہماری اطاعت میں مصروف۔

غرض ایسے تمام مواقع میں ملائکہ کو بھیجا جاتا ہے تاکہ عملی طور پر جواب ہو جائے کہ تم نے جو پوری نوع پر حکم لگایا تھا کہ یہ مفسد نوع ہے، خلافت کے لائق نہیں۔ سارے ایسے نہیں ہیں۔ بے شک زیادہ ایسے ہوں گے جو سفاک ہوں گے مگر ان کے اندر کم و بیش وہ بھی ہوں گے جو اللہ کا نام لینے والے ہوں گے خدا کی یاد کرنے والے ہوں گے اور انہی پر دنیا قائم ہے۔ ایک بھی نہ رہے تو دنیا باقی نہیں رہ سکتی۔

ذکر انسانی پر نظام دنیا قائم ہے

حدیث میں آپ نے فرمایا :

لَا تَقُومُ السَّاعَةُ حَقَّ بِقَالَ فِي الْأَرْضِ اللَّهُ اللَّهُ

قیامت اس وقت تک قائم نہیں ہوگی جب تک ایک بھی اللہ اللہ کرنے والا دنیا میں موجود ہے۔ جب ایک بھی نہیں رہے گا جب قیامت قائم ہوگی اور یہ سارا عالم درہم برہم کر دیا جائے گا۔ اس سے معلوم ہوتا ہے کہ دنیا اللہ کے نام پر قائم ہے۔ جب نام نکل جائے گا۔ دنیا تباہ ہو جائے گی۔ اور ختم ہو جائے گی۔

تو دوسرے لفظوں میں ہم یہ بھی کہہ سکتے ہیں کہ یہ دنیا قائم ہے اللہ کے نام لینے والوں کے اوپر، جب تک اللہ کا نام لینے والے موجود ہیں، دنیا قائم ہے۔ جب وہ مٹ جائیں گے تو دنیا ختم کر دی جائے گی۔ جس ملک کے اندر اللہ کے نام لینے والے باقی نہ رہیں وہ تباہی کی طرف جائے گا اور جس ملک میں سارے ہی اللہ کا نام لیں، وہ بقاء اور ترقی کی طرف جائے گا۔ بہر حال اللہ کے نام میں ترقی ہے۔ تو جہاں کہیں بھی اللہ کے نام لینے والے جمع ہوتے ہیں تو فرشتوں کو بھیج کر انہیں جواب دیا جاتا ہے اور انہی کو گواہ بناتے ہیں کہ تم گواہ رہو میں نے ان کی مغفرت کی۔

انہی میں سے ایک شکل یہ بھی ہے صبح اور عصر کی نماز کے وقت لاکھوں ملائکہ جمع ہوتے ہیں۔ جب یہ دن والے چڑھتے ہیں اور رات والوں کو چارج دے دیتے ہیں۔ حق تعالیٰ پوچھتے ہیں کہ بندوں کو کس حالت میں چھوڑا؟

عرض کرتے ہیں کہ نماز پڑھ رہے تھے۔ اور یہ کہتے ہیں کہ :

اتیناهم وهم بصلون وترکناهم وهم بصلون

جب ہم اعمال نامے لینے کے لئے گئے اور چارج لینے کے لئے گئے جب بھی نماز پڑھتے ہوئے دیکھا اور جب صبح کی نماز میں چھوڑ کر آئے، جب بھی یہ نماز ہی پڑھ رہے تھے۔ تو ترک بھی ہم نے انہیں نماز میں ہی کیا اور جب ہم پہنچے جب بھی نماز ہی پڑھ رہے تھے۔

گویا جواب دیا جاتا ہے کہ یہی ہے وہ انسان جس کے بارے میں تم نے خلجان ظاہر کیا تھا کہ بڑا مفسد ہوگا، یہ مفسد کا کام ہے؟ کہ جب تم گئے جب بھی عبادت میں مصروف تھا، جب تم چھوڑ کر آئے جب بھی عبادت میں مصروف تھا۔ یہ ملائکہ پر اس خلجان کی وجہ سے حجت تمام کی جاتی ہے۔ بہر حال میرے عرض کرنے کا مطلب یہ تھا کہ ہر عمل کی ایک خاصیت ہے۔ تو نماز کی خاصیت یہ ہے کہ اس سے دیدار خداوندی کی استعداد اور صلاحیت پیدا ہو جاتی ہے۔ تارک نماز کے اندر دیدار خداوندی کی استعداد پیدا نہیں ہوگی۔

جلوہ خداوندی روح عبادت ہے

اور وجہ اس کی یہ ہے کہ نماز اکمل ترین عبادت ہے اور عبادت میں لطف جب ہی آتا ہے جب عابد و معبود کا آمنا سامنا ہو۔ اگر معبود بالکل غائب ہو تو نماز کے اندر لطف نہیں آئے گا، نمازی اور عبادت گزار یہ کہے گا کہ ایک خیالی چیز کی عبادت کر رہا ہوں کوئی میرے سامنے تو ہے نہیں۔ یہ خطرہ گزر سکتا تھا۔ تو اصل میں نماز کا مقصد ہی یہ ہے کہ عابد اور معبود کا آمنا سامنا ہو۔ اسی لئے حدیث میں آپ نے ارشاد فرمایا جب حضرت جبریل علیہ السلام نے سوال کیا :

ما الاحسان يا رسول الله؟

احسان کیا چیز ہے یا رسول اللہ؟ فرمایا :

ان تعبد الله كأنك تراه فان لم تكن تراه فانه يراك

احسان یہ ہے کہ اللہ کی عبادت اس طرح کرو گویا تم آنکھوں سے حق تعالیٰ شانہ کو دیکھ رہے ہو۔ یعنی یہ تصور اور یہ دھیان باندھو کہ اللہ کے سامنے میں حاضر ہوں اور اگر تمہارے اندر اتنی قوت نہیں ہے تو کم سے کم یہ تصور رکھو کہ اللہ تو تمہیں دیکھ رہا ہے۔ اس کی نگاہوں سے تم او جھل نہیں ہو۔ غرض دیکھنا اور آمنا سامنا ہونا یہ عبادت کی روح معلوم ہوتی ہے کہ محسن اور احسان والا عبادت میں جب ہی بنے گا جب معبود کا آمنا سامنا ہو۔ تو حق تعالیٰ شانہ کے بارے میں تصور کی آنکھ سے ہم دیکھتے ہیں کہ معبود ہمارا سامنے ہے اور ہم اس کی عبادت کر رہے ہیں۔

دنیا میں تجلیات ربانی کا ظہور

زیادہ عبادت کی، قلب میں روشنی پیدا ہوئی۔ تو تجلیات اور انوار ربانی سامنے آنا شروع ہو جاتے ہیں تو جو آنکھوں سے دیکھتا ہے وہ ذات کو تو نہیں دیکھ سکتا، ذات تو وراء الوریٰ ہے اور نفس ذات تو قیامت کے بعد بھی نہیں دیکھ سکے گا۔ وہ اتنی لطیف، اتنی چمک اور اتنی نورانیت میں ہے کہ آنکھ کتنی لطیف بن جائے۔ مگر یہ طاقت نہیں رکھتی کہ ذات بابرکات کو دیکھ سکے۔ تجلیات ربانی کو دیکھے گی، عکس کو دیکھے گی۔ یعنی عکس خداوندی مختلف صورتوں میں سامنے آئے گا، اسے دیکھ لے گی، ذات کا دیکھنا وہ کبھی نہیں ہوگا۔ مگر بہر حال تجلیات و انوار سامنے آتے ہیں جو اہل اللہ کے سامنے آنے لگتے ہیں۔

تجلی اخروی

البتہ قیامت کے دن اس تجلی کو دیکھیں گے جو اقرب الی الذات ہے یعنی جو ذات کے بالکل اقرب ہے۔ گویا اس کا دیکھنا ذات کا دیکھ لینا ہے۔ مگر تجلی کو دیکھیں گے۔ اس لئے کہ سب سے بڑا مقام دیدار خداوندی کا جنتیں ہوں گی۔

دربار خداوندی کا انعقاد

حدیث میں فرمایا گیا کہ ہر ہفتہ میں ___ وہاں ہفتے تو نہیں ہوں گے مگر ایک ہفتے کی جتنی مسافت اور مقدار ہوتی ہے ___ اس میں دربار خداوندی ہوگا۔ اوپر نیچے سو جنتیں ہیں اور ہر جنت آسمانوں اور زمینوں سے بڑی ہے ان سو کے اوپر پھر کرسی ہے۔ اس کے اوپر سمندر ہے۔ اس کے اوپر پھر عرش خداوندی ہے۔ تو

کرسی گویا جنتوں کی چھت کے اوپر ہے۔ اس میں دربار ہوگا۔

آخرت میں رویت خداوندی کا مقام

وہ دربار کہاں ہوگا؟

تو حدیث میں اس کی شرح یہ فرمائی گئی کہ حضرت جبریل علیہ السلام ایک دفعہ حاضر ہوئے تو ایک آئینہ ان کے ہاتھ میں تھا۔ آئینے کے بیچ میں ایک نکتہ تھا۔ آپ نے فرمایا یہ نکتہ کیسا ہے؟
عرض کیا کہ اس کا نام مزید ہے۔

فرمایا ”مزید“ کیا چیز ہے؟

عرض کیا یا رسول اللہ! جنت میں ایک میدان ہے جس کا نام مزید ہے اور وہ اتنا بڑا ہے کہ لاکھوں برس سے اس میں گھوم رہا ہوں اور اب تک مجھے اس کے کناروں کا پتہ نہیں چلا کہ کہاں ہیں۔ اس کی ہر چیز سفید ہے، زمین سفید ہے، کنکریاں سفید ہیں، گھاس بھی سفید۔ غرض ہر چیز سفید ہے۔ تو جب جمعہ کا دن آئے گا اس وقت اس دربار کے لئے تیاری کی جائے گی۔ اس تمام میدان میں بیچوں بیچ تو اللہ تعالیٰ کی کرسی بچھائی جائے گی۔ جس کا ذکر قرآن کریم میں ہے:

وَسِعَ كُرْسِيُّهُ السَّمَاوَاتِ وَالْأَرْضَ وَلَا يَئُودُهُ حِفْظُهُمَا

آسمانوں اور زمینوں سے کہیں زیادہ کرسی بڑی ہے، لیکن اس میدان میں جب کرسی بچھے گی تو وہ ایسی معلوم ہوگی جیسے ایک بڑے میدان میں ایک چھوٹا سا جھلہ ڈال دیا جائے۔ وہ بیچوں بیچ بچھائی جائے گی۔ اس کے ارد گرد انبیاء علیہ السلام کے منبر ہوں گے۔ وہ نور کے منبر ہوں گے۔ ہر منبر کے پیچھے امتیوں کی کرسیاں ہوں گی۔ ہر نبی کی امت اس کے پیچھے ہوگی اور کرسیاں جو ہوں گی وہ علی قدر مراتب ہوں گی۔ جو عمل میں انبیاء سے زیادہ قریب ہیں، ان کی کرسیاں منبر کے قریب اور جو عمل میں بعید تھے کو تاہ عمل تھے ان سے ان کی بعید۔
درجہ بدرجہ۔

دربار خداوندی میں اہل جنت کی شرکت

جب یہ دربار کا دن آئے گا تو تمام اہل جنت دربار کی شرکت کے لئے چلیں گے۔ اب یہ لاکھوں میل کا فاصلہ ہوگا مگر سوار یوں پر جائیں گے، تخت ہوا ہوں گے۔ وہاں کوئی مشین نہیں ہے۔ بیٹ طیارے نہیں ہوں گے کہ ان کی مرمت کی ضرورت پیش آئے۔ بلکہ قوت متخید کے تابع ہوں گے۔ تخت پر بیٹھ کر آپ نے ارادہ کیا کہ چلے۔ اب وہ تخت چلنا شروع ہوا اور لاکھوں میل کا فاصلہ وہاں کی سواریاں مل بھر میں طے کریں گی۔ کوئی براق پر سوار ہے، کوئی تخت ہوا پر سوار ہے۔ درجہ بدرجہ مختلف سواریاں ہوں گی۔ اس میدان میں آکر بیٹھیں گے۔ جہاں کرسیاں ہوں گی۔

پھر کرسیوں میں یہ نہیں کہ وہاں نظم کرنے والے کھڑے ہوں کہ بھئی! یہ کرسی تمہاری ہے۔ یہ سیٹ تمہاری ہے۔ وہاں نہ بیٹھ جانا یہ نہیں ہوگا۔ ہر شخص اپنی قلبی شہادت سے اپنے مقام کو پہچانے گا۔ ٹھیک اسی کرسی پر جا کر بیٹھے گا جو اس کے نام زد ہے۔ یہ نہیں ہوگا کہ دوسری کرسی پر بیٹھ جائے تو تمام لوگ جمع ہو جائیں گے اور میدان بھر جائے گا۔ اس میں جو بالکل عوام ہوں گے، جن میں عملی کوتاہیاں زیادہ تھیں، تو کرسیوں کے پیچھے چبوترے ہوں گے۔ ان پر مشک و عنبر کے غالیچے ہوں گے وہ اس پر بیٹھے ہوئے ہوں گے۔

اب یہ پورا دربار بھر گیا بیچ میں حق تعالیٰ کی کرسی ہے۔ اب کرسی کے اوپر تجلیات ربانی کا ورود شروع ہوگا۔ جیسے احادیث میں فرمایا گیا ہے یہ محسوس ہوگا کہ جب اللہ کی تجلیات اتریں گی تو کرسی اس طرح چڑچڑائے گی جیسے اب ٹوٹ کے دی، اب ٹوٹ کے دی۔ وہاں بوجھ بدن کا نہیں ہوگا۔ حق تعالیٰ بدن سے پاک ہیں۔ وہ بدن کے خالق بھی ہیں اور روح کے خالق بھی ہیں۔ وہ عظمت کا بوجھ ہوگا۔ ان کے کمالات کا بوجھ ہوگا جس کو ارواح محسوس کریں گی۔ وہ حسی اور جسمانی بوجھ نہیں ہوگا۔ تو کرسی گویا ایسے چڑچڑائے گی جیسے تحمل کی طاقت نہیں ہے۔

اب گویا تجلیات اتر چکی ہیں۔ حق تعالیٰ شانہ موجود ہیں اور انبیاء علیہم السلام ارد گرد نورانی منبروں پر ہیں اور ان کے پیچھے امتیں اربوں کھریوں اولین و آخرین جمع ہیں۔

دربار خداوندی میں شراب طہور کا دور

حدیث میں ہے کہ حق تعالیٰ ملائکہ علیہم السلام کو فرمائیں گے کہ وہ جو ہم نے قرآن کریم میں وعدہ کیا تھا

وَسَقِّمُ رِبِّهِمْ شَرَابًا طَهُورًا

ایک پاک قسم کا شربت ہم پلائیں گے، وہ ان بندوں کو تقسیم کرو۔ ملائکہ تقسیم شروع کریں گے۔ گویا شاہی دربار کی طرف سے ایک ضیافت ہوگی۔ اس کو پیئیں گے۔ اس سے ایسا سرور پیدا ہوگا، اس کو نشہ تو نہیں کہہ سکتے۔ روحانی نشہ ضرور ہوگا۔ یعنی دنیا کی شراب میں تو یہ نشہ ہے کہ عقل جاتی رہتی ہے، آدمی مجنون ہو جاتا ہے، خبطی بن جاتا ہے۔ اس شراب کے پینے سے عقل میں اور تیزی پیدا ہوگی اور معارف ایسے اور علوم ربانیہ اور زیادہ کھلنے شروع ہو جائیں گے۔ انوار و برکات بڑھ جائیں گے۔ تو یہ شراب طہور تقسیم ہوگی۔

حضرت داؤد علیہ السلام کی تلاوت مناجات

اس کے بعد حضرت داؤد علیہ السلام جن کو آواز کا معجزہ دیا گیا تھا اتنی پاکیزہ، پاک اور خوشنما آواز تھی کہ جب وہ حمد و ثنا کی مناجاتیں پڑھتے تھے تو چرند و پرند سب ان کے ارد گرد جمع ہو کر سر دھنتے تھے اور مست ہو جاتے تھے۔ حق تعالیٰ فرمائیں گے کہ

اے داؤد! ان اہل دربار کو وہ مناجاتیں سناؤ جو تم دنیا میں پھرتے تھے اور اسی اعجازی آواز سے سناؤ۔

داؤد علیہ السلام حمد و ثنا کی وہ مناجاتیں پڑھنا شروع کریں گے۔ تو آواز تو معجزہ تھی ہی۔ اور وہاں میدان میں۔ سارے اللہ والے جمع ہیں سارے انبیاء علیہم السلام جمع ہیں، اربوں کھریوں ملائکہ جمع اور خود حق تعالیٰ شانہ موجود۔ تو اس کی تاثیر کی کیا انتہا ہوگی۔ جب وہ مناجاتیں پڑھی جائیں گی تو عجیب قسم کے اس کے آثار نمایاں ہوں گے، سب بندے اس کے اندر محو ہو جائیں گے۔

جمال خداوندی کے دیدار کا سوال

اس کے بعد حق تعالیٰ فرمائیں گے کہ :

سلونی ما شئتم

بندے عرض کریں گے کون سی نعمت ہے جو آپ نے ہمیں عطاء نہیں کر دی۔ جنت ساری نعمتوں کا بوند ہے۔ وہاں نقص کا نشان نہیں۔ ہر چیز میں کمال ہی کمال ہے۔ جب آپ نے ہمیں سب کچھ دے دیا تو ہم کیا مانگیں۔ ہمارے تو خیال سے بھی زیادہ بلند چیزیں ہمیں مل چکی ہیں۔ اب کیا مانگیں ہمارا تو خیال بھی نہیں جاسکتا۔

ارشاد ہوگا۔ نہیں مانگو!

جب کسی کی سمجھ میں نہیں آئے گا تو سب مل کر علماء کی طرف رجوع کریں گے کہ تم فتویٰ دو اور مشورہ دو کیا چیز مانگیں۔ ہمیں تو سب کچھ مل چکا ہے۔

تو میں عرض کیا کرتا ہوں کہ لوگ دنیا میں علماء سے کنارہ کشی چاہتے ہیں کہ چھوڑ دیں، یہ وہاں بھی پیچھا میں چھوڑیں گے۔ وہاں بھی فتوے کی ضرورت پڑے گی۔ وہاں بھی علماء کی حاجت پڑے گی۔ علم خداوندی کے بغیر نہ دنیا میں کام چل سکتا ہے نہ آخرت میں کام چل سکتا ہے۔

علماء فتویٰ دیں گے کہ ایک چیز نہیں ملی، وہ مانگو۔ بے شک ساری نعمتیں مل گئیں۔ مگر ایک چیز ابھی تک نہیں ملی اور وہ یہ کہ جمال خداوندی کا دیدار ابھی تک نہیں ہوا۔ وہ طلب کرو۔ اس وقت بندے عرض کریں گے کہ:

”اے اللہ! اپنا جمال مبارک دکھلا دیجئے۔ آپ نے سب نعمتیں دے دیں۔ مگر یہ نعمت

ابھی تک باقی ہے۔“

یہ درخواست منظور ہو جائے گی۔

نعمت مزید

اور حق تعالیٰ فرمائیں گے:

ان کما انتم

ہر چیز اپنی اپنی جگہ ٹھہری رہے۔ اگر یہ نہ فرمادیں تو:

لا حرق سبحات وجہہ ملین بدہ

اس کے چہرے کی پاکیزگیاں ہر چیز کو جلا کر خاک کر دیں۔ خود فرمادیں گے کہ ہر چیز تھمی رہے۔ اس کے ابد حجابات اٹھنے شروع ہو جائیں گے۔ اور سب حجابات اٹھ کر ایک حجاب کبریائی کا باقی رہ جائے گا۔

اس وقت بندوں کی یہ کیفیت ہوگی کہ ایک تو شراب طہور۔ روحانی نشہ چڑھا تھا۔ داؤد علیہ السلام کے مضمونوں سے معرفت کا نشہ بڑھا۔ حق تعالیٰ کا جمال دیکھ کر اتنے محو ہوں گے کہ ایک کو دوسرے کی خبر نہیں رہے گی۔ اور یہ سمجھیں گے کہ کوئی نعمت ہی ہمیں اب تک جنت میں نہیں ملی تھی۔ آج ہمیں نعمت ملی ہے۔ اس نعمت کا نام شریعت کی اصطلاح میں ”مزید“ ہے۔ تو جبریل علیہ السلام نے کہا کہ یہ وہ میدان مزید ہے۔ اس میں وہ نعمت ملے گی جو سب کے اوپر مزید ہے۔ جس کو قرآن کریم میں فرمایا گیا:

ولدینا مزید

ہم ضابطے کا اجر تو سب کو دیں گے۔ اور کچھ مزید بھی ہے جو ہم بعد میں عطاء کریں گے۔ وہ مزید ہے:

نعمت ہوگی۔

یوم المرید اور اس کے آداب

اسی لئے شریعت کی اصطلاح میں جمعہ کا نام ”یوم المرید“ ہے تو دنیا میں اس میدان مرید کی نقل جمعہ کا ورکھی گئی ہے۔

جمعہ کا دن گویا دربار خداوندی کا دن ہے۔ امام اور خطیب نائب خداوندی ہو کر بیٹھتا ہے۔ اسی واسطے فرمایا گیا ہے کہ کوشش کرو کہ امام کے قریب بیٹھو۔ جو جمعہ کے اندر امام کے قریب بیٹھنے کی عادت ڈالے گا۔ اسے وہاں بھی اللہ کے قریب اور انبیاء علیہم السلام کے قریب جگہ ملے گی اور جو یہاں سے کرے گا پیچھے رہے گا۔ وہاں بھی پیچھے رہ جائے گا۔ اسی واسطے فرمایا گیا :

اذا خرج الامام فلا صلوة ولا كلام

جب خطبہ پڑھنے کے لئے خطیب نکل آئے نہ سلام و کلام کرنے کی اجازت ہے نہ نماز پڑھنے کی اجازت ہے نہ تلاوت کرنے کی اجازت ہے۔ اس وقت سب سے بڑی عبادت یہ ہے کہ آدمی خطیب کو دیکھے۔ اگر سامنے نہ ہو تو کم سے کم اس کی آواز سے کان لگائے۔ آواز سنائی نہ دے تو استماع کرے، کان لگائے یعنی خطیب ہی کی طرف متوجہ رہے۔ اس وقت یہی سب سے بڑا کام ہے۔ یہ خطبہ عام و عظموں کی طرح نہیں ہے۔ اس میں توبات بھی کر سکتے ہیں۔ ایک دوسرے کی طرف دیکھ بھی سکتے ہیں۔ لیکن خطبہ کے آداب یہ ہیں نہ کنکر سے نہ تنکوں سے کھیلو نہ نماز پڑھو نہ ذکر کرو۔ بس امام کو دیکھو۔ اس وقت تمہاری سب سے بڑی عبادت ہے۔

چنانچہ فرمایا گیا :

من مس الحصا فقد لغا

جس نے کنکری چھوئی اس نے لغو حرکت کی۔ جس نے چٹائی کا کوئی تنکا چھوا اس نے لغو حرکت کی۔ اس کا کام یہ نہیں تھا، اس کا کام یہ تھا کہ امام کو دیکھے۔ سامنے نہ ہو تو کم سے کم یہ ہے کہ ادھر آنکھ لگائے۔ آواز نہ آئے تو ادھر کان لگائے۔ غرض ہمہ تن امام کی طرف متوجہ رہے۔ جو جتنا یہاں اس توجہ کی مشق کرے گا۔ وہی میدان مرید میں اللہ کی طرف متوجہ ہو گا۔ جو جتنا یہاں قریب ہو گا وہاں قریب ہو گا۔ جو جتنا زیادہ جمعہ میں متوجہ ہو گا وہاں متوجہ ہو گا تو جمعہ در حقیقت اس دربار خداوندی کی ایک نقل ہے جو دنیا میں ہمیں دی گئی ہے۔ اس کا نام میدان مرید تھا اور دن کا نام بھی مرید، وہی نام جمعہ کے دن کا ہے۔ اسے یوم المرید کہا گیا ہے کیونکہ اجر و ثواب کے اندر زیارت پیدا کرتا ہے۔

تو حدیث مجھے اس پر یاد آگئی تھی کہ عبادت میں اصل تو یہ ہے کہ معبود سامنے ہو، اسے دیکھ کر عبادت کرے۔ لیکن دنیا میں یہ چیز ناممکن ہے بلکہ ذات کا دیکھنا آخرت میں بھی ناممکن ہے۔ تجلیات ہی کو دیکھے گا، عکس ہی کو دیکھے گا، روپوں کو دیکھے گا۔ ذات نگاہ کے احاطے میں نہیں آسکتی۔

لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ

”ذات کے اوپر آپ کی نگاہ غالب نہیں آسکتی نہ فتح پاسکتی ہے۔“

رؤیت باری کے بارے میں معتزلہ کا مسلک

اسی واسطے مسلمانوں میں ایک معتزلہ کا فرقہ ہے اس نے دیدار خداوندی کا انکار کر دیا ہے۔ وہ کہتا ہے کہ یہ دیدار وغیرہ کچھ نہیں ہوگا۔ نہ ناممکن اور محال ہے اور اس کو عقلاً محال کہتا ہے کہ یہ نہیں ہو سکتا۔

مسلک اہل حق

لیکن انبیاء علیہم السلام اور اہل حق کا مسلک یہ ہے کہ قیامت کے دن حق تعالیٰ کا دیدار ہوگا۔ قرآن کریم میں فرمایا گیا :

وَجُوهٌ يَّوْمَئِذٍ نَّاضِرَةٌ ۝ اِلَىٰ رَبِّهَا نَاظِرَةٌ

بہت سے تروتازہ چہرے ہوں گے جو پروردگار کو دیکھ رہے ہوں گے اور کفار کو دھکی دی گئی ہے کہ :

كَلَّا اِنَّهُمْ عَنْ رَبِّهِمْ يَوْمَئِذٍ لَمَّحْجُورُونَ

کفار کو دھکی دی گئی ہے کہ قیامت کے دن تمہارے اور اللہ کے درمیان حجابات آجائیں گے تم اللہ کو نہیں دیکھ سکو گے۔ نہ دیکھنے کی دھمکی دینا جیسی ممکن ہے جب دیکھنا ممکن ہو۔ بہر حال قرآن کریم اور تمام آسمانی کتابوں کا مسلک اور تمام انبیاء علیہم السلام کا مسلک یہی ہے کہ آخرت میں دیدار خداوندی ہوگا۔ مگر معتزلہ ایک فرقہ ہے جو اسے نہیں مانتا۔ وہ کہتا ہے کہ عقلاً محال ہے۔

مناظرے میں معتزلہ کی شکست

چنانچہ مامون کے زمانے میں یہ بڑا فتنہ پھیلا۔ معتزلہ غلبہ پا گئے اور انہوں نے کہنا شروع کر دیا کہ دیدار خداوندی محال ہے۔ عقلاً ممکن نہیں ہے واقعتاً تو ہو گا ہی نہیں۔ عقل بھی قبول نہیں کر سکتی۔ اس کے انہوں نے دلائل بیان کئے۔ مسلمان فتنے میں گرفتار ہونا شروع ہوئے۔ علماء نے جوابات دینا شروع کئے مگر مشکل مسئلے کا اعتراض جلد سمجھ میں آجاتا ہے اور جواب دیر سے سمجھ میں آتا ہے۔ دقیقہ مسئلہ تھا تو اعتراض تو سب کی سمجھ میں آ گیا۔ جواب سمجھ میں نہ آئے۔ فتنہ بڑھتا رہا۔ علماء عاجز آ گئے۔

آخر اس زمانے کے شیخ ہیں۔ حضرت شیخ شبلیؒ ان کی خدمت میں علماء کا ایک وفد حاضر ہوا کہ حضرت! جتنا ہمارے امکان میں تھا ہم جوابات دے چکے۔ مگر وہ جوابات علمی ہیں اور عوام علم کی باتیں سمجھتے نہیں۔ اس واسطے شبہات تو ان کے دلوں میں بیٹھ گئے۔ جوابات نہیں بیٹھتے۔ مگر اب ہم کیا کریں۔ اب تو اہل اللہ کچھ قلبی تصرف و توجہ سے کام کریں تو یہ فتنہ رفع ہو۔ محض علم سے رفع نہیں ہوگا۔

حضرت شیخ شبلیؒ نے فرمایا کہ اچھا!

اعلان کر دو کہ ہم معتزلہ سے مناظرہ کریں گے۔

اعلان ہو گیا۔

اور جامعہ بغداد میں لاکھوں آدمی جمع ہوئے۔ اول تو اس لئے کہ شیخ شبلی اور وعظ کہیں۔ کبھی نہیں فرماتے تھے۔ ایک نئی چیز معلوم ہوئی کہ شیخ کبھی مجمع میں وعظ کہنے کے لئے نہیں آتے تھے۔ آج وعظ فرمائیں گے تو لاکھوں لوگ جمع ہوئے۔

دوسرے یہ کہ نام مناظرہ کا تھا اور مناظرہ درحقیقت جھگڑا ہے۔ چاہے وہ علمی ہی سہی۔ عوام کو جھگڑوں سے زیادہ دلچسپی ہے۔ کوئی سکون کی بات ہو کوئی نہیں جائے گا اور جھگڑا ہو تو ہزاروں وہاں پہنچ جائیں گے۔ تو

خطبات حکیم الاسلام جلد سوم ۳۸۳ تاثیر الاعمال

لوگوں نے کہا آج مناظرہ اور بحث ہوگی۔ بڑا تماشہ ہوگا۔ غرض لاکھوں آدمی جمع ہو گئے۔

منبر بچھایا گیا۔ حضرت شبلیؒ بیٹھ گئے۔

معتزلہ کے جتنے علماء تھے وہ قطار باندھ کر سامنے بیٹھے گئے۔

تو شیخؒ نے فرمایا تمہارا دعویٰ کیا ہے؟

معتزلہ نے کہا کہ:

”دعویٰ ہمارا یہ ہے کہ اللہ کا دیکھنا ناممکن و محال ہے۔ کبھی نہیں ہو سکتا۔ عقل گوارا نہیں کرتی، عقلاً محال ہے۔“

تو اہل اللہ پر حقائق روشن ہوتی ہیں۔ وہ لفظوں کی گرفت سے تھوڑا ہی گرفت کرتے ہیں۔ وہ لمبی تقریریں تھوڑا ہی کرتے ہیں۔ وہ چٹکی میں ضمیر کو تھام لیتے ہیں۔ شیخؒ نے دو منٹ میں فیصلہ کر دیا۔ سارے مناظرے ختم ہو گئے۔

”معتزلہ سے پوچھا کہ تمہارے دلائل اپنی جگہ ہیں۔ ہمیں اس سے بحث نہیں۔ ہم تمہارے دل سے بات پوچھنا چاہتے ہیں کہ تمہارا دل بھی چاہتا ہے اللہ کو دیکھنے کو؟“

سب نے کہا دل تو چاہتا ہے۔

فرمایا۔ یہ دلیل ہے کہ دیکھا جانا ممکن ہے۔ اس لئے کہ محال کو دیکھنے کی تمنا کبھی قلب کے اندر نہیں آسکتی۔ اسی چیز کو دیکھنے کی تمنا آئے گی جس کا دیکھا جانا ممکن ہو۔ کبھی آدمی تمنا نہیں کرے گا کہ میں کان سے دیکھ لوں۔ اس لئے کہ کان کے اندر دیکھنے کی قدرت ہی نہیں، آنکھ سے ہی دیکھنے کی تمنا کرے گا۔ کبھی یہ تمنا نہیں کرے گا کہ میں زبان سے آواز سن لوں زبان چکھنے کے لئے ہے۔ آواز سننے کے لئے نہیں۔ اس کے لئے کان ہیں۔ تو کان سے سننے کی اور آنکھ سے دیکھنے اور زبان سے چکھنے کی تمنا کرے گا۔ یہ نہیں کر سکتا کہ آنکھ کا کام زبان سے لینے لگے اور زبان کا کام آنکھ سے لینے لگے۔ یہ دل میں آتا ہی نہیں۔

تو شیخؒ نے فرمایا کہ جب تمہارے دل میں تمنا ہے کہ ہم اللہ کو دیکھیں تو تمنا اور دل کے اندر ہونا اس کی دلیل ہے کہ دیکھا جانا ممکن ہے۔ جس کا دیکھا جانا محال ہو کبھی اس کے دیکھنے کی تمنا دل میں نہیں آسکتی۔ تو امکان تمہارے ضمیر سے ثابت ہو گیا اور وقوع پیغمبر کی خبر سے ثابت ہے۔ اب بتلاؤ تمہارا اعتراض ہے؟

اب وہ چپ چاپ بیٹھے۔ وہ تو ان کا دل پکڑا گیا۔ سارا قصہ ختم ہو گیا۔ ساری بحث ختم ہوئی اور فتنہ ایک منٹ میں ختم ہو گیا۔ بہر حال مقصد یہ تھا کہ دیدار خداوندی کی تمنا ہر انسان کے دل میں ہے کہ میں اپنے معبود کو دیکھوں۔ اسی تمنا میں وہ نمازیں پڑھتا ہے۔ اسی تمنا میں وہ عبادتیں کر رہا ہے۔

دیدار خداوندی میں درجہ بدرجہ ترقی

یہاں عقیدے کی آنکھ سے دیکھتا ہے اور آگے بڑھتا تو خواب کی آنکھ سے دیکھتا ہے اور آگے بڑھتا تو کشف کی آنکھ سے دیکھتا ہے۔ موت کے بعد جب آگے بڑھے گا تو پھر اس آنکھ سے دیکھنا شروع کرے گا، تو درجہ بدرجہ اس کا ابھی سے دیدار شروع ہو گیا ہے۔ نماز کے اندر تصور اور عقیدے سے دیکھنا یہ دیکھنے کی ابتداء ہے۔ ترقی کرتے کرتے بالآخر وہ چیز آنکھ کے سامنے آجائے گی۔ جو دل میں جم جاتی ہے۔

یہ ایک فطری اصول ہے کہ اگر آپ تصور سے کوئی چیز دل میں جمالیں تو چند دن کے بعد وہ آنکھوں کے

سامنے کھڑی نظر آئے گی۔

ایک بزرگ سے کوئی صاحب بیعت ہوئے۔ شیخ نے انہیں بیعت کر لیا اور ذکر شغل بتلادیا۔ محنت بھی کی، مجاہدے بھی کئے۔ مگر یکسوئی نصیب نہیں ہوتی تھی کہ ہر چیز سے کٹ کے توجہ الی اللہ پیدا ہو جائے۔ بہت علاج کئے مگر یہ نہیں ہوتی تھی۔

تو شیخ نہ کہا تمہیں کسی چیز سے محبت بھی ہے؟

اس نے کہا ہاں! مجھے بھینس سے محبت ہے۔

جیسی روح ویسے فرشتے

فرمایا اچھا۔ بیٹھ کر چلہ کرو۔ چالیس دن بھینس کا تصور کرو۔

چلہ کرایا۔ وہ حجرے میں بیٹھ گئے۔ طبیعت کا میلان تو بھینس کی طرف تھا ہی۔ تصور کیا تو وہ دل میں

جمنے لگی۔ چالیس دن کے بعد شیخ نے فرمایا باہر آؤ۔ دروازہ کھولا۔

اس نے کہا باہر کیسے آؤں۔ بھینس کھڑی ہوئی ہے۔ راستہ رکا ہوا ہے۔ حالانکہ نہ بھینس تھی نہ کچھ تھا

مگر دل میں بھینس اتنی جم گئی تھی کہ آنکھوں سے وہی نظر آنے لگی۔ معلوم ہوا کہ بھینس دروازہ روکے

کھڑی ہے۔ تو یہ ایک فطری چیز ہے کہ جو چیز آدمی کے دل میں جم جاتی ہے وہ مصور ہو کر آنکھ کے سامنے

آنے لگتی ہے۔

تو جب دل میں جمائیں گے کہ میں اپنے پروردگار کو دیکھ رہا ہوں اور عقیدے کی آنکھ سے دیکھیں گے اور

پھر ترقی کر کے خواب میں دیکھنے لگیں گے۔ تو ایک وقت آئے گا کہ اس آنکھ سے بھی اللہ کا دیدار ہو جائے گا۔

گا۔ جس جس درجہ میں بھی ہو۔ بہر حال دیدار ہو گا۔ تو اصل نماز تو وہاں ہو گی۔

روح کا عروج اور عرش کے سامنے سجدہ

جیسے کہ حدیث میں فرمایا گیا ہے کہ جب آدمی انتقال کرتا ہے تو اس کی روح کو آسمانوں کی طرف چڑھادیا

جاتا ہے۔ صالح آدمی ہے تو لاکھوں ملائکہ اس کے ساتھ ہوتے ہیں۔ تو اس کی روح کو عروج نصیب ہوتا ہے۔

آسمان اول کے دروازے کھول دیئے جاتے ہیں۔ وہاں کے ملائکہ اس کے ساتھ ہوتے ہیں۔ اگلا آسمان آیا تو

اس کے دروازے کھلتے ہیں تو وہاں کے ملائکہ اس کا استقبال کرتے ہیں۔ اس جلوس کے ساتھ وہ عرش کے

نیچے پہنچتی ہے اور وہاں جا کر سجدہ کرتی ہے۔ تو وہ سجدہ جو عین عرش کے سامنے ہے مرنے کے بعد نصیب ہو گا

مرنے سے پہلے مشکل ہے۔

دنیوی جذبات کا برزخ میں ظہور

جس کے دل میں نماز کی لو لگی ہوئی ہے وہ برزخ میں بھی نماز کی لو لے کر جائے گا، حشر میں بھی نماز کا جذبہ

لے کر جائے گا۔

حدیث میں فرمایا گیا ہے کہ جب میت کو قبر میں رکھ دیا جاتا ہے تو دو ملائکہ آکر اس سے سوال کرتے ہیں،

وہ پوری زندگی کا جائزہ لیتے ہیں اور تین سوال ہوتے ہیں۔

من ربک؟ ————— تیرا رب کون تھا؟

وما دینک؟ ————— تیرا دین کیا تھا؟

ومن هذا الرجل؟ اور یہ کون ہے؟

یہ نبی کریم صلی اللہ علیہ وسلم کی طرف اشارہ ہوتا ہے۔ یہ سوال کرتے ہیں۔ تو حدیث میں فرمایا گیا کہ میت کو ایسا متمثل ہوتا ہے کہ سورج غروب ہونے کے قریب ہے۔ دھوپ پر زردی چھا چکی ہے۔ مغرب کا وقت قریب ہے، حالانکہ سورج وہاں نہیں ہوتا۔ مگر وقت کی صورت مثالی نمایاں ہوتی ہے۔ تو ملائکہ یہ پوچھتے ہیں کہ من ربک؟ وہ کہتا ہے کہ دعونی اصلی

میاں پرے کو ہنو۔ مجھے نماز پڑھنے دو۔ وقت تنگ ہو رہا ہے۔ غروب ہو جائے گا تو میری عصر کی نماز قضا ہو جائے گی۔ تو ایک فرشتہ دوسرے سے کہتا ہے کہ اس سے کیا رب کا سوال کرتے ہو۔ یہ تو رب پر اتنا مٹا ہوا ہوا ہے کہ یہاں بھی نماز پڑھنے کو تیار ہے۔ دوسرا فرشتہ کہتا ہے کہ ہم جانتے ہیں کہ یہ جو اب سچا دے گا مگر ہماری تو ڈیوٹی ہے ہمیں تو ادا کرنی ہے۔ سوال کرنا ہی ہے۔ یہ ہم جانتے ہیں کہ جو اب حق دے گا۔

مگر دعونی اصلی پرے کو ہنو۔ مجھے نماز پڑھنی ہے۔ یہ کون کہے گا؟ جسے دنیا میں نماز کی عادت ہوگی۔ اور جو دنیا میں ملا تارہتا ہے اسے دعونی اصلی کہنے کی نوبت ہی نہیں آئے گی۔ اس کے لئے تو دنیا میں روز و وقت تنگ ہوتا تھا وہ تو نہ نماز کا تھا نہ روزہ کا۔ تو دنیا میں جس چیز کی مشق کر لیں گے وہی سامنے آئے گی۔ جس چیز کی عادت ڈال لیں گے، آخرت میں وہی متمثل بنے گی۔

دنوی جذبات کا آخرت میں ظہور

حدیث میں ارشاد فرمایا گیا ہے :

تعشرون کما تموتون وتموتون کما تعیون

تمہارا حشر اس حالت پر ہوگا۔ جس حالت پر موت آئے گی اور موت اس حالت پر آئے گی جس حالت پر زندگی گزارا ہے۔ اگر لہو و لعب، کھیل کود اور مختلف عیش و آرام کی حالتوں میں زندگی گزارا ہے، موت کے وقت بھی انہی چیزوں کا دھیان رہے گا اور قبر سے اٹھے گا تب بھی انہی چیزوں کا دھیان رہے گا۔ اور اگر اللہ کے ذکر اور اس کے نام لینے میں اور اس کے فرائض کے ادا کرنے میں زندگی گزارا ہے۔ وہی جذبہ موت کے وقت رہے گا کہ کسی طرح میری نماز قضا نہ ہو۔ کسی طرح میرا ورد اور وظیفہ قضا نہ ہو اور جب قبر سے اٹھے گا وہی جذبہ ہوگا کہ کہیں میرا ورد قضا نہ ہو جائے۔ بعد میں پتہ چلے گا کہ یہ میدان محشر ہے۔ مگر وہ یہی سمجھے گا کہ یہ دنیا ہے۔

حدیث میں ہے کہ اگر کوئی حاجی لبیک لبیک کہہ رہا تھا اور اتفاق سے اونٹ سے گر پڑا اور موت واقع ہوئی تو قیامت کے دن جب اٹھے گا تو لبیک لبیک اس کی زبان پر جاری ہوگا اور وہ سمجھے گا کہ میں میدان عرفات میں ہوں۔ بعد میں اس پر کھلے گا کہ یہ میدان محشر ہے۔ میدان عرفات نہیں ہے۔ مگر جذبہ وہی رہے گا جو دنیا میں پیدا کیا تھا۔

تو موت حقیقت میں قاطع نہیں ہوتی کہ کسی چیز کو قطع کر دے۔ متمم اور مکمل ہوتی ہے جو دنیا کی زندگی کے جذبات ہیں۔ ان کو حد کمال تک پہنچا کر نفس کا جو ہر بنا دیتی ہے۔ تو جس حالت پر زندگی گزرے گی اسی حالت پر موت آئے گی اور جس حالت پر موت آئے گی اسی حالت پر حشر ہوگا۔

تو میرے عرض کرنے کا مطلب یہ تھا کہ دنیا میں جب نماز کی عادت تھی اور وقت ملا کر پڑھنے کی نہیں تھی، بروقت پڑھنے کی تھی۔ وقت ٹلنے لگا اور تنگ ہونے لگا تو پریشانی اور اضطراب ہوتا تھا کہ کہیں میری نماز

قضاء نہ ہو جائے۔ وہی قبر میں کہے گا دعویٰ اصلی پرے کو ہٹو، وقت تنگ ہو رہا ہے۔ مجھے نماز پڑھنے دو۔ جسے دنیا میں عادت نہیں تھی، وہ وہاں بھی نہیں کہے گا اور آخرت میں بھی یوں ہی جذبہ رہے گا۔

سایہ عرش میں اشتیاق نماز

ہمارے حضرت حاجی امداد اللہ قدس اللہ سرہ جو پوری جماعت دیوبند کے شیخ طریقت ہیں۔ ان کا ارشاد ہے کہ اگر حق تعالیٰ نے مجھ سے قیامت کے دن پوچھا کہ اے امداد اللہ! مانگ کیا مانگتا ہے۔ تو میں عرض کروں گا کہ

”یا اللہ! نہ مجھے جنت کی ضرورت ہے نہ حوریں مطلوب ہیں نہ محلات مطلوب ہیں نہ باغات مطلوب ہیں۔ مجھے تو اپنے عرش کے نیچے ڈیڑھ گز کی جگہ دے دیجئے کہ کھڑا ہو کر نماز پڑھتا رہوں۔“

اللہ سے میں یہ مانگوں گا۔

تو اہل اللہ کو نماز میں وہ لطف میسر ہوتا ہے کہ سلطنتیں بھی چھوڑنے کے لئے تیار ہیں مگر نماز چھوڑنے کے لئے تیار نہیں ہیں۔

لطف نماز

حدیث میں آپ نے فرمایا کہ :

جعلت قرۃ عینی فی الصلوٰۃ

”نماز میں میری آنکھوں کی ٹھنڈک رکھی گئی ہے۔“

نماز پڑھ کر آنکھیں ٹھنڈی ہوتی ہیں۔ دل میں سرور اور فرحت پیدا ہوتی ہے۔ بہر حال نماز ایک ایسی چیز ہے کہ اس سے دل میں سرور اور فرحت اور دیدار خداوندی کی صلاحیت اور دیدار کی تڑپ کہ کسی طرح میں اپنے معبود کو دیکھ لوں پیدا ہوتی ہے۔ یہ نماز کی خاصیت ہے۔

تو ایک زکوٰۃ کی خاصیت تھی کہ حسن معاشرت پیدا ہو، ایک روزے کی خاصیت تھی کہ نفس کے اندر سے شہوانی جذبات گھٹ جائیں۔ ایک زکوٰۃ کی خاصیت یہ تھی کہ نفس کے اندر سے بخل کا رذیلہ مٹ جائے۔ اسی طرح ایک نماز کی خاصیت ہے کہ اس سے دیدار خداوندی کی صلاحیت بھی پیدا ہو جائے اور تڑپ بھی پیدا ہو جائے تو عبادات میں اللہ تعالیٰ کو خاص تعلق نماز ہی سے ہے۔

حقیقی عبادت

حقیقت میں اگر حقیقی عبادت ہے تو وہ نماز ہے۔ دوسری عبادتیں دوسری وجوہ سے عبادت بن گئی ہیں۔ اپنی ذات سے عبادت نہیں ہیں۔ نماز اپنی ذات سے عبادت ہے۔

اس لئے کہ عبادت کے معنی غایت تذلل کے ہیں۔ یعنی اللہ کے آگے انتہائی ذلت اختیار کرنا۔ کیونکہ اللہ کی ذات وہ ہے کہ انتہائی عزت میں ہے کہ عزت کا کوئی مقام نہیں ہے کہ اس کے پاس نہ ہو۔ اس

لئے اس کے سامنے اتنی ذلت پیش کرنی چاہئے کہ ذلت کا کوئی درجہ باقی نہ رہے۔ جو بندہ اپنے پروردگار کے سامنے پیش نہ کرے۔

اب ظاہریات ہے کہ زکوٰۃ ہے اس میں غایت تذلل کہاں ہے؟

زکوٰۃ میں تو آپ غریب کو عطاء کرتے ہیں۔ تو عطاء کرنا تو اللہ کی شان ہے۔ آپ اللہ تعالیٰ کی ذات کے ساتھ مشابہت پیدا کر رہے ہیں۔ وہ بھی معنی ہے۔ آپ بھی عطا کر رہے ہیں تو اس میں ذلت کیا ہوئی؟ یہ تو عین عزت کی چیز ہوئی۔ جب اس میں ذلت کا نشان نہیں تو عبادت کیسے بنی؟

آپ روزہ رکھتے ہیں، کھانا چھوڑ دیا، پینا چھوڑ دیا، بیوی چھوڑ دی۔ یہ تو حق تعالیٰ کی شان ہے کہ کھانے سے بھی بری، پینے سے بھی بری، بیوی سے بھی بری۔ یہ تو اللہ کے ساتھ مشابہت ہوئی۔ اس میں ذلت کہاں ہے۔ یہ تو عین عزت کا مقام ہے۔ غرض روزہ اپنی ذات سے عبادت نہیں، اس میں غایت تذلل ہی نہیں۔ لیکن نماز وہ ہے کہ اول سے لے کر اخیر تک سوائے اظہار ذلت کے اور کوئی چیز نہیں۔

ابتداءً آپ نوکر چاکروں کی طرح سے ہاتھ باندھ کر کھڑے ہوتے ہیں اور غلاموں کی طرح گردن جھکا دیتے ہیں۔ یہ ذلت کا ابتدائی درجہ ہے جو آپ اپنے رب کے سامنے پیش کر رہے ہیں۔ اس کے بعد آگے بڑھے۔ سر جھکایا، رکوع کیا۔ اس میں پہلے سے بھی ذلت کا بڑا درجہ ہے۔ اس کے بعد تیسرا درجہ ہے کہ ناک اور پیشانی زمین پر رگڑتے ہیں جو انتہائی ذلت کا مقام ہے۔ اس کے بعد پھر اور ہے کہ آپ تشہد میں بیٹھ کر بھیک مانگتے ہیں کہ یا اللہ مجھے یہ دے۔ بھیک مانگنا سب سے زیادہ ذلت کی چیز ہے۔ تو نماز میں جتنے افعال ہیں، قیام ہو، رکوع ہو، سجدہ ہو، تشہد ہو سب میں اپنی نیاز مندی اور ذلت کا اظہار ہے۔ اس لئے حقیقی معنی میں اگر عبادت ہے تو صرف نماز ہے۔ دوسری چیزیں دوسری وجوہ سے عبادت بنی ہیں۔ زکوٰۃ اپنی ذات سے عبادت نہیں ہے۔ پھر کیوں عبادت بنی؟ تعمیل حکم کی وجہ سے۔ حکم خداوندی ہے کہ زکوٰۃ دو۔ تعمیل کی۔ تو تعمیل ارشاد کی وجہ سے یہ عبادت بن گئی۔

روزہ اپنی ذات سے عبادت نہیں ہے تعمیل حکم کی وجہ سے عبادت بن گیا ہے۔ حکم ہے کہ روزہ رکھو۔ تعمیل کی وجہ سے عبادت بن گیا۔ لیکن نماز اپنی ذات سے عبادت ہے۔ اس لئے کہ جتنی بیسیں ہیں سب اظہار ذلت کی ہیں۔

پھر نماز کے اندر جو بھی آپ پڑھیں گے تسبیح و تہلیل میں یا تو اللہ تعالیٰ کی عظمت کا اظہار ہے یا اپنی فدویت کا اظہار۔ یا اللہ کی عظمت کا اظہار کریں گے کہ الحمد للہ رب العلمین ساری تعریفیں اللہ کے لئے ہیں، وہ رحمن ہے، رحیم ہے، یوم الدین کا مالک ہے یا اپنی فدویت کا اظہار ہے کہ وَإِنَّا لَنَعْبُدُ وَإِنَّا لَنَسْتَعِينُ ہم آپ ہی کی عبادت کریں گے اور ہم تو آپ ہی سے مانگتے ہیں۔ غرض یا تو اللہ کی عظمت کا اظہار یا اپنی ذلت کا اظہار۔ اس کے سوا نماز میں اذکار ہوں یا اعمال ہوں۔ سب کی یہی حیثیت ہے۔ تو حقیقی معنی میں اگر عبادت ہے تو وہ نماز ہے۔ دوسری عبادتیں دوسری وجوہ سے عبادتیں بنی ہیں۔ یہ اپنی ذات سے عبادت ہے۔ تو ظاہریات ہے کہ عبادت کرنے والے عابد کا جذبہ ہو گا کہ معبود میرے سامنے ہو تاکہ میں دیکھوں میں جس کی عبادت کر رہا ہوں۔ تو یہ جذبہ لے کر کھڑا ہوا ہے۔

جذبہ عبادت کی تسکین

اللہ نے اس جذبے کی تسکین کا سامان کر دیا کہ دنیا گندی جگہ ہے۔ دیدار خداوندی یہاں نہیں ہو سکتا۔ تو

عقیدے کی آنکھ سے اللہ کو دیکھو، دل میں یقین کے ساتھ تصور باندھو کہ میں اللہ کو دیکھ رہا ہوں۔ اس کے بعد ہم مزید روشنی دیں گے کہ تمہارے اوپر کچھ انکشاف ہوگا، انوار ربانی کچھ نظر پڑنے لگیں گے۔ اس کے بعد میں اور انکشاف ہوگا۔ آنکھوں سے بھی تجلیات الہیہ دنیا میں نظر آسکتی ہیں۔ اس کے بعد مزید انکشاف ہوگا۔ مگر وہ موت کے بعد قیامت کے دن ہوگا کہ ذات کے ہم پلہ تجلی سامنے آئے گی اور بندے آنکھوں سے اپنے پروردگار کو دیکھیں گے۔ تو نماز کی ایک خاصیت ہے تو بات اس پر چلی تھی کہ دواؤں کی الگ الگ خاصیتیں ہیں۔ اسی طرح سے عبادات کی بھی الگ الگ خاصیتیں ہیں۔

مجموعہ شریعت پر عمل کی تاثیر

اور جیسے دواؤں میں ایک مقدار ہے جو فن دان طبیب مقرر کرتا ہے کہ یہ دوا تین ہی ماشے ہوگی اور یہ ایک تولہ ہوگی۔ ایسے ہی تسبیحات کے عدد بھی شارع علیہ السلام نے متعین کئے ہیں کہ رکوع میں سبحان ربی العظیم کہو تو کم سے کم تین مرتبہ ہو۔ تین سے کم نہ ہو۔ پانچ دفعہ کہہ لو۔ سات دفعہ کہہ لو۔ مگر تین سے کم سنت کے مطابق نہیں ہوگا۔ تو مقدار تین بتلائی گئی۔ اسی طرح سبحان ربی الاعلیٰ کم سے کم تین دفعہ۔ فاتحہ پڑھو تو ایک دفعہ اس میں تکرار نہیں۔ سورۃ پڑھو تو ایک دفعہ۔ اس میں تکرار نہیں۔ تشہد میں درود شریف پڑھو تو ایک دفعہ۔ اس میں تکرار نہیں۔ تو ہر چیز میں کہیں تکرار ہے، کہیں تکرار نہیں۔ جہاں تکرار ہے وہاں عدد معین ہے کہ اتنے عدد میں پڑھو۔ دو دفعہ یا تین دفعہ۔

اسی طرح نمازوں کی رکعات کے اعداد متعین کر دیئے صبح کی نماز دو رکعت کی، مغرب کی نماز تین رکعت کی، بقیہ نمازیں چار چار رکعت کی۔ تو کسی کو یہ حق نہیں ہے وہ کہے کہ یہ چار رکعت والی کی پانچ رکعات کیوں نہ کر دیں؟ اور تین والی کی دو دو رکعات کیوں نہ کر دیں؟

جو جواب طبیب دنیا میں فن کی رو سے دے گا کہ جو مقدار فن کی رو سے ضروری ہے وہی میں لکھوں گا۔ مریض کو کمی زیادتی کرنے کا حق نہیں ہے۔ وہی انبیاء علیہم السلام کی طرف سے جواب ہے کہ اللہ نے یہ اذکار کی دوائیں مقرر کی ہیں۔ اس کی مقداریں بھی خود مقرر کی ہیں۔ ہمیں اس میں کمی یا زیادتی کرنے کا کوئی حق نہیں۔ جتنی مقدار آئے گی اتنی استعمال کریں گے۔ زیادہ کریں گے، ہلاکت واقع ہوگی۔ اگر کوئی ظہر کی نماز پڑھے اور یہ خیال کرے کہ نماز تو اچھی چیز ہے، لاؤ آج آٹھ یا بارہ رکعات پڑھ لوں۔ وہ منہ پر مار دی جائے گی اور ہلاکت کے قریب ہو جائے گا۔ حالانکہ اس نے زیادتی ہی تو کی ہے۔ مگر زیادتی بھی ناجائز، کمی بھی ناجائز۔ یہ مقدار شارع حقیقی کی طرف سے معین ہے۔ وہی مقدار رکھنی پڑے گی۔ اس واسطے جب مجموعہ شریعت پر عمل ہوگا پھر روحانی صحت کامل نصیب ہو جائے گی۔ جیسا کہ گل بنفشہ یا تو زکام دفع ہو گیا، مکیٹھی کھائی تو کھانسی رفع ہو گئی یا قوتی کھائی تو دماغ میں طاقت پیدا ہو گئی، مفرح بار دکھایا تو قلب میں فرحت پیدا ہو گئی اور اگر ان ساری چیزوں کا مجموعہ معجون مرکب بنا کر کھاؤ تو صحت کامل بن جاتی ہے۔ یہی صورت شریعت کی ہے کہ الگ الگ اعمال کی بھی خاصیتیں ہیں اور مجموعہ شریعت کو استعمال کرو تو مکمل طریق پر روحانی صحت حاصل ہوگی تو آدمی چاق و چوبند ہوگا۔

تو یہ میں نے اس لئے عرض کیا کہ ہماری اور آپ کی نجات دنیا میں بھی اور آخرت میں بھی شریعت کے اتباع پر موقوف ہے۔ ہم اور آپ سب مریضان نفوس ہیں۔ کوئی شہوتوں میں گرفتار ہے، کوئی شہوات میں گرفتار ہے، کسی میں عقائد کی خرابی ہے، کسی میں کبر کی خرابی، کسی میں عمل کی خرابی ہے۔ ان ساری چیزوں کو

رفع کرنے والی چیز قرآن و حدیث اور شریعت ہی تو ہے جب آپ سب کو استعمال کریں گے تو نہ عقائد کا فتنہ باقی رہے گا نہ عمل کا فتنہ باقی رہے گا، کوئی روگ باقی نہیں رہے گا۔ سلامتی پر آجائیں گے۔

علم و عمل کی بنیادیں

جیسا کہ نبی کریم صلی اللہ علیہ وسلم نے ارشاد فرمایا :

تَوَكَّلْ فِيكُمْ الثَّقَلَيْنِ — لَنْ تَضِلُّوا بَعْدِي اِذَا اَنْ تَمْسُكُمُ بِيَمَانِي — كِتَابُ اللّٰهِ وَسُنَّتِي
میں دو وزنی چیزیں تم میں چھوڑ کر جاؤں گا۔ اگر ان دونوں کو مضبوط پکڑے رہو تو کبھی گمراہ نہیں ہو گے۔
کسی فتنے میں مبتلا نہیں ہو گے۔

اور وہ دو وزنی چیزیں کیا ہیں؟

اللہ کی کتاب اور میری سنت — یعنی میرا اسوۂ حسنہ۔

علم حاصل کرو قرآن سے اور عمل حضور صلی اللہ علیہ وسلم کی ذات بابرکات سے حاصل کرو۔ علم و عمل جب درست ہو گا تو علمی فتنے بھی ختم ہو جائیں گے۔ جو عقائد کو برباد کرتے ہیں اور عملی فتنے بھی ختم ہو جائیں گے جو اتباع سنت کو برباد کرتے ہیں اور منکرات و بدعات میں لوگوں کو مبتلا کرتے ہیں۔ تو منکرات و بدعات ختم نہیں کر سکتے۔ جب تک قرآن کو سامنے نہ رکھا جائے۔ انہی دو کے مجموعے کا نام شریعت ہے۔ شریعت کی یہی دو بنیادیں ہیں۔ کتاب اللہ اور سنت رسول اللہ۔ تو ایک سے علم حاصل کرو، ایک سے عمل حاصل کرو۔ ایک سے فکر صحیح کرو، ایک سے اخلاق درست کرو۔ اخلاق و کمالات کا مجموعہ حضور صلی اللہ علیہ وسلم کی ذات بابرکات ہے۔ اعمال صالحہ کا مجموعہ حضور صلی اللہ علیہ وسلم کی ذات اقدس ہے۔ علوم کاملہ کا مجموعہ قرآن کی ذات ہے۔ ان دونوں ذاتوں کو اگر آپ ہاتھوں میں تھام لو تو کبھی فتنے میں گرفتار نہیں ہو گے۔ جب مسلمان تباہ ہوئے ہیں، انہی دو چیزوں کے ترک کرنے سے تباہ ہوئے ہیں۔ جب ان دو کو اختیار کر لیا۔ جب ہی نجات پا گئے اور عروج پا گئے۔

بہر حال یہ چند کلمات میں نے عرض کئے۔ میں تو بہت تھوڑی دیر چاہتا تھا کچھ دماغ میں قوت نہیں تھی، اور صلاحیت بھی نہیں رہی تھی ضعف بھی بہت تھا۔ مگر خیر بات بڑھ گئی۔

صدق طلب

تو مقصد اصلی یہ تھا کہ اتباع شریعت کو اصل سمجھا جائے۔ اتباع سنت کو اصل سمجھا جائے۔ اس کے لئے جن معلومات کی ضرورت ہے، وہ معلومات حاصل کی جائیں۔ اگر آپ خود عالم ہیں تو اپنے علم کی روشنی میں آپ سنت کی پیروی کریں۔ اگر آپ عالم نہیں ہیں تو قرآن کریم نے طریقہ بتلایا کہ :

فَاسْئَلُوا اَهْلَ الذِّكْرِ اِنْ كُنْتُمْ لَا تَعْلَمُونَ

تم اگر نہیں جانتے تو جاننے والوں سے پوچھو۔ اور ان سے سوالات کر کے، استفتاء کر کے فتویٰ لو۔ پھر اس کے اوپر چلو۔ تو یا اپنے علم پر چلو یا دوسرے کے علم پر اعتماد کر کے اس سے پوچھ پوچھ کر چلو۔ اگر دل کے اندر ٹوہ رہے گی تو یا خود علم حاصل کر کے یا علم والوں سے پوچھ کر چلنے پر مجبور ہوں گے اور اگر دل میں طلب نہیں ہوگی تو پھر کچھ بھی نہیں۔ اس واسطے میں کہتا ہوں کہ پانی کی تلاش زیادہ مت کرو۔ اپنے اندر پیاس پیدا کرو۔ پیاس پیدا ہوگئی تو پانی خود آپ کے پاس آجائے گا۔ پیاس ہی نہیں، طلب ہی نہیں۔

جیسا کہ ہمارے ڈاکٹر اقبال مرحوم جو ”شکوہ جواب شکوہ“ ان کی مشہور نظم ہے۔ اس میں ایک موقع پر کہتے ہیں۔

راہ دکھلائیں گے، رہرو منزل ہی نہیں

ہم تو راہ دکھلانے کے لئے موجود ہیں۔ مگر کوئی چلنے والا بھی تو ہو؟

راہ دکھلائیں گے، رہرو منزل ہی نہیں

جس سے تعمیر ہو آدم کی، وہ گل ہی نہیں

وہ مٹی ہی باقی نہیں رہی جس سے آدم کی تعمیر ہوتی تھی۔ خدا جانے لوگوں میں مٹی کہاں کہاں سے آگئی ہے کہ اتباع شریعت، اتباع سنت اور اتباع دین کا کوئی رجحان نہیں آ رہا۔ تو معلوم ہوتا ہے کہ مٹی ہی خراب ہو گئی ہے کہ

جس سے تعمیر ہو آدم کی، وہ گل ہی نہیں

تو خوب کہا ہے کہ ۔

ہم تو مائل بہ کرم ہیں، کوئی سائل ہی نہیں

راہ دکھلائیں گے، رہرو منزل ہی نہیں

حدیث میں ہے کہ روزانہ حق تعالیٰ کی تجلیات آسمان دنیا پر اترتی ہیں اور ہاتھ پھیلاتے ہیں۔ جیسا ہاتھ ان کی جناب اقدس کے لائق ہے اور فرماتے ہیں :

انا الرازق من فالذی بسترزقنی انا الغالر من فالذی بستغفونی

”میں رزق دینے والا ہوں، کوئی ہے رزق مانگنے والا؟ میں مغفرت کرنے والا ہوں، کوئی

ہے مغفرت کا طلب کرنے والا؟“

اخیر شب میں تمہائی رات میں طلوع فجر تک یہ آوازیں لگتی رہتی ہیں۔ جن کو اللہ توفیق دیتے ہیں وہ مانگتے ہیں دعائیں کرتے ہیں۔ ورنہ ہم جیسے بڑے ہوئے سوئے رہتے ہیں۔ تو یہی کہا جائے گا کہ ۔

ہم تو مائل بہ کرم ہیں، کوئی سائل ہی نہیں

راہ دکھلائیں گے، رہرو منزل ہی نہیں

اس لئے میں عرض کرتا ہوں کہ اتباع شریعت اور اتباع سنت آسان ہو جائے گا اپنے اندر پیاس پیدا کر لو۔ جذبہ پیدا ہو جائے کہ ہم قبیح بن کر رہیں۔ مبتدع اور مخترع بن کر نہ رہیں کہ ایجاد کر کے رواج کو دین بنا دیں۔ جو رواج پڑ گیا وہی دین، جو رسم پڑ گئی وہی دین۔ بلکہ ہر معاملہ میں دیکھو کہ اللہ کے رسول نے کیا فرمایا۔ اس کے اوپر صحابہ کا کیا عمل تھا۔ جو صحابہ کے تعامل سے ثابت ہو، حضور صلی اللہ علیہ وسلم کی سنت سے ثابت ہو، اس پر چلو، جو بے غل و غش راستہ ہے۔ شادی ہو، بیاہ ہو، غمی ہو، خوشی ہو۔ ہر ایک میں دیکھو کہ میرے پیغمبر نے اس کے اندر کیا نمونہ دکھلایا ہے۔ اس کے مطابق کرو۔ اس میں کوئی گھانا نہیں، کوئی خسارہ نہیں۔ آسان راستہ ہے، حقیقت میں دنیا طلبی مشکل ہے۔ دنیا میں جھگڑوں میں پڑ کر ہزاروں طوق و سلاسل آپ نے اپنے گلے میں ڈال لئے ہیں اور اپنے کو گویا زنجیروں میں باندھ لیا ہے۔ شریعت ان زنجیروں کو کھولنے کے لئے آئی ہے کہ آزادی اور سہولت کے ساتھ عمل کر کے دنیا بھی کمالو اور اللہ تک بھی پہنچ جاؤ۔ اس لئے میں نے یہ چند جملے عرض کئے کہ

آب کم جو، تشنگی آور بدست

پانی کی تلاش زیادہ نہ کرو۔ پیاس پیدا کرو۔ پانی خود بخود مہیا ہو جائے گا۔ اتباع حق، شریعت پر عمل کرنے اور آخرت کی نجات کی پیاس ہونی چاہئے۔ اپنی موت کو یاد کرو۔ اس عالم کے ختم ہونے کو یاد کرو۔ تو جب ایک دن ختم ہونا ہے تو ایک دن جو اب وہی کا بھی آنا ہے۔ اس کے لئے کچھ نہ کچھ تو تیاری کی ضرورت ہے۔

حکیمانہ بات

حدیث میں آپ صلی اللہ علیہ وسلم نے کیسی حکیمانہ بات فرمائی اور انبیاء علیہم السلام سے زیادہ حکیمانہ بات کہہ کون سکتا ہے۔ فرمایا :

اعمل للدنیا بمقدار بقاتک فیہا واعمل للآخرة بمقدار بقاتک فیہا
”دنیا کے لئے اتنا کام کرو جتنا دنیا میں رہنا ہے اور آخرت کے لئے اتنا کام کرو جتنا آخرت میں رہنا ہے۔“

یہاں چند دن رہنا ہے تو تھوڑا کام بھی کافی ہے۔ وہاں ابد الابد تک رہنا ہے تو بہت سے کام کی ضرورت

ہے۔

احترام جلسہ

بہر حال یہ چند جملے میں نے عرض کئے۔ ہمت اور طاقت تو تھی نہیں۔ مگر جلسے کے احترام نے مجبور کیا۔ اب جب لوگ جمع ہوں۔ لاؤڈ اسپیکر رکھ دیا جائے اور ایک شخص کو لا کر بٹھلا دو اور تو اضعایہ بھی کہہ دیں کہ ہم بالکل تقریر کرنے کی درخواست نہیں کرتے۔ چاہے آپ تقریر کریں چاہے نہ کریں۔ یہ بڑے عمدہ پیرائے میں تقریر کے لئے مجبور کرنا ہے۔ جب ہیئت جلسہ کی بن گئی، لاؤڈ اسپیکر رکھ دیا گیا تو آدمی جھک مارے گا اور تقریر کرے گا۔

آپ تو بری ہو گئے کہ دیکھئے ہم نے تو فرمائش نہیں کی تھی نہ مجبور کیا تھا۔ آپ دعا کر کے اٹھ جاتے ہم اس پر بھی راضی تھے۔ مگر ہیئت ایسی بنا دی کہ میں کچھ عرض کرنے پر مجبور تھا۔ ارادہ تھوڑا تھا۔ مگر بہر حال ہو گیا کچھ زیادہ۔ بہر حال نفع ہی کی چیزیں بیان ہوئیں۔ مسائل ہی علم میں آئے۔ اب دعاء کر لیجئے کہ حق تعالیٰ شانہ توفیق عطا فرمائیں۔ اپنی مرضیات پر چلائے۔ اپنے رسول پاک کی سنتوں پر چلنے کی ہمیں توفیق عطاء فرمائے۔ ہمارے دلوں میں دین کی محبت عطا فرمائے۔ ہمارے دلوں کے اندر موت کی یاد اور قیامت کی حاضری کا جذبہ رہے اور حق تعالیٰ کے سامنے جو اب وہی کا جذبہ تازہ رہے۔

اللهم ربنا ظلمنا انفسنا وان لم تغفر لنا وترحمنا لنكونن من الخسرين-
اللهم ربنا اتنا من لذك رحمة وهينى لنا من امرنا رشدا
اللهم ربنا اتنا فى الدنيا حسنة وفى الآخرة حسنة وقنا عذاب النار وادخلنا
الجنة مع الابرار يا عزيز يا غفار-
برحمتك يا ارحم الرحمين



عمل صالح

نیکی کرنے سے امید اور بدی کرنے سے مایوسی پیدا ہوتی ہے۔ جو ہمیشہ نالا انقیال کرتا ہے اسے مایوسی ہوتی ہے کہ مجھے کچھ نہیں ملنا ملانا۔ بس آقا کی طرف سے جو تیاں پڑیں گی اور جو کام عمدہ کرتا ہے اسے تمنا رہتی ہے 'کاش! میرے سے کوئی پوچھے تو نے کیا کام کیا؟ تاکہ میں بتا سکوں میں نے یہ کیا یہ کیا۔ مجھے انعام ملے گا اور مالک کے دل میں میری قدر بڑھے گی۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ أَرْسَلَهُ اللَّهُ إِلَى كَأَفَى النَّاسِ بَشِيرًا وَنَذِيرًا وَدَاعِيًا إِلَيْهِ. بِإِذْنِهِ وَسِرَاجًا مُنِيرًا. أَمَا بَعْدُ

فَاَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ - وَقَلِ اعْمَلُوا فَاَسِيرِي
اللَّهُ عَمَلَكُمْ وَرَسُولُهُ وَالْمُؤْمِنُونَ وَسَتُرَدُّونَ إِلَى عِلْمِ الْغَيْبِ وَالشَّهَادَةِ فَيُنبِّئُكُمْ
بِمَا كُنْتُمْ تَعْمَلُونَ. صَدَقَ اللَّهُ الْعَلِيُّ الْعَظِيمُ - (توبہ پ ۱۳۷) مہ

تمہید

بزرگان محترم!

یہ قرآن شریف کی ایک آیت ہے جو اس وقت میں نے آپ حضرات کے سامنے تلاوت کی۔ اس میں حق تعالیٰ شانہ نے اپنے بندوں کو عمل کے اوپر آمادہ کیا اور ابھارا ہے کہ عملی زندگی اختیار کرو۔ محض قوی اور باتیں کرنے کی زندگی، یہ آخرت کے لئے کافی نہیں ہے۔ جب تک عملی جدوجہد اور سعی انسان میں نہ ہو اسی مقصد پر آمادہ کرنے کے لئے آیت حق تعالیٰ شانہ نے اتاری۔ میں اسی کے متعلق چند جملے مختصر طریق پر گزارش کرنا چاہتا ہوں۔

اس سے پہلے کہ آیت کا مضمون شروع کیا جائے۔ اسی سلسلہ میں حدیث شریف کی ایک مثال آپ کے

سامنے پیش کروں گا۔ اس مثال کے ذریعے اس آیت کا مضمون بہت زیادہ واضح اور کھل جائے گا۔ کیونکہ مثال میں یہ خاصیت ہوتی ہے کہ باریک سے باریک مضمون بھی جب مثال کے ذریعے سمجھایا جائے تو وہ بالکل کھل جاتا اور نمایاں ہو جاتا ہے۔ یہ علم کی خاص قوت حق تعالیٰ شانہ نے انبیاء علیہم السلام کو عطا فرمائی ہے۔ وہ بڑے بڑے دقیق مسئلوں کو موٹی موٹی مثالوں سے اس طرح سمجھا دیتے ہیں کہ ایک جاہل سے جاہل اور بے پڑھے سے بھی بے پڑھا لکھا آدمی سمجھ سکے۔ یہ خاص قوت سب سے پہلے انبیاء علیہم السلام کو دی جاتی ہے اور انبیاء علیہم السلام کی جوتیوں کی برکت سے اولیائے کاملین اور علمائے ربانی میں بھی یہ قوت ہوتی ہے۔

مثال ایک کھلی دلیل ہوتی ہے

مجھے اس پر حضرت مولانا محمد قاسم صاحب نانوتوی رحمۃ اللہ علیہ کا واقعہ یاد آیا جن کا نام نامی آپ نے ابھی سنا انہوں نے دارالعلوم دیوبند کی بنیاد رکھی اور اپنے اعموان و انصار کے ساتھ اس ادارے کو قائم کیا اور چلایا۔ انہی کا ایک واقعہ مثال کے سلسلے میں مجھے یاد آیا۔ ان کے مریدین میں ایک شخص اللہ دین تھا جس نے بھی دیکھا ہے، بوڑھا آدمی بالکل آن پڑھ اور جاہل تھا اس کی گوشت کی دوکان تھی۔ بے پڑھا لکھا بھی تھا اور تجارت بھی اس کی ایسی تھی جس میں پڑھنے لکھنے کی ضرورت نہیں۔ گائے بھینس ذبح کی اس کا گوشت بیچ دیا۔ وہ حضرت سے بیعت تھا۔ مگر میں نے اس کو دیکھا ہے کہ اس میں دین کی سمجھ اتنی اعلیٰ تھی کہ آج علماء میں بھی وہ نہیں ملتی۔ جو اس جاہل میں محض صحبت یافتہ ہونے کی وجہ سے تھی۔ اس نے خود ہی یہ واقعہ مجھے سنایا تھا کہ حضرت نانوتوی رحمۃ اللہ علیہ ایک مجلس میں بیٹھے ہوئے تھے۔ میں نے حضرت سے ایک سوال کیا کہ

حضرت! یہ جو سننے میں آیا ہے، رسول اللہ صلی اللہ علیہ وسلم نے ارشاد فرمایا کہ مرنے کے بعد بزرگوں کے قرب جوار میں دفن ہونے کی کوشش کی جائے، اولیاء کے مزارات کے پاس اپنی قبر بنوائیں۔ اس کی لوگ کوشش کریں تو اس کا کیا فائدہ ہے؟ اس لئے کہ مرنے والا اگر نیک ہے اور اعمال صالحہ اس کے ساتھ ہیں، اسے کہیں بھی دفن کر دو، اس کی نیکی اس کے ساتھ ہے، قبر اس کی روشن ہو جائے گی اور اگر وہ بد عمل ہے، اسے نبی کے قریب بھی دفن کر دیں، تب بھی اس کی بدی سامنے آئے گی۔ تو انبیاء و اولیاء کے قرب و جوار میں دفن کرنے کا فائدہ کیا ہوا۔۔۔؟

یہ اس نے سوال کیا۔ اب سوال کرنے والا بالکل آن پڑھ جاہل آدمی اور عالم برزخ کا سوال کر رہا ہے۔ اس کو اگر حقائق سمجھائے جائیں اور علم کی باریک باتیں بتائی جائیں، وہ کچھ بھی نہ سمجھتا۔ موٹی سمجھ کا آدمی تھا۔

حضرت نے اس کو سمجھایا اور ایک مثال کے ذریعے مسئلے کو واضح کر دیا کہ وہ جاہل بھی سمجھ گیا اور دوسرے بھی سمجھ گئے۔ جب وہ سوال کر چکا، حضرت نے فرمایا، اچھا ہم اس کا جواب دیں گے۔ ابھی جواب نہیں دیا۔ موقع پر جواب دیں گے وہ بھی خاموش ہو گیا۔ گرمی شدید پڑ رہی تھی، وہ پنکھالے کر حضرت کو جھلنے کھڑا ہو گیا اسے یاد بھی نہیں رہا کہ میں نے کیا سوال کیا تھا۔ پندرہ بیس منٹ گذر چکے۔

حضرت نے اس سے پوچھا میاں اللہ دین! تم یہ پنکھا کے جھل رہے ہو؟ کہا حضرت! آپ کو جھل رہا ہوں۔ فرمایا یہ جو لوگ مجلس میں ساتھ بیٹھے ہیں انہیں تو نہیں جھل رہا؟ کہا نہیں، انہیں تو نہیں جھل رہا۔ اس واسطے کہ نہ میں ان کا شاگرد نہ ان کا مرید۔ یہ تو سارے میرے برابر ہیں۔ مجھے کیا ضرورت تھی کہ

ان کو پنکھا جھلون اور ان کا خادم بنوں۔ میں تو آپ کو پنکھا جھلنے کھڑا ہو گیا۔

فرمایا، ہو ان سب لوگوں کو لگ رہی ہے؟ کہ جی ہاں، ہو تو لگ رہی ہے۔ فرمایا، یہ تمہارے سوال کا جواب ہے۔

تم نے یہ سوال کیا کہ انبیاء و اولیاء کے قریب دفن کرنے سے کیا فائدہ؟ فرمایا، اولیاء اللہ کی قبروں پر رحمت کی ہوائیں چلتی ہیں، رحمت کی ہوائیں اترتی ہیں؟ مقصود اصلی وہ ہوتے ہیں لیکن آس پاس والوں کو بھی ہوا لگتی ہے۔ رحمت کے اثرات سب کو پہنچتے ہیں۔ اس واسطے دفن کرنے کے بارے میں فرمایا گیا کہ کوشش کرو اہل اللہ اور صالحین کے پاس دفن ہوں، ان پر رحمت کی ہوائیں چلیں گی۔ آس پاس والوں کو بھی لگیں گی، چاہے وہ مقصود اصلی نہ ہوں۔ مقصود فقط وہ نبی یا ولی کامل ہوں۔ فرمایا یہ تمہارے سوال کا جواب ہے۔ تو قبر اور برزخ کے عالم کا باریک مسئلہ اس کے دل میں اتار دیا۔ سب لوگ سمجھ گئے۔ تو مثال ایک ایسی کھلی دلیل ہوتی ہے کہ دقیق سے دقیق مسائل جو سمجھ میں نہ آسکیں، وہ مثال کے ذریعے سمجھائے جاسکتے ہیں۔

اسی اللہ دین نے حضرت سے ایک اور بھی سوال کیا۔ حضرت نانوتوی رحمۃ اللہ علیہ مظفر نگر تشریف لے گئے یہ دیوبند سے کوئی سولہ میل ایک ضلع ہے۔ حضرت کے ایک مرید ڈاکٹر عبدالرحمن صاحب تھے، جو جیل کے ڈاکٹر تھے، وہیں ان کا ہیڈ کوارٹر تھا۔ حضرت ڈاکٹر صاحب سے ملنے کے لئے جیل کی طرف روانہ ہوئے یہی اللہ دین ساتھ تھا، پیچھے اور لوگ بھی تھے۔ اس نے پھر حضرت سے اس سے بھی زیادہ باریک سوال کیا۔ واقعی باریک سوال کرنا بھی ہر ایک کا کام نہیں۔ حدیث میں ہے کہ السؤال نصف العلم سوال کرنے کے لئے بھی آدمی کی ضرورت پڑتی ہے۔ جاہل آدمی سوال بھی نہیں کرتا، کچھ نہ کچھ معلومات ہوں گی، جمہی سوال کرے گا۔ محض جاہل ہو تو آدمی کے سوال بھی سمجھ نہیں آتا۔ یہ بظاہر جاہل تھا، مگر صحبت یافتہ تھا، اس لئے بڑے باریک باریک سوالات اس کے دل میں پیدا ہوتے اور ان کے جواب میں جب علم کھلتا، لوگ فائدہ اٹھاتے تھے۔ تو حضرت مظفر نگر میں جیل کی طرف جا رہے تھے یہ بھی ساتھ تھا اس نے پھر ایک سوال کیا۔ اس نے کہا، حضرت جی! یہ بات سمجھ میں نہیں آتی کہ پیشین گوئیاں انبیاء بھی کرتے ہیں، اولیاء بھی کرتے ہیں انبیاء بھی خبریں دیتے ہیں کہ ایسا واقعہ ہونے والا ہے بلکہ مدت بتلا دیتے ہیں کہ سو یا دو سو برس کے بعد یہ واقعہ پیش آئے گا۔ جیسے حدیث میں آپ نے خبر دی کہ مجھے میری امت کی عمر پانچ سو برس دکھلائی گئی۔ ایک حدیث میں فرمایا کہ ہزار برس دکھلائی گئی۔ اس کا علماء نے جواب دیا ہے کہ پانچ سو اور ہزار کو کیسے جمع کیا جائے، اس وقت مجھے وہ بیان کرنا مقصود نہیں، مطلب یہ تھا کہ آپ نے پیشین گوئی کی اور مدت متعین کر دی، ٹھیک پانچ سو برس کے بعد وہ واقعہ پیش آگیا، جس کی طرف آپ نے اشارہ فرمایا تھا۔ اور دوسرا واقعہ بھی ٹھیک ہزار برس کے بعد پیش آگیا۔

تو اللہ دین نے کہا کہ انبیاء بھی پیشین گوئیاں کرتے ہیں اور وقت بھی متعین کر دیتے ہیں اور ٹھیک مقرر وقت پر وہ بات پیش آتی ہے۔ مگر اولیاء اللہ پیشین گوئی کرتے ہیں اور وقت متعین کرتے ہیں۔ بعض دفعہ وقت سے پہلے ہو جاتی ہیں اور بعض دفعہ وقت کے بعد ٹھیک وقت پہ نہیں ہوتی۔ کیا یہ لوگ غلط دیکھتے ہیں؟ کیا اولیاء اللہ معاذ اللہ غلط گوئی کرتے ہیں اور جھوٹ بیان کر دیتے ہیں؟ جب ان کے بیان کئے ہوئے وقت پہ کام نہیں ہوتا، کبھی پہلے ہو گیا، کبھی بعد میں، معلوم ہوا وہ غلط اطلاع دیتے ہیں اور جو غلط اطلاع دے اور معاذ اللہ جھوٹ کہدے، وہ ولی کیسا ہوا؟ ہاں انبیاء جو بات کہتے ہیں، وہ ٹھیک وقت متعین پر بات پیش آجاتی

ہے۔ تو اس نے کہا کہ یہ سمجھ میں نہیں آتا کہ نبی جو وقت مقرر کرے وہ بات تو ٹھیک وقت پہ پیش آئے اور ولی جو مقرر کرے۔ اس میں بات آگے پیچھے ہو جاتی ہے تو ولی کی سمجھ میں نہیں آتا یا وہ غلط گوئی کرتے ہیں یا انہیں خبر نہیں ہوتی؟ تو کیا ضرورت ہے پیشین گوئی کرنے کی؟ جب انہیں کسی بات کا علم ہی نہیں۔

اب یہ سوال بہت باریک نبی اور ولی کے کشف کا سوال ایک جاہل آدمی پوچھ رہا ہے جسے نہ کشف کی خبر نہ کشف کے اوقات کی خبر نہ اس کے تعینات کی خبر اور وہ حضرت سے سوال کر رہا ہے۔

اب اگر حضرت کشف کی حقیقت بیان کرتے اور کشف کی میعاد اور مدت سے بحث کرتے۔ وہ کون دن کیا سمجھتا؟ وہ ایسے دیکھتا رہتا جیسے دیوار کھڑی رہتی ہے۔ مگر حضرت نے اس کے مناسب حال جواب دیا۔ اتنا باریک مسئلہ ایک مثال سے سمجھا دیا۔

فرمایا 'میاں اللہ دین! یہ سامنے جو عمارت نظر آرہی ہے۔ یہ کیا عمارت ہے؟ اس نے کہا کہ جیل خانہ ہے۔ جیل خانہ وہاں سے کوئی دو فرلانگ پر تھا۔ فرمایا یقینی بات ہے کہ جیل خانہ ہے؟ کہ جی ہاں بالکل یقینی ہے۔ میں حلف اٹھاؤں کہ یہ جیل خانہ ہے۔ فرمایا یہاں سے کتنی دور ہوگا؟ اس نے کہا اندازاً چار سو قدم ہوگا۔ فرمایا چار سو کے 'تین سو پچانوے اور چار سو پانچ بھی ہو سکتے ہیں؟ کہ جی ہاں ہو سکتے ہیں۔ یہ تو میرا ایک تخمینہ ہے، پانچ کم ہو جائیں یا پانچ زیادہ ہو جائیں۔ یہ یقینی ہے کہ یہ جیل خانہ ہے۔ حضرت خاموش ہو گئے اور برابر چل رہے ہیں۔

جب جیل خانہ کے دروازے کے بالکل قریب پہنچ گئے اور اس کی دیوار بالکل ایک گزرہ گئی۔ فرمایا 'اللہ دین یہ کیا عمارت ہے؟ کہا کہ جیل خانہ ہے۔ فرمایا یقینی ہے؟ کہ جی اب تو اور بھی یقینی ہے۔ فرمایا کتنا دور ہوگا؟ اس نے کہا جی ایک گز۔ فرمایا گز کی ڈیڑھ بھی ہو سکے یا پونے دو؟ اس نے کہا نہیں ٹھیک گز ہے۔ کہو تو میں ناپ کے بتلا دوں؟۔

فرمایا 'یہی نبی اور ولی کے کشف میں فرق ہے۔ یہ تمہارے سوال کا جواب ہے۔ جو چیز نبی دیکھتا ہے وہی ولی بھی دیکھتا ہے۔ مگر ولی دور سے دیکھتا ہے اپنے اندازہ اور تخمینے سے مدت متعین کرتا ہے اس میں کمی بیشی ہو جاتی ہے اور نبی کوشے کے سر پر لا کر کھڑا کر دیتے ہیں وہ جو مدت مقرر کرتا ہے ٹھیک نبی تلی ہوتی ہے۔ اس میں کمی زیادتی نہیں ہو سکتی۔ جیسے تم نے دو فرلانگ کے فاصلہ پر کہا کہ چار سو قدم ہیں مگر چار سو کے تین سو پچانوے بھی ہو سکتے ہیں اور چار سو پانچ بھی اور جب جیل خانے کے سر پر پہنچ گئے، تم نے کہا صاحب! گز کا پون گز اور سو گز نہیں ہو سکتا، گز بھر ہی رہے گا۔ فرمایا نبی اور ولی کے کشف میں یہی فرق ہے۔ اب کتنا دقیق مسئلہ تھا۔ مگر حضرت نے کیسی سہولت سے اسے حل کر دیا، کہ اس جاہل کو بھی سمجھ آ گیا اور ہم جیسے جاہلوں کو بھی فائدہ پہنچ گیا۔ اگر یہ سوال نہ کرتا ہماری بھی سمجھ میں بات نہ آتی۔

تو مثالوں کے ذریعے سے انبیاء علیہم السلام اور اولیائے کرام بڑے بڑے باریک مسائل موٹی عقل والوں کو سمجھا دیتے ہیں۔

اسی پر مجھے حضرت نانوتوی رحمۃ اللہ علیہ کا ایک اور واقعہ یاد آ گیا، حضرت ایک دفعہ مظفر نگر تشریف لے گئے۔ تو مظفر نگر کے اسٹیشن پر حضرت بیٹھے ہوئے تھے۔ گاڑی کچھ لیٹ تھی۔ اس زمانے کا سب سے بڑا مہندس 'ریاضی دان' اقلیدس کا جاننے والا ایک ہندو تھا، اسے ناز تھا کہ میں فن ریاضی میں بڑا ماہر ہوں اسے جو معلوم ہوا کہ حضرت نانوتوی اسٹیشن پر موجود ہیں۔ حضرت بھی فن ریاضی میں بڑے مشہور تھے حتیٰ کہ حضرت نے اقلیدس پر اعتراضات کئے ہیں جس کے بارے میں یہ عام مسلم تھا کہ اقلیدس پر اعتراض ممکن

نہیں ہے یہ تو بدیہی چیزیں ہیں۔ حضرت نے اس پر اعتراض کیا اور اس زمانے کے ریاضی دان حیران ہوئے کہ اس کا جواب کس طرح سے دیں۔ تو اس ہندو کو معلوم ہوا کہ حضرت بھی اسٹیشن پر ہیں وہ جلدی سے آیا اور بڑی نیاز مندی سے ملا، کچھ بات چیت کی، اس کے بعد اس نے کہا حضرت جی! مجھے آپ سے ایک سوال کرنا ہے۔ اور وہ یہ کہ مسلمانوں کا دعویٰ ہے کہ لوح محفوظ میں ساری چیزیں لکھی ہوئی ہیں۔ ہر انسان کی ہر ہر حرکت اور ہر ذرہ ذرا اس میں قیامت تک کے واقعات لکھے ہوئے ہیں۔ تو ایک انسان کی اتنی بڑی زندگی ہے کہ اس میں ہزاروں واقعات ہیں تو ایک ایک واقعہ اور ایک ایک ہون، ایک ایک چوں اس میں لکھی ہوئی ہے تو لوح محفوظ کہاں تک پھیلی ہوئی ہوگی، اس کی تو کوئی حد نہیں ہوگی۔ اس لئے کہ سارے انسانوں، جانوروں، درختوں اور پتھروں کے واقعات، ایک ایک پتھر کا ہلنا جب یہ سب کچھ ہوگا، تو کتنی بڑی لوح محفوظ ہوگی؟ وہ کہاں رکھی ہوئی ہوگی؟ آسمان کتنا بھی بڑا سہی، مگر لوح محفوظ میں تو آسمان بھی لکھے ہوئے ہیں۔ وہ کہیں آہی نہیں سکتی؟۔ یہ اس نے سوال کیا۔

حضرت نے فرمایا کہ صاحب! آپ کی عمر کتنی سے اس نے کہا ساٹھ برس۔ فرمایا، ساٹھ برس میں آپ کی زندگی میں ہزاروں واقعات پیش آئے ہوں گے؟ کہ بالکل۔ فرمایا، آپ کو کچھ یاد بھی ہیں؟ کہ جی بہت یاد ہیں، بس وہ جو بچپن کی چار، پانچ برس کی زندگی تھی، اس کو چھوڑ کے، جب سے میں نے ہوش سنبھالا، تو حافظہ میرا قوی ہے، مجھے سارے واقعات یاد ہیں۔ فرمایا، اگر تم ان کو لکھنا شروع کرو تو کتنے کاغذوں پر لکھے جائیں گے؟ اس نے کہا جی ایک کاغذ؟ اگر میں لکھنا شروع کروں، دس بیس پچاس میل تک وہ سلسلہ چلا جائے گا، وہ تو ساری زندگی ہے۔ فرمایا اتنے لمبے چوڑے واقعات تمہیں یاد ہیں؟ تو وہ کہاں محفوظ ہیں؟ وہ جو اتنے واقعات ہیں وہ کہاں لکھے ہوئے ہیں؟ کہ تم فوراً اسنادیتے ہو۔ اس نے کہا کہ جی میرے دماغ میں محفوظ ہیں۔ فرمایا زندگی اتنی سی اور اس کے واقعات لکھنا شروع کرو تو میلوں تک سلسلہ چلا جائے اور دماغ کی اتنی چھوٹی سی ڈبہ میں وہ سارے واقعات (قوت حافظہ میں) محفوظ ہیں۔ فرمایا یہ تمہاری قوت حافظہ ہے، لوح محفوظ اللہ کی قوت حافظہ ہے۔ جیسی تمہاری زندگی کے واقعات اس میں محفوظ ہیں، کائنات کی زندگی کے واقعات اس میں محفوظ ہیں وہ بہت بڑی سہی لیکن جیسے تم کہہ رہے ہو کہ نہیں حد و نہایت نہیں۔ یہ بات نہیں جیسے تمہارے دماغ کی بھی ایک حد ہے کہ اتنی سی ڈبہ ہے، جو پورے سر میں نہیں، سر کے پیچھے گدی میں ہے، اس لئے کہ اگلا حصہ حس مشترک کا ہے اس میں دیکھنے، سننے، اور سونگھنے کی طاقت جمع ہے ادھر ادھر کچھ نالیاں ہیں، جن میں علم وغیرہ گھومتا رہتا ہے یعنی فکر کی طاقت، پچھلے جو واقعات ہیں وہ گدی کے قریب ایک چھوٹے سے حصہ میں ہیں۔ تو جس اللہ کو یہ قدرت ہے کہ اونچ بھر کی ڈبہ میں ہزاروں لاکھوں واقعات لکھ دے، جنہیں کاغذ پر لکھو تو پچاسوں میل تک کاغذ چلا جائے۔ اسے یہ قدرت بھی ہے کہ ساری دنیا کے ذرے ذرے کے واقعات لوح محفوظ میں لکھ دے۔ اور وہ لوح محفوظ اتنی بڑی نہ ہو، جتنی تم سمجھ رہے ہو۔

تو کتنا باریک مسئلہ تھا اور حضرت نے کس سہولت سے مثال دے کر سمجھا دیا۔ تو مثال بڑی عجیب و غریب دلیل ہوتی ہے کہ دقیق مسائل جو عقل و فہم میں نہ آسکیں مثال کے ذریعے واضح ہو جاتے ہیں۔ یہی وجہ ہے قرآن کریم نے دنیا و آخرت کے لئے بڑی بڑی مثالیں دی ہیں اور ان مثالوں سے سمجھا دیا ہے۔ احادیث میں بھی باریک مسائل کی ہزاروں مثالیں دی گئی ہیں۔

تو مثال یہ خاص قوت ہوتی ہے علم کی، جو انبیاء علیہم السلام کو دی جاتی ہے اور ان کے طفیل میں اولیاء اور علماء ربانی کو دی جاتی ہے۔

حدیث نبوی صلی اللہ علیہ وسلم سے تین بھائیوں کی مثال

مجھے ایک مثال حدیث کی یاد آئی جو اس آیت سے متعلق ہے جو میں نے تلاوت کی تھی۔ میں آیت کا مضمون اس مثال ہی سے شروع کرتا ہوں جو حدیث میں فرمائی گئی۔ حضور صلی اللہ علیہ وسلم نے فرمایا 'اے لوگو! ایک مثال سنو۔! صحابہ متوجہ ہوئے۔

فرمایا ایک شخص کے تین بھائی تھے۔ ایک بڑا، ایک منجھلا، ایک چھوٹا۔ تینوں حقیقی بھائی تھے اور ایک دوسرے کے بڑے قریب تھے۔ اس شخص کے مرنے کا وقت آیا تو مرنے کی حالت میں انسان بے کس و بے بس ہوتا ہے نہ خود کچھ کر سکتا ہے نہ کوئی دوسرا بنا سکتا ہے۔ محض اللہ کے رحم و کرم پر ایک بے کسی کا عالم ہوتا ہے۔ کوئی سہارا معاون اور مددگار اس کو نظر نہیں آتا۔ **وَأَلْتَفَتِ السَّائِقُ بِالسَّائِقِ إِلَى رَبِّكَ تَوَسِّلِينَ السَّائِقِ**۔ جب پنڈلی پر پنڈلی مارتا ہوا ہوتا ہے، تشنج ہوتا ہے اور جان کھینچتی ہے اور کہا جاتا ہے کہ اب پروردگار کی طرف روانگی ہے۔ اب کون ہے بچانے والا اور مدد کرنے والا؟ وہ انتہائی بے کسی کا عالم ہوتا ہے۔ تو حضور صلی اللہ علیہ وسلم نے فرمایا کہ اس شخص کے اوپر بے کسی کا عالم طاری ہوا اور مرنے کا وقت آیا۔ تو سب سے پہلے اس نے اپنے بڑے بھائی کو بلایا اور کہا اے بھائی! میں نے ہمیشہ تیرے ساتھ احسان و سلوک کیا۔ اپنے کو نعمتوں میں پیچھے اور تجھے آگے رکھا۔ کوئی بھی آڑا وقت آن پڑا میں نے تیری حفاظت تیرے بچانے اور تجھے آرام پہنچانے میں جان لگادی اب یہ میرے اوپر آخری اور انتہائی بے کسی کا وقت ہے۔ تو میرا بھائی ہے اور بھائی وہ جس کے ساتھ عمر بھر میں نے سلوک اور احسان کیا، میں چاہتا ہوں تو اس وقت میری مدد کر میرا کوئی مددگار نہیں ہے میں اس وقت کسی کو بھی نہیں پکار سکتا۔ وقت پڑے بھائی ہی یاد آتا ہے تجھ سے میری توقع ہے کہ تو میری کچھ مدد کریگا۔ بڑے بھائی نے جواب دیا کہ تیرا بالکل غلط خیال ہے میں تیری کوئی مدد نہیں کر سکتا نہ میں تیرے کام آسکتا ہوں تو نے اگر میرے ساتھ احسان کیا تو تو نے جھک مارا، برا کیا، میں اس کا کوئی بدلہ نہیں دے سکتا۔ صاف ٹکا سا جواب دے دیا۔ زیادہ سے زیادہ اگر میں تیری مدد کر سکتا ہوں تو اتنی کہ جب تک تیرے دم میں دم ہے میں تیرے پاس بیٹھا ہونگا لیکن یہ کہ میں تیرا کوئی کام بنا دوں، تیری مصیبت کو ٹلا دوں یا اپنے اوپر لے لوں، اس کی کوئی توقع مت رکھنا۔ میں تیرے کام آنے والا نہیں ہوں۔ اے بڑا صدمہ ہوا کہ جس بھائی کے ساتھ میں نے عمر بھر سلوک کیا۔ جب مجھ پر وقت پڑا تو ٹکا سا جواب دے دیا۔

تو مایوس ہو کر منجھلے بھائی کو بلایا۔ اس کے سامنے بھی یہی تقریر کی اور کہا کہ یہ میرا آخری وقت ہے، کڑا وقت ہے، کوئی مددگار نہیں ہے۔ میری توقع ہے کہ تو میری مدد کریگا اس لئے کہ تیرے ساتھ بھی میں نے ساری عمر سلوک و احسان کیا، خود تکلیف اٹھائی مگر تجھ پر آنچ نہیں آنے دی۔ کیا تو میری مدد کر سکتا ہے؟ اس نے کہا کہ بالکل تیرا خیال فاسد ہے میں بالکل تیری مدد نہیں کر سکتا۔ میں تیرے کام آؤں گا۔ تو نے میری مدد کی یا احسان کیا، کیا ہوگا اچھا کیا یا برا کیا۔ بہر حال مجھے اس کی کوئی پرواہ نہیں، مجھ سے کوئی توقع نہ رکھنا۔ میں تیرے کام آنے والا نہیں ہوں۔ بہت اگر کام آیا تو اتنا کام میں کر دوں گا کہ جب تیرا دم نکل جائے گا تو تجھے لے جا کر گھرے میں دفن کر دوں، اس سے زیادہ کوئی توقع مت رکھنا۔ اس نے کہا افسوس انا للہ جن بھائیوں سے توقع تھی انہوں نے وقت پر جواب دے دیا جن کے ساتھ

سلوک کیا، انہوں نے وقت پر ٹکاسا جواب دیدیا۔۔۔ تب اس نے سب سے چھوٹے بھائی کو بلایا اور کہا بھائی! مجھ پر آڑا وقت ہے، میں پریشانی میں مبتلا ہوں۔ کیا تو میری مدد کر سکتا ہے اور میرا منہ نہیں ہے کہ میں تجھ سے مدد مانگوں۔ اس لئے کہ میں نے عمر بھر تجھے تکلیف پہنچائی، ہمیشہ تجھے ایذا میں پہنچائیں۔ عمر بھر تیرے ساتھ کوئی بھلا سلوک نہیں کیا مگر بہر حال تو پھر بھائی ہے۔ شاید تو میرے کام آجائے۔

چھوٹے بھائی نے جواب دیا، تو ذرا پریشان مت ہو۔ میں تیرے کام آؤں گا کوئی مصیبت تجھ پر پڑے گی پہلے میں اپنے پر جھیلوں گا، بعد میں تجھ تک آنے دوں گا۔ اگرچہ تو نے عمر بھر مجھے ستایا اور پریشان کیا بلکہ میری تذلیل کی اور مجھے ذلیل رکھا۔۔۔ مگر میں شریف الطبع ہوں۔ میں تیرے کام آؤں گا، تو بالکل مت گھبرا کوئی مصیبت آئے گی، پہلے میں ہوں، بعد میں تو ہے۔ اس نے کہا اللہ تجھے جزائے خیر دے، مجھے توقع نہیں تھی۔ مگر واقعی تیرا حوصلہ بہت بلند ہے۔ میں نے ساری عمر تجھے ستایا اور وقت پر تو کام آیا تو نے مجھے تسلی دی۔

یہ تین بھائیوں کا واقعہ حضور صلی اللہ علیہ وسلم نے ارشاد فرمایا اور فرمایا،۔۔۔ اے لوگو! سمجھے بھی یہ تین بھائی کون ہیں؟ عرض کیا، اللہ ورسولہ اعلم۔

فرمایا، بڑا بھائی کیسا تھا؟ لوگوں نے کہا، بڑا کمینہ اور بد خصلت تھا کہ وقت کے اوپر کام نہ آیا۔ بھائی تو وہ ہے جو وقت کے اوپر کام آئے۔

فرمایا، منجھلا کیسا تھا؟ عرض کیا وہ بھی بہت خراب و خستہ اور بڑا بد نیت اور بے مروّت۔۔۔ جس نے عین وقت کے اوپر جواب دے دیا۔

اور فرمایا، چھوٹا بھائی کیسا تھا؟ عرض کیا بڑا شریف، بڑا عالی حوصلہ اور بڑا عالی ظرف۔ باوجود یہ کہ اس کے ساتھ برائی کی گئی، لیکن کام آیا تو وہی آیا۔

بڑے بھائی کا سلوک

فرمایا، یہ سمجھے کہ یہ تین بھائی کون ہیں؟ عرض کیا، اللہ اور رسول ہی بہتر جانتے ہیں کہ تین بھائی کون ہیں۔

فرمایا، وہ بڑا بھائی جس کے ساتھ آدمی عمر بھر سلوک و احسان کرتا ہے، وہ اس کا مال و دولت ہے۔ عمر بھر اس کے حاصل کرنے میں جان کی بھی پرواہ نہیں کرتا، بلکہ بعض اوقات ایمان کی بھی پرواہ نہیں کرتا۔ ایمان رہے نہ رہے، مگر پیسہ ہاتھ میں آنا چاہئے۔ اس کی عزت افزائی میں جان پہ مصیبت اٹھاتا ہے۔ اپنے کو ذلیل بنا لیتا ہے۔ مگر مال پر آنچ نہیں آنے دیتا۔۔۔ دنیا میں اتنی خدمت کسی چیز کی نہیں کی جاتی، جتنی رغبت اس کی طرف ہے، کسی چیز کی طرف نہیں کی جاتی۔ فرمایا، بڑے بھائی سے آدمی جتنا اچھا سلوک کر سکتا ہے، اس سے زیادہ مال سے کرتا ہے۔ لیکن جب مرنے کا وقت آتا ہے، سب سے پہلے برگانہ یہی مال ہوتا ہے۔ اس وقت آدمی مال و دولت کی طرف رجوع کرے، تو وہ کہتا ہے، مجھ سے کسی قسم کی توقع مت رکھنا۔ زیادہ سے زیادہ میں یہ کر سکتا ہوں، جب تک تیرا سانس چل رہا ہے، میں تیرے پاس بیٹھا رہوں اور جب سانس نکل گیا، میرا تیرا کوئی واسطہ اور تعلق نہیں، تو اور عالم میں جائے گا، میں اور عالم کی چیز ہوں، تو کسی اور کی چیز بنے گا، میں کسی اور کا بنوں گا۔

چنانچہ حدیث میں فرمایا گیا، جب انسان کا جنازہ نکلتا ہے، تو ملانکہ علیہم السلام پکارتے ہیں، ما قدم فلان، ما قدم فلان، فلاں نے کیا چیز آگے بھیجی جو آخرت میں کام آئے، اور توشہ و زادِ راہ بنے۔

اور وارث کیا کرتے ہیں؟ ماخِر فلان، ماخِر فلان، فلاں نے پیچھے کیا چیز چھوڑی جو ہم اس پر قبضہ کریں اور اس کو ہوا میں۔ مرنے والا ابھی قبر میں پہنچنے نہیں پاتا اور وارثوں میں لڑائی بھگڑے شروع ہو جاتے ہیں کہ یہ چیز میں قبضوں گا۔ یہ چیز میرے قبضے میں آئے گی۔ بہت سے لوگ فرضی وارث بن کے کھڑے ہو جاتے ہیں کہ اس کے مال کے وارث ہم ہیں، حتیٰ کہ بیویوں تک یہ نگاہ پہنچتی ہے کہ اس بیوہ سے میں نکاح کروں گا۔ کوئی کہتا ہے میں نکاح کروں گا۔ مالدار عورت ہے۔ تو مرنے والا ابھی قبر میں بھی نہیں پہنچتا اور وارثوں کی رال نیکنی شروع ہو جاتی ہے۔ تو مال و دولت سب سے پہلے بیگانہ بنتا ہے اور دوسروں کی گود میں چلا جاتا ہے۔ اصل مالک پوچھتا ہوا رہ جاتا ہے کہ کوئی میرے کام آنے والا؟ وہ کہتا ہے مجھ سے بالکل توقع مت رکھنا۔

بہر حال دولت کے مالک ورثاء اور پس ماندگان بن جاتے ہیں اور اس بیچارے سے بیگانہ بن جاتی ہے جس نے ساری عمر اس کو کمایا تھا، محنت کی تھی، حتیٰ کہ ایمان اور جان کی بھی پرواہ نہیں کی تھی۔ حقیقت یہ ہے کہ دولت کتنی ہو، مگر دھوپ اور چھاؤں کی طرح سے ہے۔ آج ایک کے ہاتھ میں ہے، کل دوسرے کے ہاتھ میں ہے، ہزاروں امیر اس دنیا میں غریب بنتے دیکھے گئے ہیں اور ہزاروں غریب امیر بنتے دیکھے گئے۔ دولت کسی کے ساتھ وفا نہیں کرتی۔ اس کو آدمی خادم بنا کے رکھے، مخدوم نہ بنائے، قبلہ و کعبہ نہ بنائے کہ اس کی پرستش و پوجا شروع کر دے۔ اس کی محبت کو دل سے وابستہ نہ کرے، ایک خادم کی حیثیت سمجھے، جیسے اللہ نے اور خدمت گزار سامان پیدا کئے ہیں، یہ بھی استعمالی سامان ہے، اسے استعمال کرتا رہے اور خدا کا شکر ادا کرتا رہے، لیکن یہ کہ اپنی امیدوں کا مرکز بنالے، جب یہ چھوڑنے پہ آتی ہے، ساری امیدیں دھری رہ جاتی ہیں۔ اس واسطے دولت اور مال کو حق تعالیٰ نے یہ حیثیت دی ہے کہ اسے دین کا ایک وسیلہ اور خادم بنایا ہے، خود مقصود نہیں رکھا۔ دنیا کا سامان انسان کا مقصود نہیں۔ مقصود دوسری چیز ہے، یہ اس کے لئے وسیلہ کا درجہ رکھتا ہے۔

حضرات صحابہؓ نے بھی یہی سمجھا۔ دولتیں کمائیں، تجارتیں کیں، زراعتیں کیں۔ اللہ نے دولت دی مگر اس کو مقصود اصلی نہ سمجھا، مقصود کا وسیلہ سمجھا۔ مقصود اصلی حق تعالیٰ شانہ اور ان کی محبت کو سمجھا۔ اس کو ایک ذریعہ اور راستہ بنایا کہ اس کے ذریعے اللہ تک پہنچیں۔ دولت مند دولت کے راستے سے اگر دین کمانا چاہے، تو کما سکتا ہے۔ ایک غریب آدمی اپنی جان اور جسم کے ذریعے دین کماتا ہے اور دولت مند دولت کے ذریعے۔ اس کو جان دی، اس کو مال دیا۔ بنایا دونوں کو وسیلہ۔

انبیاء علیہم السلام نے دولت کمانے کا حکم بھی دیا فرمایا، کسب الحلال فریضۃ بعد الفریضۃ حلال کمائی کرنا، یہ بھی ایسا ہی فریضہ ہے، جیسے نماز پڑھنا اور روزہ رکھنا۔ مگر ساتھ یہ بتلایا کہ قلبی محبت کا تعلق اس سے نہ پیدا کرو۔ محبت کا تعلق صرف اللہ کی ذات سے رکھو، کام کاج کا تعلق اپنی دولت سے رکھو۔

دل بیار دست بکار

دل مالک کے اندر لگا ہوا ہو، ہاتھ بیروں میں لگے ہوئے ہوں۔ دل کاروبار میں نہ لگا ہوا ہو۔ دل میں اللہ کی محبت ہو۔ اس لئے کہ دل ایک پاکیزہ ظرف ہے۔ پاک طرف میں پاک ہی چیز بھرنے کی ضرورت ہے۔ اور اللہ کی محبت سے بڑھ کر پاک چیز کوئی نہیں ہے۔ تو دل اس کا مستحق ہے کہ وہی پاک چیز اس میں بھری جائے۔ دولت حلال ہونے کی وجہ سے پاک بن جائے، مگر اپنی ذات سے کوئی اعلیٰ چیز نہیں ہے کہ قلب کے اندر بھرنی جائے۔

قلب فقط آخرت کا عضو ہے

وجہ اس کی یہ ہے کہ انسان کے سارے بدن میں اگر آخرت کا کوئی عضو ہے تو وہ قلب ہے۔ باقی سارے اعضاء دنیا کے ہیں۔ ہاتھ، پیر، دماغ، سر یہ سب دنیوی اعضاء ہیں۔ صرف ایک ہی عضو ہے جو آخرت کا ہے۔

اور یہ فرق کیسے معلوم ہو؟ اس مرح کہ قلب صرف حق کو قبول کرتا ہے، باطل کو کبھی قبول نہیں کرتا۔ یہ ممکن ہے کہ آپ غلط فہمی سے باطل کو حق سمجھ جائیں۔ مگر دل حق ہی سمجھ کر قبول کرے گا۔ باطل کو باطل سمجھے اور قبول کرے، جھوٹ کو جھوٹ سمجھے اور پھر قبول کرے، مطمئن ہو جائے ایسے کبھی مطمئن نہیں ہوتا۔ جب سچی بات دل میں آئے گی، تبھی اطمینان ہوگا۔ ملمع سازی سے آپ جھوٹ کہتے رہیں، دل کبھی مطمئن نہیں ہوگا۔ برائی کی بات کریں تو قلب مطمئن نہیں ہوگا۔ چور، چوری کرتا ہے، لیکن اندر سے اس کا دل ملامت کرتا ہے، یہ بہت بری حرکت کر رہا ہے۔ اب چاہے نفس مانے یا نہ مانے، مگر دل اعلان کر دیتا ہے کہ یہ بات بری ہے۔

آپ کسی کو بری نگاہ سے دیکھیں، دل ملامت کرے گا کہ غلط ہے، ناجائز کام ہے، بد نگاہی مت کرو۔ تو دل ملامت کرے گا، اگر آپ دیکھ لیں گے، دل میں گھٹن ہوگی کہ بہت بری حرکت ہوئی۔ تو قلب جب بھی قبول کرتا ہے، حق کو قبول کرتا ہے، باطل کو، جھوٹ کو، فریب کو کبھی نہیں قبول کرتا۔ تو اس سے زیادہ مخلص کوئی دوسرا نہیں ہے کہ سچائی کا ماننے والا ہے، جھوٹ اور باطل کا ماننے والا نہیں ہے۔

بخلاف اور اعضاء کے، وہ سچ بھی قبول کرتے ہیں، جھوٹ بھی، حلال بھی قبول کرتے ہیں، حرام بھی۔ اسی ہاتھ سے آپ پاک کمائی اٹھالیں گے اور ناجائز کمائی چوری، ڈکیتی کی وہ بھی جب اٹھائیں گے تو ہاتھ میں پتھے گی نہیں، ہاتھ اسے بھی پکڑ لے گا، دل قبول نہیں کرے گا، مگر ہاتھ قبول کر لے گا۔ حلال کی کمائی رکھ دو تب، حرام کی رکھ دو تب، دونوں کو لے کر گھر چلا آئے گا۔ منہ میں آپ کچھ ڈالیں جیسی لذت حلال چیز کے کھانے سے آئے گی، ویسی لذت حرام کمائی سے بھی آئے گی۔ مٹھائی اگر حرام کی ہے، تو یہ نہیں کہ وہ کڑوی ہو جائے۔ ویسی مٹھئی لگے گی جیسی حلال کی مٹھائی۔ زبان دونوں کو قبول کر لیتی ہے، حلال کی مٹھائی کو بھی، حرام کی مٹھائی کو بھی۔ حرام کی چیز سے کانٹے نہیں چبھتے، وہ کھا جاتی ہے اور اسے ذائقہ آتا ہے۔ لیکن قلب حرام کی چیز سے مطمئن نہیں ہوتا۔ وہ کہتا ہے بڑی بری حرکت کی، جانے آخرت میں کیا بنے گا، کیا میری ڈرگت ہوگی، اسی طرح سے پیر ہیں، جس طرح سے آپ کو مسجد کی طرف لے جاتے ہیں اگر کوئی شراب کی بٹھی کی طرف جائے گا، پیر اسے بھی لے جائیں گے، پیروں میں کانٹے نہیں چبھیں گے، قطعاً نہیں رکھیں گے، حرام موقع پر لے جاؤ، حلال موقع پر لے جاؤ، اپنی کارگزاری دکھلا دیں گے، تو ہاتھ، منہ، پیر جائز ناجائز دونوں کو قبول کرتے ہیں۔

اس آنکھ سے اگر اپنی ماں اور بیوی کو دیکھے تو پاک نگاہ ہوگی۔ لیکن اجنبی عورت کو دیکھے، ناپاک نگاہ ہوگی۔ مگر آنکھ دونوں کو دیکھ لے گی۔ اجنبی عورت کے دیکھنے میں تو وہ نہیں آئے گا۔ آنکھ کے اندر کانٹے نہیں چبھیں گے، وہ ویسی ہی لذت لے گی، جیسے حلال عورت کو دیکھنے میں لذت آتی ہے۔ لیکن دل مطمئن نہیں ہوگا۔ دل کہے گا، بڑی غلط حرکت کی، خدا جانے آخرت میں کیا خمیازہ بھگتنا پڑے۔ تو دل ہمیشہ حق کو قبول کرتا ہے، باطل کو قبول نہیں کرتا اور دل کے سوا جتنے اعضاء ہیں، حق و باطل دونوں کو قبول کرتے ہیں۔ اس

سے معلوم ہوا کہ حق کا عضو صرف دل ہے، باقی اعضاء حقانی بھی ہیں باطل پرست بھی ہیں۔ نیک بھی ہیں، بد بھی ہیں، انہیں حق بات سے کوئی خاص تعلق نہیں ہے۔ یہ فقط قلب کا کام ہے۔ تو قلب جیسے حقانی عضو میں اگر آدمی ایسی چیزیں بھر لے، جو حلال بھی بن سکتی ہوں اور حرام بھی، تو اس نے قلب کو گندہ کر دیا۔ قلب میں ایسی چیز بھرنی چاہئے کہ جیسے یہ پاک ہے ویسے ہی وہ چیز بھی پاک ہو۔ وہ چیز اللہ کی محبت، علم و معرفت خداوندی اور پاکیزہ اخلاق ہیں کہ یہ حق ہی حق ہیں، ان کی جگہ قلب میں ہونی چاہئے۔ دولت کی جگہ قلب میں نہیں ہونی چاہئے، ہاتھ پیر میں ہونی چاہئے، اس لئے کہ وہ حلال و حرام اور پاک و ناپاک بھی بن سکتی ہے۔

قلب میں خالص پاک چیز آنی چاہئے۔ اہل اللہ کا مذاق ہمیشہ یہ رہا ہے کہ انہوں نے کمایا، دولت ہاتھ میں آئی، لیکن دولت کو قبلہ و کعبہ نہ بنایا کہ اس کی پوجا میں لگ جائیں، اسے ایک ضرورت کا استعمالی سامان سمجھا، جائز مواقع پر خرچ کیا، حکم خداوندی کے تابع رہے۔ حاصل یہ نکلا کہ دولت کو اپنا خدا بنا لینا کہ اگر وہ پاس ہے تو دل کو چین ہے اور ذرا اس میں کمی آئی، دل بے چین اور ڈانواں ڈول۔

یہ شان اللہ کی محبت کی ہونی چاہئے کہ حق تعالیٰ سے ذرا بعد ہو جائے، تو دل بے چین ہو جائے، اور قرب میسر آئے تو فرحت و انبساط پیدا ہو جائے۔

بازار اگر ذرا مندا پر جائے، لوگ پریشان ہو جاتے ہیں، اب کیا ہو گا؟ کیا بنے گا؟ جیسے معلوم ہو سارا چین و آرام چھن گیا، یہ نہیں ہونا چاہئے۔ کمانے کی چیز ہے، اسے جائز طریق پر آدمی کمائے۔ لیکن اس کو خادم سمجھے، مخدوم نہ بنائے۔ خدمت اللہ رب العزت کی اور اس کی محبت کی کرے۔

حضرت عبدالرحمن ابن عوف رضی اللہ عنہ بڑے جلیل القدر صحابی اور بہت بڑے تاجر ہیں۔ ان کی تجارت میں حضور صلی اللہ علیہ وسلم نے برکت کی دعا دی، تو کیفیت یہ تھی کہ روم، شام اور مصر میں جگہ جگہ ان کی تجارت کی کوٹھیاں تھیں اور مال سپلائی ہوتا تھا اور نفع کی رقم جب آتی تھی تو یہ نہیں تھا کہ ایک دو آدمی لیکے چلے آئیں۔ لاکھوں روپے کا خزانہ اونٹوں پر لد کر آتا تھا اور جب گھر میں رکھنے کی جگہ نہیں ہوتی تھی، تو تنگ آ کے کہتے کہ بھئی! کونے میں ڈھیر لگا دو۔ تو روپیہ، سونے اور چاندی کے ٹکے اس طرح چھت تک بھرے ہوتے جیسے غلہ بھر دیا جاتا ہے، تو حضرت عبدالرحمن ابن عوف، کروڑ پتی صحابہ میں سے تھے۔ مگر قلب کی کیا کیفیت تھی؟ قلب کی کیفیت یہ تھی کہ مہمانداری کثرت سے تھی، تین تین سو چار چار سو مہمان دسترخوان پر بیٹھتے تھے اور کئی کئی قسم کے کھانے دسترخوان پر چنے جاتے، مدارات ہوتی تھی۔ جب دسترخوان پر کھانے چن دیئے گئے اور اب قریب ہے کہ کھانا شروع ہو، تو عبدالرحمن ابن عوف کا دل ایک دم روتا، آنکھوں سے آنسو جاری۔ اور فرماتے، اے اللہ! تیرے بنی کے دسترخوان پر کبھی ایک سے دو سہرا کھانا نہ ہو اور عبدالرحمن کے دسترخوان پر اتنے کھانے؟ کہیں میری جنت کی نعمتیں دنیا ہی میں تو نہیں ختم کی جا رہیں؟

کہیں مجھے آخرت سے محروم تو نہیں کیا جا رہا۔ یہ کہہ کر روتے۔ سارے حاضرین اور مہمان روتے۔ اس لئے کہ صحابی ہیں، صاحب دل ہیں۔ ان کے دل کا اثر دوسروں پر پڑتا۔ اب چار سو آدمی کی ساری مجلس بیٹھی رو رہی ہے، گڑگڑا رہے ہیں اور اپنی آخرت کو یاد کر رہے ہیں۔ روتے روتے بد حال ہو جاتے اور سارا دسترخوان بے کھائے پئے اٹھ جاتا۔ مہمان اور میزبان بھی فالقے سے اٹھ جاتے۔ رات کو پھر دسترخوان چننا جاتا، پھر کھانے کا وقت آتا تو بے اختیار حضرت عبدالرحمن ابن عوف کا دل دھڑکنے شروع ہوتا اور رونا شروع کرتے اور کہتے۔

”اے اللہ! مہاجرین اولین اس دنیا میں اس غربت سے گئے کہ کھانے کو ان کو پانی میسر

نہیں تھی۔ حضرت حمزہؓ نبی کریم صلی اللہ علیہ وسلم کے چچا، اس غربت میں انہوں نے وفات پائی کہ کفن پورا میسر نہیں آیا، سر ڈھانپتے تھے، تو پیر کھل جاتے تھے پیر ڈھانپتے تھے، سر کھل جاتا تھا۔ آخر سر کو ڈھانپا گیا اور پیروں پر گھاس ڈال دی گئی، اس طرح سے دفن کیا، جن کا لقب سید الشہداء حمزہ رضی اللہ تعالیٰ عنہ ہے۔“

تو روتے کہ رسول اللہ صلی اللہ علیہ وسلم کے چچا کی غربت کا یہ عالم اور عبدالرحمنؓ کا یہ عالم کہ دس دس قسم کے کھانے چنے ہوئے ہیں۔ کہیں میری آخرت تو نہیں ختم کی جا رہی ہے۔ حاضرین بھی روتے اور پھر دستر خوان بے کھائے پئے اٹھ جاتا۔۔۔ تین تین وقت کا فاقہ اس طرح سے ہوتا تھا۔

اندازہ کیا آپ نے کہ دولت تو اتنی بے شمار کہ گھر میں غلے کی طرح سے بھری ہوئی ہے اور قلب اتنا متوجہ الی اللہ کہ کھانے کا ہوش نہ پینے کا ہوش، مسلم کو ایسا بنایا گیا ہے۔ مسلمان کو نہ تو یہ کہا گیا کہ تو شہروں کو چھوڑ کر جنگلوں میں جا کر بیٹھ، پہاڑوں کے دامن میں بیٹھ۔ فرمایا یہ رہبانیت ہے۔ اسلام نے رہبانیت ختم کر دی۔ کمانا فرض بتلایا ہے۔ لیکن کمانے کے بعد لکھ پتی بن جائے۔ تو کیفیت یہ پیدا کر دی جائے کہ ہاتھ پیر میں تو سونا چاندی رکھا ہوا ہو، دل اللہ میں اٹکا ہوا ہو۔ مسلمان کی یہ شان ہونی چاہئے۔

اور مذاہب میں ترک دنیا اس طرح سکھلائی گئی کہ دولت کو ختم کر دو۔ اسلام میں اس طرح سے سکھلائی گئی کہ کماؤ مگر دل سے ترک کر دو۔ محبت کا تعلق نہ رہے۔ یہ زیادہ حوصلہ کا کام ہے۔ دنیا کو بالکل چھوڑ کر پہاڑ میں جا بیٹھے، یہ آسان ہے۔ لیکن سامنے موجود ہو، پھر دل میں گنجائش نہ ہو، یہ ہر ایک کا حوصلہ نہیں۔ یہ مشکل کام ہے۔ یہ مجاہدہ مسلمان کو بتلایا گیا کہ سب کچھ لے کر پھر قلب سے بے تعلق رہے اور ہاتھ پیر سے اس طرح لگا رہے جیسے چوبیس گھنٹے اسی کام کے ہوں۔

حاصل یہ نکلا کہ دولت کتنی بڑھ جائے، اس کو وفادار نہیں بتلایا گیا۔ وہ دنیوی زندگی میں بھی ساتھ چھوڑ بیٹتی ہے اور مرنے کے وقت تو چھوڑتی ہی ہے۔ جو ایسی بے وفا چیز ہو، اس سے محبت کر کے آدمی کیا کرے؟ اسے غلام اور خادم بنائے رکھے، یہی اس کا حق ہے۔ پھر بھی اگر اس کو قبلہ بنالے، تو حشریہ ہو گا، جو حضور صلی اللہ علیہ وسلم نے مثال میں بیان فرمایا کہ عین مرتے وقت مال سے مدد طلب کی کہ میں نے ہمیشہ بڑے بھائی کی طرح تیری عزت کی، کیا تو میرے کام آئے گا؟ اس نے کہا میں تیرے کام آنے والا نہیں۔ اس وقت آدمی چپھٹائے گا کہ میں نے سارا دل و دماغ کا سرمایہ اس کے اوپر لگا دیا اور اس نے وفات کی، افسوس رہا۔ تو فرمایا یہ تو برا بھائی ہے۔

منجھلے بھائی کا سلوک

اور فرمایا سمجھے منجھلا بھائی کون ہے؟ فرمایا وہ انسان کے بیوی اور بچے ہیں کہ انسان مرتے وقت امید کی گاہیں ڈالتا ہے کہ شاید میری بیوی یا اولاد کام آجائے۔ میرا آخری وقت ہے۔ مگر وہ کہتے ہیں کہ ہم نہیں کام آسکتے۔ تو جانے تیری قبر جانے۔ زیادہ سے زیادہ یہ کریں گے کہ تو مرجائے گا تو تجھے زیر زمین دفن کر دیں گے۔ لیکن آگے تو جان، تیرا کام جانے۔ ہم تیرے مددگار نہیں۔ حالانکہ بیوی بچے آدمی کے وہ ہیں کہ آدمی بعض اوقات ان کی محبت میں جان بھی کھودیتا ہے، بعض دفعہ ایمان بھی کھودیتا ہے۔ اولاد کی صحت اور بیماری سے جانے کے لئے بعض مرتبہ ماں باپ شریک چیزیں بھی کر گزرتے ہیں۔ نوٹے اور نوٹکے نیز سحر اور جادو بھی لرا لیتے ہیں۔ سحر حرام سے بھی نماز نہیں اڑتے کہ اس طرح سے اولاد کو بچائے، اس طرح سے سحر اور جادو لرا لیتے۔

اولاد کے لئے یہ سب کچھ کیا۔ مگر مرنے کے وقت وہ بھی نکاسا جواب دے دے گی کہ میں تمہارے کام کی نہیں۔ تم جانو تمہارا کام جانے۔ یہ کہے گا میں نے عمر بھر تیرے ساتھ سلوک کیا وہ کہے گی 'کیا ہوگا تو نے جھک مارا' کس نے کہا تھا تجھے سلوک کرنے کو۔ اب بھگت اکیلے ہی۔ ہم تیرے کام آنے والے نہیں ہیں۔ تو فرمایا حضور صلی اللہ علیہ وسلم نے یہ بھائی کیسا ہے۔ عرض کیا یا رسول اللہ 'یہ بھائی شریف نہیں ہے۔ یہ بھی کمینہ خصلت نکلا۔'

اس واسطے بیوی بچوں سے محبت ہو تو ان کی اصلاح کے لئے ہو، ان کی تعلیم و تربیت کے لئے تعلق ہو۔ بیوی کی محبت اس لئے ہو کہ اس کو بھی خدا پرستی میں لگایا جائے۔ محض نفس پرستی کی محبت ہوگی تو سب سے پہلے وہ الگ ہو کر یہ کہے گی 'میرا تجھ سے کوئی واسطہ نہیں۔ وہ کہے گا میں تیرا خاوند ہوں، وہ کہے گی میں نہیں جانتی۔ اب تو میں دوسرے کے گھر جانے والی ہوں یا بیٹھنے والی ہوں۔ میرا تیرا واسطہ کیا؟' لیکن اگر تربیت کی اور اسے سیدھے سچے راستے پر لگایا، وہ کہے گی کہ میں ایصالِ ثواب بھی کروں گی، میں قبر میں بھی تجھے نہیں بھلاؤں گی۔

آخرت میں بھی نہیں بھلاؤں گی، تو مطمئن رہ میں برابر ثواب پہنچاؤں گی۔ اولاد کہے گی 'میں تیرے لئے صدقہ جاریہ ہوں۔ تو نے میری تربیت کی، مجھے علم پڑھایا، عمل کے راستے پر لگایا، آج تو جا رہا ہے، تو میرا عمل تیرے ساتھ جا رہا ہے۔ میرا صدقہ جاریہ ہونا تیرے ساتھ ہے، تو فکر مت کرنا۔' لیکن اگر محض اولاد ہی اولاد ہے، یا بیوی ہی بیوی ہے، کوئی تربیت نہیں، محض نفس پرستی اور تعیش ہی ہے اور کچھ نہیں۔ تو اس کا جواب یہ ہے کہ میرا تیرا کیا واسطہ؟ تو جانے تیرا کام جانے۔ حضور صلی اللہ علیہ وسلم نے فرمایا، یہ منجھلا بھائی کیسا ہے؟ صحابہؓ نے عرض کیا بالکل بیکار اور کمینہ خصلت ثابت ہوا۔

چھوٹے بھائی کا حسن سلوک

فرمایا اور سمجھے وہ تیرا بھائی کون ہے؟ جس کے ساتھ ہمیشہ بد سلوکی کی اور اس نے کہا میں ہی آج کام آؤں گا۔ فرمایا وہ انسان کا نیک عمل ہے جس سے انسان عمر بھر بد سلوکی کرتا ہے۔ نماز کا گلا گھونٹتا ہے، یہ روز کا معمول ہے۔ نہ وقت کی پابندی نہ مسجد کی حاضری۔ کتنے انسان ہیں کہ رمضان آرہا ہے، لیکن انہیں ذرا احرام نہیں۔ بر سر بازار وہ سگریٹ پیتے اور کھاتے پھر رہے ہیں۔ بہت سے اللہ کے بندے ہیں کہ انہیں بے شمار دولت دی گئی۔ انہیں زکوٰۃ و صدقات کی طرف کوئی توجہ نہیں۔ وہ تعیش اور سینما، تھیٹر پر خرچ کریں گے، یا شراب و کباب پر خرچ کریں گے۔ تو اس میں خرچ کرتے ہیں اور نیکی کا گلا گھونٹتے ہیں۔ نہ نماز کی فکر نہ روزے کی فکر، نہ حج کی فکر۔ اور اگر یہ چیزیں سرانجام دیں، تو دل میں غرور کہ میں بڑا آدمی ہوں۔ اس لئے کہ باوجود دولت کے میں نے نماز پڑھ لی۔ معاذ اللہ اللہ پر کوئی احسان کیا۔ نماز پڑھنا چاہئے تو نہیں تھا، اس لئے کہ دولت مجھے فرصت کب دیتی ہے۔ یہ میرا احسان ہے کہ میں نے نماز پڑھ لی اور حج کر لیا۔ حج کرنے کے بعد تو گویا ساتوں جنتیں میرے قبضے کی ہو گئیں۔ اب میرے نیچے سے نکل ہی نہیں سکتیں۔ تو یا تو عمل نادر اور اگر کرے تو غرور موجود ہے، اس سے تو نہ کرنا ہی بہتر ہے۔

بہر حال نیکی کے ساتھ انسان بد سلوکی کرتا ہے۔ سوائے اس کے کچھ اللہ کے بندے ایسے بھی ہیں جو نیکی، تقویٰ اور طہارت کو اصل سمجھتے ہیں۔ وہ اپنی نیکی کو قائم رکھنے کے لئے جان و مال کی پرواہ نہیں کرتے۔ مگر وہ

سو میں دوچار ہوتے ہیں۔ زیادہ وہی ہوتے ہیں جنہیں نیکی وغیرہ کی کوئی پرواہ نہیں۔ اس لئے کہ آخرت پیش نظر ہے ہی نہیں۔ بس یہیں کا سارا جھگڑا سامنے ہے۔

تو مرنے کے وقت جب آدمی نیک عمل کی طرف رجوع کرے گا تو یہ نیک عمل کئے گا۔ میں ہی ہوں تیرے کام آنے والا۔ اگرچہ تو نے میرے ساتھ بوسلو کی کی۔ میں قبر میں 'حشر میں' پل صراط پر تیرے ساتھ ہوں اور جنت میں بھی جو تجھے منافع ملیں گے وہ میری وجہ سے ملیں گے۔ اس لئے وہاں بھی تیرے ساتھ ہوں۔ تو ابد الابد تک جو چیز انسان کا ساتھ دینے والی ہے وہ انسان کی نیکی اور عمل صالح ہے۔

حدیث میں ہے کہ جب آدمی قبر میں لٹا دیا جاتا ہے اور سوال و جواب میں پورا اترتا ہے اس کی قبر جہاں تک نگاہ جاتی ہے 'وسیع کردی جاتی ہے۔ اسے ایک عظیم عالم نظر پڑتا ہے جس میں روشنی بھی ہے چاندنا بھی ہے 'تو دور سے اسے ایک شخص آتا ہوا دکھائی دیتا ہے۔ اس کے چہرے سے خیر و برکت ٹپکتی ہوئی دکھائی دیتی ہے اس کا چہرہ دیکھ کر دل میں فرحت اور خوشی بھر جاتی ہے۔ اب وہ آہستہ آہستہ قریب آ رہا ہے۔ جب قریب آتا ہے تو یہ میت پوچھتا ہے 'اے شخص تو کون ہے؟ اس تنہائی کے گھرانے میں تو میرے پاس آیا۔ تیرے چہرے کو دیکھ کر مجھے یوں معلوم ہوتا ہے کہ میرا دل خوشیوں سے لبریز ہے۔ تو کون ہے جو اس بے کسی کے عالم میں میرے پاس آ رہا ہے۔ وہ کہے گا تو مجھے بھول گیا اتنی جلدی فراموش کر دیا۔ انا عمک الصالح میں تیرا نیک عمل ہوں۔ میں تجھے تسلی دینے کے لئے آیا ہوں کہ اس تنہائی میں قطعاً مت گھبرانا میں تیرے ساتھ ہوں۔ کوئی آنچ تجھ پر نہیں آسکتی آئے گی تو میں اسے بھیلوں گا۔

تو عمل صالح وہ ہے جو نزع میں بھی ساتھ 'قبر میں بھی ساتھ۔ حدیث میں ہے کہ نزع کے وقت خود ملک الموت علیہ السلام تلقین کرتے ہیں کہ دیکھ جان کنی کا وقت قریب ہے۔ اب بھی اللہ اللہ کر لے اب بھی کلمہ پڑھ۔ تو نیکی کی ترغیب دیتے ہیں۔ اس وقت آدمی عمل تو نہیں کر سکتا بے بس ہے 'بعض دفعہ تو زبان بھی بے بس ہوتی ہے۔ آدمی وہ بھی نہیں کر سکتا مگر دل میں تصور کر سکتا ہے۔ اس وقت کا وہ عمل بھی کار آمد ہو جاتا ہے کہ وہ دل کے اندر توحید و رسالت اور لا الہ الا اللہ محمد رسول اللہ کا ورد کر رہا ہے۔ تو ملک الموت بھی کہتے ہیں کہ ہاں جلدی کر۔ اس کو تلقین کرتے ہیں۔ اس لئے کہ یہی نیکی کار آمد ہوگی۔ اس وقت کی یہ نیکی بھی کار آمد ہوگی۔ تو اس وقت دولت 'بیوی 'بچوں کا کام نہیں کر سکتا۔ کر سکتا ہے تو صرف نیکی کا کام کر سکتا ہے۔ تو نزع میں بھی نیکی کار آمد ہوتی۔

قبر میں بھی نیکی کار آمد ہے۔ حدیث میں ہے جب میت کو قبر میں لٹا دیا جاتا ہے۔ تو چاروں طرف سے عذاب اس کی طرف دوڑتا اور بردھتا ہے۔ لیکن اگر کسی کے دماغ میں قرآن کی آیتیں محفوظ ہیں وہ کھڑی ہو جاتی ہیں 'خبردار! ادھر سے مت آنا۔ عذاب کا راستہ روک دیتی ہیں۔ دائیں طرف سے عذاب بردھتا ہے تو حدیث میں ہے کہ نمازیں کھڑی ہو جاتی ہیں کہ خبردار ادھر سے مت آنا۔ بائیں طرف سے عذاب بردھتا ہے تو روزے کھڑے ہو جاتے ہیں۔ پیروں کی طرف سے عذاب بردھتا ہے تو زکوٰۃ و صدقات کھڑے ہو جاتے ہیں۔ چہار طرف سے ناکہ بندی کر دیتے ہیں۔ عذاب رک جاتا ہے۔ اس طرح سے عذاب سے حفاظت کرنے والے وہاں اعمال صالحہ بنتے ہیں۔ وہاں بیوی 'بچے اور رشتہ دار مدد کو نہیں پہنچتے۔ البتہ نیکی وہاں سنتری بن کے حفاظت کرتی ہے۔

علماء نے لکھا ہے کہ جب آدمی پر پھانسی کا مقدمہ چل جائے اور تمام ثبوت بیکار ہو جائیں اور یقین ہو کہ اب پھانسی چڑھے گا۔ اس وقت دنیا کا دستور ہے کہ مجرم براہ راست بادشاہ کے سامنے مراحم خسروانہ کی

درخواست کرتا ہے کہ قانون میں تو گنجائش نہیں ہے۔ بادشاہ اگر خصوصی رحم و کرم سے مجھے چھوڑ دے تو میری رہائی ہو سکتی ہے۔ ایسے موقع پر آدمی بادشاہ اور حکومت کے ساتھ اپنی وفاداری کو پیش کرتا ہے۔

قدیم زمانے میں دستور تھا کہ اگر کسی کے گھر میں کوئی شاہی فرمان ہوتا تھا تو لوگ مراحم خسروانہ کی درخواست پیش کرتے وقت وہ لے جا کر پیش کرتے تھے کہ ہم تو پشتینی حکومت کے وفادار ہیں ہمارے گھر میں تو بادشاہ کا فرمان موجود ہے، ہمیں بادشاہ اور حکومت نے اپنا سمجھا تھا۔ ہم اس فرمان کو پیش کر کے نجات چاہتے ہیں۔ ہم وفادار خدام، فدوی اور غلام ہیں۔ تو دستور یہ تھا کہ شاہی فرمان ادب کے ساتھ سر پر رکھ کر پیش کیا کرتے تھے کہ یہ فرمان ہے۔ ہم حکومت کے وفادار ہیں۔ اس لئے ہم کو چھوڑ دیا جائے۔ تو ادب کی وجہ سے سر پر رکھ پیش کرتے تھے ہاتھ سے پیش نہیں کرتے تھے۔ تو علماء لکھتے ہیں کہ جب عذاب خداوندی سر کی طرف سے آئے گا تو یہ شخص جس کے دماغ میں قرآن کریم محفوظ ہے۔ یہ قرآن کریم کو پیش کرے گا کہ میں تو اللہ کی حکومت کا فرمانبردار ہوں، میں غلام رہ چکا ہوں۔ میرے گھر میں تو یہ شاہی فرمان "قرآن کریم" آیا ہوا ہے۔ میں سر پر رکھ پیش کرتا ہوں کہ اس کی بدولت مجھے نجات دی جائے اور ابد الابد کی پھانسی سے مجھے بچایا جائے۔ تو سر کی طرف سے عذاب بڑھتا ہے تو قرآن روکتا ہے۔

اسی حدیث میں ہے الصلوة برهان نماز انسان کی دستاویز ہے اور عدالت میں جب اپنی رہائی کے ثبوت کے لئے دستاویز پیش کرتے ہیں تو ادب و ادائیں ہاتھ سے پیش کرتے ہیں۔ گویا نماز دامن طرف سے عذاب کو روکے گی۔ گویا یہ انسان کی دستاویز ہے۔

اسی حدیث میں ہے الصوم حنہ روزہ انسان کے لئے ڈھال ہے تو جب وار روکا کرتے ہیں تو ڈھال بائیں ہاتھ میں ہوتی تھی۔ بائیں طرف سے عذاب بڑھتا ہے تو روزہ مثل ڈھال کے آگے آجاتا ہے۔ تو ادھر سے بھی عذاب نہیں آسکتا۔ اور زکوٰۃ و صدقات یہ انسان کے پامزد ہیں۔ ہاتھ پیر کی کمائی ہے۔ تو پیروں کی طرف سے عذاب بڑھتا ہے تو یہ صدقات کھڑے ہو جاتے ہیں۔ غرض قبر میں چہار طرف سے ناکہ بندی عمل صالح ہی کرتا ہے۔

نیکی ہر عالم میں کار آمد ہوگی

حدیث میں ہے کہ آدمی جب قبر سے اٹھ کر میدان محشر میں جائے گا تو اس کے آگے آگے لا الہ الا اللہ سر کے اوپر اللہ اکبر، دائیں طرف سبحان اللہ، بائیں طرف الحمد للہ اور پشت پر لا حول ولا قوۃ الا باللہ العلی العظیم ہوگا اور یہ پانچوں کلمے اس طرح سے حفاظت کرتے ہوئے لے جائیں گے، جس طرح سپاہی حفاظت سے لے جاتے ہیں اور میدان محشر کے ہولناک مناظر سے بچادیں گے۔ بلکہ قرآن میں فرمایا گیا:

لَا تُعَذِّبُ بَيْنَ يَدَيْ بَدِيٍّ وَمِنْ خَلْفِهِ يَحْفَظُونَهُ مِنْ أَمْرِ اللَّهِ (رعدہ پآیت ۱۱)

اللہ کی طرف سے آگے پیچھے، دائیں اور بائیں کچھ چیزیں ہوں گی۔ جو اللہ کے امر سے حفاظت کریں گی۔ وہ معصیت یہ تسبیحات ہوں گی۔ اللہ کے نام اور کلمات ہیں جن کے ذریعے سے آدمی بچے گا، تو محشر میں بھی عمل صالح ہی کام آیا۔ قبر و نزع میں بھی عمل صالح کام آیا۔

زندگی میں بھی اگر کام آتا ہے تو یہی عمل آتا ہے۔ اگر کوئی شخص متقی ہے اور وہ اتفاق سے کسی مصیبت میں پھنس جائے تو لوگوں کی ہمدردیاں اس کے ساتھ ہو جاتی ہیں۔ کہا کرتے ہیں کہ بھائی غریب آدمی ہے، بے چارہ پھنس گیا مصیبت میں، یہ کوئی چور ڈاکو نہیں، کبھی برائی نہیں کرتا تھا، آج اس پر مقدمہ قائم ہوا ہے،

معلوم ہوتا ہے کسی دشمن نے شرارت کی ہے۔ یہ اپنی ذات سے برا نہیں۔ تو نیک آدمی کو دنیا بھی اچھا کہتی ہے اور بد آدمی کو دنیا بھی برا کہتی ہے۔ تو نیکی اور تقویٰ دنیا میں بھی کام آتا ہے۔

وَمَنْ تَقِيَ اللَّهَ يَجْعَلْ لَكَ مَخْرَجًا وَقَرِّضْهُ مِنْ حَيْثُ لَا يَحْتَسِبُ (اطلاق پتہ آیت ۳۱)

جو اللہ سے ڈرتا ہے، نیکی کرتا ہے۔ اللہ تعالیٰ مشکلات میں اس کے لئے کوئی نہ کوئی راستہ نکال دیتا ہے۔ وہ حیران ہوتا ہے کہ میں تو ہر طرف سے پھنس چکا تھا۔ یہ کہاں سے راستہ پیدا ہو گیا۔ اللہ کی طرف سے اس کی نیکی اور تقویٰ کی وجہ سے مدد ہوتی ہے۔

وَقَرِّضْهُ مِنْ حَيْثُ لَا يَحْتَسِبُ جب رزق کے دروازے ہر طرف سے بند ہو جاتے ہیں، اگر آدمی نیک اور متقی ہے، تو ایسے راستے سے رزق بھیجتے ہیں کہ وہم و گمان بھی نہیں ہوتا کہ اس راستے سے رزق آئے گا۔ تو دنیا میں، مرنے کے وقت اور قبر میں بھی حتیٰ کہ حشر میں بھی نیکی ہی کام آتی۔ اس کے سوا کوئی چیز کہیں کام نہیں آتی۔ بلکہ بیوی اور بچے بھی جبھی کام آتے ہیں، جب ان کے اندر نیکی پیدا کر دی جائے۔ وہ بد مزاج ہوں تو بیوی و بال بن جاتی ہے۔ اولاد اگر بری پیدا ہوئی تو وہ ایک مستقل مصیبت بن جاتی ہے نبی کریم صلی اللہ علیہ وسلم نے دعا مانگی ہے :

اللّٰهُمَّ اِنِّى اَعُوذُ بِكَ مِنْ وِلْدٍ يَكُوْنُ عَلٰى وِىَالٍ۔

اللّٰهُمَّ اِنِّى اَعُوذُ بِكَ مِنْ اِسْرَاقٍ تَشِيْبِنِىْ قَبْلَ الْمَشِيْبِ۔

اے اللہ! ایسی عورت سے پناہ مانگتا ہوں، جو بڑھاپے سے پہلے مجھے بوڑھا کر دے۔ یعنی رات دن اتنا ستائے کہ میں غم میں گھل گھل کر وقت سے پہلے بوڑھا ہو جاؤں اور ایسی اولاد سے بھی پناہ مانگتا ہوں جو میرے لئے عذاب اور وبال بن جائے کہ نہ چھوڑ کے بن پڑتی ہے نہ پکڑ کے بن پڑتی ہے۔ چھوڑ کے دھکا بھی نہیں دے سکتے کہ اولاد ہے۔ رکھے تو رات دن اس کی بد مزاجی کی وجہ سے مصیبت میں گرفتار۔ اولاد و بیوی و بال جان بنتی ہیں۔ راحت کا ذریعہ کب بنتی ہیں؟ جب ان کو نیکی کا راستہ دکھایا جائے۔ تو یہاں بھی نیکی ہی کام آتی۔ اولاد اور بیوی کام نہیں آتی۔

حدیث میں ہے کہ چند چیزیں ہیں جن کے صدقہ جاریہ کا ثواب آدمی کو پہنچتا رہتا ہے۔ جیسے کنواں، سرائے یا مسافر خانہ بنا دیا۔ تو جب تک لوگ اس سے فائدہ اٹھائیں گے، آرام حاصل کریں گے۔ اسے ثواب ملتا رہے گا۔ یہ ابدی صدقہ ہے۔ کسی نے مسجد و مدرسہ بنا دیا۔ جب تک لوگ اس میں پڑھیں گے، عبادت کریں گے اجر و ثواب بنانے والے کو ملتا رہے گا۔ یہ صدقات جاریہ ہیں۔ فرمایا گیا سب سے بڑا صدقہ جاریہ انسان کی نیک اولاد ہے۔ جس کو آدمی بچے راستے پر ڈال دے۔ جب تک وہ نیکی کرے گی، اس کی نیکی کو دیکھ کر کوئی اور نیکی پہ چلے گا، تو جو سب کو اجر ملے گا، وہ تنہا اس شخص کو ملتا رہے گا۔ جس نے اولاد کو صالح بنایا، دین سکھلایا، علم دین پڑھایا، ان کی نیکیاں دیکھ کر محلہ والے، شہر والے نیک بن گئے۔ تو سب کو مل کر جتنا ثواب ملے گا، اس تنہا کو ملے گا، جس نے یہ راستے پیدا کیا۔ تو اولاد صدقہ جاریہ کب بنتی ہے جب نیکی کے راستے پر ڈال دو۔ تو فی الحقیقت نیکی ہی کام آتی۔ اولاد کام نہیں آتی۔ بیوی کب راحت بنتی ہے، جب اس کے ماں باپ نے اس کے اخلاق درست کر دیئے ہوں۔ اس کو صحیح تربیت دی ہو کہ وہ اپنے خاوند اور سسرال کے لئے راحت کا ذریعہ بنے۔ تو راحت عورت نے نہیں پہنچائی، اس کی نیکی نے پہنچائی۔

حاصل یہ نکلا کہ عمل صالح دنیا میں، قبر میں اور آخرت میں بھی کام دے گا۔ نہ بیوی نہ اولاد نہ رشتہ دار اور دولت کام آئیں گے۔ وہ تو بڑے اور منجھلے بھائی ہیں جو وقت کے اوپر جواب دیں گے۔ یہ بے چارہ عمل

صالح ہی چھوٹا بھائی ہے جو ہر جگہ کام دیتا ہے۔

تو اس مثال سے نبی کریم صلی اللہ علیہ وسلم نے کتنا باریک مسئلہ حل فرمادیا۔ اولاد اور دولت کی پوزیشن بھی بتلا دی اور عمل صالح کی بھی۔ اگر ویسے حجت و برہان سے سمجھایا جاتا تو شاید میری اور آپ کی سمجھ میں نہ آتا۔ مثال دے کر سمجھایا تو بات بالکل عیاں ہو گئی اور کھل گئی۔ یہ انبیاء علیہم السلام کی خاص علمی قوت ہے کہ باریک مسائل کو مثالوں کے ذریعے واضح فرمادیتے ہیں۔ تو عمل صالح کو حضور صلی اللہ علیہ وسلم نے کتنے عمدہ طریق پر واضح فرمادیا۔ اس کی حیثیت کھل گئی اس لئے حق تعالیٰ نے فرمایا:

عمل صالح کی ضرورت

وَقُلِ اعْمَلُوا اے لوگو! عمل کرو، محض باتیں نہ بناؤ، محض معلومات میں اضافہ مت کرو۔ یہ ایک قسم کا تعیش ہے، یہ ذہن کی عیاشی ہے، یہ کار آمد نہیں ہوگی۔ علم کو اپنے اندر سمو کر عمل صالح کا راستہ بناؤ۔ یہ کار آمد ہوگا۔ تو اے پیغمبر! فرمادیتے ہو، اے لوگو! عمل کرو۔ فَسِيرَى اللّٰهُ عَمَلَكُمْ وَرَسُولُهُ وَالْمُؤْمِنُونَ یہ جو تم عمل کر رہے ہو، یہ رائیگاں جانے والا نہیں ہے اسے عنقریب اللہ اور اس کے رسول اور مؤمنین بھی دیکھنے والے ہیں۔ قیامت کے دن مسلمانوں کے سامنے بھی تمہاری زندگی آئے گی۔ اللہ کے سامنے اعمال پیش ہوں گے۔

انبیاء علیہم السلام اور حضور علیہ الصلوٰۃ والسلام کے سامنے اعمال پیش ہوں گے کہ یہ ہیں آپ کی امت کے اعمال اور اولین و آخرین جتنے ایمان والے ہیں، سب کے سامنے ہر ہر شخص کی زندگی آئے گی۔ تو فرمایا گیا، ایسے موقع سے غافل مت رہو، جس میں ساری چیزیں کھلنے والی ہیں۔ اگر ہماری کوئی برائی ہو اور ہمارے گھر والوں کے سامنے آجائے۔ تو ہم منہ چھپاتے پھرتے ہیں کہ گھر والوں کی نگاہ میں بھی ہماری ذلت ہوگی اور گھر والوں سے گزر کر محلے والے بھی جان لیں، تو اور زیادہ شرمندگی ہوتی ہے اور محلے سے گزر کر پورے شہر میں پھیل جائے کہ فلاں صاحب نے یہ کر توت کی، تو گھر سے نکلنے کا منہ نہیں ہوتا۔ تو دوسروں میں ذرا ہماری بدی پھیل جائے، زندگی اجیرن ہو جاتی ہے۔ اور جب خدا نخواستہ اولین و آخرین کے سامنے ہماری برائی آگئی، آدم کی ساری اولاد دیکھے گی۔ اس میں مسلم و کافر اپنے اور پرائے سب ہی ہیں۔ ہر ہر شخص علی رؤس الاشهاد دیکھے گا کہ فلاں نے یہ حرکت کی تھی۔ اس وقت شرمندگی کا کیا حال ہوگا؟ اس وقت انسان کی خفت و ندامت کا کیا عالم ہوگا؟ تو اس وقت سے بچنے کی ضرورت ہے: يَوْمَ يَقُومُ النَّاسُ لِرَبِّ الْعَالَمِينَ اس دن سے ڈرو جب سب رب العالمین کے سامنے کھڑے حساب دیتے ہوئے ہوں گے:

يَوْمَ تَجْمَعُ اللّٰهُ الرُّسُلَ فَيَقُولُ مَاذَا اجِيتُمْ رَابِعَةٌ آیت ۱۰۹

جب قیامت کے دن اللہ، رسولوں کو جمع کریں گے اور فرمائیں گے جب تم نے ہدایت کی، امتوں نے تمہارے سامنے کیا کیا جواب دیئے۔ اور وہ کہتے ہوئے ہوں گے کہ فلاں نے میری بات مانی اور فلاں نے نہیں مانی۔ فلاں طبقے نے سنا اور فلاں طبقے نے میرے کہنے کو بالکل اکارت کر دیا۔ اس وقت کی رسوائی، شرمندگی اور فضیحت کتنی بڑی ہوگی، اس کا کوئی اندازہ یہاں بیٹھ کر نہیں کیا جاسکتا۔

روز کے روز محاسبہ اعمال کرتے رہنا چاہئے

اسی واسطے حدیث میں ارشاد فرمایا گیا ہے کہ:

حاسبوا قبل ان تعسبوا۔

اس سے پہلے اپنی زندگی کا حساب لے لو، وہاں حساب لیا جائے۔ اس سے پہلے اپنے کچے چٹھے کو درست کر لو۔ جو وہاں پر خدا کے اکاؤنٹنٹ ہیں، وہ تمہارے حساب کو جانچیں۔

اگر یہ معمول بنالیا جائے، تو کوئی بڑی بات نہیں۔ عمر بھر کی باتیں آدمی کو یاد نہیں رہتیں۔ لیکن روز کی بات تو روز یاد رہتی ہے۔ اگر چارپائی پر لیٹ کر آدمی عشاء کے بعد ایک وقت مقرر کر لے کہ لیٹ کر دس منٹ کے لئے سوچے، دن میں کتنی بدیاں کیں اور کتنی نیکیاں کیں۔ اگر نیکیاں سمجھ میں آئیں تو اللہ کا شکر کرے، کہ یہ محض اللہ کا فضل ہے جو مجھے نیکی کی توفیق دے دی۔ تو وعدہ خداوندی ہے کہ جس نعمت پر شکر کرو گے، اس نعمت کو بڑھاتا جاؤں گا۔ نیکی پر شکر کرو گے، نیکی بڑھتی جائے گی اور دن بھر میں جتنی بدیاں کی ہیں، وہ بھی آدمی سوچ لے۔ جو بدی سامنے آئے، گڑگڑا کے اللہ کے سامنے توبہ کرے کہ اے اللہ! میرے سے غلطی ہوئی۔ اگر اللہ کا حق تھا، توبہ کر لے، امید ہے کہ معاف ہو جائے گا۔ اگر مخلوق کا حق تھا، اگلے دن حق کو ادا کر دے، کسی کا روپیہ مار لیا تھا، اسے دے دے۔ کسی کو گالی دی تھی یا نفیبت کی تھی، اس سے معافی مانگ لے، حقوق اللہ ضائع کئے ہیں تو توبہ سے معاف ہو جائیں گے۔

حقوق العباد ضائع کئے ہیں، توبہ کرے اور صاحب حق سے معافی مانگ لے۔ اگر روز کے روز کچا چٹھا صاف ہو تا رہا، آدمی کو مرنے کا غم نہیں ہو گا۔ مرنے کے وقت حساب صاف ہو گا، کوئی دشواری نہیں ہو گی۔ اور اگر روز کے روز نہ کیا، آج پچاس بدیاں کیں، وہ جمع ہو گئیں۔ کل اور کیں، ایک تہہ اور چڑھ گئی۔ تیسرے دن اور بیس پچاس کیں، تو ایک تہہ اور چڑھ گئی۔ مرنے کے وقت ظلمتوں کے سیاہ پردے سامنے پڑے ہوئے ہوں گے۔

کس طرح سے آدمی انہیں دھوئے گا، اگر ایک کپڑے پر دھبہ پڑ جائے، جیسی کپڑا صابن سے دھو دے کپڑا صاف اور اگر دھبے پڑتے پڑتے مہینے بھر میں سارا کپڑا سیاہ ہو گیا، تو سارے بازار کا صابن خرچ کر کے بھی دھبے نہیں جائیں گے۔ وہ تو کپڑا ہی کالا ہو گیا۔ اس واسطے آدمی روز کے دھبے دھولے۔ تو صاف ہو جائیں۔ ان کو جمع نہ کرے۔

اسی واسطے حدیث میں فرمایا گیا اگر کوئی بدی کرے تو بدی کے ساتھ ساتھ توبہ بھی کرے تاکہ وہ مٹ جائے، نامہ اعمال درست ہو جائے۔ جمع و اصرار اس کے اوپر نہ کرے، توبہ کوئی مشکل بات نہیں کہ روزانہ اپنے نفس کا محاسبہ کر لیا کرے۔ سونے کے وقت دس منٹ مقرر کرے کہ آج میں نے کتنی نیکیاں کیں۔ کتنی بدیاں کیں۔ نیکیاں یاد آئیں تو شکر کرے اور بدیاں یاد آئیں تو توبہ کرے۔ جب روز توبہ ہوتی رہے گی، بدیاں مٹی رہیں گی۔ تو آدمی ہلکا پھلکا رہے گا۔ بڑی آسانی سے موت کے لئے منتظر ہو جائے گا اور موت کے تصور سے کوئی گرائی نہیں ہو گی۔

نیکی سے امید اور بدی سے مایوسی پیدا ہوتی ہے

اس لئے کہ نیکی کرنے سے امید پیدا ہوتی ہے، بدی کرنے سے مایوسی پیدا ہوتی ہے۔ جو ملازم ہمیشہ نالا انصاف کرتا ہے، اسے مایوسی ہوتی ہے کہ مجھے کچھ نہیں ملنا مانا، بس آقا کی طرف سے جو تیاں پڑیں گی اور جو کام عمدہ کرتا ہے، اسے تمنا رہتی ہے کاش میرے سے کوئی پوچھے، تو نے کیا کام کیا تاکہ میں بتا سکوں کہ میں نے یہ کیا یہ کیا۔ مجھے انعام ملے گا، تنخواہ بڑھے گی، مالک کے دل میں میری قدر بڑھے گی۔ تو نیکی کرنے سے امیدیں

بندھتی ہیں۔ حق تعالیٰ سے ملنے کی آرزو پیدا ہوتی ہے اور بیدیاں کرنے سے مایوسی پیدا ہوتی ہے، گھٹن پیدا ہوتی ہے اللہ کے سامنے جانے کو جی نہیں چاہتا۔ نیک آدمی تمنا میں رہتا ہے کہ کب موت آئے اور مجھے بدلے ملیں اور بد آدمی مایوس ہوتا ہے کہ کسی طرح سے موت نہ آئے، اسے مرنا بھی موت ہو جاتا ہے۔

اسی واسطے کفار کے بارے میں فرمایا گیا، چونکہ انہیں مایوسی ہوتی ہے، کیونکہ وہ کفر میں مبتلا ہیں۔ آخرت کی کوئی توقع نہیں ہے۔ اس لئے انہیں مرنا بھی بھاری ہے وَلَتَجِدَنَّهُمْ أَحْرَصَ النَّاسِ عَلَى حَيٰوةٍ ۚ تَمُنُّ انْ يُكْرَمَ انْ يَمُوتَ ۚ وَنِىَ الدُّنْيَا ۚ وَمِنَ الَّذِينَ اَشْرَكُوا ۚ بَدُوْا اَحَدَهُمْ لَوِيعَةً ۚ اَلْفَ سَنَةٍ ۚ اور جو شرک میں مبتلا ہیں، وہ اس تمنا میں ہیں کہ کاش ایک ہزار برس کی عمر مل جائے۔ وہ مل جائے تو چاہیں گے کہ ایک ہزار کی اور مل جائے۔ وہ دنیا سے ملنا چاہتے ہی نہیں۔ اس لئے کہ آئندہ انہیں کوئی توقع نہیں۔ مایوسیاں اور ظلمتیں ان کے سامنے ہیں۔ مستقبل ان کا تاریک ہے۔

اور نیک آدمی مؤمن تو اس کے بارے میں ہے۔ دوسری جگہ قرآن کریم میں ارشاد فرمایا گیا، یہود نے کہا تھا ہم اولیاء اللہ ہیں، تو فرمایا گیا :

قَدْ لَبَّيْنَا لِلَّذِيْنَ هَادُوْا اِنْ زَعَمْتُمْ اَنْكُمْ اَوْلِيَاءُ لِلّٰهِ مِنْ نُّوْنِ النَّاسِ فَتَمَتَّوْا
الْمَوْتَ اِنْ كُنْتُمْ صٰدِقِيْنَ۔ (محمدیہ آیت ۶)

اے یہود! اگر تم اولیاء اللہ ہو، اور تم اللہ کے دوست ہو، تو ذرا موت کی تمنا کر کے دکھاؤ۔ دلی کو تو تمنا ہوتی ہے کہ کب میں اس دنیا کو چھوڑوں اور اپنے پروردگار کے پاس جاؤں۔ تم اگر واقعی دلی ہو تو ذرا موت کی تمنا کر کے دکھاؤ۔ حالانکہ تمہاری کیفیت یہ ہے کہ موت کے نام سے تمہیں بخار چڑھتا ہے۔ تم یہ چاہتے ہو کہ بس دنیا سے کسی طرح نکلیں ہی نہ اور ایک ولی کامل کہتا ہے کہ یا اللہ! کب وہ دن آئے کہ اس اجڑے دیار کو ہم چھوڑ کر پاک وطن میں پہنچیں گے۔

خرم آل روز گزریں منزلِ ویراں برویم
راحت جاں طلبیم د زپے جاناں برویم
نذر کروم کہ گر آید بسر اس غم روزے
تادر میکده۔ شاداں وغرگخواں برویم

وہ کہتے ہیں کہ وہ کیسا مبارک دن ہو گا کہ اس اجڑی ہوئی بستی کو چھوڑ کر ہم اس پاک وطن میں پہنچیں گے۔ غزل خواں و فرحاں و شاداں اور اللہ کے گن گاتے ہوئے اللہ کے ہاں آخرت میں پہنچیں گے۔ تو ولایت کا خاصہ یہ ہے کہ مرنے کی تمنا پیدا ہوتی ہے اور بدی کا خاصہ یہ ہے کہ مایوسی بڑھتی ہے۔ خدا سے ملنے کو جی نہیں چاہتا۔

اس واسطے فرمایا مشرکین کو حیات دنیوی پر زیادہ حریص پاؤ گے۔ مطلب یہ ہے کہ جتنی نیکی بڑھتی جائے گی، انسان کے لئے مرنا خوشگوار ہوتا جائے گا۔

یہ جو بعض اوقات ہماری کیفیت ہوتی ہے کہ ذرا سا بیمار ہوئے اور گمان ہوا کہ موت آئی تو بھاگے بھاگے پھر رہے ہیں کہ کچھ کرو، کوئی تعویذ کرو۔ ایسا نہ ہو کہ کل جائیں۔ مرنا جینا یہ تو اللہ کے اختیار میں ہے۔ مگر انسان اتنا گھبرا جائے، خدا جانے کیا ہو جائے گا۔ ایک صالح اور نیک بندے کے لئے تو خوشی کا مقام ہے کہ زندہ

رہوں تو روزہ، نماز، طاعت و عبادت وغیرہ کا عمل نصیب ہوگا اور اگر مر گیا، تو اللہ کی ملاقات نصیب ہوگی، اس سے بہتر کیا چیز ہوگی۔ تو زندگی بھی خوشگوار، مرنا بھی خوشگوار۔

حضرت بلال رضی اللہ عنہ کی وفات کا جب وقت آیا تو چہرہ کھلا ہوا ہے، خوشی اور مسرت میں ڈوب ہوئے، لوگوں نے عرض کیا کہ حضرت! نزع کی تکلیف ہو رہی ہے اور خوشی ایسی جیسے معلوم ہو کہ شادی ہونے والی ہے۔ فرمایا:

عَدَانَلْقَى مُحَمَّدًا وَاصْحَابَهُ۔

پس عنقریب محمد صلی اللہ علیہ وسلم اور آپ کے صحابہؓ سے ملاقات ہونے والی ہے۔

اسی خوشی میں جان دے رہے ہیں کہ اب وقت قریب ہے۔

حضرت عثمان رضی اللہ عنہ شہادت کے وقت خوش ہیں، روزے سے ہیں، فرمایا بس عنقریب افطار حضور صلی اللہ علیہ وسلم کے ساتھ جا کر کرنا ہے۔ چند منٹ رہ گئے ہیں۔ یہ کیفیت نیکی اور تقویٰ و طہارت سے پیدا ہوتی ہے کہ موت خوشگوار بن جاتی ہے بلکہ تمنا پیدا ہو جاتی ہے۔

بہر حال روز کے روز اگر محاسبہ کر لیا جائے اور اپنی نیکیوں کو شکر کے راستے سے بڑھایا جائے اور بدیوں کو توبہ کے راستے سے ختم کر دیا جائے۔ تو موت خوشگوار ہو جائے گی۔ اگر تصور بندھے گا کہ موت آنے والی ہے تو گھبراہٹ نہیں پیدا ہوگی۔ یہ کہے گا یا اللہ! اگر میں زندہ رہوں، تب بھی تیرا ہوں، مروں تب بھی تیرا ہوں۔ یہاں تو نے زمین کی سطح پہ رکھ رکھا ہے، وہاں زمین کی تمہ میں۔ عالم دونوں تیرے ہی ہیں۔ اس لئے تیرے ہی پاس رہوں گا، مجھے گھبرانے کی ضرورت نہیں۔

نبی کریم صلی اللہ علیہ وسلم نے ایک مجلس میں قبر کے ہولناک حالات ارشاد فرمائے کہ منکر نکیر اس ڈراؤنی شکل میں آئیں گے۔ قبر میں یوں تاریکی اور اندھیرا ہوگا۔ مصیبت ناک صورتیں سامنے آئیں گی۔

حضرت عمرؓ نے عرض کیا، یا رسول اللہ صلی اللہ علیہ وسلم! اس وقت ہماری عقل بھی درست ہوگی؟ فرمایا۔ عقل تو رہے گی۔ کہا اب کوئی فکر کی بات نہیں۔ ہوتا رہے گا جو کچھ ہوگا۔ منکر نکیر سے نمٹ لیں گے۔ تو عقل سے مراد مادی عقل نہیں تھی جس سے ہوائی جہاز اور موٹر تیار کئے جاتے ہیں۔ عقل سے مراد عقل ایمانی تھی۔ یعنی ہمارا علم، معرفت، بصیرت، توکل علی اللہ اور ایمانی قوت قائم رہے گی؟ فرمایا، رہے گی۔ عرض کیا اب کوئی فکر نہیں۔ منکر نکیر کسی صورت میں آجائیں۔ وہ بھی اللہ کی مخلوق، ہم بھی اللہ کی مخلوق۔ ڈرنے کی کیا ضرورت؟ اللہ میاں سامنے ہے جس سے ہم ڈر رہے ہیں۔ جو اللہ سے ڈر گیا۔ وہ پھر کسی سے بھی نہیں ڈرے گا۔ یہ توکل تام اور عمل صالح کی برکت ہے کہ موت کا فکر نہ اس کے ہولناک مناظر کا فکر۔ بس اللہ پر بھروسہ ہے۔ جب وہ چاہیں گے لے جائیں گے۔ ہم تو ان کے زیر سایہ ہیں، ہمیں ڈرنے کی کیا ضرورت۔

جو بادشاہ کا ملازم ہے، صاحب خاص ہو اور ہر وقت پاس رہتا ہو، اسے کوئی غم نہیں ہوتا۔ جب بادشاہ سفر کریں گے۔ تو میں ان کے ساتھ اور جب اپنے محل سرائے میں ہوں گے تو میں ان کے ساتھ ہوں۔ میرا حلوہ ماندہ ہر وقت صحیح ہے اور ہر وقت کی عیش ہے۔ میں سفر میں بھی ساتھ، حضر میں بھی ساتھ، مجھے فکر کی کیا ضرورت؟ یہی شان مؤمن کی بھی ہے کہ سفر میں دنیا کے مسافر خانے میں ہو، تب بھی تکلیف نہیں کہ مالک کی نگاہ کے نیچے ہے اور منزل مقصود پر پہنچ جائے، تب تو راحت ہی راحت ہے وہاں پہنچ گئے جس کے لئے سب محنتیں کیں۔

یہ سب چیزیں عمل سے بنتی ہیں۔ اس لئے فرمایا گیا :

قُلْ اَعْمَلُوا اے نبی کریم صلی اللہ علیہ وسلم! اپنی امت سے فرمادیجئے کہ اے لوگو! عمل کرو۔ اس لئے کہ عمل اکارت نہیں جائے گا، سامنے آئے گا۔ فَسَمَرِي اللّٰهُ عَمَلَكُمْ وَرَسُولُهُ وَالْمُؤْمِنُونَ عَنْقَرِيْبِ اس عمل کو اللہ، اس کا رسول اور مؤمنین بھی دیکھیں گے۔ وَسَمَرْتُونَ اِلَى عَلِيْمِ الْغَيْبِ وَالشَّهَادَةِ اور قریب وقت آرہا ہے کہ تم سب کے سب اللہ کے پاس پہنچائے جاؤ گے جو غیب و شہادت کا جاننے والا ہے۔ کوئی ادنیٰ چیز اس سے چھپی ہوئی نہیں ہے۔ اور یہی نہیں کہ محض جانتا ہی ہے، بلکہ۔ فَتَبَيَّنْكُمْ بِمَا كُنْتُمْ تَعْمَلُونَ وہ بتلائے گا کہ تم نے یہ یہ کرتے تھے۔ اگر نیکی کی ہے، تو جتلا نہیں گے کہ تم بڑے اعلیٰ لوگ ہو۔ بڑی اعلیٰ کارگردگی دکھلائی۔ برائیاں کی ہیں تو یہ جتلا یا جائے گا کہ یہ تمہارے کرتوت ہیں۔ تو وہ خبر دے دیں گے کہ ہاں تم ہی وہ لوگ ہو جنہوں نے یہ چیزیں کی تھیں۔

نیکی اور بدی دنیا میں بھی نمایاں ہو کر رہتی ہے

آدمی کی نیکی اور بدی چھپی نہیں رہتی۔ دنیا میں بھی سامنے آجاتی ہے۔ آخرت میں تو آئے ہی گی۔ حدیث میں فرمایا گیا اگر ایک کو ٹھنڈی فرض کی جائے اس کے اندر ایک اور کو ٹھنڈی، اس کے اندر ایک اور کمرہ اور اس میں ایک اور کمرہ سات کمرے اندر باہر ہوں اور کسی کمرے میں نہ دروازہ ہو نہ روشن دان ہو نہ سوراخ ہو اور ساتویں کو ٹھنڈی کے اندر بیٹھ کر آدمی کوئی نیک یا بد عمل کرتا ہے، اللہ اس کے عمل کو کھول کے رہتا ہے کہ مخلوق کے دل میں پڑ جاتا ہے کہ فلاں نے یہ کیا۔

یہی وجہ ہے کہ نیک آدمی کو ساری دنیا نیک کہتی ہے۔ کسی نے جا کے تو اس کو نہیں دیکھا کہ اس نے کیا کیا نیکیاں کیں۔ خواہ مخواہ دنیا کی زبان پر ہوتا ہے کہ فلاں بڑا نیک ہے۔ یہ اسی لئے ہے کہ اللہ تعالیٰ دلوں میں ڈال دیتا ہے اور بد ہمیشہ ساری بدیاں چھپا کے کرتا ہے۔ کوئی کسی کے سامنے آکر بدی نہیں کرتا۔ چور چوری چھپ کر کرے گا، زنا کار چھپ کر زنا کرے گا۔ مگر دنیا کی زبان پر ہے کہ فلاں بڑا بدکار، سیاہ کار اور بے ہودہ آدمی ہے۔ اگر ان سے پوچھا جائے کہ تم نے خود اس کو یہ عمل بد کرتے ہوئے دیکھا؟ کہیں گے نہیں، دیکھا تو نہیں۔ یہ اللہ تعالیٰ کی طرف سے دلوں کو اطلاع دی جاتی ہے۔ تو آدمی نیکی یا بدی کرے، چھپی نہیں رہتی۔

تو اللہ اس کے رسول صلی اللہ علیہ وسلم اور مؤمنین اس کے عمل کو دیکھیں گے۔ صرف دنیا ہی نہیں، بلکہ اللہ کے حضور میں دیکھیں گے۔ پھر اللہ تعالیٰ جتلا میں گے کہ تم نے یہ یہ کیا تھا اور جتلانے کے بعد پھر ثمرہ مرتب ہو گا تو نیکی کا بدلہ نیکی سے اور بدی کا بدلہ بدی سے دیا جائے۔

كَمَنْ تَعْمَلُ بِمِثْلٍ فَذَرَهُ خَيْرًا تَرَهُ۔ ذرہ برابر نیکی کی ہے وہ سامنے آجائے گی۔ اس کا بدلہ دیا جائے گا۔

وَمَنْ تَعْمَلُ بِمِثْلٍ فَذَرَهُ شَرًّا تَرَهُ۔ اور ذرہ برابر بدی کی ہے وہ سامنے آجائے گی۔ اس کا بھی صلہ ملے گا۔

عملی زندگی اختیار کرنے کی ضرورت

میں نے یہ آیت اسی واسطے اختیار کی تھی کہ عمل کی زندگی اختیار کی جائے۔ جتنے مسائل اب تک عمل میں آچکے ہیں۔ اپنی زندگی کا جائزہ لے کر ان کو عمل میں لایا جائے اور جو نہیں آئے، ان کو معلوم کیا جائے

تاکہ بقیہ زندگی درست کی جائے۔ یہ جب ہی ہو گا جب دل میں عملی زندگی کا فکر ہو۔ قول ہی قول یا محض باتیں کر لینا یا بنا لینا یا امیدیں اور تمنا میں باندھ لینا کہ ہم تو مسلمان ہیں یوں ہو گا۔ اس سے کام نہیں چلتا۔ جدوجہد سے کام چلتا ہے لَسَّ لِلْإِنْسَانِ إِلَّا مَسْعَىٰ انْشَانِ کے لئے اس کی سعی ہی کار آمد ہوگی۔ اس کی جدوجہد ہی کام دے گی۔ جیسے دنیا کا معاملہ ہے کہ یہاں اگر کوئی محنت نہ کرے، تجارت و زراعت نہ کرے، تو دوسروں کی محنت کام نہیں آتی۔ اپنا ہی کیا کام آتا ہے۔ دوسرا اگر خدمت بھی کرے گا، ایک دن خدمت کر دی، دو دن کر دی، ناداروں کی طرح کفالت تو نہیں کر سکتے کہ انہیں بیٹھے بٹھائے کھلائے جاؤ۔ مثل مشہور ہے کہ آنسوؤں سے گھرے تو نہیں بھرے جاسکتے، گھرے تو دریا ہی بھر سکتے ہیں۔ تو لوگوں کی امداد سے زندگیاں نہیں گزرتیں۔ کچھ آدمی خود کرے، کچھ کمی رہ جائے، دوسرا کر دے۔ یہ تو ہوتا ہے۔ لیکن دنیا ان کی کفالت کر دے جو ہاتھ پیرہانا نہیں جانتے۔ ایسا کوئی نہیں کیا کرتا۔ اپنی ہی سعی کام آتی ہے تو جب دنیا جیسی مردار چیز بھی بلا سعی کے نہیں حاصل کی جاسکتی۔ تو آخرت جیسی پاک چیز بلا سعی کیسے مل سکتی ہے؟ کہ وہ گھر بیٹھے خود ہی آجائے۔ اللہ تعالیٰ فرماتے ہیں :

أَنْزَلْنَاكُمْ مَوْتًا وَأَنْتُمْ لَهَا كِرِهُونَ ۝ (سورہ پ آیت ۲۸)

کیا ہم رحمت تمہاری کمر سے چپکا دیں۔ تم بھاگے چلے جا رہے ہو، اور ہم پیچھے آرہے ہیں کہ بھی رحمت لیتے جاؤ۔ دس دفعہ محنت کرو، خوشامد کرو، تب رحمت ملے گی۔ مستغنی بنتے ہو؟ ہم تو غنی ہیں، تم محتاج ہو کے غنی بنتے ہو۔ ہم غنی ہی غنی ہیں۔ ہم میں محتاجگی کا نام نہیں، غنا تو ہمارا کام ہے نہ کہ بندے کا۔

اس واسطے یہ آیت میں نے تلاوت کی، عمل کے بارے میں چند باتیں گزارش کیں اور حدیث نبوی صلی اللہ علیہ وسلم سے مثال دی کہ عمل کی یہ پوزیشن ہے۔ اسی کی طرف توجہ رکھنی چاہئے۔ علم چاہے تھوڑا ہو مگر اس پر عمل پورا ہو۔ وہی انشاء اللہ دنیا و آخرت میں کام آئے گا۔ اللہ تعالیٰ ہمیں نیکی کرنے اور عمل کرنے کی توفیق عطا فرمائے۔ آمین

اللَّهُمَّ رَبَّنَا ظَلَمْنَا أَنْفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ-

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ- وَارِنَا مِنَّا سَكْنَا وَتَبَّ عَلَيْنَا

إِنَّكَ أَنْتَ التَّوَّابُ الرَّحِيمُ-

وَصَلَّى اللَّهُ تَعَالَى عَلَيَّ خَيْرَ خَلْقِهِ مُحَمَّدٍ وَآلِهِ وَاصْحَابِهِ أَجْمَعِينَ-

بِرَحْمَتِكَ يَا أَرْحَمَ الرَّاحِمِينَ-



دنیا و آخرت

اسلام نے یہ تعلیم دی ہے کہ دنیا بھی ایک برابر کا عالم ہے، آخرت بھی ایک برابر کا عالم ہے محض راہ گزر نہیں ہے کہ دنیا تو ایک راستہ ہے یہاں سے چل پڑو اور آخرت میں پہنچ جاؤ بلکہ فرمایا: *الدنيا مزروعۃ الاخرة*۔ ”دنیا آخرت کی کھیتی ہے“۔ جیسا بیج یہاں ڈال دو گے، ویسا ہی پھل آخرت میں پاؤ گے۔ تو دنیا گویا کھیتی کی جگہ ہے۔ انسان کا کام بیج ڈالنا ہے۔ اچھا بیج ڈالے گا، اچھا پھل نکل آئے گا، برا بیج ڈالے گا، برا پھل ۛ

گندم از گندم بروید جوز جو
از مکافات عمل غافل مشو

از حضرت حکیم الاسلام قدس اللہ سرہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ - وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِأَذْنِهِ وَسِرَاجًا مُنِيرًا - أَمَّا بَعْدُ

فَأَعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ - وَمَا هَذِهِ الْحَيَاةُ الدُّنْيَا إِلَّا لَهْوٌ وَلَعِبٌ وَإِنَّ الدَّارَ الْآخِرَةَ لَهِيَ الْحَيَوَانُ مَلَكُوا كَأَنَّهُمْ يَعْلَمُونَ ۚ فَإِذَا رَكِبُوا فِي الْفُلِّ دَعَاؤُ اللَّهِ مُخْلِصِينَ لَهُ الدِّينَ فَلَمَّا نَجَّاهُمْ إِلَى الْبَرِّ إِذَا هُمْ يُشْرِكُونَ ۚ لِيَكْفُرُوا بِمَا آتَيْنَهُمْ وَلِيَتَمَتَّعُوا فَسَوْفَ يَعْلَمُونَ -
صَدَقَ اللَّهُ الْعَلِيُّ الْعَظِيمُ ۝

احوال واقعی

بزرگان محترم!

مجھے اس وقت کوئی لمبی تقریر کرنی نہیں ہے۔۔۔ وقت بھی تھوڑا ہے۔۔۔ اور میں بھی اس وقت تھکا ہوا ہوں۔۔۔ عمر کے لحاظ سے بھی ضعیف ہوں اور عوارض کے لحاظ سے بھی اس لئے زیادہ بولنے کی ہمت

لے جنوبی افریقہ میں یہ تقریر ارشاد فرمائی

نہیں، مختصر طریق پر اس آیت کریمہ کی روشنی میں ”چند باتیں“ آپ حضرات کی خدمت میں گزارش کرنی ہیں۔

تذکرہ دنیا کا مقصد

اس آیت میں حق تعالیٰ شانہ نے دو عالموں کا ذکر فرمایا ہے۔ ایک عالم دنیا اور ایک عالم آخرت۔ عالم دنیا کا ذکر اس لئے کیا کہ ہم اس میں آباد ہیں۔ ہمارے فرائض بتلانے کے لئے دنیا کا ذکر کیا گیا ہے، دنیا کو منوانے یا دنیا پر ایمان لانے کے لئے تذکرہ نہیں کیا گیا۔ اس لئے کہ ایمان غیبی چیزوں پر لایا جاتا ہے۔ ”انبیاء علیہم السلام کی خبروں پر اعتماد کر کے کسی چیز کو ماننا“ یہ ایمان ہے۔ آنکھ سے دیکھ کر ماننا یہ ایمان نہیں ہے یا عقل سے سمجھ کر مان لینا، اسے ایمان نہیں کہتے۔ کوئی یوں نہیں کہہ سکتا کہ میں ایمان لایا کہ دو کا دگنا چار ہوتا ہے۔ یہ ایک عقلی چیز ہے، ایمان لانے کے چیز نہیں، محسوسات میں سے ہے۔ یا جب صبح کو آفتاب نکلے تو کوئی یوں نہیں کہے گا کہ میں ایمان لایا کہ سورج نکل آیا ہے۔ وہ ایمان لانے کی چیز نہیں وہ تو آنکھوں سے دیکھنے کی چیز ہے۔ غرض ایمان غیبی چیزوں پر لایا جاتا ہے۔ اور وہ بھی پیغمبر کے منہ پر اعتماد اور اطمینان کر کے جیسے وہ فرمائیں ویسے مان لینا اسے ایمان کہتے ہیں۔ بہر حال اس آیت کریمہ میں دنیا کا ذکر ایمان لانے کے لئے نہیں فرائض بتلانے کے لئے کیا۔

تذکرہ آخرت کا مقصد

اور آخرت کا ذکر ایمان لانے کے لئے کیا ہے کیونکہ وہ آنکھوں کے سامنے موجود نہیں، آخرت کی پہلی منزل ”عالم برزخ“ ہے جسے قبر کہتے ہیں۔ اس کے حالات کو نہ عقل معلوم کر سکتی ہے نہ آنکھ دیکھ سکتی ہے۔ جزا اس کے کہ مخبر صادق کی خبر اطمینان کیا جائے اور کوئی صورت نہیں۔ عالم آخرت کا برپا ہونا، میدان محشر کے حالات، جنت و دوزخ کا وجود، پل صراط کا وجود آج تک کسی آنکھ نے نہیں دیکھا نہ عقل سے دریافت کیا۔ اس کو ماننا یہ ایمان ہے۔ غرض دنیا کا ذکر احکام کو بتلانے کے لئے کیا گیا ہے اور آخرت کا ذکر ایمان لانے کے لئے کیا گیا ہے۔

آخرت کو عقل سے سمجھنے کا نقصان

جن قوموں نے آخرت کو عقل سے سمجھنا چاہا ہے انہوں نے بہت ٹھوکریں کھائیں اور وہ حقیقت حال نہیں سمجھ سکیں کیونکہ عقل غیبی امور کا ادراک نہیں کر سکتی۔ عقل تو ان محسوسات میں آنکھ سے دیکھی چیز، کان سے سنی چیز یا ناک سے سونگھی چیز ان میں سے کچھ نتائج نکالتی ہے۔ لیکن غیبی امور کو پالینا یا پرکھ لینا یہ عقل کا کام نہیں ہے یہ وحی کا کام ہے اور وحی ہی یہ خبر دے سکتی ہے کہ غیب کیا چیز ہے؟ عالم غیب میں کیا واقعات پیش آئیں گے؟ اس میں عقل درکار نہیں ہے نہ عقل کار آمد ہے نہ عقل اس میں چل سکتی ہے۔ غرض جن قوموں نے آخرت کو محض عقل کا نشانہ بنایا انہوں نے ٹھوکریں کھائیں۔

منکرینِ آخرت کا نظریہ

بعض قوموں نے تو یہ سمجھا کہ آخرت کا کوئی وجود ہی نہیں ہے صرف دنیا ہی کا عالم ہے، آگے کچھ ہونے والا نہیں ہے۔ وہ کہتے ہیں جب آدمی مر گیا تو فنا ہو گیا، اب وہ نہ آئے گا نہ پہلے تھا، نہ آئندہ ہوگا، بس قصہ ختم ہوا، وہ آخرت کو مانتے ہی نہیں کہ جزا و سزا ہوگی حساب و کتاب ہوگا اور اللہ کے آگے بندوں کی پیشی ہوگی۔ وہ نہیں مانتے۔ اس لئے کہ انبیاء علیہم السلام کی خبروں پر اطمینان نہیں رکھتے بلکہ وہ عقل پر پرکھتے ہیں۔ ظاہریات ہے کہ عقل مرنے کے بعد کی چیزوں کی کوئی خبر نہیں دے سکتی اس واسطے انہوں نے انکار کر دیا۔ اور موت کے معنی ”فناء محض“ کے سمجھے کہ بس گیا سو گیا۔ جیسے پہلے نہیں تھا ویسے ہی آئندہ بھی نہیں ہوگا۔ غرض بعض اقوام نے ایک نظریہ یہ قائم کیا کہ جو کچھ ہے معاذ اللہ وہ دنیا ہے اور آخرت کوئی چیز نہیں۔

دنیا کو فقط ”راہ گزر“ ماننے کا نظریہ

بعض قوموں نے یہ نظریہ قائم کیا کہ اصل آخرت ہے، دنیا اس کا راستہ ہے۔ اس سے گزر کر ہی عالمِ آخرت آئے گا۔ جو دنیا میں نہیں آیا، پیدا نہیں ہوا اس کے لئے آخرت بھی نہیں۔ جو دنیا میں آگیا، پیدا ہو گیا پھر اس نے انتقال کیا اس کے لئے عالمِ آخرت ہے۔ غرض دنیا ایک راستہ اور راہ گزر ہے، آنے والی چیز آخرت ہے۔ وہی اصل منزل و مقصد ہے وہیں جانا ہے۔ تو ایک یہ نظریہ کہ آخرت کو ماننا مگر اس کے ساتھ میں دنیا کو محض ایک راہ گزر مانا۔

پہلے نظریے کے دنیوی آثار

ان دونوں نظریات کے اقوام پر دو اثر پڑے، جنہوں نے کہا کہ فقط دنیا ہی کا عالم ہے آخرت آنے والی نہیں۔ وہاں سے تمدن کا غلو برپا ہوا۔ انہوں نے کہا کہ جب دنیا ہی دنیا ہے تو عیش اڑانے میں کوئی کمی نہ کی جائے۔ باہر بہ عیش کوش کو عالم و دام نیست

کھانا، پینا، پہننا اور رہنا سہنا نیز کوٹھی اور بنگلے یہی ان کی دنیا ہے اور یہی انکی آخرت ہے۔ اس سے آگے کوئی چیز نہیں۔ نہ ان کو حلال اور حرام کی تمیز کی ضرورت۔ جب دنیا ہی دنیا ہے آگے کہیں جانا نہیں۔ کوئی حساب دینا نہیں۔ اس لئے جائز و ناجائز کی بحث ہی نہیں آتی۔ بس جس طرح سے ہو عیش اڑاؤ۔ اس طرح سے تمدن کا غلو اور تمدن میں مبالغے برپا ہوئے کہ فقط یہی نہیں کہ آدمی اچھا کھالے، پی لے اور اچھا پہن کر گزر کرے۔ بلکہ کھانے اور پینے میں اتنا مبالغہ اور اتنے تکلفات بھی جہاں عقل بھی نہ پہنچے، وہ تکلفات بھی پیدا کئے جا رہے ہیں۔ غرض دنیا کو سجادینے کا نام زندگی ہے۔ وہ نہ سچے گی تو انسان کی زندگی نہیں ہے۔ تو تمدن کے مبالغے، عیش و آرام کی چیزیں، کھانے اور پینے کے سامان، رہنے اور سہنے کے سامانوں میں مبالغے اتنے ہوئے کہ پچھلوں کی عقل میں بھی نہیں آسکتے تھے کہ دنیا ترقی کر کے اس درجے پر پہنچ جائے گی، عیش و آرام کے اتنے سامان برپا ہو جائیں گے۔ غرض اس نظریے کے تحت تمدن کا غلو پیدا ہوا کیونکہ دیانت اور دین کوئی چیز نہ رہا۔ اللہ کے آگے حاضری اور حساب دینے کا کوئی سوال نہ رہا۔ دنیا ہی دنیا رہ گئی تو جس طرح سے چاہو اس کو برپا کرو۔ جتنا چاہو اس کو برپا کرو، جتنا چاہو اس میں عیش اڑاؤ۔

بابر بہ عیش کوش کہ عالم دوام نیست

جتنی عیش اڑانی ہے اڑالو آگے کچھ نہیں ہے۔ تو تمدن و مدنیت اور تمدنی سامانوں کی افراط پیدا ہوئی۔ اسی لئے جو لوگ اس تمدن کے موجد ہیں انہیں شاید بھول کے بھی موت کا خیال نہیں آتا۔ بھول کر بھی قریباً آخرت کا کوئی تصور نہیں۔ ایک ہی تصور ہے کہ دنیا آنکھوں کے سامنے ہے بس جس طرح چاہو اسے چلا لو۔ غرض ایک نظریہ تو یہ تھا اور اس کا یہ اثر پڑا کہ دین ختم ہو گیا، دنیا رہ گئی۔ آخرت نگاہوں سے اوجھل ہو گئی، فقط دنیوی سامان سامنے رہ گئے۔

دوسرے نظریے کے دنیوی آثار

دوسرا نظریہ یہ تھا کہ آخرت ہے اور وہی مقصود ہے۔ دنیا ایک راستہ ہے جس سے گزر کر جانا ہے۔ اس کا اثر یہ پڑا کہ نہ صرف یہ کہ تمدن اختیار نہ کرو۔ بلکہ جتنا جسم کو عذاب دو، جتنا اسباب عیش کو ترک کرو، جتنی رہبانیت اختیار کرو وہی آخرت بنانے والی ہے۔ تو بعض اقوام نے یہی کیا۔ چنانچہ ہم نے برما میں دیکھا کہ ان کے جو مذہبی پیشوا ہیں جنہیں ”ہکھسو“ کہتے ہیں، وہ نہ گھر بناتے ہیں، نہ نکاح نہ شادی نہ بیاہ۔ بلکہ کھانا پینا بھی خود نہیں پکاتے، بھیک بھی نہیں مانگتے۔ ان کا کام یہ ہے کہ صبح کو وہ نکل گئے، قوم جانتی ہے کہ کھانے کے لئے آئے ہیں۔ تو ہر گھر میں کھانے سے پہلے ایک آدھ روٹی ان کے نام کی رکھ لی جاتی ہے اور کچھ سالن رکھ دیا۔ جہاں وہ آئے انہیں دیدیا۔ یہ ان کا کھانا ہے۔ پہاڑوں کی کھوہ میں رہتے ہیں۔ ایک دھوٹی انہوں نے باندھ لی اور وہی اوڑھ لی۔ اور کہتے ہیں دنیا راہ گزر ہے جتنا اس میں تکلف کیا جائے گا اتنا ہی آخرت فراموش ہو جائیگی۔ اور ہے اصل میں آخرت بہر حال یہاں تمدن سرے سے ختم ہو گیا۔ پہلے نظریے کے تحت تو تمدن ہی تمدن رہ گیا تھا اور دوسرے نظریے کے تحت سرے سے تمدن ختم ہو کر دنیا لاشی، ہیج اور فانی بن گئی کہ اس کے اندر ذرا سا بھی آرام کرنا یہ گویا آخرت کو کھودینا ہے۔

عیسائیت اور دنیا

عیسائیوں میں دیکھا گیا، ان کی تاریخ شاید ہے کہ جتنا بدن کو تکلیف پہنچائی جائے اتنا ہی آخرت بنتی ہے، چنانچہ ان میں بعض رہبان دیکھتے گئے، تاریخوں میں یہ موجود ہے کہ ایک گڑھا ہے اور اس میں گارا ہے، اس میں پڑ کے برس گزارتے ہیں اور بڑی کھیاں انہیں کاٹ رہی ہیں، بدن کے اوپر ورم چڑھا ہوا ہے مگر وہ گارے کے اندر پڑے ہوئے ہیں اور کبھی ہوئے ہیں کہ ہم آخرت میں جارہے ہیں، دنیا سے ہمیں کوئی سروکار نہیں ہے۔ شادی بیاہ سے غرض نہیں، مکان بنانے سے غرض نہیں۔ اگر گرجا میں کوئی عورت ”نن“ (NUN) بن کے گئی (راہبہ) تو وہ یہ عہد کر کے جاتی ہے کہ نہ شادی کرے گی نہ بیاہ کرے گی۔ لذات دنیا سے اسے کوئی تعلق نہ ہوگا۔ مرد جاتا ہے تو وہ عہد کر کے جاتا ہے کہ نہ نکاح کرے گا نہ عورت اس کے گھر میں آئے گی، نہ گھر در ہوگا۔ غرض ایک نظریے کے تحت تمدن اتنا برپا ہوا کہ آخرت فراموش ہو گئی۔ اور ایک نظریے کے تحت تمدن اتنا مٹا کہ دنیا بے رونق ہو گئی۔ بس آخرت ہی آخرت پیش نظر ہے۔ وہ بنتی

ہے یا نہ بنے، یہ الگ بات ہے۔ یہ دو متضاد نظریے ہیں۔ ایک یہ کہ دنیا کوئی چیز نہیں ہے، آخرت ہی ایک چیز ہے۔ ایک یہ کہ جو کچھ ہے دنیا ہے، آخرت کوئی چیز نہیں ہے۔

اسلامی نقطہ نگاہ

اسلام نے یہ تعلیم دی کہ دنیا بھی ایک برابر کا عالم ہے، آخرت بھی ایک برابر کا عالم ہے۔ محض راہ گزر نہیں ہے کہ دنیا تو راستہ ہے، یہاں سے چل پڑو اور آخرت میں پہنچ جاؤ بلکہ فرمایا :

الدنيا مزرعة الآخرة۔

”دنیا آخرت کی کھیتی ہے۔“

جیسا بیج یہاں ڈال دو گے، ویسا ہی پھل آخرت میں پاؤ گے، تو دنیا گویا کھیتی کی جگہ ہے۔ انسان کا کام بیج ڈالنا ہے۔ اچھا بیج ڈالے گا، اچھا پھل نکل آئے گا، برا بیج ڈالے گا، برا پھل۔

گندم از گندم برید جوز جوز
از مکافات عمل غافل مشو

گیہوں کا بیج ڈالو گے گیہوں اگے گا، کیکر کا بیج ڈالو گے تو کانٹے دار درخت اگے گا۔ سینڈھ کا بیج ڈالو گے تو بدبو دار درخت اگے گا۔ غرض جیسا یہاں کرو گے ویسا ثمرہ سامنے آجائے گا۔ تو آخرت سے دنیا بنتی ہے، یہ نہیں ہے کہ دنیا کا تعلق آخرت سے نہیں اور آخرت کا تعلق دنیا سے نہیں۔

دنیا میں رہنے کا انداز

اب یہ کہ دنیا میں کس طرح سے رہو؟
تو اسلام نے یہ نہیں بتلایا کہ تم پھٹے حال رہو، تم بھک منگے بن کے رہو، گھر گھر بھیک مانگ کر معاذ اللہ اپنا پیٹ پال لیا کرو۔ فرمایا :

اليد العليا خير من السفلى۔

”اونچا ہاتھ نیچے ہاتھ سے بہتر ہے“

مانگنے والا ہاتھ وہ کم رتبہ ہے اور عطاء کرنے والا ہاتھ بہتر ہے۔

اور فرمایا :

كسب الحلال فريضة بعد الفريضة۔

”حلال مال کا کمانا ایسی ہی فرض ہے جیسا نماز روزہ فرض ہے۔“

آدمی کا فرض ہے کہ وہ کمائے، وہ مانگ کر نہ کھائے بلکہ دس کو کھلا کر کھانے کے بھی قابل ہو اس درجے پر آئے۔ غرض مسلمان کوئی بھک منگا نہیں بنایا گیا، کوئی سائل بنا کر نہیں بھیجا گیا کہ بھکاری بنے بلکہ عطاء کرنے والا بنا کر بھیجا گیا کہ دنیا کی اقوام کو کچھ دے، ان سے مانگنے کا روادار نہ ہو بلکہ معطل بنے، عطاء کرے اور وہ چیزیں دے جس کی دنیا محتاج ہے۔ ان کو دین کی طرف دعوت دے، اس دین کی طرف جس میں دنیا بھی برابر کی ہے اور آخرت بھی برابر ہے۔ حدیث میں آپ نے ارشاد فرمایا :

ان الله يحب ان يروى اثر نعمته على عبده۔

اللہ اپنے جس بندے کو نعمت دے تو اسے یہ بھی پسند ہے کہ اس نعمت کا اثر بھی اس کے اوپر کچھ آنا چاہئے۔ کچھ ڈھنگ کا لباس ہو، کچھ ڈھنگ کا کھانا پینا ہو، ڈھنگ کا رہنا سہنا ہو۔ ڈھنگ سے ہو اور جمال کے ساتھ ہو۔ مبالغے کو تو روکا ہے کہ حدود سے مت گزرو۔ جیسے دین کے بارے میں فرمایا :

لا تغلوا فی دینکم۔

”دین میں زیادہ مبالغے مت کرو کہ تحمل سے باہر ہو جائے۔ اتنا ہی عمل اختیار کرو جسے عمر بھر نبھاؤ۔“

اسی طرح دنیا کے بارے میں فرمایا کہ اتنا مبالغہ مت کرو کہ وہ آخرت کے بھلانے کا ذریعہ بن جائے۔ اتنی دنیا اختیار کرو کہ عیش و آرام سے گزر بسر کرو۔ دوسرے کو کھلا کر خود کھا سکو۔ یہ ضرور کرو۔ مگر اپنی آخرت کو مت بھلاؤ کہ دنیا میں اتنا منہمک ہو جاؤ کہ دل سے موت کا تصور ہی نکل جائے۔ اس سے روکا ہے۔ یہ غلو اور مبالغہ ہے۔

دولت و عبادت کا باہمی ارتباط

حدیث میں فرمایا گیا (جس کا مفہوم کچھ اس طرح ہے)

تم اس طرح زندگی بسر کرو اور زہد و قناعت کے یہ معنی سمجھو کہ جب دنیا سے جاؤ تو کوئی چیز پیچھے چھوڑ کے نہ جاؤ، اولاد بھک منگی ہو۔ فرمایا۔ ”یہ بہتر نہیں ہے“۔ یہ بہتر ہے کہ اپنی زندگی میں اولاد کے لئے کچھ سامان کرتے جاؤ۔

یہ جہی تو ہو گا جب آدمی کچھ کمائے گا، کچھ دولت فراہم کرے گا، کچھ بچوں کے لئے چھوڑے گا، کچھ ان کی خدمت کرے گا، کچھ عزیز و اقرباء کی خدمت کرے گا۔ ہزاروں عبادتیں ہیں جو دولت پر موقوف ہیں۔ اگر آپ کے ہاتھ میں دولت نہیں، آپ زکوٰۃ کیسے دیں گے؟ تو ایک فرض سے محروم ہو گئے۔ آپ کے ہاتھ میں مال نہیں حج کیسے کریں گے؟ توجج کی دولت سے محروم ہو گئے۔ آپ کے ہاتھ میں دولت نہیں تو غرباء کی خدمت کیسے کریں گے؟ تو عطایا سے آپ محروم ہو گئے۔ غرض ہزاروں عبادتیں ہیں جو دولت پر موقوف ہیں۔ میں کہتا ہوں کہ یہ جو مساجد میں آپ نماز پڑھ رہے ہیں۔ یہ بھی تو دولت پر موقوف ہے، دولت ہاتھ میں نہ ہوتی تو اتنی خوشنما مسجد کہاں سے بنتی۔ اللہ کا گھر اتنا آراستہ کیسے ہوتا؟ اور یہ بہترین قالین کی جانمازیں جسے دیکھ کر دل خوش ہوتا ہے کہ اللہ کے گھر کو سجا رکھا ہے۔ یہ دولت ہی کا تو کرشمہ ہے۔ تو دولت پر نماز بھی موقوف، حج بھی موقوف، زکوٰۃ بھی موقوف اور صدقات بھی موقوف، ہزاروں عبادتیں ہیں جو دولت پر موقوف ہیں۔ اسلام جامع دین تھا وہ دولت کو حرام کیسے قرار دیتا؟ اس کا مطلب یہ تھا کہ وہ آدمی کو ساری عبادتوں سے محروم بناتا۔ اس واسطے اس سے حکم دیا :

کسب الحلال فریضة بعد الفریضة۔

”حلال کی کمائی کرنا انسان کے اوپر ایسا ہی فرض جیسا نماز روزہ فرض ہے۔“

مقصد تو یہ ہو کہ میں کسی کا محتاج بن کے نہ رہوں۔ اتنا کمائے مگر اب اللہ برکت دے اور لکھ پتی بنا دے تو اس کی اجازت بھی نہیں دی کہ اس مال کو ضائع کر دیا سمندر میں بہا دواس کو اس کے مصرف میں جائز اور حلال طریق پر خرچ کرو۔ غرض حلال ہی طریق پر کمائو اور حلال طریق پر اسے صرف کرو۔ تو یہ صرف کرنا اور کمانا یہ سب عبادت میں داخل ہو گا۔ اس لئے کہ یہ عبادت کا وسیلہ ہے۔

وسائل عبادت کا حکم

اور وسیلہ کا حکم وہی ہوتا ہے جو مقصد کا ہوتا ہے جب مقصد عبادت ہے تو اس کا وسیلہ بھی عبادت ہے۔ آپ جو نماز پڑھ رہے ہیں اس کا وسیلہ وضو ہے اس لئے وضو بھی عبادت میں داخل ہے۔ یہ نہیں ہے کہ وضو پر کوئی ثواب نہ ملے۔ البتہ نیت شرط ہے۔ بلا نیت وضو کریں گے تو پاکی تو حاصل ہو جائے گی، نماز بھی جائز ہوگی مگر وضو پر ثواب نہیں ملے گا۔ جب تک آپ یہ نیت نہ کریں کہ اس لئے وضو کر رہا ہوں کہ یہ نماز کا وسیلہ ہے تو وضو بھی عبادت ہے اس لئے کہ نماز کا وسیلہ ہے۔

مسجد کی تعمیر بھی عبادت ہے اس لئے کہ نماز اور ذکر اللہ کا وسیلہ ہے۔ مسجد کے لئے زمین خریدنا وہ بھی عبادت ہے کیونکہ عبادت اور نماز کا وسیلہ ہے۔ غرض وسائل جتنے ہوتے ہیں ان کا حکم وہی ہوتا ہے جو مقاصد کا حکم ہوتا ہے۔

دنیا و وسیلہ آخرت

اسی لئے ساری دنیا مسلمان کے لئے دین کا وسیلہ بنائی گئی ہے :

ان الدنيا خلقت لكم وانتم خلقتم للاخرة۔

”دنیا تمہارے لئے پیدا کی گئی ہے اور تم آخرت کے لئے پیدا کئے گئے ہو۔“

تو دنیا آخرت کے لئے کماؤ۔ خدمت و اطاعت کے لئے۔ اور یہ ساری چیزیں عبادت میں داخل ہیں۔ غرض کمانا اور خرچ کرنا یہ سب طاعت میں داخل ہے بشرطیکہ نیت صحیح ہو اور رضائے خداوندی مقصود ہو۔

اسی لئے قرآن کریم میں بعض آیتوں میں تو مذمت کی گئی ہے اور بعض میں مدح کی گئی ہے۔ ایک جگہ ارشاد فرمایا :

اِنَّمَا اَمْوَالُكُمْ وَاَوْلَادُكُمْ فِتْنَةٌ۔

”یہ تمہاری اولادیں اور یہ تمہارے مال تمہارے لئے فتنہ ہیں اور آزمائش کی چیزیں ہیں۔“

تو اس سے ایک گونہ مذمت نکلی۔

دوسری جگہ حدیث میں ارشاد فرمایا :

نعم المال الصالح للرجل الصالح۔

”اچھے انسان کا اچھا مال وہ بہترین متاع اور بہترین پونجی ہے۔“

تو یہاں مال کی تعریف کی ہے۔ غرض ایک جگہ ہے مذمت اور ایک جگہ مدح ہے، مذمت اس لئے ہے کہ رضائے خداوندی اور جائز طریق پیش نظر نہ ہو۔ مدح اس لئے کہ رضائے خداوندی مقصود ہے اس کے لئے آدمی بڑھ رہا ہے اور اس کے دائرے میں رہ کر کما رہا ہے۔ وہ مال بھی مبارک اور کمانے والا بھی مبارک۔ اگر مال مطلقاً مذمت کی چیز ہوتی تو صحابہؓ میں کوئی دولت مند نہ ہوتا۔ حالانکہ ان میں لکھتی بھی ہیں، ان

میں کروڑ پتی بھی ہیں، ہزار پتی بھی ہیں۔ اسی طرح ائمہ ہدایت کے اندر کروڑ پتی، لکھ پتی لوگ موجود ہیں۔

کروڑ پتی امام

آپ ہی کے امام ابوحنیفہ رحمہ اللہ جن کے فقہ پر آپ چل رہے ہیں، کے ہاں ریشمین کپڑے کی تجارت تھی اور یہ نہیں کہ کوئی ایک آدھ دکان لگی ہوئی ہو کہ ریشمین کپڑا فروخت ہو گیا، بلکہ کپڑے بنانے کے کارخانے تھے اور ملکوں میں کپڑا سپلائی ہوتا تھا جس کی وجہ سے امام صاحب گویا کروڑ پتی تھے۔ حتیٰ کہ وفات ہوئی تو مورخین لکھتے ہیں کہ ان کے خزانے کے اندر کروڑوں روپیہ جمع تھا جس میں کچھ وصیتیں تھیں۔ ان میں سے کچھ اولاد پر تقسیم ہوا۔

تجارت میں امام ابی حنیفہ کی احتیاط

بایں ہمہ کمانا بھی انتہائی حلال کا تھا ___ چنانچہ ان کے واقعات میں موجود ہے کہ امام صاحب نے ایک شخص کو تجارت کے لئے وکیل بنا کر بھیجا اور فرمایا مصر میں جا کر اس مال کو بیچو۔
اول تو اس شخص نے یہ کیا کہ بیچنے میں کچھ تاخیر کی کہ ذرا مانگ کچھ بڑھ جائے اور مال کچھ گراں ہو، تب بیچوں ___ چنانچہ مہینہ بھر روکے رکھا۔ مہینہ بھر کے بعد قیمت چڑھ گئی تو ایک لاکھ کے بجائے دو لاکھ کمایا۔
کافی نفع ملا۔

دوسرا اس نے یہ کیا کہ جب مانگ بڑھی تو اس نے ایک روپیہ فی روپیہ اس کی قیمت بڑھا دی۔ گاہک زیادہ تھے تو دو لاکھ کے اڑھائی لاکھ وصول ہوئے۔
یہ رقم لا کر امام صاحب کے خدمت میں پیش کی ___ امام صاحب کا اندازہ یہ تھا کہ ستر، اسی ہزار روپیہ نفع ہوگا، وہاں اڑھائی لاکھ نفع سامنے آیا۔
فرمایا: اتنا نفع کیسے ہوا؟
اس نے کہا، اول تو میں نے بیچنے میں تقریباً ایک ماہ کی تاخیر کی تاکہ کچھ مانگ بڑھ جائے، کچھ گراں ہو جائے اور اس کے ساتھ میں نے ایک روپیہ فی روپیہ بڑھا دیا۔
فرمایا:

”نعوذ باللہ! ___ پہلی صورت ”احتکار“ کی تھی ___ جس کے معنی یہ ہیں کہ تاخیر کرو تاکہ گاہک مجبور ہو کر خریدے ___ تو گاہک کی مجبوری سے فائدہ اٹھانا یہ حرام خوری ہے۔ غرض احتکار کیا جو شریعت میں ممنوع ہے کہ مال بیچنے میں اس لئے تاخیر کرو کہ اس کی قیمت زیادہ اٹھے گی۔ بلکہ اپنے وقت پر بیچو۔ عام طور سے جتنی قیمت ہے اس پر فروخت کر دو۔ مال کا انتظار میں رکھنا کہ قیمت چوگنی ہو جائے، شریعت نے اسے حرام قرار دیا ہے۔“

پھر فرمایا کہ:

”ایک روپیہ فی روپیہ بڑھا کر تم نے غبن فاحش کیا، شریعت اس کی بھی اجازت نہیں دیتی۔“

فرمایا :

”اب یہ تو مشکل ہے کہ تمہیں اڑھائی لاکھ روپے دے کر بھیجوں کہ لوگوں کو واپس کرو،
خدا جانے کوئی گاہک کہاں کا ہو گا کوئی کہاں کا ___؟ لہذا ایک پائی میرے خزانے میں
داخل نہ کی جائے ___ ابھی اس مال کو غریبوں پر صدقہ کر دیا جائے۔“

تو اڑھائی لاکھ روپے اسی وقت غریبوں میں تقسیم کر دیا ___ یہ کمائی کی صورت تھی کہ انتہائی احتیاط کے
ساتھ فروختی ہوئی اور مال کمایا جاتا۔

مصارف سے مدخل کا اندازہ

جب جائز طریق پر مال آتا تھا اس کے بعد تو جائز ہی طریق پر خرچ بھی ہوتا تھا ___ جیسے حضرت سیدنا
شیخ عبدالقادر جیلانی قدس اللہ سرہ فرماتے ہیں کہ :

”میں مال کے مصارف کو دیکھ مدخل کا پتہ چلا لیتا ہوں۔ جس جگہ صرف ہوتا ہے، سمجھ
لیتا ہوں کہ اگر یہ اچھی جگہ ہے تو آیا بھی اچھے طریق سے ہے۔ اگر حرام جگہ صرف
ہو رہا ہے تو سمجھ لیتا ہوں کہ حرام ہی کی کمائی ہے۔ غرض مصرف دیکھ کر اس کے مدخل کو
پہچان لیتا ہوں کہ یہ کس طرح سے آیا ہو گا۔“

غرض امام صاحب ”کمال پاک اور انتہائی پاکیزہ طریق پر آتا تھا تو خرچ بھی ایسے راستوں میں ہوتا ہے۔

امام ابی حنیفہؒ کی طرف سے علماء کرام کی تنخواہیں

امام ابی حنیفہؒ نے ایک مجلس بنائی جس میں تقریباً چار پانچ سو علماء کرام اور محض علماء نہیں بلکہ اپنے
اپنے فن کے امام اس میں جمع کئے۔ کوئی تفسیر کا امام، کوئی حدیث کا امام، کوئی لغت کا امام اور کوئی فقہ کا امام۔
ان سب پر مشتمل مجلس بنائی اور فقہ کے مسائل مرتب ہونا شروع ہوئے۔ اجتہاد اور استنباط سے مسائل
نکالے گئے۔ ایک مسئلہ اس مجلس میں پیش ہوتا اور ہفتوں اس پر بحث ہوتی۔ نکھر نکھر کر جو اخیر میں نکھری ہوئی
بات نکلتی وہ مرتب کر کے لکھی جاتی کہ یہ قرآن و حدیث سے قریب تر ثابت ہے ___ یہی آپ کا فقہ حنفی ہے
___ تو ان چار پانچ سو علماء کرام کی تنخواہ امام صاحبؒ کے خزانے سے دی جاتی ___ کسی کے ایک ہزار
ماہوار مقرر، کسی کے دو ہزار اور کسی کے تین ہزار اس طرح لاکھوں روپے ماہوار کا خرچ اس پر ہوتا تھا۔

امام ابی حنیفہؒ کا غرباء پر خرچ

پھر یہ الگ تھا کہ صدقات و خیرات کے اندر کونے کے جتنے گھرانے تھے ان کی فہرستیں امام صاحبؒ کے
ہاں لکھی ہوئی تھیں کہ فلاں گھر میں اتنے بڑے ہیں، اتنے بچے ہیں، اتنی عورتیں ہیں اور اتنے مرد اور غریب
ہیں۔ بس روز روز کا کھانی لیتے ہیں اور پس انداز اور پیچھے کچھ چھوٹا ہوا نہیں۔

ہر گھر میں جتنے افراد ہوتے اور کونے کے اندر جتنے غریبوں کے گھر ہیں سب کے لئے لباس ان کی
قد و قامت کے مناسب رمضان میں تیار ہوتے ___ عید کا چاند دیکھا گیا اور فجر کی نماز سے پہلے ہر گھر میں گھر

کے افراد کی تعداد کے مطابق لباس پہنچ جاتا تھا۔ تو غرباء کہتے کہ ہم غریب نہیں، ہماری عید بھی امیروں کی سی ہے۔ ابی حنیفہؒ سلامت چاہئے۔ غرض یہ خرچ الگ تھا کہ کوئی غریب گھرانہ خالی نہ رہتا تھا کہ ان کی عید نہ ہو۔ اعلیٰ ترین لباس جتنا اس کے مناسب حال ہے پہنچتا تھا۔ تو علماء پر لاکھوں کا یہ خرچ تھا اور غرباء پر یہ خرچ تھا۔

ایک مقروض سے امام صاحبؒ کا معاملہ

پھر اوپر سے قرض کے دروازے کھلے ہوئے تھے۔ ہزاروں کی تعداد میں لوگ قرض لیتے تھے۔ کسی کو پچاس ہزار کی ضرورت ہے تو امام صاحبؒ دے دیتے تھے، تیس ہزار کی ضرورت ہے تو دے دیتے تھے۔ اس میں بعض لوگ ایسے بھی تھے کہ لینے کے بعد ان کی نیت بدل گئی، دینے کو جی نہ چاہا۔ چنانچہ ایک شخص نے پچاس ہزار روپیہ کا قرض لیا۔ اب یا تو یہ کہ دینے کی قوت نہیں رہی تھی یا یہ کہ اتنی بڑی رقم کیسے واپس کر دوں۔ تو کترانا شروع کیا۔ دیکھا کہ امام صاحبؒ آرہے ہیں تو کسی گلی میں گھس گیا۔ پھر دیکھا کہ ادھر سے آرہے ہیں تو دوسری گلی میں گھس گیا۔ سامنے نہیں ہوتا تھا۔ شرمندہ ہوتا۔ امام صاحبؒ سمجھ گئے کہ اس کی نیت کچھ بدلی ہوئی ہے۔ امام صاحبؒ آرہے تھے وہ دیکھ کر دوسری گلی میں گھسا۔ تو امام صاحبؒ لپک کر اسی گلی میں گھسے اور جا کر اس کے کندھوں پر ہاتھ رکھا۔ فرمایا :

”بھائی! ہم نے کیا قصور کیا جو ہم سے کترانے لگے؟ ہم کوئی اچھوت اقوام میں سے ہیں کہ ہم سے کنارے کنارے چلو؟ آخر کیا وجہ ہے؟“

اب وہ چپ۔ کیا کئے، دل میں چور تھا ہی۔ فرمایا :

”ایسا معلوم ہوتا ہے پیسہ واپس کرنے کو جی نہیں چاہتا۔“

یہ نہیں فرمایا کہ پاس نہیں ہے۔ وہ خود مالدار آدمی تھا۔ یہ فرمایا کہ قرض ادا کرنے کو جی نہیں چاہتا۔ کترانے کی یہ وجہ ہے۔ فرمایا :

”مال بھی ایسی چیز ہے کہ اس کی وجہ سے تعلقات خراب کئے جائیں؟ پچاس کا پچاس ہزار روپیہ بالکل معاف۔ مگر تعلقات پہ پانی نہیں پھیرنا چاہئے۔ آمدورفت ویسی ہی جاری رکھنی چاہئے۔ بالکل معاف ہے۔ تمہیں ایک پانی بھی دینی نہیں پڑے گی۔“

سینکڑوں واقعات ہیں کہ ہزاروں لاکھوں کی تعداد میں قرضے معاف کر دیئے۔ یہ سخاوت کا دریا جاری تھا۔ تو کمانا بھی انتہائی احتیاط کا اور خرچ کرنا بھی انتہائی احتیاط کا تھا۔

عبادت مالیہ کی توفیق کا معیار

اس لئے شیخ عبدالقادر جیلانی قدس اللہ سرہ نے فرمایا کہ میں مال کے مصرف کو دیکھ کر اس کے آنے کے راستہ کا پتہ چلا لیتا ہوں۔ اگر مصرف صحیح ہے تو آیا بھی صحیح راستہ سے ہے اور اگر مصرف غلط ہے تو آیا بھی غلط راستہ سے ہے۔

مال حرام بود بجائے حرام رفت

جو ناجائز یا غیر محتاط طریق پر کمایا جاتا ہے وہ خرچ بھی ایسے ہی مصارف پر ہوتا ہے، اس مال کے لئے صحیح مصارف میں خرچ کرنے کی توفیق نہیں ہوتی جو ناجائز طریق پر کمایا گیا ہو۔

اظہار نعمت کا موقع

بہر حال میرا مقصد یہ تھا کہ اسلام نے دنیا کو لاشیٰ اور ہیچ نہیں قرار دیا کہ آخرت کو پیش نظر رکھو اور دنیا میں بھک منگے بن کے رہو۔ دنیا میں بالکل ٹولیدہ حال ہو کر رہو اور پھٹے حال سے رہو۔ یہ نہیں فرمایا بلکہ :

ان اللہ یحب ان یری اثر نعمۃ علی عبده۔

”جس بندے کو اللہ نعمت دے تو اللہ کو یہ بھی پسند ہے کہ اس نعمت کا کچھ اثر آئے۔“

کچھ لباس ڈھنگ کا ہو۔ کچھ کھانا بھی ڈھنگ کا ہو۔ کچھ رہنا سہنا بھی ڈھنگ سے ہو۔ اور کچھ معاشرت بھی اچھی ہو۔ یہ نہیں کہ پھٹے حال سے رہے۔

شخصی احوال قابل اتباع نہیں

اب بعض کو یہ شبہ ہو گا کہ بعض احادیث و روایات سے معلوم ہوتا ہے کہ اہل اللہ نے تو ثابت تک پہنچا ہے۔ اچھے کپڑے چھوڑ دیئے۔

وہ ان کا حال تھا اور حال قانون نہیں ہوتا۔ یہ قانون شریعت ہے۔ باقی کسی پر زہد و قناعت کا حال غالب آجائے اور وہ سارا مال و دولت صدقہ کر کے قبرستان میں جا بیٹھے، وہ اس کا حال ہے۔ اسے برا نہیں کہا جائے گا۔ وہ اپنے حال میں مگن ہے۔ لیکن اسے قانون نہیں بنایا جائے گا کہ دنیا کو اس کی دعوت دی جائے۔ دعوت اس چیز کی دی جائے گی جس کا شریعت اسلام نے حکم دیا ہے۔

حق تعالیٰ شانہ اور نبی کریم صلی اللہ علیہ وسلم نے جو قانون غیبی پیش کیا، قانون وہی رہے گا۔ لوگوں کے احوال قانون نہیں بن سکتے۔ ان لوگوں کی عظمت کی جائے گی، ان کی عزت کی جائے گی، ان کے اس فعل کو بڑا سمجھا جائے گا مگر قانون نہیں بنایا جائے گا کہ اس فعل کی آپ تبلیغ کریں کہ فلاں نے سارا گھر چھوڑ دیا تھا لہذا تم بھی چھوڑ دو۔ غرض یہ قانون نہیں، شخصی حال ہے۔ آپ کے اندر وہ حال آجائے گا، آپ اس پر عمل کریں پھر کوئی روکنے والا نہیں۔

نبی اکرم صلی اللہ علیہ وسلم کی ذاتی زندگی کا اتباع

بعض حضرات صحابہؓ میں یہ بھی ہے کہ انہوں نے نبی کریم صلی اللہ علیہ وسلم کی ذاتی زندگی کو اپنا مذہب قرار دیا۔ لیکن انبیاء علیہم السلام کی شان وہ ہے کہ کون ان کے قدم بہ قدم چل سکتا ہے۔ آپ صلی اللہ علیہ وسلم چونکہ سید الانبیاء ہیں، تو آپ کی زندگی اور بھی اونچی ہے اور بھی بڑھ کر ہے۔ اس لئے ہر ایک اس کے اوپر چل نہیں سکتا۔ صحابہ کرامؓ گئے چنے ہیں جو اس شان پر چلے ہیں جو خاص حضور صلی اللہ علیہ وسلم

کی ذاتی شان تھی، اس لئے وہ شہروں میں نہیں رہ سکے۔

چنانچہ ابوذر غفاری رضی اللہ تعالیٰ عنہ صحابہؓ میں ان کا زہد و قناعت مشہور ہے۔ حضرت عثمان رضی اللہ تعالیٰ عنہ کا دور خلافت تھا۔ یہ شام میں گئے اور شام میں تمدن و تکلفات اور کھانا پینا خوب تھا وہ غربت تھوڑا ہی رہی تھی جو عربوں میں تھی۔

مکانات اور بلڈنگیں بھی ہیں، کھانے پینے کی بھی متعدد چیزیں ہیں، لباس بھی عمدہ ہے۔ اب جس کے ہاں دیکھا کہ دسترخوان پر دو کھانے تھے۔ بس ڈنڈا لے کر وہاں پہنچے اور فرمایا :

”حضور صلی اللہ علیہ وسلم کے دسترخوان پر کب دو کھانے آئے؟ ابھی صدقہ کرو۔“

صحابہؓ و تابعین ڈر کے مارے صدقہ کر دیتے تھے۔ کسی کے گھر میں ایک لباس کے علاوہ دوسرا جوڑا بھی موجود ہے۔ بس ڈنڈا لے کر پہنچ گئے کہ :

”حضور صلی اللہ علیہ وسلم کے گھر میں دوسرا جوڑا کب تھا؟ تو تمہارے لئے رکھنا کب جائز ہے؟“

یا کسی کے پاس کچھ پیسہ جمع ہو گیا، بس ڈنڈا لے کر پہنچ گئے کہ :

”حضور صلی اللہ علیہ وسلم کے گھر میں کب دولت جمع تھی جو تم نے جمع کی، ابھی صدقہ کرو۔“

حتیٰ کہ لوگ عاجز آ گئے۔ اور حضرت عثمان غنیؓ کو لکھا گیا کہ :

”انہوں نے ہماری زندگی تنگ کر دی۔ ہم قانون شریعت پر چلتے ہیں۔ قانون میں گنجائش ہے، تو سعادت ہیں۔“

نبی اکرم صلی اللہ علیہ وسلم کی ذاتی زندگی کی ایک جھلک

اور حضور صلی اللہ علیہ وسلم کی ذاتی زندگی تو بہت اعلیٰ عزیمت کی زندگی ہے۔ کس کی مجال ہے کہ ہو بہو اس کی پیروی کر سکے۔ ہر ایک کی قوت نہیں۔ اب آپ صلی اللہ علیہ وسلم کی شان تو یہ ہے کہ حدیث میں فرمایا گیا ہے کہ :

”مغرب کی تکبیر ہوئی اور آپؐ مصلے پر تھے۔ تکبیر ہو چکی، نماز شروع کرانے سے پہلے ایک دم گھبرا گئے اور گھر میں تشریف لے گئے اور تھوڑے سے وقفے کے بعد تشریف لائے اور مغرب کے نماز پڑھائی۔“

صحابہؓ نے عرض کی یا رسول اللہ!

”آج خلاف عادت تکبیر کے بعد کچھ وقفہ گھر میں تشریف لے گئے پھر واپس تشریف لائے۔ کچھ دیر لگی، کیا وجہ پیش آئی؟ فرمایا : مجھے یاد آیا کہ میرے گھر کے طاق میں ایک دینار پڑا ہے اور نبی کے لئے جائز نہیں ہے کہ اس کے گھر پر رات گزرے اور سونا، چاندی اس کے گھر میں ہو۔“

وہ ایک دینار تھا جو سات درہم کا ہوتا ہے۔ اس کا مطلب یہ ہے ہمارے لحاظ سے دو اڑھائی روپے کا

”جا کے اسے صدقہ کیا، گھر کو اس سے پاک کیا تب آکر میں نے نماز پڑھائی۔ نبی کے لئے
زیبا نہیں ہے کہ نبی کے گھر پر رات گزرے اور سونا یا چاندی اس کے گھر میں ہو۔“

تو آج کون ہے جو اس ذاتی چیز پر عمل کرے کہ بیوی کا سارا زیور لے کر ابھی صدقہ کرے۔ جو کچھ تجوری
میں رکھا ہے سب غریبوں کو بانٹ دے۔ یہ کس کی مجال اور کس کی ہمت ہے؟

توسعات شریعت

شریعت نے جب اجازت دی کہ زکوٰۃ دے دو، صدقات دے دو، بقیہ مال تمہارے لئے حلال ہے۔ عام
لوگ تو اسی پر چلیں گے۔ اب یہ کیفیت کہ ایک پائی گھر میں نہ رہے۔ یہ جب حال ہوگا، جب کیفیت ہوگی
اور حال کسی کا حجت نہیں بنا کرتا، وہ قانون نہیں بنا کرتا۔ حجت قانون شریعت ہے۔ ہاں اللہ تمہیں وہ حال دے
دے۔ سبحان اللہ! تم یہ کام کرو، تمہاری بھی تعظیم کریں گے۔ لیکن تم قانون بنا کر اسکو اسٹیج پر پیش کرنے لگو کہ
سارے گھر کی چیزیں ابھی صدقہ کر دو، یہ جائز نہیں ہوگا بلکہ یہ قانون کا مقابلہ ہوگا۔
بہر حال شرعی توسعات الگ چیز ہیں اور لوگوں کے ذاتی احوال الگ چیز ہیں۔ ہر کس ونا کس کے لئے جو
پیغام ہوگا وہ شریعت کا قانون ہوگا۔ حال اسکے لئے حجت ہوگا جو صاحب حال ہے۔ وہ عمل کرے، اس کی
عظمت کی جائے گی۔

اتباع بلا حال

ورنہ ایسا ہی ہو جائے گا جیسا کہ ایک شیخ طریقت، جن کے بہت سے مرید تھے۔ شیخ بیمار ہوئے اور
اطباء نے کہا اگر آپ نے وضو کیا تو بیماری بڑھ جائے گی یا کھڑے ہونے کی قوت نہیں تھی، تو شریعت نے
اجازت دی ہے، انہوں نے بیٹھ کر نماز پڑھی۔
اگلے دن مریدین نے اعلان کیا کہ شیخ نے بیٹھ کر نماز پڑھی ہے لہذا آج سے سب لوگ بیٹھ کر نماز
پڑھا کریں گے اور قیام جو فرض تھا وہ ترک کر دیا۔ یہ حرکت کی جو بالکل ناجائز تھی۔
اس لئے کہ فعل میں نقالی کی۔ نقالی فعل پیغمبر کی ہوتی ہے نہ کہ لوگوں کے فعل کی۔ پھر یہ کہ اگر نقل
اتارنی تھی تو شیخ کی سی بیماری کا حال بھی اپنے اندر پیدا کرتے۔ اتنی بیماری آنی چاہئے تھی جو شیخ پر آئی تھی تو
انہیں بھی بیٹھ کر نماز پڑھنے کی اجازت ہوتی۔ بیماری تو ندر دہٹے کٹے اور فعل میں شیخ کی نقل اتاری۔ تو
ایسی نقالی محض روپ بنانا ہے۔ حقیقت اس کے نیچے کچھ نہیں ہے۔ اس لئے شرعی قانون ہی سب کے لئے
حجت ہے۔ اسی پر عمل کیا جائے گا۔ اسی پر چلا جائے گا۔

تعظیم صاحب حال

البتہ صاحب حال کی تعظیم کی جائے گی۔ اس پر کوئی ملامت نہیں کی جاسکتی۔ اللہ ویسا حال سب کو نصیب
کر دے تو وہ خوشی نصیبی ہوگی۔

توسعات شرعیہ کا دائرہ کار

بہر حال شریعت اسلام نے وسعتیں اور گنجائش دی ہے۔ صرف یہ کہا ہے کہ ایک تو حرام کے دائرے میں مت پڑو، حلال کے دائرے میں رہو۔

دوسرے یہ کہ سامانوں میں مبالغہ مت کرو۔ اتنا رکھو کہ زندگی بھی آراستہ اور اچھی ہو اور قلب بھی اٹکا ہوا نہ ہو۔ یہ نہ ہو کہ آدمی ان سامانوں کا بندہ بن جائے۔ ایسے شخص کو حضور صلی اللہ علیہ وسلم نے بدعا دی ہے۔ فرمایا :

تعس عبد الدرهم تعس عبد الدينار تعس عبد الخميصة -
 ”برباد ہو پیسے کا بندہ، برباد ہو گنیوں کا بندہ، برباد ہو شالی چادروں کا بندہ۔“

یعنی جس کا دل ان چیزوں میں اٹکا ہوا ہے کہ ان میں پڑ کر نہ موت یاد نہ آخرت یاد نہ فرائض یاد۔ ایسی دولت تو وبال جان ہو جائے گی۔ تو ایسے آدمی کو تو حضور صلی اللہ علیہ وسلم نے بدعا دی ہے۔ لیکن جائز حد میں رہ کے۔ ”جمال پسندی“ جو انسان کی فطرت میں داخل ہے کہ پھٹے حال سے رہنا پسند نہیں کرتا بلکہ خوبصورتی کے ساتھ رہنا پسند کرتا ہے۔ یہ نہیں کہ کھانا زمین پر ڈال کے اور منہ لگا کے کھالے بلکہ رکابی ہو، پھر رکابی ذرا نفیس اور کچھ اچھی بھی ہو۔ دیکھنے والوں کی نظروں میں نہ چھبے۔ تو تھوڑا بہت جائز حد تک تکلف بھی کر لیں تو کوئی مضائقہ نہیں۔ البتہ مبالغہ نہ کرے کہ صبح کی رکابیاں اور ہوں، شام کی اور ہوں، دوپہر کی اور۔۔۔ اسی طرح رات سونے کا لباس اور، دوپہر کا اور، یہ تو لباس کی اور برتن کی بندگی ہے حالانکہ بندگی اسے اللہ کی کرنی تھی۔

دولت دنیا کی مدح و ذم کا معیار

بہر حال مطلب یہ ہے کہ دولت دنیا کی مذمت بھی آئی ہے اور مدح بھی آئی ہے۔ اس دنیا کی مذمت آئی ہے جو آخرت سے غافل کر دے اور اس دنیا کی مدح آئی ہے جو آخرت تک پہنچانے کا ذریعہ بن جائے۔ اسی لئے عارف رومی نے مثال دی ہے کہ جیسے ایک سمندر ہے تو کشتی جب اس میں پڑی ہوئی ہو تو پانی اگر کشتی سے باہر باہر ہے تو کشتی کے لئے مددگار ہوگا۔ کنارے پر جا لگائے گا اور منزل آجائے گی۔ لیکن اگر پانی کشتی کے اندر آ گیا تو کشتی بھی ڈوبی اور کشتی والے بھی ڈوبے۔ دونوں کی تباہی ہے۔ اسی طرح فرمایا کہ انسانی قلوب کشتیوں کی مثل ہیں اور دنیا کی دولت اور سامان مثل دریا اور سمندر کے ہیں۔ تو قلب سے جب تک دولت باہر رہے گی وہ قلب کو کنارے تک پہنچانے کا ذریعہ بنے گی اور اگر اندر آگئی تو قلب بھی ڈوبا اور قلب والا بھی ڈوبا۔

استعمال دنیا

مطلب یہ کہ ایک دنیا کا استعمال ہے، اس کی شریعت نے ممانعت نہیں کی۔ ایک دنیا کی محبت ہے کہ اس میں پڑ کر محبت خداوندی رہ جائے، محبت نبوی رہ جائے، اس کی مذمت کی گئی ہے۔

محبت طبعی

پھر یہ بھی ہے کہ قرآن کریم نے توسع دیا ہے۔ یہ نہیں فرمایا کہ مال کی محبت بالکل نکال دو۔ یہ تو طبعی بات ہے کہ جب آمدنی کمائے گا تو کچھ نہ کچھ اپنے مال سے محبت ہوتی ہے، اپنے گھر سے محبت ہوتی ہے، اپنے سامان سے بیوی بچوں سے محبت ہوتی ہے۔ بالکل محبت نکالنا انسان کے بس میں نہیں ہے۔

یہ تو طبیعت کا تقاضا ہے کہ جو چیز انسان کے پاس ہے اس سے تھوڑی بہت محبت ہو جاتی ہے۔ اجنبی بھی اگر پڑوسی بن جائے اور چند دن رہنا سہنا ہو تو آپس میں محبت ہو جاتی ہے۔ تو اپنے گھر اور مکان سے تو طبعاً محبت ہوگی تو قرآن کریم نے اس کی اجازت دی ہے۔

کیونکہ ایک مطلقاً محبت ہونا ہے۔ یہ ممنوع نہیں ہے۔ ایک ہے ایسی محبت ہونا جو فرائض اور واجبات میں خارج ہو جائے۔ اس سے بچو۔ چنانچہ ایک جگہ فرمایا :

قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ
بِقَرْتُمْوهَا وَتِجَارَةٌ تَخْشَوْنَ كَسَادَهَا وَمَسْكَنٌ تَرْضَوْنَهَا أَحَبَّ إِلَيْكُمْ مِنَ اللَّهِ
وَرَسُولِهِ وَجِهَادٍ فِي سَبِيلِهِ فَتَرْتَوُوا حَتَّى يَأْتِيَ اللَّهُ بِأَمْرِهِ -

”حق تعالیٰ نے فرمایا کہ اے نبی کریم صلی اللہ علیہ وسلم لوگوں سے فرمادے کہ تمہارے آباء و اجداد، تمہاری آل و اولاد، تمہارے عزیز و اقارب اور تمہارے بیوی اور بچے، یہ تمہاری دولت اور مال تجارت جس کی کساد بازاری سے تم ڈرتے ہو کہ بازار مندانہ ہو اور رات دن جوڑ توڑ میں ہو کہ نفع زیادہ ہو اور یہ تمہاری بلڈنگیں اور مکانات جن کے اندر تم راحت اٹھاتے ہو، یہ سب چیزیں اگر ”احب“ بن جائیں اور اتنی محبوب بن جائیں کہ خدا اور رسول سے غفلت پیدا کریں تو عذاب خداوندی کا انتظار کرو کہ یہ دولت چھیننے والی ہے۔“

لیکن اگر یہ نہ ہو کہ ”احب“ نہیں بلکہ مطلق محبت ہے تو وہ فطری اور طبعی ہے۔ اس کو شریعت نے نہیں روکا کہ فطرۃ اپنے مال اور گھربار سے تھوڑی بہت محبت تو ہوگی۔ تو مطلق محبت کو منع نہیں کیا، اجبیت کو روکا ہے۔

”احب“ ہونے کے یہ معنی ہیں کہ مجھے صرف یہ محبوب ہے۔ نہ خدا محبوب نہ رسول محبوب نہ فرائض محبوب نہ واجبات۔۔۔ اس محبت کو روکا ہے۔ لیکن اگر اتنی محبت ہے جو طبعی ہے اور ساتھ میں دین کی محبت بھی دل کے اوپر چھائی ہوئی ہے کہ دولت بھی ہے اور ساتھ میں نمازیں بھی پڑھ رہا ہے۔ روزے بھی رکھ رہا ہے، حج بھی کر رہا ہے۔ اور ذکر میں بھی مصروف ہے۔ یہ دولت ممنوع نہیں نہ اس کی فی الجملہ محبت ممنوع ہے۔

دولت دین و دنیا

خدا کا شکر ہے کہ ہم افریقہ میں دیکھتے ہیں کہ اللہ تعالیٰ نے دولت دین بھی دی اور دولت دنیا بھی دی ہے۔ تجارتیں بھی ہیں، منافع بھی ہیں، گھربار بھی اچھے ہیں، پنہنا، رہنا سہنا اچھا ہے اور اس کے ساتھ میں مساجد بھی ہیں اور نمازیں بھی ہیں۔۔۔ بلکہ مساجد کو اتنا آراستہ کیا ہوا ہے کہ شاید لوگوں نے اپنی کوٹھی بنگلوں کو بھی اتنا نہ سجایا ہو۔ قالینوں کی جانمازیں پچھی ہوئی ہیں۔ راحت کا ہر سامان موجود ہے۔ جتنا اپنے گھر کی فکر ہے اس

سے زیادہ اللہ کے گھر کی فکر ہے کہ وہ بھی آراستہ ہوں اور بچے سجائے ہوں۔

اللہ میاں کے بنگلے

میں نے تو یہاں آ کے کہا کہ مسجدوں کو اللہ کا گھر کہا جاتا ہے۔ میں نے کہا یہ اللہ کے گھر نہیں یہ تو اللہ میاں کے بنگلے ہیں۔ آراستہ پیراستہ قالینوں سے بچے ہوئے۔ بجلی کی روشنی اور چھتیں بھی منقش اور آراستہ۔ یہ گھر تھوڑا ہی ہیں۔ گھر تو ہم جیسوں کے ہوتے ہیں۔ یہ تو بنگلے ہیں۔

ہمارے ہاں جو مسجدیں ہیں وہ تو اللہ میاں کے گھر ہیں۔ یہاں جو مسجدیں ہیں وہ اللہ میاں کے بنگلے ہیں۔ جو بنگلے بنانے والے ہیں وہ اپنے لئے بنگلہ بنالیں تو ان کے لئے کوئی رکاوٹ نہیں ہے، کوئی مضرت نہیں ہے، جو اللہ کے گھر کو سجا رہے ہیں وہ تھوڑا بہت اپنے گھر کو بھی سجائیں، اس میں کیا حرج ہے۔ اس طرح اپنے لباس کو بھی سجائیں۔ اللہ کے گھر میں قالین بچھائے۔ اگر اپنے گھر میں بھی قالین بچھالیں تو اس میں کیا حرج ہے۔ بس یہ ہے کہ مبالغہ نہ ہو اور اتنا تعلق نہ ہو کہ اس سے دینی کاموں میں خلل پڑنے لگے۔

ورنہ اگر یہ چیز بھی ممنوع ہوتی تو صحابہؓ میں ایک بھی ممتول نہ ہوتا۔ حالانکہ حضرت صدیق اکبر رضی اللہ تعالیٰ عنہ مال دار لوگوں میں سے ہیں۔ حضرت جابر بن عبد اللہ رضی اللہ تعالیٰ عنہ بڑے مال دار صحابہؓ میں سے ہیں۔

حضرت جابر کا تمول اور قلبی کیفیت

مگر قلب کی کیفیت کیا ہے؟

حضرت جابر بن عبد اللہ رضی اللہ تعالیٰ عنہ ایک دن گھر میں تشریف لائے، کچھ اداس، غمگین اور چہرہ اترا ہوا۔ تو بیوی نے پوچھا آج آپ غمگین کیوں ہیں؟ فرمایا:

”خزانے میں دولت اتنی جمع ہو گئی ہے کہ میرے دل کے اوپر بار پڑ رہا ہے اور میرا قلب پریشان ہو رہا ہے۔“

وہ بھی صحابیہؓ تھیں۔ انہوں نے کہا پھر آپ نے کیا کیا؟

فرمایا:

”کچھ سمجھ میں نہیں آ رہا۔“

فرمایا:

”گھبرانے کی کیا ضرورت ہے۔ صدقہ کرنا شروع کر دو، غریبوں کو دینا شروع کر دو۔“

فرمایا: ”واقعی تدبیر تو اچھی بتائی“

چنانچہ جا کر خزانچی کو حکم دیا کہ تقسیم شروع کر دو۔

صبح کو جو حساب لگایا تو رات بھر میں غرباء کے اوپر چھ لاکھ روپیہ تقسیم ہوا۔ صبح کو آ کر بیوی کے ہاتھ چومے کہ اللہ تجھے جزائے خیر دے، کیسی اچھی تدبیر بتائی، میرا دل ہلکا ہو گیا۔ تو اتنے دولت مند بھی تھے مگر قلب متوجہ الی اللہ تھا۔ زیادہ دولت بڑھتی تھی تو ان کے دل پر بار پڑتا تھا۔ ہمارے ہاں کم ہو جائے تو دل پر بار پڑتا ہے۔ زیادہ ہو تو خوشی ہوتی ہے۔ وہاں قصہ الٹا تھا اور واقعہ بالکل برعکس تھا۔

حضرات صحابہؓ کا مال کے بارے میں انوکھا جھگڑا

حدیث میں ہے کہ ایک صحابی نے دوسرے صحابی سے زمین خریدی۔ قیمت ادا کر دی زمین قبضے میں آگئی۔ عمارت بنانے کے لئے جو بنیاد کھودی تو ایک بہت بڑا دیگچہ نکلا جس میں سونا اور چاندی بھرا ہوا تھا۔ گویا لاکھوں روپے کا مال نکلا۔ اسے لے کر ان کے ہاں پہنچے جن سے زمین خریدی تھی۔ اور فرمایا :

”یہ آپ کا دیگچہ ہے؟“

انہوں نے کہا
”کیسا دیگچہ ہے۔“
فرمایا :

”وہ جو زمین میں نے خریدی تھی اس میں سے نکلا ہے اور میں نے زمین خریدی تھی،
دیگچہ تھوڑا ہی خریدا تھا۔ یہ آپ کا حق ہے۔“
انہوں نے کہا :

”جب میں نے زمین بیچی تھی، زمین میں تحت الثریٰ تک جو کچھ تھا وہ سب بیچنے میں
آگیا۔ لہذا یہ آپ کا حق ہے میرا حق نہیں۔“

اب لڑائی اس پر ہو رہی ہے۔ وہ کہتے ہیں کہ آپ کا حق ہے۔ انہوں نے کہا نہیں میرا حق نہیں
یہ آپ کا حق ہے۔
آخر کو وہ مقدمہ حضور صلی اللہ علیہ وسلم کی خدمت میں گیا۔ چنانچہ آپ صلی اللہ علیہ وسلم نے
فرمایا :

”تم دونوں کی کوئی اولاد ہے؟“

تو ایک کے ہاں بیٹا اور ایک کے ہاں بیٹی تھی۔ فرمایا :

”دونوں کی شادی کر دو اور اس میں اس دولت کو خرچ کر دو! بس سکون ہو گیا۔“

ہمارے ہاں تو اس پر لڑائی ہوتی ہے کہ میرا حق ہے تمہارا نہیں ہے۔ دوسرا کہتا ہے میرا حق ہے۔
وہاں لڑائی اسپر تھی کہ آپ کا حق ہے میرا نہیں۔ دوسرے کہہ رہے ہیں آپ کا حق ہے میرا نہیں۔
ان میں اور ہم میں یہ فرق ہے۔ دولت مند وہ بھی تھے ہم بھی ہیں۔ فرق اتنا ہے کہ ان کے دل دولت کے
ساتھ اللہ رب العزت میں اور محبت دین میں فانی تھے۔ ہمارے قلوب میں وہ بات نہیں ہے۔ لیکن اس حد
تک کہ اگر تھوڑی بہت محبت ہو اور دین کی محبت زائل نہ ہو، شریعت نے اجازت دی ہے کہ جمع بھی کر لو اور
خرچ کر لو۔ کچھ اچھا کھا، پہن لو، کوئی مضائقہ نہیں ہے۔

دنیا آخرت کی کھیتی ہے

بہر حال مطلب یہ ہے کہ جو آیت میں نے پڑھی تھی تو اس کے ضمن میں یہ عرض کیا تھا کہ ایک نظریہ تو
یہ ہے کہ دنیا راستہ ہے اور ختم ہو جانے والا ہے اور ہمیں تو گزر جانا ہے۔ چاہے چوراہے میں پڑ کے گزرے،
چاہے میلے میں پڑ کے گزرے، چاہے بھیک مانگ کے گزرے۔ بس آخرت میں پہنچ جائیں گے۔ اس کا نام تو

رہبانیت ہے اور سرے سے دنیا کی حیثیت ختم ہے۔ اگر اس مذہب پر دنیا چلتی تو ویران ہوتی اور جگہ جگہ ویرانی کے اثرات ہوتے، دنیا آباد نہ ہوتی۔

اسی طرح یہ نظریہ بھی صحیح نہیں ہے کہ آخرت کوئی چیز نہیں، جو کچھ ہے بس دنیا ہے لہذا احوال و حرام کی تمیز نہ کرو، بس کھاؤ، اڑاؤ، عیش کرو اور مزے کرو۔ اس کا بھی شریعت اسلام نے روکیا ہے۔ اور یہ بتلایا ہے کہ :

الدنيا مزرعة الآخرة۔

”یہ دنیا آخرت کی کھیتی ہے۔“

جیسا بیج ڈال دو گے، ویسا ہی آخرت میں پھل کما لو گے۔ اگر دولت کا بیج پاک مصرف میں ڈالا ہے تو وہاں پاک ثمرات اور پاک پھل نمایاں ہوں گے۔ ناپاک جگہ میں ڈالا ہے، بیج بھی ناپاک اور وہاں کانٹے دار درخت ملیں گے اور ”زقوم“ وغیرہ ملے گا جس کا تحمل کرنا مشکل ہو گا کیونکہ وہ عذاب کی صورت اختیار کرے گا۔

غرض دنیا کونہ تو راستہ بتلایا کہ بھئی! مسافری کی طرح گزر جاؤ نہ کماؤ نہ دھماؤ اور نہ ہی اصل قرار دیا بلکہ کھیتی قرار دیا جس میں ”بونا“ ضروری ہے۔

کاشتکار کا فریضہ

ظاہریات ہے کہ جب کاشتکار بوئے گا تو کچھ نہ کچھ محنت تو کرنا پڑے گی، خون پسینہ ایک رنگ بھی کرنا پڑے گا، بیج بھی ڈالنا پڑے گا، پانی بھی دینا پڑے گا۔ اچھی خاصی محنت اٹھانا پڑے گی۔ تب جا کے وہ چھٹے مہینے غلہ کمائے گا اور اس سے پھر پیسہ کمائے گا۔ غرض دنیا کو فرمایا یہ کھیتی ہے اور تم کاشتکار ہو۔ کاشتکار کا یہ کام نہیں ہے کہ گھر پر پڑا رہ جائے، ورنہ پھر لوگ غلے لے کر آئیں گے تو وہ بیٹھ کر روئے گا اور کہے گا کہ میں بیج ڈالتا تو میں بھی غلہ کماتا۔ اس وقت حسرت میں مبتلا ہو گا۔ لہذا حکم دیا کہ دنیا میں رہو اور کچھ کام کرو۔

مقام آخرت

اور اس دنیا ہی سے اپنی آخرت پیدا کرو۔ اس لئے یہ تصور نہیں ہونا چاہئے کہ دنیا یہ عالم ہے اور آخرت ساتویں آسمان پر رکھی ہوئی ہے بلکہ آپ کی آخرت اسی دنیا میں سے نکلے گی۔ نکالتے رہو۔ انہی افعال میں سے نکلے گی جو ادا کر رہے ہو۔ نیت اچھی ہونی چاہئے، اتباع سنت ہونا چاہئے۔ اسی دنیا میں سے آخرت پیدا ہوگی۔ حدیث میں فرمایا گیا ہے کہ آدمی دسترخوان پر بیٹھے بسم اللہ سے شروع کرے اور الحمد للہ کثیراً پر ختم کرے :

غفرلہ ماتقدم من ذنبہ۔

”اس کے پچھلے گناہ بخش دیئے جائیں گے۔“

تو کھائی تو روٹی اور گناہ بخش دیئے گئے تو اس روٹی سے ہی آخرت نکلی۔ اگر روٹی نہ کھاتا اور سنت طریق پر حمد و ثناء سے ابتداء و انتہاء نہ کرتا تو یہ مغفرت گناہ کا وعدہ کہاں سے ہوتا؟ تو روٹی میں سے آپ کی آخرت نکلی۔

اسی طرح حدیث میں فرمایا گیا ہے کہ اگر کوئی شخص شفقت و محبت اور پیار سے یتیم کے سر پر ہاتھ

رکھ دے تو جتنے بال ہاتھ کے نیچے آئیں گے اتنی نیکیاں اس کے نامہ اعمال میں لکھ دی جائیں گی۔ دیکھا جائے تو یتیم کے سر پر ہاتھ رکھنا تو ایک دنیوی فعل ہے۔ مگر نیت کی سچائی سے نیکیوں کے اضافے کا ذریعہ بن گیا۔ اگر یتیم کے سر پر ہاتھ نہ رکھتایا اسے دین نہ جانتا تو بالوں کے برابر نیکیاں کہاں سے آئیں؟ تو یتیم کے سر میں سے آپ کی آخرت نکلی اور آپ کے ہاتھ میں سے آخرت نکلی۔ آپ یہ ہاتھ یتیم کے سر پر نہ رکھتے تو نیکیوں میں یہ اضافہ نہ ہوتا۔

حدیث میں فرمایا گیا اگر کسی شخص نے صدقہ کیا اور ”زوج“ بنا کے صدقہ کیا، یعنی پیسہ دیا تو ایک نہیں بلکہ دو دیئے، روپیہ دیا تو ایک نہیں بلکہ دو دیئے، کپڑا دیا تو ایک نہیں بلکہ دو دیئے :

من انفق من کل شئی زوجین۔

”ہر چیز میں سے جس نے جوڑا جوڑا صدقہ دیا۔“

تو فرماتے ہیں۔۔۔ جنت کے آٹھوں دروازے اس کے لئے کھلے ہوئے ہیں، جس میں سے چاہے داخل ہو جائے۔۔۔ تو دنیا میں دو چیز کا، یعنی جوڑے کا صدقہ کیا، اس سے ہی تو آخرت بنی۔ تو آخرت آپ کے فعل سے نکلی۔ آخرت کہیں الگ تو نہیں رکھی ہوئی تھی۔؟

بہر حال دنیا آخرت کے کمانے کا ذریعہ ہے اور اس دنیا ہی میں سے آپ کی آخرت نکلے گی۔

تجارت میں مخفی آخرت

آپ تجارت کر رہے ہیں، نیت صاف رکھیں۔ یہ تجارت آخرت کا ذریعہ بنے گی، چنانچہ حدیث میں فرمایا گیا :

التاجر الصدوق الامین مع السفارة الکرام البررة۔

”ایک سچا تاجر جو امانت دار ہو اس کا حشر انبیاء علیہم السلام کے ساتھ ہو گا، جنتوں میں ان کے ساتھ جائے گا۔“

کتنی بڑی فضیلت ہے۔ اگر دیانت کے ساتھ تجارت نہ کرتے تو یہ فضیلت ان کو کیسے ملتی؟ اسی طرح حدیث میں فرمایا گیا :

غفر اللہ لرجل کان سهلاً اذا اشترى سهلاً واذا باع سهلاً۔

”اللہ اس شخص پر مغفرت اور رحم کرے جو شفقت کے ساتھ خریدتا ہے اور شفقت کے ساتھ بیچتا ہے۔“

بیچنے میں اس کا جذبہ یہ ہے کہ میرے گاہک کو نقصان نہ ہو۔ گاہک خریدتا ہے تو اس کا جذبہ یہ ہے کہ میرے تاجر کو نقصان نہ پہنچے۔ دونوں کے دل میں نیک جذبہ ہے تو دونوں کے لئے دعا دی کہ :

غفر اللہ لرجل۔

”اللہ اس کی بھی مغفرت کرے جو رحمدلی سے بیچ رہا ہے اور اللہ اس کی بھی مغفرت کرے جو رحمدلی سے خرید رہا ہے۔“

اگر یہ تجارت نہ ہوتی تو یہ آخرت کا وعدہ آپ کے لئے کہاں سے پورا ہوتا۔۔۔؟ اسی میں سے تو آخرت نکلی ہے، یہ نہیں ہے کہ آخرت کہیں عرش کے نیچے چھپی ہوئی ہے اور دنیا یہاں ہے۔۔۔ اسی دنیا میں

آخرت چھپی ہوئی ہے۔ نکال لینا آپ کا کام ہے۔ جیسے اسی زمین کے اندر یہ پھل پھول چھپے ہوئے ہیں، نکال لینا کاشتکار کا کام ہے کہ بیج ڈالتا رہے، پانی ڈالتا رہے پھل نکالتا رہے۔ اگر وہ یہ سمجھتا کہ یہ تو زمین ہے اور یہ جو پھلوں کی دنیا ہے یہ آسمان پر رکھی ہوئی ہے، وہاں سے پھل برسیں گے تو کبھی بھی اسے پھل نہیں ملیں گے۔ اسی زمین پر محنت کرنی پڑے گی۔ تو انسان دنیا میں اس لئے نہیں بھیجا گیا کہ دنیا کو رو کر کے پس پشت ڈال دے بلکہ اس سے اپنی آخرت کا کام لے۔ ہر چیز سے کام لے۔ حیات سے بھی کام لے، موت سے بھی کام لے۔

موت میں مخفی آخرت

چنانچہ جب انسان کا کوئی عزیز گزر جاتا ہے تو طبعی طور پر آدمی کو صدمہ پیش آتا ہے لیکن دانش مند وہ ہے جو اس صدمے سے اپنے لئے کوئی اجر نکال لے۔ وہ یہ ہے کہ نہ تو جزع فزع کرے نہ بیان کر کے روئے نہ یہ کہ بالکل پتھر ہو جائے کہ اس کی آنکھ سے آنسو تک نہ نکلے، قلب کی سلامتی کے ساتھ جتنا طبعی غم ہے وہ ہو۔ اور عبرت پکڑے کہ جہاں آج یہ گیا ہے مجھے بھی کل کو جانا ہے۔ اس کی موت کو اپنی موت کی یادگاری کا ذریعہ بنائے تو اس کی موت دین کی ترقی کا ذریعہ بن گئی۔ اگر یہ میت نہ ہوتی تو اسے یہ اجر کیسے ملتا؟

حدیث میں ہے کہ ایک بڑھیا کا جوان بیٹا مر گیا۔ وہ واویلا کر رہی تھی۔ سر کے بال نوچ رہی تھی کہ ہائے ہائے۔ نبی کریم صلی اللہ علیہ وسلم گزرے۔ فرمایا :

”بڑی بی! صبر کرو۔“

بڑی بی کو معلوم نہیں تھا کہ یہ حضور صلی اللہ علیہ وسلم ہیں۔ اس نے کہا :

”ہاں! تم نے یہ کہہ دیا کہ صبر کرو، تمہارے گھر میں یہ آفت آتی جب میں جانتی تم صبر کرتے، مجھے صبر کرانے کے لئے آئے ہو؟ میں نہیں صبر کر سکتی۔“

آپ نے ارشاد فرمایا : ”اچھا تو جان!“

آپ آگے تشریف لے گئے۔ اگلے دن اس کو پتہ چلا کہ وہ تو حضور صلی اللہ علیہ وسلم تھے۔ تب حاضر ہوئی اور عرض کیا :

”یا رسول اللہ! مجھے خبر نہیں تھی کہ آپ ہیں، آپ نے صبر کی تلقین فرمائی تھی۔ میں

اب صبر کرتی ہوں۔“

آپ نے ارشاد فرمایا :

الصبر عند الصدمة الاولى۔

”جب صدمہ پیش آیا تھا، جب صبر کرتی تو اجر ملتا۔“

یوں تو چار برس کے بعد خود بخود ہی صبر آجاتا ہے۔ کوئی ساری عمر آدمی تھوڑا ہی روتا رہتا ہے۔ تو وہ مجبوری کا صبر ہے اور صدمہ کے وقت اختیاری صبر ہوتا ہے۔ جو نفس کا ضبط کرنا ہے وہی اجر کا باعث ہے۔ مجبوری کی چیز اور بے اختیاری چیز پر کوئی اجر نہیں ہوتا۔ جس چیز میں ارادہ اختیار صرف کیا جائے اور طبیعت کے خلاف جدوجہد کی جائے اس پر اجر مرتب ہوتا ہے۔

غرض موت تک کو آخرت کی یادگاری کا ذریعہ بنایا ہے۔ جیسے زندگی کو بھی آخرت کی یادگاری کا ذریعہ بنیے۔

دوسرے کی نیکی ذریعہ ترقی

علماء کرام لکھتے ہیں کہ کسی کی اچھائیاں دیکھو تو حرص کرو۔ برائیاں دیکھو تو حرص مت کرو۔ مثلاً آپ نے کسی کو دیکھا کہ نوافل بہت پڑھ رہا ہے اور دل میں حرص آئی اور دعاء کی کہ یا اللہ! مجھے بھی اتنے نفلوں کی توفیق دے۔ اور توفیق ہو گئی تو اس کے نوافل آپ کو نوافل پڑھو ادینے کا ذریعہ بنیں۔ لوگوں کی نیکی بھی ہماری ترقی کا ذریعہ بنتی ہے اور لوگوں کی موت بھی ہماری ترقی کا ذریعہ بنتی ہے۔

دوسرے کی برائی ذریعہ عبرت

اور اگر برائیوں کو دیکھ کر آپ نے عبرت پکڑی اور ان سے بچ گئے تو لوگوں کے گناہ بھی ہمارے لئے ترقی کا ذریعہ بن گئے، غرض دنیا کی ہر چیز میں عبرت، نصیحت و موعظت موجود ہے۔ انسان اس لئے نہیں بھیجا گیا کہ دنیا کو مٹا کر ختم کر دے۔ اس لئے بھیجا گیا ہے کہ اس کی ہر چیز سے عبرت پکڑے۔ ہر چیز سے نصیحت حاصل کرے، ہر چیز سے اپنی آخرت بنائے اور اپنی آخرت کو یاد کرے۔ یہ جیسا ہو گا جب دنیا جی ہوئی ہو۔ اس کو دیکھ دیکھ کر ہم عبرت پکڑیں۔

حضرات کا احترام

اس واسطے یہ چند جملے میں نے عرض کئے۔ وقت بھی تھوڑا تھا، اور کچھ زیادہ ہمت بھی نہیں تھی اور ضعف بھی کافی تھا اور کچھ کام بھی زیادہ ہے اور اس سفر کی آخری رات بھی ہے۔ اس واسطے ارادہ کیا جب اعلان ہو گیا تو کچھ نہ کچھ عرض کیا جائے۔ اعلان کے احترام اور حضرات کے جمع ہونے کے احترام میں یہ چند جملے میں عرض کئے۔

اللہ تعالیٰ مبارک فرمائے اور ہمیں علم و عمل کی توفیق دے۔ ہماری دنیا بھی درست فرمادے اور آخرت بھی درست فرمادے اور ہمیں عدل و اعتدال پر قائم رکھے۔ افراط و تفریط اور مبالغوں سے ہمیں محفوظ رکھے۔ آمین!

دعاء

اللهم ربنا تقبل منا انك انت السميع العليم

اللهم افتح لنا بالخير واختم لنا بالخير واجعل ثواب الجنة امين

اللهم انا نسئلك خير الدنيا وخير الآخرة۔

اللهم انا نسئلك خير الحيوۃ وخير الممات وثقل وسوازيننا وثبت اقدامنا وانصرنا على القوم

الكافرين۔

اللهم اغفر لنا ذنوبنا

اللهم انصرنا واعف عنا واهدنا سبل السلام واخرجنا من الظلمت الى النور وجنبنا الفواحش

ما ظهر ومنها وما بطن۔

اللهم ربنا اتنا في الدنيا حسنة وحي الآخرة حسنة وقنا عذاب النار۔

وادخلنا الجنة مع الابرار يا عزيز يا غفار برحمتك يا ارحم الراحمين۔

حقیقت نکاح

سب سے بڑا سلسلہ دنیا میں انسانوں کو ملانے والا نکاح کا سلسلہ ہے جس سے دو اجنبی جڑ جاتے ہیں جن میں پہلے سے کوئی تعلق نہیں ہوتا۔ اور اچانک ان میں ایسا جوڑ لگتا ہے کہ منافع مشترک، اتحادِ باہمی اور خاندانی اشتراک سے ایسی محبت و مودت پیدا ہو جاتی ہے کہ اس سے پہلے اتنی محبت اور مودت نہیں دیکھی گئی۔ نکاح جوڑ لگانے کا سلسلہ ہے، اس لئے انبیاء علیہم السلام اس سلسلے کے حامل ہیں۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِيهِ اللَّهُ فَلَا مَضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَأَفْوَةٍ لِلنَّاسِ بَشِيرًا وَنَذِيرًا وَدَاعِيًا إِلَيْهِ يَا ذُنُوبَهُ وَسِرَاجًا مُنِيرًا _____ أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ ، وَمَنْ آيْتَهُ انْ خَلَقَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً - انْ فِي ذَلِكَ لَآيَاتٍ لِقَوْمٍ يَتَفَكَّرُونَ - (روم پ ۳۷) صدق الله العلي العظيم -

احوال واقعی

رگان محترم!

ابھی آپ کے سامنے نکاح کی تقریب انجام پائی ہے۔ اور اس میں اپنے عزیزوں میں سے ایک عزیز کا نکاح ہوا۔ اس تقریب کا تقاضا یہ ہے کہ میں نکاح ہی کے سلسلہ میں کچھ کلمات گزارش کروں جو نکاح کے ثمرات پر مشتمل ہوں۔ چونکہ موقع کے مناسب کوئی بیان ہوتا ہے، تو وہ نفع دیتا ہے۔ جو وقت کا تقاضا ہو۔ اسی کے مطابق بیان کیا جائے۔ گویا اس تقریب نے تقریر کا موضوع متعین کر دیا۔ اسی موضوع کے سلسلہ میں کچھ بیان کیا جائے گا۔

اس وقت دو تین باتیں عرض کرنی ہیں۔ ایک یہ کہ نکاح کی حقیقت کیا ہے؟ دوسرے نکاح کی غرض و غایت، اور یہ کہ نکاح کے احکام کیا ہیں؟ یہ تین باتیں اس تقریر کا موضوع ہوں گی۔

دنیا جنت اور جہنم سے مرکب ہے۔ (تمہید)

ان تین باتوں کے سمجھنے کے لئے پہلے ایک مختصر سی بات بطور تمہید کے سمجھ لیجئے۔ پھر تینوں باتیں آسان ہو جائیں گی۔

وہ یہ کہ اس کائنات میں اللہ نے دو سلسلے پیدا کئے ہیں۔ ایک خیر کا سلسلہ ہے اور ایک شر کا ایک سلسلہ بھلائی، خوبی اور نیکی کا ہے اور ایک سلسلہ بدی، بُرائی اور شر کا ہے۔ ہر اصل کے مقابلے میں جو اچھی اصل ہے، کوئی نہ کوئی اس کی ضد ساتھ لگی ہوئی ہے یہ دنیا اکہری نہیں ہے بلکہ بھلائی اور بُرائی دونوں سے مرکب ہے۔ جو خیر آپ کے سامنے آئے گی اس کے مقابلے میں کوئی شر ضرور ہوگی جو اس کی ضد کہلائے گی۔ اگر اللہ نے دنیا میں اسلام پیدا کیا تو مقابلے میں کفر بھی پیدا کیا۔ اگر دنیا میں سچ آیا تو مقابلے میں جھوٹ بھی آیا اگر نور دنیا میں لایا گیا تو مقابلے میں ظلمت بھی لائی گئی۔ اگر تقویٰ و طہارت لایا گیا تو مقابلے میں فسق و فجور بھی لایا گیا۔ غرض ہر چیز کی اصل کے مقابلے میں کوئی ضد ضرور ہے۔ اگر دن لایا گیا تو مقابلے میں رات لائی گئی۔ یہ ایک سلسلہ ہے خیر و شر کا۔ اگر آپ کو محض خیر کی تلاش ہو، جہاں بُرائی کا نشان نہ ہو، وہ جنت کا عالم ہے کہ وہاں سوائے خیر اور بھلائی کے کچھ نہیں۔ اور اگر شر ہی شر دیکھنی ہے، جس میں کہیں بھلائی کا نشان نہ ہو تو وہ جہنم کا عالم ہے کہ وہاں سوائے بُرائی اور کدورت اور تکلیف کے کچھ نہیں۔ دنیا کو اللہ نے جنت اور جہنم سے مرکب بنا دیا ہے کہ کچھ خیر جنت سے لائی گئی اور کچھ شر جہنم سے لائی گئی دونوں سے ملا کر ایک عالم بنا دیا گیا جس کا نام دنیا ہے۔ اس لئے یہاں خیر بھی ہے شر بھی اور نیکی بھی ہے بدی بھی بُرائی بھی ہے بھلائی بھی۔ اسلام بھی ہے ظلمت بھی ہر اصل کے مقابلے میں ایک ضد لگی ہوئی ہے۔

عالمِ غیب میں خیر و شر کا سلسلہ

اس کائنات میں اوپر سے لے کر نیچے تک یہی سلسلہ ہے۔ غیب کو دیکھا جائے۔ یعنی وہ مخلوق جو آنکھوں سے او جھل ہے وہاں بھی یہ دونوں سلسلے ہیں ایک طرف ملائکہ علیہم السلام ہیں جو خیر محض ہیں۔ ان کے مقابلے میں شیاطین ہیں جو شر محض ہیں۔ ملائکہ ہر بات میں خیر کی طرف چلتے ہیں شیاطین ہر معاملے میں شر کی طرف چلتے ہیں۔ ملائکہ کے لئے فرمایا گیا۔

بَلْ عِبَادٌ مُّكْرَمُونَ ○ لَا يَسْبِقُونَهُ بِالْقَوْلِ وَهُمْ بِأَمْرِهِ يَعْلَمُونَ ○

یہ اللہ کے پاکباز اور مکرم بندے ہیں۔ لَا يَسْبِقُونَهُ بِالْقَوْلِ وَهُمْ بِأَمْرِهِ يَعْلَمُونَ ○ ان کا شیوہ یہ کہ اللہ کی ذرہ برابر نافرمانی یا عصیان کا کوئی شائبہ تک ان میں نہیں، سوائے اطاعت، پاکیزگی اور برگزیدگی کے۔ تو ان کو کہا گیا لَا يَسْبِقُونَهُ بِالْقَوْلِ وَهُمْ بِأَمْرِهِ يَعْلَمُونَ ○ اور شیاطین کو کہا گیا وَكَانَ الشَّيْطَانُ لِرَبِّهِ كَفُورًا ○ شیطان کا کام ہی کفر کرنا اور کفرانِ نعمت ہے۔

ملائکہ علیہم السلام جہاں ہوں گے، خوشبو کی طرف دوڑیں گے۔ شیاطین جہاں ہوں گے بدبو کی طرف دوڑیں گے۔ حدیث میں ہے کہ مساجد اور ذکر اللہ کی مجالس میں ملائکہ علیہم السلام کا ہجوم ہوتا ہے۔ جتنی کوڑیاں اور گندگی کی جگہیں ہیں وہاں شیاطین کا ہجوم ہوتا ہے۔ انہیں وہ پسند ہے، انہیں یہ پسند ہے۔ یہ خیر کی طرف جاتے ہیں۔ وہ شر کی طرف جاتے ہیں۔

ملائکہ کا کام کیا ہے؟ ہر مخلوق کی خیر خواہی کرنا، ہر ایک کے لئے دعا کرنا، ہر ایک کے لئے بھلائی چاہنا۔

شیاطین کا کام ہے، ہر ایک کی بُرائی چاہنا، ہر ایک کو ایذا پہنچانا۔ ہر ایک کے لئے تکلیف کا سامان کرنا۔ ملائکہ علیہم السلام کی شان قرآن کریم میں فرمائی گئی کہ :

الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا
جو ملائکہ عرش کو اٹھائے ہوئے ہیں، ان سے زیادہ مقرب کون ہوگا؟ وہ اتنے نزدیک ہیں حق تعالیٰ کے کہ ملائکہ میں سے کسی کو اتنا قرب حق تعالیٰ کا میسر نہیں ہے۔ اور جو ان کے ارد گرد اربوں کھربوں ملائکہ ہیں۔ ان کا کام کیا ہے؟ **يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا** حق تعالیٰ کی تسبیح کرتے ہیں اور زمین والوں کے لئے استغفار کرتے ہیں۔ نہ صرف ہمارے لئے بلکہ ہماری اولادوں کے لئے، ہماری بیویوں کے لئے، اہل و عیال کے لئے دعائیں مانگتے ہیں کہ یا اللہ! ان کے لئے دنیا میں، آخرت میں بھلائی دے۔ یہ ان کا کام ہے۔

اور شیاطین نے کیا کیا؟ سب سے پہلے بڑے شیطان نے اللہ ہی کے سامنے کہا کہ : **قَالَ لِيَعِزَّتِكَ لَا غُورِيَهُمْ أَجْمَعِينَ** تیری عزت کی قسم کھا کر کہتا ہوں کہ ایک ایک انسان کو گمراہ کر کے رہوں گا۔ ایک ایک انسان کو بھٹکا کے رہوں گا۔ کبھی خیر پر نہیں آنے دوں گا۔

حق تعالیٰ نے جواب میں فرمایا کہ میں بھی اپنی عزت کی قسم کھاتا ہوں، تیرے قبیح ایک ایک کو جہنم میں ڈال کے رہوں گا، اور جہنم کو بھر دوں گا۔ تو ملائکہ کہتے ہیں یا اللہ! سب کو بھیج جنت میں، خیر ان کے لئے پیدا کر۔ شیطان کہتا ہے کہ میں گمراہ کروں گا، تاکہ ایک ایک کو جہنمی بنا کے چھوڑوں۔ تو وہ انتہائی خیر خواہ، یہ انتہائی بد خواہ۔ وہ نیکی کی طرف لاتے ہیں، یہ بدی کی طرف۔

حدیث میں نبی کریم صلی اللہ علیہ وسلم نے فرمایا کہ ہر انسان کے قلب کی دائیں جانب فرشتہ بیٹھا ہوا ہے اور بائیں جانب شیطان بیٹھا ہوا ہے۔ فرشتہ کا کام کیا ہے؟ خیر کا راستہ دکھلاتا ہے، قلب میں خیال ڈالتا ہے کہ یہ بھی نیکی کر لے۔ یہ بھی نیکی کر لے۔ شیطان کہتا ہے، یہ بھی بدی کر، یہ بھی بدی کر۔ اس میں بڑی لذت ہے۔ زنا کاری کر، اس میں بڑا لطف آئے گا۔ چوری کر، اس میں مال بڑھ جائے گا۔ یہ بدی کو مزین اور آراستہ کر کے پیش کرتا ہے، تاکہ انسان دل بھادے اور مبتلا ہو جائے۔ فرشتہ نیکی کا راستہ دکھلاتا ہے کہ گناہ میں لذت تو آجائے گی، مگر انجام کو سوچ لے کہ جہنم بھی بھگتنا پڑے گا۔ معصیت کے اندر نفس کو نہایت لذت آتی ہے، مگر تھوڑی دیر کے لئے، اس کے بعد قلق، کدورت اور تشویش پیدا ہوتی ہے۔ انسان میں نفرت بڑھتی ہے۔ نیکی کرنے میں ابتداءً تکلیف ہوتی ہے۔ مگر انجام کار قلب میں راحت، سکون، بشارت اور ایک نورانیت پیدا ہوتی ہے۔ تو فرشتہ خیر کی راہ دکھلاتا ہے۔ اور شیطان شر کی راہ دکھلاتا ہے۔ فرشتہ نیکی کے خطرات ڈالتا ہے۔ اور یہ بدی کے وساوس ڈالتا ہے۔

آپ نے دیکھا ہوگا، یہ جو بعض اوقات انسان کش مکش میں مبتلا ہوتا ہے۔ کبھی تو جی چاہتا ہے کہ لاؤ نیکی کر لوں۔ اور کبھی سُستی آتی ہے کہ دیکھی جائے گی۔ کبھی دل میں خیال آتا ہے کہ تھک پڑھ لوں۔ پھر خیال آیا کہ رات کا اخیر ہے، بڑی میٹھی نیند ہے، کون پڑھے، کل کو دیکھی جائے گی۔ کبھی اُدھر کبھی اُدھر۔ یہ فرشتے اور شیطان کی جنگ ہوتی ہے، جس کی وجہ سے انسان ڈانواں ڈول ہوتا ہے۔ جو غالب آجائے، وہی انسان کر گزرتا ہے۔ ادھر ہی کو طبیعت مائل ہو جاتی ہے۔

شیطان کے کہنے سے نیکی بھی درست نہیں

اسی واسطے فرمایا گیا۔ کہ شیطان انسان کا انتہائی دشمن ہے۔ اس کے کہنے سے نیکی بھی مت کرو۔ نیکی اپنے ضمیر کے تقاضے سے کرو۔ وہ اگر یوں بھی کہے کہ نماز پڑھ لو۔ سمجھو کہ اس میں بھی کوئی مکاری اور شر پوشیدہ ہے۔

حضرت معاویہ رضی اللہ عنہ سو رہے تھے۔ اتفاق سے شیطان نے وسوسے ڈالے۔ بہر حال نبی اور معصوم تو نہیں تھے۔ حضرات صحابہؓ کو بھی ابتلاء ہو سکتا ہے۔ تو اس کی کچھ حرکت اور تصرف سے ان کا تہجد قضا ہو گیا۔ شیطان بہت خوش ہوا کہ ایک جلیل القدر صحابیؓ کا تہجد قضا کرادیا۔ فرض تو چھڑا نہیں سکتا تھا۔ صحابیؓ ہیں۔ نفل چھوٹ سکتی تھی، وہ چھوٹ گئی۔ مگر امیر معاویہ رضی اللہ عنہ کو اتنا صدمہ گزرا کہ برسوں کا میرا معمول چھوٹ گیا۔ سارے دن روئے، استغفار کیا، بیسیوں نقلیں پڑھیں۔ توبہ کی۔ اگلا دن جب ہوا، تو ارادہ کر کے سوئے کہ آج انشاء اللہ ضرور اٹھوں گا۔ اور آج میرے اوپر نیند کا غلبہ نہیں ہونا چاہئے۔

ابھی اٹھنے نہیں پائے تھے۔ ایک شخص نے آکر پیر ہلایا کہ امیر معاویہ! اٹھئے اٹھئے۔ تہجد کا وقت آگیا۔ انہوں نے اس کا ہاتھ پکڑ لیا کہ میرے اٹھانے کے لئے میرے محل سرانے میں رات کے وقت کون اجنبی آیا؟ ہاتھ پکڑا تو معلوم ہوا یہ شیطان ہے۔ وہ بھی صحابیؓ ہیں قوی الایمان ہیں۔ فرمایا۔ مردود تو یہاں کیوں آیا۔ اس نے کہا کہ آپ کی خیر خواہی پیش نظر تھی۔ کل آپ کا تہجد قضا ہو گیا تھا۔ میں نے کہا آج میں ہی جا کے اٹھا دوں۔ آپ کو تکلیف دی تھی۔ کہا۔ منحوس! تو؟ اور خیر خواہی؟ اللہ نے کہا ہے کہ **إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا** شیطان تمہارا دشمن ہے، اسے دشمن ہی سمجھو۔ یہ مت سمجھنا کہ دوست ہے۔ تو اور دوستی کرے اور خیر خواہی کرے۔ سچ بتلا، تو نے مجھے نماز کے لئے کیوں اٹھایا، کوئی مکاری اس میں ضرور پوشیدہ ہے، کوئی اس میں شر ہے۔ کہا کہ نہیں خیر خواہی پیش نظر تھی۔ فرمایا کہ تو اور خیر خواہی؟ اللہ کا وعدہ سچا ہے۔ اللہ نے کہا دیا کہ تو دشمن ہے، یہ ممکن نہیں کہ تو دوستی کرے۔

میں بھی صحابی ہوں۔ روحانیت میری بھی قوی ہے۔ آج میں تجھے انتہائی طور پر پکڑ کے پیٹوں گا، ورنہ بتا اصلیت کیا ہے؟ ہاتھ پکڑا ہوا ہے۔ چھوٹا نہیں۔ وہ اگر مزاج کا لطیف تھا۔ تو یہ روحانیت کے لحاظ سے قوی تھے، ان میں بھی لطافت تھی۔ کوئی ہم جیسا ہوتا، شیطان کبھی کا دھکا دے کے بھاگ بھی جاتا۔ تب وہ بات کھلی۔

اس نے کہا اصل قصہ یہ ہے کہ کل میں نے کچھ تصرف کیا تو آپ کا تہجد قضا ہو گیا۔ آپ نے توبہ کی، استغفار کیا، پچاسوں نقلیں پڑھیں تو اتنا ثواب بلا کہ تہجد کا بھی اتنا نہیں تھا۔ میں نے کہا کہ لاؤ اٹھا دوں کہ ثواب تو تھوڑا ہو جائے۔ دن بھر محنت کریں گے، پچاس رکعتوں کی بجائے یہ چار رکعات ہی سہی۔ فرمایا۔ اب بات تو نے ٹھیک کہی، پھر اس کو چھوڑ دیا کہ دور ہو ملعون۔ تجھ پر لعنت۔ تو شیطان خیر خواہی کبھی نہیں کر سکتا۔ وہ ہمیشہ بد خواہی کرتا ہے۔ وہ اگر خیر کا راستہ بھی دکھائے۔ اس میں بھی کوئی نہ کوئی شر ہوگی۔ اس کے کہنے سے خیر بھی نہیں کرنی چاہیے۔ جب دل میں اور ضمیر میں آجائے۔ تبھی آدمی کرے۔ تو ملا علیہم السلام انتہائی خیر خواہ ہیں، اور شیاطین انتہائی بد خواہ ہیں۔

تو غیب کا عالم ہے۔ دونوں سلسلے وہاں بھی قائم ہیں۔ ایک خیر کا، وہ ملا علیہم السلام ہیں۔ اور ایک شر کا، وہ شیاطین ہیں۔

دنیا میں خیر و شر کا سلسلہ

دنیا میں آنے کے بعد یہ سلسلہ یہاں بھی قائم ہے۔ انسانوں میں مقدس ترین طبقہ انبیاء علیہم السلام کا ہے جو خیر محض ہیں۔ ان میں شر کا نشان نہیں ہے۔ ہر چیز میں بھلائی، ہر چیز میں خیر اور ہر انسان کے خیر خواہ اور اس درجہ خیر خواہ کہ بعض اوقات حق تعالیٰ کو روکنا پڑتا ہے کہ اس درجہ خیر خواہی بھی مت کرو۔ حضور صلی اللہ علیہ وسلم رحمت للعالمین میں۔ آپ ہدایت فرماتے، کوئی ہدایت کو نہ مانتا، تو بیٹھ کر گھٹتے۔ محبت اور مخلوق کی خیر خواہی کی وجہ سے قلب مبارک کو تکلیف پہنچتی۔ کہ کیوں نہیں یہ سیدھے راستے پر آتے، کیوں بُرائی کے راستے پر چل رہے ہیں؟ کیوں تھوڑی سی لذت کے لئے اپنی آخرت کو تباہ کر رہے ہیں۔ کیوں نہیں انہیں سمجھ اور عقل آتی۔ تو جب نہیں مانتے تھے تو آپ گھٹتے تھے۔ حق تعالیٰ نے روکا: لَعَلَّكَ بَاخِعٌ نَفْسَكَ أَلَّا يَكُونُوا مُؤْمِنِينَ۔ کیا ان کی ہدایت کی طمع میں آپ اپنے آپ کو ہلاک کر ڈالیں گے۔ آپ صلی اللہ علیہ وسلم نے ہدایت کر دی، نہیں کوئی مانتا تو جائے جہنم میں۔ آپ اس میں کیوں مبتلا ہیں کہ قلب میں ضیق اور گھٹن ہے۔ تو روکنے کی نوبت آئی، اس لئے کہ خیر خواہی انتہائی درجہ کی تھی۔ ہر ایک کے لئے چاہتے تھے کہ ایماندار بن جائے۔ اس لئے جو خلاف کرتا تھا تو آپ صلی اللہ علیہ وسلم کو تکلیف پہنچتی تھی۔ تو انبیاء علیہم السلام خیر محض ہیں۔ انتہائی محبت رکھتے ہیں۔ اور محبت ہی دنیا میں پھیلاتے ہیں۔

دنیا میں جو انبیاء علیہم السلام کے مقابل ہیں۔ وہ دجال کہلاتے ہیں۔ ہر نبی علیہ السلام کے مقابلے میں کوئی نہ کوئی دجال آیا۔ اور انبیاء علیہم السلام کے زمانے میں دجال آئے۔ انہوں نے نبوت کا دعویٰ کیا۔ دجال کے معنی یہ ہیں کہ ظاہر کچھ اور باطن کچھ۔ آدمی تلبیس پیدا کرے۔ دعویٰ نبوت کا، اور اندر سے کفر بھر ہوا۔ یوں تلبیس کر کے دنیا کو کفر پر لاتے تھے۔ تو نبی کا ٹھیک مقابلہ دجال سے ہوتا ہے۔ نبی خیر محض اور دجال شر محض ہے۔ ہر نبی کے مقابلے میں ایک نہ ایک دجال لایا گیا ہے کہ نبی مخلوق کو خیر کی طرف لائے، اور دجال شر کی طرف لائے۔

چونکہ حضور صلی اللہ علیہ وسلم خاتم النبیین ہیں۔ اور نبوت، علم اور ایمان کا کمال غرض سارے مراتب نبوت حضور صلی اللہ علیہ وسلم کی ذات پر ختم ہو چکے ہیں، آپ صلی اللہ علیہ وسلم سے بڑھ کر کوئی کامل الایمان نہیں ہے۔ آپ صلی اللہ علیہ وسلم سے بڑھ کر کوئی کامل اہدایت نہیں ہے۔ سارے مراتب خیر آپ صلی اللہ علیہ وسلم کی ذات بابرکات پر ختم ہیں۔ اسی لئے آپ صلی اللہ علیہ وسلم خاتم النبیین ہیں کہ نبوت کا ہر درجہ اور مرتبہ آپ صلی اللہ علیہ وسلم کی ذات پر آکر ختم ہو گیا۔ اسی لئے آپ کی امت میں جو دجال آئے گا، وہ اتنا بڑا دجال ہو گا کہ کوئی دجال ایسا نہیں گزرا ہو گا۔ اس لئے کہ اتنے بڑے نبی صلی اللہ علیہ وسلم سے مقابلہ ہے تو اتنا ہی بڑا دجال و فریب ہونا چاہیے۔ یہی وجہ ہے کہ اور دجالوں نے نبوت کے دعوے کئے۔ اسلام میں جو آخر میں دجال آئے گا، وہ خدائی کا دعوے کرے گا۔ اس پر شر کے مراتب ختم ہوں گے۔

یہی وجہ ہے کہ آپ کی پشت مبارک پر مہر نبوت تھی، جس پر آپ صلی اللہ علیہ وسلم کے خاتم النبیین ہونے کی علامت تھی، اور اس پر لکھا ہوا تھا: سر حیت شنت فلنک منصور۔ جہاں بھی جاؤ، خدا کی مدد تمہارے ساتھ ہے۔ خیر تمہارے ساتھ ہے۔ خیر کے مراتب تم پر ختم ہیں۔ تو آپ کے لئے مہر نبوت تھی۔ جس میں ظاہر کیا گیا تھا کہ آپ صلی اللہ علیہ وسلم خیر مجتہم ہیں۔ دجال کی پیشانی پر کفر لکھا ہوا ہو گا۔ ک۔ ف۔ ر۔ تو یہ کفر مجتہم ہے۔ وہاں کفر کے مراتب ختم۔ تو انبیاء علیہم السلام کا مقابلہ دجالوں سے ہے۔ انبیاء خیر و محبت لے کر آتے ہیں۔ دجال عداوت اور شر لے کر آتے ہیں۔ تو وہاں ملا ٹکد اور شیاطین کا

مقابلہ تھا، یہاں انبیاء اور دجالوں کا مقابلہ ہے۔

انبیاء کے ماننے والوں میں جو اعلیٰ مقام پر پہنچتے ہیں۔ انہیں امام کہتے ہیں۔ جیسے فرمایا :

وَجَعَلْنَهُمْ أُمَّةً يَهْتَدُونَ بِأَمْرِنَا۔

”ہم نے لوگوں کو امام بنایا، وہ خیر کے راستے کی ہدایت کرتے ہیں۔“

دجالوں کے جو اعلیٰ ترین قبیح ہیں، ان کو ائمۃ الکفر کہا گیا ہے :

وَجَعَلْنَهُمْ أُمَّةً يَتَّبِعُونَ إِلَى النَّارِ۔

”ہم نے ایسے امام بنائے، جو جہنم کی دعوت دیتے ہیں۔ لوگوں کو آگ کی طرف لے

جاتے ہیں۔“

یہ امام شرکی طرف لے جاتے ہیں۔ وہ امام خیر کی طرف لے جاتے ہیں۔ وہ امام ایمان کے ہیں۔ یہ امام کفر کے ہیں۔ پھر ان ائمہ کے قبیح ہیں۔ ائمہ ہدایت کے جو قبیح ہیں، ان کا لقب اولیاء الرحمن ہے۔ اور ائمہ کفر کے جو قبیح ہیں، ان کا لقب اولیاء الشیطن ہے۔ اور ایک حزب الشیطان ہے۔ ایک کے لئے کہا گیا ہے: **أَلَا إِنَّ حِزْبَ اللَّهِ هُمُ الْمُفْلِحُونَ**۔ اللہ ہی کے لشکر کو انجام کار فلاح نصیب ہوگی۔ ادھر کہا گیا: **أَلَا إِنَّ حِزْبَ الشَّيْطَانِ هُمُ الْخٰسِرُونَ**۔ شیاطین کے جو لشکر ہیں، وہ انجام کار گھمٹے، خسارے اور ٹوٹے میں رہیں گے۔

غرض اوپر سے لے کر نیچے تک دو سلسلے ہیں۔ ایک خیر کا، ایک شر کا۔ ادھر ملائکہ، ادھر شیاطین۔ ادھر انبیاء، ادھر دجال۔ ادھر ائمہ الایمان، ادھر ائمہ الکفر۔ ادھر اولیاء الرحمن، ادھر اولیاء الشیطن۔ یہ دو متضاد سلسلے دنیا میں چلے آ رہے ہیں۔

خیر و شر کے سلسلوں کے کام

اس خیر کے سلسلہ کا کام کیا ہے؟ یہ ٹوٹے ہوئے دلوں کو جوڑتا ہے۔ جو پھٹ جاتے ہیں، ان کو بلاتا ہے۔ جن میں عداوت ہو، ان میں محبتیں پیدا کرنے کی کوشش کرتا ہے۔ جن میں لڑائی ہو، ان میں صلح کرانے کی کوشش کرتا ہے۔ ملائکہ، انبیاء اور اولیاء الرحمن کا سلسلہ یہ چاہتا ہے کہ ساری دنیا بس ایک پلیٹ فارم پر جمع ہو جائے۔ سب کے قلوب ایک بن جائیں، سب ایک دوسرے سے محبت کریں، ایک دوسرے سے ملیں، ایک دوسرے کی خیر خواہی میں غرق ہو جائیں۔ شیاطین، دجالوں اور ائمہ الکفر کا سلسلہ یہ چاہتا ہے کہ جو جڑے ہوئے ہیں، ان میں بھی تفریق پیدا ہو جائے، جو ملے ہوئے ہیں، ان میں پھوٹ پڑ جائے، جو محبتیں کر رہے ہیں، ان میں عداوتیں پھیل جائیں، جو ایک دوسرے کی خیر خواہی کر رہے ہیں، وہ ایک دوسرے کی بد خواہی میں لگ جائیں، ہر ایک دوسرے کے راستے میں کانٹے بچھائے، ہر ایک دوسرے کو ذلیل و خوار کرنے کی کوشش کرے، دنیا میں فتنہ و فساد پھیلے۔ یہ دجالوں کا شیاطین کا اور ائمہ الکفر کا تقاضا و مقصد ہی ہے تو انبیاء محبتیں پیدا کرانے، اور دجال عداوتیں پیدا کرانے کے لئے آئے ہیں۔

انبیاء کا کام یہ ہے کہ جو بندے خدا سے پھٹ جائیں، انہیں خدا سے ملا دیں۔ جو آپس میں پھٹ جائیں، انہیں آپس میں ملا دیں۔ شیاطین چاہتے ہیں کہ بندے خدا سے بھی ٹوٹ جائیں۔ بندے بندوں سے بھی آپس میں ٹوٹ جائیں۔ بھائی بھائی میں لڑائی ہو۔ گھر گھر میں فساد ہو۔

اسی واسطے جتنے سلسلے محبتیں اور اتحاد کے ہیں، انبیاء علیہم السلام ان کے حامل ہیں۔ اور جتنے سلسلے لڑائی،

فتنے اور دنگے فساد کے ہیں، شیاطین ان کے حامل ہیں۔

انسانوں کو بلانے والا سب سے بڑا سلسلہ

سب سے بڑا سلسلہ دنیا میں انسانوں کو بلانے والا نکاح کا سلسلہ ہے، جس سے دو اجنبی جڑ جاتے ہیں، جن میں پہلے سے کوئی تعلق نہیں ہوتا، اور اچانک ان میں ایسا جوڑ لگتا ہے کہ منافع مشترک، اتحادِ باہمی اور خاندانی اشتراک سے ایسی محبت ہو جاتی ہے، ایسی مودت پیدا ہو جاتی ہے کہ اس سے پہلے اتنی محبت اور مودت نہیں دیکھی گئی۔ نکاح جوڑ لگانے کا سلسلہ ہے۔ اس لئے انبیاء علیہم السلام اس سلسلے کے حامل ہیں۔

نبی کریم صلی اللہ علیہ وسلم ارشاد فرماتے ہیں کہ :

النکاح سنتی فمن رغب عن سنتی فليس منی۔ (الحدیث)

”نکاح میری سنت ہے، جو اس سے بھاگے گا، گریز کرے گا۔ وہ میری جماعت سے خارج ہے۔“

وہ میری جماعت میں شامل نہیں۔ اس واسطے کہ نکاح اتحاد کا ذریعہ ہے، اور انبیاء علیہم السلام کا مقصد ہی یہ ہے کہ وحدت و محبت باہمی پیدا ہو۔

شیاطین اس کے حامل ہیں کہ یا نکاح ہونے نہ پائے، یا ہو کر ٹوٹ جائے، ایسی تفریق ان میں پڑے کہ نکاح ٹوٹ جائے، کہیں طلاق ہو جائے، آپس میں پھوٹ پڑ جائے، وہ یہ چاہتے ہیں۔

یہی وجہ ہے کہ انبیاء علیہم السلام نکاح سے محبت رکھتے ہیں۔ طلاق اگرچہ جائز ہے، اور مجبوری کے وقت میں اسے استعمال بھی کیا جاسکتا ہے۔ لیکن حق تعالیٰ کے نزدیک جائز ہو کر بھی اس سے بغض ہے۔ ارشاد ہے۔

ابغضُ المباحات عند اللہ الطلاق۔

وہ چیز جو جائز ہے، پھر اللہ کو اس سے عداوت اور بغض ہے، وہ طلاق ہے۔ اس لئے کہ طلاق نکاح کو توڑنے والی ہے، جس سے لوگ پکھڑ جائیں گے، عداوتیں پیدا ہوں گی۔ اور یہ انبیاء کے موضوع کے خلاف ہے۔ اس لئے انبیاء نکاح سے محبت رکھتے ہیں۔ شیاطین طلاق سے محبت رکھتے ہیں۔ اللہ ورسول کے نزدیک طلاق مبغوض ہے۔ مجبوری کی بات الگ ہے مگر مبغوض ہے۔ نکاح کے بارے میں کہا گیا ہے۔ النکاح سنتی۔ اور یہ نہیں کہا گیا کہ الطلاق سنتی۔ طلاق میری سنت ہے۔ یہ تو مجبوری کی چیز ہے، کوئی عاجز آجائے، ایسے وقت میں اجازت دی جاتی ہے۔

یہی وجہ ہے کہ چونکہ طلاق نکاح کو توڑنے والی ہے، اول تو اس سے بغض کیا گیا۔ اور پھر اس کی تقسیم کی گئی۔ وہ یکہ ایک طلاق سنت ہے، اور ایک طلاق بدعت۔ طلاق سنت یہ ہے کہ آدمی تین طلاق ایک دفعہ میں نہ دے۔ الگ الگ دے۔ اس لئے ہر طلاق کے بعد موقع رہتا ہے کہ پھر رجوع کرے۔ نکاح کی ضرورت نہ پڑے۔ تو سنت یہ ہے کہ اگر خدا نخواستہ مجبوری یا ضرورت پیش آئے۔ تینوں طلاقیں ایک دم ہاتھ سے نہ نکالے، پھر وہ بائند ہو جائے گی۔ زیادہ سے زیادہ ڈرانے دھمکانے کی خاطر دینا ہی ہے، تو ایک دے۔ تاکہ تین مہینے اور دس دن جو عدت ہے، اس میں پھر آدمی کو رجوع کا حق رہے۔ اس کے بعد بھی اگر نوبت آئی، پھر ایک اور دے دے۔ پھر تین چار مہینے موقع رہے گا کہ پھر رجوع کرے۔ اور تین طلاق ایک دم ختم کر دیں، سارے تیر ترکش سے نکال دیئے۔ آگے رجوع کا کوئی موقع نہیں۔ اکھٹی تینوں دے دنیا، اسے طلاق بدعت کہا گیا ہے۔ اور طلاق سنت یہ ہے کہ ایک ایک کر کے دے تاکہ رجوع کرنے کا موقع رہے۔ بہر حال انبیاء علیہم

السلام ہر ایسے طریق کو چاہتے ہیں جس سے رشتہ جڑا رہے۔ یہ تعلق قائم رہے۔ اس لئے کہ یہ اتحاد باہمی کا ذریعہ ہے۔

عورت کے ذریعے خاندانوں میں محبت قائم ہوتی ہے

ایک اور دو کے اتحاد کا ذریعہ نہیں کہ خاوند اور بیوی مل جائیں۔ ایسی بات ہے کہ جب خاوند بیوی آپس میں ملیں گے تو خاوند کے عزیز، بیوی کے عزیزوں سے اور بیوی کے عزیز خاوند کے عزیزوں سے ملیں گے۔ یہ دو کا ملنا نہیں ہے۔ یہ کئی کا ملنا ہے۔ یہ دو خاندانوں کا ملنا ہے، دو خاندانوں کا آپس میں جڑ جانا ہے۔ پھر حقوق قائم ہو جاتے ہیں۔ محبتیں ہو جاتی ہیں۔

جناب نبی کریم صلی اللہ علیہ وسلم نے نکاح فرمائے۔ اور نوازوج مطہرات ہوئی ہیں۔ ان کی مصلحت یہی تھی کہ ان خاندانوں سے جوڑ لگایا جائے۔ جن کے ذریعے سے آپ صلی اللہ علیہ وسلم کو اسلام کے لئے کام لینا تھا۔ جب خاندانوں میں نکاح ہو گیا، وہ مربوط ہو گئے۔ ٹوٹ نہیں سکتے تھے۔ ان سے آپ صلی اللہ علیہ وسلم نے تبلیغ دین میں کام لیا، ان نکاحوں کی برکت سے قبیلے کے قبیلے اسلام میں داخل ہوئے۔ اس لئے کہ عرب میں اس کی بڑی رعایت کی جاتی تھی کہ جہاں سلسلہ و رشتہ دامادی کا قائم ہو گیا، وہ کئی کئی پشتوں تک اس کی رعایت کرتے تھے۔ اور ان حقوق کو مانتے تھے۔

جب مصر فتح ہوا تو مصر سے جو قیدی پکڑ کر لائے گئے ہیں۔ ان میں مرد بھی ہیں، عورتیں بھی۔ حضرت صفیہ رضی اللہ تعالیٰ عنہا، جو زوجہ مطہرہ ہیں۔ وہ مصر سے پکڑی ہوئی آئی تھیں۔ آکر دائرہ اسلام میں داخل ہوئیں۔ آپ صلی اللہ علیہ وسلم نے نکاح فرمایا۔ آپ صلی اللہ علیہ وسلم نے فرمایا۔ دیکھو مصر سے سُسرال کا رشتہ قائم ہو گیا۔ اس کی رعایت کرنا۔ پوری امت پر حق عائد کر دیا کہ مصر والوں کی رعایت کرو۔ کیونکہ وہ میری سُسرال بن گئی۔ یہ جو دامادی اور خسر کا رشتہ ہے یہ گویا اتنا لگاؤ پیدا کر دیتا ہے کہ خاندان اس سے مربوط ہو جاتے ہیں۔ تو انبیاء علیہم السلام کو سب سے زیادہ عزیز نکاح کا تعلق ہے۔ حتیٰ کہ آپ صلی اللہ علیہ وسلم نے فرمایا کہ :

حب الی من دنیاکم ثلاث۔

”تمہاری دنیا میں مجھے تین چیزیں پسند ہیں۔“

ان میں سے ایک چیز فرمائی کہ وہ عورت ہے۔ عورت کو اس لئے پسند نہیں فرمایا کہ وہ معاذ اللہ شہوت رانی کا ذریعہ ہے۔ اس لئے کہ وہ تعلق و محبت کے قائم ہونے کا ذریعہ ہے۔ محبتیں عورت کے راستے سے قائم ہوتی ہیں۔ مرد تو اپنے کام کاج میں لگے رہتے ہیں۔ کوئی دکان پر، کوئی دفتر میں، کوئی کھیتی باڑی میں۔ یہ جو رشتہ داریاں جڑتی ہیں اور حقوق ادا ہوتے ہیں۔ یہ زیادہ عورتوں کے ذریعہ سے ہوتے ہیں۔ اگر عورت بد سلیقہ ہو، وہ توڑ پیدا کر دیتی ہے۔ اس کے اندر سلیقہ ہو، خاندانوں کو ملا دیتی ہے۔ محل محبت فی الحقیقت عورت ہے۔ اس لئے کہ اسی سے محبتوں کے اگلے سلسلے چلتے ہیں۔ تو حضور صلی اللہ علیہ وسلم نے فرمایا، حب الی من دنیاکم ثلاث۔ تمہاری دنیا میں مجھے تین چیزیں پسند ہیں۔ اس میں سے خوشبو کو پسند فرمایا، نماز کو پسند فرمایا، اور عورت کو پسند فرمایا۔ اس واسطے کہ خوشبو لگے گی، تو ملائکہ کا ہجوم ہو جائے گا۔ یہ بھی محبت باہمی کا ذریعہ بن جائے گی۔ عورت آئے گی، یہ بھی خاندانوں کے جڑ جانے کا ذریعہ بن جائے گی۔ اس سے بھی محبت و اتحاد قائم ہوا۔ تو نکاح کی بڑی غرض و غایت وحدت باہمی اور سکون باہمی ہے۔

نکاح کی غرض و غایت

یہی وجہ ہے کہ قرآن کریم میں جو نکاح کی غرض و غایت ذکر کی گئی، وہ سکونِ باہمی ذکر کی گئی ہے۔ لیکن نسل بڑھنا، یہ تو طبعی طور پر بڑھے گی۔ غرض و غایت اصلی جو ہے وہ یہ ہے :

وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً اللَّهُ كَذَلِكَ يَدْرُسُ كَلِمَاتِ الَّذِينَ يَخْتَلَفُونَ فِي الْآيَاتِ كَذِبًا لِيُؤْتِيَهُمُ اللَّهُ حُكْمًا وَيُخْرِجَهُمْ مِنْهَا أَوْ يُغْلِبِ أَكْثَرَهُمْ بِإِذْنِهِ إِنَّ اللَّهَ بِمَا تَعْمَلُونَ بَصِيرٌ

قدرت کی نشانیوں میں سے ایک بڑی نشانی یہ ہے کہ تم میں سے تمہارا جوڑی جوڑا نکال دیا۔ مرد میں سے عورت نکال دی، عورت میں سے مرد نکال دیا۔ ورنہ دونوں سلسلے الگ الگ ہیں۔ مرد میں سے اگر کوئی نکلتا تو مرد ہی نکلتا۔ عورت میں سے عورت نکلتی۔ اس قدر عجیب قدرتِ صنّاعی ہے کہ مرد میں سے عورت نکال دی۔ اور عورت میں سے مرد کو پیدا کیا۔ فرمایا کہ یہ ہماری قدرت کی نشانی ہے کہ تم میں سے تمہارا جوڑا نکالا۔ اگر عورت انسانوں کی جنس میں سے نہ ہوتی، فرشتوں میں سے یا جنات میں سے ہوتی، کبھی باہمی محبت قائم نہ ہوتی۔ دوسری جنس کے ساتھ میلان ہی نہیں ہوتا۔ جانوروں میں ہر طبقے میں ہزاروں مادائیں ہیں۔ شیر ہے تو شیرنی بھی ہے۔ بھینڑیا ہے تو اس کی مادہ بھی ہے۔ انسانوں کا کبھی رجوع نہیں ہوتا ہے۔ اس لئے کہ غیر جنس ہے کبھی میلان نہیں۔ اپنی جنس کی طرف میلان ہوتا ہے۔ اس لئے فرمایا کہ ہماری قدرت کی نشانی یہ ہے کہ تمہارے میں سے تمہارا جوڑا پیدا کیا، تمہاری جنس میں سے اور تمہارے اندر میں سے، تاکہ تمہارا جب جُٹ بنے تو تمہارے میں محبت قائم ہو۔ اگر غیر جنس کا جوڑا ملا دیتے۔ جتنی عورت بنا دیتے، تمہارا رابطہ کبھی نہ ہوتا۔ وہ مقصد اور موضوع ختم ہو جاتا۔ تو _____ اَنْ خَلَقَ لَكُمْ مِنْ اَنْفُسِكُمْ _____ تم میں سے تمہارے نفسوں میں سے پیدا کیا۔ اَزْوَاجًا تمہارے جوڑوں کو _____ کیوں پیدا کیا _____؟ لِيَسْكُنُوا إِلَيْهَا تاکہ تم اس سے سکون حاصل کرو۔ وَجَعَلَ بَيْنَكُمْ مَوَدَّةً وَرَحْمَةً اور تم خاوند بیوی میں محبت اور مودت پیدا ہو۔ تم ایک دوسرے کے خیر خواہ ہو۔ ایک دوسرے میں تم میں محبت پیدا ہو۔ اس لئے ہم نے جوڑا بنایا _____ اور فرمایا _____ اِنَّ فِيْ ذٰلِكَ لَاٰيَاتٍ لِّقَوْمٍ يَّتَفَكَّرُوْنَ۔ جو لوگ فکر رکھتے ہیں، وہ اس چیز کی قدر کریں گے، جو ہم کہہ رہے ہیں۔ جو بے فکر ہیں، عقل ہی نہیں رکھتے، انہیں کیا خبر ہوگی کہ اس میں کیا مصلحت ہے؟ _____ لیکن جب تم زندگی میں گزر دو گے، اور اس مقام پر آؤ گے۔ تمہیں قدر آئے گی کہ ہم نے تم کو کتنی بڑی نعمت دی ہے۔ جو تمہارا جوڑا تم میں سے پیدا کیا۔ تاکہ تم میں سکون پیدا ہو۔

نکاح اللہ کی قدرت کی نشانی بھی ہے

نکاح کو آیت کہا گیا ہے۔ آیت قدرت کی نشانی کو کہتے ہیں۔ کہ خدا ہی کر سکے، اسے دوسرا نہ کر سکے۔ اسے آیت کہتے ہیں۔ جیسے قرآن کریم کی آیتیں ہیں۔ آیتِ کرسی ہے، آیتِ استخلاف ہے، آیتِ الرحمن ہے، آیتِ رحمت ہے۔ یہ اللہ کی آیتیں اور قدرت کی نشانیاں ہیں۔ کوئی دوسرا ایسا کلام نہیں لاسکتا _____ اسی طرح سے اس کے افعال میں بھی کچھ آیتیں ہیں۔ فرمایا: وَآيَةٌ لِّكُمْ الْاَرْضُ الْمَيِّتَةُ اَحْيَيْنَاهَا۔ یہ ہماری آیتوں میں سے ہے کہ زمین ہمیں بنا سکتے ہیں، کوئی دوسرا نہیں۔ زمین مردہ ہو جاتی ہے، بارش برساکے ہم اسے دوبارہ زندہ کر دیتے ہیں _____ کہیں فرمایا: اِنَّ الشَّمْسُ وَالْقَمَرُ اٰتَانِ مِنَ اٰيَاتِ اللّٰهِ لَا يَنْخَسِفَانِ مِنْ مَوْتٍ اَحَدٍ وَلَا لِحَيَاتِهِ۔ سورج اور چاند اللہ کی قدرت کی آیتوں میں سے دو آیتیں ہیں، جیسے قرآن کی آیت کا جواب نہیں۔ ان آیتوں کا بھی جواب نہیں لاسکتا کہ اس جیسا کوئی سورج بنا دے۔ چاند جیسا چاند بنا دے۔ تو

زمین سورج اور چاند کو بھی آیت کہا، اور فرمایا **وَإِنَّ لَهُمُ اللَّيْلُ** یہ جو رات ہے یہ ہماری قدرت کی نشانی اور آیت ہے اسی کے اندر سے جب ہم کھنچتے ہیں تو دن نکل آتا ہے۔ اندھیروں میں سے چاند نکل آتا ہے۔ ابھی دنیا پر اندھیرا چھایا ہوا تھا۔ کہیں نور کا نشان نہیں تھا۔ انسانوں نے بے چاروں نے محنت کر کے مصنوعی انڈے، قمقمے لاکھوں چلائے۔ چاند ناتو ہو گیا۔ مگر رات بدستور رہی۔ دن نہیں نکلا۔ ہماری قدرت دیکھو۔ جب دن نکالنا چاہتے ہیں۔ بس سورج کی آمد آمد ہوئی اور رات غائب ہوئی۔ یا تو دنیا پر ظلمت چھائی ہوئی تھی یا ایک دم چاند کی حکومت قائم ہو گئی۔ ایک دم عالم میں نور پھیل گیا۔ یہ ہماری قدرت کی نشانی ہے۔

اسی طرح سے قدرت کی نشانی نکاح کو بھی کہا گیا ہے۔ آپ کہیں گے نکاح میں نشانی ہونے کی کیا بات ہے؟ دو مرد عورت کا نکاح کر دیا۔ اس میں نشانی ہونے کی کیا بات ہے؟ کہ اللہ ہی بنا سکتا ہے اور کوئی نہیں۔ تو نکاح میں آیت ہونے کی کیا شان ہے؟ خطیب نے خطبہ پڑھ دیا۔ مولانا انصاری صاحب نے بڑا عمدہ خطبہ پڑھا، ایجاب و قبول ہو گیا۔ اس میں قدرت کی نشانی کیا ہے؟

اس میں قدرت کی نشانی یہ ہے کہ دو بول پڑھے جانے سے پہلے مرد کو عورت سے کوئی تعلق نہیں تھا۔ بالکل ایک اجنبیت تھی۔ اگر رشتہ داری بھی ہوگی تو رشتہ داریاں ہزاروں سے ہوتی ہیں، لیکن یہ کہ اس مرد کا قلب کا لگاؤ اس عورت سے تھا، قطعاً نہیں یا اس عورت کا لگاؤ مرد سے تھا، قطعاً نہیں۔ وہ بالکل اجنبی، یہ بالکل اجنبی، اس کا دل اُس سے بیگانہ، اُس کا دل اس سے۔ لیکن جہاں چار حروف پڑھے گئے، ایجاب و قبول ہوا۔ ایک دم انقلاب پیدا ہوا۔ اب اس مرد کے دل کا تعلق اس عورت سے قائم ہوا۔ ایسے وقت اگر یہ خبر آئے کہ میری بیوی کو تکلیف ہے، اسے دکھ پہنچے گا۔ اگر اسے پہلے خبر پہنچتی تو کہتا ہزاروں عورتیں تکلیف میں ہوں گی۔ لیکن چار حروف پڑھے گئے، اور قلب کا رابطہ قائم ہو گیا۔ عورت کو اگر اطلاع ہو جائے کہ جس سے میرا نکاح ہوا ہے خدا نخواستہ وہ کسی تکلیف میں ہے۔ وہ پریشان ہو جائے گی۔ لیکن نکاح پڑھے جانے سے پہلے پچاس خبریں آئیں۔ وہ کہتی ہزاروں مرد ہیں، عزیز بھی ہیں، رشتہ دار بھی ہیں، مجھے پریشان ہونے کی کیا ضرورت ہے؟ یہ دو حرف پڑھنے کے بعد جو انقلاب عظیم برپا ہوا، یہ اللہ کے سوا کون کر سکتا ہے؟ دلوں کو ایک دم موم اور مائل کر دیا۔ ابھی اجنبیت تھی، ابھی بیگانگی پیدا ہو گئی۔ ابھی بے تعلقی تھی، منٹ بھر کے بعد تعلق پیدا ہو گیا۔ یہ مرد عورت بے واسطہ تھے، اب ایک دم واسطہ پیدا ہو گیا۔ ایسے میں اگر کوئی خوشی کی خبر بیوی کی نسبت آئی، خاوند کا دل بڑھ جائے گا کہ جس سے میرا نکاح ہوا، اس کی کیسی عمدہ خبر مہنی۔ خاوند کی طرف سے کوئی خوشی کی خبر پہنچے، اس کا دل بڑھ جائے گا کہ جس سے میرا رشتہ قائم ہوا۔ اس کے لئے بڑی عزت کا سامان ہے۔ وہ عورتوں میں سراونچا کرے گی کہ میرے لئے فخر کی بات ہے۔ یہ مردوں میں سراونچا کرے گا۔ لیکن جب تک چار حرف نہیں پڑھے گئے تھے، نہ اس کا سراونچا تھا، نہ اُس کا سراونچا تھا۔ یہ جو ایک دم عظیم انقلاب برپا ہو گیا، یہ خدا کے سوا کون کر سکتا ہے؟ میرا آپ کا کام تو نہیں ہے۔ یہی معنی ہیں نشانی ہونے کے کہ قلوب میں روحوں میں انقلاب برپا ہو جاتا ہے۔ ابھی کچھ تھا، ابھی کچھ ہو گیا۔ اس لئے فرمایا۔ **مِنْ أَلْبَابِ** اس کی قدرت کی نشانیوں میں سے ہے کہ تم میں سے تمہارا بوزا نکلا اور اسی کی نشانی یہ بھی کہ تم میں دو حرف کے پڑھے جانے سے اچانک سکون و موت پیدا کر دیا۔ حق تعالیٰ شانہ نے اسے موضع انعام میں ذکر فرمایا۔ معلوم ہوتا ہے اللہ کو یہ محبوب و مطلوب ہے کہ یہ خاوند بیوی ملیں۔ ان میں محبت پیدا ہو۔ غرض و غایت نکاح کی یہ ذکر کی گئی۔ تو جب اللہ کا منشاء یہ ہے کہ مرد عورت جن کا نکاح ہے، وہ محبت سے ملیں۔ تو انبیاء کیسے نہیں پسند کریں گے؟ انبیاء وہی چیز پسند کرتے ہیں جو اللہ کو پسند ہو۔ وہ اللہ کے ترجمان بن کر آتے ہیں۔ تو انبیاء علیہم

خانگی زندگی میں سکون کا راز

یہی وجہ ہے کہ نبی کریم صلی اللہ علیہ وسلم بعض اوقات ایسی چیزیں عمل میں لاتے تھے جس سے محبت بڑھے۔ حدیث میں ہے آپ صلی اللہ علیہ وسلم صدیقہ عائشہ رضی اللہ تعالیٰ عنہا کے ساتھ بیٹھ کر ایک برتن میں کھانا کھاتے۔ اور ایسے دنوں میں جب وہ نماز نہیں پڑھ سکتی تھیں۔۔۔ زمانہ جاہلیت میں دستور یہ تھا، ایام حیض میں عورت کو اچھوت سمجھتے تھے۔ اس کے سائے کو بھی ناپاک سمجھتے تھے۔ ایک الگ کوٹھری میں بیٹھا دیتے تھے، روٹی پانی بھی دیتے تھے تو بانس کے ٹکے سے دیتے تھے کہ کہیں اس کا سایہ نہ پڑ جائے۔ یہ نجس ہو گئی۔ اسلام نے اس خیال کو مٹایا کہ یہ یہودگی ہے۔ وہ نجاستِ حکمی ہے۔ اللہ کا حکم ہے۔ کوئی اس کا عین اور اس کا اندر اور بدن تھوڑا ناپاک ہوا ہے۔ وہ تو ایسا ہے جیسے کوئی استنجا کر کے آئے، تو وضو کرنی واجب۔ وہ حکمی نجاست ہے، یہ تھوڑا ہی سے کہ کوئی بُرائی اور گندگی لگی ہوئی ہے۔

حکمی طور پر نجاست ہے۔ حکم ہے کہ پاک بناؤ۔ طاہر بن جاؤ۔ اسی طرح سے ایام حیض میں جو نجاست ہے، وہ حکمی ہے، یہ نہیں کہ بدن پر نجاست لگی ہوئی ہے۔ اس کا دھونا ضروری ہے۔ حکم خداوندی ہے نجس سمجھو، پاک بناؤ۔ مگر زمانہ جاہلیت والے اس نجاست کو اتنی بڑی نجاست سمجھتے تھے کہ عورت کو اچھوت سمجھتے تھے۔ اس کا کھانا، پینا اور مکان تک الگ۔ اس کے سائے سے بچتے تھے۔ اسلام نے یہ کیا کہ حضور صلی اللہ علیہ وسلم نے عین اس زمانے میں جب صدیقہ پر ایام حیض گزر رہے ہیں۔ ایک برتن میں کھانا کھاتے۔ اور نہ صرف یہی بلکہ یہ بھی حدیث میں ہے صدیقہ لقمہ لیتیں، منہ میں رکھ لیا، زبان لگا دی۔ آپ صلی اللہ علیہ وسلم نے ان کے پاس سے چھین کے خود تناول فرمایا۔ تاکہ امت کو بتلادیں کہ عورت کی ذات میں کوئی نجاست نہیں آتی۔ اس سے محبت قطع کرونا، اسے اچھوت بنا دینا، یہ انسانیت کے خلاف بات ہے۔ یہ اسی لئے تھا تاکہ اس تعلق کی مضبوطی زیادہ سے زیادہ ہو۔ اس واسطے اس قسم کی چیزیں آپ صلی اللہ علیہ وسلم عملاً فرماتے۔

حدیث میں ہے ایک دفعہ آپ صلی اللہ علیہ وسلم نے حضرت عائشہؓ سے فرمایا، اؤ ہم اور تم مل کر دوڑیں۔ آپس میں بھاگ ہوئی کہ کون آگے نکلتا ہے۔ آپ صلی اللہ علیہ وسلم آگے نکل گئے، صدیقہ پیچھے رہ گئیں۔ آخر عمر میں جب بدن مبارک بھاری پڑ گیا۔ پھر ایک دفعہ فرمایا کہ اچھا ہم اور تم مل کے بھاگیں۔ کون آگے نکلتا ہے۔ اب کے صدیقہ آگے نکل گئیں۔ حضور صلی اللہ علیہ وسلم کا بدن مبارک بھاری پڑ گیا تھا۔ فرمایا تلک بتلک چلو برابر برابر قصہ ہو گیا۔ ایک دفعہ ہم جیت گئے تھے۔ ایک دفعہ تم جیت گئی سہی۔

اب کوئی کہے، انبیاء علیہم السلام کو بھاگ دوڑ سے کیا تعلق؟ حقیقت یہ ہے کہ عورت کے دل کو منہی میں لینے کے لئے، اس کی دل داری کرنے کے لئے یہ چیزیں فرمائیں ہیں۔ اور فرمایا، ہر وہ لہو لعب جو حرام ہے بیوی کے ساتھ جائز ہے۔ تاکہ اس کا دل منہی میں آئے، اس کی دل داری و دل جوئی ہو۔ مقصد یہ ہے، اس کے لئے تسلی کا سامان ہو۔ اس کے ساتھ محبت و یگانگت کا معاملہ ہو۔

آپ صلی اللہ علیہ وسلم نے ارشاد فرمایا :

ان اکرم المؤمنین احسنکم اخلاقاً الطفکم اعلیٰ

”تم میں سے زیادہ قابلِ تکریم مسلمان وہ ہے جس کے اخلاق پاکیزہ ہوں۔ اور بیویوں کے

ساتھ لطف و محبت اور مدارات کا برتاؤ کرنا ہو۔“

سخت گیری نہ کرتا ہو، تیز و تند لب و لہجے سے نہ بولتا ہو۔ ہر وقت ڈرانے اور دھمکانے کے فکر میں نہ رہے، جیسے بے وقوف خاوندوں کی عادت ہوتی ہے اپنی شوخی اور قوت جتانے اور حکومت قائم رکھنے کے لئے سخت کلامی سے پیش آتے ہیں۔ جب آئیں تو ناک منہ چڑھی ہوئی ہے، ناک بیوی بیچاری ڈرجائے، کہ کوئی شیر اور بھیڑیا آگیا۔ ناک میرا رعب قائم رہے۔ یہ نہایت لغو حرکت ہے۔ انسانیت و محبت کا برتاؤ کرنا چاہئے۔ ایک صحابی ہیں حضرت انجشد، انہوں نے کہیں اپنی بیوی کو مارا۔ آپ صلی اللہ علیہ وسلم غضبناک ہوئے۔ چہرہ مبارک غصہ سے سرخ ہو گیا۔ فرمایا:

اے انجشد! کانچ کی شیشیوں کو توڑ ڈالنا کوئی جوان مردی کی بات ہے؟ عورت پر ہاتھ اٹھایا؟ لڑنا تھا تو کسی مد مقابل سے لڑتے۔ اپنے سے زیادہ قوی سے لڑتے۔ اگر تمہیں کوئی شوخی اور طاقت دکھلانی تھی۔ عورت پر ہاتھ اٹھایا؟ نازک صنف کو مارنا شروع کیا، ناک آپ کی بہادری واضح ہو۔ اتنے بڑے بہادر ہو، عورت کو مارا۔ اور آ کے فخر کیا کہ میں نے مارا۔ بھئی کسی پہلوان پہ ہاتھ اٹھایا ہوتا۔ کسی جوان مرد کے مقابلے پہ آتے۔ تم ایک مارتے، وہ چار رسید کرتا۔ جوانی معلوم ہو جاتی۔ عورت کے مقابلے پہ جوانی دکھلانا کہ میں بڑا طاقت ور ہوں۔ یہ تو کمینوں کی سی بات ہے۔ سرافت کی بات نہیں ہے۔ آپ صلی اللہ علیہ وسلم ناراض ہوئے، خفا ہوئے۔ حضور صلی اللہ علیہ وسلم کا برتاؤ تو یہ تھا کہ ایک پیالے میں کھانا کھاتے ہیں۔ بعض اوقات بھاگنے دوڑنے کو فرمایا، ناک عورت کا دل مٹھی میں رہے، اس کی مدارات ہو۔ اس کے ساتھ لطف و کرم کا برتاؤ ہو۔ اور دوسرا برتاؤ جو حضرت انجشد نے کیا، تو آپ نے ڈانٹا، خفا ہوئے اور ناراض ہوئے۔

اس سے معلوم ہوا انبیاء علیہم السلام کا مقصد یہ ہے کہ دونوں خاوند بیوی میں مدارات کا برتاؤ رہے اور وجہ اس کی یہ ہے اگر یہ دونوں مدارات اور لطف کا برتاؤ کریں گے، خانگی زندگی بہترین ہو جائے گی۔ جس گھر کے اندر خاوند بیوی ایک ذات ہوں، ایک دل اور ایک جان ہوں۔ اولاد میں بھی محبت پیدا ہوگی۔ عزیزوں میں بھی محبت پیدا ہوگی۔

اور جہاں خاوند بیوی کی لڑائی ہے۔ یہ اس کی صورت دیکھ کر منہ پچھور رہا ہے۔ وہ اس کی صورت دیکھ کر منہ پچھور رہی ہے، اس کا نتیجہ ہو گا کہ اولاد میں بھی وہی چیزیں پیدا ہوں گی۔ اور گھر جنم بن جائے گا۔ اس کا منہ ادھر کو، اس کا منہ ادھر کو۔ وہ گھر کیا ہوا، وہ تو دوزخ ہو جائے گی۔ جنت جب بنے گا گھر، جب ایک کو دیکھ کر دوسرا خوش ہو۔

نیک بیوی آدمی کی سعادت کی علامت ہے

حدیث میں فرمایا ہے آدمی کی خوش نصیبی اور سعادت کی تین علامتیں ہیں۔ پہلی تو یہ ہے کہ آدمی کا رزق اس کے وطن میں اترے، اس کے لئے مارا مارا نہ پھرے کہ دنیا میں رزق کی تلاش کرتا ہوا جا رہا ہے۔ جہاں گھر ہے وہیں رزق کا سامان اللہ نے کر دیا۔ پہلی علامت خوش نصیبی کی یہ ہے۔

دوسری علامت یہ فرمائی گئی، اس کو گھر وسیع ملے، تنگ کو ٹھہری نہ ہو، کہ دیکھ کر اس کے دل میں تنگی اور گھٹن پیدا ہو جائے۔ صحن اس کا وسیع ہو، مکان ذرا اچھا ہو، اس لئے کہ مکان کی خوشنمائی سے دل میں بھی وسعت پیدا ہوتی ہے، اور مکان کی تنگی اور گھٹن سے دل میں بھی تنگی اور گھٹن پیدا ہوتی ہے۔ تو دوسری علامت خوش نصیبی کی یہ فرمائی گئی کہ مکان اور اس کا صحن وسیع ہو، گھر اچھا ملے۔ ناکہ دل میں بھی وسعت

اور تیسری علامت یہ ہے کہ بیوی نیک بخت ملے۔ جب اس کی صورت دیکھے، دل میں خوشی پیدا ہو جائے، اور جب اسے گھر میں چھوڑ کر جائے تو وہ مرد کی عزت و ناموس کی حفاظت کرے۔ ایسی صالحہ بیوی کہ وہ اللہ کا بھی حق ادا کرے، اپنے خاوند کا بھی حق ادا کرے۔ فرمایا، وہ آدمی خوش نصیب ہے جس کے پاس یہ تین چیزیں ہوں۔ گھر بھی درست ہو، بیوی بھی درست ہو۔ روزی بھی اس کی اس کے وطن میں اترے۔ باہر مارا مارا نہ پھرے۔ یہ تین علامتیں خوش نصیبی کی فرمائی گئیں۔ ان میں بڑی علامت یہ ہے کہ بیوی صالحہ ملے۔

جب اسے دیکھے، دل کے اندر خوشی بھر جائے اور جب اس کے ساتھ برتاؤ اور معاملہ کرے، خوشی پیدا ہو کہ بڑی سمجھدار ہے اور جب اسے گھر پہ چھوڑ کے جائے تو اتنا مطمئن رہے کہ میرے گھر میں کوئی خرابی نہیں آسکتی، میری بیوی سلیقہ مند ہے، خوش نصیب ہے۔ تو واقعی بیوی کی صلاحیت و سوچ مندی، اور اعلیٰ درجہ کی ہوش مندی نہایت ہی بڑی نعمت، اور ایک بڑی مسرت ہوتی ہے۔

فن نحو کے امام یحییٰ ابن اکثم ہیں۔ ان کے واقعات میں ہے۔ بڑے جلیل القدر عالم تھے۔ مگر انتہائی بد صورت، رنگ بھی کالا، ہونٹ بھی موٹے، آنکھوں میں زردی اور دانتوں میں بھی زردی۔ غرضیکہ جتنی بد صورتی کی علامتیں ہو سکتی ہیں وہ سب جمع تھیں۔ اور بیوی اتنی حسین و جمیل تھی کہ ملکوں میں اس کا جواب موجود نہیں۔ جتنی علامتیں حسن و جمال کی ہو سکتی تھیں، وہ بیوی میں تھیں۔ جب دونوں خاوند بیوی بیٹھتے، جیسے دھوپ چھاں بیٹھی ہوتی ہے۔ ایک طرف دھوپ چھن رہی ہے۔ دوسری طرف رات نظر آرہی ہے۔ جب ایک دوسرے کے سامنے بیٹھتے، تو یحییٰ ابن اکثم بیوی کو خطاب کر کے کہتے۔ تو بھی یقیناً جنتی ہے۔ میں بھی یقیناً جنتی ہوں۔ دونوں جنتی ہیں۔ کیوں؟ اس واسطے کہ مجھے تو ملی۔ تجھ جیسی بیوی۔ تو میرا کوئی منٹ شکر گزاری سے خالی نہیں ہوگا۔ شکر کے راستے سے تو جنت میں جاؤں گا۔ اور تجھے بلا مجھ جیسا خاوند کہ کوئی منٹ بھی تیرا صبر سے خالی نہیں۔ تو صبر کے راستے سے جنت میں پہنچ جائے گی۔ میں بھی جنتی، تو بھی جنتی۔ حقیقت یہی ہے اگر بیوی صالحہ ہو اور حسن و جمال بھی ہو۔ دونوں کی خوش نصیبی ہے۔ وہ اسے دیکھ کے خوش ہے، وہ اس سے راضی ہے۔ تو محبت باہمی مقصود ہے۔

بیوی کے انتخاب کا معیار

مگر اس کے ساتھ ساتھ یہ نکتہ بھی پیش نظر رکھ لینا چاہئے کہ محبت عورت سے محض صورت کی وجہ سے نہ کرنی چاہیے۔ صورت ڈھلتی ہوئی دھوپ ہے۔ آج اچھی صورت ہے، کل کو بگڑ گئی۔ بڑھاپے میں تو کم سے کم بگڑ ہی جاتی ہے۔ اور اللہ بھلا کرے بخار کا کہ وہ تین دن ہی میں حلیہ بگاڑ دیتا ہے۔ تین دن بخار آیا۔ نہ رنگت رہی، نہ عنقوانی رہی۔ گلاب کا سارنگ تھا وہ ختم ہو گیا قصہ۔ اور اگر بخار نہ آئے تو بڑھاپا تو کہیں گیا ہی نہیں۔ بڑھاپا آ کے صورت کو بگاڑ دیتا ہے۔ اور بڑھاپا بھی نہ آئے تو موت کہیں گئی ہی نہیں۔ وہ سب کی صورتیں ختم کر دیتی ہے۔ صورت ایک آنی جانی چیز ہے۔ اس لئے اگر کوئی بیوی سے محبت محض صورت کی وجہ سے کرے گا، وہ محبت غائب ہو جائے گی۔ اس لئے کہ جب صورت ڈھلی، محبت بھی ڈھل جائے گی۔ اس واسطے محبت کا ہے سے کرنی چاہیے؟ حدیث میں نبی کریم صلی اللہ علیہ وسلم نے اس کا معیار ارشاد فرمایا۔ فرمایا۔

تنکح المرأة لجمالها ولحسبها ولجمالها ولدينها۔

عورت سے چار وجوہ سے نکاح کیا جاتا ہے، کبھی تو اس کی خوبصورتی کی وجہ سے۔ صاحب جمال ہے۔ آدمی کا دل چاہا، نکاح کر لیا۔ کبھی اس کے مالدار ہونے کی وجہ سے نکاح کیا جاتا ہے کہ نکاح کریں گے تو جائیداد قبضے میں آئے گی۔ رئیس بن کے بیٹھ جائیں گے۔ کبھی اس کی حیثیتِ عرفی کی وجہ سے نکاح کیا جاتا ہے کہ بڑے اونچے خاندان کی ہے، اس کا نام بلند ہے۔ اس کے ماں باپ کی عزت دنیا میں قائم ہے۔ میں ایسی عورت سے نکاح کروں گا تو میری بھی عزت بڑھ جائے گی۔ اور کبھی اس کی دینداری کی وجہ سے نکاح کیا جاتا ہے کہ اس کا دین بہت اعلیٰ ہے۔ حضور صلی اللہ علیہ وسلم نے فرمایا: **فاظفر بنات اللین** نہ صورت کو دیکھو، نہ حسب کو دیکھو، نہ دولت کو دیکھو، دین کو دیکھو۔ اس لئے کہ اگر دین کی وجہ سے محبت قائم کریں گے، تو مرتے دم تک قائم رہے گی۔ اس میں ڈھلاؤ کی کوئی صورت نہیں۔ لیکن اگر صورت کی وجہ سے محبت کی، تو جہاں جوانی ڈھلی، محبت میں کمی آگئی۔ اور آپس میں لڑائی شروع ہو گئی۔ دولت کی وجہ سے محبت کی۔ تو دولت کو رات دن آفت آتی رہتی ہے۔ جائیداد وغیرہ خدانخواستہ ختم ہو گئی، محبت کو بھی خیرباد کہیں گے، جب وہ بات ہی نہیں رہی، جس کی وجہ سے محبت تھی۔ اور اگر حیثیتِ عرفی یا ظاہری عزت کی وجہ سے کی۔ تو عزت و ذلت تو اضافی چیز ہے، کبھی عزت ہو جاتی ہے، کبھی ذلت ہو جاتی ہے۔ کبھی وقار، کبھی بے وقاری۔ تو جہاں بے وقاری پیدا ہوئی۔ آپ کی محبت ختم ہو جائے گی۔ لیکن اگر دین کی وجہ سے محبت ہے، فرض کر لو عورت کالی کلوٹی ہے۔ آدمی یہ سمجھے گا، حق تعالیٰ نے اس کا حق میرے اوپر قائم کیا، میرا فرض ہے کہ میں اس کا حق ادا کروں۔ چاہے یہ گوری ہے، چاہے یہ کالی ہے۔ چاہے یہ دولت مند ہے۔ چاہے یہ مفلس ہے۔ چاہے یہ باحیثیت ہے، چاہے یہ بے حیثیت ہے۔ میری قسمت میں لکھ دی گئی، میرے اوپر اس کا حق آگیا ہے۔ میرا فرض ہے کہ مرتے دم تک اس کا حق ادا کروں۔ دین کی وجہ سے مرد و عورت کا معاملہ سدا بہار ہو جاتا ہے۔ اس لئے حضور صلی اللہ علیہ وسلم نے فرمایا۔ نکاح دین کی وجہ سے کرو۔ تاکہ محبت میں دوام حاصل ہو جائے۔ حقوق کی ادائیگی دائمی طور پر ہو جائے۔

تو انبیاء علیہم السلام کے ہاں نکاح سنت ہے اس لئے کہ وہ محبت اور اتحادِ باہمی کا ذریعہ ہے۔ شیاطین کے ہاں نکاح سے بغض ہے۔ اس لئے کہ وہ اتحاد کا ذریعہ ہے۔ شیاطین چاہتے ہیں کہ لڑائیاں ہوں، پھوٹ پڑے۔ نکاح ہونے نہیں دیتے، انہیں نکاح سے بُرائی ہے۔ وہ چاہتے ہیں کہ آدمی زنا کاری اور بد کاری کی طرف چلے، اس لئے کہ بد کاری کا انجام لڑائی، پھوٹ، قلب کی کدورت اور قلق ہے۔

زوجین میں لڑائی بڑے فتنے کا پیش خیمہ بنتی ہے

یہی وجہ ہے، حدیث شریف میں فرمایا گیا ہے، شیطان روزانہ عصر کی نماز کے بعد سمندر کے کنارے یا پانی کے اوپر اپنا تخت بچھاتا ہے اور اس پر بیٹھتا ہے۔ پانی پر اس لئے بچھاتا ہے کہ اللہ میاں سے مقابلہ کرتا ہے۔ ان کا پانی کے اوپر عرش ہے۔ تو میں بھی اپنا عرش بچھاتا ہوں۔ فرق اتنا ہے، ان کا عرش جو پانی پر ہے وہ نہایت لطیف اور پاک ہوتا ہے۔ اور یہ کڑوا، نمکین، اور بعض اوقات اس سے اذیت بھی پہنچتی ہے۔ یہ مادی پانی ہے۔ وہ روحانی پانی ہے۔ مگر بہر حال شیطان ظاہری صورت بنا تا ہے کہ اگر اللہ میاں عرش پر ہے، تو میں بھی عرش پر ہوں۔ ان کا عرش پانی پر، تو میرا عرش بھی پانی پر۔ کیونکہ یہ حق کے مقابلے میں ہے۔ تو وہاں بھی کبجوت مقابلہ ہی ٹھانتا ہے۔ صورت ہی مقابلے کی بنا لیتا ہے، روزانہ سمندر پر تخت بچھا کر اس کے اوپر بیٹھتا ہے۔

کیوں بیٹھتا ہے؟۔ اس کے شتو نگڑے، اس کی اولاد و ذریت دن بھر میں لوگوں سے بدکاریاں کراتی ہیں۔ ہر ایک آکر اس کے پاس رپورٹ دیتا ہے۔ ایک آتا ہے۔ میں نے فلاں کی نماز قضا کر دی۔ شیطان کہتا ہے کہ کام تو بہت عمدہ کیا، مگر کوئی بڑی بات نہیں کی، کہ تجھے انعام یا شاباش دوں۔ دوسرا آتا ہے میں نے فلاں سے زنا کروادیا ہے۔ کہتا ہے کہ ہاں ٹھیک کی۔ مناسب کام کیا۔ کوئی بڑا قابل قدر کام نہیں کیا۔ ایک آتا ہے میں نے جھوٹ بھلوادیا، جھوٹی گواہی دلوادی۔ کہتا ہے تو نے بھی اچھا کام کیا۔ مگر کوئی بڑی بات نہیں ہوئی۔ ایک آتا ہے کہتا ہے کہ میں نے آج خاوند بیوی میں لڑائی کرادی۔ حدیث میں ہے اس کو سینے سے لگاتا ہے کہ تو میرا سپوت۔ تو نے بڑا کام کیا ہے۔ تیرے سے میں خوش ہوں۔ تیرے سے زیادہ بہترین میری دوسری اولاد نہیں ہے۔ تو نے یہ کام کیا کہ خاوند بیوی میں لڑائی کرادی۔ تو سینے سے لگاتا ہے، چمٹاتا ہے، اسے شاباش دیتا ہے۔

بظاہر یہ معلوم ہوتا ہے کہ زنا کا فعل بُرا ہے۔ اس پر شاباش دینی چاہئے تھی۔ یہ خاوند بیوی میں لڑائی کرادی۔ یہ تو گھروں میں ہوتا ہی رہتا ہے۔ لڑائی بھی ہو جاتی ہے، صلح بھی ہو جاتی ہے۔

لیکن حقیقت یہ ہے کہ وہ کیوں خوش ہوتا ہے؟ اس لئے کہ خاوند بیوی کی لڑائی دو کی لڑائی نہیں ہے، بلکہ لڑائی لڑائی ہے۔ اس لئے کہ جب خاوند بیوی لڑیں گے، تو خاوند کے جتنے عزیز ہیں، وہ خاوند کی حمایت کریں گے۔ بیوی کے جتنے رشتے دار ہیں، وہ بیوی کی حمایت کریں گے۔ تو دو آدمیوں میں نہیں چلی، بلکہ دو گھرانوں میں چل گئی۔ اب گھرانے ایک دوسرے سے منہ پھیرے ہوئے بیٹھے ہیں۔ وہ ان کے تدر مقابل، یہ ان کے تدر مقابل۔ پھر ان دونوں گھرانوں کے لوگ آدھے آدھے آجائیں گے، آدھے آدھے آجائیں گے۔ بیوی والے بیوی کی طرف، خاوند والے خاوند کی طرف۔ تو دو گھروں میں نہیں چلی، دو خاندانوں میں چلی جاتی ہے۔

اور اگر خاوند بیوی باحیثیت ہیں۔ جیسے ملک اور ملک، بادشاہ اور بادشاہ بیگم ہیں۔ ان میں لڑائی ہو جائے، تو فوجیں کٹ مرتی ہیں۔ دو ملکوں میں لڑائی ہو جاتی ہے اور جنگ عظیم برپا ہوتی ہے۔ تو دو کی لڑائی، یہ حقیقت سینکڑوں کی لڑائی ہے۔ اور جب دو خاندانوں میں چلتی ہے، پھر کیا ہوتا ہے؟ بد گوئی الگ، وہ اسے برا کہیں گے یہ اسے۔ غیبت کا گناہ سرزد ہوا۔ یہ اس کے ایذا رسانی کے درپے ہے۔ وہ اس کے درپے ہے۔ یہ ایذا رسانی کا گناہ الگ۔ اس کے بعد مقدمہ بازی چلے گی۔ وہ الگ بے عزت، یہ الگ بے عزت، پھر مقدمہ بازی میں جانبین کا روپیہ خرچ ہوا۔ لاکھوں انہوں نے برباد کئے، لاکھوں انہوں نے، جائیداد ختم ہوئی۔ تو ایک گناہ میں سینکڑوں گناہ چھپے ہوئے ہیں۔ جب دو میں لڑائی ہوگی، تو غیبتیں الگ ہوں گی۔ چغلیوں ریاں الگ ہوں گی، مقدمہ بازی الگ ہوگی، مال الگ ختم ہوگا، گھر الگ بے عزت ہوگا، شہر میں الگ فتنہ برپا ہوگا۔ لوگ کہیں گے، میاں دیکھا۔ فلاں دو بڑے بن رہے تھے۔ کیسی جوتیوں میں دال بٹ رہی ہے۔ دیکھا آپ نے لڑائی ہو رہی ہے؟ وہ الگ تحقیر کر رہا ہے، الگ بُرائی بیان کر رہا ہے۔ تو بدنامی الگ، مال کی بربادی الگ، عزت کی تباہی الگ، سکون دل الگ مٹا۔ بیوی خاوند کی لڑائی ایک گناہ نہیں، بلکہ سینکڑوں گناہ اس کے اندر چھپے ہوئے ہیں۔ اس لئے شیطان خوش ہوتا ہے کہ اس میں فتنہ پھیلتا ہے، اور ہزاروں گناہ اپنے اندر رکھتا ہے۔ اگر کسی نے جھوٹ بول دیا۔ بس ایک گناہ ہے، ختم ہو گیا، لیکن اس گناہ میں غیبت بھی ہے۔ عزت کی تباہی ہے، مال کی بربادی ہے، وغیرہ وغیرہ۔ شیطان کے لئے کتنا خوشی کا موقع ہے؟

تو انبیاء علیہم السلام نکاح کے ختم ہونے پر خفا اور ناراض ہیں۔ اور شیاطین نکاح کے کمزور ہونے اور ٹوٹ جانے پر خوش ہیں۔ اس لئے کہ نکاح ٹوٹنے سے فتنہ پھیلے گا۔ اور اگر نکاح جڑا رہے گا، تو امانت داری پھیلے گی۔ انبیاء امانت کے حامل ہیں۔ شیاطین فتنہ کے حامل ہیں، وہ فتنہ پردازی پر خوش ہیں۔ یہ امانت داری پر

خوش ہیں۔ انبیاء کو نکاح سے محبت ہے اور شیاطین کو اس کے ٹوٹ جانے سے محبت ہے۔

بیوی پر خاوند کی انتہائی اطاعت واجب ہے

اس لئے خاوند سے کہا گیا ہے کہ تو عورت سے لطف و کرم کا معاملہ کر۔ عورت کو کہا گیا ہے کہ تو اپنے خاوند کے سامنے انتہائی اطاعت سے پیش آ۔ حدیث میں ہے اگر خاوند کسی کام کا حکم دے۔ اور عورت نہ مانے، تو جس دن اور رات میں اس نے حکم نہیں مانا، اس دن اور رات میں تمام ملائکہ اس عورت کے اوپر لعنت کرتے ہیں کہ تو نے خاوند کی نافرمانی کی۔

نبی کریم صلی اللہ علیہ وسلم فرماتے ہیں۔ اگر میں غیر اللہ کے لئے کسی کو سجدہ کا حکم دیتا ہے تو بیویوں کو حکم دیتا کہ اپنے خاوندوں کو سجدہ کیا کرو۔ بیوی کے مقابلے میں اتنا واجب الاحترام شریعت اسلام نے خاوند کو بنایا کہ اگر غیر اللہ کے لئے سجدہ حرام نہ ہوتا تو سجدے کرنے کی اجازت دے دیتا، اس تک کے لئے میں تیار ہو جاتا۔ معلوم ہوا بیوی کے اوپر اطاعت لازم ہے۔

گویا یوں سمجھو کہ ایک تو رب حقیقی ہے جو اللہ رب العزت ہے۔ عورت کے حق میں اس کا خاوند رب مجازی ہے، جو اس کی پال پرورش کرتا ہے، محنت کر کے کماتا ہے۔ بیوی کے ہاتھ پہ لا کے دیتا ہے، تو اس کے حق میں گویا وہ ایک مجازی طور پر رب ہے۔ اس واسطے عورت کا فرض ہے کہ وہ اپنے اس خاوند کی جو رب مجازی ہیں اور اللہ کا سایہ ہیں اس کے اوپر کی اطاعت کرے۔

اس وجہ سے بھی ضروری ہے کہ جب نکاح ہو گیا تو ظاہریات ہے عورت پر ماں باپ کا تو کوئی حق باقی نہیں رہا۔ سوائے اس کے کہ تعظیم و توقیر کرے۔ لیکن یہ کہ خاوند کے مقابلے میں ماں باپ کوئی امر یا حکم دیں، اس کا کوئی حق باقی نہیں رہا۔ جب عورت اپنے ماں باپ کے گھر سے آگئی، وہ گھر اس سے منقطع ہو گیا۔ ماں باپ کے حقوق ختم ہو گئے۔ اب تو وہ خاوند کے رحم و کرم پر ہے۔ اگر یہ اطاعت کرے گی، وہ رحم کرے گا۔ تو اسی کا گھر بنے گا۔ اور اگر اس نے لڑائی جھگڑا ٹھان لیا، اور اس نے سختی کی۔ ماں باپ کا تو گھر رہا نہیں کہ وہاں جا کے پناہ پکڑے، خاوند کو الگ ناراض کر دیا۔ نہ ادھر کی رہی نہ ادھر کی رہی۔ تو دانش مندی کا تقاضا بھی یہی ہے کہ خاوند کی اطاعت کرے۔ نافرمانی کرنے میں نہ اس گھر کی رہے گی نہ ماں باپ کے گھر کی رہے گی۔ تو ادھر سے عورت کو یہ حکم دیا کہ انتہائی اطاعت کر۔ اور اگر تو نہیں کرے گی، ملائکہ علیہم السلام تجھ پر لعنت کریں گے۔ ادھر خاوند کو کہا کہ انتہائی شفقت کر۔ انتہائی مدارات کر۔ لطف و کرم کا برتاؤ کر۔ تو نے اگر ذرا کمی کی تو تیری گردن قیامت میں پنے گی کہ تجھے ہم نے پادشاہ بنایا تھا، تو نے اپنی رعیت کے ساتھ ظلم کیوں کیا؟ عورت تیرے عیال میں تھی، تیری زیر تربیت تھی۔ تجھے اس کے اوپر سختی کا کیا حق تھا؟

پھر یہ کہ عورت تجھے باندی بنا کے تھوڑا ہی دی گئی ہے کہ تیری محکومہ ملازمہ ہے وہ تو برابر کی شریک زندگی ہے۔ جو تیرا حق ہے، وہی اس کا حق ہے۔ کوئی باندی، ملازمہ اور نوکر نہیں ہے۔ تجھے کیا حق ہے کہ اسے حقیر سمجھے یا کم مرتبہ سمجھے؟ تو مرد کو کہا گیا کہ تو اس کی انتہائی توقیر کر۔ انتہائی محبت کر۔ عورت کو کہا تو انتہائی اطاعت کر۔ جب ادھر سے اطاعت، ادھر سے شفقت ہوگی۔ تو گھریلو زندگی کی گاڑی اچھی طرح چلے گی۔ اگر ادھر سے اطاعت، ادھر سے شفقت نہ ہو، تو گھر کی گاڑی نہیں چل سکتی۔ گھر تباہ ہو جاتا ہے۔ اولاد ہوتی تو وہ بھی تباہ ہو جاتی ہے۔ رشتہ دار اور ماں باپ الگ پریشان ہوتے ہیں۔ اس واسطے فرمایا گیا ہے کہ دونوں مل کر اس گھر کو چلاؤ۔ جیسے نیل گاڑی ہوتی ہے۔ دو نیل آگے جڑے ہوتے ہیں تو نیل گاڑی چلتی ہے۔ اگر ایک کندھا، ال

دے گاڑی آگے نہیں چلے گی تو گھر کی گاڑی نہیں چل سکتی جب تک خاوند بیوی محبت سے مدارات سے نہ چلیں۔ اسی واسطے جگہ جگہ تاکید کی گئی۔

کم خرچ نکاح میں برکت دی جاتی ہے

مگر اس میں ایک بات یاد رکھنے کی ہے۔ وہ یہ کہ یہ چیز جب ہوگی جب نکاح میں برکت ہو، اگر نکاح میں خدا نخواستہ برکت نہ ہوئی، پھر بڑے آثار پڑتے ہیں۔ اور نکاح میں برکت کب ہوتی ہے؟ فرمایا گیا جس نکاح میں خرچ کم ہوگا اس میں برکت زیادہ ہوگی۔ جس نکاح میں خرچ زیادہ ہوگا، برکت اٹھالی جائے گی۔ اس لئے کہ خرچ عموماً فخر و مباہات کی وجہ سے زیادہ ہوتا ہے کہ برادری میں ناک نہ کٹ جائے۔ ہم ذرا اونچے سمجھے جائیں۔ اس لئے آدمی حیثیت سے بڑھ کر خرچ زیادہ کرتا ہے۔ اور یہ غلطی ہے۔ اس لئے کہ جسے برادری کہتے ہیں، وہ ہر صورت میں ناک کاٹنے ہی کے فکر میں رہتی ہے۔ کتنا ہی خرچ کر لے، آدمی کی ناک نہیں رہتی۔ اس لئے کہ بھائی برادر اس فکر میں رہتے ہیں کہ ذرا سی کمزوری ملے، اسے ہی اچھالتے ہیں۔ تو جسے ناک کہیں، وہ پھر بھی نہیں رہتی۔ تو مایہ بھی کھوئی، اور ناک بھی کٹوائی، فائدہ کیا ملا؟

وہ کسی ساہوکار نے اپنی بیٹی بیاہی، تو اس نے یہ سوچا کہ میں اتنا خرچ کروں کہ دنیا میں آج تک کسی نے نہ کیا ہو۔ تاکہ دنیا میں میرا نام ہو جائے۔ تو اس نے ایک ہزار آدمی کی تو بارات بلوائی۔ اور خدا جانے پچیس چالیس قسم کے کھانے پکوائے۔ تمام کمرہ کھانوں سے بھر گیا۔ اور ہر مہمان کے لئے کہیں بستر کہیں ٹیکے۔ غرض سامان کی انتہا کر دی۔ اور چلتے ہوئے فی مہمان دس دس گنی بھی دیں۔ دس دس پونڈ بھی پیش کئے جو آج تک کسی نے نہیں دیئے تھے۔ مقصد یہ تھا کہ میرا نام ہو جائے کہ بھائی ساہوکار نے بڑی شادی کی۔ یہ سب کچھ کر کے جب بارات رخصت ہوئی۔ لاکھوں روپے کا سامان بھی اپنی لڑکی کو دیا۔ تو ساہوکار ذرا میل بھر آگے چلا گیا کہ کسی بھاڑی میں چھپ کر بیٹھوں۔ تاکہ میری تعریف کرتے ہوئے لوگ جاویں گے، کہ بھائی لالہ جی نے بڑا کام کیا۔ اور ساہوکار نے بڑا جینز دیا۔ تو ذرا دل میرا بڑے گا۔ اس واسطے بارات کو رخصت کر کے، گھوڑے پر سوار ہو کر دوسرے راستے سے میل بھر آگے جا کے آپ بھاڑی میں جا کر بیٹھ رہے، جہاں سے بارات گذرنی تھی۔ کہ لوگ جب تعریفیں کرتے ہوئے گذریں گے، میرا دل خوش ہوگا، اور میری محنت وصول ہو جائے گی۔ میں نے اپنا گھر کھویا ہے۔ گھر تو کھویا گیا، دل تو نہ کھویا جائے۔ جب وہاں بارات پہنچی۔ اتفاق سے وہاں زمیں ناہموار تھی۔ اونچ نیچ تھی۔ مٹی بست جمع ہو گئی تھی۔ اندیشہ تھا کہ اگر گاڑیاں گزریں، تو الٹ جائیں گی اور لوگ گریں گے۔ تو یہ ارادہ کیا گیا کہ بھئی پہلے مٹی درست کر لو۔ یہ جو مٹی جمع ہو گئی۔ اسے کھود کر ایک طرف پھینک دو۔ تو پھاوڑے کی تلاش ہوئی، جس سے مٹی کھودا کرتے ہیں۔ اتفاق سے پھاوڑا کسی کے پاس بھی نہیں تھا۔ اب کسی کو کیا خبر تھی کہ ہمیں راستہ میں سڑک بھی بنانی پڑے گی جو پھاوڑا رکھتے، کسی نے بھی نہیں رکھا۔ لوگوں نے کہا، بھئی! تلاش کرو، جینز میں ہوگا، سارے جینز میں تلاش کیا، پھاوڑا نہ ملا۔ ساروں نے کہا۔ سرے نے دیا ہی کیا، پھاوڑا تک تو دیا ہی نہیں۔ بس ساہوکار اٹھے کہ لعنت اس بارات کے اوپر، لعنت اس خرچ کے اوپر، سارا گھر کھو دیا، اور اب بھی میں سسر ہی بنا رہا۔ اور یہ کہ کیا دیا سرے نے، پھاوڑا تک تو دیا ہی نہیں۔

اور جو کچھ دیا تھا، وہ سب اکارت۔ تو جسے ناک کہتے ہیں۔ ناک رہ جانا، برادری والے کسی کی ناک نہیں رہنے دیتے۔ وہ ناک کاٹ کے ہی رہتے ہیں۔ پھر آدمی بے وجہ فضول اپنا گھر بھی تباہ کرے، ناک بھی

کنوائے؟ موقع سے اعتدال کا جو درجہ ہے اس کے مطابق خرچ کر دے۔ بیٹی کو دینا ہے ساری عمر دے سکتا ہے۔ یہ کیا ضروری کہ آج ہی دے۔ آج جو دے رہا ہے وہ محض نام آوری کے لئے دے رہا ہے۔ بیٹی پیش نظر نہیں ہوتی۔ ناک پیش نظر ہوتی ہے۔ شریعت یہ کہتی ہے اگر کچھ دو تو بیٹی کو دو۔ ناک کو کچھ مت دو۔ یہ رہنے والی نہیں یہ تو کٹ جاتی ہے۔ بیٹی کو دے تو ساری عمر دے سکتا ہے۔ مگر وہ بھی اعتدال کے ساتھ دے۔ اس لئے کہ اگر ایک ہی بیٹی ہے چلو بہت سادے دیا۔ لیکن اگر اور بھی بیٹی ہے تو اور اولاد کا بھی حق ہے۔ اب نام آوری کے لئے سارا گھر ایک کے اوپر خرچ کر دیا، کل کو جب دوسری شادی ہوگی اور ہاتھ پلے کچھ نہیں ہوگا۔ لوگ یہی کہیں گے کہ بڑا بے وقوف آدمی تھا۔ پہلی یہ تو اتنا خرچ کر دیا۔ دوسری اولاد کیا سوتیلی تھی، حقیقتی نہیں تھی؟ اس کے لئے کچھ بھی نہ کیا۔ جب ناک نہیں کٹی تھی۔ تو اب کٹ جائے گی۔ اس واسطے آدمی مال خرچ کرنے میں اعتدال سے کام لے۔ حدیث میں فرمایا گیا۔ اس نکاح میں برکت دی جاتی ہے جس میں خرچ کم ہو۔ اور جس میں خرچ زیادہ ہوتا ہے اس سے برکت اٹھالی جاتی ہے یا کم کر دی جاتی ہے۔

معاملات میں سب سے زیادہ آسان نکاح ہے

اس کی بنا یہی ہے کہ وہ زیادہ خرچ مفاخرت کی وجہ سے ہوتا ہے۔ نام آوری یا نمود کی وجہ سے۔ یہی خراب کرنے والی چیز ہے۔ ورنہ نکاح کو اللہ نے سب سے زیادہ معاملات میں آسان بنایا ہے جسے ہم نے سب سے زیادہ مشکل بنا رکھا ہے۔ نبی کریم صلی اللہ علیہ وسلم کے زمانے میں نکاح ایسی سادہ چیز تھی کہ حضرت عبدالرحمن ابن عوف رضی اللہ عنہ جو جلیل القدر صحابی ہیں۔ اور ایسے جلیل القدر صحابی ہیں کہ بعض اوقات آپ صلی اللہ علیہ وسلم سفر میں جاتے تو اپنا نائب بنا کر جاتے تھے۔ اتنے بڑے لوگوں میں ہیں۔ اور جنت کی بشارت جن دس لوگوں کو دی گئی ہے ان میں عبدالرحمن ابن عوف شامل ہیں۔ تو دنیا ہی میں جنتی ہیں۔ اتنے جلیل القدر ہیں۔ ایک دن مجلس نبوی صلی اللہ علیہ وسلم میں حاضر ہوئے تو کپڑے اور چہرے پر زرہ دھتے تھے۔ فرمایا :

عبدالرحمن! یہ کیا بات ہے؟

عرض کیا یا رسول اللہ صلی اللہ علیہ وسلم! میں نے نکاح کیا ہے۔ اس زمانے میں جب نکاح ہوتا تھا تو ایک خاص قسم کا عطر ہوتا ہے جو زعفران سے بنتا تھا۔ اس کو لگاتے تھے تو کپڑے پر کوئی دھبہ بھی آجاتا تھا۔ جیسے بعض عطر مخصوص ہوتے ہیں۔ جو نکاح ہی کے دن لگائے جاتے ہیں جیسے لڑکی کو نچ جلا کر بسایا جاتا ہے۔ نچ یہ چھوٹے چھوٹے چوپارے سے ہوتے ہیں ان کو جب جلاتے ہیں تو خوشبو مہکتی ہے کپڑوں میں وہ خوشبو لگاتے ہیں تو کپڑے مہک اٹھتے ہیں۔ اس کو نچ بسانا کہتے ہیں۔ وہ شادی ہی کے دن لگائی جاتی ہے۔ ویسے اس کو کوئی نہیں لگاتا۔ ایسا ہوتا ہے، رواج کی بات ہے۔

تو آپ صلی اللہ علیہ وسلم نے فرمایا یہ زرد رنگ کیسا؟ عرض کیا۔ یا رسول اللہ صلی اللہ علیہ وسلم! میں نے نکاح کیا ہے۔ اور نکاح کے دن خوشبو لگائی۔ فرمایا۔ کنواری سے نکاح کیا ہے یا بیوہ سے؟ عرض کیا۔ یا رسول اللہ صلی اللہ علیہ وسلم! بیوہ سے۔ فرمایا کیوں؟ عرض کیا یا رسول اللہ صلی اللہ علیہ وسلم! پہلی بیوی مر گئی تھی اس کی کچھ اولاد تھی۔ کنواری سے کرنا تو پال نہ سکتی۔ بیوہ بیچاری خدمت کروے گی۔ اولاد کو پال دے گی۔ آپ صلی اللہ علیہ وسلم نے برکت کی دعا دی۔ آپ نے دیکھا کہ عبدالرحمن بن عوف سے بڑھ کر حضور صلی اللہ علیہ وسلم کا عاشق کون ہو سکتا تھا۔

صحابی بھی جلیل القدر ہیں۔ اور حضور صلی اللہ علیہ وسلم سے بڑھ کر محبوب کون ہو سکتا تھا؟ ان کی دنیا اور آخرت آپ صلی اللہ علیہ وسلم کی محبت کے اندر پوشیدہ ہے۔ ایمان نام ہی محبت کا ہے۔ تو عبد الرحمن ابن عوف عاشق صادق اور حضور صلی اللہ علیہ وسلم محبوب کامل۔ نکاح کرتے ہیں اور حضور صلی اللہ علیہ وسلم کو نہیں بلاتے۔ یہاں نکاح ہوتا ہے کہ جب تک نوئل نہ پھرے، جب تک برادری اور کنبے کے سر نہ جمع ہوں، یہ ناک کی مصیبت ہے کہ کہیں یہ نہ کٹ جائے۔ چاہے گھر میں کچھ ہو یا نہ ہو، لیکن ناک کی وجہ سے جمع کریں گے۔ اور وہاں اللہ کے رسول صلی اللہ علیہ وسلم تک کو دعوت نہیں دی۔ اور آپ صلی اللہ علیہ وسلم نے بھی برا نہیں مانا۔ یہ نہیں فرمایا۔ بھئی! ہمیں تو تم نے بلایا ہی نہیں۔ نہ کوئی شکایت کی۔ معلوم ہوا نکاح جیسی سادہ چیز اسلام میں کوئی نہیں تھی کہ نکاح کریں اور حضور صلی اللہ علیہ وسلم تک کو خبر نہ ہو۔ معلوم ہوا گھر میں بیٹھ کر کر لیا۔ اتنی سادہ چیز تھی۔

نکاح میں معمولی دو خرچ ہیں

نکاح کے بڑے اخراجات دو ہی ہیں۔ ایک مہر کا خرچ ہے۔ ایک ولیمہ کا خرچ ہے۔ خاوند کے ذمہ یہی ہے کہ ولیمہ کرے اور مہر ادا کرے۔ یہ اتنے آسان بنا دیئے کہ ولیمے کے بارے میں تو فرمایا: اولم ولو بشاة اگر کچھ بھی نہ ہو، تو ایک بکری ذبح کر کے کھانا کھلا دو۔ بکری بھی نہ ہو۔ جو ہاتھ پلے ہے، وہی کھلا دو۔ اُم حبیبہؓ سے حضور صلی اللہ علیہ وسلم کی شادی ہوئی گھر میں کچھ تھا نہیں کہ ولیمہ کریں۔ آپ صلی اللہ علیہ وسلم بیٹھے ہوئے تھے کہ کیا کھلاؤں۔ گھر میں تو فقر و فاقہ ہے۔ اسی وقت ایک شخص ہدیہ میں کچھ کھجوریں لے کر آیا، اور ایک مٹکا لے کر آیا۔ آپ صلی اللہ علیہ وسلم نے گھٹلیاں نکلا کے مٹکے میں ملوا کے چمڑے کے دسترخوان پہ ڈال دیا۔ حاضرین سے فرمایا۔ کھاؤ، یہ ہمارا ولیمہ ہے۔ تو بکری نہیں لانی پڑی، جو پاس تھا کھلا دیا۔ بس ولیمہ ہو گیا۔ ایک خرچ نکاح میں یہ تھا۔ یہ اتنا سادہ، اور ایک مہر کا خرچ ہے۔ تو فرمایا گیا۔ دس درہم بھی اگر کسی کے پاس ہوں، نکاح ہو جائے گا۔ دس درہم کی ہندوستانی قیمت اڑھائی روپے بیٹھتی ہے۔ تو اڑھائی روپے میں نکاح شرعی ہو سکتا ہے۔

نکاح میں زیادہ خرچ کا نتیجہ

یہ جو آدمی اپنی حیثیت سے بڑھ کر خرچ کرتا ہے۔ تو نکاح تو ہو جاتا ہے۔ تھوڑی بہت واہ واہ بھی ہو جاتی ہے۔ مگر نتیجہ یہ نکلتا ہے کہ گھر برباد ہو جاتا ہے۔ ہمارے ہی عزیزوں میں سے تھے شیخ ظفر حسین صاحب مرحوم بہت بڑے رئیس تھے، ان کی حویلی آج بھی دیوبند میں کھڑی ہے، یوں معلوم ہو کہ شاہی قلعہ ہے۔ ہاتھی کے گھنے کا دروازہ اور بڑی بڑی چیزیں۔ انہوں نے اپنے بڑے بیٹے کا نکاح کیا۔ تو ولیمہ جو کیا ہے، وہ فقط سارے دیوبند کا نہیں بلکہ دیوبند کے ارد گرد جتنے دیہات تھے، سب کو مدعو کیا۔ ہزاروں دیہات والے۔ پھر ایک وقت کا نہیں، بلکہ ایک ہفتے تک دعوت کی۔ پورے ساتھ دن یعنی چودہ وقت کا کھانا کھلا دیا۔ اور یہ بھی اعلان تھا کہ دیہاتیوں کو آنے میں زحمت ہوگی، کوئی دس میل سے آئے گا کوئی بیس میل سے۔ تو کھانے پک پک کے بہلیوں پر گاؤں گاؤں پہنچے ہیں۔ اور گھر گھر تقسیم ہوئے۔ ایک ہفتے تک کھانے پہنچتے رہے، بڑا نام ہو گیا، دنیا میں ایسا ولیمہ کسی نے نہیں کیا ہوگا۔ دنیا ایک وقت کا ولیمہ کرتی ہے، انہوں نے چودہ

وقت کھلا دیا۔ مگر نتیجہ یہ نکلا کہ نکاح تو ہو گیا، لیکن آج اگر جا کے دیکھا جائے ان کی اولاد کا گزر بھیک کے ٹکڑوں پر ہے (العیاذ باللہ) کسی نے خدا واسطے دے دیا، کھانا کھالیا۔ نہیں تو نہیں۔ ایسی شادی سے فائدہ کیا؟ یہ خانہ آبادی نہیں یہ تو خانہ بربادی ہے۔

نکاح میں پاک ثمرات کب ظاہر ہوتے ہیں

میں اس پہ عرض کر رہا تھا کہ پاک ثمرے جب ظاہر ہوتے ہیں جب نکاح میں برکت ہو۔ اور برکت جب ہوتی ہے، جب نکاح میں خرچ کم ہو۔ اس لئے جو رائج الوقت مہر ہو اس کو باندھ دو۔ کوئی خاص مہر تلاش کرنا، یا چیز کے سلسلے میں بہت زیادہ حدود سے گزر کر خرچ کرنا، یہ سب غلط چیزیں ہیں۔ مسلمانوں کی جائیدادیں اسی میں تباہ ہوتی ہیں۔ یا شادی کی رسوم میں، یا غمی کی رسوم میں۔ مرنے والا مرتا ہے، وہ تو گیا۔ اس کے بعد آب برادری کے کھانے ہو رہے ہیں۔ چالیس دن کا الگ ہو رہا ہے۔ دس دن کا الگ ہو رہا ہے۔ برسی الگ ہو رہی ہے، اور چہلم الگ ہو رہا ہے۔ نہیں ہوتا تو قرض لے لے کر کرتے ہیں۔ تو مسلمانوں کی جائیدادیں برباد ہوتی ہیں۔ حکومتیں چھن گئیں۔ شادی کی رسموں میں، یا غمی کی رسموں میں۔ رسوم کی وجہ سے مسلمان تباہ ہوئے۔ اور اب تک بھی ہوش نہیں آتا، اسی میں مبتلا ہیں۔

بہر حال میں نے اس لئے عرض کیا کہ نکاح کی غرض و غایت باہمی سکون و موافقت ہے۔ موافقت و محبت کا اثر جب پڑتا ہے، جب نکاح با برکت ہو۔ با برکت جب بنتا ہے جب اخراجات میں کمی کی جائے۔ نام و نمود اور شہرت کے جذبات سے خالی ہو۔ فرض کی ادائیگی پیش نظر ہو کہ اولاد کا فرض ہے، اللہ کا حکم ہے، اس کو ادا کر رہے ہیں۔ اس میں دین پیش نظر ہو۔ خاوند کے پیش نظر بھی یہ ہو کہ لڑکی سے اس کے دین کی وجہ سے نکاح کر رہا ہوں۔ وہ خوب صورت ہو یا بد صورت اس کے ساتھ دین کی وجہ سے معاملہ کروں گا۔ میرے ذمے تو حق ہے۔ مرتے دم تک مجھے ادا کرنا ہے۔ وہ مالدار ہو یا بے مال ہو۔ میرے ذمے اس کا حق ادا کرنا ہے۔ جب اللہ نے میرے حصے میں لگا دیا ہے، مجھے حقوق کی ادائیگی پیش نظر ہے۔ جب اللہ نے حکم دیا کہ محبت سے برتاؤ کر، میرا فرض ہو گا کہ میں اپنی بیوی کا دل مٹھی میں رکھوں، اس کی مدارات کروں، اس کے ساتھ حسن سلوک سے پیش آؤں۔ اس میں پھر ایسی برکت ہو گی کہ اولاد میں برکت ہو گی، گھریار میں برکت ہو گی، معاملات میں بھی برکت ہو گی۔

ادھر عورت کا یہ فرض ہے وہ یوں سمجھے کہ خاوند کا حق مجھ پر عائد کر دیا گیا۔ یہ خوب صورت ہو، یا بد صورت۔ میرا فرض ہے اس کا حق ادا کرنا۔ میرے لئے تو وہ رتبہ مجازی بنایا گیا ہے۔ یہ انتہائی بد صورت سہی، مگر میرے لئے تو سرتاج ہے۔ میرا فرض ہو گا میں اس کے حقوق ادا کروں گی۔ یہ جذبات ہوں گے تو حقوق کی ادائیگی مرتے دم تک ہو گی۔ گھر جنت بن جائے گا۔ عارضی چیزوں پر مدار ہو گا۔ دولت، عزت، حیثیت، یہ آتی جانی چیزیں ہیں۔ آتی بھی ہیں، جاتی بھی ہیں، ان پر اگر مدار رکھ دیا، محبت بھی عارضی ہو گی۔ چند دن کے بعد ختم ہو جائے گی۔ تو مقصود اصلی اور غرض و غایت نکاح کی یہ ہے **لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً** اس لئے تم میں سے تمہارا جوڑا پیدا کیا۔ تم میں انس، سکون ہو۔ تم ایک دوسرے کے ساتھ محبت و موافقت کا برتاؤ کرو۔ اگر تم غور و فکر کرو تو یہ اللہ کی بڑی قدرت کی نشانی ہے۔

نکاح کے احکام

نکاح کی یہ غرض و غایت رہی گئی۔ اس غرض و غایت کے تحت احکام وہ رکھے گئے جن سے میل ملاپ پیدا ہو۔ بسا اوقات ایسا ہوتا ہے کہ خاوند بیوی میں جھڑپ بھی ہو جاتی ہے۔ فرشتے تو ہیں نہیں، انسان ہی تو ہیں۔ اس کا مضائقہ نہیں۔ بعض دفعہ خاوند ناخوش ہو جاتا ہے۔ ڈانٹ ڈپٹ کر دیتا ہے۔ بعض دفعہ بیوی بھی ناخوش ہو جاتی ہے، اسے بھی ناز ہوتا ہے۔ وہ بھی خاوند کو چار باتیں کہہ دیتی ہے۔ ایسا بھی گھروں میں ہوتا ہے۔ جب وہ بشر ہیں، تو ہو گا اس میں ہدایت یہ کی گئی ہے کہ اگر ایسا ہو تو حکمت سے کام لے۔

حدیث میں ارشاد فرمایا گیا یہ عورت جو ہے، یہ باتیں پسلی کی پیدائش ہے۔ باتیں بھی پسلی آدم علیہ السلام کی نیچے والی۔ جو زیادہ ٹیڑھی ہوتی ہے، اس سے پیدا ہوتی۔ اس کے مزاج میں ٹیڑھ ہے، اور تھوڑی سے کجی ہے۔ فرمایا نہ اسے بالکل ویسے ہی چھوڑ دو، ورنہ اور ٹیڑھی بنے گی۔ اور نہ بالکل سیدھی کرنے کی فکر میں رہو، ورنہ ٹوٹ جائے گی۔ تو نہ بالکل سیدھی کرو، نہ ویسے ہی چھوڑ دو۔ کچھ نرمی، کچھ گرمی، کچھ مدارات، کچھ ڈانٹ ڈپٹ، کچھ سمجھانا، سمجھانا، دونوں چیزیں رہنی چاہئیں۔

درستی و نرمی بہم در بہ است

فرمایا گیا نہ بالکل ویسے آزا، چھوڑ دو، زیادہ ٹیڑھی ہو جائے گی۔ نہ اتنی سختی کرو کہ وہ بالکل ٹوٹ جائے۔ اعتدال کا معاملہ رکھو۔

اسی واسطے قرآن حکیم میں اس کی ہدایت کی گئی۔ برداشت اور صبر کے برتاؤ کا حکم دیا گیا، فرمایا گیا :

فَالصَّالِحَاتُ قَانِتَاتٌ حَافِظَاتٌ لِّلْغَيْبِ بِمَا حَفِظَ اللّٰهُ

نیک بیویاں کون ہیں؟ نیک ازواج کون ہیں؟ جو صالحات ہیں۔ وہ اللہ کی عبادت گزار بندیاں ہیں۔ جو اپنے نماز، روزے، دین و دیانت کی پابند ہیں۔ وہی صالح بن سکتی ہیں۔ چکنی چپڑی باتیں کرنے والی صالح نہیں ہوتیں۔ حق ادا کرنے والی صالح ہوتی ہیں۔ حَفِظَتْ جو غیب کی حفاظت کریں۔ غیب سے مراد خاوند کے راز اور اسرار ہیں۔ وہ کسی پہ ظاہر نہیں کرتیں۔

خاوند کی ناقدری کا انجام

بعض عورتوں کی عادت ہوتی ہے۔ کسی محفل میں بیٹھیں۔ اس نے کہا تیرا خاوند ایسا بُرا، اس نے کہا تیرا ایسا بُرا۔ رات دن اسی لعن طعن میں مبتلا ہیں۔ اگر اس (تقریر) میں میری بہنیں بھی شریک ہوں، جو من رہی ہوں۔ وہ بھی کان کھول کر من لیں۔ جہاں میں نے ان کے لئے یہ کہا ہے کہ خاوند کا فرض ہے ان کی مدارات کرے۔ حقوق ادا کرے۔ یہ کرے وہ کرے۔ کچھ ان کے ذمے بھی حقوق ہیں۔ کچھ ان میں بھی کجی اور ٹیڑھ ہے۔ وہ اپنی اصلاح و حفاظت کریں۔

حدیث میں ہے کہ آپ صلی اللہ علیہ وسلم نے عید کے دن عورتوں میں وعظ فرمایا۔ عورتیں ایک طرف تھیں، مرد ایک طرف تھے۔ آپ صلی اللہ علیہ وسلم تشریف لائے، اور عورتوں کے گروہ میں وعظ فرمایا۔

تصدقن یا معشر النساء

فاننی اریتمکن اکثر اهل النار

اے عورتوں کے گروہ! صدق کثرت سے دیا کرو۔ اس لئے کہ جہنم میں کثرت سے عورتوں کو دیکھتا ہوں۔

صدقہ دوگی تو بلیات زد ہوں گی۔ حدیث میں ہے :

الصدقة تطفى غضب الرب كما يطفى الماء النار

صدقہ اس طرح سے اللہ کے غضب کو بجھا دیتا ہے جس طرح پانی آگ کو بجھا دیتا ہے۔ تو فرمایا صدقہ کثرت سے کیا کرو۔ اس لئے کہ عورتوں کو جہنم میں میں کثرت سے دیکھتا ہوں۔ حدیث میں ہے۔ ایک عورت کھڑی ہوئی اس کاٹلیہ بھی آتا ہے۔ کالے رنگ کی تھی۔ موٹے موٹے ہونٹ تھے۔ معلوم ہوتا ہے۔ کوئی حبشی ہوگی۔ کہنے لگی وہم یا رسول اللہ؟ یا رسول اللہ آخر اس کی کیا وجہ ہے کہ ہم ہی جہنم میں زیادہ ہیں۔ اس کا مطلب یہ ہے کہ دنیا میں بھی ہم ہی چولہا جھونکیں۔ یہاں بھی آگ وہاں بھی آگ۔ دونوں جگہ آخر ہماری کیا مصیبت آئی۔ ایسا آخر کیوں ہے؟

آپ صلی اللہ علیہ وسلم نے اس کی وجہ ارشاد فرمائی۔ وہ میری بہنوں کے سننے کی ہے اور اس کو پلہ باندھ لیں۔ اس لئے کہ انہوں نے یا مردوں نے مجھے اس کرسی پر بٹھلایا ہے یہ کرسی معالج کی ہے جو دلوں کا علاج کرتا ہے۔ معالج چُن چُن کے امراض سامنے رکھ دے کہ یہ کھوٹ ہے یہ بیماری ہے۔ تاکہ علاج کر سکیں۔ وہ طیب بہت خائن ہو گا کہ وہ تعریف کے کلمات کہہ جائے اور کھوٹ کو ظاہر نہ کرے۔ وہ حکیم نہیں۔ وہ علاج نہیں کر سکتا۔ اس واسطے اگر میری بہنیں یہاں ہوں تو بُرا نہ مانیں۔ بہر حال جو اصلی بات ہے وہ کہہ دوں تاکہ علاج کی طرف متوجہ ہو جائیں۔ اور یہ میں تھوڑا ہی کہہ رہا ہوں۔ یہ تو اللہ کے رسول صلی اللہ علیہ وسلم نے ارشاد فرمایا۔ میں نقل کر رہا ہوں۔ اس واسطے میرے سے بُرا ماننے کی ضرورت نہیں۔ میں تو ناقل ہوں، حکیم شرعی جو ہے وہ پہنچا دیا۔ اب تم بُرا مانو یا بھلا، تو اللہ کے رسول صلی اللہ علیہ وسلم سے اس عورت نے کہا وہم یا رسول اللہ؟ آخر ہم ہی کیوں آگ میں ہیں۔ یہاں بھی وہاں بھی۔ یہ ہماری قسمت میں ہی کیوں آگ رہ گئی۔ آپ صلی اللہ علیہ وسلم نے اس کی دو وجہیں ارشاد فرمائیں :

تکثرون اللعن وتكفرون العشير تم میں دو بیماریاں اور دو روگ ہیں۔ ایک تکثرون اللعن کی تم میں کثرت ہے۔ جس مجلس میں عورتیں بیٹھیں گی، لعن طعن، نام رکھنا، تیرا زیور بہت بُرا، میرا زیور بہت اچھا، اس کی صورت اچھی نہیں، میری صورت اچھی، اس کا لباس خراب، میرا لباس اچھا۔ دنیا بھر کی بات اگر مجلس میں ہے تو وہ یہ فلانی بُری اور میں اچھی۔ صورت بھی میری اچھی، زیور بھی میرا اچھا۔ کسی لفظ سے کہے، مطلب اس کا یہی نکلتا ہے کہ بڑائی میری طرف ہے، اور بُرائی دوسرے کی طرف ہے۔ یہ لعن طعن ہے، تو تم میں کثرت سے لعن طعن کرنے کی عادت ہے۔ اور دوسرے کو طعن وہ دے گا، جو اپنی حیثیت سے بے خبر ہو۔ جاہل کا کام دوسرے کو طعن دینا ہے کیونکہ ان میں جہالت زیادہ ہوتی ہے، اس واسطے دوسرے کو طعن دیتی رہتی ہیں۔ اگر اپنے عیب پیش نظر ہوں۔ دوسرے کو طعن دینے کی کبھی جرأت نہیں ہو سکتی۔ اس کی بنا یہ ہے کہ اپنی چیز پیش نظر ہوتی ہے۔ دوسرے کی ہوتی نہیں۔ اپنی بُرائی سامنے ہے نہیں۔ بس دوسروں کی بُرائی نظر آتی ہے۔ آنکھوں کے سامنے آئینہ ہے تو صورت تو اچھی نظر آرہی ہے، اور دل کا آئینہ ہے نہیں کہ یہ دیکھے دل میں کیا کارگزاری ہے۔ اس واسطے فرمایا کہ ایک بات تم میں یہ ہے کہ تم کثرت سے لعن طعن کرتی ہو۔ ایک مرض تو تم میں یہ ہے۔

اور فرمایا وتكفرون العشير دوسرے یہ کہ خاوندوں کی ناقدری اور کفرانِ نعمت یہ بھی تمہارے اندر زیادہ ہے۔ یہ میں نہیں کہتا، حضور صلی اللہ علیہ وسلم فرماتے ہیں۔ میں تو اسے نقل کر رہا ہوں۔ خود حضور صلی اللہ علیہ وسلم ارشاد فرماتے ہیں، ایک خاوند عمر بھر سلوک کرے، جب وہ زیور مانگے، تو زیور بھی لا کے

وے اور جب خاوند کے ساتھ اس کی لڑائی ہوگی تو کہا کئے گی؟ ماہیت منک خیراً فقط میں نے تو اس اجڑے گھر میں آکے کبھی خیر دیکھی ہی نہیں۔ مصیبت ہی میں مبتلا رہی سارے کئے گرائے پر پانی پھیر دیا۔ عمر بھر جو اس نے سلوک کیا تھا وہ ایک جملے میں ختم کر دیا کہ میں نے تو کبھی اس گھر میں خیر دیکھی ہی نہیں۔ بس ڈولے میں آئی تھی اور کھٹولی میں نکل جاؤں گی۔ بیچ میں یہی مصیبتیں میری تو قسمت میں تھیں۔ یہ ناقدری کا حال ہے۔ اب وہ خاوند غریب دیکھ رہا ہے کہ میں نے چوری کر کے ڈکیتی ڈال کے اس کے لئے اشیاء فراہم کر دیں اور اس نے یہ قدر دانی کی کہ ماہیت منک خیراً فقط میں نے تو کبھی اس اجڑے گھر میں آکے خیر دیکھی ہی نہیں۔ اب وہ بیچارہ جو اب دے تو کیا دے۔ اپنا سامنہ لے کر چپکے سے آجاتا ہے۔ یا تو خفا ہو پھر لڑائی بنتی ہے۔ سوائے اس کے کہ صبر کرے کہ اس عورت سے کون لڑے۔ غریب آجاتا ہے۔

یہ ہمارے مولانا عبدالرتب صاحب مرحوم تھے۔ انہوں نے عورتوں کی ذہنیت نمایاں کرنے کے لئے بڑی معنی بات کہی۔ کہنے لگے اگر خاوند ان سے پوچھے گھر میں تمہارے پاس کچھ ہیں کپڑے؟ تو کہیں گی، آئے تھے کپڑے وہ چار چیتھڑے پڑے ہوئے ہیں، کون سا میرے لئے لباس بنایا تھا؟ اور اگر کہے کہ تمہارے پاس جو تا بھی ہے؟ تو کہیں گی۔ آئے تھے جوتے وہ دو لیتھڑے پڑے ہوئے ہیں۔ لاکے دیئے تھے تم نے جوتے۔ اور پوچھے کہ بھئی برتن بھی ہیں گھر میں؟ دھرے تھے برتن وہی چار ٹھیکرے پڑے ہوئے ہیں۔ خود باپ کے گھر سے لے آئی تھی وہ کام آرہے ہیں اور نہ تم نے کون سے لاکے دیئے تھے۔ غریب کے سارے کئے گرائے پانی پھیر دیا۔ اس نے محنت کی، عمر بھر کما کما کے دیا۔ یہ اس کی قدر نکلی کی چار چیتھڑے ملے، دو لیتھڑے ملے اور چار ٹھیکرے ملے، یہ اس کی قدر دانی ہوئی۔ خاندوں کی ناقدری کرنا تمہارا شیوہ ہے۔

اس لئے حضور صلی اللہ علیہ وسلم نے فرمایا :

اتنی ناقدری کرتی ہیں کہ عمر بھر کے احسان کا بدلہ دو لفظ میں چکا دیتی ہیں۔ فرمایا یہ وجہ ہے کہ جہنم میں کثرت سے جاؤ گی۔ اس کا علاج بتایا کہ صدقہ کثرت سے دو۔ تاکہ غضب خداوندی بجھے۔ اس لئے کہ لعن طعن کرنے سے اللہ کا غصہ بڑھکتا ہے۔ کفرانِ نعمت سے اللہ کا غضب بڑھکتا ہے۔ صدقہ دو گی، یہ غضب ٹھنڈا ہو جائے گا۔ جتنی غریبوں کی خبر گیری صدقات خیرات سے کرو گی۔ تو اس بُرائی کی تلافی ہو جائے گی جو تمہارے اندر ہے۔ تب جا کے اس عورت کو بات ذرا تسلیم ہوئی۔

عورت مرد کو اپنی ہدایت پر نہ چلائے

اور اس میں آپ صلی اللہ علیہ وسلم نے یہ بھی فرما دیا کہ ہونا تم ناقصاتُ العقل؟ اس پر کھڑی ہو گئی ہم میں کیا نقصان عقل ہے؟ گویا اپنے نزدیک وہ بڑی افلاطون تھی، ارسطو بنی ہوئی تھی کہ ہم سب سے زیادہ عقل مند ہیں۔ اور بعضیوں کو تو یہ دعویٰ ہوتا ہے کہ مردوں میں کیا عقل رکھی۔ عقل تو ہمارے اندر ہے۔ اور یہ ایک حد تک انہوں نے صحیح بھی کہا۔ حدیث میں آپ صلی اللہ علیہ وسلم فرماتے ہیں :

ماہیت من ناقصات عقل و دین انھن للبت الرجل الحازم من احد لکن

فرمایا کہ ہے تو یہ ناقص العقل! مگر بڑے بڑے مردوں کی جو کامل العقل ہوتے ہیں ان کی عقلیں اچک لی جاتی ہیں اسے پاگل بنا کے چھوڑتی ہیں۔ ایسے آثار چڑھاؤ سے بات کریں گی، اچھا خاصا عقلمند آدمی ان کے سامنے بیوقوف بن جائے گا اور جو کہیں گی وہ کرنا پڑے گا۔

چنانچہ ان رسوم کے بارے میں جب لوگ کہتے ہیں کہ بھئی تم عقلمند ہو، تم یہ کیا کر رہے ہو، کہ جی

عورتیں نہیں مانتیں۔ گویا عورتیں حکام ہیں۔ آرڈر وہاں سے آتا ہے۔ یہ حضرات نیاز مند اور غلام ہیں۔ تعمیل کرنا ان کا فرض ہے۔ یہ جواب دیتے ہیں۔ تو ان کا ایک حد تک دعویٰ بھی صحیح ہے کہ ہم عقل مند ہیں۔ جب عقلمندوں کو بے وقوف بنانے کی قدرت ہے تو اور اس سے زیادہ کیا عقل مندی ہوگی؟ مگر فرمایا کہ ناقص العقل اور ناقص الدین۔ اس پر ایک عورت نے عرض کیا۔ یا رسول اللہ! صلی اللہ علیہ وسلم ہم میں کیا نقصان عقل ہے اور نقصان دین کیا ہے؟

فرمایا مہینہ میں بیس دن نماز پڑھوگی، دس دن سوؤگی تو دین سے محروم ہی رہیں؟ اور نقصان دین کیا ہوتا ہے؟ اتنے دن دین سے بالکل محروم نہ نماز نہ روزہ اور نقصان عقل یہ ہے۔ اگر عدالت میں شہادت ہو تو دو عورتیں ایک مرد کے برابر لی جاتی ہیں۔ گویا وہ آدھے مرد کے برابر ہیں۔ تو عقل بھی آدھی رہ گئی۔ یہ آپ صلی اللہ علیہ وسلم نے جواب دیا۔

اور حقیقت یہ ہے کہ عورت کی جو خلقت ہے، وہ مرد کی نسبت کمزور ہے۔ جیسے قوی ظاہری کمزور ہیں، قوی باطنی بھی کمزور ہیں۔ (فہم اور عقل وغیرہ) مگر بھئی! یہ جنس کی بات کہہ رہا ہوں۔ یہ ہو سکتا ہے کہ بعضی عورتیں ایسی بڑی بڑی عقل مند گزری ہیں کہ ہزاروں مرد بھی عقل و فہم میں ان کا مقابلہ نہیں کر سکتے۔ وہ افراد کی بات ہے، یہ جنس کی بات ہے۔ جنس مرد کی قوی ہے۔ عورت کی جنس ضعیف ہے۔ اب اگر اتفاق سے کوئی عورت پہلوان بن جائے تو جنس اپنی جگہ رہے گی، افراد ایسے ہی نکلیں گے۔

جیسے ہمارے ہاں ہندوستان میں ایک حمیدہ بانو پہلوان ہے۔ بڑے بڑے پہلوانوں کو اس نے پچھاڑ دیا۔ اس کا دعویٰ ہے کہ مجھے کوئی نہیں پچھاڑ سکتا۔ ہر لڑائی کے اندر وہی پالا جیتی ہے۔ اب جنس تو اس کی کمزور رہے گی۔ اتفاق سے ایک عورت ایسی بھی قوی نکل آئی۔ جنس تو ناقص العقل رہے گی۔ لیکن اتفاق سے بعضی عورتیں ایسی کامل العقل بھی گزری ہیں کہ انہوں نے سلطنتیں چلائیں ہیں۔ مردوں میں وہ عقل کی قوت نہیں ہے، جو ان کے اندر ہے، تو وہ افراد کا قصہ ہے، افراد، آحاد دانش مند بھی نکلیں، شاعر بھی نکلیں، ادیب بھی نکلیں، محدث و مفسر بھی نکلیں۔ مگر جنس جو ہے اس کی عقل میں بہر حال نقصان ہے۔ یہی وجہ ہے کہ حدیث میں فرمایا گیا: لن یفلح قوم ولوا امرہم امراة وہ قوم کبھی فلاح نہیں پاسکتی جس نے اپنی سلطنت کے کاروبار عورت کے ہاتھ دے دیئے۔ یعنی اس کی عقل پہ چھوڑ دیئے۔ وہ لے کے سارے کنبے کو ڈوبے گی۔ اس کی جیسی عقل ہے اس کے مطابق چلے گی۔ عورت کی عقل مرد کے اعتبار سے کمزور ہوتی ہے۔ اتفاق سے کوئی اعلیٰ ترین عقل والی نکل آئے تو وہ ایک فرد کی بات ہوگی، جنس کی نہیں، جیسے مردوں کی جنس عقل مند ہے۔ لیکن بعضے اتنے احمق ہوتے ہیں کہ ان سے زیادہ کوئی بے وقوف ہی نہیں، بلکہ بعضوں کو گدھوں سے بھی کم عقل ہوتی ہے۔ بعضے ایسے بھی انسان نکلتے ہیں۔ مگر یوں نہیں کہا جائے گا کہ انسانوں کی جنس بے عقل ہے۔ مردوں کی جنس عقلمند، عورتوں کی جنس کم عقل، بعضی عورتیں بڑی عقل مند، بعضے مرد بڑے بے وقوف۔ یہ الگ قصہ ہے۔ غرض حضور صلی اللہ علیہ وسلم نے بتلادیا کہ نقصان عقل بھی ہے، نقصان دین بھی ہے۔ اس واسطے تمہارا فرض ہے کہ مردوں کی ہدایت پر چلو۔ انہیں اپنی ہدایتوں پر مت چلاؤ۔ ورنہ وہ بھی ڈوبے گا، اور پورا کنبہ بھی ڈوبے گا اگر تمہاری ہدایتوں پر چلا۔

عورت پر خاوند کیسے مہربان ہو سکتا ہے

تو میں نے چند باتیں عرض کیں۔ ایک کہ نکاح کی غرض و غایت کیا ہے؟ وہ باہمی سکون و موافقت ہے۔ نسل کی تکثیر خود بخود ہوگی۔ احکام کیا ہیں کہ مرد کے ذمے شفقت واجب ہے۔ عورت کے ذمے اطاعت واجب ہے۔

مرد کا کام یہ ہے کہ اپنی بیوی کے ساتھ لطف و کرم کا برتاؤ کرے۔ بیوی کا کام یہ ہے کہ کامل اطاعت کا برتاؤ کرے۔ اور اپنے خلاف بھی ہو تو سننے کی عادت ڈالے۔ یہ نہ ہو کہ جہاں خاوند نے مزاج کے خلاف بات کہی اور اس کی ناک چڑی ہوئی ہے۔ ایک کیا چار جواب دینے کو تیار۔ اس سے بے مہری پیدا ہو جاتی ہے۔ یہ واقعہ ہے کہ گھر کی گاڑی جب چلتی ہے، جب عورت خاوند کی مطیع ہو، اور خاوند عورت کا مطیع بن جائے، مگر مطیع کب بنے گا؟ جب عورت انتہائی محبت اور ایثار کا برتاؤ کرے گی۔ اطاعت، اطاعت کو کھینچتی ہے۔ سرکشی کرے گی تو اسے بھی نفرت پیدا ہو جائے گی۔ اگر کوئی عورت یہ چاہتی ہے کہ میرا خاوند بالکل میرے کہنے میں رہے، میرا غلام بن جائے۔ تو پہلے خود غلام اور باندھی بن جائے۔ وہ بھی مجبور ہو کے غلام بن جائے گا۔ غلام بنانا، غلام بننے سے ہوتا ہے۔ پہلے خود عملاً باندھی بن کے دکھلائے وہ خود بخود غلام بن جائے گا۔ اطاعت سے راحت ہوتی ہے؟ جتنی اس کی اطاعت کی جائے گی، وہ بھی اس کی اطاعت کرے گا۔ تو عورت کا یہ فرض ہے کہ وہ چوبیس گھنٹے اس فکر میں رہے کہ کن چیزوں سے میرا خاوند ناخوش ہوتا ہے، میں وہ بات نہ کروں، اور جن چیزوں سے وہ خوش ہوتا ہے، قصداً ہی وہ چیزیں کروں کہ اس کا دل راضی ہو، جتنا راضی ہوگا، میرے اوپر مہربان بن جائے گا، میرا گھر چلے گا۔ اور مرد کا یہ فرض ہے کہ وہ یہ دیکھے کہ اس کی ذہنیت کیا ہے۔ کن چیزوں سے یہ خوش ہوتی ہے۔ وہ چیزیں کرے۔ یہ کوئی بڑی بات نہیں ہے کہ اپنی عورت کو راضی کرنے کے لئے اس کی خواہشات کچھ پوری کرے۔ آخر اس کا کچھ حق بھی تو ہے۔ وہ گھر میں آتی ہے، اپنے جذبات لے کر آتی ہے۔ اگر خاوند ان جذبات کی رعایت نہیں کرے گا۔ تو کیا محلے والے رعایت کریں گے؟ یہ خاوند کا فرض ہے۔ جانبین سے جب یہ بات ہوگی، تو گھر کی گاڑی عمدگی کے ساتھ چلے گی۔ پھر سکون و محبت اور باہمی موڈت پیدا ہو جائے گی۔

عورت کی طرف سے نافرمانی پر تنبیہ کے درجات

اس میں اگر اتفاق سے کوئی ناچاقی پیش آگئی، تو جانبین کو ذرا صبر و تحمل سے کام لینا چاہئے۔ یہ نہ ہو کہ ایک دم آپے سے باہر نکل کے وہیں جنگ چھڑ جائے۔ چنانچہ قرآن کریم نے اس کے بارے میں ہدایت کی۔ فرمایا:

لَلصَّالِحَاتِ قُنُوتٌ حَافِظَةٌ يَلْفُظْنَ بِمَا حَفِظَ اللَّهُ

نیک بیویاں کون ہیں؟ جو قاننات ہیں، عبادت گزار ہیں۔ اس لئے کہ جو اللہ کا حق ادا کرے گی، وہی خاوند کا حق ادا کر سکتی ہے۔ جو حق تعالیٰ کی نافرمانی کرے، وہ کسی کی مطیع نہیں بن سکتی۔ آگے فرمایا: حَفِظَتْ يَلْفُظْنَ غِيبَ كِي حَفَاظَتِ كَرِيں، مرد کے رازوں اور اسرار کی۔ بعض مفسرین نے لکھا ہے کہ غیب سے مراد خاوند کا مال و دولت ہے۔ اس کی حفاظت کرے۔ یہ سمجھے کہ میں اس کی گمراہ ہوں۔ اگر وہ باہر جائے تو گھر میرے سپرد ہے۔ پوری طرح سے اس کی حفاظت کرے۔

آگے فرماتے ہیں:

وَالَّتِي تَخَالُونَ نَشْوَاهُنَّ

جن عورتوں سے تمہیں یہ خطرہ ہو کہ اب یہ نافرمانی کریں گی۔ اس کا پارہ تیز ہو گیا ہے۔ اب ممکن ہے یہ جنگ پہ آجائے۔ اور مقابل آجائے۔ اس کی ہدایت دی۔ یہ نہ ہو کہ تم یہ محسوس کرو کہ بیوی میں غصہ بڑھ گیا ہے۔ یہ تمہیں مقابل آئے گی۔ تم چار برے بھلے کہہ کے اس کے دل کو بیزار کر دو۔ فرمایا جس سے نافرمانی کا خوف ہو، وہ خفا ہو چکی ہے۔ کچھ زبان سے کہہ بھی رہی ہے، بلکہ اس بھی کر رہی ہے۔ لیکن اندیشہ ہے کہ بالکل بات ٹوٹ جائے۔ تو پہلا درجہ یہ نہیں ہے کہ اس کو برا بھلا کہہ کے گھر سے نکال دو۔ نہیں فَعِطُوا مِنْ

کچھ وعظ و نصیحت بٹھلا کے کرو۔ اور یوں کہنے کہ شریف زادوں کے یہ دستور نہیں ہوا کرتے۔ شریف گھرانے کی بیویوں کا کام یہ ہوتا ہے کہ وہ شرافت سے رہیں اس طرح سے رہیں۔ یہ غلط طریقہ ہے تو پیار و محبت سے سمجھایا جائے۔ جو شریف الطبع عورت ہوگی۔ وہ یہ لفظ سن کر فوراً پگھل جائے گی۔ اور غصہ سب ڈھیلا پڑ جائے گا۔ تو چار لفظوں سے نصیحت کرنا یہ کارگر بن جائے گا اور جھگڑا و فساد ختم ہو جائے گا۔ گھر جنت بن جائے گا۔

لیکن اگر کوئی ایسی بے وقوف ہے کہ نصیحت نے اس پر اثر نہ کیا اب بھی یہ نہیں کہا کہ اسے جدا کر دو۔ یا معاذ اللہ اسے طلاق دے کر نکاح توڑ دو۔ نہیں۔ فرمایا جب نصیحت سے نہیں مانی تو **وَاعْبُرُوا مِنْ رِجْلِ الْمَضَاجِعِ** دوسرا علاج یہ ہے کہ اس کو بستر سے تنہا چھوڑ دو اپنا مردانے میں آ کے لیٹنا شروع کر دو۔ جو شریف زادی ہے طبیعت میں رعایت ہے وہ سمجھے گی خاوند کی نگاہ پھر گئی ہے راضی کرنے کی کوشش کرنی چاہئے۔ وہ تو گھر چھوڑ کے باہر بیٹھ گیا۔ مردانہ میں سونے لگا۔ اب گھر میں نہیں آ رہا ہے۔ ایسا نہ ہو کہ کہیں مجھ سے بالکل ہی بیزار ہو جائے۔ کہیں گھر ہی اُجڑ جائے تباہ ہو جائے۔ تو اب پیام و سلام شروع ہو جائیں گے۔ آدمی پہنچے گا تشریف لائے ذرا بات چیت کیجئے۔ وہ جو ایک بعد تھا وہ ختم ہو جائے گا۔ تو اول درجہ یہ ہے کہ نصیحت کر دے نصیحت سے نہ مانے تو اسے گھر میں تنہا چھوڑ کے باہر قیام کر لے۔ ایک رات نہیں گزرنی پائے گی کہ دماغ سیدھا ہو جائے گا۔

لیکن اگر کوئی ایسی کوڑ مغز ہے کہ اس کو نہ نصیحت کا اثر ہو نہ باہر کا۔ اس نے کہا میری جوتی سے اگر باہر لیٹ جائے لیٹ جائے جا کے۔ پھر آوے گا۔ دو دن میں آوے گا چار دن میں آوے گا جھک مارے گا پھر آوے گا۔ یہ جو ایسی کوڑ مغز ہے تو اس کے بارے میں فرمایا: **وَاضْرِبُوهُنَّ تَهْوِزِي سِي مَارِطَانِي** بھی ایسے حالات میں جائز ہے۔ مگر شریعت نے مار پٹائی کی صورت بھی بتلائی ہے۔ یہ نہیں ہے کہ لکڑی لے کے اس کے سر ہو جاؤ۔ غریب کے ہاتھ پیر توڑ دو یہ نہیں ہے۔

امام شافعی نے **وَاضْرِبُوهُنَّ** (مار سکتے ہیں) کی تفسیر یہ کی ہے کہ اسی کا دوپٹہ لے کر ذرا اُسے ابیٹ دے کے دو چار مار دو۔ اس سے تم کو یہ ظاہر کرنا ہے کہ خدا کی طرف سے مجھے یہ بھی اختیار حاصل ہے۔ مارنا پٹینا مقصود نہیں ہے۔ تھپڑوں سے مارے یا لکڑی سے مارے۔ یہ نہیں بلکہ اس کی صورت یہی ہے کہ اسی کا دوپٹہ یا رومال لے کر ایک دو ابیٹ دے کے رسید کرے۔ چوٹ ووث تو اسے لگے گی نہیں۔ وہ یہ سمجھ لے گی کہ اوہو یہ کام بھی اس کو آتا ہے۔ کل اگر اس کے ہاتھ میں لکڑی آگئی تو کیا ہوگا؟ گھبرائے گی۔ مگر یہ اس کا علاج ہے جو کوڑ مغز ہو۔ جس پر نہ نصیحت اثر کرے نہ بستر پر تنہا چھوڑ دینا اثر کرے ایسی کوڑ مغز کا تو یہی علاج ہو سکتا ہے۔ مگر اس کے باوجود اس کی اجازت نہیں کہ اسے چھوڑ دو۔ یا نکاح توڑ دو۔

فَإِنْ اطَعْنَكُمْ فَلَا تَبْغُوا عَلَيْهِنَّ سَبِيلًا

اب اس کے بعد اگر اطاعت کر لے تو بس اب راستہ چھوڑ دو۔ زیادہ اسے تنگ مت کرو۔ مقصد بورا ہو گیا لیکن اگر کوئی ایسی احمق ہے کہ نہ نصیحت نے اثر کیا نہ خاوند کے چھوڑ کر چلے جانے نے اس پر اثر کیا اور دو چار دوپٹے ابیٹ دے کے اس نے کھینچ مارے اس کا بھی اثر نہ ہوا۔ معلوم ہوا بڑی احمق ہے۔ اس کے دل میں کوئی کجی اور عناد بھرا ہوا ہے الٹی کھوپڑی کی ہے۔ اس کے لئے اب چوتھا علاج ہے۔ یہ نہیں کہا کہ اب اسے نکاح سے جدا کر دو۔ یہ اب تک بھی اجازت نہیں دی۔

علاج یہ کہ اب تحکیم کا مسئلہ جاری کرو۔ حکم بناؤ۔ ایک حکم عورت کی طرف سے آئے ایک حکم مرد کی طرف سے۔ دونوں طرف سے ایک ایک ثالث مقرر ہو۔ وہ دونوں ثالث مل کر فریقین کی شکایتیں پیش کریں۔

بیوی کا ثالث کہے کہ بیوی کو یہ یہ شکایتیں ہیں۔ خاوند کا ثالث کہے کہ خاوند کو یہ یہ شکایتیں ہیں۔ فرماتے ہیں حق تعالیٰ — **اِنْ تَرَبُّنَا اِصْلَاحًا تَوَقَّى اللّٰهُ مِنْهُمَا اِذَا تَرَكَتِ بَايَاطَ چیت کریں گے تو اللہ ضرور اصلاح فرمادے گا۔ اور صلح صفائی ہو جائے گی۔ اور وہ جو کدورت بیٹھ گئی تھی وہ نکل جائے گی۔**

عند الضرورت آداب طلاق

لیکن اگر اتنا کوڑ پڑ گیا ہے کہ نصیحت و مار پٹائی بجائے خود ثالث بھی فیصلہ نہیں کر سکتے۔ اب معلوم ہوتا ہے کہ دونوں کے مزاجوں میں توافق نہیں ہے۔ عمر بھران میں کھٹ پٹ ہی رہے گی۔ لڑتے ہی رہیں گے۔ اب اجازت دی گئی کہ اتنے مرحلے گزارنے کے بعد اس حالت میں طلاق دے سکتے ہو۔ لیکن طلاق میں میں نے جیسے عرض کیا۔ ایک طلاق سنت ہے ایک طلاق بدعت ہے۔ تو طلاق بدعت ممنوع ہے۔ طلاق سنت یہ کہ ایک طلاق دے، تاکہ مدت عدت میں پھر تمہیں رجوع کرنے کا حق رہے۔ اگر ایک دم تینوں دے دیں۔ اور پڑ گئیں۔ اس کا مطلب یہ ہے کہ بائسہ ہو گئی بات ہاتھ سے نکل گئی۔ بہت ممکن ہے۔ بعد میں پچھتاوا پیدا ہو کہ بھئی ایسے جھگڑے تو روز ہو جاتے ہیں۔ میں نے اپنی بیوی کو الگ کر دیا۔ پھر بیٹھ کے روئے گا۔ اور بیوی بھی روئے گی۔ اس لئے فرماتے ہیں اگر مجبور ہو گئے ہو اور طلاق دینی ہی پڑے تو طلاق سنت ہی دو۔ ایک طلاق دینے کے بعد عدت کی مدت گزارے۔ عدت میں بلا نکاح رجوع کر سکتا ہے۔ طلاق دینے کے بعد ممکن ہے دل میں آئے میں نے بڑی غلطی کی کہ طلاق دے دی۔ معاملہ سلجھ سکتا تھا۔ تو جدید نکاح کی ضرورت نہیں۔ بس رجوع کر لے۔ اس سے معاملہ شروع کر دے۔ وہ اس کی بیوی ہے۔ پھر بھی اگر نباہ نہیں ہو سکا پھر آگے دوسری طلاق کا حق ہے۔ پھر آگے اس کی عدت ہے۔ اس میں پھر رجوع کرنے کی گنجائش ہے۔ جب کوئی بھی گنجائش نہ ہو۔ اور معلوم ہو کہ یہ عورت ہی اُلٹے مزاج کی ہے۔ اور یہ گھر ہی کو تباہ کر کے رہے گی۔ جب تیسری طلاق دے کے قصہ پاک کیا جاسکتا ہے۔

آپ نے اندازہ کیا کہ شریعت نے کتنی داشت کی ہے۔ اگر لڑائی کا خوف ہو تو نصیحت کرو، نصیحت سے نہ مانے تو ذرا گھر میں اس کو تنہا چھوڑ دو۔ اس سے نہ مانے تو اس کے دوپٹے سے ذرا اس کو تنبیہہ کر دو۔ اس سے بھی نہ مانے تو ثالث مقرر کر لو، اور اس سے بھی نہ مانے تو طلاق سنت دے دو۔ نکاح کو قطع مت کرو۔ اس سے اندازہ ہوا کہ انبیاء علیہم السلام کے ہاں نکاح کتنی محبوب چیز ہے کہ اسے توڑنا نہیں چاہتے۔ اور شیاطین کے ہاں اتنی مبغوض چیز ہے وہ چاہتے ہیں کہ کسی طرح نکاح ٹوٹ جائے۔ اور ناچاقی پھیل جائے۔ خاوند بیوی کو لڑانے والا شیطان بھی آتا ہے، تو اسے بڑا شیطان گلے لگاتا ہے کہ تو ہے میرا سپوت۔ تو نے بڑا کام کیا۔ اس سے واضح ہوا کہ نکاح انبیاء علیہم السلام کو محبوب اور عزیز ہے۔ اور شیاطین کو نکاح کا ٹوٹا عزیز ہے۔

اللہ کے جوڑ کو باقی رکھنے والے ہی نیک نہاد ہیں

تو نیک نہاد وہ ہوں گے جو انبیاء علیہم السلام کے راستے پر چلیں گے۔ اور نکاح کرنے کے بعد دل میں عہد باندھیں کہ ہمیں صبر و تحمل سے اپنی بیوی کی داشت کرنی ہے۔ اس کے حقوق ادا کرنے ہیں۔ اگر وہ تھوڑی بہت زیادتی بھی کرے گی، ہمیں صبر و تحمل کرنا ہے، درگزر کرنا ہے، اس لئے کہ ہمیں گھر بگاڑنا نہیں ہے۔ اور گھر بھی الگ رہا۔ دو خاندانوں کو لڑوانا نہیں ہے یہ خاوند اور بیوی کے مزاج کے اوپر موقوف ہے۔ یہ نیک نیتی سے سچا معاملہ رکھیں گے تو دو گھر بھی جڑے رہیں گے، دو خاندان جڑے رہیں گے۔ دو برادریاں آپس میں جڑی رہیں گی۔ انہوں نے بے وقوفی کی تو دو خاندانوں اور برادریوں میں پھوٹ پڑ جائے گی۔ دار و مدار ان دو

کے اوپر ہے۔ اگر وہ دونوں حقوق پہچان لیں۔ نکاح کی غرض و غایت، آداب اور وہ حقوق پہچان لیں جو شریعت نے بیان کئے ہیں تو گھریار، برادری سب عزیز و اقارب درست اور اپنی جگہ رہیں گے۔ یہ کتنی بڑی چیز ہے کہ ایک آدمی پوری برادری کو سنبھالنے کا ذریعہ بن جائے۔ اور وہ کتنا بڑا انسان ہو گا جو پوری برادری میں پھوٹ ڈھلوانے کا ذریعہ بن جائے۔ اس واسطے نکاح کا مرحلہ بڑا نازک بھی ہے اور آسان بھی ہے۔ آسان تو یہ کہ چار بول پڑھے گئے، اور وہ جڑ گئے، نازک اس لئے کہ ذمہ داریاں اس میں بہت آجاتی ہیں۔ عورت کی بھی ذمہ داری بڑھ گئی۔ مرد کی بھی ذمہ داری بڑھ گئی۔ ان کا نبھانا صبر و تحمل والے کا کام ہے، جو ذرا ذرا سی چیزوں میں آپے سے باہر نکل جانے کا عادی ہو، وہ تو لڑائی ہی کرا کے رہے گا۔ خاندانوں میں بگاڑ ہی پیدا کرا کے رہے گا۔

حق تعالیٰ شانہ نے اس لئے نکاح کو اپنی آیت بتلایا کہ یہ ہماری قدرت کی ایک بڑی نشانی ہے۔ ہم ہیں دلوں کے بدلنے والے۔ جب اللہ دلوں میں جوڑ لگا دے۔ تو نیک طینت بندہ وہ ہے جو اللہ کے جوڑ کی عزت کرے۔ اسے مرتے دم تک باقی رکھے۔ اور اس کی غرض و غایت کہ تم سکون حاصل کرو، مرد عورت کی طرف رجوع کر کے سکون حاصل کرے۔ عورت مرد کی خدمت کر کے سکون حاصل کرے۔ اور ان دونوں کے درمیان میں مودت، محبت اور رحمت کا علاقہ ہو، غضب و قہر اور توڑ پھوٹ کا علاقہ نہ ہو۔ اِنِّ فِیْ ذٰلِکَ لَاٰیٰتٍ لِّقَوْمٍ یَّتَفَكَّرُوْنَ اس نکاح میں قدرت کی بڑی بڑی نشانیاں ہیں۔ میں کہتا ہوں ان ساری چیزوں کو آوا کیا جائے، تو ہر چیز مستقل ایک قدرت کی نشانی ہے۔ اگر خاوند اور بیوی اس پر تیار ہوں اور عمل کریں تو ساری چیزیں نشانیاں بن جائیں گے۔ مگر ان کے لئے جو غور و تفکر کرتے ہیں اور عقل لڑاتے ہیں۔

”تبریک“

اس آیت کی روشنی میں یہ چند باتیں میں نے اس لئے عرض کیں کہ اس وقت نکاح کی تقریب تھی۔ عزیز و اقرباء نے تو مبارک باد پیش کی۔ میری مبارک باد یہ ہے کہ میں نے نکاح کے بارے میں اس کے حقوق و آداب عرض کئے۔ ان الفاظ کے ساتھ میں بھی مبارک باد پیش کرتا ہوں، ان دونوں خاندانوں کے سامنے۔ لڑکے والوں اور لڑکی والوں کے لئے بھی۔ بس فرق اتنا ہی ہے کہ آپ حضرات نے عزیز داری کے ضمن میں مبارک باد دی۔ میں ایک خادم قوم ہونے کی حیثیت سے مبارکباد دیتا ہوں۔ اور خادم قوم کا کام یہی ہے کہ خدمت کے طریقے پیش کر دے۔ یہ سب سے بڑی مبارک باد ہے اگر خاوند بیوی ان نصائح پر عمل کریں۔ تو سب سے بڑی مبارک باد کی بات فی الحقیقت یہی ہوگی۔ اور وہی نکاح باعث خیر و برکت ہوگا۔ اب آپ سب حضرات دعا کریں کہ اللہ تعالیٰ ان دونوں خاوند بیوی میں باہمی محبت نصیب فرمائے۔ جو دو گھرانے آپس میں جڑے ہیں۔ ان دونوں کے اندر محبت و مودت کا رشتہ قائم ہو۔ ایک دوسرے کی خیر خواہی میں لگے رہیں، اور ایک دوسرے سے محبت و مدارات کا نفع حاصل کریں۔ ان کے دلوں میں سکون و تحمل رہے، اور ایک دوسرے کے لئے خوشی کا باعث بنیں۔

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ
رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا
وَآخِرُ دَعْوَانَا إِنَّ الْحَمْدَ لِلَّهِ رَبِّ الْعَالَمِينَ



پیغام ہدایت

ایک خط جو شادی کے موقع پر ارسال فرمایا
از رسالہ دارالعلوم دیوبند جون ۱۹۷۵ء

الحمد لله وكفى وسلاماً على عباده الذين اصطفى

اما بعد

شادی اور نکاح سنت انبیاء علیہم السلام ہے اور اسے اسلام نے صرف معاملے کی حد تک محدود نہیں رکھا بلکہ عبادات کے زمرہ میں شمار کیا۔ اسی لئے نبی کریم صلی اللہ علیہ وسلم نے ارشاد فرمایا :

النكاح نصف الدين فليتنق الله في النصف الباقي۔

”نکاح آدھا دین ہے آدمی کو چاہئے کہ بقیہ آدھا دین تقویٰ اور طہارت سے حاصل کرے۔“

نکاح ہی ہے جس کے ذریعہ عفت پاکدامنی اور خیال کی پاکیزگی حاصل ہوتی ہے آدمی حرام سے بچتا ہے اور حلال کے دائرہ میں محدود رہتا ہے۔ نکاح ہی ہے جس کے ذریعہ اتحاد باہمی اور قبائل اور خاندانوں کے باہمی تعاون کی بنیاد پڑتی ہے۔ کتنے ہی اجنبی باہم مربوط ہو جاتے ہیں اور پہلے سے بیگانے ہوں تو یگانگت بڑھ جاتی ہے اور باہمی حقوق قائم ہو جاتے ہیں، اسی لئے حق تعالیٰ شانہ نے جہاں آبائی اور جدی نسب کو محلِ نعمت میں شمار فرمایا وہیں صبری اور سسرالی رشتہ کو بھی نعمت ظاہر فرمایا۔ ارشاد خداوندی ہے :

وَهُوَ الَّذِي خَلَقَ مِنَ الْمَاءِ بَشَرًا فَجَعَلْنَا نَسَبًا وَصِهْرًا۔ (فرقان ۱۹ آیت ۵۴)

”اور اللہ ہی وہ ہے جس نے ایک قطرہ پانی سے بشر کو پیدا کیا اور پھر اس کے لئے نسب آبائی اور سسرالی رشتہ پیدا فرمایا۔“

پس جیسے نسب کو نعمت ظاہر فرما کر بشر پر اپنا احسان جتایا کہ یہ نعمت اس کے سوا کوئی دوسرا نہیں دے سکتا ایسے ہی سسرالی رشتہ کو بھی نعمت ظاہر فرمایا کہ اجنبی دلوں کو اس طرح باہم ملا دینا بھی اسی کا کام ہے جو کسی مخلوق کے بس کی بات نہیں۔ اسی لئے حق تعالیٰ نے نکاح کی غرض و غایت ظاہر فرماتے ہوئے اسے اپنی قدرت کی نشانی اور آیت قرار دیا۔

کیا یہ قدرت ہی کا کرشمہ نہیں کہ نکاح سے ایک منٹ پہلے مرد و عورت باہم اجنبی ہیں اور ایک دوسرے کے دکھ درد کو بعینہ اپنا دکھ درد نہیں سمجھتے اگر کبھی اجنبی عورت کسی تکلیف میں مبتلا ہو جائے تو سوائے عام انسانی ہمدردی کے آدمی اس کی کوئی خاص ٹیس اور چھن اپنے دل میں اس طرح محسوس نہیں کرتا کہ بے

چین ہو جائے اور اپنے دکھ درد کو بھول جائے۔ لیکن نکاح سے ایک منٹ بعد اگر عورت کے دکھ درد کی بات اس کے کان میں پڑ جائے تو وہ متفکر پریشان اور بے چینی کا شکار ہو جاتا ہے اور اپنے دکھ درد کو بھول کر منکوحہ کے دکھ درد کے مداوے میں مستغرق ہو جاتا ہے۔ یہی صورت عورت کی بھی ہے۔ یہ دلوں کا ملاپ اور قلوب کی وحدت کیا محض قدرت کا ہی کرشمہ نہیں کہ دلوں کی دنیا یکدم بدل ڈالی اور جانبین کے دلوں میں انقلاب عظیم رونما فرمادیا اس لئے اگر اسے آیت اور نشانی فرمایا گیا ہے تو وہ ایک حقیقت واقعی ہے محض کوئی نظریہ نہیں۔ ظاہر ہے کہ دو کا یہ ملاپ فریقین کے متعلقین کا بھی قدرتی ملاپ ہے یہ کیسے ممکن ہے کہ لڑکی والے لڑکے والے کے اور لڑکے والے لڑکی والے کے دکھ درد میں شریک نہ ہوں اور باہم یگانگت محسوس نہ کریں اس لئے نکاح جیسے خود ایک آیت اور قدرت کے کرشموں کی ایک عظیم نشانی ہے ایسے ہی وہ باہمی اتحاد و یگانگت کا بھی ایک معجزانہ وسیلہ ہے اس لئے حضور اکرم صلی اللہ علیہ وسلم نے متعدد نکاح فرما کر قبائل کو اپنے ساتھ ملایا، باہم شیر و شکر فرمایا اور اسی لئے نبی کریم صلی اللہ علیہ وسلم کو نکاح کے تعلق کی پختگی اور مضبوطی کا اہتمام تھا طلاق جو قاطع نکاح ہے باوجود جائز ہونے کے عند اللہ اس کو مبعوض قرار دیا چنانچہ فرمایا:

ابغض المباحات عند اللہ الطلاق -

جائز چیزوں میں سے زیادہ عداوت خدا تعالیٰ کو طلاق سے ہے۔ کیونکہ یہ قاطع نکاح ہے۔ نکاح جو ذریعہ اتحاد و وحدت ہے تو طلاق قاطع اتحاد و ملاپ بھی ہے اس حال میں کہ انبیاء علیہم السلام کا مقصد وحید توحید کے ساتھ اتحاد باہمی بھی ہے کہ ٹوٹے ہوئے دلوں کو جوڑ دیا جائے اور پچھڑے ہوؤں کو ملا دیا جائے اور خدا سے ٹوٹے ہوئے دل کو خدا کے ساتھ جوڑ دیا جائے اس لئے وہ نکاح کے تعلق میں کسی ادنیٰ اختلال کو بھی کیسے گوارا فرما سکتے تھے البتہ نکاحی تعلق مضبوط اور ذریعہ اتحاد بنانے کا جو راستہ شریعت الہی نے طے فرما دیا وہ بنیادی طور پر دو چیزیں ہیں ایک شفقت ایک اطاعت جس سے معاشرہ کی گاڑی چلتی ہے۔

خاوند کو تو حکم دیا کہ وہ بیوی کے ساتھ انتہائی شفقت اور ولداری سے پیش آئیں اور نرم اخلاق سے اس کے دل کو موہ لینے کی سعی میں لگے رہیں نبی کریم صلی اللہ علیہ وسلم کا ارشاد گرامی ہے کہ :

ان اکرم المومنین احسنکم اخلاقاً الطفکم اہلاً۔

(یعنی) تم میں سب سے زیادہ قابل تکریم وہ مسلمان ہے جس کے اخلاق پاکیزہ ہوں اور بیوی کے ساتھ لطف و مدارات کا برتاؤ کرتا ہو۔

حتیٰ کہ آپ نے فرمایا کھانا کھاتے وقت اپنے ہاتھ سے بیویوں کے منہ میں لقمہ دے دینا بھی صدقہ کے حکم میں ہے جس پر اجر دیا جاتا ہے اور اسے عبادت شمار کیا جاتا ہے خود آنحضرت صلی اللہ علیہ وسلم بھی ازواج مطہرات کے ساتھ انتہائی ملاحظت اور دل جوئی کا عمل فرماتے تھے اس لئے بیویوں کے ساتھ دل جوئی اور ان پر لطف و کرم اور شفقت و محبت کے برتاؤ سے جہاں نکاح کی حقیقی غرض و غایت نکلتی ہے وہیں اس سے قلوب میں سکون اور باہمی مودت اور اتحاد پیدا ہوتا ہے ارشاد باری ہے :

وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً -

”اور اللہ کی قدرت کی نشانیوں میں سے یہ بھی ہے کہ اس نے تم میں سے تمہارے جوڑے بنائے تاکہ تم ان سے سکون حاصل کرو اور تم میں آپس میں مودت اور رحمت پیدا ہو بلاشبہ اس میں فکر کرئیوالوں کے لئے قدرت کی نشانیاں ہیں تاکہ بے تعلق قلوب میں

وہ کس طرح اچانک تعلق خاص بلکہ محبت باہمی کا علاقہ قائم فرمادیتا ہے۔“

اور یہ اس لئے کہ بیوی خاوند کی وجہ سے اپنے گھریاں، ماں باپ، اپنے عزیز و اقرباء کو چھوڑ چھاڑ کر خاوند کے گھر آتی ہے کہ اس کی بن کر رہے اگر وہ بھی ملاطفت اور شفقت سے دست کش ہو جائے اور اس کے ساتھ بے رحمی اور ایذا رسانی کا برتاؤ کرے تو یہ غریب عورت کہاں جائے نہ ادھر کی رہے گی نہ ادھر کی اپنے عزیز تو خاوند کی وجہ سے چھوٹے اور خاوند بھی ایسا نہ ہو تو اس غریب کا ٹھکانہ ہی کیا باقی رہا سوائے اس کے کہ غم میں گھل گھل کر اپنی زندگی ختم کر دے۔

ادھر بیویوں کو حکم دیا گیا کہ وہ خاوند کی اطاعت اور اتباع میں سرگرمی دکھلائیں اور کوئی حرکت ایسی نہ کریں جس سے خاوند کا دل ٹوٹے اور بیوی سے بیزار ہو جائے۔ جس سے اس تعلق کی غرض و غایت ہی فوت ہو جائے جیسے بد مزاجی، درشت کلامی، سرکشی اور نافرمانی اور شوہر کے مال میں خیانت یا مال کو بجائے شوہر کے گھریاں پر خرچ کرنے کے اس کی اجازت کے بغیر اپنے میکے پر صرف کرنے لگے جو بلاشبہ خیانت ہوگی اور خاوند کے لئے بدولی اور بیزاری کا باعث ہوگا، جس سے یقیناً اس تعلق کی خوشگواہی اور آخر کار نفس تعلق ہی کی بقا میں خلل پڑ جائے گا جس کے اثرات پورے گھرانے پر پڑنا قدرتی امر ہے اسی بنا پر حضور اکرم صلی اللہ علیہ وسلم نے یہ انتہائی بات فرمادی کہ اگر میں غیر اللہ کے لئے کسی کو سجدہ کا حکم دیتا تو بیویوں کو حکم دیتا کہ وہ شوہروں کو سجدہ کیا کریں چونکہ غیر اللہ کو سجدہ کرنا شرک اور قطعی حرام ہے اس لئے یہ امر نہیں کیا مگر اس سے اطاعت شوہر کی انتہائی تاکید برآمد ہوتی ہے کہ حرام اطاعت کے سوائے کوئی بھی اطاعت ایسی نہیں ہے جس کے لئے بیوی مامور نہ ہو اس لئے احادیث میں فرمایا کہ اگر شب میں بیوی خاوند کیساتھ سرکشی برتی ہے تو تمام ملائکہ اس پر لعنت کرتے ہیں یہی صورت دن کے بھی ہوتی ہے۔

بہر حال یہ دوہی باتیں اطاعت شوہر، ملاطفت زوجہ وہ ہیں جن کے بغیر زندگی آگے نہیں بڑھ سکتی۔ ان دونوں باتوں کا تعلق کسی ظاہری نمائش یا زینت پر نہیں رکھا گیا بلکہ ایک ایسی حقیقت پر رکھا گیا جو لافانی اور جاودانی ہے مثلاً اگر خاوند کی ملاطفت کا تعلق عورت کے ظاہری حسن و جمال، مال و دولت اور عرض و جاہت و عزت سے ہے تو یہ تمام چیزیں دنیا ہی میں پائدار نہیں ہیں چہ جائیکہ آخرت میں کار آمد و نافع ثابت ہوں اس لئے کہ جب یہ کم یا کم ہوں تو شوہر کی ملاطفت ختم ہو جائے گی اور تعلقات میں کشیدگی بلکہ آخر کار انقطاع تعلق تک نوبت پہنچے گی اور اگر اس تعلق کی بنیاد عورت کی دین داری پر رکھی جائے تو دین سدا بہار اور دنیا کے بعد آخرت تک ساتھ جانے والا ہے اس لئے اس پر مبنی شدہ تعلق بھی دائمی اور مضبوط اور خوشگوار رہے گا جس میں کوئی عارضی چیز خلل انداز نہ ہوگی اس لئے حدیث نبوی میں ان امور کی نشاندہی کھرتے ہوئے فرمایا گیا کہ

تنكح المرأة لاربع لملها ولحمالها ولحسبها ولدینها فاظفر بذات الدین۔

”عورت سے نکاح (بظاہر اسباب) چار وجوہ سے کیا جاتا ہے اس کے مالدار ہونے کی وجہ

سے، اس کے خوبصورت ہونے کی وجہ سے، اس کے عرفی عزت و وجاہت کی وجہ سے

اس کی دینداری کی وجہ سے سو تم ان تمام امور میں دینداری کو ترجیح دو۔“

ظاہر ہے کہ مال و جمال اور عرفی حیثیت آنی جانی چیزیں ہیں اگر بیوی پر لطف و شفقت ان کی بنا پر ہے تو اول تو یہ لطف و شفقت نہیں بلکہ خود غرضی ہے اور جس حد تک ہے بھی تو اس کے زوال سے تعلق زائل ہو جائے گا اور گھریلو زندگی میں ناچاقی اور بیزاری رونما ہو جائے گی جس سے گھرتباہ ہونے کی صورت پیدا ہوگی

لیکن اگر نکاح کا معنی عورت کی دینداری ہے جو خاوند کے بھی دیندار ہونے کی کھلی علامت ہے۔ اور لطف و شفقت اس بنا پر ہوگا تو اس کی بنیاد خوف خدا پر ہوگی اور آدمی محسوس کرے گا کہ جب خدا نے اسے میرے ذمہ لگا دیا تو حسب اوامر خداوندی اس کے ساتھ لطف و کرم کا برتاؤ کروں خواہ وہ حسین و جمیل ہو یا نہ ہو، مالدار ہو یا نہ ہو، صاحب جاہ و منزلت ہو یا نہ ہو۔

ظاہر ہے کہ اس جذبہ سے یہ ملاطفت و شفقت عین دین ہوگی اور مرتے دم تک قائم رہے گی ہاں اگر حق تعالیٰ دینداری کے ساتھ ساتھ حسن و جمال، مال و منال بھی جمع فرمادیں تو یہ سونے پر سہاگہ ہے لیکن یہ امور تعلق کی بنیاد بنانے کے قابل نہیں ہیں کیونکہ ہر آن قابل زوال و اختلال ہیں۔ بہر حال نکاح کے تعلق میں پختگی اور پائیداری ان دو ہی امور سے آتی ہے شوہر کی اطاعت اور زوجہ کی دلداری۔ دوسری بات یہ بھی پیش نظر رہنی چاہئے کہ زوجہ کوئی باندی نہیں ہوتی بلکہ شریک حیات اور رفیقہ زندگی ہوتی ہے اس لئے اس کے ساتھ اونچ نیچ کا برتاؤ کسی طرح بھی جائز نہیں وہ قابل احترام بنائی گئی ہے نہ کہ مورد تذلیل و اہانت۔ چنانچہ عرب ممالک میں آج بھی اگر عورت سامنے آجائے تو ”حرمتہ“ کہہ کر لوگ توقیر کے ساتھ اسے راستہ دیتے ہیں نیز اگر اس کی حرمت و عزت باقی نہ رہے تو گھر والے بلکہ اولاد تک بھی اس کی عزت نہیں کر سکتے اس لئے شریعت نے جہاں مرد کو عورت پر حقوق دیئے ہیں اسی طرح عورت کو بھی مرد پر حقوق دیئے ہیں تاکہ وہ معاشرہ میں باعزت رہے چنانچہ قرآن حکیم نے ارشاد فرمایا وَلَهُنَّ مِثْلُ الَّذِي عَلَيْهِنَّ اور عورتوں کے بھی حقوق (مرد پر) اسی طرح ہیں جس طرح (مرد کے حقوق) عورت پر ہیں۔

مثلاً اگر مرد کو طلاق کا حق دیا گیا ہے تو عورت کو بھی خلع کا حق سونپا گیا ہے اگر نزاع باہمی ہے تو مرد اور عورت دونوں کو اپنے اپنے افراد کو حکم منتخب کرنے کا برابری کے ساتھ حق دیا گیا ہے جو اس کی واضح دلیل ہے کہ عورت کو لاوارث بنا کر مرد کے سپرد نہیں کیا جاتا، بلکہ باعزت اور باحقوق بنا کر دیا ہے پس اگر بیوی کو اطاعت کا ذمہ دار بنایا گیا ہے تو مرد کو الداری کا۔ تو یہ دونوں کے منصب کا تقاضا ہے کوئی اونچ نیچ پیش نظر نہیں۔ خلاصہ یہ کہ معاشرتی مساوات کے ساتھ شوہر کی شفقت و اعانت اور زوجہ کی فرمانبرداری ہی سے گھریلو زندگی کی گاڑی رواں دواں ہو سکتی ہے جس کا اسلام نے راستہ بتلادیا ہے کہ وہ دین اور دینی جذبات کی پائیداری اور شرعی معاشرہ کی پابندی کے سوا دوسرا نہیں ہے اس لئے شوہر اور زوجہ کے مطالعہ میں ایسی کتابیں رہنی چاہئیں جن میں زوجیت کے حقوق اور اسلامی معاشرہ، رہن سہن اور باہمی تعلقات کے خوشگوار کے طریقے واضح ہوں اور وہ بکثرت شائع شدہ ہیں جیسے حضرت تھانویؒ کی بہشتی زیور یا حقوق الزوجین یا حقوق المعاشرة وغیرہ وغیرہ۔

امید ہے کہ احقر کی شرکت و حاضری نکاح سے یہ پیغام زیادہ نافع ہوگا شرکت تو وقتی چیز رہتی ہے اور یہ

دوامی دستور العمل ہوگا۔

واللہ الموفق وهم المستعان۔



پیغام ہدایت

ایک خط کا جواب

(از رسالہ دارالعلوم دیوبند ستمبر ۱۹۵۸ء)

محترم المقام زید مجید کم! السلام علیکم ورحمۃ اللہ وبرکاتہ،

آپ کا مفصل گرامی نامہ ملا ___ میں سفروں میں رہا، اس لئے جواب میں تاخیر ہوئی، آپ نے اپنے کچے مگر چھے حالات تحریر فرمائے اور اپنی اصلاح سے مایوسی ظاہر فرمائی ہے۔

پہلی بات تو یہ ہے کہ اسلام میں مایوسی کفر ہے، مایوس ہرگز نہ ہو جائیے، کوئی مرض ایسا نہیں جس کا علاج اللہ تعالیٰ نے نہ رکھا ہو ___ اللہ تعالیٰ نے اپنی حکمت بالغہ سے مرض پیدا کئے تو علاج بھی پیدا کئے ہیں تاکہ بندوں کی عزیمت عمل اور اندورنی جوہر، ہمت قوی، عزیمت اور مدافعت کا ظہور ہو۔ اگر آپ کے خیال کے مطابق امراض پیدا ہی نہ کئے جاتے تو باطنی امراض میں کفر و فسق کا نام و نشان ہی نہ ہوتا اور امراض باطن کے اسباب، شیاطین اور کفار اور فساق کا ماحول پیدا ہی نہ کیا جاتا تو علاج اور اس کے اسباب یعنی اچھے اعمال، اچھے اشخاص کے پیدا کرنے کی بھی ضرورت نہ ہوتی اور جب نہ اچھے ہوتے اور نہ برے، اچھائی ہوتی اور نہ برائی تو دنیا آخر کس چیز کا نام ہوتا، جسے پیدا کیا جاتا، بالفاظ دیگر دنیا ہی نہ پیدا کی جاتی ___ اس کا حاصل یہ نکلا کہ دنیا کا پیدا کیا جانا قرین حکمت تھا تو خوبی کے ساتھ خرابی، نیکی کے ساتھ بدی، تقویٰ کے ساتھ فجور، اسلام کے ساتھ کفر کا پیدا کیا جانا بھی ضروری اور عین حکمت تھا، تاکہ کفر کے مقابلہ سے اسلام کی قوت، فسق کے مقابلہ سے تقویٰ کی طاقت، بدی کے مقابلہ سے نیکی کی رفعت، کذب کے مقابلہ سے صدق کی عزت و فخامت نمایاں ہو آپ کے تخیل کے مطابق کہ اس شیطان کو کیوں میرے پیچھے لگا دیا ___ شیطان پیدا نہ ہونا چاہئے تھا تاکہ آپ کو نہ ورغلانا ___ لیکن پھر آپ ہی کے پیدا ہونے کی کیا ضرورت تھی نیز آپ میں مدافعت شرکی قوتیں رکھنے کی کیا ضرورت تھی اور نیکی و بدی میں امتیاز کی قوت یعنی عقل پیدا کرنے کی کیا ضرورت تھی اور قوت ارادی پیدا کرنے کی کیا ضرورت تھی کہ آپ حق کو باطل سے ممتاز دیکھ کر حق کی طرف اپنے ارادے سے دوڑیں اور یہ سب غیر ضروری تھا، تو وہ انسان کہاں رہتا، جس میں نہ قوت ارادی ہوتی نہ قوت تمیزی نہ عقل ہوتی نہ عزیمت ہوتی نہ طاقت مدافعت ہوتی، تو انسان کیا ہوتا، اینٹ پتھر کا ایک تودہ ہوتا اور جب ساری کائنات انسان کے لئے بنائی گئی اور انسان کا یہ عالم کہ وہ ایک تودہ خاک، تو کائنات ہی بے معنی ہو جاتی ہے۔ کیونکہ اسے علم و عقل سے استعمال کرنے والا کوئی نہ ہوتا۔ لہذا آپ کی رائے کے مطابق اور وہ بھی آپ کی کم ہمنی کی وجہ سے اس دنیا کو ناپید رہنا چاہئے تھا اور اب بھی اگر وہ ہے تو اسے صرف ایک تودہ خاک ہونا چاہیے یہ سوائے تعذیلات فاسدہ کے اور کیا ہے۔

آپ نے جو کچھ نبی یا بدی کی 'ارادہ' اختیار سے کی 'اللہ تعالیٰ نے مجبور ہو کر کے نہیں کرائی' کب ایسا موقع آیا کہ آپ اینٹ پتھر کی طرح مسلوب اختیار ہو گئے ہوں کہ آپ چاہتے ہوں نیکی کرنا مگر زبردستی آپ کا اختیار چھین کر آپ سے بدی کرادی گئی۔ اس لئے اپنے کئے و کھرے کو تقدیر کے سر ذوال بری الذمہ ہونے کی کوشش نہ کیجئے یہ انتہائی جسارت اور گستاخی ہے۔ ایک تو آدمی بدی کرے اور اوپر سے بری الذمہ بن کر بدی کو اپنے مالک کے سر تھوپنے کی کوشش کرے۔

ان سارے فاسد تخیلات کا ایک ہی علاج ہے 'سب سے پہلے اپنی زندگی کا ایک نصب العین متعین کیجئے کہ آیا وہ دنیا ہے یا آخرت' اگر دنیا ہے تو اس کے کمانے کی فکر میں لگ جائیے اور حلال و حرام کا کوئی سوال نہیں ہوتی میں آئے یا نام نہاد عقل میں آئے کرتے رہیے بجز اس کے کہ جسے دنیا برا سمجھے دنیا کی خاطر اسے ترک کیجئے جسے اچھا سمجھے اسے اختیار کرتے رہیے 'عاقبت کی فکر کو ترک کر دیجئے اور آخرت ہے تو اسے کمانے کی فکر کیجئے' تو پھر اخروی قانون سے مدد لیجئے کہ اس کی رو سے کون سی چیز حلال ہے کون سی حرام اور دونوں دائروں میں خواہ دنیا ہو یا آخرت بہر حال اپنا ارادہ صرف کرنا ہو گا اور اختیار سے کام کرنا ہو گا 'تقدیر پر حوالہ کر کے بری الذمہ ہونا ہے تو آج سے ملازمت' تجارت' زراعت' سب ترک کر دیجئے کہ جو مقدر ہو گا' آپ ہی مل رہے گا' لیکن اس دائرہ میں اسباب رزق کا اختیار کرنا آپ کے نزدیک ضروری ہے' اس لئے زندگی کا ایک نصب العین متعین کر کے اپنی قوت ارادی اور قوت مدافعت کا جائزہ لیجئے کہ وہ کس حد تک اس نصب العین کے اجزاء کو حاصل کرنے اور اس کی منافی اشیاء کو دفع کرنے میں کام لیتی ہے۔

اخروی نصب العین کے لئے دستور شریعت ہے جس کے پانچ ارکان ہیں۔ عبادات' اخلاق' اعتقادات' معاملات' عقوبات اور سب اختیاری ہیں' ان سب کو بنام خدا شروع کیجئے 'قرآن کی پابندی' اخلاق کے تکمیل کے لئے کسی متخلق باخلاق اللہ کی طرف رجوع' عقیدہ کی اصلاح اور تخیلات فاسدہ سے گریز' معاملات میں فقہ کی پابندی' خود علم نہ ہو تو پوچھ پوچھ کر عمل۔

عقوبات کے سلسلہ میں مادی سزائیں 'مادی قوت نہ ہونے کی وجہ سے آج نہیں دی جاسکتی ہیں تو اسے بھی اللہ کی رحمت کہنا چاہئے اور اس کے قائم مقام استغفار کو رکھا جائے جس کے معنی ماضی پر ندامت مستقبل کے لئے عزیمت کہ کچھ بھی ہو آئندہ یہ معصیت ہرگز نہیں کرنی' پھر بھی اتفاقی شہوات سے مغلوب ہو کر ہو جائے تو پھر توبہ اور اپنے اوپر مالی جرمانہ جو صدقات کی صورت سے ہو کیا جائے ماحول کو حتی الامکان بدلا جائے' اگر وہ معصیت کا ماحول ہے اور دل کی کمزوری سے اس کے اثرات سے بچاؤ زیادہ دشوار ہو تو ماحول کی تبدیلی کی پوری سعی کی جائے جب اللہ کے لئے آدمی اپنے منافع تک ترک کرنے پر آمادہ ہو جائے تو کیسے ممکن ہے کہ حق تعالیٰ اسے ادھر میں چھوڑ دیں' ادھر سے بلاشبہ دستگیری ہوگی ان سب عملی و نظری مفاسد سے بچنے کا ایک بڑا ذریعہ ذکر اللہ کی کثرت ہے زبان کو ذکر سے تر رکھا جائے' صبح و شام ذکر کا کوئی معمول کر لیا جائے' مثلاً صبح و شام سو سو مرتبہ حَسْبَا اللّٰهُ وَنِعْمَ الْوَكِيْلُ اور کلمہ "لا الہ الا اللہ" کا ذکر کیا جائے یعنی ایک تسبیح حَسْبَا کی اور ایک تسبیح کلمہ توحید کی صبح اور ایک شام کو اس کے خلاف خیالات فاسدہ آویں تو ماحول بڑھی جائے جب نصب العین آخرت قرار دے لیا گیا تو منافی آخرت خیالات کو سوائے ماحول سے دفع کرنے کے اور کیا ہو سکتا ہے' یہ کثرت ذکر خود ہی قلب کو پاک کرے گی خیالات فاسدہ کو کم یا گم کرے گی قلب کی سختی کو مٹا کر رقت پیدا کر دے گی' اور بڑے ماحول سے نفرت دلا کر اچھے ماحول کے جذبات پیدا کرے گی' اس لئے ہر طرف سے ہٹ کر اس دستور العمل کو اختیار کر لیجئے اور برے خیالات پر ماحول بھیجئے' اس کے سوا دوسری راہ

پیغام ہدایت

اصلاح کی نہیں، ساتھ ہی کسی کو اپنا رفیق عمل بنا لیجئے جو نیک مشورہ دے، اور کسی ایک کو مرجع افکار بنائیے کہ وہ وساوس اور مغطوں کے وقت سنبھالتا رہے حاصل یہ کہ بیماری ہے تو طبیب معین کیجئے اور اس کے سامنے حالات کی اطلاع، تدابیر کا اتباع اس پر اعتماد اور اس سے اعتقاد قائم کر کے ان چاروں باتوں کو مشعل راہ بنائیے۔ بھروسہ خدا کے فضل پر کیجئے مگر فضل کی علامت نیک عمل کو سمجھتے، اگر وہ نہیں ہے تو سمجھئے کہ فضل متوجہ نہیں ہے۔

اس وقت اس سے زیادہ کسی اور بات کی حاجت نہیں، اسی لئے سر دست اسی پر اکتفاء کرتا ہوں۔
اللہ تعالیٰ آپ کو ہدایت، استقامت، ہمت اور عزیمت عطا فرمائے اور حسن انجام نصیب فرماوے، آمین
والسلام۔

محمد طیب غفرلہ

مہتمم دارالعلوم

دیوبند، ۷-۹-۱۱



اظہار تعزیت

اَذْكُرُوا مَعَلَيْنَ مَوْتًا كُمْ اِنِّي مَيِّتٌ كِي خَوِيَا بِبَيَانِ كِيَا كِرُو۔ تَاكِه اِن خَوِيُوں كِه تَذَكْرِه سِه
اِيك طَرَف تُو مَيِّت كِي طَرَف سِه قَلُوْب مِيں مَحَبْت پِيْدَا هُو، اُور مَحَبْت كِه دَاعِيَه سِه لُوْگ اِسِه
ثَوَاب وُدْعَا سِه يَادِر كِهِيں۔ اُور دُوسَرِي سِه يِه كِه اِس كِي خَوِيُوں كِه تَذَكْرِي سِه خُود هَم مِيں اِن
خَوِيُوں كِه حَاصِل كَرْنِه كَا شُوق پِيْدَا هُو اُور هَم بِي هِي اِس كِه نَقْشِ قَدَمِ پَر چَل كَرُو هِي مَقَامِ حَاصِل
كَرِيں جُو مَرْنِه وَا لِي نِه حَاصِل كِيَا تَهَا۔

حضرت حكيم الاسلام قدس الله سره

اَلْحَمْدُ لِلّٰهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ
عَلَيْهِ۔ وَنَعُوذُ بِاللّٰهِ مِنْ شُرُورِ اَنْفُسِنَا وَمِنْ سَيِّئَاتِ اَعْمَالِنَا مَنْ
يَهْدِيهِ اللّٰهُ فَذَه مُضِلَّ لَهُ وَمَنْ يَضِلَّ لَهُ فَلَا هَادِيَ لَهُ وَنَشْهَدُ اَنْ لَا اِلٰهَ
اِلَّا اللّٰهُ وَحْدَهُ لَا شَرِيكَ لَهُ وَنَشْهَدُ اَنَّ سَيِّدَنَا وَنَسَدَنَا وَمَوْلَانَا مُحَمَّدًا
عَبْدًا وَرَسُولًا اَرْسَلَهُ اللّٰهُ اِلَى كَاثَرَةِ الْبَشَرِ اِلَى كَاثَرَةِ الْبَشَرِ اِلَى كَاثَرَةِ الْبَشَرِ اِلَى كَاثَرَةِ الْبَشَرِ
اِلَيْهِ بِاِذْنِهِ وَبِسَرَاةٍ مُّبِينَةٍ اَمَّا بَعْدُ

كُلُّ نَفْسٍ ذَائِقَةُ الْمَوْتِ ثُمَّ اِلَيْنَا تُرْجَعُونَ رَضِيَ اللهُ الْعَلِيِّ الْعَظِيمِ

موت کا جام

بس اتنی سی حقیقت ہے فریبِ خواب ہستی کی
کہ آنکھیں بند ہوں اور آدمی افسانہ ہو جائے

بزرگانِ محترم!

دنیا میں موت و حیات کا سلسلہ ابتدائے آفرینش عالم سے جاری ہے، ولادتیں بھی ہو رہی ہیں اور موتیں
بھی آرہی ہیں، ولادت کے بعد موت سے کوئی بھی مستثنیٰ نہیں رکھا گیا۔ عالم میں ہر کلیہ میں کچھ نہ کچھ
مستثنیات نکلتے ہیں۔ مگر جس کلیہ سے کوئی بھی مستثنیٰ نہیں وہ کُلُّ نَفْسٍ ذَائِقَةُ الْمَوْتِ کا کلیہ ہے، جب
انبیاء اور اولیاء اور دنیا کے بڑوں میں امراء و سلاطین مستثنیٰ نہیں رہے تو کون ہے کہ موت کے پنجہ سے اسے
بچا ہوا باور کر لیا جائے۔ پس جو بھی پیدا ہوتا ہے اس کی آخری منزل موت ہی ہے۔

۱۔ ۲۱ نومبر ۱۹۵۳ء کو اسلامیہ ہائی اسکول دیوبند میں خان بہادر محمد ضیاء الحق صاحب مرحوم کی تعزیت میں ایک جلسہ ہوا

جن میں حضرت حکیم الاسلام نے ذیل کی تقریر ارشاد فرمائی۔

ہر آل کہ زاد بنا چار بایدش نوشید
ز جام دہرئے گلّ من علیہا فان

یعنی جو بھی پیدا ہوا ہے اسے بہر حال موت کا جام نوش کرنا ہے۔

لِإِنَّ الْمَوْتَ غَايَتُهُ كُلِّ حَيٍّ

”موت ہی ہر زندہ کی آخری منزل ہے۔“

اسی لئے ولادتوں کے ساتھ موت کا سلسلہ بھی دنیا میں قائم ہے اور رہے گا۔

کسی کا کُندہ نگینہ پر نام ہوتا ہے
کسی کی عمر کا لبریز جام ہوتا ہے
عجب سرا ہے یہ دُنیا کہ جس میں شام و سحر
کسی کا کُوج کسی کا مقام ہوتا ہے

فرق مراتب

لیکن ولادت و موت سب کی یکساں نہیں ہوتی بلکہ جیسے پیدا ہونے اور مرنے والے مختلف مراتب کے لوگ ہوتے ہیں ایسے ہی ان کی ولادتوں اور موتوں میں تفاوت اور فرق مراتب ہوتا ہے کسی کی پیدائش صرف ماں باپ کے لئے خوش کن ہوتی ہے۔ کسی کی خاندان بھر کے لئے باعث مسرت ہوتی ہے۔ کسی کی ولادت پر پورا شہر خوشی کرتا ہے اور کسی کی پیدائش پر ملک بھر اور دنیا بھر میں خوشیاں منائی جاتی ہیں۔ ایسے ہی موت بھی برابر نہیں۔ کسی کے مرنے پر کوئی بھی رونے والا اور میراث بانٹنے والا نہیں ہوتا۔ جیسے حدیث شریف میں ارشاد ہے :

قَلَّتْ تَرَاتُّهُ وَقَلَّتْ بَوَاكِبُهُ

”نہ اس کے رونے والے نہ میراث لینے والے۔“

کسی کی موت پر صرف اس کے ماں باپ یا قریبی عزیز غم کر لیتے ہیں۔ کسی کی موت صرف خاندان کے لئے غم ساتھ لاتی ہے، کسی کی موت سے شہر کا شہر سو گوار ہو جاتا ہے اور کسی کی موت پر شہر ہی نہیں ضلع اور صوبہ روتا ہے۔

خان بہادر مرحوم انہیں لوگوں میں سے تھے کہ جن کی ولادت بھی صرف ایک گھر کی خوشی نہ تھی بلکہ کئی خاندانوں اور ایک پورے علاقہ کی خوشی تھی۔

احسانات کا غم

اور آج جب وہ اس دنیا سے رخصت ہوئے تو ان کا غم بھی صرف ان کے گھر کا غم نہیں بلکہ خاندانوں پورے شہروالوں اور پورے ضلع والوں بلکہ بعض حیثیات سے پورے صوبے کا غم ہے جس کی وجہ یہ ہے کہ کوئی بھی کسی کی ذات کو نہیں روتا بلکہ اس کے اوصاف کو، اس کے احسانات کو اور اس کی خوبیوں کو روتا ہے۔ ٹھیک اس وقت جب کہ اچھے اوصاف کا انسان مرنے کے وقت ہنستا ہوا اور خوش ہوتا ہوا اپنے اللہ سے ملتا ہے اس وقت دنیا روتی ہوتی ہے۔

کسی شاعر نے خوب کہا ہے ۔

یاد داری کہ وقتِ زادن تو
ہمہ خنداں شوند تو گریاں
آں چناں زی کہ وقتِ مردن تو
ہمہ گریاں شوند تو خنداں

تجھے یاد بھی ہے کہ تیری پیدائش کے وقت تو تو رو رہا تھا اور سب خوشی سے ہنس رہے تھے۔ بس زندگی ایسا گزار کہ مرنے کے وقت تو تو خوشی سے ہنستا ہوا ہو اور سب روتے ہوئے ہوں۔ ”تو یہ واقعہ ہے کہ خان بہادر مرحوم اسی شعر کے مصداق تھے کہ وہ تو انشاء اللہ اپنے نیک کردار کے سبب ہنستے ہوئے اپنے مالک سے جا ملے اور دنیا آج ان کے ماتم میں رو رہی ہے تو یہ رونا ان کی ذات کا نہیں بلکہ ان کے اوصاف اور خوبیوں کا ہے جو آج ہم سے چھن گئی ہیں۔

سلامتیِ فطرت

خان بہادر مرحوم کی جوانی اور پیری میرے سامنے گزری ہے۔ میرا لڑکپن تھا اور وہ جوان تھے ان کی زندگی کا ایک عجیب اور قابل ذکر پہلو یہ ہے کہ ان کے والد کی وفات ان کے بچپن ہی میں ہو گئی تھی اور وہ لڑکپن میں بلا مرتبی کے رہ گئے تھے۔ آپ اندازہ کیجئے کہ ایک نو نmaal جو خاندانوں کی آنکھ کا تارا ہو اور دولت سے گھر بھر پور ہو تمام وسائل زندگی اور مال و جاہ خاندانی طور پر ورثہ میں ملا ہو اور اوپر سے کوئی روک ٹوک کرنے والا بھی نہ ہو تو ایسی حالت میں مال و دولت کی فراوانی کی جو بڑی لت بھی پڑ جائے وہ حیرت انگیز نہیں ہوتی۔ ہزاروں رئیس زادے اس طرح بگڑتے دیکھے گئے کہ سر پر بڑا اور مرتبی نہ رہا اور خاندانی دولت بلامنت ہاتھ لگ گئی تو بد کاریوں اور بُرائیوں میں مبتلا ہو کر دولت بھی برباد کر دی، جائیداد بھی ضائع کر دی اور خاندانی وجاہت کو بھی خاک میں ملا دیا۔ لیکن یہ خان بہادر کی ہستی تھی کہ گھر کی ریاست ہاتھ میں ہے سر پر کوئی روک ٹوک کرنے والا نہیں لیکن اپنی سلامتیِ فطرت سے وہ کسی بڑی لت کے شکار نہیں ہوئے، کسی عیاشی، کسی تعیش، کسی فضول خرچی، کسی نمود و نمائش کے چکر میں نہیں پھنسے۔ ان کی جائیداد نہ صرف یہ کہ محفوظ ہی رہی بلکہ باغ و راع کا اس میں بھی اضافہ ہوا۔

یہ بلاشبہ ان کے قلب کی سلامتی اور فطرت کی خوبی تھی کہ وہ خود بخود اسی راہ پر چلے جس پر نیک دل رئیس کو چلنا چاہئے۔ اسی کا نتیجہ تھا کہ خدا نے انہیں دولت کے ساتھ عزت کے خزانے بھی بخشے وہ آنر پری مجسٹریٹ بھی ہوئے، چیئرمین بھی ہوئے اور برسہا برس رہے۔ صوبائی کونسل کے ممبر بھی ہوئے۔ اویچی سوسائٹی میں ان کا مقام بھی بنا اور شہریا ضلع ہی کے نہیں صوبہ کے نمائندہ کی حیثیت سے وہ صوبہ بھر کے بڑوں میں شمار ہوئے، دوسرے لفظوں میں انہوں نے پوری صوبائی ملت کا اعتماد حاصل کر لیا جو ہر ایک کو میسر نہیں آتا۔

ضمیر کی سچائی

ساتھ ہی اس سے بھی زیادہ حیرت ناک امر یہ ہے کہ وہ جس حالت میں قوم کے معتمد علیہ تھے اسی حالت

میں گورنمنٹ کے بھی معتمد علیہ تھے۔ اعتماد کا آخری ڈپلومہ سرکاری خطاب ہے۔ سو وہ بھی گورنمنٹ کی جانب سے انہیں عطا ہوا اور پھر عجیب تریہ سے کہ قوم اور گورنمنٹ کا ان پر اعتماد بیک وقت اس قوت بھی بدستور قائم رہا جب کہ قوم اور حکومت میں کشمکش اور مقابلہ ٹھن گیا اور جو لوگ قوم میں معتمد تھے ان کا ایٹنی گورنمنٹ ہونا لازمی تھا اور جو گورنمنٹ کے معتمد علیہ ہوتے تھے ان کا ایٹنی قوم ہونا ضروری تھا لیکن خان بہادر کے قلب کی یہ جامعیت اور صفائی حیرت ناک ہے کہ وہ اس کشمکش کے دوران میں بھی بدستور قوم اور گورنمنٹ دونوں ہی کے معتمد علیہ رہے۔ کس طرح رہے؟ بعض لوگ دو رُخا اعتماد نفاق سے حاصل کرتے ہیں کہ جدھر جاتے ہیں ادھر ہی کی کہہ کر آتے ہیں۔ لیکن یہ اعتماد وقتی اور عارضی ہوتا ہے۔ اس نتیجہ میں انسان دونوں جانب سے دُھتکار دیا جاتا ہے۔ خان بہادر نے ان دونوں متضاد جانبوں کا اعتماد اپنے ضمیر کی سچائی سے حاصل کیا۔ وہ گورنمنٹ اور قوم کے سامنے سچائی سے وہی بات کہتے تھے جو ان کے ضمیر کی آواز ہوتی تھی۔ بے غرض کہتے تھے، وہ کسی لالچ یا طمع سے کبھی بھی کسی کے سامنے نہیں آئے۔ وہ گورنمنٹ پر تو قوم کے اثرات کا دباؤ ڈال کر گورنمنٹ کو قوم کی بھلائی کے لئے ہموار کرتے تھے اور قوم کو سچائی کے ساتھ اس کی موافقت و مخالفت کی پرواہ کئے بغیر اپنے ضمیر کی بات پہنچا دیتے تھے جس میں ان کے نزدیک قوم کی بھلائی و بہبودی ہوتی تھی، ان کی یہ سب باتیں اس قدر سلیجھی ہوئی اور با اصول ہوتی تھیں کہ انہیں مانے بغیر چارہ کار نہیں ہوتا تھا، اس لئے قوم اور حکومت دونوں ہی ان پر اعتماد کرنے میں مجبور تھے۔

بہر حال ان کے پیچھے جاہ و مال کی کوئی بُری لت نہ تھی، جس سے ان کی دنیوی جاہ و عزت بڑھی، دولت نے ترقی کی اور اونچی سوسائٹی نے انہیں قبول کیا اور دنیوی حیثیت سے وہ کبھی کسی تنزل سے دوچار نہیں ہوئے۔

دینی مقبولیت

ہاں! جوانی میں اگر ان کے پیچھے کوئی دولت لگی تو وہ بزرگانِ دین کی طرف رجوع ان کی مجلسوں میں بیٹھنا ان کی عادت بنی۔ یہ بھی ان کے ضمیر کی خوبی اور دل کی ہدایت کی بات تھی کہ لت بھی لگی تو وہ جو دنیا و آخرت میں مقبولیت کا ذریعہ بنے اور ان کی عزت کو چار چاند لگا دیئے۔ مجھے یاد ہے کہ ہر دو سرے تیسرے روز حضرت شیخ الہند رحمۃ اللہ علیہ کی مجلس نشینی۔ میرے والد صاحب قبلہ کی مجلس مولانا حبیب الرحمن صاحب رحمۃ اللہ علیہ کی مجالس میں بیٹھنا ان کی زندگی کا ایک جزو بن گیا تھا۔ اکثر و بیشتر والد مرحوم کے ساتھ ان کے گھر پر آنا مجالس میں بیٹھ کر کچھ حاصل کرنا ان کا امتیاز بن گیا تھا۔ سب جانتے ہیں کہ نیکوں میں بیٹھ کر آدمی نیک اور بدوں میں بیٹھ کر بد ہوتا ہے۔ خان بہادر جیسے سلیم الطبع انسان کو دل کی سلامتی کے ساتھ جب مجلسیں بھی اہل خیر کی ملیں تو ان کی طبعی نیکی اور زیادہ دو بالا ہو گئی۔

ماہ رمضان میں مجھے یاد ہے کہ کئی کئی بار میرا قرآن شریف سننے مسجد دارالعلوم میں آتے اور تراویح کے بعد ان بزرگوں کی مجلس میں بیٹھ کر طویل صحبت حاصل کرتے تھے جس سے دنیوی مقبولیت کے ساتھ انہیں دینی مقبولیت بھی حاصل ہوئی۔

اعتمادِ اکابر

اور وہ جس طرح گورنمنٹ اور قوم میں معتمد علیہ تھے اسی طرح دینی طبقہ اور جماعت علماء میں بھی معتمد علیہ بن گئے، ان کی زندگی کا عنوان ہی کچھ اس قسم کا تھا کہ وہ جس طبقہ میں بھی پہنچ جاتے تھے اس کا اعتماد لے

کرواپس ہوتے تھے۔ جو ان کی طبیعت کے بے لوث اور صاف ہونے کی دلیل ہے۔ گورنمنٹ کا اعتماد حاصل کر کے اگر وہ خطاب یافتہ ہوئے۔ قوم کا اعتماد حاصل کر کے اگر وہ کونسل کے نمائندہ (ممبر) منتخب ہوئے، شہر کا اعتماد حاصل کر کے اگر وہ دیوبند کے چیئرمین ہوئے تو علماء کا اعتماد حاصل کر کے وہ دارالعلوم دیوبند کے ممبر منتخب ہوئے اور ۱۳۵۳ء سے ۱۳۷۴ء تک اکیس برس انہوں نے رکنیت کی یہ خدمات اس خوبی اور دیانتداری سے انجام دیں کہ ان کے دوست اور مخالف سب ان سے خوش رہے، جس کی بڑی وجہ وہی تھی کہ وہ ہر اقدام اپنے ضمیر کی سچائی سے کرتے تھے۔ کسی رورعایت سے ان کے یہاں کام کی انجام دہی نہ ہوتی تھی۔ اس لئے کہ ان کے بڑے اور چھوٹے سب ان کے مداح تھے۔ کوئی بھی ان سے نالاں اور گریاں بریاں نہ تھا کیوں کہ نہ وہ خود غرضی سے کام کرتے تھے نہ انتقامی جذبات سے کام لیتے تھے، بلکہ اصول پسندی سے ان کی رائے اور عمل کا کام انجام پاتا تھا۔ اس دینی سلسلہ کی رکنیت اور علماء کی صحبت و معیت کا انجام دنیوی بہبود و فلاح کے ساتھ اخروی کامیابی کی صورت میں نمایاں ہوا، نماز، روزہ کی پابندی، زکوٰۃ کا حساب کتاب، حج کی توفیق، مسلمانوں کی اخلاقی اور مالی امداد کے کام ان سے بے تکلف سرزد ہوتے تھے۔ مدینہ منورہ کے غریبوں کی امداد گھر بیٹھ کر کرتے تھے۔ دو مرتبہ ان کے عطیات کا امین میں خود بنا، اور ان کے منشاء کے مطابق ان کی رقم مدینہ منورہ میں تقسیم کی گئی۔ پس مرحوم ان خوش نصیب افراد میں سے تھے جنہیں دنیا کے ساتھ دین اور جائز عیش کے ساتھ طاعات و عبادت کی توفیق بھی بخشی گئی۔

انفرادی اعتماد

آج اگر یہ شہر اور ضلع خان بہادر کو رو رہا تھا تو وہ ان کی ذات کو نہیں بلکہ ان کے اوصاف کو رو رہا ہے جن کی بدولت وہ ہر طبقہ میں مقبول، ہر طبقہ کے معتمد علیہ تھے اس پر مزید خوبی ان کی بے تکلفی تھی بڑے ہی نہیں چھوٹوں کے ساتھ بھی ایسے اخلاق سے پیش آتے تھے کہ چھوٹا انہیں بڑا سمجھنے پر مجبور ہو جاتا کیونکہ وہ خود اپنی نگاہ میں اپنے کو بڑا نہیں سمجھتے تھے۔ برادری میں برابر کے بھائی کی طرح، بزرگوں میں نیک سرشت خوردوں کی طرح اور خوردوں میں مشفق بزرگوں کی طرح پیش آتے تھے جس سے انفرادی اعتماد بھی ان کا افراد میں قائم تھا۔

بہر حال یہی وہ اوصاف اور خوبیاں تھیں جن کی وجہ سے شہر اور ضلع سوگوار ہے اور غم میں گریاں ہے۔ چنانچہ آج کی مجلس میں بھی وہی مجلس غم اور تعزیت کی مجلس ہے جو شہر کی طرف سے منعقد ہوئی ہے۔ اس مجلس کا موضوع یہی ظاہر کیا گیا ہے کہ ان کے غم کو جو چھپایا نہیں جاسکتا اور دل میں اس کی سمائی مشکل نظر آرہی ہے کھول دیں۔ اور آنکھیں اگر روتے روتے تھک گئی ہیں تو دل کو ہی گریہ و بکا سے ہلکا کر لیں۔ لیکن میں اپنے بزرگوں کی خدمت میں ادب سے عرض کروں گا کہ رونا اور غم کرنا نہ کوئی فائدہ مند بات ہے نہ اس سے دنیا و آخرت کا کوئی نفع متعلق ہے۔ اگر رونے اور غم کرنے سے جانے والا واپس ہو جایا کرتا تو سو برس تک بھی رونا بند نہ کیا کرتے۔ بقول عرفی کے :-

عرفی گر برگریہ میتر شدے وصال

صد سال می توں بہ تمنا گر سستن

”اے عرفی اگر رونے سے مرنے والا لایا کرتا تو سو سال بھی ہم رونے سے نہ تھکتے اور روتے رہتے۔“

رکھی نوحہ و بکاء

لیکن رونا اور غم کرنا کسی کو واپس نہیں لاسکتا، اسی لئے شریعت کے نزدیک غم لے کر بیٹھنا اور بہ تکلف سے نمایاں کرنا جاہلیت کی رسم قرار دیا گیا ہے۔ زمانہ جاہلیت کا دستور تھا کہ بڑے لوگ مرتے وقت وصیت کر جایا کرتے تھے کہ ہمیں برس دن رویا جائے تاکہ دنیا پر واضح ہو کہ کوئی بڑا شخص دنیا سے اٹھا ہے۔ ظاہر ہے کہ برس دو برس کون ہے کہ دل سے روئے کیونکہ یہ اس کی فطرت کے خلاف ہے۔ اس لئے اس زمانہ میں رونے والیاں کرایہ پر رکھی جاتی تھیں اور انہیں اجرت دے دے کر رولایا جاتا تھا، جب کوئی تعزیت اور پُرس کے لئے آتا تو وہ جلدی سے حلقہ باندھ کر بیٹھتیں اور آوازیں ملا کر نوحہ و بکاء کرنا شروع کر دیتیں۔ مؤثر اشعار اور غم افزا کلمات سے دلوں کو پگھلاتیں اور لوگ آنسو پونچھ کر یہ کہتے ہوئے چلے جاتے کہ حقیقتاً ایک بڑا آدمی دنیا سے اٹھ گیا جس کا یہ سوگ کیا جا رہا ہے۔ لیکن حقیقت یہ ہے کہ اس رکھی رونے میں نہ رونے والیوں کا دل شریک ہوتا تھا نہ رونا دیکھنے والوں کا۔ دونوں زمانہ سازی سے روتے تھے برادری یا شہر کو دکھلانے کے لئے یہ حرکت کرتے تھے۔

میت کی راحت رسائی

اس لئے ہماری مجلس اور ہماری انفرادی نشست کا موضوع غم و ماتم نہ ہونا چاہئے کہ یہ رسم جاہلیت سے۔ بلکہ موضوع یہ ہونا چاہئے کہ ہم سے تو میت کو نفع پہنچے اور میت سے ہمیں نفع پہنچے۔ شریعت نے ہم سے میت کو نفع پہنچنے کی صورت تو ایصالِ ثواب بتلائی ہے۔ کیونکہ حدیث شریف میں ہے کہ :

”قبر کے اندھیرے گھرانے میں میت اپنے گھر والوں سے آس باندھتا ہے کہ شاید مجھے کوئی یاد کرے اور شاید مجھے کوئی ثواب پہنچا دے۔“

حدیث شریف میں ہے کہ :

”قبر میں میت کی حالت ایسی ہوتی ہے جیسے کوئی بیچ دریا میں منجھتا ہے کہ نپکولے کھا رہا ہو اور اسے تنکا بھی ہاتھ لگ جائے تو وہ اسے بھی اپنا سہارا سمجھتا ہے، ٹھیک اسی طرح میت قبر میں راحت و نجات کی خاطر اپنے وارثوں اور دوستوں سے آس لگائے رہتا ہے کہ کاش مجھے کوئی یاد کرے اور ثواب پہنچائے جو میرے لئے تنکے کا سہارا ہو جائے۔“

سو، خان بہادر کی خیر خواہی یا ان کے حقوق کی ادائیگی جو ہم سب کے ذمہ ہے یہ نہیں ہے کہ اس نیک ہستی کے غم میں ہم چار آنسو بہالیں اور رومال سے آنکھوں کو پونچھ کر اپنے گھر روانہ ہو جائیں بلکہ یہ ہے کہ ان کی راحت رسائی کا سامان بہم پہنچائیں اور وہ ایصالِ ثواب ہے۔

ایصالِ ثواب کی آسانی

کوئی بڑی بات نہیں ہے اگر ہر شخص روزانہ یا دوسرے تیسرے روز قل ہو اللہ شریف تین بار پڑھ کر مرحوم کو ثواب اور دعا میں یاد کر لیا کرے۔ قل ہو اللہ کو تین دفعہ پڑھنے کا ثواب حدیث شریف میں ہے کہ :

”ایک پورے قرآن کے ثواب کے برابر ہے۔“

اللہ نے کس قدر آسانی فرمادی کہ دو منٹ میں تین دفعہ قل ہو اللہ پڑھو اور ثواب حاصل کرو جو دس بارہ

گھنٹے کی محنت سے پورا قرآن شریف پڑھ کر حاصل ہوتا ہے اس لئے چند آنسو بہا لینا یا چند کلمات تعزیت زبان سے ادا کر دینا مرحوم کی خیر خواہی نہیں بلکہ ایصالِ ثواب کرنا حقیقی خیر خواہی ہے۔ خواہ جان سے جیسے تلاوت نماز اور دوسری عبادات کا ثواب پہنچانا یا مال سے جیسے غرباء و مساکین کو بہ نیت ایصالِ ثواب کھانا یا کپڑا پہنچانا وغیرہ۔

محاسنِ مرحوم

پس ہماری مجلس یا انفرادی نشست کا ایک موضوع تو بحکم شریعت یہ ہونا چاہئے کہ ہم میت کو نفع پہنچائیں اور دوسرا موضوع یہ ہے کہ میت سے ہم خود نفع حاصل کریں اس کی صورت شریعت نے یہ بتلائی ہے کہ :

اذکرو محاسن موتاكم

”اپنی میت کی خوبیاں بیان کیا کرو۔“

تاکہ ان خوبیوں کے تذکرہ سے ایک طرف تو میت کی طرف سے قلوب میں محبت پیدا ہو اور محبت کے داعیہ سے لوگ اسے ثواب و دعا سے یاد رکھیں۔ دوسرے یہ کہ اس کی خوبیوں کے تذکرہ سے خود ہم میں ان خوبیوں کے حاصل کرنے کا شوق پیدا ہو اور ہم بھی اس کے نقش قدم پر چل کر وہی مقام حاصل کریں جو مرنے والے نے حاصل کیا تھا۔

پس! ایصالِ ثواب سے میت کو ہم سے کچھ ملتا ہے اور میت کے عمدہ تذکروں سے ہمیں میت سے کچھ ملتا ہے۔ اس لئے ہماری اس مجلس کا موضوع رونا اور اظہارِ غم کرنا نہیں ہونا چاہئے بلکہ خان بہادر مرحوم کو نفع پہنچانا اور ان سے خود نفع حاصل کرنا ہونا چاہئے۔

مرحوم کی یادگار

خان بہادر مرحوم کی عمدہ ترین یادگار ”یہ ہائی اسکول ہے جو ان کی تنہا کوششوں سے قائم ہوا۔ اور اس وقت قائم ہوا جب کہ سب اس کے قیام سے مایوس تھے لیکن ان کی ہمتِ مردانہ تھی کہ مایوسیوں کے ہجوم میں پامردی کے ساتھ وہ کھڑے ہوئے اور اسکول قائم کر کے چھوڑا، جس کا نفع آج قصبہ کے ہندو مسلمان دونوں کو پہنچ رہا ہے۔ درمیانی مدت میں ایسا وقت بھی آیا کہ اسکول باقی رہنے کی کوئی صورت باقی نہیں رہی، مرحوم نے مجھ سے بھی اس کا تذکرہ فرمایا اور یہ کہ لوگوں کو اس کی امداد کی طرف متوجہ کیا جائے۔ میں نے بھی ان کے بزرگانہ ارشاد کی تعمیل میں اس کی جدوجہد کی اور اس میں کامیابی ہوئی جس پر ہمیشہ ممدوحِ مسرت کا اظہار فرماتے تھے لیکن حقیقتاً یہ کام صرف ان کی ہمتِ مردانہ کا نتیجہ تھا کہ اسکول کو مایوسیوں کے ہجوم میں بھی چلاتے رہے۔ حتیٰ کہ انہیں کتنے ہی ماہ تنخواہ میں اپنی ذات سے ہزاروں روپیہ خرچ کرنا پڑا۔ مگر اس کا خیر سے نہ بٹے۔ علم کی بقا کا راستہ پیدا کرنا خواہ وہ کسی بھی چیز کا علم ہو امر خیر ہے۔ جبکہ حسن نیت سے ہو اور صدقہ جاریہ ہے کیوں کہ عمل تو عامل کے ساتھ رخصت ہو جاتا ہے لیکن علم عالم کے ساتھ یا علم کا انتظام کرنے والے کے ساتھ ختم نہیں ہوتا بلکہ باقی رہتا ہے۔ یہ مادی دولت نہیں ہے کہ اسے جتنا خرچ کرو گھٹتی ہے بلکہ روحانی دولت ہے کہ جتنا خرچ کرو بڑھتی ہے۔

اس لئے ہم سب کا فرض ہے کہ ان کے اور محاسن کے ساتھ ان کے اس صدقہ جاریہ کو باقی رکھنے کی امکانی سعی کرتے رہیں، جس سے مرحوم کی روح خوش رہے گی اور اجر دائمی سے مستفیع ہوتی رہے گی۔

بہر حال رونے اور غم و الم کے اظہار کے بجائے ہمارا کام ایصالِ ثواب اور ذکرِ محاسن ہونا چاہئے کہ یہی ان کے دلوں میں ہمہ وقت زندہ رہنے کی سبیل ہے۔

وہ ہے کہ اللہ تعالیٰ خان بہادر مرحوم کو اعلیٰ علیین میں مقامات بلند عطا فرمائے اور جس طرح انہیں دنیا میں اس نے قبول فرمایا تھا اسی طرح آخرت میں انہیں قبول فرمائے اور ان کے پسماندگان اور تمام وارثوں اور عزیزوں کو ان کے نقشِ قدم پر چلائے اور صبر و تسلی عطا فرمائے۔ ہم سب ان کے دکھ درد کے شریک ہیں اور دعا گو ہیں۔

وآخر دعوانا ان الحمد لله رب العالمین



آداب دعاء

دعاء عبادت کا مغز ہے۔ اس لئے کہ عبادت کے معنی غایت تذلل کے ہیں۔ انتہائی ذلت اختیار کرنا۔ یہ عبادت کی حقیقت ہے۔ آدمی غایت درجہ ذلیل ہو جائے اور اتنی ذلت اختیار کرے کہ اس ذلت کے بعد کوئی درجہ ذلت کا باقی نہ رہے۔ یہ حقیقت عبادت ہے تو ہاتھ پھیلا کر مانگنے سے زیادہ کسی چیز میں ذلت نہیں۔ یہ انتہائی طور پر ذلیل چیز ہے کہ آدمی بھیک مانگے، اللہ کے آگے جب بھیک مانگے گا تو بندے کا حق ہے کہ وہ انتہائی طور پر ذلیل بن جائے۔ اس لئے کہ انتہائی ذلت اس ذات کے سامنے اختیار کی جاسکتی ہے جس کی عزت انتہائی ہو۔ جس کے بعد کوئی درجہ عزت کا باقی نہ ہو۔ تو اللہ کی ذات انتہائی عزت میں ہے۔ اس کے سامنے ذلت بھی انتہائی پیش کی جائے گی کہ جس کے بعد ذلت کا کوئی درجہ باقی نہ رہے۔ تو دعاء مانگنے میں انتہائی ذلت ہے۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِيهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَأَفِّهِ لِلنَّاسِ بِشِيرًا وَنَذِيرًا وَدَاعِيًا إِلَيْهِ. بِإِذْنِهِ وَسِرَاجًا مُنِيرًا. آمَّا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ - يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَى ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ ه صَدَقَ اللَّهُ الْعَظِيمُ ه

سید الایام

بزرگان محترم!

اتنا وقت نہیں ہے کہ کوئی مستقل مضمون شروع کیا جائے۔ جمعہ سے قبل جو تھوڑا سا وقت ہے۔ اس میں چند مختصر باتیں منتشر طریق پر گزارش کرنی ہیں۔ جس وجہ سے ہم جمع ہیں وہ جمعہ ہے۔ تو جمعہ نے موضوع

لہ شروع بیان میں تو جمعہ کے متعلق کچھ ارشاد فرمایا۔ بعد میں دعا کے آداب زیادہ تر بیان قرآن کے لیتے تشریح کا نام آداب دعا رکھا گیا

متعین کر دیا۔ جمعہ ہی کے متعلق چند باتیں عرض کر دی جائیں گی۔

جمعہ کے بارے میں حدیث میں ارشاد ہے کہ یہ سید الایام ہے۔ یعنی تمام دنوں کا سردار اور تمام دنوں کا بادشاہ یہ دن گنا گیا ہے۔ اور اس کو ”عید المؤمنین“ بھی فرمایا گیا ہے۔

شان جامعیت

”جمعہ“ لغت عرب میں اس کا مادہ جمع ہے۔ یعنی جمعہ کے اندر جمع کرنے اور جامعیت کی شان موجود ہے۔ کہ یہ منتشر اجزاء کو جمع کر دیتا ہے۔ اس لئے اس کا نام جمعہ رکھا گیا۔ جب سے اللہ نے اس دن کو پیدا کیا۔ اس دن سے اس کا کام برابر یہی ہے کہ یہ منتشر اجزاء کو جمع کرتا رہتا ہے۔ جتنے بڑے بڑے کام اور عظام امور دنیا میں پیش آئے ہیں جمعہ ہی کے دن پیش آئے اور سب میں جمعیت کی شان موجود ہے۔

اجزائے انسان کی جمعیت

سب سے پہلے اسی دن میں انسان کے منتشر اجزاء کو جمع کیا گیا جن سے انسان تیار کیا گیا۔ حضرت آدم علیہ السلام کی پیدائش کے لئے حضرت جبریل علیہ السلام کو جمعہ ہی کے دن حق تعالیٰ نے ارشاد فرمایا کہ : زمین کی مٹی میں سے ہر ہر موقع میں سے اجزاء جمع کر کے ایک مٹھی بھر کر لے آؤ تاکہ میں ایک نئی مخلوق تیار کروں۔ اس کا واقعہ طویل ہے۔ وہ سنانا مقصود نہیں ہے۔ جبریل علیہ السلام پہنچے اور زمین نے معذرت کی کہ میں اپنے اجزاء نہیں دینا چاہتی کہ میرے ذریعے ایسی مخلوق تیار ہو جو جہنم میں جلائی جائے۔ تو خواجواہ بیٹھے بٹھائے مصیبت میں کیوں گرفتار ہوں۔ اس لئے آپ مجھے معاف کریں۔ انہیں رحم آیا اور چھوڑ کر چلے آئے۔ حضرت اسرافیل علیہ السلام بھیجے گئے۔ ان کے سامنے بھی زمین نے معذرت کی اور فریاد کی۔ انہیں بھی رحم آیا۔ وہ بھی چھوڑ کر چلے آئے۔ عزرائیل علیہ السلام ملک الموت بھیجے گئے۔ ان کے سامنے بھی زمین نے فریاد کی۔ انہوں نے کہا تیری فریاد کے سننے کی بہ نسبت مالک کا حکم ماننا زیادہ اونچی چیز ہے۔ اللہ کا مجھے یہ حکم ہے کہ میں مٹی جمع کروں۔ مجھے ہر صورت میں جمع کرنی ہے۔ چاہے کوئی جنت میں جائے چاہے کوئی جہنم میں جائے۔ مجھے اس سے بحث نہیں مجھے تعمیل حکم کرنی ہے۔ انہوں نے تمام اجزاء جمع کئے اور لا کر پیش کئے۔ آدم علیہ السلام بنا دیئے گئے اور ان کا پتلا تیار کر دیا گیا۔ اور ملک الموت کو فرمایا گیا کہ موت پر ہم نے تم ہی کو مقرر کیا۔ اس لئے کہ موت میں ایک منٹ کی تاخیر اس سے نہیں ہو سکتی جس کا جو وقت مقرر ہے اگر آپ بھی اس طرح فریاد سنتے تو مرنے کے وقت ہر شخص فریاد کیا کرتا کہ خدا کے لئے چند منٹ کی مہلت اور دے دو۔ تو نظام عالم درہم برہم ہو جاتا۔ تو ایسا ہی فرد موت کے لئے مناسب ہے۔ لہذا تم ہی موت کے اوپر مقرر کئے گئے۔ بہر حال حضرت آدم علیہ السلام کے اجزاء جمعہ کے دن جمع کئے گئے اور پتلا تیار کیا گیا تو جامعیت کی شان ابتداء سے چلی کہ منتشر اجزاء اس میں جمع ہوئے۔

جمع شرائع

پھر جب آدم علیہ السلام جنت سے اتارے گئے ہیں وہ بھی جمعہ ہی کے دن اتارے گئے ہیں اور اس وقت

انسانی اعمال کے جمع کرنے کا پیش خیمہ تھا۔ جن عملوں سے سعادت میسر آتی ہے، جن اعمال شرعیہ سے انسان کو ترقی دی جاتی ہے وہ دنیا ہی میں پہنچ کر ممکن تھے۔ تو شریعتوں کی آمد کبھی ممکن تھی کہ انسان دنیا میں آتا، جنت میں نہ شریعت کی ضرورت تھی نہ احکام و قوانین کی ضرورت تھی، دنیا ہی میں احکام شرعیہ کی ضرورت تھی اور احکام ایک دو نہیں ہزاروں تھے۔ دین اور شریعتیں مختلف رنگوں میں آئیں۔ تمام انبیاء علیہم السلام مختلف شریعتیں لے کر تشریف لائے۔ ایک لاکھ چوبیس ہزار کے قریب دنیا میں پیغمبر تشریف لائے۔ دین بے شک ایک ہی رہا، اصول ایک ہی رہے۔ مگر شریعتیں مختلف ہوئیں۔ ان تمام شریعتوں کا اجتماع دنیا میں ہوا اور اس کا سبب آدم علیہ السلام کا نزول ہے۔ تو منتشر شراعیہ کو جمع کرنے والا دن بھی درحقیقت جمعہ ہی کا دن ہے۔ تو پہلے اس نے اجزائے آدم کو جمع کیا، پھر اجزاء احکام کو اس نے جمع کیا اور اسی دن میں حضرت آدم کی حضرت حوا سے ملقات ہوئی ہے تو دونوں جمع ہوئے۔ تو وہ بھی اسی دن میں جمع ہوئے۔

اجتماع قیامت

قیامت قائم ہوگی وہ بھی جمعہ ہی کے دن قائم ہوگی۔ اس دن اولین و آخرین کو ایک میدان میں جمع کیا جائے گا۔ یہی زمین جس میں اونچ نیچ ہے، پہاڑ ہیں، دریا ہیں تو قرآن کریم میں ارشاد فرمایا گیا کہ اس دن زمین ایسی بنادی جائے گی جس میں نہ اونچ ہوگی نہ نیچ ہوگی، پہاڑ ہوں گے نہ دریا ہوں گے، کانھا طبق فضتہ جیسے چاندی کی ایک پلیٹ ہوتی ہے۔ بالکل ہموار زمین۔ تمام بنی آدم قبروں سے نکال کر اس پر جمع کئے جائیں گے۔ آدم علیہ السلام کی ساری اولاد اولین و آخرین جمع ہوگی۔

یوم مجموع لہ الناس۔ جس دن سارے انسان جمع کر دیئے جائیں گے۔ تو وہ بھی جمعہ کا دن ہوگا۔ جس دن قیامت قائم کی جائے گی۔ غرض آدم علیہ السلام کی مٹی جمعہ کے دن جمع ہوئی۔ احکام شرعیہ کے جمع ہونے کا سبب جمعہ کا دن بنا۔ پھر تمام انسانوں کو ایک جگہ ایک میدان میں اسی دن نے جمع کیا تو اس جمعہ کے اندر جامعیت کی شان موجود ہے کہ بکھرے ہوئے کو جمع کر دے۔

اسی واسطے اس کو ”عیید المومنین“ کہا گیا ہے جس میں ایک محلہ یا ایک شہر کے منشر افراد جمع ہو کر ایک جگہ آجاتے ہیں۔ ان کو جمعہ کا دن جمع کر دیتا ہے۔ اس لئے اس میں جمع کرنے کی یا جامعیت کی شان پائی جاتی ہے۔

تعیین جمعہ میں اقوام کا امتحان

یہی وہ دن ہے جس کے ذریعہ سے دنیا کی بڑی قوموں کا امتحان لیا گیا ہے اور اس میں صرف مسلمان کامیاب ہوئے۔

اور وہ یہ ہے کہ حق تعالیٰ شانہ کی نگاہ میں یہ دن متعین تھا کہ اس میں اس کی عبادت کی جائے۔ تمام کام چھوڑ کر دن کا زیادہ حصہ عبادت خداوندی میں لگایا جائے۔ لیکن ابھی تک حق تعالیٰ نے ظاہر نہیں فرمایا۔ یہود کی امت جب دنیا میں آئی تو فرمایا کہ عبادت کے لئے ایک دن منتخب کرو! اگر تمہارا انتخاب اس دن تک پہنچ گیا جو ہمارے علم میں ہے تو تم کامیاب قوم سمجھے جاؤ گے۔ ورنہ نہیں۔ یہود نے انکل لڑائی تو یوم السبت یعنی شنبہ (ہفتہ) کا دن عبادت کے لئے منتخب کیا۔

اور اس کی بناء یہ قرار دی کہ یہ یوم الراحة ہے۔ یعنی اتوار کے دن سے عالم کی پیدائش شروع کی گئی اور

جمعہ پر ختم کی گئی۔ تو شنبہ کا دن فارغ رہا۔ یہ یوم الفراع ہے۔ لہذا یہ شنبہ کا دن ہونا چاہئے۔ اس دن یہود نے عید منائی اور عبادت کے لئے اس دن کو منتخب کیا۔ لیکن وہ اس نکتے تک نہیں پہنچے جو حق تعالیٰ کے علم میں مرکوز اور مقدر تھا۔

نصاری کی امت آئی تو ان سے کہا گیا کہ ایک دن عبادت کے لئے منتخب کرو۔ اگر ہمارے علم کے مطابق تمہارا انتخاب ہو گیا تو تم امتحان میں کامیاب سمجھے جاؤ گے۔ انہوں نے اتوار کا دن منتخب کیا اور اسے یوم العید قرار دیا۔

اور بناء یہ قرار دی کہ ”یوم الافتتاح“ ہے۔ یعنی دنیا کی پیدائش کا آغاز اتوار کے دن سے کیا گیا ہے اور یوم افتتاح خوشی کا دن ہوتا ہے۔ لہذا انہوں نے اتوار کا دن متعین کر دیا اور اس کو عبادت کے لئے رکھا۔ مسلمان دنیا میں آئے تو حق تعالیٰ نے یہی سوال ان کے سامنے ڈالا کہ ہفتے میں ایک دن عبادت کے واسطے منتخب کرو! جس میں زیادہ حصہ تم عبادت میں صرف کرو گے۔

مسلمانوں نے اپنی تمہین و انتخاب سے جمعہ کا دن متعین کیا کہ اس دن ہم عبادت کریں گے۔ اور اس کی بنا یہ قرار دی کہ یہ یوم تکمیل ہے۔ یعنی اتوار کے دن عالم کی تخلیق شروع ہوئی ہے اور جمعہ کے دن ختم ہوئی اور جمعہ کی آخری ساعت میں حضرت آدم علیہ السلام پیدا کئے گئے۔

جمعہ میں قبولیت دعا کی گھڑی

اسی واسطے جمعہ کی آخری ساعت اللہ کے ہاں مقبول ہے کہ اس میں جو شخص بھی جس مراد کی دعا مانگنے کے لئے بیٹھے گا، وہ دعا قبول کی جائے گی اور وہ ساعت آخری ساعت ہے۔ یعنی غروب سے پہلے پہلے کا جو گھنٹہ ہوتا ہے جس میں غروب واقع ہوتا ہے۔ وہی آخری ساعت ہے۔ اس ساعت کو مقبول قرار دیا گیا کہ اس میں جو بھی دعا مانگی جائے گی حق تعالیٰ قبول فرمائیں گے۔

یہ خیال نہ کیا جائے کہ بعض دفعہ ہم دعا مانگتے ہیں اور قبولیت کا اثر ظاہر نہیں ہوتا۔ حالانکہ نص حدیث ہے کہ ہم قبول کریں گے۔ ہم نے تو بارہا ایسا دیکھا کہ ایک دعا مانگی۔ لیکن وہ قبول نہیں ہوئی۔ مہینہ بھر انتظار کیا مگر قبولیت کے کچھ آثار ظاہر نہیں ہوئے۔

قلبی دعا قابل قبول ہے

اول اس پر غور کرنا چاہئے کہ دعا کی کچھ شرائط ہیں اور کچھ آداب ہیں۔ ان شرائط اور آداب کو پورا کر کے آدمی دعا مانگے تو ممکن نہیں کہ قبول نہ ہو۔ ان شرائط و آداب کو اگر چھوڑ دیا جائے اور پھر قبول نہ ہو تو اس میں ساعت مقبولہ کا کوئی تصور نہیں۔ وہ تصور ہمارا ہوگا۔

مثلاً حدیث میں فرمایا گیا کہ :

ان الله لا يستجيب دعاء عن قلب لاہ

لو و لعب میں پڑے دل کی دعا ہرگز قبول نہیں کی جاتی۔ اللہ سے دعا مانگ رہا ہے اور خیالات دوسری طرف ملتفت ہیں۔ کہیں بیوی میں، کہیں بچوں میں، کہیں تجارت میں اور کہیں مکان میں۔ تو خیالات بٹے ہوئے ہیں، قلب میں وساوس آرہے ہیں اور ہاتھ دعا کے لئے اٹھائے ہوئے ہیں۔ تو یہ دعا قبول نہیں کی جاتی۔ دعا وہ قبول کی جاتی ہے جس کے بارے میں فرمایا گیا :

اَتَنْ تَجِيبُ الْمُضْطَرَّ اِذَا دَعَا

مضطرب اور بے قرار ہو کر جب آدمی مانگتا ہے۔ کبھی ممکن ہے کہ وہ دعا رائیگاں ہو اور قبول نہ کی جائے۔ لیکن جب دل کے اندر اضطراب نہیں رسمی طور پر مانگ رہا ہے، دل کے اندر بے چینی نہیں ہے۔ خیالات منتشر اور بٹے ہوئے ہیں۔ فرماتے ہیں وہ دعا ہم قبول نہیں کرتے وہ الفاظ کی دعا ہے اور ہم دل کی گہرائی کی دعا قبول کرتے ہیں۔ دل کی گہرائی سے آدمی مانگے تو ممکن نہیں ہے کہ قبول نہ ہو۔ تو پہلی چیز تو یہ ہے۔

مال حرام قبولیت دعائیں منع ہے

حدیث میں ہے کہ بعض صحابہؓ نے عرض کیا،
یا رسول اللہ! بعض لوگ دعائیں مانگتے ہیں مگر قبول نہیں ہوتیں۔
فرمایا :

مَطْعَمًا حَرَامًا وَمَلْبَسًا حَرَامًا يَقُولُ يَا رَبُّ يَا رَبُّ فَلَنِّي يَسْتَجَابُ لِي

کھانا دیکھو حرام، پینا حرام کا، لباس حرام کا اور کہہ رہا ہے یا رب یا رب دعا کہاں سے قبول ہو جائے گی، یعنی دعا کی قبولیت کے لئے لازمی ہے کہ پاکیزہ بن کر جائے۔ کسی بادشاہ کے دربار میں جاتے ہیں۔ تو قاعدہ ہے کہ کپڑے بدلتے ہیں، بدن کو صاف ستھرا کرتے ہیں، غسل کرتے ہیں، عطر لگاتے ہیں، معطر اور معنبر ہو کر جاتے ہیں۔ دربار کے آداب کا یہی تقاضا ہے۔ اگر کوئی شخص میلے کچیلے کپڑے پہن کر چلا جائے اور اوپر سے عطر کے بجائے گندگی بھی لگالے تو کیا اس کو دربار میں بیٹھنے بھی دیا جائے گا۔ اسے کان پکڑ کر نکال دیں گے کہ اس نے دربار کے آداب کے خلاف کیا۔ بات سننا تو بعد کی چیز ہے۔ اسے بیٹھنے بھی نہیں دیا جائے گا کہ یہ بے ادب ہے۔ آداب دربار کی اسے کوئی رعایت نہیں۔ تو حرام کا کپڑا پہننا یا حرام کی غذا کھانے کا جانا ایسا ہی ہے جیسا کپڑے اور بدن کے اوپر نجاست لگا کر جانا۔ بلکہ یہ تو ظاہری نجاست ہے جو پانی سے دھل جاتی ہے، گناہ کی نجاست معنوی نجاست ہے جسے پانی بھی نہیں دھو سکتا۔ وہ زیادہ گندی چیز ہے۔ حق تعالیٰ کے دربار میں آدمی جائے اور گندہ بن کر جائے۔ تو بیٹھنے بھی نہیں دیا جائے گا چہ جائیکہ اس کی دعاء قبول کی جائے۔ اسی کی طرف آپ صلی اللہ علیہ وسلم نے اشارہ فرمایا کہ :

مَطْعَمًا حَرَامًا وَمَلْبَسًا حَرَامًا يَقُولُ يَا رَبُّ يَا رَبُّ فَلَنِّي يَسْتَجَابُ لِي

لباس حرام کا، کھانا پینا حرام کا۔ اور یا رب یا رب کہتا ہے۔ کہاں سے دعا قبول کی جائے گی؟ وہ تو گندگی لگا کر گیا ہے۔

جیسا کہ یہ ادب تھا کہ دل میں لہو و لعب نہ ہو۔ خیالات بٹے ہوئے نہ ہوں۔ ویسے ہی یہ بھی دعا کے آداب میں سے ہے کہ آدمی پاک بن کر جائے۔ نیت کو صاف کر کے جائے۔ لباس حلال کمائی کا پہن کر جائے۔ ان شاء اللہ قبولیت ہوگی۔

دعا بالقیود

پھر دعا مانگنے میں بعض لوگ قیدیں لگاتے ہیں۔ یا اللہ مجھے مکان دیجیو، جو اس رنگ کا ہو ایسے ڈیزائن اور ایسے نقشے کا ہو۔ یہ بے ادبی اور گستاخی ہے۔

حدیث میں ہے کہ ایک دیہاتی نے دعا مانگی :

اللهم انى اسئلك القصر الايىص فى الجنة

یا اللہ میاں! مجھ جنت میں محل دیکھو، مگر سفید رنگ کا ہو، اتنا بڑا ہو، ایسی منزلیں ہوں۔ آپ نے فرمایا کہ یہ دعا مانگنے کا کیا طریقہ ہے تم تو مطلق دعا مانگو۔ اگر جنت میں داخل بھی ہو گیا یہ عظیم ترین نعمت ہے۔ یہی سب سے بڑا انعام ہے۔ تم نے جو قیدیں لگائیں کہ محل ایسا ہو۔ پینائش اتنی ہو۔ رنگ ایسا ہو۔

یہ تو معاذ اللہ! اللہ کی ذات کے اوپر واجب کرنا ہے۔ کہ دیکھئے یہ یہ چیزیں دینی پڑیں گی۔ یہ بے ادبی اور گستاخی ہے۔ آدمی مطلق سوال کرے اور مانگے۔ اگر کوئی سائل۔ آپ کے دروازے پر آکر یوں کہے مجھے آپ پاؤ پکا کر دیں۔ چینی کی رکابی ہو اور اس کا رنگ سبز قسم کا ہو اور پھول سنہرے بنے ہوئے ہوں۔ تب تو میں قبول کروں گا۔ تو مالک کہے گا چلا جانا معقول میرے گھر سے، میں کہاں سے لاؤں۔ میرے بچوں کے پاس بھی نہیں ہے کہ میں ایسی رکابی استعمال کروں تیرے لئے کہاں سے لاؤں؟ اور یہ مانگنے کا کون سا ڈھنگ ہے؟ تو وہ اس کو نکال دے گا۔

تو اس سے زیادہ گستاخی یہ ہے کہ حق تعالیٰ کی جناب میں مانگے اور قیدیں اور شرائط لگائے۔ جو واقعی مراد ہے جس کی وجہ سے وہ پریشان ہے، معذور اور مجبور ہے اسے مانگ لے۔ اس میں قیدیں اور شرائط لگانا یہ ادب کے خلاف ہے ممکن ہے کہ دعاء رد ہو جائے۔

وسعت رحمت کے منافی قید سے بھی دعا رد ہو جاتی ہے

یا یہ کہ آدمی (دعا میں) کوئی ایسی قید لگائے جو اللہ کی وسیع رحمت کے خلاف اور منافی ہو۔ جیسے حدیث میں آتا ہے کہ ایک شخص نے دعا مانگی :

اللهم ارحمنى ولا ترحم على احد

یا اللہ! مجھ پر رحم کر اور کسی کے اوپر رحم نہ کر۔

تو حضور صلی اللہ علیہ وسلم نے ارشاد فرمایا :

لقد تعجرت واسعاً

بندۂ خدا! تو نے ایک لامحدود، وسیع چیز کو کم کر کے رکھ دیا۔ اللہ کی رحمت تو وہ ہے کہ سارے جہانوں پر بٹے، جب بھی شتمہ برابر کی نہیں آسکتی اور تو کہتا ہے کہ مجھ پر تو رحم ہو اور کسی پر رحم نہ ہو۔ تو یہ اس سے بھی زیادہ گستاخی اور بے ادبی کی بات ہے۔ تو لہو و لعب میں پڑے ہوئے دل سے دعا مانگنا وہ بھی قبول نہیں ہوتی۔ دعا مانگنا اور اس میں اپنی طرف سے قیدیں اور شرائط لگانا، وہ بھی مقبول نہیں ہوتی۔ دعا مانگنا اور رحمت کے دائرے کو تنگ کر کے مانگنا یہ بھی قبول نہیں ہوتی۔ تو دعا کے کچھ آداب اور ڈھنگ ہیں۔ آدمی اس طریق پر مانگے تو ملتا ہے۔ سائل قیدیں نہیں لگایا کرتا۔ وہ تو مراد پیش کرتا ہے۔ وہ تو کہتا ہے کہ مجھے عطاء کرو مجھے آپ کے دربار سے مجھے کچھ نہ کچھ مل جائے۔

مانگنے کا ڈھنگ

تو ہم دعا کے آداب پورے نہیں کرتے اور جب قبولیت کے اثرات ظاہر نہیں ہوتے تو حدیث پر سوال کرتے ہیں کہ گھڑی تو مقبولیت کی تھی۔ مگر ہمارے حق میں تو کچھ بھی قبول نہ ہوا۔ سوال یہ ہے کہ گھڑی تو

مقبولیت کی تھی مگر تم نے مقبولیت کا ڈھنگ بھی اختیار کیا؟ تم نے قبولیت کے آداب بھی اختیار کئے یا نہیں؟
تو انسان کی نظر اپنی کوتاہی پر نہیں وہ اللہ کے احکام اور قوانین پر الزام ڈال دیتا ہے۔ یہ غلط طریقہ ہے۔
اگر قبولیت کے آثار ظاہر نہ ہوں تو اپنے اندر غور کرے کہ آیا میں نے کوئی کوتاہی تو نہیں کی؟ کوئی غلطی تو
نہیں کی؟

فوری قبولیت

اچھا! پھر یہ ہے کہ اگر آپ نے ہمارے آداب پورے کئے، ساری شرائط آپ نے جمع کیں اور دعا مانگی۔
ان شاء اللہ ضرور قبول ہوگی۔ لیکن قبولیت کے طریقے مختلف ہیں۔ بعض دفعہ تو ایسا ہوتا ہے کہ منہ مانگی
مراد فوراً ہاتھ کے ہاتھ مل گئی اور آدمی کہا کرتا ہے کہ بھئی! عجیب قبولیت کی گھڑی تھی کہ جو مانگا وہی مل گیا۔
کاش میں اس وقت فلاں چیز مانگ لیتا۔ تو وہ بھی مل جاتیں تو بعض دفعہ تو منہ مانگی مراد ہاتھ کے ہاتھ مل جاتی ہے
اور انسان دعا مانگ کر کامیاب اٹھتا ہے۔

ازیاد قبولیت

اور بعض دفعہ ایسا ہوتا ہے کہ وہ شے تو نہیں ملتی۔ مگر اس سے بڑی چیز مل جاتی ہے۔ تو بعد میں خوش ہوتا
ہے کہ اچھا ہوا وہ چیز نہ ملی جو مانگی تھی۔ مجھے تو اس سے بھی بڑی چیز مل گئی۔ ایسی چیز ملی کے اس کے ملنے سے جو
چیز مانگی تھی، اس جیسی ہزاروں چیزیں خود بخود آجاتی ہیں۔ تو انسان خوش ہوتا ہے کہ بہت اچھا ہوا کہ فلاں مراد
کی قبولیت نہ ہوئی اس سے بڑی چیز مجھے مل گئی۔

تاخیر قبولیت

بعض دفعہ منہ مانگی ہی مراد ملتی ہے۔ مگر ذرا دیر سے ملتی ہے۔ مانگنے والے میں کچھ کھوٹ ہوتا ہے۔ انتظار
کیا جاتا ہے کہ وہ کھوٹ رفع ہو اور اس مراد کے لینے کی استعداد پیدا ہو جائے۔ تب اس کو دیتے ہیں، انسان
سمجھتا ہے کہ دعا قبول نہیں ہوئی۔ حالانکہ اس کی مصلحت کی وجہ سے قبولیت میں تاخیر کی جاتی ہے۔

مصلحت تاخیر

اس کی مثال ایسی ہے جیسے آپ کا بچہ ہو اور بچے سے زیادہ کون محبوب ہوتا ہے، اولاد سے زیادہ کس سے
محبت ہوتی ہے؟ محبوب ترین اولاد ہے اور اللہ نے آپ کو سب کچھ دیا ہے، آپ لاکھ پتی ہیں۔ اگر سو روپے
روز بھی جیب خرچ دیں تو آپ پر بھاری نہیں۔ آپ کا بیٹا مانگتا ہے کہ مجھے سو روپے دے دیجئے تو کبھی تو ایسا
ہوتا ہے کہ فوراً ہونہ جیب سے نکالا اور سو روپے کا نوٹ اس کے حوالے کیا۔ بیٹا بڑا خوش ہوا کہ باپ محبت والا
بھی ہے، کریم النفس بھی، جو میں نے مانگا فوراً دے دیا۔ بعض دفعہ ایسا ہوتا ہے کہ بیٹا مانگ رہا ہے کہ مجھے بیس
یا دس روپے ہی روز دے دیجئے اور آپ نہیں دیتے۔ مہینے گزر گئے یہاں تک کہ چھ مہینے گزر گئے اور وہ یہ
خیال کر رہا ہے کہ شاید باپ کے دل میں میری محبت باقی نہیں رہی ورنہ لکھ پتی ہے۔ اگر دو سو بھی روز دے دیتا
تو کوئی بڑی بات نہیں تھی اور میں تو دس ہی روپے روز کے مانگتا ہوں۔ مگر نہیں دیئے۔ اب وہ کڑ رہا

ہے۔ چھ مہینے کے بعد دس روپے روز کے حساب سے آپ نے کئی سینکڑوں کی تھیلی حوالے کی اور کہا کہ لو بیٹا! میں نے اس لئے نہیں دیئے تھے کہ تم مریض تھے۔ معدے کی مریض تھے۔ جگر بھی خراب تھا اور تمہارا علاج ہو رہا تھا۔ اگر میں تمہیں دس روپے روزانہ دیتا تو سوائے اس کے کہ تم کھانے پینے اور چانے میں اڑا دیتے تو اس سے روپیہ بھی ضائع ہوتا، صحت بھی برباد ہوتی۔ تو میں نے انتظار کیا کہ جب تمہیں پوری تندرستی حاصل ہو جائے تمہارا معدہ ہر چیز کے ہضم کرنے کے لائق ہو جائے جب میں تمہیں دوں تاکہ جو بھی کھاؤ، ہضم ہو جائے۔ صحت میں قوت پیدا ہو۔ اب طبیب نے کہہ دیا ہے کہ تم اچھے ہو گئے۔ لہذا اب یہ روپیہ موجود ہے۔ اب بیٹا خوش ہو گا اور باپ کو دعائیں دے گا کہ بہت ہی اچھا ہوا کہ وقت پر منہ مانگی مراد پوری نہ کی۔ اگر باپ پوری کر دیتا تو میں بد پرہیزی کرتا اور ہلاکت کے گڑھے میں جا کرتا۔ خوش ہوتا ہے کہ اچھا ہوا بروقت منہ مانگی مراد مجھے نہ ملی۔

تاخیر قبولیت پر تشکر

اور کبھی ایسا ہوتا ہے کہ برس گزر گئے اور بیٹا مانگ رہا ہے اور آپ نہیں دیر ہے۔ اس کے دل میں برائی پیدا ہو گئی کہ باپ بے انتہا بخیل ہے اور باپ کے دل میں شفقت باقی نہیں رہی دوسروں سے شکایتیں کرتا پھرتا ہے۔ مگر باپ کوئی خیال نہیں کرتا اور اس کی رعایت نہیں کرتا۔ بدستور جما ہوا ہے کہ بھئی! کچھ نہیں ملے گا۔ جب دس پندرہ برس گزر گئے۔ تو اس وقت اس نے بیٹے کو جو اس نے مانگا تھا جمع کر کے ایک بیس ہزار روپیہ دیا اور کہا کہ میں نے اس لئے نہیں دیا تھا کہ اگر سو روپے روزوں تو محض فضولیات میں اڑا دیتا۔ میں نے تیرے لئے جمع کیا۔ آج دیتا ہوں تاکہ اس سے جائیداد خریدے اور جائیداد خریدنے کے بعد اتنی آمدنی روزانہ تجھے ہو جائے کہ جتنی تو مانگا کرتا تھا بلکہ اس سے دو گنی ہو جائے۔ تیرے کام آئے گی۔ ورنہ فضول بیس ہزار روپیہ ضائع ہو جاتا۔ اب یہ بیس ہزار تیرے ہی نہیں بلکہ تیری نسل کے بھی کام آئیں گے۔

اس وقت بیٹا دعا دیتا ہے کہ واقعی باپ نے بڑی خیر خواہی کی کہ نہ دیا۔ اور اس صورت سے مجھے دیا کہ نہ صرف میرے ہی بلکہ میری نسل کے بھی کام آئیں گے۔ تو دیکھئے تاخیر یہاں بھی ہوئی۔ لیکن اس تاخیر پر مانگنے والا اخیر میں جا کر شکر یہ ادا کرتا ہے۔ جب حقیقت حال کھلتی ہے اور جب حقیقت حال سامنے نہیں تھی، شکایتیں کرتا پھر تا تھا کہ باپ کو محبت نہیں رہی۔

ٹھیک یہی صورت یہاں بھی سمجھئے کہ بندہ حق تعالیٰ سے مانگتا ہے کہ اے اللہ! مجھے ایک جائیداد دے دیجئے۔ مجھے اتنے ہزار یا اتنے لاکھ دے دیجئے۔

کہیں تو ایسا ہوتا ہے کہ ہاتھ کے ہاتھ منہ مانگی مراد مل گئی۔ بندہ بڑا خوش ہوا کہ اللہ نے مانگتے ہی وہ چیز دے دی۔ اگر میں اس سے چوگنا مانگتا وہ بھی مل جاتا۔ وہ تو مقبولیت کی گھڑی تھی۔ اور بعض دفعہ ایسا ہوتا ہے کہ آپ مانگ رہے ہیں۔ مگر نہیں مل رہا۔ دو یا تین مہینے یا برس دن گزر گئے۔ برس دن کے بعد اسباب ایسے ہوئے کہ حق تعالیٰ شانہ نے وہ مراد پوری کی اور دل میں آپ کے القاء کیا اور آپ کے اوپر واضح کر دیا کہ معصیت اور گناہوں کا مادہ موجود تھا۔ اگر ایسے ہم جائیداد دے دیتے سوائے اس کے کہ تم سینما دیکھتے، سوائے اس کے کہ تم لہو و لعب میں خرچ کرتے اور زیادہ اللہ کی حجت تمام ہوتی۔ لیکن ایک دم ہم نے پیسے بند کر دیے اس کی وجہ سے تمہارے ہاتھ پلے کچھ نہیں رہا۔ تم میں پریشانی بڑھی۔ اس پریشانی کا اثر یہ ہوا کہ اخلاقی حالت درست ہونی شروع ہوئی، وہ جو لہو و لعب میں بالکل آزاد تھے، وہ آزادی ختم ہوئی۔ اب جب حالت درست

ہو گئی، حق تعالیٰ نے مراد پوری کر دی تاکہ بے جا مصرف میں رقم صرف نہ ہو۔ گناہ انسان کے نہ بڑھیں۔ بلکہ نیکی اور تقویٰ بڑھے۔ اس وقت بندہ خوش ہوتا ہے کہ اے اللہ! تیرا شکر ہے کہ تو نے مجھے برس دن پہلے یہ جائیداد نہ دے دی۔ میں تو واقعی اڑا دیتا۔ برس دن کے بعد دی جب کہ میرے قلب کی رفتار صحیح ہو گئی، دل کی کلیں درست ہو گئیں۔

دعا کا اخروی ذخیرہ

اور بعض دفعہ ایسا ہوتا ہے کہ بندہ مانگ رہا ہے، مانگ رہا ہے۔ عمر گزر گئی، مرتے دم تک کچھ نہیں دیا گیا۔ اسی افلاس اور پریشان میں مبتلا ہے اور کہتا ہے کہ معلوم نہیں کون سی مجھ سے ایسی غلطی ہوئی کہ کسی طرح میری دعا قبول نہیں ہوتی۔ عمر بھر مانگتا رہا اور نہ ملا۔ یہاں تک کہ اسی حالت میں موت بھی آگئی انتقال کر گیا۔ حدیث میں ہے کہ جب یہ بندہ میدان محشر میں حاضر ہو گا دیکھے گا کہ اجر و ثواب کے بے انتہا ڈھیر لگے ہوئے ہیں۔ عرض کرے گا یا اللہ! میں نے تو کوئی ایسا عمل نہیں کیا جس کا اجر اتنا بڑا ہوتا یہ نعمتیں کہاں سے میرے لئے جمع ہوئیں؟

حق تعالیٰ فرمائیں گے وہ جو تو دعائیں مانگا کرتا تھا ہم تیری دعاؤں کا ذخیرہ کرتے رہے۔ تیرے پاس عمل کا ذخیرہ نہیں تھا۔ لیکن تو ہم سے مانگتا تھا ہم نے اسی کو تیرے لئے ذخیرہ بنایا۔ عمر بھر کی دعائیں جمع کر کے آج اتنی بڑی نعمت جمع کی کہ اب تو ابد الابد تک جنت میں چین اڑا اور آرام کر۔

اس وقت بندہ خوش ہو گا کہ اے اللہ! تیرا شکر اور احسان ہے کہ اس وقت تو نے دعا قبول نہ کی اور اب آکر کے وہ قبولیت کا ذخیرہ مجھے عطا کیا۔

دعائیں تفویض

تو میرے عرض کرنے کا مطلب یہ ہے کہ بندہ دعا تو مانگے مگر اپنی طرف سے تجویز نہ کرے کہ اگر میں مانگ رہا ہوں تو یوں ہونا چاہئے۔ یہ مالک کے اوپر چھوڑ دے۔ کبھی ہاتھ در ہاتھ ملے گا۔ کبھی دیر سے ملے گا۔ کبھی مرنے کے قریب ملے گا، کبھی مرنے کے بعد ملے گا۔ مگر مضطرب ہو کر جو دعا مانگی ہے۔ یہ ممکن نہیں ہے کہ وہ رائیگاں چلی جائے۔ ضرور قبول ہوگی۔

دعا کا مقام عبادت

اور میں کہتا ہوں کہ تھوڑی دیر کے لئے مان لیجئے کہ دعا قبول نہ ہوئی۔ نہ دنیا میں ملانہ آخرت میں ملا۔ کچھ نہیں ملا۔ مگر دعا مانگنا خود عبادت تو ہے تو عبادت کی توفیق ہوئی یہ آپ کو تھوڑا نفع ہے؟ حدیث میں ہے کہ :

الدعاء من العبادۃ

دعا عبادت کا مغز اور خلاصہ ہے۔

اس لئے کہ عبادت کے معنی غایت تذلل کے ہیں۔ انتہائی ذلت اختیار کرنا، یہ عبادت کی حقیقت ہے۔ آدمی غایت درجہ ذلیل ہو جائے۔ اتنی ذلت آدمی اختیار کرے کہ اس ذلت کے بعد کوئی درجہ ذلت کا باقی نہ

رہے۔ یہ حقیقت عبادت ہے۔ تو ہاتھ پھیلا کر مانگنے سے زیادہ کسی چیز میں ذلت نہیں ہے۔ یہ انتہائی طور پر ذلیل چیز ہے کہ آدمی بھیک مانگے۔ اللہ کے آگے جب بھیک مانگے گا تو بندے کا حق ہے کہ وہ انتہائی طور پر ذلیل بن جائے۔ اس لئے کہ انتہائی ذلت اس ذات کے سامنے اختیار کی جاسکتی ہے جس کی عزت انتہائی ہو جس کے بعد کوئی درجہ عزت کا باقی نہ ہو۔ تو اللہ کی ذات انتہائی عزت میں ہے۔ اس کے سامنے ذلت بھی انتہائی پیش کی جائے گی کہ جس کے بعد ذلت کا کوئی درجہ باقی نہ رہے۔ تو دعا مانگنے میں انتہائی ذلت ہے۔

مثلاً آپ نماز پڑھتے ہیں تو کانوں تک ہاتھ اٹھا کر ہاتھ باندھتے ہیں۔ یہ اظہار ذلت کا ابتدائی درجہ ہے کہ نوکروں چاکروں اور غلاموں کی طرح ہاتھ باندھ کر کھڑے ہیں۔ مگر یہ انتہائی ذلت نہیں بلکہ ابتدائی ذلت ہے۔ دوسرا درجہ یہ ہے کہ آپ رکوع میں سر جھکا دیتے ہیں تو رکوع میں بہ نسبت قیام اور ہاتھ باندھنے کے زیادہ ذلت ہے۔ رکوع میں گردن جھک گئی اور سر جھک گیا۔ لیکن یہ بھی انتہائی ذلت نہیں۔ ایک درمیانی قسم کی ذلت ہے۔ جب آپ سجدے میں جاتے ہیں تو ناک اور پیشانی خاک پر رگڑتے ہیں۔ یہ انتہائی ذلت ہو گئی۔ لیکن اگر غور کیا جائے تو یہ بھی انتہائی ذلت نہیں ہے۔ انتہائی ذلت اخیر میں رکھی گئی ہے کہ سلام پھیر کر ہاتھ اٹھا کر اللہ کے سامنے دعا مانگو۔ یا سلام پھیرنے سے پیشتر وہ دعائیں پڑھو جو شریعت نے تلقین کی ہیں۔ تو دعا کا مانگنا اور بھیک مانگنا یہ انتہائی ذلت ہے۔

سوال ممانعت

اسی واسطے سوال کرنے کی ممانعت کر دی گئی ہے کہ آدمی آدمی سے سوال کرے یعنی بھیک مانگے۔ سوال کے اس کے کہ مضطر ہو جائے، منحصر کی حالت ہو کہ اگر نہیں مانگوں گا تو جان جانے کا خطرہ ہے۔ اس وقت اجازت دی گئی ہے کہ مانگ لو۔ عام حالات میں بھیک مانگنے کی اجازت نہیں۔

سوال محبت

ایک ہے سوال محبت اور سوال تعلق۔ وہ اس سے خارج ہے۔ جیسے بیٹا باپ سے مانگنے لگے یا دوست احباب میں باہم گہرا تعلق ہے اور وہ مانگے کہ بھئی! ہمیں چند پیسے دے دو یا کھانا کھلا دو یہ سوال نہیں۔ یہ سوال تعلق ہے۔ یہ سوال ذلت کا نہیں۔ بلکہ یہ سوال محبت کا ہے۔ اس سوال کی اجازت ہے۔ بلکہ بعض اوقات شریعت نے تلقین کی ہے کہ بعض مواقع میں جا کر خود مانگ کر کھاؤ تاکہ تعلق میں اضافہ ہو جیسے قرآن کریم میں فرمایا گیا

لَيْسَ عَلَى الْأَعْمَى حَرْجٌ وَلَا عَلَى الْأَعْرَجِ حَرْجٌ وَلَا عَلَى الْمَرِيضِ حَرْجٌ
وَلَا عَلَى أَنْفُسِكُمْ أَنْ تَأْكُلُوا مِنْ بُيُوتِكُمْ أَوْ بُيُوتِ آبَائِكُمْ أَوْ بُيُوتِ أُمَّهَاتِكُمْ
أَوْ بُيُوتِ إِخْوَانِكُمْ أَوْ بُيُوتِ أَخْوَانِكُمْ أَوْ بُيُوتِ أَعْمَامِكُمْ أَوْ بُيُوتِ عَمَّتِكُمْ أَوْ بُيُوتِ
أَخْوَالِكُمْ أَوْ بُيُوتِ خَلَتِكُمْ أَوْ بِمَنْزِلَتِكُمْ مَفَاحِعًا أَوْ صَدِيقِكُمْ

تمہارے اوپر کوئی نہیں گناہ اگر تم اپنے گھر میں مانگ کر کھاؤ۔ اگر آدمی اپنی بیوی سے کہے کہ فلاں چیز مجھے نکال دے۔ یہ سوال ذلت کا تھوڑا ہی ہے۔ یہ حق کا سوال ہے اور تعلق کا سوال ہے۔ تو آدمی اپنے گھر سے بلا کسی دعوت کے کھائے اسے یہ حق ہے بلکہ کھانا ہی چاہئے۔ اگر اپنے گھر میں بھی یہ انتظار کرے کہ

مجھے دعوت دی جائے۔ تو میں کھاؤں۔ تو بھوکا مرے گا گھر میں بیٹھ کر روز کون اسے دعوت دے گا۔

اسی طرح فرمایا کہ 'یا تمہارے باپ کا گھر ہو' بیٹے کو الگ کر دیا ہے۔ باپ کا گھر الگ ہے۔ فرماتے ہیں۔ یہاں بھی مانگ کر کھانے میں کوئی گناہ نہیں۔ یعنی اشارہ کیا جا رہا ہے کہ جانا چاہئے اور مانگ کر کھانا چاہئے تاکہ تعلق میں اضافہ ہو باپ یہ نہ سمجھے کہ بیٹا مجھ سے اجنبی ہو گیا یا مستقل اپنی بارگاہ بنالی کہ اس میں بیٹے ہونے کی شان باقی نہیں رہی۔ کبھی کبھی باپ کے سامنے اپنے بیٹے ہونے کی اور اپنی محتاجگی کی شان ظاہر کرنی چاہئے تاکہ اس کی بڑائی واضح ہو ہماری خوردی واضح ہو۔ اس لئے فرمایا کہ باپ کے گھر میں جا کے مانگ کر کھاؤ۔

یا ماں کا گھر جدا ہے۔ تو وہاں جاؤ اور مانگ کر کھاؤ یا پھوپھی اور خالہ 'ان کے گھروں میں جاؤ اور مانگ کر کھاؤ۔ اس لئے کہ خالہ بھی ماں کے برابر ہے پھوپھی بھی ماں کے برابر ہے۔ وہ باپ کی بہن ہے۔ یا فرماتے ہیں کہ :

أَوْ مَا مَلَكَتْ يَمَانِعُكُمْ

یا تمہاری باندی کا گھر ہے یا تمہارے غلام کا گھر ہے جو تمہارا زر خرید ہے۔ وہ تمہارا مملوک ہے تمہاری اولاد کی مثل ہے۔ اس سے اگر مانگو گے تو یہ مانگنا ذلت کا نہیں بلکہ ازویاد تعلق کا ہے۔
 أَوْ صَدِيقُكُمْ یا دوست احباب ہوں یا تم میں میل جول ہے۔ اپنے کسی دوست کے گھر جا کے کہے کہ بھئی! آج تو تمہارے گھر سے کھانا کھائیں گے۔ تو یہ ذلت کی بات نہیں بلکہ اس سے تعلق بڑھتا ہے۔ اس کے دل میں یہ گنجائش پیدا ہوگی کہ اس نے مجھے اپنا سمجھا تو آکر مانگا۔ آدمی کسی اجنبی کے ہاں جا کر تھوڑا مانگ لیتا ہے۔

خود فرمائش

حدیث میں ہے کہ ایک دفعہ نبی کریم صلی اللہ علیہ وسلم حضرت بریرہ رضی اللہ عنہا کے گھر تشریف لے گئے۔ تو بریرہ حضرت عائشہ رضی اللہ عنہ کی باندی اور مملوکہ ہیں۔ بے چاری غریب تھیں۔ آپ نے جا کے خود فرمائش کی کہ بریرہ کوئی چیز کھانے کی رکھی ہے؟ انہوں نے عرض کیا ہے تو مگر آپ کے کھانے کی نہیں۔

فرمایا کیا ہے؟

عرض کیا۔ کچھ گوشت رکھا ہوا ہے مگر وہ آپ کے لئے نہیں۔

فرمایا کیوں؟

عرض کیا وہ صدقے کا میرے پاس آیا ہے۔

فرمایا لک صدقة ولنا ہدیة

فرمایا صدقہ تیرے لئے ہے۔ جب تو ہمیں دے گی تو ہمارے لئے ہدیہ بن جائے گا۔ آپ نے تناول فرمایا تو معاذ اللہ یہ ذلت کا سوال نہیں تھا یہ محبت بڑھانے کا سوال تھا۔ تعلق بڑھانے کے لئے آپ نے مانگا تھا تو تعلق میں اضافہ کرنا ہوتا ہے تو اس وقت آدمی مانگتا ہے۔ دوسرا سمجھتا ہے کہ ہمیں اپنا سمجھا ہے۔

ترک تکلف

میرا جب افغانستان جانا ہوا تو وہاں ترکستانیوں میں ایک رواج دیکھا جو ترکستان سے مہاجرین آئے ہوئے تھے، خواہ کابلی افغانیوں میں بھی ہے۔ شہر کابل میں گویا یہ ایک عام تمدن ہے کہ بیٹھے بیٹھے چند دوست احباب جمع ہوئے کہ آج فلاں دوست یا بھائی کے ہاں کھانا کھائیں گے تو دس بیس آدمی اکٹھے پہنچ گئے۔ وہ بہت خیر مقدم کرے گا۔ دعائیں دے گا اور استقبال کرے گا کہ آئیے بیٹھے اور کھانا پکنا شروع ہو جائے گا۔ دس بیس اور احباب جمع ہوئے۔ وہ ہمارے گھر آگئے کہ ہم تو کھانا کھانے آئے ہیں۔ تو ہر شخص وہاں دس بیس آدمی کے کھانے کا بندوبست رکھتا ہے۔ ایک عام رواج ہے کہ بے بلائے دس دس بیس آدمی پہنچ جاتے ہیں اور کہتے ہیں کہ جب دوستوں میں بھی یہ تکلف ہو کہ آدمی دعوت کا انتظار کرے تو وہ دوستی کیا ہوئی؟ وہ بے تکلفی کیا ہوئی؟ وہاں یہ ایک عام رواج ہے جس سے وہاں تعلقات میں اضافہ ہوتا رہتا ہے اور تعلقات مضبوط ہیں۔

اسلامی بے تکلفی

وہ کسی بزرگ کا واقعہ ہے وہ کھانا کھا رہے تھے۔ کوئی صاحب وہاں پہنچ گئے۔ ان کے ذہن میں یہ تھا کہ وہ تواضع کریں گے۔ انہوں نے کوئی تواضع نہیں کی ان کے دل میں بڑی گرانی ہوئی کہ بزرگ آدمی ہیں کھانا کھا رہے ہیں۔ یہ تو اخلاقی بات بھی ہے اور ایک مسلمان کا حق بھی ہے کہ یوں کہے کہ بھئی! کھانا کھاؤ۔ بلکہ اگر کسی کو نہیں بھی کھانا ہوتا تو ظاہر داری کے طور پر ہی کہہ دیا کرتا ہے کہ بھائی! کھانا کھائیے اور جب دوسرا کہتا ہے کہ میں تو کھا کے آیا ہوں۔ تو دل میں شکر کرتا ہے کہ اچھا ہوا کھا آیا۔ تو ظاہر داری تو کی۔ تو اس کے دل میں خیال پیدا ہوا کہ کم از کم ظاہر داری کے طور پر ہی تواضع تو کر لیتے۔ یہ تو ایک اسلامی تعلق ہے۔ تو کچھ منقبض اور گھٹے گھٹے سے رہے۔

وہ بزرگ کھانا کھا کے فارغ ہو گئے۔ تو اس سے رہانہ گیا۔ اس نے شکایت کی کہ میں تو یہ سمجھتا تھا کہ آپ بزرگ ہیں اور اسلامی تعلق کا مقتضی ہے اور اسلامی بے تکلفی کا تقاضا یہ ہے کہ آپ کہتے کہ کھانا کھاؤ۔

تو انہوں نے حیرت سے کہا کہ اچھا آپ مسلمان ہیں؟

کہا کہ الحمد للہ میں مسلمان ہوں جیسا کہ آپ مسلمان ہیں۔

فرمایا اسلامی بے تکلفی کے تو یہ معنی تھے کہ آپ نے اپنا گھر سمجھا تھا تو کھانا کھانے بیٹھ جاتے۔ یہ انتظار کرنا کوئی تمہیں دعوت دے تواضع کرے۔ معلوم ہوا تمہارے ذہن میں تکلف موجود ہے۔ بے تکلف تعلق نہیں رکھتے۔ تمہاری محبت کامل نہیں تھی۔

یہ انہوں نے جواب دیا۔

خیر یہ بات اب عام تو نہیں ہے مگر بعض جگہ واقعی یہ ہوتا ہے کہ اس کا انتظار کیا کہ ہماری تواضع کی جائے۔ تب بیٹھیں گے یہ داخل تکلف ہوتا ہے۔ بے تکلف آ کے بیٹھ جائے۔ اب باپ بھائی بیٹھے ہوئے کھانا کھا رہے ہیں، شیخ یا استاذ کھانا کھا رہے ہیں جن سے نہایت بے تکلفی کا اور نیاز مندانہ تعلق ہے۔ اگر آدمی بے تکلف آ کے بیٹھ جائے کہ صاحب! مجھے تو کھانا کھانا ہے۔ تو وہ اور شکر گزار ہوں گے کہ نہایت بے تکلف آدمی ہے۔ تعلق مضبوط ہے۔ حاصل یہ نکلا کہ شریعت کے ہاں یہ مطلوب ہے کہ بعض جگہ تواضع اور دعوت کا انتظار مت کرو تا کہ تعلق واضح ہو۔ اس میں اپنا گھر ہے، ماں کا گھر ہے، باپ کا گھر ہے، پھوپھی اور خالہ کا گھر ہے۔ ان میں آدمی جا کے مانگے اور بے تکلف کھائے تاکہ تعلق بڑھے۔ اس سے معلوم ہوا کہ مطلقاً کھانے اور پینے کی چیز کا سوال کرنا ممنوع نہیں ہے۔

ذلت سوال

بلکہ سوال ذلت ممنوع ہے جس میں بھکاری بن کے جائے اور ذلیل النفس بن کے جائے۔ اور اگر عزیز النفس بن کے جائے، محبت کے برہانے کے لئے سوال کرے یہ سوال اس سے مستثنیٰ ہے۔ تو میرے عرض کرنے کا مطلب یہ تھا کہ سب سے زیادہ ذلت انسان کو سوال کرنے کے وقت پیش آتی ہے اور سوال کرنے والا جب سوال کرتا ہے تو واقعہ یہ ہے کہ اس کے منہ کی آب جاتی رہتی ہے۔ اس کے منہ پر جو ایک رونق ہوتی ہے۔ وہ ختم ہو جاتی ہے۔ خود اپنے ذہن میں اپنے کو ذلیل سمجھتا ہے کہ میں نے بہت برا کام کیا۔ تو سب سے زیادہ ذلت سوال کے وقت پیش آتی ہے۔

اور یہی وجہ ہے کہ احادیث میں ارشاد فرمایا گیا ہے کہ قیامت کے دن وہ لوگ جو دنیا میں بے وجہ محض طمع اور لالچ سے سوال کرتے تھے اور ذلیل النفس بنتے تھے۔ ان کا حشر اس حالت میں کیا جائے گا کہ ان کے چہرے کا گوشت اڑا ہوا ہوگا۔ کچھ ادھر لٹک رہا ہے کچھ ادھر لٹک رہا ہے۔ ہڈیاں نمایاں ہیں۔ نہایت ذلیل صورت ہوگی یہ گویا عمل کے مطابق جزا ہے۔ اس لئے کہ جب بھیک مانگتا ہے تو چہرے کی آب و تاب جاتی رہتی ہے۔ چہرے کی رونق اڑ جاتی ہے۔ اس بے رونقی کو اس شان سے ظاہر کیا جائے گا کہ گوشت کچھ ادھر لٹکا ہوا اور کچھ ادھر لٹکا ہوا ہے اور ہڈیاں نمایاں ہیں۔ یعنی ایسا چہرے لے کر آئے گا کہ دنیا اس چہرے کو دیکھ کر نفرت کرے گی۔ وہ جو ذلت نفس اس کے اندر تھی اس ذلت کا مظاہرہ کیا جائے گا۔ وہ ذلت اس صورت میں چمکے گی کہ چہرے پر عزت کے کوئی آثار باقی نہیں رہیں گے اور چہرے کی رونق اڑ جائے گی۔

تو قیام میں انسان اللہ کے سامنے ذلت اختیار کرتا ہے مگر یہ ابتدائی مرتبہ ہے، رکوع میں اس سے زیادہ ذلت ہے، سجدے میں اس سے زیادہ ذلت ہے اور مانگنے میں اس سے زیادہ ذلت ہے۔

بندہ کے سوال سے اللہ تعالیٰ کی خوشنودی

یہی وجہ ہے کہ حق تعالیٰ سوال کرنے سے جتنے خوش ہوتے ہیں اتنے کسی چیز سے خوش نہیں ہوتے۔ فرماتے ہیں کہ اگر کوئی بندہ سوال کرتا ہے تو ہم اس سے خوش ہیں۔ اگر سوال نہیں کرے گا تو ہم اس سے ناراض اور ناخوش ہیں۔ دنیا میں اس کے برعکس قصہ ہے اگر آپ کسی کے آگے سوال کرنے لگیں تو وہ خوش نہیں ہوگا بلکہ ناخوش ہوگا۔ محبت بھی ہوگی تو ختم ہو جائے گی اور حق تعالیٰ کے ہاں اگر نہ مانگے تب ناخوش ہوتے ہیں، مانگنے پر خوش ہوتے ہیں۔

اس کی بناء یہ ہے کہ دنیا میں آپ جس سے بھی مانگیں گے، چاہے وہ ارب پتی ہو، مگر اس کا خزانہ پھر بھی محدود ہے جتنا دے گا اتنی خزانے میں کمی پڑ جائے گی۔ اللہ کے خزانے لامحدود ہیں اگر عالم بھی بخش دیں تب بھی کمی نہیں پڑے گی۔ اس لئے ناخوش ہونے کی کوئی وجہ نہیں البتہ یہ امتحان ہے کہ کون بندگی اختیار کر کے آتا ہے۔ کون بندہ کی صورت سے آتا ہے۔ تو بندہ وہی ہے جو پوری بندگی نمایاں کرے اور بندگی کے معنی اظہار ذلت کے ہیں۔ اس واسطے مانگنے میں کوئی کسر نہیں چھوڑنی چاہئے۔ خوب مانگا جائے۔ مگر اپنی طرف سے تجویز نہ کی جائے۔ مراد مانگ لی جائے۔ مگر اس میں قیدیں اور شرائط لگانا یا جس سے آپ مانگ رہے ہیں، اسے آپ کہیں کہ آپ کو یوں کرنا ہوگا تو یہ حق تعالیٰ کے ہاں بے ادبی اور خلاف تہذیب ہے۔ تو مانگنے میں کسر نہ چھوڑے مگر اپنی طرف سے تجویز نہ کرے۔ جتنا مانگے گا اتنی ہی ادھر خوشی بڑھے گی اور رضا کا تعلق بھی اتنا

تعلیمِ دعا

مجھے مکہ معظمہ کا ایک واقعہ یاد آیا۔ جن لوگوں کو حج کرنے کا موقع ملا ہے وہ جانتے ہیں حجاز اور مکہ میں غرباء بہت زیادہ ہیں۔ بے چارے مانگتے ہیں اور لپچڑہن کر مانگتے ہیں۔ حرم شریف میں باوجودیکہ حکومت انتظام کرتی ہے کہ سائل نہ آئیں مگر پھر بھی ہزاروں کی تعداد میں پہنچ جاتے ہیں اور وہ ہر ایک کے آگے ایک قرش دو قرش مانگتے پھرتے ہیں۔ اور اس طرح سے مانگتے ہیں کہ دینے والا اگر دے دے تو تھوڑی دیر میں پھر لوٹ کے آجائیں گے۔ پھر لوٹ کے آجائیں گے۔ نہ دے تو وہ کھڑے رہیں گے یا وہ انکار کرے یا وہ منہ پھیرے۔ غرض لوگ مانگنے والوں سے زچ آجاتے ہیں اور تنگ آجاتے ہیں۔ تو بعض لوگ جھنجلائے ہوئے میرے پاس آئے کہ صاحب! یہ عجیب بے وقوف قسم کے سائل ہیں۔ انہوں نے ہماری تلاوت بھی ختم کر دی، نوافل بھی ختم کر دیئے۔ جہاں تلاوت کرنے بیٹھے وہ آکے کھڑے ہو گئے۔ اب یا تو دے یا جب تک زبان سے یوں نہ کہے ”اللہ کریم“ آگے جاؤ اس وقت تک ٹلتے نہیں۔ اب تلاوت کے سینکڑوں ٹکڑے ہو جاتے ہیں۔ چند آیتیں پڑھیں پھر کما، اللہ کریم۔ چند آیتیں پڑھیں پھر دوسرا آگیا پھر اس سے کما، اللہ کریم آگے جاؤ۔ تو ہم عاجز آگئے اور پریشان ہیں اور آپ یہ کہتے ہیں کہ سائل کو جھڑکو بھی نہ۔ آپ کیا کہتے ہیں قرآن پاک میں ہے **وَأَمَّا السَّائِلَ فَلَا تَنْهَرْ** کہ سائل کو مت جھڑکو۔ اب نہ کہیں یا نہ جھڑکیں تو انہوں نے تو عاجز کر دیا، کیا کریں؟ غرض بہت ہی غصے اور خفگی میں تھے اور کئی آدمی تھے۔

میں نے کہا آپ نے غور نہیں کیا۔ یہ سوال کرنے والے آپ کے معلم ہیں۔ آپ کو تعلیم دینے آئے ہیں۔

کہنے لگے کہاں کی تعلیم؟

میں نے کہا یہ آپ کو مانگنا سکھانے آئے ہیں کہ اللہ تعالیٰ سے اس طرح لپچڑہو کے مانگو کہ ہم تو لے ہی کے اٹھیں گے۔ خیر وہ اس پر ٹھنڈے ہو گئے اور بہت خوش ہو کے واپس ہوئے۔ پھر انہوں نے نہ کسی سائل کو برا بھلا کمانہ جھڑکنے کی نوبت پیش آئی۔ وہ سمجھ گئے کہ واقعی یوں ہی مانگنا چاہئے۔ مانگنے کا ڈھنگ یہی ہے۔

فرق اتنا ہے کہ انہوں نے غلطی یہ کی آدمی سے اس طرح مانگنا شروع کیا حالانکہ اس طرح سے اللہ میاں سے مانگنا چاہئے کہ آدمی گھٹنے ٹیک دے کہ میں لئے بغیر نہیں اٹھوں گا۔ میں رب کریم کی بارگاہ میں حاضر ہوں اور محروم چلا جاؤں۔ ایسا نہیں ہو سکتا۔ تو اس عزم سے آدمی مانگے تو کبھی محروم نہیں ہو سکتا۔

علامتِ قبولیت

اور بعض علامتیں بھی ایسی ہیں۔

چنانچہ حدیث میں فرمایا گیا ہے کہ جب کوئی بوڑھا آدمی جس کی داڑھی سفید ہو اور وہ اللہ کے آگے ہاتھ پھیلاتا ہے تو حق تعالیٰ فرماتے ہیں کہ مجھے شرم آتی ہے کہ اس سفید ریش کو خالی ہاتھ واپس کروں۔ یوں تو میں کریم ہوں ہی، لیکن میری کریمی اور بوڑھ جاتی ہے جب کوئی سفید ریش، سفید بال والا مانگتا ہے کہ اس بوڑھے کو میں محروم واپس کروں۔ اس کے چہرے پر ایک ہیبت کا اثر ہے اور ایک وقار ہے تو میں اس کو ذلیل کر کے

واپس کروں تو حق تعالیٰ اس کی بات تھامتے ہیں۔ فرماتے ہیں میں اس کو خالی ہاتھ واپس نہیں کرتا اس کی مراد پوری کرتا ہوں۔

اہل قبولیت سے مشابہت کا اثر

اور اس میں بعض بزرگوں نے تو لطیفہ کیا۔ یحییٰ ابن اکثمؒ ایک بزرگ گزرے ہیں اور صاحب فنون ہیں۔ نحو یا صرف کے غالباً امام ہیں۔ بہر حال بڑے لوگوں میں ہیں جس وقت ان کے انتقال کا وقت آیا۔ تو انہوں نے ایک دوست کو وصیت کی کہ جب مجھے قبر میں اتاریں تو میری داڑھی کے اوپر سفید میدہ یا چوننا کوٹ کر رکھ دینا کہ میرا داڑھی سفید ہو جائے۔ کس لئے رکھنا؟ تجھے اس سے بحث نہیں۔ اس نے تعمیل حکم کی کہ کفن دیتے ہوئے کوئی میدہ اور چوننا ایسا مل دیا کہ داڑھی کے بال بالکل سفید ہو گئے اور ڈھانپ دیا اور نماز پڑھ کے دفن کروا دیا۔ حق تعالیٰ کے سامنے پیش ہوئے اور عرض کیا کہ میری مغفرت فرما دیجئے۔

فرمایا! او بوڑھے! تو نے فلاں حرکت نہیں کی؟

فلاں حرکت نہیں کی؟ فلاں گناہ نہیں کیا؟

عرض کیا جی ہاں! سب کچھ کیا کہ پھر تو اس قابل ہے کہ تیری مغفرت کی جائے۔ مانگنے کو تو آیا ہے؟ کیا

تیری مراد پوری کی جائے؟

عرض کیا کہ یا اللہ! میری داڑھی سفید ہے۔ اسے تو دیکھ لیجئے۔ آپ ہی نے تو فرمایا ہے کہ ہم سفید داڑھی رکھنے والے کو واپس نہیں کرتے۔ تو میں سفید داڑھی نہیں رکھتا تھا تو میں نے سفید داڑھی رکھنے والوں سے کم از کم مشابہت پیدا کرنے کے لئے چوننا لگایا اور داڑھی کو سفید کر لیا۔ تو رنگ تو سفید ہو گیا۔ چاہے عارضی طور پر ہو چاہے اصلی طور پر ہو اور آپ نے یہ تو نہیں کہا تھا کہ سفید وہ ہو جو اصلیت سے سفید ہو۔ سفید داڑھی کے معنی سفید بالوں کے ہیں اور میں سفید بال لے کر حاضر ہوا ہوں۔ آپ وعدہ کے مطابق بخش دیجئے فرماتے ہیں کہ حق تعالیٰ شانہ نے فرمایا۔ او پڑھے جاہم نے تجھے بخشا اور معاف کر دیا۔

تو بعض بزرگ وہاں بھی جا کر مذاق کرتے ہیں مگر اس قسم کا مذاق جو اصول شرعیہ سے ماخوذ ہو۔ حق تعالیٰ اس کی رعایت فرماتے ہیں۔ چنانچہ یحییٰ ابن اکثمؒ کو بخش دیا۔ جس شخص نے انہیں خواب میں دیکھا تو اس کو انہوں نے یہ واقعہ سنایا کہ میں نے تو اپنی سفید داڑھی سامنے کر دی تھی اور عرض کیا کہ آپ ہی کا وعدہ ہے کہ ہم سفید ریش کو واپس نہیں کرتے۔ میں تو مغفرت مانگتا ہوں۔

بہر حال اس سے معلوم ہوا کہ سفید داڑھی تو وقار ہے ہی اور نیکی اور تقویٰ کی علامت ہے اس کے ساتھ اگر مشابہت ہی پیدا کر لی جائے وہ آدمی بھی محروم نہیں رہتا تو کم سے کم اس لئے ہی مشابہت پیدا کر لیجئے۔ اگر ہماری داڑھی نہیں ہے تو ہم اس لئے رکھ رہے ہیں کہ ہمارے ساتھ وہ معاملہ ہو جائے جو داڑھی والوں کے ساتھ ہوتا ہے۔

اسلامی صورت

نیز یہ کہا گیا کہ قیامت کے دن داڑھی کو نور بنایا جائے گا۔ داڑھیاں نور کی صورت اختیار کریں گی۔ یعنی اس روشنی میں آدمی راستہ طے کرے گا۔ تو اس لئے رکھ لے کہ بھائی! میرا راستہ ہی طے ہو گا۔ ایسا نہ ہو کہ میرا نور بجھ جائے۔ اس اندھیرے میں کس طرح قدم اٹھاؤں گا تو کم سے کم یہ رعایت کرے۔

اور مسلمان کی صورت تو داڑھی ہی سے اچھی معلوم ہوتی ہے اور واقعہ یہ ہے کہ یہ اچھا معلوم نہیں ہوتا کہ داڑھی نہ ہو۔ آپ خود غور کریں۔ یہ صحیح ہے کہ بعض لوگ ایسے بھی ہیں جن میں منفعیل بھی ہیں کہ کچھ سوسائٹی اور ماحول کی مجبوری سے ایسا کر لیتے ہیں۔ یہ صحیح ہے مگر مجبوری تو وہ پیش نظر رکھنی چاہئے جس کا کوئی جواب نہیں ہوگا اور وہ قیامت کے دن کی مجبوری ہے، یہاں کی مجبوریاں تو سہی جاسکتی ہیں۔ لیکن اگر وہاں کوئی ایسی بات سامنے آئے تو کسی صورت میں وہاں تدارک ہی نہیں۔ وہاں تو پھر بھگتان ہی کی صورت ہے۔ تو کم سے کم اسی نیت سے کرے۔

تشبہ باسم محمد (صلی اللہ علیہ وسلم) کا ثمرہ

اور کچھ نہیں تو یہی نیت کرے کہ میری جو محبوب ترین ذات ہے وہ میرے رسول نبی کریم صلی اللہ علیہ وسلم ہیں۔ ان کی صورت پاک ایسی تھی، کم از کم میں ان سے ہی مشابہت کروں۔ تشبہ میں بڑی برکتیں ہیں اگر نام بھی رکھ لے اس میں برکت ہے۔ حدیث میں ارشاد فرمایا گیا ہے کہ قیامت کے دن جب میدان محشر میں لوگ جمع ہوں گے۔ حق تعالیٰ اپنے پیغمبر کو یا محمد کہہ کر پکاریں گے۔ تو حدیث میں فرمایا گیا ہے کہ جتنے لوگوں کے نام محمد ہوں گے، ہر ایک ہی تممجھے گا کہ مجھے پکارا ہے تو لاکھوں آدمی کھڑے ہو جائیں گے۔ حق تعالیٰ فرمائیں گے کہ ہم نے تو اپنے پیغمبر کو پکارا تھا۔ جنہیں ہم نے جنت میں بھیجا تھا۔ لیکن جب تم کھڑے ہو گئے تو تم بھی ان کے ساتھ جاؤ۔ اب ہم تمہیں بٹھانا نہیں چاہتے۔ اس نام کی برکت سے نجات اور مغفرت ہو جائے گی، تو جن کے نام پاک کے نام کی نقل اتارنے کی یہ برکت ہے اگر ان کی صورت کی نقل اتاری تو کتنی برکات ظاہر ہوں گی۔ اگر ان کی سنتوں کی، ہم نقل اتارنے لگیں تو کتنی برکات ظاہر ہوں گی۔ بہر حال اتباع سنت میں خیر ہی خیر ہے کوئی برائی نہیں اور ترک سنت میں برائی ہی برائی ہے۔ چاہے وہ آج واضح نہ ہو، کل کو واضح ہو جائے گی یا قبر میں واضح ہوگی یا محشر میں واضح ہوگی۔

میں تو یہ عرض کیا کرتا ہوں کہ اگر مولویوں کی سی داڑھی نہ رکھیں تو کم سے کم اتنی رکھ لیں کہ دور سے نظر آئے کہ بھئی! داڑھی ہے۔ مسلمان ہے۔ وہ بھی ان شاء اللہ نور کا کام دے گی، ان شاء اللہ ضائع نہیں کی جائے گی، یہ فعل بھی اکارت نہیں جائے گا۔ اتباع سنت کے لئے ایک قدم بڑھے گا، ایک ہی قدم کا اجر ملے گا۔ دو بڑھیں گے، دو کا اجر ملے گا، لپک کر چلیں گے اس کا اجر ملے گا۔ جتنا بھی آپ بڑھیں گے۔ خیر کی طرف بڑھیں گے، خیر دنیا و آخرت دونوں اس میں ظاہر ہوں گی ان شاء اللہ برکات نمایاں ہوں گی۔

مشابہت کا تمدنی فائدہ

مصر میں میں نے ایک واقعہ سنا، اس سے واقعی مجھے عبرت ہوئی وہاں عام طور سے لوگ داڑھی نہیں رکھتے بلکہ جو رکھ لیتا ہے اسے پکارتے ہیں کہ یہ تو یہودی ہو گیا۔ یہ اس کو طعن دیتے ہیں۔ مگر جن لوگوں کے داڑھی ہے ان سے پوچھا تم نے کیا فائدہ سوچا؟ یعنی شرعی بات تو الگ ہے اس سے قطع نظر کر کے تمدن کی حیثیت سے تم نے کیا بات سوچی جو تم داڑھی رکھتے ہو؟ یہ جواب تو صحیح ہے کہ اتباع سنت کرتے ہیں پیغمبر علیہ السلام کی صورت سے مشابہت بے شک برکت ہی برکت ہے۔ لیکن تم پر جو ملا متیں پڑتی ہیں۔ اس کے مقابلہ کے لئے تمدنی حیثیت سے داڑھی رکھنے میں تم نے کیا مصلحت سوچی؟ انہوں نے کہا کہ ایک بڑی مصلحت یہ ہے کہ یہاں یرودہ بالکل نہیں۔ نوجوان لڑکیاں پھرتی ہیں اور بہت

زیادہ بالکل آزاد ہیں، واڑھی والا جوان کے سامنے آتا ہے، منہ پھیر کے چلی جاتی ہیں۔ کبھی اس کی طرف رجوع نہیں کرتیں۔ تو ہم نے دیکھا کہ ہمارے لئے تقویٰ کا راستہ صاف ہو گیا۔ اگر ہم نہ بچنا چاہیں تو وہ ہم سے بچتی ہیں۔ ہم برائی میں مبتلا نہیں ہو سکتے۔ میں نے کہا الحمد للہ دنیا میں کم سے کم یہ مصلحت تو نمایاں ہوئی کہ واڑھی والے کی طرف آزاد اور اوباش قسم کی عورتیں متوجہ نہیں ہوتیں۔ اگر متوجہ ہوگی تو اپنی ہی بیوی متوجہ ہوگی۔ یعنی حلال ہی کام اس سے سرزد ہوگا، حرام سرزد نہیں ہوگا۔ یہ کتنا بڑا فائدہ ہے۔ اور پھر یہ کہ اگر آپ نے مولویانہ صورت بنالی تو آپ کو کبھی جرأت نہیں ہوگی کہ سینما میں جا کے بیٹھیں۔ لوگ یوں کہیں گے کہ نامعقول مولویانہ صورت سے تم یہاں آئے؟ دنیا طعن دے گی۔ تو اس واڑھی کی وجہ سے آدمی بہت سے مصائب اور برائیوں سے بچ جاتا ہے۔ تو ایسی چیز تو محبت کرنے کے قابل ہے جو بہت سی برائیوں سے بچانے کا ذریعہ بن جائے۔ تو ایک تو اتباع سنت ہے وہ تو عظیم چیز ہے۔ دنیا میں بہت سے منافع بھی ہیں اور فوائد و برکات بھی ہیں۔

سنت نبویؐ سے کمال عشق و محبت

اور اصل یہ ہے کہ محبت کی کمی ہے۔ اگر جناب رسول اللہ صلی اللہ علیہ وسلم سے محبت تام اور پوری ہو جائے۔ پھر اس قسم کے معاذیر اور عذرات کچھ پیش نہیں چلتے۔ محبت ناقص اور عشق ناقص میں اس قسم کی چیزیں ہوتی ہیں کہ ملامت کرنے والے یوں ملامت کر دیں گے تو ہم کیا کہیں گے اور فلاں عیب لگا دے گا تو ہم کیا کہیں گے۔ جب عشق قلب میں تام ہو جاتا ہے تو پھر کسی ملامت گر کی ملامت کی پرواہ باقی نہیں رہتی۔ حضرت حذیفہ ابن یمان رضی اللہ عنہ، جب ایران فتح ہو گیا، بغداد میں تشریف رکھتے تھے اور کھانا تناول فرما رہے تھے۔ ایک فارسی غلام کھڑا ہوا کھانا کھلا رہا تھا۔ حضرت حذیفہ رضی اللہ عنہ کے ہاتھ سے لقمہ چھوٹ کر گر پڑا۔ انہوں نے فوراً جھک کر زمین پر سے لقمہ اٹھایا اور خاک وغیرہ اڑا کر صاف کیا اور تناول کر لیا۔ وہ فارسی غلام جو کھڑا ہوا تھا، اس نے کہا کہ یہ آپ نے کیا حرکت کی؟ یہاں بڑا تمدن ہے۔ بڑے متمدنوں کا ملک ہے اور بڑے معزز لوگ ہیں؟ زمین پر پڑی ہوئی چیز اٹھا کر کھا لینا، یہاں بڑی بدتمیزی سمجھی جاتی ہے۔ لوگ آپ پر طعن کریں گے کہ یہ بڑے حریص ہیں کہ انہوں نے ایک گری ہوئی چیز اٹھا کر کھالی۔ تو اس کو عیب اور ذلت سمجھا جاتا ہے۔ آپ حضرات کو اپنا وقار تھامنے کے لئے ان باتوں کی رعایت رکھنی چاہئے۔

حضرت حذیفہ رضی اللہ عنہ کیا جواب دیتے ہیں؟ فرماتے ہیں :

الترک سنة حبیبی لہولاء الحمقاء

کیا میں اپنے حبیب پاک صلی اللہ علیہ وسلم کی سنت کو ان احمقوں کی وجہ سے ترک کر دوں؟ کہ یہ ملامت کریں گے۔ ان کی ملامت مجھ پر کیا اثر کر سکتی ہے؟ سنت کے فوائد میرے سامنے ہیں اور اس ملامت کا کوئی ضرر مجھ تک دنیا و آخرت میں نہیں پہنچ سکتا۔ تو جو چیز کہ کوئی ضرر نہ پہنچا سکے، اس کی وجہ سے میں وہ فعل اختیار کر لوں جو دنیا میں بھی میرے لئے مضر ہو اور آخرت میں بھی مضر ہو۔ تو فرمایا کہ میں ان ملامت گروں کی ملامت کی وجہ سے سنت حبیب صلی اللہ علیہ وسلم کو ترک نہیں کر سکتا۔

اس میں گویا روٹی کا بھی ادب ہوا اور اتباع سنت بھی ہوا اور عظمت سنت بھی ہوئی اور سنت کے مقابلہ میں کسی ملامت اور لومۃ لائم کی پرواہ بھی نہ ہوئی۔ تو اس سے حضرت حذیفہ ابن یمان رضی اللہ عنہ کا کمال

عطیہ خداوندی کی قدر و منزلت

اور روٹی کی عزت کرنا یہ خود شرعی نفس واجب ہے۔ صریح حدیث میں فرمایا گیا :

اکرموا العنبر
”روٹی کا اکرام کرو“۔

اس لئے کہ روٹی اللہ کا تبرک ہے۔ اس کو عزت کے ساتھ بیٹھ کر کھاؤ۔ اس کو استعمالی سامان مت سمجھو کہ کھائی اور جو باقی بچی اٹھا کر پھینک دی۔ جیسے ہم بعض دفعہ ریلوں میں دیکھتے ہیں۔ یہاں تو الحمد للہ دیکھنے میں نہیں آیا مگر ادھر کہ روٹی کھائی اور جو بچی اس سے منہ صاف کیا اور اسے لپیٹ کر باہر پھینک دیا۔ یہ نہایت ذلیل حرکت ہے۔ میں نے تو بعض کو ملامت کی حالانکہ وہ غیر مسلم تھے۔ میں نے کہا یہ کیا طریقہ ہے۔ کتنے لگے کہ اب یہ کام کی نہیں رہی۔ میں نے کہا کہ یہ کرتے پانچواں میلہ ہو گیا۔ اسے بھی اتار کر ذلت سے پھینک دو۔ کام کا نہیں رہا۔ اس لئے کہ میلہ ہو گیا۔ اس وقت کھانا تمہارے کام کا نہیں رہا۔ شام کو تمہارے کام آجائے گا۔ تمہارے کام کا نہ ہو کسی غریب کے کام آجائے گا۔ یہ تو خدا کا دیا ہوا رزق ہے اسے ذلیل کر کے پھینکنا اس کا نتیجہ یہ ہو گا کہ روٹی سے محروم کر دیئے جاؤ گے۔ روٹی کا ادب سکھلایا گیا ہے۔ اس کی بے ادبی جائز نہیں رکھی گئی اس کا احترام واجب ہے۔ اسی طرح اگر دانے زمین پر گر جائیں۔ انہیں چک لینا چاہئے یہ نہیں کہ انہیں جوتیوں میں روند دیا جائے۔ وہ اللہ کا عطیہ ہے اور حق تعالیٰ شانہ کا تبرک ہے۔

احترام رزق

ہمارے اساتذہ میں سے حضرت مولانا میاں اصغر حسین صاحب رحمہ اللہ علیہ دارالعلوم دیوبند کے محدث تھے۔ ان کی وفات ہو گئی۔ بلند پایہ بزرگوں میں سے تھے اور صاحب حال لوگوں میں سے تھے۔ ان کا عجیب طریقہ تھا۔ جب کوئی مہمان آتا اور کھانا پاہر آیا تو جب مہمان کھانا کھا کر فارغ ہو جاتے۔ تو کچھ تو روٹیوں کے ٹکڑے بچ جاتے ہیں کچھ چھوٹے موٹے کئے بچ جاتے ہیں اور کچھ ریزے ہوتے ہیں جو دسترخوان پر پڑے ہوتے ہیں۔ تو میاں صاحب مرحوم کا عجیب طریقہ تھا روٹیوں کے جو بڑے ٹکڑے بچ جاتے انہیں جمع کر کے احتیاط سے گھر میں بھیجتے کہ یہ مہمان کا تبرک ہے۔ یہ گھر والوں کو کھانا چاہئے وہ جو کنارے اور چھوٹے چھوٹے کئے رہ جاتے ان کو چھوٹے چھوٹے ٹکڑے کر کے فرماتے کہ انہیں چھت پر پھیلا دو یہ چڑیوں اور کوؤں کا حق ہے۔ ہمارے رزق میں اللہ نے ان کا بھی حصہ رکھا ہے۔ اور وہ ریزے جو چھوٹے چھوٹے بھورے ہوتے ان کو جمع کر کے جہاں چیونٹیوں کے سوراخ ہوتے وہاں ڈال دیتے کہ چیونٹیاں انہیں لے جائیں کہ ان کا بھی ہماری غذا کے اندر حق ہے۔ تو ادب بھی ہوا اور ٹھکانے بھی لگا۔ تو روزی اور رزق اسی قسم کی چیز ہے۔ پرانے بزرگوں میں اس کا بڑا احترام کیا جاتا اور کہا جاتا کہ :

”روزی کا مارا ہوا اور روٹی کا مارا کہیں نہیں پھینتا“۔

یعنی جو روٹی کے ساتھ بے ادبی کرے رزق کے ساتھ گستاخی کرے۔ وہ محروم الرزق بن جاتا ہے۔ اس لئے شیخ رحمہ اللہ نے سلام نے روٹی کا ادب سکھلایا کہ اس کی توقیر کرو اس کو کوڑے میں مت ڈالو اس کو خاک پر مت ڈالو اسے منہ پونچھنے کا رومال مت بناؤ بلکہ جتنا بچ جائے ادب کے ساتھ احتیاط سے رکھو خود تمہارے

ام آئے گا۔ تمہارے کام میں آئے گا کسی فقیر کے کام آئے گا، کسی غریب کے کام آئے گا۔ دنیا میں ہزاروں کھوں آدمی ہیں جو نان شبینہ کے محتاج ہیں۔ انہیں کھانے کو ٹکڑا نہیں ملتا اور تم سینکڑوں ٹکڑے ضائع کر کے بینک دیتے ہو۔ یہ خود بے ادبی کا ثبوت دیا اور دنیا کو رزق سے محروم کیا۔ جو دنیا کو رزق سے محروم کرے کہیں اس پر یہ اثر نہ پڑے کہ اللہ اسے رزق سے محروم کر دے وہاں تو اول بدل ہے۔ بہر حال روٹی کا اکرام بھی جب قرار دیا گیا۔ رزق کا احترام بھی واجب قرار دیا گیا۔ ذرا ذرا سی چیزوں میں ادب سکھایا گیا۔

احترام لباس

یہی ادب کپڑے پہننے میں ہے۔ مثلاً رات کو آدمی سوتے وقت کپڑے اتارتا ہے۔ اچکن اتارا، کرتہ اتارا، لی باندھی۔ فرمایا گیا کہ ان کپڑوں کو زمین پر مت ڈالو۔ فرش پر بکھرا ہوا مت چھوڑو۔ یعنی بے ادبی اور بے توقیری سے پھیلا ہوا مت چھوڑو۔ اول تو یہ ادب کے خلاف ہے۔ جب یہ عطیہ خداوندی ہے تو جس نے دیا ہے اس کی نعمت کا احترام کر کے تمہ کے سرہانے رکھ دو یا کسی کھونٹی پر مانگ دو۔ زمین پر پڑا ہوا ت چھوڑو اور اس میں یہ بھی فرمایا گیا کہ اس میں دنیوی مضرت بھی ہے فرماتے ہیں کہ :

اطوو اثابکم ترد الیہا ارواحہا

کپڑوں کو لپیٹ کر احتیاط سے رکھو۔ بکھرے ہوئے چھوڑو گے تو ممکن ہے اس کے اندر چیونٹیاں گھس میں اور جب پہننے لگو تو ایذا پہنچائیں ممکن ہے کوئی بچھو گھس جائے اور تکلیف پہنچائے کپڑے کو پڑا ہوا مت وڑو۔ بے ادبی بھی ہے اور دنیوی مضرت بھی ہے۔ بلکہ اس کو تہ کر دیا یا کھونٹی پر ڈالو، ہر چیز کے اندر شریعت نے آداب سکھائے ہیں کھانے کا ادب بتلایا، لباس پہننے کا ادب بتلایا، لباس پہننے کا ڈھنگ بتلایا کہ ڈھنگ بھی بے ادبی کا مت اختیار کرو کہ وہ اللہ کا عطیہ ہے۔

ہیت احترام

کوئی بادشاہ اگر کسی کو کوئی عطیہ دے، اگر آدمی نے منہ ادھر کو پھیر کر بائیں ہاتھ سے لے لیا وہ انعام سے ہم کر دیا جائے گا کہ شاہی عطیہ کی اس نے قدر نہیں کی۔ دونوں ہاتھوں سے لیتے ہیں یا دایاں ہاتھ بڑھاتے ہیں۔ ادب کے ساتھ لیتے ہیں کہ شاہی عطیہ ہے۔ اسی طرح فرمایا کہ جب کھانا کھانے بیٹھو دائیں ہاتھ سے لے کھاؤ، دائیں ہاتھ سے پانی پیو۔ گویا حق تعالیٰ ایک ایک لقمہ تمہیں پہنچا رہے ہیں۔ ہر ہر منٹ پر انعام ہو رہا اور تم لیتے جا رہے ہو تو بائیں ہاتھ سے مت لو کہ یہ بے ادبی ہے۔

جھک کر کھاؤ، متکبر بن کر مت کھاؤ، چوکڑا مار کر مت کھاؤ کہ یہ متکبروں کا طرز ہے۔ سوائے اس کے کوئی اور ہو۔ بعض دفعہ آدمی کھیم کھیم اور موٹا تازہ ہے۔ اب اس غریب سے اکڑوں نہ بیٹھا جائے۔ نہ یہ کہ پاؤں کھڑا کر کے ایک بچھا کے بیٹھا جائے۔ چوکڑا ہی مار کر بیٹھا سکتا ہے۔ وہ معذور ہے۔ تو معذور کا باب ہے۔ لیکن اصل حکم یہ ہے کہ تربع یعنی چوکڑا مار کر کھانا مکروہ ہے۔ لیٹ کر کھانا مکروہ ہے کہ یہ بے ادبی گستاخی ہے اور طبی اصول کے بھی خلاف ہے۔ تو یہ سارے آداب اس لئے سکھائے گئے کہ دنیا کی بھی نفع حاصل ہو اور اخروی نفع بھی حاصل ہو اور رضائے خداوندی بھی حاصل ہو۔

احکام شریعت میں فوائد اخروی و دنیوی

شریعت کے ہر حکم میں جہاں آخرت کے منافع ہیں وہاں دنیا کے بھی منافع ہیں۔
حدیث میں ارشاد فرمایا گیا :

السواک مطهرة للضم و مرضاة للرب

مسواک کرنے میں منہ کی پاکیزگی اور خوشبو ہے اور آخرت کا ثواب ہے اور حق تعالیٰ کی رضا ہے۔
مسواک کرنے میں دونوں فائدے حاصل ہوئے۔ اللہ تعالیٰ کی رضا اور منہ کی صفائی اور منہ کی صفائی کا صحت
اچھا اثر پڑتا ہے۔ دانت صاف رہیں گے تو پائوریہ نہیں ہوگا تو معدہ نہیں بگڑے گا۔ معدہ نہیں بگڑے گا
صحت اچھی رہے گی گویا جسمانی صحت بھی اچھی ہوئی اور صحت روحانی بھی حاصل ہوئی کہ رضائے حق میر
آگئی۔ تو چیز ایک ہے، ایک حکم ہے۔ اس سے دنیا کا فائدہ بھی اور آخرت کا فائدہ بھی۔

حدیث میں واقعہ فرمایا گیا کہ حضرت عمر رضی اللہ عنہ جب زخمی ہو چکے اور مرض الوفا میں تھے تو ایک
نوجوان مزاج پر سی کے لئے حاضر ہوا۔ مزاج پوچھا اس سے بات چیت فرمائی۔ وہ واپس ہو گیا۔ جب تھوڑی دیر
گیا تو غلام سے کہا کہ اس نوجوان کو بلاؤ۔ وہ آیا۔ لنگی پسنے ہوئے تھا جو ٹخنوں سے نیچے زمین پر گھسٹ
ہوئی جا رہی تھی۔ تو آپ نے نہایت ہی محبت سے فرمایا یا فتی! (اے نوجوان)

ارفع ازارک فلنہ انقی لثوبک واتقی لربک

اس کپڑے کو اٹھا۔ اس میں تیرے لئے دو فائدے ہیں انقی لثوبک سب سے پہلی بات تو یہ ہے کہ
کپڑا صاف ستھرا رہے گا۔ یہ جو زمین پر گھسٹتا ہوا آ رہا ہے، تو کہیں جگہ پاک ہے کہیں ناپاک ہے۔ پاکی لگو
ناپاکی لگی۔ کپڑا بے اعتبار بن گیا۔ نہ عبادت کے قابل رہا نہ نماز کے قابل رہا۔ تو انقی لثوبک دنیوی فائدہ
یہ ہے کہ کپڑا پاک رہے گا۔ واتقی لربک اور پروردگار کے لحاظ سے دیکھیں تو تیرے اندر تقویٰ پیدا کرے
گا۔ خوف خدا پیدا کرے گا۔ اس لئے کہ کپڑا زیادہ گھسٹتا ہوا ہوتا ہے تو دل میں رعونت پیدا ہوتی ہے اور
کبر کا مضمون دل میں پیدا ہوتا ہے اور اگر کپڑا نختے سے اونچا ہوتا ہے تو تواضع کی کیفیت پیدا ہوتی ہے۔

آثار لباس

اسی واسطے سلاطین اور بادشاہوں کا لباس آپ نے دیکھا ہوگا کہ ان کے لباس تین تین گز ادھر ادھر پڑتے
ہوتے ہیں۔ کندھے پر قبا ہے اور دو دو گز ادھر ادھر بکھری ہوئی پڑی ہے۔ یہ انتہائی کبر و نخوت اور رعونت کا
دلیل ہوتی ہے۔ شریعت نے اس کو ناجائز اور ممنوع قرار دیا کہ بندے کی یہ شان نہیں ہے کہ وہ بندگی کو چھو
کر کوئی دوسرا کام جو منافی بندگی ہو کرے۔ لباس کا زمین پر پھیلا ہوا رہنا کبر کی علامت ہے اور لباس کا اونچ
رہنا یہ تواضع کی علامت ہے۔ اس میں تزیین کم ہوتا ہے۔ اس میں زینت زیادہ ہوتی ہے۔ جتنی زینت بڑھ
جائے گی تبختر اور اتراہٹ پیدا ہوگی، کبر و نخوت پیدا ہوگی، کبر و نخوت کے لئے راستہ صاف ہو گیا۔

اور اگر زینت میں کمی ہے، یعنی جمال تو ہے، تزیین نہیں ہے۔ جمال کے معنی صفائی ستھرائی، موٹا کپڑا
لیکن آدمی اگر بناؤ اور سنگھار میں لگ جائے اسی سے کبر نفس کی طرف طبیعت جاتی ہے۔ عورت چونکہ
محل زینت ہے، اس واسطے عورتوں میں تکبر زیادہ ہوتا ہے۔ مرد چونکہ زینت کم اختیار کرتے ہیں، اس لئے
عورتوں کی نسبت متکبر کم ہوتے ہیں۔ متواضع زیادہ ہوتے ہیں۔ تو عورت میں ناز و نخرہ اور کبر و نخوت زیادہ

تی ہے۔ کیونکہ وہ محل زینت ہونی ہے اور مرد محل شجاعت اور محل ہمت ہے۔ اگر مرد بھی محل زینت بنے لگے تو مرد اور عورت میں فرق نہیں رہے گا۔ اگر مرد اسی طرح بناؤ سنگھار کرنے لگے جس طرح عورتیں کرتی ہیں تو ان میں کبر نفس پیدا ہوگا، جتنا زینت کو چھوڑ کر تجمل اختیار کریں گے، اتنی تو واضح پیدا ہوگی۔ تزیین و سنگھار کو کہتے ہیں اور تجمل صفائی و ستھرائی ڈھنگ اور طریقے کو کہتے ہیں۔ تو شریعت نے تجمل کا حکم دیا ہے۔ نہ موٹا کپڑا پہنو مگر صاف ستھرا ہو اور جمال کی شان ہو اور ایک زینت ہے یعنی بناؤ سنگھار کرنا، یہ عورتوں کے لئے مخصوص کی گئی۔ تو عورتیں متکبر زیادہ ہوتی ہیں۔ اس کا علاج دوسرے ڈھنگ سے بتلایا گیا۔ عورت سے بنت ترک نہیں کرائی بلکہ زینت کا حکم دیا گیا۔ اس واسطے کہ زینت سے محبت کا تعلق ہے۔ اور یہ ملوب ہے کہ عورت خاوند کی محبوب بنے۔ اس کو محبت اور تعلق رہے۔ اگر خاوند میں بیزاری پیدا ہوئی تو گھر معاشرت منزلی تباہ ہو جائے گی۔ اس لئے مرد کو عورت کا محب بنانا چاہا ہے اور عورت کو مرد کا محبوب بنانا ہے۔ اس لئے عورتوں کے لئے زینت کا حکم دیا ہے۔

اسی واسطے فقہاء لکھتے ہیں کہ اگر عورت سارے سفید کپڑے پہن لے تو یہ مکروہ ہے کوئی نہ کوئی کپڑا لہین ہونا چاہئے تاکہ زینت کی شان اس کے اندر پیدا ہو۔

حرف آخر

بہر حال شروع میں میں نے یہ عرض کیا تھا کہ کوئی منضبط بات تو ہے نہیں منتشر چیز ہے۔ مگر مختلف مسائل لئے۔ اب وقت بھی پورا ہو گیا۔ جمعہ پر بات چلی تھی کہ جمعہ یوم جامع ہے۔ معلوم نہیں ادھر کس طرح نکلے۔ بس اللہ کا حکم تھا ادھر نکل آیا۔ جمعہ کے متعلق جو بیان کرنا تھا، وہ رہ گیا۔ پھر کبھی آنا ہوا تو اس کی تقریر جائے گی۔

واخر دعوانا ان الحمد لله رب العلمین



اہمیت تزکیہ

اصل میں جرائم سے بچانے والا خدا کا خوف ہے، پولیس نہیں بچا سکتی، اگر پولیس سے ہتھیاروں سے اور فوجی قوت سے گناہوں سے روکا جاسکتا تو آج کی دنیا سب سے زیادہ متقی ہوتی، اس لئے کہ آج نہ فوج کی کمی نہ پولیس کی کمی نہ ہتھیاروں کی کمی۔۔۔ زمانے میں کبھی ایسے نئے نئے ہتھیار نہیں دیکھے گئے جتنے آج کے زمانے میں ہیں۔ فوج کی اتنی تعداد دنیا میں کبھی دیکھنے میں نہیں آئی جتنی آج ہے، پولیس اتنی کبھی نہیں بنی جتنی آج ہے۔ حتیٰ کہ راستے راستے پر پولیس ہے۔ لیکن جتنی یہ چیزیں بڑھتی جا رہی ہیں، جرائم بھی بڑھتے جا رہے ہیں۔ بناوہی ہے کہ جرائم کا روک لینا پولیس کا کام نہیں ہے، محض قانون کا کام نہیں ہے جب تک انسان کی اخلاقی حالت اندر سے صحیح نہ ہو۔ اور جب تک اللہ کا خوف سامنے نہ ہو، آدمی جرائم سے نہیں بچ سکتا۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ يَا ذَنبِهِ وَسِرَاجًا مُنِيرًا. ————— أَمَا بَعْدُ

فَأَعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ -
وَأَنْفُسِي وَمَا سَوَّاهَا - فَأَلْهَمَهَا فُجُورَهَا وَتَقْوَاهَا قَدْ أَفْلَحَ مَنْ زَكَّاهَا - وَقَدْ خَابَ مَنْ دَسَّاهَا -
صَدَقَ اللَّهُ الْعَلِيُّ الْعَظِيمُ -

حرف آغاز

بزرگان محترم!

یہ قرآن شریف کی چند آیات ہیں۔ جو اس وقت میں نے تلاوت کی ہیں، انہیں حق تعالیٰ شانہ نے اپنے دین کا ایک بنیادی اصول ارشاد فرمایا ہے۔ جو اصل مقصد ہے اور انسان کی پیدائش کی بنیادی غرض و نہایت ہے۔ قبل اس کے کہ ان آیات کی تشریح کی جائے پہلے بطور تمہید کے ایک مقدمہ سمجھ لیجئے، پھر ان آیات کا

خیر و شر سے مرکب مخلوق

اور وہ یہ ہے کہ ہر انسان میں اللہ نے دو مادے رکھے ہیں، ایک خیر کا مادہ ہے اور ایک شر کا مادہ ہے، خیر کے مادے سے وہ اچھے افعال انجام دیتا ہے اور شر کے مادے سے برائی، بدی اور معصیت کا ارتکاب کرتا ہے۔ کوئی انسان بھی اس سے مستثنیٰ نہیں ہے کہ دو مادے اس کے اندر نہ ہوں۔ انسان، انسان بنا ہی اس لئے ہے کہ اس میں خیر اور شر دونوں موجود ہیں۔ اگر وہ خیر محض ہوتا، تو وہ انسان نہ ہوتا، اس کو فرشتہ کہتے اور اگر شر محض ہوتا تب بھی انسان نہ ہوتا، اس کو شیطان کہتے، تو جس میں شر کا نشان نہیں ہے فرشتہ ہے، اور جس میں خیر کا نشان نہیں ہے وہ شیطان ہے۔ انسان دونوں کا مجموعہ ہے۔ کہ وہ فرشتہ بھی ہے اور شیطان بھی ہے۔ دونوں مادے اس کے اندر رکھے ہوئے ہیں۔

انسان کی ترقی کا راز

اور اسی لئے اسی میں ترقی ہے۔ نہ فرشتہ ترقی کر سکتا ہے نہ شیطان، مادی و روحانی جتنی ترقی کی ہے وہ انسان نے کی ہے۔ اس لئے کہ اس میں دونوں مادے موجود ہیں۔ اور دو ضدیں جب ٹکراتی ہیں تبھی کوئی تیسری چیز پیدا ہوتی ہے، اس لئے انسان کو اللہ تعالیٰ نے ترقیات عطا فرمائی ہیں کہ اس میں یہ دونوں مادے موجود ہیں۔

نبی کریم صلی اللہ علیہ وسلم نے اسی بارے میں ارشاد فرمایا کہ ہر انسان میں ایک لہہ خیر کا موجود ہے اور ایک لہہ شر کا موجود ہے۔ یعنی ایک جذبہ اور داعیہ بھلائی کا موجود ہے۔ ایک جذبہ اور داعیہ برائی کا موجود ہے۔ پھر ان دونوں مادوں کو امداد دینے کے لئے اللہ تعالیٰ نے دو ہی خزانے رکھے ہیں جن سے ان دونوں مادوں کو امداد پہنچتی ہے۔

جذبات خیر و شر کا محرک

حدیث میں ہے کہ ہر قلب کی دائیں جانب ایک فرشتہ بٹھلایا گیا ہے، جو بندے کو خیر کی طرف ابھارتا ہے، اور ہر قلب کی بائیں جانب ایک شیطان بٹھلایا گیا ہے، جو بندے کو برائی پر آمادہ کرتا ہے۔ اس سے کوئی مستثنیٰ نہیں۔

جب یہ حدیث آپ صلی اللہ علیہ وسلم نے ارشاد فرمائی تو صدیقہ عائشہ رضی اللہ عنہا نے عرض کیا کہ :

”یا رسول اللہ! کیا آپ صلی اللہ علیہ وسلم کے قلب مبارک کی بائیں جانب بھی شیطان بٹھلایا گیا ہے؟“

فرمایا : ہلی ولكنہ اسلم

میرے قلب کی بائیں جانب بھی شیطان بٹھلایا گیا ہے مگر وہ میرے تصرف اور میری برکت سے مسلمان ہو گیا، اب اگر وہ بھی مجھے امر کرتا ہے تو خیر کی بات کرتا ہے، بھاتا ہے تو خیر کی بات بھاتا ہے۔“

گویا حضور صلی اللہ علیہ وسلم کی خیر و برکت نے اس کی ماہیت بدل دی کہ بجائے شر کے خود اس میں خیر پیدا ہو گئی۔ مگر بٹھلایا گیا ضرور۔
حضرت عیسیٰ علیہ الصلوٰۃ والسلام کے بارے میں تو یہ فرمایا گیا تھا۔ قرآن کریم سے بھی واضح ہے اور حدیث میں بھی ہے کہ :

”جب بچہ پیدا ہوتا ہے تو وہ چیختا ہوا اور روتا ہوا پیدا ہوتا ہے۔“

فرمایا کہ شیطان اس کو چوکے لگاتا ہے۔ اپنے اثرات پہنچانا چاہتا ہے تو اس کی کوکھ میں اپنی چونچ مارتا ہے تاکہ اس کا اثر پہنچ جائے۔ صرف دو ہستیوں کو مستثنیٰ کیا گیا جن کو شیطان کوئی اثر نہیں پہنچا سکا۔ ایک حضرت عیسیٰ علیہ الصلوٰۃ والسلام اور ایک حضرت مریم علیہا السلام۔ ان کی پیدائش کے وقت شیطان اپنا کوئی اثر نہیں پہنچا سکا۔“

اس سے سوال پیدا ہوتا تھا کہ بظاہر اس سے نبی کریم صلی اللہ علیہ وسلم پر حضرت عیسیٰ علیہ الصلوٰۃ والسلام کی افضلیت ثابت ہوتی ہے، کیونکہ آپ صلی اللہ علیہ وسلم نے فرمایا کہ صرف دو ہی انسان ہیں جن تک شیطان اپنا اثر نہیں پہنچا سکا۔ حضرت عیسیٰ اور حضرت مریم علیہما السلام۔ بظاہر معلوم ہوتا تھا کہ حضرت عیسیٰ علیہ السلام حضور اقدس صلی اللہ علیہ وسلم سے افضل ہیں بلکہ حضرت مریم علیہا السلام بھی۔ لیکن میں نے جو ابھی حدیث بیان کی اس سے حضور صلی اللہ علیہ وسلم کی افضلیت واضح ہوتی ہے۔ اور وہ یہ کہ عیسیٰ علیہ الصلوٰۃ والسلام تک شیطان اپنا اثر نہیں پہنچا سکا، اور حضور صلی اللہ علیہ وسلم کے شیطان پر حضور اقدس صلی اللہ علیہ وسلم کا اثر غالب ہو گیا، تو وہ شیطان ہی باقی نہ رہا۔ تو قوی تاثیر نبی کریم صلی اللہ علیہ وسلم کی نکلتی ہے نہ کہ حضرت عیسیٰ علیہ السلام کی۔ وہاں بہت سے بہت دفعیہ ہوا کہ شیطان نہیں آسکا۔ یہاں آ بھی نہیں سکا۔ اور خود آپ صلی اللہ علیہ وسلم نے اپنا اثر ڈال کر اسے بدل ڈالا، اس سے آپ کی افضلیت واضح ہوئی۔

بہر حال یہ واضح ہے کہ ہر انسان میں دو مادے رکھے گئے ہیں، ایک خیر کا اور ایک شر کا، اور قلب کی دائیں جانب ایک فرشتہ بٹھلایا گیا ہے اور بائیں جانب ایک شیطان بٹھلایا گیا ہے۔ فرشتہ خیر کی طرف توجہ دلاتا ہے اور شیطان شر کی طرف۔

محركات خیر و شرکی جنگ اور انکی مدد

یہ تو آپ نے بعض اوقات دیکھا ہو گا کہ ایک کام کرنے میں آدمی کو تردد ہوتا ہے کہ کروں یا نہ کروں؟ یہ شیطان اور فرشتے کی جنگ کا اثر ہوتا ہے۔ فرشتہ کہتا ہے کہ خیر کر، شیطان کہتا ہے کہ شر کر، آدمی تردد میں پڑتا ہے کہ کیا کروں، جو چیز غالب آجاتی ہے وہی کرتا ہے۔ خیر غالب آگئی تو گویا فرشتے نے غلبہ پایا، شر غالب آگئی تو گویا شیطان نے غلبہ پایا، بہر حال ہر انسان میں دو مادے بھی ہیں اور ان دونوں مادوں کو امداد بھی پہنچتی ہے، اس لئے انسان دو ہی قسم کے افعال کرتا ہے یا برائی کے یا بھلائی کے، یا نیکی کرے گا یا بدی کرے گا۔

اوامر و نواہی کی حکمت

یہی وجہ ہے کہ شریعت اسلام دو حصے لے کر دنیا میں اتری، ایک حصہ اوامر کا ہے۔ حکم دیا گیا کہ یہ کام کرو، یہ تو خیر کو ابھارنے کے لئے ہے، ایک حصہ نواہی اور ممانعت کا ہے کہ ان کاموں کو مت کرو۔ یہ شر کو دبانے کا ہے تو شریعت کے دو حصے ہیں، ایک مامورات کا، ایک منہیات کا، مامورات کا معنی ہے جن کے کرنے کا حکم دیا گیا۔ اور منہیات کا معنی ہے جن کے نہ کرنے کا حکم دیا اور ان سے روکا گیا۔ ایک طرف کہا گیا تم نماز پڑھو، تم عبادت کرو، تم روزے رکھو، تم حج کرو، تم حج بولو۔ یہ اوامر اور احکام خداوندی ہیں، اور ایک طرف نواہی ہیں، لا تفتلوا، لا تسرقوا، لا تزنوا، نہ چوری کرو، نہ زنا کرو، نہ قتل کرو اور نہ شراب پیو، نہ بدکاری کرو۔ یہ منہیات کا حصہ ہے، اس لئے شریعت کے دو حصے ہو گئے، ایک امر بالمعروف یعنی اچھائیوں کا حکم دینا اور ایک نہی عن المنکر، یعنی برائیوں سے روکنا۔ یہ شریعت کی دو جانبیں ہیں ان دو کے بغیر انسان کو ترقی نہیں ہو سکتی، اگر وہ ساری نیکیاں کرتا رہے مگر بدیوں سے نہ بچے، ادھر نماز پڑھتا ہے، ادھر شراب خوری بھی کرتا ہے۔ ادھر روزہ بھی رکھتا ہے، ادھر معاذ اللہ زنا کاری میں بھی مبتلا ہے، اسے کوئی ترقی نہیں ہوگی۔ بلکہ اس کی نیکیاں اکارت جاتی رہیں گی، دونوں چیزیں جب تک جمع نہ ہوں، بچنے کی چیزوں سے بچتا رہے، کرنے کی چیزوں کو کرتا رہے، اس کے بغیر انسان کی ترقی نہیں ہو سکتی۔

تقدیم نواہی

اس کی ایسی مثال ہے جیسے ایک شخص بیمار ہو، طبیب یہ کہے کہ یہ دوائیں پینی پڑیں گی۔ یہ امر کا حصہ ہے۔ اور فلاں فلاں چیز سے پرہیز کرنا پڑے گا۔ یہ نہی کا حصہ ہے۔ تو علاج میں دو چیزیں نکلتی ہیں۔ ایک دوا کا پینا، ایک پرہیز کرنا۔ اگر آدمی دوا پیتا رہے مگر پرہیز نہ کرے، بیماری رفع نہیں ہوگی، اطباء ساتھ یہ بھی کہتے ہیں کہ پرہیز کرنا دوا پینے کی نسبت زیادہ مقدم ہے۔ بعض دفعہ دوا نہ بھی پئے۔ پرہیز کرنے سے آدمی سے زیادہ بیماری خود بخود ختم ہو جاتی ہے، اس لئے پرہیز مقدم ہے، اسی طرح سے شریعت میں بچنے کی چیزوں سے بچنا، کرنے کی چیزوں سے زیادہ مقدم ہے، اگر آدمی معاصی سے، بد عملیوں سے اور برائیوں سے بچتا رہا تو اس کے دین کا بہت سا حصہ محفوظ ہو جائے گا۔ اگرچہ کرنے کی چیزیں اس نے نہیں کیں۔ بہر حال انسان میں بہت حد تک پاکی پیدا ہو جائے گی۔ تو پرہیز دوا سے مقدم ہوتا ہے، مضرت سے بچنا، نفع حاصل کرنے سے مقدم ہوتا ہے۔

ایک تاجر کی سب سے بڑی کوشش یہ ہوتی ہے کہ مجھے نقصان نہ پہنچ جائے جب نقصان سے بچ گیا تو دوسری سعی ہوتی ہے کہ نفع حاصل کرے۔ تو خسارے اور نقصان سے بچنا مقدم ہے۔ اسی طرح شریعت میں مقدم یہ ہے کہ آدمی بد عملی سے بچ جائے، اس سے کچھ نیکی کرنے کی توفیق ہو جاتی ہے۔ اور بد عملیوں میں مبتلا رہنے سے توفیق سلب ہو جاتی ہے۔ آدمی نیکی نہیں کرتا۔ یہ عقلی اصول ہے کہ دفع مضرت جلب منفعت سے مقدم ہے۔ تو شریعت کے اعمال میں منکرات سے بچنا جتنا ضروری ہے، معروفات پر عمل کرنا اس درجہ کا نہیں، پہلے ضرورت ہے آدمی منکرات سے بچے۔ قتل ناحق ہے، شراب خوری ہے، جوا ہے، جھوٹ بولنا ہے، رشوت ستانی ہے، سود بٹے کا کاروبار ہے۔ ان سے بچنا مقدم ہے، اس کے بعد نماز سے بھی نفع پہنچ سکتا ہے، روزے سے بھی، حج سے بھی، زکوٰۃ سے بھی، اگر ایک انسان کی کمائی ناپاک ہے، وہ سود خوری بھی کرتا ہے، نقلیں بھی پڑھتا رہے، نفلوں کی تاثیر نہیں ہوگی، ممکن ہے فرض ادا ہو جائے، ممکن ہے کہ مفتی فتویٰ دیدے کہ فریضہ ادا ہو گیا لیکن قلب پر کوئی اثر پہنچ جائے، نہیں پہنچے گا

آدمی چوریاں کرتا پھرے، اور ساتھ ہی روزے بھی رکھتا رہے، بے شک فریضہ ساقط ہو گیا۔ لیکن روزے کی وہ تاثیر کہ نفس پاک بن جائے، نہیں ہوگی۔ جب تک ایک طرف سے آلائش لگی ہوئی ہے کہ پوری بدکاری کر رہا ہے، تو بد عملی سے بچنے پر ہی قلب میں نیکی کے اثرات نمایاں ہوتے ہیں اس لئے شریعت کی تاکید ہے۔ اور علماء نے لکھا ہے کہ پہلے منکرات سے بچنے کی کوشش کرے، بد عملی سے بچے تاکہ نیکی تمہارے لئے کار آمد اور مفید ثابت ہو۔

وسائل منہیات سے احتراز

ان منکرات میں دو درجے رکھے ہیں۔ ایک درجہ تو آخری ہے جو اصل مقصد ہوتا ہے، اور ایک درجہ اس کے وسائل کا ہے۔ شریعت وسائل سے بھی بچاتی ہے تاکہ مفسدے سے آدمی خود بخود بچ جائے۔ مثلاً شریعت نے زنا سے روکا اور فرمایا:

لَا تَقْرَبُوا الزَّيْنٰى اِنَّهٗ كَانَ قٰحِشَةً وَّسَاءَ سَبِيْلًا۔
بے حیائی کی حرکت ہے اور بدترین راستہ ہے جو انسان کو دنیا میں بھی رسوا کرتا ہے اور آخرت میں بھی رسوا کرتا ہے مقصود اصلی زنا سے روکنا ہے۔ لیکن زنا تک پہنچانے والے جو افعال تھے شریعت نے ان سے بھی روکا۔

حکم دیا گیا کہ عورت پر بری نگاہ بھی مت ڈالو، اجنبیہ کی طرف چل کر بھی مت جاؤ اس کی خوشبو سونگھنے کی طرف بھی ناک کو متوجہ مت کرو، اس کی آواز پر بھی کان مت دھرو۔ حالانکہ آواز کا سن لینا کوئی گناہ نہ تھا، خوشبو کا ناک میں آجانا کوئی گناہ نہیں تھا، لیکن چونکہ یہ ایک گناہ کا ذریعہ بنتا ہے اس واسطے اس سے روک دیا گیا اور کہا گیا کہ اس سے روکو۔

قُلْ لِّلْمُؤْمِنِيْنَ بَعْضُوْا مِّنْ اَبْصَارِهِمْ وَيَحْفَظُوْا فُرُوْجَهُمْ ذٰلِكَ اَزْكَى لِهِمْ اِنَّ اللّٰهَ خَبِيْرٌۢ بِمَا يَصْنَعُوْنَ۔

”اے نبی کریم صلی اللہ علیہ وسلم! ایمان والوں سے فرما دیجئے، اپنی نگاہوں کو نیچا اور پست کریں۔“

اسی طرح:

وَقُلْ لِّلْمُؤْمِنٰتِ بَعْضُضْنَ مِّنْ اَبْصَارِهِنَّ

اور مومن عورتوں سے بھی کہہ دیجئے کہ وہ بھی اپنی نگاہیں نیچی رکھیں۔
نگاہ نیچی رکھنے کا حکم کیوں بیان کیا گیا؟

اس لئے کہ نگاہ پڑے گی، تو قلب اس سے اثر لے گا، ممکن ہے کہ دل میں فتنہ پیدا ہو جائے یا برائی کا جذبہ پیدا ہو جائے، اس لئے وہیں سے روک دیا۔

اسی طرح سے عورت کی آواز کو بھی عورت کہا گیا ہے کہ اس کی آواز سننے کی بھی کوشش مت کرو۔ بعض دفعہ آواز کی تاثیر سے بھی آدمی کے قلب میں برے جذبات پیدا ہو جاتے ہیں، اس لئے آواز سے بچایا گیا۔

حکمت حجاب

یہی وجہ ہے کہ عورتوں کے لئے حجاب رکھا گیا کہ باہر نکلیں تو نقاب ڈال کر نکلیں کھلے چہرے نہ نکلیں۔
نبی کریم صلی اللہ علیہ وسلم نے ارشاد فرمایا :

ان المرأة عورة مستورة۔ اذا خرجت استشرفها الشيطان۔

عورت 'مرد کا ایک چھپا ہوا خزانہ ہے' اس کا ناموس اور اس کی آبرو ہے، جب وہ باہر نکلتی ہے تو شیطان سے لکتا ہے کہ اب کتنوں کو مبتلا کرونگا۔ کسی کو بد نگاہی میں، کسی کو بد خیالی میں مبتلا کروں گا۔ اس واسطے ارشاد فرمایا گیا کہ جب عورت باہر نکلے تو چہرے پر نقاب ڈال کر نکلے۔

پھر یہی نہیں فقط۔۔۔ یہ بھی کہا گیا کہ خوشبو لگا کر نہ نکلے۔ خوشبو لگا کر نکلی تو خوشبو پھیلنے پر خیالات متوجہ ہوتے ہیں۔ اس کو بھی روک دیا گیا، بلکہ یہاں تک فرمایا گیا :

من اصابت بخورا فہی کذا وکذا۔

جو عورت خوشبو لگا کر باہر نکلی، وہ بمنزلہ زنا کار کے ہے۔ گویا اس نے زنا کر لیا، اور زنا کار راستہ صاف کر دیا حتیٰ کہ بعض روایات میں یہاں تک بھی ہے وہ گھر میں آکر غسل کرے۔ اس نے ناپاکی کا راستہ اختیار کیا۔

ممانعت اختلاط

پھر تاکید فرمائی گئی کہ جب عورت باہر نکلے اور نقاب ڈال کر نکلے تو راستے کے بیچ میں نہ چلے، کنارے پر چلے تاکہ مردوں سے اس کی بڈ بھیڑ نہ ہو۔ مسلم کا حق فرمایا گیا ہے سلام کرنا اور سلام کا جواب دینا۔ عورت کو ممانعت کی گئی کہ اجنبی مردوں کو نہ سلام کرے اور نہ ان کے سلام کا جواب دے۔ یہ صرف اس لئے کہ عورت مرد کا اختلاط پیدا نہ ہو۔ یہی اختلاط برائیوں اور بد عملیوں کا ذریعہ بنتا ہے۔ جس سوسائٹی میں مرد، عورت کا اختلاط بڑھ جائے گا یقیناً وہ سوسائٹی بد کار بن کر رہے گی۔ کتنا ہی وہ دعوے کرے کہ وہ تقویٰ شعار ہے مگر ناممکن اور محال ہے، اس لئے شریعت نے روکا اجنبی مرد عورت کا خلط ملط نہ ہو۔

اول تو بے ضرورت گھر سے باہر جانے کی ممانعت ہے، لیکن اگر کسی ضرورت سے جائے تو نقاب ڈال کر جائے، نقاب بھی ڈال کر جائے تو راستے کے کناروں پر چلے وسط میں نہ چلے، کناروں پر بھی چلے تو خوشبو لگا کے نہ چلے کہ وہ خود کو لوگوں کی توجہات کا ذریعہ بنائے۔ سب چیزیں اس لئے کہ اختلاط نہ ہونے پائے۔

مسجد نبوی میں صحابیہ کی شرکت جماعت کیلئے درخواست

حدیث میں ام حمید ساعدیہ رضی اللہ عنہا کا واقعہ بیان فرمایا گیا ہے جو ایک انصاری عورت ہیں۔ اور خیر القرون ہے۔ نیکی ہی نیکی مردوں اور عورتوں میں پھیلی ہوئی ہے اور زمانہ نبی کریم صلی اللہ علیہ وسلم کا ہے۔ غرض ام حمید ساعدیہ نے حضور صلی اللہ علیہ وسلم کے سامنے ایک درخواست پیش کی اور عرض کیا :

”یا رسول اللہ! میرا جی چاہتا ہے کہ میں مسجد نبوی میں آکر جماعت کے ساتھ نماز پڑھا کروں، حضور کی امامت میں میری نماز ہو۔“

کتنی پاکیزہ درخواست پیش کی!۔۔۔!

اول تو نماز افضل العبادات ہے کہ اس سے اونچی کوئی عبادت نہیں، اس کی درخواست کی۔۔۔ پھر اس

عبادت کی درخواست بھی کہاں کی ___؟ مسجد نبوی میں ___ بس میں ایک نماز کا ثواب پچاس ہزار نمازوں کے ثواب کے برابر ملتا ہے ___ کون سے امام کے پیچھے درخواست کی ___؟ جو عالم میں سب سے افضل ہستی اور ذات بابرکات ہے ___ اور کس جماعت میں شامل ہو کر نماز پڑھنے کی درخواست کی ___؟ صحابہؓ کی جماعت میں ___ جن کے بارے میں مسلمانوں کا اجماعی عقیدہ ہے کہ امت میں بڑے سے بڑا قطب، غوث کسی مقام پہ پہنچ جائے۔ صحابیت کے مقام کی گرد کو نہیں پہنچ سکتا، تو صحابہؓ تمام امت سے بالا جماع افضل ہیں ___ تو کتنی پاکیزہ درخواست کی کہ افضل العبادات نماز کی درخواست تھی۔ بہترین اور اعلیٰ ترین مسجد میں نماز پڑھنے کی درخواست تھی ___ اعلیٰ ترین جماعت میں شامل ہونے کی درخواست تھی اور اعلیٰ ترین امام کے پیچھے نماز کی درخواست تھی۔

لیکن حضور صلی اللہ علیہ وسلم نے جواب میں ارشاد فرمایا :

صلوٰتک فی دارک خیر من صلوٰتک فی مسجدی ہذا

تیرا نماز گھر میں پڑھنا میری مسجد میں نماز پڑھنے سے افضل ہے۔۔

پھر فرمایا :

وصلوٰتک فی بیتک خیر من صلوٰتک فی دارک

اور گھر کے صحن اور احاطے میں نماز پڑھنے سے بہتر گھر کے دالان میں نماز پڑھنا ہے۔

پھر فرمایا :

وصلوٰتک فی مخدعک خیر من صلوٰتک فی بیتک

اور گھر میں بھی اندر کی کوٹھڑی میں نماز پڑھنا افضل ہے۔ گھر کے دالان میں نماز پڑھنے سے۔

گویا اس کا مطلب یہ نکلا کہ جس حصے میں پردہ بڑھتا گیا، اس حصے میں افضلیت بڑھتی گئی ہے۔ مسجد میں جانے کی بہ نسبت گھر میں عورت زیادہ پردہ نشیں ہے تو اس میں نماز افضل قرار دی گئی، پھر گھر کے صحن سے دالان میں زیادہ پردہ ہے کہ آسمان سے اسے کوئی نہیں دیکھ سکتا۔ اس میں بہ نسبت صحن کے افضل ہے، پھر اندر کی کوٹھڑی دالان سے زیادہ افضل ٹھہرائی گئی کہ اس میں اور بھی زیادہ پردہ ہے۔

حاصل یہ نکلا کہ جتنا زیادہ پردہ ہوگا، جتنا زیادہ چھپنا ہوگا اتنی ہی زیادہ افضلیت عورت کے لئے بڑھتی جائے

گی۔

حتیٰ کہ مسجد حرام و مسجد ابراہیمی مکہ مکرمہ میں جس کے حج کے لئے عالم جاتا ہے۔ جو ہم سب کی عبادت کا مرکز ہے کہ جب تک ہماری اپنی مسجد کا رخ مسجد حرام کی طرف نہیں ہوگا اس وقت تک نماز قبول نہیں ہوگی۔ گویا ہر مسجد، مسجد حرام کی طرف رخ کئے ہوئے ہے ___ اس کے بارے میں حدیث میں ارشاد ہے کہ :

”وہاں ایک نماز پڑھنا، ایک لاکھ نمازوں کے برابر ہے۔“

گویا ایک لاکھ گنا اجر ملتا ہے ___ لیکن عورت کے لئے یہ افضلیت نہیں رکھی گئی۔ عورت وہاں بھی اگر گھر میں پڑھے گی تو اس نماز سے زیادہ افضل نماز ہوگی جو کہ وہ مسجد حرام میں نماز پڑھتی ___ تیرا آدمی عورت کو اجازت دے دے کہ وہ کسی نہ کسی وقت جا کے مسجد حرام میں نماز پڑھ لے۔ لیکن وہ اتنی پابندی کرے کہ دھوپ ہو، گرمی ہو، کسی نہ کسی طرح پہنچے ___ فرمایا افضل یہی ہے کہ گھر میں نماز پڑھے۔ اس کا حاصل بھی وہی نکلا کہ وہاں اجنبی مردوں کا ہجوم ہے، اختلاط زیادہ بڑھے گا، ممکن ہے کہ قلب میں کوئی فساد پیدا ہو جائے ___ ممکن ہے کوئی برائی آجائے، ممکن ہے کوئی برائی پیدا ہو۔ تو شریعت چاہتی ہے کہ نفس انسانی کو پاک بنایا

جائے جس میں خیالات بھی برے پیدا نہ ہوں اس لئے ان اسباب کو قطع کیا جائے گا جن سے کوئی بد خیالی ہو سکتی ہے۔

یہ کیفیت کیوں ہے؟ دراصل اسے اسی بری حرکت سے بچانا ہے، یہ چیزیں اس برائی کا جسے زنا کہتے ہیں ذریعہ بن سکتی تھیں، تو ہمیں سے روک دیا گیا۔ اس کو شریعت کی اصطلاح میں سد ذرائع کہتے ہیں۔ اس کے ذرائع سے روک دیتے ہیں تاکہ آدمی مقاصد سے بچ سکے۔ اگر وسائل اور ذرائع میں پھنس گیا تو آسان ہے کہ ایک دن وہ ضرور مقصد تک پہنچ جائے گا۔

طریق تربیت

حدیث میں ہے کہ :

ما سکر کثیرہ فقلیلہ حرام

جس چیز کے بہت سے حصے میں نشہ ہے اس کا تھوڑا حصہ بھی ناجائز ہے۔ شراب کا جیسے ایک گھونٹ ممنوع ہے، ایک قطرہ چکھنا بھی ممنوع ہے، حالانکہ ایک قطرہ پینے سے نشہ نہیں پیدا ہوتا، اور شراب نشہ کی وجہ سے حرام کی گئی ہے، تو ایک قطرہ پی لینا جائز ہونا چاہئے، اس لئے کہ اس میں حکم کی علت نہیں پائی جاتی اور وہ نشہ ہے۔ جب ایک قطرہ چکھنے میں نشہ نہیں ہے تو جائز ہوتا، مگر اسے ناجائز قرار دیا گیا۔ کیوں؟ اس لئے کہ جس نے آج ایک قطرہ چکھا ہے، وہ کل ایک گھونٹ بھی پئے گا۔ اور جو کل کو ایک گھونٹ پئے گا، وہ کل کو ایک گلاس بھی پئے گا۔ اور جو پرسوں کو ایک گلاس پئے گا وہ چند دن کے بعد شرابی بن جائے گا۔ شرابی بننے سے روکنا اصل مقصود ہے۔ تو ایک قطرہ سے رکاوٹ شروع کی تاکہ وہاں تک نہ پہنچ سکے۔

حدیث میں ہے کہ :

من اتى عرفاً فقد كفر بما انزل على محمد صلى الله عليه وسلم

حدیث میں ہے کہ جو کسی جادوگر کے پاس گیا اس نے شریعت محمدی کے ساتھ کفر کیا۔ حالانکہ کفر جب ہوتا ہے جب آدمی توحید کا انکار کرے، نبوت کا انکار کرے، قیامت کا انکار کرے، تب کفر لازم ہوتا ہے۔ جادوگر کے پاس جانے سے تو بظاہر کفر نہیں آنا چاہئے۔

مگر اسے کفر کیوں قرار دیا گیا؟

نتیجے کے اعتبار سے کہ جو آج جادوگر کے پاس گیا ہے تو اول تو اس کے دل سے جادو کی برائی نکلے گی۔ اور کو وہ فرمائش کرے گا کہ تو کچھ جادو کر۔ پرسوں کو وہ سیکھے گا کہ مجھے بھی یہ تعویذ اور منتر سکھلا دے اور ترسوں کو اچھا خاصا جادوگر بن جائے گا۔

اس سے بچانے کے لئے جادوگر کے پاس جانے ہی سے روک دیا گیا۔ کہ جادوگر کے پاس جاتے ہی ایسا ہو گا؟ اور یہ نوبت آئے ہی کیوں؟ تو یہ سد ذرائع ہے کہ وسائل سے روک دیتے ہیں تاکہ آدمی مقاصد تک نہ پہنچ پائے۔

آج کی عورت کا تمدن

اب آج کی زندگی میں اگر دیکھا جائے تو ہم سب سے زیادہ منکرات میں گرفتار ہیں۔ یعنی کہا تو یہ گیا ہے کہ اجنبی عورت باہر نہ نکلے، بے پردہ نہ نکلے، آج عورتوں کا کیا قوم کا شعار اور تمدن یہ بن گیا ہے کہ حنفی عورت

زیادہ سے زیادہ باہر جائے اسے تہذیب سمجھا جاتا ہے۔ حالانکہ حدیث میں صاف فرمایا گیا اور خبر دی گئی کہ :

رب کاسیات عاریات مانلات مملات لا یدخلن الجنة

ہست سی عورتیں جو لباس پہنی ہوئی ہیں لیکن پھر بھی سنگی ہیں۔ وہ نکلیں گی کہ لباس بھی پہنے ہوں گی، مگر پھر بھی عریاں ہوں گی۔ خود بھی اجنبیوں پر مائل ہوں گی، دوسروں کو بھی اپنی طرف مائل کریں گی۔ ان کو جنت میں داخل نہیں ہونے دیا جائیگا۔ جنت کا مقام کریم ان کا ٹھکانا نہیں ہوگا جب تک انہیں سزا دے کر پاک نہ بنایا جائے یا جو بھی اللہ چاہے، ایک ایسی کی وہ اس مقام کریم میں داخل ہو جائیں۔ ایسا نہیں ہوگا۔

فرمایا گیا کہ ایک وقت آئے گا کہ عورتوں کے سر ایسے ہوں گے جیسے اونٹ کی کوہان حرکت کرتی ہوئی ہوتی ہے۔ یعنی بال اس طرح سے بنائیں گی جیسے اوپر ایک ٹوکرا سا رکھا ہوا ہو اور معلوم ہو کہ اونٹ کی کوہان ہے۔ آج ہم آنکھوں سے دیکھتے ہیں کہ وہ پیشین گوئی پوری ہو رہی ہے۔ اسی طرح سے مائعات بھی ہیں اور مملات بھی ہیں اور عاریات بھی ہیں۔

لباس کی عریانی

لباس پہنے ہوئے ہیں اور پھر عریاں ہیں۔ اس کی کئی صورتیں ہوتی ہیں۔ ایک تو یہ ہے کہ لباس ہی ناقص ہو۔ جیسے آج کل ہے کہ پنڈلیاں بھی کھلی ہوئی ہیں بازو بھی کھلے ہوئے ہیں۔ سینہ بھی کھلا ہوا۔ پشت بھی کھلی ہوئی اور سر بھی کھلا ہوا ہے۔ حالانکہ عورت کا بدن گردن سے لے کر ٹخنوں تک ستر قرار دیا گیا ہے کہ اس کا گروہ نہ چھپائے تو نماز نہیں ہو سکتی۔ سوائے خاص حالتوں کے۔ تنہائی میں بھی اس کا چھپانا ضروری ہے۔ چہ جائے کہ بھرے مجمعوں میں عورتیں ستر کھول کر نکلیں۔ تو ایک تو لباس کے ناقص ہونے کی وجہ سے عریانی ہو اور لباس ہی ناقص ہو کہ گھٹنے ٹخنے سب ننگے۔

اور ایک یہ کہ لباس تو پورا ہو، گردن سے لے کر ٹخنے تک سب بدن چھپا ہوا، لیکن اتنا باریک ہو کہ چھپنے کے باوجود بدن اندر سے ڈھپک ہا ہے۔ یہ بھی کاسیات اور عاریات میں داخل ہے کہ لباس بھی ہے اور عورت پھر بھی سنگی ہے۔ اتنا باریک لباس لائیلون کا پن لیا کہ وہ لباس نظر نہیں آتا، مگر بدن اندر سے نظر آتا ہے۔ اور تیسری صورت یہ ہے کہ لباس سر سے پیر تک ہو اور موٹے کپڑے کا ہو مگر بدن کے اوپر اتنا چست ہو کہ بدن کی ساری حیثیت نمایاں ہو رہی ہے۔ یہ بھی اس کا فرد ہے۔ جیسے آج کل ہم سنتے ہیں کہ ایک لباس چلا ہے جسے ٹیڈی کہتے ہیں کہ پاجامہ ہے تو وہ اتنا کسا ہوا، اور چست ہے کہ اس میں ران اور پنڈلی کی پوری حیثیت نمایاں ہوتی ہے۔ اگرچہ وہ نظر نہ آئے۔ غرض ایک عریانی یہ ہے کہ لباس ناقص ہو، اور ایک عریانی یہ کہ لباس پورا ہو مگر اتنا باریک ہو کہ بدن کو چھپانہ سکتا ہو۔ اور ایک یہ کہ لباس پورا بھی ہو، اور موٹا بھی ہو مگر چست اتنا ہو کہ بدن کی حیثیت نمایاں کرتا ہو۔ یہ سب کاسیات و عاریات کہ لباس پہنے ہوئے ہو کر بھی عریانی کے افراد میں داخل ہیں۔

اس کو فرمایا گیا :

لا یدخلن الجنة

وہ جنت کی ہوا نہیں پائیں گی، مقام کریم تک نہیں پہنچیں گی۔ انہیں رضائے خداوندی کا مقام حاصل نہیں ہوگا۔ آج نماز، روزہ جتنا ضروری ہے ان سے زیادہ ان چیزوں سے بچنا اور بچانا ضروری ہے کہ ہم

خود بھی بچیں اور اپنی نسلوں کو بھی بچائیں اور اپنی عورتوں کو بچائیں۔

اجتناب منکرات کی تاکید

شریعت نے یہاں تک اس کی تاکید کی ہے کہ حقیقی بہن بھائی ہوں، ابھی جوان بھی نہیں ہوئے، دس گیارہ برس کے ہیں تو فرمایا گیا کہ دونوں کو تنہا مکان میں مت چھوڑو، ایک چارپائی پر شریعت نے دو بہن بھائی کو لیٹنے کی اجازت نہیں دی، حالانکہ حقیقی بہن بھائی ہیں۔ ابھی بالغ بھی نہیں ہیں۔ مراہقت کا درجہ ہے۔ دس گیارہ سال کی عمر ہے۔

مثل مشہور ہے کہ آدمی کا شیطان آدمی ہوتا ہے۔ شیطان کو آتے ہوئے کیا دیر لگتی ہے۔ شریعت رحیم و کریم ہے وہ ایسے اسباب ڈالتی ہے کہ ہر انسان مقدس اور منزہ بنے، پاک اور پارہ سائبے، تو ان اسباب سے بچنا پڑے گا۔ جو تقویٰ و طہارت اور پارہ سائی میں خارج ہوتے ہیں۔ ان سے بچنا اس سے زیادہ ضروری ہے۔ جتنا کہ فرائض کا انجام دینا ضروری ہے، ایک طرف آپ نماز پڑھیں اور ایک طرف گھر کی معاشرت جو بد کاری کی طرف جارہی ہو اسے نہ روکیں، تو وہ نماز بھی اپنا اثر نہیں دکھلائے گی جب تک ان چیزوں سے بچاؤ نہ ہو، دوا اثر نہیں دکھلائے گی جب تک پرہیز نہ کیا جائے، ایک طرف تو زکام کی حالت میں اپنے گل بنفشہ پیا اور دوسری طرف آپ نے سیر بھر وہی برف ملا کر پی لی، تو گل بنفشہ کا ایسے میں کیا اثر ظاہر ہوگا؟

غرض منکرات سے بچنا اس سے زیادہ ضروری ہے، جتنا کہ معروف چیزوں پر عمل کرنا ضروری ہے۔

سوسائٹی کی تباہی کے عوامل

اور منکرات میں بھی چھوٹے چھوٹے گناہوں سے بچنا زیادہ ضروری ہے۔

صدیقہ عائشہ رضی اللہ عنہا فرماتی ہیں :

الاکم ومعقرات الذنوب۔

اے لوگو! حقیر گناہوں سے زیادہ بچنے کی کوشش کرو، بڑے بڑے گناہوں سے تو آدمی کبھی وضع داری اور ظاہر داری کی وجہ سے بچ جاتا ہے۔ ایک اچھی سوسائٹی میں بیٹھنے والا کبھی کھلے بندوں شراب نہیں پئے گا۔ اس کا جی تو چاہتا ہے مگر خیال یہ ہے کہ دنیا کیا کہے گی کہ ایسا بڑا آدمی اور شراب خانوں میں بیٹھا ہے۔ تو اس سے بچنا کبھی سوسائٹی کی وجہ سے بھی ممکن ہوتا ہے۔ لیکن چھوٹے چھوٹے گناہ جن کی طرف کسی کی بھی نگاہ نہیں جاتی، انہیں آدمی کرتا رہتا ہے۔ اس کو یہ سمجھتا ہے کہ وضع داری کے خلاف مجھ پر کوئی ملامت نہیں ہوگی۔

صدیقہ عائشہ رضی اللہ عنہا فرماتی ہیں کہ ان سے بچنے کی زیادہ کوشش کرو، وہی آدمی کے قلب کا ناس مارتے ہیں آپ اجنبیہ کی طرف نگاہ ڈالیں کوئی دیکھنے والا نہیں، کوئی بھی نہیں سمجھے گا، لیکن اس سے بچنا اس سے زیادہ ضروری ہے جتنا زنا سے بچنا، کیونکہ آگے بڑھنے کا یہی راستہ ہے۔ تو

ومعقرات الذنوب

سب سے زیادہ چھوٹے چھوٹے گناہوں سے بچو جن کو آدمی یہ بھی نہیں سمجھتا کہ یہ کوئی گناہ ہوگا اور کبھی بھی لیتا ہے۔ اور انجام کار وہ بڑی برائی کی طرف پہنچا دیتے ہیں۔ سوسائٹی جو تباہ ہوتی ہے۔ وہ منکرات سے تباہ ہوتی ہے۔ اس واسطے ان سے زیادہ بچنے کی ضرورت ہے۔

اخلاقی جرأت کے بغیر استیصال جرائم ممکن نہیں

اور یہ نہیں ہو سکتا جب تک کہ قلب کے اندر پارسائی کا جذبہ پیدا نہ کر لیا جائے یعنی دوسرے روکتے رہیں اور آپ روکتے رہیں۔ اسے رکنا نہیں کہتے یہ تو مجبوری کا رکنا ہے، آپ کے قلب کے اندر خود داعیہ پیدا ہو کے مجھے رکنا چاہئے اگر قانون آپ کو روکے اور آپ رک جائیں یہ مجبوری کا رکنا ہے۔ ہزاروں جرائم اور ہزاروں برائیاں ہیں کہ قانون سے ان کا استیصال نہیں ہو سکتا، قانون سے وہ جرائم بند نہیں ہو سکتے جب تک خود انسان میں بچنے کی اخلاقی جرأت نہ ہو اور اپنے اندر جذبہ ہو۔

ایک تھیلی میں بھرا ہوا تین لاکھ روپیہ ایک تنہا مکان میں رکھا ہوا ہے وہاں پولیس کا بھی کوئی آدمی نہیں، سی آئی ڈی کا بھی کوئی آدمی نہیں۔ اگر آپ اٹھالیں کوئی روکنے والا نہیں۔ پھر بھی اگر آپ روکتے ہیں۔ تو کیوں روکتے ہیں؟ اللہ کا خوف آپ کو رکاوٹ ڈالتا ہے۔ تو اصل میں جرائم سے بچانے والا خدا کا خوف ہے، پولیس نہیں بچا سکتی۔

قوانین کی کثرت سے جرائم کم نہیں ہو سکتے

اگر پولیس سے، ہتھیاروں سے، اور فوجی قوتوں سے گناہوں سے روکا جاسکتا تو آج کی دنیا سب سے زیادہ متقی ہوتی۔ اس لئے کہ آج نہ فوج کی کمی نہ پولیس کی کمی نہ ہتھیاروں کی کمی۔ زمانے میں کبھی ایسے نئے نئے ہتھیار نہیں دیکھے گئے جتنے آج کے زمانے میں ہیں، فوج کی اتنی تعداد دنیا میں کبھی دیکھنے میں نہیں آئی جتنی آج ہے۔ پولیس اتنی کبھی نہیں بنی جتنی آج ہے۔ حتیٰ کہ راستے راستے پر پولیس ہے۔ لیکن یہ چیزیں بڑھتی جا رہی ہیں جرائم بھی بڑھتے جا رہے ہیں۔ بنا وہی ہے کہ جرائم کا روک لینا، پولیس کا کام نہیں ہے، محض قانون کا کام نہیں، جب تک انسان کی اخلاقی حالت اندر سے صحیح نہ ہو، اور جب تک اللہ کا خوف سامنے نہ ہو آدمی جرائم سے نہیں بچ سکتا۔

تقویٰ شعار ہی جرم سے بچتا ہے

حضرت مولانا تھانوی رحمۃ اللہ علیہ کا واقعہ جو خود حضرت نے ہی سنایا تھا کہ وہ سہارنپور کا سفر فرما رہے تھے۔ اور سہارنپور کے گئے مشہور ہیں بہت عمدہ ہوتے ہیں۔ تو دو تین دھڑی گئے خرید لئے۔ اتفاق سے ساتھ میں دو ایک مسلمان چیکر بھی تھے جو حضرت سے عقیدت رکھتے تھے۔ حضرت نے فرمایا کہ :

”بھائی! کانٹے پر جا کر انہیں تلوادو۔ تاکہ محصول ادا کر دوں۔“

وہ جو چیکر ساتھ تھے انہوں نے کہا، حضرت! اس کی ضرورت نہیں، ہم ہی تو چیک کرتے ہیں اور ہم ساتھ چل رہے ہیں۔ آپ بے تکلف تشریف رکھیے۔

فرمایا :

”بھائی! مجھے آگے جانا ہے۔“

انہوں نے کہا، آگے آپ کہاں جائیں گے؟

فرمایا :

”فی الحال تو میں کانپور جا رہا ہوں۔ اور آپ لوگ غازی آباد میں میرا ساتھ چھوڑ دیں گے۔ دلی چلیں جائیں گے۔ پھر آگے کیا ہو گا؟ وہ دوسرے چیکر آئیں گے۔ اور وہ ڈبل محصول لیں گے، ممکن ہے کہ وہ

جرمانہ بھی ڈالیں، تو آپ مجھے بتلا کرنا چاہتے ہیں۔۔۔؟“

انہوں نے کہا کہ ہم غازی آباد میں اس گاڑی کے چیکر کو کہہ دیں گے، وہ بھی آپ کو نہیں روکیں گے۔
فرمایا۔۔۔

”جب میں کانپور کے اسٹیشن پر اتروں گا اور دروازے سے باہر جاؤں گا تو وہاں ٹکٹ لینے والا کھڑا ہوگا، وہ کہے گا۔۔۔“

انہوں نے کہا۔ ہم ان چیکروں کے ذریعے اس بابو سے بھی کہلوادیں گے، وہ بھی آپ کو نہیں چھیڑے گا۔

اس پر فرمایا :

”بھائی! مجھے اور آگے جانا ہے۔۔۔“

انہوں نے کہا، حضرت! آگے اور کہاں جانا ہے۔ بس آپ گھر پہنچ گئے، فرمایا، ”اس سے بھی آگے جانا

ہے۔۔۔“

”مجھے اللہ کے پاس بھی تو جانا ہے، مجھے اپنے خدا کو بھی منہ دکھانا ہے، اگر چیکر نے چھوڑ دیا اور گھر تک پہنچ گیا، مگر قبر اور حشر میں میرا کیا حال ہوگا۔ پھر مجھ سے گرفت ہوگی کہ تم نے کیوں یہ ناجائز حرکت کی؟ تم نے قانون کی یہ چوری کیوں کی۔۔۔؟ اس وقت میں کیا جواب دوں گا؟ اس لئے آپ مہربانی کر کے تلوادیں، میں یہیں سے محصول دیئے دیتا ہوں، تاکہ میں دنیا اور آخرت کی گرفت سے بچا رہوں۔“

یہ چیز تھی جس نے حضرت کو بچایا، اور ہر مسلمان کو بچانے والی چیز یہ ”خوف خداوندی“ ہے جو قلب کے اندر ہوتا ہے یہ جرائم سے بچاتا ہے، قانون منظر عام کی برائیوں کو روک سکتا ہے، اگر آپ کھلے بندوں ڈکیتی ڈال رہے ہوں یا کھلے بندوں بد امنی کی پولیس آکر آپ کو پکڑ لے گی، مگر تنہائی میں چھپ کر بد امنی ہوتی ہے جہاں پولیس کو کانوں کان خبر نہ ہو، وہاں بچانے والا کون ہے، وہ تو وہی اپنا ضمیر اور اپنا قلب بچائے گا۔ تو سب سے بڑی پولیس وہ قلب کا جذبہ ہے جو انسان کے اندر موجود ہے، ایک بھی پولیس نہ ہو اور قلب کے اندر موجود ہمدردی خود بخود بچے گا۔

انسداد جرائم میں پارلیمنٹ کی ناکامی

دو واقعے یاد آئے۔ اور دونوں میں فرق کا آپ اندازہ کریں۔

پچھلے دنوں اخبارات میں یہ خبر آئی تھی کچھ عرصہ ہو ا ہے کہ امریکہ میں یہ سوال اٹھا کہ شراب کی بندش ہونی چاہئے۔ چنانچہ جتنے ذمہ داران حکومت تھے وہ اس پر متفق ہو گئے کہ شراب کو بند ہونا چاہئے۔ اس کے لئے ایک کمیٹی بنائی گئی جو شراب بندی کا قانون بنائے۔ اس کے لئے کتنے لاکھ روپے کا بجٹ منظور کیا گیا کہ برس ڈیڑھ برس میں وہ قانون تیار ہوگا، تو قانون بنانے والوں کی تنخواہیں دی جائیں گی، دفتری اخراجات ہوں گے، تو لاکھوں روپے کا بجٹ منظور ہوا۔۔۔ برس دن میں وہ قانون تیار ہوا۔۔۔ جب قانون بن گیا، اسے پارلیمنٹ میں پیش کیا گیا، اس کی پہلی خواندگی ہوئی۔۔۔ اس کے بعد پارلیمنٹ نے منظور کر کے یہ حکم جاری کیا کہ پبلک میں اس کا اشتہار دیا جائے اور اس قانون کو عام کیا جائے، تاکہ اس کے بارے میں رائے عامہ معلوم ہو۔۔۔ اس کی لکھائی چھپائی اور رائج کرنے کے لئے کئی لاکھ روپے کا بجٹ منظور ہوا، تاکہ اس قانون کو چھاپ کر پورے ملک میں شائع کریں۔ تاکہ جتنے اہل فکر ہیں وہ اس پر رائے زنی کریں۔۔۔

ایک عرصے تک اس کو منتشر رکھا گیا اور پھیلا یا گیا، تاکہ لوگ اپنی اپنی رائے ظاہر کریں۔ جب رائیں آگئیں پھر وہ پارلیمنٹ میں پیش ہوا، پارلیمنٹ نے اس کو منظور کی، اب اس کے چلانے کے لئے کئی کروڑ روپے کا بجٹ منظور کیا گیا، کہ زائد پولیس رکھی جائے جو اسے جاری کرے اور نافذ کرے، تاکہ اہل ملک اس پر عمل کریں، گویا کروڑوں روپے خرچ کر کے قانون بنا اور وہ جاری کرویا گیا۔ پولیس کو ہدایت کی گئی کہ ایک برس کے بعد رپورٹ کرے کہ اس پر عملدرآمد کیسا رہا، اور اس کے کیا اثرات نمایاں ہوئے؟

برس دن کے بعد پولیس نے رپورٹ دی کہ پہلے اگر شراب پینے والے پچاس ہزار تھے تو اب ایک لاکھ بن گئے ہیں۔ یہ اس کا اثر نمایاں ہوا۔ اور وہ کیوں نمایاں ہوا؟

اس لئے کہ پہلے شراب خانے کھلے ہوئے تھے، ہزاروں آدمی پیتے تھے، مگر بہت سے وضعدار لوگ اس لئے نہیں پیتے تھے کہ ہماری ساکھ پر جب آئے گا لوگ ہمیں برا سمجھیں گے کہ یہ شرابیوں کی جگہ بیٹھے ہوئے ہیں، وہ بچتے تھے اور اکاؤنٹ آدمی چھپ چھپا کر پی لیتا تھا۔

لیکن جب قانون کی بندش ہو گئی، اور سب کو روک دیا گیا تو سب نے بلیک کر کے اسے چوری سے پینا شروع کیا، تو جو لوگ وضعداری کی وجہ سے کھلم کھلا نہیں پی سکتے تھے، انہوں نے کہا کہ اب جب سارے چوری سے پی رہے ہیں تو ہم بھی چوری سے پینے لگیں، تو پہلے پینے والے پچاس ہزار تھے، اب ایک لاکھ بن گئے۔ یہ گویا اس قانون کا نتیجہ نکلا۔ گورنمنٹ کے سامنے پیش کیا گیا۔ اس نے کہا کہ یہ حکمت کے وقار کے خلاف ہے کہ اس قانون کو واپس لیا جائے۔ قانون جاری رہے اور پولیس دارو گیر کرتی رہے تو قانون بھی چلتا رہا۔ اور شراب خوری بھی چلتی رہی۔ دونوں چیزیں اپنی جگہ رہیں۔ انسداد نہیں ہو سکا، بالکل شراب بند نہیں ہو سکی، پینے والے پیتے رہے، چوری سے پیتے رہے۔ گویا وہ لاکھوں کروڑوں روپیہ اکارت گیا جو صرف کیا گیا تھا۔ جو پہلے صورت تھی وہی اب ہے بلکہ بری ہو گئی کہ چھپ چھپ کر لوگ پیتے ہیں۔ ایک تو یہ واقعہ آپ کے سامنے ہے۔ اور ایک دوسرا واقعہ سامنے رکھیے۔

انسداد جرائم میں اسلام کا طریق کار

اسلام سے پہلے زمانہ جاہلیت میں شراب عام تھی، تمام عرب پیتے تھے شراب ان کی گٹھی میں پڑی ہوئی تھی، حتیٰ کہ بچہ پیدا ہوتا۔ تو پہلے اس کو شراب چٹاتے تھے۔ اتنی شراب عام تھی۔ اسلام آنے کے بعد بھی شراب رائج رہی، لوگ پیتے رہے۔ مسلم بھی ہیں اور پیتے بھی رہے۔ لیکن جب وقت آیا کہ شراب کو بند کیا جائے، تو ایسا ایک حکم نہیں دیا گیا کہ روک دو، سب سے پہلی چیز یہ تھی کہ قلوب میں ایک سوال پیدا ہوا۔ قرآن کریم نے اس کو نقل کیا۔

يَسْئَلُونَكَ عَنِ الْخَمْرِ وَالْمَيْسِرِ

اے پیغمبر! لوگ آپ سے سوال کرتے ہیں شراب اور جوئے کے بارے میں :

قُلْ فِيهِمَا اِثْمٌ كَبِيرٌ وَمَنْفَعٌ لِلنَّاسِ

آپ فرمادیں کہ جوئے اور شراب میں کچھ نفع ہے، کچھ نقصان ہے، مگر نقصان غالب ہے، نفع مغلوب ہے۔ نقصان زیادہ ہے نفع کم ہے۔

اِنَّهُمَا اَكْبَرُ مِنْ نَفْعِيهِمَا

شراب اور جوئے کا نقصان زیادہ ہے، نفع کم ہے۔۔۔ بس اتنی آیت نازل ہوئی، شراب پینے کی ممانعت نہیں فرمائی گئی، صرف اس کی مذمت بیان کی گئی، تو حدیث میں ہے کہ بہت سے وہ خواص صحابہ رضی اللہ عنہم جو منشاء نبوت کو سمجھتے تھے، انہوں نے آج ہی سے شراب ترک کر دی کہ جب اللہ تعالیٰ نے نقصان بیان کیا ہے تو شراب پسندیدہ معلوم نہیں ہوتی۔

غرض بہت سے حضرات نے تو اسی دن ترک کر دی تھی۔۔۔ لیکن کچھ لوگ پیتے بھی رہے۔ چند دن کے بعد ایک دوسرا حکم نازل ہوا۔ اور ایک دوسری آیت نازل ہوئی :

لَا تَبْهَأَ الَّذِينَ آمَنُوا لَاتَقْرَبُوا الصَّلَاةَ وَأَنْتُمْ سُكَرَىٰ

”اے ایمان والو! شراب پی کر نشے کی حالت میں نماز مت پڑھو۔“

تو نمازوں کے اوقات میں شراب ممنوع قرار دی گئی۔ نمازوں کے اوقات کے سوا لوگ پیتے رہے، نماز کی حالت میں شراب پی کر جانا حرام قرار دیا گیا، گویا پانچ اوقات میں بندش ہوئی، باقی اوقات میں جائز ہوئی۔ اس آیت کے اترنے کے بعد ہزاروں صحابہ رضی اللہ عنہم نے شراب ترک کر دی کہ رخ یہ بتلا رہا ہے کہ یہ ممنوع کی جائے گی اللہ کو یہ پسند نہیں ہے۔

کچھ عرصہ کے بعد تیسرا حکم نازل ہوا :

لَا تَبْهَأَ الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ

”اے اہل ایمان! یہ شراب اور جوا، اور یہ فال نکلنے کے تیر و ترکش یہ سب شیطانی حرکتیں ہیں، ان کے پاس بھی مت پھٹکو۔۔۔ آج مکمل طور پر شراب حرام ہوئی۔“

حدیث میں ہے کہ جس دن یہ آیت نازل ہوئی ہے، جس کے گھر میں دس منگے تھے، اس نے وہ پھوڑ دیئے، جس کے ہاں ایک مٹکا تھا، اس نے وہ توڑ دیا، اور مدینے کی گلیوں میں، نالیوں میں شراب اس طرح بہتی پھر رہی تھی جیسے برسات میں پانی برستا ہے۔ ایک قطرہ کسی کے گھر میں باقی نہیں رہا۔ تو آپ نے فرق دیکھا کہ امریکہ نے کئی کروڑ کا بجٹ منظور کیا اور ثمرہ یہ نکلا کہ پینے والے دوئے ہو گئے، اسلام کے دور میں نہ ایک بجٹ منظور ہوا، نہ ایک کروڑ کا، نہ ایک پیسے کا۔ ممانعت کا حکم بھی پوری طرح سے نہیں آیا کہ لوگوں نے شراب کو چھوڑنا شروع کر دیا۔۔۔ اور ایک ایک گھر پاک اور صاف ہو گیا۔

قانونِ حکومت اور قانونِ الہی کا فرق

فرق کیا تھا۔۔۔؟

وہاں قانون کا دباؤ تھا، یہاں اللہ کا خوف تھا، خوف خداوندی آیا تو شراب کا استیصال ہو گیا اور جڑکت گئی، وہاں قانون محض کا دباؤ تھا۔ تو قانون محض سے جرائم بند نہیں ہوا کرتے جب تک اپنے قلب میں اللہ کا خوف اور ڈر موجود نہ ہو۔۔۔ تو شریعت اسلام برائیوں اور منکرات سے بچانا چاہتی ہے، مگر دباؤ سے نہیں۔ اس کے ذریعے بچانا چاہتی ہے کہ خود تمہارے ضمیر کے اندر دباؤ پیدا ہو۔ ضمیر خود کہے کہ یہ بری چیز ہے۔ ہم اسے چھوڑنا چاہتے ہیں۔

حقیقت معصیت

نبی کریم صلی اللہ علیہ وسلم سے پوچھا گیا :

ما الاثم يا رسول الله؟

یا رسول اللہ گناہ کیا چیز ہے؟

آپ نے نہیں فرمایا کہ شراب پینا گناہ ہے، زنا کرنا گناہ ہے، چوری کرنا گناہ ہے، یہ نہیں فرمایا۔ کیا فرمایا

؟

ما حاک فی صدوک

تم پوچھتے ہو گناہ کیا ہے؟

جو تمہارے دل میں کھٹک پیدا کرے وہ گناہ ہے۔ اسے ترک کرو، جس کو تم کھلے بندوں نہ کر سکو، لوگوں کے سامنے کرتے ہوئے شرماؤ، سمجھ لو، وہ برائی ہے اور گناہ ہے، بس اس سے بچنے کی کوشش کرو۔ گویا گناہ سے بچنے کا تعلق قلب سے رکھا گیا۔ ملحاک فی صدوک، جو تمہارے دل میں کھٹک پیدا کرے، اس سے بچو۔ یہ نہیں کہا گیا جس سے پولیس روکے اس سے بچو، جس سے حکومت اور فوج روکے اس سے بچو، اس لئے کہ وہ منظر عام کی چیزوں سے روکیں گی، اور دل میں تمہارے کھوٹ رہا تو آنکھ بچا کے پھر تم وہی حرکت کرو گے۔ ہم چاہتے ہیں کہ دل پاک ہو۔ فقط ہاتھ اور پیر کے پاک ہونے سے کام نہیں چلتا۔

گورنمنٹ جب چور کو جیل میں بند کر دیتی ہے۔ وہ یقیناً اتنے دن چوری سے بچا رہے گا جتنے دن جیل میں رہے، لیکن اس کے قلب سے چوری کا جذبہ نہیں نکلتا وہ اس ارادے میں ہے کہ جب چھوٹوں گا پھر آکر وہی حرکت کروں گا۔ بلکہ بعض چور تو یہ کہتے ہیں کہ گھر ویسی اچھی روٹی نہیں ملتی جتنی آزادی سے جیل میں ملتی ہے، اس لئے ایک دفعہ پھر چوری کرو تاکہ بڑے گھر میں پہنچ جاؤں، بے محنت روٹی ملے گی۔ اسلام چاہتا ہے کہ قلوب پاک کئے جائیں قانون فقط بدن کو پاک کرے گا، قلب کو پاک نہیں کرے گا، دنیوی حکومتوں کا قانون بدن پر نافذ ہوتا ہے، لیکن اللہ کا قانون دلوں پر نافذ ہوتا ہے۔

جس کی وجہ یہ ہے کہ حکام کی حکومت فقط ظاہر پر ہوتی ہے۔ اللہ کی حکومت باطن کے اوپر بھی ہے، اس کا قانون جیسے ظاہر کو روکے گا ویسے باطن کی برائی کو بھی روکے گا، تو شریعت تو یہی چاہے گی کہ فقط یہی نہ ہو کہ تم زنا سے بچ جاؤ یہ ہو کہ زنا کا خیال بھی نہ لاؤ، بلکہ یہ ہو کہ تمہارے قلب میں زنا سے اس طرح نفرت ہو جائے جس طرح نجاست سے نفرت ہوتی ہے، شراب خوری سے تمہیں اس طرح نفرت ہو جیسے پیشاب پاخانے سے نفرت ہوتی ہے۔ یہ جب ہو گا۔ جب قلب پاک ہو گا۔

تربیت کا مرکزی نقطہ

تو سب سے بڑی چیز اسلام میں "تزکیہ قلوب" یعنی دلوں کو پاک بنانا ہے تاکہ جذبات صالح پیدا ہو جائیں، برے جذبات مغلوب ہو جائیں۔ مطمئن ہو کر رہیں، اس لئے فرماتے ہیں کہ :

قَدْ افْلَحَ مَنْ زَكَّاهَا

فلاح وہ پائے گا جو اپنے نفس کو پاک کرے گا۔ یہ نہیں کہا کہ فلاح وہ پائے گا جو برائی چھوڑ دے گا اور برے عمل سے بچ جائے گا، عمل چھوڑ دیا مگر دل میں کرنے کی تمنا ہے۔ جبری طور پر اس نے چھوڑ دیا، صلاح اور فلاح پانے والا وہ ہے جس کا قلب پاک ہو جائے، اس میں برائی سے نفرت بیٹھ جائے۔ اور قلب خودیوں کے

کہ اس برائی کو مت کرو

اس کو حضور اقدس صلی اللہ علیہ وسلم نے فرمایا کہ گناہ، شراب اور زنا نہیں بلکہ ماحاک فی صدوک، جب تمہارا دل یوں کہے کہ یہ برائی ہے تو اس برائی کو چھوڑ دو، وہی فی الحقیقت برائی ہے تو انسان کی پاکی کا دار و مدار اس کے قلب کے اوپر ہے، قلوب صحیح ہو گئے تو قالب بھی صحیح ہو گیا، قلب فاسد ہیں تو قالب بھی فاسد ہے۔

جناب رسول اللہ صلی اللہ علیہ وسلم نے ارشاد فرمایا :

وفي الجسد مضغۃ اذا صلحت صلح الجسد كله واذا فسدت فسد الجسد
كله الا وهي القلب۔

انسان کے بدن میں گاجر کی شکل کا ایک گوشت کا لو تھڑا ہے، جو بائیں طرف لٹکا ہوا ہے، وہ صحیح ہے تو سارا انسان صحیح ہے۔ وہ فاسد ہے تو سارا انسان فاسد ہے۔ فرمایا :

الا وهي القلب

آگاہ ہو جاؤ، وہ انسان کا قلب ہے، اگر آپ کا دل درست ہے تو بدن بھی درست ہے اور دل میں کھوٹ ہے تو سارے بدن میں کھوٹ ہے۔

اس لئے کہ دل ہی کے حکم سے آپ برایا اچھا عمل کرتے ہیں۔ دل میں خیال آتا ہے، خیال سے ارادہ پیدا ہوتا ہے۔ ارادے سے عمل ظاہر ہوتا ہے اگر قلب میں فساد ہے تو خیالات بھی برے پیدا ہوں گے۔ برے خیالات سے برے ارادے پیدا ہوں گے۔ برے ارادوں سے اعمال بھی برے سرزد ہوں گے، اس لئے شریعت چاہتی ہے کہ بجائے اس کے کہ تم ہاتھ پیر کو مانجھو، دھوؤ اور صاف کرو تم قلب کو کیوں نہیں دھوتے، اس کو اگر تم نے دھولیا اور پاک کر لیا، تو سارا بدن خود بخود پاک ہو جائے گا۔

تطہیر قلب

اور قلب کی پاکی ذکر اللہ کی کثرت اور اللہ کے خوف کا مراقبہ کرنے سے ہے کہ آدمی سوچے، بہر حال ایک وقت مجھے اللہ کے سامنے حاضر ہونا ہے۔ اپنی زندگی کا جواب دینا ہے۔ میں کیا جواب دوں گا۔

حضرت جنید رحمہ اللہ تعالیٰ فرماتے ہیں کہ میں نے دنیا میں کوئی عمل ایسا نہیں کیا جس کی حجت میں نے پہلے تلاش نہ کر لی ہو، تاکہ اللہ کے سامنے کہہ سکوں کہ فلاں بات فلاں حجت سے کی۔ محض نفسانی جذبہ سے نہیں کی تھی۔ تو قلب حجت تلاش کر لے کہ جو بھی کرو، اس کی کوئی ایسی قابل قبول وجہ ہو کہ اللہ کے سامنے عرض کر سکوں، کہ یہ وجہ پیش آئی۔ تو اللہ سے زیادہ عذر کا سننے والا کوئی نہیں ہے۔ اگر کوئی سچا عذر لے کر پہنچیں گے، یقیناً آپ کی بات مانی جائے گی۔

کسی بھی گناہ کے کرنے پر یہ نہیں کیا جائے گا کہ ایک دم سزا دے دی جائے، اور جہنم میں جھونک دیا جائے۔ پوچھا جائے گا، اس کو کیوں کیا۔؟ کوئی عذر تمہارے پاس ہے۔؟ اگر کوئی معقول عذر بیان کیا، معاف کیا جائے گا، کوئی عذر آدمی بیان نہ کر سکا، اور واضح ہو گیا کہ محض شقاوت نفس سے کیا جائے، اس وقت سزا جاری کریں گے، اس لئے آپ جو چیز کریں پہلے اس کی حجت تلاش کریں، اور حجت جب تلاش کریں گے جب قلب میں صلاحیت پیدا ہو جائے گی :

قَدْ أَلْعَمَ مَنْ زَكَّهَا وَقَدْ خَابَ مَنْ نَسَّهَا

”صلاح اور فلاح وہ پائے گا جس نے اپنے قلب کو پاک کر لیا۔“

بدن کی پاکی کافی نہیں ہے۔ کپڑوں کی پاکی کافی نہیں ہے۔ اصل پاکی دل کی ہے۔ وہ پاک ہے تو آپ بدن کو بھی پاک کریں گے، کپڑوں کو بھی پاک کریں گے۔

درجات معصیت

بہر حال فرمایا گیا :

اباکم ومحقرات الذنوب

گناہوں سے تو بچو، مگر چھوٹے چھوٹے گناہوں سے بہ نسبت بڑے گناہوں کے بہت زیادہ بچو، یہی بڑے گناہ تک پہنچانے کا ذریعہ بنتے ہیں۔

اس واسطے شریعت اسلام نے گناہ کے دو درجے رکھے ہیں۔ ایک صغیرہ، ایک کبیرہ، مقصود کا درجہ وہ تو کبیرہ ہے اور وسائل کا درجہ صغیرہ کا ہے۔ زنا کا فعل یہ تو کبیرہ گناہ ہے، اور عورت پر نگاہ ڈالنا، تاک جھانک کرنا، اور اس کے پیچھے چلنا یہ صغائر ہیں۔

درجات توبہ

اگر کبیرہ سے بچ گیا، تو صغیرہ گناہ نیکیوں سے خود بخود معاف ہو جاتے ہیں :

اِنَّ الْحَسَنَاتِ يُذْهِبْنَ السَّيِّئَاتِ۔

نیکیاں بدیوں کو خود مٹا دیتی ہیں۔ انسان جب نیکی کرے گا، جتنے صغیرہ گناہ ہیں، کبیرہ سے بچنے کی وجہ سے وہ خود بخود ختم ہو جائیں گے۔ مگر کبیرہ معاف نہیں ہو گا جب تک آدمی توبہ نہ کرے، بلا توبہ کے اس کی گرد انسان کے قلب سے نہیں دھل سکتی۔

اور اس میں بھی اگر کبیرہ گناہ کیا اور اس میں مخلوق کی حق تلفی کی، وہ توبہ سے بھی معاف نہیں ہو گا۔ جب تک وہ صاحب حق معاف نہ کرے۔ اللہ کی آپ چوری کریں گے تو انسان ہے توبہ سے معاف ہو جائے گی۔ لیکن بندوں کی چوری کریں ہزار بار آپ توبہ کریں معاف نہیں ہو گی، جب تک اس کا مال اس کو واپس نہ دیدیں جس کا مال چرایا ہے۔ اگر کسی کو گالی دی ہے ہزار توبہ کریں معاف نہیں جب تک وہ معاف نہ کر دے جس کو آپ نے ناحق گالی دی ہے۔ تو گناہ اس میں صغیرہ اور صغیرہ میں کبیرہ۔ تو صغیرہ معاف ہو جاتا ہے جب آدمی کبیرہ سے بچ جائے، اور کبیرہ توبہ سے معاف ہو جاتا ہے۔ اور وہ کبیرہ توبہ سے بھی معاف نہیں ہوتا جس کا تعلق مخلوق سے ہو۔ جب تک اس صاحب حق سے معاف نہ کرائے۔

قانونی سزا

مثلاً زنا ہے تو حقیقت یہ ہے کہ اس میں آدمی تین گناہ کرتا ہے اور تین کی حق تلفی کرتا ہے، چنانچہ زنا کرنے والے نے سب سے پہلے اللہ تعالیٰ کی حق تلفی کی اس نے حکم دیا تھا کہ زنا مت کرو، اس نے کیا تو خلاف رزی کی۔ ایک گناہ تو یہ ہوا کہ اس نے قانون خداوندی کی خلاف ورزی کی۔

دوسرا اس نے پبلک کا گناہ کیا کہ امن اٹھا دیا اور ایسا راستہ پیدا کر دیا کہ لوگ زنا کرتے پھریں۔ تو یہ پبلک

تیسرا گناہ اپنے نفس کا کیا کہ لازم تھا کہ نفس کو اس برائی سے پاک بناتا۔ اس نے زنا کر کے اپنے قلب کو نفس کو بدن کو سب کو آلودہ کیا اور ملوث کیا۔ تو ایک خدا کی حق تلفی کی۔ ایک عوام کی حق تلفی کی اور اپنے نفس کی حق تلفی کی توبہ کرنے سے اللہ تعالیٰ اپنے حق کو اگر چاہیں گے تو معاف کر دیں گے۔ لیکن یہ جو نفس میں گندگی بیٹھی ہوئی ہے اور یہ جو پبلک کا نقصان کیا ہے یہ توبہ سے ختم نہیں ہوں گے جب تک سنگسار نہ کیا جائے اور رجم نہ کیا جائے اس کے بعد امام ابو حنیفہ رحمہ اللہ کے مذہب پر توبہ کرنا ضروری ہے۔

امام شافعی رحمہ اللہ تو کہتے ہیں کہ حد زنا جاری کر دی گئی سنگسار کر دیا گیا گناہ معاف ہو گیا۔ امام ابو حنیفہ کہتے ہیں کہ معاف نہیں ہوا۔ سنگسار کر دینے سے جو پبلک کی حق تلفی کی تھی وہ ختم ہو گئی، لیکن اللہ کی جو حق تلفی کی تھی وہ ابھی باقی ہے۔ وہ بغیر توبہ کے معاف نہیں ہوگی۔ اور نفس کی جو حق تلفی کی تھی وہ اس کے بغیر معاف نہیں ہوگی کہ آدمی آئندہ کے لئے عہد کرے کہ میں پھر اس حرکت بد سے بچوں گا۔

بہر حال حدود شرعیہ کی قانونی سزا بھی جاری ہوگی اور ساتھ ساتھ توبہ بھی ضروری ہے۔ اس قسم کے جرائم میں ایک انسان بہت سی حق تلفیاں کرتا ہے خدا کی حق تلفی الگ، عوام کی حق تلفی الگ، ملک کی الگ، اور اپنے نفس کی الگ۔ تو توبہ سے خدا کا گناہ معاف ہوگا، حد جاری کرنے سے وہ گناہ معاف ہوگا جو پبلک کا ہے۔ وہ جو اس نے بد امنی کا راستہ ڈال دیا تھا، حد جاری کرنے سے امن قائم ہوگا۔

نسخہء تطہیر

مگر دیکھا جائے تو تینوں کا تعلق قلب ہی سے ہے۔ اگر قلب میں پاکی نہیں ہے۔ تو انسان نہیں بچے گا، اگر قلب میں پاکی ہے بے شک بچ جائے گا۔ اس واسطے سب سے زیادہ ضروری قلب کو صالح بنانا ہے، اس کے لئے شریعت نے ذکر اللہ کا نسخہ تجویز کیا ہے کہ یاد خداوندی ہمہ وقت تمہارے سامنے رہے، جتنا اللہ کی یاد سامنے ہوگی، اتنا ہی خوف خدا دل میں بیٹھے گا، اتنا ہی آدمی جرائم سے بچنے کی کوشش کرے گا اور ذکر کے بجائے جتنی غفلت پیدا ہوگی، اتنی ہی معاصی اور گناہوں کی کثرت ہوگی۔ اس لئے بنیادی چیز بتلائی گئی۔

آلَا يَذْكُرُ اللَّهُ تَطْمِئِنُّ الْقُلُوبُ۔

”یاد خداوندی اپنے اندر پیدا کرو۔“

ذکر معاشرت

اور ہمہ وقت یاد ہو۔

نبی کریم صلی اللہ علیہ وسلم کی شان فرمائی گئی کہ :

كَانَ يَذْكُرُ اللَّهَ عَلَى كُلِّ أَحْيَانِهِ

ہر دم اور ہر لمحہ آپ ذکر اللہ کرتے تھے۔

امت کو بھی ایسا ہونا چاہئے۔ لیکن آپ یہ کہیں گے کہ ہر وقت کس طرح ذکر کریں۔ دکان پر بھی جانا ہے، تجارت بھی کرنی ہے، زراعت بھی کرنی ہے، بال بچوں میں بھی رہنا ہے۔ ہر وقت ذکر کرتے رہیں گے، یہ بظاہر محال معلوم ہوتا ہے۔ لیکن اگر آپ غور کریں تو یہ سارے کام کریں پھر بھی آپ ہر وقت ذکر اللہ کر سکتے

ہیں۔ ایک تو ذکر اللہ عرفاً ذکر ہے جیسے صبح و شام ایک ایک تسبیح پڑھی یا نمازیں پڑھیں یہ تو ذکر ہی ہے۔ دوسرے اوقات میں 'بال بچوں میں' دکان پہ جانا ہو اس میں ذکر کی صورت یہ ہے کہ آپ دوکان پر جائیں یہ نیت کر کے جائیں کہ میں اس لئے جا رہا ہوں کہ چارپے ہاتھ لگیں تاکہ بال بچوں کی پرورش کروں یہ حکم خداوندی ہے تو میں تعمیل حکم کے لئے جا رہا ہوں اپنے نفس کے حظ کے لئے نہیں جا رہا، اطاعت خداوندی کے لئے جا رہا ہوں۔ زراعت کرنے والا زراعت کر کے اور یہ نیت کرے کہ چار دانے پیدا ہوں گے، بچوں کو بھی کھلاؤں گا، مخلوق کی بھی خدمت کروں گا، خدا کی مخلوق کی پرورش کروں گا۔ یہ سب ذکر اللہ میں داخل ہو جائے گا اس کی ضرورت نہیں ہے کہ آپ بازار اور کھیت چھوڑ کے مسجد میں آ کے تسبیح لے کر بیٹھیں، اسی بازار اور کھیت میں نیت کر لیں۔ اسی طرح سے ہر معاشرت کی چیز عبادت بن جاتی ہے اور اجر وہی ملتا ہے جو عبادت پہ ملتا ہے۔

حدیث میں ہے کہ آدمی کھانا کھانے کے لئے بیٹھتا ہے، ابتدا میں بسم اللہ کہے اور اخیر میں الحمد للہ کثیراً فرماتے ہیں جب اس طرح سے اول و آخر میں ذکر کے ساتھ کھانا کھائے گا۔

غفرلہ ماتقدم من ذنبہ۔

اس کے اگلے پچھلے گناہ سب بخش دیئے جائیں گے۔
تو یہ کھانا، کھانا ایک معاشرتی فعل ہے۔ مگر مغفرت گناہوں کی ہو رہی ہے جیسے نماز پر ہوتی ہے، ذرا سی نیت اور فکر کے بدلنے سے مغفرت مرتب ہو گئی۔
حدیث میں ہے کہ :

من قادمی غفرلہ ماتقدم من ذنبہ۔

”جس نے اندھے کو راستہ دکھایا، جتنے اس کے صغیرہ گناہ ہیں بخش دیئے گئے۔“

اندھے کو راستہ دکھایا بظاہر کوئی نماز، روزہ نہیں کیا، لیکن شمرہ وہی مرتب ہو، جو عبادت پر مرتب ہوتا تھا، اس لئے کہ نیت صحیح تھی۔ اسی طرح سے بہت سے اعمال فرمائے گئے ہیں جو معاشرتی ہیں اجر و ثواب ان پر طاعت و عبادت کا ملتا ہے، چونکہ وہ ذکر بن جاتے ہیں اس لئے کہ نیت صحیح ہوتی ہے۔

ذکر دائمی

آپ سے یہ نہیں کہا جا رہا کہ نماز روزہ سے فارغ ہو کر آپ مسجد ہی کے اندر بقیہ سارے اوقات بیٹھے رہیں، یا ہمہ وقت ذکر کرتے رہیں۔ یہ نہیں۔ بلکہ دنیا کا جو کام ہو، نیت درست کر لو، اتباع سنت کرو، وہ سب ذکر میں شامل ہوتا جائے گا، تو آپ بھی ہمہ وقت ذکر اللہ کرنے والے بن گئے، جیسے حضور اکرم صلی اللہ علیہ وسلم ہمہ وقت ذکر فرماتے تھے، تمہیں بھی یہ مقام میسر آسکتا ہے۔

اسی طرح شریعت نے مختلف اوقات کی کچھ دعائیں بتلائی ہیں۔ انہیں یاد کر لو اور پڑھ لو تو پورے اوقات ذکر میں مشغول سمجھے جائیں گے، سورج نکلنے وقت یہ دعاء، لباس پہنتے ہوئے یہ دعاء پڑھ لی، استنجاء کو گئے تو یہ دعاء پڑھ لی، بھائیوں سے مصافحہ کیا تو یہ دو جملے پڑھ لئے، یہ سب اذکار ہیں، ان کی عادت ڈالی جائے تو پوری زندگی ذکر اللہ میں گزر جائے گی۔ غرض ذکر اللہ ہمہ وقت ہونا چاہئے، اور ہمہ وقت ہونے کا یہ مطلب نہیں کہ آدمی سب کھانے پینے کو چھوڑ دے، سب کاروبار چھوڑ دے، اس کھانے پینے ہی کو ذرا سی نیت کی تبدیلی سے ذکر بنائے تو پورے اوقات ذکر میں صرف ہو جائیں گے، اس سے قلب میں صفائی پیدا ہوگی، قلب میں جلا پیدا

تمرین ذکر

اور یہ کوئی بات نہیں ہے کہ آپ اس کی مشق کر کے عادت ڈالیں کہ چلتے پھرتے اٹھتے بیٹھتے کوئی نہ کوئی اللہ کا نام زبان پر رہے اور چڑھنے لگیں تو اللہ اکبر اللہ اکبر کہنا شروع کر دیا، نیچے اترنے لگیں تو سبحان اللہ سبحان اللہ کہنا شروع کر دیا۔ کوئی تعجب کی بات پیش آئی، آپ کہنے لگے سبحان اللہ، کیسی عجیب بات ہے، آپ نے کسی چیز کی قدر بڑھائی تو کہا ماشاء اللہ۔ اس کی اگر آپ عادت ڈالیں تو ابتدا میں تو ذرا تکلف ہو گا اور آپ کو تکلیف ہوگی۔ لیکن جب عادت پڑ جائے گی تو بے ارادہ بھی زبان پر ہر وقت اللہ کا نام جاری ہو جائے گا، عارفین اسی کی مشق کراتے ہیں، ابتداء میں ذرا سا تکلف ہوتا ہے۔ اخیر میں وہ چیز بے ساختہ جاری ہو جاتی ہے۔

دوام ذکر کا ثمرہ

اور اس کا ثمرہ کیا نکلتا ہے؟

پوری زندگی میں جب ذکر کی عادت پڑ گئی اور بلا اختیار زبان پر جاری ہو تو مرتے وقت بھی اللہ ہی کا نام زبان پر جاری ہو گا، خاتمہ صحیح ہو جائے گا، اس خاتمے کے صحیح کرنے کے لئے یہ ساری جدوجہد اور محنت ہے کہ وہ آخری دم درست ہو جائے۔

من كان اول كلامه وأخر كلامه لا اله الا الله دخل الجنة۔

تو جیسے حدیث میں ہے کہ اول کلام اور آخر کلام جس کا لا اله الا اللہ بن گیا ہے وہ شخص جتنی ہے۔ یہ آخر کلام لا اله الا اللہ کب ہو گا؟ جب زندگی میں خدا کا نام لینے کی مشق ہوگی۔ چنانچہ حدیث شریف میں فرمایا گیا :

تَحْشُرُونَ كَمَا تَمُوتُونَ وَتَمُوتُونَ كَمَا تَحْيَوْنَ

تمہارا حشر اس حالت پر ہو گا جس حالت پر موت آئے گی اور موت اس حالت پر آئے گی جس حالت پر تم نے زندگی گزارا ہے۔

غرض زندگی جس حالت میں گزارا ہے، موت اسی حالت پر آئے گی اور جس حالت پر موت آئے گی میدان محشر میں اسی حالت پر آپ اٹھیں گے، اگر کسی نے زندگی میں یاد خداوندی کی مشق کی ہے، یقیناً مرتے وقت قلب میں اللہ کی یاد ہوگی، اور زبان پر اللہ کا نام جاری ہو گا۔ اور جب قبر سے اٹھے گا تو وہی کلمہ پڑھتے ہوئے اٹھے گا، جو کلمہ پڑھتے ہوئے انتقال کر گیا تھا۔

حدیث میں ہے کہ اگر ایک حاجی لبیک، لبیک کہتے ہوئے مر گیا ہے جب قبر سے اٹھے گا تو اس کی زبان پر لبیک جاری ہو گا، اور یہ سمجھتے ہوئے اٹھے گا کہ میں میدان عرفات میں ہوں، بعد میں معلوم ہو گا کہ یہ میدان محشر ہے، عرفات کہاں ہے۔ میں مکہ میں نہیں بلکہ عالم آخرت میں ہوں، مگر زبان پر لبیک جاری ہو گا۔ اسی طرح جو کلمہ آدمی زبان پر جاری کر لے اور اللہ کے نام کی مشق کرتا رہے، اللہ کا وہی نام خاتمہ کے وقت بھی نکلے گا، اور وہی نام لیتا ہوا آدمی میدان محشر میں اٹھے گا۔

قبر و حشر میں ذکر کا محافظتی کردار

یہی اذکار یہی کلمات اس کے لئے سنتی اور محافظ بنیں گے

حدیث میں ہے کہ جب آدمی قبر سے اٹھے گا تو لا الہ الا اللہ اس کے آگے آگے ہوگا۔ اللہ اکبر سر کے اوپر ہوگا سبحان اللہ اسکے دائیں طرف ہوگا الحمد للہ اسکی بائیں جانب ہوگا۔ لا حول ولا قوۃ الا باللہ اسکی پشت کی جانب ہوگا اور یہ کلمات چاروں طرف سے گھیر کر آدمی کو اپنی حفاظت میں لے کر میدان محشر میں لے چلیں گے ہر طرف سے عذاب سے بچائیں گے۔

حدیث میں ہے کہ جب میت کو قبر میں لٹا دیا جاتا ہے تو سر کی طرف سے عذاب برہتا ہے، اگر سر میں قرآنی آیات محفوظ ہیں جنہیں وہ یاد کرتا رہا تھا، وہ آیتیں کھڑی ہو جاتی ہیں کہ خبردار ادھر سے مت آنا۔ دائیں جانب سے عذاب برہتا ہے تو حدیث میں فرمایا گیا الصلوٰۃ برہان۔ نماز انسان کی دستاویز ہے وہ دائیں جانب سے عذاب کو روک دیتی ہے۔ بائیں جانب سے عذاب برہتا ہے تو روزے کھڑے ہو جاتے ہیں، اس لئے کہ حدیث میں ہے کہ الصوم جنت، روزہ انسان کے لئے ڈھال ہے، بائیں جانب ڈھال کر کے ہی وار کو روکتے ہیں اور اپنے آپ کو محفوظ رکھتے ہیں۔ پیروں کی جانب سے عذاب برہتا ہے گا تو حدیث میں ہے کہ صدقات اور زکوٰۃ عذاب کو روکنے کے لئے کھڑے ہو جائیں گے، کیونکہ یہ انسان کی چلت پھرت کی کمائی ہے اس لئے پیروں کی طرف سے عذاب کو روکتی ہے۔ غرض قبر میں بھی اگر عذاب کو روکنے والی کوئی چیز ہوگی تو وہ ذکر اللہ ہوگا۔ میدان محشر میں بھی اگر آبرو کے ساتھ انسان کو کوئی چیز لے جائے گی اور برہائے گی، وہ بھی ذکر اللہ ہوگا اور اللہ کا نام ہوگا۔ جو خاتمہ اچھا کرے گی وہ بھی انسان کا ذکر اور یاد خداوندی ہوگی۔

مدار محافظت

مگر سب کچھ جب ہی ہوگا جب زندگی میں ذکر اللہ کی مشق کی ہوگی، اگر زندگی میں غفلت رہی ہوگی، تو موت کے وقت بھی قانوناً غفلت ہی ہوگی۔ ویسے اللہ بانٹتا ہے کس کے ساتھ کیا معاملہ ہے۔ مگر حشر میں وہ چیزیں سامنے آئیں گی جن کو جزو نفس بنا لیا تھا۔

حدیث میں ارشاد فرمایا گیا کہ میت کو جب قبر میں لٹاتے ہیں اور منکر نکیر سوال و جواب کے لئے آتے ہیں اور اس میں روح ڈالی جاتی ہے اسے یوں نظر آتا ہے کہ آفتاب نکلا ہوا ہے مگر غروب ہونے کے قریب ہے۔ يتمثل له الشمس، آفتاب کی صورت مثالی سامنے ہوتی ہے، یوں معلوم ہوتا ہے کہ دھوپ پر زردی چھا چکی ہے اور مغرب کا وقت بالکل قریب ہے۔ ملائکہ سوال کرتے ہیں۔

من ربک؟ تیرا رب کون ہے؟ تو میت جواب دیتا ہے۔ دعونی اصلی۔ میاں پرے ہٹو۔ مجھے نماز پڑھنے دو، میرا وقت تنگ ہو رہا ہے۔ نماز قضا ہو جائے گی۔ ایک فرشتہ دوسرے سے کہتا ہے، اس سے رب کا کیا سوال کرنا ہے، جو رب میں اتنا فنا ہے کہ یہاں بھی نماز پڑھنے کو تیار ہے اس سے کیا پوچھتے ہو کہ تیرا رب کون ہے۔

دوسرا کہتا ہے کہ ہمیں تو ڈیوٹی انجام دینی ہے۔ ہم جانتے ہیں کہ جواب سچا دے گا، مگر پوچھنا ہمارا فرض ہے۔ تو یہ جواب دینا کہ دعونی اصلی پرے کو ہٹو، مجھے نماز پڑھنے دو۔ یہ کون کہے گا۔ جو دنیا میں مشق کر چکا ہوگا کہ میری نماز قضا نہ ہونے پائے وقت پر ادا ہو۔ اور اگر دنیا میں وقت گزارتے جاتے ہیں۔ وہ ادا پھوڑ، قضا چھوڑ، سرے سے پڑھتا ہی نہیں وہ وہاں دعونی اصلی نہیں کہے گا، اس لئے کہ اسے نماز کی عادت ہی نہیں۔ غرض زندگی میں جو عادت ڈالی جائے گی، وہی عالم قبر اور عالم حشر میں قائم رہے گی اور وہی ذریعہ نجات بنے گی۔

ذکر اللہ کے دو اجزاء

اس واسطے اتباع شریعت، ذکر اللہ، اور یاد خداوندی اس زندگی میں رکھی جائے اور اس کے دو جز ہیں۔ ایک منکرات سے بچنا اور ایک معروفات پر عمل کرنا، ایک امر پر عمل کرنا، ایک نہی پر عمل کرنا، اس میں مقدم یہ ہے کہ منکرات سے بچا جائے جن چیزوں کو شریعت نے گناہ قرار دیا ہے اور جن چیزوں کو کبیرہ اور صغیرہ کہا ہے ان چیزوں سے بچنے کی کوشش کی جائے، تو یہ مامورات پر عمل کرنے کا ذریعہ بنیں گی، احکام شرعیہ کے اتباع کرنے کا ذریعہ بنیں گی۔ اور جو منکرات سے نہیں بچتا اسے نیکی کی بھی توفیق نہیں ہوتی۔ اگر توفیق ہوتی ہے تو نیکی اپنا اثر نہیں دکھلاتی، اس لئے کہ مضر چیزیں استعمال میں آرہی ہیں۔ اس کے مجموعے کو کہ نیکی کو کرنے لگے اور بدی سے بچنے لگے، اسی کا نام شریعت کی اصطلاح میں ”تزکیہ“ ہے کہ اس نے اپنے نفس کو پاک بنالیا۔

قَدْ اَفْلَحَ مَنْ زَكَّاهَا وَقَدْ خَابَ مَنْ دَسَّاهَا۔

اس انسان نے جس نے بدی چھوڑ دی، نیکی اختیار کی، اتباع شریعت اختیار کیا اور محرمات، مکروہات اور ممنوعات کو چھوڑ دیا، تو اس نے اپنے نفس کو پاک بنالیا۔ وہ صلاح و فلاح کی منزل تک پہنچ گیا۔ ان آیات کے شروع میں فرمایا گیا۔

وَنَفْسٍ وَمَا سَوَّاهَا۔ فَالْهَمَّهَا فُجُورَهَا وَتَقْوَاهَا۔

اس ذات کی قسم جس نے نفس کو صحیح صحیح بنایا، اس میں الہام کیا فُجُور کا بھی اور تقویٰ کا بھی۔ نیکی کا بھی جذبہ ڈالا اور بدی کا بھی جذبہ ڈالا تاکہ دونوں کے ٹکراؤ سے انسان ترقی کرے۔ یہی چیز میں نے ابتداء میں عرض کی تھی کہ ان آیات میں بنیادی اصول بیان کیا گیا ہے کہ انسان میں نیکی اور بدی دونوں کے مادے ہیں۔ بدی بچنے کے لئے ہے، نیکی کرنے کے لئے ہے۔ دونوں کو ملا کر انسان میں ترقی کا مادہ پیدا ہوتا ہے اور صلاح و فلاح کی منزل سامنے آجاتی ہے۔ اس لئے اجمالی طور پر اصول عرض کر دیا۔ اور اس اصول کی قدرے تشریح عرض کر دی۔ دعاء ہے کہ اللہ تعالیٰ ہمیں نیکی کے امتثال کی اور بدیوں سے بچنے کی توفیق عطا فرمائیں۔ آمین۔

دعاء

اللهم ربنا لاترغ قلوبنا بعد اذ هببتنا وهب لنا من لدنك رحمة۔ انك انت

الوهاب

اللهم افتح لنا بالخير۔ واختم لنا بالخير۔ اللهم نسئلك الخير كله

ونعوذ بك من الشر كله۔

اللهم وتوفنا مسلمين والحقنا بالصالحين غير خزايا ولا مفتونين۔

وصلی اللہ تعالیٰ علیٰ خیر خلقہ سیدنا و مولانا محمد والہ وصحبہ اجمعین

برحمتک یا ارحم الراحمین

تنبیہ

ایک مسئلہ من لیجئے۔

بعض لوگوں کو عادت ہوتی کہ وہ وعظ میں بیٹھتے ہیں مگر کچھ وظیفہ بھی پڑھتے رہتے ہیں۔ یہ مکروہ ہے۔ آداب درس اور وعظ کے خلاف ہے۔ وعظ سننا یہ خود مستقل طاعت و عبادت ہے۔ یہ ایسا ہی ہے جیسے کوئی نماز بھی پڑھے اور ساتھ میں دوسروں کو پیسے بھی تقسیم کرے، تو نہ نماز ہوگی نہ پیسے ہی صحیح تقسیم ہوں گے، تو آداب مجلس وعظ کے یہ چیز خلاف ہے۔ ہر شخص کا فرض ہے جو مجلس میں بیٹھے وہ استماع کرے اور سننے کی طرف توجہ کرے اور ان چیزوں کو قلب میں اتارنے کی فکر کرے جو کبھی جارہی ہیں۔ اور اگر وظیفے کا ضروری وقت ہے تو دوسرے مقام پر جا کر اپنا وظیفہ پڑھے، اس مجلس میں نہ بیٹھے۔

وصلی اللہ تعالیٰ علی خیر خلقہ محمد والہ وصحبہ اجمعین۔

(حرزہ ۱۹ جمادی الاولیٰ ۱۳۰۹ھ بروز جمعۃ المبارک)



فضیلتِ تقویٰ

عام طور سے دنیا میں فسق و فجور، مار دھاڑ، بد امنی، بد نیتی، اور فسادات عام ہوتے جا رہے ہیں۔ ارتکابِ جرائم کی وجہ یہ نہیں کہ اس دور میں پولیس اور فوج کی کمی ہے۔ بلکہ دلوں میں اللہ کا ڈر اور خوف باقی نہیں ہے اگر یہ ہو تو آدمی میں ارتکابِ جرائم کی ہمت ہی نہیں ہوگی۔ خواہ وہاں پولیس اور فوج ہو یا نہ ہو۔ پھر چاہے تنہائی میں بھی ہو وہاں بھی گناہ سے بچے گا۔

حضرت حکیم الاسلام قدس اللہ سرہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شَرِّهِ وَأَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِيهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ الْبَشَرِ رَأً وَنَذِيرًا وَدَاعِيًا إِلَيْهِ. بِإِذْنِهِ وَسِرَاجًا مُنِيرًا. ————— أَمَا بَعْدُ

فَأَعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ
وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ وَمَنْ يَتَوَكَّلْ عَلَى اللَّهِ فَهُوَ حَسْبُهُ إِنَّ اللَّهَ تَالِعٌ بِأَمْرِهِ إِذْ يَجْعَلُ اللَّهُ لِكُلِّ شَيْءٍ قَدْرًا.
صَدَقَ اللَّهُ الْعَلِيُّ الْعَظِيمُ -

احوالِ واقعی

بزرگانِ محترم!

یہاں آنے کے بعد میں نے کچھ بیان کرنے کا وعدہ کیا تھا مگر بیماری کا سلسلہ شروع ہو گیا، رنزلہ زکام، بخار وغیرہ کی وجہ سے کچھ کمزوری پیدا ہوئی تو میں نے معذرت کر دی کہ بھائی! آج رہنے دو پھر دیکھی جاوے گی، چنانچہ ہمارے بھائی رشید نے یہ بھی فرمایا کہ واپسی میں ایک دن دیا جائے اس میں کچھ بیان ہو جائے گا۔ میں نے اس پر کہا کہ اس میں کوئی مضائقہ نہیں ہے۔ آج میں نے سوچا کہ شاید بھول گئے ہوں گے اور یہ دیکھ کر کوئی سامان بھی جلسہ و اجلاس کا نہیں بالکل مطمئن تھا مگر اب معلوم ہوا کہ سب جمع ہیں تو اچانک ایک چیز سامنے آئی اور

مجمع کے احترام کا تقاضہ بھی یہی ہے کہ کچھ بیان کر دیا جائے چاہے وہ مختصر ہی ہو۔ اس لئے زیادہ وقت بھی نہ لے سکوں گا۔ مختصر طریق پر چند باتیں گزارش کروں گا۔

طریقِ سلف اور وصیتِ تقویٰ

سلفِ صالحین یعنی حضرات صحابہؓ اور حضرات تابعینؓ کی یہ عادت رہی ہے کہ جب ایک دوسرے سے رخصت ہوتے تھے تو کہتے تھے کہ کچھ نصیحت کیجئے چھوٹے اپنے بڑوں سے نصیحت کی فرمائش کرتے تھے اور بڑے اپنے چھوٹوں سے نصیحت طلب کرتے تھے۔ عام طور سے سلف کی یہ نصیحت ہوتی تھی کہ :

أَوْصِيكُمْ بِتَقْوَى اللَّهِ

”میں تمہیں تقویٰ اختیار کرنے کی وصیت کرتا ہوں۔“

یہ سلف کا عام جواب ہوتا تھا۔ اسی مناسبت سے میں نے یہ آیت تلاوت کی جس کا ترجمہ یہ ہے کہ جو شخص اللہ سے تقویٰ اختیار کرتا ہے۔ اللہ اس کے لئے مشکلات میں ایسے راستے کھولتا ہے کہ اس کے وہم و گمان میں بھی نہیں ہوتا۔ مشکل میں پھنسا ہوا ہے ہر طرف سے راستے بند ہیں غیب سے سامان ہوتا ہے اور راہ نکل آتی ہے اور وہ مشکل سے نکل جاتا ہے۔

نتائجِ تقویٰ

اللہ تعالیٰ نے فرمایا :

وَمَنْ تَتَّقِ اللَّهَ يَجْعَلْ لَهُ مَخْرَجًا

”تقویٰ پر مرتب شدہ پہلا نتیجہ ہے کہ اللہ تعالیٰ مشکلات میں اس کے کام آتے ہیں۔“

اور دوسرا وعدہ یہ ہے کہ :

وَيَرْزُقْهُ مِنْ حَيْثُ لَا يَحْتَسِبُ

”حق تعالیٰ اس کو ایسے انداز سے رزق دیتے ہیں کہ اسے وہم و گمان بھی نہیں ہوتا کہ

میرا رزق یہاں سے پہنچ جائے گا اور پہنچتا ہے وہیں سے۔“

تیسرا وعدہ یہ فرمایا ہے :

وَمَنْ تَتَّقِ اللَّهَ يَجْعَلْ لَهُ مَخْرَجًا

”کہ جو تقویٰ اختیار کرتا ہے اللہ تعالیٰ اس کے گناہوں کا کفارہ کر دیتے ہیں۔“

اور چوتھا ثمرہ اور نتیجہ یہ بیان فرمایا ہے :

وَيُعْطِيهِ مِمَّا كَرِهَ

”اللہ اس کے اجر و ثواب کو بہت بڑھا دیتا ہے۔“

تو تقویٰ اختیار کرنے پر ان آیات میں چار وعدے دیئے گئے ہیں۔ مشکلات میں راستہ کھول دینا، رزق

بے شان و گمان پہنچانا، معصیت کا کفارہ کر دینا۔ اجر و ثواب کو بڑھا دینا۔

تقویٰ کے ایک معنی تو لغت میں ڈرنے اور خوف کے ہیں جس کا حاصل یہ ہے کہ :

”اللہ سے ڈرو اور خوف و خشیت اختیار کرو۔“

کسی حالت میں بے فکر ہو کر مت بیٹھو، خواہ دولت مند ہو خواہ مفلس ہو۔ ہر حالت میں اللہ کا ڈر انسان کو رہنا چاہئے۔

تقویٰ، امنِ عالم کا ضامن ہے

اگر غور کیا جائے تو جتنے بھی جرائم اور معصیتیں ہیں وہ اللہ کے ڈر سے ہی ختم ہوتی ہیں۔ جرائم کو نہ پولیس روک سکتی ہے، نہ فوج روک سکتی ہے اور نہ ہتھیار روک سکتے ہیں۔ جب تک کہ دل میں ڈر اور خوف خداوندی نہ ہوگا۔ آدمی جرائم سے باز نہیں رہ سکتا۔ اگر محض پولیس اور فوج کی طاقت سے جرائم بند ہو جایا کرتے تو آج کی دنیا سب سے زیادہ متقی ہوتی۔ اس لئے کہ آج نہ فوجوں کی کمی ہے اور نہ پولیس کی کمی ہے اور نہ ہتھیاروں کی کمی ہے بلکہ آج کل ایسے ایسے ہتھیار موجود ہیں کہ دنیا نے کبھی دیکھے بھی نہ ہوں گے۔ توچیں بھی ہیں، بم بھی ہیں۔ غرض ایسے ایسے ہتھیار موجود ہیں جن کے اثرات دُور دُور تک جاتے ہیں۔

ایک بم سے لاکھوں آدمی ختم ہو سکتے ہیں۔ اگر ان ذرائع سے دنیا میں امن قائم ہو سکتا اور جرائم مٹ سکتے تو آج کی دنیا میں کوئی جرم باقی نہ رہتا۔ سب کے سب متقی اور پرہیزگار ہوتے لیکن جتنی پولیس بڑھتی جاتی ہے اور جتنی فوج اور ہتھیار بڑھائے جاتے ہیں اس سے دُگنے جرائم بڑھتے جاتے ہیں۔ اور عام طور سے دنیا میں فسق و فجور مارہاڑ اور بد امنی، بد نیتی اور فسادات عام ہوتے جا رہے ہیں۔ ارتکابِ جرائم کی وجہ یہ نہیں کہ اس دُور میں پولیس اور فوج کی کمی ہے، بلکہ دلوں میں اللہ کا ڈر اور خوف باقی نہیں ہے۔ اگر یہ ہو تو آدمی کو ارتکابِ جرائم کی ہمت ہی نہیں ہوگی۔ خواہ وہاں پولیس اور فوج ہو یا نہ ہو پھر چاہے تنہائی میں بھی ہو وہاں بھی گناہ سے بچے گا۔

تقویٰ کے بغیر قیامِ امن ناممکن ہے

مثلاً آپ کے سامنے لاکھوں روپے کا خزانہ رکھا ہوا ہے اگر آپ اٹھا کر لے جانا چاہیں تو لے جاسکتے ہیں کیونکہ وہاں نہ پولیس ہے نہ فوج ہے مگر آپ اسے نہیں اٹھاتے۔ کیوں؟ اس لئے کہ اللہ کا ڈر دل میں گھر کئے ہوئے ہے کہ میں نے اگر ایسا کیا تو اللہ کے سامنے قیامت کو کیا جواب دوں گا۔ جب پوچھا جائے گا کہ تو نے غیر کے مال میں بغیر اس کی اجازت کے کیوں تصرف کیا تھا۔

تو سب سے بڑی پولیس جو دلوں پر بیٹھی ہوتی ہے وہ خوفِ خداوندی ہے۔ وہی تمام جرائم سے بچانے والی ہے اور معصیت سے روکنے والی ہے۔ ورنہ دنیا میں کوئی صورت نہیں ہے جرائم سے روکنے کی اور جرائم سے بچنے کی۔ اسلام نے آخرت کا جو عقیدہ پیش کیا ہے اس کا مطلب یہ ہے کہ بندہ کو ہر وقت یہ تصور رہے کہ مجھے اللہ کے سامنے کھڑے ہو کر جواب دہی کرنی پڑے گی۔ اور ہر شخص سے اللہ تعالیٰ پوچھیں گے کہ زندگی کس طرح سے گزاری۔ اس کا جواب دینا پڑے گا۔ تو یہ عقیدہ ایسا ہے کہ جس سے انسان حرکاتِ ناشائستہ سے رُک سکتا ہے۔ اسی عقیدے کی وجہ سے دنیا میں امن قائم ہو سکتا ہے۔ اور ہر شخص ارتکابِ جرائم سے بچ سکتا ہے۔ اور کوئی صورت ایسی نہیں جس کے اختیار کرنے سے جرائم سے بچ سکے۔

باطنی فساد بھی تقویٰ سے رفع ہوتا ہے

جہلی طور پر انسان درندہ واقع ہوا ہے۔ مارکٹ، چیر پھاڑ اس کا خاصہ ہے قرآن کریم میں فرمایا گیا ہے کہ

جب حضرت آدمؑ کو زمین پر اتارا گیا اور حضرت حواؑ بھی اتریں تو فرمایا :

اِهْبِطُوا بَعْضُكُمْ لِبَعْضٍ عَدُوٌّ۔

جاؤ تم دنیا کے اندر، اور ایک دوسرے کی دشمنی تمہارے اندر ڈال دی گئی ہے۔ اس لئے انسان ایک دوسرے کا دشمن بھی ہے اور بُرا چاہنے والا بھی۔ اس کے قلوب میں کہیں حرص رکھی گئی ہے کہیں بغض رکھا گیا ہے، کہیں حسد رکھا گیا ہے، کہیں تکبر رکھا گیا ہے۔ ان اخلاقِ رذیلہ کی بنا پر جب آدمی حرص ہو گا تو دوسرے کے مال پر نگاہ ڈالے گا۔ اور اسے حاصل کرنے کی کوشش کرے گا۔ پھر اسے جائز و ناجائز کی پروا نہ ہوگی۔ چوری ڈکیتی بے تحاشہ کرے گا۔ اس لئے کہ اس کے اندر حرص کا مادہ موجود ہے اور اگر انسان میں حسد کا مادہ موجود ہے تو وہ اپنے کسی بھائی کو بڑھتا ہوا دیکھنا نہیں چاہے گا۔ دنیا میں کوئی عزت کے اعتبار سے ذرا بڑھا تو دلوں میں حسد شروع ہو جاتا ہے کہ یہ کیوں بڑھ گیا۔ لوگ اس پر تو غور نہیں کرتے کہ اس نے اپنی صلاحیتیں استعمال کیں اس وجہ سے اللہ تعالیٰ نے اسے بڑھا دیا۔ ہم بھی وہ صلاحیتیں پیدا کریں مگر یہ نہیں ہوتا بلکہ ہوتا یہ ہے کہ یہ ترقیات و مراتب اس کے پاس نہ رہیں چاہے مجھے ملیں یا نہ ملیں۔ یہ حسد کا خاصہ ہے کہ آدمی دوسرے کی نعمت کو زائل ہوتا دیکھ کر خوش ہو، چاہے خود بالکل محتاج اور مفلس کیوں نہ ہو۔

ایسے ہی تکبر، طمع لالچ وغیرہ ہیں۔ ان اشیاءِ رذیلہ پر اگر بریک لگانے والی کوئی چیز ہے تو وہ تقویٰ اور خوفِ خداوندی ہے۔ اگر یہ نہ ہو تو سوائے مار دھاڑ کے اور ڈکیتی ڈالنے کے اور کیا کرے گا تو اس سے دنیا میں ایک عجیب انار کی پھیل جائے گی۔ یہ اخلاق عام ہیں اور یہ انسان کی جبلت ہے۔ اس لئے حق تعالیٰ نے اپنا قانون اتارا کہ ان چیزوں سے بچ کر زندگی گزارو۔

اس لئے حکم ہے کہ حسد ختم کرو اور ایثار اختیار کرو، اگر اپنے کسی بھائی کو دیکھو کہ دولت ملی ہے تو اس میں اتنے ہی خوش ہو جیسے کہ یہ دولت مجھے ہی مل گئی اور یہ سمجھو کہ وہ میری ہی دولت ہے اگر کسی کو عزت ملی ہے تو یہ سمجھو کہ یہ میری عزت ہے، اگر خدا نخواستہ یہ ذلیل بنا تو یہ میری ذلت ہے۔ یہ جذبہ دین نے پیدا کیا ہے کہ حسد کو چھوڑ کر ایثار اختیار کرو۔ لالچ چھوڑ کر قناعت اختیار کرو کہ جتنا تمہیں اللہ نے دیا ہے اس پر خوش رہو، شکر کرتے رہو اللہ تعالیٰ اسے بڑھا دے گا۔

اسی طرح کبر سے بچا کر دین نے تواضع کی تعلیم دی ہے کہ خاکساری برتو، ہر ایک کے سامنے چھوٹے بن کر پیش ہو کہ تم بڑے ہو، میں چھوٹا ہوں۔ لڑائی دنگا جب بھی ہوتا ہے تکبر کی وجہ سے ہوتا ہے۔ ہر ایک کہتا ہے کہ میں بڑا ہوں اور قاعدہ ہے کہ دو بڑے ایک جگہ نہیں سما سکتے۔ یقیناً ایک گھٹے گا ایک بڑھے گا۔ ایک ختم ہو گا ایک آگے آئے گا۔ لیکن جب ہر ایک یوں سمجھے گا کہ میں بڑا نہیں۔ بڑا تو وہ ہے۔ جو یہ کہے کہ میں بڑا نہیں یہ بڑا ہے۔ تو پھر لڑائی جھگڑا کس چیز کا ہو گا؟

اس لئے امن و امان کا ذریعہ تواضع اور خاکساری ہے اور لڑائی جھگڑوں کا سبب تکبر اور نخوت ہے۔ یہ تمام چیزیں انسان میں موجود ہیں ان کا علاج اگر کیا ہے تو دین نے کیا ہے۔ انبیاء علیہم السلام نے دنیا میں آکر اس کی تعلیم دی اس کے طریقے بتلائے ہیں کہ اگر یہ طرز اختیار کرو گے تو تمہاری حرص زائل ہو جائے گی اور یہ طریقہ اختیار کرو گے تو تمہارا حسد ختم ہو جائے گا۔ یہ تمام طریقے دین کے بتلائے ہوئے ہیں۔

تقویٰ محاسبہ آخرت سے نجات کا ذریعہ ہے

یہ دو بنیادی باتیں ہیں ایک دل میں اللہ کا ذرا دوسرے آخرت کے عقیدے میں مضبوطی اور پختگی کہ ہو

کچھ دنیا میں کر رہا ہوں مجھے جواب دینا ہے اور حق تعالیٰ کے پاس ایک ایک چیز کا حساب ہو گا۔ حتیٰ کہ حدیث شریف میں آیا ہے کہ سردیوں میں گرم پانی نعمت ہے اس کا بھی احسان جتلیا جائے گا کہ ہم نے سردیوں میں گرم پانی دیا تم نے اس کا کیا حق ادا کیا؟ گرمیوں میں ٹھنڈا پانی نعمت ہے اس کا حساب ہو گا کہ تم نے اس ٹھنڈے پانی کو استعمال کر کے کیا شکر یہ ادا کیا۔

وہاں ایک ایک چیز کا حساب ہو گا۔ تمہیں اتنی عمر دی تھی تم نے کاہے میں صرف کی۔ تمہیں اتنی دولت دی گئی تھی تم نے اس کو کاہے میں صرف کیا۔ تو سب چیزوں کو الگ الگ پوچھا جائے گا۔

یہ نہیں کہ سارے بنی آدم سے مشترکہ طور پر سوال ہو گا اور وہ سب مل کر جواب دیں گے نہیں۔ بلکہ ہر کسی کی پوری زندگی سامنے کر دی جائے گی اور پھر اسی کے مطابق حساب و کتاب ہو گا۔ یہ عقیدہ جب ایک مومن کے دل میں جما ہوا ہے تو وہ جرأت و ہمت نہیں کر سکتا۔ خیانت کی بددیانتی کی۔ اور جب بھی یہ حرکت کرے گا تو معلوم ہو گا کہ عقیدے میں ڈھیلا پن آیا ہے۔ وہ عقیدہ دل میں چھپ گیا ہے۔ ساتھ نہیں رہا ہے لیکن اگر سامنے ہو تو پھر یقیناً جرأت نہیں ہوگی اور اگر کر ہی گزرے گا تو پھر جلدی سے توبہ کی توفیق ہوگی اور ندامت ہوگی کہ میں نے بہت بری حرکت کی ہے۔ اس کے نتیجے میں توبہ کرے گا استغفار کرے گا۔ یہ ندامت توبہ و استغفار اسی وجہ سے کہ یہ دو بنیادیں ہیں اس کے ذہن میں۔

تقویٰ میں احتیاط کا پہلو

تقویٰ کے ایک معنی ہیں ڈرنے کے کہ آدمی اللہ سے ڈرے اور یہ ہی گویا جرائم سے انسداد کا طریقہ ہے۔ تقویٰ کے دوسرے معنی ہیں احتیاط۔ کہ آدمی محتاط زندگی بسر کرے جس میں بڑے جرائم سے بچنے کے لئے چھوٹے جرائم کو چھوڑ دے کہ اگر میں نے مکروہ فعل کیا تو ممکن ہے کہ کل کو فعل حرام کروں اور مکروہ سے بچنے کے لئے بعض جائز چیزیں بھی ترک کرنی پڑتی ہیں کہ ایسا نہ ہو کہ جائز میں گھر گھرا کر مکروہ میں مبتلا ہو جاؤں۔ شریعت کی اصطلاح میں اسی کا نام سد ذرائع ہے یعنی ذرائع اور وسائل کو ترک کر دو تاکہ ناجائز مقاصد تک پہنچنے نہ پاؤں اور پہلے ہی رک جاؤں۔

مثلاً زنا کاری ایک فعل خبیث ہے اور حرام ہے۔ اس سے بچانے کے لئے فرمایا گیا کہ اجنبی عورت پر نگاہ بھی مت ڈالو۔ اجنبی عورت سے خلوت بھی مت اختیار کرو۔ اجنبی عورت کی آواز پر کان بھی مت لگاؤ۔ ساری چیزیں سد ذرائع ہیں۔ جو ان چیزوں میں پڑا تو اندیشہ ہے کہ مبتلا ہو جائے گا۔ اصل گناہ سے بچانے کے لئے شریعت نے یہاں سے روکنا شروع کیا کہ نگاہ ہی مت ڈالو، کان ہی مت لگاؤ۔ اور اگر عورت خوشبو لگائے ہوئے ہو تو اپنی ناک کو موڑ لو۔ گویا ہم خوشبو نہیں سونگھ رہے ہیں۔ کیونکہ بعض دفعہ خوشبو ذریعہ بنتی ہے خیال کے متوجہ ہونے کا۔

یہ ہے احتیاط جسے فقہاء لکھتے ہیں کہ اگر عورت وضو کرے اور اس کا بچا ہو اپنی اونٹے میں موجود ہے اس سے وضو مت کرو۔ دوسرا نیا پانی لو۔ اس لئے کہ اس کے بچے ہوئے پانی سے دھیان جاسکتا ہے کہ یہ فلاں عورت کا وضو ہے۔ اس خیال کو اگر متوجہ کر دیا جائے تو اندیشہ ہے کہ دل کے اندر فتنہ پیدا ہو جائے۔ اس لئے شریعت نے احتیاط کی رو سے حکم دیا کہ تم اس پانی کو چھوڑ دو نیا پانی الگ لو۔ کیوں اپنے خیال کو گندہ کرتے ہو۔ خیال گندہ ہو تو ارادہ گندہ ہو گا اور ارادہ گندہ ہو گا تو فعل ناپاک ہو جائے گا۔ اس لئے شروع اور ابتدا ہی سے بچتے ہیں۔

زنا گناہ کبیرہ ہے اور یہ جو ابتدائی وسائل ہیں ان کو صغیرہ گناہ کہتے ہیں۔ اور صغیرہ گناہوں سے اس لئے بچایا گیا ہے کہ کبیرہ تک نہ پہنچنے پائے۔ یہ احتیاط کی زندگی ہے۔ چوری کے اندر جو اصل فعل ہے اور جس کی ممانعت ہے وہ یہ ہے کہ غیر کے مال کو بلا اس کی مرضی کے اٹھالائے لیکن شریعت نے اس سے بچانے کے لئے ایک سلسلہ قائم کیا ہے کہ کسی کے گھر میں جاؤ تو اس کے سامان کو مت دیکھو ممکن ہے خیال پیدا ہو کہ آنکھ بچا کر اٹھالوں یہ مانگ جھانک پیش خیمہ ہے اور چوری تو انجام کار اور آخری فعل ہے جو اصل میں ممنوع ہے۔ اس سے بچانے کے لئے یہ لہذا سلسلہ قائم کیا ہے۔ ہاں اگر خود مالک ہی دکھلائے کہ مجھے اللہ نے یہ نعمت دی ہے تو آدمی شوق سے دیکھے اور دیکھ کر شکر یہ ادا کرے اور خوشی کا اظہار کرے گویا کہ یہ جو کچھ اللہ نے آپ کو دیا ہے ہمیں ہی دیا ہے لیکن از خود مانگ جھانک کرنا یا یہ غور کرنا کہ کس مکان میں ہے مال اور یہ دھیان جائے کہ اگر نقب لگاؤں تو یہاں سے مناسب رہے گا یہاں سے یہ نقب لگانے کا دھیان اور مانگ جھانک کرنا اور نگاہ ڈالنا۔ صغیرہ گناہ ہیں۔ شریعت نے ان صغیرہ گناہوں سے روکا ہے تاکہ اصل گناہ جو کہ چوری ہے اس تک نہ جانے پائے۔ اسی کو کہتے ہیں سدذرائع اور وسائل پر پابندی تاکہ اصل مقصد تک نہ پہنچنے پائے۔

درجاتِ تقویٰ

یہ ہی ہے وہ سدذرائع کہ ابتدا میں جو ہلکی صورت ہے اسے بھی اختیار مت کرو تاکہ بری صورت تک نہ پہنچ سکو۔ تو شریعت اسلام نے ایک سلسلہ کبائر کا رکھا ہے۔ کہ یہ حرام ہے مثلاً زنا کاری، چوری، بے ایمانی اور کچھ اس کے دوائی و اسباب ہیں ان تک کو روکا ہے تاکہ اصل مقصد تک پہنچنے نہ پائے، اب اگر تقویٰ کے لغوی معنی بھی مراد لئے جاویں۔ یعنی ڈرنے کے تو بھی اپنی جگہ درست ہیں اس لئے کہ ڈر سے معاصی چھوٹ جاتی ہیں اور اگر تقویٰ سے احتیاط کے معنی لئے جاویں تو بدرجہ اولیٰ معصیت سے حفاظت ہو جائے گی کہ بعض جائز چیزیں بھی چھوٹ جاتی ہیں۔

پھر اس کے بعد آدمی کی زندگی پاک بن جاتی ہے۔ یہ وہ زندگی ہے جو دنیا کی تمام آلائشوں اور گندگیوں سے پاک ہو جاتی ہے اور آدمی کو جہنم سے ہٹا کر جنت میں ابد الابد والی نعمتوں میں داخل کر دیتی ہے اور آدمی کو اللہ کا مقرب بنا دیتی ہے۔ مگر تقویٰ کے اس درجہ کا حصول موقوف ہے بادشاہ حقیقی کے مرتبے کے معلوم ہونے پر۔ یہ محتاط زندگی والا تقویٰ تو بڑوں کا نصیب ہے۔ ہم اور آپ جیسے بہت مشکل سے اس کی طرف جا سکیں گے کہ ناجائز سے بچنے کے لئے جائز چیزوں کو بھی ترک کر دیں یہ تو بہت اونچا مقام ہے مگر ابتدائی درجہ ہر ایک کے بس کا ہے کہ اللہ اسے ڈرے۔

حصولِ تقویٰ

اور ڈرنے کی صورت یہی ہے کہ حق تعالیٰ کی قدرت اور اس کے اقتدار اور قبضے کو تصور میں لاتا رہے کہ وہ مالک ہے جس طرح چاہے کہے۔ جب چاہے موت دیدے جب چاہے حیات دے، جب چاہے صحت دے دے، جب چاہے بیماری مسلط کر دے، جب چاہے امن دے دے اور جب چاہے بد امنی مسلط کر دے۔ اسی کی یہ قدرت ہے اور اس کی اس قدرت کا جب دھیان ہوتا ہے تو ڈر پیدا ہوتا ہے کہ میں بڑے قادر کے قبضے میں ہوں معلوم نہیں کہ میرے ساتھ کیا کیا جائے گا۔ تو آدمی حق تعالیٰ کی عظمت و جلال کا تصور کرتا رہے اس سے ڈر پیدا ہو جاتا ہے۔

جاہل مقامِ تقویٰ سے نا آشنا ہے

اگر کوئی بالکل آنجان اور جاہل محض ہے اسے کبھی بھی ڈر نہیں ہوگا اس لئے کہ وہ واقف ہی نہیں ہے بادشاہ کے اقتدار سے۔ ایک دیہاتی اگر بادشاہ کے دربار میں آئے تو وہ زیادہ نہیں ڈرے گا۔ اس لئے کہ وہ واقف ہی نہیں ہے کہ بادشاہ کے اختیارات کیا ہیں اس کا اقتدار کیا ہے؟ بادشاہ کو یوں ہی سمجھے گا کہ مجھ جیسا ایک آدمی ہے۔ مگر وزیر اعظم تھراپنگا، کپکپائے گا۔ اس لئے کہ وہ بادشاہ کے اختیار و اقتدار کو جانتا ہے۔ وہ آنکھ نیچی رکھے گا۔ ادھر ادھر بھی نہیں دیکھے گا کہ کہیں بے ادبی نہ ہو جائے۔ میری گردن نہ مار دی جائے۔

تو جس کو علم اور پہچان ہوگی باری تعالیٰ کی بڑائی اور اقتدار کی اور اس کے جلال کی، اس کے دل کے اندر خوف پیدا ہوگا۔ اور جو جاہل ہے اس کے دل کے اندر کچھ بھی پیدا نہ ہوگا۔

کہتے ہیں کہ اکبر بادشاہ نے مشاعرہ کی مجلس کی کہ شعراء آئیں اور اپنا اپنا کلام سنائیں اور اعلان کیا کہ جس کی نظم عمدہ ہوگی اسے انعام دیا جائے گا۔ سینکڑوں شعراء نے نظمیں اور غزلیں لکھیں اور بہت بڑا دربار ہوا۔ گاؤں کے ایک دیہاتی نے بھی ارادہ کیا کہ میں بھی کچھ تک بندی کر کے لے جاؤں تو مجھے بھی بادشاہ انعام دے گا۔ تو چودھری صاحب بھی دربار میں کچھ لکھ کر لائے۔ وزیر اعظم نے دیہاتی آدمی سمجھ کر اسے بلایا اور پوچھا کہ تو کیا لایا ہے اسے شبہ ہوا کہ پتہ نہیں کیا ان پٹناپ لکھ کر لایا ہوگا، الٹا بادشاہ ناراض ہو کر اس کی گردن نہ مار دے۔ اس بنا پر وزیر اعظم نے دیہاتی سے کہا۔ کہ چودھری صاحب! تم نے جو کچھ لکھا ہے وہ بھی مجھے

سنادو۔

اس نے کہا اچھا سن لو۔۔۔ چودھری صاحب نے وہ قطعہ سنایا۔
قطعہ یہ تھا کہ ۔

سب ورکھت ماں بجرگ بڑ
ہرے ہرے پتوا میں لال لال پھل

یعنی سارے درختوں میں جو بڑا درخت ہے وہ بڑکا درخت ہے جس کی ڈاڑھی اور چھالیں لٹکی رہتی ہیں اور اس کے سبز سبز پتے ہوتے ہیں اور سرخ سرخ پھل ہوتے ہیں۔ گویا یہ قطعہ کہا اور اس قطعہ کے اخیر میں کہا کہ ۔

اکبر بادشاہ گیدی خر

یعنی اکبر بادشاہ حرام زادہ ہے۔

یہ سن کر وزیر اعظم تو کانپ گیا کہ اس کبخت نے خود بھی جان کھوئی اور مجھے بھی پٹوائے گا، تو خیر وزیر اعظم نے کہا کہ :

چودھری صاحب! شعر بڑے عمدہ ہیں مگر یہ جو اخیر کا شعر ہے (اکبر بادشاہ گیدی خر) یہ نہ لکھو۔

اس نے کہا کہ اور کیا لکھوں؟

وزیر اعظم نے کہا کہ یہ لکھو کہ :

اکبر بادشاہ بحر و بر

یعنی اکبر، بحر و بر کا بادشاہ ہے۔ مطلب یہ ہے کہ بڑا اونچا بادشاہ ہے۔ اس نے کہا جی اچھا کہدوں گا۔

مشاعرہ شروع ہوا۔ شعراء نے اپنی اپنی نظمیں اور غزلیں سنائیں۔ اعلان ہوا کہ چودھری صاحب بھی ایک قطعہ پڑھیں گے۔

چودھری صاحب نے کھڑے ہو کر ایک قطعہ پڑھا کہ :-

سب درکھت ماں بجرگ بڑ
ہرے ہرے پتوا میں لال لال پھل
اکبر بادشاہ بحر ویر

اکبر نے کہا چودھری صاحب! یہ مصرع تو بہت عمدہ ہے مگر یہ جو اخیر کا مصرع ہے :-
اکبر بادشاہ بحر ویر

یہ بہت بڑا مصرع ہے۔ اکبر سمجھ گیا کہ مصرعہ اس کا نہیں ہے۔ یہ اس کو کسی نے بتایا ہے تو چودھری نے وہیں کھڑے کھڑے وزیر اعظم کو ماں کی گالی دے کر کہا کہ اس حرام زادے نے کہا تھا کہ اس طرح کہنا ورنہ میں تو یوں لکھ کر لایا تھا :-

اکبر بادشاہ گیدی خر

اکبر بادشاہ نے کہا یہ بہت عمدہ ہے وہ ٹھیک نہیں تھا۔

چودھری صاحب نے کہا جی ہاں! میرا تو یہ ہی مصرعہ ہے پھر اس کو بادشاہ کی طرف سے بہت انعام و اکرام ملا۔ اس نے یہ مصرعہ ”اکبر بادشاہ گیدی خر“ کیوں کہا تھا؟ اس لئے کہ وہ دیہاتی ہے۔ نہ اکبر کی جاہ و جلال سے واقف اور نہ اس کی عظمت و اقتدار سے واقف، فقط ایک دیہات کا رہنے والا ہے۔ تو دیہاتی لوگ بیچارے بالکل سادہ ہوتے ہیں۔ ان میں چھل فریب، مکرو فریب و غابازی، دھوکہ دہی کچھ نہیں ہوتی ہے۔ سادہ زندگی ہوتی ہے جو دل میں آیا بے تکلف کہ دیا۔

قدرِ تقویٰ بقدرِ عظمت

اسی واسطے احادیث میں آیا ہے کہ حضرات صحابہؓ انتظار میں رہا کرتے تھے کہ کوئی دیہاتی آئے اور آکر سوال کرے تاکہ علوم کھلیں اور ہم سب کو اس کی بدولت تازہ علوم حاصل ہوں۔ صحابہؓ پر حضور صلی اللہ علیہ وسلم کے جاہ و جلال کی عظمت غالب تھی اس لئے ہر ایک کو سوال کرنے کی جرأت نہیں ہوتی تھی۔ چونکہ شانِ نبوت سے واقف تھے۔ اس لئے ان کی دل پر ہیبت تھی اور خوف تھا۔ اور دیہات والے بیچارے سادے لوگ ہوتے ہیں۔ انہیں کچھ خبر نہیں ہوتی جو چاہے آکر پوچھ لیا، جو چاہے آکر کہ دیا۔

جیسے کہ حدیث شریف میں وارد ہوا ہے کہ حضورؐ مالِ غنیمت تقسیم فرما رہے تھے ایک دیہاتی بھی آگیا اس کو دینے میں دیر لگی۔ آپؐ اوروں کو دے رہے تھے۔ اس نے کھڑے ہو کر فوراً کہا کہ :-
”اے محمد! یہ مال نہ تیرا ہے نہ تیرے باپ کا ہے اس میں ہمارا بھی تو حق ہے۔“

آپؐ نے فرمایا کہ :-

”چودھری صاحب تمہیں بھی ملے گا گھبراؤ مت۔“

یہ کہ دینا کہ یہ مال تیرا نہیں اور نہ تیرے باپ کا ہے۔ یہ بات وہی کہہ سکتا ہے جسے شانِ نبوت کا پتہ نہ

اس لئے صحابہؓ غنظر رہا کرتے تھے کہ کوئی دیہاتی آجائے اور آکے سوال کرے حضورؐ جواب دیں گے اور ہمارا علم بڑھے گا، جتنا جلال و عظمت دل میں پیدا ہوگی اور ڈر بڑھتا چلا جائے گا۔ اور عظمتِ خداوندی سے جتنا جاہل ہوگا اتنا ہی آزاد ہوگا جو چاہے کر گزرے۔

تقویٰ کا اعلیٰ ترین ذریعہ

تو اس کے لئے اعلیٰ ترین ذریعہ یہ ہے کہ ہم اپنے دل میں خوفِ خداوندی پیدا کریں تاکہ جرائم سے بچیں اور خوف پیدا کرنے کی یہی صورت ہے کہ ہم تصور کریں کہ اللہ مالکُ الملک ہے۔ بادشاہوں کا بادشاہ ہے۔ موت و حیات اسی کے قبضے میں ہے۔ صحت و بیماری اسی کے ہاتھ میں ہے۔ تو نگری و مفلسی اسی کے ہاتھ میں ہے۔

”جو کچھ وہ کرے کوئی پوچھنے والا نہیں کہ یہ کیوں کیا ہے؟“

وہ بڑی ہے ان سب چیزوں سے تو جب یہ یقین و تصور ہوگا بندہ کو کہ وہ غنی مطلق ہے جو چاہے کرے تو دل میں ہیبت پیدا ہوگی کہ میں ایک بندۂ ذرۂ بے مقدار ہوں اور مالکُ الملک کے سامنے ہوں۔ ایسا نہ ہو کوئی بے ادبی ہو جائے۔ تو دل میں ڈر بیٹھ جائے گا تو پہلا درجہ یہ ہے تقویٰ کا جس کے معنی خوف کے ہیں کہ دل میں اللہ کا ڈر اختیار کرے تاکہ معصیت سے بچ جائے۔

فقر و غنا میں تقویٰ کی ضرورت

بہر حال خوفِ خدا جب دل میں ہوگا تو آدمی مالداری میں بھی گناہ سے بچے گا۔ ایک حدیث میں نبی کریم صلی اللہ علیہ وسلم نے ارشاد فرمایا اور کیسی پاک نصیحت ارشاد فرمائی ہے۔ حدیث قدسی ہے آپ نے فرمایا کہ حق تعالیٰ ارشاد فرماتے ہیں اپنے بندوں سے کہ :

”اے بندے! تو نگری اور دولت مندی کے زمانے میں تو مجھے یاد رکھ تاکہ تیری مفلسی کے زمانے میں تجھے یاد رکھوں اور اے بندے! تو اپنی صحت کے زمانے میں مجھے یاد رکھ تاکہ میں تیری بیماری کے زمانے میں تجھے یاد رکھوں۔“

اس سے معلوم ہوا کہ تو نگری کی حالت میں ہو تو جب بھی خوفِ خدا ضروری ہے اور مفلسی کی حالت میں ہو تو جب بھی خوفِ خدا ضروری ہے۔ اگر تو نگری میں خوفِ خدا نہیں تو ڈر ہے کہ تو نگری چھن جائے اور اگر مفلسی میں خوف ہے تو ممکن ہے کہ وہ تو نگر بن جائے۔ یہ اللہ کے قبضے میں ہے جسے چاہے دیتے ہیں اور جس سے چاہتے ہیں لے لیتے ہیں۔ جس کو دینا بہتر سمجھتے ہیں اس کو دے دیتے ہیں مگر دیتے ہیں اسی حد تک جس حد تک باری تعالیٰ کی حکمت و مصلحت اجازت دیتی ہے۔ معاذ اللہ یہ کوئی اللٹپ بات نہیں کہ جسے چاہیں لکھتی بنادیں اور جسے چاہیں مفلس۔

تقسیمِ دولتِ احوالِ قلوب کے مطابق ہے

اس نے جیسی خلقت بنائی ہے وہ جانتے ہیں کہ اس کو یہ دینا مصلحت ہے اور اس کو نہ دینا مصلحت ہے اسے تو نگر بنانا حکمت ہے اور اسے مفلس بنانا مصلحت ہے۔ قلوب کی حالت کو وہی بہتر جانتا ہے جس نے

خلق بنائی ہے۔ بعض لوگ ایسے ہوتے ہیں کہ چار پیسے ان کے ہاتھ میں آئے تو وہ آپے سے باہر ہو جاتے ہیں تکبر اور غرور میں مبتلا ہو جاتے ہیں اور دوسروں کو حقیر جاننے لگتے ہیں ایسوں کو اگر دنیا کی دولت دیدی جائے تو ظلم کا کارخانہ کھل جائے اور بعض ایسے ہوتے ہیں کہ لاکھوں روپے آجائیں پھر بھی انسان بنے ہوئے ہیں پھر بھی ان میں وہی دینداری ہے پھر بھی ان میں وہی جذبہ ہے۔ پھر حق تعالیٰ ان کو دولت دنیا میں ترقی دیتے ہیں۔ تو باری تعالیٰ جسے دولت دیتے ہیں اسے جانتے ہیں کہ کس مصلحت کے تحت اسے دولت دی گئی ہے۔ حدیث میں فرمایا گیا ہے کہ :

كَلَّا الْفَقْرَانِ يَكُونُ كَفْرًا۔

بعض دفعہ فقر و فاقہ کفر کا ذریعہ بن جاتا ہے اور آدمی اللہ کی شکایتیں کرنے لگتا ہے اور ایمان کھو بیٹھتا ہے۔ اس کو پیسے دے دیئے جائیں تاکہ ایمان محفوظ رہے اور بعض ایسے ہیں کہ چار پیسے ہاتھ میں آئے وہ آپے سے باہر ہو جاتے ہیں انہیں مفلس رکھا جاتا ہے تاکہ وہ آپے میں رہیں۔ تو مفلس اور تونگری من جانب اللہ ہے۔ جیسی جیسی جس کی خلقت بنائی ہے اس کی مناسبت سے اسے دیتے ہیں۔

نَحْنُ قَسَمًا بَيْنَهُمْ مَعِيشَتَهُمْ فِي الْحَيَاةِ الدُّنْيَا۔

ہم نے ہی رزق تقسیم کیا ہے ہم نے ہی معاش تقسیم کی ہے اور ہم نے ہی درجے قائم کئے ہیں۔ بعضوں کو اونچا بنایا۔ بعضوں کو نیچا بنایا۔ اب اونچے کا کام یہ ہے کہ وہ جھکے اور شکر کرے اور نیچے کا کام یہ ہے کہ وہ صبر کے ساتھ دعا کرے اور مانگے۔ اس سے دونوں کا فائدہ ہوگا۔ اللہ نے دونوں کے لئے راستہ رکھ دیا ہے۔ تو نگر بھی نجات پائے اور مفلس بھی نجات پائے۔

باطنی دولت

حدیث شریف میں فرمایا گیا ہے کہ ہر ایک کے کچھ درجات ہیں، کچھ نعمتیں دولت مندوں کو بھی ملیں گی اور کچھ مفلسوں کو بھی ملیں گی یعنی ما یوس نہ ہوں کہ ہمیں کچھ بلا ہی نہیں بلکہ ان کے بڑھنے کی دوسری چیزیں ان کو دے دیں۔

ایک روایت میں ہے کہ آپ نے صدقات و خیرات کے فضائل بیان فرمائے کہ صدقات دیں گے زکوٰۃ دیں گے، دین کا کام ان سے چلے گا۔ وہ بہت دین کا کام کریں گے ان کا مال آخرت کا ذریعہ بنے گا، درجات کمائیں گے، ان فضائل سے مفلسوں کا دل ٹوٹنے لگا۔ کہ بھائی یہ تو نگر تو بڑے اچھے رہے کہ دنیا میں بھی انہوں نے مزے کی زندگی گزاری اور آخرت میں بھی ان کے درجات بلند ہیں اور ہم نے دنیا میں بھی مصیبت جھیلی اور آخرت میں بھی ہمارے لئے کچھ نہیں۔ یہ مالدار لوگ بڑھ گئے اور ہم رہ گئے۔ تو یہ گروہ مفلسین حضور صلی اللہ علیہ وسلم کی خدمت میں آیا اور عرض کیا کہ :

”یا رسول اللہ! سبق المفترضون یہ مالدار توجیت گئے ہم سے دنیا میں بھی اور آخرت میں بھی۔ آپ صلی اللہ علیہ وسلم نے فرمایا کہ کیا تم اس پر راضی نہیں ہو کہ مالدار اپنی دولت کا حساب دیتے رہ جائیں اور تم پانچ سو برس پہلے جنت میں داخل ہو۔“

انہوں نے کہا کہ بس یا رسول اللہ! ہمارے لئے کافی ہے۔ ہمیں دولت نہیں چاہئے تو بہت سی دولتیں مفلسوں کو بھی دی گئی ہیں۔ یہ بات نہیں ہے کہ تو نگروں کو ہی نعمتیں دی گئی ہیں۔ نہیں بلکہ سب کو دی گئی

ہیں۔ کسی کو یہاں وی گنی ہے کسی کو وہاں کیا گیا سب کو برابر۔ یہ مالک کی حکمت ہے کہ کسی کو یہاں بڑھا دیا مگر فیضان سب کے اوپر عام ہے، اگر کسی کی ظاہری دولت بڑھا دی تو کسی کی باطنی بڑھا دی۔ وہ اپنے رنگ میں خوش ہے یہ اپنے رنگ میں خوش اور بسا اوقات باطنی نعمت مال سے بھی بڑھ جاتی ہے۔ اگر ایمان کی دولت مضبوط ہے اور توکل کی دولت مضبوط ہے تو ہزاروں مال اس کے نیچے دب جاتے ہیں اور یہ دولت سب سے اونچی ہو جاتی ہے۔

دولتِ معرفت کا تفوق

ایک بزرگ کسی شہر میں پہنچے۔ بڑا شہر تھا اور قلعہ بند تھا۔ دیکھا کہ سارے دروازے بند ہیں۔ اور ہزاروں مال گاڑیاں ادھر رُکی ہوئی کھڑی ہیں اور ہزاروں مال گاڑیاں اندر رُکی ہوئی کھڑی ہیں۔ دن کا وقت ہے اور شہر میں بالکل آمدورفت نہیں ہے۔ انہیں بڑی حیرت ہوئی کہ اتنا بڑا تجارتی شہر ہے کروڑوں کا یوپار ہے اس میں اور دروازے بند ہیں۔

انہوں نے لوگوں سے پوچھا کہ بھائی شہر کے دروازے کیوں بند ہیں؟ لوگوں نے جواب دیا کہ صاحب! بادشاہ کا بازگم ہو گیا ہے (باز ایک شکاری پرندہ ہوتا ہے) اس لئے بادشاہ نے کہا ہے کہ شہر کے دروازے بند کر دو کہیں باہر نہ جاسکے اور پھر ڈھونڈتے پھریں۔

بزرگ بڑی حیرت میں رہ گئے کہ بادشاہ بے وقوف ہے کہ ایک پرندہ کے لئے دروازے بند ہیں۔ بھلا وہ اڑ کر نہیں جاسکتا چھتوں کے اوپر سے؟ دل ہی دل میں کہا کہ بڑا بے وقوف ہے بادشاہ اور اللہ میاں سے عرض کیا کہ :

”خدا یا تیری قدرت! کہ گندہ ناتراش کو تو نے بنا دیا بادشاہ، جسے اتنی بھی عقل نہیں کہ جانور کو روکنے کے لئے جال ڈالنے کی ضرورت ہے یا شہریناہ کے دروازے بند کرنے کی۔ اسے تو نے ملک دے دیا اور ہم جیسا فاضل جو تیاں چٹختا پھر رہا ہے۔ جس کے اندر علم بھی ہے، معرفت بھی اور کمالات بھی بھرے ہوئے ہیں ہمیں کوئی پوچھنے والا بھی نہیں، ایک وقت کھالیا اور ایک وقت فاقہ ہے۔“

تو جس میں یہ دولت موجود ہے وہ جو تیاں چٹختا پھرے اور جو ایسے احمق اور گندہ ناتراش ہیں وہ تخت سلطنت پر بیٹھ جاویں۔ آپ کی عجیب قدرت ہے۔“

یہ گویا ایک سوال اور خلیجان اللہ کے سامنے پیش کیا۔ وہاں سے جواب آیا کہ اچھا کیا۔ تم اس پر راضی ہو کہ تمہارا علم، تمہاری معرفت، تمہارا ایمان چھین کہ اس بادشاہ کو دے دیں اور اس کی ساری سلطنت تمہیں دیدیں۔ تیار ہو؟ انہوں نے کہا نہیں اس پر تیار نہیں ہوں۔ معلوم ہوا کہ ایمان کی قوت زیادہ تھی اور توکل کی قوت زیادہ تھی دولت سے ورنہ راضی ہو جاتے کہ میں نے علم بھی دیا ایمان بھی دیا۔ لائیے مجھے تخت سلطنت دیجئے نہیں بلکہ تخت سلطنت پر لات مار دی اور ایمان و علم اور معرفت نہیں چھوڑی۔

اس سے معلوم ہوتا ہے کہ یہ بہت بڑی دولت ہے اور اگر اللہ تعالیٰ کسی کو دونوں دولتیں دے دے کہ مال کی دولت بھی ہو اور ایمان کی قوت بھی ہو اور اللہ پر بھروسہ بھی ہو تو اس کے پاس اللہ نے دین و دنیا دونوں کو جمع کر دیا ہے۔ یہ خدا کا فضل ہے جسے چاہے دے دے۔ تو بہر حال دولت دنیا بھی ایک نعمت ہے اور دولت دین اس سے بڑھ کر نعمت ہے اگر جمع ہو جاویں تو سب نعمتوں سے بڑھ کر نعمت ہے۔

صبر و شکر کے ذریعے ترقی درجات

دونوں کے بچاؤ کی صورت یہ ہے کہ مالدار کی اندر آدمی غرور میں نہ پڑے اور ہر وقت شکر گزار رہے اپنے پروردگار کا اس لئے کہ جو کچھ اسے ملا ہے وہ اس کا حق نہیں تھا بلکہ محض عطاء خداوندی ہے۔ اللہ کے اوپر کسی کا حق نہیں۔ جب فضل سے ملے تو شکر واجب ہوتا ہے لہذا ملنے پر شکر ادا کرے اور جس کو مفلسی دی ہے وہ عدل سے دی۔ گویا حکمت و انصاف کا یہی تقاضا تھا کہ اس کو اس حالت میں رکھا جائے تاکہ وہ صبر کرے کیونکہ دونوں ہی راستے جنت کی طرف لے جاتے ہیں۔ صبر اپنے راستے سے جنت میں پہنچائے گا اور شکر اپنے راستے سے جنت کی طرف لے جائے گا، ہیں دونوں کامیاب اور ناجی۔ اور محبوب خداوندی شاکر بھی ہے اور صابر بھی۔ علماء میں ایک عالم گذرے ہیں فنِ نحو کے بہت بڑے امام جن کا نام ہے اکثم اور انتہائی درجہ بد صورت تھے۔ جتنی بد صورتی کی علامتیں ہیں وہ سب ان میں جمع تھیں۔ رنگ بے حد کالا۔ دانت بہت چوڑے چوڑے۔ آنکھیں نہایت چھوٹی اور کرجی اور آنکھوں میں چپڑے لگے ہوئے دانتوں میں زردی لگی ہوئی غرض جتنی بد صورتی کی علامتیں ہو سکتی ہیں ساری ان میں جمع تھیں اور علم و ہنر کا یہ عالم کہ بہت اونچا اور بہت بلند، ان کی شادی ایک ایسی عورت سے ہوئی کہ دُور دُور تک اس کی نظیر نہیں تھی، جب خاوند اور بیوی آمنے سامنے بیٹھتے تو ایسا معلوم ہوتا جیسے دھوپ چھاؤں، کہ ایک طرف دھوپ نکل رہی ہے اور ایک طرف سایہ ہے اور ایک طرف نور اور ایک طرف ظلمت۔

تو آمنے سامنے بیٹھ کر بیوی سے کہتے ہیں کہ میں بھی قطعی جنتی ہوں اور تو بھی قطعی جنتی۔ بیوی کہتی کہ کیا بات ہے۔ فرماتے کہ میں تو اس لئے جنتی کہ تجھ جیسی مجھے بیوی ملی میں رات دن شکر ادا کرتا ہوں اس شکر کے راستے سے جنت میں پہنچوں گا اور تو اس لئے جنتی کہ مجھ جیسا بد صورت خاوند تجھے ملا، تو رات دن صبر کرتی ہے کہ کس بلا میں گرفتار ہو گئی۔ اس لئے تو صبر کے راستے سے جنت میں پہنچے گی۔ تو میں بھی اور تو بھی جنتی۔ اس بنا پر دولت مند کے لئے اللہ نے شکر کا راستہ رکھا ہے اور وعدہ ہے :

لَنْ يَشْكُرَكُمْ

”جتنا تم شکر کرو گے اتنا ہی میں اس نعمت کو بڑھاتا چلا جاؤں گا۔“

یہ صاحب دولت کے لئے ترقی درجات کا ذریعہ ہے۔

غریب اور مفلس کو حکم ہے کہ تو کسی دولت مند کی دولت پر نگاہ مت کر، صرف میرے اوپر نگاہ رکھ اور صبر اختیار کر میں نے کتنی دولت تیرے لئے جمع کر رکھی ہے۔ تجھے معلوم نہیں ہے، گھبرانے کی ضرورت نہیں ہے۔ وہ عنقریب ملنے والی ہے۔ حدیث صحیح میں موجود ہے کہ اگر کوئی شخص دعا مانگتا ہے کہ اے اللہ مجھے رزق دے دے، مجھے دولت دے دے، فاقے اُتر رہے ہیں اور حال یہ ہے کہ دعا پوری نہیں ہوتی۔ مینے گزر گئے، برس گزر گئے، حتیٰ کہ عمر گزر گئی۔ اب اس نے کہا کہ کچھ بھی میری قسمت میں نہیں ہے۔ مانگتے مانگتے تھک گیا۔ نہیں ملا۔ قیامت میں جب میدانِ محشر میں پہنچے گا تو دیکھے گا کہ اجر و ثواب کے ڈھیر کے ڈھیر بھرے ہوئے ہیں۔ ہزاروں لاکھوں کو وہ نعمتیں نہیں ملیں جو اس کے لئے جمع ہیں۔

عرض کرے گا کہ اے اللہ یہ نعمتیں کہاں سے آئی ہیں۔ میں نے تو کوئی عمل نہیں کیا؟

اللہ تعالیٰ فرمائیں گے کہ کیا تو دعائیں نہیں مانگا کرتا تھا؟ اس دعا کو ہم نے پالا پرورش کیا، بڑھایا۔ یہ تیری ان دعاؤں کے ثمرات ہیں۔ وہاں دنیا میں اگر دیدیتے تو تو آپے سے باہر ہو جاتا۔ اس لئے ہم نے تیری دعا کو

ذخیرہ کیا۔ اب تو ابدی طرز پر عیش و آرام کر تیرے لئے انتہائی درجات ہیں۔ تو غریب کے لئے موقعہ مایوسی کا نہیں اور امیر کے لئے موقعہ کفرانِ نعمت کا نہیں۔ اس پر شکر واجب ہے، اس پر صبر واجب ہے اور دونوں کے اوپر اعتماد علی اللہ واجب ہے۔ اگر اللہ تعالیٰ نے مجھے دیا ہے تو میرا کوئی حق نہیں محض اپنے فضل و کرم سے دیا ہے اور اسے اگر نہیں دیا تو کوئی ظلم نہیں ہے وہ عدل ہے جس کہ وجہ سے نہیں دیا ہے۔ دونوں انشاء اللہ کامیاب ہیں۔۔۔ باقی جسے بھی جو ملتا ہے وہ ملتا ہے فضلِ خداوندی سے کسی کا کوئی حق اللہ کے اوپر نہیں کہ وہ مجبور کرے بھلا اللہ پر کس کا جبر چل سکتا ہے۔؟

بہر حال تقویٰ اور اس کی فضیلت کے سلسلہ میں یہ چند باتیں میں نے عرض کیں۔ اللہ تعالیٰ قبول فرمائے۔ آمین!

دعا کیجئے اللہ تعالیٰ اعمالِ صالحہ کی توفیق عطا فرمائے۔ خاتمہ بالخیر فرمائے۔ اور اپنے نیک بندوں میں شامل فرمائے۔ آمین یا رب العالمین۔



طریق اصلاح

اگر آپ اپنے اخلاق کو درست کرنا چاہیں تو راستہ بند نہیں ہے۔ ہاں اپنے اخلاق کی آپ ہی اصلاح نہ چاہیں تو پیغمبر کے زمانے میں لوگ موجود ہوتے ہیں۔ اپنی اصلاح نہیں کرتے جب کرنا چاہیں تو اللہ کے رسول نے راستے بتلا دیئے، کر سکتے ہیں۔ نہ چاہیں تو خود پیغمبر بھی نصیحت کرے، آدمی درست نہیں ہو سکتا، جنہیں اپنی اصلاح منظور تھی، اللہ کے رسول کے قول پر عمل کیا۔ کوئی صدیق بنا، کوئی فاروق بنا، کوئی ذوالنورین بنا، کوئی علی مرتضیٰ بنا۔

اور جنہیں اصلاح مقصود نہیں تھی۔ کوئی ابو جہل بن گیا، کوئی ابولہب بن گیا، کوئی میلہ کذاب بن گیا، غرض بگڑے ہی رہے اور نئی وقت سے بھی ان کے اصلاح نہ ہو سکی اس لئے کہ انہیں خود اپنی اصلاح منظور نہیں تھیں۔

از حضرت حکیم الاسلام مدظلہ

بعد از خطبہ مسنونہ ————— اما بعد

دنیا کی ایک عام حالت (تمہید)

بزرگانِ محترم!

اس دنیا کی بناوٹ اور ساخت پر ہم غور کریں۔ تو اس سے یہ اندازہ و مشاہدہ ہوتا ہے کہ اس دنیا میں دو سلسلے جاری ہیں۔ ایک خیر اور بھلائی کا، ایک شر اور بُرائی کا۔ ہر چیز میں یہ دونوں باتیں موجود ہیں۔ انبیاء علیہم السلام اور ملائکہ کی ذوات کو چھوڑ کر کہ وہ خیر محض ہیں۔ دنیا میں جتنی چیزیں ہیں۔ ان میں کچھ بھلائی پائی جاتی ہے اور کچھ بُرائی۔ نہ کوئی خیر محض ہے نہ شر محض۔ ہر چیز میں سے ایک راستہ شر کا اور ایک بھلائی کا نکلتا ہے۔ روٹی جیسی نعمت جو ہم روز کھاتے ہیں، وہ جس طرح زندگی بناتی اور طاقت دیتی ہے۔ ذرا بے اعتدالی ہو جائے، وہی موت کا سبب بنتی ہے۔ یہی پانی، جس کے بارے میں فرمایا گیا، وَجَعَلْنَا مِنَ الْمَاءِ كُلَّ شَيْءٍ حَيٍّ

ہر چیز کو ہم نے پانی سے زندگی دی۔ یہی پانی اگر زیادہ پیا جائے تو تھمہ پیدا کر دیتا ہے۔ یہی موت کا سبب بن جاتا ہے۔ یہی ہوا حیات کا سبب ہے۔ اگر یہی زیادہ پہنچ جائے، سانس اکھڑ جاتی ہے۔ فنا کا سبب بن جاتی ہے۔ اسی طرح سے زمین فرش بھی ہے اور قبر بھی بن جاتی ہے۔ موت کا بھی ذریعہ ہے، حیات کا بھی۔ تو ہر چیز میں خیر بھی ہے اور رُشد بھی۔

انسان کو دیکھا جائے تو جہاں اس سے بھلائیاں پہنچتی ہیں کہ جتنی بھلائیاں یہ کرتا ہے اتنی کوئی نہیں کر سکتا۔ یہی جب شر پر آتا ہے تو اس سے اتنی شر پہنچتی ہے کہ شیطان بھی اتنی نہیں پہنچا سکتا، جتنی راحتیں اس سے پہنچتی ہیں، اتنی ایذا میں بھی پہنچتی ہیں۔ تو انسانوں میں کھانے میں، پینے میں اور استعمال کی ہر چیز میں کچھ بھلائی ہے اور کچھ برائی۔

لیکن جہاں تک ہم غور کرتے ہیں تو اندازہ یہ ہوتا ہے کہ برائی تو ہر شئی کی ذات میں رکھی ہوئی ہے اور بھلائی باہر سے لاکر اس کے اندر داخل کی جاتی ہے۔ ذات میں کوئی بھلائی موجود نہیں۔ جدوجہد اور محنت کرتے ہیں تو کچھ خوبی آجاتی ہے۔ اگر محنت نہ کریں تو خرابی لانے کے لئے کسی محنت کی ضرورت نہیں ہوتی۔ وہ خود بخود اندر موجود ہے۔

فرض کیجئے کھانا ہے تو اس کی عمدگی یہ ہے کہ خوش ذائقہ، خوش رنگ اور خوشبودار ہو۔ ان صفات کو قائم رکھنے کے لئے آپ کو محنت کرنی پڑتی ہے کہیں آپ نعمت خانہ بنائیں گے، کہیں بہترین الماری بنوائیں گے۔ جس کی جگہ بھی ٹھنڈی ہو، ہوا بھی پہنچتی رہے، تاکہ کھانا خراب نہ ہو۔ تو کھانے کی خوبیوں کو برقرار رکھنے کے لئے محنت کی ضرورت ہے لیکن اگر آپ کھانے کو سڑانا چاہیں کہ اس میں بد بو آنے لگے، خراب ہو جائے تو کسی محنت کی ضرورت نہیں۔ اپنی محنت چھوڑ دیجئے، دو دن کے بعد سڑ جائے گا۔ بد بو آنے لگے گی، رنگ بھی بگڑ جائے گا۔ اس سے اندازہ ہوا کہ یہ برائی اس کھانے کے اندر چھپی ہوئی تھی۔ آپ نے اپنی محنت سے اسے دبا دیا تھا۔ جب محنت ختم ہوئی وہ اندر کی برائی خود بخود سامنے آگئی۔

یا مثلاً ایک بہت عمدہ باغ ہے تو اس کی خوبی یہ ہے کہ وہ سرسبز ہو، ہرا بھرا ہو، شاداب ہو، درخت لہلہا رہے ہوں، سبزہ چھایا ہوا ہو، ان خوبیوں کو دیکھ کر آپ مال بھی خرچ کریں گے، ملازم بھی رکھیں گے۔ جو پانی بھی دے اور درختوں کی نگرانی بھی کرے تب جا کے باغ کی یہ خوبی برقرار رہے گی۔ لیکن اگر آپ باغ کو اجاڑنا چاہیں کہ وہ خشک ہو جائے اور جلانے کے قابل ہو جائے۔ تو نہ مالی اور تنخواہ دار ملازم رکھنے کی ضرورت، محنت بند کر دیجئے۔ دس دن کے بعد وہ خراب، خشک ہو کر پتے جھڑیں گے، شاخیں ٹوٹیں گی۔ جلانے کے قابل ہو جائے گا۔ معلوم ہوا کہ خرابی اس باغ کی ذات میں چھپی ہوئی تھی۔ تم نے اپنی محنت سے اسے دبا دیا تھا۔ جب محنت ختم کر دی۔ خرابی خود بخود اندر سے ابھر آئی۔ خرابی پیدا کرنے کے لئے محنت اٹھانے کی ضرورت نہیں پڑتی۔

اسی طرح مکان ہے۔ کئی لاکھ روپے لگا کر آپ نے بلڈنگ بنوائی۔ اس کو صاف ستھرا رکھنے کے لئے ملازم رکھنے پڑتے ہیں۔ تب مکان خوشنما اور بہتر طریق پر باقی رہے گا۔ لیکن اگر آپ مکان کو اجاڑنا ویرانہ بنانا چاہیں، اس کے لئے ملازم رکھنے کی ضرورت نہیں۔ ایک دن کے لئے بھاڑو دینا چھوڑ دیجئے۔ پہلے گرد جھے گا، پھر پلاسٹر گرے گا، پھر اینٹیں گریں گی۔ چند دن کے بعد مکان کھنڈر بن جائے گا، تو کھنڈر بنانے کے لئے محنت کی ضرورت نہیں۔ عمدہ بنانے کے لئے محنت کی ضرورت ہے۔ اس سے اندازہ ہوتا ہے کہ عمدگی کے لئے محنت کی ضرورت ہے۔ خرابی خود بخود بلا محنت اندر سے ابھر آتی ہے۔ یہ دنیا کی عام حالت ہے۔

برائی انسان کی ذات میں موجود ہے

اسی پر اپنے آپ کو قیاس کیجئے۔ انسان بھی بہر حال دنیا ہی کی ایک چیز ہے۔ انسان کو قابل بنانے کے لئے محنت کی ضرورت ہے۔ اگر آپ کسی کو عالم بنائیں گے تو کسی مدرسہ میں بھیجنا پڑے گا، گھر پڑھائیں گے تو ایک عالم کو رکھنا پڑے گا۔ تنخواہ اسے الگ دیں گے خوشامد الگ کریں گے۔ بچے کی ڈانٹ ڈپٹ الگ ہوگی کہ محنت کریے، تعلیم پائے۔ تب جا کر وہ عالم بنے گا۔ لیکن جاہل بنانے کے لئے نہ آج تک کوئی مدرسہ کھلا نہ کسی معلم کو رکھا گیا کہ آپ ہمارے بچے کو جاہل بنا دیجئے۔ جاہل خود ہی ماں کے پیٹ سے پیدا ہوتا ہے۔ علم کو لانے کے لئے معلم کی ضرورت پڑتی ہے۔ جہالت ذات میں موجود ہے۔ علم لا کر اسے چھپا دیا جاتا ہے۔ جس کے لئے محنت اٹھانی پڑتی ہے۔ جیسے کسی شاعر نے کہا ہے اور خوب کہا ہے کہ

قرنہا باید نایک سنگ خارا ز آفتاب
لعل گرد و بدخشاں یا عقیق اندرین

سالہا سال کی مدت چاہئے کہ سنگ خارا کا ایک پتھر آفتاب کی گرمی سہتے سہتے تپش اور جلن لیتے لیتے صدیوں میں جا کر لعل بدخشاں اور یاقوت بنے گا۔ جس کی قیمت اٹھے گی۔ تو یاقوت بننے کے لئے پتھر کو ضرورت پڑی کہ آفتاب کی گرمی کو سسے۔ اس کی تپش کو جذب کرے۔ تب جا کر لعل بنے گا۔ لیکن پتھر بنانے کے لئے وہ تو پہلے ہی سے بنا بنایا پتھر ہے۔ لعل بنانے کے لئے محنت کی ضرورت ہے۔ بے قیمت پتھر بنانے کے لئے کسی محنت کی ضرورت نہیں۔ تو شاعر نے خوب کہا کہ سینکڑوں برس ایک پتھر آفتاب کی کرنوں کو جذب کرے۔ تب جا کے لعل بدخشاں بنتا ہے اور شاعر کہتا ہے کہ

ماہ ہا باید کہ یک پنہ دانہ بعد کشت
جامہ گرد شاہدے را یا شہیدے راکفن

مہینوں کی مدت چاہئے کہ بنولہ کا ایک دانہ 'اسے زمین میں ڈالو' مہینوں وہ مٹی میں دبے، اپنی ہستی کو ختم کرے 'اس میں سے کوئل نکلے' درخت بنے 'اس میں روئی لگے' پھر روئی کو صاف کیا جائے۔ پھر دھنا جائے، پھر کپڑا بننے والے کے ہاں بھیجا جائے کہ اس کے تار بنائے اور مشینوں پر لگائے، کپڑا بنے، تب جا کے کپڑا کسی محبوب کا لباس بنے گا یا کسی شہید کا کفن بنے گا۔ لیکن اگر یہ روئی کا دانہ محنت نہ اٹھائے۔ نہ اسے کپڑا بننا نصیب ہوگا، نہ جامہ محبوب بننا نصیب ہوگا۔ وہ محض ایک بنولہ کا دانہ ہے جس کی کوئی قدر و قیمت نہیں ہے۔ تو بنولہ کے دانے میں یہ کمال آجانا کہ اس میں سے نکلی ہوئی چیز محبوبوں کے سر پر جائے، جب ہوتا ہے جب بنولہ کا دانہ محنت اٹھائے مٹی میں مل کر اپنی ہستی کو فنا کرے، اور کاشت کار کی محنتوں کو سسے۔ جب جا کے اس رتبے پر پہنچتا ہے۔ کمال پیدا کرنے کے لئے محنت کی ضرورت پڑی اور بے کمالی پیدا کرنے کے لئے کسی محنت کی ضرورت نہیں۔ دانہ پڑا پڑا خود ہی خراب ہو جائے گا اور خوب کہا ہے، اسی شاعر نے کہ

سالہا باید نایک کود کہ از درس علم
عالمے گرد و نکو، یا شاعر شیریں سخن

سالہا سال کی مدت چاہئے کہ آدمی کا ایک نادان بچہ میاں جی کی مصیبتیں سسے۔ مکتب میں جائے، نو برس تک مصیبتیں اٹھا کر کورس کو حاصل کرے۔ تب جا کے عالم یا شاعر شیریں سخن بنے گا۔ لیکن اگر یہ محنت نہ

اٹھائی جائے۔ تو جاہل رکھنے کے لئے کسی محنت اٹھانے کی ضرورت نہیں۔ بے محنت چھوڑ دو جاہل بنا بنایا ہے تو جاہل بنانے کے لئے آج تک کوئی مدرسہ قائم نہیں ہوا۔ کوئی کئے کہ بھئی ہمارے بچے کو جاہل بنا دو۔ وہ کہے گا کہ جاہل تو ماں کے پیٹ سے پیدا ہوا۔ بنوانا چاہتے ہو تو عالم بنا دوں گا بشرطیکہ یہ بھی محنت کرے اور میں بھی محنت کروں۔ تو خوبی محنت سے لائی جاتی ہے۔ خرابی کے لئے محنت اٹھانے کی ضرورت نہیں۔ کیونکہ خرابی ہر چیز کی ذات میں موجود ہے۔

بااخلاق بنانے کے لئے مرتبوں کو محنت کرنی پڑے گی۔ مرتبان دین کے سپرد کرنا پڑے گا، شیوخ طریقت محنت کریں گے، اپنے مرید سے محنتیں کروائیں گے۔ جب جا کے برس برس میں اس کے اخلاق درست ہوں گے۔ تو خانقاہ اس لئے بنائی جاتی ہے کہ اخلاق کو درست کریں، کیریکٹر کی اصلاح کریں۔ انسان کو اعلیٰ انسان بنائیں۔ آج تک کوئی خانقاہ اس لئے قائم نہیں ہوئی کہ کسی بچے کو بد اخلاق بنا دیا جائے۔ بد اخلاق بننا نہیں۔ آپ ذرا محنت کر کے اخلاق کو خراب کر دیجئے۔ یہ کہے گا ارے احمق! یہ تو ماں کے پیٹ سے ہی بد اخلاق پیدا ہوا ہے۔ محنت خوبی کے لئے کی جاتی ہے، خرابی کے لئے نہیں کی جاتی۔

تو انسان کے اندر دو ہی بڑے بڑے کمال ہیں۔ ایک علم اور ایک اخلاق۔ جس سے عمل درست ہوتے ہیں۔ یہ دونوں کمال محنت سے لائے جاتے ہیں اور محنت نہ کی جائے تو علم کی جگہ جہالت ہے، وہ بھی پہلے سے موجود اور حسن اخلاق کی جگہ بد اخلاقی، وہ بھی پہلے سے موجود۔ قرآن کریم میں علم کے بارے میں ارشاد فرمایا گیا :

وَاللَّهُ آخِرَ حُكْمٍ مِّنْ أُمَّتِكُمْ لِتَعْلَمُونَ شَيْئًا وَجَعَلَ لَكُمُ السَّمْعَ
وَالْأَبْصَارَ وَالْأَفْئِدَةَ لَعَلَّكُمْ تَشْكُرُونَ ۝ (نمل پکا آیت ۷۸)

اللہ نے تم کو تمہاری ماؤں کے پیٹ سے نکالا۔ اس حالت میں کہ تم جاہل مطلق تھے۔ ذرہ برابر تمہارے اندر علم نہیں تھا۔ انسان کا بچہ ایک مُفْعَہ گوشت پیدا ہوتا ہے۔ نہ اسے اچھے بڑے کی تمیز نہ سیاہ کو جانتا ہے نہ سفید کو۔ حق تعالیٰ اس کے اندر سمجھنے، دیکھنے اور سننے کا مادہ رکھتے ہیں۔ تب سن سن کر دیکھ دیکھ کر سوچ سوچ کر برس برس میں جا کے وہ عالم بنتا ہے، محنت کرتا ہے تو عالم بن جاتا ہے۔ مگر خلقی طور پر جہالت لے کر پیدا ہوتا ہے تو علم انسان کی ذات میں نہیں ہے۔ انسان کی ذات میں جہالت ہے۔

اخلاق کے بارے میں قرآن کریم میں فرمایا گیا، حضرت یوسف علیہ السلام خود فرماتے ہیں کہ وَمَا أُهْرِي نَفْسِي إِنَّ النَّفْسَ لَأَمَّارَةٌ بِالسُّوءِ میں اپنے نفس کی بریت نہیں کرتا۔ نفس جب حکم دے گا، بُرائی کا حکم دے گا۔ اس میں شر ہی شر چھپا ہوا ہے۔ تو خیر لائی جاتی ہے شر پہلے سے موجود ہے۔ اخلاق میں بھی بدی پہلے سے موجود، نیکی محنت سے لائی جائے گی۔ علم میں بھی جہالت پہلے سے موجود، علم محنت کر کے لایا جائے گا۔ وہی کمالوں سے آدمی آدمی بنتا ہے، علم سے اور اخلاق سے اور وہ دونوں اس کی ذات میں موجود نہیں ہیں۔ اس کی ذات کے اندر بد اخلاقی اور جہالت ہے۔ وجہ اس کی یہ ہے کہ انسان کی پیدائش کے جتنے مادے ہیں۔ وہ سب گندے اور نجس ہیں۔ ان سے علم پیدا ہو ہی نہیں سکتا۔ ان سے نیک اخلاقی بن ہی نہیں سکتی۔ ان کے ساتھ جہالت اور بد اخلاقی ہی پیدا ہو سکتی ہے۔ قرآن کریم نے ذکر کیا :

خَلَقَ الْإِنْسَانَ مِنْ نَظْفَةٍ فَلِذَا هُوَ خَصِيمٌ مُّبِينٌ ہم نے انسان کو ایک گندے قطرے سے پیدا کیا۔ اس گندے قطرے میں کوئی خوبی، شعور، بھلائی اور دانش مندی نہیں، بلکہ ناپاک قطرہ ہے۔ بدن سے نکل آئے تو غسل واجب، کپڑے کو لگ جائے تو اس کا دھونا واجب، مسجد میں آنا جائز نہیں، قرآن پڑھنا جائز

نہیں۔ اس درجہ گویا ناپاک اور نجس چیز ہے کہ عبادت سے آدمی جاتا رہتا ہے۔ مسجد میں آنے سے روک دیا جاتا ہے۔ اس سے تو انسان کی پیدائش واقع ہوئی۔

بعض ائمہ کا اس بارے میں مذہب یہ ہے کہ وہ قطرہ پاک ہے۔ جیسا کہ امام شافعیؒ کہتے ہیں۔ عام ائمہ کہتے ہیں کہ انسان کا مادہ ناپاک ہے۔ مگر بعض اس کے قائل ہیں کہ وہ پاک ہے وہ انبیاء علیہم السلام اور اولیاء اللہ کا مادہ ہے۔ تو اس کو نجس کیسے کہہ دیں؟ تو کچھ نہ کچھ اختلاف ہو گیا۔

لیکن ماں کے پیٹ میں جا کر آگے کیا ہوتا ہے۔ چالیس دن کے بعد خون بنتا ہے۔ خون کے پاک ہونے کا کوئی قائل نہیں۔ گویا ناپاکی ہی کی طرف بڑھا۔ اب تک اختلاف تو تھا کہ کوئی پاک کہتا تھا، کوئی ناپاک، لیکن حدیث میں ہے کہ وہی نطفہ چالیس دن کے بعد خون کی شکل اختیار کر لیتا ہے۔ خون بالاتفاق ناپاک ہے۔ اس کی پاکی کا کوئی قائل نہیں۔ تو گویا دو سر مادہ انسان کی پیدائش کا ایسا گندہ ہے کہ سب ہی اس کی گندگی کے قائل ہیں۔ چالیس دن کے بعد یہ خون کی بوند ایک لوٹھڑا بن جاتا ہے۔ اس میں بھی کوئی خوبی نہیں، کوئی نورانیت اور چاندنا نہیں۔ اس کے چالیس دن بعد ماں کے پیٹ میں اس میں ہڈیاں پیدا کی جاتی ہیں اور ان پر گوشت ڈالا جاتا ہے، کھال بن جاتی ہے، ایک شکل بنا دی جاتی ہے اس میں بھی کوئی خوبی نہیں ہے۔ غرض ابتدا سے لے کر انتہا تک گندے یا خراب قسم کے مادے ہیں۔ جس کو قرآن کریم نے ایک موقع پر ذکر فرمایا کہ :

وَلَقَدْ خَلَقْنَا الْإِنْسَانَ مِنْ سُلْطَةٍ مِنْ طِينٍ ۝ (مومنون چہ آیت)

”ہم نے انسان کو مٹی کے خلاصے سے پیدا کیا۔“

ظاہر بات ہے کہ مٹی میں نہ شعور و عقل نہ تمیز و امتیاز نہ علو شرف، ہر وقت پامال ہے، جوتیوں میں روندی جاتی ہے۔ یہ انسان کی پیدائش کا مادہ ہے۔ مٹی کے خلاصے سے پھر گندہ قطرہ بنا، وہ نجس، اس گندے قطرے سے خون بنا، وہ نجس اور فرمایا :

ثُمَّ جَعَلْنَاهُ نُطْفَةً فِي قَرَارٍ تَكِينٍ ۝ ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً ۝ فَخَلَقْنَا الْمُضْغَةَ عِظَامًا فَكَسَوْنَا الْعِظَامَ لَحْمًا ۝ ثُمَّ أَنشَأْنَاهُ خَلْقًا آخَرَ فَتَبَرَّكَ اللَّهُ أَحْسَنَ الْخَالِقِينَ ۝ (مومنون چہ آیت ۱۲ تا ۱۴)

یہاں حق تعالیٰ نے دور بتلائے ہیں کہ پہلے انسان مٹی تھا۔ مٹی سے گندہ قطرہ، پھر مضغہ گوشت بنا، پھر ہڈیاں آئیں، پھر کھال پہنائی گئی۔ تب جا کے کہیں اس میں جان پڑی۔ اتنے ادوار میں جتنے مادے آئے۔ وہ سب گندے اور ناپاک۔ ان میں کوئی خوبی نہیں۔ اس سے انسان کی پیدائش عمل میں آئی۔ جس مکان میں پیدائش ہوئی وہ بھی گندا۔ ماں کے پیٹ میں کوئی چاندنا تھوڑا ہی ہے۔ نہ ظاہری روشنی نہ باطنی روشنی۔ قرآن کریم نے ایک موقع پر فرمایا :

بَخَلَقَكُمْ فِي بُطُونِ أُمَّهَاتِكُمْ خَلْقًا مِّنْ بَعْدِ خَلْقٍ لِّيَ ظَلَمْتُ لِي ۝ (مومنون چہ آیت ۶)

ہم نے تمہیں ماں کے پیٹ میں تین اندھیری کوٹھڑیوں کے اندر پیدا کیا۔ ان میں ظلمت کے سوا نورانیت کا نشان نہیں۔ تو پہلے ماں کا پیٹ ہے۔ اس میں کون سا چاندنا ہے، پھر اس میں رحم مادر ہے۔ اندھیری کوٹھڑی میں ایک اور اندھیری کوٹھڑی۔ اس میں اور زیادہ ظلمت۔ پھر اس میں ایک اور اندھیری کوٹھڑی ہے۔ وہ جھلی جس میں بچہ لپٹا ہوا پیدا ہوتا ہے۔ دایا اسے کاٹ کر بچے کو نکالتی ہے۔ گویا تین ظلمتوں میں انسان کو پیدا کیا گیا تو پیدائش کے مادے وہ بھی گندے، مکان پیدائش کے وہ بھی گندے۔ اتنے گندے مادوں میں سے

علم کیسے پیدا ہو سکتا تھا؟ اخلاق کیسے پیدا ہو سکتے تھے؟ نجاستوں میں سے خوبی نہیں نکلتی۔ جب انسان لی پیدا اس ہی ایسے مادوں سے ہے اس میں خوبی کہاں سے آتی۔

انسان میں کمال منجانب اللہ ہے

لیکن آپ کے ذہن میں یہ سوال پیدا ہو گا کہ دنیا میں جتنی خوبیاں ظاہر ہوئی ہیں۔ وہ انسان ہی سے ظاہر ہوئی ہیں۔ انسان میں اولیاء، علماء پیدا ہوئے، انبیاء و حکماء پیدا ہوئے۔ دنیا کو بھی انسان نے سجایا اور آخرت کو بھی انسان نے بنایا۔ تو خوبیاں بھی انسان میں ہیں۔ پھر اگر یہ ایسا گندہ تھا تو یہ خوبیاں کیوں اس کے اندر ظاہر ہو گئیں؟

اس کا جواب بھی سن لیجئے۔ وہ یہ ہے کہ حق تعالیٰ نے جہاں انسان کی پیدائش کے مادے ذکر کئے۔ وہاں ان گندی چیزوں کا ذکر کیا۔ لیکن ان گندی چیزوں میں سے نہ کوئی علم نکلتا ہے نہ کمال۔ علم کا تعلق اس کی روح، حقیقت اور روحانیت سے ہے۔ روح کا جب ذکر کیا، اسے اللہ نے اپنی طرف منسوب کیا فرمایا:

وَنَفَخْنَا فِيهِ مِنْ رُوحِنَا (ص ۲۱ آیت ۲۷)

”میں نے انسان کے اندر اپنی روح ڈال دی۔“

لَفَنَخْنَا فِيهِ مِنْ رُوحِنَا۔۔۔ تو جہاں کمال کا ذکر آیا۔ اسے اپنی طرف منسوب کیا کہ ان کے اندر کمال میرا ہے۔ جہاں گندی اور گندے مادوں کا ذکر آیا۔ وہاں انسان کی طرف نسبت کی خَلَقْنَا الْإِنْسَانَ مِنْ طِينٍ انسان کو ہم نے مٹی سے بنایا۔ خَلَقَ الْإِنْسَانَ مِنْ حَمِئٍ تَسْنُونِ انسان کو سڑے ہوئے گارے سے بنایا تو جہاں انسان اور اس کے مادوں کا ذکر ہے۔ وہاں انسان کی طرف نسبت کی گئی۔ جہاں روح کا ذکر آیا۔ وہاں کہا کہ میں نے اپنی روح انسان میں ڈال دی۔

معلوم ہوا کہ کمالات جتنے آتے ہیں وہ خدا کی طرف سے آتے ہیں۔ عیب جتنے ہیں وہ انسان کی ذات میں پہلے سے موجود ہیں۔ اس واسطے اسے کمال پیدا کرنے کے لئے اللہ کی طرف جھکنا پڑے گا۔ وہیں سے کمال ملے گا۔ اس کی ذات میں کچھ نہیں ہے۔ علم اور اخلاق کے لئے محنت کرنی پڑے گی اور حق تعالیٰ کی طرف رجوع کرنا پڑے گا۔ کیونکہ علم و کمالات اور اخلاق کا سرچشمہ اللہ ہی کی ذات ہے۔

لیکن کتنا ہی علم آجائے، ذات تو انسان کی ذات ہی رہے گی۔ ذات میں وہی کورا پن وہی گندی۔۔۔ یہی وجہ ہے کہ علم آجانے کے بعد جتنا علم بڑھتا رہتا ہے، اتنے ہی اہل علم تواضع سے جھکتے رہتے ہیں، سر نیچا رکھتے ہیں، غرور نہیں کرتے۔ اس لئے کہ یہ جانتے ہیں کہ علم ہمارا کمال نہیں ہے۔ غرور آدمی کرے تو اپنی چیز پر کرے۔ دوسرے کی چیز پر آدمی کیا غرور کرے۔ جو آ بھی سکتی ہے، چھینی بھی جاسکتی ہے۔ یہ ہماری چیز نہیں ہے۔

آپ اپنے خزانے پر کسی خزانچی کو بٹھلا دیں اور خزانچی آپ کے امر سے دوسروں کو دیتا رہے تو خزانچی کے دل میں کبھی یہ خیال پیدا ہو گا کہ میں اس خزانہ کا مالک ہوں اور میں دے رہا ہوں؟ وہ جانتا ہے کہ خزانے کا مالک دوسرا ہے۔ اس کی اجازت سے میں خرچ کر رہا ہوں۔ میں تو امین ہوں اور میں تو محض منتقل کر دینے کا ذمہ دار ہوں، مالک نہیں ہوں تو خزانچی کے دل میں کبھی غرور پیدا نہیں ہو گا۔ اس لئے کہ وہ جانتا ہے کہ یہ خزانہ میرا نہیں ہے۔

اسی طرح سے انسان کتنا ہی عالم و فاضل بن جائے۔ مگر جب وہ یہ دیکھے گا کہ میری ذات میں سے یہ علم

نہیں آیا۔ یہ تو باہر سے آیا ہے۔ یہ عمدہ اخلاق میرے نہیں ہیں۔ میرے مادے تو گندے اور بُرے تھے۔ یہ کہیں اور سے آئے ہیں۔ اس لئے دانش مند آدمی کبھی شیخی نہیں کرے گا۔ کبھی اترائے گا نہیں۔ اصلیت کو سمجھے گا اور یوں کہے گا کہ میں ان کمالات پر شکر تو کر سکتا ہوں۔ لیکن فخر نہیں کر سکتا۔ فخر اپنی چیز پر ہوتا ہے۔ یہ چیز میری ہے ہی نہیں۔ جتنے بڑے لوگ 'علماء' اولیاء اور حکماء گزرے ہیں جتنا اونچے بنتے گئے، اتنا ہی سر جھکاتے گئے ہیں کہ ہم کوئی چیز نہیں، ہم بیچ در بیچ ہیں، ہم میں کوئی خوبی نہیں۔ اس لئے کہ ان پر اصلیت منکشف ہوتی ہے۔

اہل کمال میں تواضع بھی بدرجہ کمال ہوتی ہے

اس عالم میں سب سے بڑے جناب رسول اللہ صلی اللہ علیہ وسلم ہیں۔ مخلوقات میں آپ کا برابر کا کیا ہوتا؟ کوئی آپ کے لگ بھگ بھی نہیں ہے۔ سب سے بالا اور برتر آپ کی ذات عالی ہے۔ اللہ کے بعد اگر رتبہ ہے تو بس خاتم النبیین صلی اللہ علیہ وسلم کا ہے۔ اتنی بڑائی عالم میں کسی کو نہیں دی گئی جتنی نبی کریم صلی اللہ علیہ وسلم کو دی گئی۔ اگر غرور فرماتے تو آپ فرماتے، اگر اتر اٹھ ظاہر فرماتے تو آپ فرماتے۔ لیکن آپ سے زیادہ تواضع کرنے والا بھی عالم میں کوئی نہیں۔ آپ سے زیادہ سر کو جھکانے والا بھی کوئی نہیں۔ قدم قدم پر اپنی تواضع ظاہر فرماتے۔ کبھی زمین پر اکڑوں بیٹھ کر ننگے پیر کھانا کھاتے اور فرماتے اکل کما ماکل العبد میں ایسے کھانا کھاتا ہوں جیسے غلام کھایا کرتے ہیں۔ میں کوئی بادشاہ اور سلطان نہیں ہوں۔ میں ایک غلام ہوں۔ جیسے غلام کھانا کھاتے ہیں، میں کھاتا ہوں کبھی آپ نے نہیں فرمایا کہ میں کوئی چیز ہوں۔

اسی طرح سے جب آپ چلتے تو یہ نہیں ہوتا تھا کہ آپ فرمائیں کہ میں آگے آگے رہوں، بقیہ سب پیچھے رہیں۔ وہاں بھی کمال تواضع کہ صحابہ آگے پیچھے، دائیں بائیں چل رہے ہیں۔ آپ کوئی اپنا امتیاز ظاہر نہیں فرماتے۔ یہ کمال تواضع ہے لیکن یہ آگے اللہ کی دی ہوئی بزرگی ہے کہ آپ اپنے کو لوگوں میں کتنا ہی رلاتے پلاتے اور مل پلا کر لوگوں میں چلتے۔ لیکن سب سے اونچے آپ ہی نظر پڑتے تھے، حالانکہ بہت سے صحابہ ہیں جن کے قدم لہلہ ہیں۔ حضور صلی اللہ علیہ وسلم کا قدم مبارک میاں تھانہ پستہ قدم تھے نہ بہت لمبا قدم نہایت موزوں اور خوبصورت قدم تھا۔ جب آپ چلتے تو سب سے اونچے آپ دکھائی دیتے تھے۔ یہ اللہ کی دی ہوئی بزرگی تھی۔ آپ خود آگے بڑھنے کی کوشش نہیں فرماتے تھے۔

مجلس میں جب آپ بیٹھتے تو اور لوگ بھی بیٹھتے۔ صحابہ آگے پیچھے اور دائیں بائیں بھی ہیں۔ کبھی اپنے لئے کوئی امتیازی مقام تجویز نہیں فرماتے تھے لیکن اللہ کی دی ہوئی بزرگی تھی کہ لہلہ لہلہ کے لوگ بھی بیٹھے ہوئے ہیں۔ مگر سب سے اونچے آپ ہی نظر پڑتے تھے تو عرض کرنے کا مطلب یہ ہے کہ انسانوں میں سب سے بلند اور بالا آپ کی ذات ہے۔ لیکن سب سے زیادہ تواضع آپ ہی فرماتے تھے۔ کہیں فرماتے ہیں، لا نظرونی کما اطرت النصارى عسی ابن مریم اے لوگو! میری تعریف میں مبالغے مت کرنا، مجھے میری حد سے مت گزارنا، جیسے عیسائیوں نے حضرت مسیح علیہ السلام کی تعریف میں مبالغے کئے کہ انہیں خدا کا بیٹا نہیں بلکہ خدا تک کہہ دیا۔ میری بزرگی یہ ہے کہ مجھے اللہ کا بندہ اور اس کا رسول کہو۔ اتنی عبد اللہ ورسولہ نہ میں خدا ہوں نہ خدا کی اولاد، وہ اولاد ہونے اور باپ ہونے سے بری ہے۔ اتنی عبد اللہ ورسولہ میں تو اللہ کا بندہ ہوں۔ ہاں یہ اللہ کا فضل ہے کہ اس نے مجھے اپنا رسول بنایا مجھے اپنا ایلچی اور پیغمبر بنایا اور اتنی عظمت مجھے عطا کی۔ یہ اس کی دین ہے، میں بندہ ہی ہوں، تو جگہ جگہ فرماتے ہیں۔ اتنی عبد

اللہ ورسولہ (صلی اللہ علیہ وسلم)

حدیث میں ہے کہ بعض صحابہؓ نے آپؐ کو کہا کہ یا ستینا اے ہمارے سردار! حقیقت میں آپؐ سردار ہی تھے۔ آپؐ تو جہانوں کے سردار ہیں۔ لیکن فرمایا 'التی اللہ اتی عبد اللہ ورسولہ سردار اللہ ہے۔ میں تو اللہ کا بندہ اور غلام ہوں۔ فوراً اصلاح فرمائی کہ ایسے خطاب بھی مت دو جس سے مباغے ٹکٹے ہوں۔ کہیں آپؐ نے فرمایا 'لا تقولوا انا خیر ہونس ابن منی اے لوگو! یہ کبھی میری نسبت مت کہو کہ میں حضرت یونس علیہ السلام سے بہتر اور برتر ہوں۔ حالانکہ آپؐ تمام انبیاء میں افضل ہیں۔ لیکن روکا یعنی اس طرح تعریف مت کرو کہ دوسرے کی تنقیص و توہین ہونے لگے۔ مقابلے ڈال ڈال کر میری بڑائی مت بیان کرو کہ میرے مقابلے میں دوسرے کم رتبہ ہیں اور میں زیادہ رتبے والا ہوں۔ یہ ادب کے خلاف ہے۔ گستاخی کی بات ہے۔ یہ کمال تو واضح ہے تو کہیں ہدایت فرمائی کہ میری تعریفوں میں مباغے مت کرو اور کہیں فرمایا کہ دیکھو میری حیاتِ طیبہ میں ادب کرو۔ مگر مباغے مت کرو اور وفات کے بعد فرمایا 'لا تجعلوا قبری ذنبا بعد میری قبر کو بت مت بنا لینا کہ پوجا شروع کر دو' سجدے شروع کر دو یا جھکنا شروع کر دو' بت مت بنالینا۔ اور کہیں فرمایا 'لا تجعلوا قبری عیناً میری قبر کو عید گاہ مت بنانا کہ وہاں میلے ٹھہلے کرنے لگو' ہاں جماعتیں بن کر آئیں۔ یہ مت کرنا۔ جہاں سے بھی مجھ پر درود و سلام پڑھو گے 'مجھ تک پہنچ جائے گا۔ ہاں جب تم البتہ حج کرنے کے لئے آؤ۔ اس وقت میرا حق ہے کہ تم میری زیارت کرنے کے لئے آؤ۔ روضہ قدس پر حاضر ہو۔ حدیث میں فرمایا 'من حج ولم یزدنی فقد جفانی جس نے حج کیا اور میری زیارت نہ کی' اس نے میرے اوپر ظلم کیا۔ میرا حق ہے کہ وہ میرے پاس آئے۔ اگر زیارت نبوی صلی اللہ علیہ وسلم کے لئے آدمی سفر کر کے جائے۔ تو اس کا حق ہے کہ سفر کرے اور زیارت کرے اور روضہ اقدس پر حاضر ہو اور صلوة و سلام پڑھے۔

بہر حال وفات کے بعد اور وفات سے پہلے جتنے آداب بتلائے ان میں اپنی عبدیت و بندگی ظاہر فرمائی کہ میرے ساتھ نہ زندگی میں مباغے کرو نہ وفات کے بعد۔ کہیں فرمایا

لا تقوموا لی کما یقوم الاعاجم

میرے دربار میں میرے پاس آ کر یہ مت کرو کہ میں بیٹھا ہوا ہوں اور لوگ میرے سامنے کھڑے ہوئے ہوں۔ جیسے عجمی بادشاہوں کے سامنے لوگ کھڑے رہا کرتے تھے اور درباری بادشاہوں کے سامنے ہاتھ باندھے کھڑے رہتے۔ چاہے دو گھنٹے ہوں یا تین گھنٹے۔ بادشاہ بیٹھتا تھا۔ لوگ کھڑے ہوتے تھے۔ فرمایا 'یہ مت کرو جیسے سلاطین دنیا کے سامنے کیا جاتا ہے۔ یہ رسمی تعظیم ہوتی ہے۔ حقیقی ادب نہیں ہوتا۔ حقیقی ادب یہ ہے کہ دل میں عظمت اور عقیدت گھر کی ہوئی ہو اور بیٹھے رہو۔ جیسے میں بیٹھا ہوں۔ اس سے منع فرمایا تو پہ بھی کمال عبدیت کا اظہار ہے کہ میں اللہ کا بندہ ہوں۔ میری بندگی پیش نظر رکھو۔

رسالت و بشریت

حقیقت یہ ہے کہ انبیاء علیہم السلام جیسے اللہ کے بندے ہیں۔ اس کے رسول بھی ہیں اور رسالت کی بزرگی کی وجہ سے ان کے ہاتھوں پر معجزات بھی ظاہر ہوتے ہیں۔ ان کے ہاتھوں پر کرامتیں بھی ظاہر ہوتی ہیں۔ تو ایک طرف تو یہ کرامت کہ اشارہ فرمادیں تو چاند کے دو ٹکڑے ہو جائیں۔ اشارہ فرمائیں تو درخت اپنی جگہ چھوڑ کر بھاگتے ہوئے سامنے آجائیں۔ طشت میں انگلیاں ڈال دیں تو انگلیوں سے چشمے جاری ہو جائیں

اور چودہ سو آدمی سیراب ہو جائیں۔ ایک طرف تو یہ اور ایک طرف یہ کہ غزوہ احد میں پتھر پشانی مبارک پر لگا تو خون مبارک بہ نکلا، گھوڑے سے آپ گڑھے میں گر پڑے۔ ایک طرف تو عظمت کے تصرفات آسمان تک پہنچے ہوئے کہ چاند تک اثر پہنچا اور ایک طرف یہ بے بسی کہ آپ گھوڑے سے گر پڑتے ہیں۔ حدیث میں ہے کہ جب بخار آتا ہے تو اوروں کو ایک درجے کا آتا ہے، مجھے دو گنا آتا ہے۔ جتنا اوروں کو چڑھتا ہے، اس سے دو گنا مجھے چڑھتا ہے اور زیادہ قوت کے ساتھ بخار آتا ہے۔ تو ایک طرف یہ بے بسی اور ایک طرف یہ اقتدار کہ اشارہ کریں تو چاند کے دو ٹکڑے ہو جائیں، اشارہ کریں تو سورج ہٹ جائے، زمانے کی حرکت بند ہو جائے۔ حق تعالیٰ نے یہ چیزیں کیوں رکھیں کہ ایک طرف بے بسی رکھی اور ایک طرف یہ دعویٰ رکھ دیا کہ میں اللہ کا بندہ اور عبد ہوں اور رسول بھی ہوں۔ یہ اس لئے کہ جب انبیاء علیہم السلام کے ہاتھ پر معجزے ظاہر ہوتے ہیں تو لوگ کہیں ان کی خدائی کے قائل نہ ہو جائیں۔ اس لئے بشریت کے لوازم رکھ دیئے تاکہ خدائی کا کوئی اقرار نہ کرے۔ یوں کہیں کہ بندے ہیں۔ تو جہاں چاند کے دو ٹکڑے ہوئے وہاں یہ بھی کہ گڑھے میں گر پڑے۔ ایک دفعہ شکست بھی ہو گئی۔ بیماری بھی آجاتی تھی۔ علاج کرنا پڑتا تھا۔ یہود نے سحر کر دیا تو آپ سحر سے متاثر ہو گئے۔ غم بھی آجاتا تھا۔ خوشی بھی آجاتی تھی جتنے بشریت کے عوارض اور لوازم ہیں۔ وہ خود آپ پر طاری ہوتے تھے اور یہ اس لئے کئے جاتے تھے کہ آپ کے معجزات دیکھ کر کہیں آپ کو خدا ہی نہ مان لیں۔ یوں سمجھیں کہ آپ بندے ہی ہیں اور یہ خدا کی دی ہوئی بزرگی ہے۔ اس لئے آپ زبان مبارک سے بھی تواضع کے کلمات فرماتے، عمل بھی تواضع کا فرماتے۔ حق تعالیٰ آپ سے معاملہ بھی وہی کرتے جو بندے کے ساتھ کیا جاتا ہے تاکہ یہ معلوم ہو کہ انبیاء علیہم السلام باوجود رسول ہونے کے، باوجود اللہ کے مقرب بندے ہونے کے ہیں بندے ہی، خدا نہیں، ہیں انسان اور بشر ہی، بشر بھی ایسے کہ جو بشریت کے آثار و خواص ہیں، وہ ان پر طاری ہوتے ہیں۔

بہر حال عرض کرنے کا مطلب یہ ہے کہ انبیاء علیہم السلام سے زیادہ مقدس اور زیادہ بزرگ طبقہ اس عالم میں کوئی دوسرا نہیں اور اس میں بھی سید الانبیاء صلی اللہ علیہ وسلم کہ آپ نے فرمایا :

انا نبی الانبیاء

”اور نبی امتوں کے نبی ہیں، میں نبیوں کا نبی ہوں۔“

یہی وجہ ہے کہ حق تعالیٰ نے تمام انبیاء علیہم السلام سے عہد لیا کہ نبی آخر الزمان پر ایمان لاؤ۔ قرآن کریم میں تذکرہ فرمایا :

وَإِذ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ لِيَمَّا جَاءَكُمْ رَسُولٌ مِّنْكُمْ لِيَمَّا مَعَكُمْ لَتُؤْمِنُنَّ بِهِ وَلِتَنْصُرُنَّهُ ۚ (آل عمران پ آیت ۸۱)

حق تعالیٰ نے پیغمبروں سے عہد لیا کہ جب میں تمہیں نبوت دوں اور کتاب دوں۔ اس کے بعد وہ رسول آئیں۔ جن کی تمہیں بشارت دی گئی ہے تو اس پر ایمان بھی لانا اور اس کی مدد بھی کرنا، اس کا اتباع کرنا اور اس کے ساتھ رہنا۔ گویا انبیاء علیہم السلام سے بھی عہد لیا گیا کہ وہ حضور صلی اللہ علیہ وسلم پر ایمان لائیں اور ایمان نبی پر لایا جاتا ہے۔ گویا نبیوں کا بھی آپ کو نبی بنایا گیا اور انبیاء علیہم السلام کو ایمان لانے کا مہکت قرار دیا گیا۔ جیسے ہمیں اور آپ کو حکم ہے کہ ہم حضور صلی اللہ علیہ وسلم پر ایمان لائیں۔ انبیاء کو بھی حکم دیا گیا کہ وہ بھی ایمان لائیں۔ اس لئے فرماتے ہیں کہ :

انا نبی الانبیاء اور نبی امتوں کے لئے نبی ہیں، میں نبیوں کے لئے نبی بنایا گیا ہوں۔ تو اتنی بڑی

ہیں تو اخلاق منتقل ہوتے ہیں، قلب پر اثر پڑتا ہے۔ اسی واسطے تاکید کی گئی ہے کہ اچھی صحبت حاصل کرو، بری صحبت سے بچو، اچھے ماحول میں رہو، بُرے ماحول سے پرہیز کرو۔ مولانا رومیؒ نے کہا ہے کہ۔

صحبتِ صالحِ ترا صالحِ کند
صحبتِ طالحِ ترا طالحِ کند

نیک صحبت تجھے نیک بنا دے گی، بُری صحبت تجھے بُرا بنا دے گی۔ تو صحبت و معیت کا اثر پڑتا ہے۔

اور انسان تو انسان۔ میں کہتا ہوں کہ ہر چیز کی صحبت کا اثر پڑتا ہے۔ آپ کپڑوں کے صندوق میں گلاب کے پھول بھر دیں۔ ہفتہ بھر بعد جب نکالیں گے، سارے کپڑوں میں سے گلاب کی خوشبو آئے گی۔ تو کپڑا گلاب نہیں تھا۔ گلاب کے پھول کی صحبت حاصل کی، خوشبو ادھر بھی منتقل ہو گئی اور کپڑوں میں سے وہی خوشبو آنے لگی۔ جو گلاب کے پھول میں سے آتی تھی۔

آپ جب گرم کپڑے کیڑے کے ڈر کی وجہ سے صندوقوں میں بند کرتے ہیں تو فرنیل کی گولیاں اس میں ڈال دیتے ہیں۔ یا تمباکو ڈال دیتے ہیں۔ تاکہ کیڑا نہ لگے۔ اب جب سردیوں میں کپڑے نکالیں گے تو کپڑوں میں سے تمباکو کی بو آتی ہوئی ہوگی۔ حالانکہ خود کپڑا تمباکو نہیں تھا۔ مگر تمباکو کی صحبت میں رہ کر کیڑے نے بھی وہی خوبی پیدا کر لی۔

لوہے کو آپ بھٹی میں ڈال دیں۔ ایک پندرہ منٹ آگ کی صحبت میں رہنے کے بعد جو آپ نکالیں گے تو شکل بھی اس کی آگ جیسی، وہی سرخ رنگت، کام بھی وہی کرے گا۔ جو آگ کرتی ہے۔ اس میں روشنی گرمی بھی ہے۔ اس کا سرخ رنگ ہو گیا۔ جیسے آگ کا ہوتا ہے اگر آپ اس جلتے ہوئے لوہے کو کسی چھتھر میں ڈال دیں تو دو منٹ میں سارا گھر پھونک دے گا۔ جو کام آگ کرتی ہے، وہی لوہا کرے گا۔ اس لئے کہ آگ کی صحبت میں رہ کر وہی خوبی اس نے اختیار کر لی۔ بلکہ شکل بھی وہی بنالی جو آگ کی شکل تھی۔

صحبت کا اثر پڑتا ہے۔ حضرت خواجہ باقی باللہ رحمۃ اللہ علیہ، اکابر اولیاء اللہ اور بڑے کاملین میں سے ہیں۔ دہلی میں ان کا مزار ہے۔ حضرت مجدد صاحب کے شیوخ میں سے ہیں۔ ان کے یہاں اتفاق سے مہمان آئے اور شیخ کے گھر میں کچھ نہیں تھا۔ کئی دن سے فاقہ ہو رہا تھا۔ حضرت خواجہ باقی باللہ رحمۃ اللہ علیہ پریشان کہ کس طرح مدارات کروں۔ گھر میں ایک دانہ نہیں، مہمانوں کو کیا کھلاؤں؟ اسی گھبراہٹ میں کبھی گھر میں جاتے ہیں، کبھی باہر آتے ہیں۔ پریشان ہیں کہ کس طرح سے مہمان کو کھلاؤں پلاؤں۔ گھر میں تو ایک دانہ بھی نہیں۔

حضرت خواجہ صاحب کے مریدوں میں سے ایک بھٹیاریہ، جو کھانے کی دوکان کرتا تھا۔ آج اسے ہوٹل اور ہوٹل مالک کہتے ہیں۔ کل وہ بھٹیاری سرانے اور بھٹیاریہ کھلاتا تھا، کھانا پکاتا تھا اور بیچتا تھا۔ وہ بھٹیاریہ سمجھ گیا کہ شیخ کے گھر فاقہ ہے اور کھانے پینے کو کچھ ہے نہیں۔ مہمانوں کی وجہ سے پریشان ہیں۔ تو فوراً مجلس سے اٹھا۔ اپنی دوکان پر گیا اور عمدہ عمدہ کھانے، جو اس کے ہاں پکے ہوئے تھے ان میں سے کھانے لے کر خوان تیار کیا۔ کئی آدمیوں کا اور کئی قسم کا بڑا عمدہ کھانا، سرپر رکھ کر لایا اور ہدیہ کے طور پر پیش کیا۔ حضرت خواجہ صاحب بے حد خوش ہوئے۔ مہمانوں کو بڑی عزت اور مدارات سے کھانا کھلایا اور خوشی سے چہرہ کھل گیا کہ الحمد للہ میرے مہمانوں کو کوئی تکلیف نہیں ہوئی اور میں مدارات کر سکا۔

جب مہمان رخصت ہو گئے۔ تو خواجہ صاحب نے جوش میں آکر بھٹیاریہ سے فرمایا، تو نے آج مجھے اتنا خوش کیا ہے۔ مانگ کیا مانگتا ہے؟ جو تو آج مانگے گا، تجھے ملے گا۔

بھٹیاری کی زبان سے یہ نکلا کہ حضرت! مجھے اپنے جیسا بنا دو۔ اب یہ چیز بڑی بھاری تھی کہ بھٹیاریہ بعینہ خواجہ باقی باللہ بن جائے۔ خواجہ باقی باللہ کی استعداد اور صلاحیتیں اور بھٹیاریہ بے چارہ معمولی آدمی۔ نہ اس میں علم کی وہ صلاحیت نہ اخلاق کی استعداد۔ گویا اس نے درخواست اپنے حوصلہ سے بڑھ کر کی۔ یہ کہتا کہ دعا کیجئے مجھے اللہ نیک اور صالح بنا دے، اللہ مجھے جنت دے دے، یہ نہیں۔ بلکہ فرمایا بس اپنے جیسا مجھے بنا دیجئے۔

خواجہ صاحب نے فرمایا۔ یہ تو نے اپنے حوصلہ سے بڑھ کر درخواست کی ہے۔ کوئی اور چیز مانگ۔ اس نے کہا نہیں۔ میں تو یہی مانگتا ہوں۔ اب خواجہ صاحب متائل کہ اس کو آخر میں اپنے جیسا کیسے بنا دوں اور اگر میں کوشش بھی کروں تو اس میں اتنی استعداد کب ہے کہ اتنا علم اٹھا سکے، تحمل بھی کر سکے اور ان اخلاقی کمالات کو برداشت کر سکے، جو میرے اندر اللہ نے دیئے ہیں۔ ہر انسان کی صلاحیت الگ ہوتی ہے۔ انبیاء علیہم السلام کی استعدادیں اور ہیں۔ جو نبوت کے کمالات برداشت کرتے ہیں۔ امت میں کسی بڑے سے بڑے قطب، غوث اور ولی کی مجال نہیں کہ ان کمالات کی برداشت کر سکے، وہ ولایت کے کمال کا تحمل کریں گے۔ جو ولی نہیں ہے، معمولی عالم ہے، وہ ولایت کے کمالات کا تحمل نہیں کر سکتا۔ عوام الناس میں سے ہے۔ وہ اہل علم کے کمالات کو برداشت نہیں کر سکتا۔ تو ہر ایک کی استعداد و صلاحیت الگ ہے۔ اگر پیالہ پاؤ بھر کا ہو، جس میں پاؤ بھر غلہ آسکے۔ وہ یوں کہے کہ میرے اندر دو من بھر دو، کیسے بھر دیں؟ اس کے اندر کب صلاحیت ہے اتنا بھر دینے کی؟ تو بھٹیاریہ کا یہی قصہ تھا کہ استعداد تو پاؤ بھر کی بھی نہیں تھی اور مانگ لیا اس نے کہ دس من میرے اندر بھر دو۔ اب خواجہ صاحب اس کے اندر کیسے بھر دیں؟

خواجہ صاحب نے پھر فرمایا، تو نے اپنی ہمت سے بڑھ کر درخواست کی ہے تیرے اندر تحمل اور قوت نہیں ہے۔ اتنی بات مانگ جتنی تو برداشت کر سکے۔ اس نے کہا نہیں، اب تو میری زبان سے نکل گیا۔ اب تو مجھے اپنے ہی جیسا بنا لو۔ اب پھر خواجہ صاحب متائل ہوئے۔ فرمایا، اچھا اللہ کے نام پر۔ فرمایا، اٹھ میرے ساتھ، اسے اپنی کوٹھڑی میں لے گئے۔ اندر سے دروازہ بند کیا اور بیٹھ کر اس کے اوپر توجہ ڈالنی شروع کی، اس کی روح میں تصرف کرنا شروع کیا۔ اس درجہ تصرف کیا اور اس درجہ اس کی روح کے اندر نسبت و کمالات کو بھرنا شروع کیا کہ وہ ساری چیزیں بھر دیں جو اپنے اندر تھیں۔ اور کیفیت یہ ہوئی کہ بھٹیاریہ کی شکل بھی ویسی بن گئی۔ جیسی خواجہ باقی باللہ کی تھی۔ اب جب کوٹھڑی سے باہر نکلے تو دو خواجہ باقی باللہ آرہے ہیں۔ ایک اس طرف، ایک اس طرف، شکل بھی وہی، صورت و رنگ بھی وہی۔ اپنی استعداد و صلاحیت سے اس طرح اس کے باطن کو بھرا کہ اس کی ظاہری شکل بھی ویسی بن گئی۔ لوگوں نے پہچانا کس طرح سے؟ ایک خواجہ باقی باللہ تو بڑی قوت اور متانت سے آرہے تھے اور ایک خواجہ باقی باللہ اس طرح کہ پیر لڑھک رہے ہیں، بدن لرز رہا ہے، جیسے بوجھ ہے برداشت نہیں ہوتا۔ اس سے لوگوں نے سمجھا کہ یہ بھٹیاریہ ہے۔ جس کی صورت خواجہ صاحب کی بن گئی۔ تین یا چار دن کے بعد اس کا انتقال ہو گیا۔ بے چارہ برداشت نہیں کر سکا تو ص

آرزوی خواہ لے دباںدازہ خواہ

آرزو کرنے میں کوئی حرج نہیں۔ مگر اتنی آرزو کرو، جتنی آدمی برداشت کر سکے، جتنی اندر صلاحیت ہو۔ میں نے کس وجہ سے یہ واقعہ ذکر کیا؟ اس لئے کہ خواجہ باقی باللہ کی دس منٹ صحبت اٹھائی، دوسرا باقی باللہ بن گیا۔ تو صحبت کا اثر پڑتا ہے اچھے آدمی کی صحبت سے قلوب کے اندر اچھائیاں پیوست ہوتی ہیں۔ اس

سے انسان میں صلاحیتیں بڑھتی ہیں۔ کمالات پیدا ہوتے ہیں۔ تو حضرات صحابہؓ کو جو کمالات حاصل ہوئے۔ وہ نبی کریم صلی اللہ علیہ وسلم کے فیض صحبت سے حاصل ہوئے۔

فیض صحبت نبوی صلی اللہ علیہ وسلم کے معجزے

میں تو کہا کرتا ہوں کہ اگر حضور صلی اللہ علیہ وسلم کے معجزات پر نظر کی جائے۔ تو آپ کے ہزار ہا معجزات ہیں۔ زمین و آسمان کی چیزوں سے الگ معجزے ظاہر ہوئے۔ چاند سورج پر الگ معجزات ظاہر ہوئے اور دنیا کی ہر چیز پر آپ کے معجزات نمایاں ہوئے۔ پتھروں نے آپ کی نبوت کی شہادت دی اور بول بڑے۔ حدیث میں ہے کہ آپ کو استنجا کی ضرورت پیش آئی۔ ریگستان تھا۔ میلوں تک کوئی آڑ نہیں تھی۔ کوئی صورت نہیں تھی کہ بیٹھ سکیں۔ میل بھر پر ایک اور دوسرے میل پر ایک درخت تھا۔ آپ نے ادھر ادھر اشارہ فرمایا۔ دونوں درخت دوڑتے ہوئے چلے آ رہے ہیں۔ دو میل کی مسافت طے کر کے آئے اور آکر اس طرح کھڑے ہوئے کہ اپنی شاخیں پھیلا دیں۔ جیسے خیمہ اور پردہ بن گیا۔ استنجا فرمایا۔ اس کے بعد ارشاد فرمایا۔ وہ درخت اپنی جگہ چلا گیا تو درختوں سے آپ کے معجزے الگ ظاہر ہوئے۔ جانوروں سے آپ کے معجزے الگ ظاہر ہوئے۔

حدیث میں ہے کہ ایک اونٹ پلپلاتا ہوا روٹا ہوا آیا۔ آنکھوں میں اس کے آنسو اور حضور صلی اللہ علیہ وسلم کے قدموں میں آکر سر ڈال دیا اور پلپلا رہا ہے۔ آنکھوں سے پانی جاری ہے۔ آپ نے فرمایا اس کے مالک کو بلاؤ۔ مالک حاضر ہوا۔ فرمایا یہ شکایت لے کر آیا ہے کہ تو اس کی طاقت سے زیادہ اس کے اوپر بوجھ لادتا ہے۔ تجھے غیرت نہیں آتی؟ تیرا ذریعہ معاش یہ ہے تیری کمائی اس کے ذریعے ہے۔ پھر اس پر رحم نہیں کھاتا؟ واقعہ سچا نکلا۔ اس نے توبہ کی کہ یا رسول اللہ صلی اللہ علیہ وسلم آئندہ میں ظلم نہیں کروں گا اس کا حق پہچانوں گا اسے غذا دوں گا اتنا ہی بوجھ لادوں گا جتنی اس میں طاقت ہے۔ تو جانور آ کے شکایتیں کرتے ہیں۔ حضور فیصلے فرماتے ہیں تو یہ معجزہ نہیں ہے تو اور کیا ہے؟ اسی طرح پتھروں نے بھی آپ کی نبوت کی شہادت دی۔

حدیث میں ہے کہ آپ نے کنکریاں اٹھائیں۔ تو کنکریوں میں سے سبحان اللہ سبحان اللہ کی آوازیں آنی شروع ہوئیں۔ ساری مجلس والوں نے سنا۔ آپ نے وہ کنکریاں صدیق اکبر رضی اللہ عنہ کے ہاتھ میں دے دیں۔ تسبیح جاری رہی پھر انہوں نے فاروق اعظم رضی اللہ عنہ کو دے دیں پھر تسبیح جاری رہی پھر انہوں نے حضرت عثمان غنی رضی اللہ تعالیٰ عنہ کے ہاتھ میں دے دیں تو تسبیح بند ہو گئی۔ بہر حال یہ نبی کریم صلی اللہ علیہ وسلم کا معجزہ تھا کہ کنکریوں سے سبحان اللہ سبحان اللہ کی آوازیں آنی شروع ہوئیں۔

تو چاند کا دو ٹکڑے ہو جانا، کنکریوں کا تسبیح پڑھنا، پتھروں کا شہادت دینا، درختوں کا دوڑ کے چلے آنا، انگلستان مبارک سے پانی کے چشمے بہ پڑنا، یہ عظیم معجزات ہیں جو نمایاں ہوئے۔ لیکن میں کہا کرتا ہوں کہ یہ سارے معجزات ایک طرف اور یہ ایک معجزہ ایک طرف کہ ہر صحابی آپ کا ایک مستقل معجزہ ہے۔ کیوں؟ اس واسطے کہ پتھر کو موم بنا دینا آسان ہے۔ لوہے کو نرم کر دینا آسان، لیکن انسان کی روح میں انقلاب پیدا کر دینا یہ بڑا مشکل ہے۔ انسان کو انسان بنا کر اس کے دل کو پھیر دینا یہ بڑا مشکل ہے۔ آپ کے ہاں یہ ہے کہ ایک شخص مجلس مبارک میں آتا ہے، وہ کافر بھی ہے، مشرک بھی ہے۔ بد عقیدہ بھی ہے اور بد عمل بھی ہے۔ ساری خرابیاں اسی میں ہیں۔ لیکن جو نئی دست مبارک پر بیعت کر کے واپس ہوتا ہے تو اس حالت میں

اپس ہوتا ہے کہ عالم بھی ہے، عارف بھی ہے، کامل بھی ہے، زاہد بھی ہے، عابد بھی ہے اور متقی بھی ہے۔ ایک دم دل کے اندر انقلاب پیدا ہو گیا تو پتھر میں انقلاب آسان ہے۔ مگر انسان میں انقلاب پیدا کرنا بڑا مشکل ہے تو ہر صحابیؓ نبی کریم صلی اللہ علیہ وسلم کا ایک مستقل معجزہ ہے یہ اعجاز کیسے ظاہر ہوا؟ یہ فیضِ صحبت کی برکت تھی۔ آپؐ کی صحبت مبارک میں منٹوں میں وہ تاثیر ہوتی تھی کہ دوسری جگہ برسوں میں بھی نہیں ہو سکتی تھی۔ بیعت کرتے ہی ہر شخص کامل ہو جاتا تھا۔

فاروقِ اعظم رضی اللہ عنہ اس حالت میں آئے کہ شرک و کفر میں مبتلا ہیں۔ لیکن آکر جو نہی دست مبارک پر بیعت کی۔ اسلام قبول کیا۔ تو یہ وہ زمانہ تھا کہ چھپ کر نماز پڑھی جاتی تھی۔ کل تیرہ آدمی مسلمان تھے۔ دار ارقم میں اندر سے زنجیر بند کر کے نماز پڑھتے تھے۔ فاروقِ اعظمؓ پہنچے، بیعت کی، اسلام قبول کیا۔ عرض کیا، یا رسول اللہ! کیا ہم حق پر نہیں ہیں۔ فرمایا کیوں نہیں ہیں؟ عرض کیا پھر چھپ کر نماز پڑھنے کی ضرورت ہے؟ اللہ پر ہمیں بھروسہ کرنا چاہئے۔ آپؐ نے فرمایا چلو، آگے آگے حضور صلی اللہ علیہ وسلم ہیں اور پیچھے پیچھے فاروقِ اعظمؓ ہیں۔ مسجد حرام میں پہنچے۔ مشرکین کی مجلسیں جمی ہوئی تھیں۔ اعلان سے کہا کہ جو جانتا ہے، وہ جانتا ہے، جو نہیں جانتا وہ اب جان لے۔ میں عمر ہوں اور میں کلمہ پڑھ کر آیا ہوں

اشهد ان لا اله الا الله واشهد ان محمداً رسول الله

یہ کہنا تھا کہ تمام مشرکین مارنے پینے پر پل پڑے۔ فاروقِ اعظمؓ نے بھی آستینیں کھینچی، مار پٹائی سب کچھ ہوئی، لڑائی بھی ہوئی۔ مگر اللہ پر بھروسہ ایک منٹ میں اتنا پیدا ہو گیا کہ یا کفر میں پڑے ہوئے تھے یا ایک ایمان میں بڑھ گئے۔ یہ فیضِ صحبت ہی کا اثر تھا۔ بہر حال نبوت کی صحبت سے صحابہؓ بنے اور صحابہؓ کے بارے میں اہل سنت والجماعت کا عقیدہ ہے کہ اس امت میں صحابہؓ سے بڑھ کر کوئی مقدس نہیں۔ کوئی ولی، قطب بن جائے، غوث بن جائے۔ مگر صحابیت کی گرد کو نہیں پہنچ سکتا۔ صحابہؓ کی جو شان ہے، وہ کسی کی نہیں بر سکتی۔ وہ اسی وجہ سے کہ انہوں نے براہِ راست حضور صلی اللہ علیہ وسلم کی صحبت پائی ہے۔ دوسروں کو شرف میسر نہیں ہے۔ تو سب سے بڑی بنیادی چیز جس سے اخلاق درست ہوتے ہیں، وہ فیضِ صحبت ہے۔ آگے ہمیں اپنے اخلاق اور اپنا علم صحیح کرنا ہو تو جو نیک اور صالح لوگ ہیں۔ ان کے پاس بیٹھنا چاہئے۔ چاہے کچھ بولیں یا نہ بولیں۔ لیکن پاس بیٹھنے سے ہی ایک اچھا اثر پیدا ہوتا ہے۔

بے شعور اشیاء کی صحبت

حضور صلی اللہ علیہ وسلم نے اچھی اور بُری صحبت کی مثال دی ہے فرمایا، نیک صحبت کی مثال تو، عطار کا دکان جیسی ہے۔ عطر بیچنے والے کی دکان پر جب آپ بیٹھیں گے، چاہے عطر نہ بھی خریدیں۔ کم از کم دماغ میں ہی خوشبو آجائے گی۔ دماغ تو معطر ہو ہی جائے گا، کپڑوں میں خوشبو کی ہوا بھرے گی۔ گھر پہنچیں گے تو گھ والے کہیں گے۔ یہ خوشبو کہاں سے آرہی ہے۔ اور کچھ نہیں تو بدن کو ہی خوشبو لگ جائے گی، ناک میں تو پہنچ جائے گی اور اگر کہیں عطر خرید ہی لیا اور مل لیا، پھر تو سبحان اللہ۔ مگر عطار کی دکان پر محض جانے سے کم کم دماغ تو معطر ہو ہی جاتا ہے۔

اور بُری صحبت کی مثال ایسی فرمائی کہ جیسی لوہار کی دکان کہ بعض دفعہ لوہا گرم ہوتا ہے۔ کھٹتا ہے تو او کچھ نہیں تو تھوڑی سی کالک ہی کپڑے کو لگ جائے گی، لوہا جلنے کی تھوڑی سی بدبو ناک کے اندر آجائے گی، غرض آدمی کوئی نہ کوئی کدورت دماغ میں لے کر آئے گا۔ کوئی نہ کوئی کالک اور سیاہی کپڑے کو لگا کر آئے

_____ بُری صحبت کی مثال یہی ہے کہ برے کے پاس بیٹھ کر یا تو بُرا بنے گا، برا نہیں بنے گا تو کم سے کم بُرائی کی بُرائی دل سے نکل جائے گی۔ کل کو بُرائی پر آمادہ ہو جائے گا۔ نیکوں کے پاس اگر بیٹھے گا، اگر دیندار نہیں بنے گا، تو کم سے کم دین کی محبت تو پیدا ہو ہی جائے گی محبت نہ بھی پیدا ہو، کوئی کلمہ سن کے دل کی بُرائی ہی جاتی رہے گی تو راستہ درست ہو جائے گا۔ جیسے عارف رومیؒ نے کہا ہے کہ ۔

یک زمانہ صحبت با اولیاء

بہتر از صد سالہ طاعت بے ریاء

اللہ کے کسی ولی، مقبول اور دوست کے پاس ایک گھڑی بیٹھنا، یہ سو برس کی عبادت سے بہتر ہے۔ اس لئے کہ ایک گھڑی بیٹھنے سے بعض دفعہ دل کی گرہیں ایسی کھل جاتی ہیں کہ سو برس کی عبادت کا راستہ صحیح ہو جاتا ہے۔ یہ جو دل میں گنجلک پڑی ہوئی ہوتی ہے، وہ نکل جاتی ہے، توفائدہ سے خالی نہیں ہوتا۔ اس واسطے آپؐ نے تاکید فرمائی _____ مثل مشہور ہے کہ خربوزہ کو دیکھ کر خربوزہ رنگ پکڑتا ہے۔ ہر چیز اپنا اثر کرتی ہے۔ آپ روز دریا کے کنارے دو چار گھنٹے جا کر بیٹھیں۔ مزاج میں رطوبت پیدا ہو جائے گی، نرمی آجائے گی، تڑپی آجائے گی۔ اس لئے کہ پانی کی صحبت اختیار کی۔ آپ آگ کے پاس بیٹھیں مسینہ بھر سکتے رہیں۔ مزاج میں جھنجھلاہٹ اور گرمی پیدا ہو جائے گی۔ آپ مٹی پر بیٹھیں، یوست اور خشکی پیدا ہو جائے گی۔ مٹی کا اثر ہی یہ ہے۔

جب یہ ساری چیزیں جو بے شعور اور بے جان کہلاتی ہیں۔ یہ بھی اثر کرتی ہیں۔ کسی جاندار کے پاس بیٹھیں گے تو اس کا اثر کیوں نہیں ہوگا؟ اور جاندار کے ساتھ اگر ایماندار کے پاس بیٹھیں گے تو ایمان کا اثر کیوں نہیں ہوگا؟ اسی طرح سے اگر کسی کفر والے کے پاس بیٹھیں یا کسی فاسق و فاجر کے پاس بیٹھیں۔ آپ کے اندر وہی جذبات پیدا کر دے گا۔ جو اس کے اندر تھے۔ تو اصل چیز اخلاق درست کرنے کی یہ ہے کہ صحبت صالح اختیار کی جائے کہ ان کے پاکیزہ اخلاق کا اثر آپ کے قلب پر پڑے گا۔ چند دن کے بعد آپ کو فرق محسوس ہوگا کہ اخلاق کچھ صحیح ہونے لگے۔ دل کا راستہ بدل جائے گا۔ دل ادھر ہی کو چل پڑے گا، جدھر کو اس صالح اور نیک آدمی کا چل رہا ہے۔ اس لئے سب سے اعلیٰ طریقہ علم و معرفت اور اخلاق حاصل کرنے کا اہل اللہ، اہل دل اور بچوں کی صحبت ہے۔ اسی واسطے قرآن کریم میں امر فرمایا گیا، **يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ**۔ اے ایمان والو! اللہ سے ڈرو اور بچوں کی معیت اختیار کرو۔ یعنی ڈر تمہارے دل میں قائم نہیں رہے گا۔ جب تک ڈر والوں کی معیت نہ اختیار کرو۔ ان کے پاس بیٹھو تو ڈر دل میں اثر کر جائے گا۔ تقویٰ دل کے اندر اثر کر جائے گا۔

دین اہل اللہ کی صحبت سے پیدا ہوتا ہے

اصل یہی ہے کہ دین محض کتابوں کے ورقوں سے نہیں پیدا ہوتا۔ اہل اللہ کے دلوں سے پیدا ہوتا ہے۔ کتابیں کوئی لاکھ پڑھ لے۔ صحبت نہ ملے، دین اثر نہیں کرے گا۔ قلب کے اندر رنگ نہیں پیدا ہوگا۔ محض کتاب یا کاغذ سے مراد نہیں، اہل دل کے پاس بیٹھ کر دل میں اثر پیدا ہوگا۔ **لسانُ العَصْرِ اکبر الہ آبادی یوپی کا بڑا شاعر گزرا ہے۔ اس نے کہا ہے۔ وہ اکثر علی گڑھ کالج کے لڑکوں سے خطاب کیا کرتا تھا۔ جو چوٹیں ہوتی تھیں۔ ان پر طعن بھی کرتا تھا۔ ساتھ میں انہیں سمجھاتا بھی تھا۔ تو کالج کے لڑکوں سے اس نے خطاب کر کے کہا کہ ۔**

نہ کتابوں سے نہ کالج کے ہے در سے پیدا
دین ہوتا ہے بزرگوں کی نظر سے پیدا

اہل اللہ کی نظر پڑتی ہے دین آنا شروع ہو جاتا ہے۔ نہ کتاب سے آتا ہے نہ مدرسے کے دروازوں سے
اہل دل کے دل سے آتا ہے۔

از دل خیزد بردل ریزد

دل سے بات اٹھتی ہے تو دل ہی سے جا کے نکراتی ہے۔ اس واسطے اعلیٰ ترین طریقہ دین اور دینی اخلاقیہ
حاصل کرنے کا وہ فیض صحبت ہے خواہ علماء ربانی کی صحبت میسر ہو یا کوئی حقانی درویش اور اہل اللہ میں سے ہو
اس کی صحبت میسر ہو۔ وہ بھی نہ ہو، تو کسی نیک آدمی ہی کی صحبت میسر ہو۔ عوام میں بھی نیک ہوتے ہیں،
تاجروں میں ہوتے ہیں۔ ہر طبقے میں اللہ کے نیک بندے ضرور ہوتے ہیں۔ آدمی چھانٹ لے کہ یہ مقبول ہے
اور مقبولیت اعمال سے معلوم ہو جاتی ہے۔ بلکہ صورت سے نظر پڑتی ہے کہ یہ آدمی مقبول ہے۔ اس کا
چہرے پر لکھا ہوا نہیں ہوتا۔ مگر دل سے پڑھ لیتا ہے کہ یہ کوئی اللہ والا ہے۔ اس کے چہرے پر ایک ایمان کا
نرمائی، ایک بھول پن، ایک سادگی، اللہ پر بھروسہ اور توکل ہوتا ہے، نہ چالاکی اور عیاری برستی ہے۔ بلکہ سچا
برستی ہے۔ جیسے فرمایا گیا،

المؤمن عَزَّوَجَلَّ وَالْمُتَّقِينَ خَبَّ لَنِيْمٍ مُّؤْمِنٍ كِي شَانِ يِهْ هِيْ كِهْ وَهْ بَهْوَلَا بَهَالَا سِيْدَهَا سچا ہوتا ہے۔
بھولے پن کے معنی بیوقوف کے نہیں بے وقوف ہونا اور بات ہے، بھول پن اور بات ہے۔ بھول پن کے معنی
یہ کہ عیاری، مکاری، چالاکی نہیں سیدھی سیدھی بات ہے اور ایک بے وقوفی ہے یہ اور چیز ہے۔ مؤمن بے
وقوف نہیں ہوا کرتا۔ جس درجے کا ایمان ہوگا۔ اس درجے کی عقل مندی بھی اس کے اندر ہوگی۔ ہاں ایمان
ہی کمزور ہے، عقل بھی کمزور ہوگی۔ ایمان قوی ہے تو عقل بھی قوی ہوگی۔ ان کے چہروں پر بھول پن ہوتا
ہے۔ یعنی فریب کاری نہیں ہوتی۔ سیدھی سیدھی جو دل میں ہے، وہی زبان پر، جو زبان پر ہے وہ دل میں۔
چہرہ مہرہ بتلا دیتا ہے کہ یہ آدمی سچا ہے۔

مورّخصین لکھتے ہیں کہ حضرات صحابہؓ جب ہندوستان میں آئے ہیں۔ تو اول سندھ میں داخل ہوئے ہیں۔
سندھ کے راستے سے پنجاب پھر پنجاب کے راستے سے ہندوستان پہنچے ہیں۔ جب صحابہؓ سندھ کے بازاروں
سے گزرے ہیں۔ تو ہزاروں آدمیوں نے ان کے چہرے دیکھ کر اسلام قبول کیا ہے اور کہا کہ یہ جھوٹوں کے
چہرے نہیں۔ ان چہروں پر سچائی برستی ہے۔ ان کے چہرے دلیل ہیں کہ ضرور اسلام حق ہے۔ اسلام ان کے
چہروں پر برستا ہے۔

ہمارے استاذ حضرت مولانا انور شاہ صاحب رحمۃ اللہ علیہ بڑے زبردست محدث، عالم، عارف باللہ تھے۔
ان کے چہرے پر نورانیت برستی تھی۔ مظفر نگر میں مسلمانوں کا آریوں سے مناظرہ ہوا۔ ادھر ہندو آریہ تھے
ادھر مسلمان تھے، تو اسٹیج پر حضرت شاہ صاحب رحمۃ اللہ علیہ بھی بیٹھے ہوئے تھے، مناظرہ نہیں فرمایا۔ مناظرہ
دوسرے علماء کر رہے تھے۔ مگر صدر کی حیثیت سے حضرت شاہ صاحب تشریف رکھتے تھے۔ تو آریہ مناظرے
کہا کہ اگر کسی کی صورت دیکھ کر اسلام قبول کیا جاسکتا تھا۔ تو میں اس شخص کا چہرہ دیکھ کر اسلام قبول
کر لیتا۔ اس کے چہرے پر نور برس رہا ہے، اس کے چہرے پر ایمان کھل رہا ہے۔ معلوم ہوتا ہے اس شخص کا
دل، ایمان و علم اور کمال سے بھرا ہوا ہے تو

مر حقانی کی پیشانی کا نور

کب چھپا رہتا ہے پیش ذی شعور

مرد حقانی کی حقانیت چہرے پر آجاتی ہیں

یہ چہرہ اصل میں چغل خور ہے۔ جو دل میں ہوتا ہے، چہرہ چغلی کھادیتا ہے کہ یہ چیز دل میں بھری ہوئی ہے۔ ربدنیتی بھری ہوئی ہے، چہرے پر برستا ہے کہ یہ آدمی اچھا نہیں اور سچائی بھری ہوئی ہے تو چہرہ بول دیتا ہے کہ ہے یہ سچا۔ مادی کیفیات ہوں یا روحانی چہرے پر برسنے لگتی ہیں۔ اگر کسی کے دل میں خوف بھرا ہوا ہے تو رے پر ایک زردی اور پریشانی ظاہر ہوگی۔ دیکھتے ہی آپ کہیں گے کہ بھئی! تم ڈر رہے ہو؟ حالانکہ ڈر چہرے یا نہیں۔ ڈر دل کے اندر ہے مگر دل کے اثرات چہرے پر آتے ہیں۔ چہرہ آئینہ ہے۔ دل کی چیز چہرے پر کھل تی ہے۔ اگر آپ کے دل میں خوشی بھری ہوئی ہے، کسی تقریب سے مسرت ہے۔ چہرہ خوشی سے دکھتا ہوگا۔ لوگ دیکھ کے کہیں گے کہ بھئی! بڑے خوش نظر آرہے ہو، کیا بات پیش آئی۔ حالانکہ خوشی تو دل یا بھر رہی ہے۔ مگر چہرہ چغلی کھادیتا ہے کہ دل میں خوشی ہے۔ اگر دل میں غمی ہے چہرہ اداس پریشان ہوگا۔ کہیں گے کہ بھئی کیا بات ہے، کیوں پریشان ہو؟ حالانکہ پریشانی دل میں ہے، چہرے میں تھوڑا ہی ہے۔ مگر آئینہ ہے۔ جو دل میں ہوتا ہے وہی اوپر آجاتا ہے۔ جب قلب میں نور ایمان چمکتا ہے۔ تو اس کی چمک چہرے کے اوپر نمایاں ہوتی ہے۔ کفر اندر بھرتا ہے تو چہرے پر فساد اور سخت دلی نمایاں ہوتی ہے۔ تو ایمان نور چہرے پر آتا ہے۔

مر حقانی کی پیشانی کا نور

کب چھپا رہتا ہے پیش ذی شعور

آدمی فوراً پہچان لیتا ہے۔ بہر حال الظاهر عنوان الباطن ظاہر باطن کا عنوان ہوتا ہے۔ جو باطن میں پاپا ہوا ہوتا ہے وہ ظاہر کھول دیتا ہے۔ صحابہؓ کے چہروں پر نور ایمان برس رہا تھا تو ہزاروں آدمی ان کے چہرے لپک کر مسلمان ہو گئے کہ یہ چہرے جھوٹوں کے چہرے نہیں ہیں۔

حدیث میں ہے کہ حضرت سلمان فارسی رضی اللہ عنہ، یہ خبر سن کے عرب میں آئے کہ کوئی نبی پیدا ہوئے گا۔ چونکہ پچھلی کتابیں پڑھی تھیں۔ دنیا کو انتظار لگا ہوا تھا کہ اس زمانے میں کوئی نبی مبعوث ہونے والے گا۔ وہ علامتیں جو اس نبی کی ہیں، پائی جا رہی ہیں۔ تو جب دعویٰ نبوت سنا۔ یہ فوراً گئے کہ میں جا کر دیکھوں۔ آپ صحابہؓ کے مجمع میں بیٹھے ہوئے تھے۔ ابھی یہ پاس نہیں پہنچے، تو اچانک دور سے چہرہ مبارک پر نظر پڑا، تو چلا کر کہا کہ

واللہ لیس هذا الوجه وجد الکذاب خدا کی قسم یہ چہرہ جھوٹے کا چہرہ نہیں ہے۔ چہرہ خود بتلا رہا ہے۔ اس کے اوپر سچائی برس رہی ہے۔ اس کے چہرے کا نور بتلا رہا ہے کہ اس کے قلب کے اندر نور نبوت بھرا ہے۔

میرے عرض کرنے کا مطلب یہ ہے کہ صحبت سے وہ قلبی نور منتقل ہوتا ہے جو دوسروں کے قلب کے لئے اس میں کمال پیدا کرنے کا سب سے بڑا ذریعہ اہل اللہ، اکابر دین کی صحبت ہے کہ کتاب سے وہ چیز حاصل نہیں ہوگی، جو قلوب سے حاصل ہوگی۔ بلکہ کتاب کا مضمون بھی آپ سمجھیں گے، تو عیتوں کی بدولت سمجھیں گے۔ اگر معلم اور مرتبی کتاب کا مطلب نہ سمجھائیں، وہ مطلب آپ کا اپنا مطلب گا، کتاب والے کا مطلب نہیں ہوگا، خدا کا مطلب نہیں ہوگا، کتاب والے کا مطلب جب سمجھیں گے، کتاب والا خود بتلائے یا کسی کو بتلا کر بھیجے تو اللہ نے اپنی کتاب کا مطلب اپنے رسول کو سمجھایا، رسول نے

اپنی صحبت سے صحابہؓ کو سمجھایا۔ صحابہؓ نے اپنی صحبت سے اپنے شاگردوں کو سمجھایا۔ محض کتاب سے کام نہیں چلا، جب تک مرتبوں کی شخصیت سامنے نہ ہوئی۔ ان کی صحبت حاصل نہ ہوئی۔ تو بڑا ذریعہ فیضِ صحبت ہے۔ جس سے دین اور دینی اخلاق پیدا ہوتے ہیں۔

علم و اخلاق کے حصول کا دوسرا طریق، مواخاتہ فی اللہ

اس لئے بڑی چیز فیضِ صحبت ہے۔ لیکن اگر آپ یوں کہیں کہ صاحب ہم ایک ایسی بستی میں ہیں۔ وہاں ہمیں کوئی اچھا آدمی نظر نہیں پڑتا۔ جس کی صحبت میں بیٹھا کریں نہ ہماری بستی میں کوئی عالم ہے، نہ کوئی درویش ہے اور ویسے ہی اچھے تو خود ہم بھی اچھے ہی ہیں۔ ہم کس کے پاس جائیں؟ اتنے اچھے ہم بھی ہیں۔ تو کوئی ہے ہی نہیں۔ جس کی صحبت اٹھائیں کیا ہمیں مایوس ہو جانا چاہئے؟ کیا ہمارے اخلاق درست نہیں ہوں گے؟ اس لئے کہ آپ نے بتلایا کہ دین، علم اور اخلاق کے کمال کے لئے صحبت اصل چیز ہے اور ہمارے پاس کوئی ایسی شخصیت نہیں ہے کہ ہم اس کے فیضِ صحبت سے دین و اخلاق حاصل کر لیں تو ہماری اصلاح کی کوئی صورت نہیں رہی۔ کیا ہمیں مایوس ہو جانا چاہئے؟ میں اس کے لئے عرض کرتا ہوں کہ نہیں۔ آپ کے لئے ایک دوسرا راستہ ہے۔ اگر نیک صحبت میسر نہ ہو، پھر ایک اور تدبیر ہے۔ جس سے آپ اپنے دین میں کمال پیدا کر لیں۔ اخلاق درست کر لیں اور سیدھے راستے پر پڑ جائیں۔

وہ یہ ہے کہ آپ کسی ایک آدمی سے دوستی پیدا کر لیں۔ اور دوستی اللہ کے لئے پیدا کریں۔ معاہدہ یہ ہو کہ ہم اس لئے دوستی کر رہے ہیں کہ میں تمہارے دین کی حفاظت کروں گا، تم میرے دین کی حفاظت کرنا اگر میں نماز میں سُستی کروں کان سے پکڑ کر گھسیٹ کر مسجد کے اندر لے جانا اور تم نے اگر سُستی کی میں لے جاؤں گا۔ تم اگر بُرے راستے پر گئے، میں زبردستی ہٹاؤں گا۔ اگر میں چلوں تو تم ہٹانا۔ ہم اس لئے آپس میں دوستی کرتے ہیں کہ اس دوستی کی وجہ سے ایک دوسرے کے دین کی حفاظت ہو جائے۔

آپ اندازہ کیجئے کہ اگر آپ نے کسی ایک شخص سے دوستی کر لی اور اس میں روک ٹوک شروع ہوئی اور روک ٹوک دوسرا ہی کر سکتا ہے۔ قاعدے کی بات ہے کہ اپنا عیب انسان کو نظر نہیں آتا۔ دوسرا فوراً پرکھ لیتا ہے کہ یہ عیب کی بات ہے۔ مثل مشہور ہے کہ دوسرے کی آنکھ کا تنکا بھی شہتیر ہو کے نظر پڑتا ہے اور اپنی آنکھ کا شہتیر بھی آدمی تنکا نہیں سمجھتا۔ اپنی بُرائی کو آدمی خود محسوس نہیں کرتا۔ دوسرا فوراً سمجھ لیتا ہے۔ یہ بُرائی ہے۔ اپنے ساتھ آدمی کو بڑا حُسن ظن ہوتا ہے کہ میں تو اچھا ہوں۔ میرے میں کوئی خرابی نہیں۔ اس حُسن ظن سے جب دیکھتا ہے اپنی ہر حرکت اچھی معلوم ہوتی ہے۔ یہ سمجھ میں نہیں آتا کہ میں نے کوئی بُرائی کی۔ دوسرے کو اتنا حُسن ظن ہوتا نہیں۔ اس واسطے وہ نگاہ رکھتا ہے۔ پھر پتہ چل جاتا ہے کہ یہ بُرائی ہے اور ہے وہ دوست، تو فوراً ٹوکے گا کہ بھئی! اس بُرائی کو چھوڑ دو۔ اس دوستی کو شریعت کی اصطلاح میں مواخات کہتے ہیں۔ یعنی دین کی خاطر بھائی چارہ قائم کرنا۔ کہ بھئی! جب میں کسی اچھی جگہ جاؤں گا، تمہیں ساتھ لے جاؤں گا، تم کہیں جاؤ تو مجھے ساتھ لے جانا۔ تم بُرائی کرو، تو میں روک دوں گا۔ میں بُرائی کروں تو تم مجھے روک دینا۔ غرض ایک دوسرے کے دین کی حفاظت کریں گے۔ اس لئے بھائی بندی اور دوستی اختیار کرتے ہیں۔ اس کو مواخات فی اللہ کہتے ہیں۔

یہ اصول خود نبی کریم صلی اللہ علیہ وسلم نے ارشاد فرمایا۔ جب ہجرت فرما کر مدینہ منورہ آپ تشریف لائے۔ تو ایک مہاجر اور ایک انصاری کو ملا کر دونوں میں آپ نے بھائی چارہ قائم کیا۔ جتنے تھے سب کو جوڑا

وڑا بنادیا۔ یہ تمہارا دینی بھائی، یہ تمہارا دینی بھائی۔ اخیر میں حضرت علی رضی اللہ عنہ رہ گئے۔ انصار کی تعداد ختم ہو گئی۔ سب مہاجرین کا بھائی چارہ قائم ہو گیا۔ حضرت علی رضی اللہ عنہ کا نمبر آیا تو اب کوئی انصاری باقی میں تھا کہ ان کی بھائی بندی کسی سے کرائی جائے۔ حضرت علیؑ میں کچھ آزر دگی پیدا ہوئی۔ آپ نے فرمایا انا اخوک فی اللہ تیرا دینی بھائی میں بنتا ہوں اور میرے ساتھ معاہدہ کر۔ حضرت علیؑ خوش ہو گئے۔ اس سے بہتر کیا کہ حضور صلی اللہ علیہ وسلم بھائی بنیں۔ بہر حال اس کو موآخات فی اللہ یعنی اللہ کے لئے بھائی بندی قائم کرنا کہتے ہیں۔ اس طرح سے اگر آپ بھائی بندی اختیار کریں تو چالیس دن میں پتہ چلے گا کہ کتنی برائیاں ڈر ہو گئی ہیں۔ اس واسطے کہ وہ دوست آپ کی برائیاں دیکھ دیکھ کہ آپ کو مطلع کرے گا۔ آپ متنبہ ہوں گے۔ بہت سی برائیوں کی اصلاح ہو جائے گی بہت سے بُرے اخلاق چھوٹ جائیں گے، اس کے بھی چھوٹ جائیں گے، آپ کے بھی چھوٹ جائیں گے۔ تو بھائی بندی کے اصول سے آپ نے وہ چیز کمالی۔ جو کسی شیخ وقت سے کماتے، کسی عالم ربانی کی صحبت سے کماتے یا کسی درویش ربانی کی صحبت میں بیٹھ کر کماتے۔ اب بہت باقی نہیں ہے کہ صاحب! میری بستی میں نہ کوئی عالم ہے نہ درویش نہ بچے لوگوں میں سے کوئی ہے، میرے اخلاق درست نہیں ہو سکتے تو دوسرا طریقہ موآخات کا ہے۔ اس کے ذریعے اپنے اخلاق درست کریں۔ اس اصول پر چل کر چالیس دن کے بعد فرق محسوس کریں گے۔ اگر اسی طرح برس دن گزر جائیں۔ اس وقت تک آپ دلی بن جائیں گے۔ اس لئے اصل چیز فیضِ صحبت ہے۔ دوسرے درجے کی چیز موآخات ہے۔

علم و اخلاق کے حصول کا تیسرا طریق، اتعاظ بالغیر

لیکن اگر آپ پھر کہیں کہ صاحب! میں ایک ایسی بستی میں ہوں جہاں کوئی اچھا آدمی نہیں کہ میں اسے دوست بناؤں۔ سب بُرے ہی برے پھر رہے ہیں۔ یہ عقل سے تو بعید ہے کہ کوئی ایسی بستی ہو کہ اس میں کوئی اچھا آدمی نہ ہو۔ یہ ناممکن اور محالات میں سے ہے۔ جہاں مسلمانوں کا مجمع ہوگا۔ سو پچاس ہوں گے۔ تو علماء یہ لکھتے ہیں کہ چالیس آدمی جمع ہو جائیں۔ ان میں کوئی نہ کوئی مقبول الہی ضرور ہوتا ہے۔ تو ایک بستی کی بستی ہو اور کوئی اللہ کا مقبول نہ ہو۔ یہ نہیں ہو سکتا۔ لیکن میں تھوڑی دیر کے لئے تسلیم کرتا ہوں کہ بستی کے اندر کوئی بھلا آدمی نہیں اور دوست ہونے کے بجائے سارے آپ کے دشمن ہی دشمن پھر رہے ہیں، خواہ ہی بدخواہ ہیں کوئی بھی نیک انسان نہیں۔ میں کس سے بھائی چارہ قائم کروں؟

میں اس کے لئے ایک تیسری تدبیر بتلاتا ہوں کہ آپ ان دشمنوں سے فائدہ اٹھائیں۔ وہ کیسے؟ اس کو اتعاظ بالغیر کہتے ہیں۔ یعنی دوسروں سے عبرت پکڑ کر اپنی حالت کو درست کرنا۔ اس کا طریقہ یہ ہے کہ آپ اس کی ٹوہ لگائیں، کہ آپ کے دشمن آپ کے حق میں کیا کہتے ہیں۔ ظاہریات ہے کہ دشمن آپ کی ہلائیاں تو پھیلانے سے رہے۔ وہ تو چھانٹ چھانٹ کے آپ کی برائیوں کو شہرت دیں گے۔ فلانے میں یہ لھوٹ ہے، یہ بُرائی ہے۔ اگر آپ کی ہلائیاں شائع کرنے لگیں، وہ دشمن ہی کیا ہوئے۔ وہ تو آپ کے دوست ہوئے۔ مگر دشمن کا کام یہی ہے کہ برائیاں چن چن کر پھیلانے، بدنام کرنے کی کوشش کرے، رسوا کرے، آپ اس دشمن سے شیخ وقت کا کام لیں۔ وہ یہ کہ آپ یہ سنیں، کہ میرے دشمن کیا کہتے ہیں۔ وہ جو کچھ کہتے جائیں آپ اسے چھوڑتے جائیں۔ جتنی برائیاں وہ بیان کریں، آپ اسے ایک ایک کر کے چھوڑ دیں۔ چالیس دن تک آپ عمل کر کے دیکھیں۔ بیسیوں برائیاں آپ میں سے ختم ہو جائیں گی۔ تو دشمن سے آپ نے وہ کام لے لیا، جو شیخ وقت سے لیا جاتا ہے۔ اگر آپ کام لینا چاہیں، دشمن سے بھی لے سکتے ہیں۔ تو پہلی چیز فیض

صحبت، دوسری مواخات فی اللہ اور تیسری اتعاظ بالغیور ہے، کہ غیر سے نصیحت حاصل کرنا۔ تو دشمن سے آپ نے شیخ وقت کا کام لے لیا۔ اس لئے اگر کوئی اپنے دین کو درست بنانا چاہے تو راستہ کہیں رکا ہوا نہیں ہے۔

علم و اخلاق کے حصول کا چوتھا طریق، محاسبہ نفس

اور اگر آپ یوں کہیں کہ صاحب! میں ایک ایسی جگہ ہوں کہ جہاں نہ کوئی عالم و عارف نہ کوئی دوست نہ دشمن۔ گویا یہ بعید بات ہے کہ دوست نہ ہو۔ لیکن دشمن بیسیوں مل جاتے ہیں۔ دشمن تو نکلے سیر ملتے ہیں اور دوست سینکڑوں روپے سیر بھی نہیں ملتا۔ بلکہ نکلے سیر بھی زیادہ قیمت ہے۔ دشمن تو مفت بھی مل جاتے ہیں۔ اس واسطے کہ آدمی پڑھانہ لکھا تو جہالت کی وجہ سے دوسروں کے ساتھ دشمنیاں ہی کرے گا۔ دوستیاں علم و اخلاق سکھاتے ہیں۔ جب علم و اخلاق حاصل نہ کئے تو آدمی دنیا کی دشمنی اور حسد ہی کرتا پھرے گا۔ بُرائی چاہے گا، بھلائی نہیں چاہے گا۔ اگر آپ یوں کہتے ہیں کہ میں بالکل تنہا ہوں۔ میرے اخلاق کی درستگی کا کوئی طریقہ نہیں۔ اس لئے کہ سفر کر کے یوں نہیں جاسکتا کہ میرے پاس پیسہ نہیں۔ گھر میں میرے پاس کوئی عالم اور درویش نہیں۔ اپنے ماحول میں میرا کوئی دوست اور دشمن نہیں۔ میرے لئے اب تحصیل علم و اخلاق اور کمال پیدا کرنے کی کوئی صورت نہیں ہے۔

تو میں چوتھی تدبیر بتلاتا ہوں کہ آپ اس کے باوجود بھی اپنے اخلاق درست کر لیں۔ اور وہ بھی صحیح طریقہ ہے، فرضی نہیں ہے۔ اس طریقہ کا نام محاسبہ نفس ہے۔ اس کا طریقہ یہ ہے کہ روزانہ آپ عشاء کی نماز کے بعد دس منٹ مقرر کر لیں اور اس میں یہ سوچیں کہ آج دن میں میں نے کتنی بھلائیاں کی ہیں اور کتنی برائیاں کی ہیں، تو عمر بھر کی بھلائی یاد نہیں رہے گی۔ لیکن دن بھر کی بھلائی برائی یاد رہے گی کہ آج کس کو فائدہ پہنچایا، سخاوت کی، کس کی غیبت کی، کس کی چغلی کھائی، میں نے کوئی جھوٹی گواہی دی، کتنوں کا میں نے مال دبا لیا، بد نیتی کر کے کس کا قرضہ دبا لیا، جیب کتری غرض جو بھی بُری حرکت دن میں کی ہے، رات کو ضرور یاد رہے گی۔ اتنا بد حافظ کوئی نہیں ہوتا کہ دن بھر کی باتیں عشاء کے بعد بھول جائے۔ تو محاسبہ کر کے شمار کر لیجئے کہ دس میں نے نیکیاں کی ہیں اور دس ہی بدیاں۔ دس نیکیوں پر اللہ کا سچے دل سے شکر ادا کیجئے کہ اے اللہ! میں قابل نہیں تھا کہ نیکی ادا کروں۔ یہ تیرا فضل اور احسان ہے تو نے مجھ سے نیکی کرا دی۔ میرے میں کہاں اہلیت تھی۔ اگر میں نے اپنے ارادے سے نیکی کی تو ارادہ بھی تو ہی پیدا کرنے والا ہے۔ میں ارادے سے نیکی کرتا۔ لیکن اگر عمل کرنے کے سامان نہ ہوتے، عمل کیسے کرتا؟ وہ سامان تو نے ہی پیدا کئے، توفیق تو نے دی، بدن میں طاقت تو نے دی۔ تیرے فضل و کرم سے یہ نیکی ہوتی ہے۔ میں شکر کرتا ہوں اور تیرا احسان مانتا ہوں۔

وَعَدَةُ خَدَاوَنْدِي هِيَ: لَئِنْ شَكَرْتُمْ لَأَزِيدَنَّكُمْ

جس نعمت پر شکر ادا کرو گے اس نعمت کو بڑھاؤں گا، ترقی دوں گا۔ لہذا جب آپ نیکیوں پر شکر ادا کریں گے۔ اللہ کے وعدے کے مطابق نیکیاں بڑھنی شروع ہوں گی۔ مال پر شکر ادا کرو گے، مال بڑھے گا، صحت پر شکر ادا کرو گے، صحت ترقی کرے گی۔ قوت پر شکر ادا کرو گے، قوت بڑھے گی۔ دین پر شکر ادا کرو گے، دین بڑھے گا۔ عمل صالح پر شکر کرو گے، عمل صالح ترقی کرے گا۔ اس لئے کہ آیت عام ہے، لَئِنْ شَكَرْتُمْ لَأَزِيدَنَّكُمْ یہ نہیں فرمایا، لَئِنْ شَكَرْتُمْ فِي الْمَالِ لَا زِيدَنَّكُمْ مال پر شکر کرو گے، میں بڑھاؤں گا اور کسی چیز پر وعدہ نہیں۔ تو کوئی قید نہیں لگائی اور جب بلا قید کے فعل آتا ہے تو ہر چیز اس میں داخل ہو جاتی ہے۔ جب آپ نے نیکیوں پر شکر ادا کیا۔ تو وعدہ خداوندی کے مطابق اس میں ترقی ہوگی۔

اور دس ہی برائیاں یاد آئیں کہ کچھ چغلی کھائی تھی، غیبت کی تھی، کچھ یہ کیا، کچھ وہ کیا، کسی کا مال مار لیا، کچھ ناپ تول میں کمی کر دی، ڈنڈی مار لی اور مال کم دیا، پیسے گاہک سے پورے لے لئے یا مال خراب دے دیا دام پورے لے لئے۔ تو ایک تو حقوق العباد ہیں، وہ توبہ سے معاف نہیں ہوں گے جب تک آپ صاحب حق سے معافی نہ چاہیں، معاف نہیں ہونگے اور ایک حقوق اللہ ہیں دیانت کے بارے میں۔ اس میں توبہ سے معاف ہو جانے کی توقع ہے۔ تو جب بدیاں یاد آئیں۔ ان سے توبہ کر لیں دس بدیاں تھیں۔ چاہے دس دفعہ توبہ نہ کریں۔ ایک دفعہ ہی توبہ کر لیں۔ دس بدیاں معاف ہو جائیں گی۔ نبی کریم صلی اللہ علیہ وسلم کی زبان پر وعدہ خداوندی ہے:۔ التائب من الذنب کمن لا ذنب لہ۔ گناہ سے توبہ کرنے والا ایسا ہے جیسے اس نے گناہ کیا ہی نہیں۔ بالکل پاک صاف ہو گیا۔ تو نیکیوں پر شکر کیا، وہ بڑھنی شروع ہو گئیں۔ بدیوں پر توبہ کی وہ مٹنی شروع ہو گئیں۔ چالیس دن اگر آپ اس عمل کو روزانہ کریں گے۔ اگر دس دس بدیاں روزانہ حساب لگائیں تو چالیس دن میں چار سو بدیاں کم ہو گئیں۔ حالانکہ چار سو آپ کرتے بھی نہ، مگر بالکل مٹ گئیں۔ شیخ وقت اتنی بدیاں نہ مٹا سکتا۔ جتنی آپ نے محاسبہ نفس سے مٹادیں۔ آپ نے اپنے اخلاق درست کر لئے۔ اب آپ کے لئے کوئی حجت باقی نہیں رہی کہ صاحب! میرے ہاں نہ کوئی شیخ ہے نہ عالم نہ دوست نہ دشمن۔ مجھ سے اللہ میاں پوچھیں گے کہ تو نے اخلاق کیوں نہیں درست کئے؟ میں کہہ دوں گا، حضور! اخلاق کو درست کرنے کا کوئی راستہ نہیں تھا۔ میں کیسے درست کرتا اور پیسہ میرے پاس نہیں تھا کہ سفر کر کے کسی بزرگ کے پاس جاؤں۔ اس واسطے میں بد اخلاق رہ گیا۔ فرمائیں گے نہیں تو تنہا پہاڑ پر تھا۔ جب بھی اخلاق درست کرنے کا طریقہ تھا اور وہ محاسبہ تھا۔ اپنے نفس کا حسب لینا تھا۔

اگر آپ عشاء کے بعد دس منٹ روز اس مراقبہ کو کر لیا کریں اور پھر اندازہ کریں چالیس دن کے بعد کتنے اخلاق درست ہوتے ہیں۔ کتنی بد اخلاقیات مٹی ہیں، کتنی نیکیاں بڑھتی ہیں۔ آپ جتنا کام ایک شیخ وقت سے لیتے۔ آپ نے شیخ وقت اپنے نفس کو بنا لیا۔ نفس نے وہی کام کیا جو ایک شیخ وقت اور مربی دین کرتا ہے۔

اپنے عزم کے بغیر اصلاح ممکن نہیں

حاصل یہ نکلا کہ اگر آپ اپنے اخلاق کو درست کرنا چاہیں تو راستہ بند نہیں ہے۔ ہاں اپنے اخلاق کی آپ اصلاح نہ چاہیں تو پیغمبر کے زمانے میں لوگ موجود ہوتے ہیں۔ اپنی اصلاح نہیں کرتے۔ جب کرنا چاہیں تو اللہ کے رسول نے راستے بتلا دیئے ہیں، کر سکتے ہیں۔ نہ چاہیں، خود پیغمبر بھی نصیحت کریں۔ آدمی درست نہیں ہو سکتا۔ جنہیں اپنی اصلاح منظور تھی۔ اللہ کے رسول کے قول پر عمل کیا۔ کوئی صدیق بنا، کوئی فاروق بنا، کوئی ذوالنورین بنا، کوئی علی مرتضیٰ بنا اور جنہیں اصلاح مقصود نہیں تھی تو کوئی ابو جہل بن گیا، کوئی ابولہب بن گیا، کوئی مسلمہ کذاب بن گیا۔ غرض بگڑے ہی رہے اور نبی وقت سے بھی ان کی اصلاح نہ ہو سکی۔ اس لئے کہ انہیں خود اپنی اصلاح منظور نہیں تھی

تو ہی اگر نہ چاہے تو باتیں ہزار ہیں

جب تمہیں ہی مقصود نہیں کہ اپنی اصلاح کرو تو دس تاویلیں کر لو گے، دس باتیں بنا لو گے۔ مگر اللہ کے ہاں تاویلیں نہیں چلیں گی۔ دنیا کو آدمی دھوکہ دے سکتا ہے۔ تو خدا کی حجت بندے پر پوری ہو چکی۔ کسی بھی حالت میں ہوں اصلاح اخلاق کا راستہ موجود ہے۔ دوست و دشمن میں ہوں جب بھی، تنہا یا جماعت میں ہوں تب بھی۔

یہ میں نے اس لئے عرض کیا کہ دنیا میں ہر چیز میں شر اور برائی اس کی ذات میں گھسی ہوئی ہے اور خوبی محنت کر کے لائی جاتی ہے۔ تو انسان کا بچہ بھی پیدائشی طور پر برائیوں سے بھرپور ہے۔ جب تک اصلاح کی جدوجہد نہیں کرے گا۔ اس میں خوبی پیدا نہیں ہوگی۔ اس کی طبعی جہالت رفع نہیں ہوگی۔ جب تک علم حاصل نہ کرے۔ اس کے اخلاق پاکیزہ نہیں بنیں گے جب تک کسی بااخلاق کی صحبت نہ اٹھائے یا قلب کا محاسبہ نہ کرے۔

آدمی کو بھی میسر نہیں انسان ہونا

جب آدمی اپنی اصلاح خود نہ چاہے، کوئی اصلاح نہیں کر سکتا۔ خود اپنی خواہش سے آدمی اصلاح کے لئے آمادہ ہوتا ہے۔ قرآن کریم میں نبی کریم صلی اللہ علیہ وسلم کو خطاب کر کے فرمایا گیا،
 اِنَّمَا اَنْتَ مُنْبِئُو مَنْ يَخْشَى اَعْيُنَ رَبِّهِمْ اِذْ يَخْشَوْنَ رَبَّهُمْ لَمْ يَكُنْ لَهُمْ سَبِيْلٌ مِّنْ دُونِ رَبِّهِمْ كَانُوا بُرُءًا رَبًّا
 ارادہ رکھتا ہے، جو اپنے دل میں ڈرنے کا مادہ رکھتا ہے اور جس نے یہ تہیہ کر لیا کہ کچھ بھی ہو مجھے نہیں ڈرنا، اسے کوئی نہیں ڈرا سکتا۔ وہ جب قبر میں جائے گا جہی اسے ڈر لگے گا۔ دنیا میں اسے کوئی نہیں ڈرا سکتا۔ جب تک کوئی خود نہ چاہے۔ بڑے سے بڑا عالم آجائے لیکن وہ یہ نہ چاہے کہ مجھے علم پہنچے، کبھی بھی علم نہیں پہنچے گا۔ بڑے سے بڑا درویش اور ربانی آجائے اور اس کا جذبہ نہ ہو کہ میں اخلاق درست کروں، کبھی بھی اخلاق درست نہیں ہوں گے اور اگر اپنا جذبہ ہو کہ اخلاق درست کروں۔ تو کوئی بھی نہیں آئے گا۔ آپ اپنے نفس سے درست کر لیں گے۔ اصل میں آپ کا جذبہ اور آپ کا عزم ہے۔ یہ اصل چیز ہے۔ عارف رومی نے کہا ہے کہ۔

آب کم جو، تشنگی آور بدست

پانی کی تلاش زیادہ نہ کرو، اپنے اندر پیاس پیدا کرو۔ پیاس ہوگی تو پانی خود آجائے گا۔ پیاس تو ہے نہیں۔ اور آدمی یوں چاہے کہ پانی آجائے، تو اوپرے دل سے پانی کی تلاش کرے گا۔ اوپرے دل سے طلب کرنے پر کچھ بھی نہیں ملا کرتا۔ دل کے جذبے سے جب طلب ہوتی ہے، جہی ملتا ہے۔

اگر بیوی یوں کہے کہ فلاں زیور بنو کے دے اور خاوند کے دل میں جذبہ پیدا ہو تو خاوند چوری کرے گا، ڈکیتی کرے گا۔ مگر اسے بنا کے دے گا۔ اس لئے کہ جذبہ پیدا ہو گیا اور جذبہ نہیں ہے تو وہ لاکھ چلائے، کچھ بھی نہیں ہوگا۔ کام تو اپنے جذبے سے چلتا ہے جب تک دل میں طلب نہیں ہوگی، محض کہنے سننے سے کچھ بھی نہیں ہوگا۔ یہ حال ایمان اور دین کا ہے۔ لاکھ وعظ کہنے والے وعظ کہیں۔ لیکن جب تک آپ کا عزم نہیں ہوگا کہ ہم درست ہوں۔ کبھی بھی درست نہیں ہوں گے۔ اگر آپ وعظ میں اس نیت سے آئیں کہ بھئی! دیکھیں کون کیسا بولتا ہے۔ گویا آپ تماشہ دیکھنے آئے کہ بھئی! بداری کا تماشہ تھا۔ فلاں نے اچھا کہا اور فلاں نے غلط۔ کبھی بھی فائدہ نہیں ہوگا اور اگر اس لئے آئے کہ مجھے بھی کچھ دین کی بات لے کے جانی ہے، مجھے زندگی میں انقلاب پیدا کرنا ہے۔ اگر کوئی جاہل آدمی بھی سچی بات کہے گا۔ تو اس سے بھی آپ عبرت پکڑیں گے۔ اپنے دل کی خود ہی اصلاح کر لیں گے۔ تو پھر اپنے اوپر بات رہی۔ اپنے اندر طلب صادق پیدا کیجئے۔ اپنے اندر پیاس پیدا کیجئے۔ پانی آجائے گا۔ اپنے اندر زر کی طلب پیدا کیجئے۔ دولت آنے لگ جائے گی۔ اس لئے کہ دس حیلے کریں گے۔ دوکان پر بیٹھیں گے، زمین پر جائیں گے، صنعت و حرفت کریں گے۔ دولت آجائے گی اور اگر آپ کے دل میں طلب نہیں ہے، دست پڑا رہنا آپ کو گوارا ہے کہ بس چار پائی پر پڑے رہو، اس سے کیا ملے گا؟

اس کی ایسی مثال ہے، جیسے ایک کاشت کار ہو۔ برسات کی ہوائیں چلیں اور پانی پڑنا شروع ہوا۔ تو اس وقت بیج ڈالا جاتا ہے، بیج ڈالتے ہیں تو کھیتی اگتی ہے۔ مگر کاشت کار نے کہا، کیسی عمدہ ٹھنڈی ہوا چل رہی ہے اور یہ چار مہینے ٹھنڈی ہواؤں کے ہیں۔ میں بڑے آرام سے سوؤں گا۔ کون جائے کھیت پر؟ کون بیج ڈالے؟ برسات کے چار مہینے اس نے آرام سے چارپائی پر بڑے گزارے۔ یہاں تک کہ برسات ختم ہو گئی، گرمی آئی اور لو چلنی شروع ہوئی۔ لوگ اپنے اپنے گھر میں غلے لے کے آئے اور یہ اب منہ تک رہا ہے۔ بیج ڈالتا تو غلہ لے آتا؟ مگر اس نے سونے میں اور آرام طلبی میں سارا وقت گزار دیا۔ اب کچھ نہیں ہو سکتا۔ اب تو جو بیج پڑا ہوا ہے، اس کے بھی مارے جانے کا اندیشہ ہے، لو چل رہی ہے، آگ کی سی ہوائیں چل رہی ہیں۔ اب کھیتی باڑی کا کیا کام؟ تو جیسے اس وقت سست کاشت کار کو پشیمانی اور ندامت ہوگی۔ مگر وہ ندامت کام نہیں دے گی۔ اس لئے کہ وقت گزر چکا۔ اسی طرح سے اگر ایک دین کے طالب میں سچی طلب نہیں ہے اور یہ دنیا کی عمر اس نے لہو و لعب اور کھیل کود میں گزار دی اور یہ سمجھ کے کہ آج تو چارپائیاں بھی ہیں، بستر بھی ہیں اور کھانے کی نعمتیں بھی ہیں۔ اب کون جائے نماز کو؟ اور کون روزے رکھے؟ کون دین کی تلاش کر لے؟ یہ مزے پھر کہاں ملیں گے۔ تو جب موت کا وقت آئے گا۔ اس وقت کہا جائے گا۔ اَخْرِجُوا اَنْفُسَكُمْ الْيَوْمَ تُعْزَوْنَ عَذَابَ الْهُونِ اس نفس کو حوالے کرو، یہ تمہاری ملک نہیں ہے۔ آج کے دن عذاب چکھنا پڑے گا۔ اب ندامت سے کوئی فائدہ نہیں ہوگا۔ تو اس وقت ندامت نہ فائدہ دے گی نہ عمل کا وقت ہوگا۔

دنیا کا ہر ذرہ واعظ ہے

حدیث میں ہے کہ بعض لوگ موت کے وقت ملک الموت سے کہیں گے کہ اے ملک الموت! مجھے تھوڑا سا وقفہ دے دو کہ میں توبہ کر لوں اور میں اللہ کی طرف رجوع کر لوں۔ ملک الموت حیرت سے کہیں گے کہ کیا تیرے پاس میرے قاصد نہیں پہنچے؟ انہوں نے تجھے موت کا پیغام نہیں پہنچایا؟ جو آج توبہ کے لئے مجھ سے وقت مانگ رہا ہے؟

میرے بیسیوں قاصد اسی لئے پہنچے کہ توبہ کرے، وقت موجود ہے۔ اتنے قاصدوں پر جب تو نے توبہ نہ کی۔ میں تو آج آخری قاصد ہوں۔ اس کے بعد توبہ کا زمانہ ہی نہیں۔ وقت گزر گیا۔ وہ کہے گا کہ میرے پاس تو کوئی قاصد نہیں پہنچا۔

ملک الموت کہیں گے، قاصد نہیں پہنچا؟ میں نے بہت سے اپنے پیامبر بھیجے۔ جنہوں نے اطلاع دی ہوگی کہ میں تیرے پاس آنے والا ہوں۔ وہ کہے گا میرے پاس کوئی نہیں پہنچا۔ فرمائیں گے۔ کیا تیری داڑھی میں سفید بال نہیں آئے؟ کیا تیرے سر کے اندر برہا پے کے آثار نمایاں نہیں ہوئے؟ یہ برہا پامیرا ہی تو قاصد تھا، جو خبر دے رہا تھا کہ میرے آنے کا وقت آ رہا ہے۔ موت کا پیغام آچکا ہے۔ موت قریب آنے والی ہے۔ وہ میرا قاصد ہی تھا۔

فرمائیں گے۔ کیا تیرے پوتے نہیں پیدا ہوئے؟ نواسے نہیں پیدا ہوئے؟ یہ پوتے اور نواسے میرے ہی قاصد تھے کہ اب ان کا زمانہ آ گیا ہے۔ تمہارے لئے دنیا کا وقت ختم ہو چکا۔ ان کے لئے جگہ خالی کرو۔ یہ میرے ہی تو قاصد تھے، جو خبر دے رہے تھے۔ وَجَاءَكُمْ نَفِيرٌ كَيْفَ ذَرَانِے وَالے تیرے پاس نہیں آئے؟ یہ سارے میری طرف سے آئے تھے۔

اور فرمائیں گے، کیا یہ دن رات کالوٹ پھیر، اس نے تجھے وعظ نہیں کیا؟ سورج طلوع ہوا، طلوع کے بعد

عروج کرتے کرتے اور پہنچ گیا۔ اس کے بعد جب گرنا شروع ہوا، یہ اس کی موت کا پیغام تھا۔ سورج کا چہرہ فق ہوا، روشنی زرد پڑ گئی اور آخر میں غروب ہو کر چھپ گیا۔ گویا ختم ہو گیا۔ گویا روز طلوع اس کی حیات ہے اور غروب اس کی موت ہے۔ جب اتنی بڑی ہستی روزانہ آتی بھی ہے اور فنا بھی ہوتی ہے۔ یہ اطلاع ہے کہ دنیا کے ہر ذرے کے لئے فنا بھی ہے، مٹنا بھی ہے، چھپ جانا بھی ہے۔ تو سورج بھی ایک واعظ ہے۔ جو وعظ و نصیحت کرتا ہے۔ لیکن کوئی عبرت کی نگاہ سے دیکھے، تو اس کے وعظ کو سنے گا۔ اور اگر بیلوں کی نگاہ سے دیکھے، تو بیل کے سامنے بھی سورج چھپتا ہے۔ مگر وہ اس سے نصیحت حاصل نہیں کرتا۔ اس لئے کہ نہ عقل ہے نہ علم۔ اگر انسان بھی کائنات کے واقعات کو بیلوں کی طرح دیکھنے لگے کہ واقعات کی صورت تو دیکھ لے۔ عبرت، نصیحت حاصل نہ کرے تو ہم میں اور جانوروں میں کیا فرق رہ گیا۔ انسان اور جانور میں یہی فرق ہے کہ جانور واقعات کی صورتوں کو دیکھتا ہے۔ انسان ان کی حقیقتوں میں گھس کر ان سے کچھ علم اور نصیحت حاصل کرتا ہے۔

حق تعالیٰ نے اس کی شکایت فرمائی۔ فرمایا :

وَكَلِّبْنَا مِنْ آيَاتِنَا فِي السَّمَوَاتِ وَالْأَرْضِ مُرَوَّنَ عَلَيْهَا وَهُمْ عَنْهَا مُعْرِضُونَ
وَمَا يَتَّبِعُونَ إِلَّا هُم بِاللَّهِ الْإِلَٰهَ وَهُمْ تَشْرِكُونَ ○ (سورۃ بقرہ آیت ۵-۱۰)

کتنی ہماری قدرت کی نشانیاں ہیں کہ انسان پر گزرتی ہیں۔ انسان دیکھتا ہے اور آنکھ بند کر کے چلا جاتا ہے۔ اس سے عبرت و نصیحت حاصل نہیں کرتا اور فرمایا، یہ بہت سے وہ لوگ ہیں کہ ایمان لائے ہوئے ہیں۔ پھر بھی شرک میں مبتلا ہیں۔ مومن بن گئے ہیں، مگر شرک سے خالی نہیں ہیں۔ اس واسطے کہ ایمان کا تقاضا یہ تھا کہ ہر چیز سے کٹ کر اللہ کی طرف رجوع کرتے۔ ہر حادثے کو دیکھ کر عبرت پکڑتے اور مالک کو پہچانتے۔ لیکن یہ پھر بھی اپنے ہی نفس کی رضا میں لگے ہوئے ہیں۔ اپنی ہی نفسانی خواہشات میں ڈوبے ہوئے ہیں۔ اپنے ہی آرام کی فکر میں ہیں۔ نہ آخرت نہ عبرت نہ نصیحت پیش نظر، تو مومن بھی ہیں مگر ساتھ میں مشرک بھی ہیں۔ انسان اور حیوان میں یہی فرق ہے کہ سورج کے طلوع و غروب کے واقعات حیوان کے اوپر بھی گزرتے ہیں اور انسان بھی دیکھ رہا ہے۔ حیوان فقط شکل کو دیکھتا ہے، انسان اس کی حقیقت پر غور کرتا ہے کہ جب اس میں تغیر ہے تو کون سا ذرہ خالی ہوگا، جس میں تغیرات نہ ہوں۔ ہواؤں کا چلنا، زمین کی تعمیر و تخریب، موسموں کا آنا جانا، پھلوں کا آنا اور مٹ جانا۔ ذرہ ذرہ گواہی دے رہا ہے کہ یہ عالم موت اور حیات کی کشمکش میں ہے۔ پیدائش بھی ہے اور موت بھی ہے، عروج بھی ہے زوال بھی ہے۔ ترقی بھی ہے، تنزل بھی ہے، تعمیر بھی ہے، تخریب بھی ہے۔ جو چیز پیدا ہوئی وہ موت کے منہ میں ضرور جائے گی۔

حدیث میں فرمایا گیا :

لِدُوا لِّلْمَوْتِ وَابْنُوا لِّلْخَرَابِ

جنو موت کے لئے، بچوں کو مرنے کے لئے پیدا کرو، تعمیریں بناؤ ڈھانے کے لئے، جو تعمیر بنے گی، ایک دن اس کی تخریب بھی ہوگی۔ دنیا میں ہر تعمیر کے لئے تخریب اور ہر بقاء کے لئے فنا لازم، ہر حیات کے لئے موت لازم، ہر آغاز کے لئے انجام لازم ہر ابتدا کے لئے انتہا لازم۔ کوئی چیز ایسی نہیں جس میں تغیر نہ ہو۔

ہمارے مرشد حضرت شیخ الہند رحمۃ اللہ علیہ نے اپنے استاذ حضرت مولانا محمد قاسم صاحب نانوتوی رحمۃ اللہ علیہ کا مرثیہ لکھا ہے۔ اس میں لکھتے ہیں کہ دنیا کے ذرات کو اور حالات کو دیکھو کہ وہ اعلان کر رہے ہیں کہ فَا لَهُمْ فَالَهُمْ اب بھی سمجھو، اب بھی سمجھو، غفلت کی نیند کو چھوڑ دو ان تغیرات کو دیکھ کر اب بھی متوجہ ہو

لو کہ تم میں بھی تغیر آنے والا ہے۔ تم بھی اس دنیا کے جز ہو۔ جب دنیا کے ہر جز میں تغیر ہے اور تغیر کے معنی یہ ہیں کہ ہر چیز فنا کی طرف جارہی ہے۔ تو تم میں بھی تغیر ہے۔ تم بھی فنا کی طرف جارہے ہو۔ انسان پر جو بیماریاں آتی ہیں۔ یہ علامت ہے کہ جب یہ تغیر صحت سے پیدا ہوا تو صحت والے پر بھی ایک دن تغیر آنے والا ہے، طاقت بدن میں آتی ہے ایک دن اس کے گھٹنے کا زمانہ بھی آتا ہے۔ غذا میں ہضم کرنے کی قوت ہوتی ہے، ایک دن ضعف میدہ کا زمانہ ہے، جوانی آتی ہے، ایک دن بڑھاپے کا دور آنے والا ہے۔ جب انسان کے عوارض میں تغیرات ہیں تو ذات میں بھی تغیر ہوگا۔ یہ بھی ایک دن ختم ہو جائے گا۔ ان تمام چیزوں کو دیکھا جائے تو یہ سارے واعظ اور مقرر ہیں۔ سارے نصیحتیں کر رہے ہیں۔ آپ اس تلاش میں ہیں کہ کسی واعظ، مقرر یا عالم کو بلائیں اور تقریر سنیں۔ میں نے ہزاروں واعظوں کا پتہ دے دیا کہ گھر بیٹھے اور وعظ سنتے جائیے۔ سورج زمین، ہواؤں کا چلنا، دنیا کے تغیرات۔ الغرض ذرہ ذرہ واعظ ہے، سننے والا اور عبرت پکڑنے والا ہونا چاہئے وہ ہر جز سے عبرت پکڑے گا۔ تو گھر میں واعظ موجود ہے اور گھر چھوڑ آپ کے بدن کے اندر واعظ موجود ہیں۔ اپنے اندر کے تغیرات کو دیکھئے کہ ہر چیز فنا کی طرف جارہی ہے۔ استاد داغ بڑا شاعر ہے۔ اس نے کہا ہے کہ۔

ہوش و حواس، تاب و توان داغ جا چکے
اب ہم بھی جائے والے ہیں سامان تو گیا

سامان تو چلا گیا۔ اب مسافر بھی روانہ ہو رہا ہے۔ روزانہ سامان جاتا رہتا ہے اور ہمیں عبرت نہیں کہ ایک وقت آرہا ہے کہ ہمیں بھی جانا ہے۔

اور شیخ سعدی رحمۃ اللہ علیہ نے گلستان میں نوشیرواں کا واقعہ لکھتے ہوئے خوب کہا ہے کہ۔
خیرے کن اے فلاں و غنیمت شمار عمر
زاں پیشتر کہ بانگ درآید فلاں نماںد

اے عزیز! کچھ نہ کچھ خیر اور بھلائی کر لے اور عمر کو غنیمت سمجھ۔ یہ موتیوں جیسے دن ہیں۔ جو جارہے ہیں، نمول موتی ہیں۔ جو قیمت سے نہیں، اللہ نے بلا قیمت دے دیئے ہیں۔ تو کوئی خیر کر لے اور عمر کو غنیمت سمجھ۔ اس سے پہلے کہ یہ آواز دی جائے کہ آج فلاں نہیں رہا۔ اِنَّا لِلّٰہِ وَاِنَّا اِلَیْہِ رَاجِعُوْنَ اس سے پہلے کچھ کرنا ہے تو کر لے۔ آج ہم قبرستانوں سے گزرتے ہیں۔ ہزاروں وہ آدمی جو ہمارے دوست، احباب، والد، عزیز، قریاء تھے آج وہ قبر کی تہ میں پڑے ہوئے ہیں اور خاک کا جز بنے ہوئے ہیں۔ ہم کہتے ہیں کہ افسوس یہ آدمی تھے اور آج نہیں۔ کل کو ہم پر بھی یہی وقت آنے والا ہے کہ گزرنے والے ہمارے اوپر سے گزریں گے اور ہمیں گے کہ یہ لوگ کسی زمانے میں تھے۔ مگر آج ان کا نشان اور پتہ نہیں۔ تو ہر شخص اس راستے پر جانے والا ہے کچھ اس راستے کی بھی فکر کر لینی چاہئے۔

شیطانی دھوکہ

بعض آدمی کو دل میں یہ وسوسہ پیدا ہوتا ہے کہ ابھی تو میں جوان ہوں۔ میرے اندر قوت ہے۔ جب بھاپا آئے گا، تو بہ کر لیں گے ابھی تو کھانے پینے، لہو و لعب اور قوت کا دور ہے۔ موت کے کچھ آثار و نشانات میں ہیں۔ جب بڑھاپا آئے گا اور یہ بات سامنے آجائے گی کہ اب چند دن باقی رہ گئے۔ اس وقت تو بہ کر لیں گے۔ اب مزے اڑالیں۔ عیش میں رہیں۔ مگر یہ محض دھوکہ اور شیطانی وسوسہ ہے۔ اس لئے کہ موت

کے لئے بڑھاپا، جوانی، بیماری شرط نہیں ہے۔ بلا بیماری کے آدمی بیٹھے بٹھائے چلا جاتا ہے۔ جوان بھی مرتے ہیں، بچے بوڑھے بھی مرتے ہیں۔ موت کا بازار گرم ہے۔ سب کو آرہی ہے۔ اس واسطے کہ تو تب آپ دل میں جگہ دیں کہ بڑھاپے کے بغیر آدمی مرا ہی نہ کرتا۔ کہہ سکتے تھے کہ ابھی موت کا وقت ہی نہیں آیا۔ لیکن جب بڑھاپے سے پہلے موت آجاتی ہے۔ پھر دل میں یہ خیال کیسے گزرا کہ بڑھاپا آئے گا، جب توبہ کر لیں گے۔ کیا خبر ہے کہ بڑھاپا آئے گا بھی یا نہیں؟ یہ اللہ کے علم میں ہے بلکہ اگر آپ غور کریں، میں تو یوں کہوں گا کہ جوان زیادہ مرتے ہیں۔ بوڑھے کم مرتے ہیں۔ جوانی میں موت زیادہ آتی ہے۔ بڑھاپے میں کم آتی ہے۔

اور دلیل اس کی یہ ہے کہ آپ مجھوں کو دیکھیں، بازاروں میں گھومیں۔ آپ کو بوڑھے کم نظر آئیں گے، جوان زیادہ نظر پڑیں گے اور یہ اس کی دلیل ہے کہ جوان زیادہ مرتے ہیں۔ اس واسطے کہ اگر سارے بوڑھے ہو کر مرا کرتے، تو دنیا میں بوڑھوں کی تعداد زیادہ ہوتی۔ سارے سفید داڑھی کے نظر پڑا کرتے۔ حالانکہ جوان زیادہ نظر پڑتے ہیں، بوڑھے کم نظر پڑتے ہیں۔ یہ اس کی دلیل ہے کہ بڑھاپے تک پہنچنے ہی نہیں پاتے۔ پہلے ہی ختم ہو جاتے ہیں۔ تو جوانی میں زیادہ اور بڑھاپے میں کم موت آتی ہے۔ یہ شخص ایک دھوکہ ہے کہ جب بڑھاپا آئے گا، توبہ کر لیں گے۔ بڑھاپا شرط نہیں اور تو اور ماں کے پیٹ میں بھی مر جاتے ہیں۔ دنیا میں آنے ہی نہیں پاتے۔ اس کی بھی نظیریں ہیں تو موت کے لئے کوئی خاص سبب متعین نہیں ہے۔ پھر اس میں اس دھوکے میں پڑنا کہ جب فلاں بات ہوگی، تب توبہ کریں گے۔ آج نہیں کل کریں گے یہ جو کل پر بات ٹالنے کا عادی ہو گیا ہے۔ جب وہ کل آئے گی تو اگلی کل پر ڈال دے گا۔ وہ آئے گی تو اس سے اگلی کل پر۔ اسی کل کل میں رہے گا اور موت کا وقت آجائے گا۔ توبہ نصیب نہیں ہوگی۔ جسے توبہ کرنی ہے، وہ آج کرے اور اس عمر کو غنیمت سمجھے۔

عمل کا زمانہ جوانی ہے

بلکہ یہ خیال کرے کہ عمل کرنے کا زمانہ جوانی کا ہے۔ بڑھاپے کا زمانہ عمل کا نہیں ہوتا۔ بڑھاپے کا زمانہ پنشن کا زمانہ ہے اور حق تعالیٰ کے ہاں پنشن دی جاتی ہے۔ جیسے گورنمنٹ کے ہاں پچپن سال کی عمر ہو جائے تو پنشن دے دیتے ہیں۔ مگر گورنمنٹوں بے چاریوں کے خزانے چھوٹے ہیں۔ اس واسطے وہ آدمی پنشن دیتے ہیں۔ دو گنی اور تگنی تو کیا؟ پوری تنخواہ بھی نہیں۔ آدمی تنخواہ دیتے ہیں۔ اللہ میاں کے ہاں سے پوری پنشن ملتی ہے۔ حدیث شریف میں فرمایا گیا ہے کہ جو شخص جوانی میں کوئی عمل کرتا تھا۔ بڑھاپا آگیا، طاقت رہی نہیں اور عمل نہیں کر سکتا۔ حق تعالیٰ ملائکہ سے فرماتے ہیں۔ کہ نامہ اعمال میں ثواب برابر لکھتے رہو۔ اس واسطے کہ اس نے خود نہیں چھوڑا۔ بڑھاپا ہم نے بھیجا ہے۔ اس کا کوئی قصور نہیں ہے۔ لہذا عمل برابر لکھتے رہو۔ گویا آج بھی عمل کر رہا ہے۔ جو دس مسئلے پڑھتا اور آج وہ بھی نہیں پڑھ سکتا۔ مگر ثواب دس ہی کا لکھتے جاؤ۔ اس لئے کہ اس کے ارادے کا قصور نہیں ہے۔ لہذا جوانی عمل اور بڑھاپا پنشن کا زمانہ ہے۔ جس نے جو کچھ کیا، جوانی میں کیا ہے۔ اس واسطے جوانی کے اندر یہ لیت و لعل کہ جب بڑھاپا آجائے گا، جب توبہ کر لیں گے۔ ”اللے بانس بریلی کو“ یہ تو اوندھا قصہ ہے کہ جب پنشن ملنے کا زمانہ آئے، جب آدمی کہے کہ میں کام کروں گا۔ جیسے کوئی آدمی گورنمنٹ سے کہے کہ صاحب! ابھی تو میری پندرہ برس کی عمر ہے۔ ابھی آپ مجھے ملازم نہ رکھیں۔ جب میں ساٹھ برس کا ہو جاؤں، جب ملازم رکھیں۔ گورنمنٹ کہے گی کہ تو پاگل ہو گیا ہے۔ ارے ملازمت کا زمانہ جوانی کا ہے۔ بڑھاپا پنشن کا اور عمل کے چھوڑنے کا زمانہ ہے۔ تو عمل کا زمانہ سمجھ رہا

ہے۔ یہی دین میں بھی بات ہے۔ جس نے جو کچھ بھی کیا ہے، جوانی میں کیا ہے۔ بڑھاپے میں تو ثواب لوٹنے کا زمانہ ہے۔ وہ کسی شاعر نے کیا خوب کہا ہے کہ۔

من نمی گویم کہ زیاں کن، یا بند سود باش
اے ز فرصت بے خبر، در ہرچہ باشی زود باش

میں یوں نہیں کہتا کہ کوئی نفع یا نقصان کا کام کرو۔ یہ کہتا ہوں کہ جو کرنا ہے جلدی کر لو۔ اس لئے کہ وقت تھوڑا رہ گیا۔ تو عمل کا زمانہ یہی ہے جسے توبہ کرنی ہے آج کرے، کل پر اٹھا کے نہ رکھے۔ اس واسطے وعظ من کریا دنیا کے ان ذروں سے وعظ من کریا دیکھ کر کچھ کرنے کا جذبہ پیدا ہو، فوراً کرے۔ ممکن ہے کل کو یہ جذبہ بھی باقی نہ رہے۔

نیک کام کے لئے مشورے کی ضرورت نہیں

حضرت شاہ عبدالقادر صاحب رحمۃ اللہ علیہ نے اپنی تفسیر میں لکھا ہے کہ کسی کے دل میں یہ جذبہ پیدا ہو کہ میں ایک پیسہ اللہ کے راستے میں صدقہ کروں، فوراً کرے۔ اس لئے کہ ممکن ہے گھنٹہ بعد قلب کی وہ کیفیت نہ رہے کہ ایک پیسہ دے کے کیا کروں گا اور ہزار دینے پر قادر نہیں۔ پھر یہ نہ ایک کرے گا نہ ہزار کرے گا۔ محرومی اس کے سر پر پڑے گی۔ اس لئے جب کسی نیکی کا جذبہ پیدا ہو، فوراً کرے، نیکی کے اندر مشورے طلب کرنے یا استخارے کرنے کی ضرورت نہیں۔ استخارہ و مشورہ ان چیزوں میں ہوتا ہے۔ جن میں حق واضح نہ ہو کہ بھی مشورہ کر لو، حق واضح ہو جائے۔ جس چیز کا اللہ نے حکم دے دیا۔ اس میں استخارہ کی کیا ضرورت ہے؟ اللہ نے کہا کہ نماز پڑھو۔ آپ نے کہا، میں ذرا گھر والوں سے مشورہ کر لوں کہ پڑھنی چاہئے یا نہیں، تو لوگ کہیں گے، احمق آدمی! خدا کے حکم کے بعد مشورے کی کیا ضرورت ہے۔ اللہ نے کہا زکوٰۃ دو کہ جی میں ذرا استخارہ کر لوں۔ اگر استخارہ اللہ سے پوچھنے کو کہتے ہیں تو وہ خود کہہ رہے ہیں کہ زکوٰۃ دے، قرآن میں حکم دے رہے ہیں۔

در کار خیر حاجت ہیج استخارہ نیست

کار خیر میں استخارہ کی ضرورت نہیں۔ جس میں آدمی مذہب ہو اور اس کا خیر ہونا پوری طرح ثابت نہ ہو۔ اس میں استخارہ و مشورہ کرے۔

آج اگر کسی وعظ و نصیحت سے نیکی کرنے کا جذبہ پیدا ہو، فوراً کرے، کل پر اٹھا کے نہ رکھے۔ اللہ پر بھروسہ کرے۔ پھر وہ جاری بھی ہو جائے گی۔ لیت و نعل میں نہ پڑے کہ کل کر لوں گا، پرسوں کر لوں گا۔ یہ شیطان کی طرف سے ڈھیل کرائی جاتی ہے کہ اس کے دل سے یہ جذبہ نکل جائے پھر میں اس سے نمٹ لوں گا۔ تو جب جذبہ خیر، جذبہ حق آجائے۔ اسے خدا کی طرف سے امر سمجھو، اسے کر ڈالو۔ تو اپنی اصلاح کا تھوڑا بھی جذبہ پیدا ہو، آدمی کرے۔ اپنے اخلاق کو درست کرنے کا جذبہ خواہ نفس کے محابے سے ہو یا موآخات فی اللہ سے ہو یا غیروں سے عبرت پکڑنے سے ہو یا بچوں کی صحبت اختیار کرنے سے ہو، آدمی کرے۔ اس لئے یہ حیلہ کام نہیں دے گا کہ صاحب! کوئی درویش عالم نہیں ہے، کوئی دوست نہیں ہے، کوئی دشمن نہیں ہے۔ میں کہاں جاؤں۔ بھئی! کوئی بھی نہیں تو خود تو موجود ہے۔ اپنے نفس سے ہی کام لے سکتا ہے۔

تو یہ ایک نسخہ میں نے آپ کے سامنے پیش کیا۔ جو چار دواؤں پر مشتمل ہے۔ صحبت صالحین، موآخات فی

اللہ، اتعاذ بالغیر اور محاسبہ نفس۔ اب ان میں سے کوئی ایک چیز بھی مل جائے۔ وہ بھی ان شاء اللہ کار آمد ہے۔ بعض نسخہ ایسا ہوتا ہے کہ اس کی ایک دوا بھی مل جائے۔ تو وہ بھی صحت کے لئے مفید ہوتی ہے اور اگر چاروں دوا میں مل کے معجون مرکب بن جائے، تو سبحان اللہ کہ صحبت نیک بھی میسر ہو موآخاۃ فی اللہ کہ دینی بھائی بندی بھی ہو جائے، دشمنوں سے عبرت بھی پکڑے اور روزانہ اپنے نفس کا محاسبہ بھی کرے۔ چاروں دواؤں کا نسخہ اگر پیئے تو بڑا مقوی ہو گا۔ جس نسخہ کا ایک ایک جز شفا کا ذریعہ ہو۔ اس نسخے کے اگر سارے اجزا مل جائیں، وہ تو اکسیر بن جائے گا۔

اس واسطے یہ چند چیزیں میں نے ذکر کیں تاکہ ان سے عبرت بھی ہو۔ ان سے اپنی اصلاح کا جذبہ بھی پیدا ہو اور ان سے اپنے اخلاق بھی درست ہوں اور آدمی یہ سمجھ لے کہ میری ذات میں کوئی خوبی نہیں ہے۔ خوبی کی میں جتنی محنت کروں گا، آجائے گی۔ بُرائی محنت سے نہیں آتی۔ وہ میرے اندر پیدائشی طور پر ہے۔ اسے زائل کرنے کے لئے مجھے کچھ کرنا ہے اور اس کے زائل کرنے کے یہ چار طریقے ہیں۔ جو میں نے عرض کئے۔ بس یہ چند باتیں مجھے عرض کرنی تھیں۔ اب وقت بھی زیادہ ہو گیا ہے۔ دعا کیجئے اللہ تعالیٰ ہمیں اپنے نفس کی اصلاح کرنے، اپنے اعمال و اخلاق کو درست کرنے اور اپنے عقائد کو سچا بنانے کی توفیق دے۔ اللہ تعالیٰ ہم کو اپنے نبی پاک صلی اللہ علیہ وسلم کی سنتوں پر چلنا نصیب فرمادے، اپنی مرضیات پر چلنے کی توفیق عطا فرمادے، حق تعالیٰ ہمارے دین اور ہماری دنیا کو درست فرمادے، ہماری آخرت کو بھی درست فرمادے، ہم میں جتنے کھوٹ ہیں۔ اللہ ان کو نکال دے، نفس میں جتنی بیماریاں گھسی ہوتی ہیں، ان کو زائل فرمادے۔ اللہ تعالیٰ ہمیں دشمنوں کے زرعے سے محفوظ رکھے، حق تعالیٰ ہر مشکل سے ہمیں بچائے، ہماری راہ درست فرمادے۔

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ
وَارِنَا مَنَابِقَنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ
وَآخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ



صحبت صالح

حکومتوں کے قوانین جرائم کے افعال تو روک سکتے ہیں لیکن جرائم کی نفرت دل میں نہیں بٹھا سکتے۔ زانی زنا سے اور چور چوری سے قانون کی وجہ سے رک سکتا ہے لیکن زنا اور چوری کی نفرت اس کے دل میں قوانین سے نہیں بیٹھ سکتی، جرائم کی نفرت اور معصیت سے بیزاری اہل اللہ کی صحبت و معیت سے نصیب ہوتی ہے۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ - وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِإِذْنِهِ وَيَسْرَاجًا مُنِيرًا - آمَّا بَعْدُ

فَا عُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ - صَدَقَ اللَّهُ الْعَلِيِّ الْعَظِيمِ (توبہ پ ۱۲۷ ع ۱۲)

کثرتِ علم کے باوجود بے عملی کثرت سے ہے

بزرگانِ محترم!

یہ آیت جو میں نے تلاوت کی ہے۔ اس میں حق تعالیٰ نے ایک بہت اہم مضمون بیان فرمایا ہے۔ جس پر انسان کی دینداری کی بقا موقوف ہے۔ اگر کوئی دیندار بننا چاہے تو اس کے لئے اس پر عمل کرنا ضروری ہے۔ یہ مشاہدہ ہے کہ آج کل تقریروں، جلسوں اور لڑچکر کی کمی نہیں۔ لیکن اس کے باوجود مسلمانوں کی دینی حالت تنزلی میں ہے۔ صرف دین ہی نہیں بلکہ دنیا کے اعتبار سے بھی تنزلی کا شکار ہیں۔ آخر اس کی کیا وجہ ہے؟ اس پر غور کرنے کی ضرورت ہے۔ کیونکہ جب تک اسبابِ مرض معلوم نہ ہوں، اس وقت تک مریض کا علاج ناممکن ہے۔ اب دین میں کمی اس وجہ سے تو نہیں کہ کم علمی ہو۔ کیونکہ اس زمانے میں علم کے ذرائع اشاعت جتنے موجود ہیں وہ پہلے کبھی موجود نہ تھے۔ اسی طرح آج جو جلسے ہوتے ہیں وہ بھی ایسے ہوتے ہیں کہ جن میں ایک ہزار دو ہزار آدمی تو معمولی بات سے اور بعض جگہ تو لاکھوں تک بھی شرکت ہوتی ہے۔ بلکہ آج

کل تو تمام دنیا ایک جلسہ گاہ بنی ہوئی ہے۔ ایک شخص ریڈیو میں بولتا ہے مشرق و مغرب تک اس کی آواز پہنچتی ہے۔ اور صرف دنیوی باتیں ہی نہیں بلکہ ترجمے اور تفسیریں بھی مختلف ممالک میں سنی جاتی ہیں۔ آپ کا ریڈیو پاکستان روزانہ ترجمہ قرآن مجید نشر کرتا ہے۔ اور مسائل تو بچہ بچہ جانتا ہے۔ لیکن اس کے باوجود دین میں وہ پختگی نہیں جو پہلے زمانوں میں تھی۔ دوسرا ذریعہ نشر علم کا قلم ہے۔ آج کے زمانے میں اس کی بھی کمی نہیں۔ قلم کی علماء نے دس قسمیں لکھی ہیں۔ پہلی قلم لوح محفوظ والی قلم ہے۔ جس کے متعلق حدیث شریف میں ہے کہ :

خلق الله القلم فقال له اكتب قل ما كتب قل اكتب ما كان وما يكون۔

اور ایک قلم وہ ہے جس سے روزانہ کے حالات لکھے جاتے ہیں۔ حدیث میں ہے کہ نبی کریم صلی اللہ علیہ وسلم شب معراج میں جب عرش کے قریب پہنچے تو قلموں کی کھسکیکھساہٹ سنی۔ آپ نے جبرئیل علیہ السلام سے پوچھا کہ یہ کس چیز کی آواز ہے۔ انہوں نے جواب میں فرمایا کہ یہ دفتر ہے جس میں مخلوق کے واقعات کو لکھا جاتا ہے اور ایک ایک انسان دن میں لاکھوں حرکتیں کرتا ہے۔ معلوم نہیں وہ دفتر بھی کتنا بڑا ہوگا۔ ایک قلم وحی ہے۔ وہ یہ کہ وحی آتی تھی تو رسول اللہ صلی اللہ علیہ وسلم زید بن حارثہ یا کسی دوسرے صحابی کو بلوا کر لکھوادیتے تھے۔ اسی قلم پر ہمارے دین کی بقا موقوف ہے۔ ایسے ہی اگر حدیث کی کتابت نہ ہوتی تو اتنی کتب بھی ہمارے پاس موجود نہ ہوتیں۔ پس یہ ذخیرہ احادیث اور قرآن کریم قلم کے ذریعہ ہی محفوظ کئے گئے ہیں۔ جس کی وجہ سے آج ہم نماز، روزہ، حج وغیرہ کے احکام ہم فلسٹوں میں شائع کرتے ہیں۔

ایک قلم تصوف ہے۔ جس سے تہذیب و تمدن کی ضروری مسائل اور تزکیہ نفس کے طریقے محفوظ کئے جاتے ہیں اور ایک قلم سیاست ہے جس سے تمام سیاسی معاملات محفوظ کر لئے جاتے ہیں۔ دین کے سلسلے میں آج جتنی قلم کاریاں ہیں وہ پہلے کسی زمانہ میں نہ تھیں۔ امام اوزاعی رحمۃ اللہ علیہ فرماتے ہیں کہ دنیا میں کوئی قوم تصنیف میں مسلمانوں کا مقابلہ نہیں کر سکتی۔ حجاز کے کتب خانوں میں لاکھوں بلکہ کروڑوں کتابیں محفوظ ہیں۔ انڈس کے کتب خانوں کے متعلق ایک عیسائی عورت اپنی کتاب ”حاضر الانڈس وغارہا“ میں لکھتی ہے کہ تعصب میں اگر عیسائیوں نے ارادہ کیا کہ مسلمانوں کا لٹریچر ضائع کر دیا جائے۔ چنانچہ حکومت کی طرف سے اس کام کے لئے ایک کمیشن مقرر کیا گیا جس کا کام یہ تھا کہ کتب خانوں کو جلانے یا دریا برد کر دے۔ وہ عورت لکھتی ہے کہ پچاس برس تک یہ مہم جاری رہی۔ تاہم یوں نے حکومت بغداد کے کتب خانوں کو دریا میں ڈال دیا۔ تو وہ ایک بڑا ٹیل بن گیا۔ تاریخ کی کتب میں لکھا ہے کہ ایک ماہ تک دریا کا پانی سیاہ رہا۔ جب ایک کتب خانہ کی یہ حالت تھی تو باقیوں کا کیا حال ہوگا۔ انجیل کے شباب کے زمانہ میں بھی عیسائی اتنے کتب خانے نہ بنا سکے اور نہ ہی یہودی تورات کے شباب کے زمانہ میں ایسے کتب خانے بنا سکے۔ اور آج بھی جو انہوں نے تصانیف کی ہیں موجودہ یورپ کی ترقی انہیں کی مرہون منت ہے۔ وہیں سے یورپ کے لوگ پڑھ کر آئے اور اپنے ملک میں علم پھیلایا۔ اسی کی برکت ہے کہ آج عیسائی اس قابل ہیں کہ تصنیف کر سکیں اور ان کو اقرار ہے کہ یہ مسلمانوں کے فیض سے ہے۔

ماحول کا اثر

الغرض مسائل کی اشاعت کثرت سے ہے لیکن اس کے باوجود دین مسلمانوں میں نہیں پھیلتا۔ اور نہ ہی سلف کی طرح ایمان میں مضبوطی ہے اور نہ ہی ہمارا دل ایسا ہے کہ اعمال صالحہ اس کی طبیعتِ ثانیہ بن جائیں

___ وجہ اس کی یہ ہے کہ ہماری معاشرت غیر اسلامی ہے... اور ماحول بھی غیر اسلامی بن گیا۔ دارالعلوم دیوبند میں دو ہزار کا عملہ ہے۔ ممکن نہیں کہ وہاں کوئی بے نمازی ہو۔ اذان ہوتی ہے سب کے سب ہر طرف سے دوڑتے ہیں۔ یہ تمام ماحول کا اثر ہے۔ ورنہ وہاں کوئی نماز کے متعلق کہنے والا نہیں ہوتا۔
امام غزالی رحمۃ اللہ علیہ فرماتے ہیں کہ ہر کام پہلے ریا ہوتا ہے، پھر عادت ہوتی ہے، پھر عبادت ہو جاتی ہے۔ چنانچہ حدیث میں ہے :

سروا صبیانکم بالصلوة اذا بلغوا سبعاً وضربوہم علیہا اذا بلغوا عشرآ۔
”اپنے بچوں کو نماز کا حکم دو جب کہ وہ سات سال کے ہو جائیں اور مار کر نماز پڑھاؤ جب کہ دس سال کے ہو جائیں۔“

یہ مار کر نماز پڑھانا حقیقی نماز نہیں، کیونکہ وہ ڈر کے مارے پڑھتا ہے، یہاں تک کہ سجدہ کرتے ہوئے بھی ایک آنکھ سے دیکھتا رہے گا۔ جب دیکھا کہ باپ نہیں بھاگ جائے گا۔ لیکن جب اس کو عادت پڑ گئی اور ساتھ ساتھ کچھ علم آگیا تو خیال کرے گا کہ یہ بہت ضروری چیز ہے۔ تو یہی عبادت بن جائے گی۔
عارف رومی رحمۃ اللہ علیہ فرماتے ہیں :-

بہر دنیا بہر دین و بہر نام
اللہ اللہ کردہ باید و السلام

اس لئے نمازی کو اس وجہ سے نہیں رکنا چاہئے کہ شاید یہ ریا ہو۔

ظاہر کا اثر باطن پر

حضرت سفیان ثوری رحمۃ اللہ علیہ جو فقہ کے امام ہیں۔ مگر ان کا مذہب مدون نہیں ہوا۔ وہ فرماتے ہیں :
طلبنا العلم لغير الله فاني ان يكون الله۔
”ہم نے علم غیر اللہ کے لئے طلب کیا لیکن علم تو صرف اللہ تعالیٰ کا ہو کر رہا۔“

وجہ اس کی یہ ہے کہ ظاہر کا اثر باطن پر بھی پڑتا ہے۔ مثلاً اگر ایک آدمی عورتوں کا سالباس پہن لے، تو چند دن کے بعد اس کا دل یہ چاہے گا کہ وہ کلام بھی عورتوں کی طرح کرے، بلکہ تمام حرکات و سکنات عورتوں جیسی کرے۔ اسی طرح اگر کوئی بتکلف علماء کا سالباس پہن لے تو وہ مخلوق کی خاطر بہت سے گناہوں سے بچے گا۔ ایسے ہی اگر کوئی درویشوں کا سالباس پہن لے، تو اس کا اثر بھی قلب پر پڑے گا۔ اگر کفار کا سالباس پہننا شروع کر دے تو چند دنوں میں دیگر افعال بھی کفار کی طرح ہی کرنے لگے گا۔

اسی طرح حدیث شریف میں ہے کہ فلان لم تبكوا فتباكوا یعنی اگر تمہیں رونانا آئے تو رونے کی شکل ہی بنا لو۔ مقصد یہ ہے کہ اللہ تعالیٰ کے ہاں بھی ظاہری افعال کا اثر حقیقی افعال کا سامرتب ہوتا ہے۔ رونے کی شکل بنانے میں وہی اجر و ثواب ملے گا جو حقیقۃً الحاح و زاری پر ملتا ہے۔ بہر حال ظاہر کا اثر نہ صرف باطن پر مرتب ہوتا ہے، بلکہ ایک درجہ میں عند اللہ بھی بلحاظ اجر و ثواب اس کا اعتبار ہے۔

نبی کریم صلی اللہ علیہ وسلم جب غزوہ حنین سے واپس آ رہے تھے، راستہ میں ایک جگہ پڑاؤ کیا، کفار کے بہت سے بچے مسلمانوں کے لشکر کے پاس جمع ہو گئے، ان میں حضرت ابو محذورہ رضی اللہ عنہ بھی تھے۔ جب مؤذن نے اذان کہی تو ان بچوں نے بھی نفل اتارنا شروع کی۔ رسول اللہ صلی اللہ علیہ وسلم نے فرمایا کہ ان کو

پکڑ کر لاؤ۔ بچے تو بھاگ گئے مگر حضرت ابو محذورہ رضی اللہ عنہ ان میں سے کچھ بڑے تھے۔ انہیں بھاگتے ہوئے شرم آئی وہ نہ بھاگے۔ رسول اللہ صلی اللہ علیہ وسلم کے سامنے جب ان کو حاضر کیا گیا۔ تو آپ نے فرمایا کہ اب اسی طرح نقل اتارو۔ اور کہو اللہ اکبر اللہ اکبر حضرت ابو محذورہ نے کہہ دیا پھر آپ نے فرمایا کہ کہو اشہد ان لا الہ الا اللہ ان کو تامل ہوا۔ کیوں کہ اس میں توحید کا اقرار تھا۔ لیکن وہ بے لفظوں سے کہہ دیا۔ آپ نے پھر فرمایا کہ کہو۔ اشہد ان لا الہ الا اللہ ابو محذورہ نے دوبارہ کہہ دیا۔ پھر آپ نے فرمایا کہ کہو اشہد ان محمداً رسول اللہ۔ اس میں حضرت ابو محذورہ کو زیادہ تامل ہوا۔ کیونکہ توحید کے تو کسی درجہ میں مشرکین مکہ بھی قائل تھے۔ چنانچہ وہ کہا کرتے تھے :

لَبَّيْكَ اللَّهُمَّ لَبَّيْكَ لَا شَرِيكَ لَكَ لَبَّيْكَ الْأَشْرِكَا هَوْلَكَ

اور قرآن مجید میں بھی ہے کہ :

قُلْ مَنْ رَبُّ السَّمَوَاتِ السَّبْعِ وَرَبُّ الْعَرْشِ الْعَظِيمِ سَيَقُولُونَ لِلَّهِ

یعنی اگر آپ ان سے پوچھیں کہ ساتوں آسمانوں اور زمین کو اور اس کے بڑے عرش کو کس نے پیدا کیا تو وہ ضرور کہیں گے کہ اللہ تعالیٰ نے پیدا کیا۔ توحید کے تو کسی درجہ میں قائل تھے۔ تو توحید کے کلمات کہنے میں اس قدر تامل نہ ہوا۔ لیکن رسالت کے وہ منکر تھے اور سارا جھگڑا رسالت کے نہ ماننے پر تھا۔ اس لئے ابو محذورہ پہلے چپ ہو گئے۔ لیکن پھر وہ بے لفظوں میں کہا اشہد ان محمداً رسول اللہ۔ آپ نے فرمایا کہ زور سے کہو تو ابو محذورہ نے زور سے دوسری مرتبہ بھی کہا۔

ابو محذورہ رضی اللہ عنہ نے یہ اذان اسلام کی حالت میں نہیں کہی تھی۔ محض نقالی تھی۔ لیکن اس کا اثر دل پر اتر گیا۔ کہنے لگے کہ یا رسول اللہ! اب تو میں آپ کا ہوں۔ اب اذان میں شوافع احناف کے خلاف ہیں۔ شوافع کہتے ہیں کہ ترجیح صفت اذان میں سے ہے۔ احناف کہتے ہیں کہ یہ تعلیم تھی۔ یہ فقہاء کے اختلاف ہیں۔ لیکن میرا مطلب یہ ہے کہ حضرت ابو محذورہ نے جب ظاہر سے اسلام کا اقرار کیا تو اس کا اثر دل میں بھی اتر گیا۔ اور اسلام قبول کر لیا۔ اس لئے نبی کریم صلی اللہ علیہ وسلم نے ارشاد فرمایا کہ اگر رونانہ آئے تو رونے کی شکل ہی بنا لو۔ پس اگر نماز کو جی نہ بھی چاہے تو بھی نماز نہ چھوڑنی چاہئے۔ مگر یہ چیز ماحول سے پیدا ہوتی ہیں۔ اگر ماحول اچھا ہو تو بچے بھی نمازی بن جاتے ہیں۔ آپ کو یاد ہو گا کہ مطالبہ پاکستان کے وقت بچوں کے کھیل بھی جلسے اور جلوس بن گئے تھے کیونکہ اس وقت ماحول ہی ایسا تھا۔

حضرت مولانا انور شاہ صاحب رحمۃ اللہ علیہ کے سامنے ایک نوجوان طالب علم آیا۔ اور جلدی سے نماز پڑھ کر چل دیا۔ حضرت نے فرمایا کہ تو نے نماز اچھی طرح سے کیوں نہ پڑھی؟ اس کے منہ نکلا کہ حضرت میں چھوٹی کتابیں پڑھتا ہوں۔ حضرت کو غصہ آیا اور فرمایا کہ یہ اعمال تو ماں باپ سے ورثہ میں ملتے ہیں۔ ان میں کتابوں کی ضرورت نہیں لیکن یہ جب ہوتا ہے جب ماں باپ بھی ایسے ہی ہوں۔ اگر عیسائی ذہنیت کا ماحول بن جائے تو دل اسی طرف مائل ہونے لگے گا۔

تربیت میں ماحول کا اثر

حضرت مولانا رشید احمد صاحب گنگوہی رحمۃ اللہ علیہ ایک دفعہ ایک شادی کے سلسلے میں تھانہ بھون تشریف لے گئے۔ تو خیال ہوا کہ حضرت حاجی (امداد اللہ صاحب مہاجر مکی) صاحب کی زیارت بھی کر لوں۔ چنانچہ حضرت حاجی صاحب کو معلوم ہو گیا کہ یہ فطرت سلیمہ رکھتے ہیں۔ تو آپ نے یوچھا کہ آپ کسی سے

بیعت بھی ہوئے یا نہیں؟ آپ نے کہا کہ نہیں۔ حضرت حاجی صاحبؒ نے فرمایا کہ پھر مجھ سے بیعت ہو جاؤ۔ حضرت گنگوہیؒ نے کہا کہ میں اس شرط پر بیعت ہوں گا کہ آپ مجھے ذکر و شغل کا حکم نہ فرمائیں گے۔ حاجی صاحبؒ نے فرمایا کہ میں نے تو بیعت ہونے کو کہا ہے شغل کا تو میں نے کہا ہی نہیں اور وعدہ بھی فرمایا کہ آئندہ بھی نہیں کہوں گا۔ حضرت حاجی صاحبؒ نے بیعت فرمایا اور یہ فرمایا کہ دو تین دن یہاں ٹھہر جاؤ۔ آپ وہیں تھانہ بھون میں تین دن ٹھہرے جب رات کے وقت اڑھائی تین بجے دیکھا کہ سب لوگ اٹھ کر تہجد ادا کر رہے ہیں۔ حضرت گنگوہی رحمۃ اللہ علیہ کو شرم آئی انہوں نے بھی اٹھ کر تہجد پڑھی۔ پھر جب لوگوں کو ذکر و شغل میں دیکھا، آپ بھی ذکر میں مشغول ہو گئے۔ دوسرے دن پھر یہی حالت ہوئی۔ تیسرے دن خود بخود خوشی سے تہجد پڑھی اور ذکر و شغل میں مشغول ہو گئے۔ تیسرے دن حضرت کے پاس گئے اور کہنے لگے کہ حضرت آپ نے تو سب کچھ ہی کرادیا۔ حضرت حاجی صاحبؒ نے فرمایا کہ میں نے تھوڑا ہی کہا تھا۔ میں نے وعدہ خلافی نہیں کی۔ اب آپ جا سکتے ہیں، حضرت گنگوہی رحمۃ اللہ علیہ نے عرض کیا کہ اب تو میں نہیں جاتا۔ چالیس دن وہاں ٹھہرے اور اس تھوڑے عرصہ کے بعد خلافت لے کر واپس ہوئے۔ بس یہ عبادت پہلے ریا تھی، پھر عادت ہوئی، پھر عبادت ہو گئی اور ساتھ ہی خلافت بھی مل گئی۔

میرا مشاہدہ ہے کہ جب میری عمر آٹھ برس کی تھی۔ ایک دفعہ میرا گنگوہ جانا ہوا وہاں ذکر و شغل کا ماحول تو تھا ہی۔ گنگوہ کی مسجد میں بہت سے دھوبی کپڑے دھوتے تھے، وہ جب کپڑے کو مارتے تو اِلا اللہ کی ضرب ساتھ کہتے۔ یہ ماحول کا اثر تھا ورنہ ان کو پڑھنے کا حکم نہیں دیا گیا تھا۔
مقولہ مشہور ہے۔ ”ہرچہ در کان نمک رفت نمک شد“۔

بس ماحول کا اثر یہی ہے۔ جو نیک ماحول میں ہوگا، اس کا بھی اثر ضرور ہوگا۔ حضرات صحابہ کرام رضی اللہ عنہم اجمعین کا بھی ایک ماحول تھا کہ جو بھی اس میں آتا وہ متاثر ہوئے بغیر نہ رہتا۔ اور ان کا ماحول بھی بہت قوی تھا۔ حتیٰ کہ حضرت انبیاء علیہم السلام کے بعد انہی کا درجہ تھا۔ امت کا اجماع ہے کہ ”الصحابۃ کلہم عدول“ وہ معصوم تو نہیں تھے لیکن محفوظ تو ضرور تھے۔ امت کا اتفاق ہے کہ کوئی شخص کتنا بڑا غوث اور قطب بن جائے لیکن ادنیٰ صحابی کو نہیں پہنچ سکتا۔ اس لئے کہ جو ماحول ان کو میسر آیا وہ کسی کو میسر نہ آسکا۔ ایسے ماحول سے ابو جہل جیسا بد بخت ہی متاثر ہوئے بغیر رہ سکتا ہے۔ اور جبری طور پر تو وہ بھی مؤمن تھا۔ چنانچہ اپنے گھر میں کہتا تھا کہ بات تو ٹھیک ہے لیکن اگر ہم رسول اللہ صلی اللہ علیہ وسلم کو مان لیں، پھر ان کی غلامی کرنی پڑے گی۔ اسی سے ان کو عار تھی۔ بہر حال اگر ایک گھرانہ یہ عہد کرے کہ ہم گناہ چھوڑ دینا گے، تو ان کے ماحول میں جو داخل ہوگا۔ انہی کی طرح ہو جائے گا۔

قول و فعل میں مطابقت کا اثر

حضرت مولانا عبید اللہ صاحبؒ سندھی ایک سیاسی مفکر تھے۔ روس کے انقلاب میں وہیں تھے۔ فرماتے تھے کہ اشالن سے ملا، اور اسلامی نظام اور اس کے اصول مع دلائل اس کے سامنے رکھے۔ تو اشالن نے کہا کہ یہ بالکل ٹھیک ہے، اور اگر دنیا میں کوئی نظام جاری ہو تو اسلام ہی جاری ہو کر رہے گا۔ لیکن یہ بتائیے کہ اس کا کوئی عمل دنیا میں بھی موجود ہے۔ اس پر مولانا خاموش ہو گئے۔ تو آج دنیا قول کو نہیں دیکھتی بلکہ فعل کا مطالبہ کرتی ہے۔ امام مالک رحمۃ اللہ علیہ فرماتے ہیں :

لمن والفق قولہ فعلہ فنجنا ومن لم يوافق قولہ فعلہ فقد هلك

یعنی جس آدمی کا قول اس کے فعل کے موافق ہوا، نجات پا گیا، اور جس کا قول فعل کے موافق نہ ہوا، وہ ہلاک ہو گیا۔ — آج اسلامیہ جمہوریہ کا اعلان کیا گیا۔ لیکن دنیا اس قول کو نہیں دیکھتی بلکہ عمل کو دیکھتی ہے۔ اس لئے ہمارے لئے یہ ضروری ہے کہ ہم دنیا کے سامنے ایک عملی نقشہ پیش کریں۔ ایک شخص بڑے سے بڑا عالم ہو۔ لیکن جب تک وہ اپنے کئے کے مطابق عمل نہ کرے، اس کو اپنے قول کا خود بھی تذبذب رہتا ہے۔

ماحول قوانین حکومت سے بھی بڑھ کر ہے

حضرت تھانوی رحمۃ اللہ علیہ کے پاس آنے والوں میں نماز روزہ وغیرہ کا اہتمام تو تھا ہی۔ مگر حضرت کے ہاں یہ بھی قانون تھا کہ کوئی کسی کے لئے اذیت کا موجب نہیں ہوگا۔ چنانچہ تھانہ بھون کی خانقاہ میں ایک دفعہ کسی صاحب کا ایک رومال گر پڑا۔ لیکن کسی نے وہاں سے نہ اٹھایا اور تین دن تک پڑا رہا۔ ماحول کی وجہ سے کسی کو چرانے کی ہمت نہ ہوئی، اسی وجہ سے حجروں کو تالا لگانے کا دستور ہی نہیں تھا۔

حجاز کی حکومت ہے۔ وہاں بادشاہ کا جذبہ یہ ہے کہ اسلامی قانون نافذ ہو۔ اب ایک عورت زیور پہن کر سفر کرتی ہے۔ تو اس کو کسی قسم کا اندیشہ نہیں ہوتا۔ تلواروں اور بندوقوں سے دلوں میں ڈر پیدا نہیں ہوتا۔ پولیس اور ہتھیاروں کی کمی نہیں۔ لیکن دنیا میں فسق و فجور کی کثرت ہو رہی ہے۔

ہم حج پر گئے تو دیکھا کہ چند بوریاں بھری ہوئی رکھی ہیں۔ ایک شخص نے پولیس میں جا کر خبر دی کہ فلاں جگہ دو کھجوروں کی بوریاں پڑی ہیں۔ پولیس نے کہا یہ ٹھیک ہے۔ لیکن آپ کو کیسے پتہ چلا کہ ان میں کھجوریں ہیں؟ معلوم ہوا کہ تو نے ٹول کرویکھی تھی؟ اور چرانے کا موقع تلاش کرتا رہا۔ لیکن موقع نہیں ملا۔ اس شخص کو اس پر بھی سزا ملی۔

ہندوستان میں مختلف میلے ہوتے ہیں، مسلمان بھی ہندوؤں کو دیکھ کر میلے کرنے لگے ہیں۔ ان میں ہر طرح سے فسق و فجور اور چوریاں ہوتی ہیں۔ لیکن مکہ مکرمہ میں لاکھوں کا مجمع ہوتا ہے اور کبھی چوری نہیں ہوتی۔ مکہ والے کبھی چوری نہیں کرتے۔ میں یہ نہیں کہتا کہ ان سے غلطی سرزد نہیں ہوتی۔ لیکن یہ ضرور ہے کہ غلبہ دیانت کا ہے۔ مگر چور کا ہاتھ ایک دفعہ کاٹا جائے تو برسوں تک چوری سے نجات ملتی ہے۔ اسلامی حدود رجم اور قطعید وغیرہ کو وحشیانہ سزا کہنا انہی سے ہو سکتا ہے جن کے نزدیک زنا یا چوری کوئی غیر وحشی فعل ہیں۔ — اویان ساویہ میں زنا سے بڑا کوئی جرم نہیں تھا۔ ایک عورت کے زنا کرنے سے سارا خاندان بدنام ہو جاتا ہے۔ شہرت پر الگ وجہ آتا ہے اور نسل کا بھی اختلاف ہوتا ہے۔ تو یہ فعل بھی تو وحشی ہے اگر وحشی فعل پر وحش نہ سزا ہو، اس میں کیا جرم ہے؟ طرہ تو یہ ہے کہ آج کل قانون میں اس کو جائز قرار دیا گیا ہے۔ کہ صرف جبراً زنا کرنا ہی جرم ہے۔ فریقین کی رضا ہو جائے تو جرم ہی نہیں۔ بہر حال ان چیزوں کا ماحول کے ساتھ تعلق ہوتا ہے۔

حکومتوں کے قوانین جرائم کے افعال کو تو روک سکتے ہیں لیکن جرائم کی نفرت دل میں نہیں بٹھلا سکتے۔ زانی زنا سے اور چور چوری سے قانون کی وجہ سے رک سکتا ہے لیکن زنا اور چوری کی نفرت اس کے دل میں قوانین سے نہیں بیٹھ سکتی۔ جرائم کی نفرت اور معصیت سے بیزاری اہل اللہ کی صحبت و معیت سے نصیب ہوتی ہے۔

غیبت کے متعلق اللہ تعالیٰ فرماتے ہیں :

أَحَبُّ أَحَدِكُمْ أَنْ تَأْكُلَ لَحْمَ أَخِيهِ مِمَّا فَكَرَ هَتْمُوهُ -

”کیا تم میں سے کوئی پسند کرتا ہے کہ اپنے مردہ بھائی کا گوشت کھائے۔“

تو غیبت کو مردہ بھائی کے گوشت کھانے کے ساتھ تشبیہ دی گئی ہے جو کہ نجس ہے۔ لیکن غیبت سے بچے گا کب؟ جب دل میں معاصی سے نفرت ہوگی۔ ورنہ حکومت کا قانون تو یہاں نہیں لاگو ہوگا۔

جھوٹ کے بارے میں حدیث شریف میں ہے کہ انسان جب جھوٹ بولتا ہے، اس کے منہ میں ایک بدبو پیدا ہو جاتی ہے اور فرشتہ اس کی وجہ سے اس سے دور ہو جاتا ہے۔ جب وہ جھوٹ ختم کر لیتا ہے تو وہ واپس آ جاتا ہے۔ گویا فرشتے کو معصیت سے نفرت ہے۔ اسی طرح انسان میں جب ملکوتی صفات آتی ہیں۔ وہ بھی معاصی سے متنفر اور میزار ہو جاتا ہے تو یہاں حکومت کی طرف سے احتساب نہیں ہے۔ جس کی بنا پر جھوٹ سے بچے لیکن دل میں معاصی سے نفرت آچکی ہے اس لئے جھوٹ سے بھی بچے گا اور معاصی سے بھی بچے گا۔

مشرکین کے بارے میں اللہ تعالیٰ قرآن مجید میں فرماتے ہیں اِنَّمَا الْمُشْرِكُونَ نَجَسٌ یعنی مشرکین (اعتقادی طور پر) نجس اور ناپاک ہیں۔ معلوم ہوا کہ شرک اور ایسے ہی دوسرے معاصی معنوی نجاستیں ہیں۔ آدمی جس طرح ظاہری نجاست کی آلودگی سے بچتا ہے اور دور بھاگتا ہے۔ اسی طرح جن کا باطنی احساس زندہ ہے وہ معنوی نجاستوں سے بچتے ہیں۔ اور اپنے باطنی احساس سے ان نجاستوں کو پہچانتے بھی ہیں۔

حضرت عثمان غنی رضی اللہ تعالیٰ عنہ کے زمانہ میں ایک شخص آپ کے پاس آ رہا تھا کہ راستے میں ایک عورت پر نظر پڑ گئی۔ تو یہ نظر تو گناہ نہیں تھی۔ کیونکہ حدیث شریف میں ہے کہ النظرۃ الاولى لک والثانية علیک یعنی پہلی نظر میں کوئی گناہ نہیں اور دوسری میں گناہ ہے۔ لیکن اس شخص نے قصداً دوسری دفعہ بھی نظر اٹھا کر دیکھا۔ جب حضرت عثمان غنی رضی اللہ تعالیٰ عنہ کی خدمت میں حاضر ہوا۔ آپ نے فرمایا کہ :

ماللرجال بانوننا وفي قلوبهم اثر الزنا

یعنی لوگوں کو کیا ہو گیا ہے کہ ہمارے پاس آتے ہیں اور ان کے دلوں میں زنا کا اثر ہوتا ہے۔ اس کی وجہ یہ تھی کہ آپ کے قلب اور روح کا حاسہ تیز تھا جس سے یہ گناہ نظر آ گیا تھا اور وہ تیز کیوں تھا؟ اس لئے کہ آپ کو صحبت نبوی صلی اللہ علیہ وسلم میسر تھی۔ اسی کا یہ اثر تھا کہ گناہ نظر آ جاتے تھے۔

امام ابو حنیفہ رحمۃ اللہ علیہ جب مسجد میں آتے اور لوگ وضو کرتے ہوتے تو آپ نظر نیچی کر لیتے۔ لوگوں نے اس کی وجہ پوچھی۔ آپ نے فرمایا۔ حدیث شریف میں ہے کہ جب انسان وضو کرتا ہے تو اس کے اعضاء کے تمام گناہ جھڑ جاتے ہیں، جب کلی کرتا ہے تو منہ کے گناہ جھڑتے ہیں۔ جب سر کا مسح کرتا ہے تو سر کے گناہ جھڑتے ہیں اور جب پاؤں دھوتا ہے تو پاؤں کے گناہ جھڑتے ہیں۔ تو فرمایا کہ جب گناہ جھڑتے ہیں، مجھے معلوم ہو جاتا ہے کہ یہ شخص فلاں گناہ کا مرتکب ہوا ہے اور اس سے مجھے بد ظنی پیدا ہوتی ہے تو میں نظریں نیچی کر لیتا ہوں تاکہ گناہ کا علم نہ ہو اور بد ظنی پیدا نہ ہو۔ جن کی روحانیت قوی ہوتی ہے ان کو معاصی نظر آ جاتے ہیں۔

محاسبہ آخرت کی دنیا میں صورتِ مثالی

اور قیامت میں تو اعمال بھی سب کو نظر آنے لگیں گے۔ حدیث میں ہے کہ قیامت میں انسان کے سامنے دو چیزیں ہوں گی۔ ایک جہنم اور دوسرے اعمال کی صورتِ مثالی۔ اعمال کی صورتِ مثالی کی مثال یہ ہے کہ دیوان غالب اب چھپا ہے۔ تو غالب نے جس شعر میں جس خیال کا اظہار کیا ہے۔ اس شعر کے نیچے اس کی

تصویر کھینچ کر اس خیال کو ظاہر کیا گیا ہے۔ حدیث میں علم کی صورتِ مثالی دودھ بتائی گئی ہے اور نمازی صورتِ مثالی حسین عورت اور سخاوت کی صورتِ مثالی ایک عظیم الشان درخت بتائی گئی ہے۔ جس کے سایہ میں سخی آدمی بیٹھے گا جیسا کہ اس کی سخاوت سے دنیا میں غریبوں نے فائدہ اٹھایا۔ یہ تو اعمالِ صالحہ کی صورتِ مثالیہ ہیں۔ اسی طرح اعمالِ سینہ کے بارے میں بھی حدیث میں ہے کہ جو شخص مالدار ہو اور وہ زکوٰۃ ادا نہ کرے تو قیامت کے دن اس کا وہ خزانہ سانپ کی شکل میں متشکل ہوگا۔ اور اس مال دار کے گلے کا طوق بن جائے گا جو اس کو کاٹے گا اور کہے گا کہ میں تیرا مال ہوں کیونکہ مال کی ظاہری صورت بہت عمدہ ہوتی ہے اور اس کا تصور بھی دل کو خوش کرتا ہے۔ چنانچہ ایک آدمی کے پاس اگر مال ہو وہ اسے خرچ بھی نہ کرتا ہو تو چوری ہو جانے پر اس کو بہت رنج ہوتا ہے۔ اور اگر ناجائز طریق سے حاصل کیا جائے مثلاً چوری کی جائے تو اس میں ایک قسم کا زہر بھی ہوتا ہے کیونکہ اس پر سزا ہوتی ہے۔ اس لئے اس عملِ بد (یعنی عدم اداء زکوٰۃ) کو سانپ کی شکل دی گئی۔ حاصل یہ ہے کہ ہر عمل کو اس کے اوصاف کے مطابق شکل دی جائے گی۔ اور یہی صفات مذمومہ اگر خود آدمی میں راسخ ہو جائیں تو آخرت تو آخرت دنیا میں بھی آدمی پر اس کا پرتو پڑتا ہے۔ دیکھنے میں وہ صحیح شکل و صورت کے لحاظ سے آدمی ہی کے لباس میں ہے۔ مگر حقیقت آدمیت اس میں نہیں ہوتی۔ جن کو اللہ تعالیٰ نے مینائی دی ہے۔ وہ اس کا مشاہدہ بھی کرتے ہیں۔

شیخ تقی الدین ابن وقت العید بہت بڑے عارف باللہ صاحب کشف و کرامت تھے۔ جب بغداد کی مسجد میں داخل ہوتے تو منہ پر نقاب ڈال لیتے۔ لوگوں نے اس کی وجہ پوچھی۔ آپ نے فرمایا کہ جب میں مسجد میں جاتا ہوں تو کوئی کتنا نظر آتا ہے اور کوئی خنزیر نظر آتا ہے تو میں منہ پر نقاب ڈال لیتا ہوں تاکہ مسلمانوں سے بد نظمی پیدا نہ ہو۔ یہ ایک الگ عالم ہے جو اہل اللہ پر مخفی نہیں۔ وہ خوب واقف ہیں۔

اقبال کہتے ہیں۔

ستاروں سے آگے جہاں اور بھی ہیں

مقاماتِ آہ و فغاں ابھی اور بھی ہیں

اس جہان کی ایجادات نے اس صورتِ مثالی کو سمجھنا تو اب اور بھی آسان کر دیا ہے۔ چنانچہ سی۔ آئی۔ ڈی (C.I.D) کے محکمہ کے پاس ایسے آلات موجود ہیں جن کے ذریعے سے وہ ہر خفیہ بات کو معلوم کر لیتے ہیں اور تہہ تک پہنچ جاتے ہیں۔ مجرم کو انکار کی گنجائش نہیں رہتی۔ امریکہ میں فیصلے ایسے ہی ہوتے ہیں۔ حق تعالیٰ بھی اس وقت تک کسی کو سزا نہیں دیں گے۔ جب تک پہلے اس کو تمام زندگی کا ریکارڈ نہ دے دیں گے۔ اور پھر تمام اعمال کی صورتِ مثالیہ صف کی صورت میں اس کے سامنے پیش کر دی جائے گی۔ (جیسے کہ آج کل ٹی۔ وی میں اعمالِ بعینہ موجود و متشکل باقی رہتے ہیں)۔

حدیث شریف میں ہے کہ زمین کے جس ٹکڑے پر کوئی نیک عمل کیا ہوگا۔ نماز پڑھی ہوگی تو وہ ٹکڑا گواہی دے گا۔ اور جس ٹکڑے پر کوئی گناہ کیا ہوگا تو وہ ٹکڑا بھی گواہی دے گا کہ اس نے فلاں گناہ میرے اوپر کیا تھا۔ اسی پر بس نہیں بلکہ ملائکہ علیہم السلام بھی گواہی دیں گے۔ اس سے برہ کر تمام اعضاء میں قوتِ گویائی دے دی جائے گی۔ اور زبان سے یہ قوت سلب کر لی جائے۔ تو جس عضو سے جو کام کیا ہوگا وہ خود گواہی دے گا کہ اس نے فلاں کام میرے اوپر کیا ہے۔ اتنی حجتوں کے بعد اس کو انکار کی ہمت نہ ہوگی اور خود زبان حال سے اقرار کرے گا کہ میں اس سزا کا مستحق ہوں۔ پھر خواہ اللہ تعالیٰ معاف ہی فرمادیں یا سزا دیں۔ لیکن معافی اقرار گناہ کے بعد ہوگی۔

ترتیب اصلاح

دلوں کو متقی بنانا دین کا کام ہے۔ انسان کا نہیں۔ اور یہ ماحول کے بہتر ہونے سے ہوتا ہے اور اس کی ابتدا اپنے گھر سے کرنی چاہیے۔ چنانچہ رسول اللہ صلی اللہ علیہ وسلم کو پہلے یہ فرمایا گیا :

قُوا أَنْفُسَكُمْ وَأَهْلِيكُمْ نَارًا

یعنی اپنے آپ کو اور اپنے گھر والوں کو آگ سے بچاؤ۔ جب گھر نیکی کا نمونہ بن گیا پھر حکم فرمایا **وَأَنْذِرْ عَشِيرَتَكَ الْأَقْرَبِينَ**۔ تو آپ نے اپنے رشتہ داروں کو بلایا اور ایمان لانے کی تبلیغ کی۔ جن میں کچھ سعادت تھی وہ متوجہ ہوئے اور ایمان قبول کر لیا اس کے بعد فرمایا **لِئَلَّا يَكُونَ لِلنَّاسِ عَلَى اللَّهِ حُجُبٌ مَّحْجُودَةٌ** کی طرف آناری گئی تاکہ آپ مکہ والوں کو اور اردگرد والوں کو ڈرائیں۔ پھر فرمایا **لِيَكُونَ لِلْعَالَمِينَ نَذِيرًا** تاکہ آپ تمام جہان والوں کے لئے ڈرانے والے ہوں۔ چنانچہ پھر آپ نے تمام بادشاہوں کی طرف خطوط لکھے اور ایمان کی تبلیغ کی۔ بس اصلاح کا یہی طریقہ ہے کہ اصلاح کی ابتدا پہلے اپنے گھر سے کرنی چاہئے۔ نیکی بدی میں انسان ایک بھیڑ چال ہے۔ بلکہ ہا کا میرا مشاہدہ ہے کہ اگر مجلس میں ایک نے مصافحہ کیا تو تمام ہی شروع ہو جاتے ہیں ایسے ہی اگر ایک ابتدا کرے تو دوسروں سے بھی تمام بری عادتیں چھوٹ جاتی ہیں۔ اور ترتیب بھی یہ ہونی چاہئے کہ اولاً گناہوں کو چھوڑنا چاہئے پھر نیکیوں کو اختیار کرنا چاہئے۔ اور گناہوں میں بھی پہلے کبائر کو پھر صغائر کو چھوڑنا چاہئے۔ حدیث میں ہے کہ نبی کریم صلی اللہ علیہ وسلم نے پاس ایک شخص آیا۔ اور اس نے عرض کیا کہ حضور! ایمان تو لاتا ہوں مگر بیعتیں برے کام کرتا ہوں ان سب کو چھوڑ نہیں سکتا۔ حضور نے فرمایا تم صرف جھوٹ کو چھوڑ دینے کا وعدہ کرتے ہو اس کے لہجہ میں۔ اور خوش خوشی یہ وعدہ کر کے چلا گیا۔ مگر پھر جب گناہ کا خیال آتا تو محاسبہ کا خیال پہلے آتا۔ پیناچے بہ شراب پینے چلا تو خیال ہوا کہ یہ فعل چھپے گا نہیں.... یا جھوٹ بولوں گا۔ یا پھر حد لگے گی اور رسوائی ہوگی۔ جب چوری کا جذبہ پیدا ہوا تو بھی خیال ہوا کہ چوری چھپے گی نہیں خواہ مخواہ رسوائی ہوگی۔ کیونکہ جھوٹ نہ بولنے کا سچا عہد کر کے ایمان قبول کیا تھا۔ تو اس عہد سے تمام ہی گناہ از خود چھوٹ گئے۔ چنانچہ یہ تینوں گناہ اس سے چھوٹ گئے صحیح کو حاضر ہوا تو عرض کی۔ یا رسول اللہ! آپ نے چھڑائی تو ایک برائی اور چھوٹ گئیں ساری برائیاں۔

طیب کا دل مختصر سا نسخہ ہی تجویز کیا کرتا ہے۔ جس سے تمام امراض کا علاج ہو جاتا ہے۔

حضرت گنگوہی رحمۃ اللہ علیہ کے پاس ایک دیہاتی آیا اور بیعت ہو گیا۔ کہنے لگا کہ مولوی جی! آپ نے پوچھا ہی نہیں میں تو افیون بھی کھاتا ہوں۔ تو آپ نے حرام کہہ کر افیون نہیں چھڑائی بلکہ فرمایا کہ جتنی افیون کھاتے ہو، بیس روز تک اس سے نصف کھایا کرو۔ پھر بیس دن اس نصف کھایا کرو۔ کرتے کرتے ان شاء اللہ تعالیٰ چھوٹ جائے گی۔ لیکن وہ آدمی پکا تھا۔ جب سنا کہ یہ حرام ہے تو ایک دم ہی چھوڑ دی۔ خانقاہ سے چلا گیا۔ اور بیمار ہو گیا خوب دست جاری ہوئے چھ ماہ تک بیمار رہا۔ آخر صحت ہوئی تو حضرت گنگوہی رحمۃ اللہ علیہ کی خدمت میں حاضر ہوا۔ اور پانچ روپے ہی آپ کی خدمت میں پیش کئے۔ حضرت چونکہ غریب آدمی سے کچھ لیتے نہیں اسلئے واپس کر دیئے۔ اس نے کہا کہ حضرت میں چھ ماہ میں پانچ روپے کی افیون کھاتا تھا تو میرا نفس خوش ہوا کہ اچھا ہوا پانچ روپے بچ گئے۔ میں نے کہا یہ پانچ روپے اب نفس کے لئے نہیں ہیں اب یہ افیون چھڑوانے والے کو ہی دینے ہیں۔ پھر آپ نے اس میں سے کچھ تھوڑا سے لے لیا۔

اصلاح کا عزم

آج ساری مصیبت ہی یہ ہے کہ اصلاح کا عزم ہی نہیں ہوتا۔ لوگ شکایت کرتے ہیں کہ ماحول بہتر نہیں۔ ماحول کوئی ایسی بارش تو نہیں جو آسمان سے برے۔ آخر ماحول کا بہتر بنانا بھی تو عزم ہی سے ہوتا ہے

تو ہی اگر نہ چاہے تو بہانے ہزار ہیں

ہر یکے ناصح برائے دیگران۔ شریعت نے یہ تعلیم دی ہے کہ اپنے نفس سے ہمیشہ بدظنی رہے اور اپنے ہر ایک سے حُسنِ ظن ہو۔ اور دنیا نے اس کے برعکس کیا ہوا ہے۔ دہلی کے آخری تاج دار بادشاہ ظفر ان سے سلطنت چھین گئی تھی۔ آخر عمر میں صوفی ہو گئے تھے۔ وہ کہتے ہیں۔

نہ تھی حال کی جب ہمیں اپنی خبر
رہے دیکھتے اوروں کے عیب و ہنر
پڑی جب اپنی برائیوں پہ نظر
تو نگاہ میں کوئی بُرا نہ رہا

تو میں نے عرض کیا کہ دین کا اثر اس وجہ سے کم نہیں کہ علم نہیں، بلکہ معاشرہ خراب ہے۔ اس پہلے ماحول اور معاشرہ کی اصلاح کرنی چاہئے۔

آج خیر خواہی سے اسلامی نظام کا مطالبہ ہو رہا ہے، اور حکومت بھی خیر خواہی ہی سے اس کو نافذ کرنا چاہے ہوگی۔ لیکن تمام کام قانون سے نہیں ہوتے۔ زنا کا اعلان حکومت تو نہیں کر رہی۔ یہ جو زنا ہو رہے ہیں ماحول کی خرابی سے ہیں۔ اسی طرح چوری دیکھ لیجئے آج بھی چوری، زنا قانوناً جرم ہے۔ گویا اسلامی نظام مکمل طور پر نافذ نہیں، بعض اسلامی قوانین تو آج بھی نافذ ہیں۔ اس کے باوجود زنا، چوری آج بھی ہو رہی ہیں۔ اگر کل اسلامی نظام نافذ ہو گیا اور معاشرت ایسی ہی رہی تو بھی زنا، چوری ہوتے رہیں گے۔ اس لئے تو کام حکومت پر ہی نہیں چھوڑنا چاہئے۔ کم از کم جتنے اجزاء اسلامی قانون کے نافذ ہیں ان پر تو عمل کرنا چاہئے ان پر بھی عمل نہیں۔

میں نے یہ آیت پڑھی تھی جس میں صرف تقویٰ ہی نہیں بلکہ صحبتِ صالح اختیار کرنے کا بھی حکم ہے۔ اس لئے اہل علم اور درویش صوفیاء کی صحبت اختیار کرنے چاہئے۔ رسول اللہ صلی اللہ علیہ وسلم نے اس صحبت کی مثال عطار کی دکان سے دی ہے کہ اگر انسان جائے تو خوشبو لے کر آتا ہے اگرچہ عطر نہ خریدے اور بُری صحبت کی مثال لوہار کی دکان سے دی ہے۔ اگر آدمی جائے اور کچھ نہیں تو دھواں اس کو ضرور پہنچے اگرچہ کپڑے نہ جلیں۔ بہر حال نیک صحبت اور صالحین کی معیت اختیار کرنے کی ضرورت ہے۔ ضرورت آیت کی تشریح ہو گئی۔ وقت بھی کافی ہو گیا۔ اب میں ختم کرتا ہوں۔ اللہ تعالیٰ ہم سب کو حُسنِ خا نصیب فرماوے اور اپنی مرضیات پر چلنے کی توفیق عطا فرماوے۔ آمین!

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ
وَآخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ



اخلاص فی الدین

دین و دنیا کی کامیابی کے لئے ضروری ہے کہ انسان اپنے اندر اخلاصِ کامل اور (نبی کریم صلی اللہ علیہ وسلم) کا اتباعِ کامل پیدا کرے یہی دو چیزیں کلیدِ نجات ہیں اور کامیابی کی ضمانت ہیں۔ جو بھی کامیاب ہوا، وہ اسی طریق پر چل کر ہوا، اور جو راستہ سے ہٹ گیا، وہ منزلِ مقصود تک نہ پہنچ سکا، اور زندگی کا ہایہ یوں ہی گم کر بیٹھا۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِيهِ اللَّهُ فَذَلِكَ مُضِلَّ لَهُ وَمَنْ يُضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ أَرْسَلَهُ اللَّهُ إِلَى كَأَفْئِدَةِ النَّاسِ بَشِيرًا وَنَذِيرًا وَدَاعِيًا إِلَيْهِ بِإِذْنِهِ وَسِرَاجًا مُنِيرًا _____ أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ، قُلْ إِنَّمَا هَدَانِي رَبِّي إِلَى صِرَاطٍ مُسْتَقِيمٍ دِينًا قِيمًا مِلَّةَ إِبْرَاهِيمَ حَنِيفًا وَمَا كَانَ مِنَ الْمُشْرِكِينَ قُلْ إِنْ صَلَوَتِي وَنَسْكَي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ وَبِذَلِكَ أُمِرْتُ وَأَنَا أَوَّلُ الْمُسْلِمِينَ ۝

صدق الله العلي العظيم (الغآپ)

طریقِ سنت پر عمل سے عادت بھی عبادت بن جاتی ہے

بزرگانِ محترم!

حق تعالیٰ کا شکر اور احسان ہے کہ ہم مسلمان ہیں اور اس پر ہم کو فخر ہے لیکن کبھی اس پر غور نہیں کرتے کہ اسلام کا کیا معنی ہے؟ اس لئے مختصر سے وقت میں اس کا معنی بیان کرنا چاہتا ہوں۔ آپ نے دو لفظ ”عادت اور عبادت“ سنے ہوں گے۔

عادت تو اُن کاموں کو کہا جاتا ہے جو ہم روزمرہ (کی زندگی میں) کرتے ہیں۔ مثلاً کھانا پینا، دوستوں سے ملنا، گھریلو زندگی، اجتماعی زندگی اور ایسے ہی جتنے طبعی افعال ہیں ان کو عادت کہا جاتا ہے۔

اور عبادت یہ ہے کہ انہی (مذکورہ بالا) افعال کو طریق سنت کے مطابق کیا جائے اور یہ جو ہم نے رکھا ہے کہ مسجد میں جانا تو عبادت ہے لیکن گھر میں رہنا عبادت نہیں۔ یہ خیال غلط ہے کیونکہ اگر ہم گھر معاملات میں بھی سنت طریقہ پر عمل کریں گے تو وہ بھی عبادت ہو جائیں گے۔ صرف نیت کی ضرورت ہے یہی روزہ ہے اگر ایک آدمی پلانیت سارا دن بھوکا رہے تو کوئی ثواب نہیں ہوتا۔ لیکن اگر روزے کی نیت کرے تو تھوڑی نیت کی تبدیلی سے یہی عبادت بن جاتی ہے۔ تو اگر ہم ساری دنیا کو دین بنا لیں تو کتنا سودا ہے اور اگر ہم نیت کے ذرا سے فرق سے دین کو دنیا بنا لیں تو کتنا مہنگا سودا ہے۔

حدیث شریف میں ہے کہ اگر ایک آدمی بِسْمِ اللّٰهِ سے کھانا شروع کرے اور اَلْحَمْدُ لِلّٰهِ كَثِيْرًا ختم کرے تو اس کے اگلے پچھلے تمام گناہ معاف ہو جاتے ہیں۔ صرف نیت کرنے سے اتنا بڑا اجر ملا کہ دنیا تو ہی لیکن دین بھی ساتھ ہی بنا۔ اسلام چاہتا ہے کہ تمام دنیاوی کاموں کو دین بنا دیا جائے۔ حدیث شریف میں ہے :

السّواک مطهرة للّٰفم ومرضاة للرب

سواک کرنا منہ کی صفائی کا ذریعہ اور خوشنودی الہی کا باعث ہے۔ مسواک کرنا دنیا بھی ہے (جب محض یہی نیت ہو کہ دانت اچھے ہوں گے) اور اللہ تعالیٰ کی رضا کا بھی سبب ہے اس لئے دین بھی ہے احادیث میں ہے کہ آپ بہت مسواک فرماتے تھے۔ نمازوں کے اوقات تہجد کے وقت اور اکثر اپنے دوستوں سے فارغ ہو کر مسواک فرماتے تھے۔ حتیٰ کہ مرض وفات میں بھی آپ نے مسواک کی طرف دیکھا۔ تو حضرت عائشہ صدیقہ رضی اللہ عنہا سمجھ گئیں کہ آپ مسواک کرنا چاہتے ہیں۔ حضرت عائشہ رضی اللہ تعالیٰ عنہا نے آپ مسواک دیا تو آپ نے مسواک فرمایا، پھر وہی مسواک حضرت عائشہ نے بھی کیا۔ حضرت عائشہ رضی اللہ عنہا باقی ازواج مطہرات پر اس بنا پر فخر کیا کرتی تھیں کہ آپ کا لعاب مبارک میرے حلق میں گیا اور آپ کی وفات اس حالت میں ہوئی کہ آپ کا سر مبارک میری گود میں تھا۔

اسلام کا ہر عمل دو حیثیت کا حامل ہے

حضرت عائشہ رضی اللہ تعالیٰ عنہا نے پوچھا کہ یا رسول اللہ! آپ اس قدر کثرت سے مسواک کیوں فرماتے ہیں؟ تو آپ نے ارشاد فرمایا :

”ما نکتہ علیہم السلام سے میری گفتگو ہوتی ہے اور ان کو بُو سے نفرت ہے ایسے ہی اسلام کے ہر عمل میں ایک راستہ دنیا کی طرف اور ایک راستہ دین کی طرف جاتا ہے۔“

حضرت عمر رضی اللہ عنہ کی عیادت کے لئے ایک نوجوان حاضر ہوئے۔ جب واپس جانے لگے تو حضرت عمر نے فرمایا کہ ان کو بلاؤ۔ جب ان کو بلایا گیا تو آپ نے فرمایا :

يا اخي ارفع ثوبك فلانه انقى لثوبك وارضى لربك

اب بھائی! (نخنوں سے نیچے جو آپ کا کپڑا ہے اس) اپنے کپڑے کو اوپر اٹھاؤ، کیونکہ اس سے کپڑا بچا سا رہتا ہے اور اللہ تعالیٰ بھی راضی ہوتے ہیں۔

(تو کپڑے کی صفائی بھی ہے اور رضائے خداوندی بھی ہے، عمل ایک ہے لیکن دونوں حیثیتیں اس میں

میں ہیں)

مسلم شریف میں ایک حدیث ہے کہ قیامت کے دن اللہ تعالیٰ تین آدمیوں کی طرف نظر رحمت فرمائے گا

رہائیں گے۔ ان میں سے ایک ”اَلْمَسْبُورُ“ اِزار کو نیچے کرنے والا بھی ہے (شُخُون سے اِزار کا نیچا ہونا علامتِ ننگہ جوڑنے کے باعث غضبِ خداوندی کو دعوت دیتا ہے۔ اس لئے اِزار کا اوپر ہونا اگرچہ اس سے صفائی بھی رہتی ہے لیکن اللہ کی رضا کا ذریعہ بھی ہے) تو ہر عمل میں حیثیتیں دو ہی ہیں، آپ کو جو ثواب ملتا ہے وہ آپ کے همین حیثیت ہی پر تو ملتا ہے، چنانچہ ایک حدیث میں ارشادِ نبوی صلی اللہ علیہ وسلم ہے کہ **وَفِي بَضْعِ احَدِكُمْ صَدَقَةٌ** تمہاری شرمگاہوں میں بھی صدقہ ہے تو صحابہؓ نے عرض کیا کہ **اِبَائِنَا اِحْلَانَا شَهْوَتَنَا وَوَلَدَانَا** یعنی ہم میں سے کوئی اپنی شہوت کو پورا کرے تو اس میں بھی اس کے لئے اجر ہے؟ آپ نے فرمایا کہ یہی پانی اگر حرام موقع میں ڈالتا تو گناہ نہ ہوتا؟ جب اس نے حرام سے اجتناب کیا تو یہی عبادت ہوگی۔ تو موت کے پورا کرنے میں بھی دو حیثیتیں تھیں۔ ایک محض شہوت رانی اور ایک یہ ہے کہ اجتناب عن الحرام مانتیت سے شہوت کو پورا کیا جائے۔ تو اس حیثیت کے متعین کرنے کی وجہ سے وہ عبادت بن گئی۔

اِتِّبَاعِ حُكْمِ هِيَ عِبَادَتٌ هِيَ

حاصل یہ کہ جو چیز اللہ تعالیٰ کے لئے نامزد ہو جائے وہ عبادت بن جاتی ہے۔ حتیٰ کہ بعض گناہوں کی بھی شریعت کی طرف سے اجازت مل جائے تو وہ عبادت بن جاتے ہیں۔ مثلاً جھوٹ بولنا اگرچہ بہت بڑا گناہ ہے صلح اور دفعِ فتنہ کے لئے واجب ہے۔ تو یہ عبادت میں شامل ہو گیا۔ معلوم ہوا کہ عبادت کسی کام کے لئے کا نام نہیں بلکہ حکم ماننے کا نام ہے۔ (اسی لئے باوجود اس کے کہ ایک چیز اپنی ذات کے لحاظ سے عبادت ہوتی ہے مگر شریعتِ حقہ خلافِ حکم ہونے کے باعث اس کے نتائج کو غلط قرار دیتی ہے مثلاً) جب نماز ہنسنے کا حکم دیا جائے تو پڑھنا عبادت ہے اور جب روکا جائے تو عبادت نہیں۔ جیسا کہ تین اوقات میں نبی کریم صلی اللہ علیہ وسلم نے نماز پڑھنے سے منع فرمایا ہے۔ تو ان اوقات میں نماز پڑھنا حرام ہے۔ ایسے ہی روزہ ایک عبادت ہے لیکن جب اس سے روکا جائے تو عبادت نہیں۔ مثلاً عید کے دن روزہ رکھنا حرام ہے، کیونکہ اس سے روکا گیا ہے۔ اسی طرح سچ کہنا عبادت ہے لیکن اگر سچ کہنے سے فتنہ و فساد بڑھے تو ناجائز ہے۔ جیسے تکرنا جو کہ واقع میں تو سچ ہوتا ہے۔ (کیونکہ خلافِ واقعہ بموجب حدیثِ بہتان ہے) لیکن شریعت نے اس سے منع فرمایا ہے۔ معلوم ہوا کہ عبادت حکم ماننے کا نام ہے (کسی خاص فعل یا قول کا نام نہیں) اور حکم ماننے والے اللہ تعالیٰ ہوتے ہیں، وہی جانتے ہیں کہ کس جگہ حکم دینا مناسب ہے۔ قرآن پاک میں اللہ تعالیٰ فرمایا ہے کہ زمین پر اکڑ کر نہ چلو۔ کیونکہ اکڑ کر نہ ہی تم زمین کو پھاڑ سکتے ہو، اور نہ ہی پہاڑوں کی بلندی کو سکتے ہو۔

اس کی وجہ یہ ہے کہ انسان بندہ ہے، بندگی کے لئے آیا ہے۔ اس کی مشیت (اس کا چلنا پھرنا) بھی بندگی دینی چاہئے۔ اللہ تعالیٰ فرماتے ہیں :

وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا

یعنی اللہ کے بندے وہ ہیں جو زمین پر عاجزی سے چلتے ہیں۔ غرض اِتر کر چلنے سے منع کیا گیا ہے کیونکہ یہ تکرنا کی علامت ہے۔ اور اکڑ کر وہی چلتا ہے جو اپنی اصلیت کو بھول جاتا ہے۔ ایک متکبر آدمی بہت اکڑ کر چل رہا تھا۔ ادھر سے ایک بزرگ بھی آرہے تھے جن کی چال سے تواضع اور عاجزی ٹپک رہی تھی۔ تو اس نے کہا کہ بھائی اکڑ کر نہ چلو تو اس کو غصہ آیا، اور کہنے لگا کہ تم جانتے نہیں میں کون ہوں؟ تو یہ شخص سچے ماں میں مست تھا تو وہ بزرگ اپنی کھال میں مست تھے۔ انہوں نے فرمایا، جانتا ہوں تم کون ہو، اور تمہارا

تعارف یہ ہے کہ :

اولک قطرة وأخرک جيفة وانت تحمل بينهما قنوة

یعنی تیری ابتدا تو اس پانی سے ہوئی جو بدن کو لگ جائے تو پلید ہو جائے، کپڑے کو لگ جائے تو ناپاک ہو جائے، اور بدن سے نکلے تو غسل واجب ہو۔ اور انتہا میں تو ایک مردار ہے، اور ان دونوں حالتوں کے درمیان گندگی اٹھائے پھرتا ہے۔ تو اس شخص کو اپنی حقیقت نظر آئی، توبہ کی اور کہا ۔

جزاک اللہ کہ چشم باز کردی
مرا با جانِ جاں ہراز کردی

انسان کی ذات میں کوئی کمال نہیں

کمال درحقیقت جو بھی ہو وہ اللہ تعالیٰ کا ہے۔ انسان کی اپنی ذات تو گندگی ہی ہے۔ جب انسان پیدا ہوتا ہے تو اس میں عقل بھی نہیں ہوتی۔ فخر تو انسان اس وقت کرے جب اس کی ذات میں کوئی کمال ہو۔ ورنہ فخر کرنا جہالت ہے۔

انسان کا سب سے بڑا کمال ایمان ہے۔ لیکن اس پر غرور کرنا ٹھیک نہیں، شکر کرنا واجب ہے کہ اللہ تعالیٰ نے ہم کو ایمان کی توفیق دی۔ ورنہ جیسے دنیا میں سینکڑوں کفار پھرتے ہیں۔ اگر ہمیں بھی انہیں میں سے کر دیتے تو ہماری کیا مجال تھی؟ اللہ تعالیٰ فرماتے ہیں :

بِمَنْوَنَ عَلَیْكَ اَنْ اَسْلَمُوْا قُلْ لَا تَمْنُوْا عَلَیْ اِسْلَامِكُمْ ط بَلِ اللّٰهُ بِمَنْ عَلَیْكُمْ
اَنْ هَدٰكُمْ لِلاِیْمَانِ اِنْ كُنْتُمْ صٰلِحِیْنَ ۝

یعنی اپنے اسلام کا احسان اللہ پر نہیں کرنا چاہئے بلکہ اللہ تعالیٰ کا احسان ماننا چاہئے کہ اس نے ایمان کی توفیق بخشی ۔

منت منہ کہ خدمت مُسلطان ہی کنی
منت شناس ازو کہ بخدمت بداشتت

بادشاہ کے خادم کو بادشاہ پر احسان نہیں رکھنا چاہئے کہ وہ اس کی خدمت کر رہا ہے، بلکہ اس کو بادشاہ کا احسان ماننا چاہئے کہ اس نے اسی کو خدمت کے لئے چُن لیا ہے (ورنہ بادشاہ کے ہزاروں لوگ خدام بننے کی خواہش رکھتے ہیں)

بہر حال میں یہ عرض کر رہا تھا کہ انسان کو اکڑ کر نہیں چلنا چاہئے لیکن اگر اکڑ کر چلنے کا خود حکم دیں تو یہ عبادت بن جاتی ہے۔ جیسا کہ حج کرتے وقت طواف کے پہلے تین چکروں میں رَمَل (اکڑ کر چلنا) کرنا واجب ہے۔ لہذا یہ عبادت بن گئی ۔

گر طمع خواہد زما سلطانِ دیں
خاک برفرق قناعت بعد ازیں

معلوم ہوا جو چیز اللہ تعالیٰ کے لئے نامزد ہو جائے وہ عبادت ہو جاتی ہے۔ پس یہی عبادت عادت ہے اور یہی عادت نیت کے ساتھ عبادت ہے۔

اسلام کا سہل راستہ

اگر انسان نماز پڑھتا ہے تو زیادہ سے زیادہ سوا گھنٹہ لگتا ہے تو گویا سوا گھنٹہ عبادت ہوئی۔ لیکن اسلام ایک (سہل اور آسان) راستہ بتاتا ہے کہ ہر ایک کام عبادت بن جائے۔ چنانچہ کھانا، پینا، سونا تمام عبادت ہو سکتے۔ مثلاً اس نیت سے انسان سوئے کہ میں اٹھ کر تہجد پڑھ سکوں یا بیت الخلاء میں اس لئے جائے کہ گندگی نہ جائے اور طبیعت میں نشاط پیدا ہو تو فراغت سے عبادت کر سکوں۔ روٹی اس نیت سے کھائے کہ اس سے تپ پیدا ہو تو اللہ کی عبادت کروں۔ تو یہ ساری چیزیں عبادت بن جاتی ہیں۔

حدیث شریف میں ہے کہ *من قدامی غفرلہ ماتقتم من ذنبہ* یعنی جس نے اندھے کو لاشھی پکڑ کر لیا تو اس کے اگلے پچھلے تمام صغائر (چھوٹے گناہ) معاف ہو جاتے ہیں۔

ایسے ہی جنازہ اٹھانا ایک طبعی امر ہے۔ ثواب نہ بھی ہو تو بھی انسان اٹھاتا ہے۔ لیکن حدیث میں ہے کہ جو جس جنازے کے چاروں پاؤں کو کندھا دے تو اس کو چالیس نیکیاں ملتی ہیں۔ مردہ کو دفن کرنا ایک امر طبعی ہے۔ لیکن اتباع سنت کی نیت سے کیا جائے تو عبادت ہے۔ یتیم پر شفقت تو ہر ایک کو ہوتی ہے لیکن لو جو اللہ کو عبادت ہے جیسا کہ حدیث شریف میں ہے کہ جو شخص یتیم کے سر پر ہاتھ رکھے تو جتنے بال اس کے سر پر تھے انہیں تو اس کو اتنی نیکیاں ملتی ہیں۔

عمل کے لو جو اللہ ہونے کے لئے دو چیزیں ضروری ہیں

اور عمل کے لو جو اللہ ہونے کے لئے دو چیزوں کی رعایت ضروری ہے۔ ایک اخلاص یعنی خالص اللہ کے لئے ہو۔ دوسرا ریاضت کے لئے نہ ہو۔ اور حق نفس کے لئے بھی نہ ہو۔ عبادت میں اگر اخلاص نہ ہو تو وہ قبول نہیں ہوتی۔ پس ہر عبادت میں توحید کا رنگ ہونا چاہئے۔ اگر نماز پڑھی جائے تو صرف اللہ تعالیٰ کے لئے۔ زکوٰۃ رکھا جائے تو صرف اللہ تعالیٰ کے لئے۔ نذرمانی جائے تو صرف اللہ تعالیٰ کے لئے اور دوسرے کو شریک نہیں کرنا چاہئے۔ مشرکین کے متعلق اللہ تعالیٰ قرآن میں فرماتے ہیں :

وَجَعَلُوا لِلَّهِ مِمَّا ذَرَأَ مِنَ الْحَرْثِ وَالْأَنْعَامِ نَصِيبًا فَقَالُوا هَذَا لِلَّهِ بِزَعْمِهِمْ
وَهَذَا لِشُرَكَائِنَا۔ فَمَا كَانَ لِشُرَكَائِهِمْ فَلَا يَصِلُ إِلَى اللَّهِ وَمَا كَانَ لِلَّهِ فَهُوَ يَصِلُ
إِلَىٰ شُرَكَائِهِمْ۔

یعنی کفار نے کھیتوں اور جانوروں میں تقسیم کی ہوئی تھی کہ یہ حصہ اللہ تعالیٰ کا ہے اور یہ حصہ ان کے دوسرے معبودوں کا ہے۔ پس یہ عبادت مشترک ہوئی اور مشترک عبادت اللہ تعالیٰ کے ہاں مقبول نہیں۔ اللہ تعالیٰ فرماتے ہیں :

إِنَّا الْغَنَى الشُّرَكَاءِ مِنَ الشُّرِكِ

کسی دوسرے کو عبادت میں شریک کیا جائے تو اللہ تعالیٰ فرماتے ہیں کہ دوسرے حصے کو بھی تو ہی رکھ لے گا۔ تیری عبادت کی ضرورت نہیں۔ ایسے ہی اگر خیرات دی جائے تو چھپا کر دینی چاہئے۔ ہاں اگر کسی دینی ملکیت کے لئے اظہار ہو تو یہ بھی اچھا ہے۔ مثلاً اس نیت سے مشہور کر کے دے تاکہ دوسرے بھی دینے میں توجہ دے۔ ورنہ اصل میں صدقہ کا صحیح طریقہ یہی ہے کہ اس طرح دیا جائے کہ بائیں ہاتھ کو بھی علم نہ

ہو۔ اور جو کچھ مانگا جائے وہ بھی اللہ تعالیٰ سے ہی مانگا جائے۔ حدیث میں ہے کہ اگر انسان کا تسمہ ٹوٹ جائے اور اس کو ٹھیک کرانے کے لئے پیسے بھی موجود ہوں تو جیب میں ہاتھ ڈالنے سے پہلے اللہ تعالیٰ سے دعا کر کے مانگنا چاہئے۔ اس پر بھی ثواب ملتا ہے۔ کیونکہ نافع حقیقت میں صرف اللہ تعالیٰ ہیں۔ یہ چیزیں اسباب نفع ہیں اور اسباب نفع پر خاصیت کا مرتب ہونا عقلاً ضروری نہیں۔ مثلاً آگ پر جلانے کا مرتب ہونا ضروری نہیں۔ اگر اللہ تعالیٰ اس کی خاصیت بدل دے تو یہی پانی کا کام دے سکتی ہے۔ جیسا کہ حضرت ابراہیم علیہ السلام کو جس آگ میں پھینکا گیا۔ اللہ تعالیٰ نے اس سے جلانے کی خاصیت چھین لی، تو آپ صیح سالم رہے۔ ایسے ہی روپیہ سبب نفع تو ہے لیکن نافع نہیں۔ اگر اللہ تعالیٰ اس سے اس کی خاصیت چھین لیں تو بے کار ہے۔ ایسے یہ تلوار گلا کاٹنے کا سبب تو ہے لیکن خود نہیں کاٹتی۔ جیسا کہ حضرت ابراہیم السلام نے حضرت اسماعیل علیہ السلام کے گلے پر چھری کو پھیرا، لیکن اس نے کاٹا ہی نہیں۔ یہی پانی آبِ حیات ہے۔ جیسا کہ اللہ تعالیٰ فرماتے ہیں :

وَجَعَلْنَا مِنَ الْمَاءِ كُلَّ شَيْءٍ حَيٍّ

لیکن یہی پانی قبٹیوں کے لئے سبب موت بن گیا۔ اسی پانی سے بنی اسرائیل کے لئے راستے بن گئے اور ایک ایک قبیلہ ایک ایک راستے سے گزرنے لگا۔ کیونکہ اللہ تعالیٰ نے ڈبوں کی خاصیت اس سے سلب کر لی اور قبٹیوں کو اسی پانی میں ڈبو دیا۔ ماں باپ انسان کے لئے خالق نہیں۔ سبب تخلیق ہیں اور اللہ تعالیٰ چاہے تو بدوں اس سبب کے پیدا کر دے۔ جیسا کہ حضرت آدم علیہ السلام کو بدوں ماں باپ کے پیدا کیا۔ البتہ ”عادۃ اللہ“ یوں ہی جاری ہے کہ اولاد میاں بیوی دونوں سے ہوتی ہے۔ سینکڑوں کیڑے مکوڑے بدوں ماں باپ کے صرف گندگی جمع ہونے سے پیدا ہو جاتے ہیں۔ اسی لئے اللہ تعالیٰ فرماتے ہیں :

عانتُمْ تَخْلُقُونَهُ أَمْ نَحْنُ الْخَالِقُونَ

• اور کاشتکار سے فرماتے ہیں :

عانتُمْ تَزْرَعُونَهُ أَمْ نَحْنُ الزَّارِعُونَ

اور اگر ظاہری طور پر کاشت کار ہی بوتا ہو تو بونے کے لئے اعضاء، اسباب، بیج، اور پھر بیج کا اگنا سب ہی تو اللہ تعالیٰ کا دیا ہوا ہے۔ پس معلوم ہوا کہ حقیقت میں نافع اور ضار اللہ تعالیٰ ہی ہیں۔

اللہ کی عبادت کیوں کی جائے؟

اور عبادت نافع اور ضار ہی کی ہوتی ہے۔ اسباب نفع و ضرر کی نہیں ہوتی۔ یہی دھوکہ دوسری قوموں کو لگا تو کوئی سورج کو سجدہ کرنے لگا تو کوئی درخت کو۔ کیونکہ کچھ نہ کچھ نفع تو ہر چیز میں موجود ہے۔ پس تمام عبادتیں (جانی و مالی ہمہ قسم) اللہ تعالیٰ کے لئے ہی ہونی چاہئے۔ نہ غیر اللہ کی نذرمانی چاہئے نہ غیر اللہ کو سجدہ کیا جائے اور نہ رکوع کیا جائے۔ البتہ جو چیزیں جائز ہیں ان کی تعظیم جائز ہے۔ حضرات انبیاء علیہم السلام نے بھی یہی تعلیم دی ہے فرمایا گیا :

أَنْ أَعْبُدُوا اللَّهَ وَاتَّقَوْهُ وَأَطِيعُوا

یعنی اللہ تعالیٰ ہی کی عبادت کرو اور اسی سے ڈرو۔ اور میری اتباع کرو اور حضرات انبیاء علیہم الصلوٰۃ والسلام کی شان تو یہ تھی کہ اگر تکلیف ہوتی تو شکوہ بھی اللہ تعالیٰ سے کرتے تھے۔ جب حضرت یوسف علیہ السلام گم ہو گئے تو یعقوب علیہ السلام نے فرمایا :

إِنَّمَا أَشْكُوا بِنِيِّ وَحَزَنِي إِلَى اللَّهِ

یعنی میں اپنے غم کی شکایت اللہ تعالیٰ سے کرتا ہوں۔ کیونکہ ان کو علم تھا کہ یوسف علیہ السلام انہی کی مرضی سے گم ہوئے ہیں اور انہی کی مرضی سے ملیں گے۔
حدیث شریف میں ہے :

اِذَا اسْتَعْنَتْ فَاسْتَعِذْ بِاللَّهِ وَاِذَا اسْتَعْنَتْ فَاسْتَعِزْ بِاللَّهِ

یعنی جب تو پناہ پکڑے تو اللہ تعالیٰ کی پناہ مانگ۔ اور جب تو مدد چاہے تو بھی اللہ تعالیٰ سے مدد مانگ۔
مثلاً حضرت زکریا علیہ السلام نے بیٹے کی دعا کی تو پہلے ولادت کے تمام اسباب کے نہ ہونے کا ذکر فرمایا۔ چنانچہ فرمایا کہ اے اللہ! میری ہڈیاں کمزور ہو گئیں اور جب ہڈیوں تک کمزوری پہنچ گئی ہو تو گوشت اس سے اوپر ہوتا ہے وہ بطریق اولیٰ کمزور ہو گا۔ یہ تو اندرونی حالت تھی۔ اور باہر کے متعلق فرماتے ہیں کہ میرا سر بڑھاپے سے سفید ہو گیا۔ لیکن اے اللہ! میں تجھ سے مانگ کر کبھی نامراد نہیں گیا۔ اور اولاد طلب کرنے کی وجہ بیان فرمائی کہ یہ میرے رشتہ دار ہیں۔ ان سے مجھے ڈر ہے کہ یہ میرے مشن کو چلا نہیں سکیں گے۔ اور تربیت و ہدایت نہیں کریں گے۔ پھر فرمایا کہ میری بیوی بانجھ ہے۔ اس میں اولاد کی صلاحیت ہی نہیں۔ گویا اولاد کی صلاحیت نہ خاوند میں نہ بیوی میں اور نہ رشتہ داروں سے تعلیم و تربیت کی امید جو میرے مشن کو آگے بڑھا سکیں۔
بعد ازاں فرماتے ہیں اے اللہ! ایسا بیٹا دے جو میرا وارث ہو اور حضرات انبیاء علیہم السلام کی وراثت مال نہیں ہوتا بلکہ علم الہی ہوتا ہے۔ حدیث میں ارشاد ہے :

اِنَّ الْاَنْبِيَاءَ لَمْ يُوْرَثُوْا نٰثِرًا وَّلَا وِرْثًا وَّلٰكِنْ وَّرَثُوْا الْعِلْمَ

اس میں اس طرف اشارہ ہے کہ انسان جب دعا کرے تو تردد نہ کرے بلکہ عزم کے ساتھ کرے۔
جیسا کہ ایک بدوی حج کو آیا تو بیت اللہ کے پاس کھڑے ہو کر کہنے لگا :

يَا رَبِّ الْبَيْتِ يَا رَبَّ الْبَيْتِ جَنَّتِكَ وَاهْلِي فِي الْبَيْتِ الْاَلَا تَغْفِرُ لِي الْاَتَغْفِرُ لِي

پھر دعا کے بعد بعض دفعہ تو ایسا ہوتا ہے کہ بعینہ وہی چیز مل جاتی ہے۔ اور بعض دفعہ اس سے اچھی چیز مل جاتی ہے۔ اور کبھی کبھی دیر سے بھی ملتی ہے جیسا کہ بیٹا باپ سے کچھ پیسے مانگے تو باپ نہ دے اور کچھ دن گزرنے کے بعد دے۔ بیٹا کہے کہ جب میں نے مانگے تھے اس وقت تو آپ نے دیئے نہیں تھے تو باپ کہتا ہے کہ بیٹا تو اس وقت بیمار تھا اگر میں تمہیں پیسے دے دیتا تو تو ایسی چیزیں کھاتا جن سے تمہاری صحت بگڑتی۔
(بلا تشبیہ) ایسے ہی اللہ تعالیٰ سے اگر کوئی مال مانگے تو بعض اوقات مال نہیں ملتا۔ کیونکہ اللہ تعالیٰ کو معلوم ہوتا ہے کہ یہ فضول خرچ ہے۔ اگر اس کو مال دیا گیا تو یہ اور زیادہ معاصی میں مبتلا ہو جائے گا۔ لیکن جب مفلس ہو جاتا ہے اور معاصی سے توبہ کرتا ہے تو اللہ تعالیٰ دے دیتے ہیں۔ اور کبھی ایسا بھی ہوتا ہے کہ بیٹا ساری زندگی مانگتا رہتا ہے باپ کچھ بھی نہیں دیتا۔ لیکن جب بیٹا بوڑھا ہو جائے تو باپ اس کو خزانہ دے دیتا ہے۔
کہتا ہے کہ آپ نے ساری زندگی تو مجھے کچھ دیا نہیں باپ کہتا ہے کہ میں دیتا رہتا تو تو سارا مال ضائع کر دیتا۔ تو جتنا مجھ سے مانگتا رہا میں جمع کرتا رہا۔ اور آج اتنا خزانہ ہو گیا ہے۔ ایسے ہی انسان کی دعا بعض اوقات ساری زندگی قبول نہیں ہوتی۔ لیکن قیامت میں نیکیوں کا ایک ڈھیر لگا ہوا ہو گا تو یہ انسان کہے گا کہ اے اللہ! میں نے تو اتنی نیکیاں نہیں کی تھیں۔ اللہ تعالیٰ فرمائیں گے کہ تو دنیا میں دعائیں کرتا رہا۔ میں ان کو تیری آخرت کے لئے جمع کرتا رہا۔ چنانچہ یہ تیری دعائیں ہیں۔ اس لئے انسان کو دعا سے کبھی تنگ نہیں ہونا چاہئے۔ اور میں کہتا ہوں کہ کچھ بھی نہ ملے تو بھی دعا کو چھوڑنا نہیں چاہئے۔ اس لئے کہ حدیث میں ہے :

الدعاء مع العبادہ

دعا عبادت کا مغز ہے۔ مغز کو چھوڑ کر محض چھلکے پر اکتفا کرنا کون سی دانش مندی ہے؟

غیر اللہ میں سے کس کی تعظیم ضروری ہے؟

اور دعا و طلب صرف اللہ تعالیٰ سے ہونی چاہئے۔ لیکن جو چیزیں اللہ تعالیٰ کے لئے نامزد ہو جائیں ان کی تعظیم بھی ضروری ہے۔ مثلاً حضرات انبیاء علیہم السلام کی تعظیم ضروری ہے کہ ان کی اتباع کی جائے۔ اور قرآن مجید کی تعظیم بھی ضروری ہے کہ اس کو بے وضو ہاتھ نہ لگایا جائے۔ بیت اللہ المکرم کی تعظیم کرنی چاہئے کہ قضاء حاجت کے وقت اس کی طرف منہ یا پیٹھ نہ کی جائے، کیونکہ وہ جہتِ صلوة ہے لیکن معبود نہیں۔ چنانچہ حضرت عمر رضی اللہ عنہ ایک دفعہ حج کو تشریف لے گئے تو حجرِ اسود کو بوسہ دینے کا موقع نہ ملا۔ اور اس وقت ایسی حکومت تونہ تھی کہ بذریعہ پولیس آپ کے سامنے سے سب کو ہٹا دیا جاتا۔ تو آپ نے لائٹھی کو حجرِ اسود کے ساتھ لگا کر اس کو بوسہ دے لیا۔ اور حجرِ اسود سے خطاب کر کے فرمانے لگے :

انّی اعلم انک حجر لاتنفع ولا تضر لولا انی رایت رسول اللہ صلی اللہ علیہ وسلم قبلک ما اقبلک

یعنی میں خوب جانتا ہوں تو ایک پتھر ہے نہ کسی کو نفع پہنچا سکتا ہے اور نہ کسی کو ضرر دے سکتا ہے اگر میں نے رسول اللہ صلی اللہ علیہ وسلم کو نہ دیکھا ہوتا کہ وہ تجھے بوسہ دے رہے ہیں تو میں تجھے کبھی بوسہ نہ دیتا۔ حدیث میں ہے ایک صحابی آپ کی خدمت میں حاضر ہوئے اور آپ کو سجدہ کیا۔ آپ نے فرمایا کہ تم نے ایسا کیوں کیا؟ کہنے لگے میں نے قیصر و کسریٰ کو دیکھا کہ لوگ ان کو سجدہ کر رہے ہیں۔ میں نے خیال کیا کہ اللہ کا رسول (صلی اللہ علیہ وسلم) اس بات کا زیادہ حقدار ہے کہ اس کو سجدہ کیا جائے۔ آپ نے فرمایا کہ اگر اللہ تعالیٰ کے سوا کسی کو بھی سجدہ کرنا جائز ہوتا تو میں عورت کو حکم دیتا کہ وہ اپنے خاوند کو سجدہ کرے۔ اس لئے کہ عبادت و سجدہ صرف اور صرف اللہ تعالیٰ کی ذاتِ عالی کے لئے مخصوص ہے۔ کسی اور کی نہ عبادت ہے نہ کسی کو سجدہ ہے۔

حضرات انبیاء علیہم السلام نے خود بھی تعلیم دی ہے کہ اللہ تعالیٰ کی عبادت کی جائے چنانچہ اللہ تعالیٰ فرماتے ہیں :

مَا كَانَ لِبَشَرٍ اَنْ يُّؤْتِيَهُ اللّٰهُ الْكِتٰبَ وَالْحِكْمَ وَالنُّبُوَّةَ ثُمَّ يَقُوْلَ لِلنَّاسِ كُونُوْا عِبَادًا لِّيْ مِنْ دُوْنِ اللّٰهِ

یعنی ایسا نہیں ہو سکتا کہ اللہ تعالیٰ کسی بشر کو کتاب اور نبوت دے۔ پھر وہ نبی کہنے لگے کہ میری عبادت کرو، اللہ تعالیٰ کی عبادت نہ کرو۔ تو حاصل اخلاص کا یہ ہوا کہ تمام عبادتیں صرف اللہ تعالیٰ ہی کے لئے کرنی چاہئے۔

قبولیتِ اعمال کے لئے اخلاص کے ساتھ اتباعِ نبوی ضروری ہے

دوسرا اصول یہ ہے کہ عمل میں اتباع کی شان موجود ہو۔ ہر فعل میں نبی کریم صلی اللہ علیہ وسلم کی اتباع کی جائے۔ جو عبادت رسول صلی اللہ علیہ وسلم کی عبادت کے نمونہ پر ہوگی وہ مقبول ہوگی ورنہ نہیں۔ مثلاً

اگر کوئی شخص اخلاص کے ساتھ ظہر کی چھ رکعتیں پڑھے تو یہ عند اللہ مقبول نہیں۔ کیونکہ رسول اللہ صلی اللہ علیہ وسلم کے نمونہ کے خلاف ہے۔ ایسے ہی اگر کوئی شخص یہ خیال کرے کہ روزہ مغرب تک تو ہوتا ہی ہے۔ میں آج عشاء کے وقت افطار کروں گا۔ تو یہ قبول نہیں۔ نیز نمونے بنانے کی ضرورت نہیں بلکہ نمونے بنے ہوئے موجود ہیں۔ کیونکہ دین کامل اور مکمل ہو چکا ہے۔ اس میں ہر قسم کی ہدایات موجود ہیں۔ چنانچہ بعض مشرکین حضرت سلمان فارسی سے کہنے لگے کہ تمہارا نبی تمہیں ہر چیز کی تعلیم دیتا ہے حتیٰ کہ قضائے حاجت کا طریقہ بھی بتلاتا ہے۔ تو آپ نے جواب میں فرمایا کہ ہاں آپ ہم کو ہر چیز کی تعلیم دیتے ہیں حتیٰ کہ قضائے حاجت کا طریقہ بھی بتلاتے ہیں۔ انہوں نے ہمیں حکم فرمایا ہے کہ ہم فارغ ہوتے وقت قبلہ کی طرف منہ نہ کریں اور نہ ہی پیٹھ کریں۔ تو جب حدیث میں ایسی ایسی چیزیں موجود ہیں تو اور کس چیز کی کمی ہوگی۔ اس لئے جتنا اخلاص کم ہوتا جائے گا اتنا شرک بڑھتا جائے گا اور جتنی اتباع میں کمی ہوگی اتنی ہی بدعات داخل ہوتی جائیں گی۔ نبی کریم صلی اللہ علیہ وسلم کی تمام زندگی ہمارے سامنے نمونہ کے لئے موجود ہے۔

سیرِ حضراتِ انبیاء علیہم السلام میں سے صرف اُسوۂ محمدی ہی موجود ہے

یہ صرف اسلام کی خصوصیت ہے دنیا کی کوئی قوم اپنے مقتدا کی سیرت دنیا کے سامنے پیش نہیں کر سکتی۔ حضرت موسیٰ علیہ السلام کی گھریلو زندگی کا آج ہمیں کوئی علم نہیں۔ اور نہ ہی حضرت عیسیٰ علیہ السلام کی عملی زندگی ہمارے سامنے ہے۔ صرف مسلمان ہی یہ دعویٰ کر سکتے ہیں کہ رسول اللہ صلی اللہ علیہ وسلم کی ساری زندگی ہمارے سامنے موجود ہے۔ چنانچہ کھانے، پینے، سونے، غرض زندگی کے ہر کام کے متعلق ہدایات موجود ہیں۔

چین میں آٹھ صحابہ تشریف لے گئے اور وہاں جا کر تجارت شروع کر دی۔ تو صحابہ کرام چونکہ دیانتدار تھے۔ اہل سنت والجماعت کا عقیدہ ہے الصَّحَابَةُ كَلَّهْمُ عَدُول۔ تمام صحابہ کرام عادل ہیں۔ دیانتداری سے وہاں تجارت شروع کی تو تمام بازار ٹھنڈا پڑ گیا۔ تاجروں نے حکومت کے پاس شکایت کی کہ یہ لوگ عرب سے آئے ہیں اور ملک لوٹنا چاہتے ہیں۔ اگر ان کو ایسے ہی چھوڑ دیا گیا تو یہ تمام دولت نکال کر عرب میں لے جائیں گے۔ اس شکایت کا رد عمل یہ ہوا کہ ایک کمیشن صرف اس مقصد کے لئے بنا اور وزیر اعظم خود اس کے صدر بنے اور آکر صحابہ کرام سے کہنے لگے۔ ”تم ہمارے ملک کو ویران کرتے ہو اس لئے تم یہاں نکل جاؤ“ صحابہ نے فرمایا کہ آپ کے تاجروں نے غریبوں کو لوٹ رکھا تھا جب ہم نے دیانتداری سے کام شروع کیا تو ان کا بازار ٹھنڈا پڑ گیا اور حسد کی وجہ سے شکایت لے کر آپ کے ہاں پہنچے ہم تو آپ کے ملک کو آباد کرنے آئے ہیں۔ ویران کرنے نہیں آئے۔ وزیر اعظم نے کہا کہ ہم کو بہر حال شکایت ہے اس لئے تم یہاں سے چلے جاؤ۔

صحابہ کرام نے فرمایا اگر ہمارا قصور ہو تو ہم اقرار کرنے کے لئے تیار ہیں اور بلا قصور تم نکالنا چاہتے ہو تو ہماری طرف سے اعلان جنگ ہے۔ رعایا نے کہا کہ ہم تمہارے ساتھ ہیں۔ چنانچہ حکومت دب گئی۔ انہی آٹھ صحابہ کرام رضی اللہ عنہم کی برکت ہے کہ آج چین میں آٹھ کروڑ مسلمان ہیں۔ (تونسیت کی درستگی اور دیانت کی وجہ سے آٹھ نفوس قدسیہ پر مشتمل یہ چھوٹا سا گروہ جو اپنی زندگی کا مقصد اتباع نبوی صلی اللہ علیہ وسلم بنا چکا تھا۔ اتنی بڑی تعداد پر غالب آیا اور رہتی دنیا تک اپنے ائمہ نقوش چین پر ثبت کر دیئے۔ آج بھی توحید کی آواز چین کے درودیوار سے بلند ہو رہی ہے)

توحید کی قوت اور شرک کی بے بسی

ایران پر چڑھائی کے لئے جب مسلمانوں کا لشکر گیا تو راستے میں دریا آگیا۔ حضرت سعدؓ نے لشکر سے فرمایا: جس خدا کے بندے ہو اسی کے قبضہ قدرت میں یہ دریا ہے۔ اپنے گھوڑے دریا میں ڈال دو۔ چنانچہ سب غائبہ کرامؓ نے اپنے گھوڑے دریا میں ڈال دیئے اور تیرتے ہوئے دریا کو عبور کر گئے۔ ایک صحابیؓ کا پیالہ دریا میں گر پڑا، دوسروں نے کہا کہ اس کو پکڑ لو۔ انہوں نے فرمایا کہ اگر پیالہ میرا ہو تو یہ نہیں ڈوبے گا۔ (اللہ اس کی ممانعت فرمادیں گے) چنانچہ دریا کی موجوں نے پیالے کو دریا کے دوسرے کنارے پر پہنچا دیا تھا۔ جب وہ صحابیؓ اس پہنچے تو پیالہ وہاں پڑا ہوا تھا۔ یہ تمام چیزیں قلب کی قوت سے ہوتی ہیں اور قلب کی قوت توحید سے پیدا ہوتی ہے۔ شرک سے دل میں تذبذب آجاتا ہے۔ ان کے ہاں نہ شرک کا واہمہ تھا نہ بدعت کا شبہ۔

حضرت خالد بن ولید رضی اللہ عنہ آٹھ سو صحابہؓ کو لے کر ماہان ارمنی عیسائی کے مقابلہ میں تشریف لے گئے۔ ماہان ارمنی حضرت خالدؓ سے کہنے لگا، میں تو سمجھا تھا کہ مسلمان عقلمند ہیں لیکن تم تو احمق ہو کہ اتنے آدمیوں کو لے کر ہزاروں کے لشکر کے مقابلہ کے لئے آگئے۔ مجھے تمہارے نوجوانوں پر رحم آتا ہے۔

حضرت خالدؓ نے فرمایا کہ اے ماہان! تو کمانڈر انچیف بن کے آیا ہے یا واعظ بن کر آیا ہے؟ تو اگر لڑنا نہیں چاہتا تو صاف کیوں نہیں کہہ دیتا کہ میں لڑائی نہیں کر سکتا۔ ماہان کو غصہ آیا تو فوجوں کو لڑنے کا حکم دے دیا۔

حضرت خالدؓ نے بھی صحابہؓ کو کفار میں گھس جانے کا حکم فرمایا۔ راوی کہتے ہیں کہ سات گھنٹے تک لڑائی ہوئی آخر کفار شکست کھا کر بھاگ گئے مسلمان صرف سات شہید ہوئے اور عیسائیوں کے تیرہ ہزار آدمی مارے گئے۔ اس کی وجہ یہی تھی کہ آدمی جب دین کے لئے لڑتا ہے تو اللہ تعالیٰ مدد فرماتے ہیں۔ اور ہمت صرف توحید سے ہی پیدا ہوتی ہے۔ شرک میں یہ جان نہیں کہ وہ اتنی قوت پیدا کر سکے حاصل یہ کہ ایک طرف اخلاص کامل اور دوسری طرف اتباع کامل کی ضرورت ہے، آج مسلمانوں میں شرک و بدعات داخل رہی ہیں۔ اس لئے آج ذلت کی بھی یہ حالت ہے کہ خدا کی پناہ۔

اقوام عالم کی اصلاح کا ذمہ دار مسلمان ہے

اس کی اصلاح کی صورت یہ ہے کہ ایک دوسرے سے حسن ظن رکھنا چاہئے، بد ظنی سے بچنا چاہئے۔ برنامہ معروف اور نبی عن المنکر بھی ضروری ہے لیکن کسی کو رسوا نہیں کرنا چاہئے۔ حدیث میں ہے کہ اے نبی! میں اس مکار دوست سے پناہ مانگتا ہوں، جو دوستی کا دعویٰ کرے لیکن جب میری بھلائی دیکھے تو اس کو دفن کر دے اور جب میری برائی دیکھے تو اس کو افشاء کر دے۔

حضرت امام مالکؒ فرماتے ہیں :

لن يصلح اخر هذه الامة الا بما صلح به اولها۔

اس امت کے آخر میں فتنہ و فساد رونما ہونے کی اصلاح قطعی طور پر اس وقت تک ممکن نہیں جب تک کہ امت اس راستہ پر نہ آجائے گی جس راستہ پر امت کا پہلا طبقہ تھا۔ اور امت کی اصلاح پہلے اخلاص کامل اور اتباع کامل سے ہوئی تھی۔

آج مسلمان یہ شکایت کرتے ہیں کہ مجھے فلاں سکھ نے ایذا پہنچا دی، فلاں ہندو یا عیسائی نے مجھے تکلیف

دی میں کتنا ہوں کہ تمام اقوام عالم کی برائیوں کی ذمہ داری مسلمانوں پر ہے۔ کیونکہ یہ دنیا کے معلم تھے۔ جب معلم درست ہوں تو دوسرے خود بخود درست ہو جاتے ہیں۔ حدیث میں ہے :

الاسلام بعلو ولاعلی

اسلام غالب ہوتا ہے مغلوب نہیں ہوتا۔ لیکن جب ہم اسلام کے دائرے میں ہی نہ آئیں تو ہم پست ہوں گے۔ ورنہ اسلام میں پستی نہیں ہے۔

بندہ کو اپنی مرضی ختم کر دینی چاہئے

تو میں یہ عرض کر رہا تھا کہ نیت تبدیل کرنے سے عادت عبادت بن جاتی ہے۔ ایک شخص نے ایک مکان بنوایا اور اس میں روشندان بھی لگائے۔ بن جانے پر اپنے شیخ کو بلوایا۔ انہوں نے پوچھا کہ یہ روشندان کس لئے بنوائے ہیں؟ اس نے عرض کی ہوا آنے کے لئے بنوائے ہیں۔ انہوں نے فرمایا کہ اللہ کے بندے اگر یہ نیت بھی کر لیتے کہ آذان کی آواز آئے گی ثواب بھی ہوتا اور ہوا بھی اس سے بند نہ ہوتی۔ کیونکہ نیت تو ان چیزوں کے لئے ضروری ہے جو نیت پر موقوف ہیں تو ثواب تو نیت پر موقوف ہے لیکن ہوا کا آنا نیت پر موقوف نہیں۔ پس ہر کام میں ثواب کی فکر ہی ہونی چاہئے اور اللہ کی رضا کی طلب ہونی چاہئے۔ عبد اللہ (اللہ کا بندہ) کا معنی ہی یہ ہے کہ اللہ تعالیٰ ہی کی مرضی کے موافق کام کرے۔

کسی شخص نے ایک غلام سے پوچھا کہ تو کیا کھائے گا؟ اس نے کہا جو کچھ مولا کھلائے گا۔ اس نے کہا کہ پیئے گا کیا؟ غلام نے جواب دیا کہ جو کچھ مولا پلائے گا۔ اس نے پوچھا کہ تو پئے گا کیا؟ اس نے جواب دیا کہ جو کچھ مولا پہنائے گا۔ اس شخص نے کہا کہ اللہ کے بندے تیری بھی کچھ مرضی ہے یا نہیں؟ غلام نے جواب دیا کہ اگر اپنی مرضی ہوتی تو غلام نہ ہوتا۔

آیت متعلقہ بیان

جو آیت میں نے پڑھی تھی اس میں اسی اخلاص اور اتباع کا حکم دیا گیا ہے۔ چنانچہ فرماتے ہیں کہ اے ابراہیم! کہہ دو کہ میری نماز، میری قربانی، میرا مرنا، میرا جینا، سب اللہ ہی کے لئے ہیں۔ اسی ملت ابراہیم کی تکمیل کے لئے رسول اللہ صلی اللہ علیہ وسلم کو مبعوث فرمایا گیا۔ اللہ تعالیٰ فرماتے ہیں :

مِلَّةَ اِبْرٰهٖمَ

یعنی اپنے باپ ابراہیم علیہ السلام کی ملت کا اتباع کرو۔ ابراہیم علیہ السلام نے اس امت کو خود امت مسلمہ فرمایا ہے : **هُوَ سَمُّكُمْ الْمُسْلِمِينَ**

ابراہیم علیہ السلام نے ہی تمہارا نام مسلمان رکھا ہے اور اسلام کے معنی اطاعت اور سوئپ دینے کے ہیں۔

اسلام کا اقرار کرنے کے بعد اپنے آپ کو اللہ تعالیٰ کے سپرد نہ کرنا غداری ہے پسندیدگی کا بھی اظہار اور ناپسندیدگی کا بھی اظہار یہ اجتماعِ ضدین ہے۔

نام کے اور کام کے مسلمان

پنجاب کے ضلع انبالہ میں ایک بزرگ ناما کے کنارے ایک بستی میں رہتے تھے۔ ایک دفعہ درو کو طغیانی

آئی تو وہ گاؤں بھی غرق ہونے لگا۔ لیکن ایک دیوار کی وجہ سے کچھ بچاؤ تھا۔ لوگ ان بزرگ صاحب کے پاس گئے اور عرض کی حضرت شاہ صاحب! گاؤں غرق ہونے لگا ہے۔ دعا کیجئے کہ اللہ تعالیٰ اس کو غرق کرنے سے بچائے۔ تو شاہ صاحب نے پھاوڑا لیا اور جو دیوار باقی تھی اس کو بھی توڑنے لگے۔ لوگوں نے کہا حضرت یہ کیا کر رہے ہیں؟ انہوں نے فرمایا۔ ”جدِ سرِ مولیٰ ادھر شاہِ دولا“ تم مجھ سے اللہ تعالیٰ کا مقابلہ کرانا چاہتے ہو؟ اگر اللہ تعالیٰ چاہے کہ یہ بستی ڈوب جائے تو بندہ کو بطریقِ اولیٰ کہنا چاہے کہ یہ بستی ڈوب جائے۔

اسی طرح ایک بزرگ سے کسی نے پوچھا کہ حضرت کیا حال ہے؟ انہوں نے فرمایا کہ اس کا کیا حال پوچھتے ہو جس کی مرضی کے موافق دو جہاں کا کارخانہ چل رہا ہے۔ اس نے کہا کہ دونوں جہاں کا کاروبار آپ کی مرضی کے موافق چل رہا ہے؟ انہوں نے فرمایا کہ ہاں۔ اس طرح کہ دونوں جہاں کا کاروبار اللہ کی مرضی کے موافق چل رہا ہے۔ اور میں نے اپنی مرضی کو اللہ تعالیٰ کی مرضی میں ایسا فنا کر دیا ہے کہ اللہ کی مرضی ہی میری مرضی ہے۔

نازم بچشمِ خود کہ روئے تو دیدۂ است

افتم بپائے خود کہ بکویت رسیدہ است

عوام صحابہ میں سے ایک صحابی زمین کاشت کر رہے تھے۔ رسول اللہ صلی اللہ علیہ وسلم کی وفات کی خبر سنی تو وہیں کھڑے ہو کر دعا کی کہ اے اللہ مجھے آنکھیں اس لئے عزیز تھیں کہ ان سے رسول اللہ صلی اللہ علیہ وسلم کو دیکھتا تھا۔ جب رسول اللہ صلی اللہ علیہ وسلم ہی وفات پا گئے تو ان آنکھوں کے ساتھ اب کسی دوسرے کو دیکھنا نہیں چاہتا۔ بس اسی وقت وہ صحابی نابینا ہو گئے۔ یہ تو بہر حال صحابی تھے۔ ان کا تو مقام ہے ہی۔ اس کے علاوہ اولیاء اللہ میں ایسے بزرگ ہوئے ہیں امام ترمذی رحمۃ اللہ علیہ جن کی کتاب مدارسِ عربیہ میں پڑھائی جاتی ہے ان کے شیوخ میں سے ایک شیخ ہیں جب وہ بازار نکلتے تو کانوں میں روئی ٹھونس لیتے تھے۔ لوگوں نے ان سے اس کی وجہ پوچھی تو انہوں نے فرمایا اللہ تعالیٰ نے حافظہ بہت قوی دیا ہے جو چیز سنتا ہوں یاد ہو جاتی ہے۔ چاہتا ہوں جن کانوں کے ساتھ رسول اللہ صلی اللہ علیہ وسلم کی حدیث سنوں، ان کانوں میں کوئی دوسری آواز نہ پڑے۔ یہ لوگ کام کے مسلمان تھے۔ ہم تو نام کے مسلمان ہیں۔

آج اگرچہ ہم ان جیسے تو نہیں ہو سکتے بلکہ جو بزرگ ہمارے قریب زمانے کے ہیں ان کو بھی نہیں پہنچ سکتے۔ مثلاً جنید بغدادی رحمۃ اللہ علیہ وغیرہ ان کو بھی نہیں پہنچ سکتے۔ لیکن ہم کم از کم ان کے راستے پر تو چل پڑیں۔ وہ تو دوڑتے جاتے ہیں ہم چلیں تو سہی۔ ہم بھی کبھی نہ کبھی ان شاء اللہ منزلِ مقصود تک پہنچ جائیں گے۔ اور بغیر سلفِ صالحین کے نقشِ قدم پر چلے دین و دنیا نہیں ملتی۔

بہر حال دین و دنیا کی کامیابی کے لئے ضروری ہے کہ انسان اپنے اندر اخلاصِ کامل اور اتباعِ کامل پیدا کرے۔ یہی دو چیزیں کلیدِ نجات ہیں اور کامیابی کی ضمانت ہیں۔ جو بھی کامیاب ہو اوہ اسی طریق پر چل کر ہوا اور جو راستے سے ہٹ گیا وہ منزلِ مقصود تک نہ پہنچ سکا۔ اور زندگی کا مایہ یوں ہی گم کر بیٹھا۔ یہ چند باتیں میں نے عرض کیں۔ اللہ تعالیٰ ہم سب کو توفیقِ عمل نصیب فرمائے۔ آمین

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

وَارِنَا مَنَا سَكْنَا وَتُبْ عَلَيْنَا إِنَّكَ أَنْتَ التَّوَّابُ الرَّحِيمُ



رضائے الہی

جو ایسا بندہ ہو کہ اللہ اس سے راضی اور اللہ سے راضی بندے کا اطلاق اسی پر آئے گا۔ حقیقی بندہ وہی ہے اس لئے فرمایا کہ **فَلَدْخُلِيْ فِيْ عِبَادِيْ وَادْخُلِيْ جَنَّتِيْ** میرے ان بندوں میں داخل ہو جا جو میرے بندگانِ خاص ہیں۔ انہوں نے بندگی کا انکار کر دیا، جنہوں نے میرا دین نہیں مانا۔ تو میں بھی انہیں بندہ نہیں کہتا۔ جب وہ بندے بننا نہیں چاہتے۔ ہم بھی انہیں بندہ بنانا نہیں چاہتے۔

از حضرت حکیم الاسلام مدظلہ

بعد از خطبہ مسنونہ

اما بعد - فاعوذ باللہ من الشیطن الرجیم - بِسْمِ اللّٰهِ الرَّحْمٰنِ الرَّحِیْمِ - يَا اَيُّهَا
النَّفْسُ الْمُطْمَئِنَّةُ ارْجِعِيْ اِلٰی رَبِّكِ رَاضِيَةً مَّرْضِيَّةً فَادْخُلِيْ فِيْ عِبَادِيْ وَادْخُلِيْ
جَنَّتِيْ - (پہلی آیت ۳۰) صدق اللہ العلی العظیم

تمہید

بزرگانِ محترم

یہ قرآن شریف کی ایک آیت ہے۔ جو اس وقت میں نے تلاوت کی۔ یہ سورۃ فجر کی آخری آیت ہے۔ ترجمہ آیت کا یہ ہے، حق تعالیٰ کا ارشاد ہے کہ :

”اے نفسِ مطمئنہ! لوٹ چل اور واپس آ اپنے پروردگار کی طرف اس حالت میں کہ تو اللہ سے راضی ہے اور اللہ تجھ سے راضی اور میرے خاص بندوں میں شامل ہو جا اور میری جنت میں داخل ہو جا۔“

یہ آیت بہت سے علوم و معارف اور حقائق پر مشتمل ہے۔ لیکن یہ موقع نہ سب کے بیان کرنے کا ہے اور نہ ہی وقت ہے کہ پوری تفسیر کی جائے اور پورے حقائق کی تشریح بیان کی جائے۔ ورنہ آیت کا سبب حق ادا ہو کہ پہلے نفس مطمئنہ کی تشریح کی جائے کہ نفس مطمئنہ کیا ہے؟ کسے کہتے ہیں؟ اِرْجِعِی اِلٰی رَبِّکِ اِنِّیْ پُرُوْرِدْگَارِکِی طَرْفِ لُوْثِ چل۔ یہ لونا کیسا ہے؟ لونا جب ہوتا ہے کہ پہلے آنا واضح کیا جائے۔ راضی اور مرضی ہونے کے کیا معنی ہیں؟ خاص بندوں میں شامل ہونے کی کیا حقیقت ہے؟ جنت میں داخل ہونے کی کیا کیفیت ہے؟ غرض یہ بہت سے مقاصد ہیں جن پر یہ آیت مشتمل ہے۔ ہر مقصد ایک مستقل موضوع ہے اور مستقل وقت چاہتا ہے اور اتنا وقت نہیں ہے۔ اس لئے اس آیت کے سلسلے میں تین باتوں کے متعلق میں کچھ تشریح تھوڑی سی عرض کروں گا۔

یہ آیت ایک تو واقعہ پر مشتمل ہے جس کی طرف اشارہ کیا گیا ہے اور ایک بشارت پر جس کی آیت میں وضاحت کی گئی ہے اور ایک انعام کا تذکرہ کیا گیا ہے۔ اس مختصر سے وقت میں انہی تین چیزوں کی مختصر تشریح کرنی ہے۔

وقتِ نزاع کا خطاب

اس آیت سے معلوم ہوتا ہے کہ ایک مؤمن کو اس کی موت و نزاع کے وقت خطاب کیا جائے گا۔ وہ اس کا آخری وقت ہوگا۔ گویا یہ خاتمے سے وقت کا خطاب ہے۔ جیسے شرعی خطابات زندگی میں کئے گئے ہیں کہ صلوا نماز پڑھو یا علیکم بالصیام روزے رکھو یا علیکم بالعبادۃ حج ادا کرو وغیرہ۔ یہ زندگی کے خطابات ہیں اور یہ زندگی کے خاتمے کے وقت کا خطاب ہے۔ جب کہ آدمی اپنے پروردگار کی طرف جا رہا ہو گا اور اس دنیا کی زندگی کو ختم کر رہا ہوگا۔

اور اسی وقت کی یہ بشارت ہے جو اس آیت میں دی گئی ہے اور اسی وقت ایک انعام کا وعدہ بھی کیا گیا ہے۔

بَابُهَا النَّفْسُ الْمُطْمَئِنَّةُ یہ خطاب کس وقت ہوگا؟ حدیث میں اس کی تفصیل فرمائی گئی ہے کہ جب مؤمن پر اس کا آخری وقت آتا ہے اور اس کا نزاع شروع ہوتا ہے تو ملک الموت کے اعموان و انصار اس شخص کے پاس پہنچتے ہیں جو حالت نزاع میں ہے اور اس کی موت کی ابتدا ہو رہی ہے۔

ملک الموت کے دو قسم کے اعموان ہیں۔ ایک اصحابِ یمن اور ایک اصحابِ شمال۔ ایک دائیں جانب کے ملائکہ ہیں اور ایک بائیں جانب کے۔ دائیں جانب کے ملائکہ کی یہ شان بیان کی گئی ہے کہ وہ بیض الوجہ ہیں۔ یعنی سورج اور چاند کی طرح سفید اور روشن چہرے والے ہوں گے۔ بائیں جانب کا لشکر وہ ہے جو مظلم ہے۔ تاریک اور سیاہ اور ڈراؤنے ان کے چہرے ہوں گے۔

مؤمن کی جب روح قبض کرنے کا وقت آتا ہے۔ اس وقت پہلے دائیں جانب کے ملائکہ بھیجے جاتے ہیں جنہیں اصحابِ یمن کہا جاتا ہے اور حدیث میں ہے کہ یہ مختصر بندہ جس کی موت قریب آچکی ہے۔ یہ دور سے دیکھتا ہے جیسے منزلوں پر سینکڑوں سورج اور چاند روشن ہیں۔ وہ آہستہ آہستہ اس کے قریب بڑھتے جا رہے ہیں۔ اسے ایک قسم کا تھیر پیش آتا ہے کہ یہ کیا چیز ہے؟ یہ وہ ملائکہ ہوتے ہیں جو اصحابِ یمن اور ملک الموت کا دائیں جانب کا لشکر کہلاتے ہیں۔

اور اس کے نظریزاتے ہیں کہ ایک نئے عالم سے سابقہ سے نئے عالم کی مخلوق سامنے آ رہی ہے۔ ایک

رضائے الہی
دم سامنے آنے سے کہیں مؤمن گھبرانہ جائے اور جزع فزع میں مبتلا نہ ہو جائے، اس لئے پہلے دُور بیٹھ کر اپنا جمال دکھلاتے ہیں اور آہستہ آہستہ قریب ہوتے جاتے ہیں تاکہ رفتہ رفتہ انس پیدا ہو۔

یہ وقت اس میت پر ایسا ہوتا ہے کہ اس میت پر ایک عالم تخیّر طاری ہے کہ سورج اور چاند ہیں کیا چیز؟ آہستہ آہستہ قریب آرہے ہیں۔ یہاں تک کہ بالکل قریب آجاتے ہیں۔ اب مشخص ہوتا ہے کہ یہ محض روشنیاں نہیں ہیں۔ بلکہ ان کی شکل و صورت سب مشخص ہو کے سامنے آجاتی ہے۔ وہ اس مؤمن کے ساتھ نہایت ہی خاطر و مدارات اور نرمی کا برتاؤ کرتے ہیں۔ یہ نہیں کرتے کہ آتے ہی اس کی جان نکالنی شروع کر دیں۔ بلکہ ترغیب دینا شروع کرتے ہیں اور کہتے ہیں کہ :

اخرجی انتہا النفس الطیبة کانت فی الجسد الطیب۔ اخرجی الی روح و
ربحان ورب غیر غضبان۔

اے پاک روح اور نفس! نکل اس بدن میں سے کہ تو نے اپنے عمل سے اسے پاک بنا دیا تھا۔ تیرا بدن بھی پاک اور تو خود بھی پاک۔ کہاں نکل اور کہاں جا؟ راحتوں، نعمتوں، آسائشوں اور آرام کی طرف اور ایسے پروردگار کی طرف چل جو کبھی تجھ پر غضب ناک نہیں ہوگا۔ بلکہ رحمت کرنے کے لئے تیار ہے۔ اس طرف چل۔ یہ گویا ایک قسم کا وعظ ہوتا ہے۔ جس سے وہ آخرت کی طرف جانے کی ترغیب دیتے ہیں۔ اس میں دنیا کی گندگی اور بُرائیاں بھی بیان کرتے ہیں کہ تو کس گندے عالم میں پھنسا ہوا ہے۔ پاک عالم کی طرف چل جس میں نہ غم و الم اور نہ پریشانی ہے۔ بلکہ بشارتیں، راحتیں اور انبساط ہے۔ ادھر چل اور آخر میں اس پروردگار کی طرف چل جس کے لئے تو نے زندگی بسر کی، محنتیں اٹھائیں۔ اب وہ نتیجہ قریب آرہا ہے۔ یہ ایک وعظ، ترغیب ہے تاکہ مؤمن کا دل آخرت کی طرف پھر جائے تو مرنا آسان ہو جائے گا۔ دوسرے عالم کی طرف نظر نہ اٹھائے گا۔

ملائکہ موت مؤمن کو ترغیب دے کر آخرت کے لئے آمادہ کرتے ہیں

غرض پہلے دنیا کی بُرائی دل میں بٹھاتے ہیں اور آخرت کی ترغیب دیتے ہیں۔ مگر طبعی طور پر انسان کو موت شاق ہے کہ اس عالم سے نکل کر جس میں پچاس، ساٹھ، ستر برس گزارے ہوں دوسرے عالم میں جائے۔ اس لئے جیسے بدن کا چھوڑنا بھاری ہے۔ اس جہان کا چھوڑنا بھی بھاری ہے۔ اس لئے طبعی طور پر موت انسان کے حق میں مکروہ ہے۔ طبیعت گوارا نہیں کرتی، لاکھ بشارتیں دی جائیں، نعمتوں کا پیغام سنایا جائے۔ مگر وہ طبعی کراہت اور جھجھک غالب ہے تو آمادہ نہیں ہوتی۔

بعض طبائع تو وہ ہیں۔ جنہوں نے دنیا میں رہ کر ہی اپنے قلب کو فارغ بنا لیا تھا۔ وہ فوراً ہی آمادہ ہو جاتی ہیں۔

ہمارے حضرت مولانا اشرف علی صاحب تھانوی رحمہ اللہ علیہ، میں ایک دن ان کی مجلس میں حاضر تھا۔ دو یا تین آدمی اور بیٹھے ہوئے تھے۔ عام مجلس نہیں تھی۔ بیٹھے بیٹھے حضرت کی طبیعت میں کچھ جوش سا پیدا ہوا۔ تو ادھر ادھر دیکھا کہ کوئی اجنبی آدمی تو نہیں۔ دیکھا تو کوئی اجنبی آدمی نہیں۔ جیسے گویا کوئی بڑی راز کی بات کہنا چاہتے ہوں، تو ادھر ادھر دیکھا تاکہ کوئی بیگانہ آدمی نہ ہو۔ جب مطمئن ہو گئے تو ہم سے خطاب کر کے فرمایا کہ

”الحمد للہ! میں موت و آخرت کے لئے اتنا تیار بیٹھا ہوں کہ اگر ابھی پیغام آجائے تو

یہ بات فرمائی۔ یہ بات ہمیں کچھ عجیب سی معلوم ہوئی کہ کون سی ایسی نئی بات ہے جس شخص کے پاس کبھی سرت کا پیغام آئے گا، خواہی نخواہی اسے تو جانا ہی پڑے گا۔ یوں کہنا میں تیار بیٹھا ہوں۔ اس سے کیا حاصل؟ یہ تیار ہو یا نہ ہو۔ جب موت آئے گی تو جانا ہی پڑے گا۔ اس میں تیاری کی کیا بات ہے؟ گویا ہمیں ایک استعجاب سا ہوا کہ یہ کون سی ایسی راز کی بات تھی کہ حضرت نے دیکھا کہ ادھر ادھر کوئی اجنبی اور بیگانہ ہو۔ مگر بعد میں واقعی معلوم ہوا کہ ایک تو موت کا آنا تکوینی طور پر ہے۔ جب آجائے گی تو آدمی جائے گا۔ جیسے پیدا ہوئے میں مجبور ہے۔ جب اللہ کسی کو دنیا میں لانا چاہتے ہیں۔ وہ چاہے نہ چاہے اسے آنا پڑتا ہے۔ اسی طرح جب آخرت میں لے جانا چاہیں گے۔ وہ چاہے نہ چاہے جانا ہی پڑے گا۔ تو ایک فعل خداوندی ہے کہ تکوین الہی کے سامنے انسان مجبور ہے۔ ایک رضا ہے کہ اپنی خوشی سے جائے۔ یہ جب ہوگا جب اللہ سے انس و محبت غالب آجائے۔ آخرت کی نعمتوں کی رغبت غالب آجائے۔ وہاں کی نعمتوں کے مقابلے میں دنیا کی ہر نعمت ہیچ معلوم ہو۔ قرآن کریم کی ایک آیت دنیا و ما فیہا سے زیادہ اونچی اور برتر نظر آئے اور یہ سمجھے کہ اگر ایک آیت کا مفہوم میرے ذہن میں آگیا اور کیفیت یہ طاری ہو گئی کہ پوری دنیا مجھ سے چھین لی جائے، یہ نعمت میں دینے کے لئے تیار نہیں ہوں۔ یہ جب ہوتا ہے جب حق تعالیٰ اور دین اسلام کی محبت کا غلبہ ہو جائے۔ اس وقت پھر انسان کے دل میں موت کی تمنا پیدا ہوتی ہے اور چاہتا ہے کہ کس طرح سے دنیا سے نکلوں جیسے بعض عارفین کا قول ہے کہ۔

خرم آل روز کنز منزل ویراں بردیم
نادر میکدہ شاداں و غزل خواں بردیم

وہ کون سا مبارک دن ہوگا کہ اس اجڑے ہوئے دیار کو چھوڑ کر ہم اس آباد دیار میں پہنچیں گے اور اس شہر مطلوب میں پہنچیں گے۔ جہاں کے ہم سے وعدے کئے گئے ہیں۔ اس لئے موت کی تمنا پیدا ہوتی ہے۔

مؤمن کو عند الموت حق تعالیٰ براہ راست بھی خطاب فرماتے ہیں۔

حدیث میں موت کی تمنا کی مراد فرمائی گئی۔ فرمایا لا یتمن احدکم الموت کوئی شخص تم میں سے موت کی تمنا نہ کرے۔ اس لئے کہ موت اگر زندگی اور عمل کو بھی قطع کر دے گی۔ جتنی زیادہ زندگی نیکی کے ساتھ اتنی بہتر ہے۔ اس لئے موت کی تمنا مت کرو اور ایک جگہ قرآن حکیم میں فرمایا گیا:

قَدْ نَبَّأْنَا الَّذِينَ هَادُوا اِنْ اَعْتَمْتُمْ اَوْلِيَاءُ لِلَّذِينَ نُونِ النَّاسِ فَتَمَتَّوْا
اَلْمَوْتَ اِنْ كُنْتُمْ صٰلِحِيْنَ (محمد ص ۲۰)

”اے یہود! اگر تمہیں اولیاء اللہ اور ولی کامل ہونے کا دعویٰ ہے تو ذرا موت کی تمنا کے دکھلاؤ۔“

اس سے معلوم ہوا کہ مؤمن ہونے اور ولایت کا خاصہ یہ ہے کہ موت کی تمنا پیدا ہوتی ہے۔ اور یہاں فرمایا جا رہا ہے کہ کوئی شخص موت کی تمنا نہ کرے۔ بظاہر ایک تعارض سا محسوس ہوتا ہے کہ ایک جگہ حکم ہے تمنا کرو، ایک جگہ حکم ہے کہ ہرگز مت کرو۔ یہ دو باتیں آپس میں ٹکرائیں۔ لیکن ایک دوسری حدیث نے اس مضمون کو صاف کر دیا۔ فرمایا گیا:

لا یتمنن احدکم الموت بضر نزل بہ کوئی شخص کسی مصیبت سے اکتا کر موت کی تمنا نہ کرے۔ یہ بے صبرن اور اللہ پر بے اعتمادی کی علامت ہے کہ مصیبت کی وجہ سے آدمی کہے کہ موت ہی کیوں نہیں آجاتی۔ اگر موت آگئی اور وہاں بھی مصیبت ہی ہوئی تو پھر کیا ہوگا؟ کسی مصیبت سے گھبرا کر موت کی تمنا یہ انعامِ خداوندی کو ٹھکرانا ہے، بے صبری ہے۔ اس کی ممانعت ہے۔ لیکن اگر اللہ سے ملاقات کے شوق میں موت کی تمنا ہو۔ یہ عین مطلوب ہے۔

حضرت بلال رضی اللہ عنہ کی جب وفات قریب آئی تو چہرہ بشاش، داڑھی کا ایک ایک بال کھلا ہوا۔ یہ معلوم ہوتا تھا کہ خوشی ان کے دل سے اُبلتی پڑتی تھی۔

فرمایا غدا نلقى محمداً واصحابہ کل انشاء اللہ محمد صلی اللہ علیہ وسلم اور ان کے اصحاب سے ملاقات ہو جائے گی۔ اس کی خوشی ہے۔ یہ خوشی عین مطلوب ہے۔ اس لئے اگر موت کی تمنا ہے تو یہ عین مطلوب ہے۔ البتہ کسی مصیبت سے گھبرا کر موت کی تمنا یہ خلاف مطلوب ہے۔ بہر حال ولایت جب کامل ہوتی ہے تو موت کی تمنا ہوتی ہے۔ حدیث میں نبی کریم صلی اللہ علیہ وسلم نے دعا فرمائی ہے

اللہم حبب الموت الی من یعلم انی رسولک

”اے اللہ! ہر اس شخص کے دل میں موت کی محبت پیدا کر دے جو میرے نبی اور رسول ہونے کا قائل ہے۔“

اور ایک دوسری حدیث میں اس کی وجہ بیان فرمائی گئی کہ

الموت تحفة المؤمن موت مؤمن کے لئے تحفہ ہے۔ یوصل العیب الی العیب۔ جو ایک عاشق کو اس کے محبوب حقیقی تک پہنچاتا ہے۔ اگر عاشق ہو تو محبوب کے پاس جانا مطلوب ہوتا ہے یا مکروہ؟ جو عاشق خداوندی ہے اس کو اللہ سے ملنے کی تمنا ہوگی اور اللہ سے نہیں مل سکتا جب تک بیچ میں موت نہ آئے۔ تو موت درمیانی واسطہ ہے۔ اس واسطے کے بغیر محبوب سے نہیں مل سکتا۔ بہر حال جب ولایت ہوتی ہے تو موت کی تمنا ہوتی ہے۔ اس وقت ان لوگوں کا ذکر نہیں ہے جو واقعی موت کے شائق ہیں۔ لیکن ہم اور آپ جیسے جن کو طبعاً موت مکروہ ہے۔ ملائکہ علیہم السلام اور ملک الموت کے آغوان و انصار آکر انہیں موت کی ترغیب دیتے ہیں کہتے ہیں کہ کس گندے عالم میں پڑے ہوئے ہو۔ اس عالم کی طرف چلو جہاں روح و سبحان ہے اور اس رب کی طرف جو کبھی نامہربان نہیں ہوگا اور اس کی مہربانی دوائی ہوگی۔ جب اس کے دل میں

کی ذرا مضبوطی ہوتی ہے اور وہ راضی ہو جاتا ہے۔ پھر نزع شروع ہو جاتا ہے۔ لیکن بعض ایسے ہیں کہ ان کے چہرے دیکھ کر بھی پوری طرح آمادہ نہیں ہوتے۔ کیونکہ طبعاً موت مکروہ ہے اور جان آمادہ کر کے نکالنی ہے۔ گویا ظاہری طور پر جبراً اس کو کھینچنا نہیں ہے۔ یہ مؤمن کے ساتھ لطف اور مدارات کا برتاؤ ہے۔ تو حدیث میں ہے اس وقت ملائکہ اس کو کچھ تحفے لاکر دکھاتے ہیں۔ یہ چیزیں جب سامنے آتی ہیں۔ ان کو دیکھ کر پھر مؤمن اپنے قابو میں نہیں رہتا اور ایک دم بہادری کرنے کا جوش پیدا ہوتا ہے۔ حدیث میں فرمایا گیا کہ پھر اس طرح سے روح نکلتی ہے جیسے پانی سے بھری ہوئی مشک کو تم اٹا کر دو۔ تو غرغرا کر ایک ایک قطرہ ٹپک جاتا اور باقی نہیں رہتا۔ اس طرح سے روح پرواز کر جاتی ہے۔ اس وقت یہ کہا جاتا ہے :

يَا أَيُّهَا النَّفْسُ الْمَطْمَئِنَّةُ! ارجعي إلى ربك راضية مرضية، فالدُّخْلِي فِي عِبَادِي ۝

وَإِنَّا لَنَدْعِي ۝ فخریٰ آیت ۴۰:۴۳

تو بالواسطہ ملائکہ پیغام دیتے ہیں کہ :

اخرجی الی روح وروحان۔ اخرجی انتہا النفس الطیبۃ۔ کانت لی العبد
الطیب۔

اے پاک روح چلی آ۔ تیرا بدن بھی پاک تھا اور خود بھی تو پاک ہے۔ یہ تو ملائکہ عظیمہ السلام کے واسطے سے بشارت ہوتی ہے اور اس آیت سے معلوم ہوتا ہے کہ براہ راست پیغام دیا جاتا ہے۔ حق تعالیٰ خود پکارتے ہیں۔ **يَا أَيُّهَا النَّفْسُ الْمُطْمَئِنَّةُ** اے نفسِ مطمئنہ آ۔ اب دیر کرنے کی ضرورت نہیں ہے۔ **إِذْ جَعَلْنَا الْإِنسَانَ فِي أَحْسَنِ تَقْوِيمٍ**۔ اس وقت کا خطاب اور بشارت ہے جو اللہ کی طرف سے بندہ کو ہوگا۔ یہ تو وہ واقعہ ہے جو ہر بندے کو پیش آئے گا۔ مگر یہ خطاب صرف مؤمن کے لئے ہوگا۔

مؤمن کے لئے اعلانِ رضا کی بشارت

بشارت اس میں کیا ہے؟ **رَاضِيَةً مَّرْضِيَّةً** یہ بشارت ہے۔ یعنی اے نفسِ مطمئنہ آ اور ہماری طرف لوٹ۔ اس حالت میں کہ تو اللہ سے راضی اور اللہ تجھ سے راضی۔ اعلانِ رضا یہ سب سے بڑی بشارت ہے۔ مؤمن کو کہا جائے گا تو ہم سے اور ہم تجھ سے راضی۔ مؤمن کے راضی ہونے کے کیا معنی؟

بظاہر یہ سوال پیدا ہوتا ہے کہ دنیا کا کون سا انسان ہے جو اللہ سے راضی نہیں ہے۔ سوائے چند دہریوں کے جو خدا کے وجود ہی کے قائل نہیں ہیں۔ باقی پوری دنیا خدا سے راضی ہے۔ خواہ وہ کسی مذہب کی ہو۔ مذہب کی بنیاد ہی خدا کے وجود پر اور اس کے ماننے پر اور اس کے راضی ہونے پر ہے۔ کیا ایک یہودی کہہ دے گا میں اللہ سے راضی نہیں ہوں؟ کیا کوئی عیسائی کہہ دے گا کہ میں اللہ سے ناراض ہوں؟ یا ایک مشرک جو سینکڑوں خداؤں کو مانتا ہے اور کہتا ہے کہ بڑا خدا ایک ہی ہے۔ یہ بھی یہی کہتا ہے کہ میں اس سے راضی ہوں۔ غرض مؤمن کے لئے یہ کون سی نئی بات ہے۔ سارے اللہ سے راضی ہی ہیں۔ مؤمن کی کیا خصوصیت ہے؟

احادیث کے اندر اس رضا کی تفسیر فرمائی گئی ہے۔

وہ یہ کہ ایک تو رضا خدا کی ذات کے ساتھ ہے۔ ایمان کے لئے یہ تمنا کافی نہیں ہے۔ یوں تو ہر قوم کہے گی کہ ہم خدا سے راضی ہیں۔ جب تک ان افعالِ اہیہ کے ساتھ رضامندی نہ ہو جو بندے کے ساتھ کئے جاتے ہیں۔ یعنی ہر تقدیر پر راضی اور ہر اس فعل پر راضی ہو جو اللہ اپنے بندے کے ساتھ کر رہا ہے۔ یہ ایمان کے لئے ضروری ہے۔ حق تعالیٰ شانہ جیسے خالق و مالک ہیں رب بھی ہیں۔ رب کے معنی پالنے والے کے ہیں۔ پال پرورش کے اندر وہ افعال بھی کئے جاتے ہیں جن سے ظاہری طور پر بندہ خوش ہو جائے اور ایسے افعال بھی کئے جاتے ہیں جن سے بظاہر وہ ناراض بھی ہے۔

ماں بچے کو پالتی ہے تو جیسے چمکارتی ہے تھپڑ بھی تو مارتی ہے۔ جیسے پیار کرتی ہے کبھی کبھی طمانچہ بھی مارتی ہے۔ باپ جیسے بچے کو کھلاتا پلاتا ہے، کبھی کبھی مکتب میں نہ جانے پر یا پڑھنے میں کوتاہی کرنے پر سزا بھی دیتا ہے۔ کبھی یہ بھی کہہ لیتا ہے کہ میرے گھر سے نکل جا۔ تیری صورت دیکھنا نہیں چاہتا۔ دل میں محبت موجود ہے مگر کہہ رہا ہے کہ گھر سے نکل جا اور کبھی جوش میں کہہ دیتا ہے کہ اب اگر تو نے کوتاہی کی تو دیوار سے دے

کر تجھے ماروں گا۔ کیا واقعی اس کا جذبہ یہ ہے کہ بچے کو دیوار میں دے کے مار دے۔ صرف ڈرانے دھمکانے کے لئے ایسا کہتا ہے۔ غرض جیسے پیار کرتا ہے کبھی کبھی سزا بھی دیتا ہے۔ تو ماں اپنی مامتا کے سبب جیسے پالتی اور پرورش کرتی ہے۔ تو اس کا لازمی نتیجہ ہے کہ کبھی کبھی سختی بھی کرے۔ اسے بھی تربیت کہتے ہیں۔ یہ تربیت سے خارج نہیں ہے۔

اگر بچہ ماں کے دودھ پلانے پر خوش ہو جائے، روٹی کا نوالہ کھلائے تو بھی راضی رہے اور جب تھپڑ مارے تو کہے کہ نہ تو میری ماں ہے نہ میں تیرا بیٹا ہوں۔ تو کہا جائے گا کہ بڑا نامعقول اور ناخلف بیٹا ہے۔ جیسے اسے ماں کے دودھ پلانے پر راضی ہونا چاہئے تھا ویسے ہی ماں کے تھپڑ مارنے پر بھی راضی ہونا چاہئے تھا۔ اس لئے کہ تھپڑ مارنا بھی اس کی مصلحت کے لئے ہے۔ کیوں کہ ماں کا جذبہ عداوت کا نہیں، محبت کا ہے۔ اگر نہ مارے گی بچے کی راہ ہی درست نہ ہوگی۔ خلف صالح وہ کہلائے گا جو باپ کے چمکارنے اور تھپڑ مارنے پر بھی راضی ہے۔ کھانا کھلانے پر بھی راضی اور جب سزا دے کہ تو پڑھنے کیوں نہیں گیا۔ ایک وقت کی روٹی بند کر دے۔ تو بھی راضی ہے اس لئے کہ وہ جانتا ہے کہ یہ میری ہی مصلحت کے لئے ہے۔

اور واقعہ یہ ہے کہ ایک دودھ پیتا ہوا بچہ اس وجہ کو سمجھتا ہے جسے کوئی شعور نہیں جب ماں دودھ پلاتی ہے جب بھی وہ ماں کی گود میں جاتا ہے۔ جب طمانچہ مارتی ہے تو روتا جاتا ہے۔ مگر دوڑتا ماں ہی کی طرف ہے سمجھتا ہے کہ اس گود کے سوا میرے لئے کوئی اور پتہ گاہ نہیں ہے۔ میرا ٹھکانہ یہی ہے۔ بہر حال جب کھانا پلانا اور سب چیزیں دینا یہ تربیت ہے۔ تو کبھی کبھی تھپڑ مارنا یہ بھی تو تربیت ہے۔ بندہ وہ ہے کہ اللہ کے ہر فعل پر راضی ہو۔ اگر وہ تو نگر بنا دے، تو جتنا اس وقت راضی ہو، اس پر بھی اتنا ہی راضی ہو جب وہ ساری نعمتیں چھین کر مفلس بنا دے۔ تب کہا جائے گا کہ یہ صحیح معنی میں اللہ کا بندہ ہے۔ جتنی رضامندی نعمت میں ہو، اگر وہ مصیبت بھیج دے تو اتنی ہی رضامندی مصیبت میں بھی ہونی چاہئے۔ اس لئے کہ اللہ بندہ کو مصیبت بھیجتا ہے کسی عداوت کے سبب نہیں۔ یہ بھی محبت کا تقاضا ہے۔ یہ بھی تربیت کا حصہ ہے۔

بعض دفعہ نعمت دے دی جاتی ہے۔ مثلاً بے شمار دولت دے دی، اقتدار دے دیا، لیکن بندے نے اس کو لط طریق سے استعمال کرنا شروع کیا۔ بجائے اس کے شکر گزاری سے رات دن اپنے پروردگار کے آگے نکلتا۔ اس نے تعیش میں آکر اسی دولت کو خدا سے بے گانہ ہونے کا ذریعہ بنا لیا۔ تو انصاف اور عقل سے وچنے کہ تھپڑ مارنے کی ضرورت ہے یا نہیں؟ تنبیہ کرنے کی ضرورت ہے یا نہیں؟ فطرت کا تقاضا یہ ہے کہ تنبیہ کی جائے۔ اس لئے کبھی کبھی دولت چھین لیتے ہیں۔ حقیقتاً وہ چھیننا نہیں ہوتا۔ ورنہ اس کا طلب یہ ہوتا ہے کہ معاذ اللہ ہمارے خزانے میں کمی تھی۔ لاؤ اس سے چھین کے بھرو بلکہ ایک تنبیہ مفصود ہوتی ہے۔ شاید یہ اس چھیننے سے عبرت پکڑے اور باز آجائے اور جس برائی کی طرف جا رہا ہے پھر توبہ کر کے اسی طرف رجوع کرے۔ جس کو قرآن کریم میں ایک موقع پر فرمایا گیا۔

وَلَقَدْ أَرْسَلْنَا إِلَىٰ أُمَمٍ مِّن قَبْلِكَ فَآخَذْنَاهُمْ بِالْبَأْسَاءِ وَالضَّرَّاءِ لَعَلَّهُمْ يَتَضَرَّعُونَ ۝
○ (انعام پک آیت ۴۲)

”ہم دنیا کی قوموں کو کبھی کبھی مصیبت سے آزما تے ہیں، کبھی کبھی خوف میں مبتلا کرتے ہیں، کبھی دشمنوں کو مسلط کر کے آزما تے ہیں۔ تاکہ یہ دوبارہ تضرع اور زاری کے ساتھ ہماری طرف رجوع کریں۔ ہماری پناہ ڈھونڈیں۔“

بہت سے قومیں ہیں کہ عبرت پکڑ کے جھک جاتی ہیں۔ پھر ان پر مزید انعاموں کی بارش ہوتی ہے۔

بلین بہت سے ہیں کہ پھر بھی نہیں جھکتے۔ آگے اس کا ذکر کیا

فَلَوْلَا إِذَا جَاءَهُمْ بَأْسًا تَضَرَّعُوا وَلَكِنْ قَسَتْ قُلُوبُهُمْ وَزَيَّنَ لَهُمُ الشَّيْطَانُ مَا كَانُوا يَعْمَلُونَ ○

ایسا کیوں نہیں ہوتا کہ جب ہماری طرف سے مصیبت بھیجی جائے۔ تو یہ جھک کر تضرع اور زاری اختیار کریں۔ ایسا کیوں نہیں کرتے؟ اس لئے کہ ان کے دل پتھر ہو چکے ہیں۔ یہ عبرت قبول نہیں کرتے۔ نصیحت کا اثر ان پر نہیں ہوتا۔ اور شیطان نے یہ زندگی ان کے سامنے اتنی آراستہ کر دی ہے کہ اگلی اور دوسری زندگی کا وہم ہی نہیں گزرتا۔ یہ سمجھتے ہیں کہ یہ تو قبضے کی زندگی ہے۔ اس کو کوئی چھیننے والا نہیں ہے۔ اس درجہ ان کے سامنے دنیا مزین ہو جاتی ہے، اسی کی رنگینیوں میں الجھ کے رہ جاتے ہیں۔ دوسری طرف دھیان ہی نہیں جاتا۔ تو جسے دینا آتا ہے اسے لینا بھی آتا ہے۔ وہ چھین بھی سکتا ہے۔

فَلَمَّا نَسُوا مَا ذُكِّرُوا بِهِ جب نصیحتوں کو ٹھکرا دیتے ہیں اور بھلا دیتے ہیں اور جتنی یاد دہانی کی گئی سب اکارت جاتی ہے تو فَتَحْنَا عَلَيْهِمُ ابْوَابَ كُلِّ شَيْءٍ وہم بھی آزمائش کے لئے ان پر نعمتوں کے دروازے کھول دیتے ہیں۔ ہر طرف سے دروازے کھل گئے۔ عزت، آبرو، رزق کے، اشیاء اور سامانوں کے، اولاد کے

حَتَّىٰ إِذَا فَرِحُوا بِمَا أُوتُوا۔ جب وہ مطمئن ہو گئے کہ اب تو وسائل زندگی قابو میں ہیں۔ اب چھیننے والے نہیں ہیں۔ کون ہے جو ہم سے لے لے لے؟

فَرِحُوا بِمَا أُوتُوا مگن اور مطمئن ہو گئے، انجام کو بھلا چکے۔ پھر اَخْلَنَهُمْ بُغْتَهُمْ اچانک ہم پھر پکڑ کرتے ہیں اور عقاب کا پنچہ آکر پڑتا ہے۔ فَاِذَا هُمْ تَبْلِسُونَ اب حیرت میں رہ جاتے ہیں کہ یہ مصیبت کہاں سے آگئی؟ اس کا تو وہم و گمان بھی نہیں تھا۔ یہ آفت کہاں سے آگئی؟

فَقَطَعَ نَابِرُ الْقَوْمِ الَّذِينَ ظَلَمُوا وَالْحَمْدُ لِلَّهِ رَبِّ الْعَالَمِينَ ہ انما آیت ۴۵۔

اس وقت ظالموں کی جڑ کاٹ دی جاتی ہے۔ ظلم اور ظالم دونوں ختم کر دیئے جاتے ہیں۔ عرض کرنے کا مطلب یہ ہے کہ ربوبیتِ الہیہ میں جیسے انعام ہیں ویسے انتقام بھی ربوبیت کے لئے ہے۔ جیسے دینا ربوبیت ہے، چھیننا بھی ربوبیت ہے۔ تو عبرت و نصیحت دلانے کے لئے کبھی کبھی ایسا بھی کرتے ہیں۔

اللہ کی ذات سے ہی نہیں اس کے افعال پر بھی راضی رہنا چاہئے

حاصل یہ نکلا کہ بندہ صحیح معنوں میں وہ ہے جو اللہ سے راضی ہو۔ اس کے افعال سے بھی راضی ہو۔ یعنی اس کے دینے پر اور چھیننے پر راضی ہو۔ اس کے انعام پر بھی راضی ہو اور کبھی سزا یا انتقام لے تو اس پر بھی اتنا ہی راضی ہو جتنا نعمت پر تھا۔ اس لئے کہ نعمت اور مصیبت بھیجنے والا اللہ ہے اور حکمت کے ماتحت بھیجتا ہے، بندے پر شفقت کے ماتحت بھیجتا ہے۔ تو کوئی وجہ نہیں ہے کہ اس کی دی ہوئی نعمت پر ہم راضی ہو جائیں اور بھیجی ہوئی مصیبت پر نہ ہوں۔ دونوں پر یکسانی کے ساتھ رضامندی ہونی چاہئے۔

اس لئے راضی اس بندے کو کہیں گے جو اللہ کی ذات سے ہی نہیں، بلکہ اس کے افعال سے بھی راضی ہو۔ اس کی تقدیرات سے بھی راضی ہو۔ اس کے معاملات سے بھی راضی ہو اور جب بندہ اتنا راضی ہو گیا کہ نعمت میں بھی راضی اور مصیبت میں بھی راضی۔ نعمت آتی ہے جب بھی اس کا نام لیتا ہے۔ مصیبت آتی ہے

جب بھی اس کا نام لیتا ہے۔ تو پھر ادھر سے رضا شروع ہوتی ہے کہ یہ بندہ پسندیدہ ہے۔ ہر حالت میں اپنا ہے لہذا ہم بھی اس کے۔ یہ اگر ہم سے راضی ہو تو ہم بھی اس سے راضی۔ اسے نہ عیش کا دھیان نہ مصیبت کا دھیان۔ اسے تو عیش اور مصیبت بھیجنے والے کا دھیان ہے۔ نہ یہ عیش میں الجھا ہوا ہے نہ مصیبت میں۔ اس کا دھیان تو ہماری طرف ہے۔

ہمارا وہلی کا جو آخری بادشاہ ظفر تھا۔ کچھ بے چارہ صوفی مزاج تھا ہی کچھ مصائب اور آفات نے اسے بنا دیا تھا اور بہترین شاعر بھی تھا۔ اس نے ایک قطعہ اپنے ان مصائب کے وقت کہا تھا۔ بڑی عبرت کی اور بڑی عجیب بات کہی، پہلی بات تو اس نے یہ کہی کہ ۔

نہ تھی حال کی جب ہمیں اپنی خبر
رہے دیکھتے اوروں کے عیب و ہنر
پڑی اپنی خرابیوں پر جو نظر
تو نگاہ میں کوئی بُرا نہ رہا!

دوسروں کو آدمی اس لئے بُرا کہتا ہے کہ اپنی برائی اس کی نگاہ میں نہیں ہوتی اور اگر اپنی برائی سامنے آئے تو دوسرے کو معذور سمجھے گا، بلکہ اچھا سمجھے گا۔ کسی عرب کے شاعر نے کہا ہے کہ ۔

لعمری ان فی فنبی لشغلا
بنفسی عن فنوب بنی امیہ

خدا کی قسم مجھے اپنے گناہوں کا اتنا شغل ہے کہ مجھے بنی امیہ کے گناہ یاد کرنے کی فرصت ہی نہیں۔ تو ظفر کہتا ہے کہ ۔

نہ تھی حال کی جب ہمیں اپنی خبر
رہے دیکھتے اوروں کے عیب و ہنر
پڑی اپنی خرابیوں پر جو نظر
تو نگاہ میں کوئی بُرا نہ رہا!

اور آگے کہتا ہے کہ ۔

ظفر آدمی اس کو نہ جانے گا
گو ہو کیسا ہی صاحبِ قسم و ذکا

اسے آدمی نہ سمجھتا، خواہ کتنا ہی دانا اور دانش مند ہو۔

جسے عیش میں یادِ خدا نہ رہی
جسے طیش میں خوفِ خدا نہ رہا

تو آدمی وہ ہے کہ عیش میں بھی اللہ کو نہ بھولے اور طیش میں بھی۔ نعمت میں بھی نہ بھولے مصیبت میں بھی نہ بھولے۔ دنیا میں نعمت بھی آزمائش کے لئے ہے، مصیبت بھی آزمائش کے لئے ہے۔ بندہ وہ ہے کہ دونوں حالتوں میں پورا اترے۔ اسے کہیں گے کہ یہ اللہ سے راضی ہے۔ اس لئے رضا کا یہ مطلب نہیں ہے کہ سب اللہ کے قائل ہو گئے اور ہم اس کی ذات سے راضی ہیں۔ اس طرح تو مؤمن اور غیر مؤمن دونوں راضی ہیں۔ مؤمن کے راضی ہونے کا مطلب یہ ہے کہ اس کے افعال سے اس کی اقلدیرات سے اور اللہ

اپنے بندے کے ساتھ جو معاملہ کرے اس سے راضی۔ اگر وہ نعمت بھیج کر بادشاہ بنا دے۔ تو کہے اسے اللہ! میں راضی ہوں، تیرا بندہ ہوں اور اگر یوں کہے کہ اس تخت کو چھوڑ کر جا کر اس وقت جنگ کرو وہ کہے میں اس پر بھی راضی ہوں، میں جا کر جنگ کروں گا اور اگر کہے کہ جان دے دو تو بندہ کہے کہ میں اس پر بھی راضی ہوں اور اگر کہے کہ ہم سب مال چھیننا چاہتے ہیں۔ کہے کہ میں اس پر بھی راضی ہوں۔ اس لئے کہ آپ جو کچھ بھی کریں گے میری مصلحت سے کریں گے۔ آپ کے افعال میں کوئی غرض نہیں ہو سکتی۔ آپ غنی عن العالمین ہیں۔ حق تعالیٰ اپنے کسی نفع کے لئے بندے کو نہ نعمت دیتے ہیں نہ مصیبت۔ ان کو نفع نقصان سے کیا تعلق؟

حدیث میں ہے کہ اگر سارے بندے مل کر اتنی قلب ہو جائیں۔ سب کا قلب ایسا بن جائے جیسے انبیاء کا قلب ہوتا ہے تو میرے ملک میں ذرہ برابر اضافہ نہیں کر سکتے اور اگر سب کے قلوب شیاطین کے قلوب بن جائیں تو میرے ملک میں ذرہ برابر نقصان نہیں کر سکتے۔ اللہ کو نہ نفع کی پرواہ نہ نقصان کی نہ وہ نفع کا محتاج نہ نقصان کا۔ اس لئے جو کچھ بھی ہے بندے کی مصلحت کے لئے ہے اور بندہ اس پر ہر طرح سے راضی ہے اس کو راضیہ کہا گیا ہے۔ اس حالت میں تو ہمارے پاس آرہا ہے کہ تو راضی تھا۔ دنیا میں ہم نے جو معاملہ تیرے ساتھ کیا تو نے اس پر رضا کا اظہار کیا۔ ہر حالت اور ہر تقدیر پر راضی رہا۔ اب یہ کیسے ممکن ہے کہ ہم تجھ سے راضی نہ ہوں؟ تو تو مرضی ہے بھی کہ ہم تجھ سے راضی ہیں۔

آدمی صاحبِ نسبت کب ہوتا ہے؟

حضرات صوفیاء کی اصطلاح میں اسی کا نام نسبت ہے۔ یہ جو آپ نے سنا ہو گا کہ فلاں صاحبِ نسبت بزرگ گزرے ہیں، اربابِ نسبت میں سے ہیں۔ اس نسبت کے معنی یہ ہیں کہ بندے کو اللہ سے اتنا قوی تعلق پیدا ہو جائے کہ وہ اللہ سے راضی، اللہ اس سے راضی۔ جانبین سے جب رضا ہوگی تو کہیں گے کہ آدمی صاحبِ نسبت بن گیا۔ جہاں ایک طرف سے رضامندی ہو وہ صاحبِ نسبت نہیں۔ اللہ بھی راضی ہو۔ جب صاحبِ نسبت بنے گا۔

جیسے نکاح اس وقت ہوتا ہے کہ عورت بھی راضی ہو۔ مرد کہہ دے کہ صاحب میں تو راضی۔ بس ہو گیا میرا نکاح اور عورت راضی نہیں، نکاح کیسے ہو سکتا ہے؟ جانبین کی رضا شرط ہے۔ جب یہ تعلق مضبوط ہوگا۔ اس سے نیک ثمرات پیدا ہوں گے۔ آگے اولاد ہوگی تو جانبین کی رضا سے نکاح منعقد ہوتا ہے۔ اسی طرح سے حق تعالیٰ شانہ کے ساتھ جو تعلق ہے وہ جانبین سے ہوگا۔ تب کہا جائے گا یہ بندہ صاحبِ نسبت ہے کہ یہ اللہ سے راضی اور اللہ اس سے راضی ہے تو بندے کے راضی ہونے کا مطلب یہ نکلا کہ اللہ کی ہر تقدیر پر راضی اور اللہ کے راضی ہونے کا مطلب یہ ہے کہ وہ اس بندے کے ہر فعل سے راضی ہو گیا۔ حتیٰ کہ اگر یہ بندہ کوئی غلطی بھی کر گزرے گا، تب بھی ناراض نہیں ہوں گے۔ کیونکہ منشاء صحیح ہے۔ رضامندی سے کر رہا ہے۔ بھول چوک ہو گئی، کام غلط ہو گیا، اس لئے وہ بھی ناراض نہیں ہوتے۔ یہ وہ مقام ہے جس کو صدیقہ عائشہ رضی اللہ عنہا نے نبی کریم صلی اللہ علیہ وسلم کو خطاب کر کے فرمایا کہ

”یا رسول اللہ! آپ کی ذات بابرکات عجیب و غریب ہے کہ اللہ میاں آپ کی خواہش پوری کرنے کے ساتھ ساتھ رہتے ہیں۔ آپ میں خواہش پیدا ہوئی اور پوری ہوئی۔ حق

تعالیٰ آپ کی ہر خواہش اور نفس کے تقاضے کے ساتھ ہیں۔“

اس کا مطلب یہ ہے کہ نفس اللہ کی رضا میں اتنا فانی ہے کہ اس نفس سے خدا کی مرضی کے خلاف کوئی فعل ہوتا ہی نہیں۔ جو ہو گا رضا کے مطابق ہو گا۔ لہذا وہ پسندیدہ ہو گا۔ تو انبیاء علیہم السلام کا نفس اتنا پاک ہوتا ہے کہ نفسانی خواہش بھی اُبھرتی ہے۔ وہ بھی عین حق و صواب ہوتی ہے۔ اگر نبی بیوی کے پاس جانا چاہیں تو وہ خواہش نفسانی کہلاتی ہے۔ مگر نفس اتنا پاک ہے کہ اس میں بھی رضائے خداوندی مطلوب ہوتی ہے اس لئے ان کو اس میں بھی وہی اجر ملتا ہے جو آپ کو نماز اور روزے میں ملتا ہے۔ اس لئے انبیاء علیہم السلام کا ہر فعل پسندیدہ ہے۔ کیونکہ نفس رضائے حق میں فانی بن چکا ہے۔ تو جو اتنے اللہ سے راضی ہیں کہ اس کی ہر تقدیر پر راضی، تو اللہ ان سے اتنا راضی ہے کہ ان کے ہر فعل پر راضی اور ان کا ہر فعل پسندیدہ۔

یہی وجہ ہے کہ حدیث میں ہے **المجتهد بخطی ویصیب ومن اخطأ فلنہ اجر ومن اصاب فلنہ اجران** مجتہد خطا بھی کرتا ہے اور صواب بھی۔ صواب کرے گا تو دو اجر ملیں گے۔ خطا کرے گا تو ایک اجر ملے گا۔ تو خطا کرنے پر بھی اجر ملتا، حالانکہ غلطی تھی۔ اس لئے کہ یہ اس غلطی میں اللہ کی رضا حاصل کرنے کے لئے دوڑ رہا ہے۔ چاہتا ہے کہ مسئلہ حق واضح ہو، اتفاق سے پہنچ نہیں سکا۔ تو اس نے جان بوجھ کر غلطی نہیں کی۔ بلکہ عقل کی رسائی وہاں تک نہیں ہو سکی۔ اس واسطے یہ غلطی بھی کرتا ہے تو اسے ایک اجر دیا جاتا ہے۔ تو یہ کس لئے کہ کر رہا ہے خطا اور اوپر سے مل رہا ہے ثواب۔ غلطی کر رہا ہے اور ثواب دیا جا رہا ہے۔ اس لئے کہ نفس رضائے حق میں فانی ہو چکا ہے۔ اس حالت میں غلطی بھی کر جائے گا وہ بھی اس کا صواب سمجھا جائے گا۔

این خطا از صد صواب اولیٰ تراست

یہ خطا بھی ہمارے صواب سے بہتر ہے۔ اس لئے کہ یہ فانی فی اللہ اور فانی فی الحق ہے۔

مقام صاحبِ نسبت

اس مقام کے بارے میں فرمایا گیا۔ نبی کریم صلی اللہ علیہ وسلم حضرت عمر رضی اللہ عنہ کے بارے میں فرماتے ہیں کہ **نار الحق معنہ حیث نار حق** ادھر ہی کو گھوم جاتا ہے جدھر کو حضرت عمر گھومتے ہیں۔ یعنی بظاہر تو یوں فرماتے کہ جدھر کو حق گھومتا ہے عمر ادھر گھوم جاتے ہیں۔ حق کے ساتھ رہتے ہیں۔ لیکن یہ کہا جا رہا ہے کہ جدھر عمر گھومتے ہیں حق ادھر گھوم جاتا ہے۔ یہ کب کہا گیا؟ جب عمر رضائے حق کے اندر اتنے فانی ہو چکے تھے کہ اب وہ جو بھی کرتے تھے وہ عین مرضی خداوندی ہوتا تھا۔ تو حضرت عمر کو اللہ کی رضا خود ڈھونڈتی تھی۔ جو وہ کہہ دیں بس وہی حق ہے۔

یہی وجہ ہے کہ بارہ امور میں حضرت عمر کی رائے وحی سے مل گئی۔ جو رائے دی اسی کے مطابق وحی نازل ہو گئی۔

حدیث میں ہے کہ ابتدا میں عام عورتوں کا پردہ نہیں تھا۔ مجلس میں ازواجِ مطہرات بیٹھتی تھیں، ذکر و تلاوت اور علم کی باتیں سنتی تھیں۔ حضرت عمر نے عرض کیا،

یا رسول اللہ! آپ کی مجلس میں ہر قسم کے لوگ آتے ہیں۔ جہاں صحابہ ہیں، بعض منافق بھی شامل ہوتے ہیں۔ مجھے پسند نہیں آتا کہ ازواجِ مطہرات چہرے کھول کر بیٹھیں۔

یہ رائے دی تھی اور اسی دن وحی نازل ہو گئی کہ **فَسَلُّوْهُنَّ مِنْ قُدَّاءِ حِجَابٍ** اور **قَرْنَ فِی**

يُؤْتِكُنَّ گھروں میں ٹھہری رہو، باہر مت نکلو۔ جو رائے دی، عین اس کے مطابق وحی آئی۔

اس طرح سے متعدد واقعات گزرے کہ حضرت عمرؓ نے رائے عرض کی اور وحی آگئی۔ حدیث میں ہے کہ مقام ابراہیم حج کرنے والے جانتے ہیں کہ طواف کرنے کے بعد دو رکعت اس طرح پڑھی جاتی ہیں کہ مقام ابراہیم کو بیچ میں لے لیا جائے، تاکہ استقبال قبلہ کا کیا جائے اور بیچ میں مقام ابراہیم آجائے۔ طواف کا دو گنا واجب ہے مگر اس شان کے ساتھ۔ یہ ابتدائے اسلام میں نہیں تھا۔ نبی کریم صلی اللہ علیہ وسلم نے مقام ابراہیم کے فضائل بیان کئے کہ یہ وہ پتھر ہے جس کے اوپر کھڑے ہو کر حضرت ابراہیم علیہ السلام نے بیت اللہ کی تعمیر کی اور اس پر حضرت خلیل اللہ علیہ السلام کے پیر کا نشان بھی ہے۔ آپؐ یہ فضائل بیان فرما رہے تھے کہ حضرت عمرؓ نے عرض کیا،

لو کنا نصلی خلفہ

یا رسول اللہ! کیسا اچھا ہو کہ ہم مقام ابراہیم کو بیچ میں لے کر نماز پڑھیں۔ جس دن یہ کہا، اسی دن شام کو یہ آیت نازل ہوئی :

وَآتَيْنَا مِنْ مَّقَامِ إِبْرَاهِيمَ مُصَلًّى (بقرہ پ آیت ۱۲۵)

”مقام ابراہیم کو مصلی بناؤ اور اسے درمیان میں لے کر دو گنا ادا کرو۔“

اس طرح کی متعدد چیزیں جو تقریباً بارہ ہیں۔ جن کے بارے میں حضرت عمرؓ نے جو رائے دی، وحی بعینہ اس طرح سے نازل ہوئی۔ گویا ان کا ضمیر وحی خداوندی کا اتباع کرتا تھا۔ ادھر ہی چلتا تھا جدھر وحی خداوندی آنے والی ہوتی تھی۔

اس لئے حضور اکرم صلی اللہ علیہ وسلم نے ارشاد فرمایا :

لو کان بعدی نبی لکان عمرؓ۔

اگر میرے بعد نبوت کا دروازہ کھلا ہوا ہوتا اور کوئی نبی آتا، تو عمرؓ ضرور نبی بنائے جاتے۔ مناسبت نبوت سے اتنی ہے کہ جو رائے دیتے ہیں، وحی اس کے مطابق آتی ہے۔ مگر یہ صورت کب ہوئی؟ یہ صورت جب ہوئی کہ حضرت عمر رضی اللہ عنہ کا نفس رضائے خداوندی میں بالکل فانی ہو گیا۔ اپنے نفس کی کوئی خواہش باقی نہیں رہی۔ اس حالت میں نفس میں بھی جو خواہش آتی ہے وہ بھی پسندیدہ، حق اور مرضی خداوندی ہوتی ہے۔ تو اللہ کے راضی ہونے کا مطلب یہ ہے کہ بندے کے ہر فعل پر اللہ راضی ہو جائے۔ حتیٰ کہ اگر نفسانی خواہش بھی پیدا ہو تو اس پر بھی اللہ راضی ہو۔ اس لئے کہ اس کا منشاء حق کی طلب ہے اور بندے کے راضی ہونے کا مطلب یہ ہے کہ اللہ کی ہر تقدیر پر راضی۔ نعمت دے دے جب راضی، مصیبت دے دے جب راضی۔

اللہ کے ہر فعل پر راضی ہونے کا دنیا میں انعام

حضرت عمران ابن الحصین رضی اللہ عنہ، جو جلیل القدر صحابی ہیں۔ ان کے پہلو میں ایک پھوڑا نکلا۔ وہ ناسور بن گیا۔ کوئی بیس برس تک اس کا زخم رہا ہے۔ ہر وقت اس میں پیپ وغیرہ بہتی اور بیس برس تک چپٹ لٹنے رہے، کسی ایک جانب کی کروٹ نہیں لے سکتے تھے۔ چپٹ لٹنے کے لئے کھانا کھاتے۔ اسی طرح وضو کرنا، اسی طرح نماز پڑھنا۔ اندازہ کیجئے جو شخص بیس برس تک ایک کروٹ پر چارپائی پر پڑا رہے۔ اس کی کیا حالت ہوگی۔ لیکن حضرت عمران بن الحصین کے چہرے پر وہ بشارت تھی کہ کسی تندرست و توانا کے چہرے پر

بھی وہ رونق نہ ہو۔ جو ان کے چہرے پر تھی۔

لوگوں نے عرض کیا کہ حضرت! تکلیف کا تو یہ عالم۔ برس برس گزر گئے آپ اٹھ نہیں سکتے، کروٹ نہیں لے سکتے چت لیٹے ہوئے ہیں۔ پھر اتنے ہشاش بشاش؟ ان دونوں باتوں کا جوڑ سمجھ میں نہیں آتا۔

فرمایا ”تکلیف آئی۔ میں نے رضا کا اظہار کیا کہ اے اللہ! میں راضی ہوں جس حالت میں تو رکھے۔ میں راضی ہوں۔ اس لئے کہ تو میری مصلحت کو جانتا ہے۔ میں اپنی مصلحت کو خود نہیں جانتا۔ میں نے رضا کا اظہار کیا۔ وہ رضا میری طبیعتِ ثانیہ بن گئی۔ میرے صبر و رضا سے اب یہ کیفیت ہے کہ میں چت لیٹے لیٹے ملائکہ علیہم السلام کی زیارت کرتا ہوں۔ عالمِ غیب مجھ پر منکشف ہے، عالمِ ملکوت مجھ پر روشن ہے۔ اس لئے میں نہیں چاہتا کہ یہ تکلیف جائے۔ اتنا میں راضی ہوں۔

تو جو اللہ کے افعال پر اور اس کی تقدیر پر ہر طرح راضی ہو جائے تو اللہ بھی اس بندے کے ہر فعل سے راضی ہو جاتا ہے۔ یہ کچھ بھی کرے اللہ اس سے راضی اور یہ برا کرے گا ہی نہیں۔ جو کرے گا اچھا ہی کرے گا۔

جیسے حضرت عثمان رضی اللہ عنہ نے غزوہ تبوک میں کہ مسلمان تنگی کی حالت میں تھے اور شام کی طرف رومیوں سے مقابلہ تھا۔ تو حضور صلی اللہ علیہ وسلم نے مقابلہ فرمایا۔ لیکن اس سے پہلے آپ نے لوگوں کو ترغیب دی کہ جہاد ہونے والا ہے۔ اس کی یہ فضیلت ہے۔ اس کے لئے چندہ جمع کرو۔ مسلمان غربت کی حالت میں تھے۔ چندہ لائیں سکتے تھے۔ امراء میں حضرت عثمان غنی رضی اللہ عنہ تھے۔ انہوں نے سواونٹ مہیا کر کے ان کی زمینیں چادریں، ہراونٹ کے مناسب ہتھیار، اس پر توشہ چڑھا ہوا کہ مجاہد بیٹھ کر کیا کھائے گا۔ اس طرح سواونٹ مکمل لا کر پیش کئے۔ حدیث میں ہے کہ حضور صلی اللہ علیہ وسلم کا چہرہ مبارک کھل گیا اور چمک ایسی معلوم ہوتی تھی جیسے سورج آپ کے چہرے کے اندر دوڑ رہا ہے اور یہ لفظ فرمائے :

ما علی عثمان ما عمل بعد الیوم

”آج کے بعد عثمان کچھ بھی کرے۔ اس کے اوپر کوئی وبال نہیں ہے۔ اللہ کی طرف سے

کوئی برائی اور نامرضی نہیں ہے۔ جو چاہے کرے۔“

یہ مطلب نہیں تھا کہ معاذ اللہ کبیرہ گناہ کر لیں۔ جب بھی اللہ ان سے راضی ہیں۔ مطلب یہ تھا کہ آج کے بعد حضرت عثمان غنی رضی اللہ عنہ کا نفس اتنا مطمئن بن گیا ہے کہ ان کی نفسانی خواہش بھی پاک ہو گئی۔ جو کر لیں گے وہ پسندیدہ الہی ہو گا۔ یہ گویا رضا کے متعلق آپ نے بشارت دی۔

بشاشت کے ساتھ رضا کا اعتبار ہے مجبوری کے ساتھ نہیں

تو انسان کے نفس میں اللہ سے اتنی محبت، تعلق اور اتنا اطمینان پیدا ہو جائے کہ اس کی ہر تقدیر پر وہ بشاشت کے ساتھ راضی ہو۔ مجبوری کے ساتھ نہیں۔ صبر بشاشت کے ساتھ ہو۔ مجبوری کا صبر سبھی کو آجاتا ہے۔ کسی کے ہاں خدا نخواستہ کوئی میت ہو جائے۔ تین چار دن کے بعد خود ہی صبر آجاتا ہے مگر صبر وہ ہے جو بروقت ارادے سے کیا جائے۔ جب کہ غم کا پہاڑ ٹوٹ رہا ہو۔ اسے صبر کہتے ہیں۔ جیسے ایک بڑھیا بیٹھی ہوئی تھی اور بین کر کے رو رہی تھی۔ اس کا بیٹا مر گیا تھا۔ نبی کریم صلی اللہ علیہ وسلم گزرے۔ آپ نے فرمایا بڑی بی! صبر کر۔ بڑی بی کو غم میں غصہ آگیا۔ کہا تمہارے کوئی مر جاتا تب میں جانتی تم صبر کرتے۔ میرا تو ایک ہی بیٹا تھا۔ گزر گیا میں کیسے صبر کروں؟

فرمایا اچھا تیری مرضی۔ مت صبر کر۔

آپ روانہ ہو گئے۔ بعد میں اسے معلوم ہوا کہ نبی کریم صلی اللہ علیہ وسلم تھے تو پریشان ہو گئی اور دوڑی ہوئی پہنچی کہ یا رسول اللہ! (صلی اللہ علیہ وسلم) مجھے خبر نہیں تھی کہ آپ تھے اور آپ نے صبر کے لئے فرمایا۔ میں اب صبر کرتی ہوں آپ نے ارشاد فرمایا: **الصبر عند الصلوة الاولى صبر کا وہ وقت تھا جب صدمہ پڑا ہوا تھا۔ تین دن کے بعد تو کبھی کو صبر آجاتا ہے۔ یہ تو مجبوری کا صبر ہے سب کو حاصل ہو جائے گا۔** صبر وہ ہے جو ارادے اور اختیار سے ہو اور اس حالت میں ہو جب کہ غم پڑا ہوا ہے اس وقت بندہ مطمئن ہو کہ جو کچھ ہے من جانب اللہ ہے اور اس کے اندر خیر ہی خیر ہے۔ میں راضی ہوں اور مطمئن ہوں درحقیقت یہ اطمینان رضاء ہے۔

رضاء الہی پر اخروی و ابدی انعام

غرض مومن کو یہ ایک بشارت مرنے کے بعد دی جائے گی کہ **يَا أَيُّهَا النَّفْسُ الْمُطْمَئِنَّةُ اے نفس مطمئنة! تجھے اللہ کے ہر فعل اور ہر تقدیر پر اطمینان حاصل تھا۔** ضراء ہو یا سراء ہو، نعمت ہو یا مصیبت ہو، خوشی ہو یا غمی ہو۔ تو ہر حالت پر اللہ سے مطمئن تھا کہ جو ہو رہا ہے میرے لئے خیر ہو رہا ہے۔ تو اے نفس! جس کی یہ کیفیت تھی کہ اسے اللہ کے افعال پر طمانینت و بشارت حاصل ہو گئی تھی۔ اب تو اس حالت میں **ارْجِعِي** ہماری طرف لوٹ کہ تو بھی راضی، ہم بھی تجھ سے راضی۔ تو نے اپنی عمر رضا میں گزار دی۔ ہم اب تیری ابدی عمر اپنی رضا میں گزاریں گے کہ ہم تجھ سے راضی ہیں، کبھی ناراض نہیں ہوں گے۔

جب تو اس مقام پر رہے تو **فَانْخَلِي فِي عِبَادِي** اب تیرا نام میرے بندگانِ خاص میں لکھ لیا گیا ہے۔ تو ان میں داخل ہے۔ مطلقاً بندے تو کبھی ہیں۔ کفار و فجار بھی اس کے بندے ہیں۔ ابلیس بھی اسی کا بندہ ہے۔ مگر عبادِ خاص نہیں ہیں۔ جن کو مقرب کہا جائے، جن پر عبد کا اطلاق آئے۔ عبد وہ ہے جس میں عبدیت ہو اور عبدیت مطلقہ۔ عبدیت کے معنی غلامی کے ہیں۔ یعنی اللہ کے سامنے ایسی غلامی ہو کہ جو بھی وہ کہیں بس اس کے سامنے راضی ہی راضی ہو۔ ناخوشی کا کوئی سوال نہ پیدا ہو۔ اسے عبد مطلق کہتے ہیں۔ اس کو دوسرے لفظوں میں قرآن کریم نے تفویض کہا ہے۔

الْوَضُّ أَمْرِي إِلَى اللَّهِ مومن پچھ آیت ۱۴۴

ہر معاملہ اللہ کو سونپتا ہوں۔

تفویض میں راحت، تجویز میں مصیبت ہے

جو وہ کرے میں مطمئن اور راضی ہوں۔ واقع یہ ہے کہ بندے کے لئے راحت بشارت جتنی ہے تفویض کے اندر ہے۔ جتنی مصیبتیں ہیں سب تجویز سے آتی ہیں۔ خود ہم تجویز کرتے ہیں کہ یوں ہونا چاہئے۔ ایسا ہوتا نہیں، تو بیٹھ کے گھٹتے ہیں۔ یہ مصیبت ہے۔ اور اگر شروع سے یہ کہہ دیں کہ جو اللہ میاں کر دے۔ بس میں اس پر راضی ہوں۔ پھر خلافِ طبع کوئی چیز پیش ہی نہیں آئے گی۔ جب خلافِ طبع نہیں پھر مصیبت کیا ہوئی۔ مصیبت ہے ہی اپنی تجویز اور جب تفویض کر دی۔ سارا معاملہ اللہ کو سونپ دیا اور یہ سمجھ لیا کہ جو ہو گا خیر ہو گا۔ قلب کے اندر گھٹن ہی پیدا نہیں ہوگی۔ نعمت آجائے جب بھی راضی، مصیبتیں آجائے سب بھی راضی۔

کسی نے کسی بزرگ سے پوچھا تھا کہ آپ کا کیا حال ہے؟ انہوں نے کہا اس شخص کا کیا حال پوچھتے ہو، جس کی مرضی پر دونوں جہان کے کارخانے چل رہے ہیں۔

لوگوں نے کہا، آپ کیا اس درجے کے ہیں کہ دونوں جہان کے کارخانے آپ کی مرضی پر چل رہے ہیں۔ فرمایا ہاں الحمد للہ۔ میں اسی درجے کا ہوں۔

لوگوں نے کہا، آخر یہ ہو کیسے سکتا ہے؟

فرمایا، یہ اس طرح ہو سکتا ہے اور میرے اندر ہو گیا ہے کہ دونوں جہان کے کارخانے اللہ کی مرضی پر چل رہے ہیں اور میں نے اپنی مرضی کو اللہ کی مرضی میں فنا کر دیا ہے۔ جو اس کی مرضی وہ میری مرضی۔ تو کوئی چیز میرے خلاف طبع دنیا میں ہوتی ہی نہیں۔ کوئی پیدا ہوتا ہے، میں کہتا ہوں، الحمد للہ یہی ہونا چاہئے تھا، کوئی دنیا سے گزرتا ہے۔ میں کہتا ہوں الحمد للہ یہی ہونا چاہئے تھا۔ میں کون ہوں کہ اللہ کوئی کام کرنا چاہے۔ میں کہوں کہ یہ نامناسب ہے نہ ہونا چاہئے۔

جیسے بعض لوگ اخبارات میں کسی بڑے آدمی کے انتقال کے موقع پر لکھ دیا کرتے ہیں کہ فلاں صاحب کی بے وقت موت سے ہمیں بڑا صدمہ پہنچا۔ اس بندہ خدا سے کوئی پوچھے کہ خدا کی طرف سے کوئی چیز بے وقت بھی ہوتی ہے۔ بے محل اور بے موقع بھی ہو سکتی ہے؟ یہ بڑی گستاخی کا لفظ ہے۔ اس کا مطلب یہ ہے کہ اللہ کو معاذ اللہ آپ سے مشورہ لینا چاہئے تھا کہ کون سا وقت مناسب ہے۔ جس میں اس بندے کو موت دی جائے اور پھر موت دی جاتی۔ بڑی جرات کی بات ہے۔ موت جب آئے گی اپنے وقت پر آئے گی، مرضی الہی سے آئے گی۔ ہم اس معاملہ میں گھسنے والے کون ہیں؟ کسی کی ولادت ہوگی اپنے وقت پر ہوگی۔ اس پر کسی کو صدمہ کرنے کا حق کیا ہے؟ ہر حالت میں بندہ کو رضا اپنانی چاہئے۔

تو اس بزرگ نے کہا کہ دونوں جہان کے کارخانے میری مرضی پر چل رہے ہیں۔ اس لئے کہ وہ اللہ کی مرضی پر چل رہے ہیں اور میں نے اپنی مرضی کو اللہ کی مرضی میں فنا کر دیا ہے۔ جو اس کی مرضی وہ میری مرضی۔ لہذا کوئی چیز دنیا میں خلاف طبع ہوتی ہی نہیں۔ یہ درحقیقت ان کی عبدیت کا مقام ہے کہ جو پیش آئے گا وہ من اللہ ہوگا اور جو من اللہ ہوگا وہ خیر ہوگا وہی مصلحت ہوگا۔ اس پر ہم راضی ہیں۔ ہمیں ناراض ہونے کا مطلب کیا ہے؟

اس مقام کی طرف اشارہ کیا گیا کہ اے نفس مطمئنہ! جب تو نے اپنی زندگی میں نیکی سے فلاح و رشد سے اپنے نفس میں طمانینت پیدا کر لی اور اللہ کے کسی فعل پر تجھے کوئی اعتراض باقی نہیں رہا۔ جو ادھر سے فعل ہوا، تو نے کہا ٹھیک ہے میں مطمئن ہوں۔ تو جب تو نے اطمینان کا برتاؤ کیا۔ ہم بھی تجھ پر مطمئن ہو گئے جب تو ہم سے راضی، ہم بھی تجھ سے راضی۔

دنیا میں قانونِ مکافات کا عمل جاری ہے

اس لئے کہ دنیا میں اللہ نے قانونِ مکافات جاری کیا ہوا ہے۔ یعنی اول بدل کا قانون کہ جیسا تم کرو گے ویسا ہی تمہارے ساتھ برتاؤ ہوگا۔ کما تدين تदान جیسی راہ تم اختیار کرو گے، ویسے ہی تمہارے متعلق ادھر سے اختیار کی جائے گی۔ بنی اسرائیل کے بارے میں فرمایا گیا، اِنْ تَعُوذُوا نَعُدْ اِنْ تَعُوذُوا نَعُدْ اگر تم گناہ کرنے سے لوٹ جاؤ گے، ہم عذاب دینے سے لوٹ جائیں گے۔ اِنْ عَدْتُمْ عَلْنَا تَمَّ بَدِي كِي طَرْف لَو تُوُكَّي هَم عَذَاب دینے کی طرف لوٹیں گے۔ جیسا تم کرو گے ویسا ہم کریں گے۔ مَنْ احب لقاء الله احب الله لقاء

ہو جو ہم سے ملنا پسند کرتا ہے ہم بھی اس سے ملنا پسند کریں گے۔ من تروء لقاء اللہ کرہ اللہ لقاءہ جو ہم سے ملنا مکروہ جانتا ہے۔ ہم بھی اس سے ملنا مکروہ جانتے ہیں۔ ہم بھی اسے نہیں ملیں گے۔ اِنْ تَنْصَرُوا لِلَّهِ بِنَصْرِكُمْ تَمَّ اللَّهُ كَيْدَكَ تَمَّ اللَّهُ كَيْدَكَ تَمَّ اللَّهُ كَيْدَكَ۔ اِنْ تَنْصَرُوا لِلَّهِ بِنَصْرِكُمْ تَمَّ اللَّهُ كَيْدَكَ تَمَّ اللَّهُ كَيْدَكَ تَمَّ اللَّهُ كَيْدَكَ۔ غرض قانون مکافات ہے۔ جو برتاؤ بندے کا ہوگا وہ اللہ کا بندے کے ساتھ ہوگا۔

اپنے بارے میں اللہ کی رضا معلوم کرنے کی کسوٹی

اس لئے اگر کوئی شخص یہ دیکھنا چاہے کہ حق تعالیٰ کا تعلق میرے ساتھ کیسا ہے؟ تو وہ یہ دیکھ لے کہ اللہ کے ساتھ میرا تعلق کیسا ہے۔ اس پر قیاس کر لے۔ ویسا ہی ان کا تعلق ہے۔ اگر آپ کی طبیعت میں اللہ کی طرف سے بعد ہے تو ادھر سے بھی بعد ہے۔ اگر آپ کی طبیعت میں رجحان ہے اور جھک رہے ہیں۔ ادھر سے بھی رحمت جھکی ہوئی ہوگی۔ یہ کسوٹی ہے۔ ہر شخص پہچان سکتا ہے کہ اللہ کا میرے ساتھ کیسا معاملہ ہے۔ وہ اپنا معاملہ دیکھ لے اپنے سے قطع نظر کر کے اللہ کے معاملات کو دیکھنا چاہے، مسئلہ کبھی حل نہیں ہوگا۔ شکایت پیدا ہو جائے گی۔ کوئی بُرائی آئی اور شکایت پیدا ہوئی کہ یہ کفار سارے رہ گئے تھے مصیبت کے لئے میرا ہی گھر رہ گیا تھا۔ مجھ پر ہی مصیبت بھیجی تھی۔ حالانکہ میں مؤمن ہوں۔ یہ شکوہ کیوں پیدا ہوا؟ اس لئے کہ اپنے معاملات پر نگاہ نہیں۔ جب بندہ یہ دیکھے گا کہ میں کتنی عبادت کر رہا ہوں۔ کتنی اطاعت کر رہا ہوں اور اللہ سے کتنا راضی ہوں۔ تو جتنی کوتاہی اپنے اندر ہوگی، سمجھ لے کہ اتنی رحمت کی ادھر سے کمی ہو جائے گی۔ اگر یہ پوری طرح سے متوجہ ہے تو یہ ناممکن ہے کہ ادھر سے بعد ہو۔ غرض اللہ کے معاملات کو پہچاننے کی کسوٹی یہ ہے کہ آدمی اپنے معاملات کو اللہ سے دیکھ لے حدیث میں ہے کہ بعض صحابہؓ نے عرض کیا یا رسول اللہ! ہم کیسے پہچانیں کہ اللہ ہم سے راضی ہے یا یہ کہ ہم حق تعالیٰ کے ہاں پسندیدہ ہیں۔

فرمایا اس پر دیکھ لو کہ تم اپنے پڑوسی کے ساتھ کیا برتاؤ کرتے ہو۔ اگر پڑوسی کو ستاتے ہو، سمجھو کہ اللہ میاں کو بھی تم سے بعد ہے، اس کا معاملہ بھی تمہارے ساتھ ویسا ہی ہوگا۔ اگر تم پڑوسی کے ساتھ انتہائی لطف و کرم کا معاملہ کرتے ہو۔ یقیناً امید رکھو کہ ادھر سے لطف و کرم کا برتاؤ ہوگا۔ تو کسوٹی بیان کر دی گئی کہ آدمی اپنے معاملے کو دیکھ کر اللہ کے معاملے کو پہچان لے۔ اس لئے اگر آپ خود اللہ سے راضی ہیں اور صبح سے شام تک آپ کے قلب کا رخ یہ ہے کہ جو پیش آجائے، آپ مطمئن ہیں کہ میں راضی ہوں۔ بس ٹھیک ہے میں شکر گزار ہوں۔ سمجھ لو کہ حق تعالیٰ بھی آپ کے ہر فعل سے راضی ہیں اور آپ کو اچھی راہ دے رہے ہیں۔ تم اسی راہ پر چلو گے جو ان کی پسندیدہ ہوگی اور اگر آپ ان کی راہ سے ناراض ہیں کہ وہ جو معاملہ کرتے ہیں آپ اس سے اکتاتے ہیں۔ وہ آپ کے معاملے سے ناراض ہیں آپ کی عبادت بھی ناپسندیدہ ہوگی۔ آپ لاکھ سجدے کریں جب دل میں ناراضگی ہے تو سجدے سے کچھ نہیں ہوتا۔

ایک ملازم اپنے آقا کی خدمت بہت کرتا ہے مگر آقا کے ساتھ اچھا خیال نہیں رکھتا۔ اس کی خدمت آقا کے لئے تکلیف دہ بن جائے گی اور ایک ملازم ہے کہ دل سے محبت کرتا ہے مگر بے وقوف ہے۔ رات دن غلطیاں بھی ہوتی ہیں۔ آقا کہتا ہے اسے کچھ نہ کہو یہ میرا اپنا ہے۔ غلطی ہوئی تو کیا ہوا۔ بندہ بشر ہے۔ غلطی ہوا ہی کرتی ہے۔ اس کی غلطی سے بھی راضی ہیں۔ تو اصل چیز قلب کا رخ اور قلب کا معاملہ ہے۔

حدیث میں فرمایا گیا ہے کہ حق تعالیٰ فرماتے ہیں کہ

اے بندے! قیامت کے دن اگر تو میرے پاس اٹنے گناہ لے کر آئے کہ زمین و آسمان تیرے گناہوں میں

کر لوٹ کر آگیا تو فَادْخُلِيْ فِيْ عِبَادِيْ وَادْخُلِيْ جَنَّتِيْ میرے عباد میں داخل ہو جا۔ صحیح معنوں میں تو ہی بندہ ہے اور تو ہی میری جنت کا وارث اور مستحق ہے اور تو ہی اس قابل ہے کہ تو اس مقام کریم و قرب میں پہنچ جائے۔

اس لئے میں نے عرض کیا تھا کہ ویسے تو یہ آیت بہت سے علوم پر حاوی ہے۔ اس میں صبح سے شام ہو جائے پورے نہ ہوں۔ لیکن میں نے موٹے موٹے تین مقصد اختیار کئے۔ ایک واقعہ کے متعلق ہے، نزع کا پیش آتا ہے۔ ایک بشارت سے متعلق ہے جو اللہ کی طرف سے اس بندہ مختصر کو دی جائے گی کہ اَرْجِعِيْ اِلَيَّ رَاضِيَةً تَرْضِيَّتًا اور تیسرا انعام ہے فَادْخُلِيْ فِيْ عِبَادِيْ سب سے بڑا انعام یہ ہے کہ تو میرے بندگان خاص میں داخل ہو جا اور اس مقام قرب میں تجھے داخل کرنے کی نوبت آگئی جو شہر مطلوب ہے۔ جو ہمارے باپ کو دیا گیا تھا۔ پھر ایک لغزش کی وجہ سے وہ وہاں سے الگ کئے گئے ہم اور تم یہاں پیدا ہوئے۔ وہاں پیدا ہوتے وہیں کے وارث ہو جاتے اور یہاں آگئے۔ مگر آدم علیہ السلام سے کہہ دیا گیا کہ آپ کے اندر اس شہر مطلوب کی طلب موجود ہے۔ جہاں سے آپ کو نکالا گیا ہے اب وہاں تک پہنچنے کے لئے اس دنیا کی گھاٹیوں میں سے گزرنا ضروری ہے اور اس کے لئے میں اپنا قانون بھیجوں گا۔ جو اس قانون پر چل پڑے گا اسے واپس بلا لیں گے اور جو نہیں چلے گا وہ وہیں رہ جائے گا۔

اس واسطے میں نے یہ آیت پڑھی تھی اور میری سمجھ میں کچھ نہیں آتا تھا کہ کیا عرض کروں رات میں نے ایک دوست سے پوچھا کہ کیا عرض کروں۔ جنہوں نے کہا تھا کہ کچھ بیان کرنا چاہئے میں نے کہا کہ بھئی! میں نے تو مکہ مکرمہ سے لکھا تھا کہ آکر اس مسجد میں نماز پڑھوں گا۔ تقریر کو نہیں کہا تھا۔ میرا مقصد تو صرف ملنا اور ملاقات کرنا ہے۔ وعظ و تقریر کرنا مقصد نہیں تھا۔ مگر انہوں نے اعلان کر دیا۔ جب اعلان کر دیا۔ میں نے کہا اب کوئی بات تو بتائی جائے۔ میری سمجھ میں تو نہیں آ رہا۔ اس پر ہمارے ایک دوست نے کہا اللہ کی رضا کے بارے میں کچھ کہہ دیا جائے کہ اللہ کی رضا اختیار کرنی چاہئے۔ اس سے کچھ ذہن اس مضمون کی طرف منتقل ہوا۔ یہ گویا انہی کی رہنمائی ہے۔ اللہ تعالیٰ ہمیں اور آپ کو توفیق عمل عطا فرمائے اور ہم کو راضی و مرضی بنائے اور اپنے عباد خاص میں داخل فرمائے اور اپنے مقام قرب میں ہمیں پہنچائے اور ہم سب کو اس مقام کریم میں جمع فرمائے۔ آمین

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ
وَإِنَّا مِنَّا بِكُنَّا وَتُبَّ عَلَيْنَا إِنَّكَ أَنْتَ التَّوَّابُ الرَّحِيمُ

وصلی اللہ تعالیٰ علی خیر خلقہ محمّد وآلہ واصحابہ اجمعین۔
برحمتک یا ارحم الراحمین۔



بلند ہو، وہ دوسری بات ہے۔ لیکن ارادہ کر کے آدمی چلائے، یہ سمجھ کر کہ دوسرے کے اوپر میری آواز کا پڑے یہ ممنوع ہے۔ بس ضرورت کے وقت اعتدال کے ساتھ آواز بلند کرے۔ تو بولنے اور چلنے دونوں اعتدال ہونا چاہئے۔

نبی کریم صلی اللہ علیہ وسلم کی چال مبارک کا جو نقشہ حدیث میں آتا ہے کہ ہمیشی کفعا بتطلع آ اس طرح چلتے تھے کہ عجیب شان تھی، اس طرح کہ گردن تو جھکی ہوئی جس کو خاکساری کی چال کہتے ہیں۔ ساتھ میں قوت اتنی تھی کہ یوں معلوم ہوتا تھا زمین کو کھود کر اندر گھس جائیں گے۔ اتنی قوت سے قدم تھا۔ تو قوت بھی ہو، شجاعت بھی ہو اور خاکساروں کی طرح نیاز مندی بھی ہو، وقار بھی اور تواضع بھی ہو۔ نہ بیماروں کی چال چلے جیسے کوئی مریض جا رہا ہے کہ ذرا کوئی تھپڑ ماروے تو گر پڑے، یہ بھی نہیں اور نہ اُبھ چلے جیسے کوئی متکبر جا رہا ہے۔ بیچ کی چال ہو کہ اس سے خودداری اور خاکساری بھی ٹپکے بَمَشُونِ هَوْنَا مطلب نہیں ہے کہ آہستہ آہستہ چلے۔ بلکہ یہ کہ تواضع سے چلے چاہے تیز چلے گویا یہ پہلا نقشہ بتلایا کہ جب گھر سے نکلو تو ایسی چال چلو۔ اس لئے کہ مسلمان بے فکر نہیں پیدا کیا گیا کہ جس طرح اس کا جی چاہے چل پڑے۔ قدموں پر نگاہ ہونی چاہئے کہ یہ کس طرح سے چلیں۔ اس لئے کہ مؤمن کا عقیدہ یہ ہے کہ حاضر و ناظر ہے۔ قرآن کریم میں فرمایا گیا :

مَلِكُونَ مِنْ نَجْوَى ثَلَاثَةِ اِلٰهٍ رَابِعِهِمْ وَلَا خَمْسَةَ اِلٰهٍ هُوَ سَلِسُهُمْ وَلَا اَنۡلٰى مِنْ فَاۡلِكٍ وَلَا اَكۡثَرًا لَّا هُوَ مَعَهُمۡ اِنَّ مَّا كَانُوۡا۟ (مجادلہ پ ۳ آیت ۷)

تم تین آدمی تہائی میں بیٹھ کر آہستہ آہستہ سرگوشی کرو گے تو چوتھا خدا وہاں موجود ہوگا۔ یہ نہیں ہے تمہاری باتوں کا سننے والا کوئی نہیں۔ تم چار ہو گے پانچواں خدا ہوگا۔ تم زیادہ ہو گے تب خدا موجود، کم ہو تب خدا موجود۔ جب اللہ ہر جگہ حاضر و ناظر اور موجود ہے تو آدمی کو ہر جگہ ادب سے چلنا پڑے گا۔ ادبی وہ کرے جس کا عقیدہ یہ ہو کہ مسجد میں خدا ہے اس لئے میں ادب کرتا ہوں اور سڑک پر گویا خدا نہیں میرا جی جس طرح چاہے چلوں۔ یہاں بھی ہے وہاں بھی ہے۔ ہر جگہ کے مناسب ادب ہوگا اور عجز و نیازم اختیار کی جائے گی۔ تو زندگی گزارنے کی پہلی بات یہ ہے کہ ہم زندگی میں قدم قدم پر نگاہ رکھیں کہ ہماری ڈھال کیا ہے۔

رحمن کے بندوں کا قال

اس کے بعد آگے فرمایا، چلتے چلتے لوگوں سے ملاقات ہوئی۔ تو اس میں اچھے بھی ملتے ہیں اور بُرے؛ بعضے تو ایسے ملتے ہیں جو بڑے مہذب اور شائستہ ہیں۔ آپ نے سلام کیا، انہوں نے جواب دیا۔ انہوں آپ کا شکریہ ادا کیا، آپ نے ان کا شکریہ ادا کیا، محبت بڑھ گئی اور بعض ایسے بھی ملتے ہیں جو جھگڑے اور کی بات اٹھاتے ہیں کہ کسی کو بُری نگاہ سے دیکھ لیا یا کسی پر پھبتی کس دی۔ ایسے موقع پر ہماری گفتار کیا چاہئے اس پر فرمایا :

وَ اِذَا خَاطَبَهُمُ الْجَاهِلُونَ قَالُوا سَلَامًا (فرقان پ ۱ آیت ۶۳)

”اگر جاہل ملیں اور جاہلانہ حرکتیں کریں تو تم ان کے ساتھ جاہل مت بنو۔“

تم سلام کہو۔ یعنی جب وہ جاہلانہ بات کریں۔ بس ان سے کہہ دو کہ بھئی! ہمارا سلام۔ ہم یہ باتیں

جانتے۔ تمہارے لئے بھی زیبا نہیں ہمارے لئے بھی اور اگر آپ بھی جھگڑے میں لگ گئے تو وہاں اچھی خاصی لائٹی چل جائے گی۔ جھگڑا اٹھ جائے گا اور جھگڑا اٹھانا بہت آسان ہے۔ مگر اس کا مٹانا بہت مشکل ہے۔ اس لئے صبر و تحمل کرنا پڑتا ہے۔ تو فرمایا گیا جب چلو تو چال میں نرمی پیدا کرو۔ نرم چال رکھو کہ ہر ایک آدمی محبت کی نگاہ سے دیکھے گا۔ آپ سے کوئی جھگڑا نہیں کرے گا۔ جھگڑا جب کرے گا جب آپ متکبرانہ انداز سے جائیں اور جب تواضع سے گئے، تو اول تو سب عزت کریں گے۔ لیکن پھر بھی اگر کوئی بے وقوف آدمی مل جائے اور جاہلانہ باتیں کرے، تو آپ کہیں گے **لَلّٰوَا سَلَامًا** بھئی! ہم یہ بات نہیں جانتے ہمارا سلام ہے۔ یہ مناسب نہیں ہے۔ ہمارا کام یہ نہیں ہے۔ تم جانو تمہارا کام جانے۔

سلام کی برکات اور آداب

اس سے یہ بھی معلوم ہوا کہ سلام ایک ایسی عظیم چیز ہے جو جھگڑوں کو ختم کر دیتی ہے۔ سلام آدمی نہ کرے تو برا سمجھا جاتا ہے اور اگر سلام کر لے تو جاہل بھی ہوں گے، وہ بھی جھک جائیں گے کہ یہ بڑا اچھا آدمی ہے۔ سلام کر رہا ہے۔

اس واسطے فرمایا گیا اگر باہم دشمنیاں بھی ہوں، عداوتیں بھی ہوں۔ اگر دشمن آپ کو سلام کریں گے دشمنیاں ڈھیلی پڑ جائیں گی۔ وہ وعلیکم السلام کہنے پر مجبور ہوگا۔ جس کا مطلب ہے کہ تمہارے لئے بھی سلامتی ہو۔ جب سلامتی کی دعا دے گا تو جھگڑا اٹھائے گا کیوں؟ خود کہہ رہا ہے کہ اللہ تمہیں صحیح سلامت رکھے۔ تو دعا بھی دے اور اوپر سے جھگڑا بھی اٹھائے؟ اس سلام نے ساری دشمنی ختم کر دی۔

اس واسطے حدیث میں فرمایا گیا کہ

الشوا السلام علی من عرفت ومن لم تعرف جب چلو سلام کرنے کی عادت ڈالو، خواہ تعارف

ہو یا نہ ہو۔

آج کے زمانہ کا تمدن یہ ہے کہ جب تک تیسرا آدمی تعارف نہ کرائے۔ نہ بول نہ چال نہ سلام نہ کلام۔ یہ متکبرانہ تمدن ہے۔ یہ سلام کا تمدن نہیں ہے۔ سلام کا تمدن یہ ہے کہ جب ہم میں اور تم میں اسلام کا رشتہ مشترک ہے، اسلامی اخوت اور بھائی بندی پھیلی ہوئی ہے تو کیا ضرورت ہے کہ کوئی تیسرا تعارف کرائے۔ پہلے سے ہی تعارف حاصل ہے۔ یہ ہمارا بھائی مسلمان ہے۔ اس میں اسلام بھرا ہوا ہے۔

ہمارا تعارف بھی اسے حاصل ہے۔ یہ بھی جانتا ہے کہ میں مسلمان ہوں۔ جب دونوں کے اندر ایک رشتہ مشترک ہے، پھر تیسرے کی ضرورت نہیں ہے کہ وہ تعارف کرائے۔ اگر گھر میں دو حقیقی بھائی موجود ہوں۔ وہ دونوں یوں کہیں کہ کوئی تیسرا محلے والا آکر تعارف کرائے کہ یہ آپ کے حقیقی بھائی ہیں اور یہ آپ کے حقیقی بھتیجے ہیں۔ تب آپ کلام کریں گے۔ آپ کہیں گے کہ میری رشتہ داری ہے۔ مجھے کیا مصیبت ہے کہ میں تیسرے آدمی کو بلاؤں کہ بھئی! میرا تعارف کرادو۔ یہ تکلف اور بناوٹ ہے تو نسبتی رشتے سے زیادہ قوی رشتہ اسلام کا ہے۔ دو حقیقی بھائی اتنے قریب نہیں ہوتے۔ جتنے دینی رشتہ کی وجہ سے دو مسلمان قریب ہوتے ہیں۔ اس لئے ضرورت نہیں ہے کہ کوئی چوتھا آدمی تعارف کرائے۔

ہاں اس میں البتہ اس زمانے میں ایک مصیبت پڑ گئی کہ ہم صورت سے یہ نہیں سمجھتے کہ مسلمان ہے بھی یا نہیں؟ بعض اوقات سلام کرنے کو جی چاہتا ہے۔ لیکن سوچتے ہیں کہ یہ مسلمان ہے یا عیسائی ہے یا یہودی ہے۔ یہ مصیبت آکے پڑ گئی۔ اس سے معلوم ہوا کہ بیت اور وضع بھی ایسی ہو جس سے دور سے سمجھ لیا جائے

کہ پہلے جواب پڑھا گیا بعد میں سوال کیا گیا۔

یہ جو پورا رکوع ہمارے محترم قاری صاحب نے پڑھا ہے، یہ دس احکام پر مشتمل ہے۔ دس ہدایتیں اس میں حق تعالیٰ نے دی ہیں اور پھر ایک ایک ہدایت بہت سی چیزوں پر مشتمل ہے۔ تو مجموعے کے لحاظ سے یہ چیزیں بہت ہو جاتی ہیں۔ لیکن اصولاً اس میں دس باتیں بیان کی گئی ہیں اور وہ دس باتیں انہی سوالات کے جوابات ہیں کہ ہمیں زندگی کس طرح گزارنی چاہئے؟ اس کے کیا اصول ہیں؟ کس کی رضامندی اور کس کو خوش کرنے کے لئے ہم زندگی گزاریں اور وہ مبدا کیا ہے جس سے ہماری ابتدا ہوتی ہے۔ پھر اس زندگی کا انجام کیا ہوگا۔ تو اسی رکوع میں انجام بھی بتا دیا گیا ہے۔

غرض مذہب کی بنیاد تین چیزیں ہیں۔ ایک مبدا، ایک معاد، ایک میعاد۔ مبدا کا مطلب یہ ہے کہ ابتدا کہاں سے ہوئی۔ معاد کا مطلب یہ کہ لوٹ کر کہاں جانا ہے۔ میعاد کا مطلب یہ کہ درمیان میں کس طرح زندگی گزارنی جائے۔ تو اس رکوع میں مبدا کا بھی ذکر ہے کہ وہ کون ذات ہے جو تمہاری اصل ہے۔ معاد کا بھی ذکر ہے کہ تمہارا انجام کیا ہونا ہے اور اس کا بھی ذکر ہے کہ درمیان کی زندگی کس طرح گزارنی ہے۔ اس لئے اس وقت کسی تقریر کرنے کی ضرورت نہیں ہے بلکہ تفسیر کی ضرورت ہے کہ اس رکوع کی تفسیر کر دی جائے۔ ترجمہ و شرح میں تقریر بھی ہو جائے گی۔

انسان کا مبدا کیا ہے؟

تو ابتدا یہاں سے کی گئی ہے کہ :

تَبَارَكَ الَّذِي جَعَلَ لِي السَّمَاءَ بُرُوجًا وَجَعَلَ فِيهَا سِرَاجًا وَقَمَرًا مُنِيرًا ﴿۱۹﴾ (فرقان ۱۹)

برکت والی وہ ذات ہے جس نے آسمان میں بُرج قائم کئے، منزلیں قائم کیں اور ان منزلوں میں سے سورج اور چاند کو گزارا، جس سے رات اور دن پیدا ہونے لگے، موسم بننے لگے، سردی گرمی اور برسات آنے لگی۔

یہ گویا مبدا کا ذکر ہے کہ اصل ابتدا جس ذات سے ہے۔ اس کی قدرت آسمانوں، زمین میں بھی کام کر رہی ہے۔ آسمان بنا دیئے، چاند، سورج پیدا کر دیئے اور ان میں حرکت پیدا کر دی۔

رحمن کے بندوں کی چال

اس کے بعد دس احکام شروع کئے کہ اس کی رضا کے لئے کس طرح زندگی گزارنی جائے۔

وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا ﴿۶۲﴾ (فرقان ۶۲)

رحمن کے بندوں کا دنیا میں کیا ڈھنگ ہونا چاہئے؟

رحمن لغت میں اور شریعت میں بھی اس ذات کو کہتے ہیں جو ساری نعمتوں کا مالک ہو۔ ظاہری اور باطنی تمام نعمتیں دینے پر قادر ہو۔ ہر نعمت اس کے قبضے میں ہو۔ ساری نعمتوں کا والی، وارث اور مالک ہو۔ تو اس رحمن کے بند کس طرح سے دنیا میں زندگی بسر کریں۔ فرمایا، رحمن کے بندوں کا ڈھنگ یہ ہونا چاہئے کہ جب وہ زمین میں چلیں تو نرم چال چلیں۔ اس میں ہدایت دی گئی کہ زندگی کی بنیاد تواضع اور خاکساری پر رکھی جائے۔ کبر و نخوت پر نہ رکھی جائے۔ تکبر اور اپنے کو بڑا بنانا یہ نہیں بلکہ چال سے واضح ہو کہ کوئی خدا کا

بندہ جا رہا ہے۔۔۔ یہ نہ معلوم ہو کہ کوئی جبار قہار جا رہا ہے۔ یہ انسان کی شان نہیں ہے اور انسان کی شان یہ کیوں نہیں ہے؟

اس کی وجہ نبی کریم صلی اللہ علیہ وسلم نے ارشاد فرمائی کہ کلکم بنو آدم و آدم بن تراب تم سب کے سب آدم کی اولاد۔ آدم کو خدا نے مٹی سے پیدا کیا ہے۔ مٹی کا یہ کام نہیں ہے کہ اُچھل اُچھل کر اوپر جائے۔ یہ جب تک پست اور پامال رہے گی جیسی تک اس کی قدر ہوگی۔ مٹی جو توں میں روندی جاتی ہے مگر چوں نہیں کرتی۔ جیسی تک اس کی قدر ہے کہ جس طرح ہم تصرف کریں۔ بلا چوں و چرا اس تصرف کو قبول کرے، اگر مٹی اوپر اُڑی، کسی کی آنکھ میں پڑی، وہ لعنت کرے گا۔ کسی کے کپڑے پر گرے گی وہ کپڑے کو جھٹک دے گا۔ کہے گا کہ کبخت گرد کہاں سے آگئی تو مٹی نے ذرا ابھرنے کا نام لیا تو اس پر لعنتیں برسنا شروع ہو گئیں۔

تو جس مٹی سے انسان پیدا کیا گیا، اگر وہ اینٹھنے لگے، غرور کرنے لگے، کبر و نخوت اختیار کرنے لگے۔ ہر شخص اس انسان کو برا کہے گا اور جو تواضع و خاکساری اختیار کرے اور مٹی بن کر رہے، سب اس کو سر پر اٹھائیں گے کہ یہ بڑی کیسی معلوم ہوتا ہے۔ کسی بھی مجلس میں جو بڑا بول بولتا ہے۔ ہاتھ کے ہاتھ وہیں اس کو سزا مل جاتی ہے اور جو تواضع کا کلمہ بولتا ہے، سب اس کی قدر کرتے ہیں۔

حق تعالیٰ شانہ کی عادت کریمہ بھی یہ ہے۔ چنانچہ حدیث میں فرمایا گیا ہے کہ اگر کوئی بندہ عبادت کر کے یوں کہے کہ اے اللہ! میرے سے کچھ نہیں بن پایا۔ میرے بس میں تو کچھ نہیں۔ تیرا فضل ہے کہ یہ کام تو نے مجھ سے کرا دیا۔ میرے اندر یہ طاقت نہیں تھی۔ حق تعالیٰ شانہ فوراً فرماتے ہیں کہ نہیں۔ عمل تو نے ہی کیا خدا۔ مسجد کی طرف چل کر تو ہی گیا تھا۔ حج کے لئے بیت اللہ کی طرف تو نے ہی سفر کیا تھا۔ تو نے سب کچھ کیا اور اگر کوئی کبر و نخوت سے یوں کہے کہ اے اللہ میں نے نماز پڑھی، میں نے عبادت کی، میں نے یہ کام کیا۔ فرماتے ہیں کہ نالائق! تو نے کیا کیا؟ ارادہ ہم نے تیرے اندر پیدا کیا۔ بدن، روح اور طاقت ہم نے دی۔ تو نے کیا کیا؟ تو خود دعویٰ کرتا ہے اسے پست کر دیتے ہیں اور جو دعویٰ چھوڑ کر کہتا ہے کہ میں نے کچھ نہیں کیا۔ اسے فرماتے ہیں کہ تو نے سب کچھ کیا۔ اس لئے سنت اللہ یہ ہے کہ جو آدمی خاکساری برتے، عجز و نیاز برتے، بندگی کی شان سے آئے۔ اسے اونچا اٹھاتے ہیں، اسے عزت دیتے ہیں اور جو خود ابھرنے لگے اسے زمین پر پٹخ دیتے ہیں۔ کسی شاعر نے خوب کہا ہے کہ

پستی سے ہو سربلند اور سرکشی سے پست

اس راہ کے عجیب نشیب و فراز ہیں

تو انسان کی فطرت یہی بنائی گئی کہ تیرے سامنے مٹی ہے۔ اگر وہ ابھرتی ہے تو تو لعنت بھیجتا ہے۔ یہ وہیوں کے نیچے رہتی ہے تو تو عزت کرتا ہے۔ تو جس چیز کو بنا ہے۔ تیرا مزاج بھی ایسا ہی ہونا چاہئے کہ جتنی تو خاکساری برتے گا تیری عزت ہوگی۔ جتنا تو غرور کرے گا، اتنا ہی تجھے پست کر دیا جائے گا۔ تو پہلی بات تو یہ فرمائی گئی کہ رحمن کے بندوں کی زندگی کا ڈھنگ کیا ہونا چاہئے۔ جب گھر سے باہر نکلیں اور چلیں تو زمین پر ہلکی ہال چلیں۔ نخوت و کبر کی چال نہ چلیں۔ اس کو دوسرے موقع پر قرآن کریم نے فرمایا

وَالصِّدْقُ فِي سَيْكٍ وَأَعْضُضُ مِنْ صَوْتِكَ إِنْ أَنْكَرَ الْأَصْوَاتِ لَصَوْتِ الْحَمِيرِ

اپنی چال میں اعتدال اور میانہ روی اختیار کرو اور زیادہ زور سے چلا کر مت بولو۔ حسبِ ضرورت آواز بند کرو۔ بہت زیادہ شور مچا کے بولنا، کبر و نخوت کی علامت ہوتی ہے۔ ایک تو یہ کہ کسی کی آواز ہی خفقہ

تسکینِ فطرت

جہاں سے ہم آئے وہ اللہ رب العزت کی ذاتِ بابرکات ہے جس کے امر سے آئے، اس کے وجود سے ہمیں پر تو ملا ہمارا وجود ہو گیا۔ اس نے حکم دیا کہ ہو جاؤ ہم ہو گئے۔ تو اصل اللہ کا حکم اور امر ہے اور کہاں جائیں گے؟ یہ معاد ہے کہ اسی کے پاس لوٹ کر جانا ہے۔ وہیں جا کر راحت مل سکتی ہے اور بیچ میں ہم اس کے کہنے کے مطابق زندگی گزاریں اور اس کا کہا ہوا کیسے سامنے آئے؟ اس کے رسولؐ اس کا فرمایا ہوا لے کر آتے ہیں جس کو صراطِ مستقیم کہا جاتا ہے۔ جس پر ہم کو چلنا ہے۔ جب ان تینوں چیزوں پر آجائیں، جیسی فطرت کو تسلی ہوتی ہے۔

از حضرت حکیم الاسلام مدظلہ

لحمد لله وحده وسلام علیٰ عباده الذین اصطفیٰ
ابعد -

تین فطری سوال

رگانِ محترم!

جی آپ کے سامنے میرے ایک عزیز نے چند سوالات نقل کئے جو انسان کی فطرت سے پیدا ہوتے ہیں۔ نہ ہم کہاں سے آئے ہیں؟ کہاں جانا ہے؟ اور اس آنے اور جانے کے درمیان ہمیں زندگی کس طرح گزارنی چاہئے؟ جب تک ان تینوں سوالوں کا جواب شفا بخش طریقے سے نہیں مل جاتا۔ انسان میں بے چینی ہتی ہے سکون قلب پیدا نہیں ہوتا۔

لیکن یہ عجیب اتفاق ہے کہ یہ تین سوال جو انسان کی فطرت کا تقاضا ہیں۔ اس سلسلے میں اس وقت جو رے محترم قاری صاحب نے رکوع تلاوت کیا۔ ان تینوں سوالات کا جواب اس رکوع کے اندر موجود ہے۔ فرق اتنا ہو گیا کہ عام قاعدہ یہ ہے کہ پہلے سوال کیا جاتا ہے بعد میں اس کا جواب دیا جاتا ہے۔ یہاں ایسا ہو گیا

(۳۱ جولائی ۱۹۶۳ء فریقہ)

کہ مسلمان آ رہا ہے۔ تاکہ سلام و کلام کی نوبت آجائے۔

بہر حال اس حدیث میں ہدایت کی گئی کہ پہچان پہچان کر سلام نہ کرو۔ اس واسطے کہ تعارف کرانے میں اکثر ایسا ہوتا ہے کہ کوئی بڑا آدمی ہوا۔ اس کا تو تعارف ہو گیا اور اگر کوئی چھوٹا موٹا آدمی آئے تو اس کا کوئی تعارف نہیں کراتا۔ گویا آپ کا سلام بڑے آدمی کو تو ہو گا چھوٹے کو نہیں ہو گا۔ یہ خود ایک تکبر ہے کہ چھوٹوں کو منہ نہ لگایا جائے اور بڑوں کے سامنے جھکے۔

اسی واسطے فقہاء لکھتے ہیں کہ اگر کوئی سواری پر سوار جا رہا ہو اور لوگ سڑک پر سامنے بیٹھے ہوں۔ تو سوار ہونے والے کا فرض ہے کہ وہ بیٹھے والوں کو سلام کرے۔ اپنے اندر خاکساری پیدا کرے۔ ایسی صورت نہ پیدا ہونے دے جس میں یہ انتظار ہو کہ یہ مجھے سلام کریں کیونکہ یہ میرے سے چھوٹے ہیں یہ چھوٹائی بڑائی کہاں کی؟ آدمی خود ہی چھوٹا ہے۔ بڑا اللہ ہے۔ سب سے بڑی ذات وہ ہے۔ اس کے سامنے سب چھوٹے ہیں۔ اس لئے ہر شخص یہ سمجھے کہ میں چھوٹا ہوں اور وہ بڑا ہے۔ جب یہ سمجھے گا تو سلام کی ابتدا کرنے کی کوشش کرے گا۔ اس لئے سلام کے آداب میں سے یہ ہے کہ جب دو آدمی ملیں تو یہ انتظار نہ کریں کہ دوسرا مجھے سلام کرے۔ کوشش کرے کہ پہلے میں سلام کہوں۔ یہ زیادہ افضل ہے نہ کہ انتظار کرے کہ دوسرا مجھے سلام کرے۔ اسی کو فرمایا گیا :

وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ هَوْنًا

رحمن کے بندے جب چلیں تو خاکساری کی چال چلیں اور جب لوگوں سے ملیں تو سلام کی عادت ڈالیں۔ اگر نیک لوگ ہیں تو سلامتی کی دعا ہوگی۔ اگر بُرے اور جھگڑالو لوگ ہیں۔ تو یہ سلام رخصت کا ہو گا کہ بھئی! ہمارا سلام ہم جاتے ہیں۔ ہم ان جھگڑوں میں نہیں پڑتے۔ تو سلام ہر صورت میں انسان کے لئے رہا۔ پھر یہ اتنی پاکیزہ چیز ہے کہ حدیث میں فرمایا گیا :

نَعِيَّةُ الْيَهُودِ بِالْأَصَابِعِ وَنَعِيَّةُ النَّصَارَى بِالْكَفِّ وَنَعِيَّةُ الْمُسْلِمِينَ السَّلَامُ عَلَيْكُمْ۔

یہودیوں کا سلام انگلیوں سے ہے، نصاریٰ کا سلام ہتھیلی سے ہے اور مسلمانوں کا سلام السلام علیکم ورحمۃ اللہ وبرکاتہ ہے۔ تو یہود و نصاریٰ کا سلام اشارہ محض ہیں اور مسلمانوں کا سلام ایک مستقل وعام ہے کہ تم پر سلامتی ہو۔ اللہ کی رحمتیں تم پر نازل ہوں، برکتیں تم پر نازل ہوں۔ ہر مسلمان جو دوسرے کو دعا دے۔ اس سے اس کی خیر خواہی اور محبت ظاہر ہوگی۔ تعلق بھی مضبوط ہو جائے گا۔

وہ مثل مشہور ہے کہ کسی آدمی کے سامنے کوئی جن آگیا۔ تو اسے خطرہ لاحق ہو گیا کہ یہ تو کھا جائے گا۔ اس نے آگے بڑھ کر کہا ماموں جان! سلام۔ اس نے کہا بھانجے و علیکم السلام اور کہا کہ میرا ارادہ تجھے کھانے کا تھا۔ لیکن تو نے ماموں کہا اور سلام کہا۔ میرے دل میں رحم آگیا۔ میں نے چھوڑ دیا اب تو آزاد ہے جہاں چاہے جا چلا جا۔ تو سلام نے جان بچائی۔ یہی صورت دشمن کی بھی ہے۔ اگر کسی سے کئی دشمنی ہے۔ آپ کہیں السلام علیکم وہ پہنچ جائے گا۔ دشمنی ڈھیلی پڑ جائے گی تو یہ بہت بڑی نعمت اور عظیم دعا ہے۔

تو زندگی گزارنے کے طریقے میں پہلی چیز چال ہے دوسری چیز قال ہے کہ قال میں دعا ہو، چال میں تواضع ہو اور جھگڑاؤں سے بھی جب کلام کرو، سلام کے ساتھ کرو کہ سَلَامٌ عَلَيْكُمْ لَا نَبَغِي الْجَاهِلِينَ ہمارا سلام ہو، ہم ان باتوں میں نہیں پڑتے۔

گویا اسلامی شریعت نے رہن سہن کے لئے ابتدائی دو چیزیں بتلائیں۔ ایک زبان کو قابو میں رکھو، دوسرے قدم کو قابو میں رکھو۔ بے ڈھنگا جیلو بھی، مت اور کلام بھی مت کرو۔

رحمن کے بندوں کی تنہائی

یہ تو لوگوں کے ساتھ معاملہ ہے۔ اب آگے اور چلے تو آگنی مسجد۔ یا تنہائی آگنی یا رات کا وقت آگیا۔ جس میں لوگوں کے ساتھ اختلاط نہیں، پھر کیا کرے۔ آگے اس کی ہدایت دی، وَالَّذِينَ يَبْتِغُونَ لِبَثْمِهِمْ سَعْدًا وَقِيَامًا رَحْمَنُ کے بندوں کی شان یہ ہے کہ جب وہ رات گزارتے ہیں تو سجود اور قیام کے ساتھ گزارتے ہیں کہ سو بھی جاتے ہیں۔ کبھی سجدے میں ہیں، کبھی قیام اور رکوع میں ہیں، اللہ کی یاد کرتے ہیں، اس کے سامنے گر کر گزرتے ہیں۔ گویا مخلوق کے آگے مہذب بن کر آتے ہیں اور خدا کے سامنے عابد بن کر آتے ہیں، یہاں عبادت کی ضرورت ہے، وہاں شفقت کی ضرورت ہے۔ شفقت کا اثر یہ ہے کہ سلام کرے اور عبادت کا اثر یہ ہے کہ سجدہ و رکوع کرے۔ ناک اور پیشانی کو اللہ کے سامنے سجدے میں رکھے۔

یہ گویا جانی عبادت بتلائی گئی کہ جب تم اپنے گھر میں آؤ۔ یعنی مسجد میں تو سبھی عبادت کرتے ہیں، اس کو تو ساری دنیا جانتی ہی ہے۔ لیکن اگر گھر میں مہبت کے لئے آؤ۔ مہبت کہتے ہیں رات گزارنے کو۔ رات گزارنے میں ہر انسان تنہا ہوتا ہے جب سو گیا تو وہ تنہا ہے۔ اس کے ساتھ کوئی شریک نہیں۔ جاگتا ہوا ہوگا، مجلس کرے گا، دوستوں میں بیٹھے گا، باتیں بھی کرے گا اور جب سو گیا تو ایک لاکھ آدمی اگر ایک جگہ سوئے ہوئے ہیں، ہر ایک ان میں سے تنہا ہے۔ اس وقت ہر ایک کا سابقہ اللہ کے ساتھ ہے۔ بندوں کے ساتھ نہیں۔ اس واسطے اس موقع کا ادب بتلایا کہ جب تم تنہا ہو اور اللہ کے سوا کوئی نہ ہو۔ اس وقت سجود و قیام اور طاعت و عبادت کو اپنا شیوہ بنا لو تاکہ تمہاری بندگی نمایاں ہو۔

نبی کریم صلی اللہ علیہ وسلم حدیث میں فرماتے ہیں کہ ثَلَاثُ دَرَجَاتٍ تَمُنُّ بِحَبِيبِ بْنِ حَبْنٍ مِنْ اِنْسَانٍ كَرِهَتْ بَلَدًا هَوَتْ هِيَ۔ عند اللہ بھی اس کا رتبہ اونچا ہے اور خلقت کے نزدیک بھی اس کا رتبہ بلند ہوتا ہے :

افشاء السلام واطعام الطعام والصلوة بالليل والناس نيام

سب سے پہلی چیز افشاء السلام ہے۔ یعنی مخلوق کو سلام کرنا ہے۔ اس سے انسان کے درجات بلند ہوتے ہیں اور اتنی بلندی کہ اللہ کے ہاں جو مرتبہ ہو گا اسے اللہ جانے یا یہ بندہ آخرت میں جانے گا۔ دنیا میں یہ ہے کہ کثرت سلام سے لوگوں کے دلوں میں عزت و وقار پیدا ہو جاتا ہے۔

دوسری چیز فرمائی، اطعام الطعام حاجت مندوں کو کھانا کھلانا۔ اس میں مسکین، غریب، سائل، مسافر، مہمان بھی آتے ہیں۔ کھانا کھلانا سب کے لئے عام ہے۔ یعنی حقوق قائم کر دیئے۔ گویا یہ فرمایا گیا کہ اس سے درجات بلند ہوتے ہیں۔ خواہ کوئی سائل بن کر آئے، مہمان بن کر آئے یا ان میں سے کوئی نہ ہوں۔ آپ کو معلوم ہے کہ فلاں حاجت مند ہے۔ از خود آپ اس کو کھانا کھلائیں۔ اس سے بھی درجات بلند ہوتے ہیں۔

تیسری چیز رات کو نماز پڑھنا، جب کہ دنیا پڑی سو رہی ہو۔ اس لئے کہ یہ نماز انتہائی خلوص کی ہوگی۔ نہ اس میں نام و نمود کا جذبہ ہوگا نہ ریاء و شہرت پسندی کا ہوگا نہ لوگوں کو دکھلاوے کے لئے ہوگی۔ دکھلاوے بھی کس کو؟ سب تو سو رہے ہیں، لوگوں کو کچھ خبر نہیں۔ اس وقت جو نماز پڑھتا ہے تو بجز اس کے کہ اللہ ہی کی محبت اس کو جگا کر اٹھائے اور کچھ نہیں۔

علماء لکھتے ہیں کہ جس کو بھی جو کچھ ملا ہے وہ رات کی نماز سے ملا ہے۔ دنیا بھی ملی ہے وہ بھی رات کی نماز

سے۔ آخرت بنی ہے وہ بھی رات کی نماز سے :

اِنَّ نَاشِئَةَ اللَّيْلِ هِيَ اَمَدٌ وَّطَا وَاَقْوَمٌ قِيْلًا

اسی طرح اس کی صفات بھی یکتا ہیں۔ مثلاً اس کی صفت علم ہے۔ آپ کا علم ہو گا کہ سو مسئلے معلوم ہوں گے، ہزار ہوں گے، دس ہزار معلوم ہوں گے۔ اس کے بعد پھر جہالت آگے کچھ معلوم نہیں۔ لیکن اللہ کی صفت کا علم لامحدود ہے۔ کوئی ذرہ نہیں ہلکا کہ اسے علم نہ ہو۔ کوئی پتہ نہیں حرکت کرے گا کہ اس کے علم میں ہو۔ آپ کی اور ہماری قدرت ایک حد میں ہے۔ ہم یہ لاؤڈ اسپیکر اٹھالیں گے، جائے نماز تہہ کر کے اٹھالیں گے۔ لیکن اگر کوئی کہے کہ مسجد کو اٹھالو۔ آپ ہم کہہ دیں گے کہ یہ ہماری قدرت میں نہیں ہے ہمارے بس نہیں ہے۔ ایک جن مسجد کو اٹھالے گا لیکن اس کو اگر کہا جائے کہ ساری زمین کو اٹھالے وہ کہے گا میرے قبضے میں نہیں۔ ملائکہ علیہم السلام زمین کا ایک ٹکڑا اٹھا کے پھینک دیں۔ جبریل علیہ السلام نے لوط علیہ السلام کی قوم کی بستیاں اُلٹ دیں۔ لیکن ان سے کہا جائے کہ آسمانوں کو پلٹ دو۔ وہ کہیں گے میری قدرت ہی میں۔ غرض بڑے سے بڑے طاقت والے کی طاقت کی ایک حد ہے۔ مگر اللہ کی طاقت کی کوئی حد نہیں ہے، قدرت، علم، سماعت، بصارت ساری صفات اس کی ایسی ہیں۔

ایسے ہی وہ اپنے افعال میں بھی یکتا ہے کہ اس جیسا کوئی بھی فعل نہیں کر سکتا۔ وہ ماں کے پیٹ میں بچے کو بنا دیتا ہے۔ کوئی اور دوسرا نہیں کر سکتا۔ اس نے چاند، سورج بنائے۔ ہمارے آپ کے بس میں نہیں ہے۔ ساری زمین کے حکماء ملیں چاند تو بڑا اونچا ہے زمین کا ایک ذرہ بنا دیں۔ جس میں وہ خاصیتیں ہوں جو اللہ کی زمین میں ہیں۔ زمین کے ٹکڑوں کو جوڑ توڑ کر کچھ بنالیں گے لیکن خود زمین کی ایجاد کریں۔ ایک ذرہ بھی نہ کر سکتے۔ ساری دنیا کے فلاسفر جمع ہو جائیں سورج کی ایک کرن بھی نہیں بنا سکتے اور اللہ نے بنایا۔ معاً اس جیسا فعل کوئی نہیں کر سکتا۔

تو ذات، صفات اور افعال سب کچھ یکتا اور بے مثل ہے۔ اس لئے جب جھکیں گے تو جھکیں گے۔ اگر اس کا کوئی شریک اور سا جھی ٹھہرائیں تو یہ کیسے درست ہو گا؟ کیوں کہ جس صفات اور افعال میں کوئی شریک نہیں تو عبادت میں کون شریک ہو سکتا ہے؟ سب عبادتیں اس کی۔ سجدہ، رکوع اور فریاد اسی کے سامنے کریں گے۔ رزق، اولاد اسی سے مانگیں گے۔ اس کی دینے والا کوئی نہیں ہے۔

انبیاء علیہم السلام اتنے مقدس بندے ہیں اور لہن میں سے سب سے زیادہ افضل نبی کریم ﷺ ہیں ساری کائنات سے آپ برتر ہیں۔ لیکن عبدیت کا یہ حال ہے کہ آپ سے نہ فرمایا گیا زبان سے کہو :

قُلْ اِنِّیْ لَا اَمْلِکُ لَکُمْ ضَرًا وَّلَا نَفْعًا

”اے پیغمبر! اعلان کرو کہ میں نہ تمہارے نفع کا مالک ہوں نہ نقصان کا۔“

حضرت فاطمہ رضی اللہ عنہا کو آپ نے خطاب کر کے فرمایا :

یا فاطمۃ بنت محمد لا ائنی عنک من اللہ شیئا

”اے فاطمہ بیٹی حضرت محمد صلی اللہ علیہ وسلم میرے قبضے میں کچھ نہیں

ایمان اور عمل ہو گا تو نجات پا جائے گی میں نجات نہیں داتا۔“

میں ہے نہ آخرت۔“

جب سید الاولین والآخرین یہ فرمائیں کہ میرے بس میں کچھ نہیں

مخلوق کیا چیز ہے؟ جو اس سے نمٹ لے۔ بالکل کسی کے بس میں کچھ نہیں

ہارون الرشید کی بادشاہت کا زمانہ تھا۔ اس وقت قحط پڑا۔ ایک دیہاتی آیا کہ میں بھی جا کر بادشاہ سے کچھ مانگوں۔ تاکہ میری اصلاح حال ہو۔ بچے بھوکے مر رہے ہیں۔ میں جا کر بادشاہ سے کہوں کہ اپنے خزانے سے مجھے کچھ دے۔ جب آیا تو دیکھا کہ ہارون الرشید نماز میں مصروف ہے۔ تو چوب دار نے کہا ذرا ٹھہر جا۔ یہ دیہاتی بے چارہ ٹھہر گیا۔ ہارون الرشید جب سلام پھیر چکے اور دعا مانگ چکے تو ہارون الرشید نے پوچھا کہ چودھری صاحب کیوں آئے؟

چودھری صاحب نے کہا یہ تو میں بعد میں بتاؤں گا کہ کیوں آیا۔ پہلے یہ بتا کہ تو کر کیا رہا تھا۔ یہ کیا بات تھی۔ اس نے کہا میں اپنے اللہ کے آگے جھک رہا تھا۔ اس نے کہا اچھا تیرے سے بھی کوئی بڑا ہے؟ اس نے کہا میرے سے بڑے اللہ میاں ہیں۔ میں ان سے مانگتا ہوں۔

بس دیہاتی وہیں سے لوٹا کہ مجھے اس سے مانگنے کی ضرورت نہیں۔ میں اس سے کیوں نہ مانگوں، جس سے تو مانگ رہا ہے۔ جب تو بھی اس کا محتاج ہے تو میں محتاج کیوں بنوں؟ حقیقت یہی ہے کہ سب اس کے سامنے بے بس ہیں۔ وہی سب کے کام کرتے ہیں۔ نہ کوئی کسی کو دے سکتا ہے نہ چھین سکتا ہے۔ وہی دیتا ہے، اسی کو چھیننے کی قدرت ہے۔

آدمی کو اگر کچھ لینا ہے تو اپنے معاملے کو اللہ میاں سے درست کرے۔ سب کچھ مل جائے گا۔ ان سے بگاڑی تو ملا ملایا بھی چھین جائے گا۔

ہارون الرشید ایک دفعہ دربار میں بیٹھے ہوئے تھے۔ بادشاہی کا جوش جو آیا تو ہارون الرشید نے کہا۔ آج جس کا جو جی چاہے مانگے۔ اسے وہی دوں گا۔ بس لوگ کھڑے ہو گئے۔ کسی نے کہا مجھے دس لاکھ روپے دے دو۔ اس نے کہا دے دیا۔ کسی نے کہا مجھے فلاں صوبے کی گورنری دے دیجئے۔ اس نے کہا دے دی۔ کسی نے کہا، مجھے وائسرائے بنا دیجئے۔ اس نے کہا بنا دیا۔ کسی نے کہا مجھے قلعہ دے دیجئے۔ اس نے کہا دے دیا۔ جو جس نے مانگا۔ ہارون نے حکم دیا کہ وہ اسے دے دیا جائے۔

ہارون الرشید کی پشت پر باندی کھڑی ہوئی پکھا جھل رہی تھی تو ہارون نے گردن پھیر کر باندی سے کہا کہ تو نے کچھ نہیں مانگا۔ سب درباری مانگ رہے ہیں۔

باندی نے کہا ان بے وقوفوں کو نمٹنے دیجئے۔ بعد میں میں بھی مانگوں گی۔

اس نے کہا۔ اچھا یہ میرے وزراء، امراء سب بے وقوف، پاگل اور احمق ہیں۔

ہارون الرشید کو برا معلوم ہوا کہ اس نے میرے سارے وزراء، امراء کو پاگل بنا دیا۔ ان امراء کو بھی برا لگا۔ مگر امیر المؤمنین کی باندی تھی۔ اس لئے کچھ کہا بھی نہیں جاسکتا تھا۔ بہر حال اس نے کہا کہ پہلے یہ احمق نمٹ لیں۔ اس کے بعد میں بھی آپ سے مانگوں گی۔ جب سب دربار والوں کی مرادیں پوری ہو گئیں۔ ہارون نے کہا، اب مانگ کیا مانگتی ہے؟ اس نے کہا، جو کچھ میں مانگوں گی آپ دے سکیں گے۔ ہاں میں دوں گا۔ میرا اعلان ہے ضرور دوں گا۔ اس نے ہارون الرشید کی پشت پر ہاتھ رکھ دیا کہ میں تو آپ کو مانگتی ہوں۔ جب آپ میرے ہو گئے تو ملک، قلعے، دولت اور خزانے سبھی کچھ میرے ہیں۔ یہ سارے بے وقوف تھے۔ اس لئے کہ جس نے خزانہ لیا، اسے خزانہ مل گیا آگے کچھ بھی نہیں۔ قلعہ مانگا، قلعہ مل گیا۔ باقی کچھ نہیں۔ کسی نے گورنری مانگی، گورنری بن گیا باقی کچھ نہیں۔ تو انہوں نے ایک ایک چیز مانگی اور میں نے وہ چیز مانگی کہ ساری چیزیں میرے قبضے میں آجائیں۔

نہیں کہ جان اور بدن سے عبادت کریں مال سے نہ کریں مال اسی کی چیز ہے۔ اس نے ہمیں دے دیا۔ یہ اس کا فضل ہے مگر اصل مالک وہ ہے۔ تو فرمایا جب بدن سے فارغ ہو گئے۔ بدن کا قدموں کا زبان ہاتھ پیر اور سونے جاگنے کا ڈھنگ معلوم ہو گیا۔ اب ایک چیز رہ جاتی ہے جو مالیات ہیں۔ اس کے بارے میں فرمایا :

وَالَّذِينَ إِذَا انْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا

رحمن کے بندوں کی شان یہ ہے کہ جب اللہ ان کو مال و دولت دے تو وہ اعتدال کے ساتھ چلیں۔ نہ تو بخیل بنیں کہ ایک پائی بھی ان کے ہاتھ سے نہ نکلے نہ فضول خرچ کریں کہ بے جا اپنی دولت خرچ کر کے محض اپنے نفس کی راحتوں میں گنوا دیں۔ اعتدال کے ساتھ چلیں۔ نہ اسراف کریں نہ تقصیر کریں۔ اسراف فضول خرچی کو کہتے ہیں۔ تقصیر اساک اور بخل کو کہتے ہیں۔ جس طرح اور جگہ فرمایا گیا :

وَلَا تَجْعَلْ بَدَنَكَ مَغْلُوبًا إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ مَلُومًا

مَحْسُورًا ○

نہ تو اپنے ہاتھ کو اتنا مسکیرو کہ تمہارا ہاتھ مونڈھے کو لگ جائے کہ دینے کے لئے کچھ نہیں اور نہ اتنا پھیلاؤ کہ جو کچھ ہے سب دے ڈالو۔ کل کو بھیک مانگنے لگو۔ دونوں چیزیں ممنوع ہیں۔ درمیانی چال یہ ہے کہ دو بھی اور نہ بھی دو۔ یعنی یہ پہچان کر کہاں دینا جائز ہے کہاں ناجائز ہے۔ کہاں موزوں ہے کہاں ناموزوں ہے کہاں دینا حق ہے کہاں دینا ناحق ہے۔ لہو و لعب، کھیل تماشے میں مت دو۔ وہاں بخیل بن جاؤ۔ یہی بہتر ہے اور اگر عمل خیر ہو، یہاں دینا بہتر ہے۔ جب آدمی اعتدال کے ساتھ خرچ کرے گا تو حدود معلوم کرنے کی ضرورت ہوگی کہ کہاں خرچ کروں کہاں نہ کروں؟

اسلام کا اصول ہی اعتدال ہے، عمل میں بھی اعتدال ہو۔ چنانچہ یہ اسراف ہے کہ آدمی نفل پڑھنے پر آئے تو ساری رات پڑھتا رہے اور جب چھوڑ کے بھاگے تو فرضوں کی بھی خیر نہیں۔ یہ اچھی چیز نہیں، عبادت کرے، نفل پڑھے۔ مگر اس طرح کہ پھر عمر بھر اس کو نبھادے۔ فرائض تو ادا کرے۔ مگر نوافل پڑھے تو ان کو پھر عمر بھر نبھائے۔

اسی کو فرمایا گیا، خیر الامور ما انعم علیہ آدمی کا بہترین عمل وہ ہے، جس پر وہ ہمیشگی کر سکے۔ مثل مشہور ہے کہ ”نہ دوڑ کے چلے نہ اکھڑ کے گرے“ چلے تو آدمیوں کی طرح چلے۔ نہ دوڑے نہ باکل شعیف بن جائے۔ بیچ کی چال چلے۔ اسی کو فرمایا گیا کہ نفل، تلاوت، ذکر کرنے میں اعتدال ہو۔

حضرت عبداللہ ابن عمر رضی اللہ عنہ نے عرض کیا کہ یا رسول اللہ صلی اللہ علیہ وسلم میرا جی چاہتا ہے کہ ایک قرآن روز ختم کیا کروں گا؟

فرمایا ہرگز نہیں۔ یہ نبھ نہیں سکے گا، کم کرو۔

عرض کیا، یا رسول اللہ! دو دن میں ایک ختم کر لیا کروں گا؟

فرمایا، نہیں، یہ نبھ نہیں سکے گا۔

پھر عرض کیا یا رسول اللہ! میں چاہتا ہوں کہ دس پارے روز پڑھوں اور ہر تیسرے دن ختم کروں؟

فرمایا، نہیں، نبھ نہیں سکے گا۔

پھر عرض کیا، یا رسول اللہ! ایک منزل روزانہ پڑھ لیا کروں؟

آپ نے زیادہ خوشی سے اس کی بھی اجازت نہیں دی۔ مگر جب اصرار دیکھا تو فرمایا اچھا۔

عبداللہ ابن عمر رضی اللہ عنہ کہتے ہیں کہ جب میرا بڑھاپے کا زمانہ آیا۔ اب مجھے قدر ہو گئی کہ پانچ پارے

روز بھی نہیں پڑھ سکتا تھا تو میں کہتا تھا کہ اگر میں روز کا ایک قرآن شریف شروع کر دیتا۔ تو چھوڑ کے بن پڑتی اور محروئی اختیار کرتا۔ اللہ کے رسولؐ نے کیسی سچی بات فرمائی تھی۔ کیسی پاک نصیحت فرمائی تھی۔ یہ بھی منشاء نہیں تھا کہ پانچ پارے روزانہ پڑھوں۔ مقصد نبھانا تھا۔ اب ان پانچ کا نبھانا بھی مشکل ہو رہا ہے۔ اس لئے آدمی کام اتنا کرے جو نبھ سکے۔

حضرت ام سلمہ رضی اللہ عنہا جو نبی کریم صلی اللہ علیہ وسلم کی زوجہ مطہرہ ہیں، یہ مسجد نبوی میں عبادت کیا کرتی تھی۔ آپ ایک دن تشریف لائے۔ دیکھا کہ چھت میں ایک رسی لٹک رہی ہے۔ فرمایا یہ رسی کیسی ہے؟

عرض کیا گیا کہ ام سلمہ عبادت کرتی ہیں۔ جب بیٹھے بیٹھے تھک جاتی ہیں، اونگھ آنے لگتی ہے تو رسی کا سہارا لے کر بیٹھتی ہیں، پھر عبادت کرنے لگتی ہیں۔

فرمایا۔ اس کی کیا ضرورت ہے۔ جب نیند آئے پڑ کے سو جاؤ۔ جب سو کر اٹھو بشارت ہو۔ پھر اللہ کو یاد کرو۔ اس تکلف کی کیا ضرورت ہے کہ نیند آرہی ہے، اونگھ آرہی ہے۔ کہیں رسی کی آڑ، کہیں دیوار کی آڑ۔ اس تصنع اور بناوٹ کی ضرورت نہیں۔ اتنا کام کرو جتنا نبھ جائے۔ تو اقتصاد یعنی عمل میں میانہ روی یہ معتبر ہے۔ خواہ جان کے خرچ کرنے کا عمل ہو یا مال کے خرچ کرنے کا، اعتدال ہونا چاہئے۔

رحمن کے بندوں کی قلبی عبادت

یہاں تک گویا اعمال آگئے۔ چال ایسی ہو، سلام کرنا ایسا ہو وغیرہ۔ یہ گویا ہاتھ، پیر اور زبان کی عبادت آگئی۔ آگے قلب کی عبادت کے بارے میں فرماتے ہیں کہ اس مبدا اور معاد کے درمیان میں جو زندگی گزارو تو دل کیسا ہونا چاہئے۔ دل کی عبادت کیا ہو؟ تو فرمایا :

وَالَّذِينَ لَا يَدْعُونَ مَعَ اللَّهِ إِلَهًا آخَرَ

رحمن کے بندوں کی شان یہ ہے کہ جب وہ اللہ کو پکاریں تو اللہ کے ساتھ کسی کو شریک نہ کریں، کسی کو ساجھی نہ ٹھہرائیں نہ اس کی ذات میں نہ صفات میں اور نہ ہی افعال میں۔ ذات بھی اس کی یکتا ہے کہ اس جیسا کوئی نہیں۔ صفات و کمالات بھی اس کے یکتا ہیں کہ کوئی اس جیسا نہیں۔ افعال میں بھی وہ یکتا ہے کہ کوئی اس جیسا نہیں۔

ذات لامحدود ہے پس اس کی حد نہیں۔ اس کے سوا جو بھی ہے۔ اس کی ایک حد ہے۔ سب سے بڑی مخلوق انسان ہے۔ مگر اس کی ایک حد ہے۔ ڈیڑھ گز کے اندر ہے اس سے باہر نہیں ہے۔ ہم ایک حد میں ہیں اس سے آگے نہیں ہیں۔ آپ اپنی حد میں ہیں اس سے باہر نہیں۔ میں اپنی حد میں ہوں اس سے باہر نہیں ہوں۔ لیکن اللہ تعالیٰ جہاں جاؤ وہ موجود، کہیں پہنچ جاؤ وہ موجود ہے۔ آسمانوں، زمینوں اور ان کی تہوں میں گھس جاؤ تب اللہ موجود ہے، اس کے وجود کی کوئی حد نہیں ہے۔ تو اللہ کے سوا کون ہے کہ اس کے وجود کی حد نہ ہو۔ جسے دیکھو اس کی ایک حد ہے۔ پہاڑ ہیں گو کتنے بڑے ہیں، مگر ایک حد میں ہیں۔ سمندر ہیں ان کی ایک حد ہے۔ جہاں کنارہ آگیا سمندر ختم ہو گیا۔ آگے زمین شروع ہو گئی۔ یہ نہیں کہ سمندر ہر جگہ موجود، آسمانوں، زمینوں، فضا میں بھی ہے۔ ایسا نہیں ہے اپنے دائرے کے اندر ہے۔ زمین اپنے دائرے میں ایک حد میں ہے۔ حد سے آگے کچھ نہیں ہے اور اللہ کی ذات اس کی کہیں حد ہی نہیں ہے کسی عالم میں پسپو اللہ کی ذات موجود ہے۔ اس جیسی دوسری ذات نہیں۔ وہ بے مثل و بے مثال ہے۔

سکون و آرام کا وقت وہ رات ہی کا وقت ہوتا ہے۔ حدیث میں فرمایا گیا ہے کہ تہجد آدابِ صالحین میں سے ہے کیونکہ دن میں ریا کاری اور دکھاوے کا وہم ہو سکتا ہے۔ رات کی نماز میں دکھاوے اور ریا کاری کا کوئی دخل نہیں۔ غرض جس کو جو ملا وہ رات کی نماز سے ملا۔

حدیث میں ہے کہ چند باتیں ایسی ہیں کہ ان سے اللہ کو ہنسی آتی ہیں جیسی ہنسی اس کی شان کے مناسب ہے۔ یہ ایسی ہنسی نہیں۔ جیسے ہم اور آپ ہنستے ہیں۔ اس لئے کہ وہ جسم سے پاک ہے مگر ہماری جسمانی ہنسی کی حقیقت یہ ہے کہ جب دل میں کوئی خوشی پیدا ہو جب ہنسی آتی ہے۔ غم دل میں بھرا ہوا ہو تو کون ہنسا کرتا ہے۔ تو رونا غم کی اور ہنسا خوشی کی علامت ہے۔ غرض خوشی ایک کیفیت ہے۔ اسے ظاہر کرنے کے لئے اللہ نے ہنسی رکھ دی چونکہ ہمارے پاس بدن ہے۔ تو جب اندر خوشی ہے تو باہر بدن پر ہنسی آتی ہے۔ حق تعالیٰ چونکہ بدن و صورت سے پاک ہیں۔ اس لئے جب اس کو بیان کریں گے تو کہیں گے، ہنسی درست ہے مگر ہنسی کا وہ مطلب نہیں ہو گا جو ہمارے ہاں ہوتا ہے۔

تو حدیث میں ہے کہ تین موقعوں پر حق تعالیٰ کو ہنسی آتی ہے۔ ایک میدانِ حج میں جب ننگے سر، ننگے پاؤں، گرد پڑا ہوا، بال بکھرے ہوئے، ناخن بڑھے ہوئے، نہ خوشبو اور نہ زینت اور لبتیک لبتیک کہتے ہوئے بندے پھر رہے ہیں۔ حق تعالیٰ کو اس موقع پر ہنسی آتی ہے کہ کیا چیز ان کو ان کے گھروں سے نکال کر لائی ہے۔ بیوی بچے چھوڑے، وطن چھوڑا۔ آخر یہ کیوں فقیروں کی طرح سے بے وطن ہوئے ہیں؟ میری محبت میں ہی تو پھر رہے ہیں۔ حق تعالیٰ ہنستے ہیں اور ملائکہ سے کہتے ہیں کہ تمہیں گواہ کرتا ہوں۔ میں نے ان سب کی مغفرت کی یہ میری محبت میں گھر بار، بیوی بچوں کو چھوڑ کر آئے ہیں۔ میں کریم ہوں۔ یہ نہیں ہو سکتا کہ یہ گھر بار چھوڑ دیں اور میں توجہ نہ کروں۔ میں نے ان سب کی مغفرت کی تو خوش ہو کر مغفرت فرماتے ہیں۔ اس خوشی کو ہنسی سے تعبیر کیا گیا ہے۔

دوسری ہنسی کب آتی ہے؟ جب مکہ کی تکبیر کے اور لوگ دوڑ دوڑ کے آرہے ہیں کہ صفِ اولیٰ میں جگہ ملے۔ ہر ایک کہتا ہے مجھے ملے گا یا ایک قسم کا جھگڑا ہے اور آگے پیچھے ہونے کی دوڑ ہے۔ حق تعالیٰ کو ہنسی آتی ہے کہ یہ جو اپنا گھر چھوڑ کے میرے گھر میں آئے ہیں۔ ان میں سے ہر ایک آگے بڑھنے کی کوشش کر رہا ہے۔ یہاں کوئی مٹھائی روٹی نہیں مل رہی؟ یہ آخر کیوں دوڑ رہے ہیں؟ یہ میری محبت میں دوڑ رہے ہیں یہ میرا دربار جان کر آئے ہیں یہ چاہتے ہیں کہ اپنے پروردگار کے جتنا بھی قریب ہو جائیں گے اتنے ہی ہمارے درجات بلند ہوں گے۔ اس سے خوش ہو کر حق تعالیٰ کو ہنسی آتی ہے۔

اور تیسرا موقع کون سا ہے؟ فرمایا گیا کہ خاوند اور بیوی بڑے ہوئے سو رہے ہیں۔ اچانک خاوند کی آنکھ کھلی اور اس کا جی چاہا کہ تہجد پڑھوں۔ اس نے بیوی کے منہ کے اوپر پانی کا چھینٹا مارا۔ وہ ہڑبڑا کے اٹھی۔ اس نے کہا کیا مصیبت آئی ہے۔ خاوند نے کہا دو رکعت نفل پڑھ لے تہجد کا وقت ہے حق تعالیٰ کو ہنسی آتی ہے کہ یہ اس کی محبوبہ ہے اس کے پاس لیٹی ہوئی ہے۔ آرام سے بیٹھی نیند سو رہی تھی ایک دم گھبرا کے اٹھی کہ بارش تو نہیں آگئی۔ خاوند نے کہا۔ بارش تو نہیں۔ مگر دو رکعت پڑھ لے۔ تو یہ آگے سے کہتی ہے کہ میں شکریہ ادا کرتی ہوں کہ مجھے دو رکعت پڑھنے کی توفیق ہو گئی۔ اس نے بھی کھڑے ہو کے دو رکعت پڑھیں۔ یا بیوی نے خاوند کے منہ پر چھینٹا مار دیا اور وہ ہڑبڑا کے اٹھا تو یہ موقع بھی حق تعالیٰ کی ہنسی کا ہوتا ہے۔ چونکہ یہ تینوں چیزیں درجات کے بلند ہونے کا باعث ہیں اور اللہ کی انتہائی رضا کا وقت ہے۔ اس واسطے اس کو ہنسی سے تعبیر کیا گیا۔ تو یہ جو فرمایا گیا کہ :

وَالَّذِينَ يَسْتَوْنَ لِرَبِّهِمْ سُجَّدًا وَقِيَامًا

کہ جب رات تنہائی میں گزارتے ہیں تو کبھی سجدہ رکوع میں اور کبھی تلاوت میں ہیں۔ اس پر حق تعالیٰ کبھی ہنسی آتی ہے کہ کوئی دیکھنے والا نہیں۔ کسی کو یوں نہیں کہہ سکتے کہ دیکھو میں بڑا عابد، زاہد ہوں۔ کسی کو دکھلانے کے لئے یہ نہیں اٹھا۔ یہ صرف مجھے دکھلانے اور میری رضا کے لئے اٹھا ہے۔ میں کریم ہوں۔ میں بخشا ہوں اور مغفرت کرتا ہوں۔

اب گویا تین باتیں ہوئیں۔ گھر سے نکلو تو تواضع کی چال چلو، قال ہو تو سلامتی کا کلمہ ہو، برے کلمات نہ ہوں، جاہلانہ باتیں نہ ہوں اور رات گزارو تنہائی میں۔ جب کہ کسی انسان سے سابقہ نہیں، تو سجدو و قیام اللہ کے ذکر و اطاعت کرو۔

رحمن کے بندوں کی زبان سے عبادت

اور یہ تو عمل ہے کہ قیام کر لیا، سجدہ کر لیا اور قلب کے جذبات کیا ہونے چاہئیں؟ وَالَّذِينَ يَقُولُونَ رَبِّنا اصْرِفْ عَنَّا عَذَابَ جَهَنَّمَ دَلَّ فِي خَوْفٍ بھرا ہوا ہو، زبان پر اس کو ادا کرے اور یہ دعا کرے۔ اے ہمارے پروردگار! ہم سے جہنم کا عذاب ہٹا دینا اس کو ہمارے سے دور دور رکھ۔ اِنَّ عَذَابَهَا كَانَ غَرَامًا اس لئے کہ یہ عذاب گلے کا ہار ہے۔ جب لٹک جائے گا تو اس کا جُدا ہونا مشکل ہوگا۔ کسی کے بس میں نہیں ہوگا کہ اس عذاب کو دور کرے۔ اللہ کی طرف سے جب عذاب آتا ہے تو کوئی پناہ دینے والا نہیں ہے۔ آخرت آخرت دنیا میں بھی حق تعالیٰ اگر کسی کو عیاذاً باللہ جتلا کر دیں کہیں پناہ کی جگہ نہیں ملتی۔ جب تک اللہ ہی پناہ دے۔ کسی قوم کو گھیرے تو چار طرف سے راستے بند ہو جاتے ہیں۔ بھاگنے کا کوئی راستہ نہیں ملتا۔ بجز اس کے اللہ ہی پناہ دے اور مخرج پیدا کر دے اور آخرت میں تو اسباب کا ذکر ہی نہیں۔ وہاں تو سارا کارخانہ مستتر الاسباب کا ہے۔ اس لئے بڑا ڈروہاں کا ہے۔

اس لئے کہ یہاں اگر آدمی جتلا ہو جائے تو کم سے کم خیال تو باندھ لے گا کہ شاید کل کو چھٹکارا ہو جائے شاید پرسوں کو۔ وہاں تو خیال پر بھی پابندی ہوگی کہ راحت کا آدمی سوچ بھی نہیں سکتا۔ تو انتہائی قید و بند ہے کہ دل بھی گرفتار، زبان بھی گرفتار، ہاتھ پیر بھی گرفتار، کوئی پناہ کی جگہ نہیں۔ یہ ہے عذاب جہنم۔ اس لئے فرمایا گیا کہ تم ایک تو بدن سے عمل کرو۔ یعنی سجدو اور قیام کرو اور ایک زبان سے یہ دعا پڑھو :

رَبَّنَا اصْرِفْ عَنَّا عَذَابَ جَهَنَّمَ اِنَّ عَذَابَهَا كَانَ غَرَامًا

غرض پہلے قدموں کو لیا کہ انہیں ٹھیک ڈالو کہ چال درست ہو۔ پھر بدن کو لیا کہ سجدے اور قیام میں لگے پھر زبان کو لیا کہ سلامتی کی بات کرو۔ اللہ سے دعائیں کرو۔ اِنَّهَا سَاعَتٌ مُّسْتَقَرَّةٌ مَّقَامًا اس لئے کہ جسے کہتے ہیں وہ بدترین ٹھکانا ہے۔ اللہ اس سے پناہ دے اور نجات عطا فرمادے۔ اب گویا قول بدن اور قیام کی سب عبادتیں آگئیں۔

مالیات کے سلسلہ میں رحمن کے بندوں کی شان

اب اس سے آگے انسان کے وسائل اور اسباب ہیں جن کو مالیات کہتے ہیں۔ نقد، سامان، گھریا، یہ سب اموال کہلاتے ہیں۔ جب ہم اللہ کے پیدا کئے ہوئے ہیں تو ہمارا سامان بھی اسی کا پیدا کیا ہوا ہے۔ تو کوئی

یہی شان اہل اللہ اور اہل دنیا کی ہے۔ مثلاً اہل دنیا مانگتے ہیں کہ یا اللہ! مجھ کو لکھتی بنا دیجئے یا کروڑپتی بنا دیجئے۔ تو وہ بنا دیئے گئے۔ کسی نے کہا کہ مجھے جاگیر دے دیجئے۔ فرماتے ہیں حق تعالیٰ کہ دے دی۔ اللہ والے کہتے ہیں کہ آپ میرے ہو جائیے تو سب کچھ میرے قبضے میں ہے۔ وہ کروڑپتی بھی ہے، لکھتی بھی ہے۔ تو دانش مندی کی بات یہ ہے کہ جز بنیاد کو آدمی پکڑے۔

اس لئے آدمی کو اگر مانگنا چاہئے تو اللہ سے مانگے۔ اس سے کیا مانگے جو خود مانگنے والا اور محتاج ہو۔ اسی لئے فرمایا گیا :

وَالَّذِينَ لَا يَدْعُونَ مَعَ اللَّهِ إِلَهًا آخَرَ (فرقان ۱۹ آیت ۶۸)

رحمن کے بندوں کی شان یہ ہے کہ جب وہ پکارنے بیٹھتے ہیں تو تنہا اللہ کی ذات کو پکارتے ہیں۔ کسی اور کو سا جھی نہیں سمجھتے۔ اس لئے کہ اللہ کا کوئی اور مددگار تو نہیں ہے۔ جب انہوں نے آسمان بنایا تھا تو کسی سے کہا تھا کہ اتنا کام تم کرو، اتنا میں کر لوں گا۔ جب پیٹ میں بچے کو بنایا تھا تو کیا کسی سے مدد مانگی تھی کہ آ تو بھی شریک ہو جا۔ مجھ اکیلے سے نہیں بنتا۔ تو شریک ہو جائے گا تو بن جائے گا۔ جس کسی کام کی تخلیق میں کوئی شریک نہیں ہے تو عبادت میں کیسے شریک ہو گئے؟ وہ تنہا بناتا ہے، تو تنہا وہ معبود بھی ہو گا :

إِلَٰهًا نَعْبُدُ وَإِلَٰهًا نَسْتَعِينُ (نور ۲ آیت ۲۰)

”تنہا آپ ہی کی عبادت کریں گے۔ تنہا آپ ہی سے مدد مانگیں گے۔“

مسلم کو اللہ نے یہ شان دی ہے کہ اس کا سر خدا کے سوا کسی اور کے آگے نہیں جھکتا۔ یہ ذلت پیش کرے گا تو اللہ کے سامنے کرے گا۔ بندہ بندہ کے آگے ذلیل ہونے کے لئے دنیا میں نہیں بھیجا گیا۔ اسی واسطے شریعت نے بھیک مانگنے سے ممانعت فرمائی ہے۔ کوئی کسی کے آگے بھیک نہ مانگے۔ اس لئے کہ مانگنے سے زیادہ ذلت کسی چیز میں نہیں ہے۔ بھیک مانگنا اپنے کو بے آبرو کرنا ہے۔ بندے کو حق نہیں ہے کہ اپنے جیسے بندہ کے آگے بے آبرو بنے۔

ایک دوستی میں مانگنا ہے۔ جیسے آپ کسی بے تکلفی میں یوں کہیں کہ بھئی! یہ چیز مجھے دے دو۔ یہ تعلق کو بروہانے کا ذریعہ بنتا ہے۔ جیسے قرآن کریم میں فرمایا گیا :

ان تاكلوا من ابيوتكم ابيوت اباانكم ابيوت امهاتكم ابيوت اخوانكم

ابيوت اخوتكم ابيوت اعمامكم ابيوت عماتكم ابيوت احوالكم ابيوت

خلتكم اوما ملكتكم مفاتيح اوصديقكم۔ (نور ۲ آیت ۶۱)

فرماتے ہیں اس میں کوئی گناہ کی بات نہیں ہے۔ تم اپنے گھروں میں جس طرح تمہارا جی چاہے کھا سکتے ہو۔ ماں کے گھر سے مانگ کے کھا سکتے ہو۔ نہ مانگنا تکبر اور مانگنا تعلق کی علامت ہو گا۔ باپ، حقیقی بھائی، بہن، چچے، پھوپھی، ماموں، خالہ یا ایسے گھروں سے جن کی کنجیاں تمہارے اختیار میں ہیں یا اپنے دوستوں کے گھر سے بھی مانگ کر کھا سکتے ہو۔ کوئی حرج نہیں۔ ان سے مانگ کر لو گے تو وہ یہ سمجھیں گے کہ جب انہوں نے اپنا سمجھا، جب تو مانگا۔ کوئی دنیا کے آگے تو یہ مانگنا نہیں پھرتا۔ اس طرح بے تکلفی سے اگر کوئی مانگ لے تو یہ بجائے بے آبروی کے آبرو کا ذریعہ بنتا ہے اور تعلق کے استحکام کا ذریعہ بنتا ہے۔ اس کی اجازت دی گئی ہے ایک ہے بھیک مانگنا یعنی محتاج و مفلس بن کے کسی کے آگے آنا کہ تم ہمارا کام پورا کرو۔ ہم تو کچھ بھی نہیں مانگتے۔ اس ذلت کے اظہار سے ممانعت کی گئی ہے۔ وقار کے ساتھ مانگنا جو ہے اس کی ممانعت نہیں ہے۔ سوال میں چونکہ ذلت تھی اور ایسی ذلت صرف اللہ کے آگے اختیار کی جا سکتی ہے، غیر کے آگے

نہیں۔ اس لئے اس کی ممانعت کی گئی ہے اور مانگو تو صرف خدا سے مانگو۔ فریاد اس سے کرو۔ اولاد صحیح سب کچھ اس سے مانگو۔ اس لئے کہ ہر چیز کے خزانے اس کے قبضے میں ہیں۔ اس لئے فرمایا:

وَالَّذِينَ لَا يَدْعُونَ مَعَ اللَّهِ إِلَهًا آخَرَ (فرقان پ ۱ آیت ۶۸)

رحمن کا بندے وہ ہیں کہ جب وہ پکارنے بیٹھتے ہیں تو اللہ کے سوا کسی کو شریک نہیں مانتے۔ تمہا اسی کو پکارتے ہیں۔

حقوق العباد کے بارے میں رحمن کے بندوں کا طرز عمل

تو یہاں تک چال ڈھال 'زبان' ہاتھ 'پیر' مال و دولت اور روح کی سب عبادت آگئی۔ اب آگے دوسرے کے ساتھ معاملہ 'دوسرے کے حقوق کو بتلایا گیا اس بارے میں رحمن کے بندوں کی کیا شان ہے؟

وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ ○

”رحمن کے بندے وہ ہیں جو ناحق قتل نہیں کرتے۔“

کہ کسی کی جان لے لی کسی کی گرون اڑا دی۔ یہ رحمن کے بندوں کی شان نہیں ہے۔ یہ فساق و فجار کی شان ہے کہ دو سروں کو ایذا پہنچائیں۔ اپنی بڑائی جتانے کے لئے دوسروں کی حقارت چاہیں۔ معاملات میں دوسروں کو حقیر سمجھیں۔ یہ متکبروں کی شان ہے ان کے لئے آخرت میں کوئی حصہ نہیں ہے۔ وہ دنیا میں اپنے آپ کو سمجھیں کہ ہم بہت بڑے ہیں۔ لیکن دنیا ہی میں ایسے لوگوں کا انجام برا ہو جاتا ہے۔ جو دوسروں کی حقیر کرنے کے درپے ہوتے ہیں۔

ہاں اللہ ہی حکم دیں کہ قتل کرو، پھر قتل کرنا فرض ہے جیسے قصاص میں قتل کریں۔ کسی نے ناحق قتل کیا تھا تو سزا میں اس کا قتل کرنا یہ جائز ہے۔ یا کوئی اپنے دین سے مرتد ہو جائے۔ اس کا قتل کرنا جائز ہے یا اس طرح سے کوئی زنا کار ہو۔ پتھروں سے سنگسار کر دینا۔ یہ اس کا قتل کر دینا ہے۔ یہ بھی جائز ہے۔ اللہ تعالیٰ کا حکم ہے کہ اسے پتھروں سے قتل کیا جائے۔ غرض زنا کاری یا قاتلوں کو دنیا سے پاک کرنے کے لئے یا مرتدین جو دین کی کوئی اہمیت نہ سمجھیں اور اپنے دین کو بدل ڈالیں۔ ایسے لوگوں سے دنیا کو پاک کرنے کے لئے قتل کرنا جائز ہے۔ یہ قتل حق ہے۔ ناحق وہ قتل ہے کہ قتل کا کوئی استحقاق نہیں تھا اور چار پیسے کی خاطر گردن مار دی یا ڈاکہ ڈالنا تھا جا کے قتل کر دیا، یا جذبہ آیا لڑائی شروع ہوئی۔ ادھر سے بھی چھری نکل آئی، ادھر سے بھی نکل آئی۔ قتل و غارت شروع ہو گیا۔ اس کا کوئی حق نہیں۔ تو یہی فرمایا گیا جن کی نسبت رحمن کی طرف ہوگی اور وہ رحمانی ہوں گے۔ وہ یہ کام نہیں کریں گے۔ یہ فساق و فجار کا کام ہے کہ وہ بیلوں کی طرح سے پھرتے ہیں۔ بیل کا کام یہی ہے کہ جو سامنے آگیا اس کے سینگ مار دیا یا شیر کے آگے کوئی گیا تو وہ دانت کھول کر پھاڑ کر کھانے کے لئے جا پڑا۔ غرض یہ بہائم کا کام ہے۔ انسانوں کا کام نہیں ہے۔

حدیث میں فرمایا گیا کہ مومن کون ہے؟ مومن کی علامت کیا ہے؟
فرمایا :

المؤمن من امنه الناس على دناتهم واسوالهم

مومن وہ ہے کہ لوگ اس سے اپنی جان، اپنے مال اور اپنی آبرو کے بارے میں مطمئن ہو جائیں کہ یہ مومن ہے کہ یہ ہماری جان نہیں لے سکتا۔ یہ ہمارے مال کو ضائع نہیں کر سکتا اور ہماری آبرو کو خراب نہیں کر سکتا۔ لوگوں کو اتنا اطمینان پیدا ہو جائے۔ پھر سمجھا جائے گا کہ یہ مومن ہے۔

پھر امنہ النلس میں لفظ بھی عام ہے کہ لوگ مطمئن ہوں۔ خواہ مسلم یا غیر مسلم ہوں۔ ہر ایک کو اطمینان ہو جائے کہ بھئی! یہ مؤمن ہے۔ اس کا کام یہ نہیں ہے کہ مار دھاڑ کرتا پھرے یا آبرو ریزیاں کرتا پھرے۔ دنیا اس سے مطمئن رہے کہ یہ صالح آدمی ہے۔ اس سے کسی نقصان کا اندیشہ نہیں ہے۔

اور اگر آپ کسی سے کھٹکتے رہیں کہ بھئی کہیں یہ چھری نہ مار دے۔ یہ مؤمن کیا یہ اچھا خاصا بیل ہے، بیل جب سڑک پر چلتا ہے تو آپ دامن بچا کے چلتے ہیں کہ کہیں پیشاب نہ کر دے کہ کوئی چیخ نہ آجائے، کہیں سینگ نہ مار دے۔ تو اگر مؤمن سے بھی کوئی یوں بچنے لگے کہ بھئی جیب بچاؤ کہیں جیب نہ کتر لے، کہیں جیب سے فونٹین پین نہ نکال لے جائے۔ تو یہ مؤمن کیا ہوا۔ مؤمن کا یہ کام نہیں ہے۔

اس لئے فرمایا کہ رحمن کے بندے وہ ہیں جو نفس انسانی کے درپے نہیں ہوتے۔ قتل و غارت کرتے نہیں پھرتے۔ ہاں خدا کا حکم آجائے، حکم کی تعمیل کے لئے قصاص لے لیں تو قتل کر دیں۔ ویسے ان کا کام نہیں۔
وَلَا يَأْتُونَ آبرو ریزی نہیں کرتے۔

سب سے بڑی آبرو ریزی زنا کاری ہے کہ ایک عورت کی آبرو ختم کر دی اور اس درجے ختم کر دی کہ عمر بھر کے لئے بے آبرو ہو گئی۔ اس سے اگر بچہ پیدا ہوا وہ ولد الزنا ہو گا۔ تو پوری برادری کے لئے یہ حرام کا بچہ ہے۔ اس کو بیٹی مت دو۔ اس سے معاملہ مت کرو۔ تو کتنا عظیم اس نے گناہ کیا کہ ایک عورت کی پوری زندگی برباد و تباہ کر دی۔ سوسائٹی میں اس کی کوئی وقعت اور آبرو باقی نہ رہی۔ ایسا شخص قابل گردن زدنی ہے۔

پھر آبرو ریزی ایک کی اور امن ساری سوسائٹی سے اٹھا دیا۔ دوسروں کو جرأت ہو گی کہ وہ بھی یہ حرکت کریں، تو دنیا کے اندر بد امنی پھیل گئی۔ آبرو باقی نہ رہی۔ تو ایک کی آبرو جائے گی اور دوسرے کو اس نے آبرو ریزی کرنے کی جرأت دلائی۔ اس واسطے فرمایا گیا کہ زانی کی سزا سنگسار کرنا ہے۔ تو فقط یہ نہیں ہے کہ قتل کیا جائے۔ بلکہ اس کا نصف حصہ زمین میں گاڑ کر پبلک اکٹھی ہو اور پتھر مار مار کر اسے سنگسار کیا جائے۔ ظاہر میں تو یہ سزا بڑی سخت معلوم ہوتی ہے۔ لوگ کہتے ہیں کہ وحشت والی سزا ہے۔ لیکن میں عرض کرتا ہوں کہ جرم کی نوعیت کو دیکھو کہ ایک شخص کی آبرو ضائع کی، سوسائٹی برباد کی، دنیا سے اس نے امن اٹھا دیا۔ ایسے شخص کو تو اس سے زیادہ سزا دینی چاہئے۔

اس لئے فرمایا گیا کہ رحمن کے بندوں کی شان یہ ہے کہ نہ وہ کسی کی جان گنواتے ہیں نہ کسی کی آبرو گنواتے ہیں۔ دونوں کی حفاظت کرتے ہیں :

وَمَنْ يَفْعَلْ ذَلِكَ يَلْقَ أَثَمًا

”پھر بھی اگر کوئی یہ حرکت کرے گا اسے اٹام میں ڈالا جائے گا۔“

حدیث میں فرمایا گیا ہے کہ اٹام ایک وادی اور جہنم میں جنگل ہے۔ اس میں شدید عذاب ہے کہ جہنم بھی اس سے پڑا مانگتی ہے اس میں اس کا ٹھکانا بنایا جائے گا۔ تَضَعُ لَهُ الْعَذَابُ دُونَهُ لِيُغْنَاهُ عَنِ الْعَذَابِ اس کے اوپر بڑھتا ہوا ہو گا۔ اس لئے کہ جیسے اس نے دنیا میں آبرو ریزی کر کے آبرو کو تہہ و بالا کیا کہ پھر آبرو ابھر ہی نہ سکے۔ اس طرح عذاب بھی تہہ بہ تہہ ڈالا جائے گا تاکہ وہ ابھر ہی نہ سکے۔ اسے بھی وہاں امن نہیں ہو گا۔
وَيَعْلُدُ فِيهَا مُهَانًا اور ایک لمبی مدت تک ذلت و رسوائی کے ساتھ یہ عذاب بھگتے گا۔

توبہ کرنے والوں سے حق تعالیٰ کا معاملہ

الْأَمِنُ تَلَبَّ سوائے اس کے کہ کوئی توبہ کرے، اس سے آخرت کا عذاب ٹل جائے گا۔ دنیا میں تو عذاب

آگیا کہ اسے سنگسار کر دیں گے، لیکن ابھی آخرت کی توبہ باقی ہے، اگر توبہ کر لی، وہاں کا عذاب ختم ہو جائے گا۔

الْأَمْنُ تَلَبَّ وَآمَنَ وَعَمِلَ صَالِحًا فَلَوْلِكَ بَبَلِكُ اللَّهُ سَيِّئَاتِهِمْ حَسَنَاتٍ لِّذُنَّ إِنَّ آيَاتِ اللَّهِ

جو توبہ کرے اور توبہ کے بعد نیک راستے پر چلنے لگے۔ فضول حرکتوں کو ترک بھی کر دے۔ پھر فقط گناہ معاف ہی نہیں ہوں گے۔ بلکہ اس کی نیکیاں بدیوں کو بھی مٹادیں گی۔ اس کی نیکیاں غالب آجائیں گی۔ اللہ تعالیٰ اس کی برائیاں نیکیوں سے بدل دے گا اور اس تبدیلی کا ظہور آخرت میں ہو گا۔

حدیث میں ہے کہ ایک شخص میدانِ محشر میں حاضر ہو گا۔ حق تعالیٰ اسے بلائیں گے وہ بے چارہ یا تو توبہ کر کے گیا ہو گا یا توبہ نہ کی ہوگی تو حق تعالیٰ کا فضل متوجہ ہو گا۔ اسے فرمائیں گے قریب ہو جا، وہ قریب ہو گا۔ فرمائیں گے اور قریب ہو جا۔ یہ بے چارہ لرز رہا ہے کپکپا رہا ہے، ہیبت زدہ اور ڈر رہا ہے۔ فرمائیں گے اور قریب ہو جا۔ اتنا قریب آئے گا کہ حدیث میں ہے اس کے کانوں میں آہستہ آہستہ بات چیت ہوگی۔ حق تعالیٰ اس کو اس کے چھوٹے چھوٹے گناہ یاد دلائیں گے۔ فرمائیں گے یہ حرکت کیوں کی؟ اس کا دل اُچھل اُچھل کر منہ کو آ رہا ہو گا کہ اب میری نجات کی کوئی صورت نہیں اور حکم ہو گا جاؤ جہنم میں۔ اس لئے کہ ابھی تو چھوٹی چھوٹی برائیاں پوچھ رہے ہیں۔ جو میں نے بڑی بڑی حرکتیں کی ہیں۔ ان کی نوبت آگئی تو کیا ہو گا؟ یہ معمولی باتیں تھیں ان کو پوچھ لیا ہے۔

عذر کی کوئی گنجائش نہیں ہوگی۔ عرض کرے گا اللہ میاں میں نے اپنی بدبختی سے ایسی حرکتیں کیں۔ بہت سی بدیاں گنوانے کے بعد حق تعالیٰ فرمائیں گے ان سب کے بدلے ہم تجھے نیکیاں دیتے ہیں اور تیرے نامہ اعمال میں وہ لکھی جاتی ہیں۔ اب وہ حیران ہو گا کہ یہ تو دو سراقصہ ہے۔ میں تو ڈر رہا تھا کہ میرے لئے ہلاکت ہے۔ یہاں تو بدیوں کو نیکیوں سے بدلا جا رہا ہے۔ اب خود ہی کہے گا اللہ میاں وہ جو بہت بڑی بدی میں نے کی تھی وہ تو آپ نے پوچھی ہی نہیں۔ فرمائیں گے حق تعالیٰ وہ کیا تھی؟ بندہ عرض کرے گا وہ یہ تھی۔ فرمائیں گے اس کے بدلہ میں اتنی نیکیاں دیں۔ تو رحمت متوجہ ہو جائے تو ہلاکت کی کوئی صورت نہیں اور غضب خدا نخواستہ متوجہ ہو جائے تو نجات کی کوئی صورت نہیں۔

آگے فرمایا :

وَمَنْ تَلَبَّ وَعَمِلَ صَالِحًا فَلِنَّ تَتُوبُ إِلَى اللَّهِ مَتَلَبًا (ایضاً آیت ۷۱)

اس سے پہلے تو وہ گناہگاروں سے معاملہ تھا۔ اب آگے اصول بیان کیا جس سے جو بھی قصور ہو وہ توبہ و رجوع کرے، توبہ کا دروازہ کسی کے لئے بند نہیں۔ مؤمن کا فرض یہ ہے کہ وہ اللہ سے یاس نہ ہو۔ توبہ کا دروازہ اس وقت بند ہو گا جب آفتابِ مغرب سے طلوع کرے گا اور قیامت کی بڑی علامات نمایاں ہوں گی اور دنیا کا خاتمہ قریب ہو گا۔ اس وقت توبہ کا دروازہ بند ہو گا۔ اسی لئے اگر ستر برس سے بھی معصیت میں مبتلا ہو اور آج دل سے سچی توبہ کر لے۔ آج بھی معافی مل جائے گی۔

حدیث میں ہے کہ کسی شخص نے زنا کیا اور اس کے دل میں ندامت اور شرمندگی آئی۔ اس نے ہاتھ اٹھا کر کہا اے میرے پروردگار!

فرماتے ہیں کہ ابھی اس نے یہ نہیں کہا کہ مجھے بخش دیجئے۔ حق تعالیٰ فوراً فرماتے ہیں۔ ابعلم اذ، لذی ویا یعنی یہ جان گیا کہ اس کا بھی کوئی رتبہ ہے جو اس کی پکڑ کرے گا۔ یہ جان گیا، فرماتے ہیں جب یہ جان گیا تو قبل اس کے کہ یہ مغفرت مانگے۔ اس کی مغفرت ہو جاتی ہے۔ اور حدیث میں ہے کہ مغفرت مانگ کر گیا اور اب پھر زنا کیا پھر ندامت ہوئی پھر آیا یا رب پھر حق تعالیٰ فرمائیں گے اچھا اب بھی سمجھ گیا کہ ہے رب؟ پھر

خطبات حکیم الاسلام بعد سو
مغفرت مانگنے سے پہلے مغفرت کر دیتے ہیں۔

حضور اکرم صلی اللہ علیہ وسلم فرماتے ہیں اے لوگو! تم گناہ کرتے کرتے تھک جاؤ گے۔ لیکن اللہ بخشتے بخشتے نہیں تھکیں گے۔ تمہارے گناہوں کی ایک حد ہے مگر اس کی رحمت کی کوئی حد و نہایت نہیں ہے۔ تو اس لئے یہ اصولاً فرمایا کہ :

وَمَنْ تَابَ وَعَمِلَ صَالِحًا فَلِنَّهُ يَتُوبُ إِلَى اللَّهِ مَتَابًا

اس کے بعد ایک دوسرا معاملہ ارشاد فرمایا :

وَالَّذِينَ لَا يَشْهَوْنَ الزُّورَ وَإِذَا مَرُّوا بِاللَّغْوِ مَرُّوا كِرَامًا

رحمن کے بندوں کی شان یہ ہے کہ جب ان سے کوئی معاملہ پڑتا ہے تو وہ جھوٹ میں نہیں پڑتے۔ زور کے معنی 'جھوٹی گواہی دینے کے ہیں۔ تو رحمن کے بندے جھوٹی گواہیوں اور جھوٹی مقدمہ بازیوں میں نہیں پڑتے اور جب وہ لغو اور فضول مجلسوں سے گزرتے ہیں تو سادگی اور صفائی سے گزر جاتے ہیں، ادھر متوجہ نہیں ہوتے۔ کرام بن کے گزر جاتے ہیں۔

اور ان کی دعا ہر وقت یہ ہوتی ہے کہ :

وَالَّذِينَ يَقُولُونَ رَبَّنَا هَبْ لَنَا مِنْ أَزْوَاجِنَا ذُرِّيًّا

”اے ہمارے پروردگار! ہمیں جو ہماری بیویوں سے اولاد دے وہ صالح اور پاک اولاد دے اور ہمیں صالح اور پاک لوگوں سے آگے چلنے والے بنا کہ ہم خود اپنی اولاد اور بیویوں کو راہ دکھلائیں۔“

اور یہ بھی فرمایا گیا :

وَالَّذِينَ إِذَا ذُكِرُوا بِهَا لَمْ يَخِرُّوا عَلَيْهَا صُمًّا وَعَعْمًا

اور ان کے دلوں پر دینی سمجھ اور علم اتنا ہوتا ہے کہ جب قرآن کی آیتیں ان کے سامنے پڑھی جاتی ہوں تو فوراً قلب کی سلامتی کی وجہ سے اس کا مطلب سمجھتے ہیں۔ دین پر استقامت کی وجہ سے اس کا مطلب سمجھتے ہیں۔ دین پر استقامت کی وجہ سے ان میں سمجھ پیدا کر دی جاتی ہے۔ وہ ان آیات کو اندھے بہروں کی طرح قبول نہیں کرتے بلکہ سمجھ داری کے ساتھ شنواؤ مینا ہو کر قبول کرتے ہیں۔ وہ مطلب سمجھتے ہیں جو اللہ کا مطلب ہے۔

رحمن کے بندوں کی معاد

آگے فرماتے ہیں :

أُولَئِكَ يُجْزَوْنَ الْغُرَّةَ الْعُزَّىٰ مِمَّنْ كَانُوا فِي سَعْيٍ مِّمَّنْ سَأَىٰ سَعْيًا عَمَلًا
میں عطا کی جائیں گی۔ مطلب یہ ہے کہ اعلیٰ سے اعلیٰ محلات اور باغات ان کو عطا کئے جائیں گے اور ان کو ابدی زندگی دی جائے گی گویا یہ ہماری مقامات معاد ہے جہاں ہم کو جانا ہے اور ایک وہ جگہ ہے جہاں سے ہم آئے تھے۔ یعنی اللہ کی ذاتِ بابرکات اور اس کا حکم۔ وہ ہمارے لئے مبداء تھا جس سے ہماری ابتدا ہوئی اور یہ (جزاء عرفات) ہماری معاد ہوگی اور بیچ میں زندگی گزارنے کا یہ طریقہ ہے کہ زبان ہاتھ پیر، روح اور مالیات کی بھی حفاظت ہو اور ہر چیز اللہ کے حکم کے مطابق صرف کرنے کا جذبہ ہمارے اندر ہو اور یہ جیسی ہوگا جب شریعت سامنے آئے۔ اس کا علم اور تعلیم ہمارے سامنے آئے جس کے ذریعے ہم ہاتھ، پیر، قلب، دماغ، روح

تو یہ جو ابتدا میں کہا گیا تھا کہ تین سوال ہیں اور فطرت سے پیدا ہوتے ہیں کہ کہاں سے آئے؟ کہاں جائیں گے؟ کس طرح زندگی گزاریں؟ تو جہاں سے ہم آئے وہ اللہ رب العزت کی ذاتِ بابرکات ہے جس کے امر سے آئے۔ اس کے وجود سے ہمیں پر تو ملا تو ہمارا وجود ہو گیا۔ اس نے حکم دیا کہ ہو جاؤ ہم ہو گئے۔ تو اصل اللہ کا حکم اور امر ہے اور کہاں جائیں گے؟ یہ معاد ہے کہ لوٹ کر اسی کے پاس جانا ہے۔ وہیں جا کر راحت مل سکتی ہے۔ اور بیچ میں ہم اس کے کئے کے مطابق زندگی گزاریں اور اس کا کہا ہوا کیسے سامنے آئے؟ اس کے رسول اس کا فرمایا ہوا لے کر آئے ہیں۔ جس کو صراطِ مستقیم کہتے ہیں۔ جس پر ہم کو چلنا ہے۔ جب ان تینوں چیزوں پر آجائیں، جیسی فطرت کو تسلی ہوتی ہے۔ اتنا آدمی اندھا رہے کہ اسے راستہ ہی نہ ملے جس کے اوپر وہ رہے اور یہ نہ پتہ ہو کہ میں کہاں سے آیا ہوں۔ بس یہ کہ دنیا یوں ہی چلتی آتی ہے۔ اس کا کوئی پیدا کرنے والا نہیں ہے۔ اس کی فطرت میں سکون کبھی نہیں ہوگا۔

اسی طرح سے اگر کوئی یوں کہے کہ بس ایسے ہی چلتے رہیں گے نہ آخرت آئے گی نہ قیامت آئے گی نہ یہ عالم ختم ہوگا تو پھر یہ اُلجھن پیدا ہوگی کہ جس چیز کی ابتدا ہوتی ہے اس کی انتہا بھی ہوتی ہے۔ جب اس عالم کی ایک ابتدا ہے اور دلیل اس کی یہ ہے کہ عالم کے ہر جز کی ابتدا ہے تو گل کی بھی ابتدا ہے۔ جب ابتدا ہے تو انتہا بھی ہوگی۔ گویا عقل اسے مجبور کرتی ہے کہ مان اور اس کا نفس مجبور کرتا ہے کہ نہ مان تو سکون پیدا نہیں ہوگا۔ لیکن اگر مان لیتا ہے تو سکون قلب پیدا ہو جاتا ہے کہ آدمی ایک راستے پر لگ گیا اسے پھر ظمانینت اور بشارت حاصل ہو جاتی ہے۔

اس واسطے اس رکوع کی میں نے تفسیر کی۔ بس یہی تقریر تھی اور یہی تفسیر بھی تھی اس میں میں نے وہ جوابات عرض کئے جس سے فطرت کو تسلی ہو سکتی ہے۔ اللہ تعالیٰ سے دعا کیجئے کہ وہ ہم سب کو اپنی مرضیات پر چلائے اور اپنی بھیجی ہوئی راہ پر لگا دے اور انبیاء علیہم السلام اور سید الانبیاء صلی اللہ علیہ وسلم کی سنتوں کی پیروی ہمیں نصیب فرمادے۔ آپ کی زندگی پر ہماری زندگیوں کو منطبق بنا دے۔ ظاہر و باطن ہمارا ایسا بنا دے جس سے اللہ راضی اور خوش ہو۔ ہمارے قلوب کے اندر اطمینان اور سکون پیدا فرمادے اور انجام ہمارا بخیر فرمائے۔ آخرت ہماری درست فرمائے۔ دنیا ہماری صالح فرمائے۔ ہر مصیبت کو دفع فرمائے۔ جن مشکلات میں ہم مبتلا ہیں ان سے رہائی نصیب فرمادے۔ آمین

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ
وَأخِرُ دَعْوَانَا أَنْ الْحَمْدُ لِلَّهِ رَبِّ الْعَالَمِينَ۔





تعارف اہل حق

انبیاء علیہم السلام کا روحانی ترکہ علم اور کمال ہے۔ وہ جب ملے گا، جب روحانی نسب نامہ نبی کریم صلی اللہ علیہ وسلم تک پہنچا ہوا ہو کہ میرا شیخ یہ، اس کا شیخ یہ، اس کا آگے شیخ وہ۔۔۔ سلسلے سے وہ حضور صلی اللہ علیہ وسلم کی روحانی اولاد ثابت ہو تو ترکہ ملے گا۔ اور اگر بیچ میں کوئی کڑی کٹ گئی اور سلسلہ متصل نہ پہنچا، تو وہ ایسا ہے کہ جیسے بے باپ کی اولاد ہو، کہ بیچ میں باپ ہی نہ ارد ہے۔ پھر ترکہ کہاں سے مل جائے گا؟ یہ اس لیے کہ علمی وراثت نسبت سے ملتی ہے۔ جیسا کہ مال و دولت کی وراثت نسب سے ملتی ہے۔ یہ نسب مادی ہے وہ روحانی نسب ہے۔

از حضرت حکیم الاسلام مدظلہ

بعد از خطبہ مسنونہ

اما بعد - فا عوذ باللہ من الشیطن الرجیم - بسم اللہ الرحمن الرحیم - والذی اوحینا الیک من الکتب هو الحق مصداقا لما بین یدیه - ان اللہ بعبادہ الخبیر بصیر - ثم اور ثنا الکتب الذین اصطفینا من عبادنا - فمنہم ظالم لنفسہ - ومنہم مقتصد - ومنہم سابق بالخیرات باذن اللہ - ذلک هو الفضل الکبیر -

صدق اللہ العلی العظیم (پ فاطر ع ۴۴)

کچھ اپنے بارے میں

بزرگان محترم!

اس مجمع خیر و برکت میں جس میں بہت سے حضرات کی نورانی شکلیں اسٹیج پر اور اسٹیج سے نیچے بھی ہیں۔ بہت سے وہ لوگ بھی ہیں کہ ان کے چہرے مہرے سے دین ٹپک رہا ہے۔ دین کی علامتیں نمایاں ہیں اور معلوم ہوتا ہے کہ اندر سے باہر تک وہ دین کے دلدادہ ہیں۔ انہیں حضرات میں ممکن ہے کہ کچھ ایسے لوگ بھی ہوں، جو ہم سے کچھ حسن ظن نہ رکھتے ہوں، کچھ خیالات کا تفاوت رکھتے ہوں۔ اس لئے میں چاہتا ہوں کہ اپنا

تعارف خود کرادوں۔ تاکہ اشتباہ باقی نہ رہے اور جسے ہماری بات سنی اور ماننی ہو، بصیرت کے ساتھ مانے اور نہ مانے تو نہ مانے۔ مگر ہم اشتباہ میں نہ ڈالیں۔

اس پانسائے میں یا نظم میں، یا حضرت العلام دام ظلہ کی زبان پر جو چیزیں بطور تعارف کہی گئی ہیں۔ وہ حقیقت میں میرا تعارف نہیں تھا۔ انہوں نے یہ اپنا تعارف کرایا ہے اس ناکارہ کے لئے اپنی عالی ظرفی، اپنی عالی حوصلگی، اپنی اولوالعزمی اور اپنی ذرہ نوازی و خورد نوازی کا تعارف کرایا ہے۔ یہ ان کا تعارف تھا۔ میرا تعارف نہیں تھا۔ میں چاہتا ہوں کہ اپنا تعارف خود کرادوں۔

معیار تعارف اہل حق

لیکن تعارف سے پہلے یہ ضروری ہے کہ تعارف کا کوئی معیار تو ذکر کیا جائے۔ جس کی رو سے یہ پرکھا جائے کہ یہ آدمی سچ کہہ رہا ہے یا غلط کہہ رہا ہے۔ ہمارے لئے کوئی کسوٹی ہونی چاہئے۔ جس پر پرکھ کر ہم یہ کہیں کہ فلاں کی بات سچی ہے یا غلط؟

تو پہلی چیز تعارف اور تعارف سے بھی پہلی چیز تعارف کا معیار اور کسوٹی ہے۔ اس لئے میں نے یہ آیت کریمہ تلاوت کی ہے۔ جس میں حق و باطل کا معیار ذکر کیا گیا ہے۔ جس کی رو سے یہ پرکھا جاسکتا ہے کہ کس کا قول حق ہے کس کا قول غلط ہے۔ کون سچی بات کہہ رہا ہے اور کون بات ہی بنا رہا ہے۔ اس لئے میں چاہتا ہوں کہ پہلے آپ کے سامنے اس آیت کا ترجمہ کر دوں۔ اس کے بعد پھر اس کی تشریح عرض کر دوں۔

حق تعالیٰ کا ارشاد ہے:-

وَالَّذِي أَوْحَيْنَا إِلَيْكَ مِنَ الْكِتَابِ هُوَ الْحَقُّ مُصَلِّقًا لِّمَنْ يَشَاءُ

اے پیغمبر! اللہ ہی وہ ذات جس نے آپ کی طرف وحی کی، علم قطعی بھیجا اور اپنی کتاب آپ کے اوپر اتاری۔ تو جو اللہ نے کتاب کی صورت میں آپ کی طرف وحی کی ہے۔ سچی وہی ہے۔ وہ کسی کے حق و باطل کو رکھنے کی کسوٹی ہے۔ لوگ سامنے ہوں یا گردو پیش میں ہوں ان کو اگر کچھ پرکھنا ہے تو رائے سے نہ پرکھا جائے، محض عقل سے نہ پرکھا جائے۔ بلکہ اس کسوٹی پر پرکھا جائے جو حق تعالیٰ نے نازل فرمائی، 'هُوَ الْحَقُّ مُصَلِّقًا لِّمَنْ يَشَاءُ' یہ ہماری کتاب ہے، جو حق اور سچی ہے اور تمہارے سامنے اور تمہارے گردو پیش کے حالات کی تصدیق اور تکذیب کا معیار ہے۔ اس کے بعد فرماتے ہیں کہ کتاب بھی آگنی اور پیغمبر بھی آگئے اور خاتم النبیین صلی اللہ علیہ وسلم کے بعد کوئی نبی آنے والا نہیں۔ وہ تعلیم دے کر پروردہ فرمائے۔ تو کیا آگے دین ختم ہو گیا؟ اس لئے فرمایا:

ثُمَّ أَوَدُّنَا الْكِتَابَ الَّذِينَ اصْطَفَيْنَا مِنْ عِبَادِنَا

ہم نے اس پر بس نہیں کی بلکہ حضور صلی اللہ علیہ وسلم کے بعد ایسے لوگوں کو وارث بنایا کہ جن کو وراثت میں یہ کتاب اللہ ملی اور وراثت میں یہ حق ملا اور جنہوں نے اس حق کو قبول کیا اور وہ بھی ایک زمانے کے ساتھ مخصوص نہیں بلکہ قیامت تک کا وعدہ دیا کہ وہ آتے رہیں گے۔ نبی کریم صلی اللہ علیہ وسلم نے ارشاد فرمایا:

يَحْمِلُ هَذَا الْعِلْمَ مِنْ كُلِّ خَلْفٍ عَدُوٌّ بَنُونَ عِنْدَ تَحْرِيفِ الْغَالِبِينَ-

وَأَنْتَعَلِ الْمُبْطِلِينَ وَتَلَوِيلِ الْجَاهِلِينَ

ہمیشہ سلف کے بعد خلف کھڑے ہوں گے جو اس علم کو لیتے رہیں گے جو سلف صالحین لے کر آئے تھے اور اس علم کی روشنی سے غلو کرنے والوں کی تحریفات کا پردہ چاک کریں گے۔ دروغ بانوں کی دروغ بانوں کا پردہ چاک کریں گے۔ جاہلانہ اور رکیک تاویلات کا پردہ چاک کریں گے۔ تو قیامت تک یہ دین اصل حالت میں باقی رہے گا اور اسی طرح چلتا رہے گا۔

ایک طرف حضور صلی اللہ علیہ وسلم نے اطلاع دی کہ :

ان الله يبعث لهذه الامة على رأس كل مائة سنة من بعد لها دينها

ہر قرن کے بعد جب دوسرا قرن شروع ہوگا۔ تو اللہ ایسے لوگ بھیجے گا جو دین کی تجدید کریں گے اس کو نکھار دیں گے اور جتنی رکیک تاویلات تھیں ان کو کھول کر الگ کر دیں گے اور دین پھر اصل حالت میں آجائے گا۔ ہر قرن پر ایسے لوگ آئیں گے جن کا نام مجدد ہے۔

قرن کی قید اس لئے لگائی کہ قرن عموماً سو سال کی مدت کو کہتے ہیں اور سو سال میں ایک نسل ختم ہو جاتی ہے۔ اگلی نسل شروع ہوتی ہے نئی نسل آتی ہے تو کچھ نئے نظریات بھی آتے ہیں نئے افکار پیدا ہوتے ہیں نئے حوادث اور واقعات سے دنیا دوچار ہوتی ہے۔ اس وقت ممکن تھا کہ نئے نظریات اور نئے افکار کی وجہ سے دین دب جائے یا ختم ہو جائے یا مشتبہ ہو جائے اس لئے اللہ نے ہر قرن پر ایک مجدد رکھا۔ تاکہ ان نئے نظریات کے اندر دین کو پھر نکھار دے اور انہی نظریات کے مطابق ایسے دلائل کو پیش کرے کہ دین پھر تازہ بہ تازہ ہو جائے اور نئے افکار کا کوئی اثر دین کے اوپر نہ پڑے۔ تو ہر قرن پر وعدہ دیا۔

اور ساتھ ہی یہ بھی فرمایا کہ :

لا تزال طائفة من امتي منصورين على الحق لا يضرهم من خذلهم

ولا من خلفهم حتى ياتي امر الله

”میری امت میں ہمیشہ ایک جماعت باقی رہے گی جو وہی چیز کہے گی جو میں نے کہی وہی

عمل کر کے دکھلائے گی جس نوع کا عمل میں نے کیا ہے۔ انہیں رسوا کرنے والے رسوا

نہیں کر سکیں گے۔ یہاں تک کہ اللہ کا امر آجائے اور دنیا ختم ہو جائے۔“

دین اسی رنگ میں باقی رہے گا۔ اس میں تغیر و تبدل نہیں ہوگا تو پوری امت کے لئے وعدہ دیا کہ ایک جماعت حقہ قائم رہے گی۔ ہر قرن پر وعدہ دیا کہ مجدد آئیں گے پھر قرن کے اندر وعدہ دیا کہ سلف کے بعد خلف آئیں گے جو علم لیتے رہیں گے اور سلسلہ علم کا منقطع نہیں ہوگا تو فرمایا کہ :

ثُمَّ أَوَدُّنَا الْكِتَابَ الَّذِي اصْطَفَيْنَا مِنْ عِبَادِنَا

نبی کے بعد اور کتاب کے کامل اتر آنے کے بعد ہم ایسی قوم اور ایسے افراد کو وارث بنائیں گے جن کو ہم منتخب کریں گے اور پسند کریں گے۔ لوگوں کی رائے پر نہیں ہوگا کہ وہ کہیں یہ مجدد ہیں یہ معطم ہیں۔ ہم قلوب میں براہ راست ڈالیں گے کہ حق کہنے والے یہ ہیں۔

دین نقلی ہے عقلی اور اختراعی نہیں ہے

بہر حال اس سے اتنی بات معلوم ہوئی کہ دین نقلی اور روایتی ہے، عقلی اور اختراعی نہیں ہے۔ یعنی دین اللہ کی طرف سے آیا ہوا ہے۔ کسی پارٹی یا مجلس کاریزرویشن نہیں ہے۔ جنہوں نے بیٹھ کر دین بنا لیا ہو، بلکہ

اللہ کی طرف سے وحی کے ذریعہ آیا ہوا ہے۔ عقلی اختراعات دین کی بنیاد نہیں ہیں۔ نقل و روایت دین کی بنیاد ہے۔ اس لئے دین کی جب بھی کوئی بات سامنے آئے گی تو پہلا مطالبہ یہ نہیں ہوگا کہ تم عقل سے اس سے کیا سمجھے؟ تم نے اپنے فکر سے کیا جانا؟ اللہ کی وحی کے مقابلے میں ہمارا فکر کیا چیز ہے؟ اور ہماری عقل نارسا کیا ہے کہ اس معیار پر دین کو پرکھا جائے، دین معیار ہے جس پر ہماری عقلوں کو پرکھا جائے گا کہ یہ عقل ناقص ہے یا کامل، اس میں کھوٹ ہے یا اصلیت تو دین معیار بنے گا، عقل معیار نہیں بنے گی۔ عقل کو دین اور وحی خداوندی کی غلامی کرنی پڑے گی۔ اس سے اندازہ ہوا کہ دین روایتی اور نقلی ہے۔ عقلی اور اختراعی نہیں ہیں۔ نقلی کے معنی یہاں وہ نہیں جو ہماری اردو میں بولے جاتے ہیں۔ اردو میں نقلی اصلی کے مقابلے میں آتا ہے کہ یہ چیز اصل ہے۔ اور یہ چیز نقل ہے۔ اس میں اصلیت ہے اور اس میں ملمع سازی ہے نقلی کے یہ معنی نہیں ہیں۔ نقلی کے معنی روایت سے منتقل ہونے والی چیز کے ہیں۔ تو دین روایت کے ذریعے سے منتقل ہونے والی چیز ہے۔ عقل کی تجویز سے دین نہیں بنا۔

دین ایک غیبی حقیقت ہے، عقل اس کی موجد نہیں ہو سکتی

وجہ اس کی یہ ہے کہ دین الطریق الموصل الی اللہ کا نام ہے، وہ راستہ جو بندے کو اللہ تک پہنچائے، ظاہر ہے کہ بندہ جب اللہ کی طرف جائے گا تو راستہ اتنا لمبا اتنا کٹھن ہے کہ جب تک اللہ ہی نہ بتلائے کہ یہ میرا راستہ ہے۔ یہ اس راستے کو نہیں سمجھ سکتا۔ حق تعالیٰ نے اپنا راستہ خود بتلایا کہ یہ میرا طریق ہے۔
وَإِنَّ هَذَا صِرَاطِي مُسْتَقِيمًا فَاتَّبِعُوهُ وَلَا تَتَّبِعُوا السُّبُلَ فَتَفَرَّقَ بِكُمْ عَنْ سَبِيلِهِ
یہ میرا سیدھا راستہ ہے، اس کی پیروی کرو اور بعد میں جو عقلی اختراعات سے نئے نئے راستے نکلے ہیں۔ ان کی پیروی مت کرو۔ ورنہ تشقت، پرانگی اور پارٹی بازی میں پڑ جاؤ گے۔ اصل دین کی تلاش کرو۔ تو الطریق الموصل الی اللہ جو اللہ تک پہنچانے والا راستہ ہو۔ اللہ ہی بتائے گا جب اس کی مرضیات معلوم ہوں گی تو خدا کی مرضی عقل سے نہیں سمجھ سکتے اور محض گریبان میں منہ ڈال کر ہم پتہ نہیں چلا سکتے کہ اللہ کس چیز سے راضی ہے اور کس چیز سے نہیں۔

دو حقیقی بھائی ہوں۔ جنہوں نے ایک ماں کے پیٹ میں پیر پھیلائے ہوں۔ وہ سینہ سے سینہ ملا کر بیٹھ جائیں مگر ایک کے قلب کی بات دوسرے کے قلب میں نہیں آئے گی۔ جب تک وہی خود نہ بتائے کہ میرے ضمیر میں یہ بات چھپی ہوئی ہے تو دو انسان ایک نوع، ایک جنس اور ایک اصل کی دو شاخیں، ایک ماں کے پیٹ میں پیر پھیلائے۔ لیکن جب تک ایک ظاہر نہ کرے، دوسرا اس کے باطن کی بات کو نہیں سمجھ سکتا۔ تو اللہ رب العزت کے باطن سے جو چلی ہے، اسے محض دور بیٹھ کر ہم کیسے سمجھ لیں گے؟ جب تک وہ خود نہ ظاہر کرے تو اس کی مرضی و نامرضی کا پتہ اسی کے کلام سے چل سکتا ہے ہماری عقل سے پتہ نہیں چل سکتا۔ عقل زیادہ سے زیادہ اس آگ یانی کے گھروندے میں کام کرے گی۔ محسوسات تک پہنچے گی اور محسوسات تک پہنچتی ہوئی بھی ٹھوکریں کھائے گی جو عقل محسوسات کے دائرے میں بھی ٹھوکریں کھا رہی ہے۔ وہ غیب کی چیزیں کس طرح سے جان لے گی۔ وہ اس کا دائرہ ہی نہیں۔ وہ اپنے دائرہ کی بات کرے گی۔

آپ کی آنکھ ہے، وہ شکلیں اور صورتیں دیکھ سکتی ہے۔ کان ہیں، وہ آواز سن سکتے ہیں۔ زبان ہے جو ذائقے چکھ سکتی ہے اور یہ سب چیزیں دو تین انچ کے اندر جمع ہیں۔ لیکن آنکھ کے دائرے میں کان قدم نہیں رکھ سکتا کہ کان یوں چاہے، میں صورتیں دیکھ لوں، نہیں ہو سکتا۔ آنکھ چاہے کہ میں آوازیں سن لوں، تو کان

کی طرف آنکھ کو رجوع کرنا پڑے گا۔ آنکھ صورتیں دیکھنے کے لئے ہے، آوازیں سننے کے لئے نہیں۔ اگر آپ ذائقہ چکھیں گے تو آنکھ لاکھ گوشش کرے کہ میں کھٹا میٹھا سمجھ لوں، نہیں سمجھ سکے گی۔ تو اس چہرے میں دو انچ کے فاصلے پر ساری قوتیں جمع ہیں۔ مگر ایک قوت دوسری قوت کے دائرے میں قدم نہیں رکھ سکتی۔ اسی دائرے میں جانا پڑے گا۔ اس سے اوپر عقل کا درجہ ہے تو اگر آپ عقل سے یہ چاہیں کہ غیب کی چیزیں معلوم کروں۔ تو عقل کی دوڑ صرف محسوسات تک ہے، وہ مغیبات تک نہیں پہنچ سکتی۔ وہ علم کی موجد و ایجاد کنندہ نہیں ہے۔ وہ دریافت کنندہ ہے کہ علم سامنے آئے تو اس سے کچھ اصول نکال لے۔ کچھ جزئیات سامنے آئیں تو کلیات نکال لے۔ لیکن خود اصول و جزئیات بنالے یا واقعہ بنادے تو عقل موجد نہیں ہے جو واقعات کی ایجاد کرے۔ پیدا شدہ واقعات میں عقل غور کر سکتی ہے، مگر واقعات کو پیدا نہیں کر سکتی۔ دین اللہ کی خبر اور حقیقت غیبی ہے۔ اسے نہ عقل بنا سکتی ہے نہ اس میں اختراع کر سکتی ہے۔ اس کا تو اسے ساتھ دینا پڑے گا۔ غلامی کرنی پڑے گی۔

عقل کو مغیبات میں وحی کا اتباع ضروری ہے

عقل کو اسلام نے بیکار نہیں ٹھہرایا، یہ بہت کار آمد ہے۔ اللہ نے عقل کے فضائل بیان کئے اور فرمایا: 'اول ما خلق اللہ العقل سب سے پہلے اللہ نے عقل کو پیدا کیا اور فرمایا، اقبل سامنے آ، وہ سامنے آئی فرمایا، اقبل پشت پھیر۔ اس نے پشت پھیری۔ فرمایا، تو ہی ہے جس کے ذریعے سے میں بہت لوگوں کو عزت دوں گا اور بہت کو ذلیل کروں گا۔ تو عقل کوئی بے کار چیز نہیں۔ لیکن اپنے ہی دائرے میں کام دے گی۔ آنکھ بے کار چیز نہیں۔ مگر صورت ہی میں کام دے گی، آوازیں نہیں سنے گی، کان بے کار نہیں ہیں۔ مگر خوشبو نہیں سونگھیں گے۔ اپنے دائرے میں کام کریں گے۔ عقل بھی اپنے دائرے میں کام کرے گی۔ عقل سے بالاتر جب مغیبات کی چیزیں آئیں گی۔ وہاں وحی اور خدا کی طرف رجوع کرنا پڑے گا کہ اللہ جو غیب کی چیزیں بتلائے وہ ہم مانیں گے۔ آپ کی عقل دنیا کی چیزوں میں اختراعات کر سکتی ہے لیکن یہ پتہ نہیں دے سکتی کہ عرشِ عظیم کیسا ہے یہ نہیں بتا سکتی کہ کرسی کی شان کیسی ہے۔ جس کی قرآن کریم نے خبر دی۔ جنت کی نعمتیں کیا ہیں؟ جہنم کے عذاب کی کیا کیفیت ہے۔ یہ عقل کا دائرہ ہی نہیں ہے جو لوگ عقل سے اس دائرے کو سمجھنا چاہتے ہیں، وہ ایسے ہیں جیسے آنکھ سے خوشبو سونگھنا چاہیں۔ کان سے صورتیں دیکھنا چاہیں۔ ان کی عقل کے اوپر ماتم کیا جائے گا۔ اسی طرح ان کی عقلوں پر بھی ماتم کیا جائے گا جو غیبی چیزوں کے دائرے میں عقل کو لڑائیں۔ جہاں اس کی رسائی نہیں ہے۔ اس لئے لامحالہ عقل کو غیبی امور میں اتباع کرنا پڑے گا۔ ہاں اس دائرہ میں رہ کر پھر عقل موشگافیاں کرے گی۔ طرح طرح کے نکتے پیدا کرے گی۔ لیکن مقصد کو پیدا کر دے، یہ کام عقل کا نہیں۔ مقصد معلوم کر کے اس کی تشریح کرے گی۔ اس میں سے نئے نئے علوم پیدا کرے گی۔

قرآن کریم کو حق تعالیٰ نے علی وجہ البصیرت ماننے کی دعوت دی ہے۔

بہر حال میرے عرض کرنے کا مطلب یہ ہے کہ دین روایتی اور نقلی چیز ہے۔ جو منتقل ہو کر آیا ہے، عقلی اور اختراعی نہیں ہے۔ اس لئے سب بھی کوئی دین کا دعویٰ کرے گا۔ تو سب سے پہلے سند کا مطالبہ کیا جائے گا کہ یہ چیز تم تک کیسے پہنچی؟ کس راستے سے پہنچی؟ روایت کرنے والے کون ہیں؟ ان کا کردار اور کس ریکٹر کیا ہے؟

قرآن کریم اللہ کا کلام ہے لیکن اس کے باوجود حق تعالیٰ نے اس کی سند کا اہتمام فرمایا۔ یعنی یہ نہیں فرمایا کہ ہمارا کلام ہے۔ ہم دباؤ ڈالتے ہیں تمہیں ماننا پڑے گا۔ بلکہ فنی طور پر اس کی سند بیان کی کہ سند کے ساتھ جب یہ ثابت ہو گا کہ یہ کلام خداوندی ہے پھر ماننا فرض ہے۔ اس سے پہلے ہم دباؤ سے منوالیں کہ اللہ کا کلام ہے۔ لہذا مانو ہم یہ زور نہیں ڈالتے ہم فنی طور پر سمجھائیں گے۔ اس قرآن کریم کے اللہ سے آنے تک سند کے دو مرتبے ہیں۔ ایک اللہ سے رسول تک اور ایک پھر رسول سے ہم تک۔ سند کے دو دائرے ہیں دونوں دائروں میں حق تعالیٰ نے ہماری تسلی فرمائی ہے کہ سند متصل کے ساتھ پہلے اس کو سمجھ لو کہ یہ ہمارا کلام ہے۔ پھر ماننے نہ ماننے کا فیصلہ کرو۔ محض عقل اور خود رائی سے فیصلہ مت کرو۔

پہلی سند کہ اللہ سے کس نے کلام سنا ہے؟ اور کون ہے جو نبی تک لے کر آیا؟ اس سند کو حق تعالیٰ نے تفصیل سے بیان فرمایا اور تفصیل بھی فنی طور پر کی۔ یعنی راویوں کے حواوصاف ہیں۔ جن سے ان کی روایت معتبر ہوتی ہے۔ ان کا کردار جس سے بات سچی سمجھی جائے وہ بیان کی۔ یہ نہیں کہا کہ ہمارا کلام ہے۔ تم ماننے کے لئے مجبور ہو۔ مثلاً حضرت جبرئیل علیہ السلام بیچ میں واسطہ ہیں۔ جو اولوالعزم فرشتوں میں سے ہیں۔ سید الملائکہ ان کا لقب ہے۔ وہ واسطہ ہیں تو اللہ کا نام آمین ہے جبرئیل علیہ السلام کا لقب آمین ہے اور محمد صلی اللہ علیہ وسلم کا لقب بھی آمین ہے۔ تو آمین سے کلام چلا آمین کے واسطے سے آیا آمین پر اُترنا۔ یہ جو بیچ میں آمین ہے۔ اس کے اوصاف کیا ہیں؟ حق تعالیٰ نے اسے ظاہر فرمایا اور سورۃ اِذَا الشَّمْسُ كُوِّرَتْ میں اس کی تفصیل فرمائی۔ قرآن کریم کے بارے میں فرمایا کہ :

اِنَّهُ لَقَوْلٌ رَّسُوْلٍ كَرِيْمٍ (تکویریت ۳)

جبرئیل علیہ السلام کی طرف اشارہ ہے کہ یہ ایک رسول کریم کا قول اور اس کا پڑھایا ہوا ہے۔ تو اول تو رسول کا لفظ استعمال کیا کہ جو کلام لے کر آیا وہ ہمارا قاصد ہے۔ ظاہرات ہے کہ سفیر یا قاصد حکومت اسے بناتی ہے، جس پر پورا اعتماد اور اطمینان ہو اس میں بغاوت کی بُت تک نہ ہو۔ حکومت کی ساری پالیسیوں کا ولدا وہ اور ان کا آمین ہو۔ اگر گورنمنٹ کو ذرا بھی یہ شبہ ہو جائے کہ جس کو سفیر بنا کر دوسرے ملک میں بھیجا جا رہا ہے وہ قابل اعتماد نہیں ہے یا اس کے اندر کچھ سرکشی کی خوبی ہے۔ وہ کبھی بھی سفیر نہیں بنایا جائے گا۔ تو اللہ کی گورنمنٹ نے بھی اپنے کلام کے لئے ایسا سفیر و قاصد بنایا جس کے اوصاف خود حق تعالیٰ بیان فرما رہے ہیں۔ اس سے زیادہ آمین اور کون ہو گا۔ اس سلسلے میں پہلا لفظ تو یہ فرمایا کہ یہ کلام رسول کا ہے۔ رسول کے معنی ہی پاکباز کے ہیں۔ قاصد خداوندی کے معنی ہی یہ ہیں کہ وہ پاکیزہ ہیں۔ اس کے اندر سرکشی کی بو نہ ہو، بغاوت کا رنگ ذرہ برابر نہ ہو۔ اس لئے اول رسول کہنا، یہ خود ان کی تصدیق اور توثیق ہے۔ جو شخصیت ہمارا قرآن لے کر آئی ہے یہ باوثوق ہے۔

پھر رسول کے آگے کریم کا لفظ بھی بولا کہ رسول کرامت اور بزرگی والا ہے۔ دیکھا جائے تو رسول کے لفظ میں ہی ساری بزرگیاں آجاتی ہیں اور جب آگے یہ بھی فرمایا کہ کریم النفس ہے تو دو وصف جمع ہو گئے کہ اللہ کا قاصد اور اپنی ذات سے کریم النفس۔ اس کے اندر کوئی خدشہ نہیں بغاوت کی بو نہیں۔

ہو سکتا ہے کوئی شخص کہے کہ رسول بھی ہو، قاصد بھی ہو، کریم النفس بھی ہو، لیکن دُوبو قسم کا ضعیف آدمی ہو، پیام لے کے آیا۔ قوم نے جھرجھرا کے کہا کیا کہا تو نے؟ اپنی بزدلی اور کمزوری کی وجہ سے ڈر کے کہے دے کہ جی میں یہ نہیں یہ کہہ رہا تھا، تو ہو سکتا ہے کوئی یوں کہے کہ جبرئیل علیہ السلام تو رسول تھے اور کریم النفس بھی تھے۔ مگر ضعیف اور دُوبو قسم کے آدمی تھے۔ کیا اعتبار ہے۔ انہوں نے کلام کو بدل دیا ہو۔ اس لئے

إِنَّ لِقَوْلِ رَسُولٍ كَرِيمٍ ○ ذِي قُوَّةٍ

طاقت ور فرشتہ ہے۔ ضعیف نہیں ہے کہ کوئی اسے دبا لے۔ کوئی اسے دھمکی دے اور جو چاہے کہلوالے تو کریم النفس رسول کا قول ہے جو طاقت ور ہے

جیسا کہ حضرت جبرئیل علیہ السلام فرماتے ہیں کہ قوم لوط پر جب عذاب خداوندی نازل ہوا تو مجھے امر فرمایا گیا۔ میں نے ان کی ساری بستیاں پھیلی پر اوپر لے جا کر پلٹ دیں اور پوری قوم تباہ ہو گئی۔ یہ اس فرشتے کی طاقت ہے۔ ایسا آدمی دب کر کلام بدل سکتا ہے۔ جس کی یہ طاقت ہو؟ یہ عقلی طور پر بھی ناممکن ہے کہ وہ کسی سے دب کر کلام کہہ دے۔ جیسے بعض لوگوں کے متعلق مشہور ہے کہ نیک تو تھے۔ مگر ضعیف قسم کے تھے۔ انہوں نے آکر کہا کہ بھئی! سچی بات تو یہ ہے کہ دوسرے نے لائٹھی اٹھائی۔ اس نے کہا نہیں نہیں۔ میرا مطلب تو یہ تھا، یہ نہیں تھا جان بچانے کے لئے بات بدل دی۔ تو جبرئیل علیہ السلام ان میں سے نہیں ہیں۔

اس کے بعد ممکن ہے کوئی یوں کہے کہ جبرئیل رسول بھی ہیں، کریم النفس بھی ہیں، طاقت ور بھی ہیں۔ مگر اللہ کا کلام بہت دور سے سنا، معلوم نہیں صحیح سنا بھی یا غلط سنا، کچھ کا کچھ سمجھ گئے ہوں۔ کچھ کی کچھ بات کان میں پڑ گئی ہو۔ تو ایسے راوی کی روایت کا کیا اعتبار چاہے وہ کتنا ہی نیک اور صالح ہو۔ مگر دس میل سے بات سن رہا ہے۔ کیا خبر پوری بات کان میں پڑی بھی ہے یا نہیں۔ اس لئے حق تعالیٰ نے ایک جملہ اور بڑھایا کہ عِنْدَ ذِي الْعَرْشِ مَكِينٍ ان کا مقام عرش والے کے پاس ہے کہیں دور نہیں ہے۔ اس لئے وہ ہمارا کلام قریب سے سنتے ہیں، کہیں دور سے نہیں سنتے کہ آواز کے سننے میں فرق پڑ جائے۔ اگر کوئی راوی روایت کرے اور اسے اپنے شیخ سے ملاقات نصیب نہ ہو۔ اس کی روایت قابل قبول نہیں ہوتی یا ملاقات ہو مگر دور سے ایک آواز سنی، دس احتمال ہیں کہ صحیح آواز پہنچی یا نہیں پہنچی۔ اس لئے راوی کے لئے ضروری ہے کہ وہ اپنے شیخ کے قریب ہو تاکہ پوری طرف سے سن کر آئندہ روایت کر سکے۔ اس میں کوئی کمی بیشی نہ ہو۔

اب کوئی شخص یہ کہہ سکتا تھا کہ ہم نے مان لیا کہ جبرئیل رسول بھی ہیں، بہت پارسا ہیں، کریم النفس بھی ہیں، ان پر کریمی برستی ہے، طاقت ور بھی ہیں اور عرش والے کے پاس مقیم بھی ہیں، کہیں دور سے نہیں سنا لیکن ان کے پاس کوئی عمدہ نہیں ہے۔ اس لئے ان کا وقار اور حیثیت عرفی کچھ نہیں ہے۔ لوگ اعتماد کیسے کریں؟

اس لئے کہ کلام میں حیثیت عرفی کی بھی ضرورت ہوتی ہے۔ وہی بات میں کہوں اور وہی بات آپ کے انگلستان کی ملکہ کہے۔ اس کا اور اثر ہوگا۔ بادشاہ یا وزیر اعظم اگر بات کرے تو عالم کی سیاست کی بساط الٹ جاتی ہے۔ اس کے معنی نکلتے ہیں، حکومتیں اس سے نتائج مرتب کرتی ہیں۔ وہی کلام میں بولوں، کوئی اثر نہیں کہ ہاں بھئی! اچھی بات ہے ایک نیک آدمی نے کہا ہے۔ ٹھیک کہا ہوگا۔ تو وہی کلام صاحب حیثیت کہے اور وہی کلام بے حیثیت کہے۔ اثرات میں فرق پڑ جاتا ہے۔ اس بنا پر جبرئیل علیہ السلام کے بارے میں کوئی یوں کہے کہ ان کی کوئی حیثیت عرفی نہیں ہے۔ اس لئے آگے فرمایا، مَطَّاعٍ وَهِيَ الْمَلَانِكَةُ ہیں۔ سارے ملائکہ ان کی اطاعت کرتے ہیں۔ آسمانوں میں ان کی سرداری مسلمہ ہے۔ تو سارے ملائکہ جن کی شان یہ ہے کہ هٰذِهِ عِبَادٌ مُّكْرَمُونَ اللہ کے پاکیزہ بندے ہیں۔ لَا يَسْبِقُونَهُ بِالْقَوْلِ وَهُمْ بِأَمْرِهِ يَعْمَلُونَ وہ عمل کرنے کے لئے اللہ کے قول کا انتظار نہیں کرتے ہیں۔ منشاء دیکھتے ہیں کہ منشاء خداوندی کیا ہے اور اطاعت میں جھک پڑتے ہیں اور لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ کبھی انہوں نے

اللہ تعالیٰ کی نافرمانی نہیں کی۔ جو امر لیا جاتا ہے اسی کی اطاعت کرتے ہیں۔ اپنی طرف سے اضافہ و کمی نہیں کرتے۔ تو سارے ملائکہ کمال امانت و کمال دیانت کے پیکر ہیں۔ ان ملائکہ کے سردار جبرئیل علیہ السلام ہیں۔ تو اتنے پاکباز بندے کسی کی سرداری کو کیسے مان سکتے تھے جب تک کہ اس کی حیثیت اعلیٰ نہ ہو۔ آپ ذرا سا ایک امیر بناؤ تو اس کی خصوصیت دیکھتے ہیں۔ امیر حکومت اور بادشاہ الگ چیز ہے۔ میں کہتا ہوں کہ امامت کے سلسلے میں دیکھیں کہ کسی کو آپ امام بناؤ گے تو خیال کریں گے کہ اس میں کوئی ایسی خصوصیت ہونی چاہئے کہ مقتدی اس کی اقتدا کرتے ہوئے کراہت نہ کریں۔

جیسا کہ حدیث میں فرمایا گیا کہ :

يَوْمَ الْقَوْمِ اقْرَاهُمْ لِكِتَابِ اللَّهِ

”امام اسے بناؤ جو سب سے زیادہ قرآن جانتا ہو۔“

فَلَنْ كُنُوا فِي الْقِرَاءَةِ سَوَاءً اِنْ كُنْتُمْ تَعْلَمُونَ اور قرآن دانی اور قرأت میں سب برابر ہیں۔ تو فاعلمهم بلستہ جو سنت کا علم زیادہ رکھتا ہو اسے امام بناؤ اور اگر قرآن اور سنت میں سب برابر ہیں پھر اسے بناؤ جو مسائل صلوة سے پورا واقف اور کامل العلم ہو۔ حتیٰ کہ لکھتے ہیں۔ اگر اس میں بھی سب برابر ہوں، علم اور اخلاق میں بھی سب یکساں پھر اسے بناؤ جو زیادہ خوبصورت اور حسین و جمیل ہو۔ مقصد یہ ہے کہ اقتدا کرنے والوں میں کوئی گریز اور اعراض پیدا نہ ہو۔ تو جس کو آپ نماز کا امام بناؤ گے، اس میں بھی خصوصیات کا خیال کریں گے۔ اگر آپ کسی کو ملک اور قوم کا امام بنانے لگیں۔ تو اس میں کیا کسی خصوصیت کی رعایت نہیں کی جائے گی؟ سب سے زیادہ رعایت کی جائے گی۔ حق تعالیٰ نے تمام ملائکہ کا حضرت جبرئیل علیہ السلام کو سردار بنایا اور ملائکہ وہ ہیں کہ عفت، عصمت اور پاکدامنی میں اونچا مقام رکھتے ہیں۔ اگر جبرئیل علیہ السلام کی کوئی خصوصیت نہ ہوتی، ملائکہ ان کی اقتدا نہ کر سکتے۔ یہ اس کی دلیل ہے کہ جبرئیل صاحب حیثیت ہیں۔ اسی کو حق تعالیٰ نے فرمایا، ”مطاع وہ واجب الطاعت بھی ہیں۔ یہ نہیں کہ ایرا غیرا ہم نے اپنا نائب یا سفیر بنا دیا۔ ایسا نہیں بلکہ تمام آسمانوں میں واجب الطاعت ہیں۔ سید الملائکہ ہیں۔“ تو اب گویا جبرئیل امین، ”رسول کریم النفس“ طاقت ور، عرش کے پاس مقیم اور واجب الطاعت بھی ہیں۔ لیکن اب کوئی یہ کہتا ہے کہ یہ ساری باتیں مان لیں۔ مگر بعض دفعہ ایسا ہوتا ہے کہ وصف امانت میں کوئی خرابی ہوتی ہے ان تمام اوصاف کے باوجود یہ کمی ہے کہ رازداری کے اندر کچھ زیادہ کامل نہیں۔ بعض لوگ نیک اور صالح ہوتے ہیں۔ مگر پیٹ ان کا ذرا ہلکا ہوتا ہے۔ ان سے کوئی رازداری کی بات کہو، وہ چند دن میں دنیا جان لیتی ہے اور راز فاش ہو جاتا ہے، نیکی اور بزرگی میں کلام نہیں۔ مگر پیٹ کا ہلکا ہونا اور چیز ہے۔

جیسے ہمارے ہاں دارالعلوم دیوبند میں حضرت مولانا حبیب الرحمن صاحب عثمانی رحمۃ اللہ علیہ نے جو مجھ سے پہلے مہتمم تھے۔ وفات کے دن چند باتیں بطور وصیت مجھ سے فرمائیں۔ ایک بزرگ کا نام لے کر فرمایا، جو ہمارے استاذوں میں ہیں۔ نہایت پارسا، متقی اور صالح۔ فرمایا ان کو راز کی بات کبھی مت کہنا۔ اگر راز فاش کرنا ہو، تب تو کہنا اور اگر چھپانا ہو، تو ہرگز مت کہنا تو ساری خوبیاں تھیں۔ مگر پیٹ کے ہلکے تھے۔ جس چیز کا افشاء کرانا ہوتا ہے ان سے کہہ دو۔ اگلے دن وہ سارے بازار میں مشہور۔ وہ ایک ایک کے کان میں ڈال دیتے تھے۔ غرض سارے اوصاف کے باوجود پیٹ کا ہلکا ہونا ہو سکتا ہے۔ اس لئے ایک جملہ اور فرمایا، ”تم امین۔ وہ امانت میں بھی کامل ہیں، گھنیا درجے کے نہیں۔ تو رسول کریم، واجب الطاعت، عرش والے کے پاس مقیم بھی ہیں اور ساتھ ساتھ امانت دار بھی ہیں حتیٰ کہ ان کا لقب ہی جبرئیل امین ہے۔“

اب ظاہریات ہے کہ جب راوی میں یہ اوصاف ہوں کہ رسالت و بزرگی الگ صلاح و تقویٰ الگ اور قرب خداوندی الگ۔ تو کیا وجہ ہے کہ ان کی روایت کو نہ مانا جائے اور ٹھکرایا جائے۔ اگر پھر بھی کوئی ٹھکرائے۔ اس کے اوپر عقل خود ملامت کرے گی کہ یہ عقلی اصول کے خلاف ہے۔ روایت کے بارے میں راوی کے کسٹریٹر اور کردار کو دیکھا جاتا ہے۔ جب کردار صحیح ثابت ہو تو کوئی وجہ نہیں کہ اس کی روایت پر اعتبار نہ کیا جائے۔

تو اللہ رب العزت کلام کے نازل کرنے والے اور اللہ کی ذات بے عیب ذات ہے وہاں ادنیٰ نقص و کمی کی گنجائش نہیں۔ مصدر خیر و برکت ہے۔ الخیر کذا منک والیک والشیر لیس الیک حدیث میں فرمایا گیا کہ اے اللہ! خیر ساری تیری ہے اور تیری ہی طرف لوٹ جانے والی ہے اور شر و برائی تیرے پاس نہیں پھٹک سکتی۔ تیری ذات تو بری ہے ہی۔ باہر کی برائی بھی تیرے قریب نہیں پھٹک سکتی۔ حق تعالیٰ شانہ جو کلام فرمادیں۔ ظاہریات ہے کہ اس میں کسی قسم کے تامل کی گنجائش ہی نہیں۔ اگر گنجائش ہوتی تو راوی کی وجہ سے ہوتی کہ راوی میں خدا نخواستہ کھوٹ ہے تو راوی کے فتنی طور پر اوصاف بیان کئے کہ محض ہماری خدائی کی وجہ سے دُوب کر مت مانو جس کے ذریعے سے روایت کو بھیج رہے ہیں۔ اس کے اوصاف کو فتنی طور پر پرکھو۔ کیا وجہ ہے کہ تم اس کی روایت نہ مانو۔ جس کے یہ کامل اوصاف ہیں۔ تو اللہ بھی امین اور واسطہ بھی امین۔

اب آگے پیغمبر ہیں۔ پیغمبر تو کہتے ہی اس کو ہیں جو معصوم ہو۔ جو ہر برائی سے بری اور بالا تر ہو۔ جو ہر وقت حق تعالیٰ شانہ کے اندر فانی ہو۔ ہر وقت رضائے خداوندی کے اندر مستغرق ہو کہ ذرہ برابر شائبہ بھی نہ ہو کہ وہ اللہ کی ناراضائی کو لے سکتے ہیں۔ جن کی شان فرمائی گئی ہے۔ کلن بذكر اللہ علی کل اھلہ حضور صلی اللہ علیہ وسلم کا کوئی لمحہ ذکر اللہ سے فارغ نہیں تھا۔ ہر وقت آپ کے قلب مبارک میں یاد زبان سے ذکر الگ، قلب مبارک سے الگ، روح پر فتوح سے الگ، جسمانی حرکات سے الگ، کوئی لمحہ ذکر اللہ سے فارغ نہیں تھا۔ ہر وقت حضوری اور جلال و جمال کا مشاہدہ ہے تو جو دربار خداوندی میں ہر وقت حاضر ہو۔ کیا اس کے متعلق یہ گمان ہو سکتا ہے کہ معاذ اللہ وہ غلط گوئی کرے گا؟ اور غلط گوئی بھی اللہ کے اوپر؟ عقل اس سے گریز کرتی ہے اور نہیں مانتی تو نازل کرنے والا اللہ کلام کو لے کر آنے والے جبرئیل امین اور جن پر نازل ہوا، وہ پیغمبر اور نہ صرف پیغمبر بلکہ خاتم پیغمبران، خاتم الانبیاء اور خاتم المرسلین۔ جس کے معنی یہ ہیں کہ نبوت کے جتنے کمالات ہیں۔ وہ سب اس ذات پر لا کر مکمل کر دیئے گئے۔ نبوت کا کوئی درجہ باقی نہیں کہ کسی اور نبی کو لا کر اس درجہ کو پورا کر دیا جائے۔ سارے کمالات، علمی، اخلاقی اور عملی ان سب کا منتہی ایک ذات کو بنا دیا گیا۔

خاتم الدیانت والامانت کی روایت کی تکذیب ممکن نہیں

اس لئے آپ کا نام خاتم ہے کہ خاتم الرسل اور خاتم الانبیاء ہیں۔ تو خاتم کے معنی یہ نہیں کہ نبوت کو ختم کر دیا اور نبوت قطع ہو گئی۔ خاتم کے معنی یہ ہیں کہ نبوت کی ایسی تکمیل ہو گئی کہ نبوت کا کوئی درجہ باقی نہیں ہے جو آپ کی ذات پر لا کر پورا نہ کر دیا گیا ہو تو خاتم کے معنی منقائے کمالات کے ہیں۔ جس پر آکر کمالات منتہی ہو جائیں۔ اس لئے خاتم نبوت کے معنی قاطع نبوت کے نہیں ہیں کہ نبوت قطع کر دی بلکہ خاتم کے معنی تکمیل نبوت کے ہیں کہ ایک ذات کے اوپر تمام مراتب نبوت کے ختم کر دیئے گئے۔ اب اس کا نور قیامت تک کافی ہے کوئی درجہ ایسا نہیں ہے کہ کسی نبی کو لا کر اس درجہ کو پورا کر دیا جائے۔ ایک ہی آفتاب کا نور ہے۔ جو

جب رات میں آسمان ستاروں سے جگمگا اٹھتا ہے۔ ایک ستارہ نکلا، دوسرا، تیسرا، اربوں کھربوں ستارے نکلے۔ سارے ستارے مل کر کتنا ہی نور پھیلائیں۔ وہ دن نہیں بنتا رات ہی رہتی ہے لیکن جب آفتاب کی آمد شروع ہوتی۔ ابھی نکلا نہیں۔ صبح صادق ہوتی ہے کہ ستارے ایک ایک کر کے غائب ہونا شروع ہو گئے اور جب آفتاب نکل آیا تو ایک ستارہ بھی نظر نہیں پڑتا۔ اب آفتاب اگریوں کہے کہ انا خاتم الانوار میں سارے انوار کا ختم کرنے والا ہوں۔ تو کیا یہ مطلب ہو گا کہ آفتاب نے نور ختم کر کے اندھیرا پھیلا دیا؟ خاتم کا مطلب یہ ہو گا کہ سارے ستاروں کے جتنے انوار تھے وہ تمنا میری ذات کے اندر جمع ہیں۔ میرے ہوتے ہوئے اب کسی ستارے کی ضرورت نہیں ہے جب تک میرا دور باقی ہے میں ہی تمنا کافی ہوں۔ چاند، مشتری اور زہرہ کی ضرورت نہیں ہے۔ میں ہی سارے انوار کے پھیلانے کے لئے کافی ہوں۔ تو خاتم کے معنی مکمل کے ہیں نہ کہ قاطع کے۔ خاتم الانوار کے معنی قاطع الانوار کے نہیں کہ انوار قطع کر کے اندھیرا پھیلا دیا بلکہ تکمیل انوار کے ہیں۔

یہ ایک اصولی بات ہے کہ جو وصف کسی پر ختم ہوتا ہے۔ اسی سے شروع بھی ہوتا ہے۔ وہی فاتح بھی ہوتا ہے، وہی خاتم بھی ہوتا ہے۔ مثلاً آپ یوں کہیں کہ آفتاب خاتم ہے۔ یعنی سارے انوار اس پر ختم ہو گئے۔ تو فاتح انوار بھی وہی ہے کہ اسی کے نور سے ستارے جگمگا رہے ہیں۔ سارے فلاسفر لکھتے ہیں کہ چاند اور دوسرے ستاروں میں کوئی ذاتی روشنی نہیں ہے آفتاب کی روشنی پڑتی ہے، وہ چمک اٹھتے ہیں۔ ذات میں اگر روشنی ہے تو آفتاب کے ہے آفتاب اگر خاتم الانوار ہے تو فاتح الانوار بھی ہے۔ اس نے نور کی ابتدا کی ہے اسی پر آکر انتہا ہو گئی۔

آپ یوں کہیں کہ حضرت آدم علیہ السلام خاتم الاباء ہیں۔ یعنی آپ بھی باپ ہیں۔ آپ کے باپ بھی باپ تھے۔ ان کے باپ بھی باپ تھے ایک لمبا سلسلہ ہے تو سب کا باپ ہونا آدم علیہ السلام کے اوپر جا کر ختم ہو جاتا ہے۔ آگے کوئی باپ نہیں نکلتا جو خاتم الاباء ہیں وہی فاتح الاباء بھی ہیں۔ وہیں سے باپ ہونے کی رسم چلی ہے؟ اگر وہ نہ ہوتے۔ اگلے بھی باپ پیدا نہ ہوتے۔ اس لئے جو کسی وصف کا خاتم ہے وہی اس وصف کا فاتح بھی ہو گا۔

آپ یوں کہیں کہ حق تعالیٰ شانہ خاتم الوجود ہیں۔ آپ کا وجود میرا وجود، زمین و آسمان کا وجود سارے وجود اللہ کی ذات پر جا کر ختم ہو جاتے ہیں۔ آگے کوئی نہیں ہے کہ وجود کا سلسلہ چلے، وجود کے سارے مراتب اللہ پر منتہی ہو گئے تو فاتح الوجود بھی وہی ہیں۔ وہیں سے وجود چلا جس سے ہم اور آپ موجود ہوئے اگر وہ وجود نہ دیتے۔ ہم آپ کہاں سے موجود کہلاتے؟

تو نبی کریم صلی اللہ علیہ وسلم کو خاتم النبوت کہا گیا یعنی وصف نبوت کے سارے کمالات آپ پر ختم کر دیئے گئے۔ ظاہریات ہے کہ جیسے آپ خاتم ہیں۔ فاتح بھی آپ ہیں۔ نبوت کی ابتدا بھی آپ سے ہی ہوئی ہے جس کو آپ فرماتے ہیں کہ انا اولہم خلقاً و آخرہم بعثاً میں سب سے پہلا ہوں بلحاظ تخلیق کے اور سب سے آخری ہوں بلحاظ بعثت کے کہ میرے بعد اب کوئی نبی آنے والا نہیں ہے۔ اس لئے آپ ہی خاتم النبوت اور آپ ہی فاتح النبوت بھی ہیں۔

بہر حال حضور صلی اللہ علیہ وسلم کی ذات پر نبوت کے مراتب ختم کر دیئے گئے۔ اس لئے نہ جدید نبی آسکتا ہے نہ اس کی ضرورت ہے۔ کوئی درجہ ہی باقی نہیں کہ نبی کے ذریعے اس کی تکمیل کرائی جائے۔ تمنا آپ کی

ذاتِ بابرکات کافی ہیں۔

اور ظاہریات ہے کہ نبوت کے اوصاف میں امانت، دیانت، راست بازی، سچائی، عفت و عصمت اور پاکدامنی علیٰ وجہ الکمال ہونی چاہئیں۔ تو جب آپؐ خاتم النبوت ہیں، تو پھر خاتم الحیاء بھی ہیں کہ حیاء کے مراتب بھی آپ کے اوپر ختم ہیں۔ خاتم الشجاعت بھی ہیں کہ بہادری کے مراتب بھی آپ کے اوپر ختم ہیں۔ خاتم السخاوت بھی ہیں کہ سخاوت کے سارے مراتب آپ کے اوپر ختم ہیں۔ گویا آپ تمام کمالاتِ پاکیزہ کا متسی ہیں۔ اس واسطے جب آپ کو خاتم النبوت کہا گیا تو خاتم الامانات بھی کہا گیا کہ آپ سے بڑھ کر امین بھی کوئی نہیں۔

یہی وجہ ہے کہ آپ کے دشمن کفار مکہ بھی آپ کو امین کہہ کر پکارتے تھے۔ تو امین کی طرف سے وحی آئے امین لے کر آئے امین کے اوپر اتری۔ جب ایک خبر تین امینوں کے بیچ میں ہے تو اس کے نہ ماننے کی وجہ کیا ہے؟ اس کے انکار کی وجہ کیا ہے؟ جب کہ دنیا ایسی ایسی چیزوں کو مان رہی ہے کہ سند کا بھی پتہ نہیں کہ اللہ سے کب چلی؟ کون لے کر آیا؟ کس نے لکھا؟ کہاں پہنچایا؟ تو جس کی سند اللہ سے لے کر نبی تک متصل ہے۔ اس کو بدرجہ اولیٰ ماننا چاہئے۔ پھر اس کے بعد آگے جو سند چلی ہے۔ وہ یہ نہیں ہے ایک دو نے قرآن کریم پڑھ لیا۔ لاکھوں کی تعداد میں وہ لوگ ہیں جو قرآن کو سینے میں لئے ہوئے ہیں۔ ایک ایک حرف اس کا محفوظ، ایک ایک اعراب اس کا گنا ہوا، ایک ایک تشدید، جزم، زیر، زیر اور پیش اس کا گنا ہوا۔ اسی طرح رکوع، سورتیں سب گنی ہوئی ہی۔

امتیازی حفاظت

اور حفاظت اللہ نے کہاں کرائی؟ محض کاغذ سے نہیں کرائی۔ کاغذ کو سمندر میں ڈال دو، نوشتہ بھی گل جائے گا۔ کاغذ بھی گل جائے گا۔ کاغذ کو زمین میں دفن کر دو، زمین کھا جائے گی، کاغذ اور حروف بھی گم ہو جائیں گے۔ محض کاغذ ہو، اس کو دیمک بھی کھا سکتی ہے۔ حروف ختم ہو جائیں گے۔ یہ سب آفات کاغذ اور تختی پر ممکن تھیں۔ اس لئے حق تعالیٰ نے ان کے ذریعے حفاظت نہیں کرائی بلکہ فرمایا :

بَلْ هُوَ آيَاتٌ بَيِّنَاتٌ لِّقَوْمٍ يَعْلَمُونَ (عنکبوت، آیت ۲۰)

یہ آیات بینات وہ ہیں جو ہم نے اہل علم کے سینے میں محفوظ کی ہیں۔ تو کاغذ کو دیمک کھا سکتی ہے مگر مومن کے دل کو دیمک نہیں کھا سکتی۔ وہاں آگ پہنچ سکتی ہے یہاں آگ نہیں پہنچ سکتی۔ اس کو پانی گلا سکتا ہے۔ قلب پر پانی اثر نہیں کر سکتا۔ اس لئے قلب کے اندر محفوظ کیا گیا۔

اس کی وجہ ظاہر ہے کہ حق تعالیٰ نے خود فرمایا کہ :

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ (حجر، آیت ۱۰۷)

”ہم نے ہی یہ ذکر مبارک اتارا۔ ہم ہی اس کی حفاظت کے ذمہ دار ہیں۔“

پچھلی کتابوں کے بارے میں اللہ نے ذمہ داری نہیں لی تھی بلکہ اقوام کے اوپر ذمہ داری ڈالی تھی۔ جیسا کہ قرآن کریم نے فرمایا :

إِنَّا أَنْزَلْنَا التَّوْرَةَ فِيهَا هُدًى وَنُورٌ بِحُكْمٍ بِهَا النَّبِيُّونَ الَّذِينَ اسْلَمُوا لِلَّذِينَ هَادُوا وَالرَّبَّانِيُّونَ وَالْأَحْبَارُ بِمَا اسْتَحْفَظُوا مِنْ كِتَابِ اللَّهِ وَكَانُوا عَلَيْهِ

تورات ہم نے اُتاری۔ انبیاء اور رُہبان پیدا کئے۔ جن کو تورات سکھائی گئی۔ ہما اسْتَحْفَظُوا اَحْبَار اور رُہبان کو حفاظت کا ذمہ دار قرار دیا گیا کہ تم اس کی حفاظت کرو۔ تو وہ نہیں کر سکے، اصلیت باقی نہ رہی۔ قرآن پاک کے بارے میں یہ نہیں کہا۔ اس لئے کہ یہ آخری کتاب تھی۔ اس کے بعد کوئی کتاب نہیں آنے والی تھی۔ آخری دین تھا۔ اس کے بعد کوئی دین آنے والا نہیں تھا۔ آخری پیغمبر تھے۔ کوئی اور نبی آنے والا نہیں تھا۔ اگر اس کی حفاظت ہمارے اور آپ کے سپرد ہوتی تو وہی حشر ہوتا، جو پچھلی امتوں نے اپنی کتبِ سماویہ کا کیا، قرآن میں ردوبدل بھی ہوتا، محفوظ بھی نہ رہتا۔ آخری کتاب کی حفاظت اللہ نے اپنے ذمہ لی اِنَّا نَحْنُ نَزَّلْنَا الذِّكْرَ وَاِنَّا لَهٗ لَحٰفِظُوْنَ ہم نے اسے اُتارا اور ہم ہی اس کی حفاظت کے ذمہ دار ہیں۔ اس حفاظت کو اللہ نے واقعی کس عجیب طریق سے پورا کیا۔ یعنی عموماً حفظ کرنے والے چھوٹے چھوٹے بچے ہوتے ہیں۔ بڑے آدمی اکثر حفظ نہیں کرتے اور کرتے بھی ہیں تو کچا رہتا ہے۔ بچے ایسا محفوظ کرتے ہیں، جو پورا پکا یاد ہوتا ہے۔

ظاہریات ہے کہ اگر بڑے حفظ کیا کرتے، تو کہا جاسکتا تھا کہ بھائی یہ قرآن کی حفاظت کے ذمہ دار ہیں۔ اس ذمہ داری کو جانتے ہیں۔ سمجھ دار، دانا اور عالم ہیں۔ قرآن کریم کی حفاظت کر رہے ہیں۔ تو حفاظت اللہ کی طرف منسوب نہ ہوتی، لوگوں کی طرف منسوب ہو جاتی کہ بڑے علماء اور بوڑھے مشائخ مکتبوں میں بیٹھ کر یاد کر رہے ہیں۔ لیکن مکتبوں میں ایک بوڑھا نہیں ملے گا۔ پانچ پانچ چھ برس کے بچے ہیں اور دس سال کی عمر میں قرآن کریم محفوظ۔ انہیں یہ خبر نہیں کہ یہ قرآن ہے کیا؟ انہیں یہ خبر نہیں کہ اس کی حفاظت ضروری ہے۔ ان کے ذریعے جو حفاظت کرائی جا رہی ہے۔ یہ حفاظتِ خداوندی کہلائے گی۔ بچے کچھ سوچ سمجھ کر حفاظت نہیں کر رہے۔ اگر بوڑھے کرتے تو حفاظت ان کی طرف منسوب ہوتی۔ بچوں کے ذریعے سے حفاظت کرائی گئی۔ اس واسطے اللہ کی حفاظت کہی جائے گی۔ اور ہر قرن میں لاکھوں کی تعداد میں حافظ موجود رہے ہیں۔ اگر کوئی شخص عیاذ اللہ سارے قرآن کریم خرید کر کے دریا برد کر دے، قرآن مٹ نہیں سکتا۔ ایک دن میں پھر لکھا جائے گا۔ وہ سینوں میں لکھا ہوا ہے۔ لکھے ہوئے سے ہم اپنی یادداشت کی حفاظت کرتے ہیں کہ کوئی مٹا نہ لگ گیا، کوئی غلطی ہوئی حافظ نے لکھا ہوا دیکھ لیا۔ مگر مدارِ حفاظت لکھا ہوا نہیں ہے۔ مدارِ حفاظت اہل علم کے سینے ہیں۔

پھر روایت تواتر کی ہے اور تواتر بھی طبقہ کا ہے۔ یعنی اگر حضور صلی اللہ علیہ وسلم سے تین تین آدمی بھی روایت کرتے چلے آئیں۔ وہ خبر متواتر کہلاتی ہے۔ یہاں تین تین سو اور تین ہزار نہیں۔ بلکہ ہر دور میں لاکھوں روایت کرتے آ رہے ہیں۔ تو لاکھوں کی تعداد میں جب حافظ موجود ہیں۔ ممکن نہیں ہے کہ وہ کلام ختم ہو سکے۔ یا اس کے اندر کوئی ردوبدل ہو سکے۔ بہر حال قرآن کریم کی اس شان سے حفاظت کرائی گئی کہ نازل کرنے والے نے خود حفاظت کی۔

مرادِ خداوندی اپنی رائے اور عقل سے متعین نہیں کی جاسکتی

اب ظاہریات ہے کہ قرآن کریم دستورِ اساسی ہے۔ اس میں اصول بیان کر دیئے گئے۔ ساری جزئیات اس میں نہیں بیان کی گئی۔ اصول کلیہ ہیں۔ ان سے جزئیات نکالتے رہو۔ ان کی شرح کرتے رہو۔ تو نبی کریم صلی اللہ علیہ وسلم نے اپنی حدیث پاک سے آیتوں کی شرح کی۔ اس آیت کا مطلب یہ ہے، مرادِ ربانی یہ ہے تو حدیث درحقیقت مبین ہے۔ اللہ کی مراد کو بیان کرتی ہے۔ محض اپنی رائے سے ہم سمجھ لیں کہ یہ مراد ہوگی۔

یہ ممکن نہیں ہے جب تک اللہ ہی یہ نہ بتلائے کہ میری مراد یہ ہے۔

وجہ اس کی یہ ہے کہ قرآن کریم نے لغت عرب سے الفاظ لئے ہیں۔ ایک لفظ کے لغت میں اور معنی ہیں۔ قرآن نے اس میں دوسرے معنی ڈالے۔ وہ مراد ہوں گے۔ لغوی معنی مراد نہیں ہوں گے۔ مثلاً صلوة کا لفظ ہے۔ لغت میں اس کے دعا کرنے کے معنی ہیں تو آپ گھر بیٹھ کر دعاماںگ لیا کریں۔ بس نماز ہو گئی۔ شریعت نے صلوة کا لفظ لغت سے لیا اور معنی اس میں اپنے ڈالے۔ اس طرح نیت کرو، اس طرح ہاتھ باندھو، اس طرح رکوع و سجود کرو۔ یہ صلوة ہے تو صلوة لغوی محض دعاماںگنا ہے اور صلوة شرعی وہ خاص افعال ہیں جو اللہ کے رسول نے بتلائے اگر رسول خود نہ بتلائے کہ صلوة سے اللہ کی یہ مراد ہے، وہ مراد نہیں ہے جو تم نے لغت میں پڑھی تو صلوة کے معنی ہم کیسے سمجھیں گے؟ بس لغت میں جو لکھا ہے، وہ سمجھ لیں گے۔

یا مثلاً حج کے معنی لغت میں قصد کرنے کے ہیں۔ بس گھر بیٹھ کے آپ نے قصد کر لیا اور حاجی ہو گئے۔ یہ ہزاروں روپے خرچ کرنا اور ہوائی جہازوں سے مکہ پہنچنا اور عرفات میں جانا، یہ سب ضائع اور دور آزار ہو جائے گا۔ شریعت نے جب اس لفظ کو لیا تو اس کے معنی مرادی بیان کئے کہ حج سے مراد ہماری یہ ہے کہ یوں احرام باندھو، طواف کرو، عرفات جاؤ، منیٰ اور مزدلفہ جاؤ، ذبیحہ کرو، اس سارے مجموعہ کو کہا کہ اللہ کی حج کے لفظ سے مراد یہ ہے اگر کوئی شخص محض لغت کے بل بوتے پر قرآن کا حج کرنے لگے اور حدیث کو ترک کر دے۔ جو اس کی شرح اور بیان ہے تو مراد ربانی تک کبھی نہیں پہنچ سکے گا۔ وہ اس کی نفسانی مراد ہوگی اور دنیا کو دھوکہ دے گا کہ اللہ نے یہ کہا حالانکہ لفظ اللہ کے لے رہا ہے اور معنی اپنے نفسانی بیان کر رہا ہے۔ یہ تلبیس اور دھوکہ دہی ہوگی۔

یہی وجہ ہے کہ نبی کریم صلی اللہ علیہ وسلم پر جب قرآن کریم نازل ہوتا تو آپ کبھی یہ نہیں فرماتے کہ اس آیت کے ایک معنی یہ بن سکتے ہیں، ایک معنی یہ بن سکتے ہیں اور زمانے کے مناسب حال یہ معنی ہیں۔ لہذا اللہ کی یہ مراد ہے۔ جس طرح اللہ نے لفظ نازل کئے اللہ ہی نے اس کی مراد اور اس کا علم آپ کے قلب مبارک پر اتارا۔ جس کو آپ نے کھولا۔ چنانچہ قرآن کریم میں فرمایا گیا کہ جب وحی آتی تھی تو آپ رُثًا شروع کر دیتے تھے تاکہ الفاظِ خداوندی میرے سینے میں محفوظ ہو جائیں، کہیں بھول نہ جاؤں۔ حق تعالیٰ نے روکا، فرمایا:

لَا تُحَرِّكْ بِهِ لِسَانَكَ لِتَعْجَلَ بِهِ

”اے نبی! اپنی زبان کو حرکت مت دو۔ جلدی مت کرو۔ تم اسی لئے تو جلدی کرتے ہو کہ بھول نہ جاؤں۔“

فرمایا:

إِنَّا عَلَيْنَا جَمْعَهُ وَقُرَّانَهُ

”یہ ہمارا ذمہ ہے کہ تمہارے سینے میں محفوظ کر دیں گے تمہاری زبان سے پڑھو ادیس گے تم اس کی فکر مت کرو۔“

فَإِنَّا قَرَّانَهُ فَاتَّبِعْ قُرَّانَهُ، جب ہم قرأت کرنے لگیں، تمہارا کام یہ ہے کہ تم سنتے رہو۔ جمع و محفوظ کر دینا اور زبان سے پڑھو اور بنا یہ ہمارے ذمہ ہے۔ اس سے معلوم ہو اللہ جیسے لفظوں کا نازل کرے والا ہے اور اس کی حفاظت کا ذمہ دار ہے۔ اسی طرح معانی کا بھی ذمہ دار ہے۔ نبی کے قلب کے اوپر معانی بھی خود ہی نازل فرماتا ہے۔ چنانچہ اگلا جملہ یہ ہے: إِنْ عَلَيْنَا لِيَقُلْنَ، پھر ہمارے ہی ذمہ ہے اس کو کھول دینا اور اس کو بیان کر دینا۔

قرات پڑھنے کو کہتے ہیں۔ اس کا تعلق زبان سے ہے اور بیان کہتے ہیں کھول دینے کو۔ اس کا تعلق سینے اور قلب سے ہے۔ تو لفظ زبان سے پڑھے جائیں گے اور معنی سینے سے سمجھے جائیں گے۔ حق تعالیٰ نے الفاظ کی حفاظت میں جو لفظ استعمال کیا وہ **إِنَّ عَلَيْنَا جَمْعَهُ** کہ ہم پر لازم ہے ہم حفاظت کریں گے۔ وہی لفظ معانی کے لئے بھی استعمال فرمایا کہ **ثُمَّ إِنَّ عَلَيْنَا بَيَانَهُ** ہمارے ہی ذمہ اس کا بیان کرنا ہے۔

چنانچہ نبی کریم صلی اللہ علیہ وسلم کو فرمایا گیا :

وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ۔ نحل پ ۱۴ آیت ۴۳

”اے نبی! ہم نے تم پر یہ قرآن نازل کیا تاکہ تم کھول کھول کر مخلوق کو سمجھا دو کہ اس لفظ

سے اللہ کی یہ مراد ہے، اس لفظ سے یہ مراد ہے۔“

جب مراد وحی سے متعین ہو گئی۔ اب اس میں غور و تدبیر کرو۔ تو وہ علوم و معارف کھلیں گے جو اللہ کی مراد سے تعلق رکھتے ہیں۔ مراد کو عقل اور فکر سے متعین نہیں کریں گے مراد علم الہی اور کلام پیغمبر سے متعین کریں گے پھر اس میں عقل سے غور و فکر کریں گے۔ اس میں نئے نئے علوم پیدا ہوں گے۔ وہ قرآنی علوم ہوں گے اور اگر مراد ہی عقل سے متعین کرو، وہ نفسانی مراد ہوگی، خدائی مراد نہ ہوگی، لغت کی مراد ہوگی۔ شریعت کی مراد نہیں ہوگی۔ حاصل یہ کہ سنت نبوی مراد ربانی کو متعین کرتی ہے۔

یہی وجہ ہے کہ حضرت علی رضی اللہ عنہ نے جب ابن عباس رضی اللہ عنہ کو خوارج کے مقابلے میں بھیجا کہ ان سے جا کر مناظرہ کرو، تو یہ نصیحت فرمائی کہ خوارج کے مقابلے پر قرآن سے کوئی دلیل مت پیش کرنا۔ سنت سے اور حضور صلی اللہ علیہ وسلم کے اقوال و افعال سے پیش کرنا۔ ابن عباس نے عرض کیا، اے امیر المؤمنین! مجھے نبی کریم صلی اللہ علیہ وسلم نے دعا دی ہے کہ :

اللَّهُمَّ عَلِّمْنَا الْكُتُبَ وَالْحِكْمَةَ

”اے اللہ! ابن عباس کو کتاب کا علم اور حکمت دے۔“

تو میرا خاص مضمون کتاب اللہ کے علوم ہیں اور انہی سے آپ روک رہے ہیں کہ میں ان سے دلیل نہ پکڑوں۔ سنت سے دلیل پیش کروں۔ اس کی کیا وجہ ہے؟

فرمایا کہ **القرآن ذو وجوه** قرآن کے جملے بلیغ ہیں اور کئی کئی معنی پر ڈھل سکتے ہیں۔ تم اگر خوارج کے مقابلے میں ایک آیت سے ایک معنی بیان کرو گے۔ وہ اسی آیت سے دوسرے معنی بیان کریں گے اور تم پر حجت قائم کریں گے۔ عوام کہیں گے یہ بھی قرآن پڑھ رہے ہیں، وہ بھی قرآن پڑھ رہے ہیں تو حق و باطل واضح نہیں ہوگا۔ لیکن جب حضور صلی اللہ علیہ وسلم کے اقوال و افعال سے مراد متعین کرو گے۔ اس میں دوسری چیز کی گنجائش نہیں۔ مراد متعین ہو جائے گی۔ تو سنت و حقیقت مراد ربانی کو متعین کرتی ہے کہ اللہ کے یہ معنی مراد ہیں۔

اور سنت میں بھی اگر عموم ہو تو پھر اس کی مراد مجتہد فقہ سے متعین کرتا ہے جو ائمہ مجتہدین ہیں۔ وہ آیتوں میں غور و فکر اور تدبیر کرتے ہیں۔ رات دن ان کا اوڑھنا بچھونا قرآن کی آیتوں میں تفکر و تدبیر کرنا ہے اور قرآن میں سے وہ ایسے مسائل نکال لیتے ہیں کہ ہمارا فہم وہاں تک نہیں پہنچتا۔ اس لئے کہ علم کے درجات ہیں۔

وَالَّذِينَ أُوتُوا الْعِلْمَ دَرَجَاتٍ سَارِعًا فِي عِلْمِهِمْ لِيُقَرَّبُوا إِلَى اللَّهِ وَاللَّهُ سَابِقُ الْعِلْمِ

اعلیٰ اور بعضے افضل ہیں۔ بس انبیاء میں بھی درجات قائم ہیں۔

تھا، تقویٰ ایسا تھا، خاندانی نسبت ایسی تھی تو ایک ایک چیز لکھی اور اسے تاریخ کا جز بنا دیا۔

تو جب قرآن کی سند متواتر، کوئی حدیث سند سے خالی نہیں پھر فقہ میں بھی یہی صورت ہے۔ یعنی اس امت کی عادت یہ پڑ گئی کہ بے سند کے کوئی چیز نہ مانے۔ مثلاً ”ہدایہ“ (جو فقہ کی مستند اور مشہور زمانہ کتاب ہے۔ ایک عرصہ سے داخل درسِ نظامی ہے) اس کی سند دی جاتی ہے کہ ہدایہ کی روایت مصنف ہدایہ سے کس نے کی اور اس سے کس نے اور اس سے کس نے روایت کی ہے؟ ہماری سند صاحب ہدایہ تک متصل ہے۔ حتیٰ کہ تصوف میں جو محققین صوفیاء ہیں۔ انہوں نے کتابیں لکھیں تو تصوف کے مسائل میں بھی اسی طرح سند بیان کرتے ہیں جس طرح سے حدیث کی سند بیان ہوتی ہے کہ ہم سے فلاں نے بیان کیا، ان سے جنید نے اور ان سے شبلی نے بیان کیا۔ وہ بھی سند کے ساتھ پیش کرتے ہیں۔ تو اس امت کا گویا ذوق ہی قرآن نے یہ بنا دیا کہ بے سند کسی چیز کو جو دین کے بارے میں ہو، امت قبول کرو۔ آج بھی اگر کوئی دین کا مسئلہ پیش کرے گا۔ پہلا مطالبہ یہ ہو گا کہ بھئی! قرآن و حدیث فقہ اور تعامل امت میں ہے؟ صحابہؓ و تابعینؒ کا عمل اس پر تھا؟ ان میں سے کسی میں بھی موجود نہ ہو، تو بات رد کر دی جائے گی ان سب میں موجود ہو گا تو کہیں گے کہ سر آنکھوں پر، ضرور قبول ہے۔

سند صحیح سے کسی مسئلہ کے ثبوت کے بعد اتباع فرض ہے

اس سے ایک اور بات بھی معلوم ہوئی کہ جو لوگ قرآن، حدیث، فقہ اور امت کے اکابر کی سند تک کے محتاج ہیں اور ایک ایک جزئی میں کہتے ہیں کہ ان کی سند لاؤ۔ یہ دلیل ہے کہ ان کی سب سے پہلی محبت تو اللہ سے قائم ہے۔ اس کے بعد ان کی محبت نبی کریم صلی اللہ علیہ وسلم سے قائم ہے۔ اس کے بعد ان کی محبت ائمہ مجتہدین سے قائم ہے۔ ان کے بعد علماء ربانی اور مشائخِ حقانی سے قائم ہے۔ محبت سے ہی یہ سارا سلسلہ چلتا ہے۔ اگر ائمہ محبوب نہ ہوتے تو ایک ایک جزئی میں ان کی طرف رجوع نہ کرتے۔ اگر مشائخِ طریقت محبوب نہ ہوتے۔ تو ان کی کسی بات کی یہ روایت نہ کرتے۔ حالانکہ اسے سر آنکھوں پر بٹھلاتے ہیں۔ اگر ائمہ مجتہدین محبوب نہ ہوتے، ان کا اجتہاد کبھی نہ قبول کرتے۔ تو اللہ سے الگ محبت رسول سے الگ محبت ائمہ مجتہدین سے الگ محبت فقہاء امت اور مشائخِ طریقت سے الگ محبت۔ یہ تو سب کی محبت میں گرفتار ہو کے عاشقِ کل ہیں۔ انہیں کوئی یوں کہے کہ ان کے دلوں میں بزرگوں سے محبت ہے ہی نہیں۔ اس سے زیادہ دھوکہ دینے والا کون ہے؟ یہ تو اللہ کے ساتھ محبت رکھتے ہیں۔ تو علماء مجتہدین اور فقہاء تک محبت رکھتے ہیں، مشائخِ طریقت سے محبت رکھتے ہیں۔ ان کی بات کی بھی سند لاتے ہیں کہ حضرت جنید نے یہ فرمایا، حضرت شبلی نے یہ فرمایا، یہ ہمارے مقتدا ہیں۔ سند سے ایک بات ثابت ہوتی، ہم سر آنکھوں پر رکھتے ہیں تو تصوف، حدیث، تفسیر سب ان کے سر آنکھوں پر، سب کی محبت کے اسیر ہیں اور یہ سب کے عشاق اور سب کی محبت میں غرق ہیں۔ بہر حال سب سے پہلا مطالبہ سند کا ہو گا اور سند کے بعد جو درجہ رہ جاتا ہے وہ اتباع کا ہے۔ تو جب سند صحیح سے ایک مسئلہ ثابت ہو جائے تو ہمارا فرض ہے کہ اس کی اتباع کریں۔ اب خود رائی یہاں سے ختم ہو جاتی ہے۔ دین میں رائے زنی یا کسی مسئلہ کو رائے سے بنانا، یہ کارخانہ ختم ہو جاتا ہے۔ قرآن کریم میں صاف فرمایا گیا :

وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ
الْخِيفَةُ مِنْ أَمْرِهِمْ (اعزاب پے آیت ۳۶)

کسی مومن مرد و عورت کو یہ حق حاصل نہیں ہے کہ اللہ و رسول کا حق آجانے کے بعد وہ اس کے اندر اپنی رائے زنی کرے۔ اس کا اختیار حکم خداوندی آجانے کے بعد سلب ہو جاتا ہے۔ نہ اس کا ارادہ باقی نہ اختیار باقی اگر ہے تو اتباع باقی ہے کہ پیروی کرو کہ جب اللہ سے ایک چیز ثابت ہو گئی۔ تو اب اس میں رائے کی گنجائش نہیں اور فقہ و تعامل امت سے ثابت ہو گئی اب اس میں بھی رائے زنی اور ٹال مٹول کرنے کی گنجائش نہیں۔ اب صرف عمل کرنا ہے تو قانون شریعت عمل کے لئے ہے، تجویز کے لئے نہیں ہے۔ تجویز تو اللہ پاک کر چکا۔ ہمارا کام تجویز نہیں بلکہ تفویض ہے کہ اپنے کو سوچ دیں اور حوالے کر دیں کہ جو اللہ نے کہا وہ میری سر آنکھوں پر ہے۔ اسی میں دنیا و آخرت کی نجات ہے اور اسی میں گروہ بندی اور پارٹی سازی قطع ہوتی ہے۔ پارٹی بندی کبھی نقل سے نہیں عقل کے گھوڑے دوڑانے سے پیدا ہوتی ہے۔ ہمیشہ تعخلات سے پیدا ہوتی ہے۔ اگر نص صریح نص فقہی یا نص حدیث موجود ہے یا امت کا تعامل موجود ہے تو اختلاف کی کوئی وجہ ہی باقی نہیں رہتی۔

رائے زنی کبھی غلو محبت سے ہوتی ہے کہ کسی بزرگ سے بے حد محبت ہے۔ اس کا کوئی فعل دیکھا۔ اسے قانون کی صورت میں پیش کر دیا۔ کسی سے عداوت ہے، اس کا کوئی قول دیکھا اسے رد کر دیا تو رد و قبول بعض دفعہ غلو محبت سے ہوتا ہے۔ بعض دفعہ غلو عداوت سے ہوتا ہے۔ بعض دفعہ بد فہمی اور بعض دفعہ بد نیتی سے ہوتا ہے کہ نیت ہی خراب ہے کہ دین میں رختہ ہی ڈالنا مقصود ہے۔ لیکن جب نص صریح آگئی۔ یہ ساری چیزیں قطع ہو جاتی ہیں۔ خیال آرائی کا دین میں کوئی تعلق نہیں، وہ منتقل دولت ہے جو آئی ہے ہمارا کام اس کے سامنے گردن جھکانا ہے۔

بہر حال یہ معیار ٹھہرا، میں نے عرض کیا تھا کہ میں اپنا تعارف کرا دوں۔ تو میں تو کوئی چیز نہیں، لاشی محض ہوں۔ نہ کوئی عالم نہ فاضل، علماء کی جو تیاں سیدھی کرنے والا ہوں۔ مگر علماء سے ایک نسبت ہے۔ ان کا ایک ڈھنگ دیکھا ہے۔ یہ جو اکابر دیوبند کہلاتے ہیں۔ ان کا یہی ڈھنگ ہے کہ ہر مسئلہ میں کتاب اللہ یا سنت رسول اللہ، فقہ حنفی، یا جس فقہ کا تابع ہے۔ فقہ حنبلی یا شافعی، اس کے بعد تعامل امت اور امت کا ذوق کہ کس ذوق پر امت چل رہی ہے۔ کس ذوق پر سلف صالحین چلے ہیں۔ ان سب کو لے کر ایک مسلک بنتا ہے۔ جس میں قرآن بھی داخل، حدیث، فقہ، تصوف، طریقت و شریعت بھی داخل ہے۔ ساری چیزوں کا مجموعہ ہے، اس کا اتباع ہو۔ تو میں تو نہ کوئی عالم، نہ فاضل، دارالعلوم دیوبند کا ایک معمولی سا طالب علم ہوں۔ مگر ان بزرگوں سے نسبت حاصل ہے۔ ذرے کو بھی آفتاب سے نسبت حاصل ہوتی ہے۔ ذرہ چھوٹی اور حقیر چیز ہے۔ مگر جب آفتاب روشنی ڈالتا ہے۔ ایسے چمکنے لگتا ہے جیسے ہیرا۔ حالانکہ وہ چمک اس میں نہیں۔ وہ چمک آفتاب کی ہے۔ ایک نسبت آفتاب سے قائم ہو گئی۔ جس سے وہ چمک رہا ہے۔ اس لئے میں عرض کر رہا تھا کہ ان حضرات نے سپانے میں جو تعارف کرایا۔ وہ میرا تعارف ہی نہیں تھا۔ وہ انہوں نے اپنا تعارف کرایا کہ ہم ایسے عالی حوصلہ ہیں کہ خوردوں کو بردھا سکتے ہیں، اپنے چھوٹوں کو عزت دے سکتے ہیں۔ اپنے علو حوصلہ اور عالی ظرفی کا تعارف کرایا۔ میرا تعارف صرف یہ ہے کہ میں لاشی محض ہوں مگر ایک نسبت رکھتا ہوں۔

گرچہ خوردیم نسبتی است بزرگ

ذرہ آفتابے تا بانیم

ہم اگرچہ حقیر و ذلیل ہیں۔ مگر نسبت بڑی ہے۔ جن بزرگوں سے وابستہ ہیں۔ وہ بیشک بڑے تھے۔ ان کی وجہ سے کوئی ہمارا نام بھی لے لیتا ہے، ہمیں پوچھ لیتا ہے۔ ورنہ ہم میں کیا رکھا ہے۔

اصل چیز ہمارے سامنے کتاب اللہ، سنت رسول اللہ، تعامل امت، فقہ اسلامی اور اکابر طریقت و شریعت کی محبت اور ان کی عظمت، یہ چیزیں ہیں جن پر فی الحقیقت دین کا مدار ہے۔

ادب و عظمت دین کی بنیاد ہے

دین کی بنیاد ادب پر قائم ہے۔ بے ادبی اور گستاخی پر قائم نہیں ہے۔
بے ادب محروم ماند از فضل رب

جو جسارت اور بے باکی برتے گا، وہ آخرت سے کبھی حصہ نہیں پائے گا۔ کبھی اللہ والوں کا اعتماد نہیں پائے گا۔ جیسے قرآن کریم نے فرمایا :

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ الْمَحْرُومَاتِ بِآيَاتِهِ
”اے ایمان والو! نبی کی مجلس میں بیٹھ کر نبی کی آواز سے اپنی آواز بلند مت کرو۔ کہیں
ایسا نہ ہو اس جرأت و گستاخی کی وجہ سے تمہارے سارے عمل ضبط کر لئے جائیں۔“

یہ رسول کا ادب بتلایا۔ قرآن کریم کا ادب بتلایا، لَا يَمَسُّهُ إِلَّا الْمُطَهَّرُونَ قرآن کو ہاتھ بھی نہ لگاؤ
جب کہ تم با وضو اور پاک نہ ہو۔ مساجد اللہ کا ادب بتلایا کہ جب مساجد میں آؤ، ادب کے ساتھ آؤ۔ لا
تاتوها وانتم تسمعون وانتم تمشون مسجد میں دوڑے ہوئے مت آؤ۔ جیسے بچے بھاگتے ہوئے
آتے ہیں۔ یہ سبک حرکتی ہے۔ متانت، وقار اور سکون کے ساتھ آؤ۔ نیز فرمایا گیا، مساجد کے اندر دنیا کے
جھگڑے اور باتیں مت کرو۔ ذکر اللہ کرو، نماز میں مشغول ہو جاؤ، درود شریف پڑھو یا تلاوت کرو۔ جو جھگڑے
گھروں میں چھوڑ کے آئے تھے، انہیں مسجد میں بھی لے آئے۔ یہ مسجد کا احترام ہو یا بے احترامی؟ جس کو
فرمایا گیا۔

وَمَنْ أَظْلَمُ مِمَّنْ مَنَعَ سَجْدَ اللَّهِ أَنْ يُذَكَّرَ فِيهَا اسْمُهُ وَسَعَىٰ فِي خَرَابِهَا
أُولَٰئِكَ مَا كَانَ لَهُمْ أَنْ يَدْخُلُوهَا إِلَّا خَائِفِينَ ۗ (البقرة: ۱۱۳)

حق تعالیٰ فرماتے ہیں کہ اس سے زیادہ بد نصیب، بد قسمت اور ظالم کون ہے؟ جو اللہ کی مسجدوں کو
ڈھادے۔ مسجد کی ایک صورت ہے۔ ایک حقیقت ہے۔ صورت ایٹھیں ہیں۔ انہیں کوئی ڈھادے، یہ بھی
مسجد کا ڈھانا ہے۔ ایک یہ کہ ایٹھیں تو نہیں ڈھاتا۔ مگر دنیا کی باتیں اور لغو مشغلاتے زور سے کرتا ہے کہ ذکر
اللہ کرنے والوں کے ذکر کرنے میں خلل پڑ رہا ہے۔ نماز پڑھنے والے اور تلاوت کرنے والوں کی نماز و تلاوت
میں خلل پڑ رہا ہے۔ اس کو بھی فقہاء نے منع لکھا ہے۔ بلکہ تلاوت بھی اتنے زور سے مت کرو کہ دوسرے
کے ذکر میں خلل پڑے۔ یہ مسجد کی حقیقت کو ڈھانا ہے۔ اس لئے کہ مسجد کی حقیقت ذکر اللہ ہے۔ جب تم ذکر
اللہ میں آڑے آگئے اور دوسرے کو روک دیا تو مسجد کی صورت نہیں ڈھائی مگر حقیقت تم نے ڈھاوی۔
بعض روایات میں ہے کہ مسجد میں دنیا کی غیر ضروری باتیں کرنا ایسا ہے جیسے مسجد میں خنزیر ذبح کر دیا۔ یعنی
مسجد کو آلودہ اور گندہ کر دیا۔ اس لئے مسجد، بیت اللہ، حرم محترم، اولیاء اللہ، انبیاء اللہ اور کتب اللہ ان
سب کا ادب بتلایا۔ سارے دین کی بنیاد ادب و عظمت کے اوپر قائم ہے۔

حضرت مولانا محمد قاسم صاحب نانوتوی رحمۃ اللہ علیہ جن کا ذکر ابھی آپ نے سنا، انہوں نے دارالعلوم دیوبند کی بنیاد رکھی۔ سلسلہ چشتیہ کے اکابر میں سے ہیں۔ ہمارا یہ سلسلہ حضرت خواجہ معین الدین اچاریہ سے

حضرت خواجہ صابر کلیری رحمۃ اللہ علیہما سے گزرتا ہوا نبی کریم صلی اللہ علیہ وسلم تک پہنچتا ہے۔ ان حضرات کے اوپر پختیت غالب ہے۔ گو تربیت قادریہ، سہروردیہ اور نقشبندیہ طریق پر بھی کرتے ہیں ان کے اذکار بھی بتلاتے ہیں اور جس کی جیسی مناسبت دیکھتے ہیں۔ ویسی ہی اس کی تربیت کرتے ہیں۔ تو چاروں سلسلے ان کے پاس ہیں مگر پختیت کا غلبہ ہے۔

حضرت مولانا محمد قاسم صاحب رحمۃ اللہ علیہ حضرت صابر کلیری رحمۃ اللہ علیہ کے مزار پر سال دو سال میں ایک دفعہ ضرور حاضر ہوتے۔ تو رڑکی سے نہر کی پٹری پر کنارے کنارے کلیر شریف کو راستہ جاتا ہے۔ وہاں سے کوئی پانچ چھ میل ہے۔ حضرت جب نہر کی پٹری پر پہنچتے، جوتے اٹھا کر بغل میں داب لیتے۔ پانچ میل ننگے پیر طے کرتے تھے۔ یہ کیا چیز تھی؟ مشائخ طریقت کا ادب کہ جن کی جوتیوں کے صدقے ہم نے اخلاق سیکھے، جن کی بدولت ہمارے نفوس پاک ہوئے۔ ان کے احسان کو ہم کیسے بھول سکتے ہیں؟ کس طرح انہیں سر پر نہ بھٹلائیں۔ اس لئے پانچ میل کی مسافت ننگے پاؤں طے کرتے۔

حضرت مولانا جب حج کو گئے ہیں تو یہ وہ قافلہ ہے جس میں بڑے بڑے بزرگ تھے۔ حضرت مولانا رشید احمد گنگوہی، حضرت مولانا محمد یعقوب صاحب وغیرہ۔ یہ سارے حضرات ایک ساتھ گئے تھے۔ مدینہ منورہ (زادھا اللہ شرفاً وکرامتاً) جب قریب آتا ہے تو سیر علی ایک منزل ہے۔ اس پر جب اونٹ چڑھتے ہیں تو چڑھتے ہی حرم شریف کے مینارے نظر پڑتے ہیں۔ اب اونٹوں کی سواریاں ہیں۔ اس زمانے میں اونٹوں کی سواریاں ہوتی تھیں۔ یہ سب حضرات اونٹوں پر روانہ ہوئے۔ مکہ سے گیارہویں دن مدینے پہنچتے تھے۔ گیارہ راتیں راستے میں لگ جاتی تھیں۔ یہ قافلہ جب سیر علی پر پہنچا اور حرم شریف کے مینارے نظر پڑے تو حضرت مولانا محمد قاسم صاحب سواری سے ایک دم اچھل کر نیچے کودے اور ننگے پیر چلنا شروع کیا حالانکہ وہاں کی کنکریاں ایسی نوکلی ہیں کہ ایسی چبھتی ہیں جیسے سوئیاں چبھتی ہیں۔ ہر ایک کا بس نہیں ہے کہ وہاں چل سکے۔ حضرت کی دیکھا دیکھی سینکڑوں آدمی نیچے کود گئے کہ ہم بھی پیدل چلیں گے۔ مولانا گنگوہی نے فرمایا کہ یہ بے وقوفی نہیں ہے؟ ان پر تو محبت نبوی کا حال غالب ہے۔ انہیں نہ کانٹوں کی پرواہ نہ چبھن کی پرواہ۔ یہ نقل اتار رہے ہیں، یہ کہاں تک چلیں گے؟ چنانچہ کوئی سو قدم، کوئی ڈیڑھ سو قدم چلا، پھر اونٹ پر بیٹھ گیا اور حضرت مولانا جیسے بالکل محبت نبوی میں ربودہ اور غرق ہوتے ہیں۔ اسی حالت میں پیر لہو لہان ہو گئے اور انہیں کچھ پتہ نہیں وہ جا رہے ہیں۔

تو ادب کا یہ عالم تھا کہ حرم شریف کے مینارے دیکھ کر یہ جرات نہیں ہوئی کہ اونٹ پر بیٹھیں۔ ننگے پیر کنکریوں میں چلے جس سے معلوم ہوتا ہے ان حضرات کے دلوں میں شریعت کا ادب کتنا غالب تھا۔ حضرت حاجی امداد اللہ مہاجر مکی قدس اللہ سرہ جو اس پوری جماعت کے شیخ طریقت ہیں۔ ہندوستان سے انگریزوں کے اقتدار کے بعد مکہ مکرمہ میں ہجرت فرمائی۔ لوگوں نے دیکھا کہ سیاہ جوتا نہیں پہنتے پہلے تو اتفاقی بات سمجھے۔ مگر جب کوئی لے کے آیا، اسے رو کر دیا۔ سرخ یا زرد رنگ کا پہنتے۔ اب لوگوں کو احساس ہوا کہ یہ ارادی فعل ہے، اتفاقی نہیں ہے۔ حضرت سے عرض کیا، حضرت کیا سیاہ جوتا ممنوع ہے۔ فرمایا نہیں۔ آپ کیوں نہیں پہنتے؟

فرمایا ادب کے خلاف ہے۔ جو رنگ بیت اللہ کے خلاف کا ہے میں اسے پیروں میں ڈالوں؟ شرعاً سیاہ جوتا پہننا ممنوع نہیں۔ مگر جب ادب غالب ہوتا ہے، آدمی قانون سے آگے بڑھ کر عمل کرتا ہے۔

ادب میں قانون سے آگے بڑھ کر عمل کرنا یہ خود قانون نہیں

مگر یہ سمجھ لیجئے کہ قانون سے آگے بڑھ کر عمل کرنا۔ یہ خود قانون نہیں ہوتا کہ آپ لوگوں کو تلقین کریں۔ تم بھی سیاہ جو تاپننا چھوڑ دو، تم بھی ننگے پیر چلا کرو۔ یہ ایک شخص کا حال ہے۔ اگر وہ حال آپ میں پیدا ہو جائے۔ آپ یہ کام ضرور کریں گے۔ آپ کو کوئی روکنے والا نہیں ہے۔ لیکن اگر نقالی کریں گے پھر پیغمبر کی نقل اصل ہے۔ لوگوں کی نقل اصل نہیں ہے صاحب حال کا مقام اور نقال کا اور۔ نقل کرنے والے سے کہا جائے گا کہ تو فلاں کی نقل مت کر، قانون شریعت کی نقل کر، سب کے لئے جو عام حجت ہے، وہ قانون شریعت ہے۔ طریقت شخصی احوال کا نام ہے۔ وہ قانون نہیں ہوتے کہ دنیا کو پابند کیا جائے، طریقت کے اوراد بتائے جائیں گے اوراد کرتے کرتے کوئی حال تک پہنچ گیا۔ اس کے لئے مبارک ہو پھر وہ اس حال کے مطابق عمل کرے گا۔ کسی کو ملامت کرنے کا حق نہیں ہے۔ لیکن قانون بہر حال نہیں بنے گا کہ دنیا کو اس کی دعوت دے۔ منصور پر حال غالب ہوا اور غلبہ حال میں کہا کہ انا الحق۔ میں حق ہوں یہ مطلب نہیں تھا کہ خدائی کا دعویٰ کر رہے تھے۔ انا الحق کا یہ مطلب ہے کہ حق ہی حق موجود ہے۔ میں اپنے اندر دیکھتا ہوں، حق ہی کا جلوہ پاتا ہوں۔ خود میری ذات کوئی چیز نہیں جگہ جگہ حق ہی نظر آتا ہے۔ تو انا الحق کے معنی یہ لئے کہ حق کا اتنا غلبہ ہو گیا کہ اپنی ہستی گم ہو گئی۔

اس کی بالکل ایسی ہی مثال ہے کہ جیسے آپ آفتاب کو دو منٹ ٹکٹکی باندھ کر دیکھیں۔ اب جو نگاہ ہٹائیں گے جدھر نظر پڑے گی، آفتاب کی ٹکٹکیاں سرخ اور سیاہ رنگ کی نظر پڑے گی۔ ساری چیزیں او جھل ہو جائیں گی۔ آفتاب ہی آفتاب نظر آئے گا حتیٰ کہ آپ اپنے آپ کو دیکھیں، وہاں بھی آفتاب ہی نظر آئے گا۔ ایسے میں اگر کوئی یوں کہہ دے کہ میں آفتاب ہوں تو یہ مطلب نہیں کہ میں آفتاب بن گیا۔ بلکہ یہ کہ آفتاب میرے اوپر اتنا غالب آگیا کہ آفتاب کے سوا مجھے کوئی چیز نظر نہیں آتی۔ تو منصور پر فنائیت کا غلبہ ہوا۔ حق تعالیٰ شانہ کی تجلیات اور انوار اتنے غالب ہوئے کہ اپنے اندر دیکھتے، وہاں بھی جلوہ حق نظر آتا تھا ادھر ادھر دیکھتے تھے، وہاں بھی جلوہ حق نظر آتا۔ بہر حال منصور کا ایک حال تھا جو انہوں نے انا الحق کہا۔ کیا یہ قانون ہے کہ آپ لوگوں کو تلقین کریں کہ تم بھی انا الحق کہا کرو۔ اگر لوگ کہیں گے تو انہیں پھانسی دی جائے گی۔ گردن زنی ہوں گے۔ یہ نہیں کہا جائے گا کہ منصور نے کہا، ہم کہیں گے۔ منصور کا حال بھی تو پیدا کرو۔ جب حال پیدا ہوگا۔ تم خود بخود اس کو انجام دو گے۔ بلا حال نقل کرو گے تو قانون شریعت کی نقل لازمی رہے گی۔ شخصی حالات قانون نہیں ہوتے۔

مثلاً اگر کوئی بزرگ بیمار ہو اور اٹھنے کی سکت نہیں تھی۔ بیٹھ کر نماز پڑھ لی۔ مریدین معتقد تھے۔ انہوں نے سب کو جا کر کہا کہ شیخ بیٹھ کر نماز پڑھ رہے تھے۔ لہذا سب بیٹھ کر پڑھا کرو۔ سب نے کھڑے ہو کر نماز پڑھنی چھوڑ دی کہ شیخ بیٹھ کر پڑھ رہے ہیں۔ انہیں کہا جائے گا کہ شیخ کی بیماری کا وہ حال بھی اپنے اندر پیدا کرو۔ جب بیٹھنے کی اجازت ہوگی۔ حال کا نشان نہیں اور شیخ کی نقالی کر رہے ہیں۔ یہ حرکات وجدی ہیں۔ وجد جب پیدا ہوتا ہے جب وہ حرکت سرزد ہوتی ہے۔ وجد آپ کے اندر ہے ہی نہیں اور ان کی نقلیں اتاریں۔ وہ نقل بھونڈی ہوگی۔ پھر شریعت اور احکام شریعت کی نقل اتاری جائے گی۔ ان احوال کی عظمت کی جائے گی۔ صاحب حال کو سر پر بٹھایا جائے گا۔ ان کی تعظیم کی جائے گی مگر قانون کے طور پر نہیں پیش کریں گے۔

مشائخ طریقت کے ذاتی احوال کو قانون عام بنانے سے نزع پیدا ہونا ہے

مگر یہ وہی سمجھ سکتا ہے۔ جس کے اندر معرفتِ کامل ہو۔ حق کی پہچان کامل ہو، قربِ خداوندی حاصل

ہو، وہ یہ کر سکتا ہے کہ اتنی چیز میرے کرنے کی ہے۔ اتنی چیز میرے قبضے سے باہر ہے۔ میں نہیں کر سکتا۔ کسی کے ذاتی حال کو قانون بنا کر پیش کرنے سے جنگ شروع ہوتی ہے کہ علماء کھڑے ہوں گے، کہیں گے یہ ناجائز ہے، دوسرے کہیں گے یہ بزرگوں کے خلاف کر رہے ہیں، ہم تو بزرگوں کا حال پیش کر رہے ہیں۔ یہ کہیں گے بزرگوں کا حال قانون نہیں۔ قانون شریعت پر عمل کرو۔ عمل کرتے کرتے اس حال پر آ جاؤ، جو ان بزرگ کا ہے پھر ہم تمہیں کوئی ملامت نہیں کریں گے بلکہ گردن جھکا دیں گے۔ مگر تم بلا حال کے کرو تو قانون شریعت کی نقالی کی جائے گی۔ لوگوں کے احوال کی نقالی نہیں کی جائے گی۔

بعض احوال شخصی ہوتے ہیں قانون نہیں ہوتے۔ حضرت شیخ نظام الدین بہت بڑے اولیائے کاملین میں سے ہیں۔ ایک تو خواجہ نظام الدین سلطان الاولیاء ہیں۔ دوسرے مولانا نظام الدین ہیں۔ ایک شخص جو ان کے مریدین میں سے تھا، ان کی خدمت میں حاضر ہوا اور عرض کیا :

حضرت! میرا جی چاہتا ہے کہ حق تعالیٰ کو خواب میں دیکھ لوں۔ کوئی تدبیر بتلا دیجئے۔

فرمایا : ”فرض نماز چھوڑ دو۔“

یہ حیران ہوئے کہ فرض نماز چھوڑنے سے اللہ کا قرب پیدا ہو گا یا بعد؟ نماز پڑھنے سے قرب پیدا ہوتا ہے، نہ کہ نماز چھوڑنے سے؟ حضرت فرما رہے ہیں کہ نماز چھوڑ دو، اللہ میاں کی زیارت ہو جائے گی۔ ادب سے بول کچھ نہیں سکا۔ مگر عمل کرنے کی جرأت نہیں کی، اس لئے کہ یہ بالکل خلاف شرع ہے کہ ترک نماز کا حکم دیا جائے۔ مگر وہ جذبہ اندر تھا کہ کسی طرح حق تعالیٰ کی زیارت ہو۔ تین چار دن کے بعد پھر حاضر ہوا کہ حضرت! میرا جی چاہتا ہے کہ کسی طرح سے اللہ کو خواب میں دیکھ لوں، کوئی تدبیر؟

فرمایا۔ بیوقوف بتلا تو دی کہ فرض نماز چھوڑ دو۔

اب یہ بے چارہ پھر چپ کہ شیخ کیسے فرما رہے ہیں۔ پھر جرأت نہیں ہوئی۔

تیسری دفعہ چند دن کے بعد پھر کہا۔ فرمایا تو احمق میرا وقت ضائع کر رہا ہے۔ تدبیر بتلا دی کہ فرض نماز چھوڑ

دو۔

ایک دن جا کے یہ جرأت تو نہ ہوئی کہ فرض چھوڑ دے۔ فرض پڑھ لئے۔ سنتیں چھوڑ دیں رات کو خواب میں نبی کریم صلی اللہ علیہ وسلم کو دیکھا اور آپ فرما رہے ہیں کہ بھائی! ہم نے کیا قصور کیا تھا جو ہماری سنتیں چھوڑ دیں۔

یہ جلدی سے گھبرا کے اٹھا، وضو کیا، عشاء کا وقت باقی تھا۔ جلدی جلدی سنتیں ادا کیں۔ صبح کو حضرت شیخ نظام الدین کی خدمت میں حاضر ہوا۔ عرض کیا حضرت یہ واقعہ گزرا۔ فرمایا :

”اگر فرض چھوڑتا تو اللہ میاں آ کے پڑھواتے۔ تو نے سنتیں چھوڑنے پر قناعت کی۔“

شریعت و طریقت کو محقق ہی ایک ساتھ لے کر چل سکتا ہے

اب یہ ایک مسئلہ آیا۔ اس میں دو پہلو نکلتے ہیں۔ بے ادبی کا یہ پہلو ہے کہ مولانا شیخ نظام الدین نے سخت غلطی کی فرض نماز چھڑانے میں۔ اللہ تو نماز فرض کرے، وہ کہیں چھوڑ دو۔ ہم نہیں ان کی بات مانتے۔ ان کی بات کو دیوار پر مارو۔ یہ بھی ہلاکت کا راستہ ہے کہ ایک شیخ وقت کی شان میں گستاخی کی جائے۔

اور ایک راستہ یہ نکلتا ہے کہ بھئی! ہم نہیں جانتے۔ قرآن و حدیث میں کیا ہے۔ نماز فرض ہے یا نہیں؟

بے سجاوہ رنگین کن گرت پیر مغال گوید

شیخ وقت جو کہ دے وہ قرآن ناطق ہے ہم اس پر عمل کریں گے۔ ہمیں خبر نہیں قرآن و حدیث میں کیا ہے۔ یہ بھی ہلاکت کا راستہ ہے۔ کہ شیوخِ طریقت کی وجہ سے قرآن و حدیث کو ترک کیا جائے یا قرآن و حدیث کا نام لے کر شیوخ کے طُرُق کو رد کر دیا جائے۔ دونوں راستے تباہی اور ہلاکت کے ہیں۔ نہ قرآن و حدیث کی بے ادبی جائز نہ اکابر اولیاء اللہ کی بے ادبی جائز۔ معتدل حق راستہ یہ ہے کہ ایک ہاتھ میں قرآن کا دامن رہے اور ایک ہاتھ میں بزرگوں کا دامن رہے اور جامع راستے پر چلے۔ مگر یہ راستہ محقق سمجھ سکتا ہے غیر محقق کے بس کی چیز نہیں ہے۔

مجھے حضرت مولانا اشرف علی صاحب تھانوی رحمۃ اللہ علیہ نے یہ واقعہ بیان فرمایا کہ حضرت حاجی امداد اللہ صاحب مکی رحمۃ اللہ علیہ کی خدمت میں یہی واقعہ پیش کیا گیا بعض نے تو کہا ہم نہیں مانتے۔ یہ قرآن و حدیث کے خلاف ہے۔ اس بات کو رد کرو۔ بعض نے کہا ہم مانتے ہیں ہم نہیں جانتے ان کاغذوں میں لکھے ہوئے قرآن و حدیث کو فرمایا یہ دونوں راستے تباہی کے ہیں۔ معتدل اور حق راستہ یہ ہے کہ دونوں کی عظمت قائم رہے اور آدمی بیچ میں سے نکلے۔ فرمایا وہ (معتدل اور حق راستہ) کیا ہے؟

واقعی یہ تحقیق کی بات ہے۔ فرمایا پہلے ایک بات سمجھ لو اس کے بعد مسئلہ سمجھ میں آجائے گا۔

فرمایا اولیاء اللہ کے دو طبقے ہیں۔ ایک تو وہ ہے جو اپنی ریاضت، محنت اور مجاہدے کرتے کرتے کسی بڑے مقام پر پہنچ جائے۔ کوئی قطب، کوئی غوث بنا، محنتیں اور ریاضتیں کیں اور بڑے مقام تک پہنچ گئے۔

اور ایک وہ ہے کہ حق تعالیٰ اسے منتخب فرمائیں کہ اسے اس مقام کے اوپر لانا ہے۔ وہ نہیں بھی چاہے گا تو زبردستی ایسے اسباب پیدا ہوں گے کہ وہ اس مقام پر پہنچے گا۔ یہ بالکل ایسا ہی ہے کہ ایک شخص اپنی محنت، دیانت سے بڑے عہدوں تک پہنچ جائے۔ سپاہیوں میں ملازم ہوا۔ دیانت و اری سے کام کیا تو وہ ہیڈ کانسٹیبل بن گیا اور محنت سے کام کیا تو اوپر کا عہدہ مل گیا اور محنت سے کام کیا تو وزیر پولیس بن گیا اور اونچے مقام تک پہنچ گیا۔ اور ایک وہ ہے کہ شاہی خاندان کا ایک فرد ہے اور حکومت نے چاہا کہ یہ ولی عہد ہو۔ اس کو تعلیم دی جاتی ہے۔ اگر وہ بھاگے گا بھی، زبردستی تعلیم دی جائے گی تاکہ اس کو نیابت کے عہدے پر لائیں اور ولایت عہد سپرد کریں۔ اولیاء میں یہ دونوں طریقے ہیں۔ بعض اپنی محنت سے مقامات طے کرتے ہیں۔ بعض منتخب ہوتے ہیں کہ وہ نہ بھی آنا چاہیں تو زبردستی انہیں لایا جاتا ہے۔ جیسا کہ حدیث میں آپ نے ارشاد فرمایا، آپ مجلس مبارک میں تشریف رکھتے تھے۔ ایک دم آپ مسکرائے، ہنسے۔ صحابہ کرام نے عرض کیا، یا رسول اللہ! ما بضحک؟ کس چیز نے ہنسیا۔

فرمایا، میں دیکھ رہا ہوں، بعض لوگ جنت میں داخل ہونا نہیں چاہتے۔ ان کے پیروں میں زنجیریں ڈال کر جنت میں لے جانے کے لئے کھینچا جا رہا ہے۔ یہی وہ لوگ ہیں جن کو منتخب کر لیا جاتا ہے۔

تو صوفیاء کی اصطلاح میں جو اپنی محنت سے مقامات طے کرے اسے مرید کہتے ہیں اور جو اللہ کی طرف سے منتخب ہو اسے مراد کہتے ہیں۔ تو ایک مرید ہے جو اپنی ارادت اور عقیدت سے ترقی کر رہا ہے اور ایک مراد ہے کہ جس کو منتخب کر لیا گیا ہے۔ وہ نہیں چاہے گا تو زبردستی اسے اونچے مقام پر پہنچائیں گے۔

قرآن کریم میں بھی یہ دونوں مقامات بیان کئے گئے مگر قرآن کی اصطلاح دوسری ہے جو لوگ اپنی محنت سے آگے بڑھتے ہیں۔ انہیں قرآن میں مُفِیْب کہتے ہیں۔ یعنی رَاْنَا بْتِ اِلٰی اللّٰہِ اور رُجُوْعِ اِلٰی اللّٰہِ کے راستے سے

ترقی کر کے پہنچتے ہیں اور جو منتخب کئے جاتے ہیں انہیں مجتبیٰ کہتے ہیں۔ جس کو ارشاد فرمایا :

اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَيْهِ مَنْ يُنِيبُ (شورہ ۱۰۱ آیت ۱)

اللہ جسے چاہتا ہے منتخب کر لیتا ہے، اسے مقامات پر پہنچاتا ہے اور جو ہدایت، انابت اور محنت کا راستہ اختیار کرے، اسے ہدایت دیتا ہے۔ اسے مدد دے کر مقامات تک پہنچا دیتے ہیں تو ایک معجبین کی جماعت ہے اور ایک منیبین کی جماعت ہے اور صوفیاء کی اصطلاح میں ایک مُریدین اور ایک مرادین کی جماعت ہے۔ یہ فرما کر اب حضرت حاجی صاحب نے فرمایا کہ وہ بیچ کا راستہ کیا ہے کہ نہ مولانا نظام الدین کی بے ادبی لازم آئے نہ کتاب و سنت کی۔ فرمایا کہ یہ شخص جس نے یہ درخواست کی تھی کہ اللہ کو خواب میں دیکھوں۔ اس بارے میں مولانا نظام الدین نے یہ جان لیا تھا کہ یہ مُریدین میں سے نہیں ہے، مرادین میں سے ہے اگر یہ نماز ترک کرے گا۔ اس سے زبردستی پڑھوائیں گے۔ کیوں کہ اللہ کہ یہاں منتخب کیا جا چکا ہے، اس لئے تدبیر بتلائی کہ فرض نماز چھوڑ دے۔ وہ جانتے تھے کہ یہ چھوڑ سکتا ہی نہیں۔ اس سے پڑھوائیں گے اور زیارت بھی ہو جائے گی۔ اب اس میں کتاب و سنت کی عظمت بھی اپنی جگہ قائم رہی اور اکابر دین کی عظمت بھی قائم رہی۔

بلا تربیت و صحبت محقق نہیں ہو سکتا

مگر اسے محقق سمجھے گا غیر محقق نہیں۔ غیر محقق یا مولانا نظام الدین کی توہین کرے گا یا کتاب و سنت کو ترک کر دے گا اور یہ دونوں راستے تباہی و بربادی کے ہیں۔ نجات کا راستہ یہ ہے کہ قرآن کا دامن بھی ہاتھ سے نہ چھوٹے اور اہل اللہ کا دامن بھی ہاتھ سے نہ چھوٹے۔ ان کی عظمت بھی اور کتاب اللہ کی عظمت بھی دل میں جاگزیں ہو۔ مگر اس کے لئے ضرورت ہے کہ تربیت ہو، محققین کی صحبت میسر ہو، اولیائے کاملین کی زیارت کے ساتھ ساتھ ان کا معالجہ نصیب ہو۔ تب آدمی کہیں محقق بنتا ہے۔ محض کتاب دیکھ لینے اور بزرگوں کا کلام سن لینے سے محقق نہیں بنتا جب تک کہ محنت کر کے تربیت نہ پائے۔ کسی شاعر نے خوب کہا ہے کہ :-

ماہ با باید مایک پنہ دانہ بعد کشت
جامہ گرد شاہدے رایا شہیدے راکفن

مہینوں کی مدت چاہئے کہ ایک بنولے کا دانہ منوں مٹی کے اندر جائے۔ اپنی ہستی کو فنا کرے۔ اس میں سے درخت پیدا ہو۔ اس میں سے روئی نکلے، اس سے لباس بنے پھر کہیں جا کے کسی محبوب کا لباس بنے اور دنیا اس کی قدر کرے۔ تو بنولہ کا دانہ اگر اپنی ہستی کو مٹا کر روئی کی صورت میں اپنے کونہ پیش کرتا۔ نہ شہید کے لئے کفن میسر آتا اور نہ محبوب کے لئے لباس اور کہتے ہیں کہ :-

قرنما باید مایک سنگ خارا آفتاب
لعل گرد در بدخشاں یا عقیق اندر یمن

قرنما قرن کی مدت چاہئے کہ سنگ خارا کا ایک ٹکڑا آفتاب کی گرمی سہتے سہتے صدیوں میں جا کے لعل بدخشاں بنے اور بازار میں لاکھوں روپے اس کی قیمت اٹھے۔ مگر جب تک وہ سنگ خارا آفتاب کی گرمی اور آفتاب کی تپش کو نہیں سے گا اور اپنے کو جلا کر پھونک نہیں دے گا۔ لعل بدخشاں نہیں بنے گا۔ اور اسی طرح سے کہا ہے کہ :-

سالہا باید تاک کو کے از درس علم
عائے گرد نگو، یا شاعر شیریں سخن

سالہا سال کی مدت و محنت چاہئے کہ ایک نادان بچہ سات آٹھ برس میں جا کے عالم بنے یا شاعر شیریں سخن بنے۔ گھر بیٹھے علم کی دولت نہیں ملتی۔ بلا محنت کے باتیں بنانے سے یہ مقام میسر نہیں آتا۔ اپنی جان کو سوہان لگانی پڑتی ہے، جان کو جلانا پڑتا ہے، تب جا کے وصل کا مقام میسر آتا ہے۔

عاشقی شیوہ رندانِ بلاکش باشد

باطن کے بادشاہ

مبین حقیر گدایانِ عشق را کیں قوم
شمان بے کمر و خسروان بے کلاه اند

یہ ملانے اور درویش بے چارے، انہیں حقیر مت سمجھو۔ یہ بادشاہ ہیں گو سر پہ تاج نہیں ہے۔ یہ بادشاہ ہیں گو کمر میں سونے کا پڑکا بندھا ہوا نہیں ہے۔ مگر سلاطین ان کے آگے جھکے ہیں۔ یہ سلاطین کے آگے نہیں جھکے۔ ان کو اللہ نے بڑی دولت دی ہے۔ جو باطن کی دولت ہے ظاہری دولت والے نہیں جانتے کہ انہیں کیا دولت میسر ہے۔

حضرت عبداللہ ابن مبارکؓ محدث ہیں۔ جلیل القدر عالم اور امامت کا رتبہ رکھتے ہیں جب کوئی فقہ کا مسئلہ حل ہوتا تو بعض دفعہ رقص کرنے لگتے۔ وجد میں آ کے ناچنے لگتے اور کہتے کہ :

ابن ابناء الملوك من هذه النعمة

کہاں ہیں بادشاہ زادے کہ ہماری اس دولت کو دیکھیں۔ اچھا ہوا کہ یہ اندھے ہیں اگر یہ اس دولت کو سمجھ لیتے تو شاید اس دولت کو چھیننے کے لئے تلواریں لے کر ہم سے جہاد کرتے۔ مگر ان کی آنکھیں بند ہیں۔ اس لئے ہماری دولت محفوظ ہے۔ تو ایک باطنی دولت کے اور ایک ظاہری دولت کے بادشاہ ہیں۔ ظاہری دولت والے باطن والوں کے آگے جھکے ہیں۔ بشرطیکہ باطن ہو، اربابِ باطن ہوں، اربابِ بطن نہ ہوں۔ محض پیٹ کے بندے نہ ہوں کہ کھاپی لیں۔ اربابِ باطن ہوں تو اربابِ ظاہر ان کے آگے جھکتے ہیں۔

اہل اللہ کے قدموں میں دنیا سر پر خاک ڈالتی ہوئی آتی ہے

حضرت شاہ غلام علی صاحب رحمۃ اللہ علیہ نقشبندیہ خاندان کے اکابر مشائخ میں سے ہیں۔ ان کے ہاں تقریباً ہزار ڈیڑھ ہزار مہمانوں کا روزانہ دونوں وقت ہجوم رہتا تھا۔ نواب میر خاں جو ریاست ٹونک کے والی تھے۔ وہ حضرت شاہ صاحبؒ کے مرید تھے۔ ان کے دل میں فکر پیدا ہوئی، میرے شیخ کے ہاں ہزار مہمان رہتے ہیں بڑی پریشانی رہتی ہوگی۔ شیخ کی کوئی جائداد نہیں اور تجارت و ملازمت نہیں ہے۔ بڑے پریشان رہتے ہوں گے کہ مہمانوں کو کہاں سے کھلاؤں گا تو انہوں نے ریاست ٹونک کا ایک پورا ضلع جس کی سالانہ آمدنی کئی لاکھ روپے تھی۔ پیتل کے پترے پر لکھ کر بھیجا کہ حضرت کی خدمت میں پیش کرتا ہوں۔ تاکہ آپ کو مہمانوں کی مہمانی میں دشواری نہ ہو۔

حضرت شاہ غلام علی صاحبؒ نے اس پیتل کے پترے پر جواب لکھا۔ عجیب جواب تھا۔ لکھا کہ :

ما آبروئے فقر وقناعت نمی بریم
بامیر خاں بگوئے کہ روزی مقدر است

ہم اپنے فقر و فاقہ کی آبرو نہیں کھونا چاہتے میر خاں سے کہہ دو کہ روزی مقدر ہے آسمان سے آرہی ہے۔ تیرے ضلع کی ہمیں ضرورت نہیں۔ یہ وہ لوگ ہیں کہ انہوں نے حکومتوں کو ٹھکرا دیا ہے اور حکومت والے پیش پیش ہیں۔

اسی مقام کو حدیث میں نبی کریم صلی اللہ علیہ وسلم نے ارشاد فرمایا جو اللہ ورسول کا ہو جاتا ہے تو اتنا دنیا وہی راغمتہ دنیا سر پر خاک ڈالتی ہوئی قدموں میں آکر پڑتی ہے، وہ ٹھکراتے ہیں اور وہ زبردستی قدموں میں گرتی ہے۔ دنیا کے بندے خود دنیا کے قدموں میں گرتے ہیں اور وہ ٹھوکریں مارتی ہے۔ فرق یہ ہے کہ ایک غنی بن کے کماتا ہے ایک محتاج بن کے کماتا ہے۔ اہل اللہ بھی کماتے ہیں مگر غنی بن کر۔ اہل دنیا بھی کماتے ہیں مگر محتاج و فقیر بن کر۔ ایک فقیر اہل اللہ ہے، ایک فقیر اہل دنیا ہے۔ جو اللہ کا فقیر ہے دنیا سے وہ بھی محروم نہیں رہتا۔

اس دنیا کا حاصل یہی ہے کہ آدمی پیٹ بھر لے، لباس سے تن ڈھانپے۔ کون سا اللہ والا ہے جسے کھانے کو میسر نہیں؟ اب رہا یہ کہ ان کے پاس بڑی کوٹھی بنگلہ نہیں۔ وہ چاہتے ہی کب ہیں کوٹھی بنگلے کو؟ وہ تو ایک جھاڑ کے نیچے گزر بسر کرنے کو بہت سمجھتے ہیں۔ یہ تو جب ہو جب وہ آپ کے بنگلوں کو للچائی ہوئی نگاہوں سے دیکھ رہے ہوں۔ آپ انہیں لاچی کہیں۔ مگر انہیں کوئی لالچ نہیں۔

اہل اللہ تارک الدنیا ہیں

حقیقت میں یہ لوگ تارک الدنیا ہیں کہ دنیا پر قابو پاتے ہیں اور پھر ترک کرتے ہیں اور جس کے ہاتھ میں ہی دنیا نہ ہو اور وہ کہے کہ میں ترک کر رہا ہوں وہ متروک الدنیا ہے، تارک الدنیا نہیں ہے۔ دنیا نے اسے ترک کر دیا۔ دل میں اس کے ہے کہ دنیا آئے مگر دنیا اس کو چھوڑ چکی۔ اسلام نے لوگوں کو تارک الدنیا بنایا ہے، متروک الدنیا نہیں بنایا۔ دنیا پر قابو پا کر پھر اس کو ترک کرو۔ خواہ ہاتھ سے خواہ قلب سے اسلام یہ نہیں کہتا کہ تم دولت مند مت بنو اور بھک منگے بنو۔ مسلمان بھک منگا اور سائل بننے کے لئے نہیں آیا۔ وہ دنیا کو دینے کے لئے آیا ہے، دنیا سے مانگنے کے لئے نہیں آیا۔ اسلام کی تعلیم یہ ہے کہ دنیا کماؤ۔ کسب الحلال فریضۃ بعد الفریضۃ نیک اور پاک کمائی ہر مسلمان کے اوپر فرض ہے اور اللہ اس میں برکت دے دے۔ تو یہ نہیں کہ جا کے سمندر میں ڈبو دے۔ اپنے مصرف میں خرچ کرو، دولت مند بھی بنو۔ خدا اگر کروڑ پتی بنائے بن جاؤ۔ اسے ضائع مت کرو۔ مگر قلب کا تعلق اس سے نہ رکھو۔ قلب کا تعلق اللہ سے رکھو، ہاتھ پیر کا دنیا سے رکھو۔ دنیا ترک نہیں کرائی کہ تم بھک منگے بن کے بیٹھ جاؤ۔ دنیا کو قلب سے ترک کرایا۔ ان کی شان یہ ہے کہ

دل بیار دست بکار

ہاتھ پیر کا روبر میں لگے ہوئے اور دل اپنے مالک میں لگا ہوا یہ اسلام کی تعلیم ہے نہ یہ کہ تم دنیا ترک کر کے پہاڑوں میں جا کے بیٹھ جاؤ۔ اس کو رہبانیت فرمایا۔ اسلام میں گوشہ گیری نہیں دنیا کے اندر کماؤ بھی۔ چاہے خدا کروڑ پتی بنائے، اس کی قدر کرو اور اسے اپنے مصارف میں خرچ کرو۔ مگر دل کا تعلق اللہ سے ہو۔ اولیاء اللہ کا یہی کردار اور کسر یکثر تھا۔ یہی ہیں وہ علمائے دیوبند جو ان اکابر اولیاء اللہ کے جانشین ہیں شاہ

تھا کہ ان سے ہمیں دین کا کام لینا ہے، اس میدان میں ان سے کام لینا ہے۔

ظاہریات ہے کہ وراثت تو باپ سے ہی ملتی ہے۔ کوئی پیدا تو نہیں کرتا۔ پیدا شدہ کمائی کو وراثت نہیں کہتے۔ وراثت تو وہ ہے جو باپ کا ترکہ ہو اور مل جائے۔ اور ترکہ کب ملے گا؟ جب نسب نامہ ثابت ہو۔ یعنی باپ کا بیٹا ہونا ثابت ہو، تبھی ترکہ ملے گا اور اگر یہی ثابت نہ ہو کہ یہ مرنے والے کا بیٹا ہے تو اجنبی آدمی کو کبھی بھی ترکہ نہیں ملے گا۔

اسی طرح انبیاء علیہم السلام کا روحانی ترکہ علم اور کمال ہے۔ وہ جب ملے گا، جب روحانی نسب نامہ نبی کریم صلی اللہ علیہ وسلم تک پہنچا ہوا ہو کہ میرا شیخ یہ ہے، اس کا شیخ یہ، اس کا آگے شیخ وہ۔ سلسلے سے وہ حضور صلی اللہ علیہ وسلم کی روحانی اولاد ثابت ہو، تو ترکہ ملے گا اور اگر بیچ میں کوئی کڑی کٹ گئی اور سلسلہ متصل نہ پہنچا۔ تو وہ ایسا ہے جیسے بے باپ کی اولاد ہو کہ بیچ میں باپ ہی نہ ارد ہے۔ پھر ترکہ کہاں سے مل جائے گا؟ اس لئے کہ یہ علمی وراثت نسبت سے ملتی ہے۔ جیسا کہ مال و دولت کی وراثت نسب سے ملتی ہے۔ یہ نسب مادی ہے، وہ نسب روحانی ہے۔ اس کو فرمایا گیا :

ثُمَّ أَوَدُّنَا الْكِتَابَ الَّذِي اصْطَفَيْنَا مِنْ عِبَادِنَا

”پھر ہم نے کتاب اللہ اور علم کا ان لوگوں کو وارث بنایا، جن کو ہم نے اس کام کے لئے چن لیا تھا۔“

اب فرمایا، فَمِنْهُمْ ظَالِمٌ لِنَفْسِهِ بعض ان میں گندے انڈے نکل گئے کہ انہوں نے یا کتاب اللہ کو پس پشت ڈال دیا یا کتاب اللہ کو اپنی رائے کے تابع کیا یا تھوڑے تھوڑے حیلے کر کے معنوی تحریف شروع کی۔ فرمایا یہ اپنے نفس پر ظالم ہیں۔ ان کو اس کی جزا اور صلہ ملے گا۔

اور فرمایا وَمِنْهُمْ مَّقْتَدِرٌ بِعَظْمِ اللَّهِ فِي شَأْنِهِمْ بعض ان میں وہ ہیں کہ درمیانی راہ سے اللہ کے راستے پر چل رہے ہیں۔ ادھر ادھر نہیں ہٹتے۔ بٹھے اختیار کر لی۔ اسے چھوڑنا نہیں چاہتے۔ وہ بھی نجات پائیں گے۔ اور فرمایا :

وَمِنْهُمْ سَابِقٌ بِالْخَيْرَاتِ يُغْنِيهِمُ اللَّهُ

بعض وہ ہیں جو اس راستے پر دوڑ رہے ہیں اور دین کی کوئی جزئی چھوڑنا نہیں چاہتے، ہر حیثیت سے دین کو مضبوط تھامے ہوئے ہیں اور دین کی طاقت ہاتھ میں لے کر خزانے بھر رہے ہیں۔ وہ سابق خیرات ہیں۔ جیسے گھوڑ دوڑ کے میدان میں گھوڑا آگے بڑھنے کی کوشش کرتا ہے یہ اس روحانی میدان میں کوشش کرتے ہیں کہ ہم آگے نکل جائیں۔ اس طرح سے دوڑنے میں مصروف ہیں۔ یہ اللہ کا فضل ہے کہ اللہ نے اس لائن پر لگا دیا ہے تو کوئی دوڑ رہا ہے، کوئی لپک رہا ہے، کوئی معمولی چال چل رہا ہے، کوئی ادھر ادھر ہٹ کر اس بٹھے سے ہٹ گیا۔ وہ منزل مقصود سے رہ گیا۔ لوگوں کی انواع و اقسام ہیں۔ اس لئے ہمارے اور آپ کے لئے ضروری ہے کہ ہم صحیح معنی میں کتاب اللہ کے وارث بنیں۔ انہی معنی پر چلتے رہیں جو روایات ہو کر چلے آ رہے ہیں۔ جس میں سلف کا ذوق اور سلف کا تعامل شامل ہے اور جس میں وہ مذاقِ دینی شامل ہے جس میں نبی کریم صلی اللہ علیہ وسلم نے تربیت کی تھی۔

حضور صلی اللہ علیہ وسلم سے قرآن و حدیث کے محض الفاظ ہی منقول نہیں ہیں، معنی بھی منقول ہیں اور معانی ہی منقول نہیں بلکہ تربیت کا وہ ذوق بھی سلسلہ وار چلا آ رہا ہے۔ جس ذوق پر نبی کریم صلی اللہ علیہ وسلم تھے اور عمل کا نمونہ بھی دکھلایا کہ اسی نمونہ کے عمل پر رہو۔ اس لئے آپ کے بارے میں فرمایا گیا کہ آپ کی چار شانیں ہیں۔ يَتْلُو عَلَيْهِمُ آيَاتِ اللَّهِ لِيُؤْمِنُوا بِاللَّهِ وَالْيَوْمِ الْآخِرِ وَرَبِّهِمْ وَلَعَلَّهُمْ يَرْجِعُونَ۔

تعلیم کے ذریعے ان کی مراداتِ ربانی بیان کیں۔ وَالْحِكْمَةَ پھر عملی اُسوۃ بھی پیش کیا کہ یوں عمل کرو یہ نمونہ ہے۔ جس کو میں کر کے دکھلا رہا ہوں اور فرمایا، وَذَكِّرْهُمْ دلوں کو مانجھ کر اس میں استقامت بھی پیدا کی۔ کجی نکال دی اور زیلع نکال دیا۔۔۔ ان مجاہدات اور محنتوں کے بعد استقامت نصیب ہوتی ہے۔ نہ یہ کہ آدمی نے چند حرف دیکھ لئے۔ کسی کی بات سن لی اور رائے دینی شروع کر دی۔ یہ چھچھور پن ہے یہ کوئی سنجیدگی کی بات نہیں ہے۔ جس کا آدمی علم نہیں رکھتا۔ اس میں کبھی رائے نہ دے۔۔۔ مثلاً سنہار کا کوئی مسئلہ آئے گا، اگر آپ سے کوئی کہے کہ زیور کیسے بنتا ہے؟ آپ کہیں گے میں جانتا نہیں سنہار کے پاس جاؤ یا لوہاری کی بات ہو۔ آپ یہ کہتے ہوئے عار نہیں کریں گے کہ بھئی! میں لوہار نہیں۔ اگر آپ کو لوہا کٹوانا ہے تو لوہار کے پاس جاؤ۔ مگر جب دین کی بات آتی ہے تو لوگوں کو اپنے کو جاہل کہتے ہوئے عار آتا ہے۔ اس میں رائے زنی کے لئے تیار ہیں۔ گویا دین ایک کھلونا ہے۔ جس کا جی چاہے اس میں رائے زنی کرے۔

اس واسطے میں نے یہ عرض کیا جزئیات پیش کرنے کا موقع نہیں۔ میرے پاس بھی وقت کم ہے، آپ کے پاس بھی۔ اس لئے اصول میں نے عرض کر دیا۔ ایک کسوٹی پیش کر دی۔ اس سے آپ جزئیات کو عمر بھر پرکھتے رہیں۔ اس سے آپ جزئیات کا فیصلہ کر سکیں گے۔۔۔ یہ چند ضروری باتیں مجھے عرض کرنی تھیں۔ وقت میں نے زیادہ لے لیا۔ خود میں اتنی ہمت اور طاقت بھی نہیں تھی۔ مگر شاید ان بزرگوں نے کوئی قلبی زور لگایا ہو۔ جس سے کچھ بات چل گئی ورنہ اپنے اندر تو طاقت تھی نہیں۔۔۔ بہر حال اب میں اس بات کو ختم کرتا ہوں۔ دعا ہے کہ اللہ تعالیٰ ہم کو علم و عمل کی توفیق عطا فرمادے، صحیح و سیدھے راستے پر چلائے۔ زیلع اور کج راہوں سے ہمیں محفوظ رکھے اور اِدھر اِدھر کے تخیلات سے بچا کر صرف انہی روایات پر رکھے، جو سند صحیح کے ساتھ منقول ہوتی آرہی ہیں۔ آمین

اللَّهُمَّ رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ
وَارِنَا مَنَابِكُنَا وَتَبَّ عَلَيْنَا إِنَّكَ أَنْتَ التَّوَّابُ الرَّحِيمُ
وَآخِرُ دَعْوَانَا إِنَّ الْحَمْدَ لِلَّهِ رَبِّ الْعَالَمِينَ



یا وحق

زندگی فی الحقیقت ذکر اللہ اور اللہ کا نام ہے۔ جب کائنات نباتات اور جمادات کی زندگی اس سے ہے تو انسان کی زندگی اس سے کیوں نہیں رہے گی؟ اس لئے انسان کو سب سے زیادہ ذکر ہونا چاہئے تبھی وہ زندہ ہوگا۔ بلکہ زندہ جاوید بن جائے گا۔

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شَرِّهِ وَأَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَأَفْوَةٍ لِلنَّاسِ بَشِيرًا وَنَذِيرًا وَذَاعِيًا إِلَيْهِ بِأَذْيِهِ وَسِرَاجًا مُنِيرًا ————— أَمَا بَعْدُ

فَقَدْ قَالَ النَّبِيُّ صَلَّى اللَّهُ تَعَالَى عَلَيْهِ وَسَلَّمَ مَثَلُ الذَّاكِرِ فِي الْغَافِلِينَ كَمَثَلِ الْحَيِّ فِي الْأَمْوَاتِ أَوْ كَمَا قَالَ عَلَيْهِ السَّلَامُ وَالسَّلَامُ عَلَيْهِ

احوال واقعی

بزرگان محترم!

پہلے سے کوئی علم بھی نہیں تھا اور ارادہ بھی نہیں تھا کہ بیان بھی کرنا ہوگا.... لیکن حضرت مولانا نے شاد فرمایا کہ نماز سے پہلے کچھ نہ کچھ بیان ہوگا۔ ان کی تعمیل حکم کے طور پر میں آپ حضرات کے سامنے بیٹھ گیا ہوں۔ کوئی لمبی تقریر یا وعظ اس وقت نہیں ہو سکے گا بلکہ محض تعمیل ارشاد کے طور پر چند کلمات اس بیٹ کی روشنی میں گزارش کروں گا جو اس وقت میں نے پڑھی۔

تمہید

یہ نبی کریم صلی اللہ علیہ وسلم کی حدیث ہے کہ :

مثل الذاکر فی الغافلین کمثل الحی فی الاموات -

اس کی تفصیل سے پہلے اتنی بات ذہن نشین کر لیجئے کہ اس دنیا میں ہر چیز کا ایک پیکر بدن اور جسد ہے اور اس کی روح زندگی اور حیات ہے۔ یہ ظاہری بدن جو آپ کو دیا گیا ہے۔ یہ خود مستقلاً انسان نہیں ہے۔

یہ انسان کی محض صورت اور علامت ہے۔ انسانیت اس جسد کے اندر چھپی ہوئی ہے۔ جو روح اور حقیقت صورت میں ہے۔ یہ اس حقیقت کی جو ہمارے اندر چھپی ہوئی ہے، محض نمائش اور نمود ہے۔ فی الحقیقہ ہماری انسانیت وہی ہے اور اسی کا نام زندگی ہے۔

اگر وہ انسان کے بدن میں سے نکال دی جائے تو بدن کا کوئی وجود نہیں۔ چند دن روح کے پچھلے اثرات کے تحت رہے گا۔ جہاں دو تین دن گزریں گے اور زندگی کے جو تھوڑے بہت اثرات سرایت کئے ہوئے ہیں وہ زائل ہو جائیں گے یہی بدن گلنا سڑنا اور پھٹنا شروع ہوگا۔ اس کا ریزہ ریزہ بکھر جائے گا۔ مٹی، مٹی میں جائے گی، پانی پانی میں، آگ آگ میں اور ہوا ہوا میں مل جائے گی۔ شیرازہ منتشر ہو جائے گا۔ اس بدن شیرازہ بندی اگر رکھی ہے تو روح نے کر رکھی ہے۔ روح نکلتے ہی بدن کی کوئی اصلیت نہیں۔ باطل محض۔ یہ ختم ہو جاتا ہے۔ اس سے واضح ہو کہ زندگی صورت کا نہیں حقیقت کا نام ہے۔ صورت اس زندگی کی محض نمائش و مظاہرہ اور دکھلاوا ہے۔

روح کائنات

یہ صورت سمجھ لیجئے اس پوری کائنات کی ہے۔ یہ جو ہماری مختصر بدن "کائنات" ہے وہ روح سے بنا ہے۔ اسی طرح سمجھ لیجئے یہ پوری کائنات بھی کسی روح سے زندہ ہے۔ جب تک یہ روح اس کائنات میں موجود ہے، یہ کائنات زندہ کہلائے گی۔ جب روح نکال لی جائے گی، ساری کائنات کا خیمہ آپڑے گا، درہم برہم ہو جائے گا، ریزہ ریزہ بکھر جائے گا۔ یہ روح کیا چیز ہے؟ جو روح انسان کے بدن میں ہے، وہی روح کائنات میں ہے۔ انسانی روح کے بارے میں قرآن کریم میں فرمایا گیا:

سَمَلُّوْكَ عَنِ الرُّوْحِ اے پیغمبر! آپ سے لوگ روح کے بارے میں سوال کرتے ہیں کہ یہ کیا ہے؟ قُلِ الرُّوْحُ مِنْ اَمْرِ رَبِّیْ - کہہ دیجئے روح اللہ کا ایک امر ہے۔ ایک حکم اور لطیفہ خداوندی ہے۔ اس سے یہ کثیفہ جسمانی سنبھلا ہوا ہے۔ وہ نکل جائے تو کثیفہ ختم ہو جائے گا۔ اسی طرح سے پوری کائنات روح بھی درحقیقت لطیفہ ربانی ہے اور اس کا نام ذکر اللہ ہے۔ یاد حق سے یہ کائنات کھڑی ہوئی ہے۔ جس سے ذکر خداوندی منقطع ہو جائے گا، جیسا کہ یہ خیمہ آپڑے گا۔ حدیث میں نبی کریم صلی اللہ علیہ وسلم فرمایا:

لَا تَقُوْمُ السَّاعَةُ حَتّٰی یُقَالَ فِی الْاَرْضِ اللّٰهُ اللّٰهُ۔

قیامت اس وقت تک قائم نہیں ہوگی۔ جب تک اس کائنات میں ایک بھی اللہ اللہ کہنے والا موجود ہے۔ جب ایک بھی باقی نہیں رہے گا اور سارے شرار الناس رہ جائیں گے جن کے دل میں نہ یاد حق ہوگی ذکر خداوندی ہوگا نہ ان کی زبان ذکر الہی سے تر ہوگی۔ قلوب یکسر بھلا بیٹھیں گے۔ نہ صرف بھلا بیٹھیں گے بلکہ خالی ہو جائیں گے، ذکر مٹ جائے گا یعنی شرار الناس اور بدترین خلائق رہ جائیں گے جن کے بارے میں فرمایا گیا:

لَا یَعْرِفُوْنَ مَعْرُوْفًا وَلَا یَنْکُرُوْنَ مَنکَرًا۔

"نہ اچھائی کو اچھائی جانیں گے نہ برائی کو برائی۔"

سڑکوں پر اس طرح سے بدکاری ہوگی جیسے جانور اور بہائم پھرتے ہیں۔ نہ حیا ہوگی نہ غیرت ہوگی۔ جس سے ساری کائنات اور سارے انسان ایسے بن جائیں گے۔ اسی وقت قیامت قائم کر دی جائے گی۔ تو قیامت

عالم کو ذرہ ذرہ کر کے بکھیر دینے کا نام ہے۔ آسمان ٹوٹ بڑے گا زمین پھٹ جائے گی پانی میں مٹی اور مٹی پانی ہو میں آگ اور آگ میں ہوا سب گڈمڈ ہو کر قصہ درہم برہم ہو جائے گا اور سارا خیمہ دنیا کا بے گناہ نکل جائے گا۔ جس طرح روح کے نکلنے سے بدن کا شیرازہ بکھر جاتا ہے اسی طرح پوری کائنات کا شیرازہ اس روح نکل جانے سے بکھر جائے گا جس کا نام ذکر اللہ اور یاد خداوندی ہے۔

اس سے معلوم ہوا اس کائنات کی روح ذکر خداوندی ہے یاد حق جب تک موجود ہے گی۔ کائنات کا خیمہ ٹرا ہوا ہے جب یہ نکل جائے گی، کائنات درہم برہم ہو جائے گی۔ تو ظاہر میں کائنات ہم سے اور آپ سے اٹھلی ہوئی ہے حقیقت میں اللہ کے ذکر کرنیوالوں سے سنبھلی ہوئی ہے جب تک یہ موجود ہیں کائنات موجود ہے۔ جب یہ ختم ہو جائیں گے کائنات ختم ہو جائے گی۔ غرض اس ساری کائنات کا خیمہ یاد حق اور ذکر خداوندی پر کھرا ہوا ہے۔

کائنات کا ذرہ ذرہ یاد حق میں مصروف ہے

یہی وجہ ہے کہ شریعت اسلام بتلاتی ہے کہ کائنات کا ذرہ ذرہ ذکر خداوندی میں مصروف ہے ہر وقت یاد کرتا ہے اور جب یاد منقطع ہوتی ہے وہی اس ذرے کے مٹنے اور ختم ہو جانے کا وقت ہوتا ہے حدیث میں ہے کہ ہری شنی اللہ کا ذکر کرتی ہے جب ذکر ختم ہو جاتا ہے، ٹہنیاں خشک ہو کر پتے جھڑ جاتے ہیں تو روح فی الحقیقت یاد خداوندی ہے جب تک موجود ہے درخت موجود ہے نہیں ہوگی تو ختم ہو کر مٹ جائے گا۔ پتے جھڑ جائیں گے۔ یہ اس کی موت کا وقت ہوگا۔

قرآن حکیم میں فرمایا گیا ہے کہ ذرہ ذرہ اللہ کی تسبیح میں مصروف ہے :

وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَّا تَفْقَهُونَ تَسْبِيحَهُمْ (بنی اسرائیل پ ۱۵ آیت ۲۱)

کائنات کا کوئی ذرہ نہیں ہے جو اللہ کے ذکر میں مشغول نہ ہو مگر تم اس کی تسبیح کو سمجھتے نہیں۔ تمہاری زبان اور ہے کائنات کے ذرے کی زبان اور ہے۔ پرندے کی زبان اور ہے۔ وہ اپنی اپنی زبان میں اللہ کو یاد کرتے ہیں۔ تم ان کی زبان کو نہیں سمجھتے اور تم ان کی زبان کیا سمجھو گے تم اپنے ہی بہت سے بھائیوں کی زبان کو نہیں سمجھتے۔ ایک پنجاب کا رہنے والا بنگلہ زبان نہیں جانتا۔ بنگال کا رہنے والا پشتو زبان نہیں جانتا۔ ایک پنجاب کا رہنے والا ترکی زبان نہیں جانتا۔ ترکی کا رہنے والا عربی زبان نہیں جانتا۔ تو جو اپنے بھائیوں کی زبان نہ سمجھے وہ کنکریوں اور پرندوں کی زبان کیا سمجھے گا؟ لیکن زبان سے انکار نہیں کیا جاسکتا اور آپ نہ سمجھیں تو یہ نہیں کہا جاسکتا کہ بنگلہ میں اللہ کو کوئی یاد نہیں کر رہا اور اگر آپ پشتونہ سمجھیں تو یہ نہیں جانتے گا کہ پشتو میں کوئی اللہ کا نام لینے والا نہیں ہے وہ نام لے گا ذکر کرے گا آپ بیٹھے ہوئے منہ دیکھیں اس لئے کہ آپ اس کی زبان نہیں سمجھتے۔

اس کی بالکل ایسی ہی مثال ہے جیسے آپ ٹیلیگراف کے دفتر میں گئے ہوں گے۔ وہاں جا کے آپ نے تار دو تین روپے فیس کے ادائے تار بابو نے پیتل کی کھوٹی پر ہاتھ رکھ کر کھٹ کھٹ کھٹ کھٹ کرنا شروع کیا۔ آپ نے کہا کہ میں نے تو یہ مضمون دیا تھا کہ میں فلاں تاریخ کو آ رہا ہوں۔ یہ بیٹھا ہوا کھٹ کھٹ رہا ہے اس کھٹ کھٹ کو اس مضمون سے کیا تعلق ہے؟ لیکن آپ کے سامنے تو وہ کھٹ کھٹ ہی ہے۔ حقیقت میں اسی کھٹا کھٹ میں ایک ملک سے دوسرے ملک ایک شہر سے دوسرے شہر میں علوم رہے ہیں۔ مگر آپ اس فن سے واقف نہیں اس لئے آپ نہیں سمجھتے۔ یہ اصطلاحات ہیں جن سے ایک

شہر سے دوسرے شہر کو مضمون چل رہا ہے۔ اگر آپ اس فن کو سیکھے ہوئے ہوتے اس کھٹ کھٹ اصطلاحات سے واقف ہوتے آپ کو فوراً پتہ چل جاتا کہ یہ کراچی سے لاہور کی طرف اور لاہور سے ڈھاکہ طرف کیا مضمون جا رہا ہے۔ مگر آپ کو اصطلاحات کا علم نہیں اس لئے آپ حیرانی سے دیکھتے ہیں کہ کھٹ کھٹ کر رہا ہے میرا بتلایا ہوا مضمون کس طرح پہنچ جائے گا۔ مگر مضمون آپ کا ہے اصطلاح اس کی اور وہ دوسری جگہ جا رہا ہے۔

اسی طرح سے ایک پرنڈہ جب سٹی بجاتا ہے آپ سمجھتے ہیں وہ سیٹھیں بجا رہا ہے حقیقت میں وہ ذکر ان کر رہا ہے۔ آپ اس کی زبان سے واقف نہیں ہیں۔ طوطا بولتا ہے وہ اللہ کی یاد کرتا ہے۔ آپ اس کی زبان سے واقف نہیں جیسا کہ آپ اپنے یورپ والے بھائی کی زبان سے واقف نہیں ہیں جو اپنی زبان میں خدا کو یاد کرے گا۔ آپ جینھے ہوئے منہ کو دیکھیں گے۔ تو کوئی پرنڈہ درندہ چرندہ ایسا نہیں ہے جو اللہ کے ذکر میں مشغول نہ ہو مگر زبان اس کی ہے فہم آپ کا نہیں ہے۔ وَلٰكِنْ لَا تَفْقَهُونَ تَسْبِيْحَهُمْ اِنْ كُنْتُمْ لَا تَعْلَمُوْنَ

نہیں ہو ورنہ وہ تسبیح میں مشغول ہیں۔ حدیث میں ہے کہ سفید کپڑا اللہ کی تسبیح کرتا ہے۔ جب میل آنا شروع ہوتا ہے ذکر اللہ بند ہو جاتا ہے وہی وقت اس کی فنا کا ہوتا ہے آپ نفرت سے بدن سے اتار کر پھینک دیتے ہیں جب تک وہ صوبی اس کو پا کر صاف کر کے نہ لادے جب سفید ہو جائے گا پھر ذکر میں مشغول ہو جائے گا۔

یہی وجہ ہے کہ فقہاء لکھتے ہیں کہ جس شخص کو مسجد کا امام بنایا جائے وہ میلے کپڑوں سے نماز نہ پڑھائے یعنی ایسے میلے کپڑے جن میں سے بدبو اٹھنے لگے۔ یوں تو کپڑا اگلے ہی دن میلا ہو جاتا ہے۔ علماء عربیت لکھتے ہیں کہ :

لغة الثوب يوم

کپڑے کی لذت ایک دن کی ہوتی ہے۔ اگلے دن سے میل آنا شروع ہو جاتا ہے۔ تو تھوڑا بہت میل فوراً شروع ہو جاتا ہے، لیکن ایسا میلا پن کہ پینہ جذب ہوتے ہوتے زرد رنگ بن جائے، اس میں سے بدبو آئے لگے، اس کا رنگ بھی متغیر ہو جائے، شکل بھی بدل جائے۔ اس وقت امام کو ان کپڑوں کے ساتھ نماز پڑھانا مکروہ ہے۔

اس کی ظاہری وجہ تو یہی ہے کہ امام فی الحقیقت اللہ کی بارگاہ میں تمام مقتدیوں کا وکیل ہے وہ قابل تعظیم ہے اس میں نفرت کی وجوہ نہ ہونی چاہئیں کہ مقتدی متنفر ہونے لگیں۔ اگر کپڑے غیر معمولی طور پر میلے ہو۔ تو مقتدیوں کو خلجان پیدا ہو گا کہ کس بے ڈھنگے آدمی کو آگے لاکے کھڑا کر دیا گیا۔ تو جو مقتدی اس کے بے ڈھنگے پن کے خیال میں مشغول ہوں گے اللہ سے ان کا کیا رابطہ قائم ہو گا؟ وہ تو امام کی خدمت میں گئے ہوئے ہیں کہ امام عجیب بے ڈھنگا ہے۔ امامت کے لئے کھڑا ہو گیا بدبو اس میں سے آرہی ہے۔ رنگ اس کا گھراؤ ہے۔ یہ ہمیں خدا تک کیا پہنچائے گا؟ تو امام کے لئے ضروری ہے کہ صاف ستھرا ہو۔ کپڑے بھی صاف ہوں۔ تو ظاہری وجہ تو یہی ہے۔ لیکن اگر غور کیا جائے تو باطنی وجہ یہ ہے کہ سفید کپڑا ذکر اللہ میں مشغول ہوا ہے امام کے کپڑوں کا ذکر خود امام کی طبیعت کو ذکر اللہ کی طرف متوجہ کرتا ہے۔

جب اس کے ارد گرد ذکر اللہ کی آوازیں آرہی ہیں اگرچہ وہ کانوں سے نہ سنی جائیں۔ ان آوازوں سے خود امام کے قلب میں ذکر اللہ کی رغبت پیدا ہوگی اور یاد حق تازہ ہو کر وہ اللہ کی طرف زیادہ متوجہ ہو گا تو مقتدی بھی اتنے ہی متوجہ ہو جائیں گے۔

آپ نے تجربہ کر کے دیکھا ہو گا کہ جب آدمی غسل کر کے صاف کپڑے پہنتا ہے تو بے اختیار دل سے الحمد للہ نکلتا ہے، طبیعت میں شگفتگی ہوتی ہے اور جب کپڑے میلے ہوتے ہیں تو انقباض اور تشمت دل میں پیدا ہوتا ہے، اللہ کا نام لینا بھی چاہتا ہے تو زبان سے نہیں نکلتا، طبیعت میں انقباض ہے۔ یہ حقیقت میں کپڑے کے ذکر کا اثر ہوتا ہے جو انسانی قلب پر پڑتا ہے۔

اگر سبزے میں بیٹھیں گے ذکر اللہ کی زیادہ توفیق ہوگی جھاڑ پھنکار میں بیٹھیں گے، کم ہو جائے گی۔ اس لئے سبزہ خود تسبیح میں مشغول ہے۔ اکثر اہل اللہ کو دیکھا گیا ہے کہ دریا کے کنارے سبزے پر جا کر ذکر اللہ کرتے ہیں۔ اس کی وجہ یہ ہے کہ ماحول کا ذکر ان کے قلوب کے اوپر مؤثر ہوتا ہے۔ حدیث میں ہے کہ چلتا ہوا پانی اللہ کی تسبیح کرتا ہے۔ جب رک جاتا ہے تسبیح بند ہو جاتی ہے۔ چلتا ہوا پانی ذکر کی حیات کی وجہ سے در حقیقت زندہ ہے اور جب ٹھہر گیا جسے ماء راکد کہتے ہیں اس میں تغیر آجاتا ہے وہ سڑ جاتا ہے، خراب ہو جاتا ہے، تسبیح بند ہو جاتی ہے۔ تسبیح کا بند ہونا ہے کہ لطافت کی روح اس میں سے کھنچ جاتی ہے، اس کے اندر کثافت پیدا ہو جاتی ہے، بہر حال چلتا ہوا پانی اللہ کی تسبیح کرتا ہے، سبز ٹہنیاں اللہ کی تسبیح کرتی ہیں، سفید کپڑا اللہ کی تسبیح کرتا ہے، کنکریاں تسبیح کرتی ہیں۔ بہر حال تمام چیزیں ذکر میں مشغول ہیں ہم آپ سمجھتے نہیں ہیں۔

مخلوقات کی تسبیح کے بارے میں اہل باطن کا ادراک

اہل باطن کو کبھی کبھی علم دیدیا جاتا ہے۔ وہ ان تمام چیزوں کی تسبیح کو سنتے ہیں اور سمجھتے ہیں انبیاء علیہم السلام کو بطور معجزے کے یہ علم دیا جاتا ہے۔ سلیمان علیہ السلام کا معجزہ یہی تھا کہ وہ پرندوں کی بولیاں سمجھتے تھے۔ سلیمان علیہ السلام کا مقولہ قرآن حکیم میں نقل کیا گیا ہے۔

لَا يَهَيَّا النَّاسُ عَلِمْنَا مَنْطِقَ الصَّيْرِ وَأَوْتَيْنَا مِنْ كُلِّ شَيْءٍ (زلزلہ ۱۹ آیت ۱۶)

”اے لوگو! ہمیں پرندوں کی بولیاں سکھلائی گئی ہیں۔“

سلیمان علیہ السلام بتلا دیتے تھے کہ یہ دو کوئے آپس میں کیا باتیں کر رہے ہیں اور یہ دو چڑیاں کیا کہہ رہی ہیں۔

احادیث میں تقریباً مختلف جانوروں کی اٹھارہ انیس مثالیں دی گئی ہیں اور ان کی تسبیح ذکر کی گئی ہے۔ تیتریہ کہتا ہے اور مور یہ کہتا ہے۔ فلاں کی یہ تسبیح ہے، فلاں کا یہ ذکر ہے۔ تیتر کے بارے میں حدیث میں ہے کہ اس کی تسبیح یہ ہے کہ :

كما تدب تدان۔

”جیسا کرو گے ویسا بھرو گے۔“

یہ ایک نصیحت ہے جو اس کی زبان سے ہر وقت نکلتی رہتی ہے۔ بعض کی یہ تسبیح ہے کہ :

سبحان من زين الرجال باللحي وزين النساء بالذوانب -

پاک ہے وہ ذات جس نے مردوں کو داڑھیوں سے زینت دی اور عورتوں کو مینڈھیوں اور چوٹیوں سے زینت دی۔ مختلف عبرتیں اور نصیحتیں پرندوں کی زبان سے ادا ہوتی ہیں مگر وَلَكِنْ لَّاتَفْقَهُونَ تَسْبِيحَهُمْ۔

کس زبان سے
باعرزاں چہ
مرامی التماس
داند کشم

لوگ میری زبان نہیں پہچانتے تو میں دوستوں سے کیا کہوں ___ پرندہ بھی کہہ سکتا ہے کہ میں تو نصیحت پیش کر رہا ہوں۔ مگر انسان میری زبان نہیں پہچانتے جن کو حق تعالیٰ علم دیتے ہیں وہ زبان پہچانتے ہیں۔ سلیمان علیہ السلام نے پرندوں کی بولیوں کا علم جان لیا تھا۔ مگر کسی کالج یا مدرسہ میں پڑھ کر نہیں اللہ کے الہام سے یعنی بطور معجزے کے۔

نبی کریم صلی اللہ علیہ وسلم سے جانوروں کی گفتگو

جناب رسول اللہ صلی اللہ علیہ وسلم پرندوں کی بولیاں سمجھتے تھے۔ جانوروں کی زبان سمجھتے تھے۔ حتیٰ کہ بعض اوقات ان کے معاملات اور جھگڑوں کا فیصلہ فرماتے تھے۔ حدیث میں ہے کہ ایک اونٹ بلبلاتا ہوا اور اپنی زبان میں بڑبڑاتا ہوا حاضر ہوا اور اس شان سے آیا کہ بول رہا ہے اور آنکھوں سے آنسو جاری ہیں۔ آکر حضور صلی اللہ علیہ وسلم کے قدموں میں اپنا منہ ڈال دیا ___ فرمایا ___ اس کے مالک کو بلاؤ۔ اونٹ والا بلا یا گیا ___ وہ آیا ___ فرمایا ___ یہ شکایت کر رہا ہے تو اس کی طاقت سے زیادہ اس پر بوجھ لادتا ہے اس نے اقرار کیا ___ یا رسول اللہ! بے شک میں اس جرم کا مجرم ہوں ___ فرمایا ___ آئندہ ایسا مت کرنا اونٹ خوش ہوتا ہوا واپس ہو گیا ___ تو اونٹ کی زبان کو سمجھ کر اس کی فریاد سنی اور اس کے حق میں فیصلہ دیا۔

اسی طرح حدیث میں ہے کہ آپ تشریف لے جا رہے تھے کہ کسی دیہاتی کے مکان کے قریب سے گزر ہوا وہ کہیں پہاڑ میں سے کوئی ہرنی پکڑ لایا تھا۔ اس کے گلے میں رسی باندھ رکھی تھی وہ کھونٹی سے بندھ رہی تھی۔ اس نے دیکھ کر نبی کریم صلی اللہ علیہ وسلم سے فریاد شروع کی۔

آپ نے فرمایا ___ دیہاتی تجھے پکڑ لایا ہے تو اس کی ملک ہو گئی ہے اس لئے کہ پہاڑ میں جو چیز ہوتی ہے جو اس پر قبضہ کرے وہ اس کی ملک ہو جاتی ہے۔ تو اس کی ملک ہو گئی میں تجھے کیسے چھوڑ دوں؟

اس نے عرض کیا یا رسول اللہ! پہاڑی میں میرے دو بچے بلبلا رہے ہیں اور بھوکے ہیں۔ میں ہی انہیں دودھ پلاتی تھی میرے بچے مرجائیں گے آپ مجھے چھوڑ دیں۔

فرمایا وعدہ کر کہ تو دودھ پلا کے پھر یہاں آجائے گی۔

اس نے وعدہ کیا اور حلف کیا۔

آپ نے گلے میں سے رسی کھول دی اس نے جو نمبی جا کر دودھ پلایا واپس آکر پھر وہیں کھڑی ہوئی۔ آپ نے پھر رسی اس کے گلے میں ڈال دی۔

جب دیہاتی آیا۔ آپ نے فرمایا یہ کیا تو نے زیادتی کی ہے؟ اس کے بچے بلبلا رہے ہیں تو نے جا کے قبضہ کیا۔ اس کو چھوڑ دے ___ اس نے نصیحت قبول کی اور ہرنی کو آزاد کر دیا۔ وہ دعائیں دیتی ہوئی چلی گئی ___

غرض نبی کریم صلی اللہ علیہ وسلم جانوروں کی بولیوں پر مطلع ہوتے تھے ___ تو انبیاء علیہم السلام کو بطور معجزے کے زبانوں کا علم دیا گیا حتیٰ کہ پرندوں کی زبانوں کا بھی۔

نوع انسان کے سوا دنیا کی ہر نوع کی ایک ہی زبان ہے

جیسے حضرت آدم علیہ السلام کو تمام انسانوں کی زبانوں کا علم دیا گیا تھا۔ یہ جو قرآن کریم میں فرمایا گیا :

وَعَلَّمَ آدَمَ الْأَسْمَاءَ كُلَّهَا۔

آدم علیہ السلام کو تمام چیزوں کے نام سہلا دیئے گئے۔ اس کی ایک تفسیر یہ بھی ہے کہ عَلَّمَ اَدَمَ
الْاَسْمَاءَ كُلَّهَا یعنی علم اللغات کلا۔

آدم علیہ السلام کو ساری لغتیں سکھلا دی گئی تھیں جو قیامت تک انسانوں کے اندر بولی جائیں گی وہ ہر
زبان سکھلا دی تھی۔ ان کی پہلی نسل ان تمام زبانوں کو جانتی تھی لیکن جب نسل مختلف ہوئی اور دنیا میں منتشر
ہوئی، کوئی قبیلہ کہیں آباد ہوا کوئی کہیں آباد ہوا۔ تو وہاں کی زمینوں کی خصوصیات تھیں۔ ایک ایک قبیلے کے
اوپر ایک ایک لغت کا غلبہ ہو گیا۔ اس طرح زبانیں الگ ہو گئیں۔ تو ایک نے دوسرے کی زبان کو سمجھنا
چھوڑ دیا اور سمجھنے سے محروم ہو گیا۔ اس کو حق تعالیٰ نے اپنی قدرت کی نشانی ظاہر فرمایا ہے۔

وَمِنْ اٰیٰتِہٖ خَلْقَ السَّمٰوٰتِ وَالْاَرْضِ وَاٰخِلَاقِہٖمُ وَالْوٰنِیۡمِ (روم پل آیت ۲۲)

اس کی قدرت کی نشانیوں میں سے ہے آسمانوں اور زمین کی پیدائش اور تمہاری زبانوں کا اور
تمہارے رنگوں کا اختلاف۔ یعنی بنی آدم اس میں مختلف ہیں حالانکہ ایک ماں باپ کی اولاد ہیں۔ ایک جنس
ایک نوع، لیکن ایک سے دوسرے کی صورت نہیں ملتی، رنگ نہیں ملتا، زبان نہیں ملتی۔ ایک پنجابی بولتا ہے
ایک بنگلہ بولتا ہے، ایک ہندی اور ایک انگریزی بولتا ہے۔ دنیا کے جتنے جاندار ہیں ہر نوع کی ایک زبان ہے خواہ
وہ کسی ملک کا ہو۔ مثلاً طوطا نہیں نہیں کرے گا۔ وہ ہندوستان کا ہو یا پاکستان کا، عربستان کا ہو یا ترکستان کا
مور ایک بولی بولے گا چاہے یورپ کا ہو یا ایشیا یا افریقہ کا ہو۔ کبوتر ایک ہی طرح بولے گا کہیں کا ہو۔ لیکن
انسان بھانت بھانت کی بولیاں بولتا ہے۔ ترکی اور طرح سے یورپین اور ایشین اور انداز سے۔ یہ اللہ کی
قدرت کی نشانی نہیں تو ار کیا ہے کہ ایک جنس کے سارے افراد ہیں اور زبان الگ الگ ہیں۔ ان میں سے
ایک دوسرے کی زبان نہیں سمجھتا۔ یہ قدرت خداوندی کی نشانی ہے۔

انسان کی غفلت

ہر حال ہر چیز اپنی اپنی زبان میں تسبیح کرتی ہے۔ مگر ہم ان کی زبانوں کو نہیں سمجھتے۔ جیسا کہ ہم ایک
دوسرے کی زبانوں کو نہیں سمجھتے، غرض کنکریاں تسبیح کرتی ہیں، سفید کپڑا تسبیح کرتا ہے، چلتا ہوا پانی تسبیح کرتا
ہے، ہری شبنیاں تسبیح و ذکر کرتی ہیں۔ لیکن ہمیں ذکر کرتا تو انسان نہیں کرتا، غافل ہے تو انسان اللہ کی یاد سے
غافل ہے۔ حالانکہ سب سے زیادہ اس کو ذکر ہونا چاہئے تھا۔ اللہ نے جو نعمتیں اس پر مہذول کی ہیں، کائنات
میں اللہ نے وہ کسی کو نہیں عطا کیں۔ جتنا چہیتا اور پیاری مخلوق انسان ہے۔ کوئی مخلوق کائنات میں
اللہ کو اتنی پیاری نہیں ہے۔ تو ساری ذاکر حق ہیں، مگر یہ حق تعالیٰ سے غافل ہے حالانکہ سب سے زیادہ ذاکر
اس کو ہونا چاہئے تھا۔ اس کے اوپر انعامات کی بارش ہے۔

ساری کائنات انسان کی غذا ہے

ہر چیز کا لباس اس کی کھال ہے۔ اس کو الگ لباس دیا گیا۔ رنگ برنگ کا لباس، رنگ برنگ کے کپڑے
ہر نوع کی غذا ایک ہے۔ کوئی نوع گھاس کھاتی ہے، کوئی نوع دانہ کھاتی ہے، کوئی پتے چاقتی ہے، کوئی مٹی
کھاتی ہے، کوئی ہوا چوستی ہے۔ لیکن انسان کو ہر چیز پر قادر کیا گیا۔ ہر چیز اس کی غذا ہے۔ گھاس یہ کھائے،
پھانس یہ کھائے، پتے یہ کھا جائے، چونایہ کھائے، مٹی یہ کھائے، چاندی یہ کھا جائے، سونا یہ نکل لے، جواہرات
اس کی پیٹ میں جاتے ہیں۔ غرض جمادات، نباتات اور حیوانات ساری چیزیں اس کی غذا ہیں۔ تانبے اور

سونے کے ورق نکل جائے گا، چاندی سونا کا کشتہ کھا جائے گا۔ یا قوتیاں اس کی طاقت کے واسطے بنتی ہیں۔ مٹی یہ کھاتا ہے۔ یہ چونکہ آخر مٹی پتھر نہیں تو اور کیا ہے؟ کتھہ یہ کھائے پتے یہ کھائے، سبزیاں یہ کھائے۔ دنیا بھر کی چیزیں اس کے پیٹ میں چلی جاتی ہیں۔ تو کائنات کی ہر نوع کی ایک غذا اور پوری کائنات اس کی غذا۔

ساری کائنات انسان کی سواری ہے

ہر چیز اپنے پیروں سے چلتی ہے۔ اس کو سواریوں پر اٹھا کے چلایا گیا۔ حیوانات اس کی سواری میں ہیں، نباتات اور جمادات اس کی سواری ہیں، ریلیں جو چلتی ہیں وہ حیوانات کی قسم میں سے نہیں ہیں وہ جمادات میں سے ہیں، اس کی سواری بنتی ہیں، گھوڑا، اونٹ، بیل یہ سب اس کی سواری بنتی ہیں۔ تو حیوانات کے سروں پر یہ سوار، جمادات کے سروں پر یہ سوار، نباتات اس کی سواری میں ہیں۔ سمندروں میں یہ سواری کر جانے، ہوا میں یہ سواری کر جانے، زمین کی پشت پر یہ سواری کر جانے۔ کوئی جاندار ایسا نہیں ہے جس کو سواری دی گئی ہو۔ ہر ایک اپنے پیر سے چلنے پر مجبور ہے اس کو مقرب اور معظم بنایا گیا۔ ساری کائنات اس کی سواری بن گئی۔

ساری کائنات انسان کا لباس ہے

اور ساری کائنات اس کا لباس کہ درختوں کی کھال سے یہ لباس بنائے، روئی سے یہ لباس بنائے، جانوروں کی کھال کھسوٹ کر یہ لباس بنالے۔ اب شاہے کہ شیشے کے کپڑے چلنے والے ہیں۔ لکڑی اور کھال کے کپڑے بننے لگے ہیں۔ غرض ساری کائنات اس کا لباس، ساری کائنات اس کی غذا، ساری کائنات اس کی سواری۔ اللہ کے یہاں اتنا چھیتا اور پیارا انسان کہ ساری کائنات کو اس کی خدمت پر لگا رکھا ہے کہ کھانے کو آئے تو سر تسلیم خم کر دے کہ کھالینے دو۔ لباس بنائے تو چپ ہو کر بیٹھ جاؤ۔ اس کو لباس بنانے دو۔ سواریاں بنائے تو سر جھکا دو کہ سوار ہو کر جائے، تو ساری چیزوں سے زیادہ اس کو ذکر بننا چاہئے تھا مگر سب چیزوں سے زیادہ اگر غافل ہے تو انسان غافل ہے پتھر بھی ذکر میں لگ جاتا ہے۔

انعامات کا تقاضا کیا ہے؟

پتھروں کی شان یہ ہے کہ :

بَتَفَجَّرُ مِنْهُ الْأَنْهَارَ۔ (بقرہ پ آیت ۷۴)

اور کچھ نہیں تو پتھر رو پڑتے ہیں۔ ان سے پانی بہ پڑتا ہے اور کچھ نہیں تو پتھر اوپر سے نیچے آ پڑتا ہے یہ اس کی تواضع اور انکساری کی بات ہے۔ لیکن اگر فرود آیت اور کبر بھرا ہوا ہے تو انسان میں بھرا ہوا ہے کہ نہ اس کی آنکھوں سے آنسو تک ٹپکتا ہے نہ یہ تواضع سے نیچے جھٹکنا اور گرتا ہے۔ حالانکہ پتھر گر بھی پڑتا ہے اور پانی بھی بہا دیتا ہے تو سب سے زیادہ اگر غافل ہے تو انسان غافل ہے حالانکہ اس کو سب سے زیادہ ذکر ہونا چاہئے تھا۔ اس لئے کہ اس پر انعامات کی بارش ہے۔

حقیقتِ زندگی

اس واسطے حدیث میں فرمایا گیا کہ ذکر اللہ چونکہ حیات ہے تو ذکر کرنا والا غافلوں میں ایسا ہے جیسے مردوں میں زندہ بیٹھا ہو۔ اگر ایک بھرا مجمع غافلوں کا ہو، ایک اللہ کی یاد کرنے والا موجود ہے وہ ایسا ہے جیسے مردوں کے مجمع میں ایک زندہ بیٹھا ہوا ہو۔ اس لئے کہ زندگی نام بدن کا نہیں ہے بلکہ قلب کی زندگی زندگی ہے۔

مجھے یہ ڈر ہے کہ دل زندہ تو نہ مرجائے
کہ زندگانی عبارت ہے تیرے جینے سے

زندگی نام دل کی زندگی کا ہے اور دل کی زندگی اللہ کی یاد سے ہوتی ہے۔ روٹی اور ٹکڑے نہیں ہوتی۔ بدن کی زندگی ہے جو روٹی سے ہوتی ہے۔ یہ اتنی عارضی ہے کہ روٹی ملنے میں دیر ہو جب بدن مرجھانے لگتا اور منقطع ہو جائے تو بدن چھن جاتا ہے۔ لیکن قلب کی زندگی دوامی ہے۔ اس لئے ذکر اللہ جو زندگی پیدا کر ہے وہ دوامی زندگی ہوتی ہے وہ نفس کے اندر قائم ہو جاتی ہے۔

ذاکر انسان کا مقام

تو فرمایا گیا ذکر کرنے والے کی مثال غافلوں کے اندر ایسی ہے جیسے مردوں کے اندر کوئی زندہ بیٹھا ہوا ہو۔ انسان اگر ذکر کرنے کا تو سارے ذاکروں پر بڑھ جائے گا اور اگر غافل بنے گا تو سب سے زیادہ بدتر ہو جائے۔ حق تو یہ تھا کہ سب سے زیادہ ذکر کرتا اور یہ غافل بن گیا پھر بھی اس سے اچھا جانور بھی اس سے اچھے درخت کی شبنیاں بھی اس سے اچھیں کیونکہ سب ذکر میں مشغول ہیں۔ یہ سب سے زیادہ ذلیل اور بد ہے اور اگر ذکر پر آجائے تو ہر ذاکر اس سے نیچے ہے اس لئے کہ اس کا ذکر جامع ہو گا جو اور انواع کو میسر نہیں ہے۔

تو ذکر فی الحقیقت روح کی غذا ہے اور ذکر ہی فی الحقیقت انسان کی زندگی ہے غذائے روحانی ذکر اللہ سے حاصل ہوتی ہے۔

زندگی کی حقیقی غذا

انبیاء علیہم السلام اور اولیاء اللہ کی غذا امیں قلیل ہوتی ہیں اور قوتیں سب سے زیادہ ہوتی ہیں۔ قوت.... ان میں یاد خداوندی سے پیدا ہوتی ہے۔ حدیث میں ہے کہ آپ نے امت کو ممانعت فرمائی کہ صوم وصال رکھو یعنی پلا افطار کئے روزہ پر روزہ مت رکھو۔ سحر بھی کھاؤ، افطار بھی کرو، کھاپی کر اگلا روزہ رکھو بلا کھائے پیئے روزے پر روزے رکھتے چلے جانا اس کو صوم وصال کہتے ہیں۔ اس سے آپ نے ممانعت فرمائی اور حدیث میں ہے کہ آپ صوم وصال رکھتے تھے پندرہ پندرہ دن آپ کا مسلسل روزہ ہے۔ صحابہ نے عرض کیا یا رسول اللہ! ہمیں تو آپ نے ممانعت فرمائی اور خود حضور صوم وصال رکھتے ہیں فرمایا:

اہکم مثلی بطعمنی ری وسقمتی

تم میں مجھ جیسا کون ہے؟ مجھے تو میرا پروردگار کھلاتا اور پلاتا ہے، یہ کھانا اور پلانا کیا تھا؟ یہ پلاؤ زردے کے دسترخوان آسمان سے نہیں اترتے تھے۔ یہ ذکر اللہ اور یاد حق غذا تھی جو روح میں پیوست تھی اس سے روح زندہ تھی اور روح سے بدن زندہ تھا تو اللہ کا ذکر جب رگ و پے میں سما جاتا ہے تو غذاؤں

موت کم ہو جاتی ہے تو زندگی کا دار و مدار ذکر پر ہو جاتا ہے۔

میں نے اپنے بزرگوں سے حضرت مولانا محمد قاسم صاحب نانوتوی رحمۃ اللہ علیہ کا واقعہ سنا جو دارالعلوم ہند کے بانی ہیں کہ اخیر عمر میں انتقال سے چند ماہ پیشتر یہ فرمایا کہ :

”اب بجز اللہ بقائے حیات کے لئے مجھے کھانے پینے کی حاجت نہیں رہی ہے۔ محض اتباع سنت کے لئے کھانا اور پیتا ہوں۔ زندگی باقی رکھنے کے لئے کھانے پینے کی حاجت نہیں رہی۔“

غرض جب ذکر اللہ رگ و پے میں رچ بس جاتا ہے تو پھر زندگی کا دار و مدار روٹی پر نہیں ہوتا۔ ذکر پر رہ جاتا ہے۔ ذکر اللہ سے آدمی زندہ ہوتا ہے۔ قوت روحانی سے اس کی حیات اور بقاء ہوتی ہے تو اصل زندگی فی حقیقت یاد حق کا نام ہے۔

محبوب کے فراق و وصال کے آثار

بلکہ یوں کہنا چاہیے زندگی نام ہے نام محبوب اور وصال محبوب کا۔ محبوب کا نام آتا ہے تو محب اور عاشق زندگی کے آثار پیدا ہو جاتے ہیں۔ اگر ایک شخص کسی کی محبت میں گرفتار ہے اور رات دن اس کے دھیان غرق ہے اور محبوب اس سے جدا ہو جائے۔ یہ فراق میں پڑا ہوا گھل رہا ہے، گھلتے گھلتے چارپائی کو لگ گیا ہونے کی سکت نہیں رہی کھانا بھی چھوٹ گیا، پینا بھی چھوٹ گیا۔ چارپائی پر پڑا ہوا ہے فکر محبوب میں ہر وقت گرفتار ہے ایسے وقت کوئی آکر کہہ دے کہ وہ آگیا میرا محبوب — ایک دم اٹھ بیٹھے گا کہاں ہے؟ کس نے؟

یہ جان اس کے اندر کہاں سے آئی؟ کیا اس نے کوئی روٹی کھائی یا کوئی یا قوتی کھائی؟ محبوب کا نام ہی تو آیا ہاتھ کر زندہ ہو گیا۔ معلوم ہو از زندگی نام ہے کسی محبوب چیز کے وصال کا۔

اب اگر کسی کو روپے پیسے سے محبت ہو گئی۔ جب تک اس کے سامنے روپے پیسے کا نام آتا رہے گا اس کی زندگی ہے اگر منقطع ہو جائے تو اس کی جان یہ بن جائے، بعض آدمی جب دیوالیہ ہوتے ہیں تو ہارٹ فیل جاتا ہے۔ اس لئے کہ محبوب چھن گیا۔ زندگی ختم ہو گئی۔

یا اگر کسی کو کسی عورت سے محبت ہو جائے جب تک وہ پاس موجود ہے وہ زندہ ہے، جب چلی جائے تو قلب میں گھل کر جان دیدے گا۔ غرض وصال محبوب کا نام زندگی ہے — کسی کا محبوب، دولت، عورت یا تہ ہے۔ جن کا محبوب اللہ رب العزت ہے وہ اس کے نام سے زندہ ہیں جب تک ذکر حق ہے، ان میں زندگی ہے۔ جب ذکر ان سے منقطع ہو جائے، ان کی موت ہو جاتی ہے۔ جن کا دل پروردگار حقیقی سے اٹک چکا ہے، ان کی زندگی جھبی ہے کہ وہ ہر وقت ذکر اللہ کئے جائیں، نام حق لئے جائیں۔ جب اس میں کمی آجائے گی، محسوس ہوگا کہ ہم ختم ہو گئے ہیں۔

برول سالک ہزاراں غم بود
گرز باغ دل خلال کم بود

سالک کے دل پر ہزاروں غم ہوتے ہیں، غم کا پہاڑ اس کے دل پر ٹوٹ پڑتا ہے جب وہ یہ دیکھتا ہے کہ باغ میں سے ذکر اللہ کا کوئی خلال کم ہو گیا ہے تو ایک ذاکر کے لئے موت کے برابر ہو جاتا ہے۔ وہ سمجھتا ہے کہ

اب میں زندہ نہیں ہوں۔

ذاکرین کے اوپر بعض اوقات قبض طاری ہوتا ہے اس قبض کا اثر یہی ہوتا ہے کہ وہ یوں سمجھتے ہیں اب ہمارے اندر ذکر اللہ باقی نہیں ہے اور حق تعالیٰ سے جو تعلق تھا اس میں کمی آگئی۔ تو بعض اوقات قبض زندہ لوگوں نے خود کشی کر لی ہے۔ اگر سنبھالنے والے موجود نہ ہوں مرتبی نہ سنبھالے تو قبض کی حالت میں کئی کی طرف مائل ہو جاتا ہے۔

حدیث میں ہے کہ جب نبی کریم صلی اللہ علیہ وسلم نبوت سے سرفراز فرما دیئے گئے اور پہلی وحی آئی کہ

اقْرَأْ بِاسْمِ رَبِّكَ الَّذِي خَلَقَ۔ (علق پنا آیت ۱)

اس کے بعد میں وحی منقطع ہو گئی۔ ایک عرصہ وہی کا انقطاع رہا۔ آپ کے قلب مبارک پر ایک غم گھٹن طاری ہوئی۔ آپ فرماتے ہیں کہ بعض اوقات میرا جی چاہتا تھا کہ خود کشی کر لوں کہ اب زندگی کام کی جب وہ شئی باقی نہیں جس سے محبت ہے۔ حتیٰ کہ یہ ارادہ کر کے پہاڑ کے اوپر آئے کہ اپنے کو یہ گرا دوں تو پیچھے سے کسی نے ہاتھ پکڑ لیا۔ آپ نے چاہا کہ گر پڑوں تو پیچھے سے کسی نے آواز دی : **باصحاب** آپ نے ادھر ادھر دیکھا کوئی موجود نہیں تھا۔ یہ قبض کی کیفیت جب طاری ہوتی ہے تو موت کی طرف طبیعت مائل ہوتی ہے۔ سالک یہ سمجھتا ہے کہ میری زندگی ختم ہو گئی۔ غرض زندگی ذکر اللہ یاد حق اور خداوندی کا نام ہے ہم چونکہ رات دن اس کھانے پینے اور پہننے میں مشغول ہیں۔ اس لئے ہم نے زندگی ایسی سمجھ لیا ہے، ہم اس کو چے سے نابلد ہیں جو حقیقی زندگی کا سرچشمہ ہے جو اس کے اندر آگئے ان کی سمجھ : **آگیا کہ حقیقی زندگی یہی ہے۔** تو اسی کو نبی کریم صلی اللہ علیہ وسلم نے فرمایا کہ :

مثل الذاکرفی الغافلین کمثل الحی فی الاموات۔

ذکر کرنے والا غفلوں میں ایسا ہے جیسا کہ ایک زندہ مردوں کے اندر بیٹھا، اہو تو غفلت مردنی ہے

ذکر زندگی ہے۔

ذکر اللہ کا عجیب اور عظیم ثمرہ

پھر اس کا عجیب اور عظیم ثمرہ یہ ہے کہ اللہ تعالیٰ کے ہاں قانونِ مکافات ہے، جیسے انسان خود کرتا ہے

ویسا ہی ادھر سے معاملہ ہوتا۔ فرمایا گیا :

اِنْ تَنْصُرُوا اللّٰهَ يَنْصُرْكُمْ۔ (محمد پنا آیت ۱)

اگر تم اللہ کی مدد کرو گے اللہ بھی تمہاری مدد کرے گا۔ اور فرمایا :

من احب لقاء اللہ احب اللہ لقلاہ۔

جسے یہ پسند ہے کہ میں جلد اللہ سے جا ملوں۔ اللہ کو یہ پسند ہے اور انتظار ہے کہ کب میرا بندہ مجھ سے آ

ملے گا، جو ادھر سے معاملہ وہ ادھر سے معاملہ۔ اور فرماتے ہیں :

فَاذْكُرُونِي اذْكُرْكُمْ۔ (بقرہ پنا آیت ۱۵۲)

مجھے یاد کرو میں تمہاری یاد کروں گا۔ اگر تم ذکر اللہ کرو گے تو میں تمہارے نفس کا ذکر کروں گا۔ حدیث

(قدسی) میں فرمایا گیا کہ اگر بندہ تنہائی میں مجھے یاد کرتا ہے، میں اپنے نفس میں اسے یاد کرتا ہوں جو بھرے

میں مجھے یاد کرتا ہے، میں اسے ملائکہ کے مجمع میں یاد کرتا ہوں جس نوع کا یہ ذکر کرے گا اسی نوع کا وہاں ذکر

ہوگا۔ تو ذکر جب ذکر کرتا ہے، انجام کارند کو رہن جاتا ہے۔ ادھر سے اس نے ذکر کیا ادھر اللہ تعالیٰ نے ذکر کیا

ذکر بن گیا۔ اس لئے اگر آدمی یہ چاہتا ہے کہ اللہ کے ہاں میرا تذکرہ رہے تو یہ اللہ کا تذکرہ شروع کر دے۔
یہ یاد کرے گا اتنا ہی وہ یاد کریں گے۔

دیکھئے اگر کسی بڑے حاکم، وزیر، اعظم یا پریزیڈنٹ کے یہاں آپ کا تذکرہ آجائے اور آپ سن پائیں کہ آج پریزیڈنٹ نے میرا ذکر کیا تھا تو عزت و افتخار سے سراونچا ہو جاتا ہے۔ اخباروں میں چھاپتے ہیں کہ آج پریزیڈنٹ نے ہمارا تذکرہ کیا ہے۔ اس لئے کہ ایک بڑی ذات جو عزت والی کہلاتی ہے مجھے یاد کر لے تو یہ سے فخر کی بات ہوگی۔

حق تعالیٰ جو بادشاہوں کا بادشاہ ہے اس کے یہاں کسی کا تذکرہ ہو تو یہ تھوڑے فخر کی بات ہے۔ یہ بڑی عزت کی چیز ہے کہ اللہ کسی کو یاد کرے؟ اور حق تعالیٰ کب یاد کریں گے جب تم یاد کرو گے؟

فَاذْكُرُونِي اَذْكُرْكُمْ (بقرہ پ آیت ۱۵۲)

غرض اگر کوئی یوں چاہتا ہے کہ میری یاد وہاں قائم ہو جائے وہ اس کی یاد کو اپنے اندر قائم کر لے۔ اگر یہ وقت ذکر کرے گا۔ وہاں بھی ہر وقت ذکر ہو گا یہ غافل بن جائے گا تو وہاں بھی غفلت برتی جائے گی۔

وَلَا تَكُونُوا كَالَّذِينَ نَسُوا اللَّهَ فَأَنسَاهُمْ أَنفُسَهُمْ (حشر پ آیت ۱۹)

تم ایسے مت بنو کہ اللہ کو بھلا دو۔ تو تم اپنے نفس کو بھلا دو گے تو اللہ بھی تمہیں بھلا دے گا۔ ان کریم میں فرمایا گیا کہ جو لوگ قرآن کریم یاد کر کے اسے بھول جائیں تو حق تعالیٰ قیامت کے دن اس سے کو ناپسند ٹھاکریں گے۔ وہ کہے گا:

رَبِّ لِمَ حَسَرْتَنِي اَعْمَى وَقَدْ كُنْتُ بَصِيرًا (طہ پ آیت ۱۲۵)

اے رب! مجھے اندھا کیوں ٹھایا میں تو دنیا میں بینا تھا؟ میں تو دیکھنے والا تھا؟

قَالَ كَذَلِكَ اَنْتَكَ اَنْتَا فَنَسِيْتَهَا وَكَذَلِكَ الْيَوْمَ تُنْسَى (ایضاً آیت ۱۲۶)

ہم نے اپنی آیتیں تیرے سینے میں ڈالی تھیں تو نے انہیں بھلا دیا ہم نے تجھے بھلا دیا تو اگر یہ نسیان کا برتاؤ کرے گا ادھر سے بھی نسیان کا برتاؤ ہو جائے گا۔ یہ ذکر کا برتاؤ کرے گا ادھر سے بھی ذکر کا برتاؤ ہو جائے گا۔
حق تعالیٰ شانہ نے ایک حدیث قدسی میں فرمایا کہ:

اے بندے! تو اپنی تندرستی کے زمانے میں مجھے یاد رکھ تاکہ تیری بیماری کے زمانے میں تجھے یاد رکھوں۔ تو اپنی تندرستی کے زمانے میں مجھے یاد رکھ تاکہ تیری مفلسی کے زمانے میں میں تجھے یاد رکھوں۔ تو صحت کے زمانے میں مجھے یاد رکھ تاکہ بیماری کے وقت میں تجھے یاد رکھوں جب کوئی تیرا یاد کرنے والا نہیں ہو گا۔ تو اپنی دنیا میں مجھے یاد رکھ تاکہ قبر میں میں تجھے یاد رکھوں۔ جو یہاں یاد کرے گا یہ یاد وہاں کام دے گی۔ جو یہاں بھول جائے وہ وہاں بھی کسمپرسی کے عالم میں ہو گا۔

یاد حق کا احساس

اس لئے ذکر اللہ نہ صرف کائنات کی روح ہے بلکہ انسان کی بھی روح ہے بلکہ انسان کی روح کی روح ہے۔ اگر ذکر منقطع ہو جائے تو روح پر مرونی چھا جاتی ہے اگر احساس ہو۔ فرق یہ ہے کہ سیاہ کپڑے پر ہزاروں سیاہ ڈال دو احساس نہیں ہو گا کہ اس پر بھی کوئی دہبہ ہے۔ اس لئے کہ وہ تو ہے ہی سیاہ اور سفید کپڑے پر ذرا دہبہ لگا دو وہ نمایاں ہو گا اور محسوس ہو گا تو جن کے قلوب میں غفلت رچ چکی ہے۔ ان میں اگر دس غفلتیں بڑھ جائیں احساس نہیں ہو گا۔ کیونکہ دل غفلتوں میں رنگا ہوا ہے لیکن یاد کرنے والا منٹ بھر غافل ہو

اسے احساس ہو گا کہ پتہ نہیں کیا چیز میرے اندر سے چھن گئی۔

اس لئے ذکر اللہ کا احساس پیدا کرنا چاہئے زندگی یہی ہے۔ زندگی فی الحقیقت شیرازہ بندی کا نام ہے اور موت شیرازہ بکھر جانے کا نام ہے اس بدن میں آج پانی مٹی ہوا آگ جمع شدہ موجود ہے کہا جائے گا کہ زندہ ہے۔ قبر میں جا کے ریزہ ریزہ ہو کر اجزاء بکھر جائیں گے کہا جائے گا کہ مردہ ہے تو ذکر اللہ روح کو بدن سے ملائے رکھتا ہے اور بدن کے اجزاء کو جمع رکھتا ہے۔ تو ذکر اللہ انسان کی روح اور زندگی ہے یہ نہ ہو تو آدمی کی زندگی ختم ہے۔

یادِ حق کا اصل طریق

اس واسطے میں نے یہ حدیث پڑھی تھی اور مقصد یہ نہیں تھا کہ کوئی لمبی تقریر کی جائے مقصد صرف اس حدیث کی تشریح اور ترجمہ تھا کہ ذکر اللہ کی عادت ڈالی جائے اور اس کے تین طریقے ہیں۔ سب پہلا طریقہ جو اصل اور بنیادی ہے وہ فرائض کی ادائیگی ہے۔ سب سے بڑا ذکر اللہ کے فرائض میں نماز ہے۔ اس کے بارے میں فرمایا گیا :

اقِمِ الصَّلَاةَ لِذِكْرِي۔ (ملہ پہلا آیت ۱۳)

نماز قائم کرو میری یاد کے لئے۔ معلوم ہوا نماز ذکر اللہ اور یادِ حق ہے۔ حج کے بارے میں جگہ جگہ فرمایا گیا :

لَإِنَّا أَنْضَمْنَا مِنْ عَرَفَاتٍ فَأَذْكُرُوا اللَّهَ عِنْدَ الْمَشْعَرِ الْحَرَامِ وَاذْكُرُوهُ كَمَا هَدَكُمُ
وَإِنْ كُنْتُمْ مِنْ قَبْلِهِ لَمَنِ الضَّالِّينَ۔ ثُمَّ الْبَيْضَا مِنْ حَيْثُ الْفَاضِ النَّاسُ
وَاسْتَغْفِرُوا اللَّهَ۔ (بقرہ پہلا آیت ۱۹۸، ۱۹۹)

حج کے ایک ایک رکن پر کہیں ذکر اللہ کہیں استغفار کہیں توبہ کہیں یادِ حق ان سب کا مقصد ذکر ہے نماز کا مقصد بھی ذکر ہے۔ زکوٰۃ اور صدقات کا مقصد بھی فی الحقیقت ذکر ہے فرمایا :

لَنْ يَنْالَ اللَّهُ لُحُومَهَا وَلَا دِمَاءَهَا وَلَكِنْ يَنْالُهُ التَّقْوَىٰ مِنْكُمْ۔ (حج پہلا آیت ۳۷)

جو تم قربانیاں کرتے ہو اس کا گوشت پوست اللہ تک نہیں پہنچتا بلکہ وہ تقویٰ ذکر اللہ یادِ حق پہنچتی ہے جو قربانی کے وقت تم نام لیتے ہو اور قلب میں نیت کرتے ہو۔ وہ چیز اللہ تک جاتی ہے۔ یہ اس کی علامت ہے۔ بہر حال قربانی ہو، زکوٰۃ ہو، حج ہو، نماز ہو، ان سب کی روح ذکر اللہ بتلائی گئی ہے تو ذکر کرنے کا بنیادی طریق فرائض شرعیہ کی ادائیگی ہے۔ یہ اصل ذکر ہے۔

ذکر موقت

لیکن اصل ذکر کے ساتھ ساتھ امر کیا گیا کہ :

لَتَبَّهَا النَّيْنُ اسْتُوا اذْكُرُوا اللَّهَ ذِكْرًا كَثِيرًا۔ (الزَّابِ پہلا آیت ۴۱)

اے لوگو! اللہ کی یاد کرو ذکر کثیر کے ساتھ۔ تو ایک ذکر اصل ہے وہ فرائض ہیں اور ایک ذکر زائد اور ذکر کثیر ہے وہ اس سے اوپر ہے۔ اس کے دو طریقے ہیں ایک موقت، ایک غیر موقت۔ موقت تو یہ ہے کہ صبح اور شام کا وقت مقرر کر کے کچھ تسبیح اور تہلیل کر لیا کریں۔ صبح کی نماز کے بعد بیٹھ گئے۔ فرض کیجئے

سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ۔

سو مرتبہ استغفار پڑھ لیا، سو مرتبہ درود شریف پڑھ لیا۔ اسی طرح شام کو پڑھ لیا۔

سُبْحَانَ اللَّهِ حِينَ تُمْسُونَ وَحِينَ تُصْبِحُونَ وَلَهُ الْحَمْدُ فِي السَّمَاوَاتِ وَالْأَرْضِ

وَعَشِيًّا وَحِينَ تُظْهِرُونَ۔ (روم پ ۲ آیت ۱۸۱)

فرمایا! اللہ کی تسبیح کرو، کچھ صبح کو، کچھ شام کو کچھ دوپہر کو :

وَسَبِّحُوهُ بُكْرَةً وَأَصِيلًا۔ (احزاب پ ۲ آیت ۳۲)

صبح اور شام اللہ کی تسبیح کرو۔ تو یہ موقت طریق ہے کہ ایک وقت باندھ کر آدمی کچھ تسبیح پڑھے، سو مرتبہ نہ ہو تینتیس مرتبہ پڑھ لے اتنا نہ ہو کچھ کم کر لو۔ مگر ایک عدد اور وقت معین کر کے اس کو نبھادے۔

حدیث میں ہے :

خير الامور ملائيم عليه۔

بہترین عمل وہ ہے جس پر ہمیشگی اور دوام برتا جائے۔ جو قلب میں جڑ پکڑ لیتا ہے رسوخ پیدا کر لیتا ہے۔ پہاڑ کی ایک چٹان ہے اس پر گرد پڑ گئی ہے۔ آپ نے لاکھوں من پانی بہا دیا۔ گرد دھل گئی لیکن تھوڑی دیر کے بعد پھر چڑھ جائے گی۔ تو منوں پانی بہا دینے سے ظاہری صفائی آجاتی ہے۔ مگر چٹان کے اندر نمی نہیں پہنچتی، لیکن اگر آپ ایک قطرہ برس دن تک گراتے رہیں تو پتھر میں بھی سو رخ پیدا ہو جاتا ہے۔ تو تھوڑا تھوڑا عمل ہو۔ اس سے قلب میں جڑ پیدا ہو جاتی ہے۔ لیکن اگر آپ نے ایک دن پچاس نمازیں پڑھ لیں لیکن پھر ایسے غائب ہوئے کہ برس دن تک غائب رہے تو گرد دھل جائے گی، اجر مل جائے گا لیکن قلب میں کوئی ملکہ، کوئی بنیاد، کوئی جڑ قائم نہیں ہوگی۔ تو تھوڑا عمل ہو مگر دوام کے ساتھ ہو وہ کار آمد ہوتا ہے۔ دل میں ملکہ پیدا ہو جاتا ہے۔ جڑ قائم ہو جاتی ہے۔ بہر حال سو مرتبہ نہ ہو بالکل تھوڑا ہی عدد ہو مگر ایک وقت مقرر پر نام حق لیا جائے، کچھ تلاوت کر لی، کچھ تسبیح، کچھ تہلیل خواہ دس منٹ ہو مگر آدمی اس کا پابند ہو جائے، چالیس دن کے بعد خود محسوس ہو گا کہ میرے قلب کے اندر کیا اثر قائم ہوا۔

حدیث میں ہے کہ آدمی کسی عمل کو چالیس دن خلوص کے ساتھ مسلسل کرے تو قلب میں سے حکمت کا چشمہ بہہ پڑتا ہے۔ یاد حق کی ایک بنیاد قائم ہو جاتی ہے جس کی جیسی مناسبت ہے ویسی معرفت اس کو شروع ہو جاتی ہے تو ذکر کثیر کی ایک صورت یہ ہے کہ مقرر وقت پر آدمی کچھ اللہ کا نام لے۔

ذکر غیر موقت

دوسری صورت یہ ہے کہ غیر مقررہ طریق پر آدمی یہ عادت ڈالے کہ اس کی زبان سے کوئی نہ کوئی اللہ کا نام نکلتا رہے۔

لا اله الا الله سبحان الله الله اكبر۔

وغیرہ اٹھتے بیٹھتے ہوئے، چلتے ہوئے، کھڑے۔ وضو سے بے وضو کوئی قید نہیں۔ مہینہ دو مہینہ تو تکلف کر کے عادت ڈالنی پڑے گی۔ جب عادت پڑ جائے گی تو بے اختیار اللہ کا نام زبان سے جاری ہو گا۔ کوئی حادثہ پیش آئے گا (خدا نخواست) مثلاً آپ گر پڑے فوراً لا اله الا الله، بسم الله کوئی نہ کوئی اللہ کا نام زبان سے نکلے گا۔ یہ نہیں نکلے گا کہ لوگو دوڑو، مجھے بچاؤ، اللہ کا نام نکلے گا۔ ابتداءً تکلف کرنا پڑے گا۔ جب عادت پڑ جائے گی

تو پھر بلا ارادہ ذکر حق زبان سے شروع ہو جائے گا۔

ذکر غیر موقت کا ثمرہ

اور اس کا نتیجہ یہ ہو گا کہ مرتے وقت بھی بلا ارادہ اللہ کا ذکر زبان سے جاری ہو گا۔ خاتمہ ایمان پر ہو گا۔ حدیث میں فرمایا گیا ہے کہ :

تَحْشُرُونَ كَمَا تَمُوتُونَ وَتَمُوتُونَ كَمَا تَحْيَوْنَ -

”تمہارا حشر اس حالت پر ہو گا جس حالت پر موت آئی ہوگی اور موت اس حالت پر آئے گی جس حالت پر زندگی گزار دی ہے۔“

اگر اللہ کے نام کی مشق پر زندگی گزار رہی ہے تو موت کے وقت یقیناً اللہ کا نام زبان پر جاری ہو گا اور جب آدمی اللہ کا نام لیتا ہوا مرے گا تو قبر سے جب اٹھے گا وہی نام اس کی زبان پر جاری ہو گا۔ وہ یہی سمجھے گا کہ میں درحقیقت موت میں ہوں اور اللہ کا نام لے رہا ہوں۔ بعد میں پتہ چلے گا کہ یہ تو میدان حشر ہے۔ آدمی کو جب عادت پڑتی ہے تو غیر ارادی طور پر وہ چیز جاری ہو جاتی ہے جس کی عادت ہوتی ہے۔ امام غزالیؒ نے لکھا ہے کہ ہر عبادت ابتدا میں ریاکاری ہوتی ہے دکھلاوا ہوتا ہے۔ بعد میں عادت بنتی ہے، اخیر میں عبادت بنتی ہے۔ اور حدیث سے استدلال کیا ہے کہ حدیث میں فرمایا گیا :

مَرُوا صِبْيَانَكُمْ بِالصَّلَاةِ اِنَّمَا بَلَفُوا سَبْعًا وَاَضْرَبُوهُمْ اِنَّمَا بَلَفُوا عَشْرًا -

بچے جب سات برس کا ہو، اس کو نماز کی تاکید کرو، اسے مسجد میں ساتھ لاؤ۔ اگر دس برس کا ہو جائے اور نہ مانے تو اس کو مار کر نماز پڑھاؤ۔

ظاہر بات ہے کہ سات برس کے بچے کو جب آپ نماز پڑھائیں گے وہ نماز اللہ کی تھوڑی ہی ہوگی وہ باپ کی ہوگی۔ وہ مار پٹائی کے ڈر سے نماز ہوگی کہ مسجد میں جائے گا تو کن آنکھیوں سے دیکھے گا کہ باپ دیکھ رہا ہے کہ نہیں۔ اگر دیکھا کہ کھڑا ہوا ہے تو بڑے خشوع سے سجدہ کرے گا اور اگر دیکھا کہ باپ چلا گیا تو وہ بھی تھوڑی دیر میں کھسک جائے گا۔ یہ باپ کی نماز ہے۔ حقیقی نماز نہیں ہے آٹھ نو برس کی عمر تک یہ ریاکاری رہی۔ دس برس کی عمر میں اگر عادت پڑ گئی کچھ سمجھ بوجھ نہیں۔ نماز کی حقیقت منکشف نہیں۔ بس ایک عادت پڑی ہوئی ہے کہ گھر سے نکلے مسجد تک آگئے۔ جماعت میں کھڑے ہو گئے۔ اس کا کچھ پتہ نہیں کہ میں کیا کر رہا ہوں اس کے اندر حقیقت کیا ہے؟ یا یہ کوئی عبادت یا طاعت ہے، بس ایک عادت ہے تو ابتداءً ریاکاری تھی کرتے کرتے عادت پڑ گئی پندرہ بیس برس کے بعد جب آثار و کیفیات طاری ہوں گے تب سمجھے گا یہ کوئی عبادت ہے۔ اب اگر عبادت بنے گی۔ تو ہر عبادت ابتدا میں ریاکاری ہوتی ہے بعد میں عادت بنتی ہے پھر عبادت بنتی ہے۔

مگر اس کے باوجود شریعت نے حکم دیا کہ ریاکاری ہی سہی مگر نماز پڑھو اور عادت کے طور پر ہی سہی مگر نماز پڑھو، تاکہ عبادت بن جائے۔ تو اگر کوئی ذکر اللہ کرنے آئے اور دل میں خیال ہو کہ یہ تو ریاکاری ہے۔ لوگ کہیں گے کہ بڑے صوفی بن گئے، بڑے نمازی آئے، بڑے ذکر کرنے والے آئے، تو سمجھے کہ یہ شیطانی وسوسہ ہے۔ دکھلاوے کے لئے ہی تم ذکر اللہ کرو، کرتے رہو۔ یہ ذکر خود کھینچ لے گا اور آپ کے قلب کے اندر رچ جائے گا تو ابتداءً ۔

کے ہاتھ میں تھی۔ باقی ساری حکومتیں یا ان کے ماتحت تھیں یا ان کے زیر اثر تھیں جو صورت آج روس اور امریکہ کی ہے وہی اس زمانے میں ان کی تھی۔

تو حدیفہ ابن یمانؓ کھانا کھانے بیٹھے اور ایک فارسی غلام کھڑا ہوا کھانا کھلا رہا تھا۔ پانی اس کے ہاتھ میں تھا۔ حضرت حدیفہ رضی اللہ عنہ کے ہاتھ میں سے زمین پر لقمہ گر پڑا۔ انہوں نے جلدی ادب کے ساتھ لقمہ کو اٹھا کر مٹی جھاڑی اور تناول فرمایا۔

فارسی غلام نے کہا یہ آپ نے کیا کیا ___؟ یہ ملک تو بڑا مہذب ملک ہے۔ یہ بات یہاں کی تہذیب کے خلاف ہے، لوگ کہیں گے یہ بڑے حریص ہیں ایک ایک لقمہ پر جان دیتے ہیں۔ مٹی تک جھاڑ کر کھا گئے۔ یہ حرص کی دلیل ہے۔ ایسا نہ کیجئے یہ تمدن والوں کا ملک ہے۔

حضرت حدیفہ رضی اللہ عنہ نے کیا جواب دیا ___؟ فرمایا :

أَلْتَرَكُ سُنْتَ حَبِيبِي لَهَوْلَاءِ الْحَمَقَاءِ -

کیا میں اپنے حبیب پاک (صلی اللہ علیہ وسلم) کی سنت ان احمقوں کی وجہ سے چھوڑ دوں ___؟ گویا اس درجہ ایک سنت محبوب تھی، عزیز تھی کہ فارسیوں کا پورا ملک اور ان کی تہذیب و تمدن اتنا عزیز نہیں تھا۔ جب محبت کامل ہوتی ہے تو ملامت گر کی ملامت اثر نہیں کرتی۔ ملامت سے منفعیل ہونا جیسی ہوتا ہے جب اپنے اندر خامی ہوتی ہے ___ اس واسطے خامی کو رفع کیجئے اور خامی رفع ہونے کی یہی صورت ہے کہ ذکر اللہ اور یادِ حق کی عادت پڑ جائے۔ جب چوبیس گھنٹے اللہ کا نام دل اور زبان پہ ہوگا، محبت اور معرفت بڑھ جائے گی۔ پھر ملامت کرنے والے ہزار ملامت کریں گے، کوئی اثر نہیں ہوگا، ان پر ہنسی آئے گی کہ یہ احمق ہیں اس چیز سے روک رہے ہیں۔ آپ خود منفعیل اور شرمندہ نہیں ہوں گے۔

بہر حال یہ حدیث بتلاتی ہے کہ زندگی فی الحقیقت ذکر اللہ اور اللہ کا نام ہے جب کائنات، نباتات، جمادات کی زندگی اس سے ہے تو انسان کی زندگی اس سے کیوں نہیں ہوگی ___ اس لئے انسان کو سب سے زیادہ ذکر رہنا چاہئے، تبھی وہ زندہ ہوگا بلکہ زندہ و جاوید بن جائے گا۔

بس مولانا کی تعمیل حکم کے لئے یہ چند کلمے میں نے عرض کر دیئے اور اس حدیث کی شرح کی، دعا فرمائیے اللہ تعالیٰ ہم کو یاد الہی اور ذکر حق کی توفیق عطا فرمائے۔

اللَّهُمَّ رَبَّنَا لَا تَزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا لَدُنْكَ رَحْمَةً إِنَّكَ أَنْتَ الْوَهَّابُ -

وصلی اللہ تعالیٰ علی خیر خلقہ سینا مولانا محمد والد واصحابہ

اجمعین۔ برحمتک یا ارحم الراحمین۔



محبت و معیت

جو مجھ سے محبت کرے گا۔ وہ میری اطاعت بھی کرے گا اور میری سنتوں کی پیروی بھی کرے گا۔ اور جو میری سنتوں پر چلے گا وہ میرے ساتھ بھی ہوگا جنت میں۔ وہ میرے سے الگ نہیں رہے گا۔ آپ نے بنیاد قرار دیا ہے محبت کو کہ مجھ سے محبت کرنا علامت ہے اس بات کی کہ وہ جنت میں میرا رفیق ہوگا۔

اس حدیث سے معلوم ہوا کہ اصل تو محبت ہے۔ مگر محبت پہچاننے کی علامت اطاعت اور اتباع سنت ہے۔ جب یہ ہوگی تو معلوم ہوگا کہ محبت میں سچا ہے۔

حضرت حکیم الاسلام قدس اللہ سرہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِيهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِأَذْنِهِ وَسِرَاجًا مُنِيرًا. آمَّا بَعْدُ

فَقَدْ قَالَ النَّبِيُّ صَلَّى اللَّهُ عَلَيْهِ وَسَلَّمَ لَا يُؤْمِنُ أَحَدٌ كُمْ حَتَّى يَكُونَ هَوَاهُ تَبَعًا لِتَابِعَاتِهِمْ. وَقَالَ اللَّهُ جَلَّ ذِكْرُهُ فَلَا وَرَائَكَ لَا يُؤْمِنُونَ حَتَّى يُخَمُّوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِمَّا قَضَيْتَ وَيُسَلِّمُوا تَسْلِيمًا. صدق الله العظيم وصدق رسول الله النبي الكريم.

حقیقت ہرشی

بزرگان محترم!

دنیا کی ہر چیز بلکہ ہم اور آپ بھی دو چیزوں سے مرکب ہیں۔ ایک ہمارا ظاہری حصہ ہے جس کو ہم بدن کہتے ہیں یہ ہیئت و شکل ہے مثلاً آنکھ ہے جس سے ہم ایک دوسرے کی شکل و صورت دیکھ کر پہچانتے ہیں۔ یہ ظاہری حصہ اور ظاہری پیکر ہے اور ایک اس کے اندر پوشیدہ حقیقت ہے۔ وہی درحقیقت انسان ہے۔ اس

صورت ظاہری کا نام انسان نہیں۔ انسان حقیقت کا نام ہے جو اندر چھپی ہوئی ہے اس کے دکھلانے کے لئے اللہ تعالیٰ نے یہ صورت بنا دی ہے جو کہ دراصل ذریعہ تعارف ہے اصل مقصود نہیں ہے۔

پھر مقصود کہاں ہے؟ شریعت اسلام پتہ دیتی ہے کہ اندرون باطن ایک قلب ہے اسی میں ساری حقیقتیں چھپی ہوئی ہیں اور اسی کا نام انسان ہے، اس حقیقت کو اللہ تعالیٰ نے جب پھیلا یا اور صورت و شکل دی تو قالب نمودار ہو گیا۔ شکل بن گئی۔ اب اسے دیکھ کر پہچان گئے کہ یہ فلاں ہے یہ فلاں ہے ورنہ حقیقت میں انسان قلب ہی ہے اور اسی کے اندر سب کچھ پوشیدہ ہے۔

تائید و نمکتہ چینی

حدیث میں فرمایا گیا ہے کہ جب حق تعالیٰ نے آدم کو پیدا فرمایا اور بدن بنایا۔ ابھی اس میں روح بھی نہیں ڈالی تھی تو ملائکہ علیہم السلام اس کی زیارت کرتے تھے اور کہتے تھے کہ اللہ تعالیٰ نے عجیب شکل و صورت بنائی ہے اور بہت ہی عمدہ ہے اور سب کے دل میں ایک عظمت و محبت اس صورت کی بیٹھ گئی۔ ادھر ابلیس کو بھی حکم ہوا کہ تو بھی اس صورت کو جا کر دیکھ۔ اس کے دل میں عداوت چھپی ہوئی تھی، اس نے جا کر دیکھا اور حضرت آدم کے پتلے کے اندر گھسا اور ریزے ریزے میں سرایت کی، بعد میں اس نے کہا کہ کوئی عجیب چیز نہیں ہے اور کہا کہ :

نَفْسٌ لَا تَمْلِكُ

یہ تو اندر سے کھو کھلا ہے خود کو بھی نہیں سنبھال سکتا ہے جب تک کہ باہر سے اس کی مدد نہ ہو اور غذا ہو، گرمی باہر سے نہ پہنچے اس کے اندر کوئی طاقت نہیں۔ اس ابلیس نے اپنی شیطنیت اور عداوت کے مطابق رپوٹ دی۔

سارے ملائکہ نے تو تائید کی اور مدحت کی اور اس کعبخت نے آکر نمکتہ چینی کی مگر یہ کہا کہ میں نے سارے بدن میں گھس کر دیکھا ہے یہ اندر سے بالکل کھو کھلا ہے البتہ اس کے بیچ میں ایک چھوٹی سی پوٹلی ہے اس میں سب کچھ ہو گا اگر ہوا۔ وہاں میں گھس نہ سکا۔

اشارہ تھا قلب کی طرف کہ جو کچھ حقیقت ہے وہ اس قلب میں رکھی گئی ہے اس کی حقیقت اس لعین کے سامنے نہ کھل سکی وہاں جا کر مجبور ہو گیا۔

اقلیم بدن کا بادشاہ

چنانچہ سب سے بڑی چیز انسان میں قلب ہے۔ اور باقی جتنے اعضاء ہیں سب اس کے خدام ہیں۔ قلب میں جو جذبہ پیدا ہوتا ہے یہ سب خدام اس کے مطابق عمل شروع کر دیتے ہیں۔ اگر دل میں آیا کہ کسی چیز کو دیکھوں تو دل آنکھ کو زبان سے آرڈر نہیں دیتا کہ تو دیکھ بلکہ دل میں خیال آتے ہی اپنا کام شروع کر دیتی ہے، دل میں خیال آیا کہ میں چلوں تو دل کو اس کی ضرورت نہیں کہ وہ پاؤں کو زبان سے حکم دے کہ چلو، بلکہ دل کا منشاء ہوا اور پیروں نے حرکت شروع کر دی۔ دل نے کسی چیز کو پکڑنا چاہا تو دل ہاتھوں کو لفظوں میں حکم نہیں دے گا کہ اے ہاتھو! تم پکڑو۔ بلکہ دل میں جذبہ آیا اور ہاتھوں نے اپنا کام شروع کر دیا تو انسان کے تمام اعضاء خدام ہیں۔ اصل حاکم اعلیٰ اور اس اقلیم بدن کا سلطان وہ دل ہے اور دل میں ہی سب کچھ ہے۔

قلب اصل ہے یا دماغ؟

اس میں اطباء اور موجودہ زمانے کے ڈاکٹروں کا اختلاف ہوا ہے کہ اصل انسان میں دماغ ہے یا قلب۔ ڈاکٹر کہتے ہیں کہ اصل انسان میں دماغ ہے کیونکہ اسی سے تمام چیزیں چلتی ہیں اسی میں شعور ہے، اسی میں اوراک ہے، اسی میں علم ہے، اسی میں احساس ہے اور قلب صرف ایک آلہ ہے جو خون کے ذریعہ سے دماغ کو بنا دیتا ہے اور دماغ کے اندر کچھ چیزیں پیدا ہو جاتی ہیں۔ بہر حال وہ کہتے ہیں کہ قلب آلہ کار ہے اصل نہیں ہے۔ یہ بعض اطباء کا بھی خیال ہے اور اس زمانے کے ڈاکٹروں کا بھی یہی خیال ہے لیکن ہم یہ بھی نہیں کہتے کہ یہ بالکل غلط ہے اور یہ بھی نہیں کہتے کہ بالکل صحیح ہے بہت سی اس میں صحت بھی ہے اور بہت سی اس میں غلطیاں بھی ہیں۔

مدارِ اعمال قلب ہے

چنانچہ ہم بنانے والے کی طرف رجوع کریں گے کہ اس نے کس چیز کو اصل کہا ہے حق تعالیٰ خالق ہے وہ جانتا ہے کہ میں نے کیا چیز بنائی ہے اور کس لئے بنائی ہے اور نبی کریم صلی اللہ علیہ وسلم ان چیزوں کی اصلاح کے لئے آئے ہیں۔ آپ کو علم دیا گیا ہے اس بات کا کہ دل کیا ہے اور دماغ کیا ہے اور ہاتھ پیر کیا ہیں اس لئے ہم نے رجوع کیا کہ بنانے والے سے پوچھو کہ اصل کیا چیز ہے قلب ہی اصل ہے یا دماغ اصل ہے۔ تو شریعت سے یہ معلوم ہوتا ہے کہ قلب ہی اصل ہے وہی حاکم مطلق ہے اس اقلیم بدن کا۔ بدن کی ساری حکومت اسی سے چل رہی ہے۔

حدیث میں جناب رسول اللہ صلی اللہ علیہ وسلم نے ارشاد فرمایا کہ :

انّ لی الجسد مضغۃ اذا صلحت صلح الجسد کلاً وَاذا فسدت فسد الجسد کلاً الا وہی القلب۔

”انسان کے بدن میں ایک گوشت کا ٹھنڈا ہے وہ اگر صحیح ہو تو سارا انسان صحیح ہے وہ اگر غلط ہے تو سارا انسان غلط ہے اور فرمایا کہ وہ قلب ہے۔“

تو انسان کی خوبی و خرابی کا دار و مدار قلب پر ہوتا ہے۔ دل ہی کے اندر نیت پیدا ہوتی ہے اور نیت سے سارے اعمال بنتے ہیں اور فرمایا گیا کہ :

انما الاعمال بالنیت۔

”سارے اعمال کا دار نیت پر ہے۔“

نیت اچھی ہے تو عمل بھی اچھا ہے اور نیت اگر بُری ہے تو عمل بھی بُرا ہوگا اور نیت کا دار و مدار قلب کے اوپر ہے۔ تو معلوم ہوا کہ سارے کے سارے اعمال و افعال کا دار و مدار انسان کے قلب پر ٹھہر گیا اور فی الحقیقت زندگی بھی قلب ہی سے چلتی ہے۔

مدارِ حیات قلب ہے

جیسے اعمال کا دار قلب ہے ایسے ہی حیات کا دار قلب پر ہے، کیونکہ قلب پہلے زندہ ہوتا ہے پھر حیات دماغ میں پہنچتی ہے۔ تو اس بنا پر مدارِ حیات دل کے اوپر رکھا گیا ہے اور اطباء بھی اسی کا اقرار کرتے ہیں۔ اطباء کہتے ہیں کہ آدمی جو غذا کھاتا ہے وہ اولاً معدے کے اندر پہنچی ہے۔ معدے کے اندر خار ہوتے ہیں جو اسے

پیتے ہیں اور پیس کو حریرہ بنا دیتے ہیں۔ اس میں جو حصہ فضلات کا ہے وہ زائد ہے وہ انٹریوں میں چلا جاتا ہے اور بول و براز ہو کر نکل جاتا ہے اور جو رقیق جو ہر ہے اس کو قلب معدے کی طرف سے جگر کی طرف بھیجتا ہے۔ معدے کی طرف سے جگر کی طرف کو جانئیوالی نالیوں کی شکل کی چھوٹی چھوٹی رگیں ہیں ان کے ذریعے سے وہ غذا جگر میں پہنچتی ہے۔

جگر کو کہتے ہیں کہ وہ طبّاخ اور بدن کا باورچی ہے، جگر میں گرمی اور حرارت ہے وہ اس گرمی سے حریرے کو پکاتا ہے اور خوب گرمی پہنچاتا ہے جب وہ ہنڈیا پکتی ہے تو اس میں ایک حصہ اُبال کا آتا ہے جھاگ کی شکل میں ایک حصہ نیچے بیٹھ جاتا ہے جسے تلچھٹ کہتے ہیں۔ ایک حصہ بیچ میں پانی میں رہتا ہے وہ کھولتا رہتا ہے۔ اطباء کہتے ہیں کہ جو اوپر کا حصہ ہے جھاگ کا وہ بلغم کی صورت اختیار کر لیتا ہے۔ اور نیچے کا حصہ جو تلچھٹ ہے سیاہ ہوتا ہے اسے سوداء کہتے ہیں اور بیچ میں جو رقیق اور پتلا حصہ ہے اسے اطباء کہتے ہیں کہ وہ صفراء ہے۔

تو سوداء، صفراء، بلغم۔ یہ تین حصے ہیں جن کو جگر تیار کرتا ہے اور پکاتا ہے ان تینوں چیزوں کے مجموعے سے خون بنتا ہے تو جگر کا کام ہے خون بنانا، معدہ کا کام تھا غذا کو پیسنا۔ پھر جگر اسی خون کو بھیجتا ہے قلب کی طرف۔ جگر سے قلب کی طرف جانے والی بہت باریک رگیں ہیں جن کو طب کی اصطلاح میں شرا مین کہتے ہیں (شرا مین جمع ہے شریان کی) ان ہی باریک رگوں سے خون قلب کے طرف پہنچتا ہے۔ اور قلب کی شکل تو منی کی سی ہے کہ اوپر سے پتلا، بیچ میں سے موٹا، پھر نیچے سے پتلا۔

اوپر کے حصے کو کہتے ہیں بطنِ عالی اور نیچے کے حصے کو بطنِ سافل۔ ان میں باریک اور رقیق خون پہنچتا ہے اور قلب میں گرمی، جگر سے بھی زیادہ ہے اور دل پھر اس لطیف جو ہر کو پکاتا ہے اور پکانے سے ایک لطیف بھاپ اُٹھتی ہے، جو آنکھوں سے نظر نہیں آتی وہ بھاپ رگ و پے میں سرایت کرتی ہے اسے اطباء کہتے ہیں کہ یہ روح حیوانی ہے اسی روح سے آدمی میں حس ہے، احساس ہے عقل ہے زندگی ہے۔ اطباء کی اصطلاح میں اس کو روح حیوانی کہتے ہیں۔

اور شریعت کی اصطلاح میں اس کا نام روحِ نَسَمَہ ہے اسی کو نفس بھی کہتے ہیں۔ نفس کے معنی پھونکنے اور پھیلنے کے ہیں چونکہ یہ پورے بدن میں پھیل جاتا ہے۔ اس بناء پر اس کو نفس بھی کہتے ہیں۔ اس سے معلوم ہوتا ہے کہ دل پر مدار ہے انسان کی زندگی کا، وہی روح حیوانی پیدا کرتا ہے جس سے انسان کے بدن میں حس، حرارت اور احساس وغیرہ طاقتیں پیدا ہوتی ہیں۔ لہذا معلوم ہوا کہ بدن میں قلب اصل ہے دماغ اصل نہیں ہے۔

تمام اعضاء کا تعلق قلب سے ہے دماغ سے نہیں اور زندگی کا مدار بھی دل ہی پر ہے۔ عمل کا جذبہ بھی دل ہی سے ابھرتا ہے۔ محبت اور عداوت بھی دل ہی سے متعلق ہے۔ جس سے ہزاروں معاملات وابستہ ہیں۔

دماغ قلب کے تابع ہے

تو شریعت کا منشاء یہ ہے کہ اصل چیز انسان میں قلب ہے دماغ نہیں بلکہ دماغ قلب کا تابع ہے۔ البتہ یہ ضرور ہے کہ قلب میں جو علم اور شعور ہے وہ اجمالی ہے، مختصر ہے اور مجمل ہے۔ دماغ میں جا کر اس کی تفصیل ہوتی ہے اور پھیل کر جزئیات نکلتی ہیں۔ پھر آدمی ان سے نظریات قائم کرتا ہے۔ نظریات سے پھر پروگرام بنتے ہیں۔ تو علم اجمالی قلب میں ہے دماغ میں آکر اس کی تفصیل ہوتی ہے اور چونکہ تفصیل ہوتی ہے اجمال کے لئے اس لئے دماغ تابع ہے قلب کے، برعکس نہیں۔ یہ شریعت کا منشاء ہے اس لئے شریعت اسلام

کا موضوع اور مقصد یہ ہے کہ دل کی اصلاح کی جاوے، اگر دل درست ہو گیا تو دماغ بھی درست ہے۔ ہاتھ پیر بھی درست ہیں۔ اخلاق بھی درست ہیں۔ اگر انسان کا دل بگڑ جائے تو نہ زندگی ہے اور نہ عمل ہے، نہ ہنر ہے نہ کمال ہے کسی شاعر نے کہا ہے۔

مجھے یہ ڈر ہے دلِ زندہ تو نہ مرجائے
کہ زندگانی عبارت ہے تیرے جینے سے

دل زندہ ہے تو سارا انسان زندہ ہے۔ دل مُردہ ہے تو سارا انسان مُردہ ہے تو دار و مدار حقیقت میں دل ہی کے اوپر ہے کیونکہ ہر چیز دل سے چلتی ہے، اس لئے شریعت نے دل کو اپنا موضوع بنا لیا ہے اگر دل درست ہو گا تو اعمال شرعیہ بھی درست ہوں گے اور سارا بدن درست ہو جائے گا اور دماغ بھی صحیح ہو جائے گا اور اگر قلب بگڑ گیا تو دماغ بھی خراب رہے گا اور تمام اعضاء بھی خراب رہیں گے۔

مُدْرکِ حقیقی قلب ہے

یہ ہی وجہ ہے کہ آنکھیں دیکھتی ہیں اور کان سنتے ہیں۔ تو اطباء کہتے ہیں کہ یہ سارا دماغ سے ہوتا ہے اور میں کہتا ہوں کہ یہ بھی دل سے ہوتا ہے۔ مثلاً آپ بھرے بازار میں جائیں اور اچھی اچھی بلڈنگیں دیکھیں، بڑے اچھے اچھے مناظر سامنے ہیں۔ جب آپ واپس آئیں گے تو آپ کا دوست کہے گا کہ بھائی! آج تو بڑی بڑی عمدہ عمدہ بلڈنگیں دیکھی ہیں۔ یہاں تو بڑے اعلیٰ اعلیٰ مناظر ہیں۔ بڑی بہترین سڑکیں ہیں، صاف ستھرا شہر ہے۔ وہ کہتا ہے کہ مجھے تو کچھ نظر نہیں آیا۔ دوست کہے گا کہ خدا کے بندے آنکھیں تیری کھلی ہوئی تھیں۔ چیزیں سامنے تھیں اور تو کہتا ہے کہ نہیں دیکھیں۔ تو جواب میں کہتا ہے کہ اونوہ میرا دھیان دوسری طرف تھا، مجھے خبر نہیں ہوئی کہ میرے سامنے کیا چیز ہے۔ معلوم ہوتا ہے کہ آنکھیں نہیں دیکھتیں بلکہ دل دیکھتا ہے۔ اگر دل ہی دھیان نہ کرے تو آنکھوں کو کوئی چیز نظر نہیں آئے گی گھنٹے بج رہے ہیں آوازیں آرہی ہیں۔ لوگ سارے سُن رہے ہیں مگر آپ کی سمجھ میں کچھ نہیں آ رہا لوگ کہتے ہیں کہ بہت گھنٹے بجے، آوازیں آئیں، آپ کہتے ہیں کہ میں نے کچھ سنا ہی نہیں۔ دوسرے کہتے ہیں کہ ہم نے تو سب کچھ سنا ہے، وہ کہتا ہے کہ اونوہ اصل میں میرا خیال دوسری طرف متوجہ تھا، مجھے سننے کا خیال ہی نہیں آیا۔

معلوم ہوا کہ کان نہیں سنتا بلکہ دل سنتا ہے۔ دل متوجہ ہو جائے تو ساری آوازیں کان میں آئیں گی اگر دل ہی متوجہ نہیں تو کوئی چیز بھی کان میں نہیں آئے گی ذائقہ ہے وہ بھی دل ہی کا کام ہے۔ اعلیٰ سے اعلیٰ غذائیں کھائیں اور دل متوجہ ہو دوسری طرف نہ کھئے کاپتہ چلے گا نہ بیٹھے کاپتہ چلے گا۔ اگر کوئی کھئے بیٹھے کاپتہ پوچھے گا تو کہے گا کہ بھائی میرا دل تو دوسری طرف تھا مجھے کچھ خبر نہیں۔

مجھے ذائقہ پر ایک حکایت یاد آگئی کہ حضرت مولانا خلیل احمد صاحب سہارنپوری کے ایک سالے تھے حاجی مقبول صاحب بہت نیک صالح تھے اور حضرت ہی کے یہاں ان کی پرورش ہوئی تھی۔ اتفاق سے چار پانچ روز تک مسلسل چنے کی دال پکتی رہی۔ اور روزانہ تو آدمی سے پلاؤ کھانی بھی مشکل ہو جاتی ہے جب تک کہ غذا نہ بدلے۔

انہوں نے اپنی بہن سے کہا کہ کیا تمام دالیں مٹ مٹا کر ایک ہی چنے کی دال رہ گئی ہے ہفتہ بھر ہو گیا ہے اس ایک دال کو ہی کھاتے ہوئے اور جی بھی بھر گیا کبھی دوسری دال بھی پکا لیا کرو۔ انہوں نے اگلے دن ماش کی

دال پکائی۔ کھانے کے بعد کہنے لگے۔ آج پھر وہی چنے کی دال پکائی۔ انہوں نے کمر پر ہاتھ مار کر کہا کہ آنکھیں ہیں کہ نہیں چنے کی دال ہے یا ماش کی؟ تو کہنے لگے کہ مجھے کچھ دھیان نہیں رہا میں سمجھا کہ وہی چنے کی دال کھا رہا ہوں۔

اس سے معلوم ہوا کہ چکھنا دل سے ہوتا ہے۔ زبان نہیں چکھتی۔ کھٹے میٹھے کا ذائقہ اس کا احساس اور اس کا ادراک یہ سب دل سے متعلق ہے۔ اس لئے اصل چیز انسان کے بدن میں دل ہے اور باقی سب اعضاء اس کے تابع ہیں۔

مرکز اصلاح قلب ہے

دماغ بہت اعلیٰ چیز ہے مگر دماغ تفصیل کرتا ہے اس علم کی جو قلب کے اندر پہلے سے موجود ہوتا ہے۔ قلب اپنے اس علم اجمالی کو دماغ کے سامنے پیش کرتا ہے وہ دماغ کی نالیوں میں چکر کھاتا ہے پھر نظریہ بن جاتا ہے اور نظریہ سے پروگرام بن جاتا ہے۔ پروگرام سے اس کی اشاعت ہو کر پارٹی بن جاتی ہے۔ قلب اگر دماغ کے اندر علم نہ بھیجتا تو نہ نظریہ بنتا نہ پارٹی وجود میں آتی۔

اسی لئے شریعت اسلام کا یہ دعویٰ ہے کہ دل اصل ہے دماغ اس کے تابع ہے۔ ہاتھ پیر بھی اس کے تابع ہیں۔ پیٹ اور پیٹھ بھی اس کے تابع ہیں۔

اسی بنا پر انبیاء علیہم الصلوٰۃ والسلام نے اصلاح کا مرکز دل کو بنایا ہے کہ اگر وہ ٹھیک ہو جاتا ہے۔ نگاہ بھی ٹھیک ہو جاتی ہے کان بھی درست، ناک بھی درست، یہ غلط ہے تو ساری چیزیں غلط ہیں۔ اگر دل میں خرابی ہے اور نیت بری ہے تو نگاہ بھی لامحالہ غلط جگہ پر پڑے گی اور دل میں تقویٰ اور طہارت ہے تو نگاہ بھی غلط جگہ نہیں جائے گی۔ اگر دل میں صلاح و تقویٰ ہے تو غلط قسم کی آوازیں باجے گا جے کبھی نہ سنے گا۔ اس طرف توجہ بھی نہ کرے گا اور اگر دل میں دیانت و تقویٰ نہیں ہے تو اس کے لئے جائز و ناجائز سب برابر ہے۔ باجے گا جے بھی نہ سنے گا، حرام آوازیں بھی سنے گا، حلال آوازیں بھی سنے گا۔ اگر دل میں دین ہے تو راستہ درست رہے گا، اچھی چیزوں کی طرف طبیعت جائے گی بری چیزوں سے ہٹ جائے گی۔

اِفْتَاءِ قَلْبٍ

چنانچہ حدیث شریف میں فرمایا گیا ہے کہ :

اسْتَفْتِ قَلْبَكَ فَإِنَّ الْقَلْبَ خَيْرُ الْهَفْتَى-

کہ جب تمہیں کوئی معاملہ درپیش ہو تو تم اپنے دل سے فتویٰ لے لیا کرو، دل آدمی کا مخلص ہوتا ہے وہ بتاتا ہے کہ بات صحیح ہے کہ غلط ہے۔ آپ نے دوست کے اوپر دعویٰ کر دیا کہ یہ جائیداد میری ہے فلاں کی نہیں۔ حالانکہ دل سے جانتا ہے کہ یہ اسی کی ہے میری نہیں ہے۔ آپ نے قانونی طور پر مقدمہ بنایا تاکہ جائیداد میرے نام پر آجائے۔ اس پر وکلاء بحث کریں گے، ممکن ہے آپ کامیاب بھی ہو جائیں، جائیداد آپ کی ہو جائے گی، مگر دل آپ کا ملامت کرے گا کہ کبھت تو غیر کا حق مار رہا ہے۔ دل فتویٰ دے رہا ہے کہ زمین تیری نہیں ہے۔ اگر آدمی دل کی طرف متوجہ ہو جائے تو سارے قصے ختم ہو جائیں لیکن بات تو یہ ہے کہ لوگ مطلب کے پیچھے رہتے ہیں۔

ایک عالم نے فتویٰ دیا جو کہ مرضی کے خلاف تھا۔ اب اس سوال کا دوسرا رخ بدل کر فتویٰ بھیج دیا۔ اب

اس فتوے کا دوسرا جواب آگیا وہ بھی مرضی کے مطابق نہ تھا۔ اب پھر تیسرے مفتی کے پاس بھیج دیا تو جو فتویٰ مرضی کے مطابق ہو اس پر عمل کر لیا اور جو مرضی کے مطابق نہ ہو اس پر عمل نہ کیا۔ یہ کوئی شریعت کا حکم ہے؟ یہ کیا شریعت کا پیرو ہے؟ یہ تو اپنے نفس کا تابع ہے۔ نفس میں جو چیز آگنی چاہتا ہے کہ اس کے مطابق فتویٰ مل جائے۔ اس لئے شریعت نے کہا کہ مفتیوں سے فتویٰ بعد میں لینا پہلے اپنے دل سے فتویٰ لے لو، دل انسان کا مخلص ہے وہ سچا مشورہ دے گا اور صحیح فتویٰ دے گا۔

ایمان کا موردِ اولِ قلب ہے

اس سے معلوم ہوتا ہے کہ شریعتِ اسلام نے دل کو پکڑا ہے اور اسی کا اعتبار کیا ہے کہ انسان کے ضمیر میں جو کچھ ہوتا ہے وہ حق ہوتا ہے اور بحث سے اور نفسانی خواہشات سے جو بھی رائے قائم کرے دل اس کو جانتا ہے کہ وہ غلط ہے، ہاتھ چوری کرتا ہے مگر دل ملامت کرتا ہے کہ تجھے حق نہیں دوسرے کے مال چرانے کا، اگر دل کی بات مانے تو کبھی چوری نہ کرے۔ بہر حال دل انسان کا اصل ہے اس لئے شریعت نے دل کو تاکا ہے کہ اس کی اصلاح کر دو۔ بنیاد درست ہو جائے تو سارا انسان ہی درست ہو جاتا ہے اور بغیر اس کے انسان درست نہیں ہو سکتا۔

شریعت نے دل کی اصلاح کے لئے ایمان رکھا ہے۔ اس لحاظ سے ایمان کا محل بھی قلب انسان ہے۔ اللہ و رسول صلی اللہ علیہ وسلم کی محبت بھی دل کے اندر ہوتی ہے یہی محبت آدمی سے عمل کراتی ہے۔ دل کے اندر جذبے پیدا ہوتے ہیں۔ اسی جذبے کے مطابق انسان چلتا ہے۔ تو اولاً ایمان قلب انسانی پر وارد ہوتا ہے۔ وہاں سے وہ ترقی کر کے دوسرے مقامات پر پہنچتا ہے۔ اس کی تاثیر سارے بدن پر پہنچتی ہے تو پھر ہاتھ بھی مؤمن بن جاتا ہے اور کان بھی مؤمن بن جاتا ہے اور سب اعضاء میں ایمانداری پیدا ہو جاتی ہے۔ اگر دل میں بے ایمانی ٹھہسی ہوئی ہو تو ہاتھ پیر بھی بے ایمان ہوں گے اور بے ایمانی کی حرکتیں کریں گے اور دماغ بھی بے ایمان ہو جائے گا۔ سوچے گا تو بے ایمانی کی باتیں سوچے گا اس لئے کہ دل کی نیت خراب ہے۔

چنانچہ دل کو اصل قرار دے کر انبیاء اسی کی اصلاح کی طرف متوجہ ہوئے ہیں کہ اس کے اندر نور و چمک پیدا کریں تاکہ اس کے اندر علمِ غیب کی چیزیں روشن ہو جائیں اور یہ اسی وقت ہو گا جب کہ قلب پر ایمان وارد ہو۔ اور قلب چونکہ پاکِ طرف ہے اس لئے اس میں پاک چیز یعنی ایمان داخل ہوتا ہے اور پھر عمل بھی ویسا ہی ظاہر ہوتا ہے اگر دل میں خوشی ہے تو چہرے پر بھی خوشی کے آثار ظاہر ہوں گے چونکہ خوشی درحقیقت قلب کی صفت ہے مگر چہرے سے نظر آتی ہے۔ دل میں اگر غم بھر ہوا ہے تو چہرے سے معلوم ہو جاتا ہے دیکھنے والے کہتے ہیں کہ آج تم بڑے غمگین نظر آتے ہو حالانکہ غم چھپی ہوئی چیز ہے وہ آنکھوں سے دیکھنے کی چیز نہیں ہے چوں کہ دل کا اثر چہرے پر پڑتا ہے تو ہر جاننے والا جان لیتا ہے کہ یہ غم زدہ ہے اور واقعی وہ غم زدہ ہوتا ہے۔ تو غمی و خوشی، محبت و عداوت اور کرنا نہ کرنا یہ چیزیں انسان کے قلب سے متعلق ہیں۔ اگر دل درست ہے سب چیزیں درست ہیں۔ اگر دل خراب ہے تو اس کی وجہ سے سب چیزیں خراب ہیں اور اسی وجہ سے ہاتھ پیر پر اثر پڑتا ہے اور وہ اثر جو قلب پر وارد ہوتا ہے وہ متعدی ہو کر اعضاء و جوارح پر طاری ہوتا ہے۔ اچھا ہو یا بُرا۔

حدیث میں آتا ہے کہ جب کسی آدمی کے انتقال کا وقت قریب آتا ہے اور ملائکہ نزعِ روح کرتے ہیں تو ہاتھوں کو اور پیروں کو سونگھتے ہیں اور دماغ کو اور دیگر بدن کو بھی سونگھتے ہیں اور ایمان کی خوشبو سونگھنا چاہتے

ہیں۔ دل میں اگر ایمان ہے تو ہاتھ پیر میں بھی ان کے اثرات رچے ہوئے ہوتے ہیں۔ ہاتھوں کو بھی سوکت ہے کہ ان میں بھی ایمان کی خوشبو سے یا نہیں۔ اصل خوشبو کا مرکز تو دل ہے مگر اعضاء پر اس کے اثرات پہنچ جاتے ہیں۔ جیسے خوشبو کا مخزن تو باغ ہے اور پھول سے مگر کپڑوں سے بھی خوشبو آنے لگتی ہے اور باغ والی خوشبو کے اثرات سے جہاں جہاں ہوا پہنچے گی وہ شے معطر ہوتی چلی جائے گی۔

بہر حال میرے عرض کرنے کا مطلب یہ ہے کہ انسان کے اندر دل اصل ہے اس کو درست کیا جائے اور اس کی درستگی کی پہلی بنیاد ایمان ہے۔ ایمان رہتا ہے قلب کے اندر اور اس کے اثرات ہاتھ پر عمل کی صورت میں ظاہر ہوتے ہیں۔

محلِ اسلام

اس سے معلوم ہوا کہ دل ایمان کی جگہ ہے اور ہاتھ پیر اسلام کی جگہ ہیں۔ ایمان چھپی ہوئی شے ہے جو دل میں رہتا ہے۔ اور اسلام کھلی ہوئی شے ہے جو ہاتھ اور پیروں پر آتا ہے۔ آپ نے نماز پڑھی ہاتھ پاؤں سے پڑھی۔ دیکھنے والے جانتے ہیں کہ آپ نے نماز پڑھی مگر اس فعل کا سرچشمہ قلب کے اندر ہے۔ اگر اس میں جذبہ عقیدت کا، محبت کا، اور اللہ کی چاہت کا پیدا نہ ہوتا تو کبھی نماز نہ پڑھتے۔ معلوم ہوا کہ اصل میں نماز پڑھنے والا دل ہے لیکن عمل کی صورت ہاتھ پیر پر ظاہر ہوتی ہے۔ ایمان کا محل دل ہے اس کے اثرات جب ہاتھ پاؤں پر آتے ہیں تو وہ اسلام بن جاتے ہیں۔

چونکہ ایمان پوشیدہ شے ہے اور اسلام ظاہر شے ہے اسی لئے حدیث میں فرمایا گیا ہے۔ **الایمان سر والاسلام علانیة** کہ ایمان چھپی ہوئی چیز ہے جس کو دل لئے ہوئے ہے۔ اور اسلام کھلی ہوئی شے ہے جو ہاتھ پاؤں پر ظاہر ہوتی ہے۔ تو وہی اندرونی شے جب تک چھپی رہتی ہے اسے ہی ایمان کہتے ہیں اور وہی شے جب ہاتھ پاؤں پر آتی ہے اسے اسلام کہتے ہیں۔

حقیقتِ ایمانیہ

ایمان کے معنی کیا ہیں؟ اور کس طرح سے ہمارے اندر آتا ہے؟ اور اس کے آثار کیا ہیں؟ اور کیسے پہچانا جاتا ہے؟ تو سنئے! ایمان کی حقیقت ہے محبت اگر اللہ کی محبت کامل ہے تو کہیں گے کہ اس کا ایمان کامل ہے اور نبی کریم صلی اللہ علیہ وسلم کی محبت دل میں رچ گئی ہے تو کہیں گے کہ ایمان آگیا۔ اسی لئے قرآن کریم میں فرمایا گیا ہے :

وَالَّذِينَ آمَنُوا بِاللَّهِ

جو لوگ ایمان لائے ہیں ان میں اللہ کی محبت اور عشق سرایت کئے ہوئے ہے۔ اگر عشق و محبت نہ ہوتا تو ایمان کبھی نہ آتا۔ اگر نبی کریم صلی اللہ علیہ وسلم پر ایمان لائے تو اس کا مطلب یہ ہے کہ دل کے رگ و پے میں حضور صلی اللہ علیہ وسلم کی محبت بس گئی ہے اور اللہ کی محبت جم گئی ہے۔

تو محبت درحقیقت ایمان کا دوسرا نام ہے۔ ایمان نہیں محبت نہیں۔ محبت نہیں تو ایمان نہیں۔ اصل چیز اللہ و رسول صلی اللہ علیہ وسلم کی محبت ہے۔ یہی چیز ایمان بناتی ہے یہی اعتقاد قائم کرتی ہے۔ اسی کو فرمایا نبی کریم صلی اللہ علیہ وسلم نے کہ :

لا يؤمن احدكم حتى اكون احب اليه من ولده ووالده والناس اجمعين۔

کوئی بھی تم میں مؤمن نہیں بنے گا جب تک قلب میں میری اتنی محبت نہ ہو کہ اس کو اتنی نہ اپنے ماں باپ کی اور نہ اولاد سے محبت ہو اور نہ کسی اور سے اتنی محبت ہو۔ بغیر حب نبی کے ایمان کامل نہیں ہوتا۔

آثارِ ایمانیہ

علامت اس کی یہ ہے کہ ایک طرف تو ہے اولاد کی محبت، ایک طرف اللہ و رسول صلی اللہ علیہ وسلم کی محبت، جب ٹکرا جائیں تو اللہ و رسول صلی اللہ علیہ وسلم کی محبت کو اختیار کرے اور اولاد کی محبت چھوڑ دے، یہ علامت ہوگی کہ واقعی محبت رسول صلی اللہ علیہ وسلم موجود ہے اگر آدمی نے اولاد کی محبت کو اختیار کیا اور رسول کی محبت کو چھوڑ دیا تو کہا جائے گا کہ رسول سے محبت نہیں بلکہ اولاد سے محبت ہے تو ٹکراؤ سے پتہ چلتا ہے کہ کون سی محبت غالب ہے۔ مثلاً آپ لحاف میں آرام سے پڑے ہوئے بڑی خوشگوار نیند آرہی ہے۔ اچانک مؤذن نے آواز دی :

حَتَّىٰ عَلَى الصَّلَاةِ - حَتَّىٰ عَلَى الْفَلَاحِ -

”دوڑو نماز کی طرف، دوڑو کامیابی کی طرف۔“

آپ نے بلیک نہیں کہا تو کہیں گے کہ نفس کی محبت غالب ہے، اور اگر آرام چھوڑ کر کھڑے ہو گئے اور وضو کیا اور مسجد میں گئے نماز پڑھی تو کہیں گے کہ محبت خدا اور رسول غالب ہے۔ تو ٹکراؤ کے وقت آدمی جدھر مائل ہوتا ہے اسی طرف کی محبت کا حکم لگا دیا جاتا ہے۔

تو حضور صلی اللہ علیہ وسلم فرماتے ہیں کہ تم مؤمن نہیں بن سکتے جب تک میری محبت اولاد، ماں باپ وغیرہ سب کی محبت سے غالب نہ ہو جائے کہ جب ماں باپ کی محبت میری محبت سے ٹکرائے تو مجھے اختیار کرو، ماں باپ کو چھوڑ دو، اور جب میری محبت اولاد کی محبت سے ٹکرائے تو مجھے اختیار کرو، اولاد کی محبت کو چھوڑ دو۔ یہی وجہ ہے کہ حضرات صحابہ کرامؓ میں محبت نبوی اتنی غالب تھی کہ آپ صلی اللہ علیہ وسلم نے جب ہجرت فرمائی تو صحابہؓ نے بھی اس محبت کی وجہ سے وطن چھوڑا۔ گھر بار چھوڑا۔ عزیز و اقارب چھوڑے، جائیدادیں چھوڑیں اور اللہ کے رسول صلی اللہ علیہ وسلم کے ساتھ ہو لئے مکہ میں ساری تجارتیں ترک کیں اور مدینہ میں غربت کی زندگی اختیار کی ان کو کس چیز نے مجبور کیا؟ یہ اللہ و رسول صلی اللہ علیہ وسلم کی محبت ہی تو تھی۔ اس محبت کی وجہ سے عیش و آرام کا سب سامان ترک کیا، مفلس و قلاش ہو کر رہنا گوارا کیا مگر خدا اور رسول صلی اللہ علیہ وسلم کو چھوڑنا گوارا نہیں کیا۔

مقامِ صدیقیت

حدیث میں ایک واقعہ ذکر فرمایا گیا ہے کہ غزوہ بدر میں ۳۱۳ صحابی شریک تھے۔ ان میں صدیق اکبرؓ بھی موجود تھے۔ صدیق اکبرؓ کے چھوٹے بیٹے جو ابھی ایمان نہیں لائے تھے بعد میں وہ ایمان لائے۔ وہ اس غزوہ میں کفار کی طرف سے لڑنے کے لئے آئے تھے۔ ایمان لانے کے بعد ایک روز صدیق اکبرؓ سے عرض کیا کہ اب جان غزوہ بدر کے موقع پر کئی موقعے ایسے آئے کہ آپ بالکل میری تلوار کی زد پر تھے اگر میں وار کرتا تو آپ بچ نہیں سکتے تھے۔ مگر میں نے سوچا میرے باپ ہیں کس طرح ان پر حملہ کروں تو میں ایک طرف ہو گیا۔ یہ بات بیٹے نے باپ سے کہی :

”حضرت صدیق اکبرؓ نے فرمایا کہ اچھا یہ موقعے آئے ہیں کہ میں اور تو آمنے سامنے

آگے تھے۔ بیٹے نے کہا ہاں۔ فرمایا کہ مجھے خبر نہ ہوئی اگر تو میری زد پر آتا تو میں سب سے پہلے تجھے قتل کرتا۔ اس واسطے کہ تو دشمن تھا نبی کریم صلی اللہ علیہ وسلم کا اور رسول کی محبت کے مقابلے میں اولاد کی محبت کوئی چیز نہیں ہے۔ اس لئے اگر تو میری زد پر آتا تو میں تجھے پہلے قتل کرتا۔ وہ کفر کی بات تھی یہ ایمان کی بات ہے۔“

غلبہ و محبت

معلوم ہوا کہ ایمان جب کسی کے دل میں گھر کر جاتا ہے اور محبت غالب آجاتی ہے تو اپنے کو اس محبت کے بدلے فروخت کر دیتا ہے۔ پھر محبوب کی ہر آدا سے محبت ہو جاتی ہے اس کے مقابلے میں نہ اولاد سے محبت رہتی ہے اور نہ ماں باپ کی محبت کوئی حیثیت رکھتی ہے۔ سب کی محبتیں ختم ہو جاتی ہیں اور ایک ہی محبت غالب آتی ہے۔ صحابہ کرامؓ نے ہجرت میں کیں۔ جائیدادیں چھوڑیں، تجارتیں ترک کیں یہ سب رسول صلی اللہ علیہ وسلم کی محبت کا نتیجہ تھا۔ ان چیزوں کی کوئی پروا نہ کی اس لئے کہ رسول کی محبت غالب تھی۔ تو پہلا حق نبی کریم صلی اللہ علیہ وسلم کا یہ ہے کہ محبت ہو۔ محبت نہیں تو ایمان نہیں۔ ایمان نہیں تو پھر اسلام ہی نہیں۔ تو بنیادی چیز محبت ہے۔ اسی واسطے محبت پر زور دیا گیا ہے۔ یہی صحابہ کا طریق تھا اور یہی بعد میں اہل اللہ کا طریق رہا ہے۔ یہ قاعدے کی بات ہے کہ جس شخص کی محبت غالب ہوتی ہے اس کی ساری ادائیں محبوب بن جاتی ہیں۔ اس کا چلنا پھرنا بھی محبوب بن جاتا ہے اور اس کا لباس بھی محبوب بن جاتا ہے اور اس کا ذکر اور چرچا بھی محبوب بن جاتا ہے۔ فقط محبوب سے ہی محبت نہیں ہوتی بلکہ اس کے نام سے جو چیز منسوب ہو جاتی ہے۔ اس سے کبھی محبت ہو جاتی ہے۔

کسی نے مجنوں کو دیکھا کے لیل کے مکان کی اینٹ اینٹ کو چومتا پھر رہا ہے کسی نے کہا۔ احمق! تو یہ کہہ کر رہا ہے۔ اینٹوں میں کیا رکھا ہوا ہے اور اینٹوں کو چومنے سے کیا فائدہ ہے؟ اس نے دو شعر میں جواب دیا۔

امر علی التیار دیار لیلے
اقبل فا الجدار وفا الجدارا

کہ میں لیل کے مکان پر جب گزرتا ہوں تو کبھی اس دیوار کو چومتا ہوں اور کبھی اس اینٹ کو چومتا ہوں۔ کبھی اس دروازے کو چومتا ہوں۔ کبھی اس دہلیز کو چومتا ہوں اور کیوں چومتا ہوں۔

وما حب التیار شغفن قلبی
ولکن حب سن نزل الدیارا

مجھے ان اینٹوں سے محبت نہیں ہے وہ جو ان اینٹوں میں بیٹھی ہوئی ہے اس سے محبت ہے اس کی وجہ سے ان اینٹوں سے محبت ہو گئی ہے۔ اس کے گتے سے محبت ہو گئی ہے۔ اس کی بلائیں لینے کو بھی تیار ہوں۔ تو جب محبت ہوتی ہے تو ایک محبوب ہی سے محبت نہیں ہوتی بلکہ جو چیز اس کے نام سے لگ جاتی ہے وہ بھی محبوب بن جاتی ہے۔

چونکہ آپ کو محبت ہے نبی کریم صلی اللہ علیہ وسلم سے تو گنبد خضراء بھی محبوب ہوگا۔ اس کی زیارت کو آپ عبادت سمجھتے ہیں اور سمجھتے ہیں کہ اگر ایک آنکھ گنبد پر پڑ جائے تو دنیا و آخرت کی سعادت مل جائے۔ وہ کیوں؟ اس لئے کہ گنبد خضراء خود محبوب نہیں بلکہ اس میں جو آرام فرما ہیں اصل میں وہ محبوب ہیں۔ چونکہ

اس گنبد پر نام لگ گیا ہے ان کا اس لئے وہ بھی محبوب ہو گیا گنبد تو پھر قریب ہے۔ مدینہ سے محبت ہے، شعراء کو دیکھو تو مدینہ تو صرف ایک شہر ہے جیسے ہمارے یہاں شہر ہیں۔ یہ شہر زیادہ خوبصورت ہیں، وہ شہر اتنا خوبصورت بھی نہیں مگر پھر بھی محبت ہے اصل میں محبت ہے اللہ و رسول صلی اللہ علیہ وسلم سے اس وجہ سے گنبد خضراء بھی محبوب ہوا۔

اس محبت کی وجہ سے مسجد نبوی صلی اللہ علیہ وسلم بھی محبوب ہوئی اسی محبت کی وجہ سے مدینہ بھی محبوب ہوا۔ تو سلسلہ بسلسلہ ہر چیز تک محبت پہنچ جاتی ہے۔

آپ بیت اللہ شریف کی اینٹ اینٹ کو چومتے ہیں۔ کیوں؟ اس لئے کہ بیت اللہ کے مقام پر تجلی ربانی اُتری ہوئی ہے۔ اصل میں محبت اللہ سے ہے چونکہ بیت اللہ اللہ تعالیٰ کی تجلی گاہ ہے اس لئے اس سے بھی محبت ہو گئی ہے اور جب خانہ کعبہ محبوب ہوا تو پوری مسجد حرام بھی محبوب ہو گئی اور اس کی محبت ظاہر ہوئی اس طرح پر کہ آپ اس کی عظمت کرتے ہیں۔ اس کی طرف منہ کر کے نماز پڑھتے ہیں۔ جب مسجد حرام محبوب ہوئی تو مکہ محبوب بن گیا کہ وہ شہرِ پناہ ہے اس مسجد حرام کی لہذا وہ شہر بھی محبوب بن گیا۔ اور چونکہ حجاز میں واقع ہے تو ہم حجاز مقدس کہتے ہیں کیونکہ سارے حجاز سے محبت ہو گئی ہے۔ تو حجاز کے جتنے باشندے ہیں ان سب سے محبت ہو گئی۔ یہ پڑوسی ہے اس کا لہذا یہ بھی محبوب ہے تو جب آدمی کے دل میں محبت آتی ہے تو فقط ایک محبوب ہی محبوب نہیں رہتا بلکہ محبوب کی ساری ادائیں محبوب بن جاتی ہیں۔ چال ڈھال بھی محبوب، لباس بھی محبوب، کھانے کا طرز بھی محبوب، رہن سہن کا طرز بھی محبوب۔ وہ تمام چیزیں محبوب بن جاتی ہیں جو محبوب کی پسندیدہ اور محبوب ہیں۔

آثارِ محبت

بہر حال ہمیں سے اتباع سنت کا مسئلہ پیدا ہو جاتا ہے کیونکہ یہ محبت کا اثر ہے اگر محبت ہے تو اتباع سنت اختیار کرے گا ورنہ نہیں۔ محبت ہی آمادہ کرتی ہے نبی کریم صلی اللہ علیہ وسلم کی سنتوں کی پیروی کرنے پر کہ جس طرح آپ بیٹھ کر کھاتے تھے اسی طرح بیٹھ کر کھانا کھائیے۔ جس طرح آپ آرام فرماتے تھے اسی ڈھنگ سے آرام ہو۔ جس ڈھنگ سے دشمنوں سے برتاؤ کرتے تھے وہی ڈھنگ تم بھی اختیار کرو۔ ان چیزوں سے اتباع سنت کا جذبہ غالب ہو جائے گا۔

اگر محبت نبوی صلی اللہ علیہ وسلم کا جذبہ غالب ہے تو بدعات سے نفرت ہو جائے گی، سنت کی پیروی سے محبت ہوگی کیونکہ محبوب کی ذات محبوب ہے اور جب ذات محبوب ہے تو ذات کی ادائیں بھی محبوب ہوں گی۔ آپ کا طرزِ سلام و کلام بھی محبوب ہوگا۔ ہر چیز محبت کے نیچے آتی چلی جائے گی اس کا نام اتباع سنت ہے کہ ہر شعبہ میں پیروی ہو سرکارِ دو عالم صلی اللہ علیہ وسلم کی اور آپ صلی اللہ علیہ وسلم کے افعال کی اس میں خیر و برکت ہے حتیٰ کہ معاملات و معاشرت میں بھی پیروی کریں گے تو صدیق بن جائیں گے۔

سونے کا مسنون طریق اور قوتِ ارادی

میں کہتا ہوں۔ مثال کے طور پر ہم سوتے ہیں اس میں بھی ہم آزاد نہیں ہیں۔ بند ہیں سنت کے کہ اس طرح سے سونیں جس طرح سے حضور صلی اللہ علیہ وسلم سوتے تھے۔ سونا تو ہے ہی لیکن حضور کے طریقے پر سونیں گے تو عبادت بن جائے گا۔

اور آدمی چار طریقوں میں سے کسی ایک طریقہ پر سونے گا۔ چت لیٹ کر سوئے گا یا اوندھا لیٹ کر یا دائیں کروٹ پر یا بائیں کروٹ پر سونے گا۔ بس یہی چار طریقے سونے کے ہیں۔ کوئی اکتانگ کر تو سونے سے رہا۔ ان چار طریقوں میں ہم آزاد نہیں بنائے گئے بلکہ پابند ہیں سنت کے۔

اوندھا لیٹنے کو شریعت میں مکروہ سمجھا گیا ہے۔ حدیث میں ہے کہ حضرت ابو ہریرہؓ مسجد میں اوندھے لیٹے ہوئے سو رہے تھے۔ آپ صلی اللہ علیہ وسلم نے پیروں سے متنبہ کرتے ہوئے فرمایا کہ اے ابو ہریرہ اوندھے لیٹ کر مت سوؤ اس لئے کہ یہ دوزخیوں کی ہیئت ہے کہ ان کو اوندھے بن گھسیٹ کر جہنم میں داخل کیا جائے گا۔ اس لئے مؤمن کا کام نہیں کہ وہ جہنمیوں کی ہیئت اختیار کرے اور جہنمیوں سے مشابہت اختیار کرے۔ اور پھر اوندھا لیٹنا صحت کے لئے مضر ہوتا ہے۔ اس سے انتڑیاں الٹ پلٹ ہو جاتی ہیں ممکن ہے کہ کسی انتڑی میں گرہ لگ جائے اور پیٹ میں درد شروع ہو جائے یا کوئی اور تکلیف ہو جائے اس لئے شریعت نے مکروہ سمجھا ہے۔ اگر سوتے سوتے اوندھا ہو جائے وہ دوسری بات ہے وہ اس کے اختیار سے باہر ہے اپنے ارادے سے آدمی اوندھا نہ لیٹے۔

اب رہ گیا چت لیٹنا تو چت لیٹ کر سونا جائز تو ہے شرعاً ممنوع نہیں ہے حرام نہیں۔ مگر شریعت کے نزدیک پسندیدہ نہیں۔ اس واسطے کہ چت لیٹنا بے قابو ہو جانے کی علامت ہے اور جب آدمی بے بس ہو جاتا ہے تو چت لیٹ جاتا ہے اسی واسطے اگر کوئی پہلوان کسی کو پچھاڑ دے تو کہتے ہیں کہ چاروں شانے چت گرا۔ کوئی نہیں کہتا ہے کہ چاروں شانے پٹ گرا کیونکہ جو پٹ ہوتا ہے وہ اندھا ہوتا ہے اسے کچھ قابو ہوتا ہے کہ وہ ہاتھ ٹیک کر کھڑا ہو جائے۔ مگر چت لیٹنے والا بالکل بے قابو ہوتا ہے اور مسلمانوں کے لئے ضعیفوں کی ہیئت پسند نہیں کی گئی مؤمن کا کام ہے مضبوط ہونا مؤمن کا بیماروں کی طرح سے پڑنا نہیں ہے۔

حدیث میں فرمایا گیا ہے :

المؤمن القوی خیر من المؤمن الضعیف

قوی مسلمان ضعیف مسلمان سے بہتر ہے۔ قوت ہوگی تو جہاد کرے گا، قوت ہوگی تو مجاہدہ کرے گا اور ضعیف بیچارہ چارپائی پر بس پڑا ہوا ہے۔ نہ جہاد کے کام کا، نہ جنگ و جدل کے کام کا، نہ مجاہدے کے کام کا، کسی کام کا نہیں، یہ شریعت نے پسند نہیں کیا ہے۔ بلکہ یہ پسند کیا ہے کہ ہر معاملہ میں بہادرانہ افعال صادر ہونے چاہئیں۔

حدیث میں فرمایا گیا ہے :

آدمی مریکوں اور ضعیفوں کی چال نہ چلے بلکہ اس طرح چلے کہ دیکھنے والا دیکھے کہ اس کے بدن میں کچھ جان ہے، کچھ قوت ہے۔ حدیث میں ہے کہ جب آپ صلی اللہ علیہ وسلم گھوڑے پر سوار ہوتے تھے تو ریکاب میں پیر رکھ کر سوار نہیں ہوتے تھے کہ یہ بھی قسم کی محتاجگی ہے کہ آدمی بغیر ریکاب کے سوار نہ ہو سکے بلکہ گود کر اور اچھل کر سوار ہوتے تھے تاکہ شجاعت اور بہادری ظاہر ہو۔

بہر حال اسلام نے مؤمن کے لئے کوئی ایسی حرکت پسند نہیں کی جس سے ضعف ٹپکتا ہو۔ مجبوری ظاہر ہوتی ہو اور چونکہ چت لیٹنا بے قابو ہونے کی علامت ہے۔ ضعیفوں اور بیماروں کی علامت ہے اس لئے جائز تو ہے۔ شریعت نے اس کی ممانعت نہیں کی مگر اس کو شریعت نے پسند نہیں کیا۔

اب رہ گیا بائیں کروٹ سونا تو مخالفت تو اس کی بھی نہیں ہے، جائز ہے مگر پسندیدہ یہ بھی نہیں۔ اس کی وجہ یہ بیان فرمائی گئی کہ بائیں جانب قلب ہے۔ جب بائیں کروٹ پر سونے گا تو آدمی کے قلب کو راحت زیادہ

ملے گی اور جب راحت زیادہ ملے گی تو نیند گہری آئے گی اور جب نیند گہری آئے گی تو اندیشہ ہے کہ تہجد قضا ہو جائے اور صبح کی نماز بھی قضا ہو جائے۔ اور دوسرے معمولات قضا ہو جائیں۔ اس لئے شریعت نے پسند نہیں کیا کہ آدمی اتنی زیادہ راحت کرے کہ گھوڑے بیچ کر سو جائے اور مردوں سے شرط باندھ کر سو جائے۔ آدمی کو چوکنا ہو کر سونا چاہئے تاکہ جس وقت چاہے آنکھ کھلے۔ آدمی کا قلب مضبوط ہو۔ راحت میں غرق ہو کر بے قابو نہ بنے۔

اسی واسطے عزم پیدا کیا کہ اگر آدمی سوتے وقت یہ ارادہ کر کے سوئے کہ ہماری آنکھ صبح کو چھبے کھلنی چاہئے تاکہ جماعت قضا نہ ہو تو ٹھیک چھبے آنکھ کھلے گی یہ ہو ہی نہیں سکتا کہ نہ کھلے۔ اٹھنا نہ اٹھنا تو آدمی کے نفس کی بات ہے۔ سستی سے نہ اٹھے مگر آنکھ ضرور کھل جائے گی۔ تو مضبوط عزم و ارادہ ضرور کام کرتا ہے اس کے لئے شریعت نے طریقہ بھی رکھا ہے کہ سورۃ کہف کی جو آخری آیتیں ہیں وہ پڑھ کر سویا کریں اِنَّ النَّيْنَ اَمْنًا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نَزْلًا — تا آخر سورۃ۔

ان آیتوں کا اثر یہ ہے کہ اگر ان آیتوں کو پڑھ کر اور ارادہ کرے کہ فلاں وقت اٹھنا ہے تو ضرور آنکھ کھلے گی۔ مگر پہلی چیز عزم اور عزیمت ہے کہ ارادہ کر کے سوئے کہ مجھے اٹھنا ہے اور اگر ارادہ کر کے سوئے کہ مجھے تو سونا ہے چاہے اٹھے نہ اٹھے تو آٹھ بجے سے پہلے آنکھ نہ کھلے گی۔ انسان کے ارادے کو اللہ تعالیٰ نے بڑی قوت دی ہے۔ انسان کی عزیمت کو بڑی طاقت بخشی ہے۔ ارادے پر ان آیتوں کو بھی پڑھ لے تو اور زیادہ مدد ہوگی۔ بہر حال شریعت کا منشاء یہ ہے کہ گہری نیند مت سوؤ کہ سارے اذکار، سارے اعمال، ساری نمازیں نیند کی نذر ہو جائیں۔ اس لئے شریعت نے پسند نہیں کیا کہ انسان بائیں کروٹ پر سوئے اور گہری نیند سوئے۔

اب دائیں کروٹ رہ جاتی ہے آپ صلی اللہ علیہ وسلم نے فرمایا کہ یہ میرا طریقہ ہے اور یہی سارے انبیاء علیہم السلام کا طریقہ رہا ہے۔ آپ دایاں ہاتھ سر کے نیچے رکھ کر سوتے تھے۔ جب آدمی دائیں کروٹ سوئے گا تو قلب معلق رہے گا اور جب دل لٹک گیا تو زیادہ راحت نہیں ملے گی قلب چوکنا رہے گا۔ ایسی نیند نہیں آئے گی کہ جس میں آدمی غرق ہو جائے اس لئے دائیں کروٹ پر لیٹنے کو آپ صلی اللہ علیہ وسلم کی سنت قرار دیا ہے اور دوسری بیستوں کو ممنوع قرار نہیں دیا مگر پسندیدہ نہیں فرمایا کیونکہ دوسری بیستوں میں مؤمن کا مقصد اصلی فوت ہو جاتا ہے۔

میرے کہنے کا مقصد یہ ہے کہ نماز روزہ تو بجائے خود عبادت ہے مگر عام زندگی میں بھی آپ آزاد نہیں پیدا کئے گئے بلکہ قانون خداوندی کے پابند بنائے گئے ہیں کہ سوؤ تو اسی ہیئت سے سوؤ جس ہیئت کے ساتھ اللہ تعالیٰ کے رسول صلی اللہ علیہ وسلم سوتے تھے کھانے بیٹھو تو اسی ہیئت سے کھاؤ جس ہیئت سے اللہ تعالیٰ کے رسول صلی اللہ علیہ وسلم بیٹھ کر کھاتے تھے۔ جب آپ کوئی کام کریں تو اسی ہیئت سے کریں جس ہیئت سے اللہ تعالیٰ کے رسول صلی اللہ علیہ وسلم اس کام کو کرتے تھے۔

ابتدا یا لیتین

چنانچہ آپ صلی اللہ علیہ وسلم کی عادت کریمہ تھی جیسے کہ روایت میں ہے :

كان رسول الله صلى الله عليه وسلم يحب التين-

آپ صلی اللہ علیہ وسلم اچھے کاموں میں ہمیشہ دائیں جانب کو پسند فرماتے تھے۔ اگر کنگھا کرتے تو پہلے دائیں جانب پھر بائیں جانب، اگر جو تا پہنتے تو پہلے دائیں پیر میں پھر بائیں پیر میں اگر کرتے پہنتے تو پہلے آستین میں

دایاں ہاتھ ڈالتے پھر بایاں۔ دانتوں میں اگر مسواک کرتے تو پہلے دائیں جانب لے جاتے پھر بائیں جانب۔ ہر اچھی چیز میں آپ صلی اللہ علیہ وسلم دائیں جانب کو پہلے اختیار فرماتے تھے۔ یہی کام مؤمن کا ہونا چاہئے کہ ہر اچھے کام میں دائیں جانب کو پہلے اختیار کرے۔ اگر آپ صلی اللہ علیہ وسلم کی مجلس مبارک میں کوئی چیز آتی اور آپ صلی اللہ علیہ وسلم اس کو تقسیم فرماتے تو دائیں جانب سے شروع فرماتے۔ دائیں جانب تقسیم فرما کر پھر بائیں جانب متوجہ ہوتے۔ اور ہر بڑی اور خسیس ترین شے کی ابتدا بائیں جانب سے فرماتے، ناک صاف کرتے تو بایاں ہاتھ استعمال کرتے۔ استنجاء کرتے تو بایاں ہاتھ استعمال کرتے۔ یہ ہے سنت، اگر آپ سنت پر عمل کریں تو آپ کی ساری دنیا دین بن جائے گی۔ یہ کھانا پینا، رہنا سہنا اتباع سنت کی وجہ سے دین بنتا چلا جائے گا۔ اور اتباع سنت کب ہوتا ہے؟ یہ ہوتا ہے محبت کے غلبے کی وجہ سے اگر محبت غالب نہ ہو تو آدمی کبھی بھی اتباع سنت نہ کرے بس یہ سوچے گا کہ مطلب نکل جانا چاہئے۔ کہاں کی محبت اور کہاں کا اتباع۔ محبت غالب رہے گی تو قدم قدم پر خیال رہے گا۔

معیارِ عقل

حضرت تھانویؒ کے ایک خلیفہ تھے وہ سہارنپور سے سوار ہوئے۔ جانا تھا ان کو کانپور، پہلے سہارنپور کے گئے بہت مشہور تھے۔ اب وہ گنا نہیں ہوتا وہ گئے بہت ملائم۔ بہت بیٹھے اور بڑے ہی عمدہ ہوتے تھے۔ تحفے کے طور پر لوگ بہت دُور دُور تک لے جاتے تھے تو انہوں نے بھی گئے خریدے کہ کانپور جا کر احباب میں تحفے کے طور پر تقسیم کر دوں گا۔ مگر گنوں کا وزن چالیس سیر سے بھی زیادہ تھا اور ایک ٹکٹ سے اتنا وزن نہیں لے جاسکتے تھے۔ انہوں نے سوچا کہ زائد محصول دے دوں گا۔ بابو سے انہوں نے ذکر کیا تو بابو نے ایک نیک صورت دیکھ کر کہ بھولا بھالا ہے۔ بڑا مقدس آدمی ہے۔ کہا کہ آپ لے جائیں۔ کوئی محصول وغیرہ نہیں ہے۔ گویا اس نے اپنے نزدیک بڑی عقیدت سے کام لیا کہ نیک صالح آدمی ہے کیا اس سے پیسے لئے جاویں۔ اس نے کہا کہ معاف ہے آپ لے جائیں۔

انہوں نے کہا کہ نہیں صاحب! آپ محصول لے لیں اگر ریل میں چیکر آگیا تو محصول بھی لے گا اور جرمانہ الگ وصول کرے گا۔ وہاں ڈبل دینا پڑے گا۔ اس نے کہا کہ ہم چیکر سے کہدیں گے وہ بھی آپ کو کچھ نہیں کہے گا۔ انہوں نے کہا کہ صاحب! جب میں غازی آباد اسٹیشن پر دوسری گاڑی بدلوں گا تو دوسرا چیکر آئے گا وہ جرمانہ وصول کرے گا۔ مال زیادہ ہے ٹکٹ میں اتنی گنجائش نہیں۔ سفر جتنا زیادہ لمبا ہو گا اتنا ہی زیادہ جرمانہ بھی ہو گا تو وہاں مجھے چوگنا دینا پڑے گا۔ آپ مجھ سے یہیں لے لیں اس نے کہا کہ ہم چیکر سے کہدیں گے وہ اس چیکر سے کہدے گا۔ وہ آپ کو کچھ نہ کہے گا۔ انہوں نے کہا کہ اچھا جب میں کانپور میں اُتروں گا اور گیٹ سے پاس ہوں گا تو وہ گیٹ بابو کہے گا کہ بلٹی (BUILETY) وہ میرے پاس ہوگی نہیں وہ مجھ سے چوگنے وصول کرے گا اتنے میری جیب میں ہوں گے بھی نہیں۔ اس بابو نے کہا کہ اس چیکر سے کہلو ادیں گے وہ اس گیٹ بابو سے کہدیں گے وہ آپ کو کچھ نہیں کہیں گے۔ انہوں نے کہا کہ پھر کیا ہو گا؟ بابو نے کہا پھر تمہارا گھر آجائے گا۔ انہوں نے کہا کہ گھر تو گر جائے گا۔

مگر خداوند عالم نے اگر یوں پوچھ لیا کہ ریلوے کی چوری کیوں کی تھی تو میں کیا جواب دوں گا۔ تو اب وہ بیچارہ خاموش ہوا اس بابو نے کہا کہ یہ بیچارہ مجنوں معلوم ہوتا ہے اس زمانے میں جو اللہ تعالیٰ کا نام لیتا ہے اس کو مجنوں ہی کہتے ہیں۔

اہل دنیا عقلمند اس کو کہتے ہیں جو بے ایمانی زیادہ کرے، چالاکیاں زیادہ کرے، دھوکہ زیادہ دے اسے کہتے ہیں کہ بڑا بھاری دانشمند ہے۔ اور اگر بیچارہ بھولا بھالا سیدھا ایمانداری اور امانتداری سے پیش آئے اسے کہتے ہیں کہ یہ دیوانہ ہے۔ پہلے زمانہ کی روح اس میں آگئی ہے مگر حقیقت میں عقلمند وہی ہے جو اپنی آخرت کو پیش نظر رکھے۔ وہ عقلمند نہیں جو انجام کو بھلا دے اور بعد میں مصیبتیں اٹھائے جس کو مولانا رومی نے کہا ہے کہ

اوست دیوانہ کہ دیوانہ نہ شد
اوست فرزانه کہ فرزانه نہ شد

دیوانہ وہی ہے جو کہ دیوانہ نہ بنا اور عقلمند وہ ہے جو عقلمند بننا نہیں چاہتا۔ اللہ تعالیٰ کے راستے میں دیوانگی ہی چاہتا ہے۔ حقیقت میں دانشمند وہی ہے جو شخص اس زمانے میں اللہ تعالیٰ کا نام زیادہ لے گا وہی لقب پائے گا مجنونوں کا، خبطیوں کا۔ اور جو شخص چالاکیاں زیادہ کرے گا وہ لقب پائے گا اہل دنیا کے نزدیک دانشمند اور عقلمند ہونے کا۔

ایک حدیث میں فرمایا گیا ہے کہ :

يُقَالُ لِلرَّجُلِ مَا اعْقَلَهُ وَمَا اظْفَرَهُ وَمَا اجْلَدَهُ وَليْسَ فِي قَلْبِهِ مِثْقَالُ ذَرَّةٍ مِنَ الْاِيْمَانِ

”ایک آدمی کو کہا جائے گا کہ کتنا بڑا دانشمند ہے اور کتنا بڑا عقلمند ہے اور یا وسیع الظرف ہے اور کیسا دانہ ہے اور کیسا مدبّر ہے حالانکہ اس کے قلب میں ذرّہ برابر ایمان نہ ہوگا۔“

اور دنیا کہے گی کہ بڑا عقلمند ہے بڑا دانشمند ہے، مگر چونکہ اس میں ایمان کا نشان بھی نہ ہو گا جو کچھ ہوگی وہ خود غرضی ہوگی۔ دنیا داری اور دنیا سازی ہوگی اس لئے وہ عقلمند نہیں ہے۔ شریعت اسے عقلمند کہتی ہے جو اپنے انجام کو سوچے اور دنیا کے بارے میں خیال کرے کہ بھلی بُری جیسی بھی ہوگی گزر جائے گی۔ وہاں جو مصیبت ہے وہ ابدی ہے وہ ہمیشہ جھیلنی پڑے گی جو کہ قابل برداشت نہیں ہے۔ یہاں کی مصیبت ایک دن ختم ہو جائے گی۔ چونکہ نہ یہاں کی مصیبت باقی رہنے والی ہے اور نہ یہاں کی نعمت باقی رہنے والی ہے۔ اس لئے جو آدمی آخرت کے مصائب کی رعایت کر کے دنیا کے مصائب کا تحمل کرے وہ عقلمند ہے۔ فرمایا گیا :

وَلَعَنَابُ الْاٰخِرَةِ اَشَدُّ وَاَبْقٰى

”آخرت کا عذاب ہمیشہ باقی رہنے والا ہے اور شدید ہے۔“

اور یہاں کی مصیبت نہ شدید ہے اور نہ دیر تک باقی رہنے والی ہے۔

راستے کارنج و راحت اور منزل مقصود

اکبرؒ نے کیا خوب بات کہی ہے اور بڑی عمدہ بات کہی ہے لقب ہی اس کا لسان العصر ہے۔ اس بنا پر ان کی بات بڑی حکمت کی بات ہے۔ انہوں نے کہا ہے کہ

ایک ہی کام سب کو کرنا ہے
یعنی جینا ہے اور مرنا ہے

یہ کام تمہیں بھی کرنا ہے اور مجھے بھی کرنا ہے اور سب کو کرنا ہے کیونکہ سب کو ہی جینا اور مرنا ہے۔

آگے کہتا ہے ۔

رہ گئی بحث رنج و راحت کی
وہ فقط وقت کا گزرنا ہے

رنج بھی گزر جائے گا اور راحت بھی گزر جائے گی۔ بڑی ہی حکیمانہ بات کہی ہے کہ راستہ کے رنج و راحت پر نظر مت رکھو اور انجام پر نظر رکھو۔ منزل مقصود تک پہنچنے کی کوشش کرو۔ اگر منزل پر پہنچ کر مصیبت میں مبتلا رہے تو وہ ناقابلِ برداشت ہے۔ تو اکبرؒ نے کہا ہے کہ راستے کا رنج و راحت فقط وقت کے گزر جانے کا نام ہے۔

یہاں میرے دل میں ایک خلجان یہ پیدا ہوتا ہے کہ بات تو بڑی حکیمانہ کہی ہے راستے کے رنج و راحت کا خیال مت کرو مگر منزل مقصود نہیں بتلائی کہ جانا کہاں ہے۔ اسی بنا پر دو تین شعر میں نے اس میں جوڑ دیئے ہیں اپنی طرف سے اکبرؒ نے راستہ کا پتہ دیا ہے۔ میں منزل کا پتہ بتا دیتا ہوں میں کوئی شاعر نہیں ہوں اور نہ شعر کہنا میرا مشغلہ ہے۔ پھر اکبرؒ جیسا شاعر اور اس کے شعر میں اپنا شعر ملانا ایسا ہے جیسے مخمل میں ٹاٹ کا پیوند لگا دیں۔ بس ایک تک بندی ہے جو میں نے کر دی ہے اور میں نے اکبرؒ کے اشعار پر اضافہ کر دیا ہے۔ تو دو ان میں راستے ہی کے بارے میں ہیں ان میں ایک آخری منزل کے بارے میں۔ اکبرؒ نے تو کہا ہے کہ ۔

ایک ہی کام سب کو کرنا ہے
یعنی جینا ہے اور مرنا ہے
رہ گئی بحث رنج و راحت کی
وہ فقط وقت کا گزرنا ہے

آگے میں کہتا ہوں ۔

رہ گیا عز و جاہ کا جھگڑا
یہ تخیل کا پیٹ بھرنا ہے

یعنی عزت ہم کہتے ہیں یہ فقط خیالی شے ہے اور خیال بھی دو سرے کا۔ اگر ہمارے خیال سے ہماری عزت ہو تو چوبیس گھنٹے ہم خیال کئے بیٹھے رہیں کہ ہم سے بڑا کوئی نہیں۔ اگر خیال بدل گیا بس جب ہی ذلیل ہو گئے۔ آج خیال یہ ہے کہ فلان آدمی بہت بڑا ہے اس کے گلے میں پھولوں کا ہار ڈال دیتے ہیں۔ لیڈر بن جاتے ہیں اور کل کو خیال بدل گیا تو دوسرے کے گلے میں ڈال دیا۔ پہلے کی ساری عزت ختم ہو گئی۔ بس ذلیل ہو گیا یہ صرف خیالی عزت ہے۔

اصل عزت وہ ہے جو اللہ تعالیٰ کے یہاں مقبول ہو۔ حق تعالیٰ نے فرمایا :

وَلِلّٰهِ الْعِزَّةُ وَلِرَسُولِهِ وَلِلْمُؤْمِنِينَ۔

تو اصل عزت یہ ہے جس پر اللہ تعالیٰ نے مہر ثبت کر دی ہے۔ اس لئے میں نے کہا کہ ۔

رہ گیا عز و جاہ کا جھگڑا
یہ تخیل کا پیٹ بھرنا ہے

اور میں آگے کہتا ہوں ۔

قابل ذکر ہی نہیں خوردونوش
یہ بھی کی خو سے لڑتا ہے

کھانا پینا یہ کوئی قابل ذکر نہیں اس لئے کہ یہ کوئی کمال کی چیز نہیں ہے۔ کیونکہ چوپائے بھی کھاتے پیتے ہیں اگر آدمی نے کھالیا تو کونسا کمال کیا ہے۔ جانور کی حد سے نہیں نکلے گا۔ وہ بھی کھاتے ہیں تو کھانا کوئی کمال کی بات نہیں ہے۔ بہر حال تین چیزیں ہو گئیں اکبر نے کہا تھا کہ راستے کے رنج و راحت کی پرواہ مت کرو، یہ گزر جانے والی ہے۔ میں کہتا ہوں کہ کھانے پینے کا خیال مت کرو یہ تو جانوروں کی علامت ہے نہ عزت و ذلت کا خیال کرو کیونکہ وہ خیالی شے ہے بلکہ منزل مقصود تک پہنچنے کا ارادہ کرو اور کوشش کرو۔ آخری شعر میں اسی کا پتہ دیا ہے۔

مقصدِ زندگی ہے طاعتِ حق
نہ کہ فکرِ جہاں میں پڑنا ہے

مدارِ نجات

اصل مقصدِ اطاعتِ خداوندی ہے یہ مل گیا تو سب کچھ مل گیا۔ اگر محنت کر کے دنیا کا جغرافیہ یاد کر لیا اور اس پر عبور بھی ہو گیا کہ بنگلور میں اتنے درخت ہیں فلاں شہر ایسا ہے فلاں ایسا ہے۔ آخرت میں ایک بھی نہ پوچھا جائے گا۔ اگر اللہ تعالیٰ نے پوچھا کہ حضور کی کونسی سنت پر عمل کیا۔ علم دین کیا سیکھا تو آپ کہیں کہ حضور! عبادت تو نہیں کی البتہ دنیا کا جغرافیہ لے کر آیا ہوں یہ کام نہیں دے گا کیونکہ اس سے نجات نہ ہو سکے گی آپ کہیں کہ معلوم کر کے آیا ہوں کہ دنیا میں اتنے پہاڑ ہیں۔ اللہ تعالیٰ فرمائیں گے کہ ہم نے تمہیں دنیا میں پہاڑ گننے کے لئے بھیجا تھا بلکہ تم کو طاعت و عبادت کے لئے بھیجا تھا۔ قانونِ خداوندی کی پابندی کے لئے بھیجا گیا تھا۔ وہ بتاؤ کتنی کی ہے۔ نجات کا مدار اسی پر ہے نہ جغرافیہ پر نہ سائنس پر نہ جدید تعلیم پر اس آخری شعر میں مقصدِ زندگی اور منزل کا پتہ دیا گیا ہے۔

محبت کی تلخیاں

میں یہ عرض کر رہا تھا کہ اصل چیز محبت ہے پھر محبت سے ایمان بنتا ہے پھر اس ایمان ہی کی وجہ سے اعمال ہاتھ پیر پر آتے ہیں اور انسان کی زندگی بنتی ہے۔ محبت سے ہی سارا کام چلتا ہے۔ آدمی اس محبت میں مصائب بھی جھیلتا ہے۔ تکلیفیں بھی اٹھاتا ہے، مگر اللہ و رسول صلی اللہ علیہ وسلم کی محبت غالب ہے تو پرواہ بھی نہیں ہوتی کسی چیز کی۔ اہل اللہ جیل خانے میں بھی گئے مگر انہیں پرواہ نہیں ہوئی کیونکہ تعلق مع اللہ قوی ہے۔ فقر و فاقہ آیا مگر انہیں پرہاہ تک بھی نہیں اس لئے کہ دل میں تعلق موجود ہے۔ قلب مطمئن ہے اور اگر دل کا تعلق اللہ سے نہ ہو تو انسان ہمیشہ ڈانواں ڈول رہے گا۔ ہمیشہ اس پریشانی اور پرانگندگی و تشقت میں ہی رہے گا۔ اس سے معلوم ہوا کہ زندگی کا سکون صرف اللہ تعالیٰ کی یاد میں ہے۔ کسی اور چیز میں نہیں۔

کروڑوں کا مالک ہو اس کو بھی سکون نہیں ملے گا۔ بلکہ قلب بے سکون، غیر مطمئن، پریشان، پرانگندہ ہی رہے گا کہ اس کی حفاظت کیسے کروں اسے ڈاکو نہ لے جائیں۔ کہیں پھیرا رہیں۔ کہیں چپراسی ہیں کہ چوروں سے حفاظت کرتے ہیں، مگر قانونی چوری بھی تو ہوتی ہے اس سے کیسے حفاظت کرے گا؟

بہت سے لوگ قانون کے دائرے میں رہ کر چوری کرتے ہیں۔ ڈاکہ ڈالتے ہیں۔ مثلاً کہیں فیس کی شکل میں رقم و کلاء کے پاس جارہی ہے۔ کہیں پیرسٹروں کے پاس جارہی ہے۔ کہیں ڈاکٹروں کے پاس جارہی ہے۔ غرض روپیہ کیا ایک وبال جان بنا ہوا ہے ہر وقت پریشانی ہی پریشانی ہے۔ نہ اس سے سکون ملتا ہے نہ بلڈنگ سے سکون ملتا ہے اگر سکون ملتا ہے تو صرف اللہ کے نام میں ملتا ہے۔

أَلَا يَذْكُرُ اللَّهُ تَطْمِئِنُّ الْقُلُوبُ

”اللہ ہی کے ذکر سے دل چین پاتے ہیں۔“

دنیا کے ذکر سے چین نہیں ملتا وہ تو استعمال کی چیز ہے اسے کھاؤ پیو، استعمال کرو مگر مقصود مت بناؤ۔ اس سے محبت مت کرو۔ اس میں دل مت لگاؤ، اس کو جائز طریق پر استعمال کرو۔ اچھا کھانا بھی کھاؤ۔ اچھے مکان میں بھی رہو۔ مگر مکان کو خدامت سمجھو۔ لباس کو کعبہ مت بناؤ، خادم سمجھو، محبت کے لئے اللہ و رسول صلی اللہ علیہ وسلم کی ذات کو اختیار کرو۔ ہماری زندگی یہ ہے ”کہ دل بیمار دست بکار“

ہاتھ اور پاؤں کاروبار میں لگے ہوئے ہیں اور دل لگا ہوا ہے خالق و مالک کے اندر کہ دنیا میں رہو تجارت بھی کرو، زراعت بھی کرو۔ جب تک انسان دنیا میں رہے گا سب ہی کام کرے گا اور کرنے بھی چاہئیں مگر دل کی توجہ اللہ تعالیٰ کی طرف رہنی چاہئے اس سے تجارت بھی بابرکت بنے گی، سب چیزیں عبادت بنتی چلی جاویں گی۔

تو اصل چیز ہے قانون کی پیروی اور وہ ہو نہیں سکتی جب تک محبت نہ ہو، تو محبت اصل ایمان اور اصل اسلام ہے اور ۔

در محبت تلخها شیریں بود

یعنی محبت میں تلخیاں بھی شیریں بن جاتی ہیں کیونکہ آدمی کا دھیان محبوب کی طرف رہتا ہے تلخیوں کی طرف نہیں رہتا۔ اس لئے وہ شیریں ہو جاتی ہیں۔ اور محبوب کی ہر ادا محبوب بن جاتی ہے۔

غلبہ ادب

ہمارے حضرت حاجی امداد اللہ صاحب قدس سرہ جو ہماری ساری جماعت دیوبند کے شیخ طریقت ہیں اکابر اولیاء میں سے ہیں سن ۱۸۵۷ میں انہوں نے جہاد کیا ہے پھر حضرت نے مکہ معظمہ کی طرف ہجرت فرمائی وہیں ان کی وفات ہوئی۔ مکہ معظمہ میں پہنچ کر پوری عمر کبھی سیاہ جو تا نہیں پہنا۔ لوگوں نے شروع شروع میں تو اتفاقاً بات سمجھا مگر جب لوگ کالے رنگ کا جو تہ لاتے تو ان سے فرماتے کہ دوسرے رنگ کا لاؤ یا سفید لاؤ یہ جو تا نہیں پہنوں گا۔ جب لوگوں کو معلوم ہوا کہ یہ حضرت کا طریقہ ہے تو پوچھا کہ حضرت! سیاہ جو تہ میں کیا حرج ہے۔ فرمایا کہ بیت اللہ شریف کا غلاف سیاہ ہے ادب مانع ہوتا ہے کہ وہ رنگ میں اپنے پیروں میں استعمال کروں، حالانکہ سیاہ جو تا پہننا شرعاً جائز ہے کوئی قباحت و نقصان نہیں ہے مگر چونکہ ادب کا غلبہ ہوتا ہے۔ تو آدمی بعض جائز چیزوں کو بھی ترک کر دیتا ہے کیونکہ اس جائز چیز کے استعمال کرنے میں ادب مانع ہوتا ہے۔ جیسے حضرت نے فرمایا کہ مجھے حیا آتی ہے کہ وہ رنگ جو بیت اللہ کے غلاف کا ہے اس کو پاؤں میں ڈالوں۔

تو ظاہر بات ہے کہ جائز و ناجائز کی بحث نہیں یہ تو محبت کا غلبہ ہے چونکہ محبت خداوندی اتنی غالب تھی اسی کے مطابق محبت کعبہ بھی اسی قدر غالب تھی کہ اس رنگ کو پاؤں میں لانا گوارا نہ کیا۔ کیا ادب کی استواء

حضرت مولانا قاسم صاحب نانوتوی رحمتہ اللہ علیہ بانی دارالعلوم دیوبند کلیر شریف جاتے تھے۔ حضرت صابر کلیری کے مزار کی زیارت کرنے کے واسطے۔ کلیر رڑکی سے پانچ میل دور ہے۔ نہر کی پڑی پڑی چلے جاتے تھے۔ اب تو سواری کا بھی انتظام ہے اس زمانے میں لوگ عموماً پیدل ہی جاتے تھے۔ تو حضرت جب نہر کی پڑی پر جاتے اور سامنے کلیر ہوتا تو جوتے اُتار کر بغل میں دیا لیتے اور ننگے پیروں جاتے۔ تو کیا جوتے پہن کر جانا ناجائز تھا؟ نہیں بلکہ محبت کا غلبہ تھا۔ حضرت صابر کلیری کی محبت دل میں جاگزیں تھی۔ ادب کا غلبہ تھا۔ جب روضہ نظر آتا تھا تو جوتا پہن کر جانا پسند نہیں کرتے تھے ننگے پیروں جاتے تھے۔ چونکہ ادب کا غلبہ تھا۔ اور ادب غالب ہوتا ہے محبت کے غلبہ سے۔

جب حضرت نانوتوی نے حج کیا تو بڑے بڑے اکابر ساتھ تھے۔ مثلاً حضرت گنگوہی حضرت مولانا یعقوب صاحب نانوتوی اور دوسرے بڑے بڑے اکابر اور بزرگوں کا ایک مجمع تھا۔ آخری منزل جس کے بعد مدینہ طیبہ بالکل سامنے آجاتا ہے اور حرم شریف کے مینارے نظر آنے لگتے ہیں۔ اس آخری منزل کا نام ہے ”بیسر علی“ یہاں ایک پہاڑی ہے جہاں اس پر چڑھے اور حرم شریف کے مینارے سامنے آجاتے ہیں۔ تو یہ قافلہ جب ”بیسر علی“ پر پہنچا اور حرم شریف کے مینارے سامنے نظر پڑے تو حضرت مولانا محمد قاسم صاحب نانوتوی ایک دم اونٹ سے اُچھل کر زمیں پر گر پڑے جوتے اُتار کر رکھے اونٹ کے کجاوے میں اور ننگے پیر چلنا شروع کیا۔ حضور صلی اللہ علیہ وسلم کی محبت غالب تھی اس لئے عاشقانہ اشعار پڑھتے ہوئے اور اپنے حال میں مست اور ننگے سر چلے جا رہے تھے۔ عرب کی کنکریاں جو ہیں وہ نوکیلی ہیں۔ پیروں میں ایسے چبھتی ہیں جیسے کانٹے چبھتے ہیں۔ ان کی وجہ سے پاؤں لہولہان ہو گئے۔ مگر حضرت محبت و عشق کی وجہ سے اپنے حال میں مست ہیں۔

دیکھا دیکھی دوسرے لوگوں نے بھی اونٹوں سے اُتر کر پیدل چلنا شروع کر دیا تو حضرت گنگوہی نے فرمایا کہ یہ احمق کیوں نیچے اتر کر چلنے لگے ان پر تو محبت اور عشق کی وجہ سے حال طاری ہے۔ یہ نقالی کہاں تک کریں گے۔ اس لئے کوئی بیس قدم چل کر رک گیا۔ کوئی سو قدم چل کر رک گیا کیونکہ ان کنکریوں پر چلنا ہی مشکل ہے مگر جو اپنے حال میں مست ہے وہ تو معذور ہے اسے تو کچھ خبر نہیں رہتی چاہے اس پر تیر پڑیں چاہے تلواریں پڑیں۔ لیکن جن کے ہوش و حواس باقی ہیں وہ اس طریقے سے چلیں وہ پورے نہیں اتر سکتے۔ اسی لئے کوئی پچاس قدم چل کر بیٹھ گیا۔ اور کوئی سو قدم چل کر بیٹھ گیا اور حضرت حرم تک پیدل چلے اور پیروں میں کنکریاں چبھ چبھ کر لہولہان اور خون خرابہ بھی ہو گئے تو ___ در محبت تلہا شیریں بود۔ یعنی محبت کی وجہ سے تلخیاں بھی شیریں ہو جاتی ہیں اور آدمی ان کو بخوشی جھیل لیتا ہے۔

استغراقِ محبت

غزوہ اُحد میں جنگ شروع ہوئی۔ اُحد پہاڑ کی ایک گھاٹی تھی۔ حضور صلی اللہ علیہ وسلم نے اس پر چالیس تیر اندازوں کو مقرر کیا اور حکم دیا کہ وہ یہاں بیٹھے رہیں۔ فتح ہو خواہ شکست ہو۔ ہر صورت میں وہاں سے بغیر اجازت نہ ہٹیں۔ چنانچہ صحابہؓ وہاں بیٹھے رہے، جنگ شروع ہو گئی۔ ان حضرات نے سوچا کہ ہم خالی بیٹھے ہوئے ہیں کچھ کام ہی کر لیں، دوسرے حضرات نے کہا کہ حضور صلی اللہ علیہ وسلم کا حکم یہ ہے کہ صرف بیٹھے رہیں۔ بعض نے کہا کہ ایسے بیٹھنے سے تو عبادت میں لگنا اچھا ہو گا۔ یہ سوچ کر نفلوں کی نیت باندھ لی اور نفلیں پڑھنا شروع کر دیں۔ ترکیب یہ کہ چار آدمی نفلیں پڑھیں اور باقی حفاظت کریں۔ اسی طریقے سے رات

گزاری اور نوافل پڑھتے رہے۔

مشرکین مکہ نے ٹاک لیا کہ یہ صحابہ بیٹھے ہوئے ہیں۔ کفار نے ان پر تیروں کی بارش کی۔ جو لوگ نماز میں مصروف تھے وہ سامنے تھے۔ اسی لئے کسی کی گردن میں لگا۔ کسی کے سینے میں لگا اور کسی کی پیٹھ میں لگا۔ بدن لہولہان ہو گئے اور کپڑے خون میں رنگ گئے مگر ان کو کچھ خبر نہیں وہ اپنی نماز میں مستغرق ہیں۔ نہ تیروں کی خبر اور نہ نیزوں کی خبر۔ جب آخر شب میں سلام پھیرا تو معلوم ہوا کہ کپڑے رنگے ہوئے ہیں۔ غور کیا تو معلوم ہوا کہ کوئی تیر یہاں گھسا ہوا ہے۔ کوئی تیر سینے میں۔ کوئی تیر پشت میں پورا بدن چھلنی ہو رہا ہے۔ معلوم ہوا کہ مشرکین مکہ نے تیر مارے ہیں۔

اتنا استغراق اور غلبہ تھا محبت کا کہ نہ انہیں تیروں کا پتا چلا اور نہ انہیں نیزوں کا پتا چلا۔ نماز کے اندر غرق ہیں اور حق تعالیٰ کی عبادت میں لگے ہوئے ہیں۔ تو آدمی ساری تلخیاں جھیل جاتا ہے۔ جب محبت کا غلبہ ہوتا ہے پھر نہ زخم کی پرواہ نہ تلواروں کی نہ نیزوں کی پرواہ ہوتی ہے یہی شان اہل اللہ کی بھی ہوتی ہے کہ جب محبت خداوندی اور محبت نبوی صلی اللہ علیہ وسلم غالب آجاتی ہے تو نہ عیش کی پرواہ نہ آرام و راحت کی پرواہ ساری چیزوں کو بچ دیتے ہیں۔

طرفِ محبت

چنانچہ میں نے عرض کیا تھا کہ بنیادی چیز محبت ہے اور محبت کا ظرف دل ہے جب دل میں اللہ و رسول صلی اللہ علیہ وسلم کی محبت آجائے گی تو ہاتھ پاؤں پر بھی اس کے اثرات ظاہر ہوں گے اور اعمال صالحہ بھی صادر ہوں گے اور اگر دل میں محبت نہیں تو نہ ایمان بنے گا اور نہ اعمال بنیں گے۔ مسلم نام کے تو ہوں گے مگر کام اسلام کے نہیں ہوں گے۔ جب دل میں ایمان ہو گا جب ہی کام اسلام کا ہو گا۔ اس لئے ہمیں نام کے مسلمان نہیں ہونا چاہئے بلکہ کام کے مسلمان ہونا چاہئے دل میں محبت رچی ہو اور ہاتھ پیر پر عمل ہو یہی عمل شہادت دے گا کہ ایمان ایک چیز ہے جو اندر چھپی ہوئی ہے۔

دعویٰ محبت کا ثبوت

جب قیامت میں آدمی اپنے مؤمن ہونے کو دعویٰ کرے گا تو اس سے دلیل طلب کی جائے گی کیونکہ کوئی دعویٰ بلا دلیل کے قابل سماعت ہوتا نہیں۔ اس بنائے پر اس سے پوچھا جائے گا کہ تیرے ایمان کا ثبوت کیا ہے وہ کہے گا کہ میں نے نمازیں پڑھی ہیں، روزے رکھے ہیں۔ زکوٰۃ دی ہے حج کئے ہیں۔ یہ ثبوت ہو گا ایمان کا پھر اسے نجات ہوگی۔ مگر آپ نے اپنے مؤمن ہونے کا دعویٰ کیا اور دلیل طلب کی گئی مگر وہاں نہ نماز ہے نہ روزہ ہے نہ زکوٰۃ ہے نہ حج۔ تو یہ دعویٰ بغیر دلیل کے رہ جائے گا وہاں اس کی کوئی وقعت نہیں ہوگی۔ اس کی گردن ناپی جائے گی اور اس کے دعویٰ کی تکذیب کی جائے گی کہ تم جھوٹ بول رہے ہو۔ تمہارے اندر ایمان کہاں ہے۔ اگر ایمان ہوتا تو اس کے آثار ہاتھ پیر پر ظاہر ہوتے، حالانکہ کوئی اثر ظاہر نہیں اس لئے کہ اندر کچھ نہیں۔ لہذا انتہائی ذلیل ہو گا اور کہا جائے گا کہ اپنے کئے کو بھگتو۔ پھر وہاں کی سزائیں دی جائیں گی۔ مصیبتوں میں مبتلا کیا جائے گا۔ اس لئے جب دعویٰ ہو تو اس کی دلیل بھی مہیا ہونی چاہئے۔

طاعت، عبادت، اتباع سنت حضور کی پیروی ہونی چاہئے۔ آگے قبول کرنا نہ کرنا مالک کا کام ہے مگر ہمیں ثبوت مہیا کروینا چاہئے اور اس ثبوت پر ناز نہ ہو کہ میں نے اتنی عبادت کی بلکہ یہ کہنا چاہئے کہ میں نے کچھ

بڑوں کی بڑی بات

حضرت شاہ عبدالرحیم صاحب رحمۃ اللہ علیہ حضرت شاہ ولی اللہ کے والد ماجد اولیاء کبار میں سے ہیں وہ رات دن طاعت و عبادت میں لگے رہتے ہیں لوگوں نے ان سے عرض کی کہ حضرت آپ اتنی مشقت کیوں اٹھاتے ہیں کہ راتوں کو ذکر اللہ دن بھر ذکر اللہ۔ کیوں اتنی محنت کر رہے ہیں؟ جب ہم نے یہ سوال پڑھا تو ہم یہ سمجھے کہ حضرت نے یہ جواب دیا ہو گا کہ اللہ کو راضی کرنے کے لئے تاکہ اللہ تعالیٰ راضی ہو جائیں اس لئے میں یہ عمل کر رہا ہوں مگر یہ جواب نہیں دیا بلکہ جواب اور ہے۔ یہ تو ہمارے فہم کی رسائی تھی حضرت نے وہ جواب دیا جو ہماری فہم سے بالاتر ہے اور اپنے مرتبے کے مطابق جواب دیا کیونکہ بڑوں کی بات بڑی ہی ہوتی ہے۔ حضرت نے ان پوچھنے والوں کو جواب دیا کہ میں رات دن اس لئے عمل کرتا ہوں کہ میں پیدا ہی کیا گیا ہوں عمل کرنے کی خاطر۔ یعنی مقصد زندگی ہی میرا یہ ہے، راضی ہونا نہ ہونا ان کا کام ہے۔

راضی ہونا یا ناراض ہونا یہ فعل خداوندی ہے۔ ہم کون ہیں ان کے فعل میں دخل دینے والے۔ ہمارا کام تو ہونا چاہئے جس کے لئے ہم پیدا کئے گئے ہیں اور ہم پیدا کئے گئے ہیں طاعت و عبادت کے لئے۔ بس ہم اپنا کام کئے جائیں۔ اگر وہ راضی ہوں تو ان کا فضل ہے اگر وہ ناراض ہوں تو ہمارا عمل اس قابل نہیں کہ اس سے فریادی ہوں۔ تم اللہ تعالیٰ کے کاموں میں دخل مت دو۔ صرف اپنا کام کرتے رہو۔

کار خود کن کار بیگانہ مکن

اپنے کاموں میں لگے رہو قبول کرنا نہ کرنا اس کا کام ہے۔

محبت آمیز عمل

یحییٰ بن اکثم بہت بڑے عالم گزرے ہیں امام کے درجے کے عالم ہیں ان کی وفات ہوئی تو بعض اہل اللہ نے انہیں خواب میں دیکھا اور خواب بھی کشف جیسا تھا۔ یہ دیکھا کہ ان کی اللہ تعالیٰ کے سامنے پیشی ہوئی ہے۔

”حق تعالیٰ نے فرمایا کہ اے یحییٰ! کیا چیز لے کر آئے ہو ہمارے لئے؟ جواب دیا کہ اے اللہ تعالیٰ میں نے پچپن ۵۵ حج کئے ہیں۔ فرمایا، ہمیں ایک بھی قبول نہیں۔ انہوں نے کہا کہ اے باری تعالیٰ میں نے ایک سو باون ۱۵۲ قرآن ختم کئے ہیں۔ فرمایا کہ ہمیں ایک بھی قبول نہیں۔ انہوں نے کہا کہ یا اللہ میں نے اتنی نمازیں پڑھی ہیں۔ فرمایا کہ ہمیں ایک بھی قبول نہیں۔ پوری زندگی کے اعمال ذکر کئے۔ باری تعالیٰ نے فرمایا کہ ایک بھی قبول نہیں کیا۔ اور بتاؤ کیا لے کر آئے ہو۔ آپ عاجز ہو گئے۔ آخر میں کہا کہ اے اللہ! بس تیری رحمت کا سہارا لے کر آیا ہوں اور کچھ لے کر نہیں آیا۔ فرمایا کہ اب بات تو نے ٹھیک کہی ہے۔ وَجَبْتُ لَكَ رَحْمَتِي مِثْرَةَ تَيْرٍ لَعَنَ لِئَلَّا يَكُونَ لَكَ حِسَابٌ يَوْمَ الْقِيَامَةِ“

ہے۔ جا تیرے لئے جنت اور مغفرت ہے۔“

تو عمل کے ساتھ ساتھ رضائے خداوندی اور رحمتِ خداوندی کی توقع اور امید بھی ہونی چاہئے۔ اعمال پر گھنڈ اور ناز نہیں ہونا چاہئے۔ جس عمل میں محبت کی آمیزش اور رحمت کی امید نہ ہو وہ عمل قابل قبول نہیں ہے۔ اسی لئے میں نے عرض کیا تھا کہ اصل چیز محبت ہے پھر اس کے بعد عمل کا مرتبہ ہے۔ اور اس محبت سے ہی عمل پیدا ہوتا ہے عمل ہی محبت کی علامت ہے جس سے معلوم ہو جاتا ہے کہ دل میں محبت ہے یا نہیں۔

دوامِ معیتِ نبوی کی بشارت

آپ صلی اللہ علیہ وسلم نے ایک حدیث میں ارشاد فرمایا ہے :

من احببني فقد اطاعني ومن اطاعني كان معي في الجنة
 ”جو مجھ سے محبت کرے گا وہ میری اطاعت بھی کرے گا اور میری سنتوں کی پیروی بھی
 کرے گا اور جو میری سنتوں کی پیروی کرے گا وہ میرے ساتھ بھی جنت میں وہ میرے
 سے الگ نہیں رہے گا۔“

آپ صلی اللہ علیہ وسلم نے بنیاد قرار دیا ہے محبت کو ___ کہ مجھ سے محبت کرنا علامت ہے اس بات کی
 کہ وہ میری اطاعت کر رہا ہے اور میری اطاعت کرنا علامت ہے اس بات کی کہ وہ جنت میں میرا رفیق ہو گا۔
 اس حدیث سے معلوم ہوا کہ اصل تو محبت ہے مگر محبت پہچاننے کی علامت اطاعت اور اتباع سنت ہے
 جب یہ ہوگی تو معلوم ہو گا کہ محبت میں سچا ہے۔ اس لئے آپ صلی اللہ علیہ وسلم نے فرمایا :

لا يؤمن احدكم حتى اكون احب اليه من ولده ووالده والناس اجمعين۔
 ”تم میں سے کوئی آدمی اس وقت تک مؤمن کامل نہیں بن سکتا جب تک کہ میری اس
 آدمی کو اتنی محبت نہ ہو کہ اتنی اس کو نہ اپنے ماں باپ سے ہو نہ اپنی اولاد سے ہو نہ
 اپنے سامان سے ہو نہ اتنی محبت اس کو اپنے عزیز و اقارب سے ہو۔“

جب دو محبتوں کا ٹکراؤ ہو تو ترجیح دے میری محبت کو، تو کہا جائے گا کہ یہ مؤمن کامل ہے کہ اصل شے
 محبت ہی ہے۔

محبت و خواہش کا ٹکراؤ!

ایک دوسری حدیث میں حضور صلی اللہ علیہ وسلم ارشاد فرماتے ہیں :

لا يؤمن احدكم حتى يكون هواه تبعاً لما جئت به۔
 ”کہ تم میں سے کوئی شخص مؤمن کامل نہیں بن سکتا اس وقت تک جب تک کہ اس کی
 خواہشات نفس میری لائی ہوئی شریعت کے تابع نہ ہو جائیں۔“

ایک طرف شریعت ہے اور ایک طرف خواہش نفس ہے۔ اگر خواہش نفس کو ترجیح دی تو معلوم ہوا کہ
 خواہش کا بندہ ہے۔ اللہ تعالیٰ کا بندہ نہیں ہے کیونکہ اس نے اپنی مرضی کو ترجیح دی اللہ تعالیٰ کی مرضی پر اس
 لئے یہ خواہشات نفس اور ہوائے نفس کا تابع ہے اگر اللہ تعالیٰ کی مرضی کا تابع ہوتا تو اسی کو ترجیح دیتا۔ اسی
 لئے فرمایا کہ وہ مؤمن کامل نہیں۔ حضور صلی اللہ علیہ وسلم کی لائی ہوئی شریعت کا تابع ہونا چاہئے۔ جو کچھ

کرے اتباع میں کرے۔ نماز پڑھے تو اتباع میں پڑے روزہ رکھے تو اتباع سے۔ سوئے تو اتباع سے۔ جاگے تو اتباع سے۔ کھائے پیئے تو اتباع میں۔
غرض یہ کہ پوری زندگی پر اتباع چھا جائے جب ہی اس کے ایمان میں کمال آئے گا اور اس کو مؤمن کامل کہیں گے۔

صُدورِ معصیت اور تقاضائے محبت

اب رہی بات غلطی سے گناہ کا صادر ہونا تو بندہ بشر ہے۔ معصوم تو صرف انبیاء علیہم الصلوٰۃ والسلام کی ذاتِ گرامی ہے۔ ہم تو دن رات سینکڑوں گناہوں میں مبتلا رہتے ہیں اور گناہ بے شک ہوتے رہتے ہیں مگر اس کا حل یہ فرمایا کہ جب گناہ ہو جائے توبہ کر لے پھر اتباع شریعت میں کوئی فرق نہیں آئے گا اتباع کر رہے ہیں اور درمیان میں گناہ ہو گیا کہ یا اللہ میری توبہ پھر نہیں کروں گا۔ اللہ تعالیٰ سے عہد کیا۔ پھر اتباع میں مصروف ہو گئے۔

اتباعِ سنت کے یہ معنی ہرگز نہیں کہ کبھی بھی غلطی نہ ہو اور گناہ نہ ہو۔ یہ شان تو انبیاء علیہم السلام کی ہے۔ ہم سے گناہ ہوتے بھی ہیں اور ہم گناہ کرتے بھی ہیں مگر اس کا حل یہ ہے کہ فوراً توبہ کر لے اسی لئے حدیث میں فرمایا گیا ہے :

التائب من الذنب کمن لا ذنب له

گناہوں سے توبہ کرنے والا ایسا ہے جیسا کہ اس نے گناہ کیا ہی نہیں تھا۔ توبہ کرتے ہی اس کا ریکارڈ صاف ہو گیا۔ حدیث شریف میں فرمایا گیا ہے کہ جس نے گناہ کے بعد توبہ کی وہ گناہ پر باقی نہیں رکھا جاتا۔ اسی لئے جب بھی کوئی گناہ ہو جائے فوراً توبہ کر کے پاک ہو جائے۔ یہ مومن کی شان ہے اور یہ محبت اور ایمان کی کمال ہے۔ بس دعا کیجئے کہ اللہ رب العالمین اپنی رضا نصیب فرمائے اور حضور صلی اللہ علیہ وسلم کی محبت اور معیت عطا فرمائے اور اپنے نیک بندوں میں شامل فرمائے اور ہم سب کا خاتمہ ایمانِ کامل پر فرمائے۔ آمین!

وآخر دعوانا ان الحمد لله رب العالمین



مقصد نعمت و مصیبت

”جب ہماری روح میں معصیتوں اور گناہوں کے پھوڑے پھنسی اور بری حرکات کے دنبل نکل آتے ہیں تو حق تعالیٰ آپریشن کرتے ہیں اور نثر لگاتے ہیں۔ یہ مصیبتیں درحقیقت آپریشن ہیں کہ ان سے مادہ فاسد نکالنا ہوتا ہے۔ یہی وجہ ہے کہ جب مصیبت پڑتی ہے تو آدمی کے اخلاق درست ہو جاتے ہیں۔ جب عیش و طرب کی کثرت ہوتی ہے تو آدمی میں غنا پیدا ہوتا ہے اور سرکشی بڑھ جاتی ہے۔“

از حضرت حکیم الاسلام مدظلہ

الْحَمْدُ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِأَذْنِهِ وَسِرَاجًا مُنِيرًا. أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ ، وَلَنَبْلُوَنَّكُمْ بِشَيْءٍ مِنَ الْخَوْفِ وَالْجُوعِ وَنَقْصٍ مِنَ الْأَمْوَالِ وَالْأَنْفُسِ وَالْمُرَاتِطِ وَبَشِيرِ الصَّابِرِينَ الَّذِينَ إِذَا أَصَابَهُمْ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاغِبُونَ. أَدَلِّيكَ عَلَيْهِمْ صَلَوَاتٌ مِّنْ رَبِّهِمْ وَرَحْمَةٌ وَأَوْلِيكَ هُمُ الْمُؤْتَدُونَ -
صَدَقَ اللَّهُ الْعَلِيِّ الْعَظِيمِ -

دارالامتحان

بزرگان محترم!

یہ دنیا جس سے ہم اور آپ گزر رہے ہیں یہ پوری کی پوری امتحان گاہ ہے۔ اس میں حق تعالیٰ نے ہماری جانچ اور آزمائش کے لئے ہمیں بھیجا ہے۔ یہاں کی آزمائش کا یہ مطلب نہیں ہے کہ معاذ اللہ حق تعالیٰ کو علم نہیں تھا کہ یہ کیسے ہیں۔ اچھے ہیں یا برے ہیں؟ قوی ہیں یا ضعیف ہیں؟ ان کو سب معلوم ہے۔ ان کا علم ازلی اور ابدی ہے۔

جانچ کا مطلب یہ ہے کہ انسان کے دل میں اللہ نے جو جو ہر پیدا کئے ہیں، ان کو کھول دے اور نمایاں کر دے یعنی ہر چیز کی خاصیت کو ظاہر ہونے کا موقع دے۔ اگر ایک شخص قوی القلب ہے تو اس کو مصائب میں ڈالتے ہیں تاکہ اس کی قوت قلب واضح ہو جائے اور اگر ضعیف القلب ہے تو اس کا ضعف واضح ہو جائے تو حق تعالیٰ کے آزمانے کا مطلب استعمال یعنی علم حاصل کرنا چاہتے ہیں؟ پہلے سے علم نہیں تھا۔ نہیں ہے۔ بلکہ جو ان کا علم جس کے متعلق ہے، اسکو نمایاں کرنا چاہتے ہیں تاکہ پوری دنیا پر واضح ہو جائے کہ فلاں چیز میں یہ اثرات تھے اور فلاں میں یہ خاصیتیں تھیں۔ اس لئے دنیا میں جو آیا ہے وہ درحقیقت جانچ کے لئے آیا ہے۔ کہ جو بھی جو ہر اس میں رکھے گئے ہیں ان کو کھولا جائے۔

مقصدِ امتحان

اور جانچ کے لئے اس دنیا میں اللہ تعالیٰ نے دو سلسلے قائم کئے ہیں، ایک سلسلہ نعمتوں کا اور ایک سلسلہ مصیبتوں کا۔ دونوں سے مقصد انسان کی جانچ اور آزمائش ہے۔ نعمتیں دے کر اس لئے آزماتے ہیں کہ آیا نعمتوں میں گھر کر یہ آدمی نعمت دینے والے کو بھی یاد رکھتا ہے یا نعمتوں میں الجھ کر رہ جاتا ہے۔ اگر ایک انسان اپنی نعمتوں میں اپنی عیش میں الجھ کر رہ جائے، اور اسے یہ یاد نہ رہے کہ یہ نعمت کس نے دی تھی تو کما جائے گا کہ اس بندے کے قلب میں کفرانِ نعمت کا جذبہ چھپا ہوا تھا۔ وہ کھول دیا گیا اور ظاہر ہو گیا۔ کل کو اگر اس کے لئے کوئی جزا تجویز کی جائیگی تو اس کو یہ کہنے کا موقع نہیں ہو گا کہ مجھے پہلے جانچ تو لیا ہوتا۔ آزمائش کا موقع تو دیا ہوتا۔ بلکہ خود اس پر نمایاں ہو جائے گا کہ اس جانچ میں پرکھ میں نے اپنے بارے میں کیا ثبوت دیا۔ اس طرح سے نعمت دنیا میں خود ایک مستقل آزمائش کی چیز ہے۔ خواہ وہ دولت ہو، خواہ وہ عزت ہو۔

امتحان بطریقِ نعمت

اس سب کا مقصد اپنا امتحان پیش کرنا ہے کہ تمہارا فرض کس درجہ پر ہے تم نعمت کو دیکھتے ہو؟ نعمت دینے والے پر نظر ہے یا خود نعمت پر نظر ہے۔ اگر دیے والے پر نظر ہے تو بے اختیار انسان کی زبان سے شکر نکلے گا اور کہے گا۔ اے نعمتوں کے دینے والے تیرا فضل ہے کہ تو نے مجھے دیا۔ نہ میں اس کا مستحق تھا نہ میں اس کا اہل تھا۔ یہ محض تیرا فضل اور انعام ہے۔ تو بندے نے امتحان میں کامیابی حاصل کر لی نعمت دی گئی۔ تھی، اس نے نعمت کا حق ادا کر دیا۔ تو نعمت کا حق فقط یہ نہیں ہے کہ آدمی نعمت کو استعمال کرے۔ بلکہ نعمت کے استعمال کے ساتھ ساتھ نعمت دینے والے کی طرف توجہ اس کی دین اور اس کے انعام کا شکر ادا کرنا یہ بھی اس کا حق ہے۔ گویا نعمت دیئے جانے کے بعد دو طرح سے آدمی آزمایا جاتا ہے۔ ایک یہ کہ اس نعمت کو اعتدال کے ساتھ استعمال کرے۔ دوسرے یہ کہ اس نعمت پر نعمت دینے والے کا شکر ادا کرے۔ نگاہ اس کی طرف رہے۔ کیونکہ جس کو دینا آتا ہے اس کو چھیننا بھی آتا ہے۔ جو دے سکتا ہے وہ واپس بھی لے سکتا ہے۔ غرض جانچتے ہیں کہ اگر دینے والے پر نگاہ ہے اور شکر کرو گے تو دینے والے کے خزانے لامحدود ہیں وہ نعمتوں کو بہاتا رہے گا۔ اگر کفرانِ نعمت اختیار کیا معلوم ہوا کہ نعمت کی قدر کرنی نہ آئی۔ وہ اپنی نعمت کو واپس لے لے گا۔ تو واضح ہو گیا کہ نعمتوں کا دینا درحقیقت آزمائش اور جانچ کے لئے ہے اور جو ہروں کے کھول دینے کے لئے ہے۔

امتحان بطریق مصیبت

اسی طرح سے کبھی کبھی مصیبتوں سے بھی آزمایا جاتا ہے۔ مصیبت سے آزمائش یہ ہوتی ہے کہ مصیبت میں گھر کر آیا آدمی مصیبت ہی کا ہو کر رہ جاتا ہے، اوویلا، جزع، فزع اور پریشانی ہی کا ہو کر رہ جاتا ہے یا اس کی نگاہ مصیبت کے بھیجنے والے پر بھی ہوتی ہے کہ اس نے میری کسی مصلحت کے سبب اسے بھیجا ہے۔ اگر مصیبت پر نگاہ ہے مصیبت بھیجنے والے پر نہیں تو اس کا ثمرہ یہ ہے کہ آدمی کا بے صبر اپن ظاہر ہوگا۔ اللہ کی شکایت ظاہر ہوگی کہ میں ہی آزمائش کے لئے رہ گیا تھا، اور میں ہی مبتلا کرنے کے لئے رہ گیا تھا۔ لیکن اگر مصیبت میں گھر کر ثابت قدم ہے اور دیکھے کہ مصیبت تو بے شک سخت ہے، مگر سمجھے والا ماں باپ زیادہ شفیق ہے اس لئے یہ مصیبت میرے ستانے کے لئے نہیں بھیجی گئی ہے، ایمان کی جانچ کے لئے بھیجی گئی ہے۔ پھر بندہ صبر کرے گا اور صبر کے امتحان میں کامیابی حاصل کرے گا۔ تو نعمت سے آدمی کی شکرگزاری کا امتحان ہوتا ہے اور مصیبت سے آدمی کے صبر و تحمل کا امتحان ہوتا ہے کہ کون بندہ ثابت قدم ہے اور کون ضعیف القلب۔ جو نعمت اور مصیبت کے امتحان میں کامیاب ثابت ہوا، وہی بندہ فی الحقیقت بندہ ہے۔ اور جو کامیاب نہ ہو وہ بندہ نہیں وہ یا نعمت کا بندہ ہے یا مصیبت کا بندہ ہے جو انہی دو کی طرف جھکتا ہے۔

مقامِ آدمیت

ہمارے آپ کے ہندوستان کے آخری بادشاہ ظفر اس نے حقیقت کے ظاہر کرنے کے لئے ایک قطعہ کہا ہے۔ کچھ تو ظفر بادشاہ مزاج ہی صوفیانہ رکھتا تھا اور کچھ حالات نے اسے درویش بنا دیا تھا۔ جس کی سلطنت چھنتی ہے وہی جانتا ہے کہ اس کے قلب پر کیا گزری ہے۔ تو اس نے ایک قطعہ کہا ہے اور خوب کہا ہے کہتا ہے کہ۔

ظفر آدمی اس کو نہ جانئے گا

گو ہو کیسا ہی صاحبِ فہم و ذکا

کتنا ہی عقلمند اور ہوشیار ہو مگر آدمی نہ سمجھنا۔

ظفر آدمی اس کو نہ جانئے گا

گو ہو کیسا ہی صاحبِ فہم و ذکا

جسے عیش میں یادِ خدا نہ رہی

جسے طیش میں خوفِ خدا نہ رہا

تو دینے والے کو نہ بھولے نہ اسے عیش اللہ سے فائدہ کرنے میں طیش سے اللہ سے فائدہ کرے۔ ایک حالت میں خوفِ طیش رہے اور ایک حالت میں رجاء و امید اور شکرگزاری پیش نظر رہے۔ اس لئے حق تعالیٰ شانہ نے اس دنیا میں انسان کو جانچنے اور آزمائش کے دو سلسلے رکھے ہیں۔ ایک نعمتوں کا سلسلہ اور ایک مصیبتوں کا سلسلہ۔

مقدارِ امتحان

اور ساتھ ہی اس کے یہ بھی ہے کہ جتنی زیادہ نعمت دی جاتی ہے۔ اتنی ہی زیادہ جانچ کی جاتی ہے۔ جس پر زیادہ مصیبت آتی ہے، اس کے قلب کی اتنی ہی زیادہ جانچ کی جاتی ہے۔ چھوٹی موٹی مصیبت کو آدمی

جھیل جاتا ہے۔ صبر بھی کر جاتا ہے۔ جب بڑی مصیبت آئے، اس وقت ثابت قدم رہے تو کہا جائے گا کہ ایمان بھی مضبوط، قلب بھی مضبوط۔ بڑی بھاری نعمت دیدی جائے پھر ثابت قدم رہے اور نعمت دینے والے کو نہ بھولے تو کہا جائے گا کہ یہ قوی القلب ہے اور امتحان میں کامیاب ہے۔

امتحان کی عمومی روش

پھر اسی کے ساتھ مصائب میں آدمی کی زیادہ جانچ ہوتی ہے، نعمتوں میں اتنی نہیں ہوتی۔ اللہ نے اس عالم میں مصیبتیں بے شمار رکھی ہیں۔ ایک حدیث میں فرمایا گیا کہ آدم علیہ السلام کا پتلا جب اللہ نے بنایا اور مٹی کو پانی میں بھگوایا ہے تو چالیس دن اس پر پانی پڑا ہے، اور چالیس دن اس پر مینہ برسایا گیا ہے۔ تو روایات میں ہے کہ اس مٹی پر اسی دن غم کا مینہ برسا ہے اور ایک دن خوشی کا۔ اس لئے دنیا میں خوشی کم ہے اور مصیبت زیادہ۔ زیادہ تر انسان پریشانیوں میں مبتلا رہتا ہے۔ زیادہ تر عیش اور بے فکری میں کم ہوتا ہے۔ چنانچہ فرمایا گیا لَقَدْ خَلَقْنَا الْإِنْسَانَ فِي كَبَدٍ ہم نے آدمی کو مصائب ہی کے اندر پیدا کیا ہے۔ اور اول سے لیکر اخیر تک مصائب کا ایک سلسلہ ہے۔ جس آن انسان پیدا ہوتا ہے پیدائش کی گھڑی مصیبت ہی کی ہوتی ہے۔ آدمی روتا ہوا آتا ہے، چلاتا ہوا آتا ہے۔ کوئی بچہ بھی دنیا کے اندر ہنستا ہوا نہیں آتا۔ جس کا مطلب یہ ہے کہ کسی غم میں مبتلا ہے۔ اس کو کوئی طلب ہے جو ملی نہیں ہے اس حیرانی اور پریشانی میں چلا رہا ہے۔ بچے کو پیدا ہونے کے بعد اگر منہ میں دودھ دیدیا جائے چپ ہو جاتا ہے۔ معلوم ہوتا ہے اس کی طلب خالی تھی تو کسی نعمت سے خالی ہونا یہی پریشانی کا باعث ہوتا ہے۔ تو دنیا میں پریشانی کی حالت میں آیا۔ پھر جوں جوں عمر بڑھتی چلی جاتی ہے، مصائب کا سلسلہ بڑھتا چلا جاتا ہے۔ انسان تمنا میں بہت باندھتا ہے۔ سو تمناؤں میں سے ایک پوری ہوتی ہے ننانوے میں ٹا کامیاب رہتا ہے۔ یہ ننانوے میں جو نا کامیابی ہے یہی اس کے حق میں مصیبت ہے تو اس کی تمنا اور طبیعت کے خلاف ہونا یہی سب سے بڑی مصیبت ہے۔ اور یہ انسان کے لئے لازم ہے۔

مقصدِ نعمت و مصیبت

اس دنیا کو حق تعالیٰ نے نہ فقط عیش کی جگہ بنایا نہ فقط مصیبت کی جگہ بنایا۔ عیش بھی ہے مصیبت بھی ہے۔ گو عیش کم ہے مصیبت زیادہ ہے۔ جہاں فقط عیش ہے، مصیبت کا نام نہیں، اسی عالم کو ہم جنت کہتے ہیں اور جس جہان میں مصیبت ہی مصیبت ہے عیش کا نشان نہیں اسی کو ہم جہنم کہتے ہیں جہاں عیش کا کوئی تخیل بھی نہیں باندھ سکتا تو دونوں کی عیش اور مصیبت سے ملا کر دنیا کو بنایا جس میں عیش بھی ہے تو کچھ جنت کی نعمتوں کے نمونے ہیں اور کچھ جہنم کی مصیبتوں کے نمونے ہیں تاکہ انسان جب عالمِ آخرت میں پہنچے تو جب تک دنیا میں گزارے اسے اس عالم کا تصور ہو جہاں سے عیش آئی ہے اگر اسے عیش پسند ہے تو اس عالم کے لئے سامان کر لے اور اگر مصیبت پسند تو ظاہر ہے کہ اس جہان کی مصیبتوں سے ڈرنے اور بچنے کا آدمی اہتمام کرے گا تو دنیا میں عیش اور مصیبت اس لئے رکھی تاکہ انجام پر نظر رہے عیش کی جگہ کی طلب میں رہے اور مصیبت کی جگہ سے بچنے کا بندوبست کرتا رہے اس لئے اللہ نے یہ دونوں سلسلے جاری کئے۔

مصیبتوں کی انتہا موت پر ہوتی ہے اور نعمتوں کی انتہا زندگی پر جا کر ہوتی ہے، زندگی نعمتوں کا سرچشمہ ہے اور موت مصیبتوں کا سرچشمہ ہے۔ موت کے معنی درحقیقت سلب حیات ہے۔ یعنی زندگی چھین لی جائے بس یہ موت ہے تو عیش کو چھین لیا جائے یہ عیش کی مصیبت، یہ بھی موت ہے۔ صحت کو چھین لیا جائے بیماری آجائے تو یہ صحت کی موت ہے مرض اور بیماری کی مصیبت مسلط ہو گئی تو جس طرح انسان کی ذات پر موت آتی اسی طرح سے اس کے احوال پر موت آتی ہے ایک حال آتا ہے ایک جاتا ہے جو حال جاتا ہے اس کی موت واقع ہو گئی۔ جو حال آیا اس کی زندگی ہو گئی صحت گئی تو صحت کی موت آگئی عیش چلا گیا تو عیش کی موت آئی تو اس طرح ہر قدم پر انسان موت اور حیات کی کشمکش میں مبتلا ہے۔ نعمتیں آتی بھی ہیں، جاتی بھی ہیں۔

پھر ایک وقت آتا ہے کہ یہ خود ہی چلا جاتا ہے۔ اس کے احوال پر روزانہ موت طاری ہوتی رہتی تھی مگر خود اس کی ذات پر طاری نہیں ہوتی تھی۔ یہ جو آخری سانس ہے اس کی ذات کی موت ہے۔ وہ بھی بالآخر چلا جاتا ہے تو پوری دنیا موت و حیات کے درمیان کشمکش میں مبتلا ہے۔

ذرائع امتحان

تو اس آیت کریمہ کے اندر اس سلسلے کو بتلایا گیا ہے کہ ہم نے انسان کا مصائب سے امتحان لیا۔ اور اس کے صبر و تحمل کا ہم نے امتحان لیا تو فرمایا :

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ-

یہاں عربیت کے قاعدہ کے مطابق سب سے پہلے وَلَنَبْلُوَنَّكُمْ میں واولائے جو تاکید کے لئے ہوتا ہے، لام لائے جو تاکید کے لئے ہوتا ہے، پھر نون ثقیلہ، تاکید لائے جو خود تاکید کے لئے ہوتا ہے۔ پھر اس کو ضمیر خطاب یعنی تم کی طرف منسوب کیا۔ تو کئی تاکیدیں لائی گئیں۔ اس کے معنی یہ نکلے کہ ہم ضرور بالضرور تمہاری جانچ کر کے رہیں گے۔ یہ خیال مت کرنا کہ نعمتیں دیکر تمہیں جانچ اور آزمائش سے چھوڑ دیں گے لازمی طور پر تمہیں آزمائیں گے۔ تاکید کے الفاظ لائے گئے ہیں۔ اس لئے آدمی احتمالی بات نہ سمجھے۔ جانچ ضرور واقع ہوگی۔

پہلا ذریعہ ”خوف“

کاہے سے واقع ہوگی۔ تو فرمایا بِشَيْءٍ مِّنَ الْخَوْفِ کبھی تو ہم دشمنوں کا خوف مسلط کریں گے، چہار طرف سے خطرہ ہے کہ ادھر نہ جان چلی جائے۔ ادھر سے نہ کوئی حملہ کرے۔ ادھر سے کوئی غنیم نہ چڑھ آئے۔ کوئی دشمن نہ آجائے ہر وقت ایک فکر لگا رہتا ہے۔

خوف سے آزمانے کی غرض کیا ہوتی ہے۔ تاکہ انسان چوکنا رہے، وہ جو تدبیر کرنے کا مادہ ہے وہ معطل نہ ہونے پائے۔ اگر بے خوف ہو کر آدمی بیٹھا رہے گا تو وہ جو بچاؤ کی تدبیروں کے جوہر رکھے گئے ہیں وہ سب ملیا میٹ ہو جائیں گے اور سب آدمی چھپے رہ جائیں گے۔ اس لئے خوف مسلط کرتے ہیں تاکہ بیداری اور تیقظ سے آدمی کام لے اور وہ تدابیر اختیار کرے جن سے بچا جاتا ہے تاکہ دل کے جوہر کھلیں کہ یہ کتنا تدبیر اور دانا تھا۔ اور کتنا اس نے بچاؤ کا ثبوت دیا

دوسرا ذریعہ ”فقر“

وَلْيَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ - اور کبھی ہم ___ بھوک دیکر آزماتے ہیں ___ کبھی اس طرح سے آزمائش ہوتی ہے کہ فقر و فاقہ مسلط کر دیا۔ ایمان کی جانچ کرنا منظور ہے اور قلب کی قوت کی جانچ کرنا منظور ہے۔ اس کے لئے کبھی خوف دیا کہ خوف اور گھبراہٹ میں آدمی ہمارا نام لیتا ہے یا محض پامال ہو کر رہ جاتا ہے۔ اگر ہمارا نام لیا تو فرماتے ہیں کہ ہم مدد کے لئے تیار ہیں ہم اس کی مدد کے لئے آئیں گے۔

إِنْ تَنْصُرُوا اللَّهَ يَنْصُرْكُمْ

اگر تم اللہ کی مدد کرو گے تو اللہ تمہاری مدد کرے گا ___ اور اللہ کی مدد کرنے کے یہ معنی ہیں کہ اس کے دین کی مدد کی جائے۔ اور دین کی سب سے پہلی مدد یہ ہے کہ خود آدمی دین پر ثابت قدم رہے ___ دین کوئی تصویر یا مجسمہ تو نہیں ہے کہ اس کی مدد کی جائے۔ دین کی مدد کے یہ معنی ہیں کہ دین کو اپنے اندر سمو لے ہر حالت میں دین کو پیش نظر رکھے۔ یہ دین کی مدد ہے، اور اللہ کی مدد ہے۔ فَلَا تَكُونُوا أَذْكَرَ كُمْ مِّنْكُمْ ياد کرو گے تو تمہیں یاد رکھوں گا۔ تم مجھے بھلا دو گے تو میں بھی تمہیں بھلا دوں گا۔

بندۂ تسلیم و رضا

غرض کبھی تو آدمی خوف سے آزمایا جاتا ہے ___ اور کبھی فقر و فاقے سے آزمایا جاتا ہے کہ تنگ دستی مسلط کر دی ___ لیکن تنگ دستی کے باوجود تو بندہ یہ کہتا ہے کہ اے اللہ! تیرا شکر ہے تو جس حالت میں رکھے میں تو بندہ ہوں بندگی کے معنی یہ ہیں کہ جو حال بھی آجائے آدمی شاکر اور صابر رہے تسلیم و رضا کے ساتھ گردن جھکا دے ___ اگر اپنی تجویز پیش کرنے لگا کہ آپ نے میرے اوپر غم بھیج دیا۔ آپ کو تو خوشی بھیجنی چاہیے تھی۔ آپ نے میرے اوپر بھلا خوف کیوں مسلط کیا۔ میرے اوپر تو اطمینان بھیجنا چاہیے تھا۔ تو یہ تجویز ہے۔ بندہ بندگی کے لئے آیا ہے۔ بندگی کے معنی تفویض یعنی سونپ دینے کے ہیں کہ جس حالت میں آپ رکھیں میں راضی ہوں۔ اس کا پہلا قدم یہ ہے آدمی تجویز چھوڑ دے خود اپنے لئے کچھ تجویز نہ کرے جو ادھر سے آجائے اس کے لئے راضی رہے تو آزماتے ہیں کہ اس میں تفویض یعنی سونپ دینے کا اس کے قلب میں مضمون ہے یا اپنی تجویز اور خود رائی کا مضمون ہے۔ خود رائی اگر ہوئی تو یہ بندگی کے خلاف ہے رائے ترک کر دیا تو یہ بندگی ہے۔ کہ جو حق تعالیٰ چاہیں میں اسی پر راضی ہوں۔ گویا اس طرح سے آدمی بن جائے جیسا کہ نہلانے والے کے ہاتھ میں میت ہوتی ہے کہ جدھر کو چاہے کروٹ دیدے جدھر کو چاہے پلٹ دے۔ میت یہ نہیں کہتا کہ ادھر مجھے کیوں کروٹ دی ادھر کو کیوں نہ دی؟ بس بالکل غسال کے ہاتھ میں ہے۔ یہی شان بندے کی اپنے پروردگار کے ہاتھ میں ہونی چاہیے کہ ادھر سے جو حالت آئے اسی پر لگ جائے اور راضی ہو جائے۔ مانگتا تو رہے اطمینان، مگر پیش جو کچھ آئے اس پر رضامندی کا اظہار کر دے، بندگی اسی کا نام ہے۔

کسی غلام سے کسی نے پوچھا تو کیا کھائے گا؟ اس نے کہا تھا جو آقا کھلا دے۔ کیا پئے گا؟ جو آقا پہنا دے۔ کام کیا کرے گا؟ جو آقا کام دے دے ___ تو اس نے کہا کہ آخر تیری بھی کوئی مرضی ہے؟ اس نے کہا اگر میری اپنی مرضی ہوتی تو میں غلام ہی کیوں ہوتا۔ میرے غلام ہونے کے معنی یہ ہیں کہ میرا ارادہ بھی غلام، میری خواہش بھی غلام، میری مرضی بھی غلام، جو کچھ مرضی ہے وہ آقا کی، جو کچھ ارادہ ہے وہ آقا کا۔ وہ آقا ہے اور میں غلام ہوں ___ تو ایک انسان جب ایک انسان کا خادم اور غلام بن جاتا ہے، حالانکہ اس آقانے اس کو پیدا نہیں کیا۔ اس کی زندگی اور نعمت و مصیبت آقا کے ہاتھ میں نہیں۔ مگر بہر حال نام تو غلام بن گیا۔ تو آدمی اس درجہ اپنے کو جھکا دیتا ہے کہ وہ کہتا ہے کہ نہ میری مرضی نہ میری خواہش نہ میرا ارادہ ___ تو اللہ رب

العزت کا بندہ جس کے ہاتھ میں جان بھی ہے اور جس کے ہاتھ میں اس کا ایمان بھی ہے۔ اور جس کے ہاتھ میں اس کی عزت و آبرو ہے۔ اس کے سامنے کوئی تجویز رکھے اور دعویٰ کرے کہ میں بندہ ہوں تو یہ دعویٰ غلط ہوگا۔ بندگی کے معنی یہ ہیں کہ جو آپ چاہیں وہی ٹھیک ہے اسی میں میری رضا ہے۔ تو اس تسلیم و رضا کا پیدا ہو جانا اور اور بندہ رضا بن جانا یہی فی الحقیقت بندگی ہے۔ تو اس غلام نے کر کے دکھلایا کہ اس سے کہا گیا کیا کھائے گا؟ اس نے کہا جو آقا کھلا دے۔ کہ کیا پئے گا؟ جو آقا پنا دے۔

جوہر قلب کا امتحان

یہی حال بندے کا ہونا چاہیے کہ اگر پوچھا جائے ایک انسان سے کیا تو خدا کا بندہ ہے؟ کیا معنی ہیں تیرے بندہ ہونے کے؟ وہ یوں کہے کہ اگر وہ عیش میں رکھے تو میں اس کا بندہ اگر وہ مصیبت میں رکھے تو میں اس کا بندہ۔ اگر وہ اطمینان دے تب بھی میں اس کا بندہ اگر وہ فکر میں مبتلا کر دے تب بھی میں اس کا بندہ تب تو ہے بندگی۔ اور اگر یوں کہے کہ نعمت آئی تب تو میں خدا کا بندہ اور اگر نعمت چھین لی تو پھر میں بندہ نہیں تو پھر تو میں شکایت کروں گا۔ تو وہ خدا کا بندہ نہیں ہے وہ نعمت کا بندہ ہے۔ نعمت اس کا معبود ہے۔ اگر وہ آگیا ہے تو یہ راضی ہے نعمت چلی گئی وہ ناراض ہو گیا۔ اس دنیا میں آدمی خدا کی بندگی کرنے آیا ہے، نعمت کی بندگی کرنے نہیں آیا۔

اس لئے فرماتے ہیں کہ ہم آدمی کے اس جوہر کو جانچتے ہیں کہ یہ کس حد تک ہمارا بندہ ہے۔ مصیبت ہو یا نعمت ہو کس حد تک ہماری طرف جھکتا ہے اس لئے نعمت و مصیبت کا یہ سلسلہ قائم کر دیا۔

طہارت روح

حدیث میں ہے کہ اگر ایک انسان کے گناہ زیادہ ہوں اور حق تعالیٰ چاہتے ہیں کہ اس کو اعلیٰ مقام اور مقام کریم عطاء کریں۔ اس کے اعمال میں سکت نہیں۔ معاصی اور گناہوں کی کثرت ہے تو اس کو اس مقام کے لائق بنانے کے لئے ہم اس پر بیماری مسلط کر دیتے ہیں۔ جوں جوں بیماری بڑھتی ہے وہ صبر و تحمل کرتا ہے۔ اور کہتا ہے کہ اے اللہ! تو جس حالت میں رکھے میں راضی ہوں۔ اس بیماری کی مصیبت سے اس کے گناہ کا کفارہ ہو رہا ہے۔ اور مقام کریم کے قریب پہنچ رہا ہے۔ اگر اس کے گناہ نمٹ گئے۔ اس مقام تک پہنچ گیا تو بہتر اور پھر بھی اگر اسکے گناہ باقی رہ گئے تو بیماری کے ساتھ میں ناداری بھی مسلط کر دیتا ہوں۔ بیمار پہلے سے تھا مفلس اب ہو گیا۔ ہاتھ میں پیسہ نہیں کہ غذا استعمال کرے، دوا استعمال کرے۔ تو بیماری بھی ہے مگر علاج کے لئے پیسہ نہیں۔ اور فاقہ بھی ہے مگر غذا کے لئے پیسہ نہیں لیکن اس حالت میں بھی ثابت قدم ہے۔ کہتا یہی ہے کہ اے اللہ! تو جس حالت میں رکھے میں راضی ہوں۔ فرماتے ہیں کہ اس کے گناہوں کا کفارہ ہو رہا ہے۔ اس کے قلب میں جو گناہوں کا میل کچیل بھرا ہوا تھا وہ اب مٹ رہا ہے۔ اگر گناہ نمٹ گئے فہما نہ نمٹے تو فرماتے ہیں کہ اس پر موت مسلط کر دیتا ہوں کہ اس کا کوئی عزیز میں چھین لیتا ہوں۔ بیماری پہلے سے تھی، ناداری بعد میں آئی، موت اب مسلط ہو گئی۔ عزیز قریب چلے جا رہے ہیں۔ یہ بھی اس لئے کہ کفارہ سکيات ہے جتنا اس پر غم پڑے گا۔ اتنا ہی اس کی گناہوں کا کفارہ ہوگا، اتنا ہی اس کو قرب خداوندی نصیب ہوگا۔ اتنا ہی اجر ملے گا۔

حدیث میں فرمایا گیا ہے کہ ایک انسان کو ایک کاٹنا بھی چھب جاتا ہے اور اس سے تکلیف پہنچتی ہے تو اس

چھین پر ایک نیکی نامہ اعمال میں لکھ دیتے ہیں اور ایک بدی مٹا دیتے ہیں۔ اگر دس دفعہ کاٹنا چھتا تو دس نیکیاں مل گئیں اور دس بدیاں مٹ گئیں۔ اور یہ ادنیٰ مصیبت پر ہے۔ اندازہ کیجئے کہ اگر بڑی مصیبت پڑے تو نیکی بھی بڑی دی جائیگی اور بڑی سے بڑی مصیبت کا کفارہ بھی کیا جائے گا۔ تو یہ مصائب کا سلسلہ کفارہ کے لئے ہے کہ مصیبتیں گھٹ جائیں اور نیکیاں بڑھ جائیں اس کے درجات بلند ہو جائیں اور اس مقام کریم کے قابل ہو جائے۔ اگر یہ بدیاں مٹ گئیں اور روح میل کچیل سے صاف ہو گئی تو فہما۔ اور اگر پھر بھی صاف نہ ہوئی تو حدیث میں فرمایا گیا کہ میں نزع میں شدت کر دیتا ہوں۔ جان کنڈنی شدید ہوتی ہے۔ یہ خود ایک مستقل مجاہدہ انسان کو ہوتا ہے۔ لیکن وہ اس میں بھی بندہ صبر و رضا بنا ہوا ہے۔ جانتا ہے کہ میں قاہر و جابر کے ہاتھ میں ہوں۔ مجھے راضی رہنا چاہیے وہی میرا مالک ہے۔ اس سے اگر برائیاں مٹ گئیں اور کفارہ ہو گیا تو فہما اور اگر نہ ہو تو پھر قبر کی اندر کچھ ہولناک حالات پیش آتے ہیں۔ قبر کا فتنہ ہے، قبر کا دبانہ ہے منکر نکیر کا آنا ہے۔ سوال و جواب ہے۔ آزمائش اور امتحان ہے۔ یہ بھی درحقیقت کفارے کے لئے ہے۔ اگر یہاں بھی گناہ نہ نمٹے تو پھر میدان محشر کے ہولناک حالات سے گزرنا پڑے گا۔ دھوپ کی تیزی ہوگی، سرگردانی ہوگی، اللہ رب العزت کے سامنے کھڑے ہونے کا ایک دہشت ناک مقام ہوگا۔ اگر وہاں گناہ نمٹ گئے تو فہما۔ اگر نہ نمٹے تو آگے چل صراط ہوگا، وہ ایک مصیبت ہے۔

حدیث میں ہے کہ صراط جو جہنم کے اوپر پاندھا جائے گا۔ پندرہ ہزار سال کا اس کا راستہ ہوگا۔ پانچ ہزار برس چڑھائی کے، پانچ ہزار برس اترائی کے اور پانچ ہزار برس برابر چلنے کے۔ اس کے اوپر سے انسان کو گزارا جائے گا۔ یہ خود ایک مستقل مصیبت ہوگی۔ یہ دراصل کفارہ کے لئے ہوگا کہ جو کچھ روح کا میل کچیل ہے وہ نکل جائے۔ پھر بھی اگر نہ نکلا اور مصیبتیں باقی رہ گئیں تو اس پل سے کٹ کر آدمی جہنم میں جا کرے گا۔ مومن کو جہنم میں کفارہ سنئیات کے لئے ڈالا جائے گا۔ کافر کو تو ایندھن کے طور پر ڈالا جائے گا۔ مومن کو صاف کرنے کے لئے ڈالا جائے گا۔ جیسا کہ

سنار بھٹی میں۔ کوئلہ بھی ڈالتا ہے اور سونا بھی ڈالتا ہے۔ کوئلہ ڈالتا ہے تاکہ آگ روشن ہو اور سونا اس لئے ڈالتا ہے کہ اس کا میل کچیل جل کر سونا کندن ہو کر نکل آئے، مومن کو اس لئے ڈالتے ہیں کہ اس کے ایمان پر جو معصیتوں کا خس و خاشاک رہ گیا تھا۔ اور اس کی روح میں میل کچیل رہ گیا تھا۔ وہ جل جلا کر روح صاف ہو جائے اور کندن بن کر نکلے۔ اور اس مقام کریم کے لئے لائق ہو جائے جو اس کے لئے تجویز کیا گیا ہے۔ غرض اس مقام تک پہنچانے کے لئے مصیبتوں کا ایک سلسلہ ہے۔ پیدائش سے لیکر جوانی تک اور جوانی سے لیکر بڑھاپے تک اور بڑھاپے سے لیکر موت تک اور موت سے لیکر قبر تک اور قبر سے لیکر حشر تک اور حشر سے لیکر پل صراط تک ایک مصیبتوں کا سلسلہ ہے۔ سارا سلسلہ اس لئے ہے۔ کہ انسان جل جلا کر کندن ثابت ہو۔ اس کے اندر جو غل و غیظ کی کدورتیں بھری ہوئی ہیں۔ اعمال بد اور معصیتوں کی کدورتیں ہیں وہ سب جل جلا کر صاف ہو جائیں۔ اور وہ کسی اعلیٰ مقام کے لائق ہو۔

مصائب کفارہ سینئات ہیں

اس کی مثال بالکل ایسی ہے جیسے آپ نے ایک بہت عمدہ صاف ستھرا لباس پہن رکھا ہے لیکن رفتہ رفتہ اس پر میل کچیل آنا شروع ہوا۔ ہفتہ بھر میں اتنا میلا ہو گیا کہ وہ برا معلوم ہونے لگا تو آپ اسے بیزارگی کے ساتھ اتار کر غسل خانے میں پھینک دیتے ہیں۔ اس قابل بھی نہیں سمجھتے کہ ہاتھ بھی لگائیں بلکہ نفرت سے

دیکھتے ہیں۔ اگر مکان میں سامنے میلے کپڑے ڈالنے جائیں۔ اگرچہ وہ آپ ہی کے ہوں۔ آپ گھر والوں سے کہیں گے کیا حماقت ہے میلی کچیلی چیزیں سامنے ڈال دیں۔ ان کو کہیں ایک طرف کونے میں ڈالو۔ تو آپ کو خود نفرت ہو جاتی ہے اس لئے کہ ان پر میل آگیا۔ کپڑا تو وہی ہے، قیمت بھی اس کی وہی ہے۔ اتنا ہی تو فرق ہوا کہ میل اس پر آگیا، بدبو اٹھنے لگی۔ آپ کو نفرت ہو گئی۔

اب دھوبی اس کپڑے کے ساتھ کیا سلوک کرے گا؟ سب سے پہلے اسے ایک نہریا تالاب کے کنارے ایک لکڑی کا پتھر اچھا کر زور زور دیکر مارنا شروع کرے گا۔ اتنی اس کپڑے کو سزا مل رہی ہے کہ اسے بھگو بھگو کر مارا جا رہا ہے اگر کپڑے کے زبان ہو اور وہ دھوبی سے یوں کہے کہ ظالم میں نے تیرا کیا قصور کیا تھا؟ تو مجھے پنچ پنچ کر مار رہا ہے۔ تجھے ذرا ترس نہیں آتا۔ تو دھوبی کہے گا کہ احمق تیرے ہی نفع کے لئے دے دے کر مار رہا ہوں۔ تیرا میل کچیل نہیں نکل سکتا، جب تک تجھے اس طرح دے دے کر نہ مارا جائے۔ تو پنجرے پر دے دے کر اسے مارا تو پوری سزا دی۔

اسی پر بس نہیں کی، بھٹی چڑھا کر اس کے نیچے آگ جلا کر اس میں کپڑے کو ڈال دیا۔ پانی آگ کی وجہ سے ساں ساں کر رہا ہے۔ گویا زبان حال سے کپڑا چلا رہا ہے۔ کہ میں کس مصیبت میں گرفتار ہوا کہ اب تک تو مجھے پنچ کر مارا گیا تھا اب مجھے بھٹی میں آگ کے اوپر رکھ دیا۔ وہ جل رہا ہے۔ یہاں تک کہ اسے بھٹی میں نکالا گیا اور اسے نچوڑا گیا۔ اس میں سے بہت سا میل نکلا۔ پھر دھوبی اس پر قناعت نہیں کرتا۔ یہاں سے جانے کے بعد اس پر استری کرتا ہے۔ ایک لوہے یا پیتل میں آگ ڈال کر اسے تپا کر پھرتا ہے۔ تاکہ اس کپڑے کے بل بھی نکل جائیں۔ جو رسل پڑے ہوئے تھے وہ بھی باقی نہ رہیں۔ پھر اس پر ابرک کوٹ کو جمایا گیا۔ جس سے اس میں چمک پیدا ہوئی۔ پھول سا بنا کر مالک کے پاس وہ کپڑے کو لایا۔ تو اب یہ مالک کا سلوک نہیں ہو گا کہ وہ کسے اسے پرے پھینکو۔ اب عزت کے ساتھ اگر عمامہ تو سر پر جگہ دی جائی گئی، چونکہ ہے تو اسے بغل میں ڈال یا جائے گا، کرتہ ہے تو اس کو گلے میں پہنیں گے۔

اور جس مجلس میں بیٹھیں گے اس کے مناقب بیان ہوں گے کہ بڑا نفیس کپڑا ہے اس کی کتنی قیمت ہے۔ لوگ پوچھیں گے کہ کہاں سے منگوا یا ہے تو آپ منہ بھر کر کہیں گے کہ فلاں کارخانہ کا بنا ہوا ہے۔ اتنا بہتر ہے۔ اسکے اوصاف یہ ہیں، دھلنے کے بعد ایسا ہوتا ہے، ایسا ہوتا ہے، تو مجلس میں اس کے مناقب بیان کئے جا رہے ہیں۔ اس کی خوبیاں بیان کی جا رہی ہیں۔ مالک کے سر پر جگہ ملی اور وہ عمامہ کر سر پر پہنچا، کاپے کا پتی تھا کہ اس میں سے میل کچیل نکل گیا میل کچیل نکالنے کے لئے مصیبتوں کا ایک سلسلہ قائم کیا گیا۔ دے دے کر الگ مارا گیا۔ بھٹی میں الگ جلایا گیا۔ استری جلتی ہوئی گرم الگ اسپر پھیری گئی۔ دھوپ میں الگ تپایا گیا۔ ان مصیبتوں سے گزرنے کے بعد اب وہ مقام عزت پر پہنچا۔ اور اس کی تعریفیں کی جانے لگیں۔

اب اگر اس کپڑے کو عقل ہو تو وہ دھوبی کا شکریہ ادا کرے گا کہ میری بڑی خیر خواہی کی کہ مجھے ان مصیبتوں سے گزارا۔ اگر میں نہ گزرتا تو یہ عزت کا مقام نہ پاتا۔

بعینہ یہی صورت انسان کی بھی ہے کہ اللہ نے اس کو صاف ستھرا کر کے دنیا میں بھیجا تھا۔ کل مولود یولد علی الفطرة ہر انسان صاف، صحیح فطرت پر پیدا کیا جاتا ہے۔ گناہ گار بن کر نہیں آتا لیکن جوں جوں ان چیز ہتی ہے اور اسباب عیش مہیا ہوتے ہیں۔ مصیبتوں میں اور نفسانی جذبات میں مبتلا ہوتا ہے۔ ان کی تکمیل میں لگا رہتا ہے۔ اس کو بھول کر یہ خیال نہیں آتا کہ یہ نعمتیں کس نے مجھے دی تھیں۔ یہ علامات کس نے کئے؟ اگر ایک آدمی ایک سجدہ کرتا ہے۔ تو مجھ کو اللہ نے اتنی نعمتیں دی ہیں کہ مجھ کو ایک ہزار سجدے کرنے

چاہئیں۔ بس کے پاس بقسنی نعمت ہوتا ہی اس کو شکر ادا کرنا چاہیے۔ مگر اس کو یہ خیال نہیں آتا۔ مصیبتوں اور گناہوں کا میل کچیل اس کی روح میں بھرتا رہتا ہے۔

مالک الملک کی طرف سے اسے تکلیف دینا ہی ہے لیکن متنبہ نہیں ہوتا۔ حق تعالیٰ مصائب کے سلسلہ میں ڈالتے ہیں جیسے دھوبی نے کپڑے کو مصیبتوں کے سلسلہ میں ڈالا تھا۔ لیکن دھوبی کا منشاء کپڑے کو ستانا نہیں تھا۔ مقام بلند تک پہنچانا تھا۔ اسی طرح سے حق تعالیٰ کا منشاء ان مصیبتوں سے بندے کو بلند مقام تک پہنچانا ہے۔ اس کو مصیبتوں کی بھٹیوں میں ڈالتے ہیں۔ کبھی ناداری مسلط کر کے، کبھی دشمنوں کا خوف مسلط کر کے، کبھی فقر و فاقہ مسلط کر کے، کبھی غم و الم مسلط کر کے، کبھی عزیزوں کو چھین کر کے اور کبھی موت کو مسلط کر کے۔ یہ سب چیزیں اسلئے ہیں کہ اس کے قلب میں جو میل کچیل ہے وہ نکلے اور قلب میں توجہ الی اللہ اور نورانیت پیدا ہو۔ جب یہ پیدا ہو جائیگی تو مقامِ کرم پر پہنچا دیا جائے گا۔

تو حاصل یہ نکلا کہ نعمتیں ہوں یا مصیبتیں۔ دونوں سلسلے جانچ کے لئے ہیں اور جانچ اس لئے نہیں کہ حق تعالیٰ کو علم نہیں تھا (معاذ اللہ) بلکہ علم تھا۔ اس علم کو ظاہر کرنے کے لئے کہ بندہ بھی محسوس کرے کہ میں نے کیا کیا تھا اور اللہ نے میرے ساتھ کیا کیا۔ مصیبتوں کو دیکھ کر آدمی یہ سمجھتا ہے کہ شاید میرے ساتھ برائی کی جارہی ہے۔ لیکن اگر اس کے دل میں فکر ہے اور دماغ کی خوبی ہے تو وہ کہے گا کہ میرے ساتھ برائی نہیں کی جارہی ہے۔ میرے ساتھ بھلائی کا سامان کیا جا رہا ہے۔ حق تعالیٰ کو مجھے مقامِ عزت تک پہنچانا مقصود ہے۔ اسی لئے مجھے مصیبتوں کی بھٹی میں ڈالا ہے۔

عملِ جراحی

بالکل اس کی مثال یہی ہے جیسا کہ کسی بچے کو کوئی پھوڑا پھنسی نکل آئے تو آپ ڈاکٹر کو بلاتے ہیں اور کہتے ہیں کہ ڈاکٹر صاحب علاج کیجئے۔ اگر ڈاکٹر نے مرہم لگایا تو معمولی پھوڑا پھنسی اس سے درست ہو جاتا ہے لیکن اگر بڑا ڈنبل نکلا ہوا ہے۔ تو ڈاکٹر کہتا ہے کہ آپریشن کے بغیر کام نہیں چلے گا۔ آپ کہتے ہیں کہ آپریشن کیجئے۔ ڈاکٹر نے نشتر لگایا۔ بچہ روتا ہے اور سمجھتا ہے کہ میرے باپ کو شاید میرے ساتھ دشمنی پیدا ہو گئی۔ جیتی جاگتی کھال کٹا دی اور باپ ہے کہ ڈاکٹر سے کہہ رہا ہے کہ ڈاکٹر صاحب! دیکھئے ذرا گہرا نشتر لگائے ایسا نہ ہو کہ مادہ فاسد باقی رہ جائے۔ پھر کل کو ابھرے۔ ایسا آپریشن کیجئے کہ صاف ہو جائے۔ اس نے چبھا چبھا کر گہرا نشتر لگایا۔ اور بچہ چلا رہا ہے کہ باپ تو قصائی ہو گیا۔ اس کے اندر رحم و کرم باقی نہیں رہا مگر باپ بچے کی کوئی فریاد نہیں سنتا۔

اور جب ڈاکٹر نشتر لگا کر فارغ ہو چکتا ہے تو ڈاکٹر کو فیس بھی دیتا ہے اور اس کا شکریہ بھی ادا کرتا ہے۔ بچہ اور ناخوش ہوتا ہے کہ ایک تو اس نے میری کھال کاٹ دی اوپر سے اس کا شکریہ ادا کر رہا ہے۔ لیکن جب زخم درست ہو جاتا ہے اور عقل درست ہوتی ہے تو اب وہ بچہ باپ کا شکر گزار ہوتا ہے۔ کہ اگر آپ نشتر نہ لگواتے تو زندگی خطرے میں رہتی اگر نشتر نہ لگتا اور مادہ فاسد باقی رہ جاتا تو وہ پھیل کر تمام اعضاء کو خراب کر دیتا جڑیں بڑھ جاتیں اور موت واقع ہو جاتی اس سے بچاؤ کی یہی تدبیر تھی کہ آپریشن کیا جائے۔ ٹھیک اسی طرح۔ جب ہماری روح میں مصیبتوں اور گناہوں کے پھوڑے پھنسیاں اور بُری حرکات کے ڈنبل نکل آتے ہیں۔ حق تعالیٰ آپریشن کرتے ہیں اور نشتر لگاتے ہیں۔ یہ مصیبتیں درحقیقت آپریشن ہیں۔ کہ ان سے مادہ فاسد نکالنا ہوتا ہے۔

مصائب کے ذریعہ اصلاحِ اخلاق

یہی وجہ ہے کہ جب مصیبت پڑتی ہے تو آدمی کے اخلاق درست ہو جاتے ہیں۔ جب عیش و طرب کی کثرت ہوتی ہے تو آدمی میں غنا پیدا ہوتا ہے اور سرکشی بڑھ جاتی ہے۔ حق تعالیٰ اس کا علاج کرتے ہیں کہ کچھ نعمتیں چھین کر دیتے ہیں۔ اگر دانشمند ہو تو فوراً متوجہ ہو کر توبہ کی طرف لگ جاتا ہے۔ تو نتیجہ نکل آتا ہے کہ اسے متوجہ کیا گیا تو یہ متوجہ ہو گیا تو نعمت دوبارہ واپس کر دیتے ہیں۔ لیکن اگر نہیں مانتا تو پھر دوسرا آپریشن کرتے ہیں۔ یہ ساری مصیبتیں درحقیقت بندے کے حق میں آپریشن ہیں۔ اس لئے مصلحت ہیں اور خوبی کا ذریعہ ہیں اس کے انجام کی بھلائی پیش نظر ہوتی ہے۔ اس لئے حق تعالیٰ شانہ 'ان مصائب کے نشر کے ذریعہ سے جو مادہ فاسدہ بھرا ہوا ہے اس کو خارج کرتے ہیں۔

میرا مقصد یہ ہے اگر مصیبتیں آئیں اور مصیبتوں میں سب سے بڑی مصیبت موت کی ہے۔ اگر کسی کے گھر میں آئے تو آدمی یہ نہ سمجھے کہ یہ میرے ستانے کا سامان کیا گیا ہے۔ یہ منجانب اللہ خیر و برکت کا سامان اور عبرت دلانے کا سامان ہے۔

آپ غور کر کے دیکھئے ہر شخص کو اس کا تجربہ ہو گا کہ جس گھر میں میت ہوتی ہے، قلوب میں اس درجہ توجہ الی اللہ پیدا ہو جاتی ہے کہ دنیا کی بے ثباتی ہر شخص کے سامنے ہوتی ہے۔ اور ہر شخص یہ سمجھتا ہے کہ یہی کچھ میرے لئے بھی درپیش ہے۔ مجھے بھی اس راستہ سے جانا ہے وہ جو ایک بے فکری طغیانی اور سرکشی تھی وہ خود بخود گھٹ جاتی ہے۔ برسوں کے مجاہدے کے بعد وہ کیفیت پیدا نہیں ہوتی جو ایک جنازہ سامنے آنے سے پیدا ہو جاتی ہے۔

حق تعالیٰ نے موت و حیات کا سلسلہ اس لئے رکھا ہے تاکہ انابت کا مضمون پیدا ہو اور قلب کی بے فکری ہٹ جائے۔

مقصدِ موت

اور اگر یہ شخص رونے و ہونے میں لگ جائے اور رات دن میت کو یاد کر کر کے روئے تو اس سے نہ میت کو فائدہ ہو گا نہ خود اس کو، موت اس لئے بھیجی گئی تھی کہ اس کو دیکھ کر آدمی اپنی موت کو یاد کرے۔ نہ یہ کہ دوسرے کی موت میں الجھ کر رہ جائے۔ تو اصل مقصد موت کا یہ ہے کہ اس کے ذریعہ سے عبرت حاصل کی جائے اور اپنے اخیر وقت کو یاد کیا جائے اور ایسے سامان پیدا کئے جائیں کہ ہمارے لئے بھی نافع ہو اور میت کے لئے بھی نافع ہو۔

اس کے لئے مثلاً تلاوت قرآن کریم بتلائی گئی کہ ایصالِ ثواب کریں۔ ایصالِ ثواب سے اس کو بھی راحت پہنچے گی اور آپ کے قلب کو بھی تسکین ہوگی۔

اور اس کے لئے بہترین تدبیر یہ دعا ہے جو اس آیت کریمہ میں بتلائی گئی اور فرمایا گیا :

وَلْيَبْلُوَنَّكُمْ بِشَىْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالْقَمَرَاتِ
 ”ہم تمہیں ضرور آزمائیں گے کبھی دشمنوں کا خوف مسلط کر کے، کبھی بھوک اور
 فقر و فاقہ مسلط کر کے، کبھی مال گھٹا کر اور خسارہ دیکر اور کبھی جانوں کو کم کر کے، یعنی موت

مسلط کر کے، تو مختلف طریقوں سے آزمائیں گے۔“

دعاء تسکین

لیکن فرماتے ہیں کہ ان مصیبتوں کے بعد جو صبر کر گیا اور تحمل سے کام لیا اپنے پروردگار پر نگاہ رکھی — تو فرماتے ہیں :

وَبَشِّرِ الصَّابِرِينَ

”بشارت دیدو صبر کرنے والوں کو“۔

جب ان پر مصیبت آتی ہے وہ تسکین کی یہ دعا پڑھتے ہیں۔ وہ دعا یہ ہے :

اِنَّا لِلّٰهِ وَاِنَّا اِلَيْهِ رَاٰجِعُوْنَ

ترجمہ اس کا یہ ہے کہ ”ہم سب اللہ ہی کے لئے ہیں اور اللہ ہی کی طرف لوٹنے والے ہیں“۔

تسکین عقل

اس میں تسلی کس طرح سے دی گئی تو دو جملے فرمائے گئے :

ایک اِنَّا لِلّٰهِ اور ایک اِنَّا اِلَيْهِ رَاٰجِعُوْنَ - اِنَّا لِلّٰهِ کے معنی یہ ہیں کہ ہم سب اللہ کی ملک ہیں۔ جب ذہن میں یہ تصور آگیا تو آدمی سمجھے گا کہ مالک کو اختیار ہے اپنی ملک میں جیسا چاہے تصرف کرے، مالک اگر یہ چاہے کہ میں اپنی چیز کو اوپر رکھ دوں تو حق ہے اگر یہ چاہے کہ میں اسے نیچے کے کمرے میں رکھ دوں یہ بھی اس کا حق ہے اور اگر وہ یہ چاہے کہ زمین سے نیچے رکھ دوں یہ بھی اس کا حق ہے۔ جب ہم اللہ کی ملک ہیں زمین کے اوپر رکھنا چاہے یہ بھی اس کو اختیار ہے زمین کے تمہ میں قبر میں پہنچانا چاہے یہ بھی اس کو اختیار ہے۔ قبر سے آگے کسی اور عالم میں بھیج دے یہ بھی اس کو اختیار ہے تو اس کا مطلب اللہ کی مالکیت کا تصور ہے کہ وہ مالک اور ہم مملوک ہیں۔ وہ ہمارا آقا اور ہم اس کے خادم۔ اور مالک کو اپنی ملک میں تصرف کرنے کا حق حاصل ہے تو عملی طور پر انسان میں صبر آگیا۔ عقل نے سمجھا دیا کہ جب تو ملک ہے تو تجھے وادیا کرنے سے کیا مطلب؟ حق تعالیٰ مالک ہیں۔ اور مالک کو اپنے ملک میں تصرف کرنے کا اختیار حاصل ہے۔ تو عقلی طور پر صبر آگیا۔

تسکین طبع

لیکن طبعی طور پر ابھی غم مسلط ہے، عقل بے شک سمجھا رہی ہے کہ مالک نے اپنی ملک میں تصرف کیا ہے۔ یہ بندہ اس کی ملکیت تھا۔ اس نے اس کو اٹھالیا۔ بہر حال طبعی طور پر رونے کا جذبہ موجود ہے تو دوسرے جملہ میں اس کا علاج کر دیا گیا۔

وَاِنَّا اِلَيْهِ رَاٰجِعُوْنَ ہم سب کو لوٹ کر اس کی طرف جانے والے ہیں اس میں یہ بتلا دیا گیا کہ جہاں یہ گیا وہاں تم بھی پہنچو گے۔ گھبرانے کی کیا بات ہے؟ یہ تو چند دن کی جدائی ہے، اس کے بعد جہاں یہ ہو گا وہاں تم

می پہنچو گے۔ گھبرانے کی کیا بات ہے؟ یہ تو چند دن کی جدائی ہے، اس کے بعد جہاں یہ ہو گا وہاں تم ہو گے۔ اگر ہمارا کوئی عزیز سفر پر چلا جائے یا ملازمت پر ایک ہزار میل کے فاصلے پر چلا جائے۔ بعض دفعہ دس دس رس ملاقات نہیں ہوتی، لیکن آدمی یوں نہیں گھبراتا کہ جب موقع ہو گا تو چلا آئے گا۔ ملنے کا امکان ہے۔ تو اس امکان کی وجہ سے جدائی کا غم ہلکا ہو جاتا ہے۔ یہاں امکان نہیں بلکہ قوت یقین سے یہ چیز موصول ہے کہ جہاں یہ گیا وہاں ہم بھی پہنچنے والے ہیں۔ امکان پر اگر صبر آجاتا تھا تو یقین سے صبر کیوں نہیں آئے گا؟

تو انا الہ راجعون سے انسان کو طبعی طور پر بھی صبر آجاتا ہے تو انا للہ سے عقلی طور پر اور وانا الہ راجعون سے طبعی طور پر صدمہ گھٹ جاتا ہے، طبیعت اور عقل دونوں بتلا دیتی ہیں کہ پریشان ہونے کی ضرورت نہیں ہے، جو واقعہ پیش آیا ہے وہ تمہارے لئے بھی پیش آتا ہے۔ تو اس آیت کریمہ اور دعا میں سبق دیا گیا۔

اسی واسطے حدیث میں فرمایا گیا کہ اگر کوئی ادنیٰ بھی مصیبت آئے تو فوراً کہو

اناللہ وانا الہ راجعون

تو صرف میت ہی پر یہ دعا نہیں پڑھی جاتی بلکہ اگر ایک پیسہ بھی گم ہو جائے تو بھی پڑھی جائے۔ کوئی کپڑا بھی گم ہو جائے جب بھی پڑھو۔

تاثیر دعا، تسکین

اس دعا کی برکت سے صبر بھی حاصل ہوتا ہے۔ مالک کی طرف توجہ بھی ہوتی ہے اور بدل بھی مل جاتا ہے۔ نعم البدل ہاتھ آجاتا ہے۔ یہ اس دعا کی خاصیت ہے۔

حاصل یہ نکلا کہ مصائب کے سلسلہ میں جزع فزع کرنے سے کچھ حاصل نہیں ہوتا۔ صبر ہی کرنے سے سب کچھ ملتا ہے۔ صبر و تحمل سے اپنے کو بھی ملتا ہے دوسرے کو بھی ملتا ہے۔

حضرت جابر رضی اللہ عنہ کا واقعہ ہے کہ انکا بیٹا آٹھ نو سال کا تھا بہت خوبصورت اور ہونہار تھا۔ اور ظاہریات ہے کہ ماں باپ کی توقعات اولاد ہی سے وابستہ ہوتی ہیں۔ اولاد ان کی زندگی کا سہارا ہوتی ہے۔ غرض ان کو بہت زیادہ محبت تھی اور توقعات بھی تھیں اور صورت شکل سے ہونہار معلوم ہوتا تھا۔ یہ بچہ بیمار ہوا۔ اس زمانے میں جو علاج ہوتا تھا، حضرت جابر رضی اللہ عنہ نے فرمایا۔ لیکن بیماری بڑھتی گئی اسی حالت میں انہیں ایک دو دن کا سفر پیش آیا اور سفر بھی کوئی ضروری تھا۔ اس لئے جانے پر مجبور ہوئے تو بیوی سے یہ فرمایا کہ بچے کی تیمارداری پوری کی جائے اور علاج معالجے میں کوئی کمی نہ کی جائے اور میں پرسوں تک آ جاؤں گا۔ حضرت جابر رضی اللہ عنہ روانہ ہو گئے۔ ان کی غیبت میں ان کے آنے کا دن تھا کہ بچے کا انتقال ہو گیا۔ تو بیوی بھی صحابیہ تھیں۔ صاحب نسبت اولیاء میں تھیں انہوں نے بچے کی لاش کمرے میں رکھی اور چادر سے ڈھانک دی اور باہر آ کر بیٹھ گئیں۔

تھوڑی دیر بعد حضرت جابر رضی اللہ عنہ پہنچے تو عرب کے قاعدے کے مطابق بیوی نے آگے بڑھ کر خاوند کا استقبال کیا۔ مصافحہ کر کے حضرت جابر رضی اللہ عنہ کے ہاتھ چومے۔ انہوں نے آتے ہی پوچھا کہ بچہ کیسا ہے؟ تو فرمایا کہ : الحمد للہ بعافیتہ وخیر۔

خدا کا شکر ہے بڑے عافیت اور خیریت میں ہے۔ گھبرانے کی کوئی بات نہیں، وہ مطمئن ہو گئے۔ ان کو کھانا

کھانا کھلاتے ہوئے حضرت جابر رضی اللہ عنہ سے کہا کہ مجھے آپ سے شریعت کا ایک مسئلہ پوچھنا ہے۔ وہ مسئلہ یہ ہے کہ اگر کوئی شخص ہمارے پاس امانت رکھوائے اور اس کی ایک میعاد مقرر کرے کہ برسوں کے بعد میں اپنی یہ چیز یا پیسہ واپس لے لوں گا۔ پھر ہمیں کیا کرنا چاہیے؟ حضرت جابر نے فرمایا کہ ٹھیک مقررہ وقت پر ادا کرونا چاہیے۔ تو کہا ہم دیر لگائیں اور ٹال مٹول شروع کر دیں۔

فرمایا کہ ہمیں کوئی حق نہیں۔ اگر ایسا ہوگا تو یہ خیانت ہے اور امانت داری کے خلاف ہے۔ کہا اگر ہم نے وقت پر اداء کر دیا۔ مگر دل میں گھٹن پیدا ہوئی کہ ہم نے کیوں ادا کیا رکھ ہی لیتے۔ فرمایا گھٹنے کا تمہیں کیا حق ہے۔ وہ چیز تمہاری کب ہے۔ اپنی چیز پر آدمی گھٹے۔ دوسرے کی چیز پر گھٹن لانے کا کیا حق ہے؟ بلکہ فرمایا کہ شکر یہ ادا کرنا چاہیے کہ ٹھیک وقت پر امانت سے ادا ہو گئے۔ کوئی خیانت نہیں ہوئی۔ اس کی چیز تھی اسے پہنچ گئی۔ کہا کہ شریعت کا مسئلہ یہی ہے۔ فرمایا۔ مسئلہ تو یہی ہے اس کی بعد فرمایا کہ :

”وہ جو آپ کا بیٹا تھا وہ اللہ کی امانت تھی۔ اس نے ٹھیک آٹھ برس دو مہینے کے لئے ہمارے پاس بھیجا تھا۔ جب میعاد پوری ہو گئی تو قاصد آیا اور کہا کہ میری امانت میرے حوالے کرو۔ ہم نے حوالے کر دی۔ اب ہمیں بیٹھ کر گھٹنا چاہیے؟ ہمیں غم میں مبتلا ہونا چاہیے؟“

بیوی کے ہاتھ چومے۔ اور فرمایا کہ خدا تجھے جزائے خیر دے تو نے میرے دل کو ایسا صبر دیا کہ بجائے غم کے مجھے خوشی ہے کہ امانت داری کے ساتھ ادا کر دی گئی۔ وقت مقررہ پر ہم بسکدوش ہو گئے۔ اور امانت مالک کو پہنچادی۔

حقیقت حال یہی ہے کہ اللہ جب کسی نفس کو واپس لیتا ہے۔ تو طبعی طور پر صدمہ اور غم ضرور ہوتا ہے مگر عقل اور طبیعت دونوں بتلاتی ہیں کہ مالک کو اپنی ملک میں تصرف کا حق تھا طبیعت کہتی ہے کہ جدائی کا غم ہے یہ تو چند روزہ جدائی ہے پھر ہم وہیں جانے والے ہیں۔ اس سے آدمی کے اندر صبر اور سکون پیدا ہوتا ہے۔

اجرِ صبر

اور اس کے ساتھ ساتھ اس کے لئے اجر ہونا شروع ہو جاتا ہے۔ تو دنیا بھی بنتی ہے آخرت بھی بنتی ہے اس لئے میت ہو جانے کے بعد گھٹن میں رہنا یا غم و الم میں رہنا یا میت کا اس لئے تذکرہ کرنا کہ غم تازہ ہو۔ یہ شفاء شریعت کے خلاف ہے۔ صورت یہ ہونی چاہیے کہ جب غم تازہ ہو تو وہ افعال انجام دینے چاہیں جس سے میں نفع ہو۔ اور میت کو بھی نفع ہو۔ تو پہلی چیز یہ ہے کہ یہ دعاء پڑھے : اناللہ وانا الیہ راجعون دوسری چیز پھر ایصالِ ثواب ہے۔ قرآن شریف کی تلاوت میں آدمی لگے تو قلب کو تسکین الگ ہوگی۔ ثواب کو پہنچے گا اور اس کے درجات الگ بلند ہونگے۔

حدیث میں ہے کہ میت عالم برزخ میں پہنچ کر ہر رشتہ دار، عزیز اور پس ماندہ کی طرف متوجہ رہتا ہے کہ میں میرے لئے کیا کرتا ہے۔ اس کی مثال دی گئی کہ جیسے دریا میں کوئی ڈوبتا ہوا ایک ایک تنکے کا سہارا ڈھونڈتا

ہے کہ شاید میں اس کی وجہ سے ڈوبنے سے بچ جاؤں۔ میت کی یہی کیفیت رہتی ہے۔ تو عزیز و اقارب کی طرف اس کی آس لگی رہتی ہے کہ کوئی مجھے یاد کرتا ہے یا نہیں؟ کوئی اجر پہنچاتا ہے یا نہیں؟

برزخ میں آثارِ نعمت

حدیث میں فرمایا گیا کہ مُردوں کو اجتماع کا کچھ وقت دیا جاتا ہے تو جب وہ جمع ہوتے ہیں تو اگر کسی کے پاس زیادہ ثواب پہنچتا ہے تو وہ دوسرے مُردوں کے اوپر فخر کرتا ہے کہ میرے عزیز تھے جو مجھے یاد کرتے تھے اور اگر کسی کا کوئی عزیز نہیں ہوتا تو وہ کہتا کہ میرا بھی کوئی عزیز ہوتا تو مجھے یاد کرتا تو اس کو خجالت اور ندامت ہوتی ہے۔ اور اس کا سراونچا نہیں ہوتا ہے۔ تو جو دنیا میں کیفیت تھی کہ نعمت زیادہ ہوتی ہے تو آدمی کا سراونچا ہوتا تھا۔ مصیبت آپڑتی تھی تو سرنگوں ہو جاتے تھے۔ یہی کیفیت برزخ میں بھی رہتی ہے۔ فرق اتنا ہے کہ وہاں راحت اور مصیبت کمائی نہیں جاتی۔ یہاں سے بھیجی جاتی ہے۔ یا یہاں کا کیا ہوا اس کے ساتھ رہتا ہے۔ تو اگر کوئی ثواب پہنچا دیتا ہے تو اس کا سر فخر سے اونچا ہوتا ہے اور وہ دوسروں سے کہتا ہے کہ تمہارے عزیز قریب تو کچھ نہیں بھیج رہے تو یہ ہے وہ چیز جس سے اپنے قلب کو بھی تسکین ہوتی ہے اور میت کو بھی فائدہ پہنچتا ہے۔ لیکن محض رونایا غم میں مبتلا رہنا ہمارے لئے بھی تکلیف دہ ہے اور میت کے لئے بھی تکلیف دہ ہے نہ اس کے لئے فائدہ نہ ہمارے لئے فائدہ۔

میت اور پس ماندگان کا باہمی نفع

تو یہ میں نے اس لئے عرض کیا کہ اس گھرانے پر جو ایک سال میں دو صدمات واقع ہوئے۔ ایک باوانی صاحب مرحوم کی وفات اور ایک ان کے داماد ستار بھائی صاحب کی وفات حقیقت میں یہ دو بڑے صدمات ہیں۔ ایک سال کے اندر اتنے بڑے صدمات کا پرنا کہ دو گھروں کے دو وارث اٹھ جائیں یہ کوئی کم صدمہ نہیں ہوتا۔ لیکن جتنا بڑا صدمہ ہوتا ہے اس سے اگر آدمی چاہے تو اتنی ہی بڑی آخرت کمائی جاسکتی جتنا دل میں غم ہو اور صدمہ ہو اتنا بڑا صبر ہو گا اور اتنا ہی بڑا اجر ہو گا۔

وقتِ صبر

اور صبر اپنے وقت پر ہوتا ہے مدت کے گزر جانے پر تو ہر ایک کو صبر آجاتا ہے۔ وہ باعثِ اجر نہیں ہوتا۔ صبر وہی باعثِ اجر ہے جو ارادہ و اختیار سے مصیبت کو دبانے کے لئے کیا جائے۔

حدیث میں ہے کہ ایک بڑھیا کا جوان بیٹا مر گیا۔ نبی کریم صلی اللہ علیہ وسلم ادھر سے گزرے۔ بڑھیا واویلا فریاد اور بیان کر کر کے رو رہی تھی۔ آپ سے باہر تھی۔ آپ نے فرمایا۔ بڑی بی! صبر کرو۔ حق تعالیٰ کو یہی منظور تھا تحمل کرو۔

اس نے جذبے میں کہا کہ تمہارے اوپر گزرتی جب میں جانتی۔ میرا تو جوان بیٹا مر گیا تم مجھے کہہ رہے ہو صبر کرو۔ اسے یہ پتہ نہیں تھا کہ یہ نبی کریم صلی اللہ علیہ وسلم ہیں۔ غرض جواب دیدیا اور کہا کہ مجھ سے نہیں صبر ہوتا۔ فرمایا اچھا تو جان۔ تیری مرضی۔ اور آپ آگے گزر گئے۔

اسے بعد میں معلوم ہوا کہ یہ نبی کریم صلی اللہ علیہ وسلم تھے۔ تو بے چاری پریشان اور نادام ہو کر نبی

کریم صلی اللہ علیہ وسلم کی طرف دوڑی اور مسجد نبوی میں جا کر عرض کیا کہ یا رسول اللہ! مجھے خبر نہیں تھی کہ آپ صبر کی تلقین فرما رہے تھے۔ اب میں صبر کرتی ہوں۔ آپ نے فرمایا :

الصبر عند الصلۃ الاولى

”جب صدمہ پڑ رہا ہو جب صبر کیا جائے وہ صبر ہے۔“

وقت گزر جانے کے بعد مجبوری کا صبر ہوتا ہے۔ اس پر اجر و ثواب مرتب نہیں ہوتا۔ جب آدمی غم میں ڈوبا ہوا ہو۔ اس وقت آدمی تحمل کرے اور اپنے پروردگار کی طرف توجہ کرے تو یہ صبر ہے تو اتنے بڑے صدموں میں یقیناً غم بھی زیادہ ہو گا اس غم میں جتنا صبر کیا جائے گا اتنا ہی اجر بھی زیادہ ملے گا۔

مشترکہ غم

اور پھر اس پر غور کیا جائے کہ کوئی بڑی شخصیت گزرتی ہے تو وہ کسی ایک گھرانے کا صدمہ نہیں ہوتا۔ وہ ہزاروں کا صدمہ ہوتا ہے۔ بادانی صاحب مرحوم ان کی کیفیت یہ تھی کہ وہ بہت سے لوگوں کے وارث بنے ہوئے تھے۔ بہت سوں کے باپ بنے ہوئے تھے۔ ہزاروں کو ان سے فائدہ تھا۔

ہزاروں کو ان سے نفع ہو رہا تھا۔ یہی وجہ ہے جیسا کہ سننے میں آیا جنازے میں اتنا ہجوم تھا کہ باید و شاید ایسا بہت کم ہوتا ہے۔ اس کی وجہ یہی تھی کہ ہر شخص ان کا مرہون منت تھا۔ کوئی اخلاق کا کوئی دولت کا کوئی انعام کا کوئی اکرام کا اپنے اپنے غم کو ہر کوئی رو رہا تھا۔ تو ایسی شخصیت کا غم کسی ایک خاندان کا غم نہیں ہوتا۔ کسی ایک گھرانے کا غم نہیں ہوتا۔ یہ پورے ملک کا غم ہوتا ہے۔ پورے شہر کا غم ہوتا ہے۔ تو جب غم اٹھانے والے بہت سے ہوں تو دو چار گھر والوں کو ضرورت نہیں ہوتی کہ وہ زیادہ غم کے اندر ڈوبیں۔ وہ تو کہیں گے ہمارا غم تو سب نے مٹا دیا۔ سب کے اندر بٹ گیا۔ تو واقعہ یہ ہے کہ سب غم زدہ ہیں۔

خیر الناس

ایسی شخصیتوں کے گزرنے سے جو خیر الناس من ینفع الناس ہوں جن سے لوگوں کو نفع پہنچتا ہو۔ وہ بہترین خلاق سمجھے گئے ہیں۔ حدیث میں فرمایا گیا کہ :

خیر الناس من ینفع الناس۔

بہترین انسان وہ ہے جس سے دوسروں کو نفع پہنچے۔ فرمایا گیا بہترین انسان وہ ہے جو مفتاح للخیر ہو اور مغلاق للشر ہو۔ یعنی اس کے ذریعے خیر کے دروازے کھلتے ہوں اور شر کے دروازے بند ہوتے ہوں۔ دنیا کے اوپر برائیوں کے دروازے بند کرتا ہو اور بھلائیوں کے دروازے کھولتا ہو۔ وہ درحقیقت پوری دنیا کا وارث اور والی بن جاتا ہے۔ اس لئے اس کا غم بھی ساری دنیا کا غم ہوتا ہے۔

تو بادانی صاحب مرحوم یا ستار بھائی مرحوم درحقیقت ایسے لوگ تھے جو اپنی دولت سے بھی لوگوں کو نفع پہنچاتے تھے۔ اپنے دین سے بھی لوگوں کو نفع پہنچاتے تھے۔ ستار بھائی کو میں نے دیکھا کہ تبلیغی سلسلے میں رات دن منہمک کبھی ڈھاکہ جا رہے ہیں۔ اور کبھی ادھر ادھر گویا دین پھیلانے کا ان کے دل کے اندر ایک

جذبہ موجود تھا۔ تو جس جس تک ان کی آواز پہنچی، انہوں نے اس کو دین کا فائدہ پہنچایا۔ تو کوئی دین کا نفع پہنچانے والا تھا۔ کوئی دنیا کا خیر الناس میں داخل تھے۔ یقیناً ایسے لوگوں کا صدمہ بھی زیادہ ہوتا ہے۔ مگر ایسے صدمے میں جتنا تحمل اور صبر کیا جائے اتنا ہی بڑا اجر بھی ہوتا ہے کسی شاعر نے کہا۔

یاد داری وقت زادن تو ہمہ خنداں تو گریاں

شاعر انسان کو خطاب کر کے کہتا ہے کہ تجھے یاد ہے جب تیری پیدائش کا وقت تھا کہ تو تورا ہوا آیا تھا اور ساری دنیا خوشی خوشی ہنس رہی تھی۔

آنچناں زی کہ وقت مردن تو گریاں خنداں

ایسی زندگی گزار کہ تو ہنستا ہوا جائے اور دنیا تیرے لئے رورہی ہے تو نیک لوگ جب جاتے ہیں۔ واقعہ یہ ہے کہ وہ تو ہنستے ہوئے جاتے ہیں رونے والے پیچھے سے روتے ہیں۔

رونے کی حقیقت

لیکن یہ رونا درحقیقت ان کی موت کا رونا نہیں ہوتا۔ اپنے نفع کے گم ہو جانے پر رونا ہوتا ہے۔ ورنہ میت تو اپنے اعلیٰ مقام پر پہنچتا ہے۔ تو اعلیٰ مقام پر پہنچنے کی وجہ سے کسی کو غم تھوڑا ہی ہوتا ہے۔ یہی وجہ ہے کہ اگر کسی کا انتقال کسی مقدس زمانے میں مثلاً رمضان میں ہو تو یہ کہہ کر تسلی دیا کرتے ہیں کہ میاں! غم کرنے کی کیا بات ہے خوش ہونا چاہیے کہ موت کا کتنا اچھا زمانہ ملا۔ اگر کسی کا انتقال کسی مقدس مقام پر مکہ معظمہ یا مدینہ منورہ (زادھما اللہ شرفاً و کرامتاً) میں ہو جائے لوگ وارثوں کو تسلی دیتے ہیں غم کرنے کی بات نہیں خوش ہو جاؤ کہ پاک مقام مل گیا۔ مدینہ طیبہ کی زمین نے اسے قبول کر لیا معلوم ہوا کہ موت غم کی چیز نہیں نہ کوئی موت پر غم کرتا ہے نہ روتا ہے۔ رونا اپنی جدائی کا ہوتا ہے کہ ہم سے یہ شخص چھن گیا۔ خود تو وہ بہت اچھے مقام پر پہنچ گیا کہ آج باوانی صاحب مرحوم اگر نہیں ہیں کہ موت واقع ہو گئی۔ موت تو ہمیں بھی آئے گی، جتنے ہم ہیں ہم سب کو آئے گی، اس پر کیا رونا؟ بلکہ اس بارے میں تو خوش ہونا چاہیے کہ ایک اعلیٰ ترین زندگی گزار کر ایک اچھے مقام پر انشاء اللہ پہنچ گئے تو ہمارے لئے خوشی کی بات ہے۔ یہ جو غم اور رونا ہے یہ ان کی جدائی پر ہے کہ ہم سے ایک ذات چھن گئی۔ حقیقت میں آدمی اپنی غرض اور اپنے منافع کو روتا ہے نہ کہ مرنے والے کو تو مرنے والے کے انجام کو جب دیکھتے ہیں تو خوشی ہوتی ہے کہ بڑا اچھا خاتمہ ہوا۔

اچانک موت

اب جیسے باوانی صاحب مرحوم کا میں نے سنا کہ۔ اچانک موت واقع ہوئی اور ہارٹ ٹیل ہوا۔

حدیث میں فرمایا گیا موت الفجاءة الخ

اچانک کی موت کافر کے لئے عذاب ہے اور مؤمن کے لئے رحمت ہے۔ تو اللہ کی فرمائی چیز ہے تو یہ یقینی ہے کہ ان کے لئے رحمت واقع ہوئی۔ اس لئے کہ بجز اللہ وہ مؤمن تھے اور مسلم تھے اور مسلم پر جب اچانک کی موت آتی ہے وہ رحمت بنتی ہے۔ تو موت خوشی کی چیز ثابت ہوئی کہ رحمت نے انہیں قبول کر لیا۔ آگے غم اپنا ہے کہ وہ ہم سے چھین لئے گئے۔ ہم سے وہ جدا ہو گئے تو اس جدائی کی تسکین یہ ہے کہ ہم ایصال

ثواب کریں۔ ان کو یاد رکھیں تو وہ ہم سے قریب رہیں ہم ان کے قریب رہیں۔ کبھی کبھی ان کے مزار پر جا کر زیارت کر لیں۔

آداب زیارت

حدیث میں ہے کہ جب قبر کی زیارت کی جاتی ہے تو آداب زیارت میں سے فرمایا گیا کہ آدمی قبلہ کی طرف پشت اور میت کی طرف منہ کرے، اس لئے کہ میت اسے دیکھتا ہے اور پہچانتا ہے۔ جو پہچان دنیا میں تھی وہی برزخ میں جا کر رہتی ہے۔ پچھلا علم سلب نہیں ہوتا۔ چھن نہیں جاتا۔ جو جذبات اور جان پہچان دنیا میں تھی وہ وہاں بھی باقی رہتی ہے تو جس سے جتنا تعلق ہوتا ہے وہاں بھی قائم رہتا ہے۔ جس سے جتنی جان پہچان تھی وہ قائم رہتی ہے تو اس تعلق کو نبھانے کا طریقہ یہ ہے کہ اپنے مرنے والوں کو اپنی دعاؤں میں یاد رکھا جائے اور ایصالِ ثواب کے جائز طریقے اختیار کر کے ان کو نفع پہنچایا جائے۔ اس میں مرنے والوں کا بھی نفع ہے اور پس ماندگان کے لئے بھی تسکین ہے۔

انہی چند کلمات پر تقریر ختم کی جاتی ہے۔ اللہ تعالیٰ قبول فرمائے، اور نافع فرمائے۔ (آمین)

اللهم ربنا لاتزع قلوبنا بعد اذھبتنا وھب لنا من لئک رحمة انک انت

الوھاب

اللهم احسن عاقبتنا فی الامور کلھا واجرنا من خزی النیا و عذاب الاخرة

وصلی اللہ تعالیٰ علی سیدنا محمد والہ واصحابہ اجمعین

برحمتک یا ارحم الراحمین



آداب معاشرت

(بعد از خطبہ مسنونہ)

اما بعد فاعوذ بالله من الشیطن الرجیم ○ بسم الله الرحمن الرحیم ○
 وعباد الرحمن الذين يمشون على الارض هوناً واذا خاطبهم الجاهلون قالوا
 سلاماً. والذين يبيتون لربهم سجداً وقياماً والذين يقولون ربنا اصرف عنا عذاب
 جهنم ان عذابها كان غراماً انها ساءت مستقراً و مقاماً والذين اذا انفقوا لم
 يسرفوا ولم يقتروا وكان بين ذلك قواماً والذين لا يدعون مع الله الهاً اخر ولا
 يقتلون النفس التي حرم الله الا بالحق ولا يزنون ومن يفعل ذلك يلق اثاماً
 يضعف له العذاب يوم القيامة ويخلد فيه مهاناً الا من تاب وامن وعمل عملاً
 صالحاً فاولئك يبدل الله سيئاتهم حسنات وكان الله غفوراً رحيماً ومن تاب
 وعمل صالحاً فانه يتوب الى الله متاباً ○ (الفرقان)

صدق الله العظيم ○

نجات کا تعلق عمل سے ہے، علم سے نہیں ہے

بزرگان محترم! یہ چند آیتیں قرآن کریم کی اس وقت میں نے تلاوت کیں جن کا تعلق زیادہ تر عمل سے ہے۔ اس لئے کہ علمی باتیں تو کانوں میں پڑتی ہی رہتی ہیں۔ جلسوں میں، مواعظ میں، گفتگو میں، لیکن عملی مسائل کی گفتگو کم ہوتی ہے اور کوتاہی ہم لوگوں کی جتنی ہے وہ عمل کی ہی ہے۔ علم کی نہیں، علم کے وسائل اس زمانے میں اتنے بڑھ چکے ہیں کہ ہم علم کا ارادہ بھی نہ کریں تو خواہ مخواہ علم ہمارے سامنے آتا ہے۔ کتابیں ہیں، رسائل ہیں، اخبارات ہیں تو رات دن سامنے علمی باتیں آتی رہتی ہیں۔ کوتاہی ہے درحقیقت عمل کی ہے۔ علم کی نہیں بقول مرزا غالب کے:

جاننا ہوں ثواب طاعت و زہد
 پر طبیعت ادھر نہیں آتی!

علم تو ہے مگر عمل کرنے کو جی نہیں چاہتا ہے۔ آمادگی نہیں ہوتی، اور نجات کا تعلق ہی عمل سے ہے علم سے نہیں۔ اس لئے میں نے ایسی چند آیتوں کا انتخاب کیا ہے اس وقت کہ جن میں زیادہ تر عملی چیزیں ارشاد فرمائی گئی ہیں۔ دوسرے لفظوں میں یوں کہنا چاہئے کہ عبادات کی طرف تو لوگ کافی متوجہ ہیں۔ نماز پڑھنا ذکر، تلاوت، لیکن اسلامی معاشرت کی طرف لوگ بہت کم متوجہ ہیں کہ معاشرہ ہمارا اسلامی بن جائے، اور رہن سہن اسلامی ہو، طرز کلام و سلام اسلامی ہو، اٹھنا، بیٹھنا اسلام ہو، ان آیات میں ان ہی چیزوں کی طرف توجہ دلائی گئی ہے۔

مخلوق خدا رحمت سے مربوط ہے

و عبادة الرحمن و الرحمن کے بندوں کی کیا علامتیں ہیں؟ کس طرح پہچانا جائے کہ یہ رحمن کے بند ہیں۔ رحمت کی صفت کو یہاں خاص کیا گیا یہ نہیں فرمایا گیا کہ عبادة الله۔ یعنی اس ذات کی طرف نسبت نہیں کی گئی اور یہ بھی نہیں فرمایا گیا کہ عبادة الجبار و عبادة القهار، عبادة الرحمن کا لفظ استعمال کیا گیا۔ وہ وجہوں سے، اولاً اس لئے کہ مشرکین مکہ لفظ اللہ سے تو واقف تھے۔ رحمن سے بالکل واقف نہ تھے حالانکہ رحمن کی صفت ایک درجے میں اس ذات کے قریب ہے فرمایا گیا۔

قل ادعوا الله او ادعوا للرحمن ايما تدعوا فله الاسماء الحسنی

اسے اللہ کہہ کر پکارو یا رحمن کہہ کر پکارو۔

تو اللہ کے لفظ کے ساتھ رحمن کا لفظ لایا گیا۔ گویا یہ برابری کرتا ہے علم ذات کی، اور رحمن کی ذات کو مشرکین مکہ سمجھتے نہیں تھے۔ چنانچہ ان ہی آیتوں سے دو چار آیات پہلے فرمایا گیا کہ و اذا قيل لهم السجدوا للرحمن یعنی جب مشرکین مکہ سے کہا گیا کہ رحمن کو سجدہ کرو قالوا وما الرحمن، انہوں نے کہا کہ رحمن کیا چیز ہوتا ہے، وہ اس سے واقف ہی نہیں تھے۔ السجد لما تامرنا و زادهم نفورا تو غرض رحمن کے لفظ سے واقف نہیں تھے، طبیعتیں چلتی نہیں تھیں، اسی لئے رحمن کے لفظ کو استعمال کیا گیا ہے، دوسرے اس وجہ سے اختیار فرمایا گیا کہ حق تعالیٰ کی تمام صفات کمال ہیں۔ سب سے زیادہ غالب صفت رحمت کی ہے جس کے پر تو پر رہے ہیں عالم پر۔ اللہ نے اپنے بندوں کے ساتھ جو تعلق قائم کیا ہے تو رحمت کی صفت کے ساتھ کیا ہے۔ قہر و غضب کے ساتھ نہیں، اگر قہر و غضب کی بنا پر تعلق قائم ہوتا تو کسی مخلوق کا پتہ بھی نہیں چلتا، سب کچھ جل کر خاکستر ہو جاتا، کون تاب لاسکتا تھا اس کے قہر کی اور اس کے جبر کی لیکن رحمت کی صفت وہ ہے کہ قدرتی طور پر آدمی رحم والے سے مربوط ہوتا ہے اسی لیے نبی کریم کی شان مبارک رحمتہ للعالمین ذکر فرمائی گئی ہے کہ جہانوں کے لئے آپ مربی ہیں اور ہادی ہیں، اور ہادی کئے لئے سب سے پہلی شان یہ ہے کہ رحمت اور شفقت اس میں گوت کر بھری ہوئی ہو اور اگر قہر اور جبر اور زیادتی ہوگی تو سب لوگ چھوڑ کر بھاگ جائیں گے۔ کوئی مربوط نہ ہوگا، تو رحمت و شفقت وہ ہے کہ باہم مربوط کر دیتی ہے حتیٰ کہ دشمن بھی دوست بن جاتے ہیں۔

صفت رحمت غالب ہے حق تعالیٰ کی تمام صفات میں

حق تعالیٰ کی صفات میں غالب ہے صفت رحمت کو اور حق تعالیٰ نے اس کو ایک حسی صورت دی اور ایک تکوینی صورت پیدا فرمائی، تاکہ اس کی رحمت کا غالب ظاہر ہو۔ سب سے پہلی بات تو یہ ہے کہ شریعت اسلامی جتنی کائناتوں کا پتہ دیتی ہے سب سے اوپر عرش ہے، عرش مثل قبے کے چھایا ہوا ہے سارے جہانوں کے اوپر جیسے سرپوش ڈھانپ دیتے ہیں اور یعنی میں ہزاروں چیزیں ہوتی ہیں۔ سرپوش ڈھانپ دیا تو ساری چیزیں

اس کے اندر آجاتی ہیں۔ تو عرش تک تو چلتی ہے مخلوق مگر عرش کے اوپر کسی مخلوق کا پتہ نہیں۔ وہاں اگر شریعت کسی مخلوق کا پتہ دیتی ہے، تو وہ ایک لوح اور تختی ہے جو آسمانوں اور زمینوں سے بڑی ہے اور عرش پر رکھی ہوئی ہے، اس پر اللہ تعالیٰ نے لکھ دیا ہے کہ ان رحمتی سبقت غضبی میری رحمت غالب ہے میرے غضب کے اوپر، یہ گویا دستاویز کے طور پر کائناتوں کے بادشاہ نے لکھ کر رکھ دیا ہے کہ میری پالیسی اپنی مخلوق کے ساتھ رحمت و شفقت کی ہوگی تاکہ مخلوق مانوس و مربوط ہو جائے اور جو پیغام اسے دیا جائے قبول کرے، قہر و غضب سے دل کسی بات کو قبول کرنے پر آمادہ نہیں ہوتا لیکن شفقت سے اور رحمت سے آپ کچھ بھی کہیں آدمی بھائی ہو جاتا ہے اور خود حق تعالیٰ نے عرش پر جو استواء فرمایا تو وہ صفت رحمت سے فرمایا: الرحمن علی العرش استوی چھا گیا رحمن عرش پر، یہ نہیں فرمایا گیا کہ: الجبار علی العرش استوی، القہار علی العرش استوی قہر والا چھا گیا عرش پر، جبر والا چھا گیا عرش پر بلکہ رحمت والا چھا گیا عرش پر۔

تو گویا اب نتیجہ یہ نکلا کہ ساری کائنات کے اوپر چھایا ہوا ہے عرش، اور عرش پر چھائی ہوئی ہے رحمت، تو نتیجہ نکلتا ہے کہ ساری کائنات پر چھائی ہوئی ہے رحمت، تو اول تو تختی لکھ کر رکھ دی کہ ہماری پالیسی اور ہماری تقدیر عالم کے لئے رحمت کی ہوگی، پھر صفت رحمت غالب ہوئی اور استواء کیا عرش پر تو گویا یہ اعلان ہو گیا کہ اس کے نیچے جتنی مخلوق ہے وہ سب رحم و کرم کا برتاؤ کرے گی، اور عرش قائم کیا گیا پانی کے اوپر و کان عرشہ علی الماء اور رحمت کو اگر صورت دی جائے تو وہ پانی کی ہوگی، جیسے غصہ اور غضب کو شکل دی جائے تو وہ آگ کی شکل اختیار کرے گی یہی وجہ ہے کہ جب آدمی غضبناک ہوتا ہے اور غصے میں لال پیلا ہوتا ہے۔ تو کہا کرتے ہیں کہ فلاں آگ بگولا ہو گیا۔ یہ کوئی نہیں کہتا کہ پانی پانی ہو گیا، پانی پانی جب کہتے کہ جب اس کا رحم و کرم ظاہر ہوتا ہے۔

اس سے معلوم ہوا کہ غضب کی صورت مثالی آگ کی ہے یعنی اگر غضب کو اور قہر کو مجسم بنایا جائے تو آگ کی شکل اختیار کرے گا، تو پانی پر قائم کیا عرش کو کہ وہ صورت مثالی رحمت کی اور عرش پر خود چھا گئے صفت رحمت سے تو اوپر بھی رحمت اور نیچے بھی رحمت اور حدیث میں فرمایا گیا کہ اللہ نے کائنات کو پیدا کر کے سورحمیتیں پیدا کیں، ان میں سے ایک رحمت اتاری ہے، جس کی وجہ سے ماں باپ اپنی اولاد پر رحم کھاتے ہیں، جانور اپنے بچوں پر رحم کھاتے ہیں۔ ایک بھائی اپنے دوسرے بھائی پر رحم کھاتا ہے تو ایک رحمت کا اثر ہے جو پوری کائنات میں پھیلی ہوئی ہے اور ننانوے رحمتیں چھپا رکھی ہیں عرش کے نیچے کہ قیامت کے دن گنہگاروں کے لئے استعمال کی جائیں گی۔ تو جب ایک رحمت کا یہ اثر ہے کہ جب آدمی رحم و کرم پر آجاتا ہے تو کوئی دشمن باقی نہیں رہتا ہے، سارے دوست ہی دوست بن جاتے ہیں۔

اللہ تعالیٰ قیامت کے دن بہانوں سے مغفرت فرمائیں گے

حق تعالیٰ قیامت کے دن جب ان ننانوے رحمتوں کا استعمال فرمائیں گے تو کتنی عظیم مغفرت ہوگی، کتنی بخششیں ہوں گی۔ لن یهلك علی اللہ الا ہالك بس جسے ہلاک ہی ہونا ہوگا وہ تو ہلاک ہوگا۔ رحمت نہیں چاہے گی کہ کوئی ہلاک ہو۔ بلکہ یہ چاہے گی کہ یہ بخشا جائے نجات پا جائے، کامیاب ہو جائے اس کی ہزاروں مثالیں ہیں جو احادیث میں دی گئی ہیں جس سے معلوم ہوتا ہے کہ:

رحمت حق بہانہ می جوید

اللہ کی رحمت لوگوں پر بخشش کرنے کے لئے بہانے تلاش کرے گی۔ قیمت کی طلب گار نہیں ہوگی، یہ نہیں ہوگا کہ معاوضہ دو تو ہم رحمت کریں بلکہ رحمت عام ہوگی، حیلے بہانوں سے رحمت کی جائے گی، ذرا ذرا سی چیز پر مغفرت کی جائے گی۔ حدیث میں فرمایا گیا کہ دو آدمی آئیں گے جن کو حکم دیا جائے گا جہنم کا، ملائکہ ان کو جہنم میں لے جائیں گے اور جہنم میں ان کو جھونک دیں گے، وہ جہنم میں پہنچ کر اتنے چلائیں گے کہ سارے جہنمیوں پر ان کی آواز غالب آجائے گی۔ بے حد شور مچائیں گے، تصنع کے ساتھ پوری آواز سے ہائے واویلا کریں گے۔ حق تعالیٰ فرمائیں گے کہ ان کو نکال کر لاؤ، ملائکہ ان کو نکال کر لائیں گے۔ ان کی پیشی ہوگی، فرمائیں گے کہ نم اتنا کیوں چلا رہے ہو؟ کیا تمہارے اوپر ملائکہ نے کچھ زیادتی کی ہے، کیا مقررہ عذاب سے کچھ زیادہ عذاب دے دیا تم کو، وہ کہیں گے کہ یہ بھی نہیں وہ بھی نہیں، فرمائیں گے پھر اتنا کیوں چلا رہے ہو؟ وہ کہیں گے کہ اس لئے چلا رہے تھے کہ آپ ہمیں نکلوائیں۔ بس ہمارا مقصد پورا ہو گیا۔ گویا وہاں بھی وہ چار سو بیسی کریں گے۔

فرمائیں گے حق تعالیٰ کہ تم قدرت کو دھوکہ دینا چاہتے ہو، حیلے بہانے کر رہے تھے کہ تم کو نکال دیا جائے، تم جہنم کے اندر فوراً جاؤ تو ایک تو فوراً جا کر کود پڑے گا جہنم میں اور ایک وہیں ڈٹ کر کھڑا ہو جائے گا۔ اسے آرڈر دیا جا رہا ہے حکم دیا جا رہا ہے مگر جاتا نہیں وہیں کھڑا ہوا ہے۔ حق تعالیٰ فرمائیں گے کہ تم نے حکم عدولی کیوں کی ہے، جب ہمارا حکم تھا کہ جا جہنم میں، تو نے کیوں نہیں مانا، وہ کہے گا اے اللہ! بے شک آپ کا حکم تھا اور وہ واجب التعمیل تھا مگر میرے ذہن نے یہ قبول نہیں کیا کہ آپ رحیم و کریم ہو کر عذاب سے نکال کر پھر دوبارہ عذاب میں داخل کریں، اتنا اعتماد مجھے آپ کی رحمت پر تھا کہ کسی طرح دل نہیں مانتا تھا کہ عذاب سے نکال کر دامن رحمت میں لے آئیں اور پھر عذاب میں داخل کریں یہ رحمن کی شان سے بعید ہے۔ اس پر بھروسہ کر کے میں ڈٹ کھڑا ہو گیا، حق تعالیٰ فرمائیں گے کہ تیرا یقین صحیح تھا تیری نجات ہو گئی۔ وہ صرف حیلہ ہی تو تھا مغفرت کا پھر دوسرے سے پوچھیں گے جو فوراً جہنم میں کود پڑے گا کہ فوراً کیوں کود پڑا؟ وہ عرض کرے گا کہ اے اللہ! میں نے سوچا کہ یہ میزے پروردگار کا آخری حکم ہے، اس کی تو تعمیل کر لوں اس واسطے میں فوراً کود پڑا۔ حق تعالیٰ فرمائیں گے کہ تو نے اتنی بڑی نیکی کی کہ تیرے سارے

گناہ ختم ہو گئے، جاتی رہی بھی نجات ہو گئی۔

تو یہ ہے وہ کہ:

رحمت حق بہانہ می جوید

کہ اللہ کی رحمت بہانے تلاش کرے گی مغفرت کے، یعنی خود ہی ایسے سامان پیدا فرمادیں گے کہ حیلہ ہو جائے مغفرت کا۔ کرنی ہوگی مغفرت پہلے ہی سے کہ مقصود ہوگی مگر اس کے لئے ایک حیلہ بنادیں گے۔ حدیث میں ہے کہ ایک شخص حاضر ہوگا اور اس کا نامہ اعمال نیکیوں سے بھرپور ہوگا۔ جگمگا رہا ہوگا۔ ساری عمر میں صرف ایک ہی بدی کی ہوگی، اس کے دل میں یقین ہوگا کہ میری تو سو فیصد مغفرت ہوگی، ایک بدی سے وہ کیا پکار کرے گی، وہ بہت ناز سے آئے گا کہ ہے ہی نہیں کوئی بدی۔ لے دے کر صرف ایک بدی ہے۔ فرمائیں گے کہ تیری مغفرت اسی ہے کہ اس بدی کو نیک سے بدل لاؤ جب تیری نجات ہوگی ورنہ نہیں۔ اب وہ بیچارہ پریشان ہوگا، وہاں مانگتا پھرے گا کون تیار ہوگا اپنی نیکی دینے کو، ڈوبتے کو تنکے کا سہارا ہوتا ہے، وہاں تو ذرا سی نیکی ہوگی لوگ سہارا دیکھیں گے، شاید اسی کی وجہ سے نجات ہو، وہاں کون یہ سخاوت کرے گا کہ بھائی نیکی تو لے جا۔ کوئی دینے کو تیار نہ ہوگا حتیٰ کہ جو ماں باپ ہوں گے وہ بھی ہٹ جائیں گے۔ وہاں کون کسی کا پرسان حال ہوگا یوم یفر المرء من اخیہ وامہ وایہ وصاحبہ وبنیہ وہاں باپ اولاد سے بھاگتا پھرے گا، اولاد ماں باپ سے بھاگتی پھرے گی۔ ماں باپ چاہیں گے کہ ساری اولاد جہنم میں چلی جائے لیکن ہم کسی طرح بچ جائیں۔ اولاد چاہے گی کہ چاہے سارے ماں باپ جہنم میں چلے جائیں لیکن ہم کسی طرح سے بچ جائیں۔ تو وہاں نفسہ نفسی ہوگی، اپنی نیکی دینے کو کون تیار ہوگا۔ اب بیچارہ پریشان پھر رہا ہے، کس سے نیکی مانگے کون نیکی دے گا۔ ایک شخص سامنے آئے گا جس نے ساری عمر بدیاں ہی بدیاں کی ہوں گی اس پوری عمر میں ایک ہی نیکی کی ہوگی یہ التجا کرے گا کہ بھائی ایک نیکی چاہئے۔ وہ کہے گا کہ بھائی میرے پاس تو کل ایک نیکی ہے میں تو اول بھی جہنم میں اور آخر بھی جہنم میں۔ میرے پاس تو بدیاں ہی بدیاں ہیں۔ میری نجات کہاں ہوگی، اگر تیرا کام چلے تو تو ہی لے جا اس ایک نیکی کو اور لا اپنی بدی مجھے دے دے۔ اب اس کا پورا نامہ اعمال نیکیوں سے بھرپور ہوگا۔

باری تعالیٰ فرمائیں گے کہ انھیں کو بھی آنا چاہئے تھا جس نے تجھے ایک نیک دی تھی، وہ بھی آئے گا اب اس کے پاس کچھ بھی سہارا نہیں۔ فرمائیں گے حق تعالیٰ، کہ تو نے نیکی دے کر آج اتنی بڑی نیکی کی کہ ساری بدیاں تیری ختم ہو گئیں۔ جاتی رہی بھی نجات ہو گئی، یہ وہ ہے کہ ”رحمت حق بہانہ می جوید“ اللہ کی رحمت بہانے تلاش کرتی ہے۔ تو بہر حال ایسے ہزاروں واقعات حدیث میں فرمائے گئے ہیں کہ رحم و کرم سے بندوں کی نجات کی جائے گی۔

رحمن کی شان

تو اللہ کی رحمت غالب ہے، اس رحمت کے غلبہ کی تکوینی صورت تو یہ ظاہر فرمائی کہ عرش پر صفت

رحمت کے ساتھ استواء فرمایا گیا اور عرش کے اوپر تختی لکھ کر رکھ دی کہ ان رحمتی سبقت غضبی کہ میری رحمت میرے غضب پر غالب ہے اور عرش کو قائم کیا پانی پر جو صورت مثالی ہے رحمت کی اس کے نیچے سور حمتیں تھیں، ننانوے رحمتیں رکھ لیں کہ قیامت کے دن استعمال کریں گے بندوں پر اور ایک رحمت بھیج دی عالم میں جس سے بڑے اپنے چھوٹوں پر، ماں باپ اپنی اولاد پر، جانور اپنے بچوں پر رحم کھاتے ہیں تو اوپر سے لے کر نیچے تک رحمت ہی رحمت کا کارخانہ ہے۔ غضب کا نہیں، کوئی ناہنجار بدیاں کر کے اپنے لئے خواہ مخواہ غضب طلب کرے یہ اس کی ذمہ داری ہے۔ حق تعالیٰ تو رحمت ہی رحمت کرنا چاہتے ہیں۔ ہم بنا لیں اس رحمت کو رحمت اور ہمارا خود کا فعل سے لن یهلك علی اللہ الا ہالك جو بھی ہلاک ہوگا وہ خود ہی ہلاک ہونے کا ارادہ کرے گا، تو ہلاک ہوگا۔ ورنہ اللہ نہیں چاہتے کہ کوئی ہلاک ہو۔ ذرا ذرا سے حیلوں سے مغفرت فرماتے ہیں۔ یہ ہے رحمن کی شان، اس لئے رحمن کے بندوں کی شان بھی رحم و کرم کی ہونی چاہئے۔

رحمن کے بندوں کی شان کیا ہونی چاہئے

و عباد الرحمن رحمن کے بندوں کی کیا شان ہونی چاہئے، اس میں گویا اس طرف اشارہ ہے کہ ان کی شان بھی باہم میل ملاپ میں رحمت کی ہو شفقت کی ہو، جب دو مسلمان ملیں تو شفقت سے ملیں، دوا جنبی ملیں تو ملتساری اور شفقت سے لیں، کوئی نوع ایسی باقی نہ رہے کہ جس میں شفقت و رحمت نہ ہو۔ تو رحمن کے بندوں کی شان کیا ہونی چاہئے؟ رحمانیت ہونی چاہئے، رحمت ہونی چاہئے اور وہ ایسی رحمت کہ ان کی چال ڈھال سے بھی ظاہر ہو، ان کے قال سے بھی ظاہر ہو، ان کے حال سے بھی ظاہر ہو، ہر چیز میں رحمت نمایاں ہو تب ہی وہ رحمت کے بندے کہلائیں گے اور اگر بندے لگیں آگ بگولا ہونے، جسے دیکھو وہ کانٹا بن کے چبھتا ہے تو وہ رحمن کا بندہ کیا ہوگا جیسے حضرت ابوالدرداء، جلیل القدر صحابی ہیں اور دمشق کی جامع مسجد میں بیٹھے ہوئے ہیں۔ لوگوں کو دیکھا آپس میں چھیڑ چھاڑ کر رہے ہی، لڑائی بھڑائی چل رہی ہے، آوازیں سخت اور کرخت ہو گئیں۔ بہت رنج ہو اس لئے کہ وہ تو صحابی ہیں، جلیل القدر صحابہ کا دور دیکھے ہوئے ہیں اور صحابہ کی شان یہ تھی کہ اشداء علی الکفار رحماء بنیہم کفر پر شدید تھے مگر آپس میں رحیم تھے وہ دور تو دیکھے ہوئے ہیں اب جو بعد کا دور دیکھا کہ لوگ لڑ رہے ہیں، جھگڑ رہے ہیں، دوسرے کی مخالف سمت میں کھڑے ہو رہے ہیں تو بڑی حیرت سے ایک جملہ فرمایا اور کتنا بلوغ جملہ تھا، فرمایا: کان الناس ورقا لا شوک فیہ و صاروا شوکا لا ورق فیہ کہ لوگ ہرے بھرے پتے تھے کہ جن میں کانٹا کا نشان نہیں تھا، اب ایسے کانٹے بن گئے ہیں کہ ان میں ہرے پتے کا نشان نہیں جسے دیکھوں ایک چبھتا ہے، جسے دیکھوں ایک دوسرے کو برا کہتا ہے تو لوگ کانٹے بن گئے ہرے بھرے ورق نہیں ہیں۔ اس چیز کو دفع کرنے کے لئے حق تعالیٰ نے فرمایا و عباد الرحمن کہ جب رحمت کے بندے ہو تو رحمانیت اختیار کرو اور رحم و کرم اختیار کرو۔

مومن کی رفتار

ہر قول و فعل سے تو رحمت ظاہر ہو، گھر سے باہر نکلے تو چال نظر آئے گی، تو چال میں بھی رحمت کی شان ہونی چاہئے۔ ایک تو یہ ہے کہ آدمی کھٹ کھٹ کرتا ہوا نہ چلے، جیسے کوئی جبار و قہار آرہا ہو، فرعون آرہا ہو، یہ نہیں بلکہ عباد الرحمن الذین یمشون علی الارض ہونا رحمن کے بندے وہ ہیں کہ زمین پر چلتے ہیں تو نرم رفتاری کے ساتھ، نہ اس میں کبر ہوتا ہے، نہ اس میں رعونت ہوتی ہے، نہ فرعونیت ہوتی ہے بلکہ تواضع للہ، خاکساری، عبدیت، بندگی یہ شان ہوتی ہے۔ جب بندگی دل میں گھر کئے ہوئے ہو تو چال میں بھی بندگی آئے گی۔ جب دل میں رچی ہوتی ہے بندگی تو قول میں بھی وہی بندگی آئے گی اور وہی تواضع اور وہی انکساری کی شان ہوگی۔ زمین پر نرم رفتاری کے ساتھ چلیں یعنی اعتدال کی چال ہو، نہ تو ہو تشدد کی چال کہ ٹھوکریں مارتے ہوئے چلیں جیسے جانور چلا کرتے ہیں۔ شیر بھیڑیے جب چلتے ہیں تو زمین پر پیر مارتے ہوئے چلتے ہیں۔ یہ شان بندوں کی نہیں ہونی چاہئے اور نہ بالکل بیماروں کی سی چال ہو جیسے معلوم ہو کہ اب گر پڑیں گے نیچے، گردن جھکی ہوئی جیسے کوئی مریل چلا آرہا ہو، ایسا نہیں ہونا چاہئے بلکہ واقصد فی مشیک اعتدال اور میانہ روی پیدا کرو اپنی چال میں، نہ بیماروں کی سی چال ہو، نہ متکبروں کی سی چال بلکہ نرم رفتار ہو جس میں ایک طرف تو وہ وقار ٹپکتا ہو اور ایک طرف قوت و جلالت ٹپکتی ہو، بہادری بھی رہے اس میں اور وقار بھی رہے اور تواضع بھی رہے۔ احادیث میں نبی کریم ﷺ کی چال مبارک کی تفسیر آتی ہے وہ یہ ہے کہ: کان یمشی نقلعا یعنی آپ اس طرح سے قوت سے چلتے تھے کہ یوں معلوم ہوتا تھا جیسے زمین کھود کر نیچے اتر جائیں۔ اس قوت سے پیر پڑتا تھا اور تواضع کا یہ عالم کہ گردن نیچے ہوتی تھی، تواضع بھی حد کمال کو پہنچی ہوئی تھی۔ قوت و جلالت بھی حد کمال کو پہنچی ہوئی تھی۔ نہ ضعیفوں کی چال، نہ متکبروں کی چال بلکہ درمیانی چال جس میں تواضع بھی اور تواضع کے ساتھ وقار بھی، خودداری بھی، دونوں چیزیں ہوتی تھیں اور پسند بھی یہی کیا گیا کہ مسلمانوں کے ہر فعل میں نہ تو ضعف ہو فرمایا گیا: المومن القوی خیر من المومن الضعیف قوی مسلمان بہتر ہے ضعیف مسلمان سے، قوت ہونی چاہئے اور یہ بھی نہیں فرمایا کہ اس میں کبر و رعونت ہو، اس سے بھی بچایا گیا اور ضعف سے بھی بچایا گیا، جب آپ گھوڑے پر سوار ہوتے تو آپ کی عادت یہ تھی کہ رکاب میں پیر رکھ کر سوار نہیں ہوتے تھے کیونکہ یہ بھی ایک قسم کی محتاجگی ہے کہ ہم چڑھ نہیں سکتے جب تک رکاب میں پیر نہ ڈالیں بلکہ اچھل کر سوار ہوتے تھے تاکہ قوت ظاہر ہو، یہ آپ کی شان تھی کہ ایک دم اوپر پہنچے اور رکاب کا سہارا نہیں لیتے تھے۔ زمین نہ ہو تو ویسے جم جاتے تھے گھوڑے کے اوپر، تو آپ کی ہر چیز میں قوت بھی اور تواضع بھی، انکساری بھی، عبدیت بھی ہوتی تھی۔ فرمایا گیا کہ واقصد فی مشیک چال میں اپنی میانہ روی اختیار کرو ضعف بھی نہ ہو کہ کوئی مریل چلا آرہا ہے، نہ کبر و رعونت ہو کوئی سمجھے کہ فرعون آرہا ہے۔ نرم رفتاری سے چلیں گے تو دوسرے کو سلام کرنے کی بھی ہمت ہوگی کہ

کوئی انسان آ رہا ہے اور کھا کھٹ کرتے ہوئے چلیں۔ تو یوگ ڈ۔ جائیں گے کہ کوئی درندہ آ رہا ہے جیسے سقراط کا واقعہ ہے۔

سقراط کا واقعہ

سقراط ایک بہت بڑا حکیم تھا اور گویا ایک درجہ میں طب کا موجب سمجھا جاتا ہے اور رات دن پہاڑوں میں جڑی بوٹیوں کا امتحان کرتا پھر تا تھا۔ سارا دن گھومتے گھومتے ایک دن ایک دکان پر آ بیٹھا۔ دن بھر کا تھکا ہوا تھا اس کی آنکھ لگ گئی۔ پیر تو زمین پر رکھے ہوئے ہیں اور بیٹھا ہوا ہے دکان کے تختے پر اور میند آگئی۔ بادشاہ وقت کی سواری نکل رہی تھی۔ نقیب و چوہدار ہٹو بچو کہتے جا رہے ہیں اور اس بیچارے کو کچھ خبر نہیں یہاں تک کہ بادشاہ کی سواری قریب آگئی تو بادشاہ کو ناگوار گزرا کہ پبلک کا ایک آدمی اور پیر پھیلائے ہوئے بیٹھا ہے۔ نہ بادشاہ کی تعظیم ہے نہ عظمت ہے، بڑا بے ادب گستاخ ہے، بادشاہ کو اتنا غصہ آیا کہ سواری سے اتر کر اس کو ایک ٹھوکری زور سے، اب سقراط کی آنکھ کھلی اور آنکھ مل کر دیکھنے لگا اور بادشاہ نے کہا کہ جانتا بھی ہے کہ میں کون ہوں؟ اس نے کہا جی ہاں یہی جاننے کی کوشش کر رہا ہوں کہ آپ کون ہیں اور اب تک اس نتیجے پر پہنچا ہوں کہ شاید آپ جنگل کے کوئی درندے معلوم ہوتے ہیں۔ اس لئے کہ آپ نے ٹھوکری ماری ہے اور وہی ٹھوکری مار کر چلتے ہیں۔ بادشاہ کو اور زیادہ ناگوار گزرا اس سے کہا کہ تو جانتا نہیں کہ میں بادشاہ وقت ہوں، میرے ہاتھ میں اتنے خزانے ہیں، اتنی فوجیں ہیں، اتنے سپاہ ہیں، اتنے قلعے ہیں اور اتنے شہر ہیں میرے قابو میں، سقراط نے بڑی متانت سے کہا کہ بندہ خدا تو نے اپنی بڑائی کے لئے پیش کیا فوجوں کو ہتھیاروں کو، خزانوں کو، روپے کو، پیسے کو، ان میں سے ایک چیز بھی تیرے اندر کی تو نہیں ہے، سب باہر ہی باہر کی چیزیں ہیں۔ تیرے اندر کیا کمال ہے جس کی وجہ سے تو دعویٰ کرے کہ تو باکمال ہے۔ اس کا مطلب یہ ہے کہ روپے پیسے نے تجھے چھوڑ دیا بس تو ذلیل ہو گیا، اب تیری عزت ختم ہو گئی۔ تاج و تخت اتفاق سے پاس نہ ہو تو بس تو ذلیل ہو گیا، فوجیں اگر کہیں رہ جائیں تو شکار میں آگے بڑھ جائے تو ذلیل ہے اس لئے کہ فوج تو ہے ہی نہیں۔ یہ کیا عزت ہوئی کہ اندر کچھ نہیں اور بیرونی چیزوں پر مدار کار رکھے ہوئے ہے۔ تیرے اندر کیا چیز ہے۔ نہ فوجیں تیرے اندر کی ہیں نہ تاج و تخت تیرے اندر کا ہے تو اگر کمال بتلاتا ہے اور بڑائی بتلاتا ہے تو اندر کا کمال پیش کر اگر تیرے اندر واقعی کوئی کمال ہے، اب وہ بیچارہ بادشاہ بھی حیران ہوا کہ واقعی بات سچی ہے جو اب نہ دے گا، اس نے کہا کہ اگر تجھے کمال دکھانا ہے تو ایک لنگی باندھ اور کپڑے اتار اور میں بھی لنگی باندھتا ہوں اور کپڑے اتار کر اس دریا میں کودتے ہیں اور وہاں اپنے اپنے کمالات دکھلائیں گے۔ اس وقت معلوم ہو گا کہ تو باکمال ہے یا میں باکمال ہوں

تو گویا سقراط نے بتلایا کہ کمال حقیقت میں جس پر آدمی فخر کرے وہ اندرونی کمال ہے، اندر تو کمال نہ ہو اور باہر کی چیزوں پر فخر کرے، وہ ہمیشہ جدا ہونے والی چیزیں ہیں، وہ جدا ہو گئیں تو بے کمال ہو گیا، ذلیل

ہو گیا، یہ کیا کمال ہے۔

حقیقت میں کمال اپنے اندر کا ہے اور اس پر بھی فخر کی اجازت نہیں

حقیقت میں کمال وہ ہے کہ زمین کے اوپر ہو جب بھی باکمال اور زمین کے اندر نیچے دفن کر دو جب بھی باکمال رہے۔ میدان حشر میں لے جائیں جب بھی باکمال رہے اور جنتوں میں جائے جب بھی باکمال رہے۔ کمال وہ ہے جو نفس کے ساتھ قائم رہے، باہر کی چیز میں کوئی کمال نہیں، وہ جدا ہو گئیں تو بے کمال ہو گیا، تو حقیقت یہ ہے کہ آدمی فخر کرے کچھ اپنے کمال پر کرے جو اندر ہے۔ اول اس پر بھی فخر کی اجازت نہیں اس لئے کہ کوئی بھی کمال ہو انسان کی ذات میں نہیں ہے، اگر ہے تو وہ اللہ کا دیا ہوا ہے، دوسرے کی دی ہوئی چیز پر کیا فخر کرے، شکر کا موقع تو ہے کہ مجھے عطا کر دی فلاں چیز لیکن فخر کرے تو اپنی ذات پر کرے، تکبر کا نعرہ بلند کرے تو کسی ذاتی کمال پر کرے اور آدمی کی غفلت میں کمال ہی کیا ہے کہ جس پر وہ فخر کرے، مادی طور پر آدمی کی ذات کو دیکھو تو وہ نجاست سے بھری ہوئی ہے کہ اس کے اندر پاخانہ، پیشاب اور دم مسفوح اور خون ہے کہ باہر نکل آئے تو کپڑا بھی ناپاک یہ تو حقیقت ہے اور اخلاقی اور جبلی طور پر دیکھو تو جہالت اور بد اخلاقی۔ یہ کیا فخر کی چیز ہے؟ کیا نجاست فخر کی چیز ہے؟ فخر ہوتا ہے کمال پر اور اس کی ذات میں ہے نہیں، اس لئے فخر کی بھی اجازت نہیں اور اگر کمال ہے تو وہ بھی اللہ کا دیا ہوا ہے۔ اس پر شکر کا موقع ہے لیکن بہر حال اگر کوئی فخر کرے بھی تو اپنے اندر کی چیز پر کرے۔ مثلاً علم پر، اخلاق پر، اگر اسے جھک ہی مارنا ہے تو کسی اندرونی کمال پر جھک مارے۔ اندر کچھ نہ ہو اور باہر باہر کی چیزوں پر فخر کرے تو باہر کی چیزیں اسے چھوڑ دیں گی تو بے کمال رہ جائے گا۔ تو یہ کیا کمال ہے، یہ کیا عزت ہوئی۔

تو غرض اصل چیز اندرونی کمال کو اس لئے فرمایا کہ تمہارے نفس کے اندر تواضع اور انکساری ہو اور جب تم چلو تو چال میں بھی وہی انکساری آئے، وہی بندگی آئے، اس میں نہ تکبر ہو، نہ ضعف ہو، متانت ہو، سنجیدگی ہو، وقار ہو، خودداری ہو کہ دوسرے ایوں کہے کہ کوئی شائستہ انسان آرہا ہے، لہذا آدمی نہیں ہے۔ اس کے دل میں وقعت بیٹھے۔ تو یمشون علی الارض ہونا میں ادب ہو اور فتار کا، چال ڈھال کا۔

مومن کی گفتار

قول کے بارے میں فرمایا: واذا خاطبہم الجاہلون قالوا سلما جب جاہل لوگ جہالت سے اس کے ساتھ معاملہ کریں اور باتیں کہیں اکھڑی اکھڑی بے تمیزی کی تو یہ نہیں کہ اس سے خود بھی الجھے کہ اس نے گالی دی تو تم بھی اسے گالی دینے لگو۔ اس نے اگر بد تہذیبی کی بات کی تو تم بھی بد تہذیبی کرو و اذا خاطبہم الجاہلون جب جاہل جاہلانہ حرکتوں سے خطاب کریں تو تمہارا جواب کیا ہو قالوا سلما بھائی ہمارا سلام لو ہم ان باتوں کو نہیں جانتے۔ تمہیں ہی مبارک ہو یہ چیزیں، ہمیں تو اسلام نے یہ چیزیں نہیں بتلائیں کہ ہم بحث مباحثہ کریں اور گالم گلوچ اور ہم درشت کلامی سے پیش آئیں یہ تمہیں ہی مبارک ہو قالوا سلما

ہمارا تو سلام لو، ہم اس قماش کے آدمی نہیں ہیں۔ اس لئے کہ اگر آدمی لڑے بھڑے گا اور اس نے ایک گالی دی اور آپ نے دو دیں تو گالی مٹی نہیں بلکہ تگنی ہو گئی، اس نے ایک دی تھی اور دو آپ نے دے دیں، تین گالیاں جمع ہو گئیں تو اس سے عالم میں گندگی پھیلی اور آپ نے گالی کا جواب سلام سے دیا۔ دعا سے دیا تو اس کی گالی مٹ گئی اور آپ کی دعا غالب آگئی اور عالم پاک ہو گیا جھگڑے سے، دنیا پاک نہیں ہوتی بلکہ جھگڑے کو اور برائی کو خیر سے دل دیا جائے تو دنیا پاک ہو جاتی ہے۔

غیروں کے شر کو اپنی خیر سے دفع کرو

جیسا کہ قرآن کریم میں ایک جگہ فرمایا گیا ہے: ادفع بالتي هي احسن فاذا الذي بينك و بينه عداوة كانه ولي حميم کہ دوسروں کے شر کو اپنی خیر سے دفع کرو گالی کا جواب گالی سے مت دو بلکہ اگر کوئی گالی دے تو تم کہو کہ بھائی صاحب آپ کیا کہہ رہے ہیں یہ مناسب نہیں جب آپ اسے بھائی صاحب کہیں گے تو خواہ مخواہ بھی شر مندہ ہو گا اور اس کی گردن جھک جائے گی کہ اگلا تو بھائی صاحب کہہ رہا ہے، میں کیسے گالیاں دوں۔ جب آپ خود ہی کہہ رہے ہیں کہ بھائی میں تو حقیر آدمی ہوں تو وہ دوسرا لڑے گا تو کس چیز پر لڑے گا اور آپ یوں کہیں کہ میں تجھ سے بڑا ہوں اور وہ کہے گا میں تجھ سے بڑا ہوں تو ضرور لاٹھی ڈنڈا چلے گا اور اگر وہ کہے کہ میں بڑا ہوں تو آپ کہیں کہ بے شک آپ بڑے ہیں، میں تو حقیر آدمی ہوں اب اس کی لڑائی کہاں چلے گی؟ کس سے لڑے گا وہ، تواضع میں لڑائی نہیں ہوتی۔ وہ بہت ہی بد طینت ہو گا جو خواہ مخواہ لڑنے کا ورنہ قاعدے میں لڑائی نہیں ہو سکتی ہے، اس لئے فرمایا گیا کہ ادفع بالتي هي احسن فاذا الذي بينك و بينه عداوة كانه ولي حميم کہ دوسرے کی برائی کو اپنی بھلائی سے دفع کرو، اگر دشمنی بھی ہو گی اس کے دل سے جائے گی اور دوست بن جائے گا مگر یہ بھی وضاحت فرمادی کہ ”وما يلقها الا الدين صبروا وما يلقها الا ذو حظ عظيم“ یہ بات وہی کہہ سکتا ہے جس کے اندر صبر و تحمل اور صواب و استقلال موجود ہو اور جو بڑا صاحب نصیب ہو اور جس کے قلب کے اندر قوت موجود ہو برداشت کرنے کی اور ذرا سی بات پر آپے سے باہر نہ نکل جائے کہ کوئی اسے گالیاں بھی دے تو سہہ جائے اور برائی بھی ہو تو سہہ جائے، کیوں سہے گا؟ اس لئے کہ اپنے کو بڑا نہیں جانتا ہے، حقیر سمجھتا ہے جب دل میں یہ بات ٹہنچی ہوئی ہے تو کوئی گالیاں بھی دے، برا بھی کہے تو کوئی اثر نہیں ہو گا، تو یہ کام صاحب نصیب اور خوش نصیب کے ہیں، اس لئے فرمایا کہ جب جاہل لوگ جہالت کی گفتگو کریں، ہنسی آمیز گفتگو کریں اور سخت کلامی سے پیش آئیں تو ان سے الجھو مت بلکہ یہ کہو کہ یہ روش تمہاری ہے، ہم اس کے عادی نہیں ہیں، بس سلام کر کے وہاں سے رخصت ہو جاؤ اور ان سے ہرگز نہ الجھو۔

سلام اور اس کی قسمیں

واذا خطبهم الجاهلون قالوا سلاما اس سے معلوم ہوا کہ سلام بھی کئی قسم کا ہوتا ہے۔ قرآن میں

ایک جگہ ارشاد باری ہے: **وَإِذَا حِيلْتُمْ بِتُحِيَّةٍ فَحِيْرًا بِأَحْسَنِ مَنَهِا** اور ردوھا ایک سلام تو یہ ہے کہ جب کوئی مسلمان ملے تو آپ کا فرض ہے کہ السلام علیکم کہیں، یہ تو سلام تحیت ہے، اور ایک سلام وداع ہے کہ جب کسی سے رخصت ہونے لگیں تو السلام علیکم کہہ کر رخصت ہوں یہ سلام تودیع اور سلام وداع اور رخصتی کا ہے، اور ایک ہے سلام امن کہ جب جاہلانہ باتیں پیش آئیں تو آپ کہیں بھائی سلام ہے، ایسی باتوں کو سلام ہے، ہم اس کے عادی نہیں ہیں، ہم تو جارہے ہیں تم لڑے جاؤ اگر تمہارا جی چاہے، یہ سلام امن ہے کہ امن پسندی کا ثبوت دے کر سلام کر کے چلے آئے تو گویا سلامتی ہے، تحیت کرو گے کسی کو سلام کے ساتھ اس کا دل گھلے گا۔ دشمن کو بھی اگر آپ کہہ دیں گے السلام علیکم تو ایک دفعہ تو دشمنی ڈھیلی ہو جائے گی، اور اگر دوست ہو گا تو اس کا دل بڑھ ہی جائے گا۔ رخصت کے وقت سلام کر کے رخصت ہو گے تو آپ کو چھوڑ جائیں گے دلوں کے اندر اور اگر ویسے ہی منہ اٹھا کر بغیر سلام کیے چل دیئے تو لوگ کہیں گے کہ کیسا شخص ہے اسے تہذیب کا پتہ نہیں، کوئی وقار قائم نہیں رہے گا اور آنے کا سلام جو ہے اس سے محبت قائم ہوتی ہے، جانے کا سلام ہے اس سے وقعت قائم ہوتی ہے اور یہ امن پسندی کا سلام ہے اس سے لوگ سمجھتے ہیں کہ بے غرض آدمی ہے، اس کی بے غرضی کی عظمت قائم ہوتی ہے تو ہر صورت میں سلام کا نفع ہی نفع ہے اور سب سے بڑا نفع ہے اخلاقی، وہ یہ کہ اول تو یہ دعا ہے، السلام علیکم کے معنی ہیں کہ سلامتی ہو تم پر، اللہ کا نام سلام ہے، اس کے نام کی برکت تمہارے اوپر آئے۔

تو بھائی جب مسلمان دوسرے بھائی کو دعا دے گا کہ تمہیں اللہ سلامت رکھے، تجھ پر سلامتی ہو تو دوسرا پگھل جائے گا وہ جواب میں کہے گا **وَالسَّلَامُ عَلَیْکُمْ السَّلَامُ** تم پر اللہ سلامتی نازل فرمائے۔ اب دشمنی کہاں سے ہوگی جب ایک دوسرے کو دعائیں دے رہے ہیں۔ احادیث میں فرمایا گیا ہے: **الْبَادِیَ بِالسَّلَامِ بَرِّیْ مَنْ الْکَبِیْرِ سَلَامٍ** میں جو ابتدا اور پہل کرے گا وہ تکبر سے بری ہو جائے گا، اسی واسطے شرعی مسئلہ یہی ہے کہ آپ جائیں تو ہر شخص یہی کوشش کرے کہ میں پہل کروں سلام کرنے میں، اسلئے کہ جب انتظار کرے گا کہ دوسرا سلام کرے یہ اپنی بڑائی ہے۔ گویا وہ سمجھے گا کہ میں اس درجہ کا آدمی ہوں۔ میں کیوں سلام کروں، توبہ توبہ اس کا فرض ہے کہ مجھے سلام کرے اس لئے شریعت نے حکم دیا کہ ہر شخص کوشش کرے کہ میں پہل کروں تاکہ وہ کبر رفع ہو جائے۔ سلام میں ابتداء کرنے والا تکبر سے بری ہو جاتا ہے، اس کے دل میں تواضع اور خاساری پیدا ہو جاتی ہے، اسی واسطے شرعی حکم یہ ہے کہ اگر کوئی گھوڑے پر سوار ہو جائے اور دوسرے نیچے ہوں تو سوار کا فرض ہے کہ وہ سلام کرے اس لئے کہ اول تو سلام نہ کرنے میں اپنا کبر اور گھوڑے پر سوار ہے اور بھی زیادہ اس کی ناک اونچی ہو جائے گی، اس لئے اس کا فرض قرار دیا کہ وہ سلام کرے، لوگ بیٹھے ہوئے ہیں وہ سلام نہ کریں تاکہ اس کے دل میں کبر و رعونت پیدا نہ ہو۔ گویا شریعت نے ہر موقع پر توجہ دلائی ہے کہ بندگی اختیار کرو۔

مدح کرنے والے کے منہ میں مٹی ڈال دو

کوئی شخص کسی کے منہ پر تعریف کرے، شریعت نے اس سے روکا ہے، اور فرمایا ہے احتوا التراب فی وجوہ المداحین مدح کرنے والوں کے منہ پر خاک ڈال دو تاکہ ان کے دل میں کوئی تعلق نہ رہے اور تمہارے دل میں کبر نہ رہے، ہاں یہ کہ مدح کرنے والا ایسا ہو کہ اس کی محبت کا صحیح اندازہ ہو چکا ہو کہ خالص مخلصانہ محبت سے کہہ رہا ہو۔ کوئی خوشامد، کوئی غرض، کوئی تعلق پیش نظر نہ ہو، جذبات محبت کے ہوں اس میں تو خیر تحمل کر لیا جائے لیکن جیسے عام طور سے مدح سرائی کرتے ہیں امیروں کے پیسے لینے کی غرض سے وہ خوشامد ہوتی ہے کوئی وقعت نہیں ہوتی، اس کا علاج یہی ہے کہ احتوا التراب فی وجوہ المداحین ان کے منہ پر خاک ڈال دو، مقصد یہ ہے کہ مدح کرنے والے کے دل میں تعلق اور خوشامد نہ ہو اور اس جس کی مدح کی جا رہی ہے اس کے دل میں کبر پیدا نہ ہو اگر دونوں کے قلوب بری ہیں تو گنجائش ہے کہ بھائی کر لو مدح لیکن اگر یہ نہیں ہے کہ کسی کے دل میں جھوٹ ہے تو اس کا فرض ہے کہ اس کھوٹ کو دفع کرے۔

حضرت گنگوہی رحمۃ اللہ کا معمول

حضرت گنگوہی رحمہ اللہ علیہ کی شان میں ایک قصیدہ لکھا مولانا حکیم محمد اسماعیل صاحب نے جو بمبئی میں حکیم اجمیری کے نام سے مشہور تھے۔ بہت قابل لوگوں میں تھے، اٹھانوے شعر کا برجستہ قصیدہ لکھ دیا تو جس وقت حضرت کی خدمت میں پیش کیا اور پڑھ کر سنانے کی اجازت مانگی اولاً تو آپ نے اجازت نہیں دی، بہت اصرار کے بعد اجازت دی اور جب سنا کر فارغ ہوئے، انہوں نے سنا دیا حضرت نے سن لیا خاموشی سے مگر بعد میں ایک چٹکی مٹی اٹھا کر حکیم صاحب کے منہ میں ڈال دی۔ گویا حدیث کے الفاظ پر عمل کیا حالانکہ وہاں محبت کے خالص جذبات میں قصیدہ کہا اور برجستہ کہا لیکن پھر بھی حضرت نے پسند نہیں فرمایا۔ یہ ہیں صفات رحمن کے بندوں کی چال ایسی ہو۔ قول یہ ہوں، اس میں تواضع اور خاکساری ہو، کبر اور عونت نہ ہو۔

مومن کا سجود و قیام

آگے فرماتے ہیں: والذین یسیتون لربہم سجدا و قیاما اور رحمن کے بندے ایسے ہیں کہ رات بھر نماز پڑھتے پڑھتے گزار دیتے ہیں، کبھی سجدہ کرتے ہیں، کبھی قیام کرتے ہیں، پھر عبادت خداوندی میں روتے روتے پورا وقت گزار دیتے ہیں۔

دفع مضرت مقدم ہے جلب منفعت سے

یقولون ربنا اصراف عنا عذاب جہنم اے اللہ! عذاب جہنم کو ہم سے ہٹا دیجئے، ہمارے ذمہ لازم نہ ہو، یہ ہمارے سر پر نہ پڑے، گلے کا بار نہ بن جائے۔ انہا ساءت مسقرا و مقاما یہ بدترین ٹھکانہ اور بدترین مقام ہے۔ اے اللہ! ہم کو اس سے نجات عطا فرما۔ اس میں دفع مضرت کو خصوصیت سے بیان کیا ہے، جلب منفعت یعنی نفع کمانا وہ اگلا کام ہے کہ جنت مانگو، رضا خداوندی مانگو، دیدار الہی طلب کرو، مگر پہلے جہنم

سے توجہ جاؤ تو ضرر کا دفع کرنا مقدم ہے نفع کی خواہش سے، اس لئے خصوصیت سے ذکر کیا: رہنا اصرف
عنا عذاب جہنم ان عذابہا کان غراما انہا ساءت مستقرا و مقاما۔

اب گویا یہ تین حالتیں آگئیں، ایک ملنے کی اس میں قول اور بیعت کا ادب بتلایا ہے، چال ایسی ہو، قال
ایسی ہو، اس کے بعد تنہائی میں ذکر اللہ بتایا ہے کہ توجہ الی اللہ کرتے رہو، تنہائی میں بھی فارغ مت بیٹھو۔
بیکار اپنا وقت ضائع مت کرو۔ زبان سے اللہ اللہ کہے جاؤ، سبحان اللہ کہے جاؤ، لا الہ الا اللہ کہے جاؤ۔ درود
شریف پڑھتے جاؤ اور جہنم سے پناہ مانگتے رہو۔ یہ تنہائی کے کام ہیں۔ اب گویا تنہائی ختم ہوئی اب معاملات
آئے، لین دین تجارت و زراعت، مالیات کا لینا دینا آگے اس کے آداب بتلاتے ہیں۔

لین دین میں اعتدال اختیار کرنا چاہئے

والذین اذا انفقوا لم یسرفوا ولم یقتروا وکان بین ذالک قواما جب کسی کو دینے پر آؤ تو فضول
خرچی مت کرو۔ اتنی سخاوت مت کرو کہ گھر کا سارا سامان ہی اٹھا کر دے دو، اور پھر کل اپنے آپ بھیک منگے
بن جاؤ۔ یہ کوئی دینا نہیں، یہ تو فضول خرچی ہے اور اتنا ہاتھ بھی مت کھینچو کہ ایک پائی بھی نہ نکلے ہاتھ سے،
یہ بخل ہے یہ زیبا نہیں اور فضول خرچی بھی زیبا نہیں، رحمن کے بندوں کو دینا بھی ہو اور روکنا بھی ہو۔ دینا
ہو اعتدال کے ساتھ، روکنا ہو اعتدال کے ساتھ یعنی کسی برے مصرف میں صرف نہ ہو، حلال کی ہماری
کمائی ہے اور چلی آئے حرام موقع میں کھیل تماشوں اور باشوں میں، یہ نہ ہونا چاہئے بلکہ جب کمائی اپنی نیک ہے
تو نیکی کے راستے پر خرچ بھی کرو، اور اعتدال کے ساتھ کرو۔ ایسا نہیں کہ گھر بھی خالی کر دو جذبات میں آکر
اور کل کو سوال کرتے پھرو۔ اسی لئے اعتدال کا راستہ بتلادیا کہ نہ فضول خرچی اور اسراف ہو اور نہ بخل اور تقصیر
ہو کہ کچھ بھی نہ نکلے بلکہ وکان بین ذالک قواما اعتدال کے ساتھ ہو۔

گویا یہ لین دین کا طریقہ اور ڈھنگ بتلایا کہ مومن کی اور رحمن کے بندوں کی یہ شان ہونی چاہئے کہ نہ
وہ محض خراج ہوں اور نہ محض بخیل ہوں بلکہ درمیان کا راستہ اختیار کریں کہ خرچ بھی کریں اور حسب
ضرورت رکھیں بھی۔ روکیں برے مصرف سے اور خرچ کریں نیک مصرف میں۔ اس میں بھی اعتدال
مد نظر رہے یہ تو ہوا بندوں کے ساتھ معاملہ، اب آگے بتلایا کہ اللہ کے ساتھ کیا معاملہ ہونا چاہئے۔

مومن کا معاملہ خدا کے ساتھ

والذین لا یدعون مع اللہ الہا اخر رحمن کے بندوں کی شان یہ ہے کہ وہ اللہ کے ہوتے ہوئے
کسی غیر اللہ سے فریاد نہیں کرتے، نہ غیر اللہ سے بیامانگتے ہیں، نہ غیر اللہ سے استغاثہ کرتے ہیں، نہ غیر اللہ
کے سامنے جھکتے ہیں، نہ غیر اللہ کو حاجت روا سمجھتے ہیں۔ حتیٰ کہ انبیاء علیہم السلام جیسی پاک مخلوق کہ ان سے
زیادہ کوئی مقدس نہیں، ان سے بھی استغاثہ نہیں کرتے، ان کی عبادت بھی نہیں کرتے۔ عبادت صرف
ایک ہی ذات کی کرتے ہیں۔ مانگتے ہیں تو صرف ایک ہی ذات سے، حاجت روا ایک ہی کو سمجھتے ہیں، انبیاء اور

اولیاء کو حاجت روا نہیں سمجھتے۔ وہ سمجھتے ہیں کہ جیسے ہم بندے ہیں محتاج اللہ تعالیٰ کے یہ بھی اللہ کے بندے ہیں، اللہ کے محتاج ہیں ہمیں تو وہ دے گا جو صرف اپنی ذات سے غنی ہو۔ وہ صرف اللہ کی ذات ہے تو پکارتے ہیں تو صرف اللہ کو پکارتے ہیں۔ یہ نہیں پکارنے لگے، غوث الاعظم رحمہ اللہ کو پکارنے لگے حضرت خواجہ معین الدین رحمہ اللہ اجمیری کو پکارنے لگے، حضرت صابر کلیری رحمہ اللہ کو۔ یہ ان کے راستے سے انحراف ہے کیا وہ بھی پکارتے تھے ان مشائخ کو، وہ تو اللہ کو پکارتے تھے۔ انہوں نے تو اپنے سلسلہ میں اس لئے داخل کیا تھا تم کو کہ جس طرح ہم اللہ کے سامنے جھک رہے ہیں اسی طرح تم بھی جھکو اللہ کے سامنے، تم نے وہ راستہ چھوڑ دیا اور ان ہی کے آگے جھکنا شروع کر دیا، انہوں نے کب کہا تھا کہ ہمارے آگے جھکو وہ تو اس سے روکتے تھے۔

انبیاء نے شرک کی تعلیم نہیں دی بلکہ توحید کی تعلیم دی ہے

قرآن کریم میں انبیاء علیہم السلام کے لئے صاف تعلیم موجود ہے، اولیاء تو ان کے بعد کے ہیں۔

وما كان لبشر ان يوتيها الله الكتاب والحكم والنبوة ثم يقول للناس كونوا عبادا لي

من دون الله ولكن كونوا ربانيين بما كنتم تعلمون الكتاب وبما كنتم تدرسون.

حق تعالیٰ فرماتے ہیں کہ کسی کے لئے یہ زیبا نہیں کسی کے لئے جائز نہیں جبکہ اس بشر کو اللہ علم دے حکمت دے اور نبوت دے اور وہ یوں کہے لوگوں سے کہ كونوا عبادا لي کہ اللہ کو چھوڑ کر مجھے پکارنے لگو، یہ کسی بشر کے لئے جائز نہیں۔ انبیاء کے لئے بھی جائز نہیں۔ انبیاء کا طبقہ سب سے زیادہ مقدس طبقہ ہے۔ جب ان کو یہ تنبیہ ہے حق تعالیٰ شانہ کی تو دوسرے کس شمار میں۔ کسی نے بھی اس قسم کی تعلیم نہیں دی کہ تم اللہ کو چھوڑ کر ہمیں پوجنے لگو، بلکہ تعلیم یہ دی کہ تم ربانی بن جاؤ اور ربانی بننے کے لئے آئے ہو۔ انسان یا آدمی کی پکار کرنے کے لئے نہیں آئے ہو، ربانی بنو۔ مگر کب بنو گے؟ جب تم کتاب اللہ کی تعلیم کرو گے، اس کے درس و تدریس کا مشغلہ جاری رکھو گے۔ پھر توحید معلوم ہوگی۔ پھر اللہ کے آگے جھکنے کا تمہیں علم ہوگا پھر اسی کے آگے جھکو گے کسی دوسرے کو نہیں پکارو گے۔

شرک کوئی مذہب نہیں

اگر تم نے کتاب اللہ کو چھوڑ دیا اور اس کا علم بھی حاصل نہ کیا تو جہالت کے ساتھ جس کے آگے چاہے جھک جاؤ، آگ کے آگے جھک جاؤ، نہیں جھکو گے تو خدا کے آگے نہیں جھکو گے، سب غیر کے آگے جھکیں گے یعنی شرک میں مبتلا ہو جائیں گے۔ اگر غور کیا جائے تو معلوم ہوگا کہ یہ شرک کوئی مذہب نہیں، یہ تو خدا کی پھٹکار ہے اس واسطے کہ حق تعالیٰ معبود حقیقی ہیں، جب اس کے آگے نہ جھکے تو اللہ دنیا کی ہر چیز کے آگے اسے جھکواتے ہیں کہ اس کے آگے بھی ذلیل ہو، اس کے آگے بھی ذلیل ہو، اتنا ذلیل و خوار کرتے ہیں کہ آگ کے آگے وہ جھکا ہوا ہے، پانی کے آگے وہ جھکا ہوا ہے، آدمی کے آگے وہ جھکا ہوا ہے حتیٰ

کہ لوگوں نے انتہا کر دی کہ شر مگاہوں کے آگے جھکے ہوئے ہیں۔ سجدہ کئے ہوئے ہیں۔ تو یہ کوئی مذہب ہے؟ یہ تو پھٹکار ہے خدا کی۔

عزیزے کہ از درگہش سر بتافت

بہر در کہ شد ہیچ عزت نیافت

جب اس عزت والے کی بارگاہ کے سامنے نہ جھکے تو ایک ذرے کے آگے ناک رگڑواتے ہیں کہ اس کے آگے جھکو اس کے آگے بھی ذلیل ہو۔ کہیں تمہارے لئے عزت نہیں تو یہ شرک تو پھٹکار ہے کوئی مذہب نہیں ہے۔

اصل مذہب توحید ہے، اسی کی انبیاء نے تعلیم دی

مذہب تو توحید ہے، ایک ہی کے آگے جھکو، ایک ہی کو حاجت روا سمجھو، ایک ہی کو قاضی الحاجات سمجھو اور اس کو دافع المصیبات سمجھو، اور نیاز مانگو تو اسی سے، رزق مانگو تو اس سے، صحت مانگو تو اس سے، ایک ہی کرنے والا اس کے سوا کوئی نہیں۔ ہر ذرہ اس کے قبضہ قدرت میں ہے، اس لئے فرمایا کہ جس بشر کو ہم علم دیں اس کا یہ کام ہو کہ وہ لوگوں کو یوں کہے، کہ اللہ کو چھوڑ دو اور میرے بندے بنو، اللہ کو مت پکارو مجھے پکارا کرو، یہ کبھی نہیں ہو سکتا۔ نہ اولیاء اللہ کا یہ کام ہے۔ انبیاء کا تو کیا ہی ہوتا۔ انبیاء اور اولیاء اس سے بری ہیں۔ یہ سب جاہلانہ حرکتیں ہیں، جب علم نہیں کہ ہمارا آقا کون ہے تو جسے چاہو آقا بناو اور جہالت کے کرشمے ہیں کہ اس کے آگے جھک اس کے آگے جھک اس سلسلہ میں ایک شعر ہے۔ غالباً جگر مراد آبادی کا ہے اور بہت ہی اچھا شعر ہے، لفظی صنعت بھی اچھی ہے، الفاظ بھی عمدہ ہیں اور مضمون تو اچھا ہے ہی۔ شعر ہے:

سر جس پر نہ جھک جائے اسے در نہیں کہتے

اور ہر در پہ جو جھک جائے اسے سر نہیں کہتے

کیا اچھی بات کہی۔ سر وہی ہو گا جو ایک کے آگے جھکے گا اور ہر در پر جو جھکے وہ سر نہیں، وہ تو گیند ہے، ٹھوکر ماری یہاں جھک گیا ٹھوکر ماری وہاں پہنچ گیا۔ تو کیا مسلمان ٹھوکر ماری والی گیند بننے کے لئے آیا ہے؟ جہاں اس کو ٹھوکر دے دی وہاں جا کر گر پڑا۔ وہ تو ایک آقا کا غلام ہے اور پھر سب کے اوپر مخدوم ہے اور آقا ہے۔ ساری کائنات اس کے تحت میں ہے اور اس کے زیر حکم ہے تو بہر حال یہ ہونا چاہئے مومن کا کام کہ بیبتون لربہم سجدا و قیامات دن اللہ کی عبادت میں مصروف رہیں۔ اسی سے مانگنا، اسی سے فریاد کرنا۔ لا یدعون مع اللہ الہا احر اللہ کے ہوتے ہوئے کسی دوسرے کو معبود بنا لینا، رب بنا لینا یہ رحمن کے بندوں کا کام نہیں، یہ تو شیطان کے بندوں کا کام ہے۔ شیطان یہی کہتا ہے کہ دنیا کہ ہر چیز کے آگے جھکو اور ہر ذرے کے آگے ذلیل ہو اس لئے کہ وہ انسان کی ذلت چاہتا ہے، اللہ چاہتا ہے کہ میرے بندے عزت سے رہیں اور عزت اس میں ہے کہ مالک کے آگے جھکے۔ یہ تو تھی بحث عقائد کی، اب آگے رہے اعمال تو وہ

یہ کہ رحمن کے بندوں کے کام کیا ہونے چاہئیں؟

مومن کی قتل و غارت گری

فرمایا ولا یقتلون النفس التي حرم الله الا بالحق لو گوں کے قتل و غارت سے بچتے ہیں۔ جھگڑے کرنا، گردنیں مارنا، بد امنی پیدا کرنا یہ رحمن کے بندوں کا کام نہیں ہے کہ بس تلوار ہاتھ میں ہے اور مارتے ہوئے چلے گئے۔ زبان قینچی کی طرح چل رہی ہے۔ ذلیل کرتے ہوئے چلے گئے۔ یہ تو شیطان کے بندوں کا کام ہے۔ یہ رحمن کے بندوں کا کام نہیں ہے کہ قتل و غارت گری کرتے پھریں، ہاں الا بالحق خدائی حکم لے کر قتل و غارت گری کرنا، خدا کے بندوں میں ایسے ناہنجار پیدا ہو گئے ہیں کہ وہ اللہ کے آگے نہیں جھکتے اور جھکنے والوں کو وہ پامال کرنا چاہتے ہیں۔ اس فتنہ کو دفع کرنے کے لئے قتل کر سکتے ہیں۔ باقی انسانی، غیظ و غضب نکالنے کے لئے قتل کرنا یہ مومن کا کام نہیں، تم دنیا میں اس لئے نہیں آئے ہو کہ نفسانی غیظ کے لئے لوگوں کو قتل کرو۔ جس نفس کو اللہ نے حرام کر دیا ہے تمہیں کیا حق ہے اسے حلال کرنے کا۔

بندہ وہ ہے جو بندگی اختیار کرے

بندہ وہ ہے جو آقا کا فرمانبردار ہو اور آقا کا فرمان مانے، اگر آقا کہے کہ قتل و غارت کرو کہ بہت اچھا اور آقا کہے کہ امن سے رہو کہ بہت اچھا اگر آقا کہے کہ تخت و سلطنت پر بیٹھ کہ بہت اچھا اور اگر یوں کہے کہ غلام بن کر ٹوکرا اٹھاؤ کہ بہت اچھا۔ تو بندہ وہ ہے کہ جو آقا کا حکم ہو وہ کرے۔ ہر طرح سے اللہ کے حکم کی پابندی کرے یہی بندگی ہے، اگر وہ کہے کہ نماز پڑھو تو نماز پڑھنا بندگی ہے، وہ کہیں کہ ہر گز نماز مت پڑھو تو نماز چھوڑ دینا بندگی ہے، پھر جائز نہیں نماز پڑھنا، وہ حکم دیتے ہیں کہ پانچ وقت میں نماز پڑھو یہی عبادت ہے اور تین وقتوں میں حکم دیا گیا کہ حرام ہے نماز پڑھنا، عین طلوع کے وقت، عین غروب کے وقت، عین زوال کے وقت ان وقتوں میں پڑھو گے تو کنگار ہو جاؤ گے۔

معلوم ہوا کہ نہ نماز کا پڑھنا عبادت ہے، نہ چھوڑنا عبادت ہے بلکہ کہنا ماننا عبادت ہے۔ ہم اگر کہیں کہ چھوڑ دو تو چھوڑنا عبادت ہے۔ رمضان آیا، حکم دیا کہ روزے رکھو، روزہ رکھنا عبادت ہے، عید کا دن آیا حکم ہوا کہ آج ہر گز روزہ مت رکھو، روزہ رکھنا بالکل جائز نہیں تو روزہ رکھنا عبادت ہے۔ معلوم ہوا کہ نہ روزہ رکھنا عبادت ہے نہ ترک روزہ عبادت ہے بلکہ کہنا ماننا عبادت ہے۔ جب ہم کہیں کہ روزہ رکھو تو روزہ رکھو اور جب ہم کہیں کہ روزہ ہر گز مت رکھو تو روزہ مت رکھو، ہم کہیں کہ لا تمش فی الارض مرحاکہ زمین پر آکر مت چلو، متکبروں کی چال مت چلو تو عبادت اور جب حکم دیں کہ خوب آکر چلو تو خوب آکر چلو جیسے طواف کے اندر جس طواف کے بعد سعی ہوتی ہے۔ ابتداء کے چار پھیروں میں احرام کی چادر نیچے ڈال کر خوب آکر چلیں، بوڑھے ہوں، بچے ہوں، جوان ہوں، خوب اینٹھ اینٹھ کر چلیں، مونڈھے ہلاتے ہوئے جیسے معلوم ہو کہ بڑے پہلوان ہوں جس چیز سے روکا تھا اسے وہاں واجب قرار دے دیا کہ ہمیں یہی پسند ہے

کہ خوب اکڑ کر چلو۔ جہاد کے اندزیہ حکم ہے کہ جب دشمنوں کے سامنے آؤ تو وہاں تواضع اختیار مت کرو کہ گرون جھکا کے صوفی بن کے جاؤ بلکہ خوب اینٹھ کر، اکڑ کر، آنکھیں نکال کر چلو تاکہ ان کے اوپر ہیبت پڑے وہاں وہی پسند ہے۔ تو حاصل یہ نکا کہ آقا کی پسند پر موقوف ہے، آپ کی پسند کوئی چیز نہیں، اپنے نفساقتی جذبے سے کچھ نہ کرو، وہ کہیں کہ اکڑ کر چلو تو تم کہو کہ بہت اچھا، وہ کہیں کہ جھک کر چلو تم کہو کہ بہت اچھا، تابع فرمان رہنا یہی ہے بندگی، اس لئے فرمایا کہ لا یقتلون بس وہ قتل و غارت نہیں کرتے، وہ جھگڑے نہیں اٹھاتے، وہ امن پسند ہیں الا بالحق مگر جہاں لوگ حق ہی کو پامال کرنے کے لئے کھڑے ہو جائیں پھر سرکوب بھی کیجئے پھر جو تا اٹھانا بھی شروع کیجئے اس لئے کہ بعض لوگ بات سے باز نہیں آتے ہیں بلکہ لات سے آتے ہیں۔ بات سے کتنا ہی سمجھاؤ کبھی نہیں مانیں گے جو تا اٹھاؤ تو فوراً گردن جھکا دیں گے۔

شریف الطبع آدمی اخلاق کی بات سے جھک جاتا ہے اور رذیل الطبع جب تک جو تا سر پر نہ اٹھاؤ وہ بات کو ماننا نہیں، تو پہلے شرافت سے کام لو، جب ماننا نہیں تو جو تا اٹھاؤ، اس کے سوا چارہ گاری نہیں، کیا دنیا کو بد امنی میں چھوڑ دیا جائے، بڑی اچھی بات کہی ہے کوثر نے، یہ میرٹھ کا ایک شاعر ہے اور بڑا اچھا شاعر ہے، واقعی خوب ہی بات کہی ہے:

اصحاب عمل کی دنیا میں دستور یہی ہے جینے کا

اخلاق سے جیتا کرتے ہیں احسان سے مارا کرتے ہیں

اس میں جیتنے کا دستور بتایا ہے کہ شرف آدمی وہ ہے کہ اخلاق سے دلوں کو جیت لے اور احسان کر کے دشمن کو بھی نیچا دکھا دے وہ ہے شریف الطبع اور ڈنڈے کے زور سے تو سانپ بھی رام کر لیتا ہے جب ان کے سامنے آتا ہے تو سب کھڑے ہو جاتے ہیں تو اس کی تعظیم سے تھوڑا ہی کھڑے ہوتے ہیں بلکہ اپنی حفاظت کے لئے کھڑے ہوتے ہیں کہ کہیں کاٹ نہ لے، اگر لوگ آدمی سے بھی ایسے ہی ڈریں جیسے سانپ سے ڈرتے ہیں کہ کہیں کاٹ نہ لے، تو آدمی میں اور سانپ میں فرق ہی کیا ہے بلکہ آدمی وہ ہے شریف کہ جس کی شرافت مسلم ہو اور لوگ اس کی عصمت کی خاطر کھڑے ہوں، بھیڑیا آئے گا جب بھی آپ کھڑے ہو جائیں گے مگر اس لئے نہیں کھڑے ہوں گے کہ بھیڑے کی تعظیم آپ کے دل میں ہے۔ نہیں بلکہ وہ موذی ہے، اس کی ایذا سے بچنے کے لئے کھڑے ہوتے ہیں تو وہ شاعر کہتا ہے کہ اخلاق سے جیتا کرتے ہیں احسان سے مارا کرتے ہیں، اگر کسی کو مارنا ہے تو تلوار سے مارا تو کیا مارا، احسان سے مارو جو عمر بھر یاد رکھے، اور کسی کے دل کو ڈنڈے سے جیتا کہ میرا بن تو وہ کبھی بھی نہیں بنے گا۔ اخلاق سے پیش آؤ تو وہ خود ہی بندہ بن جائے گا۔ بہر حال یہ رحمن کے بندوں کی شان فرمائی گئی۔

شکیاں برائیوں کو ختم کر دیتی ہیں

اور فرمایا لایزنون اور نہ بدکاری کرتے پھریں ومن یفعل ذالک یلق اثاما اور جو یہ کام کرتے ہیں زنا،

کاری کے تو ان کا ٹھکانہ اٹام ہے، ایک وادی ہے جہنم کی اور اتنا شدید عذاب ہے اس میں کہ خود جہنم بھی اس عذاب سے پناہ مانگتی ہے۔ یہ ٹھکانہ ان لوگوں کا ہوگا۔ یضاعف لہ العذاب یوم القیمہ دو گنا اور تگنا عذاب کیا جائے گا ان کا عذاب، ویخلد فیہ مہانا اور ان کو ایک لمبی حد تک عذاب کیا جائے گا الا من تاب فنجی جائے گا عذاب سے وہ جس نے توبہ کی تو یہ مایوسی سے بھی بچا دیا گیا، عمر بھر بدکاری کی مگر دل میں رجوع الی اللہ پیدا ہوا، سچے دل سے توبہ کی تو گناہ کو مٹا دیا گیا، سوائے حقوق العباد کے باقی سب چیزیں مٹا دی جائیں گے۔ جب سچی توبہ کرے آدمی تو پھر معاف کر دی جاتی ہیں اور بالفرض اگر توبہ بھی نہ کی و عمل عملا صالحا نیکی کا راستہ اختیار کیا تو فاولئک یدل اللہ سیناتہم حسنات وہ نیکیاں ہی خود ان بدیوں کو مٹا دیں گی اس لئے کہ نیکی روشنی اور نور ہے، اور بدی ظلمت ہے۔ جب چاند ہوتا ہے تو ظلمت خود ہی ختم ہو جاتی ہے۔ کسی مکان میں اندھیرا پڑا ہوا ہے چراغ جلا دو ظلمت بھاگ جائے گی۔ بھگانے کی ضرورت نہیں و کان اللہ غفورا رحیما اور اللہ تو غفور رحیم ہے و من تاب و عمل صالحا فانہ یتوب الی اللہ متابا اور جو عمل صالح اختیار کرتا ہے اللہ ہی اس کی توبہ قبول کرتا ہے، وہ تو اب رحیم ہے۔ یاں تک گویا خلوت بھی آگئی، جلوت بھی آگئی، قول بھی آگیا، عمل بھی آگیا، چال بھی آگئی، ڈھال بھی آگئی، ہر چیز میں فرمایا گیا ہے کہ رحمت اور بندگی کی شان ہونی چاہئے۔ یہ ہے رحمن کے بندوں کی علامت۔

مومن کے مقدمات و خصومات

اب آگے معاملات، مقدمات اور خصومات لڑائی جھگڑے کرنے پڑتے ہیں۔ نیک آدمی بھی اس میں مبتلا ہو جاتے ہیں۔ بعض دفعہ مقدمہ بازی میں جب ایک شخص ظالمانہ طریق پر کسی کی جائیداد پر قبضہ کرتا ہے تو وہ خواہ مخواہ مقدمہ لڑے گا کہ بھائی یہ میری مملوک چیز ہے، یہ خواہ مخواہ اس میں آ رہا ہے استغاثہ کر کے حکومت میں جائے گا، برادری کو جمع کرے گا کہ صاحب ملک تو میری ہے اور یہ قابض ہونا چاہتا ہے تو مقدمہ بازی کی بھی نوبت آئے گی، خصومت اور جھگڑوں کی بھی نوبت آئے گی۔

اس میں فرماتے ہیں کہ دیانت کا برتاؤ کرو، جو اصلیت ہو وہ ظاہر کرو، جھوٹ مت بولو۔ جھوٹ کی اور مکر و فریب کی شہادت مت دو۔ سچی گواہی دو چاہے اس میں اپنا نقصان بھی ہو جائے۔ بعض شکلوں میں کہ صاحب یہ جو حملہ کر رہا ہے تیری جائیداد پر اتنی بات میں حق پر ہے اور اتنی بات میں غلطی پر ہے پھر اس کے دل میں بھی خیال ہو گا کہ بھائی دیانت داری سے معاملہ ہو رہا ہے تو وہ عدالت سے خود ہی ہٹ جائے گا کہ جب تم نے حق مان لیا تو جتنا مانا اتنا ہی دے دیجئے۔ تو سچے آدمی کی بات یہ ہے کہ چاہے اس میں اپنا نقصان ہو مگر جو بات حق ہے وہ کہہ دے کہ یہ میرا دشمن ہے مگر اتنی بات سچی کہہ رہا ہے اتنا واقعی اس کا حق ہے، یہ تو واجب ہے مجھ پر دینا اور میں دوں گا۔ اور باقی اتنی بات غلط ہے یہ خواہ مخواہ ہی میرے حق پر قبضہ کرنا چاہتا ہے۔ وہ بھی شرمندہ ہو جائے گا تو گواہی جھوٹی نہ دے۔ آدمی سچی گواہی دے۔

پر لطف واقعہ

مگر بعضی سچی گواہی بھی آدمی کو پھنسا دیتی ہے، وہ بیچارہ کوئی جامہ باف تھا، کپڑے وغیرہ بنایا کرتا تھا غریب تھا وہ متمول ہو گیا، لکھ پتی بن گیا، کپڑوں کی دکان بن گئی، اب اسے سید بننے کی سوچھی، اس نے کہا میں نیچا کیوں رہوں، سادات کے خاندان میں اس نے رشتہ بھیجا۔ اب انہوں نے تحقیق شروع کی کہ یہ ہے بھی سادات میں سے یا نہیں، اس نے کچھ فرضی گواہ جمع کر لئے کہ تمہیں ایک ہزار دوں گا، تمہیں دو ہزار دوں گا، بس گواہی دے دینا کہ میں بھی سادات میں سے ہوں۔ تو بعض لوگ جھوٹ بولنے پر تیار ہو گئے، ایک پٹھان تھا، خان صاحب۔ اس نے کہا کہ ہم دیں گے گواہی تمہارے سید ہونے کی۔ ہمیں پیسے دینے کی ضرورت نہیں، ہم گواہی دیں گے تمہاری، ان کے اوپر زیادہ اعتماد تھا اسلئے کہ وہ ڈبل آدمی تھا کہ جب یہ عدالت میں جا کر کہے گا کہ یہ سید ہے تو پھر میرے سید ہونے کو مانے گی۔ خان صاحب پر اعتماد کی وجہ سے اس نے اور گواہوں کو بھی ہٹا دیا کہ بس یہ خان صاحب ایک گواہ کافی ہے اور باقی میرے گھر والے ہیں، باقی گواہوں کو کہہ دیا کہ تمہاری ضرورت نہیں ہے خواہ مخواہ میں جھوٹی گواہی دلو اگر اتنے آدمیوں کو پھنساؤں اور ہزاروں روپیہ خرچ کروں۔ کیا ضرورت ہے۔ جب بلا خرچ دیئے سچی گواہی دینے کو تیار ہے۔ وہ عدالت میں پہنچے۔ جج نے کہا تمہارے سادات ہونے کی کیا گواہی ہے۔ اس نے کہا کہ خان صاحب گواہی دیں گے۔ ضمان صاحب نے کہا کہ میں گواہ ہوں اس کے سادات ہونے کا۔ جج نے کہا کہ تم کیسے گواہ ہو، خان صاحب کہنے لگے کہ یہ لوگ تو بنے سنائے کہہ رہے ہیں کہ یہ سید ہے۔ میں نے تو اسے سید بنتے ہوئے دیکھا۔ اس واسطے میری گواہی سے زیادہ کس کی گواہی معتبر ہوگی۔ یہ تھے تو اصل میں فلاں قوم کے میرے سامنے ہی تو بنے ہیں۔ میں نے تو آنکھوں سے دیکھا ہے ان کو سید بنتے ہوئے تو مجھ سے زیادہ معتبر کون گواہ ہو گا اس کے سید ہونے کے بارے میں تو اس سچی گواہی سے اس کا بیڑا غرق ہو گیا وہ سارا مقدمہ ختم ہو گیا، مزید اور مقدمہ جھونا قائم ہو گیا کہ خواہ مخواہ وہ سید بننے کی کوشش کر رہا ہے تو خیر گواہی تو سچی تھی مگر پھنسا دیا اس بیچارے غریب کو، کیا مصیبت پڑی تھی کہ گواہی دیں جا کر کہہ دیتے کہ میں گواہی نہیں دیتا ہوں۔

بری مجلس میں نہ بیٹھو

تو بہر حال یہ قرآن کا حکم ہے کہ شہادت زور، جھوٹی گواہی، مکر و فریب کہ یہ کام رحمن کے بندوں کے نہیں ہیں اور جس مجلس میں ایسی بے ہودہ گواہیاں ہوں، بے ہودہ باتیں ہوں مروا کر امان رحمن کے بندوں کا کام ہے کہ وہ آنکھ نیچی کر کے گزر جائیں اس مجلس سے، وہاں کھڑے بھی نہ ہوں کہ وہاں برنی باتیں ہو رہی ہیں۔ جھوٹ بکا جا رہا ہے، غیبت ہو رہی ہے، بھائی چھوڑوان مجلسوں کو دوسری جگہ چلو، یہ شان ہونی چاہئے رحمن کے بندوں کی، یہ شان ہو گئی معاملات کی اب آگے اپنی بندگی کا ثبوت ہے۔

قرآن پڑھو تدبیر کے ساتھ وہ زندگی کا دستور ہے

والذین اذا ذکروا بآیات ربہم لم یخروا علیہا صما و عمیانا جب اللہ کی آیت ان کے سامنے پڑھی جائے تو غور اور تدبیر کر کے جھکے ان آیتوں کی طرف، یہ نہ سمجھے کہ بس یہ تو الفاظ ہیں ان میں معانی کچھ نہیں، زیادہ سے زیادہ بس ثواب ہی مل جائے گا۔ بھائی ثواب بھی کماؤ مگر تدبیر اور غور بھی کرو کہ میرے اللہ نے ان الفاظ میں کیا کہا ہے۔ لم یخروا علیہا صما و عمیانا اندھے اور بہرے ہو کر نہ گزرو بلکہ بینا اور شنوا ہو کر گزرو۔ حجت کے ساتھ، دلیل کے ساتھ، نورانیت کے ساتھ، معانی کو اور آیتوں کو سمجھو۔ یہ نہ ہو کہ بس الفاظ سن لے ثواب تو مل ہی گیا۔ اب اور کیا چاہئے وہ ثواب تو لفظوں کا ملا لیکن قرآن لفظ محض تو نہیں وہ تو ہدایت نامہ ہے، وہ تو زندگی کا دستور ہے۔

صرف الفاظ ہی پر قناعت نہ کرو

قرآن اس لئے نہیں آیا کہ اس کے الفاظ رٹ لیا کرو، آخر آپ کے سامنے تعزیرات بند جب آتی ہے تو آپ یہ کہتے ہیں کہ صاحب یہ بڑی برکت کی چیز ہے۔ لہذا دفعہ چار پانچ کو میں نے پڑھ لیا بس کافی ہے اور مقدمہ ہاتھ میں لے لیا، نہیں بلکہ آپ پیر سٹر کی تلاش کرتے ہیں کہ اس کے معانی سمجھاؤ، کس دفعہ کے تحت میں مقدمہ لڑوں، کس دفعہ کے تحت میں استغاثہ کروں، تو قرآن میں بھی لفظوں پر قناعت نہ کرو، ثواب حاصل کر کے اس کے معانی کی طرف جاؤ کہ میرا آخرت کی نجات کا مقدمہ کون سی آیت سے حاصل ہوتا ہے، کیوں وکلاء یعنی علماء، کو تلاش کرتے ہیں؟ اس لئے کہ وہ سمجھائیں گے اس کا مطلب کہ اس دفعہ کا کیا مطلب ہے اور اس آیت کا کیا مطلب ہے اور یہ میرا معاملہ کون سی آیت سے متعلق ہے۔ میں اپنا معاملہ کس طرح اللہ کے سامنے رجوع کروں۔ آپ مجھے وہ حیلہ بتائیں وہ آیت بتائیں۔

علماء ربانی وکلاء دین ہیں

آپ وکلاء کو پچاس ہزار فیس دے کر لاتے ہیں تاکہ جائیداد محفوظ ہو وہ وکلاء ہیں اس تعزیرات کے جس کو تعزیرات ہند کہتے ہیں، اور علماء تعزیرات سادی کے وکلاء ہیں۔ یہاں ایمان کی جائیداد محفوظ رکھنے کے لئے ان ہی وکلاء کو تلاش کرنا پڑے گا جن کو علماء کہتے ہیں۔ یہ آسمان سے آئی ہوئی کتاب کے وکلاء ہیں، اگر آپ پیر سٹر کی عظمت کرتے ہیں، ان وکلاء دین کو بھی عظمت کرنی پڑے گی، مگر صحیح معنی میں وکلاء ربانی علماء ہیں اہل اللہ ہیں مگر آج کل بہت سے لوگ علماء کا لبادہ پہن کر آگئے ہیں۔ اندر سے جاہل ہیں اور اوپر سے لباس مولویت کا پہنے ہوئے ہیں اور جب وہ جاہلانہ باتیں کرتے ہیں تو لوگوں کے دلوں سے علماء کی عظمت نکل جاتی ہے کہ یہی ہے وہ لفنگ مولوی، دنیا بھر میں کسی کو کافر، کسی کو مشرک بتلاتا پھرتا ہے۔ بس جو زبان پر آیا کہہ دیا۔ زبان کیا قینچی ہے جو چل رہی ہے؟ اور ہدایت کے نام ایک لفظ نہیں ہے کہ کوئی تہبیت کرے، کوئی ٹریننگ دے، یہ نہیں ہے، تو علماء ایسے نہیں بلکہ علماء ربانی جو علماء آخرت ہیں، اللہ سے ڈرنے والے ہیں

اور دین کی بات پہنچاتے ہیں ان کی وقعت کرنی پڑے گی اور یہ تو ہدایت سے متعلق ہے کہ خواہ مخواہ بھی وقعت کریں گے، اگر ایمان عزیز ہے تو لامحالہ وقعت کرنی پڑے گی جیسے وہاں جائداد عظیم ہے۔ اس کے بچاے کے لئے آپ وکیل کی عظمت کرتے ہیں اور فیس دیتے ہیں۔ خیر علماء تو فیس بھی نہیں مانگتے ہیں کہ جب تک فیس نہ ادا کریں کوئی مسئلہ نہیں بتائیں گے۔ ایسا نہیں بلکہ بغیر فیس کے مسائل بتانے والے ہیں، جب فیس لے کر مقدمہ لڑانے والوں کی عظمت کرتے ہیں تو جو بے فیس کے مقدمہ لڑائیں آپ ان کی عظمت کیوں نہیں کرتے۔

اولاد صالح کی دعاء، اولاد طالح سے پناہ

والذین یقولون ربنا ہب لنا ائح۔ یہاں تک معاملہ تھا ان کا جو موجود ہیں۔ لیکن شریعت نے اس بات کی بھی تعلیم دی ہے کہ آگے جو آنے والی نسل ہے اس کی ابھی سے خیر خواہی شروع کرو۔ حالانکہ وہ ابھی آئی ہی نہیں دنیا میں، مگر ابھی سے رحمت کا معاملہ کرو۔ دعائیں مانگو کہ اے اللہ! ہمیں عطا کیجئے ہماری ازواج سے وہ ذریت جو متقیوں کے لئے رہنا ہے، تقویٰ اور طہارت کو دنیا والوں کے سامنے رکھے، اے اللہ! ایسی اولاد دیجئے جو تیری رحمت کا مورد بنے اور اس کے اوپر رحمت اترے اور جب ہماری اولاد پر رحمت اترے گی تو ہمارے لئے بھی خوشی کا باعث بنے گی، تو رحمن کے بندوں کا فقط یہی کام نہیں ہے کہ وہ ملنے والوں پر ہی شفقت کریں بلکہ جو آئندہ آنے والے ہیں ان پر بھی ابھی سے شفقت شروع کر دیں، دعائیں مانگ کر ان کو اللہ سے طلب کریں کہ وہ ایسے نیک ہوں، ایسے صالح ہوں تاکہ وہ بھی رحمت کا محل بن جائیں۔ ان پر رحمت اترے، ہماری اولاد ہماری آنکھوں کی ٹھنڈک ہمارے لئے وبال جان نہ ہوں۔ جیسے حدیث میں آپ نے فرمایا: اللھم انی اعوذ بک من ولد یكون علی عذابا اے اللہ! ایسی اولاد سے پناہ مانگتا ہوں جو میرے اوپر عذاب بن کر مسلط ہو، جو میرے اوپر مصیبت بن جائے، نافرمان اور اوباش، گستاخ اور بیکار کہ رات دن مصیبت اٹھاؤں۔ ایسی اولاد سے میں پناہ مانگتا ہوں اس سے توبہ اولاد ہی رہے آدمی تو اچھا ہے۔ وہ مثل مشہور ہے کہ: "اولاد تو بور کے لڈو ہیں جو کھائے وہ بھی پچھتائے جو نہ کھائے وہ بھی پچھتائے"۔ تو بور کے لڈو وہ تو چولائی وغیرہ میں مٹھائی بھون کر دیتے ہیں تو دیکھنے میں تو وہ لڈو بہت بڑے ہوتے ہیں اور دباؤ تو وہ چھوٹے سے ہو کر رہ جاتے ہیں۔ ان میں کچھ بھی نہیں ہوتا ہے، کھاؤ تو کچی مٹھائی کی تلخی آتی ہے، تو اسے کہا کرتے ہیں عوام کہ نافرمان اولاد بور کے لڈو ہیں دیکھنے میں اچھے معلوم ہوتے ہیں، کھانے میں کڑوے اور نہ کھائے تو آدمی پچھتاتا ہے کہ موجود ہے اور پھر بھی نہ کھایا۔ ہر صورت میں حسرت باقی رہے گی اور ایک یہ ہے کہ حقیقی شیرینی استعمال کرے گا تو مٹھاس آئے گا۔ سامنے دیکھے گا تب مٹھاس معلوم ہوگا، گو وہ ظاہر میں بری نہ معلوم ہو، اس لئے آنے والوں پر بھی رحمت اور شفقت ابھی سے مقبول ہو یہی ہوگی رحمن کے بندوں کی شان۔

خلاصہ کلام اور طریقہ عمل

اللہ تعالیٰ نے اس پورے رکوع میں معاشرت سکھلا دی کہ تنہا ہو تو یہ کام کرو، جلوت ہو تو یہ کام کرو معاملات پڑیں تو یہ کام کرو، پورے آداب بتلائے گئے ہیں جو اصول ہیں، آدمی ان اصول پر چلے تو اس کی معاشرت ظاہر و باطن میں پاکیزہ بن جائے گی، وہی متقیوں کی زندگی ہوگی تو وہ عباد الرحمن ہوں گے، اس لئے میں نے یہ آیت تلاوت کی تھی کہ ترجمہ ہو جائے اور تھوڑی تھوڑی تشریح ہو جائے تاکہ عملی زندگی سامنے آئے، اتنا آپ نے سنا، اب آپ کا کام یہ ہوگا کہ جو با ترجمہ قرآن شریف ہو ایک دفعہ سامنے رکھ کر ان آیات کو پھر پڑھو اور اس کا ترجمہ دیکھو اس وقت ذہن میں آوے گی جو باتیں آپ کے کان میں پڑ گئیں پھر انہیں ذہن میں جمانے کی کوشش کرو، ترجمہ پڑھو کہ کیا یہ وہی باتیں ہیں اور جب وہ جم جائیں گی تو پھر ان کو اپنی زندگی میں دستور العمل بنانے کی کوشش کرنا، جب گھر سے نکلو تو آیت سامنے ہے کہ میری چال ایسی ہو چال ایسی ہو جیسے رحمن کے بندوں کی ہوتی ہے، جب کسی سے بات چیت کرو تو سلام میں ابتداء کرو، جب کوئی جھگڑا لو سامنے آئے تو کہو کہ سلام تو دلیع ہے کہ بھائی ہم اس کے عادی نہیں ہیں، جب خرچ کرنے پر آؤ تو اعتدال سے کرو۔ جب کوئی نفس سامنے آئے تو قتل و غارت اور زیادتی سے بچو، اور پرہیز کرو۔

اور جب سب سے نبٹ گئے تو آنے والوں کی فکر کرو جو آئندہ آرہے ہیں کہ ان پر رحم و کرم ہو، ابھی سے دعائیں مانگو ان کے لئے تو کتنی پاکیزہ زندگی ہے جو قرآن نے سکھائی، اگر اس زندگی سے ہم محروم رہے تو کتنی بری بد قسمتی ہے، اگر آپ اس زندگی کو اختیار کر لیں اور فقط اسی ایک رکوع پر عمل کر لیں تو دنیا میں آپ کا وقار قائم ہو جائے گا۔ پوری بستی میں ایک عمل کر کے دیکھ لے، دیکھئے اس کی عزت کہاں سے کہاں تک پہنچے گی اور جب آپ اس سے ہٹ کر چلیں گے ذلت اور رسوائی کی طرف بڑھیں گے، تو سارا قرآن تو ہے ہی ہدایت، مگر میں کہتا ہوں کہ تنہا اس رکوع کو بھی آپ اپنا دستور العمل بنالیں اور اس سے جو نصیحتیں نکلتی ہیں اسے ٹانگ لیں کہ ہم اور ہمارے بچے آج سے اس پر عمل کریں گے اور سارا گھر جب اس پر عامل ہو جائے گا تو دس دن کے بعد دیکھے گا کہ اس کی عزت و وقار کس درجہ پر پہنچ جائے گا۔ تو میں نے یہ چند آیتیں آپ کے سامنے تلاوت کیں اور یہ بظاہر کوئی علمی بھی مسئلہ تو تھا نہیں اور میں کہتا ہوں کہ قرآن سے جو ثابت ہو وہی علم ہے، علمی مسئلہ بھی یہی ہے، ان چیزوں پر غور کریں تو فائدہ مند ہے۔

جیسے میں نے عرض کیا کہ بات ذہن میں آگنی جو پڑھے لکھے ہیں وہ مترجم قرآن شریف سامنے رکھ کر اس رکوع کا ترجمہ پڑھیں، ہر ہر آیت کا جب ترجمہ پڑھیں گے تو وہ چیزیں ذہن میں آئیں گی جو اس وقت کان میں پڑی ہیں، وہ تازہ ہتازہ ہوں گی، اب ان کو ذہن میں جمانی شروع کر دیں اور جو چیزیں اس کے خلاف ہیں انہیں رفتہ رفتہ چھوڑنا شروع کر دو۔ ایک دم ساری چیزیں چھوڑنا مشکل ہوتا ہے، اس کی صورت یہ ہے کہ آدمی جب اپنی کمزوریاں محسوس کرے کہ اتنے گناہ ہیں جو میں کرتا ہوں، ان کی ایک فہرست بنا کر رکھ

لے کہ آج پہلے گناہ کو چھوڑوں گا، دس دن اس پر عمل کرے گا جب عادت پڑ گئی اور چھوٹ گیا، اب دوسرے لو لے لے دس دن اس پر چلے پھر وہ بھی چھوٹ گیا، دس دن اور چلے، دو چار مہینے میں سارے گناہ چھوٹ جائیں گے، جب آدمی کے سامنے ساری چیزیں ایک دم آتی ہیں کہ یہ بھی مت کرو، یہ بھی مت کرو، تو اس سے آدمی ڈر کر بیٹھ جاتا ہے کہ کس کس چیز کو چھوڑ دوں، میری تو ساری زندگی ملوث ہے، مایوس ہو جاتا ہے، تو مایوس ہونے کی ضرورت نہیں۔ رفتہ رفتہ ایک ایک چیز کو چھوڑ دو۔ جب ایک چیز کو چھوڑ دیا اور اس پر قابو یافتہ ہو گئے اب دوسرے کو اختیار کرے، دس دن اس کی مشق میں لگاؤ اس پر بھی قابو ہو گیا تو دس دن تیسرے کی مشق پر لگاؤ، انشاء اللہ چند دن میں بہت سی برائیاں چھوٹ جائیں گی اور یہی صورت نیکیوں کی بھی ہیں۔ ایک ایک نیکی کو اپنے سامنے رکھ لو کہ آج اس پر عمل کرنا ہے اور دس دن تک برابر عمل کرو اور پھر آپ اس کے عادی ہو جائیں گے۔

چال ہی کا قصہ ہے، گھر سے نقل سردس دن مشق کیجئے کہ یہ عمدہ چال ہے اس پر چلئے، اب یمشون علی الارض ہونا، کی مشق ہو گئی واذا خاطبهم الجاهلون کا قصہ رہ گیا، اس پر اس طرح سے عمل کیجئے کہ جہاں کہیں آوارہ گروں کی مجلس ملے بس نگاہ نیچی کر کے وہاں سے ہٹ جاؤ، خواہ مخواہ لڑائی بھڑائی ہو تو کہو ہائی ہم اس کام کے نہیں۔ ہمارا اسلام لو، چند جگہ ہم مشق کریں گے تو دوسرے بھی سمجھ جائیں گے کہ بھائی یہ اس درجے کے نہیں ہیں۔ پھر دوسرے آپ کی عزت کریں گے، اور آپ کے سامنے برا کلمہ کہنے سے پرہیز کریں گے۔ تو اس طرح سے آپ اپنی اصلاح تو کر ہی لیں گے، مگر دوسروں کی بھی اصلاح کر دیں گے۔ تو نیکیوں میں بھی ایک ایک نیکی کو لیتے رہو اور رفتہ رفتہ اس پر چلو، اور بدیوں میں بھی ایک ایک بدی کو چھوڑتے رہو تو اس طرح سے مہینے دو مہینے میں بہت سی نیکیوں پر قابو پا جائیں گے اور بہت سی بدیاں ختم ہو جائیں گی اور زندگی پاک بن جائے گی۔

بس یہی تھا مقصد عرض کرنے کا اور فہرست شمار کرنے کا، اللہ توفیق عطا فرمائے ہمیں بھی اور آپ کو بھی کہ نیک زندگی دے جس کو قرآن کریم میں حیات طیبہ کہا گیا۔ من عمل صالحا من ذکر او انشی ہو مومن فلنجینہ حیوۃ طیبہ جو آدمی ایمان اور عمل صالح اختیار کرے گا ہم اس کو پاکیزہ زندگی عطا کریں گے، جو بڑے اونچے درجے کی ہوگی دل میں لگن ہوگی، بشاش اور مطمئن رہے گا۔ دنیا بھی اور آخرت بھی اس کی بنے گی۔ دنیا میں بھی مزے اور آخرت میں بھی مزے لے گا۔ اللہ تعالیٰ عمل کی توفیق عطا فرمائے۔

آمین!

و اخر دعوانا ان الحمد لله رب العالمین ۰

تصویر سازی کی مذہبی و تمدنی حیثیت

ہندوستان کے صنم پرست اور خدا کے فرضی مظاہر سے رشتہ نیاز جوڑنے والے ۳۳ کروڑ، دیوتاؤں کی رنگین تصویروں کے غلام بنے، مغرب کے تثلیث پرست کنواری کے بت اور ابن اللہ کے مجسمے کے سامنے اوندھے ہوئے، ایران کے مجوسی یزدان و اہرمن کے پیکروں کے سامنے رغبت و رہبت کا اظہار کرنے لگے، آتش پرستوں نے آتشیں لپٹوں کے سامنے سر نیاز خم کیا۔ غرض اس راہ محسوس پسندی نے صورتوں میں الجھا کر سب ہی کو حقیقت سے بیگانہ بنا دیا۔

از حکیم الاسلام نور اللہ مرقدہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ. وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ أَرْسَلَهُ اللَّهُ إِلَى كَافَّةِ الْبَشَرِ نَذِيرًا وَنَذِيرًا وَدَاعِيًا إِلَيْهِ يَا ذُنَيْبٍ وَسِرَاجًا مُنِيرًا ————— أَمَا بَعْدُ

مملکت دستکاری

بزرگان محترم!

آج تصویر اور صورت سازی اپنے غیر معمولی شیوع کی بدولت موجودہ تمدن کا ایسا جزء لاینفک بنی ہوئی ہے کہ اس کا کوئی شعبہ اپنی رونق کو تصویر کے بغیر قائم نہیں رکھ سکتا مکان، دوکان، خطوط، کتب، رسائل، سکے، تمغے، رقعہ، دستاویز، تلوار، ہتھیار، چھری، چمچ، لیبل، مارکہ کوئی چیز نہ تصویر سے خالی اور نہ تصویر بغیر اس میں کوئی کشش ہی محسوس کی جاتی ہے۔ پس جاذبیت کی ساری ہی طاقتیں آج تصویر کے ایک رخ میں پنہاں ہو چکی ہیں اور تقریباً دنیا کی ہر قوم بلا استثناء اپنی پوری ہی گرویدگی و شغف کے ساتھ تصویر کی طرف پروانہ وار دوڑتی چلی جا رہی ہے۔

اقوام متحدہ کے اس اجماع میں جو تصویر کے ساتھ فدائیت پر منعقد ہو چکا ہے، ہم تصویر کو کس نگاہ سے دیکھتے ہیں۔ بلاشبہ اس اجماع کے خلاف ہم ایک ایسے نظریہ کے ماتحت تصویر کو دیکھ رہے ہیں کہ اس کے ہوتے ہوئے تصویر نہ صرف بدترین منکر ہی دکھلائی دیتی ہے جس معروف کی لائن سے کوئی مناسبت نہیں بلکہ ایسی مملکت اور مخرب دستکاری نظر آتی ہے جسے ایک مسلم کی مسلمانہ ذہنیت تبدیل کر دینے میں کافی مداخلت

صورت محض وسیلہ تعارف ہے

یہ ایک ناقابل انکار حقیقت ہے کہ ہر صورت اپنی حقیقت کا ظہور اور اس کے لئے تعارف کا ایک ذریعہ ہے۔ دنیائے صورت و اشکال میں کوئی حقیقت بغیر صورت کے شناسا نہیں ہو سکتی۔ پس صورت ایک درمیانی خادم ہے جس کا منصبی فرض صرف حقیقت تک پہنچا دینا ہے اور بس۔

زید اور عمر کی صورتیں حیوانات اور نباتات کی ہیئتیں صرف اس قدر اہمیت رکھتی ہیں کہ دنیا کو اپنے باطنی حقائق سے شناسا بنادیں۔ جس کے صاف معنی یہ نکل آتے ہیں کہ کوئی صورت بلا حقیقت یا بلا ترجمانی، حقیقت درخور التفات ہی نہیں کہ صورت محض نہ بذاتہ مقصود ہے اور نہ مقصودیت کی شان رکھتی ہے۔

اس اصول پر یہ اندازہ لگانا مشکل نہیں کہ مقصود واقعی صرف حقیقت ہے صورت نہیں۔ صورت وسائل تعارف میں سے ایک وسیلہ ہے، اگر بالفرض ہم بلا صورت ہی کسی حقیقت پہنچانے پر قادر ہو جائیں تو شاید پھر صورت کی طرف التفات بھی ہم پر شاق گزرنے لگے اور ہم اسے اضاعت وقت سمجھنے لگیں۔ اس لئے یہ کہنا بے جا نہ ہو گا کہ صورتوں کی طرف توجہ کرنا فی الواقع حقیقت پر براہ راست قدرت نہ پاسکنے کا ثمرہ اور ہمارے تصور اور اک کا نتیجہ ہے۔ مثلاً ہم تاج محل آگرہ کا اصلی نقشہ آنکھوں میں رکھنے کے لئے اس کی تصویر سامنے رکھ لیتے ہیں لیکن اگر کسی ذریعے سے ہم خود تاج محل کو یہاں اٹھا کر لاسکتے ہیں یا ہمہ اوقات ہر جگہ سے اسے دیکھتے رہنے کی قدرت رکھتے تو شاید ہمارا ادھیان اس کاغذی تاج محل کی طرف کبھی بھی منعطف نہ ہوتا۔ اس لئے یہ نتیجہ صاف ہے کہ صورت و ہیئت سامنے رکھنا اصل کی یاد آوری کا ایک ذریعہ اور ساتھ ہی صورت بین کے تصور اور اک کا ثمرہ ہے کہ وہ براہ راست اصل حقیقت کو نہیں دیکھ سکتا۔ پس جب کہ ایک ایسی صورت بھی جو کسی واقعی حقیقت کا عنوان یا ترجمان بھی بنی ہوئی ہے۔ واسطہ محض سے زائد کوئی درجہ نہیں رکھتی تو وہ تصویر جو صورت ہی صورت کی ترجمانی کر رہی ہو اور حقیقت سے اسے کوئی بھی واسطہ نہ ہو یا تصویر ہی فرضی ہو جس کے نیچے کسی واقعی صورت کا بھی وجود نہ ہونا ظاہر ہے کہ بے اصل محض، بے وزن محض اور بے التفات محض ہونی چاہئے کہ وہ حقیقت کے بجائے باطل اور بے بنیاد شے یا لاشے محض کی ترجمانی کر رہی ہے۔ پھر بھی اگر ایسی بے بنیاد اور باطل صورتوں کو مرکز توجہ بنا لیا جائے تو یہ مقصود سے اعتراض اور وسائل میں شغف کے سوا کون سے لفظ سے تعبیر کیا جائے گا اور کون نہیں جانتا کہ مقصود کے ہوتے ہوئے وسائل محض میں انہماک و شغف رکھنا یا بالفاظ دیگر اپنے تصور اور اک اور عجز تصور کو باوجود ازالہ کی قدرت کے پالتے رہنا دانائی کے بجائے انتہائی سادہ لوحی بلکہ اس سے بھی آگے ہی کا درجہ ہے۔

شرک فی المقصود

بس اسی قلب موضوع سے کہ وسائل مقصود کا درجہ حاصل کر لیں اور خود مقصود غیر اہم ہو جائے۔ شرک فی المقصود کی بنیاد پڑتی ہے جس کی ذمہ داری تھا تصویر پر عائد ہوتی ہے اور ظاہر ہے کہ جب قلب جو باطن اور غیبی امور میں منہمک ہو کر ذوقی مشاہدوں کا شائق بنایا گیا ہو۔ تصویر آرائی کے ذریعے گرفتار صورت بنا دیا جائے تو اس کا نتیجہ بجز اس کے اور کیا نکل سکتا ہے کہ وہ اپنی جمعیت کھو کر کچھ باطن کا ہور ہے اور کچھ ظاہر کا ہور ہے۔ کچھ حقیقت کی طرف مائل ہو اور کچھ صورت کی طرف گویا اپنی اصل جبلت سے تو غیبیات

اور حقائق کی طرف جھکے اور ان غیر جبلی قوا سے ظاہری نمود اور صورت و اشکال کی طرف مائل ہو اور اس طرح توحید مطلب کے بجائے تعدد مطالب کا مجرم ہو جائے جو شرک کی حقیقت ہے اور یہ سب جانتے ہیں کہ مقصود کے مقصود باقی رہتے ہوئے شرک فی المقصود سے نہ بچنا عقل کی گمراہی اور فہم سلیم کا خون اپنی گردن پر لینا ہے۔ ہاں جس درجہ کا مقصود ہوگا اسی درجہ غیر مقصود کا اس میں ساجھا قائم کرنا خلاف فطرت اور جرم ہوگا۔

تصویر پرستی

یہاں پہنچ کر دنیا کی قوموں کے دو راستے ہو گئے۔ ایک طبقہ نے جو تلاش معبود میں سرگرداں اور تعارف غیب کا دلدادہ تھا اپنی خوگر محسوس ذہنیت سے مغلوب ہو کر تصویر کو خدا کے برتر و توانا کے تعارف کا ذریعہ قرار دیا اور معرفت رب کے لئے ابتداءً تصویر کو مرکز تصور بنایا۔ لیکن عادت جاریہ کے موافق انسان کی خوگری احساس اور مغلوبیت عقل و معرفت نے پہلے تصویر کو اس کا ساجھی بنایا اور پھر رفتہ رفتہ تصویر میں مقصودیت اور معبودیت کی شان پیدا کر دی۔ وہ تمام افعال عبودیت، رکوع و سجود، نذر و نیاز، بھینٹ اور قربانی وغیرہ جو اس بے چون و بے چگون ذات کے لئے ہوتے

اب اس کی نام زد صورتوں اور فرضی مجسموں کے لئے ہونے لگے۔ کل تک جو حظ و کیف اس کے نام اور اسی کے لطیف دھیان سے روح میں پیدا کیا جاتا تھا۔ آج اس کی فرضی صورتوں سے حاصل کیا جانے لگا۔ دنیا کی سب سے پہلی بت پرست قوم (امت نوح) جس نے پانچ مردان حق (ود۔ سوع۔ یغوث۔ یعوق۔ نسر) کی تصویروں کی ذریعہ خدا شناسی بنا کر اپنے معبودوں میں نصب کیا، آخر کار انہی مجسموں نے اس خوگر محسوس قوم کی ذہنیت پر فتح حاصل کر لی اور ایک لطیف و خیر خدا کی جگہ پانچ کثیف الاجسام معبود جم گئے اور ایسے جسے کہ پھر مستلاً انہی سے استمداد کی جانے لگی۔ وہی اولاد ہندہ شمار ہوئے، وہی ابرو باراں کے مالک ٹھہر گئے اور انہی کی سنگین صورتوں سے ہر ایک مراد مانگی جانے لگی جس کا ثمرہ یہ نکلا کہ قوم حقیقت الحقائق تک تو کیا پہنچتی، عام حقیقتوں سے بھی محروم ہو کر محض صورت پرستی کے جال میں پھنس گئی اور اس کی ذہنیت غائر ہونے کے بجائے اس درجہ سطحی ہو کر رہ گئی کہ نوح علیہ السلام کے ساڑھے نو سو سالہ وعظ و پند سے سوائے چند روزہ ظاہر داری کے کوئی ایک عبرت اور کوئی ایک انجام بنی بھی ان کے دل و دماغ تک نہ پہنچ سکی۔ پھر نہ صرف قوم نوح بلکہ ہر تصویر کی پجاری قوم جو قوم نوح کے نقش قدم پر گامزن ہوئی اسی سطح پرستی کا شکار ہوئی۔

ہندوستان کے صنم پرست اور خدا کے فرضی مظاہرے سے رشتہ نیاز جوڑنے والے تانتیس (۳۳) کروڑ دیوتاؤں کی رنگین تصویروں کے غلام بنے۔ مغرب کے تثلیث پرست کنواری کے بت اور ابن اللہ کے مجسمے کے سامنے اوندھے ہوئے۔ ایران کے مجوسی یزاداں و اہرمن کے پیکروں کے سامنے رغبت و رہت کا اظہار کرنے لگے۔ آتش پرستوں نے آتشی لپٹوں کے سامنے سر نیاز خم کیا۔ غرض اس راہ محسوس پسندی نے صورتوں میں الجھا کر سب ہی کو حقیقت سے بیگانہ بنا دیا اور خالص شرک کے راستہ پر لاکھڑا کیا جس سے یہ اشرف المخلوقات اپنی توحید مطلب کو یکسر فنا کر بیٹھا اور قلبی پراگندگی و تشتت کے مہلک جال میں پھنس کر اپنی طمانیت و بشارت خاک میں ملا دی۔

تصویر بازی

دوسری قوم کو اپنی تصویر بازی اور صورت پسندی کے ذریعے خدا کی تلاش نہ تھی اور نہ انہوں نے تصاویر سے مظاہر غیب کی جستجو شروع کی۔ تاہم تمدن و معاشرت کے سلسلہ میں ساری کائنات کو اس کی تصاویر کے ذریعے پہچاننے کے جذبہ نے ان کو بھی اصل سے ہٹا کر نقل پسندی اور پھر خالص صورت پرستی یا حقیقت سے بے تعلقی میں الجھا دیا۔ یہ قوم پہلے سے بہت ادنیٰ اور ذلیل مرتبہ پر آکر رکی۔ پہلی قوم نے اگر صورتوں اور مجسموں کو قبلہ استقبال بنایا تو خدا شناسی کے لئے گویا حقیقت رسی کم از کم جذبات میں تو مرکوز تھی۔ گویا تلاش حقیقت ہی کے سلسلہ میں صورتوں کے ساتھ انہیں شغف پیدا ہوا۔ لیکن دوسری قوم کی تصویر بازیوں میں ابتداء ہی سے حقیقت بینی کا کوئی جذبہ بھی دستیاب نہیں۔ اس کے تصویری جذبات صرف تزیین و آرائش یا نمائشی و زیباش ہی تک محدود ہیں۔ جس کا تعلق صورت در صورت ہی سے ہے اور بس۔

یعنی اس قوم کے یہاں تصویروں سے کسی مستور اور غیبی حقیقت کا ظہور تو کیا مطلوب ہوتا اس مشاہد کائنات کی بھی صرف صورتوں ہی سے شناسا ہونا منتمائے مقصود ہے۔

اور ظاہر ہے کہ کائنات کی حقیقت و صورت میں صورت کا درجہ خود فانی اور عارضی تھا اور جب کہ فانی کا بھی فانی درجہ یعنی تصویر کو منتمائے مقصود بنا دیا جائے تو ایسی قوم صرف واقعیت ہی سے دور نہیں ہوگی بلکہ باطل سے باطل اور بے حقیقت بنیاد پر کھڑی ہو کر اپنے وزن اور طاقت اور اپنی جڑوں کو اپنے ہی ہاتھوں سے کمزور کر دینے کی مرتکب ٹھہرے گی۔

یورپ کی تمدن پرست قومیں اسی باطل سازی اور تصویر بازی کی لعنت میں سب سے زیادہ گرفتار ہوئیں۔ ان اقوام کو اس بنیاد و صورت پرستی اور نمائش پسندی نے اس درجہ سطحی اور بے بنیاد قوم بنایا کہ آج وہ کسی حقیقت تک تو کیا پہنچتی اپنی مصنوعی صورتوں کے سامنے قدرتی صورت کے ساتھ پورا شغف قائم نہ رکھ سکیں کہ ان میں کچھ نہ کچھ تو واقعیت کی شان ضرور تھی ان کی ذہنیت اور جذبات کا بہت بڑا حصہ اپنی ہی خود ساختہ صورتوں کے ساتھ وابستہ ہو گیا۔ تصویروں کی ساخت و پرداخت اور خریداری پر لاکھوں روپیہ صرف کرنا تصویریں سامنے رکھ کر عالم خیال میں ان سے باتیں کرنا، عشق و محبت کے جذبات کاغذ کے رنگین عکوس پر پچھاور کرنا ان کا شعار ہو گیا۔

سطح پرستی کی انتہاء

آج عریاں تصویروں کو سامنے رکھ شہوانی جذبات اسی طرح مشتعل کئے جاتے ہیں جس طرح کسی اصل صورت کے سامنے ہو سکتے ہیں۔ بڑی بڑی شخصیتوں کے مجسمے صرف بازاروں ہی کے چوک میں نصب نہیں بلکہ دلوں کی گہرائیوں میں اس درجہ گھس چکے ہیں کہ ان کی کسی ادنیٰ توہین پر اسی طرح ازالہ حیثیت کے مقدمات چلائے جاتے ہیں جس طرح اصل شخصیت کے بارہ میں مقدمہ چل سکتا ہے۔

آخر ارنس کے بت کا مقدمہ دنیا کی نظروں سے اوجھل نہیں ہوا ہے، وکٹوریہ کے بت کی توہین پر تحقیقاتی پولیس کا مقرر کیا جانا اس دور صورت پرستی کی تاریخ میں محفوظ ہے، حالانکہ اصل کا آج کوئی پتہ نشان بھی نہیں، یہ تمام معاملات صرف مصنوعی پیکروں کے ساتھ اسی شد و مد سے کئے جا رہے ہیں جس طرح قدرتی مجسموں کے ساتھ ہوتے ہیں۔ بعض نایاب اور پرانے تصویری شاہکاروں کی قیمتیں اس مقدار میں اٹھ جاتی ہیں کہ شاد اس مصور کو اگر نیلام کیا جاتا تو اس کے عشر عشر بھی دام نہ اٹھ سکتے۔ حتیٰ کہ ان تصویری جذبات نے فلم سازی کا ایک مستقل فن ہی پیدا کر دیا ہے جس کے لئے خزانوں کا ایک مستقل حصہ وقف ہے۔ ایک

ایک فلم پر ہزار ہا روپیہ کی لاگت ہے، فلم سازوں کی بیش قرار تنخواہیں اور سینما کی قیمتی عمارتیں، باب تمدن کا ایک نہایت ہی شاندار اور خوشگوار اضافہ سمجھی گئیں، آدمیوں سے وہ اثر نہیں لیا جاتا جو سینما کی محرک تصویروں سے لیا جا رہا ہے۔

نمائش و سطح پرستی کی یہ وہ انتہائی حد ہے کہ آج کا انسان گویا خود بھی اپنے نزدیک اس لئے باطل محض ہو گیا کہ اس کے شغل کے لئے خود اس کی قدرتی شکل بھی کافی نہ رہی جب تک کہ اس صورت کی بھی خود ساختہ صورت اس کے سامنے موجود نہ ہو۔

غرض حب و بغض، نفرت و رغبت، عشق و محبت اور خرید و فروخت کے تمام وہ معاملات جو ایک سطح پسند انسان، انسان کی اصلی اور قدرتی صورت سے قائم کرتا، آج اس سطح کی بھی نقلی اور فرضی سطح و صورت کے ساتھ جوڑتا جا رہا ہے، کیا یہ صورت پسندی کی انتہا نہیں ہے؟ اور جب ایسا ہے تو کیا یہ حقیقت سے بے خبری اور بے گانگی کی بھی انتہا نہیں ہے؟ اور پھر ایسی قوم کے حق میں جو حقائق سے بے گانہ محض بن کر محض صورتوں اور صورتوں کی بھی نقالی میں الجھ کر رہ جائے، عقل و دانش کیا فیصلہ کرے گی؟

صورت پسندی کی آخری منزل

بہر حال قوموں کے ان دونوں طبقات میں تصویر نے اپنی طبعی رفتار کے ماتحت اصل کو پردہ نسیان میں چھپا کر زبردستی اس کی جگہ سنبھال لی۔ اور اس طرح دونوں جگہ اس نے توحید مطلب کی جڑیں اکھاڑ کر شرک کی بنیادوں کو مستحکم کر دیا۔ متدین اقوام میں شرک عبادت پیدا کر دیا اور متمدن اقوام میں شرک عادت۔ پھر یہ شرک بھی اس تصویر پسندی کا درجہ اول ہے۔ صورت پسندی کی آخری منزل یہ ہے کہ بلا شرکت غیرے صورتیں ہی حقائق کی جگہ سنبھال کر بالآخر استقلال خود ہی مقصودیت کی شان پیدا کر لیں۔ چنانچہ مذہبی اقوام کے سامنے اصنام ہی مستقل حاجت روا بن کر قبلاً و قلوب ہو گئے اور تمدنی قوموں کے سامنے فونو اور تصویریں ہی مستقل محبوب و مطلوب بن گئے۔

آج کوئی ڈیزائن اور نمونہ مقبول نہیں جس میں تصویر کو دخل نہ ہو، کوئی رسالہ جاذب نظر نہیں جب تک تصاویر اور خصوصاً عریاں تصاویر سے مزین نہ ہو، گویا ادبی رسالوں کی جان اب بجائے علوم مضامین کے رنگینی تصاویر قرار پائی ہے۔ علم میں طاقت نہیں کہ لوگوں کی جیبوں سے پیسے گھسیٹ سکے، مگر تصویر اپنی خالص محبوبیت کی بناء پر یہ جذب و کشش ضرور رکھتی ہے کہ تجارتوں کو فروغ دے سکے، دوکانوں کی رونق بڑھائے اور لوگوں کا وقت اپنے اوراق کے لئے خرید سکے۔

خرائنِ مخفیہ سے محرومی

خلاصہ یہ نکلا کہ تصویر بالخاصہ حق پسندی سے ہٹا کر بہ سہولت باطل پسندی کی ذہنیت پر لے آتی ہے، واقعی جذبات کو بے ثمرہ بناتے ہوئے انجام کار عاقبت کی بہرہ مند یوں کو ملیا میٹ کر دیتی ہے، پس کہاں تو انسان کو غیب سے نکل کر عالم شہود میں اس لئے آیا تھا کہ ہر حسی شاہد سے کنارہ کش ہو کر غیب کی قلبی مشاہدوں میں مصروف ہو۔ ہر صورت سے اعراض کر کے حقیقت کی طرف جائے اور ہر باطل سے نگاہ ہٹا کر حق کی طرف دوڑے تاکہ اس کا لگاؤ فانی کے بجائے باقی سے ہو اور اس طرح وہ خود بھی باقی بن جائے اور اسے اپنی اصل سے وابستگی رہے۔ اور کہاں ان تصاویر کی بدولت اس کج راہی میں گرفتار ہوا کہ غیب کے ہر مرتبہ سے کنارہ

ش ہو کر اس نے محسوسات ہی کو اپنا قبلاء نظر بنا لیا۔ محفیات کے ہر خزانہ سے محروم ہو کر حیات ہی کو منظور نظر کر لیا اور روحانیت کے تمام لذیذ مشاغل سے بے پرواہ ہو کر مادیات کی کشافتوں میں دھستے رہنا ہی اپنا سب سے زیادہ لذیذ مشغلہ قرار دے لیا۔ یہاں تک کہ جب باقیات صالحیات سے اعراض کر کے فانی چیزوں میں جا نسا تو اپنی اصل سے منقطع ہو کر خود بھی بے اصل بن گیا۔

شناسان حقیقت کا تصویر سے معاملہ

اس حقیقت کو پیش نظر رکھ کر اگر بارگاہ حق کے حقیقت شناس اوزان کے حقیقت رس قلوب صورتوں سے بے لگاؤ اور تصویروں سے متنفر ہوں تو کون سی جائے تعجب ہے؟
ملائکہ جیسے حقیقت شناسان بارگاہ حق تصویروں کے ساتھ کیا معاملہ کرتے ہیں؟

لانسحل الملائکۃ بیتا فیہ کلب ولا تصاور (بخاری و مسلم)
”جس گھر میں کتا اور تصاویر ہوں اس میں ملائکہ داخل نہیں ہوتے۔“

حضرت خاتم الانبیاء صلی اللہ علیہ وسلم جیسے حقیقت شناس بارگاہ قدس کا ان رسوم و نقوش کے ساتھ کیا تاؤ تھا؟

ان النبی صلی اللہ علیہ وسلم لم یکن یتوک لی بیتہ شیئا فیہ تصالیب
الانقضہ - (رواہ البخاری)

”نبی کریم صلی اللہ علیہ وسلم اپنے گھر میں کوئی ایسی شے جس میں تصویر ہو بلا توڑے نہیں چھوڑتے تھے۔“

تصویر سازی کا اخروی انجام

حق تعالیٰ شانہ تصویر سازوں کے ساتھ یوم آخر میں کیا طریق عمل اختیار فرمائیں گے؟

اشد الناس عذابا یوم القیامۃ الذین بصاھون بخلق اللہ (وفی رواۃ)
المصوروں (بخاری و مسلم)

”یوم قیامت میں سب سے زیادہ سخت عذاب میں وہ لوگ ہوں گے جو خدا کی شان تخلیق میں اپنے کو اس جیسا بنانا چاہتے تھے (یعنی مصورین)۔“

یہ تو صورتوں کی تصویروں کے متعلق ارشادات شریعت تھے، لیکن حقائق کی تصویریں خود ہماری رتیں ہیں، ان کے متعلق بھی منشاء حق یہ ہے کہ ہم انہیں مستقلاً مرکز التفات نہ بنا دیں۔

ان اللہ لا ینظر الی صورکم ولکن ینظر الی قلوبکم و نیاتکم (الحدیث)
”اللہ تمہاری صورتوں کو نہیں دیکھتا، لیکن وہ تمہارے دلوں اور نیتوں کو دیکھتا ہے (جو تم میں غیب کی چیزیں ہیں)۔“

اور یہ سب کچھ اس لئے ہے کہ انسان کا بلا شرکت غیرے اصل وجود اور اپنی حسی کائنات کی اصل مول کے فکر و دھیان میں رہنا جب ہی ممکن تھا کہ صورتوں سے اپنی حسی آنکھ بند کر کے فہم و فراست اور

قلب کی آنکھ کھولے تاکہ غیبی وجود اور مخفی اسرار اس کے مشاہدے میں آسکیں۔

حقیقت الحقائق کی جستجو

پس اسلامی تعلیمات کا خلاصہ یہ نکلا کہ صورتوں کی تصویریں تو بالکل ناقابل التفات اور تشنت کی جزیر ہیں۔۔۔ رہیں قدرتی صورتیں سو گو کچھ نہ کچھ عارضی واقعیت رکھتی ہیں لیکن پھر بھی تم کائنات کی اس حسی اور صوری خوشنمائی سے یکسو ہو کر اس کی حقیقی خوبی کو توجہات کا مرکز بناؤ۔ بلکہ پھر ان حقائق سے بھی قطع نظر کر کے اس حقیقت الحقائق تک پہنچنے کی سعی کرو جو تمام کمالات و جمالات کا سرمنشاء اور حقیقی خوبیوں کا سرچشمہ ہے۔

خلاصہ یہ ہے کہ شریعت نے شہود سے ہٹا کر غیب کی طرف انسان کو بڑھانا چاہا ہے، اجسام سے ہٹا کر حقائق کی طرف اور بالآخر مخلوقاتی حقائق سے بھی ہٹا کر حقائق الہیہ کی طرف لانا چاہا ہے۔ جن کا مشاہدہ بجز صورتوں سے قطع تعلق کئے ہوئے دشوار و ناممکن تھا۔

پس کہاں اسلام کی یہ حقیقت رسانی اور حق نمائی کہ بطون در بطون اور غیب در غیب کی طرف بڑھا کر انسان کو حقیقت سے ہم کنار کر دیا اور کہاں انسانی تخیل کی یہ کج راہی کہ نمائش و زیبائش اور نمود در نمود کی طرف دھکیل کر انسان کو حق اور حقیقت سے بعید و بے گانہ محض کر دیا، حقیقت الحقائق سے جدا کر کے جزوی حقائق پر اور ان سے بھی بے بہرہ بنا کر صور و اشکال پر اور پھر ان سے بھی ہٹا کر تصویری خدو خال پر لاکھڑا کیا، پس وہاں اگر اصل الاصول تک پہنچ جانے کی وجہ سے توحید در توحید حاصل ہوتی تھی تو یہاں غیر حق کی طرف بڑھتے چلے جانے سے شرک در شرک پیدا ہو گیا، اس لئے اگر یہ کہا جائے کہ تصویر اشراک کی جڑ ہے اور صورت پسندیاں انسان کی توحید کو بجائے خود کبھی باقی نہیں چھوڑ سکتیں تو یہ ایک بجا اور مطابق واقعات دعویٰ ہوگا۔

توحید پسند کا تصاویر سے متنفر

اس لئے اگر توحید پسند طبقہ مطلقاً تصویر کا دشمن اور اس سے متنفر ہو تو یہ اس کا ایک قدرتی جذبہ اور فطری حق ہے۔ اس لئے انبیاء علیہم السلام جیسے کامل موحدین نے انسان کو انہماک صور و اشکال سے دور، دور رکھنا ہی اپنے مسلک کا ایک جلی اور روشن نشان قرار دیا ہے اور انہوں نے :

① تصویر ذی روح کو حرام قرار دیا۔

② ملائکہ کی نفرت اس سے ظاہر کی۔

③ خود اپنا بغض اس سے بتلایا۔

④ تصویر سازی اور مصور پر لعنت کی۔

⑤ تصویر بنا دیئے جانے پر اس کے مٹانے کی تعلیم دی۔

فاروق اعظمؓ نے شجرۃ الرضوان جیسے متبرک شجرہ کو کٹوا دیا کہ کہیں اس سے صورت پرستی کی بنیاد نہ پڑ جائے۔ مطاف مقدس میں حجر اسود کو یہ جتلا کر چوما کہ :

”میں جانتا ہوں کہ تو ایک پتھر ہے جس کے قبضہ میں نہ نفع ہے نہ ضرر۔ اگر میں اللہ کے

رسول صلی اللہ علیہ وسلم کو تجھے چومتے ہوئے نہ دیکھتا تو تجھے ہرگز نہ چومتا۔“

تاکہ حجر پرستی کی اساس نہ قائم ہو جائے اور اس لئے آنحضرت صلی اللہ علیہ وسلم نے قبور انبیاء کو سجدہ گاہ بنانے والوں پر لعنت کی کہ مبادا اس ذریعہ سے اس مہلک صورت پرستی یا صنم پرستی کی بنیاد نہ قائم ہو جائے اور اس طرح ایک مسلم حنیف حقیقت سے دور نہ جا پڑے۔

حقیقت پسندانہ ذہنیت

پس اسی لئے حقیقت شناسان باطن نے تصویر پسندوں اور صورت دوستوں کو ایسے مظان سے بھی بچانے کی سعی کی ہے جہاں ان کے گرفتار صورت ہو کر بعید از حقیقت ہو جانے کا ذرا سا بھی خطرہ تھا۔ سالک ابتدائے سیرالی اللہ میں جو کہ حقائق کو مختلف باطن صورت و اشکال کے جامہ میں مشاہدہ کرتا ہے جو خود بھی ایک حد تک غیبی ہی چیزیں ہیں اور ان کا مشاہدہ بھی غیب ہی میں ہوتا ہے لیکن پھر بھی اس کا راہنما اور مربی اسے ان صورتوں سے بے التفات بنانے کی سعی کرتا ہے کہ کہیں ان نقوش کی رنگینیوں میں پھنس کر اصل حقیقت سے بے گانہ نہ رہ جائے

کہ تو طفلی و خانہ رنگین است

غرض صورت پسندی، تصویر دوستی، تصویر سازی، تصویر بازی اسلامی مقاصد کے منافی اور اس کے بنیادی مقصد، رجوع الی الغیب یا سیرالی اللہ کی راہ میں ایک عظیم الشان رکاوٹ ہے۔ اس لئے کم از کم مسلم قوم کو اپنی حقیقت پسندانہ ذہنیت کو چھوڑ کر صورت پرستانہ جذبات پیدا کر لینا بلاشبہ قلب ماہیت اور قلب موضوع ہے۔ حق تعالیٰ توفیق دے کہ ہم صحیح اسلامی جذبات کا احترام کریں اور کم سے کم ایسی پگڈنڈیوں سے کترا کر چلنے کی سعی کریں جو اسلامی شاہراہ سے دور پھنک رہی ہوں اور منزل مقصود کو بعید سے بعید تر بنانے میں جادو کا اثر رکھتی ہوں۔

وباللہ التوفیق



الواعظ

اگر انسان آفاق و انفس اور اس مادی عالم پر نظر ڈالے اس کے حوادث و واقعات کو ایمان کی نظر سے دیکھے۔ عقل و بصیرت، تدبیر اور تفکر سے کام لے تو یہ چیز اس کے لئے بڑے سے بڑے واعظ اور مقرر کا کام دے گی اور انسان ہر وقت وعظ کہہ سکتا ہے اور اس سے پند و نصیحت حاصل کر سکتا ہے۔

حضرت حکیم الاسلام قدس اللہ سرہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّهُ فَلَا هَادِيَ لَهُ وَنَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشْهَدُ أَنَّ سَيِّدَنَا وَسَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَرْسَلَهُ اللَّهُ إِلَى كَافَّةِ النَّاسِ بَشِيرًا وَنَذِيرًا وَدَاعِيًا إِلَيْهِ بِأَذْنِهِ وَبِسَرِّ جَانِّ نَبِيِّرَا أَمَّا بَعْدُ

فَأَعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ - كُلُّ نَفْسٍ ذَائِقَةُ الْمَوْتِ، وَإِنَّمَا تُوَفَّنُ أَجْرَكَ يَوْمَ الْقِيَامَةِ، فَمَنْ زُحِرَ عَنِ النَّاسِ وَأُذِخِلَ الْجَنَّةَ فَقَدْ فَازَ، وَمَا الْحَيَاةُ الدُّنْيَا إِلَّا مَتَاعٌ الْغُرُورِ -
صَدَقَ اللَّهُ الْعَلِيُّ الْعَظِيمُ -

فائدہ صرف عمل سے ہوتا ہے

بزرگان محترم!

آج بعض ضروری کام کی وجہ سے وعظ کرنے کا ارادہ نہیں تھا مگر چونکہ مؤذن صاحب نے اعلان کر دیا اس لئے مؤذن صاحب کے اور دوسرے حضرات کے اس جذبہ اور شوق کے پیش نظر کہ آپ لوگوں کو وعظ سننے کا شوق ہے اور اس خیال سے آپ لوگ جمع ہو گئے ہیں کہ خدا کی دین کی اور شریعت کی کوئی بات کان میں پڑ جائے۔ آج میں آپ لوگوں کو ایسی بات بتلا دوں کہ کوئی واعظ ہو یا نہ ہو۔ مقرر ہو یا نہ ہو آپ لوگ وقت صرف کر کے کہیں جمع ہوں یا نہ ہوں جس حال میں بھی ہوں خود وعظ کہہ لیں اور خود سن لیں۔ خدا اور رسول کی بات کہہ اور سن کر اس پر عمل کر لیں کہ مقصود عمل ہے۔ فائدہ نہ صرف کہنے سے ہوتا ہے اور نہ سننے سے

لے خطبہ جمعہ جامع مسجد دیوبند۔ ۱۰ جمادی الاولیٰ ۱۳۶۸ھ

ہوتا ہے۔ فائدہ صرف عمل سے ہوتا ہے۔ فرمایا۔

عقل، فکر و نظر کا واعظ

انسان کے لئے سب سے بڑا واعظ اس کی عقل ہے۔ اگر انسان عقل و تدبیر اور تفکر سے کام لے، انقلاباتِ زمانہ اور لیل و نهار کی گردش پر غور کرے اور سوچے تو اس سے اس جہان کے خالق اور اس کی مخلوقات، عجیب و غریب کرشمہ سازیوں اور بوقلموں ایجادات کی طرف رہنمائی ہوگی۔ علوم و حقائق کا انکشاف ہوگا۔ رُشد و ہدایت کی راہ کھلے گی۔ حیات، زندگی اور دنیا کی ناپائیداری اور ناثباتی کا پتہ چلے گا۔ موت اور بعد الموت پیش آنے والے واقعات کا علم الیقین حاصل ہوگا۔ خدا اور آخرت کی طرف طبیعت رُجوع کرے گی۔ حق تعالیٰ کا ارشاد ہے :

سَنُرِيهِمْ آيَاتِنَا فِي الْأَفَاقِ وَفِي أَنفُسِهِمْ

آفاق اور انفس میں خدائے برتر و بزرگ کی ہزار ہا نشانیاں اور علامات موجود ہیں اگر چشم بصیرت سے کام لیا جائے۔ دھیان دیا جائے۔ قلب کو متوجہ کیا جائے۔ عالم کی ایک جزئی سے خدا کی قدرت، اس کی حکمت اور بالغ النظری نمایاں ہوگی۔ مگر شرط دھیان اور توجہ ہے، جب تک دھیان اور توجہ سے دیکھا نہ جائے اور غور نہ کیا جائے، اس وقت تک نہ کوئی حکمت ظاہر ہوگی اور نہ کسی مصلحت و دانائی کا پتہ چلے گا۔ دن رات کا مشاہدہ ہے۔ بازار میں، مدرسہ میں گھر میں جب تک آپ دھیان نہ دیں کسی کام یا چیز کو خیال اور توجہ سے نہ کریں اور نہ دیکھیں۔ اس وقت تک آپ کو اس کا کچھ پتہ نہیں چل سکتا۔ حالانکہ وہ واقعات آپ کی نظروں کے سامنے گزر رہے ہیں۔ آپ کے کان آپ کی آنکھیں اسے سن اور دیکھ رہی ہیں۔ لیکن پوچھنے پر آپ انہیں بتلا نہیں سکتے اس واسطے کہ آپ نے اسے دھیان اور توجہ سے نہیں دیکھا۔ قلب کو متوجہ نہیں کیا۔ تو اصل قلب ہے قلب اگر متوجہ نہ ہو تو نہ کوئی دکھائی دے اور نہ کان کچھ سن سکے۔

یہ آنکھ اور کان قلب کی عینک اور چشمہ ہیں۔ انسان اگر صرف اپنے نفس اس کے عدم، پھر وجود اور پھر عدم پر غور کرے اور دیکھے کہ دن اور رات میں، صبح اور شام میں اس خاک کے پتلے پر کیسے کیسے واقعات رونما ہوتے ہیں۔ اور کن کن حالات سے اسے دوچار ہونا پڑتا ہے۔ کوئی پیدا ہوتا ہے کوئی مرتا ہے۔ کوئی امیر ہے کوئی غریب، کوئی صحت مند ہے کوئی بیمار و مریض، کسی کی زندگی عیش و عشرت سے گزر رہی ہے اور کسی کی تنگی اور عسرت سے۔ بہر حال اگر انسان آفاق و انفس اور اس مادی عالم پر نظر ڈالے، اس کے حوادث و واقعات کو ایمان کی نظر سے دیکھے۔ عقل و بصیرت، تدبیر اور تفکر سے کام لے۔ تو یہ چیز اس کے لئے بڑے سے بڑے واعظ اور مقرر کا کام دے گی۔ اور انسان ہر وقت وعظ کہہ سکتا ہے اور اس سے پند و نصیحت حاصل کر سکتا ہے۔ اس عالم کو کون و فساد، اس کے حوادث، واقعات، انقلابات اور صبح و شام کے تغیرات پر نظر ڈالو، غور کرو، دھیان اور توجہ سے سوچو۔ یہ انقلابات تمہیں خالق کا، صانع کا اور مالک کا پتہ دیں گے، خالق کے اقرار کے بعد اس کی قدرت، حکمت، علم اور ملوکیت کا نشان ملے گا۔ اس کے بعد اس سے محبت، عقیدت اور تعلق پیدا ہوگا۔ پھر اس کی اطاعت و فرمانبرداری اور عبادت کی طرف میلان پیدا ہوگا۔ آخرت، دین اور خدا اور سول کی طرف طبیعت رُجوع کرے گی اور یہی حاصل ہے وعظ کا، نصیحت کا اور تقریر کا۔ غرض عقل اور اس عالم میں غور و فکر انسان کے لئے سب سے بڑا واعظ اور مفت کا واعظ ہے۔

موت ایک خاموش واعظ

دوسرا بڑا واعظ موت ہے۔ اگر انسان موت پر اس کے احوال پر اور یہ کہ موت کے بعد کیا پیش آنے والا ہے۔ اور یہ کہ ہمارا معاملہ اللہ کے ساتھ کیا رہا اور موت کے بعد خدا ہم سے کیا معاملہ کرے گا ان احوال پر غور کرنا خود دین اور منشاء شریعت ہے۔ موت کی یاد سے خدا یاد آتا ہے، آخرت کی یاد آتی ہے، دنیاوی لذات سے نفرت پیدا ہوتی ہے۔ اور یہی حاصل ہوئے وعظ کا اور نصیحت کا حدیث میں فرمایا گیا ہے۔ **كَفَى بِالْمَوْتِ وَاعِظًا**

انسان کے لئے بڑا واعظ موت ہے۔ دوسری حدیث میں ارشاد ہے :

أَكْثَرُوا ذِكْرَهَا زِمَ اللَّذَاتِ

لذتوں کو مٹانے والی (موت) کا ذکر زیادہ کیا کرو۔ موت سے غافل نہ ہو۔ موت کا دھیان ہر وقت رکھا کرو۔ اس سے دنیا میں اس کی لذات اور آرائشوں میں انہماک کم رہے گا۔ آخرت کی توجہ ہوگی۔ عبادت اور اطاعت میں جی لگے گا اور یہی اصل ہے وعظ کا۔ غفلت بہت بڑی چیز ہے۔ غفلت سے انسان خسارہ اور نقصان میں رہتا ہے، دنیاوی معاملات میں رات دن کا مشاہدہ ہے، بارش کے وقت اگر کاشتکار آرام میں رہے۔ ٹھنڈی ہوا اور سہانے وقت کے عیش میں پڑا رہے، نہ کھیت پر جاوے اور نہ بیج ڈالے نہ نولائی کرے اور نہ کھیت کی دیکھ بھال کرے تو ظاہر ہے کہ جب دوسرے کاشت کار اپنی لہلہاتی ہوئی کھیتی دیکھ کر خوش ہوں گے اسے کاٹے گئے غلہ اور آناج گھرائیں گے تو یہ غافل کاشت کار منہ تکے گا کفِ افسوس ملے گا اور شرمندہ ہوگا لیکن اس نے وقت کھو دیا وقت کو ضائع کر دیا۔ غفلت اور بلا پرواہی برتی۔ افسوس اور پچھتانا اب کچھ کام نہیں رہے۔ بعینہ یہی حال آخرت کا ہے۔ حدیث میں ہے :

الْتُّنْيَا مَزْرَعَةُ الْآخِرَةِ

”دنیا آخرت کی کھیتی ہے۔“

دنیا میں اگر انسان توجہ سے دھیان سے کام کرتا رہے۔ غفلت نہ برتے، وقت کو ضائع نہ کرے، غیب سے ایمان کا بیج ڈالے، اعمال سے اس کی آپاشی کرے، خیر خیرات اور صدقات سے اس کی دیکھ بھال اور نولائی کرتا رہے، موت کو یاد رکھے، اعمال کا محاسبہ اور نفس کا مراقبہ کرتا رہے تو آخرت میں سرخرو ہوگا۔ کامیاب ہوگا اور فائز الہرام ہوگا ورنہ نقصان میں رہے گا۔

حدیث میں فرمایا گیا :

النَّاسُ يَلْمُونَ إِذَا مَاتُوا انْتَبَهُوا

لوگ سو رہے ہیں۔ غفلت میں ہیں۔ جب مرنے کے حساب و کتاب دیں گے۔ سوال و جواب ہوگا۔ اس وقت چونکیں گے، غفلت سے بیدار ہوں گے لیکن دُور اندیش اور عاقبت میں وہ انسان ہے جو سوال و جواب حساب و کتاب اور محاسبہ سے پہلے ہی اپنا حساب پاک و صاف رکھے، نفس کا مراقبہ کرتا رہے۔

روزِ مَرَّةِ کے واعظ

فرمایا گیا :

مُوتُوا قَبْلَ أَنْ تَمُوتُوا حَاسِبُوا قَبْلَ أَنْ تَحْسَبُوا

مرنے سے پہلے اپنے کو مرا ہوا سمجھو۔ محاسبہ سے پہلے اپنے اعمال اور احوال کا حساب کر لو، پاک و صاف ہو کر جاؤ۔ خدا کے دربار میں سرخرو پاک و صاف ہو کر حاضر ہو۔ غرض موت بھی انسان کے لئے بہت بڑا واعظ

ہے۔ موت سے پہلے مرض، بیماری، بڑھاپا، مصائب اور تکالیف بھی کم از کم مسلمان کے لئے واعظ اور فیصلہ درجہ رکھتے ہیں۔ انسان کو غور و خوض، دھیان اور توجہ کی ضرورت ہے۔ غفلت اور سُستی چھوڑو۔ ہمت اور عزم و استقلال سے کام لو۔ تم تھوڑا کرو۔ خدا زیادہ توجہ کرے گا۔ تم خدا کی طرف ایک قدم بڑھو گے تو خدا دو قدم بڑھے گا۔

من اتى التى شبراً اتيتهُ فواعاً ومن اتى التى فواعاً اتيتهُ باعاً ومن اتى التى
مشياً اتيتهُ هرولتاً (الحدیث)

”جو میری طرف ایک بالشت آوے میں اس کی طرف ایک ہاتھ آتا ہوں اور جو میری
طرف ایک ہاتھ آوے میں اس کی طرف ایک قدم یا ایک گز آتا ہوں اور جو میری طرف
متوسط رفتار سے چل کر آتا ہے میں اس کی طرف دوڑ کر آتا ہوں۔“

کیا ٹھکانا ہے اس کی رحیمی اور کریمی کا۔ البتہ اس کی رحمت اور کرم لینے کو لینے کی اہلیت کے ساتھ ساتھ
سعی اور کوشش کو بھی دخل ہے۔ تمہاری ادنیٰ توجہ سے خدا کی زیادہ توجہ ہوگی اور تم انشاء اللہ کامیاب اور فائز
المرام ہو کر دنیا سے جاؤ گے۔
نصیحت اور دعا پر تقریر ختم فرمائی۔



